


ព្រះ ត្រៃបិដក



ត្រៃបិដកនិង ព្រះអរដ្ឋកថា

ភាគ១០

បាលីត្រៃបិដក ១៥ - ១៦



ពុទ្ធសករាជ ២៥៥៣

ច្បាប់ពិនិត្យ ស៊ើកឆ្នាំ២

ព្រះ

សុត្តន្តបិដក

និង

សុបទ្ទលវិលាសិនី អដ្ឋកថា

សេចក្តីប្រែជាភាសាខ្មែរ


ឱបនិកាយ

ទុតិយភាគ សីលក្ខន្ធវគ្គ

តតិយភាគ បឋមវគ្គ

១០

ឆ្នាំរោង ១៩៩៦



បោះពុម្ពលើកទី ១ ពុទ្ធសករាជ ២៥៤៣



ក្បាលទី១

មហាសីហនាទស្ត្រទី ៨

[៦២] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគគង់ នៅក្នុងព្រៃឈ្មោះកណ្តកថលៈ ជាទីឲ្យអភ័យដល់ម្រឹគ ទៀបក្រុងឧដុញ្ញា ។ គ្រានោះ អចេលៈ (បរិព្វាជកអាគ្រាត) ឈ្មោះ កស្សប ចូលទៅគាល់ ព្រះមានព្រះភាគ លុះចូលទៅដល់ហើយ ក៏ពោលពាក្យរាក់ទាក់សំណេះ សំណាលជាមួយនឹងព្រះមានព្រះភាគ លុះបញ្ចប់ពាក្យដែលគួររីករាយ និង ពាក្យដែលគួររឭក ហើយក៏ឈរនៅក្នុងទីដ៏សមគួរ ។ លុះអចេលកស្សប ឈរក្នុងទីដ៏សមគួរហើយ បានក្រាបបង្គំទូលព្រះមានព្រះភាគដូច្នេះថា បពិត្រ ព្រះគោតមដ៏ចម្រើន ខ្ញុំបានឮពាក្យដូច្នេះថា ព្រះសមណគោតម រមែង តិះដៀលតបៈទាំងពួង រមែងចំអកមើលងាយតែមួយយ៉ាង នូវអ្នកកាន់តបៈ ទាំងអស់គ្នា ដែលមានអាជីវៈសៅហ្មង បពិត្រព្រះគោតមដ៏ចម្រើន ពួក សមណព្រាហ្មណ៍ណា បានពោលយ៉ាងនេះថា ព្រះសមណគោតម រមែង តិះដៀលតបៈទាំងពួង រមែងចំអកមើលងាយតែមួយយ៉ាង នូវអ្នកកាន់តបៈ ទាំងអស់គ្នា ដែលមានអាជីវៈសៅហ្មង សមណព្រាហ្មណ៍ទាំងនោះ ជាអ្នក ពោលតាមហេតុ ដែលព្រះគោតមដ៏ចម្រើនពោលហើយ ឬមិនពោលបង្គាប់ ព្រះគោតមដ៏ចម្រើនដោយពាក្យមិនពិតទេ ឬពោលនូវធម៌ដ៏សមគួរដល់ធម៌ ឬ វាទានុវាទៈណាមួយ ប្រកបដោយធម៌ មិនដល់នូវឋានៈដែលពួកវិញ្ញាណគួរ តិះដៀលទេឬ ឯយើងទាំងឡាយ មិនប៉ងនឹងពោលបង្គាប់ព្រះគោតមដ៏ចម្រើន

ទេ ។ ព្រះអង្គទ្រង់ត្រាស់ថា ម្ចាស់កស្សប ពួកសមណព្រាហ្មណ៍ណា បាន
 ពោលហើយយ៉ាងនេះថា ព្រះសមណគោតម រមែងតិះដៀលតបៈទាំងពួង
 រមែងចំអកមើលងាយតែមួយយ៉ាង នូវអ្នកកាន់តបៈទាំងអស់គ្នា ដែលមាន
 អាជីវៈសៅហ្មង ពួកសមណព្រាហ្មណ៍ទាំងនោះ មិនមែនពោលតាមវាទៈ
 ដែលតថាគតពោលហើយ (ដោយសព្វគ្រប់) ទេ ពោលបង្ហាត់ថាគត (ខ្លះ
 ក៏មាន) មួយវិញទៀត ពួកសមណព្រាហ្មណ៍ទាំងនោះ មិនមែនពោល
 បង្ហាត់ថាគត ដោយពាក្យមិនមាន មិនពិត (ក៏មាន) ។ ម្ចាស់កស្សប
 តថាគតបានចក្ខុទិព្វដ៏បរិសុទ្ធ កន្លងវិស័យរបស់មនុស្ស មើលឃើញបុគ្គល
 អ្នកកាន់តបៈ ដែលមានអាជីវៈសៅហ្មងពួកខ្លះ ក្នុងលោកនេះ ដែលរំលាង
 ខន្ធទៅ ខាងមុខអំពីសេចក្តីស្លាប់ ទៅកើតក្នុងអបាយ ទុគ្គតិ វិនិបាត នរក ។
 ម្ចាស់កស្សប តថាគតមានចក្ខុទិព្វដ៏បរិសុទ្ធកន្លងវិស័យរបស់មនុស្ស តថាគត
 មើលឃើញបុគ្គលអ្នកកាន់តបៈពួកខ្លះ ក្នុងលោកនេះ ជាអ្នកចិញ្ចឹមជីវិត
 សៅហ្មង ដែលរំលាងខន្ធខាងមុខអំពីសេចក្តីស្លាប់ ទៅកាន់លោក គឺមនុស្ស
 សុគតិ និងឋានសួគ៌ ។ ម្ចាស់កស្សប តថាគតមានចក្ខុទិព្វកន្លងវិស័យរបស់
 មនុស្ស មើលឃើញបុគ្គលអ្នកកាន់តបៈពួកខ្លះ ក្នុងលោកនេះ ដែលនៅ
 ដោយមានសេចក្តីទុក្ខតិច លុះរំលាងខន្ធខាងមុខអំពីសេចក្តីស្លាប់ ទៅកើត
 ក្នុងអបាយ ទុគ្គតិ វិនិបាត នរក ។ ម្ចាស់កស្សប តថាគតមានចក្ខុទិព្វកន្លង
 វិស័យរបស់មនុស្ស មើលឃើញបុគ្គលអ្នកកាន់តបៈពួកខ្លះ ក្នុងលោកនេះ
 ដែលនៅដោយមានសេចក្តីទុក្ខតិច លុះរំលាងខន្ធអំពីសេចក្តីស្លាប់ ទៅកាន់

សីលក្នុងវគ្គ មហាសីហនាទស្សត្រ

៤

លោក គឹមនុស្ស សុគតិ និងស្ថានសួគ៌ ។ ម្ចាស់កស្សប តថាគតដឹងជាក់
 នូវដំណើរមកផង ដំណើរទៅផង ដំណើរឃ្លាតចេញផង ដំណើរកើតផង
 របស់ពួកអ្នកកាន់តបៈទាំងនេះ តាមពិតយ៉ាងនេះឯង តថាគតឯងនឹង
 តិះដៀលតបៈទាំងពួង និងចំអកមើលងាយតែមួយយ៉ាង នូវអ្នកកាន់តបៈ
 ទាំងអស់គ្នា ដែលមានអាជីវៈសៅហ្មង ដូចម្តេចបាន (តថាគតតិះដៀលតែ
 កម្មដែលគួរតិះដៀល សរសើរកម្មដែលគួរសរសើរទេតើ) ។

[៦៣] ម្ចាស់កស្សប មានសមណព្រាហ្មណ៍ពួកមួយ ជាបណ្ឌិត
 មានប្រាជ្ញាល្អិត ដឹងច្បាស់នូវវាទៈរបស់អ្នកដទៃ អាចទម្លាយនូវទិដ្ឋិរបស់
 បុគ្គលដទៃ ដោយកម្លាំងប្រាជ្ញារបស់ខ្លួន ដូចជាខ្លាច់ធ្មេញអ្នកបាញ់នូវសរសៃសក់
 បាន ។ សមណព្រាហ្មណ៍ទាំងនោះ ត្រូវគ្នានឹងតថាគតក្នុងស្ថានខ្លះក៏មាន មិន
 ត្រូវគ្នាក្នុងស្ថានខ្លះក៏មាន ។ សមណព្រាហ្មណ៍ទាំងនោះពោលនូវអ្វីខ្លះថា ល្អ
 យើងក៏ពោលថា ល្អដែរក៏មាន ។ សមណព្រាហ្មណ៍ទាំងនោះពោលនូវអ្វីខ្លះ
 ថា មិនល្អ យើងក៏ពោលថា មិនល្អដែរក៏មាន ។ សមណព្រាហ្មណ៍ទាំង
 នោះ ពោលនូវអ្វីខ្លះ ថាល្អ តែយើងពោលថា មិនល្អក៏មាន ។ សមណ-
 ព្រាហ្មណ៍ទាំងនោះពោលនូវអ្វីខ្លះ ថាមិនល្អ តែយើងពោលថា ល្អក៏មាន ។
 យើងពោលនូវអ្វីខ្លះថាល្អ ពួកសមណព្រាហ្មណ៍ដទៃក៏ពោលថាល្អដែរក៏មាន ។
 យើងពោលនូវអ្វីខ្លះ ថាមិនល្អ ពួកសមណព្រាហ្មណ៍ដទៃពោលថាមិនល្អដែរ
 ក៏មាន ។ យើងពោលនូវអ្វីខ្លះ ថាល្អ តែពួកសមណព្រាហ្មណ៍ដទៃពោល
 ថា មិនល្អក៏មាន ។ យើងពោលនូវអ្វីខ្លះ ថាមិនល្អ តែពួកសមណព្រាហ្មណ៍

ដទៃពោលថា ល្អក៏មាន ។ តថាគតចូលទៅរកពួកសមណព្រាហ្មណ៍ទាំងនោះ ក៏និយាយយ៉ាងនេះថា នែអារុសោទាំងឡាយ ស្មានណាដែលមិនត្រូវគ្នានឹង តថាគត ស្មាននោះលើកទុកសិនចុះ ស្មានណាដែលត្រូវគ្នានឹងតថាគត ពួក វិញ្ញាជនត្រូវសួររកលទ្ធិ ដេញដោលរកហេតុ សួរស្នាក់រកលទ្ធិ និងហេតុទាំង ២ ប្រៀបធៀបគ្រូនិងគ្រូ ឬពួកនិងពួក ក្នុងស្ថាននោះថា ធម៌ទាំងឡាយ ដែលជាអកុសល រាប់ថា ជាអកុសល មានទោស រាប់ថា មានទោស មិន គួរសេព រាប់ថា មិនគួរសេព មិនប្រសើរ រាប់ថា មិនប្រសើរ ជាចំណែក ខ្មៅ រាប់ថា ជាចំណែកខ្មៅ របស់ជនដ៏ចម្រើនទាំងនេះ តើនរណាលះបង់ធម៌ ទាំងនេះ មិនឲ្យសេសសល់ ហើយប្រព្រឹត្តកាន់បាន សមណគោតមឬៗ ក៏ ពួកគណាចារ្យដ៏ចម្រើនឯទៀត ។

[៦៤] ម្ចាស់កស្សប សេចក្តីនេះជាឋានៈមានប្រាកដ កាលបើពួក វិញ្ញាជនសួររកលទ្ធិ ដេញដោលរកហេតុ សួរស្នាក់រកលទ្ធិ និងហេតុ ក៏ និយាយយ៉ាងនេះថា ធម៌ទាំងឡាយដែលជាអកុសល រាប់ថា ជាអកុសល មានទោស រាប់ថា មានទោសមិនគួរសេព រាប់ថា មិនគួរសេព មិនប្រសើរ រាប់ថាមិនប្រសើរ ជាចំណែកខ្មៅ រាប់ថា ជាចំណែកខ្មៅរបស់ជនដ៏ចម្រើន ទាំងនេះ ព្រះសមណគោតមលះបង់ធម៌ទាំងនេះមិនឲ្យសេសសល់ ហើយ ប្រព្រឹត្តកាន់បាន ឬក៏ពួកគណាចារ្យដ៏ចម្រើនឯទៀតទេ ។ ម្ចាស់កស្សប ពួក វិញ្ញាជនក្នុងលោកនេះ កាលបើសួររកលទ្ធិ ដេញដោលរកហេតុ សួរស្នាក់រក លទ្ធិ និងហេតុ ក៏ច្រើនតែសរសើរពួកតថាគត ក្នុងធម៌ទាំងនោះ ដោយ

ប្រការដូច្នេះឯង ។

[៦៥] ម្ចាស់កសិកម្ម មួយយ៉ាងទៀត ពួកវិញ្ញាជនកាលបើមិនសួររក
 លទ្ធិ មិនដេញដោលរកហេតុ មិនសួរស្នាក់រកលទ្ធិ និងហេតុ មិនប្រៀប
 ធៀបគ្រូនិងគ្រូ ឬពួកនិងពួកថា ធម៌ទាំងឡាយដែលជាកុសល រាប់ថា ជា
 កុសល មិនមានទោស រាប់ថា មិនមានទោស គួរសេព រាប់ថា គួរសេព
 ប្រសើរ រាប់ថា ប្រសើរ ជាចំណែកស រាប់ថា ជាចំណែកស របស់ពួក
 ជនដ៏ចម្រើនទាំងនេះ តើនរណាសមាទានធម៌ទាំងនេះ មិនឲ្យសេសសល់
 ហើយប្រព្រឹត្តកាន់បាន ព្រះសមណគោតម ឬក៏ពួកគណាចារ្យដ៏ចម្រើន
 ឯទៀត ។ ម្ចាស់កសិកម្ម សេចក្តីនេះ ជាឋានៈមានប្រាកដ ពួកវិញ្ញាជនកាល
 បើសួររកលទ្ធិ ដេញដោលរកហេតុ សួរស្នាក់រកលទ្ធិ និងហេតុ ក៏មុខជា
 និយាយយ៉ាងនេះថា ធម៌ទាំងឡាយដែលជាកុសល រាប់ថា ជាកុសល មិន
 មានទោស រាប់ថា មិនមានទោស គួរសេព រាប់ថា គួរសេព ប្រសើរ រាប់
 ថា ប្រសើរ ជាចំណែកស រាប់ថា ជាចំណែកស របស់ជនដ៏ចម្រើនទាំង
 នេះព្រះសមណគោតម សមាទានធម៌ទាំងនេះមិនសេសសល់ ហើយប្រព្រឹត្ត
 កាន់បាន ឬក៏ពួកគណាចារ្យដ៏ចម្រើនឯទៀត ។ ម្ចាស់កសិកម្ម ពួកវិញ្ញាជន
 ក្នុងលោកនេះ កាលបើសួររកលទ្ធិ ដេញដោលរកហេតុ សួរស្នាក់ រកលទ្ធិ
 និងហេតុ ក៏ច្រើនតែសរសើរពួកគាត់ថាគត ក្នុងធម៌នោះដោយប្រការដូច្នេះឯង ។

[៦៦] ម្ចាស់កសិកម្ម មួយយ៉ាងទៀត ពួកវិញ្ញាជន កាលបើមិនសួរ
 រកលទ្ធិ មិនដេញដោលរកហេតុ មិនសួរស្នាក់រកលទ្ធិ និងហេតុ មិនប្រៀប

ធៀបគ្រូនិងគ្រូ ឬពួកនិងពួកថា ធម៌ទាំងឡាយដែលជាអកុសល រាប់ថា ជា
 អកុសល មានទោស រាប់ថា មានទោស មិនគួរសេព រាប់ថា មិនគួរសេព
 មិនប្រសើរ រាប់ថា មិនប្រសើរ ជាចំណែកខ្មៅ រាប់ថា ជាចំណែកខ្មៅ
 របស់ពួកជនដ៏ចម្រើនទាំងនេះ នរណាលះបង់ធម៌ទាំងនេះ មិនសេសសល់
 ហើយប្រព្រឹត្តកាន់បាន ពួកសាវ័ករបស់ព្រះគោតម ឬក៏ពួកសាវ័ករបស់
 គណាចារ្យដ៏ចម្រើនឯទៀត ។ ម្នាលកស្សប សេចក្តីនេះជាឋានៈមានប្រាកដ
 ពួកវិញ្ញាណកាលបើ សួររកលទ្ធិ ដេញដោលរកហេតុ សួរស្នាក់រកលទ្ធិ និង
 ហេតុ ក៏មុខជានិយាយយ៉ាងនេះថា ធម៌ទាំងឡាយដែលជាអកុសល រាប់ថា
 ជាអកុសល មានទោស រាប់ថា មានទោស មិនគួរសេព រាប់ថា មិនគួរ
 សេព មិនប្រសើរ រាប់ថា មិនប្រសើរ ជាចំណែកខ្មៅ រាប់ថា ជាចំណែក
 ខ្មៅ របស់ជនដ៏ចម្រើនទាំងនេះ ពួកសាវ័ករបស់ព្រះគោតម លះបង់ធម៌ទាំង
 នេះ មិនសេសសល់ ហើយប្រព្រឹត្តកាន់បាន ឬក៏ពួកសាវ័ករបស់ពួក
 គណាចារ្យដ៏ចម្រើនឯទៀត ។ ម្នាលកស្សប ពួកវិញ្ញាណក្នុងលោកនេះ កាល
 បើសួររកលទ្ធិ ដេញដោលរកហេតុ សួរស្នាក់រកលទ្ធិ និងហេតុ ក៏ច្រើនតែ
 សរសើរពួកតថាគត ក្នុងធម៌នោះ ដោយប្រការដូច្នេះឯង ។

[៦៧] ម្នាលកស្សប មួយយ៉ាងទៀត ពួកវិញ្ញាណ កាលបើមិនសួរ
 រកលទ្ធិ មិនដេញដោលរកហេតុ មិនសួរស្នាក់រកលទ្ធិនិងហេតុ មិនប្រៀប
 ធៀបគ្រូនិងគ្រូ ឬពួកនិងពួកថា ធម៌ទាំងឡាយដែលជាអកុសល រាប់ថា ជា
 អកុសល មិនមានទោស រាប់ថា មិនមានទោស គួរសេព រាប់ថា គួរសេព

សីលក្នុងវគ្គ មហាសីហនាទស្សត្រ

៨

ប្រសើរ រាប់ថា ប្រសើរ ជាចំណែកស រាប់ថា ជាចំណែកស របស់ជនដ៏
 ចម្រើនទាំងនេះ នរណាសមាទានធម៌ទាំងនេះ មិនសេសសល់ ហើយ
 ប្រព្រឹត្តកាន់បាន ពួកសាវ័ករបស់ព្រះគោតម ឬក៏ពួកសាវ័ករបស់គណាចារ្យ
 ដ៏ចម្រើនឯទៀត ។ ម្នាលកស្សប សេចក្តីនេះជាឋានៈមានប្រាកដ ពួកវិញ្ញាជន
 កាលបើសួររក លទ្ធិដេញដោលរកហេតុ សួរស្នាក់រកលទ្ធិ និងហេតុ ក៏មុខ
 ជានិយាយយ៉ាងនេះថា ធម៌ទាំងឡាយដែលជាកុសល រាប់ថា ជាកុសល
 មិនមានទោស រាប់ថា មិនមានទោស គួរសេព រាប់ថា គួរសេព ប្រសើរ
 រាប់ថា ប្រសើរ ជាចំណែកស រាប់ថា ជាចំណែកសរបស់ពួកជនដ៏ចម្រើន
 ទាំងនេះ ពួកសាវ័ករបស់ព្រះគោតម សមាទានធម៌ទាំងនេះមិនសេសសល់
 ហើយប្រព្រឹត្តកាន់បាន ឬក៏ពួកសាវ័ករបស់គណាចារ្យដ៏ចម្រើនឯទៀត ។
 ម្នាលកស្សប ពួកវិញ្ញាជនក្នុងលោកនេះ កាលបើសួររកលទ្ធិ ដេញដោលរក
 ហេតុ សួរស្នាក់រកលទ្ធិនិងហេតុ ក៏ច្រើនតែសរសើរពួកតថាគត ក្នុងធម៌
 ទាំងនោះ ដោយប្រការដូច្នេះឯង ។ ម្នាលកស្សប លោកុត្តរមគ្គក៏មាន បុព្វ-
 ភាគប្បដិបទា (សេចក្តីប្រតិបត្តិ ជាចំណែកខាងដើម) ក៏មាន ដែល
 បុគ្គលប្រតិបត្តិឲ្យសមគួរហើយ គង់ជីវិតជាក់ច្បាស់នូវសាមញ្ញផល គង់នឹង
 ឃើញដោយខ្លួនឯងថា ព្រះសមណគោតម និយាយត្រូវតាមកាល និយាយ
 ពិត និយាយប្រកបដោយប្រយោជន៍ និយាយត្រូវតាមធម៌ និយាយត្រូវតាម
 វិន័យ ។ ម្នាលកស្សប ចុះលោកុត្តរមគ្គនោះ តើដូចម្តេច បុព្វភាគប្បដិបទា
 តើដូចម្តេច ដែលបុគ្គលប្រតិបត្តិឲ្យសមគួរ ហើយគង់ជីវិតជាក់ច្បាស់នូវ

សាមញ្ញផល គង់នឹងឃើញដោយខ្លួនឯងថា ព្រះសមណគោតម និយាយ
ត្រូវតាមកាល និយាយពិត និយាយប្រកបដោយប្រយោជន៍ និយាយត្រូវ
តាមធម៌ និយាយត្រូវតាមវិន័យ ។ នេះឯង ជាមគ្គប្រកបដោយអង្គ ៨ ដ៏
ប្រសើរ គឺសេចក្តីឃើញត្រូវ ១ សេចក្តីត្រិះរិះត្រូវ ១ វាចាត្រូវ ១ ការងារ
ត្រូវ ១ ចិញ្ចឹមជីវិតត្រូវ ១ ព្យាយាមត្រូវ ១ សេចក្តីរកត្រូវ ១ តម្កល់ចិត្ត
ត្រូវ ១ ។ ម្នាលកស្សប នេះឯងជាលោកុត្តរមគ្គ នេះឯងជាបុព្វភាគប្បដិ-
បទា ដែលបុគ្គលប្រតិបត្តិឲ្យសមគួរហើយ គង់ដឹងច្បាស់នូវសាមញ្ញផល
គង់នឹងឃើញដោយខ្លួនឯងថា ព្រះសមណគោតមនិយាយត្រូវតាមកាល
និយាយពិត និយាយប្រកបដោយប្រយោជន៍ និយាយត្រូវតាមធម៌ និយាយ
ត្រូវតាមវិន័យ ។

[៦៨] កាលបើព្រះមានព្រះភាគ ទ្រង់ត្រាស់យ៉ាងនេះហើយ អរិយ-
កស្សប បានក្រាបបង្គំទូលព្រះមានព្រះភាគដូច្នេះថា អារុសោគោតម ការ
ផ្ដើមនូវតបៈទាំងនេះ ដែលរាប់ថាជាកិច្ចការរបស់សមណៈផង រាប់ថាជាកិច្ច
ការរបស់ព្រាហ្មណ៍ផង របស់ពួកសមណព្រាហ្មណ៍ទាំងនេះ (មានច្រើន
ប្រការ) គឺជាបុគ្គលគ្មានសំពត់ (អាក្រាត) លះបង់មារយាទល្អ ស៊ីល្អ
ដៃ ឬជម្រះខ្នោះដោយម្រាមដៃ គេអញ្ជើញថា ចូលមក ក៏មិនមក គេឃាត់
ថា ឈប់ ក៏មិនឈប់ មិនត្រេកអរនឹងភត្តដែលគេនាំមកមុន មិនត្រេកអរ
នឹងចង្ហាន់ដែលគេនាំមកចំពោះខ្លួន មិនត្រេកអរនឹងកិច្ចនិមន្តន៍ អរិយកៈនោះ
មិនទទួលភត្តអំពីមាត់ផ្ទាំង មិនទទួលភត្តអំពីមាត់កញ្ជើ មិនទទួលភត្តដែល

គេនាំមកត្រង់ចន្លោះធរណីទ្វារ មិនទទួលកត្តដែលគេនាំមកត្រង់ចន្លោះកំណាត់
 ឈើ មិនទទួលកត្តដែលគេនាំមកត្រង់ចន្លោះអង្រែ មិនទទួលកត្តរបស់មនុស្ស
 ពីរនាក់កំពុងបរិភោគ មិនទទួលកត្តរបស់ស្រីមានគភ៌ មិនទទួលកត្តរបស់
 ស្រីដែលកំពុងបំបៅកូន មិនទទួលកត្តរបស់ស្រីដែលនៅក្នុងចន្លោះបុរស មិន
 ទទួលកត្តក្នុងទីដែលពួកគ្នាឯងណែនាំ មិនទទួលកត្តក្នុងទីដែលមានឆ្អែចាំ មិន
 ទទួលកត្តក្នុងទីដែលមានរុយរោម មិនស៊ីត្រី មិនស៊ីសាច់ មិនផឹកស្ករ មិន
 ផឹកមេរ័យ មិនផឹកទឹកត្រាំថ្នាំ ។ អចេលកៈនោះ ទទួលកត្តចំពោះតែក្នុងផ្ទះ
 មួយ ញ៉ាំងអត្តភាពឲ្យប្រព្រឹត្តទៅដោយដុំបាយមួយពំនុតខ្លះ ទទួលកត្តចំពោះ
 តែក្នុងផ្ទះពីរ ញ៉ាំងអត្តភាពឲ្យប្រព្រឹត្តទៅដោយដុំបាយពីរពំនុតខ្លះ ទទួលកត្ត
 ចំពោះតែក្នុងផ្ទះ ៧ ញ៉ាំងអត្តភាពឲ្យប្រព្រឹត្តទៅចំពោះតែក្នុងដុំបាយ ៧ ពំនុត
 ខ្លះ ញ៉ាំងអត្តភាពឲ្យប្រព្រឹត្តទៅដោយកត្តក្នុងកាជន៍ ១ ខ្លះ ញ៉ាំងអត្តភាពឲ្យ
 ប្រព្រឹត្តទៅដោយកត្តក្នុងកាជន៍ ២ ខ្លះ ញ៉ាំងអត្តភាពឲ្យប្រព្រឹត្តទៅដោយកត្ត
 ក្នុងកាជន៍ ៧ ខ្លះ ស៊ីអាហាររំលង ១ ថ្ងៃខ្លះ ស៊ីអាហាររំលង ២ ថ្ងៃខ្លះ ស៊ី
 អាហាររំលង ៧ ថ្ងៃខ្លះ ។ អចេលកៈប្រកបដោយសេចក្តីព្យាយាមក្នុងការ
 ផ្លាស់ប្តូរនូវការបរិភោគកត្តរំលងកន្លះខែ មានសភាពយ៉ាងនេះដូច្នេះឯង ។
 អាវុសោគោតម ការផ្តើមតបៈទាំងនេះ ដែលរាប់ថាជាកិច្ចការរបស់សមណៈ
 ផង រាប់ថាជាកិច្ចការរបស់ព្រាហ្មណ៍ផង របស់ពួកសមណព្រាហ្មណ៍ទាំងនេះ
 (មានច្រើនប្រការ) គឺបុគ្គលមានបន្ថែមស្រស់ជាអាហារខ្លះ មានអង្ករស្រងៃ
 ជាអាហារខ្លះ មានស្ពាយជាអាហារខ្លះ មានកម្ទេចស្បែក (ចំនៀវស្បែក)

ជាអាហារខ្លះ មានជីវជាអាហារខ្លះ មានស្មៅ ឬសារាយជាអាហារខ្លះ មាន
 កុណ្ឌកជាអាហារខ្លះ មានបាយក្តាំងជាអាហារខ្លះ មានម្សៅជាអាហារខ្លះ មាន
 ស្មៅជាអាហារខ្លះ មានអាចម៍គោជាអាហារខ្លះ មានមើមឈើ និងផ្លែឈើ
 ព្រៃជាអាហារខ្លះ បរិភោគតែផ្លែឈើដែលជ្រុះស្រាប់ចម្អែតអាត្មា ។ អារុសោ
 គោតម ការផ្ដើមតបៈទាំងនេះ រាប់ថាជាកិច្ចការរបស់សមណៈផង រាប់ថាជា
 កិច្ចការរបស់ព្រាហ្មណ៍ផង របស់ពួកសមណព្រាហ្មណ៍ទាំងនេះ (មានច្រើន
 ប្រការ) គឺទ្រទ្រង់សំពត់សម្បកផ្ទៃខ្លះ ទ្រទ្រង់សំពត់ដែលត្បាញលាយគ្នាខ្លះ
 ទ្រទ្រង់សំពត់ដែលបកចេញអំពីសាកសពខ្លះ ទ្រទ្រង់សំពត់បង្កក្បាលខ្លះ ទ្រ
 ទ្រង់សម្បកឈើខ្លះ ទ្រទ្រង់ស្បែកខ្លះ ទ្រទ្រង់ស្បែកខ្លាទាំងក្រចកខ្លះ ទ្រ
 ទ្រង់ស្បូវក្លាំងក្រងជាសំពត់ខ្លះ ទ្រទ្រង់សំពត់ត្បាញដោយសម្បកក្រចៅខ្លះ
 ទ្រទ្រង់ចម្រៀកក្តារជាសំពត់ខ្លះ ទ្រទ្រង់សំពត់កម្ពលដែលត្បាញដោយសក់
 មនុស្សខ្លះ ទ្រទ្រង់សំពត់កម្ពលដែលត្បាញដោយរោមកន្ទុយសត្វខ្លះ ទ្រទ្រង់
 សំពត់ដែលត្បាញដោយស្លាបមៀមខ្លះ ដកសក់ និងពុកមាត់ប្រព្រឹត្តកាន់វត្ថុ
 ក្នុងការព្យាយាមដកសក់ និងពុកមាត់ខ្លះ ឈរសម្រឹងហាមឃាត់នូវអាសនៈ
 ខ្លះ អង្គុយច្រហោង ប្រព្រឹត្តកាន់វត្ថុក្នុងការព្យាយាមច្រហោងខ្លះ ផ្អែកលើ
 បន្ទា សម្រេចការដេកលើបន្ទាខ្លះ សម្រេចការដេកលើផែនក្តារខ្លះ សម្រេច
 ការដេកផ្ទាល់ផែនដីខ្លះ ដេកផ្អៀងតែម្ខាង មានសរីរៈប្រឡាក់ដោយធូលីខ្លះ
 នៅកណ្តាលវាល អង្គុយលើអាសនៈតាមតែបុរាណខ្លះ បរិភោគតែលាមក
 ប្រព្រឹត្តកាន់វត្ថុ ក្នុងការព្យាយាមបរិភោគតែលាមកខ្លះ តមទឹកត្រជាក់ ប្រព្រឹត្ត

កាន់វត្ថុតមទឹកត្រជាក់ខ្លះ ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ដង គឺ ព្រឹក ថ្ងៃត្រង់ ល្ងាចខ្លះ ។

[៦៩] ម្នាលកស្សប បើអចេលកៈ ជាអ្នកលះបង់មារយាទល្អ បរិភោគលិទ្ធិដៃ ។ បេ។ ប្រព្រឹត្តកាន់វត្ថុ ក្នុងការព្យាយាមផ្លាស់ប្តូរនូវការ បរិភោគកត្ត រំលងកន្លះខែ មានសភាពយ៉ាងនេះដូច្នេះឯង ។ ចំណែកខាង សីលសម្បទា ចិត្តសម្បទា និងបញ្ញាសម្បទានេះ ក៏អចេលកៈនោះ មិនបាន ចម្រើន មិនបានធ្វើឲ្យជាក់ច្បាស់ឡើយ ។ អចេលកៈនោះ ឈ្មោះថា ឆ្ងាយ ចាកសាមញ្ញគុណផង ឆ្ងាយចាកព្រហ្មញ្ញគុណផង ដោយពិត ។ ម្នាល កស្សប ភិក្ខុចម្រើនមេត្តាចិត្ត មិនមានពៀរ មិនមានព្យាបាទ ដឹងច្បាស់ ធ្វើ ឲ្យជាក់ច្បាស់ដោយខ្លួនឯង ក្នុងអត្តភាពនេះ ហើយបានដល់នូវចេតោវិមុត្តិ និងបញ្ញាវិមុត្តិ មិនមានអាសវៈ ព្រោះអស់ទៅនៃអាសវៈទាំងឡាយ ។ ម្នាល កស្សប ភិក្ខុនេះ តថាគតហៅថា សមណៈក៏បាន ថាព្រាហ្មណ៍ក៏បាន ។ ម្នាលកស្សប បើអចេលកៈមានបន្ថែមស្រស់ជាអាហារ មានអង្ករស្រងែជា អាហារ ។ បេ។ មានមើមឈើ ផ្លែឈើព្រៃជាអាហារ បរិភោគតែផ្លែឈើ ដែលជ្រុះស្រាប់ចម្អែតអាត្មា ។ ខាងសីលសម្បទា ចិត្តសម្បទា និងបញ្ញា- សម្បទានេះ ក៏អចេលកៈនោះ មិនដែលបានចម្រើន មិនដែលបានធ្វើឲ្យ ជាក់ច្បាស់ឡើយ ។ អចេលកៈនោះឈ្មោះថា ឆ្ងាយចាកសាមញ្ញគុណផង ឆ្ងាយចាកព្រហ្មញ្ញគុណផង ដោយពិត ។ ម្នាលកស្សប ភិក្ខុចម្រើនមេត្តា ចិត្ត មិនមានពៀរ មិនមានព្យាបាទ ដឹងច្បាស់ ធ្វើឲ្យជាក់ច្បាស់ដោយខ្លួន

ឯងក្នុងអត្តភាពនេះ ហើយបានដល់នូវចេតោវិមុត្តិ និងបញ្ញាវិមុត្តិមិនមាន
 អាសវៈ ព្រោះអស់ទៅនៃអាសវៈទាំងឡាយ ។ ម្នាលកស្សប ភិក្ខុនេះ
 គប្បីគិត ហៅថា សមណៈក៏បាន ថាព្រាហ្មណ៍ក៏បាន ។ ម្នាលកស្សប បើ
 អចេលកៈនោះ ទ្រទ្រង់សំពត់សំបូកផ្ទៃខ្លះ ទ្រទ្រង់សំពត់ដែលគេត្បាញ
 លាយគ្នាខ្លះ ។ បេ ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ជង គឺត្រាំ ថ្ងៃ
 ត្រង់ ល្ងាចខ្លះ ។ ចំណែកខាងសីលសម្បទា ចិត្តសម្បទា និងបញ្ញាសម្បទា
 នេះ ក៏អចេលកៈនោះ មិនបានចម្រើន មិនបានធ្វើឲ្យជាក់ច្បាស់ឡើយ ។
 អចេលកៈនោះ ឈ្មោះថា ឆ្ងាយចាកសាមញ្ញគុណផង ឆ្ងាយចាកព្រហ្មញ្ញ-
 គុណផង ដោយពិត ។ ម្នាលកស្សប កាលណាបើភិក្ខុចម្រើនមេត្តាចិត្ត
 មិនមានពៀរ មិនមានព្យាបាទ ដឹងច្បាស់ ធ្វើឲ្យជាក់ច្បាស់ដោយខ្លួនឯង
 ក្នុងអត្តភាពនេះ ហើយបានដល់នូវចេតោវិមុត្តិ និងបញ្ញាវិមុត្តិ មិនមាន
 អាសវៈ ព្រោះអស់ទៅនៃអាសវៈទាំងឡាយ ។ ម្នាលកស្សប ភិក្ខុនេះ
 គប្បីគិត ហៅថា សមណៈក៏បាន ថាព្រាហ្មណ៍ក៏បាន ។

[៧០] កាលបើព្រះមានព្រះភាគ ទ្រង់ត្រាស់យ៉ាងនេះហើយ អចេល-
 កស្សបបានក្រាបបង្គំទូលព្រះមានព្រះភាគដូច្នេះថា បពិត្រព្រះគោតមដ៏ចម្រើន
 សាមញ្ញគុណកម្រធ្វើបានណាស់ ព្រហ្មញ្ញគុណកម្រធ្វើបានណាស់ ។ ព្រះ
 មានព្រះភាគទ្រង់ត្រាស់ថា ម្នាលកស្សប សម្តីដែលថាសាមញ្ញគុណកម្រធ្វើ
 បាន ព្រហ្មញ្ញគុណកម្រធ្វើបាននេះ ជាសម្តីប្រក្រតីក្នុងលោកទេ ។ ម្នាល
 កស្សប បើអចេលកៈ លះបង់នូវមារយាទល្អ បរិភោគលិទ្ធិដែ ។ បេ ។

ប្រព្រឹត្តកាន់វត្ថុ ក្នុងការព្យាយាម ផ្លាស់ប្តូរនូវការបរិភោគកត្តាដែលកន្លះខែ
 មានសភាពយ៉ាងនេះ ដូច្នេះ ។ ម្នាលកស្សប សាមញ្ញគុណ ឬព្រហ្មញ្ញ-
 គុណដែលថា កម្រធ្វើបាន ក៏រឹតតែធ្វើបានដោយកម្រក្រៃពេក ព្រោះតែ
 សេចក្តីប្រតិបត្តិបន្តិចនេះ និងការផ្តើមតបៈប៉ុណ្ណេះឯង តែពាក្យដែលពោល
 ថា សាមញ្ញគុណកម្រធ្វើបាន ព្រហ្មញ្ញគុណធ្វើបានដោយលំបាក នុ៎ះមិនគួរ
 ទេ ព្រោះគហបតី និងបុត្រនៃគហបតី ដោយហោចទៅសូម្បីតែកុម្មុទាសី ក៏
 អាចធ្វើសាមញ្ញគុណ និងព្រហ្មញ្ញគុណនេះបានដែរ ដោយគេគិតឃើញថា
 ឈ្លើយចុះ អាត្មាអញធ្លាប់ជាអ្នកអាក្រាត ជាអ្នកលះបង់មារយាទល្អ ជាអ្នក
 បរិភោគលិទ្ធិដែរ ។ បេ អាត្មាអញប្រព្រឹត្តកាន់វត្ថុ បរិភោគកត្តាផ្លាស់ប្តូរដែល
 កន្លះខែមានសភាពយ៉ាងនេះហើយ ។ ម្នាលកស្សប កាលណាបើវៀរចាក
 អចេលកវត្ថុបន្តិចប៉ុណ្ណេះ និងវៀរចាកការផ្តើមតបៈនេះចេញ (គឺមិនធ្លាប់
 ធ្វើតបៈហើយ) សាមញ្ញគុណ ឬព្រហ្មញ្ញគុណ ដែលថា កម្រធ្វើបាន ក៏រឹត
 តែធ្វើបានដោយកម្រក្រៃពេក ព្រោះហេតុនោះ ពាក្យដែលពោលថា សាមញ្ញ-
 គុណកម្រធ្វើបាន ព្រហ្មញ្ញគុណកម្រធ្វើបានក្រៃពេក នុ៎ះក៏គួរខ្លះដែរ ។ ម្នាល
 កស្សប កាលណាបើភិក្ខុចម្រើនមេត្តាចិត្ត មិនមានពៀរ មិនមានព្យាបាទ
 ជឹងច្បាស់ ធ្វើឲ្យជាក់ច្បាស់ដោយខ្លួនឯង ក្នុងអត្តភាពនេះ ហើយបានដល់
 នូវចេតោវិមុត្តិ និងបញ្ញាវិមុត្តិ មិនមានអាសវៈ ព្រោះអស់ទៅនៃអាសវៈ
 ទាំងឡាយ ។ ម្នាលកស្សប ភិក្ខុនេះ តថាគតហៅថា សមណៈក៏បាន ថា
 ព្រាហ្មណ៍ក៏បាន ។ ម្នាលកស្សប បើអចេលកៈ មានបន្ថែមស្រស់ជាអាហារ

មានអង្គស្រងែ ជាអាហារ ។ បេ មានមើមឈើ ផ្លែឈើព្រៃ ជាអាហារ
 បរិភោគផ្លែឈើដែលជ្រុះស្រាប់ចម្អែតអាត្មា ។ ម្នាលកស្សប សាមញ្ញគុណ
 ឬព្រហ្មញ្ញគុណដែលថា កម្រធ្វើបាន រឹតតែធ្វើបានដោយកម្រក្រៃពេក ព្រោះ
 តែសេចក្តីប្រតិបត្តិបន្តិចបន្តួចនេះ និងការផ្ដើមតបៈប៉ុណ្ណេះឯង តែពាក្យដែល
 ពោលថា សាមញ្ញគុណកម្រធ្វើបាន ព្រហ្មញ្ញគុណកម្រធ្វើបាន ខ្ញុំមិនគួរ
 ឡើយ ព្រោះគហបតី និងបុត្រនៃគហបតី ដោយហោចទៅសូម្បីតែកុម្មុទាសី
 ក៏អាចធ្វើសាមញ្ញគុណ និងព្រហ្មញ្ញគុណនេះបានដែរ ដោយគេគិតឃើញថា
 ឈ្លើយចុះ អាត្មាអញធ្លាប់ជាអ្នកមានបន្ថែមស្រស់ជាអាហារ ឬអង្គស្រងែជា
 អាហារ ។ បេ អាត្មាអញធ្លាប់ជាអ្នកមានមើមឈើ ផ្លែឈើព្រៃ ជាអាហារ
 បរិភោគតែផ្លែឈើដែលជ្រុះស្រាប់ចម្អែតអាត្មា ។ ម្នាលកស្សប កាលណា
 បើវៀរចាកអចលកវត្ថុបន្តិចនេះ និងវៀរចាកការផ្ដើមតបៈប៉ុណ្ណេះចេញ (គឺ
 មិនធ្លាប់ធ្វើតបៈហើយ) សាមញ្ញគុណ ឬព្រហ្មញ្ញគុណ ដែលថាកម្រធ្វើបាន
 ក៏រឹតតែធ្វើបានដោយកម្រក្រៃពេក ព្រោះហេតុនោះ ក៏គួរនឹងពោលថា
 សាមញ្ញគុណកម្រធ្វើបាន ព្រហ្មញ្ញគុណកម្រធ្វើបានដូច្នេះក៏គួរដែរ ។ ម្នាល
 កស្សប កាលណាបើភិក្ខុចម្រើនមេត្តាចិត្ត មិនមានពៀរ មិនមានព្យាបាទ
 ជឹងច្បាស់ ធ្វើឲ្យជាក់ច្បាស់ដោយខ្លួនឯង ក្នុងអត្តភាពនេះហើយ បានដល់
 នូវចេតោវិមុត្តិ និងបញ្ញាវិមុត្តិ មិនមានអាសវៈ ព្រោះអស់ទៅនៃអាសវៈ
 ទាំងឡាយ ។ ម្នាលកស្សប ភិក្ខុនេះ តថាគតហៅថា សមណៈក៏បាន ថា
 ព្រាហ្មណ៍ក៏បាន ។ ម្នាលកស្សប បើអចលកៈទ្រទ្រង់សំពត់សម្បកផ្ទៃខ្លះ

ទ្រទ្រង់សំពត់ដែលគេត្បាញលាយគ្នាខ្លះ របេប ប្រព្រឹត្តកាន់វត្ថុ ចុះត្រាំទឹក ១ ថ្ងៃ ៣ ជង គឺព្រឹក ថ្ងៃត្រង់ ល្ងាច ។ ម្នាលកស្សប សាមញ្ញគុណ ឬ ព្រហ្មញ្ញគុណដែលថា កម្រធ្វើបាន ក៏រត់តែធ្វើបានដោយកម្រក្រៃពេក ព្រោះ តែអចេលកវត្ថុបន្តិចនេះ និងការផ្ដើមតបៈប៉ុណ្ណេះឯង តែមិនគួរនឹងពោល ថាសាមញ្ញគុណកម្រធ្វើបាន ព្រហ្មញ្ញគុណកម្រធ្វើបានដូច្នេះទេ ព្រោះគហបតី និងបុត្រនៃគហបតី ដោយហោចទៅសូម្បីតែកុម្មុទាសី ក៏អាចធ្វើសាមញ្ញគុណ និងព្រហ្មញ្ញគុណនេះបានដែរ ដោយគេគិតឃើញថា ល្បើយចុះ អាត្មាអញ ធ្លាប់ទ្រទ្រង់សំពត់សម្បកផ្ទៃខ្លះទ្រទ្រង់សំពត់ដែលគេត្បាញលាយគ្នាខ្លះ របេប ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ជង គឺព្រឹក ថ្ងៃត្រង់ ល្ងាចខ្លះ ។ ម្នាល កស្សប កាលណាបើវៀរចាកអចេលកវត្ថុមានប្រមាណតិចប៉ុណ្ណេះ និងវៀរ ចាកការផ្ដើមតបៈប៉ុណ្ណេះចេញ (គឺមិនធ្លាប់ធ្វើតបៈហើយ) សាមញ្ញគុណ ឬ ព្រហ្មញ្ញគុណ ដែលថាកម្រធ្វើបាន ក៏រត់តែធ្វើបានដោយកម្រក្រៃពេក ព្រោះ ហេតុនោះ ពាក្យដែលពោលថា សាមញ្ញគុណកម្រធ្វើបាន ព្រហ្មញ្ញគុណ កម្រធ្វើបាន នោះក៏គួរខ្លះ ។ ម្នាលកស្សប កាលណាបើភិក្ខុចម្រើនមេត្តាចិត្ត មិនមានពៀរ មិនមានព្យាបាទ ដឹងច្បាស់ ធ្វើឲ្យជាក់ច្បាស់ដោយខ្លួនឯង ក្នុង អត្តភាពនេះ ហើយបានដល់នូវចេតនាវិមុត្តិ និងបញ្ញាវិមុត្តិ មិនមានអាសវៈ ព្រោះអស់ទៅនៃអាសវៈទាំងឡាយ ។ ម្នាលកស្សប ភិក្ខុនេះតថាគតហៅថា សមណៈក៏បាន ថាព្រាហ្មណ៍ក៏បាន ។

[៧១] កាលបើព្រះមានព្រះភាគ ត្រាស់យ៉ាងនេះហើយ អចេល-

កស្សបបានក្រាបបង្គំទូលព្រះមានព្រះភាគដូច្នេះថា បពិត្រព្រះគោតមដ៏ចម្រើន
 ដែលហៅថា សមណៈ បុគ្គលដ៏ងាយបានដោយកម្រ ហៅថា ព្រាហ្មណ៍ ក៏បុគ្គល
 ដ៏ងាយបានដោយកម្រ ។ ព្រះមានព្រះភាគទ្រង់ត្រាស់ថា ម្ចាស់កស្សប សម្តីដែល
 ថា សមណៈបុគ្គលដ៏ងាយបានដោយកម្រ ព្រាហ្មណ៍ក៏បុគ្គលដ៏ងាយបានដោយកម្រ
 នេះជាសម្តីប្រក្រតីក្នុងលោកទេ ។ ម្ចាស់កស្សប បើអចេលកៈលះបង្ខំនូវ
 មារយាទល្អ បរិភោគលិទ្ធិដៃ ។ បេ។ ប្រព្រឹត្តកាន់វត្ថុ បរិភោគភត្តផ្លាស់ប្តូរ
 រំលងកន្លះខែ មានសភាពយ៉ាងនេះដូច្នេះ ។ ម្ចាស់កស្សប សមណៈ ឬ
 ព្រាហ្មណ៍ដែលថា បុគ្គលដ៏ងាយបានដោយកម្រ ក៏រឹតតែដ៏ងាយបានដោយកម្រ
 ក្រៃពេក ព្រោះតែអចេលកវត្ថុបន្តិចនេះ និងការផ្តើមតបៈប៉ុណ្ណោះឯង តែ
 ពាក្យដែលពោលថា សមណៈ បុគ្គលដ៏ងាយបានដោយកម្រ ព្រាហ្មណ៍ក៏បុគ្គល
 ដ៏ងាយបានដោយកម្រនុ៎ះ មិនគួរទេ ព្រោះគហបតី ឬបុគ្គលនៃគហបតី ដោយ
 ហោចទៅសូម្បីតែកុម្មុទាសី ក៏អាចដឹងនូវបុគ្គលនេះថា នេះជាអចេលកៈ អ្នក
 លះបង្ខំមារយាទល្អ បរិភោគលិទ្ធិដៃ ។ បេ។ ប្រព្រឹត្តកាន់វត្ថុបរិភោគភត្ត
 ផ្លាស់ប្តូររំលងកន្លះខែ មានសភាពយ៉ាងនេះដូច្នេះ ។ ម្ចាស់កស្សប កាល
 ណាបើវៀរចាកអចេលកវត្ថុបន្តិចនេះ និងវៀរចាកការផ្តើមតបៈប៉ុណ្ណោះចេញ
 ហើយ សមណៈ ឬព្រាហ្មណ៍ដែលថា គេដឹងបានដោយក្រ ក៏រឹតតែដឹងបាន
 ដោយក្រក្រៃពេក ព្រោះហេតុនោះ ក៏គួរនឹងពោលថា សមណៈគេដឹងបាន
 ដោយក្រដូច្នេះដែរ ។ ម្ចាស់កស្សប កាលណាបើភិក្ខុចម្រើនមេត្តាចិត្តមិន
 មានពៀរ មិនមានព្យាបាទ ដឹងច្បាស់ ធ្វើឲ្យជាក់ច្បាស់ ដោយខ្លួនឯង ក្នុង

អត្តភាពនេះ ហើយបានដល់នូវចេតោវិមុត្តិ និងបញ្ញាវិមុត្តិ មិនមានអាសវៈ
 ព្រោះអស់ទៅនៃអាសវៈទាំងឡាយ ។ ម្នាលកស្សប ក៏ក្នុងនេះ តថាគតហៅថា
 សមណៈក៏បាន ជាព្រាហ្មណ៍ក៏បាន ។ ម្នាលកស្សប បើអចេលកៈមានបន្ថែម
 ស្រស់ជាអាហារ មានអង្ករស្រវៃជាអាហារ ។ បេ មានមើមឈើផ្លែឈើព្រៃ
 ជាអាហារ បរិភោគផ្លែឈើដែលជ្រុះស្រេច ចម្អែតអាត្មា ។ ម្នាលកស្សប
 សមណៈ ឬព្រាហ្មណ៍ ឈ្មោះថា គេដឹងបានដោយក្រ ក៏រឹតតែដឹងបានដោយ
 ក្រក្រៃពេក ព្រោះអចេលកវគ្គ និងការផ្ដើមនូវតបៈមានប្រមាណប៉ុណ្ណោះ តែ
 ពាក្យដែលពោលថា សមណៈគេដឹងបានដោយក្រ ព្រាហ្មណ៍ក៏គេដឹងបាន
 ដោយក្រ នុ៎ះមិនគួរឡើយ ទោះបីគហបតី ឬបុត្តនៃគហបតី ដោយហោចទៅ
 សូម្បីតែកុម្មុទាសី ក៏អាចដឹងនូវបុគ្គលនេះបានថា បុគ្គលនេះមានបន្ថែមស្រស់
 ជាអាហារ ឬមានអង្ករស្រវៃជាអាហារ ។ បេ មានមើមឈើ ផ្លែឈើព្រៃ
 ជាអាហារ បរិភោគតែផ្លែឈើដែលជ្រុះស្រាប់ចម្អែតអាត្មា ។ ម្នាលកស្សប
 កាលណាបើវៀរចាកអចេលកវគ្គបន្តិចនេះ និងវៀរចាកការផ្ដើមតបៈប៉ុណ្ណោះ
 ចេញហើយសមណៈ ឬព្រាហ្មណ៍ដែលថា គេដឹងបានដោយក្រ ក៏រឹតតែដឹង
 បានដោយក្រក្រៃពេក ព្រោះហេតុនោះ ពាក្យដែលពោលថា សមណៈ គេ
 ដឹងបានដោយក្រ ព្រាហ្មណ៍គេដឹងបានដោយក្រនុ៎ះក៏គួរដែរ ។ ម្នាលកស្សប
 កាលណាបើភិក្ខុចម្រើនមេត្តាចិត្ត មិនមានពៀរ មិនមានព្យាបាទ ដឹងច្បាស់
 ធ្វើឲ្យជាក់ច្បាស់ដោយខ្លួនឯង ក្នុងអត្តភាពនេះហើយ បានដល់នូវចេតោ-
 វិមុត្តិ និងបញ្ញាវិមុត្តិ មិនមានអាសវៈ ព្រោះអស់ទៅនៃអាសវៈទាំងឡាយ ។

ម្ចាស់កសិកម្ម ភិក្ខុនេះ តថាគតហៅថា សមណៈក៏បាន ថាព្រាហ្មណ៍ក៏បាន ។

ម្ចាស់កសិកម្ម បើបុគ្គលទ្រទ្រង់សំពត់សម្បកឆ្នៃខ្លះ ទ្រទ្រង់សំពត់ដែលគេ
 ត្បាញលាយគ្នាខ្លះ ។ បេ ។ ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ដង គឺព្រឹក
 ថ្ងៃត្រង់ ល្ងាចខ្លះ ។ ម្ចាស់កសិកម្ម សមណៈ ឬព្រាហ្មណ៍ដែលថាគេដឹងបាន
 ដោយក្រ ក៏រឹតតែដឹងបានដោយក្រក្រៃពេក ព្រោះតែអចេលកវត្ថុបន្តិចនេះ
 និងការផ្ដើមតបៈប៉ុណ្ណោះ ពាក្យដែលពោលថា សមណៈគេដឹងបានដោយក្រ
 ព្រាហ្មណ៍គេដឹងបានដោយក្រនុ៎ះ មិនគួរទេ ទោះបីគហបតី ឬបុត្រនៃគហបតី
 ដោយហោចទៅសូម្បីតែកុម្មុទាសី ក៏អាចដឹងបុគ្គលនេះបានថា បុគ្គលនេះ ទ្រ
 ទ្រង់សំពត់សម្បកឆ្នៃខ្លះ ទ្រទ្រង់សំពត់ដែលគេត្បាញលាយគ្នាខ្លះ ។ បេ ។
 ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ដង គឺព្រឹក ថ្ងៃត្រង់ ល្ងាចខ្លះ ។ ម្ចាស់
 កសិកម្ម កាលណាបើវៀរចាកអចេលកវត្ថុបន្តិចនេះ និងការផ្ដើមតបៈប៉ុណ្ណោះ
 ចេញហើយ សមណៈ ឬព្រាហ្មណ៍ដែលថា គេដឹងបានដោយក្រ ក៏រឹតតែដឹង
 បានដោយក្រក្រៃពេក ព្រោះហេតុនោះ ពាក្យដែលនិយាយថា សមណៈគេដឹង
 បានដោយក្រ ព្រាហ្មណ៍គេដឹងបានដោយក្រនុ៎ះ ក៏គួរដែរ ។ ម្ចាស់កសិកម្ម
 កាលណាបើភិក្ខុចម្រើនមេត្តាចិត្ត មិនមានពៀរ មិនមានព្យាបាទ ដឹងច្បាស់
 ធ្វើឲ្យជាក់ច្បាស់ដោយខ្លួនឯង ក្នុងអត្តភាពនេះហើយ បានដល់នូវចេតោវិមុត្តិ
 និងបញ្ញាវិមុត្តិ មិនមានអាសវៈ ព្រោះអស់ទៅនៃអាសវៈទាំងឡាយ ។ ម្ចាស់
 កសិកម្មភិក្ខុនេះ តថាគតហៅថា សមណៈក៏បាន ថាព្រាហ្មណ៍ក៏បាន ។

[៧២] កាលបើ ព្រះមានព្រះភាគត្រាស់យ៉ាងនេះហើយ អចេល-

កស្សប បានក្រាបបង្គំទូលសួរព្រះមានព្រះភាគដូច្នេះថា បពិត្រព្រះគោតមដ៏
 ចម្រើន សីលសម្បទាតើដូចម្តេច ចិត្តសម្បទាតើដូចម្តេច បញ្ញាសម្បទាតើ
 ដូចម្តេច ។ ព្រះអង្គត្រាស់ថា ម្ចាស់កស្សប ព្រះតថាគតកើតឡើងក្នុងលោក
 នេះ ជាអរហ័សម្មាសម្ពុទ្ធ ។ បេយ្យ បណ្ឌិតគប្បីសម្តែងឲ្យពិស្តារផងចុះ ។
 ម្ចាស់កស្សប ដូចម្តេចដែលហៅថា ភិក្ខុជាអ្នកបរិបូណ៌ដោយសីល ម្ចាស់
 កស្សប ភិក្ខុក្នុងសាសនានេះ លះបង់បាណាតិបាត វៀរចាកបាណាតិបាត
 មានអាជ្ញាដាក់ចុះហើយ មានសស្ត្រាដាក់ចុះហើយ មានសេចក្តីអៀនខ្មាស
 ដល់ហើយនូវសេចក្តីអាណិត មានសេចក្តីអនុគ្រោះដោយប្រយោជន៍ ដល់
 សត្វទាំងពួង នេះជាសីលសម្បទា នៃភិក្ខុនោះឯង ។ បេយ្យ ភិក្ខុនោះ ប្រកប
 ដោយសីលក្នុងប្រសើរនេះ រមែងទទួលនូវសេចក្តីសុខ មិនមានទោស
 តាំងនៅខាងក្នុង ម្ចាស់កស្សប យ៉ាងនេះ ហៅថា ភិក្ខុបរិបូណ៌ដោយសីល
 ម្ចាស់កស្សប នេះឯងឈ្មោះថាសីលសម្បទា ។ បេយ្យ បានដល់នូវបឋមជ្ឈាន
 នេះជាចិត្តសម្បទានៃភិក្ខុនោះឯង ម្ចាស់កស្សប នេះឯងឈ្មោះថា ចិត្តសម្បទា
 ។ បេយ្យ ភិក្ខុផ្ដើមតម្រង់បង្កើនចិត្តដើម្បីញាណទស្សនៈ នេះឯងជាបញ្ញាសម្បទា
 របស់ភិក្ខុនោះ ។ បេយ្យ ដឹងច្បាស់ថា កិច្ចដទៃក្រៅអំពីនេះមិនមានឡើយ នេះ
 ឯងជាបញ្ញាសម្បទារបស់ភិក្ខុនោះ ម្ចាស់កស្សប នេះឯងឈ្មោះថា បញ្ញា-
 សម្បទា ។ ម្ចាស់កស្សប សីលសម្បទា ចិត្តសម្បទា និងបញ្ញាសម្បទា
 ឯទៀតដ៏លើសលប់ ថ្ងៃថ្នាំ ជាងសីលសម្បទា ចិត្តសម្បទា បញ្ញាសម្បទា
 នេះគ្មានទេ ។

[៧៣] ម្នាលកស្យប មានសមណព្រាហ្មណ៍ពួកមួយ ជាសីលវាទៈ (អ្នកពោលអានសីល) សមណព្រាហ្មណ៍ទាំងនោះ តែងសរសើរគុណរបស់សីលដោយអនេកបរិយាយ ។ ម្នាលកស្យប (បើទុកជា) អរិយសីលដ៏ក្រៃលែងប៉ុន្មាន ក៏តថាគតមិនឃើញមានបុគ្គលណា ត្រឹមស្មើតថាគតក្នុងអរិយសីលនោះទេ ក្រៃលែងជាងមកពីណាបាន តថាគតឯងជាអ្នកក្រៃលែងក្នុងគុណ គឺអធិសីលនោះដោយពិត ។ ម្នាលកស្យប មានសមណព្រាហ្មណ៍ពួកមួយជាតបោជិត្ត្រវាទៈ (អ្នកពោលអានការខ្ពើមកិលេសដោយតបៈ) សមណព្រាហ្មណ៍ទាំងនោះ តែងសរសើរគុណនៃការខ្ពើមកិលេសដោយតបៈជាអនេកបរិយាយ ។ ម្នាលកស្យប (បើទុកជា) ការខ្ពើមកិលេសដោយតបៈដ៏ប្រសើរក្រៃលែងប៉ុន្មាន ក៏តថាគតមិនឃើញមានបុគ្គលណាត្រឹមស្មើនឹងការខ្ពើមកិលេស របស់តថាគតក្នុងតបៈនោះទេ ក្រៃលែងមកពីណាបាន តថាគតឯង ជាអ្នកក្រៃលែងក្នុងគុណ គឺការខ្ពើមកិលេសដោយពិត ។ ម្នាលកស្យប មានសមណព្រាហ្មណ៍ពួកមួយ ជាបញ្ញាវាទៈ (អ្នកពោលអានបញ្ញា) សមណព្រាហ្មណ៍ទាំងនោះ តែងសរសើរគុណនៃបញ្ញាដោយអនេកបរិយាយ ។ ម្នាលកស្យប (បើទុកជា) បញ្ញាដ៏ប្រសើរក្រៃលែងប៉ុន្មាន ក៏តថាគតមិនឃើញមានបុគ្គលណាត្រឹមស្មើនឹងបញ្ញា របស់តថាគតក្នុងបញ្ញានោះទេ ក្រៃលែងមកពីណាបាន តថាគតឯងជាអ្នកក្រៃលែងក្នុងគុណ គឺអធិបញ្ញានោះដោយពិត ។ ម្នាលកស្យប មានសមណព្រាហ្មណ៍ពួកមួយ ជាវិមុត្តិវាទៈ (អ្នកពោលអានវិមុត្តិ) សមណព្រាហ្មណ៍ទាំងនោះ តែងសរសើរ

គុណរបស់វិមុត្តិដោយអនេកបរិយាយ ។ ម្នាលកស្សប (បើទុកជា) វិមុត្តិ
 ដ៏ប្រសើរក្រៃលែងប៉ុន្មាន ក៏គឺជាគតមិនឃើញមានបុគ្គលណា ត្រឹមស្មើនឹង
 វិមុត្តិរបស់គតក្នុងវិមុត្តិនោះទេ ក្រៃលែងមកពីណាបាន គឺជាគតឯងជា
 អ្នកក្រៃលែងក្នុងគុណ គឺអធិវិមុត្តិនោះដោយពិត ។

[៧៤] ម្នាលកស្សប សេចក្តីនេះជាឋានៈមានប្រាកដ ដែលពួកអន្យ-
 តិរិយបរិព្វាជកនិយាយយ៉ាងនេះថា ព្រះសមណគោតម តែងតែបន្លឺសីហនាទ
 ប៉ុន្តែបន្លឺសីហនាទនោះ បានតែក្នុងផ្ទះស្ងាត់ មិនបន្លឺក្នុងពួកបរិសទ្យទេ ។ អ្នក
 ត្រូវប្រាប់ពួកគេថា អ្នកទាំងឡាយកុំពោលយ៉ាងនេះឡើយ ម្នាលកស្សប អ្នក
 ត្រូវប្រាប់គេថាព្រះសមណគោតមតែងតែបន្លឺសីហនាទ បន្លឺតែក្នុងពួកបរិសទ្យ
 មិនបន្លឺក្នុងផ្ទះស្ងាត់ទេ ។ ម្នាលកស្សប សេចក្តីនេះជាឋានៈមានប្រាកដដែល
 ពួកអន្យតិរិយបរិព្វាជកនិយាយយ៉ាងនេះថា ព្រះសមណគោតម តែងតែបន្លឺ
 សីហនាទ បន្លឺក្នុងពួកបរិសទ្យដែរហើយ តែមិនជាអ្នកក្លៀវក្លាបន្តិទេ ។ អ្នក
 ត្រូវប្រាប់ពួកបរិព្វាជកទាំងនោះថា អ្នកទាំងឡាយ កុំពោលយ៉ាងនេះឡើយ ។
 ម្នាលកស្សប អ្នកត្រូវប្រាប់ពួកគេថា ព្រះសមណគោតមបន្លឺសីហនាទ តែង
 បន្លឺក្នុងពួកបរិសទ្យជាអ្នកក្លៀវក្លាបន្តិ ។ ម្នាលកស្សប សេចក្តីនេះ ជាឋានៈ
 មានប្រាកដដែលពួកតិរិយបរិព្វាជក និយាយយ៉ាងនេះថា ព្រះសមណគោតម
 បន្លឺសីហនាទ តែងបន្លឺក្នុងពួកបរិសទ្យ ជាអ្នកក្លៀវក្លាបន្តិ តែទេវតា និង
 មនុស្សទាំងឡាយ មិនដែលសួរប្រស្នានឹងលោកឡើយ ទោះបីសួរប្រស្នានឹង
 លោក លោកក៏ដោះប្រស្នា ដែលពួកទេវតា និងមនុស្សទាំងនោះសួរ មិន

បានទេ ទោះបីលោកដោះប្រស្នា ដែលពួកទេវតានឹងមនុស្សទាំងនោះសួរបាន
 លោកក៏មិនញ៉ាំងចិត្តឲ្យត្រេកអរ ដោយការដោះប្រស្នា បើទុកជាញ៉ាំងចិត្ត
 ឲ្យត្រេកអរ ដោយការដោះប្រស្នាបាន ជនទាំងឡាយ ក៏មិនសម្គាល់ថា គួរ
 ស្តាប់ទេ ទោះសម្គាល់ថា គួរស្តាប់ ក៏គ្រាន់តែស្តាប់ហើយមិនជ្រះថ្លាទេ ទុក
 ជាស្តាប់ហើយជ្រះថ្លា ក៏គ្រាន់តែជ្រះថ្លាប៉ុណ្ណោះ តែមិនធ្វើអាការៈជ្រះថ្លា (មែន
 ទែន) ទេ ទុកជាជ្រះថ្លា ហើយធ្វើអាការៈជ្រះថ្លា ក៏មិនប្រតិបត្តិតាមសេចក្តី
 ជ្រះថ្លានោះទេ បើទុកជាប្រតិបត្តិ តាមសេចក្តីជ្រះថ្លានោះបាន ក៏មិនប្រតិបត្តិ
 ឲ្យពេញព្រះទ័យនៃលោកបានទេ ។ អ្នកត្រូវប្រាប់ពួកគេថា អ្នកទាំងឡាយកុំ
 ពោលយ៉ាងនេះឡើយ ។ ម្នាលកស្សប អ្នកត្រូវប្រាប់ពួកគេថា ព្រះសមណ-
 គោតមបន្ទីសីហនាទ តែងបន្ទីក្នុងពួកបរិសទ្យជាអ្នកក្លៀវក្លាបន្ទី ពួកទេវតា
 និងមនុស្សសួរប្រស្នានឹងលោក លោកក៏ដោះប្រស្នាដែលពួកទេវតា និង
 មនុស្សទាំងនោះសួរបាន លោកញ៉ាំងចិត្តឲ្យត្រេកអរដោយការដោះប្រស្នាបាន
 ទាំងពួកជនក៏សម្គាល់ថា ពាក្យរបស់លោកជាពាក្យគួរស្តាប់ លុះស្តាប់ហើយ
 ក៏ជ្រះថ្លានឹងលោក លុះជ្រះថ្លាហើយ ក៏ធ្វើអាការៈជ្រះថ្លា ប្រតិបត្តិតាមសេចក្តី
 ជ្រះថ្លានោះ ប្រតិបត្តិឲ្យពេញព្រះទ័យលោកបាន ។ ម្នាលកស្សប សម័យ
 មួយ គឺថាគតនៅលើភ្នំគិល្បក្នុង ជិតនគររាជគ្រឹះ ។ មានបរិព្វាជកម្នាក់ឈ្មោះ
 និគ្រោធជាសព្វហូចារី នៃអ្នកក្នុងនគររាជគ្រឹះទាំងនោះ មកសួរប្រស្នានឹង
 គឺថាគតក្នុងការឆ្លើមកិលេសយ៉ាងក្រៃលែង គឺថាគតក៏បានដោះប្រស្នាដែល
 និគ្រោធបរិព្វាជកនោះសួរ ក្នុងការឆ្លើមកិលេសយ៉ាងក្រៃលែង លុះគឺថាគត

ដោះប្រស្នារួចហើយ បរិព្វាជកនោះ ក៏មានចិត្តត្រេកអរពន់ប្រមាណ ។

[៧៥] បពិត្រព្រះអង្គដ៏ចម្រើន នរណាហ្ន៎ ដែលបានស្តាប់ធម៌របស់ ព្រះមានព្រះភាគហើយ មិនមានចិត្តត្រេកអរពន់ប្រមាណ បពិត្រព្រះអង្គដ៏ ចម្រើន ឯខ្ញុំព្រះអង្គស្តាប់ធម៌ របស់ព្រះមានព្រះភាគហើយ មានចិត្តត្រេកអរ ពន់ប្រមាណណាស់ បពិត្រព្រះអង្គដ៏ចម្រើន ពីរោះណាស់ បពិត្រព្រះអង្គដ៏ ចម្រើន ពីរោះណាស់ បពិត្រព្រះអង្គដ៏ចម្រើន ធម៌ដែលព្រះអង្គសម្តែងហើយ ដោយអនេកបរិយាយយ៉ាងនេះ ដូចជាគេផ្ទាររបស់ដែលគេផ្តាប ឬបើក បង្ហាញរបស់ដែលកំបាំង ឬក៏ប្រាប់ផ្លូវដល់អ្នកវង្វេងផ្លូវ ពុំនោះសោត ដូចជា ទ្រោលប្រទីបបំភ្លឺក្នុងទីងងឹត ដោយគិតថា ពួកមនុស្សមានភ្នែកភ្លឺ នឹងឃើញ នូវរូបទាំងឡាយបាន បពិត្រព្រះអង្គដ៏ចម្រើន ខ្ញុំព្រះអង្គ សូមដល់នូវព្រះមាន ព្រះភាគផង ព្រះធម៌ផង ព្រះសង្ឃផង ជាសរណៈ បពិត្រព្រះអង្គដ៏ចម្រើន ខ្ញុំព្រះអង្គគួរបាននូវបព្វជ្ជា គួរបាននូវឧបសម្បទា ក្នុងសំណាក់នៃព្រះមានព្រះ ភាគ ។

[៧៦] ព្រះមានព្រះភាគទ្រង់ត្រាស់ថា ម្ចាស់កស្សប បុគ្គលណាធ្លាប់ ជាអនុត្តរិយមកហើយ តែចង់ចូលមកក្នុងធម្មវិន័យនេះ ចង់បព្វជ្ជា និងឧប- សម្បទា អនុត្តរិយនោះ ត្រូវនៅបរិវាសអស់ ៤ ខែ លុះកន្លង ៤ ខែហើយ ទើបភិក្ខុទាំងឡាយមានចិត្តត្រេកអរ ឲ្យបព្វជ្ជា ឲ្យឧបសម្បទាដើម្បីការវះជា ភិក្ខុ ឯតថាគតដឹងនូវសេចក្តីផ្សេងគ្នា នៃបុគ្គលក្នុងកិច្ចដែលនៅបរិវាសនេះ ។ អរេលកស្សបក្រាបបង្គំទូលថា បពិត្រព្រះអង្គដ៏ចម្រើន បើបុគ្គលធ្លាប់ជា

អនុត្តរិយមកហើយ ចង់ចូលមកក្នុងធម្មវិន័យនេះ ចង់បញ្ចូលនឹងឧបសម្បទា ត្រូវនៅបរិវាសអស់ ៤ ខែ លុះកន្លង ៤ ខែហើយ ទើបកិត្តុទាំងឡាយមាន ចិត្តត្រេកអរ ឲ្យបញ្ចូល ឲ្យឧបសម្បទាដើម្បីការៈជាភិក្ខុ ដូច្នេះ ខ្ញុំព្រះអង្គ នឹងនៅបរិវាសរហូត ៤ ឆ្នាំបាន លុះកន្លង ៤ ឆ្នាំហើយ កិត្តុទាំងឡាយ គង់ មានចិត្តត្រេកអរ ឲ្យបញ្ចូល ឲ្យឧបសម្បទាដើម្បីការៈជាភិក្ខុ ។ អចេល- កស្សប ក៏បានបញ្ចូល បានឧបសម្បទាក្នុងសំណាក់នៃព្រះមានព្រះភាគ លុះ ព្រះកស្សបមានអាយុ បានឧបសម្បទាមិនយូរប៉ុន្មាន ក៏ជាបុគ្គលម្នាក់ឯង ដោះខ្លួនចេញចាកពួក ឥតមានសេចក្តីប្រមាទ ខំព្យាយាមដុតនូវកិលេស ប្រថុយលះបង់នូវអត្តភាព ពួកកុលបុត្តដែលចេញចាកផ្ទះហើយ ចូលទៅកាន់ ផ្នួសដោយប្រពៃ ដើម្បីប្រយោជន៍ដល់អនុត្តរធម៌ណា ក៏បានធ្វើឲ្យជាក់ច្បាស់ នូវអនុត្តរធម៌នោះ ជាទីបំផុតនៃព្រហ្មចរិយៈ ដោយបញ្ញារបស់ខ្លួនដោយខ្លួន ឯង ក្នុងអត្តភាពនេះ សម្រាន្តនៅដោយឥរិយាបថទាំង ៤ មិនយូរប៉ុន្មាន ក៏ បានដឹងច្បាស់ថា ជាតិ (កំណើត) របស់អាត្មាអញអស់ហើយ ព្រហ្មចរិយ- ធម៌ អាត្មាអញក៏បានអប់រំចប់ហើយ កិច្ចដែលត្រូវធ្វើ អាត្មាអញ ក៏បានធ្វើ ហើយ កិច្ចដទៃក្រៅអំពីនេះតទៅទៀត មិនមានឡើយ ។ បណ្ណាព្រះអរហន្ត ទាំងឡាយ ព្រះកស្សបមានអាយុ ក៏ជាព្រះអរហន្តអង្គមួយដែរ ។

មហាសីហនាទស្សត្រី ៨ ចប់

អដ្ឋកថា

មហាសីហនាទស្សត្រ

អនេលកស្សបកថា

[៦២] មហាសីហនាទស្សត្រមានពាក្យផ្ដើមថា ឯវង្ខេ សុតំ ។ បេ។ ឧរុញ្ញាយំ ជាដើម ។ ក្នុងមហាសីហនាទស្សត្រនោះ មានពណ៌នាតាមលំដាប់ បទដូច្នេះ បទថា ឧរុញ្ញាយំ សេចក្ដីថា ពាក្យថា ឧរុញ្ញា នេះ ជាឈ្មោះរបស់ រដ្ឋខ្លះ របស់នគរខ្លះ ។ ព្រះដ៏មានព្រះភាគ ទ្រង់អាស្រ័យនៅក្នុងឧរុញ្ញានោះ ។ បទថា កណ្តាកថលេ មិត្តនាយេ គឺភូមិភាគដែលគួររីករាយមួយកន្លែង ឈ្មោះ កណ្តាកថលៈ មាននៅក្នុងទីមិនឆ្ងាយនៃក្រុងនោះ ។ ភូមិភាគនោះ ហៅថា ព្រៃប្រើស ព្រោះព្រះរាជាឲ្យអភ័យដល់សត្វប្រើស ។ ក្នុងព្រៃប្រើស ឈ្មោះ កណ្តាកថល នោះ ។

បទថា អនេលោ គឺអ្នកបួសអាក្រាត ។ បទថា កស្សនោ ជាឈ្មោះ របស់អ្នកបួសនោះ ។ បទថា តបស្សីនា គឺដែលអាស្រ័យតបៈ ។ បទថា លូទាជីវី គឺការចិញ្ចឹមជីវិតរបស់អ្នកបួសនោះ សៅហ្មងដោយអំណាចនៃការ អាក្រាត និងមានការប្រព្រឹត្តបាត់បង់មារយាទជាដើម ហេតុនោះ ទើបឈ្មោះថា មានការចិញ្ចឹមជីវិតសៅហ្មង ។ ដែលមានការចិញ្ចឹមជីវិតសៅហ្មងនោះ ។ បទ ថា ឧបកោសតិ គឺរមែងតិះដៀល ។ បទថា ឧបវនតិ គឺរមែងចំអកឡកឡើយ រមែងបង្គាប់ ។ បទថា ធម្មស្ស ច អនុធម្មំ ព្យាករោន្តិ គឺរមែងពោលហេតុ សមគួរដល់ហេតុ ដែលព្រះគោតមដ៏ចម្រើនត្រាស់ហើយ ។ បទថា សហ-

ធម្មិកោ វាទានុវាទោ គឺវាទៈ និងអនុវាទៈរបស់ព្រះអង្គ មានហេតុដោយ
ហេតុ ដែលអ្នកដទៃពោលហើយ គឺហេតុដែលបណ្ឌិតគប្បីតិះដៀលថា បុគ្គល
ណាមួយ សូម្បីមិនប្រមាទ ក៏មិនមកឬ ។ ពាក្យនេះ លោកពោលថា ហេតុ
ដែលគួរតិះដៀល ព្រោះវាទៈរបស់ទ្រង់មិនមានឬ ។ បទថា អនុត្តក្ខា-
តុកាមា គឺមិនត្រូវការនិយាយពាក្យមិនពិត ។

ក្នុងបទថា ឯចក្ខុ តបស្សី លូទាជីវី ជាដើម គប្បីជាបដ្ច្ចេនៈ ។
បុគ្គលក្នុងលោកអ្នកខ្លះមានតបៈ ព្រោះអាស្រ័យតបៈមានការបួសជាអចេលក៍
ជាដើម គិតថា អញនឹងចិញ្ចឹមជីវិតដោយរបស់សៅហ្មង ទើបធ្វើខ្លួនឲ្យលំបាក
ដោយប្រការផ្សេងៗ មានស៊ីស្មៅ និងអាចម៍គោជាដើម និងមិនបានញ៉ាំងជីវិត
ឲ្យប្រព្រឹត្តទៅដោយសេចក្តីសុខ ព្រោះមានបុណ្យតិច ។ បុគ្គលនោះ បំពេញ
ទុច្ចរិត ៣ ហើយ កើតក្នុងនរក ។

បុគ្គលមួយទៀត អាស្រ័យតបៈដូច្នោះ ជាអ្នកមានបុណ្យ រមែងបាន
លាភសក្ការៈ ។ បុគ្គលនោះយល់ថា ឥឡូវនេះ បុគ្គលដូចជាអញមិនមាន
ហើយលើកតម្កើងខ្លួនក្នុងឋានៈខ្ពស់ គិតថា នឹងញ៉ាំងលាភឲ្យកើតក្រៃលែង
ឡើងៗ និងបំពេញទុច្ចរិត ៣ ដោយអំណាចនៃអនេសនា ហើយនឹងកើតក្នុង
នរក ន័យដើមពោលសំដៅដល់បព្វជិតទាំងពីរនេះ ។

បុគ្គលមួយទៀត ចិញ្ចឹមជីវិតសៅហ្មង អាស្រ័យតបៈ ជាអ្នកមាន
បុណ្យតិច រមែងមិនអាចញ៉ាំងជីវិតឲ្យប្រព្រឹត្តទៅដោយសេចក្តីសុខបាន ។
បុគ្គលនោះ គិតថា ការរស់នៅសប្បាយ រមែងមិនកើតឡើងដល់អញ ព្រោះ
មិនបានធ្វើបុណ្យទុកក្នុងកាលមុន ឈ្លើយចុះ ឥឡូវនេះ អញនឹងធ្វើបុណ្យ

ដូច្នេះហើយ បំពេញសុចរិត ៣ កើតក្នុងស្ថានសួគ៌ ។

បុគ្គលមួយទៀត ចិញ្ចឹមជីវិតសៅហ្មង ជាអ្នកមានបុណ្យ រមែងញ៉ាំងជីវិតឲ្យប្រព្រឹត្តទៅដោយសេចក្តីសុខ បុគ្គលនោះគិតថា ការរស់នៅសប្បាយរមែងកើតដល់អញ ព្រោះជាអ្នកធ្វើបុណ្យទុកក្នុងកាលមុន លះអនេសនា ហើយ បំពេញសុចរិត ៣ កើតក្នុងស្ថានសួគ៌ ។ ន័យទី ២ ពោលសំដៅដល់បព្វជិតទាំងពីរនេះ ។

ឯអ្នកបំពេញតបះម្នាក់ មានទុក្ខតិច ប្រកបដោយការប្រព្រឹត្តខាងក្រៅជាតាបស ឬជាបរិព្វាជកដែលមានសម្លៀកបំពាក់ រមែងមិនបានបច្ច័យដែលពេញចិត្ត ព្រោះមានបុណ្យតិច ។ បុគ្គលនោះ បំពេញទុច្ចរិត ៣ ដោយអំណាចនៃអនេសនា តម្កល់ខ្លួនក្នុងសេចក្តីសុខ កើតក្នុងនរក ។ មួយរូបទៀត មានបុណ្យ កើតមានឡើងថា ឥឡូវនេះ បុគ្គលដូចអញមិនមាន ក៏ញ៉ាំងលាភសក្ការៈឲ្យកើតឡើង ដោយអំណាចអនេសនា ។ គិតរឿយៗ ដោយអំណាចមិច្ឆាទិដ្ឋិថា សម្មស្សនៃបរិព្វាជិកាក្រមុំ ដែលមានរោមទន់ល្អនេះ ជាសេចក្តីសុខ ឬដល់ការជ្រមុជជ្រមុលក្នុងកាម បំពេញទុច្ចរិត ៣ នឹងធ្លាក់នរក ។ ន័យទី ៣ ពោលដល់បព្វជិតទាំងពីរ ។

ចំណែកមួយរូបទៀត មានទុក្ខតិច មានបុណ្យតិច ។ បុគ្គលនោះគិតថា អញមិនមានជីវិតដោយសេចក្តីសុខ ព្រោះមិនបានធ្វើបុណ្យទុកក្នុងកាលមុន ដូច្នេះហើយ បំពេញសុចរិត ៣ ទើបកើតក្នុងស្ថានសួគ៌ ។ មួយរូបទៀត មានបុណ្យ ។ បុគ្គលនោះគិតថា អញបានសេចក្តីសុខ ព្រោះធ្វើបុណ្យទុកក្នុងកាលមុន សូម្បីឥឡូវនេះ ក៏នឹងធ្វើបុណ្យដូចគ្នា ទើបបំពេញសុចរិត ៣ កើត

ក្នុងស្ថានសួគ៌ ។ ន័យទី ៤ ពោលដល់បព្វជិតពីររូបនេះ ។ ការធ្វើនេះ មក
ដោយអំណាចនៃត្វិយ មិនមានក្នុងសាសនានេះ ។

អ្នកបួសខ្លះ ជាអ្នកមានការរស់នៅសៅហ្មង ដោយអំណាចនៃការ
សមាទានធុត្តង្គ ឬត្រាច់ទៅកាន់ស្រុក ក៏មិនបានអាហារពេញពោះ ព្រោះមាន
បុណ្យតិច ។ បុគ្គលនោះគិតថា នឹងញ៉ាំងបច្ច័យឲ្យកើតឡើង ទើបធ្វើ
អនេសនា ដោយអំណាចវេជ្ជកម្មជាដើម អ្នកអាងព្រះអរហត្ត សេពនូវរឿង
កុហក៣ប្រការ រមែងកើតក្នុងនរក ។ មួយរូបទៀត ជាអ្នកមានបុណ្យច្រើន
បុគ្គលនោះញ៉ាំងមានឲ្យកើតឡើង ។ ព្រោះបុញ្ញសម្បត្តិនោះ ប្រាថ្នានឹងធ្វើ
លាក់ដែលកើតឡើងហើយ ឲ្យរឹងមាំ ទើបបំពេញទុច្ចរិត ៣ ដោយអំណាច
អនេសនា រមែងកើតក្នុងនរក ។ មួយរូបទៀត សមាទានធុត្តង្គ ជាអ្នក
មានបុណ្យតិច រមែងមិនបានញ៉ាំងជីវិតឲ្យប្រព្រឹត្តទៅដោយសេចក្តីសុខ ។
បុគ្គលនោះគិតថា អញមិនបានបច្ច័យ ៤ ណាមួយ ព្រោះមិនបានធ្វើបុណ្យ
ទុកក្នុងកាលមុន ឥឡូវនេះ បើអញធ្វើអនេសនាហើយ សូម្បីតទៅ ក៏នឹង
បានសេចក្តីសុខដោយលំបាក ដូច្នេះ ក៏បំពេញសុច្ចរិត ៣ កាលមិនអាច
សម្រេចអរហត្ត ក៏កើតក្នុងស្ថានសួគ៌ ។ មួយរូបទៀត ជាអ្នកមានបុណ្យ ។
បុគ្គលនោះគិតថា ឥឡូវនេះ អញមានសេចក្តីសុខ ព្រោះធ្វើបុណ្យទុកក្នុង
កាលមុន ឥឡូវនេះ អញនឹងធ្វើបុណ្យ ដូច្នេះហើយ លះអនេសនា បំពេញ
សុច្ចរិត ៣ កាលមិនអាចសម្រេចអរហត្ត ក៏កើតក្នុងស្ថានសួគ៌ ។

បទថា អាគតិញ្ច គឺអ្នកទាំងនេះមកពីទីឯណោះ ដូច្នោះ ទើបឈ្មោះថា
ដែលមកយ៉ាងនេះ ។ បទថា គតិញ្ច សេចក្តីថា ស្ថានទីដែលគប្បីទៅក្នុង

ឥឡូវនេះ ។ បទថា ចុតិញ្ច គឺឃ្លាតចាកទីនោះផង ។ បទថា ឧបបត្តិញ្ច គឺការកើតឡើង របស់អ្នកចុតិអំពីទីនោះ ។ បទថា សព្វន្តបំ គរហិស្សាមិ គឺ តថាគតនឹងតិះដៀលដោយហេតុណា ។ ព្រោះថា តថាគតរមែងតិះដៀល វត្ថុដែលគួរតិះដៀល សរសើរវត្ថុដែលគួរសរសើរ ។ ពិតហើយ បុគ្គល នោះក៏ដូចជាជាងជ្រលក់សំពត់ ធ្វើការខូចសំពត់ មិនបង្ហាញថា អញនឹងធ្វើ សំពត់ដែលជ្រលក់ហើយ និងមិនទាន់បានជ្រលក់ ទុកក្នុងកញ្ចប់ជាមួយគ្នា ។

[៦៣] ឥឡូវនេះ កាលទ្រង់ប្រកាសសេចក្តីនោះ ទើបត្រាស់ពាក្យ ជាដើមថា ម្ចាស់កសិករ មានសមណព្រាហ្មណ៍មួយពួកជាដើម ។

បទថា យំ តេ ឯកច្ចំ គឺសីល ៥ ។ មិនមានអ្នកណាក្នុងលោកពោល សីល ៥ នោះថា មិនល្អ ។ បទថា យំ តេ ឯកច្ចំ មួយទៀត គឺវេរា ៥ ។ មិនមានបុគ្គលណាម្នាក់ ពោលដល់វេរានោះ ថាល្អ ។ បទថា យំ តេ ឯកច្ចំ ម្យ៉ាងទៀត គឺការមិនសង្រួមក្នុងទ្វារទាំង ៥ ។ បានឮថា គេពោលថា ដែល ឈ្មោះថា ចក្ខុមិនត្រូវបិទ ក៏គប្បីឃើញរូបដែលគួរពេញចិត្តដោយចក្ខុ ។ ន័យ នេះ រមែងមានក្នុងទ្វារដទៃ មានសោតៈជាដើម ។ បទថា យំ តេ ឯកច្ចំ ម្យ៉ាងទៀត គឺការសង្រួមក្នុងទ្វារទាំង ៥ ។ កាលព្រះដ៏មានព្រះភាគ ទ្រង់ សម្តែងសេចក្តីស្មើ និងមិនស្មើនៃវាទៈរបស់ព្រះអង្គ និងវាទៈរបស់អ្នកដទៃ យ៉ាងនេះហើយ ឥឡូវនេះទ្រង់នឹងសម្តែងសេចក្តីស្មើ និងមិនស្មើនៃវាទៈរបស់ អ្នកដទៃ និងវាទៈរបស់ព្រះអង្គ ទើបត្រាស់ពាក្យជាដើមថា យំ មយំ ។ ក្នុងសេចក្តីនោះគប្បីជ្រាបអត្ថដោយអំណាចសីលមានសីល ៥ ជាដើម ។

ការសាកសួរ

បទថា សមនុយញ្ញន្តំ គឺចូរសាកសួរ ។ ក្នុងទីនេះ កាលសួររកលទ្ធិ ឈ្មោះថា សមនុយញ្ញន្តំ ។ កាលសួររកហេតុ ឈ្មោះថា សមនុគ្គាហន្តំ ។ កាលសួរស្នាក់រកលទ្ធិ និងហេតុទាំងពីរ ឈ្មោះថា សមនុកាសន្តំ ។ បទថា សត្តារា វា សត្តារំ គឺប្រៀបធៀបគ្រូជាមួយនឹងគ្រូថា គ្រូរបស់លោក លះបង់ធម៌ទាំងនោះ ដោយប្រការទាំងពួងដូចម្តេចក្តី ព្រះសមណគោតម ... ។ សូម្បីក្នុងបទទី ២ ក៏ដូចគ្នា ។

ឥឡូវនេះ កាលនឹងទ្រង់សម្តែងប្រកបសេចក្តីនោះ ទើបត្រាស់ពាក្យ ជាដើមថា យេ ឥមេសំ កវន្តំ ។ ក្នុងបទទាំងនោះ បទថា អកុសលា អកុសលសង្ខារា អធិប្បាយថា ដែលជាអកុសលផង ដែលរាប់ថា ដែលដឹងថា ជាអកុសលផង ឬថា ដែលតាំងជាចំណែក ។ ន័យក្នុងបទទាំងពួងក៏យ៉ាង នេះ ។ មួយទៀត ក្នុងបទទាំងនេះ បទថា សាវដ្ឋា គឺប្រព្រឹត្តទៅដោយទោស ។ បទថា ន អលមរិយា គឺមិនអាចជាធម៌ដ៏ប្រសើរ ដោយអត្ថថា មិនមាន ទោស ។

[៦៤-៦៧] បទថា យំ វិញ្ញូ សមនុយញ្ញន្តា គឺកាលបណ្ឌិតសួរ តថាគតនឹងអ្នកដទៃ ដោយប្រការណា គប្បីពោលយ៉ាងនេះ ឋានៈនោះ មាន សេចក្តីថា មានហេតុនោះ ។ បទថា យំ វា បន ភោន្តោ បរេ គណាចរិយា គឺគណាចារ្យដទៃលះហេតុដែលមានប្រមាណតិចនោះ តាមមាន តាមបាន ប្រព្រឹត្តទៅ ។

ព្រះមានព្រះភាគ ត្រាស់ពាក្យនេះថា ច្រើនតែសរសើរពួកតថាគត ក្នុង

ធម៌នោះ ដូច្នេះ ។ ទាំងក្នុងការសាកសួរគ្រូនិងគ្រូ ទាំងក្នុងការសាកសួរពួក
និងពួក ព្រោះហេតុអ្វី ព្រោះការសរសើរព្រះសង្ឃ ក៏ឈ្មោះថា សរសើរព្រះ
សាស្តាដូចគ្នា ។ ពិតហើយ កាលបណ្ឌិតជ្រះថ្លា ក៏រមែងជ្រះថ្លាក្នុងសង្ឃ
ព្រមទាំងព្រះពុទ្ធ និងរមែងជ្រះថ្លាក្នុងព្រះពុទ្ធ ព្រមទាំងសង្ឃ ។ ពិតហើយ
បណ្ឌិតឃើញសេចក្តីសម្រេចនៃព្រះសិរីរបស់ព្រះមានព្រះភាគ ឬស្តាប់ព្រះ
ធម៌ទេសនាហើយ ពោលថា ម្ចាស់អ្នកដ៏ចម្រើន ជាលាភរបស់ព្រះសាវ័ក
អ្នកត្រាច់ទៅក្នុងសម្លាករបស់សាស្តាបែបនេះហ្ន៎ ឈ្មោះថា រមែងជ្រះថ្លាក្នុង
ព្រះសង្ឃ ព្រមទាំងព្រះពុទ្ធសម្បត្តិយ៉ាងនេះ វិញ្ញាជនទាំងឡាយ ឃើញ
អាចារគោចរ និងឥរិយាបថ មានការឈានមុខទៅ ឈានថយក្រោយជាដើម
របស់ភិក្ខុទាំងឡាយ ជាអ្នកពោលថា ម្ចាស់លោកដ៏ចម្រើន នេះជាឥរិយាបថ
របស់សាវ័ក អ្នកត្រាច់ទៅក្នុងសម្លាក ឯគុណ គឺសេចក្តីស្ងប់នេះ របស់ព្រះ
សាស្តានឹងមានប្រមាណប៉ុនណាហ្ន៎ ឈ្មោះថា រមែងជ្រះថ្លាក្នុងព្រះពុទ្ធ ព្រម
ទាំងព្រះសង្ឃ ដូច្នេះ ការសរសើរព្រះសាស្តា ក៏ឈ្មោះថា សរសើរព្រះសង្ឃ
សូម្បីការសរសើរព្រះសង្ឃ ក៏ស្មើនឹងការសរសើរព្រះសាស្តាដូចគ្នា ព្រះដ៏
មានព្រះភាគត្រាស់ថា ក៏ច្រើនតែសរសើរពួកតថាគត ក្នុងធម៌ទាំងនោះ សូម្បី
ក្នុងន័យទាំង ២ ។ ព្រោះការសរសើរព្រះសង្ឃ ក៏ឈ្មោះថា សរសើរព្រះ
សាស្តាដូចគ្នា ។ ព្រះសមណគោតមលះបង្គំធម៌ទាំងនេះ មិនឲ្យសេសសល់
ប្រព្រឹត្តទៅ ។ នេះជាសេចក្តីបំណងក្នុងសេចក្តីនេះ និងក្នុងពាក្យជាដើមថា
ឬក៏ពួកគណាចារ្យដ៏ចម្រើនឯទៀត ។

ឯវិវត្តិមាន ៣ ដោយអំណាចនៃសម្បត្តិវិវត្តិ សមាទានវិវត្តិ និងសេតុ-

ឃាតវិរតិ ក្នុងវិរតិទាំងនោះ ត្រឹមតែសម្បត្តិវិរតិ និងសមាទានវិរតិ រមែងមាន ដល់អ្នកដទៃ ចំណែកសេតុឃាតិវិរតិមិនមានឡើយ ដោយប្រការទាំងពួង ។

ក្នុងតទ្ទ័យប្បហាន វិក្ខម្ពនប្បហាន សមុច្ឆេទប្បហាន បដិបស្សន្តិប្បហាន និង និស្សរណប្បហាន ៥ យ៉ាង បហាន ២ គឺតទ្ទ័យប្បហាន និងវិក្ខម្ពនប្បហាន រមែងមានដល់អ្នកដទៃ ដោយអំណាចនៃសមាបត្តិ ៨ និងដោយអំណាចនៃ វិបស្សនា បហាន ៣ ក្រៅពីនេះមិនមានឡើយ ដោយប្រការទាំងពួង ។ ពិត ហើយ សំវារៈ ៥ គឺសីលសំវារៈ ខន្តិសំវារៈ ញាណសំវារៈ សតិសំវារៈ វិរិយសំវារៈ ក្នុងសំវារៈទាំងនោះ អ្នកដទៃមានត្រឹមតែសីល ៥ និងអធិវាស- នខន្តិប៉ុណ្ណោះ ដ៏សេសរមែងមិនមានដោយប្រការទាំងពួង ។ ឧទេសរបស់ ឧបោសថនេះមាន ៥ យ៉ាង ក្នុងឧទេសនៃឧបោសថទាំងនោះ ត្រឹមតែសីល ៥ ប៉ុណ្ណោះ រមែងមានដល់អ្នកដទៃ បាតិមោក្ខសំវារសីល រមែងមិនមានដោយ ប្រការទាំងពួង ។ ព្រះដ៏មានព្រះភាគទ្រង់ជ្រាប ទើបបន្លឺសីហនាទថា ក្នុងវិរតិ ៣ ក្នុងបហានៈ ៥ ក្នុងសំវារៈ ៥ ក្នុងឧទេស ៥ ក្នុងការលះអកុសល និង ក្នុងការសមាទានកុសល តថាគតផង សង្ឃសាវ័ករបស់តថាគតផង តែង ប្រាកដក្នុងលោក ។ ពិតណាស់ ឈ្មោះថា សាស្តាដូចតថាគត និងឈ្មោះថា សង្ឃដូចជាសង្ឃសាវ័ករបស់តថាគត មិនមាន ។ កាលព្រះដ៏មានព្រះភាគ ទ្រង់បន្លឺសីហនាទយ៉ាងនេះហើយ ទើបត្រាស់ពាក្យជាដើមថា ម្ចាស់កស្សប មគ្គរមែងមានដើម្បីដឹងសេចក្តីមិនវិបត្តិនៃសីហនាទនោះ ។

មគ្គប្រកបដោយអង្គ ៨ ដ៏ប្រសើរ

បណ្តាបទទាំងនោះ បទថា មគ្គោ គឺលោកុត្តរមគ្គ ។ បទថា បដិបទា

គឺបដិបទាខាងដើម ។ បទថា កាលវាធំ ជាដើម បានពណ៌នាហើយក្នុង ព្រហ្មជាលសូត្រ ។ ឥឡូវនេះ កាលនឹងសម្តែងមគ្គ និងបដិបទាទាំងពីរយ៉ាង ដូចគ្នា ទើបត្រាស់ពាក្យជាដើមថា អយមេវ អរិយោ ដូច្នេះ ។

ឯអចេលក៍ បានស្តាប់ពាក្យនេះហើយ ទើបគិតថា ព្រះសមណគោតម សម្គាល់ថា មគ្គ និងបដិបទា មានដល់តថាគតប៉ុណ្ណោះ មិនមានដល់អ្នកដទៃ ទើបសម្គាល់ថា ឈ្លើយចុះ អញនឹងពោលមគ្គទាំងឡាយរបស់អញដល់ព្រះ សមណគោតមនោះ ។ លំដាប់នោះ ទើបពោលដល់បដិបទារបស់អចេលក៍ ។ កាលព្រះដ៏មានព្រះភាគ ត្រាស់យ៉ាងនេះហើយ ទើបអចេលកស្សបក្រាបទូល ព្រះដ៏មានព្រះភាគថា អារុសោគោតម ការផ្ដើមនូវតបៈទាំងនេះ ។ បេ។ ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ជង គឺព្រឹក ថ្ងៃត្រង់ ល្ងាចខ្លះ ។

[៦៨] ក្នុងបទទាំងនោះ បទថា តទោបក្កមា សេចក្តីថា ប្រារព្ធតបៈ ធ្វើតបៈ ។ បទថា សាមញ្ញសង្ខាតា គឺរាប់ថា ការងាររបស់សមណៈ ។ បទ ថា ព្រហ្មញ្ញសង្ខាតា គឺរាប់ថា ការងាររបស់ព្រាហ្មណ៍ ។ បទថា អចេលកោ សេចក្តីថា មិនមានសំពត់ស្លៀកដណ្តប់ អធិប្បាយថា ជាអ្នកអាក្រាត ។ បទ ថា មុត្តាចារោ គឺលះបង់មារយាទ ។ ក្នុងមារយាទទាំងឡាយ មានការបន្ទោ បង់ឧច្ចារៈជាដើម គេរៀនចាកមារយាទរបស់កុលបុត្រអ្នកស្រុក ឈរបន្ទោ បង់ឧច្ចារបស្សាវៈ ទំពា និងបរិកោត ។

ពាក្យថា ហត្ថាវលេខនោ គឺកាលដុំបាយក្នុងដៃអស់ហើយ លិទ្ធិដៃ ដោយអណ្តាត ។ ឬបន្ទោបង់ឧច្ចារៈ ក៏យកដៃជូតគូបជំនួសឈើ ។ គេពោល ថា លោកម្ចាស់និមន្តមកទទួលភិក្ខុ ក៏មិនមក ដូច្នេះ ទើបឈ្មោះថា ន

ឯហិកទន្តិកោ ។ សូម្បីគេពោលថា លោកម្ចាស់ ចូរឈប់ ក៏មិនឈប់ ដូច្នោះ ទើបឈ្មោះថា **ន តិដ្ឋកទន្តិកោ** ។ បានឮថា អាចេលក៏គិតថា ពាក្យ របស់បុគ្គលនេះ ក៏ជាការធ្វើហើយ ទើបមិនធ្វើទាំង ២ យ៉ាង ។

បទថា **អភិហានំ** គឺមិនទទួលភិក្ខុ ដែលគេបែងចែកមុន ហើយនាំ មក ។ បទថា **ឧទ្ទិស្ស កតំ** គឺមិនទទួលភិក្ខុដែលគេលើកមកប្រគេន ដោយ ពោលយ៉ាងនេះថា (សូមទទួលភិក្ខុ) ដែលពួកខ្ញុំធ្វើចំពោះលោកទាំង- ឡាយនេះ ។ បទថា **ន និមន្តំ** គឺមិនត្រេកអរ មិនកាន់យកភិក្ខុដែលគេ និមន្តថា សូមលោកទាំងឡាយ ចូលទៅកាន់ត្រកូល ឬថ្នល់ ឬភូមិឯណោះ ។

ពាក្យថា មិនទទួលអំពីមាត់ឆ្នាំង គឺមិនទទួលយកភិក្ខុដែលគេដួសពី ឆ្នាំងថ្វាយ ។ ពាក្យថា មិនទទួលភិក្ខុអំពីមាត់កញ្ជើ គឺបទថា **កណ្ឌាបិ** បានដល់ កញ្ជើ ឬបំពង់ មិនទទួល (ភិក្ខុ) អំពីកញ្ជើ ឬបំពង់នោះ ។ ព្រោះ ហេតុអ្វី ។ ឆ្នាំង និងកញ្ជើអាស្រ័យយើង ទើបត្រូវប្រហារដោយវែក ។

បទថា **ន កុម្មិមុខា** គឺមិនទទួលយកភិក្ខុ ដែលគេដួសអំពីឆ្នាំង ប្រគេន ។ បទថា **ន កលាបិមុខា** គឺពាក្យថា កលាបិ បានដល់ឆ្នាំងបាយ ឬកញ្ជើ មិនទទួលភិក្ខុ អំពីឆ្នាំងបាយ ឬកញ្ជើនោះ ព្រោះហេតុអ្វី ព្រោះ អាចេលក៏គិតថា ឆ្នាំង និងកញ្ជើ អាស្រ័យអញទើបត្រូវប្រហារដោយវែក ។

បទថា **ន ឯឡកមន្តរំ** គឺមិនទទួលភិក្ខុ ដែលគេធ្វើត្រង់ធរណីទ្វារ^១ ឲ្យ នៅក្នុងចន្លោះប្រគល់ឲ្យ ។ ព្រោះហេតុអ្វី ព្រោះអាចេលក៏គិតថា បុគ្គលនេះ

១- ធរណីទ្វារ គឺឈើក្របដែលនៅទទឹងទ្វារ ផ្នែកខាងក្រោម ដែលយើងដើរកន្លងទៅមក ផ្ទះខ្លះ គេកាត់ចោល ព្រោះក្រែងជំពប់ជើង ។

អាស្រ័យអញ ទើបបានធ្វើក្នុងចន្លោះ សូម្បីក្នុងកំណាត់ឈើ និងអង្រែក៏មាន
ន័យដូចគ្នា ។

បទថា **ន ទ្វិន្ទ** គឺក្នុងកាលមនុស្សពីរនាក់កំពុងបរិភោគ កាលម្នាក់ក្រោក
ឡើងឲ្យក៏មិនទទួល ។ ព្រោះហេតុអ្វី ព្រោះអន្តរាយដែលលេបពន្ធដោយ
រមែងមានដល់ម្នាក់ទៀត ។ ក្នុងបទថា **ន គត្តិនិយា** ជាដើម សេចក្តីថា
អាចេលក៏គិតថា ទារកក្នុងផ្ទៃរបស់ស្រ្តីមានគភ៌ រមែងលំបាក កាលស្រ្តីកំពុង
ឲ្យកូនបៅដោះ អន្តរាយក្នុងការបៅដោះនោះ រមែងមានដល់ទារក អន្តរាយនៃ
ការត្រេកអរ រមែងមានដល់ស្រ្តីដែលនៅជាមួយបុរស ។ បទថា **សន្តិភូតិ**
គឺក្នុងកត្តដែលគេត្រៀម ។ បានឮថា ក្នុងកាលមានទ្បិក្ស សាវ័ករបស់
អចេលក៍ប្រមូលអង្គរជាដើមពីទីនោះៗ ដាំបាយដើម្បីប្រយោជន៍ដល់អចេលក៍
ទាំងឡាយ ។ អចេលក៍អ្នកឧក្រិដ្ឋបំផុត មិនទទួលសូម្បីពីទីនោះ ។

បទថា **ន យត្ថ សា** គឺក្នុងទីណាមានភ្នែក ដែលគេចិញ្ចឹម ភ្នែកគិតថា អញ
នឹងបានដុំបាយ អចេលក៍មិនទទួលភិក្ខុ ដែលម្ចាស់មិនឲ្យដល់ភ្នែកក្នុងទីនោះ
នាំមក ។ ព្រោះហេតុអ្វី ព្រោះអន្តរាយក្នុងដុំបាយ រមែងមានដល់ភ្នែកនោះ ។
បទថា **សណ្ឋាសណ្ឋាចារិដ្ឋ** គឺចោមរោមជាហ្មងៗ បើពួកមនុស្សឃើញ
អចេលក៍ហើយ គិតថា អញនឹងឲ្យភិក្ខុដល់អចេលក៍នោះ ចូលទៅកាន់រោង
បាយ កាលពួកអចេលក៍ចូលទៅ រុយលាក់ខ្លួននៅត្រង់មាត់ផ្ទាំងបាយជាដើម
ហើរព្រោងព្រាតជាហ្មងៗ ក៏មិនកាន់យកភិក្ខុដែលនាំមកពីទីនោះ ព្រោះហេតុ
អ្វី ព្រោះអចេលក៍គិតថា អន្តរាយនៃការត្រាច់រកស៊ីរបស់រុយ កើតព្រោះ
អាស្រ័យអញ ។

បទថា ឧសោទកំ គឺទឹកត្រាំដែលធ្វើដោយស្រូវទាំងពួង ។ ក្នុងទីនេះ
 ការផឹកស្រា រមែងមានទោស ឯអចេលក៏សម្គាល់ថា មានទោសក្នុងទឹក
 ស្រវឹងទាំងពួង ។ បទថា ឯកាគារិកោ គឺបានភិក្ខុ ក្នុងផ្ទះតែមួយប៉ុណ្ណោះ
 ក៏ត្រឡប់ ។ បទថា ឯកលោមិកោ គឺញ៉ាំងជីវិតឲ្យប្រព្រឹត្តទៅដោយអាហារ
 តែមួយពិន្ទុត ។ សូម្បីក្នុងការទទួលភត្តក្នុងពីរផ្ទះ ក៏មានន័យដូចគ្នា ។ បទថា
 ឯកិស្សាបិ ទត្ថិយា គឺក្នុងថាសមួយ ។

ដែលឈ្មោះថា ទត្ថិ បានដល់ ថាសតូចៗ មួយប្រភេទដែលសម្រាប់
 ដាក់ពិន្ទុតភិក្ខុ ។ បទថា ឯកាហិកំ គឺនៅក្នុងចន្លោះមួយថ្ងៃ ។ បទថា
 អឡមាសិកំ គឺនៅក្នុងចន្លោះកន្លះខែ ។ បទថា បរិយាយភត្តកោជនំ គឺ
 បរិភោគភត្តតាមវារៈ បានដល់ បរិភោគភត្តដែលមកតាមវារៈនៃថ្ងៃយ៉ាងនេះ
 គឺតាមវារៈមួយថ្ងៃ តាមវារៈពីរថ្ងៃ តាមវារៈកន្លះខែ ។

បទថា សាកកក្កោ គឺមានបន្លែស្រស់ៗ ជាអាហារ ។ បទថា សមា-
 កកកក្កោ គឺមានបាយអង្ករស្រងៃជាអាហារ ។ ក្នុង ឱវាទ ជាដើម ស្រូវដែល
 កើតឯក្នុងព្រៃ ឈ្មោះថា ស្ពឺយ ។ បទថា ទទ្ទុលំ គឺចំនៀវស្បែក
 ដែលគេចៀរចោល ដែលជាងសែចោល ។ បទថា ហតំ សំដៅដល់ ជ័រខ្លះ
 សារាយខ្លះ ។ បទថា កណំ គក់ ។ បទថា អាចារមោ គឺបាយដែលជាប់
 ក្នុងបាតឆ្នាំង ។ អចេលក៏កាន់យកបាយក្លាំងទាំងនោះអំពីទីដែលគេចោលមក
 បរិភោគ ។ ហៅថា បាយចុងអង្ករក៏មាន ។ បទថា បុញ្ញាកាធយោ គឺ
 ម្សៅជាដើមច្បាស់លាស់ហើយ ។ បទថា បវត្ថុនលកោជី គឺបរិភោគតែ

ផ្ទៃឈើ ដែលជ្រុះស្រាប់ ។ បទថា សាលារាជ គឺសំពត់សម្បកង្វែរ ។ បទថា មសាលារាជ គឺសំពត់ដែលត្បាញឈាយគ្នា ។ បទថា ធរនុស្សានិ គឺសំពត់ដែលគេទុកចោលអំពីរាងកាយអ្នកស្លាប់ ឬសំពត់ស្លៀកដែលគេត្បាញដោយរៃទឹក និងស្មៅជាដើម ។ បទថា បំសុក្ខលានិ គឺសំពត់ប្រឡាក់ ដែលគេទុកចោលលើដី ។ បទថា តរិដានិ គឺសំពត់សម្បកឈើ ។ បទថា អធិនំ គឺសំពត់ស្បែកខ្លា ។ បទថា អធិនក្ខបំ គឺស្បែកខ្លានោះឯង ត្រូវពុះចំពាក់កណ្តាល (ស្បែកខ្លាទាំងក្រចក) ។ បទថា កុសចីរំ គឺសំពត់ដែលគេក្រងដោយស្បូវ ។ សំពត់ត្បាញដោយសម្បកក្រចៅ និងសំពត់ដែលក្រងពីផ្ទៃឈើ^(១) ជាដើម ក៏ន័យនេះឯង ។ បទថា កេសកម្ពលំ គឺសំពត់កម្ពលដែលធ្វើដោយសក់មនុស្ស ។ សមដូចពាក្យដែលព្រះមានព្រះភាគត្រាស់ថា ម្នាលភិក្ខុទាំងឡាយ សំពត់ទាំងឡាយណាមួយ ដែលគេត្បាញដោយតម្បាញ សំពត់កម្ពលដែលគេត្បាញដោយសក់មនុស្ស ប្រាកដជាអាក្រក់បំផុត ជាងសំពត់ទាំងនោះ ម្នាលភិក្ខុទាំងឡាយ សំពត់កម្ពលដែលគេត្បាញដោយសក់មនុស្ស ត្រជាក់ក្នុងពេលត្រជាក់ ក្ដៅក្នុងពេលក្ដៅ មានតម្លៃថោក មានសម្បុរអាក្រក់ មានក្លិនអាក្រក់ មានសម្ផស្សអាក្រក់ ។ បទថា វាលកម្ពលំ គឺសំពត់កម្ពលដែលត្បាញដោយកន្ទុយសេះ ។ បទថា ឧល្លកបក្ខិកំ គឺសំពត់ស្លៀកដែលចងស្លាបសត្វម្សៅធ្វើ ។ បទថា ឧក្កុជិកប្បធានមនុយុត្តោ គឺប្រកបការផ្ដន្ទាឡើង នូវការអង្គុយច្រហោង សូម្បីដើរទៅក៏នៅច្រហោង ។ បទថា កណ្តកបស្សយិកោ គឺជាតបន្ទាដែក ឬបន្ទាធម្មតាលើផែនដី ក្រាលបន្ទុះ

១- ផលកថិរំ បិដកខ្មែរប្រែថា សំពត់ចម្រៀកក្ដារ ។

ស្បែកក្នុងទីនោះ ហើយធ្វើជាទីឈរ និងទីចង្រ្កមជាដើម ។ បទថា សេយ្យំ គឺ សូម្បីកាលដេក ក៏ដេកក្នុងទីនោះឯង ។ បទថា ដលកសេយ្យំ គឺទីដេកធ្វើ ដោយបន្ទះឈើ ។ បទថា តណ្ហិលសេយ្យំ គឺទីដេកលើផ្ទៃដីទួលខ្ពស់ៗ ។ បទ ថា ឯកបស្សយិកោ គឺដេកដោយការផ្អៀងតែមួយចំហៀងប៉ុណ្ណោះ ។ បទថា រដោជលូធរោ គឺលាបរាងកាយដោយប្រេង ហើយឈរក្នុងទីដែលមានធូលី ហុយ លំដាប់នោះ ធូលីនឹងជាប់រាងកាយរបស់អចេលក៍នោះ ឲ្យធូលីនោះ តោងជាប់ ។ បទថា យថាសន្តតិកោ គឺមិនញ៉ាំងអាសនៈឲ្យកម្រើក បាន អាសនៈណា ក៏អង្គុយក្នុងអាសនៈនោះជាប្រក្រតី ។ បទថា វេកដិកោបិ គឺ បរិភោគលាមកជាប្រក្រតី ។ គូថ គេហៅថា លាមក ។ បទថា អចាណកោ គឺមិនផឹកទឹកត្រជាក់ ។ បទថា សាយ តតិយកំ គឺវេលាល្ងាចជាលើកទី ៣ ។ អចេលក៍គិតថា អញនឹងបណ្តែតបាបមួយថ្ងៃ ៣ ដង គឺព្រឹក ថ្ងៃត្រង់ ល្ងាច ទើបប្រកបការខ្វល់ខ្វាយ ចុះឆ្លុតទឹក ។

[៦៩] លំដាប់នោះ កាលព្រះដ៏មានព្រះភាគ ទ្រង់សម្តែងសេចក្តីនៃ ការព្យាយាមបំពេញតបៈនោះ វៀរចាកសីលសម្បទាជាដើម ជាការធ្វើដែល ឥតប្រយោជន៍ ទើបត្រាស់ពាក្យជាដើមថា ម្ចាស់កស្សប បើអចេលក៍ ដូច្នេះ ។

ក្នុងពាក្យទាំងនោះ ពាក្យថា ឆ្ងាយ គឺក្នុងទីឆ្ងាយ ។ បទថា អវេរំ គឺវៀរចាកពៀរវេរដែលឲ្យកើតទោស ។ បទថា អព្យាបជ្ឈំ គឺវៀរចាកការ បៀតបៀនដែលកើតអំពីទោមនស្ស ។

[៧០] បទថា ទុក្ខំ ភោគោតម នេះ កស្សបពោលថា កាលមុន

ពួកខ្ញុំព្រះអង្គយល់ថា ភាពជាសមណៈ និងជាព្រាហ្មណ៍ មានត្រឹមតែប៉ុណ្ណោះ តែព្រះអង្គត្រាស់ភាពជាសមណៈ និងជាព្រាហ្មណ៍យ៉ាងដទៃ ។ បទថា បកតិ ខោឯសា គឺពាក្យនេះ ជាសម្តីប្រក្រតី ។ បទថា សមាយ ច កស្សប មត្តាយ គឺព្រះមានព្រះភាគត្រាស់ថា ម្នាលកស្សប សាមញ្ញគុណ ឬ ព្រហ្មញ្ញគុណ ដែលថា កម្រធ្វើបាន រឹតតែធ្វើបានដោយកម្រក្រៃពេក ព្រោះ តែសេចក្តីប្រតិបត្តិបន្តិចបន្តួចនេះ និងការផ្ដើមតបៈប៉ុណ្ណោះឯង តែពាក្យដែល ពោលថា សាមញ្ញគុណកម្រធ្វើបាន ព្រហ្មញ្ញគុណកម្រធ្វើបាន នុ៎ះមិនគួរ ឡើយ ដូច្នេះ នេះជាអត្ថាធិប្បាយ និងដោយការភ្ជាប់បទក្នុងសេចក្តីនេះ ។ ការ ភ្ជាប់បទក្នុងទីទាំងពួង គប្បីជ្រាបដោយន័យនេះ ។

[៧១] បទថា ឧដ្ឋានោ នេះ អចេលកស្សបនោះ ពោលសំដៅយក ពាក្យនេះថា កាលមុនពួកខ្ញុំព្រះអង្គយល់ថា ជាសមណៈ ឬជាព្រាហ្មណ៍ ដោយហេតុប៉ុណ្ណោះ តែទ្រង់ត្រាស់ដោយប្រការដទៃ ។

លំដាប់នោះ ព្រះដ៏មានព្រះភាគ ទ្រង់បដិសេធពាក្យជំទាស់របស់ កស្សបនោះហើយ ទ្រង់បើកបង្ហាញនូវភាពជាអ្នកដឹងបានដោយក្រតាមសភាព ពិត ហើយត្រាស់ពាក្យមានជាដើមថា នេះជាសម្តីប្រក្រតីក្នុងលោកទេទៀត ។ គប្បីភ្ជាប់បទ ហើយជ្រាបសេចក្តី ដោយន័យដែលបានពោលហើយក្នុង សេចក្តីនោះ ។

សម្បទា ៣ យ៉ាង

[៧២] ព្រោះហេតុអ្វី ទើបអចេលកស្សបសួរថា បពិត្រព្រះគោតម ដ៏ចម្រើន សីលសម្បទាតើដូចម្តេចជាដើម ។ បានឮថា អចេលកស្សបនេះ

ជាអ្នកឈ្លាស កាលព្រះដ៏មានព្រះភាគកំពុងត្រាស់ ទើបសិក្សាពាក្យខាង
ក្រោយ ដឹងការបដិបត្តិរបស់ខ្លួនថា មិនជាប្រយោជន៍ ទើបគិតថា ព្រះ
សមណគោតមត្រាស់ពាក្យជាដើមថា សីលសម្បទា ចិត្តសម្បទា បញ្ញា-
សម្បទានេះ ដែលគេមិនបានអប់រំហើយ មិនបានធ្វើឲ្យច្បាស់ហើយ គេឆ្ងាយ
ចាកភាពជាសមណៈដោយពិត ដូច្នេះ ឈ្លើយចុះ ឥឡូវនេះ អញនឹងសួរ
ដល់សម្បត្តិទាំងនោះនឹងព្រះដ៏មានព្រះភាគ ទើបទូលសួរដើម្បីដឹងច្បាស់រូ
សីលសម្បទាជាដើម ។

លំដាប់នោះ ទើបព្រះដ៏មានព្រះភាគ ទ្រង់សម្តែងការកើតឡើងនៃព្រះពុទ្ធ
កាលនឹងត្រាស់ដល់បែបផែន ដើម្បីសម្តែងដល់សម្បទាទាំងនោះ ទើប
ត្រាស់ពាក្យជាដើមថា ម្ចាស់កស្សប តថាគតកើតឡើងក្នុងលោក ដូច្នេះ ។
ពាក្យថា ម្ចាស់កស្សប សីលសម្បទា ចិត្តសម្បទា និងបញ្ញាសម្បទាឯទៀត
ដ៏លើសលប់ថ្លៃថ្លាជាងសីលសម្បទា ចិត្តសម្បទា បញ្ញាសម្បទានេះគ្មានទេ
ទ្រង់ត្រាស់សំដៅដល់អរហត្តផល ។ ពិតហើយ សាសនារបស់ព្រះដ៏មាន
ព្រះភាគ មានអរហត្តផលជាទីបំផុត ព្រោះដូច្នេះ ទើបទ្រង់ត្រាស់ថា សម្បទា
ឯទៀតដ៏លើសលប់ថ្លៃថ្លាជាងសីលសម្បទា ចិត្តសម្បទា បញ្ញាសម្បទានេះ
គ្មានទេ កាលត្រាស់យ៉ាងនេះហើយ ។ ឥឡូវនេះ កាលនឹងទ្រង់បន្តិសីហនាទ
ដែលក្រៃលែង ទើបត្រាស់ពាក្យជាដើមថា ម្ចាស់កស្សប មានសមណ-
ព្រាហ្មណ៍ពួកមួយ ។

[៧៣] ក្នុងបទទាំងនោះ បទថា អរិយំ គឺប្រាសចាកឧបក្កិលេស
បរិសុទ្ធក្រៃលែង ។ បទថា បរមំ គឺឧត្តម ។ សីលរាប់អំពីសីល ៥ ជាដើម

រហូតដល់បាតិមោក្ខសំវេសីល ឈ្មោះថា សីលដូចគ្នា ចំណែកសីល ដែលប្រកបដោយលោកុត្តរមគ្គ និងផល ឈ្មោះថា បរមសីល ។ បទថា ឆាបំ តត្ថ មានអត្ថថា តថាគត មិនឃើញបុគ្គលដែលស្មើ បានដល់ បុគ្គលដែលស្មើនឹងតថាគតដោយសីល ដែលស្មើដោយសីលរបស់តថាគត ក្នុងសីល ក្នុងបរមសីលនោះ ។ បទថា អហមេវ តត្ថ ភិយេក្យា គឺតថាគត ប៉ុណ្ណោះ ជាអ្នកឧត្តមក្នុងសីលនោះ ។

សួរថា ត្រាស់ក្នុងទីណា ឆ្លើយថា ក្នុងអធិសីល ។ បទថា អធិសីលំ អធិប្បាយថា អធិសីលនេះ ជាឧត្តមសីល ។ ព្រះដ៏មានព្រះភាគ ទ្រង់បន្លឺ សីហនាទនេះ ជាគ្រាដំបូង ដូច្នេះ ។

បទថា តទោជិធុន្ទវាទា គឺបុគ្គលដែលតិះដៀលតបៈ ។ ក្នុងពាក្យនោះ សេចក្តីព្យាយាមណា រមែងដុត (កិលេស) ដូច្នោះ សេចក្តីព្យាយាមនោះ ឈ្មោះថា តប នុ៎ះជាឈ្មោះរបស់សេចក្តីព្យាយាមដែលដុតកិលេស ។ តបៈ នោះ រមែងឆ្អឹងកិលេសទាំងនោះ ហេតុនោះ តបៈនោះ ឈ្មោះថា ការឆ្អឹង ។ ក្នុងបទថា អរិយា បរមា នេះ សេចក្តីថា ឈ្មោះថា អរិយ ព្រោះប្រាសចាក ទោស ការឆ្អឹងដោយតបៈ ពោល គឺសេចក្តីព្យាយាមដោយវិបស្សនា កើត ឡើងដោយអំណាចនៃវត្ថុ មានអារម្មណ៍ ៨ ប្រការ ឈ្មោះថា ការឆ្អឹងដោយ តបៈនោះឯង ។ បញ្ញាដែលសម្បយុត្តដោយមគ្គ និងផល ឈ្មោះថា បរមា ។ ការឆ្អឹងក្នុងបទនេះថា អធិជេតុន្ទំ ជាការឆ្អឹង ការឆ្អឹងយ៉ាងក្រៃលែង ឈ្មោះ ថា អធិជេតុន្ទំ ព្រោះដូច្នោះ គប្បីឃើញអត្ថក្នុងបទនោះ យ៉ាងនេះថា គឺ អធិជេតុន្ទ តថាគតតែមួយអង្គ ជាបុគ្គលក្រៃលែង ក្នុង អធិជេតុន្ទ នោះ ។

ក្នុងបញ្ញាធិការ មានអធិប្បាយដូច្នេះថា កម្មស្សកតាបញ្ញា និងវិបស្សនា-
បញ្ញា ឈ្មោះថា បញ្ញា ។ បញ្ញាដែលសម្បយុត្តដោយមគ្គ និងផល ឈ្មោះថា
បរមបញ្ញា ។ ក្នុងបទថា អធិប្បញ្ញំ នេះ គប្បីជ្រាបថា ជាលិង្គវិបលាស
អត្តក្នុងបទនោះមានយ៉ាងនេះ គឺឈ្មោះថា អធិប្បញ្ញានេះ តថាគតតែមួយអង្គ
ជាបុគ្គលក្រៃលែង ក្នុងអធិប្បញ្ញានោះ ។

ក្នុងវិមុត្តាធិការមានអត្ថដូច្នេះថា តទ្ធវិមុត្តិ និងវិក្កមនវិមុត្តិ ឈ្មោះថា
វិមុត្តិ ។ ចំណែកសមុច្ឆេទវិមុត្តិ បដិបស្សន្ធវិមុត្តិ និងនិស្សរណវិមុត្តិ គប្បីជ្រាប
ថា ជាបរមវិមុត្តិ ។ ក្នុងបទនេះថា យទិទំ អធិវិមុត្តិ មានអត្ថថា អធិវិមុត្តិនេះ
តថាគតតែមួយអង្គ ជាបុគ្គលក្រៃលែងក្នុងអធិវិមុត្តិនោះ ។

[៧៤] បទថា សុញ្ញាគារេ អធិប្បាយថា អង្គុយម្នាក់ឯងក្នុងផ្ទះស្ងាត់ ។
បទថា បរិសាសុ ច សេចក្តីថា ក្នុងបរិស័ទ ៨ ។ សមដូចព្រះតម្រាស់ថា
ម្នាលសារីបុត្រ វេសារជ្ជញ្ញាណ ៤ នេះ ដែលតថាគតដល់ព្រមហើយ ទើប
ប្តេជ្ញាអាសកស្ថាន បន្តិសីហនាទក្នុងបរិស័ទទាំងឡាយ ដូច្នេះ ។ ព្រះសូត្រ
គប្បីឲ្យពិស្តារ ។ បទថា បញ្ញត្តា នំ បុច្ឆន្តិ សេចក្តីថា ទេវតា និងមនុស្ស
ទាំងឡាយដែលជាបណ្ឌិត រូបរមបញ្ញាហើយ រមែងទូលសួរ ។ បទថា
ព្យាករោតិ សេចក្តីថា ទ្រង់ឆ្លើយក្នុងខណៈនោះមួយរំពេច ។ បទថា ចិត្តំ
អារាធនិ សេចក្តីថា ទ្រង់ញ៉ាំងចិត្តរបស់មហាជនឲ្យឆ្អែត ដោយការដោះ
ស្រាយបញ្ហា ។ បទថា នោ ច ទោ សោតពំ មញ្ញន្តិ សេចក្តីថា កាលទ្រង់
ត្រាស់ធ្វើចិត្តឲ្យត្រេកអរ ពួកអ្នកដទៃក៏មិនទាស់ចិត្តក្នុងការស្តាប់ អធិប្បាយថា

គប្បីពោលយ៉ាងនោះ ។ បទថា សោតព្វព្វស្ស មញ្ញន្តិ សេចក្តីថា ទេវតាក្តី
 មនុស្សក្តី រមែងជាកំចិត្តស្តាប់ដោយឧស្សហៈធំ ។ បទថា បសិទ្ធិន្តិ សេចក្តី
 ថា ជាអ្នកជ្រះថ្លាល្អហើយ មានចិត្តគួរ មានចិត្តទន់ ។ បទថា បសន្នាការំ
 ករោន្តិ សេចក្តីថា មិនមែនជាអ្នកល្ងង់ហើយជ្រះថ្លា កាលបរិច្ចាគវត្ថុ មាន
 ចីវរជាដើម ដែលប្រណីត និងមហាវិហារ មានវេទ្យវនវិហារជាដើម ឈ្មោះ
 ថា ធ្វើអាការនៃអ្នកជ្រះថ្លា ។ បទថា តថត្ថាយ សេចក្តីថា ព្រះមានព្រះភាគ
 នោះ ទ្រង់សម្តែងធម៌ណា រមែងបដិបត្តិដើម្បីការមាននៃធម៌ដោយប្រការនោះ
 គឺដើម្បីប្រយោជន៍ដល់បដិបត្តិធម៌ សមគួរដល់ធម៌ ។ បទថា តថត្ថាយ ច
 បដិបទ្ធិន្តិ សេចក្តីថា រមែងបដិបត្តិដើម្បីការមានយ៉ាងនោះ ។ ពិតហើយ
 ទេវតា និងមនុស្សស្តាប់ធម៌របស់ព្រះដ៏មានព្រះភាគអង្គនោះហើយ ពួកខ្លះ
 តាំងនៅក្នុងសរណៈ ពួកខ្លះ តាំងនៅក្នុងសីល ៥ ពួកខ្លះ ចេញបួស ។ បទ
 ថា បដិបទ្ធា ច អារាធន្តិ សេចក្តីថា អ្នកបដិបត្តិបដិបទានោះ រមែងអាច
 ឲ្យបរិបូណ៌ តែឲ្យបរិបូណ៌ដោយអាការទាំងពួង គប្បីពោលថា រមែងញ៉ាំង
 ចិត្តរបស់ព្រះគោតមដ៏ចម្រើននោះឲ្យត្រេកអរ ដោយការបំពេញបដិបត្តិ ។ ក៏
 បណ្ឌិតតាំងនៅក្នុងឱកាសនេះហើយ គប្បីប្រមូលសីហនាទទាំងឡាយ ។

សីហនាទមួយរបស់ព្រះមានព្រះភាគថា តថាគត បានចក្ខុទិព្វដ៏បរិសុទ្ធ
 កន្លងវិស័យរបស់មនុស្ស មើលឃើញបុគ្គលអ្នកកាន់តបៈ ដែលមានអាជីវៈ
 សៅហ្មងពួកខ្លះក្នុងលោកនេះ ដែលរំលោងខន្ធទៅ ខាងមុខអំពីសេចក្តីស្លាប់
 ទៅកើតក្នុងនរក ។ សីហនាទមួយថា តថាគត មានចក្ខុទិព្វដ៏បរិសុទ្ធកន្លង
 វិស័យរបស់មនុស្ស តថាគតមើលឃើញបុគ្គលអ្នកកាន់តបៈពួកខ្លះក្នុងលោក

នេះ ជាអ្នកចញ្ចឹមជីវិតសៅហ្មង ដែលរំលោភខន្ធ ខាងមុខអំពីសេចក្តី ស្លាប់
 ទៅកាន់ស្ថានសួគ៌ ។ សីហនាទម្បយថា តថាគតតែម្នាក់ ជាអ្នកប្រសើរបំផុត
 ក្នុងការលះអកុសលធម៌ ។ សីហនាទម្បយថា តថាគតតែម្នាក់ ជាអ្នកប្រសើរ
 ទីបំផុត សូម្បីក្នុងការសមាទានកុសលធម៌ ។ សីហនាទម្បយថា សង្ឃសាវ័ក
 របស់តថាគតប៉ុណ្ណោះ ជាអ្នកប្រសើរបំផុត ក្នុងការលះអកុសលធម៌ ។
 សីហនាទម្បយថា សង្ឃសាវ័កតថាគតប៉ុណ្ណោះ ជាអ្នកប្រសើរបំផុត ក្នុងការ
 សមាទានកុសលធម៌ ។ សីហនាទម្បយថា មិនមានអ្នកណាដូចតថាគតដោយ
 សីល ។ សីហនាទម្បយថា មិនមានអ្នកណាដូចតថាគត ដោយវិរិយៈ ។
 សីហនាទម្បយថា មិនមានអ្នកណាដូចតថាគត ដោយបញ្ញា ។ សីហនាទ
 ម្បយថា មិនមានអ្នកណាដូចតថាគត ដោយវិមុត្តិ ។ សីហនាទម្បយថា
 តថាគតបន្តិសីហនាទ ក៏អង្គុយត្រង់កណ្តាលបរិស័ទបន្តិ ។ សីហនាទម្បយថា
 តថាគតជាអ្នកអង្គុយក្នុងការបន្តិ ។ សីហនាទម្បយថា ទេវតា និងមនុស្ស
 រមែងសួរបញ្ជាចំពោះតថាគត ។ សីហនាទម្បយថា តថាគតនឹងដោះស្រាយ
 បញ្ហា ។ សីហនាទម្បយថា តថាគតនឹងញ៉ាំងចិត្តរបស់អ្នកដទៃឲ្យត្រេកអរ
 ដោយការដោះស្រាយ ។ សីហនាទម្បយថា ស្តាប់ហើយ រមែងពេញចិត្ត
 នឹងស្តាប់ ។ សីហនាទម្បយថា ស្តាប់ហើយ រមែងជ្រះថ្លាក្នុងតថាគត ។
 សីហនាទម្បយថា ជ្រះថ្លាហើយ រមែងធ្វើអាការរបស់អ្នកជ្រះថ្លា ។ សីហនាទ
 ម្បយថា តថាគតសម្តែងរបដិបត្តិណា ទេវតា និងមនុស្ស រមែងបដិបត្តិ
 ដើម្បីសភាពយ៉ាងនោះ ។ សីហនាទម្បយថា នឹងរមែងឲ្យតថាគតត្រេកអរ
 ដោយបដិបត្តិ ។ សីហនាទទាំងឡាយជាដើមថា បន្តិក្នុងបរិស័ទទាំងឡាយ

នៃបរិស័ទមុនតែមួយយ៉ាងៗ ១០ ជាដើម រួមជាបរិវារតែមួយយ៉ាងៗ ១០ ដោយប្រការដូច្នេះ ។ សីហនាទមានមួយរយ គឺសីហនាទទាំង ១០ នោះរួមជា ១០០ ដោយអំណាចនៃបរិវាររបស់សីហនាទ ១០ និងសីហនាទ ១០ មុន ។ ក្នុងព្រះសូត្រដទៃអំពីព្រះសូត្រនេះ សីហនាទមានប្រមាណត្រឹមប៉ុណ្ណោះ រកបាន ដោយកម្រ ព្រោះហេតុនោះ ទើបសូត្រនេះឈ្មោះថា មហាសីហនាទសូត្រ ។

ព្រះដ៏មានព្រះភាគ ទ្រង់បដិសេធវាទៈ និងអនុវាទៈ យ៉ាងនេះថា ព្រះ សមណគោតម រមែងបន្ទីសីហនាទ តែបន្ទីក្នុងផ្ទះស្ងាត់ ឥឡូវនេះ កាលទ្រង់ បន្ទីសីហនាទ ដែលធ្លាប់បន្ទីហើយក្នុងបរិស័ទទៀត ទើបត្រាស់ពាក្យមាន ជាដើមថា ឯកមិទាហំ ដោយប្រការដូច្នេះ ។

ក្នុងបទទាំងនោះ បទថា តត្រ មំ អញ្ញាតរោ តេ សព្វហ្មចារី សេចក្តីថា ដើម្បីព្រហ្មចារីរបស់បរិព្វាជកម្នាក់ ឈ្មោះនិគ្រោធបរិព្វាជក (បានសួរបញ្ជា) ចំពោះតថាគតនៅត្រង់ភ្នំគិដ្ឋក្នុង ជិតក្រុងរាជគ្រឹះនោះ ។ បទថា អធិជេតុច្ឆេ សេចក្តីថា សួរបញ្ជាក្នុងរឿងខ្ពើមបាប ដោយវិរិយៈ ។ ព្រះមានព្រះភាគ ប្រថាប់គង់ក្នុងមហាវិហារក្បែរភ្នំគិដ្ឋក្នុង ទ្រង់ស្តាប់ពាក្យសន្ទនារបស់និគ្រោធបរិព្វាជក និងសន្ទនាឧបាសក ដែលអង្គុយក្នុងឧទ្យានរបស់ព្រះនាងឧទុម្ពរិ- កាទេវី ដោយទិព្វសោតធាតុ ទ្រង់ក៏ពុទ្ធដំណើរតាមអាកាសមកប្រថាប់គង់ លើអាសនៈ ដែលបានក្រាលក្នុងសម្លាក់របស់អ្នកទាំងពីរនោះ ហើយទ្រង់ បានដោះស្រាយបញ្ហា ដែលនិគ្រោធបរិព្វាជកទូលសួរក្នុងរឿងខ្ពើមយ៉ាង ក្រៃលែងនេះឯណា លោកពោលសំដៅដល់បញ្ហានោះ ។ បទថា បរំ វិយ មត្តាយ សេចក្តីថា ដោយប្រមាណយ៉ាងក្រៃលែង គឺដោយប្រមាណធំ ។

[៧៥] បទថា កោ ហិ កន្តេ សេចក្តីថា អ្នកដទៃដែលមានជាតិ
 បណ្ឌិត វៀរអន្ទពាលអ្នកមានទិដ្ឋិណាហ្មឺ ដែលស្តាប់ព្រះធម៌របស់ព្រះមាន
 ព្រះភាគហើយ ពោលថា មិនគប្បីត្រេកអរ ។ អចេលកស្សបគិតថា អញ
 ប្រកបខ្លួនក្នុងចំណែកដែលមិននាំចេញចាកទុក្ខ បានទទួលសេចក្តីលំបាកអស់
 កាលយូរហ្មឺ អញឆ្លងទឹកក្នុងត្រើយទន្លេរឹងស្អាត អញដូចប្រមៀលត្រឡប់ទៅ
 ត្រឡប់មក ដូចរោយអង្គាម ក៏មិនញាំងប្រយោជន៍អ្វីឲ្យសម្រេចបាន ឈ្លើយ
 ចុះ អញនឹងប្រកបខ្លួនក្នុងសេចក្តីព្យាយាម ទើបទូលថា ខ្ញុំព្រះអង្គគួរបាន ...
 ដូច្នេះ ។

មួយទៀត តិរិយបរិវាសណា ដែលព្រះអង្គទ្រង់បញ្ញត្តិទុកក្នុងខន្តកៈ
 ដែលធ្លាប់ជាអន្យតិរិយតាំងនៅក្នុងសាមណេរកូមិ នឹងត្រូវសមាទាន នៅ
 បរិវាស ដោយន័យជាដើមថា បពិត្រលោកដ៏ចម្រើន ខ្ញុំធ្លាប់ជាអន្យតិរិយ
 ឈ្មោះនេះ ប្រាថ្នាឧបសម្បទក្នុងព្រះធម៌វិន័យនេះ ខ្ញុំនោះ សូមសង្ឃនៅ
 បរិវាសរហូតដល់អស់បួនខែ ដូច្នេះ ព្រះដ៏មានព្រះភាគទ្រង់សំដៅដល់តិរិយ-
 បរិវាសនោះ ទើបត្រាស់ថា ម្ចាស់កស្សប បុគ្គលណាធ្លាប់ជាអន្យតិរិយមក
 ហើយ ដូច្នេះជាដើម ។

[៧៦] ក្នុងបទទាំងនោះ បទថា បព្វជ្ជំ លោកពោលដោយអំណាច
 ការពិរោះរណ្តំនៃវចនៈប៉ុណ្ណោះ ។ ព្រោះមិននៅបរិវាស រមែងបានបព្វជ្ជា ។
 តែអ្នកត្រូវការឧបសម្បទាគប្បីនៅបរិវាស បំពេញវត្ថុ ៨ ប្រការថា ចូល
 ស្រុកតាមកាលវេលាជាដើម ។

បទថា អារទូចិត្តា សេចក្តីថា មានចិត្តត្រេកអរដោយការបំពេញវត្ថុ ៨ ។

សេចក្តីសង្ខេបក្នុងបទនោះ ដូច្នេះ ។ ចំណែកតិរិយបរិវាសនោះ គប្បីពោល
ឲ្យពិស្តារ ដោយន័យដែលពោលទុកក្នុងបញ្ចវគ្គខន្ធកវណ្ណនា ក្នុងវិនយដ្ឋកថា
ឈ្មោះសមន្តប្បាសាទិកានោះចុះ ។

បទថា **អបិ ច មេត្ត** សេចក្តីថា តែតថាគតជីវ (ការផ្សេងគ្នានៃបុគ្គល)
ក្នុងសេចក្តីនេះ ។ បទថា **បុគ្គលវេមត្តតា វិទិតា** សេចក្តីថា តថាគតជីវ
សេចក្តីផ្សេងគ្នានៃបុគ្គល ។ ព្រះដ៏មានព្រះភាគទ្រង់ដឹងថា បុគ្គលនេះគួរនៅ
បរិវាស នេះមិនគួរនៅបរិវាស ទើបទ្រង់សម្តែងថា ប្រការនេះប្រាកដដល់
តថាគត ។ លំដាប់នោះ កស្សបគិតថា ឱហ្ន៎ ព្រះពុទ្ធសាសនាជាបស្ចរៈ
ដែលបុគ្គលទាំងឡាយប្រកាសហើយ សម្តែងចេញហើយយ៉ាងនេះ រមែងកាន់
យកវត្ថុដែលគួរប៉ុណ្ណោះ លះចោលវត្ថុដែលមិនគួរ មានសេចក្តីឧស្សាហ៍
កើតឡើងព្រមក្នុងបញ្ចវគ្គដ៏ក្រៃលែងជាងនោះ ទើបទូលថា **សចេ កន្តេ** ដូច្នេះ
ជាដើម ។

លំដាប់នោះឯង ព្រះដ៏មានព្រះភាគ ទ្រង់ដឹងសេចក្តីដែលកស្សបនោះ
ជាអ្នកមានឆន្ទៈខ្លាំងក្លាថា កស្សបមិនគួរនៅបរិវាស ទើបត្រាស់ហៅភិក្ខុដទៃ
មកថា ម្ចាស់ភិក្ខុ អ្នកចូរនាំកស្សបនោះទៅឆ្លងទឹក ហើយឲ្យបញ្ចវគ្គនាំមក ។
ភិក្ខុនោះ បានធ្វើតាមព្រះតម្រាស់យ៉ាងនោះ ឲ្យកស្សបបួសហើយ នាំគ្នាទៅ
កាន់សម្មាភារបស់ព្រះដ៏មានព្រះភាគ ។ ព្រះដ៏មានព្រះភាគ ទ្រង់ឲ្យកស្សប
នោះអង្គុយត្រង់កណ្តាលគណៈ ហើយទ្រង់ឲ្យឧបសម្បទា ដោយហេតុនោះ
ទើបលោកពោលថា អចេលកស្សបក៏បានបញ្ចវគ្គ បានឧបសម្បទាក្នុងសម្មាភារ
នៃព្រះមានព្រះភាគ ។ បទថា **អច្ច្របសម្បន្នោ** សេចក្តីថា ជាអ្នកឧបសម្បទា

សម្បទា ហើយមិនយូរ ។ បទថា រូបកង្ខារ សេចក្តីថា ជាអ្នកមានកាយ
និងចិត្តស្ងប់ចាកវត្ថុកាម និងកិលេសកាមទាំងឡាយ ។ បទថា អប្បមន្តោ
សេចក្តីថា មិនលះបង់សតិក្នុងកម្មជ្ជាន ។ បទថា អាតាបិ សេចក្តីថា មាន
ការដុតដោយវិរិយៈ ពោល គឺសេចក្តីព្យាយាមតាមផ្លូវកាយ និងចិត្ត ។

បទថា បហិតតោ សេចក្តីថា មានចិត្តបញ្ចូលហើយ គឺមានអត្តភាព
លះបង់ហើយ ព្រោះភាពជាអ្នកមិនមានសេចក្តីជាប់ជំពាក់ក្នុងកាយ និងជីវិត ។
បទថា យស្សត្ថាយ សេចក្តីថា ដើម្បីផលឯណា ។ បទថា កុលបុត្តា បានដល់
កុលបុត្រអ្នកមានមារយាទ ។ បទថា សម្មនេវ សេចក្តីថា ដោយហេតុនោះឯង
ដោយការណ៍នោះឯង ។ បទថា តទនុត្ថរំ សេចក្តីថា ប្រយោជន៍ដ៏ប្រសើរ
នោះ ។ បទថា ព្រហ្មចរិយបរិយោសានំ សេចក្តីថា អរហត្តផលដែលជាទី
បំផុតដោយជុំវិញនៃមគ្គព្រហ្មចរិយៈ ។ កុលបុត្រទាំងឡាយ តែងបួសដើម្បី
ផលនោះ ។ បទថា ធិដ្ឋេវ ធម្មេ សេចក្តីថា ក្នុងអត្តភាពនេះឯង ។

បទថា សយំ អភិញ្ញា សន្និកត្វា សេចក្តីថា ធ្វើឲ្យប្រចក្សដោយ
បញ្ញាខ្លួនឯង គឺដឹងដោយមិនមានអ្នកដទៃជាបច្ច័យ ។ បទថា ឧបសម្បជ្ជ
វិហរតិ សេចក្តីថា សម្រេចហើយ ឲ្យដល់ព្រមហើយ ។ ព្រះដ៏មានព្រះភាគ
កាលទ្រង់សម្តែងភូមិនៃបច្ចវេក្ខណៈរបស់កស្សបនោះ យ៉ាងនេះថា ភិក្ខុកាល
រស់នៅយ៉ាងនេះ រមែងដឹងច្បាស់ថា ជាតិអស់ហើយ ។ បេ។ ញ៉ាំងទេសនា
ឲ្យចប់ស្រេចដោយធម៌ដ៏ប្រសើរ គឺអរហត្ត ទើបត្រាស់ថា បណ្ឌិតព្រះអរហន្ត
ទាំងឡាយ ព្រះកស្សបមានអាយុ ក៏ជាព្រះអរហន្តមួយអង្គដែរ ដូច្នេះ ។ ក្នុង

បទទាំងនោះ បទថា អញ្ញតរោ សេចក្តីថា មួយអង្គ ។ បទថា អរហត្តំ
 សេចក្តីថា នៃព្រះអរហន្តទាំងឡាយ ។ ក្នុងបទនោះ មានអធិប្បាយយ៉ាងនេះថា
 ជាព្រះអរហន្តមួយអង្គ ក្នុងចំណោមព្រះអរហន្តសាវ័ករបស់ព្រះមានព្រះភាគ ។
 បទណាមួយ មិនបានពោលទុកតាមលំដាប់បទនោះៗ ប្រាកដហើយ ព្រោះ
 បានពោលហើយក្នុងទីនោះៗ ដូច្នេះឯង ។

មហាសីហនាទស្សត្រវណ្ណនា ក្នុងទីយនិកាយ ឈ្មោះសុមង្គលវិហាសិនី
 ចប់ហើយ ដោយប្រការដូច្នេះ ។^{១៣៣}

មហាសីហនាទស្សត្រ ចប់

សូត្រទី ៨ ចប់



សុត្តន្តបិដក

វេទ្ខន្តបិដក

[៧៧] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងវត្តជេតពន របស់អនាថបិណ្ឌិកសេដ្ឋី ជិតក្រុងសាវត្ថី ។ សម័យនោះឯង មានបរិព្វាជកម្នាក់ ឈ្មោះបោដ្ឋបាទ នៅអាស្រ័យក្នុង មល្លិកាភម ដែលមានសាលាមួយ មានជួរនៃដើមទន្លាប់ព័ទ្ធជុំវិញ ជាទី (សម្រាប់ ពួកជនមានព្រាហ្មណ៍ជាដើម) ប្រជុំគ្នាជជែកអំពីលទ្ធិ (របស់ខ្លួន) ជា មួយនឹងបរិព្វាជកបរិសទ្យជាច្រើន ចំនួន ៣០០០ នាក់ ។ លំដាប់នោះ ព្រះ មានព្រះភាគទ្រង់ស្បៀង និងបាត្រចីវរ ក្នុងបុព្វណ្ឌសម័យ ហើយទ្រង់ពុទ្ធ- ដំណើរចូលទៅបិណ្ឌបាតក្នុងក្រុងសាវត្ថី ។ លំដាប់នោះ ព្រះមានព្រះភាគ ទ្រង់ព្រះតម្រិះដូច្នេះថា ការត្រាច់ទៅបិណ្ឌបាត ក្នុងក្រុងសាវត្ថី នៅព្រឹកពេក ណាស់ បើដូច្នោះ គួរតែតថាគតចូលទៅរកបោដ្ឋបាទបរិព្វាជក នៅក្នុងមល្លិ- កាភម ដែលមានសាលាមួយ មានជួរនៃដើមទន្លាប់ព័ទ្ធជុំវិញ ជាទីសម្រាប់ ប្រជុំគ្នាជជែកអំពីលទ្ធិ ។ គ្រានោះឯង ព្រះមានព្រះភាគទ្រង់ពុទ្ធដំណើរ ចូល ទៅឯមល្លិកាភម ដែលមានសាលាមួយ មានជួរនៃដើមទន្លាប់ព័ទ្ធជុំវិញ ជាទី សម្រាប់ប្រជុំគ្នាជជែកអំពីលទ្ធិ ។

[៧៨] សម័យនោះឯង បោដ្ឋបាទបរិព្វាជក អង្គុយជាមួយនឹងបរិព្វាជក បរិសទ្យច្រើននាក់ កំពុងតែនិយាយពាក្យតិរច្ឆានកថាច្រើនយ៉ាង ដោយ សំឡេងហើរ សំឡេងឮខ្លាំងកងរំពង គឺនិយាយអំពីស្តេច និយាយអំពីចោរ

និយាយអំពីមហាមាត្យ និយាយអំពីសេនា និយាយអំពីភ័យ និយាយអំពី
 ចម្បាំង និយាយអំពីគ្រឿងស៊ី និយាយអំពីគ្រឿងផឹក និយាយអំពីសំពត់
 និយាយអំពីទីដេក និយាយអំពីផ្កាកម្រង និយាយអំពីគ្រឿងក្រអូប និយាយ
 អំពីញាតិ និយាយអំពីយាន និយាយអំពីស្រុក និយាយអំពីនិគម និយាយ
 អំពីនគរ និយាយអំពីជនបទ និយាយអំពីស្រី និយាយអំពីប្រុស និយាយ
 អំពីយោធាដែលកៀវក្លា និយាយអំពីច្រកផ្លូវ និយាយអំពីកំពង់ទឹក និយាយ
 អំពីបុព្វប្រេត គឺញាតិដែលចែកឋានទៅហើយ និយាយអំពីពាក្យឥតប្រ-
 យោជន៍មានប្រការផ្សេងៗ និយាយអំពីលោក (មានរឿងក្អែកស និងកុក
 ក្រហមជាដើម) និយាយអំពីរឿងជីកសមុទ្រ និយាយអំពីសេចក្តីចម្រើន និង
 សេចក្តីសាបសូន្យដូច្នេះៗ ។ បុព្វបុរសបរិព្វាជក បានឃើញព្រះមានព្រះភាគ
 កំពុងស្តេចមកអំពីចម្ងាយ លឺមៗ លុះឃើញហើយក៏បញ្ឈប់បរិសទ្ធរបស់
 ខ្លួនថា ម្ចាស់គ្នាយើង ចូរនិយាយសំឡេងតិចៗ ម្ចាស់គ្នាយើង កុំនិយាយ
 សំឡេងឮខ្លាំងឡើយ (ដ្បិត) ព្រះសមណគោតមអង្គនេះស្តេចមក ឯព្រះ
 សមណគោតមមានអាយុនោះឯង លោកពេញព្រះទ័យនឹងសំឡេងតិច តែង
 ពោលសរសើរសំឡេងតិច ធ្វើដូចម្តេច ឲ្យលោកជ្រាបថា បរិសទ្ធនិយាយ
 សំឡេងតិច ហើយសម្គាល់ថា គួរនឹងចូលមកបាន ។ កាលបុព្វបុរស-
 បរិព្វាជក និយាយយាត់យ៉ាងនេះហើយ បរិព្វាជកទាំងនោះក៏នាំគ្នាស្ងៀម ។

[៧៩] លំដាប់នោះឯងព្រះមានព្រះភាគ ទ្រង់ពុទ្ធដំណើរចូលសំដៅ
 ទៅរកកន្លែងដែលបុព្វបុរសបរិព្វាជកនៅ ។ បុព្វបុរសបរិព្វាជក ក៏បានក្រាប

បង្គំទូលព្រះមានព្រះភាគយ៉ាងនេះថា បពិត្រព្រះអង្គដ៏ចម្រើន សូមព្រះមាន
 ព្រះភាគស្ដេចមក បពិត្រព្រះអង្គដ៏ចម្រើន ដំណើរដែលព្រះមានព្រះភាគ
 ស្ដេចមកល្អហើយ បពិត្រព្រះអង្គដ៏ចម្រើន យូរណាស់ហើយតើ ព្រះមាន
 ព្រះភាគបានធ្វើបរិយាយនេះដើម្បីមកក្នុងទីនេះ បពិត្រព្រះអង្គដ៏ចម្រើន សូម
 ព្រះមានព្រះភាគ និមន្តគង់អាសនៈដែលរៀបចំស្រាប់នេះ ។ ព្រះមានព្រះ
 ភាគ ក៏ទ្រង់គង់លើអាសនៈដែលគេរៀបចំស្រាប់ហើយ ។ ឯបោដ្ឋបាទ-
 បរិព្វាជក ក៏កាន់យកអាសនៈទាបមួយ ហើយអង្គុយក្នុងទីដ៏សមគួរ ។ លុះ
 បោដ្ឋបាទបរិព្វាជក អង្គុយក្នុងទីដ៏សមគួរហើយ ព្រះមានព្រះភាគក៏ទ្រង់ត្រាស់
 សួរដូច្នេះថា ម្ចាស់បោដ្ឋបាទ ក្នុងកាលអម្បាញ់មិញនេះ អ្នកទាំងឡាយប្រជុំ
 គ្នានិយាយពាក្យដូចម្ដេច ចុះពាក្យជាចន្លោះដូចម្ដេច ដែលអ្នកទាំងឡាយ
 និយាយមិនទាន់ស្រេច ។

[៨០] កាលបើព្រះមានព្រះភាគ ទ្រង់ត្រាស់សួរយ៉ាងនេះហើយ
 បោដ្ឋបាទបរិព្វាជក ក៏ក្រាបទូលព្រះមានព្រះភាគដូច្នេះថា បពិត្រព្រះអង្គដ៏
 ចម្រើន ពាក្យដែលយើងខ្ញុំទាំងឡាយ ប្រជុំគ្នានិយាយអម្បាញ់មិញនេះ ទុក
 ស្ទើរសិនចុះ បពិត្រព្រះអង្គដ៏ចម្រើន ពាក្យនេះ ព្រះមានព្រះភាគមិនមែនបាន
 ដោយកម្រទេ នឹងបានទ្រង់ព្រះសណ្តាប់ក្នុងកាលខាងក្រោយមិនខាន បពិត្រ
 ព្រះអង្គដ៏ចម្រើន កាលថ្ងៃពីមុនៗ មក មានពួកសមណព្រាហ្មណ៍ ដែលមាន
 លទ្ធិផ្សេងៗ អង្គុយប្រជុំគ្នាក្នុងកោតុហលសាលា ក៏បានផ្ដួចផ្ដើមនិយាយគ្នា
 ក្នុងអភិសញ្ញានិរោធថា អ្នកដ៏ចម្រើនអភិសញ្ញានិរោធ តើដូចម្ដេច បណ្តា

សមណព្រាហ្មណ៍ទាំងនោះ ពួកសមណព្រាហ្មណ៍ខ្លះពោលយ៉ាងនេះថា សញ្ញា
របស់បុរសកើតក្តី រលត់ក្តី មិនមានហេតុ មិនមានបច្ច័យឡើយ សញ្ញាកើត
ឡើងក្នុងសម័យណា សត្វក៏មានសញ្ញាក្នុងសម័យនោះ សញ្ញារលត់ទៅក្នុង
សម័យណា សត្វក៏មិនមានសញ្ញាក្នុងសម័យនោះ សមណព្រាហ្មណ៍ពួក
មួយក្នុងលោកនេះ បានបញ្ចត្តអភិសញ្ញានិរោធដោយប្រការយ៉ាងនេះ តែ
សមណព្រាហ្មណ៍ដទៃក្រៅអំពីនោះ ពោលយ៉ាងនេះថា អ្នកទាំងឡាយដ៏
ចម្រើន ដំណើរនុ៎ះ មិនមែនជាយ៉ាងនេះទេ នៃអ្នកទាំងឡាយដ៏ចម្រើន ព្រោះ
ថា សញ្ញាជាខ្លួនរបស់បុរស ឯខ្លួននោះមាននៅខ្លះ ប្រាសទៅខ្លះ ខ្លួនមាននៅ
ក្នុងសម័យណា សត្វក៏មានសញ្ញាក្នុងសម័យនោះ ខ្លួនប្រាសទៅក្នុងសម័យ
ណា សត្វក៏មិនមានសញ្ញាក្នុងសម័យនោះ សមណព្រាហ្មណ៍ពួកមួយក្នុង
លោកនេះ បញ្ចត្តអភិសញ្ញានិរោធដោយប្រការយ៉ាងនេះ សមណព្រាហ្មណ៍
ដទៃក្រៅអំពីនោះពោលយ៉ាងនេះថា អ្នកទាំងឡាយដ៏ចម្រើន ដំណើរនុ៎ះ មិន
មែនយ៉ាងនេះទេ អ្នកទាំងឡាយដ៏ចម្រើន ព្រោះថា សមណព្រាហ្មណ៍ មាន
ឫទ្ធិច្រើន មានអានុភាពច្រើនក៏មាន សមណព្រាហ្មណ៍ទាំងនោះឯង ទាញ
ចូលខ្លះ ដកចេញខ្លះ នូវសញ្ញារបស់បុរសនេះ ទាញសញ្ញាចូលក្នុងសម័យ
ណា សត្វក៏មានសញ្ញាក្នុងសម័យនោះ ដកសញ្ញាចេញក្នុងសម័យណា សត្វ
ក៏មិនមានសញ្ញាក្នុងសម័យនោះ សមណព្រាហ្មណ៍ពួកមួយក្នុងលោកនេះ
បញ្ចត្តអភិសញ្ញានិរោធដោយប្រការយ៉ាងនេះ សមណព្រាហ្មណ៍ដទៃក្រៅ
អំពីនោះ ពោលយ៉ាងនេះថា អ្នកទាំងឡាយដ៏ចម្រើន ដំណើរនុ៎ះ មិនមែន

យ៉ាងនេះទេ អ្នកទាំងឡាយដ៏ចម្រើន ព្រោះថា ពួកទេវតាមានប្ញទ្ធិច្រើន មាន
 អានុភាពច្រើនក៏មាន ទេវតាទាំងនោះ ទាញចូលខ្លះ ដកចេញខ្លះ នូវសញ្ញា
 របស់បុរសនេះ ទាញសញ្ញាចូលក្នុងសម័យណា សត្វក៏មានសញ្ញាក្នុង
 សម័យនោះ ដកសញ្ញាចេញក្នុងសម័យណា សត្វក៏មិនមានសញ្ញាក្នុង
 សម័យនោះ សមណព្រាហ្មណ៍ពួកមួយក្នុងលោកនេះ បញ្ចត្តអភិសញ្ញា-
 និរោធដោយប្រការយ៉ាងនេះ បពិត្រព្រះអង្គដ៏ចម្រើន ខ្ញុំព្រះអង្គបានចាប់ភ្នឹក
 នឹកប្រារព្ធចំពោះព្រះមានព្រះភាគតែមួយយ៉ាងថា ព្រះមានព្រះភាគណា ទ្រង់
 ឈ្លាសវៃក្នុងធម៌ទាំងនេះ ព្រះមានព្រះភាគអង្គនោះ គប្បីសម្តែងបានដោយ
 អស្ចារ្យក្រៃលែង ព្រះសុគតណា ទ្រង់ឈ្លាសវៃក្នុងធម៌ទាំងនោះ ព្រះសុគត
 អង្គនោះ គប្បីសម្តែងបាន ដោយអស្ចារ្យក្រៃលែង បពិត្រព្រះអង្គដ៏ចម្រើន
 ព្រះមានព្រះភាគ ព្រះអង្គឈ្លាសវៃ ព្រះមានព្រះភាគទ្រង់ជ្រាបច្បាស់នូវ
 អភិសញ្ញានិរោធ បពិត្រព្រះអង្គដ៏ចម្រើន អភិសញ្ញានិរោធនោះ តើដូចម្តេច ។

[៨១] ព្រះមានព្រះភាគ ទ្រង់ត្រាស់ថា ម្ចាស់បោដ្ឋបាទ បណ្តាពួក
 សមណព្រាហ្មណ៍ទាំងនោះ ពួកសមណព្រាហ្មណ៍ណា ដែលពោលយ៉ាងនេះ
 ថា សញ្ញារបស់បុរសកើតក្តី រលត់ក្តី មិនមានហេតុ មិនមានបច្ច័យដូច្នេះ
 សេចក្តីយល់ឃើញរបស់សមណព្រាហ្មណ៍ទាំងនោះ ចាត់ជាខុសតាំងអំពីដើម
 ទាំងស្រុង ។ ដំណើរនោះព្រោះហេតុអ្វី ។ ម្ចាស់បោដ្ឋបាទ ព្រោះថា សញ្ញា
 របស់បុរសប្រកបដោយហេតុ ប្រកបដោយបច្ច័យ ទាំងកើត ទាំងរលត់
 សញ្ញាខ្លះ កើតព្រោះការហាត់ក៏មាន សញ្ញាខ្លះរលត់ទៅព្រោះការហាត់ក៏មាន

ក៏ការហាត់សញ្ញានោះ តើដូចម្តេច ។ ព្រះមានព្រះភាគ ទ្រង់ឆ្លើយដោយព្រះអង្គឯងថា ម្ចាស់បោជ្ជបាទ ព្រះតថាគតជាអរហន្តសម្មាសម្ពុទ្ធ កើតឡើងក្នុងលោកនេះ ។ បេ។ (បណ្ឌិតគប្បីសម្តែងឲ្យពិស្តារ ដូចក្នុងសាមញ្ញផលសូត្រផងចុះ) ។ ម្ចាស់បោជ្ជបាទ ភិក្ខុអ្នកបរិបូណ៌ដោយសីលយ៉ាងនេះឯង ។ បេ។ កាលភិក្ខុនោះ ពិចារណាលើញ្ចនូវនីវរណៈទាំង ៥ នេះ ក្នុងខ្លួនដែលលះបង់បានហើយ បាមាជ្ជ គឺសេចក្តីរីករាយក៏កើតឡើង កាលបើភិក្ខុមានចិត្តរីករាយហើយ បីតិក៏កើតឡើង កាលបើភិក្ខុមានចិត្តប្រកបដោយបីតិហើយ កាយក៏ស្ងប់រម្ងាប់ ភិក្ខុដែលមានកាយស្ងប់រម្ងាប់ហើយ ក៏ទទួលនូវសុខ ចិត្តរបស់ភិក្ខុដែលមានសុខក៏តាំងនៅមាំ ។ ភិក្ខុនោះ ស្ងាត់ចាកកាមទាំងឡាយ ស្ងាត់ចាកអកុសលធម៌ទាំងឡាយ ហើយក៏បានដល់នូវបឋមជ្ឈាន ដែលប្រកបដោយវិតក្ក វិចារៈ មានបីតិ និងសុខកើតអំពីសេចក្តីស្ងាត់នោះ កាមសញ្ញា (តម្រេកប្រកបដោយកាមគុណទាំង ៥) ខាងដើមរបស់ភិក្ខុនោះក៏រលត់ទៅ សច្ចសញ្ញាដ៏ល្អិត ពោល គឺបីតិ និងសុខ ដែលកើតអំពីសេចក្តីស្ងាត់ ក៏មានឡើងក្នុងសម័យនោះ ភិក្ខុនោះ ឈ្មោះថា មានសច្ចសញ្ញាដ៏ល្អិត ពោល គឺបីតិ និងសុខដែលកើតអំពីវិវេកក្នុងសម័យនោះឯង សញ្ញាខ្លះ កើតព្រោះការហាត់ សញ្ញាខ្លះ រលត់ទៅព្រោះការហាត់ (ដូចពណ៌នាមកនេះ) នេះឯង ដែលហៅថា ការហាត់សញ្ញា ។

[៨២] ម្ចាស់បោជ្ជបាទ សេចក្តីផ្សេងទៀតថា ព្រោះរម្ងាប់វិតក្ក វិចារៈចេញបាន ភិក្ខុក៏បានដល់នូវទុតិយជ្ឈាន ជាធម្មជាតិកើតមានក្នុងសន្តាន

នៃខ្លួន មានសេចក្តីជ្រះថ្លា គឺសង្ខារ មានសភាពជាចិត្តខ្ពស់ឯក គ្មានវិតក្ក
 គ្មានវិចារៈ មានតែបីតិ និងសុខដែលកើតអំពីសមាធិ គឺបឋមជ្ឈាន សច្ច-
 សញ្ញាដ៏ល្អិត ពោល គឺបីតិ និងសុខដែលកើតអំពីសេចក្តីស្ងាត់ ជាខាងដើម
 របស់ភិក្ខុនោះក៏រលត់ទៅ សច្ចសញ្ញាដ៏ល្អិត ពោល គឺបីតិ និងសុខដែល
 កើតអំពីសមាធិ ក៏មានក្នុងសម័យនោះឡើង ភិក្ខុនោះ ឈ្មោះថា មានសច្ច-
 សញ្ញាដ៏ល្អិត ពោល គឺបីតិ និងសុខដែលកើតអំពីសមាធិ ក្នុងសម័យនោះ
 ឯង សញ្ញាខ្លះ កើតព្រោះការហាត់ សញ្ញាខ្លះ រលត់ទៅព្រោះការហាត់ដូច
 ពណ៌នាមកនេះ នេះឯងដែលហៅថា ការហាត់ ។

[៨៣] ម្ចាស់បោដ្ឋបាទ សេចក្តីផ្សេងទៀតថា ព្រោះនឿយណាយ
 ចាកបីតិប្រកបដោយឧបេក្ខា ភិក្ខុមានសតិ និងសម្បជញ្ញៈ រមែងទទួលនូវ
 សេចក្តីសុខដោយនាមកាយ ព្រះអរិយៈទាំងឡាយ តែងសរសើរបុគ្គលអ្នក
 បានតតិយជ្ឈាននោះ ថាជាអ្នកប្រកបដោយឧបេក្ខា មានស្មារតី មានប្រក្រតី
 នៅជាសុខ ក៏បានដល់នូវតតិយជ្ឈាននោះ ហើយសម្រេចសម្រាន្តនៅដោយ
 តវិយាបថទាំង ៤ សច្ចសញ្ញាដ៏ល្អិត ពោល គឺបីតិសុខដ៏កើតអំពីសមាធិជា
 ខាងដើមរបស់ភិក្ខុនោះក៏រលត់ទៅ សច្ចសញ្ញាដ៏ល្អិត ពោល គឺឧបេក្ខា និង
 សុខ ក៏មានក្នុងសម័យនោះ ភិក្ខុនោះ ឈ្មោះថា មានសច្ចសញ្ញាដ៏ល្អិត
 ពោល គឺឧបេក្ខា និងសុខ ក្នុងសម័យនោះឯង សញ្ញាខ្លះកើតព្រោះការហាត់
 សញ្ញាខ្លះរលត់ទៅព្រោះការហាត់ ដូចពណ៌នាមកនេះ នេះឯង ដែលហៅថា
 ការហាត់សញ្ញា ។

[៨៤] ម្ចាស់បោជ្ជបាទ សេចក្តីផ្សេងទៀតថា ព្រោះលះបង់នូវសុខ និងទុក្ខហើយ ព្រោះអស់ទៅនៃសោមនស្ស និងទោមនស្សក្នុងកាលមុន ភិក្ខុក៏ បានដល់នូវចតុត្ថជ្ឈាន មានអារម្មណ៍មិនមែនជាទុក្ខមិនមែនជាសុខ គឺឧបេក្ខា មានសតិដ៏បរិសុទ្ធដោយឧបេក្ខា សម្រេចសម្រាន្តនៅដោយឥរិយាបថទាំង ៤ សច្ចសញ្ញាដ៏ល្អិត ពោល គឺឧបេក្ខា និងសុខជាខាងដើមរបស់ភិក្ខុនោះ ក៏ រលត់ទៅ សច្ចសញ្ញាដ៏ល្អិតដែលឥតទុក្ខឥតសុខ ក៏មានក្នុងសម័យនោះ ភិក្ខុ នោះ ឈ្មោះថា មានសច្ចសញ្ញាដ៏ល្អិត ឥតទុក្ខឥតសុខក្នុងសម័យនោះ សញ្ញាខ្លះកើតឡើងព្រោះការហាត់ សញ្ញាខ្លះរលត់ទៅព្រោះការហាត់ ដូច ពណ៌នាមកនេះ នេះឯង ដែលហៅថា ការហាត់សញ្ញា ។

[៨៥] ម្ចាស់បោជ្ជបាទ សេចក្តីផ្សេងទៀតថា ព្រោះកន្លងនូវរូបសញ្ញា ព្រោះអស់ទៅនៃបដិធម្មសញ្ញា ព្រោះលែងធ្វើទុកក្នុងចិត្តនូវនាគសញ្ញាដោយ ប្រការទាំងពួងហើយ ភិក្ខុក៏បានដល់នូវអាកាសានញ្ចាយតនជ្ឈាន ដោយធ្វើទុក ក្នុងចិត្តថា អាកាសមិនមានទីបំផុតដូច្នេះ សម្រេចសម្រាន្តនៅដោយឥរិយា- បថទាំង ៤ រូបសញ្ញាជាខាងដើមរបស់ភិក្ខុនោះក៏រលត់ទៅ សច្ចសញ្ញាដ៏ល្អិត ពោល គឺអាកាសានញ្ចាយតនជ្ឈានក៏មានក្នុងសម័យនោះ ភិក្ខុនោះឈ្មោះថា មានសច្ចសញ្ញាដ៏ល្អិត ពោល គឺអាកាសានញ្ចាយតនជ្ឈានក្នុងសម័យនោះឯង សញ្ញាខ្លះកើតព្រោះការហាត់ សញ្ញាខ្លះរលត់ទៅព្រោះការហាត់ ដូចពណ៌នា មកនេះ នេះឯង ដែលហៅថា ការហាត់សញ្ញា ។

[៨៦] ម្ចាស់បោជ្ជបាទ សេចក្តីផ្សេងទៀតថា ព្រោះកន្លងនូវអាកា-

សានញាយតនជ្ឈានដោយប្រការទាំងពួង ភិក្ខុបានដល់នូវវិញ្ញាណញាយ-
 តនជ្ឈាន ដោយធ្វើទុកក្នុងចិត្តថា វិញ្ញាណមិនមានទីបំផុតដូច្នេះ ក៏សម្រេច
 សម្រាន្តនៅដោយឥរិយាបថទាំង ៤ សច្ចសញ្ញាដ៏ល្អិត ពោល គឺអាកាសា-
 នញាយតនជ្ឈានជាខាងដើម របស់ភិក្ខុនោះក៏រលត់ទៅ សច្ចសញ្ញាដ៏ល្អិត
 ពោល គឺវិញ្ញាណញាយតនជ្ឈាន ក៏មានក្នុងសម័យនោះ ភិក្ខុនោះឈ្មោះថា
 មានសច្ចសញ្ញាដ៏ល្អិត ពោល គឺវិញ្ញាណញាយតនជ្ឈាន ក្នុងសម័យនោះឯង
 សញ្ញាខ្លះកើតព្រោះការហាត់ សញ្ញាខ្លះរលត់ទៅព្រោះការហាត់ ដូចពណ៌នា
 មកនេះ នេះឯង ដែលហៅថា ការហាត់សញ្ញា ។

[៨៧] ម្ចាស់បោជ្ជបាទ សេចក្តីផ្សេងទៀតថា ព្រោះកន្លងនូវវិញ្ញាណ-
 ញាយតនជ្ឈានដោយប្រការទាំងពួង ភិក្ខុក៏បានដល់នូវអាកិច្ចញាយតនជ្ឈាន
 ដោយធ្វើទុកក្នុងចិត្តថា វត្ថុតិចតួចមិនមាន ដូច្នេះហើយ សម្រេចសម្រាន្តនៅ
 ដោយឥរិយាបថទាំង ៤ សច្ចសញ្ញាដ៏ល្អិត ពោល គឺវិញ្ញាណញាយតនជ្ឈាន
 ជាខាងដើមរបស់ភិក្ខុនោះក៏រលត់ទៅ សច្ចសញ្ញាដ៏ល្អិត ពោល គឺអាកិច្ចញា-
 យតនជ្ឈាន ក៏មានក្នុងសម័យនោះ ភិក្ខុនោះឈ្មោះថា មានសច្ចសញ្ញាដ៏ល្អិត
 ពោល គឺអាកិច្ចញាយតនជ្ឈានក្នុងសម័យនោះឯង សញ្ញាខ្លះកើតព្រោះការ
 ហាត់ សញ្ញាខ្លះរលត់ទៅព្រោះការហាត់ ដូចពណ៌នាមកនេះ នេះឯង ដែល
 ហៅថា ការហាត់សញ្ញា ។

[៨៨] ម្ចាស់បោជ្ជបាទ ភិក្ខុណាក្នុងសាសនានេះ មានសេចក្តី
 សម្គាល់ (ក្នុងបឋមជ្ឈាន) របស់ខ្លួន ភិក្ខុនោះចេញចាកបឋមជ្ឈាននោះ

ហើយ ចូលទុតិយជ្ឈានឯណោះ ចេញចាកទុតិយជ្ឈាននោះហើយ ចូលតតិ-
យជ្ឈានឯណោះ (លុះចូលឈាន) តាមលំដាប់ហើយ ក៏បាននូវសញ្ញា
ជាកំពូល គឺអាកិញ្ចញ្ញាយតនជ្ឈាន កាលបើភិក្ខុនោះ ឋិតនៅក្នុងសញ្ញាជា
កំពូល គឺអាកិញ្ចញ្ញាយតនជ្ឈានហើយ ក៏មានសេចក្តីត្រិះរិះយ៉ាងនេះថា កាល
បើអាត្មាអញចូលឈាន មិនប្រសើរឡើយ បើអាត្មាអញមិនចូលឈាន ទើប
ប្រសើរ ព្រោះថា ប្រសិនបើអាត្មាអញចូលឈាន រវល់តែនឹងចូលឈាន
សញ្ញាក្នុងអាកិញ្ចញ្ញាយតនជ្ឈានទាំងនេះ របស់អាត្មាអញ មុខជាលត់ទៅ
សញ្ញាដ៏គ្រោតគ្រោតឯទៀត គឺភវន្តសញ្ញាមុខជាកើតឡើង បើដូច្នោះ អាត្មា
អញមិនគួរនឹងចូលឈាន មិនគួររវល់តែនឹងចូលឈានឡើយ ។ ភិក្ខុនោះឯង
ក៏លែងចូលឈាន លែងរវល់នឹងចូលឈាន កាលបើភិក្ខុនោះ លែងចូល
ឈាន លែងរវល់នឹងចូលឈាន សញ្ញាទាំងនោះក៏រលត់ទៅ សញ្ញាដ៏គ្រោត
គ្រោតឯទៀត គឺភវន្តសញ្ញាក៏មិនកើតឡើង ភិក្ខុនោះបាននូវនិរោធិ ។ ម្នាល
បោជ្ជបាទ យ៉ាងនេះ ហៅថា អនុបុព្វភិសញ្ញានិរោធសម្បជានសមាបត្តិ ។
ម្នាលបោជ្ជបាទ អ្នកសម្គាល់សេចក្តីនោះថាដូចម្តេច អនុបុព្វភិសញ្ញានិរោធិ-
សម្បជានសមាបត្តិមានសភាពយ៉ាងនេះ អ្នកធ្លាប់បានឮមកក្នុងកាលមុនពី
កាលនេះដែរឬ ។ បោជ្ជបាទបរិព្វាជក ក្រាបទូលថា បពិត្រព្រះអង្គដ៏ចម្រើន
សេចក្តីនេះ ខ្ញុំព្រះអង្គមិនធ្លាប់បានឮទេ បពិត្រព្រះអង្គដ៏ចម្រើន ខ្ញុំព្រះអង្គ
ទើបតែនឹងដឹងនូវធម៌ ដែលព្រះមានព្រះភាគ ទ្រង់សម្តែងដោយអាការ
យ៉ាងនេះឯង ។ ព្រះមានព្រះភាគ ទ្រង់ត្រាស់ថា ម្នាលបោជ្ជបាទ ភិក្ខុណា

មានសេចក្តីសម្គាល់ (ក្នុងបឋមជ្ឈាន) របស់ខ្លួន ភិក្ខុនោះ ចេញចាក
 បឋមជ្ឈាននោះហើយ ចូលទុតិយជ្ឈានឯណោះ ចេញចាកទុតិយជ្ឈាននោះ
 ហើយ ចូលតតិយជ្ឈានឯណោះ (លុះចូលឈាន) តាមលំដាប់ ក៏បាននូវ
 សញ្ញាជាកំពូល គឺអាកិញ្ចញ្ញាយតនជ្ឈាន កាលបើភិក្ខុនោះបិតនៅក្នុងសញ្ញា
 ជាកំពូល គឺអាកិញ្ចញ្ញាយតនជ្ឈាន ក៏មានសេចក្តីត្រិះរិះយ៉ាងនេះថា កាលបើ
 អាត្មាអញចូលឈានមិនប្រសើរឡើយ បើអាត្មាអញមិនចូលឈាន ទើប
 ប្រសើរ ព្រោះថា ប្រសិនបើអាត្មាអញចូលឈាន រវល់តែនឹងចូលឈាន
 សញ្ញាក្នុងអាកិញ្ចញ្ញាយតនជ្ឈានទាំងនេះ របស់អាត្មាអញ មុខជាវល់តទៅ
 សញ្ញាដ៏គ្រោតគ្រោតដទៃ គឺភវង្គសញ្ញាមុខជាកើតឡើង បើដូច្នោះ អាត្មា
 អញ មិនគួរនឹងចូលឈាន មិនគួររវល់តែនឹងឈាន ។ ភិក្ខុនោះឯង ក៏លែង
 ចូលឈាន លែងរវល់នឹងចូលឈាន កាលបើភិក្ខុនោះ លែងចូលឈាន
 លែងរវល់នឹងឈាន សញ្ញាទាំងនោះក៏វល់តទៅ សញ្ញាដ៏គ្រោតគ្រោតឯទៀត
 គឺភវង្គសញ្ញាក៏មិនកើតឡើង ភិក្ខុនោះបាននូវនិរោធិ ។ ម្នាលបោធនបាទ យ៉ាង
 នេះ ហៅថា អនុបុព្វាភិសញ្ញានិរោធិសម្បជានសមាបត្តិ ។

[៨៩] ម្នាលបោធនបាទ អភិសញ្ញានិរោធិយ៉ាងនេះឯង ។ បោធនបាទ-
 បរិព្វាជក ក្រាបទូលសួរថា បពិត្រព្រះអង្គដ៏ចម្រើន ព្រះមានព្រះភាគទ្រង់
 បញ្ចត្តនូវសញ្ញា ជាកំពូលតែមួយយ៉ាងប៉ុណ្ណេះទេ ឬទ្រង់បញ្ចត្តនូវសញ្ញា ជា
 កំពូលច្រើនយ៉ាង ។ ព្រះមានព្រះភាគទ្រង់ត្រាស់ថា ម្នាលបោធនបាទ តថាគត
 បញ្ចត្តនូវសញ្ញាជាកំពូលតែមួយប៉ុណ្ណេះក៏មាន បញ្ចត្តនូវសញ្ញាជាកំពូលច្រើន

យ៉ាងក៏មាន ។ បពិត្រព្រះអង្គដ៏ចម្រើន ព្រះមានព្រះភាគ ទ្រង់បញ្ញត្តនូវសញ្ញា ជាកំពូលតែមួយយ៉ាងក៏មាន ទ្រង់បញ្ញត្តនូវសញ្ញា ជាកំពូលច្រើនយ៉ាងក៏មាន តើដូចម្តេច ។ ម្ចាស់បោជ្ជបាទ ភិក្ខុបាននូវនិរោធយ៉ាងណាៗ តថាគត ក៏បញ្ញត្តនូវសញ្ញាជាកំពូលយ៉ាងនោះៗ ។ ម្ចាស់បោជ្ជបាទ តថាគត បញ្ញត្តនូវសញ្ញាជាកំពូលតែមួយយ៉ាងក៏មាន បញ្ញត្តនូវសញ្ញា ជាកំពូលច្រើនយ៉ាងក៏មាន យ៉ាងនេះឯង ។

[៩០] បពិត្រព្រះអង្គដ៏ចម្រើន សញ្ញាកើតមុន ញ្ញាណកើតក្រោយ ឬញ្ញាណកើតមុន សញ្ញាកើតក្រោយ ឬក៏ទាំងសញ្ញាទាំងញ្ញាណ កើតដំណាលគ្នាតែម្តង ។ ម្ចាស់បោជ្ជបាទ សញ្ញាកើតមុន ញ្ញាណកើតក្រោយ ដ្បិតថា ការកើតឡើងនៃញ្ញាណបាន ក៏ព្រោះតែសេចក្តីកើតឡើងនៃសញ្ញា ភិក្ខុនោះ ក៏ដឹងយ៉ាងនេះថា ញ្ញាណរបស់អាត្មាអញកើតហើយ ព្រោះសញ្ញានេះជាបច្ច័យ ។ ម្ចាស់បោជ្ជបាទ រឿងនេះ អ្នកត្រូវដឹងតាមទំនងនេះចុះថា សញ្ញាកើតមុន ញ្ញាណកើតក្រោយ ដ្បិតញ្ញាណកើតឡើងបាន ក៏ព្រោះតែសញ្ញាកើតឡើង ។

[៩១] បពិត្រព្រះអង្គដ៏ចម្រើន សញ្ញាល្មោះថា ខ្លួនរបស់បុរស ឬក៏សញ្ញាដទៃ ខ្លួនដទៃទេ ។ ម្ចាស់បោជ្ជបាទ អ្នកជឿថា ខ្លួនដូចម្តេច ។ បពិត្រព្រះអង្គដ៏ចម្រើន ខ្ញុំព្រះអង្គជឿថា ខ្លួនដ៏គ្រោតគ្រោតមានរូប ប្រកបដោយមហាក្ខត្រូប ៤ មានកវលិដ្ឋាភហារជាចំណី ។ ម្ចាស់បោជ្ជបាទ មែនហើយ ខ្លួនរបស់អ្នកដ៏គ្រោតគ្រោតមានរូប ប្រកបដោយមហាក្ខត្រូប ៤ មានកវលិដ្ឋា-

រាហារជាចំណី ។ ម្នាលបោដ្ឋបាទ កាលបើហេតុយ៉ាងនេះមានហើយ សញ្ញា
របស់អ្នកក៏ដទៃ ខ្លួនរបស់អ្នកក៏ដទៃ ។ ម្នាលបោដ្ឋបាទ អ្នកត្រូវដឹងសេចក្តី
នុ៎ះតាមទំនងនេះចុះថា សញ្ញាក៏ដទៃ ខ្លួនក៏ដទៃដោយពិត ។ ម្នាលបោដ្ឋបាទ
ខ្លួនដែលគ្រោតគ្រោតមានរូប ប្រកបដោយមហាក្ខត្រូប ៤ មានកវលិង្គា-
រាហារជាចំណីនេះ ចូរលើកទុកសិនចុះ កាលបើដូច្នេះសញ្ញាដទៃរបស់បុរស
នេះកើតឡើង សញ្ញាឯទៀតរលត់ទៅ ម្នាលបោដ្ឋបាទ អ្នកត្រូវដឹងសេចក្តីនុ៎ះ
តាមទំនងនេះចុះថា សញ្ញាក៏ដទៃ ខ្លួនក៏ដទៃដោយពិត ។

[៩២] បពិត្រព្រះអង្គដ៏ចម្រើន ខ្ញុំព្រះអង្គជឿថា ខ្លួនសម្រេចដោយ
ចិត្តមានអវយវៈតូចធំសព្វគ្រប់ មានឥន្ទ្រិយមិនថាកទាប ។ ម្នាលបោដ្ឋបាទ
ប្រសិនបើខ្លួនរបស់អ្នកសម្រេចដោយចិត្ត មានអវយវៈតូចធំសព្វគ្រប់ មាន
ឥន្ទ្រិយមិនថាកទាប ។ ម្នាលបោដ្ឋបាទ កាលបើហេតុដូច្នេះមានហើយ សញ្ញា
របស់អ្នកក៏ដទៃ ខ្លួនរបស់អ្នកក៏ដទៃ ។ ម្នាលបោដ្ឋបាទ អ្នកត្រូវដឹងសេចក្តី
នុ៎ះ តាមបរិយាយនេះថា សញ្ញាក៏ដទៃ ខ្លួនក៏ដទៃមែន ។ ម្នាលបោដ្ឋបាទ ក៏
ខ្លួនសម្រេចដោយចិត្ត មានអវយវៈតូចធំសព្វគ្រប់ មានឥន្ទ្រិយមិនថាកទាប
នេះ ចូរលើកទុកសិនចុះ កាលបើដូច្នេះ សញ្ញាដទៃរបស់បុរសនេះកើតឡើង
សញ្ញាឯទៀតក៏រលត់ទៅវិញដោយពិត ។ ម្នាលបោដ្ឋបាទ អ្នកត្រូវដឹងសេចក្តី
នុ៎ះ ដោយបរិយាយនេះថា សញ្ញាក៏ដទៃ ខ្លួនក៏ដទៃមែន ។

[៩៣] បពិត្រព្រះអង្គដ៏ចម្រើន ខ្ញុំព្រះអង្គជឿថា ខ្លួនមិនមានរូប
សម្រេចដោយសញ្ញាដោយពិត ។ ម្នាលបោដ្ឋបាទ ខ្លួនរបស់អ្នកមិនមានរូប

សម្រេចដោយសញ្ញាមែនហើយ ។ ម្នាលបោជ្ជបាទ កាលបើហេតុយ៉ាងនេះ មានហើយ សញ្ញារបស់អ្នកក៏ដទៃ ខ្លួនក៏ដទៃពិត ។ ម្នាលបោជ្ជបាទ អ្នកគប្បី ដឹងសេចក្តីនេះ ដោយបរិយាយនេះថា សញ្ញាក៏ដទៃ ខ្លួនក៏ដទៃដោយពិត ។ ម្នាលបោជ្ជបាទ ខ្លួនមិនមានរូប សម្រេចដោយសញ្ញានេះចូរលើកទុកសិនចុះ កាលបើយ៉ាងនេះសញ្ញាដទៃរបស់បុរសនេះ តែងកើតឡើង សញ្ញាដទៃតែង រលត់ទៅ ។ ម្នាលបោជ្ជបាទ អ្នកគប្បីដឹងសេចក្តីនេះ ដោយបរិយាយនេះថា សញ្ញាក៏ដទៃ ខ្លួនក៏ដទៃដោយពិត ។

[៩៤] បពិត្រព្រះអង្គដ៏ចម្រើន ខ្ញុំព្រះអង្គ អាចដឹងសេចក្តីនេះថា សញ្ញាជាខ្លួនរបស់បុរសដូច្នេះខ្លះ សញ្ញាក៏ដទៃ ខ្លួនក៏ដទៃដូច្នេះខ្លះ ។ ម្នាល បោជ្ជបាទ អ្នកមានសេចក្តីយល់ឃើញផ្សេង មានសេចក្តីគាប់ចិត្តផ្សេង មាន សេចក្តីពេញចិត្តផ្សេង មានសេចក្តីព្យាយាមក្នុងទីផ្សេង មានអាចារ្យក្នុងទី ផ្សេង កម្រនឹងដឹងសេចក្តីនេះថា សញ្ញាជាខ្លួនរបស់បុរសដូច្នេះខ្លះ សញ្ញាក៏ ដទៃ ខ្លួនក៏ដទៃដូច្នេះខ្លះបានឡើយ ។ បពិត្រព្រះអង្គដ៏ចម្រើន បើខ្ញុំព្រះអង្គ ជាអ្នកមានសេចក្តីយល់ឃើញផ្សេង មានសេចក្តីគាប់ចិត្តផ្សេង មានសេចក្តី ពេញចិត្តផ្សេង មានការព្យាយាមក្នុងទីផ្សេង មានអាចារ្យក្នុងទីផ្សេង កម្រ នឹងដឹងសេចក្តីនេះថា សញ្ញាជាខ្លួនរបស់បុរសដូច្នេះខ្លះ សញ្ញាក៏ដទៃ ខ្លួនក៏ដទៃ ដូច្នេះខ្លះ បពិត្រព្រះអង្គដ៏ចម្រើន ចុះដែលគេថា លោកទៀងនេះឯង ជា ពាក្យពិត ពាក្យដទៃ ជាពាក្យឥតអំពើឬ ។ ម្នាលបោជ្ជបាទ តថាគតមិន ដែលព្យាករសេចក្តីនេះថា ពាក្យថា លោកទៀងនេះឯង ជាពាក្យពិត ពាក្យ

ដទៃ ជាពាក្យឥតអំពើដូច្នេះទេ ។ បពិត្រព្រះអង្គដ៏ចម្រើន ចុះពាក្យថា លោកមិនទៀងនេះឯងជាពាក្យពិត ពាក្យដទៃជាពាក្យឥតអំពើទេឬ ។ ម្ចាស់ បោដ្ឋបាទ តថាគតមិនដែលព្យាករសេចក្តីនុ៎ះថា ពាក្យថា លោកមិនទៀង នេះឯងជាពាក្យពិត ពាក្យដទៃជាពាក្យឥតអំពើដូច្នេះទេ ។ បពិត្រព្រះអង្គដ៏ ចម្រើន ចុះពាក្យថា លោកមានទីបំផុត ។ បេ ។ លោកមិនមានមានទីបំផុត ។ ដីវៈនោះ ក៏គឺសរីរៈនោះ ។ ដីវៈផ្សេង សរីរៈក៏ផ្សេងទេ ។ សត្វខាងមុខ បន្ទាប់អំពីសេចក្តីស្លាប់ទៅមាន ។ សត្វខាងមុខបន្ទាប់អំពីសេចក្តីស្លាប់ទៅ មិន មាន ។ សត្វខាងមុខបន្ទាប់អំពីសេចក្តីស្លាប់ទៅ មានខ្លះ មិនមានខ្លះ ។ សត្វខាងមុខបន្ទាប់អំពីសេចក្តីស្លាប់ទៅ មានក៏មិនមែន មិនមានក៏មិនមែន នេះឯង ជាពាក្យពិត ពាក្យដទៃ ជាពាក្យឥតអំពើឬ ។ ម្ចាស់បោដ្ឋបាទ តថាគតមិនដែលព្យាករសេចក្តីនុ៎ះថា ពាក្យថា សត្វខាងមុខបន្ទាប់អំពីសេចក្តី ស្លាប់ទៅ មានក៏មិនមែន មិនមានក៏មិនមែន នេះឯងជាពាក្យពិត ពាក្យដទៃ ជាមោឃៈ (ពាក្យឥតអំពើ) ដូច្នេះទេ ។ បពិត្រព្រះអង្គដ៏ចម្រើន ចុះព្រោះ ហេតុអ្វី បានជាព្រះមានព្រះភាគ មិនទ្រង់ព្យាករសេចក្តីនុ៎ះ ។ ម្ចាស់បោដ្ឋ- បាទ ព្រោះថា ពាក្យនុ៎ះ មិនប្រកបដោយប្រយោជន៍ មិនប្រកបដោយនវ- លោកុត្តរធម៌ មិនមែនជាអាទិត្យហូចរិយកាសិក្ខា គឺមិនមែនអធិសីលសិក្ខាទេ មិនប្រព្រឹត្តទៅដើម្បីនឿយណាយក្នុងសំសារវដ្ត មិនប្រព្រឹត្តទៅ ដើម្បីប្រាស ចាកតម្រេកក្នុងវដ្តៈ មិនប្រព្រឹត្តទៅ ដើម្បីម្ខេតវដ្តៈ មិនប្រព្រឹត្តទៅ ដើម្បី រម្ងាប់វដ្តៈ មិនប្រព្រឹត្តទៅដើម្បីជីវចំពោះវដ្តៈ មិនប្រព្រឹត្តទៅ ដើម្បីជីវច្បាស់

នូវវដ្តៈ មិនប្រព្រឹត្តទៅ ដើម្បីព្រះនិព្វាន ព្រោះហេតុនោះ បានជាគាត់ថាគតមិន
ព្យាករសេចក្តីនោះឡើយ ។

[៩៥] បពិត្រព្រះអង្គដ៏ចម្រើន ចុះព្រះអង្គ ទ្រង់ព្យាករពាក្យអ្វីទៅ
វិញ ។ ម្នាលបោជ្ជបាទ គាត់ថាគតព្យាករដូច្នេះឯងថា នេះជាទុក្ខ ម្នាលបោជ្ជ-
បាទ គាត់ថាគតព្យាករដូច្នេះឯងថា នេះជាហេតុនាំឲ្យកើតទុក្ខ ម្នាលបោជ្ជបាទ
គាត់ថាគតព្យាករដូច្នេះឯងថា នេះជាធម៌ដែលរម្មត់ទុក្ខ ម្នាលបោជ្ជបាទ គាត់ថាគត
ព្យាករដូច្នេះឯងថា នេះជាបដិបទជាដំណើរទៅកាន់ធម៌រម្មត់ទុក្ខ ។ បពិត្រ
ព្រះអង្គដ៏ចម្រើន ព្រោះហេតុអ្វី បានជាព្រះមានព្រះភាគ ទ្រង់ព្យាករពាក្យ
នេះ ។ ម្នាលបោជ្ជបាទ ព្រោះថា ពាក្យនេះប្រកបដោយប្រយោជន៍ ពាក្យ
នេះប្រកបដោយធម៌ ពាក្យនេះ ជាអាទិត្យប្រហូចរិយកាសិក្ខា គឺអធិសីលសិក្ខា
ប្រព្រឹត្តទៅដើម្បីឲ្យយណាយក្នុងសំសារវដ្ត ដើម្បីប្រាសចាកតម្រេកក្នុងវដ្តៈ
ដើម្បីរម្មត់នូវវដ្តៈ ដើម្បីម្លាប់នូវវដ្តៈ ដើម្បីដឹងចំពោះនូវវដ្តៈ ដើម្បីដឹងច្បាស់
នូវវដ្តៈ ដើម្បីព្រះនិព្វាន ព្រោះហេតុនោះ បានជាគាត់ថាគតព្យាករពាក្យនេះ ។
បពិត្រព្រះមានព្រះភាគ ដំណើរនុ៎ះយ៉ាងហ្នឹងហើយ បពិត្រព្រះសុគត ដំណើរ
នុ៎ះយ៉ាងហ្នឹងហើយ បពិត្រព្រះអង្គដ៏ចម្រើន ឥឡូវនេះ ព្រះមានព្រះភាគទ្រង់
សម្គាល់នូវកាលដែលនឹងធ្វើនូវពុទ្ធដំណើរចុះ ។ លំដាប់នោះឯង ព្រះមាន
ព្រះភាគទ្រង់ក្រោកអំពីអាសនៈ ហើយទ្រង់ពុទ្ធដំណើរចេញទៅ ។

[៩៦] លំដាប់នោះឯង កាលបើព្រះមានព្រះភាគ ទ្រង់ពុទ្ធដំណើរ
ចៀសចេញទៅ មិនទាន់បានយូរប៉ុន្មាន ស្រាប់តែពួកបរិព្វាជកទាំងនោះ ពេល

ពាក្យចាក់ដោត នូវបោដ្ឋបាទបរិព្វាជក ដោយជន្មញ្ញ គឺសម្តីជុំវិញខ្លួនថា ព្រះ
 សមណគោតម និយាយពាក្យណាៗ បោដ្ឋបាទដ៏ចម្រើននេះ ក៏អនុមោទនា
 ពាក្យនោះៗ របស់ព្រះសមណគោតមនោះថា បពិត្រព្រះមានព្រះភាគ
 ដំណើរនេះយ៉ាងហ្នឹងហើយ បពិត្រព្រះសុគត ដំណើរនេះយ៉ាងហ្នឹងហើយ ឯ
 ពួកយើងមិនទាន់ដឹងច្បាស់នូវធម៌ណាមួយដោយដាច់ខាត ដែលព្រះសមណ-
 គោតម ទ្រង់សម្តែងហើយថា លោកទៀង ឬថាលោកមិនទៀង ។ បេ។ ឬថា
 សត្វខាងមុខបន្ទាប់អំពីសេចក្តីស្លាប់ទៅ មានក៏មិនមែន មិនមានក៏មិនមែន
 ដូច្នេះទេ ។

[៩៧] កាលបើពួកបរិព្វាជកទាំងនោះ ពោលពាក្យយ៉ាងនេះហើយ
 បោដ្ឋបាទបរិព្វាជក ក៏និយាយទៅនឹងបរិព្វាជកទាំងនោះយ៉ាងនេះថា នែអ្នក
 ទាំងឡាយដ៏ចម្រើន ខ្ញុំឯងក៏មិនដឹងច្បាស់នូវធម៌ណាមួយដោយដាច់ខាត ដែល
 ព្រះសមណគោតមទ្រង់សម្តែងហើយថា លោកទៀងឬ ។ បេ។ ឬថាសត្វខាង
 មុខបន្ទាប់អំពីសេចក្តីស្លាប់ទៅ មានក៏មិនមែន មិនមានក៏មិនមែនដូច្នេះដែរទេ
 ប៉ុន្តែព្រះសមណគោតមទ្រង់បញ្ញត្តបដិបទា ដែលពិតប្រាកដទៀងទាត់ មាន
 សភាពតាំងនៅក្នុងធម៌ ដែលត្រឹមត្រូវតាមទំនងនៃធម៌ ក៏កាលបើព្រះ
 សមណគោតម ទ្រង់បញ្ញត្តបដិបទាដែលពិតប្រាកដ ទៀងទាត់ មានសភាព
 តាំងនៅក្នុងធម៌ ដែលត្រឹមត្រូវតាមទំនងនៃធម៌ ដូច្នេះហើយ មិនសមបើ
 បុរសជាវិញ្ញដូចយ៉ាងខ្ញុំ មិនអនុមោទនាសុភាសិតរបស់ព្រះសមណគោតម
 ដោយសុភាសិតវិញសោះ ។

[៩៨] លុះកន្លងពីនោះទៅបាន ២-៣ ថ្ងៃ ចិត្តហត្ថិសារីបុត្ត និង បោជ្ជបាទបរិព្វាជក ក៏នាំគ្នាចូលទៅគាល់ព្រះមានព្រះភាគ លុះចូលទៅដល់ ទើបចិត្តហត្ថិសារីបុត្ត ក្រាបថ្វាយបង្គំព្រះមានព្រះភាគ ហើយអង្គុយក្នុងទីដ៏ សមគួរ ។ ឯបោជ្ជបាទបរិព្វាជក ក៏ពោលពាក្យរាក់ទាក់សំណេះសំណាល ទៅរកព្រះមានព្រះភាគ លុះបញ្ចប់ពាក្យដែលគួររីករាយ និងពាក្យដែលគួរ រព្វកហើយ ក៏អង្គុយក្នុងទីដ៏សមគួរ ។ លុះបោជ្ជបាទបរិព្វាជក អង្គុយក្នុងទី ដ៏សមគួរហើយ ក៏ក្រាបទូលព្រះមានព្រះភាគយ៉ាងនេះថា បពិត្រព្រះអង្គដ៏ ចម្រើន កាលដែលព្រះអង្គទ្រង់ពុទ្ធដំណើរចេញមក មិនទាន់បានយូរប៉ុន្មាន ក្នុងកាលនោះ ក៏ស្រាប់តែពួកបរិព្វាជកទាំងនោះ ពោលពាក្យចាក់ដោតខ្ញុំ ព្រះអង្គ ដោយជន្មញ្ញត្តិវាចាជុំវិញខ្លួនថា ព្រះសមណគោតម និយាយពាក្យ ណាៗ បោជ្ជបាទបរិព្វាជកដ៏ចម្រើននេះ ក៏អនុមោទនាពាក្យនោះៗ របស់ព្រះ សមណគោតមនោះថា បពិត្រព្រះមានព្រះភាគ ដំណើរនុ៎ះយ៉ាងហ្នឹងហើយ បពិត្រព្រះសុគត ដំណើរនុ៎ះយ៉ាងហ្នឹងហើយ ពួកយើងមិនដឹងច្បាស់នូវធម៌ ណាមួយដោយដាច់ខាត ដែលព្រះសមណគោតមបានសម្តែងថា លោកទៀង ឬថា លោកមិនទៀង ។ បេ។ ឬថា សត្វខាងមុខបន្ទាប់អំពីសេចក្តីស្លាប់ទៅ មានក៏មិនមែន មិនមានក៏មិនមែនដូច្នេះទេ បពិត្រព្រះអង្គដ៏ចម្រើន កាលបើ បរិព្វាជកទាំងនោះនិយាយយ៉ាងនេះហើយ ខ្ញុំព្រះអង្គក៏និយាយទៅនឹងបរិព្វា- ជកទាំងនោះដូច្នេះថា នែអ្នកទាំងឡាយដ៏ចម្រើន ខ្ញុំឯងក៏មិនដឹងច្បាស់នូវធម៌ ណាមួយដោយដាច់ខាត ដែលព្រះសមណគោតមបានសម្តែងថា លោក

ទៀង ឬ ។បេ។ ឬថា សត្វខាងមុខបន្ទាប់អំពីសេចក្តីស្លាប់ទៅ មានក៏មិន
មែន មិនមានក៏មិនមែនដូច្នេះដែរ ប៉ុន្តែព្រះសមណគោតម ទ្រង់បញ្ញត្តបដិ-
បទាដែលពិតប្រាកដទៀងទាត់ មានសភាពតាំងនៅក្នុងធម៌ ដែលត្រឹមត្រូវ
តាមទំនងធម៌ ក៏កាលព្រះសមណគោតមទ្រង់បញ្ញត្តបដិបទា ដែលពិត
ប្រាកដទៀងទាត់ មានសភាពតាំងនៅក្នុងធម៌ ដែលត្រឹមត្រូវតាមទំនងនៃធម៌
ដូច្នោះ មិនសមបើបុរសជាវិញ្ញាណដូចយ៉ាងខ្ញុំហើយ មិនអនុមោទនាសុភាសិត
របស់ព្រះសមណគោតម ដោយសុភាសិតវិញសោះ ។

[៩៩] ម្នាលបោដ្ឋបាទ ឯបរិព្វាជកទាំងអស់គ្នានោះឯង សុទ្ធតែជា
បុគ្គលខ្វាក់ឥតមានចក្ខុ គឺបញ្ញាសោះឡើយ បណ្តាបរិព្វាជកទាំងនោះ មាន
តែអ្នកឯងមួយជាបុគ្គលមានចក្ខុ គឺបញ្ញាដោយពិត ។ ម្នាលបោដ្ឋបាទ ព្រោះ
ថា ធម៌ដែលប្រព្រឹត្តទៅដោយចំណែក ១ តថាគតបានសម្តែងហើយ បាន
បញ្ញត្តិហើយក៏មាន ។ ម្នាលបោដ្ឋបាទ ធម៌ទាំងឡាយដែលមិនប្រព្រឹត្តទៅ
ដោយចំណែក ១ តថាគតបានសម្តែងហើយ បានបញ្ញត្តិហើយក៏មាន ។
ម្នាលបោដ្ឋបាទ ធម៌ទាំងឡាយដែលមិនប្រព្រឹត្តទៅដោយចំណែក ១ តថាគត
បានសម្តែងហើយ បានបញ្ញត្តិហើយតើដូចម្តេច ។ ម្នាលបោដ្ឋបាទ ធម៌ដែល
មិនប្រព្រឹត្តទៅដោយចំណែកមួយថា លោកទៀងដូច្នេះឯង តថាគតបាន
សម្តែងហើយ បញ្ញត្តិហើយ ។បេ។ ម្នាលបោដ្ឋបាទ ធម៌ដែលមិនប្រព្រឹត្តទៅ
ដោយចំណែកមួយថា លោកមិនទៀងដូច្នេះឯង តថាគតបានសម្តែងហើយ
បានបញ្ញត្តិហើយ ។ ម្នាលបោដ្ឋបាទ ធម៌ដែលមិនប្រព្រឹត្តទៅ ដោយចំណែក

មួយថា លោកមានទីបំផុតដូច្នេះឯង តថាគតបានសម្តែងហើយ បានបញ្ញត្តិហើយ ។ ម្នាលបោជ្ជបាទ ធម៌ដែលមិនប្រព្រឹត្តទៅដោយចំណែកមួយថា លោកមិនមានទីបំផុតដូច្នេះឯង តថាគតបានសម្តែងហើយ បានបញ្ញត្តិហើយ។ ម្នាលបោជ្ជបាទ ធម៌ដែលមិនប្រព្រឹត្តទៅដោយចំណែកមួយថា ជីវៈនោះ គឺសរីរៈនោះដូច្នេះឯង តថាគតបានសម្តែងហើយ បានបញ្ញត្តិហើយ ។ ម្នាលបោជ្ជបាទ ធម៌ដែលមិនប្រព្រឹត្តទៅដោយចំណែកមួយថា ជីវៈផ្សេងសរីរៈផ្សេងដូច្នេះឯង តថាគតបានសម្តែងហើយ បានបញ្ញត្តិហើយ ។ ម្នាលបោជ្ជបាទ សត្វខាងមុខបន្ទាប់អំពីសេចក្តីស្លាប់ទៅមាន ។ បេ។ ម្នាលបោជ្ជបាទ សត្វខាងមុខបន្ទាប់អំពីសេចក្តីស្លាប់ទៅមិនមាន ។ បេ។ ម្នាលបោជ្ជបាទ សត្វខាងមុខបន្ទាប់អំពីសេចក្តីស្លាប់ទៅ មានខ្លះ មិនមានខ្លះ ។ បេ។ ម្នាលបោជ្ជបាទ ធម៌មិនប្រព្រឹត្តទៅដោយចំណែកមួយ តថាគតបានសម្តែងហើយ បានបញ្ញត្តិហើយថា សត្វខាងមុខបន្ទាប់អំពីសេចក្តីស្លាប់ទៅ មានក៏មិនមែន មិនមានក៏មិនមែនដូច្នេះឯង ។ ម្នាលបោជ្ជបាទ ក៏ធម៌មិនប្រព្រឹត្តទៅដោយចំណែកមួយទាំងនុ៎ះ ដែលតថាគតបានសម្តែងហើយ បានបញ្ញត្តិហើយ ព្រោះហេតុអ្វី ។ ម្នាលបោជ្ជបាទ ព្រោះធម៌ទាំងនុ៎ះ មិនប្រកបដោយប្រយោជន៍ មិនប្រកបដោយធម៌ មិនមែនជាអាទិត្យព្រហ្មចរិយកាសិក្ខា មិនប្រព្រឹត្តទៅដើម្បីនឿយណាយ មិនប្រព្រឹត្តទៅដើម្បីប្រាសចាកតម្រេក មិនប្រព្រឹត្តទៅដើម្បីសេចក្តីរម្ងាប់ មិនប្រព្រឹត្តទៅដើម្បីសេចក្តីរម្ងាប់ មិនប្រព្រឹត្តទៅដើម្បីសេចក្តីជីងច្បាស់ មិនប្រព្រឹត្តទៅដើម្បីសេចក្តីត្រាស់ជឹង មិនប្រព្រឹត្ត

ទៅដើម្បីព្រះនិព្វាន ព្រោះហេតុនោះ ធម៌ដែលមិនប្រព្រឹត្តទៅដោយចំណែក មួយទាំងនុ៎ះ បានជាគតាគតបានសម្តែងហើយ បានបញ្ញត្តិហើយ ។

[១០០] ម្នាលបោដ្ឋបាទ ចុះធម៌ទាំងឡាយប្រព្រឹត្តទៅដោយចំណែក មួយ ដែលគតាគតបានសម្តែងហើយ បានបញ្ញត្តិហើយ តើដូចម្តេច ។ ម្នាល បោដ្ឋបាទ ធម៌ប្រព្រឹត្តទៅដោយចំណែកមួយថា នេះជាទុក្ខដូច្នេះឯង គតាគត បានសម្តែងហើយ បានបញ្ញត្តិហើយ ។ ម្នាលបោដ្ឋបាទ ធម៌ប្រព្រឹត្តទៅ ដោយចំណែកមួយថា នេះជាហេតុនាំឲ្យកើតទុក្ខដូច្នេះឯង គតាគតបាន សម្តែងហើយ បានបញ្ញត្តិហើយ ។ ម្នាលបោដ្ឋបាទ ធម៌ប្រព្រឹត្តទៅដោយ ចំណែកមួយថា នេះជាសេចក្តីរួចផុតទុក្ខដូច្នេះឯង គតាគតបានសម្តែងហើយ បានបញ្ញត្តិហើយ ។ ម្នាលបោដ្ឋបាទ ធម៌ប្រព្រឹត្តទៅដោយចំណែកមួយថា នេះជាបដិបទដំណើរទៅកាន់ធម៌រួចផុតទុក្ខដូច្នេះឯង គតាគតបានសម្តែងហើយ បានបញ្ញត្តិហើយ ។ ម្នាលបោដ្ឋបាទ ចុះធម៌ប្រព្រឹត្តទៅដោយចំណែកមួយ ទាំងនុ៎ះ ដែលគតាគតបានសម្តែងហើយ បានបញ្ញត្តិហើយ តើព្រោះហេតុអ្វី ។ ម្នាលបោដ្ឋបាទ ព្រោះថា ធម៌ទាំងនុ៎ះប្រកបដោយប្រយោជន៍ ធម៌ទាំងនុ៎ះ ប្រកបដោយធម៌ ធម៌ទាំងនុ៎ះជាអាទិព្រហ្មចរិយកាសិក្ខា ធម៌ទាំងនុ៎ះប្រព្រឹត្ត ទៅដើម្បីនឿយណាយ ដើម្បីប្រាសចាកតម្រេក ដើម្បីរួចផុត ដើម្បីរម្ងាប់ ដើម្បី ដឹងច្បាស់ ដើម្បីត្រាស់ដឹង ដើម្បីព្រះនិព្វាន ព្រោះហេតុនោះ ធម៌ប្រព្រឹត្តទៅ ដោយចំណែកមួយទាំងនុ៎ះ បានជាគតាគតបានសម្តែងហើយ បានបញ្ញត្តិ ហើយ ។

[១០១] ម្ចាស់បោជ្ជបាទ មានសមណព្រាហ្មណ៍ទាំងនុ៎ះ តែងមាន
 វាទៈយ៉ាងនេះ មានទិដ្ឋិយ៉ាងនេះថា ខ្លួនមានសេចក្តីសុខតែម្យ៉ាង មិនមានរោគ
 ខាងមុខបន្ទាប់អំពីសេចក្តីស្លាប់ទៅ តថាគតចូលទៅរកសមណព្រាហ្មណ៍ទាំង
 នោះ ហើយសួរយ៉ាងនេះថា ម្ចាស់អ្នកទាំងឡាយដ៏មានអាយុ ឮថា អ្នក
 ទាំងឡាយមានវាទៈយ៉ាងនេះ មានទិដ្ឋិយ៉ាងនេះថា ខ្លួនមានសេចក្តីសុខតែ
 ម្យ៉ាង មិនមានរោគ ខាងមុខបន្ទាប់អំពីស្លាប់ទៅដូច្នេះ ពិតមែនឬ ។
 សមណព្រាហ្មណ៍ទាំងនោះ កាលបើគតសួរយ៉ាងនេះហើយ ក៏ប្តេជ្ញាថា
 ករុណា (ពិតមែន) តថាគតសួរទៅសមណព្រាហ្មណ៍ទាំងនោះយ៉ាងនេះ
 ទៀតថា ម្ចាស់អ្នកទាំងឡាយដ៏មានអាយុ ចុះអ្នកទាំងឡាយបានដឹង បាន
 ឃើញថា សត្វលោកមានសេចក្តីសុខតែមួយយ៉ាងមែនឬ ។ សមណ-
 ព្រាហ្មណ៍ទាំងនោះ លុះតថាគតសួរយ៉ាងនេះហើយ ក៏ឆ្លើយថា មិនមែនទេ
 តថាគតសួរទៅសមណព្រាហ្មណ៍ទាំងនោះយ៉ាងនេះទៀតថា ម្ចាស់អ្នកទាំង-
 ឡាយដ៏មានអាយុ ចុះអ្នកទាំងឡាយ ចាំបាននូវខ្លួនថា មានសេចក្តីសុខតែ
 មួយយ៉ាង អស់យប់មួយ ថ្ងៃមួយ ឬអស់កន្លះយប់ កន្លះថ្ងៃដូច្នេះឬ ។
 សមណព្រាហ្មណ៍ទាំងនោះ លុះតថាគតសួរយ៉ាងនេះហើយ ក៏ឆ្លើយថា មិន
 មែនទេ តថាគតសួរទៅសមណព្រាហ្មណ៍ទាំងនោះ យ៉ាងនេះទៀតថា ម្ចាស់
 អ្នកទាំងឡាយដ៏មានអាយុ ចុះអ្នកទាំងឡាយ ស្គាល់ថា នេះជាមគ្គ នេះជា
 បដិបទាប្រព្រឹត្តទៅ ដើម្បីធ្វើឲ្យជាក់ច្បាស់នូវលោក ដែលមានសេចក្តីសុខតែ
 មួយយ៉ាងឬ ។ សមណព្រាហ្មណ៍ទាំងនោះ លុះតថាគតសួរយ៉ាងនេះហើយ

ក៏ឆ្លើយថា មិនមែនទេ តថាគតសួរទៅសមណព្រាហ្មណ៍ទាំងនោះ យ៉ាងនេះ ទៀតថា ម្ចាស់អ្នកទាំងឡាយដ៏មានអាយុ ចុះអ្នកទាំងឡាយ បានឮសំឡេង របស់ពួកទេវតាដែលកើតក្នុងលោក មានសេចក្តីសុខតែម្យ៉ាង និយាយប្រាប់ ថា ម្ចាស់គ្នាយើងទាំងឡាយ ចូរអ្នកទាំងឡាយ ប្រតិបត្តិដោយល្អទៅ ម្ចាស់ គ្នាយើងទាំងឡាយ ចូរអ្នកទាំងឡាយ ប្រតិបត្តិឲ្យត្រង់ទៅ ដើម្បីធ្វើឲ្យជាក់ ច្បាស់នូវលោក ដែលមានសេចក្តីសុខតែមួយយ៉ាង ម្ចាស់គ្នាយើងទាំង- ឡាយ ព្រោះថា បើពួកយើងប្រតិបត្តិយ៉ាងនេះហើយ នឹងទៅកើតក្នុងលោក ដែលមានសេចក្តីសុខតែមួយយ៉ាងដូច្នេះដែរឬ ។ សមណព្រាហ្មណ៍ទាំងនោះ លុះតថាគតសួរយ៉ាងនេះហើយ ក៏ឆ្លើយថា មិនមែនទេ ។ ម្ចាស់បោដ្ឋបាទ អ្នកសម្គាល់សេចក្តីនោះថា ដូចម្តេច កាលបើហេតុយ៉ាងនេះមានហើយ កាសិតរបស់សមណព្រាហ្មណ៍ទាំងនោះ មិនមែនជាអស្ចារ្យទេឬ ។ បពិត្រ ព្រះអង្គដ៏ចម្រើន កាលបើហេតុយ៉ាងនេះមានហើយ កាសិតរបស់សមណ- ព្រាហ្មណ៍ទាំងនោះ មិនមែនជាអស្ចារ្យដោយពិតទេ ។

[១០២] ម្ចាស់បោដ្ឋបាទ ប្រៀបដូចបុរស និយាយយ៉ាងនេះថា ខ្ញុំ ត្រូវការចង់បាននូវនាងជនបទកល្យាណី ក្នុងជនបទនេះ ពួកជនសួរទៅបុរស នោះ យ៉ាងនេះថា នែបុរសអើយ អ្នកត្រូវការចង់បាននូវនាងជនបទ កល្យាណីណា អ្នកស្គាល់នូវនាងជនបទកល្យាណីនោះថា ជាក្សត្រិយានី ព្រាហ្មណី វេស្សី ឬសុទ្ធីដែរឬ ។ បុរសនោះ លុះពួកជនសួរយ៉ាងនេះ ហើយ ប្រាប់ថា មិនស្គាល់ទេ ជនទាំងឡាយសួរទៅបុរសនោះ យ៉ាងនេះ

ទៀតថា នៃបុរសអើយ អ្នកប្រាថ្នាចង់បាននូវនាងជនបទកល្យាណីណា អ្នក
ស្គាល់នូវនាងជនបទកល្យាណីនោះថា មានឈ្មោះយ៉ាងនេះ ឬមានគោត្រ
យ៉ាងនេះ ខ្ពស់ ទាប ឬយ៉ាងកណ្តាល មានសម្បុរខ្មៅ សម្បុរខ្មៅស្រអែម
ឬសម្បុរខ្មៅស្រស់ ក្នុងស្រែក ឬនិគម ឬក៏ក្នុងនគរឯណោះដូច្នេះដែរឬ ។
បុរសនោះ លុះពួកជនសួរយ៉ាងនេះហើយ ក៏ប្រាប់ថា ខ្ញុំមិនស្គាល់ទេ ជន
ទាំងឡាយសួរទៅបុរសនោះយ៉ាងនេះទៀតថា នៃបុរសអើយ អ្នកឯងមិន
ស្គាល់ មិនឃើញនូវស្ត្រីណាហើយ ប្រាថ្នាចង់បាននូវស្ត្រីនោះដែរឬ ។ បុរស
នោះលុះពួកជនសួរយ៉ាងនេះហើយ ក៏ប្រាប់ថា បាទ ។ ម្ចាស់បោដ្ឋបាទ អ្នក
សម្គាល់សេចក្តីនោះថាដូចម្តេច កាលបើហេតុយ៉ាងនេះមានហើយ សម្តីរបស់
បុរសនោះមិនមែនជាអស្ចារ្យទេឬ ។ បពិត្រព្រះអង្គដ៏ចម្រើន កាលបើហេតុ
យ៉ាងនេះមានហើយ សម្តីរបស់បុរសនោះមិនជាអស្ចារ្យដោយពិត ។ ម្ចាស់
បោដ្ឋបាទ ពួកសមណព្រាហ្មណ៍ណា និយាយយ៉ាងនេះ យល់ឃើញយ៉ាង
នេះថា ពួកសមណព្រាហ្មណ៍ណា ដែលមានវាទៈយ៉ាងនេះ មានទិដ្ឋិយ៉ាង
នេះថា ខ្លួនមានសេចក្តីសុខតែម្យ៉ាង មិនមានរោគ ខាងមុខបន្ទាប់អំពីសេចក្តី
ស្លាប់ទៅ តថាគតចូលទៅរកសមណព្រាហ្មណ៍ទាំងនោះ ហើយសួរយ៉ាងនេះ
ថា ម្ចាស់អ្នកទាំងឡាយដ៏មានអាយុ បានឮថា អ្នកទាំងឡាយមានវាទៈយ៉ាង
នេះ មានទិដ្ឋិយ៉ាងនេះថា ខ្លួនមានសេចក្តីសុខតែម្យ៉ាង មិនមានរោគ ខាង
មុខបន្ទាប់អំពីសេចក្តីស្លាប់ទៅដូច្នេះពិតមែនឬ ។ សមណព្រាហ្មណ៍ទាំងនោះ
កាលបើតថាគតសួរយ៉ាងនេះហើយ ឬជ្រាបថា ករុណា ពិតមែន តថាគតសួរ

ទៅសមណព្រាហ្មណ៍ទាំងនោះ យ៉ាងនេះទៀតថា ម្ចាស់អ្នកទាំងឡាយដ៏មាន
 អាយុ ចុះអ្នកទាំងឡាយបានដឹង បានឃើញថាលោកមានសេចក្តីសុខតែម្យ៉ាង
 ដែរឬ ។ សមណព្រាហ្មណ៍ទាំងនោះ លុះតថាគតសួរយ៉ាងនេះហើយក៏ឆ្លើយ
 ថា មិនដឹង មិនឃើញទេ តថាគតសួរទៅសមណព្រាហ្មណ៍ទាំងនោះយ៉ាង
 នេះទៀតថា ម្ចាស់អ្នកទាំងឡាយដ៏មានអាយុ ចុះអ្នកទាំងឡាយចាំបាននូវខ្លួន
 ដែលមានសេចក្តីសុខតែមួយយ៉ាងអស់យប់មួយ ថ្ងៃមួយ ឬអស់ត្រឹមតែ
 កន្លះយប់ កន្លះថ្ងៃ ដូច្នេះដែរឬ ។ សមណព្រាហ្មណ៍ទាំងនោះ លុះតថាគត
 សួរយ៉ាងនេះហើយ ក៏ឆ្លើយថា មិនមែនទេ តថាគតសួរទៅសមណ-
 ព្រាហ្មណ៍ទាំងនោះយ៉ាងនេះទៀតថា ម្ចាស់អ្នកទាំងឡាយដ៏មានអាយុ ចុះអ្នក
 ទាំងឡាយស្គាល់ថា នេះជាមគ្គ នេះជាបដិបទា ប្រព្រឹត្តទៅដើម្បីធ្វើឲ្យជាក់
 ច្បាស់នូវលោកដែលមានសេចក្តីសុខតែមួយយ៉ាងដូច្នេះដែរឬ ។ សមណ-
 ព្រាហ្មណ៍ទាំងនោះ លុះតថាគតសួរយ៉ាងនេះហើយ ឆ្លើយថា មិនស្គាល់ទេ
 តថាគតសួរទៅសមណព្រាហ្មណ៍ទាំងនោះយ៉ាងនេះទៀតថា ម្ចាស់អ្នកទាំង-
 ឡាយដ៏មានអាយុ ចុះអ្នកទាំងឡាយ បានឮសំឡេងរបស់ពួកទេវតាដែល
 កើតក្នុងលោក ដែលមានសេចក្តីសុខតែមួយយ៉ាង និយាយប្រាប់ថា នៃគ្នា
 យើងទាំងឡាយ ចូរអ្នកប្រតិបត្តិដោយល្អទៅ នៃគ្នាយើងទាំងឡាយ ចូរអ្នក
 ប្រតិបត្តិដោយត្រង់ទៅ ដើម្បីធ្វើឲ្យជាក់ច្បាស់ នូវលោកដែលមានសេចក្តី
 សុខតែមួយយ៉ាង នៃគ្នាយើងទាំងឡាយ ព្រោះថា បើពួកយើងទាំងឡាយ
 ប្រតិបត្តិយ៉ាងនេះហើយនឹងទៅកើតក្នុងលោក ដែលមានសេចក្តីសុខតែមួយ

យ៉ាង ដូច្នេះដែរឬ ។ សមណព្រាហ្មណ៍ទាំងនោះ លុះតែជាគតស្ករយ៉ាងនេះ ហើយឆ្លើយថា មិនបានឮទេ ។ ម្ចាស់បោដ្ឋបាទ អ្នកសម្គាល់សេចក្តីនោះ ដូចម្តេច កាលបើហេតុយ៉ាងនេះមានហើយ កាសិតរបស់សមណព្រាហ្មណ៍ ទាំងនោះ មិនជាអស្ចារ្យទេឬ ។ បពិត្រព្រះអង្គដ៏ចម្រើន កាលបើហេតុយ៉ាង នេះមានហើយ កាសិតរបស់សមណព្រាហ្មណ៍ទាំងនោះ មិនជាអស្ចារ្យដោយ ពិតទេ ។

[១០៣] ម្ចាស់បោដ្ឋបាទ ពុំនោះសោត ប្រៀបដូចបុរសធ្វើជណ្តើរ ក្នុងផ្លូវធំទាំង ៤ បម្រុងនឹងឡើងទៅកាន់ប្រាសាទ ជនទាំងឡាយ សួរបុរស នោះយ៉ាងនេះថា នៃបុរសដ៏ចម្រើន អ្នកធ្វើជណ្តើរបម្រុងនឹងឡើងទៅកាន់ ប្រាសាទណា អ្នកស្គាល់ប្រាសាទនោះថា នៅក្នុងទិសខាងកើត ឬខាងត្បូង ខាងលិច ឬខាងជើងជាប្រាសាទខ្ពស់ ទាប ឬយ៉ាងកណ្តាលដែរឬ ។ បុរស នោះ ដែលគេសួរដូច្នេះហើយ ក៏ប្រាប់ថា មិនស្គាល់ទេ ពួកជនក៏សួរទៅ បុរសនោះយ៉ាងនេះទៀតថា នៃបុរសដ៏ចម្រើន អ្នកធ្វើជណ្តើរបម្រុងនឹងឡើង ទៅកាន់ប្រាសាទដែលខ្លួនមិនស្គាល់ មិនឃើញបានដែរឬ ។ បុរសនោះ លុះ គេសួរដូច្នេះហើយ ក៏ប្រាប់ថា បាទ ។ ម្ចាស់បោដ្ឋបាទ អ្នកសម្គាល់សេចក្តី នោះដូចម្តេច កាលបើហេតុយ៉ាងនេះមានហើយ សម្តីរបស់បុរសនោះ មិនមែនជាអស្ចារ្យទេឬ ។ បពិត្រព្រះអង្គដ៏ចម្រើន កាលបើហេតុយ៉ាងនេះ មានហើយ សម្តីរបស់បុរសនោះ មិនជាអស្ចារ្យដោយពិតទេ ។ ម្ចាស់បោដ្ឋ- បាទ មានឧបមេយ្យ ដូចពួកសមណព្រាហ្មណ៍ដែលមានវារៈយ៉ាងនេះ មាន

សីលក្ខន្ធវគ្គ បោដ្ឋបាទសូត្រ

៧៧

ទិដ្ឋិយ៉ាងនេះថា ខ្លួនមានសេចក្តីសុខតែម្យ៉ាង មិនមានរោគ ខាងមុខបន្ទាប់
 អំពីសេចក្តីស្លាប់ទៅ តថាគតចូលទៅរកពួកសមណព្រាហ្មណ៍ទាំងនោះ
 ហើយ សួរយ៉ាងនេះថា ម្ចាស់អ្នកទាំងឡាយដ៏មានអាយុ បានឮថា អ្នក
 ទាំងឡាយ មានវាទៈយ៉ាងនេះ មានទិដ្ឋិយ៉ាងនេះថា ខ្លួនមានសេចក្តីសុខ
 តែម្យ៉ាង មិនមានរោគ ខាងមុខបន្ទាប់អំពីសេចក្តីស្លាប់ទៅ ពិតមែនឬ ។
 សមណព្រាហ្មណ៍ទាំងនោះ កាលបើតថាគតសួរដូច្នេះហើយ ក៏ប្តេជ្ញាថា ព្រះ
 ករុណាព្រះអង្គ តថាគតក៏សួរទៅសមណព្រាហ្មណ៍ទាំងនោះយ៉ាងនេះទៀតថា
 ម្ចាស់អ្នកទាំងឡាយដ៏មានអាយុ ចុះអ្នកទាំងឡាយ បានដឹង បានឃើញថា
 លោកមានសេចក្តីសុខតែម្យ៉ាងដែរឬ ។ សមណព្រាហ្មណ៍ទាំងនោះ លុះ
 តថាគតសួរដូច្នេះហើយ ក៏ឆ្លើយថា ទេ តថាគតសួរទៅសមណព្រាហ្មណ៍
 ទាំងនោះយ៉ាងនេះទៀតថា ម្ចាស់អ្នកទាំងឡាយដ៏មានអាយុ ចុះអ្នកទាំងឡាយ
 ចាំបាននូវខ្លួន ដែលមានសេចក្តីសុខតែមួយយ៉ាង អស់យប់មួយ ថ្ងៃមួយ ឬ
 ត្រឹមតែកន្លះយប់ កន្លះថ្ងៃ ដូច្នេះដែរឬ ។ សមណព្រាហ្មណ៍ទាំងនោះ លុះ
 តថាគតសួរដូច្នេះហើយ ក៏ឆ្លើយថា ទេ តថាគតសួរទៅសមណព្រាហ្មណ៍
 ទាំងនោះយ៉ាងនេះទៀតថា ម្ចាស់អ្នកទាំងឡាយដ៏មានអាយុ ចុះអ្នកទាំងឡាយ
 ស្គាល់ថា នេះជាមគ្គ នេះជាបដិបទា ប្រព្រឹត្តទៅ ដើម្បីធ្វើឲ្យជាក់ច្បាស់នូវ
 លោក ដែលមានសេចក្តីសុខតែមួយយ៉ាងដែរឬ ។ សមណព្រាហ្មណ៍ទាំង
 នោះ លុះតថាគតសួរដូច្នេះហើយ ក៏ឆ្លើយថា ទេ តថាគតសួរទៅសមណ-
 ព្រាហ្មណ៍ទាំងនោះ យ៉ាងនេះទៀតថា ម្ចាស់អ្នកទាំងឡាយដ៏មានអាយុ ចុះ

អ្នកទាំងឡាយ បានឮសំឡេងរបស់ពួកទេវតាដែលកើតក្នុងលោក ដែលមាន
 សេចក្តីសុខតែមួយយ៉ាង និយាយប្រាប់ថា ម្ចាស់គ្នាយើងទាំងឡាយ អ្នក
 ទាំងឡាយ ចូរប្រតិបត្តិដោយល្អទៅ ម្ចាស់គ្នាយើងទាំងឡាយ ចូរអ្នកទាំង-
 ឡាយ ប្រតិបត្តិដោយត្រង់ទៅ ដើម្បីធ្វើឲ្យជាក់ច្បាស់នូវលោក ដែលមាន
 សេចក្តីសុខតែមួយយ៉ាង ម្ចាស់គ្នាយើងទាំងឡាយ ព្រោះថា បើពួកយើង
 ប្រតិបត្តិយ៉ាងនេះហើយ នឹងទៅកើតក្នុងលោកដែលមានសេចក្តីសុខតែមួយ
 យ៉ាង ដូច្នេះដែរឬ ។ សមណព្រាហ្មណ៍ទាំងនោះ លុះតែជាគតសួរដូច្នេះ
 ហើយ ឆ្លើយថា ទេ ។ ម្ចាស់បោដ្ឋបាទ អ្នកសម្គាល់សេចក្តីនោះថា ដូចម្តេច
 កាលបើហេតុយ៉ាងនេះមានហើយ កាសិតរបស់សមណព្រាហ្មណ៍ទាំងនោះ
 មិនជាអស្ចារ្យទេឬ ។ បពិត្រព្រះអង្គដ៏ចម្រើន កាលបើហេតុយ៉ាងនេះមាន
 ហើយ កាសិតរបស់សមណព្រាហ្មណ៍ទាំងនោះ មិនជាអស្ចារ្យដោយពិតទេ ។

[១០៤] ម្ចាស់បោដ្ឋបាទ ការបាននូវអត្តភាពនេះមាន ៣ យ៉ាង គឺ
 បាននូវឱឡារិកអត្តភាព (អត្តភាពគ្រោតគ្រាត) ១ បាននូវមនោមយអត្តភាព
 (អត្តភាពសម្រេចអំពីចិត្ត) ១ បាននូវអរូបអត្តភាព (អត្តភាពគ្មានរូប) ១ ។
 ម្ចាស់បោដ្ឋបាទ ចុះការបាននូវឱឡារិកអត្តភាព តើដូចម្តេច ។ កាយដែលមាន
 រូបប្រកបដោយមហាក្ខត្រូប៤ មានកវលីការាហារជាចំណី នេះឈ្មោះថា ការ
 បាននូវឱឡារិកអត្តភាព ។ ការបាននូវមនោមយអត្តភាពតើដូចម្តេច ។ កាយ
 ដែលមានរូបសម្រេចហើយដោយចិត្ត មានអវយវៈតូចធំ គ្រប់សព្វ មាន
 ឥន្ទ្រិយមិនថាកទាប នេះឈ្មោះថា ការបាននូវមនោមយអត្តភាព ។ ការ

បាននូវអរូបអត្តភាព តើដូចម្តេច ។ សត្វដែលមិនមានរូបសម្រេចហើយ
ដោយសញ្ញា នេះឈ្មោះថា ការបាននូវអរូបអត្តភាព ។

[១០៥] ម្ចាស់បោដ្ឋបាទ តថាគតសម្តែងធម៌ដើម្បីឲ្យលះបង់នូវការ
បានឱ្យរីកអត្តភាពចេញ កាលបើអ្នកទាំងឡាយ ប្រតិបត្តិតាមហើយ សន្តិ-
លេសិកធម៌ទាំងឡាយ ពួកអ្នកនឹងលះបង់បាន វោទានិយធម៌ទាំងឡាយនឹង
ចម្រើនដុះដាលឡើង អ្នកទាំងឡាយ នឹងធ្វើឲ្យជាក់ច្បាស់ដោយបញ្ញាដ៏ឧត្តម
ដោយខ្លួនឯង នឹងបានដល់នូវការវះពេញលេញ និងការវះធំទូលាយនៃមគ្គបញ្ញា
និងផលបញ្ញាក្នុងបច្ចុប្បន្ន សម្រេចសម្រាន្តឥរិយាបថនៅ ។ ម្ចាស់បោដ្ឋបាទ
ប្រសិនបើអ្នកមានសេចក្តីត្រិះរិះយ៉ាងនេះថា សន្តិលេសិកធម៌ទាំងឡាយបុគ្គល
នឹងលះបង់បាន វោទានិយធម៌ទាំងឡាយនឹងចម្រើនដុះដាលឡើងបាន បុគ្គល
នឹងធ្វើឲ្យជាក់ច្បាស់ដោយបញ្ញាដ៏ឧត្តម ដោយខ្លួនឯង នឹងបានដល់នូវការ
ពេញលេញ និងការវះធំទូលាយនៃមគ្គបញ្ញានិងផលបញ្ញាក្នុងបច្ចុប្បន្ន សម្រេច
សម្រាន្តឥរិយាបថនៅ តែការសម្រេចឥរិយាបថនៅ រមែងនាំមកនូវសេចក្តី
លំបាក ។ ម្ចាស់បោដ្ឋបាទ អ្នកមិនគួរយល់ឃើញដំណើរនេះឡើយ ។
សន្តិលេសិកធម៌ទាំងឡាយនឹងសាបសូន្យទៅផង វោទានិយធម៌ទាំងឡាយ
នឹងចម្រើនដុះដាលឡើងផង បុគ្គលនឹងធ្វើឲ្យជាក់ច្បាស់ដោយបញ្ញាដ៏ឧត្តម
ដោយខ្លួនឯង នឹងបានដល់នូវការវះពេញលេញ និងការវះធំទូលាយនៃមគ្គ-
បញ្ញា និងផលបញ្ញា ក្នុងបច្ចុប្បន្ន សម្រេចសម្រាន្តឥរិយាបថ ឯបាមោជ្ជ
បីតិ បស្សន្ធិ សតិ សម្បជញ្ញៈ ការសម្រេចឥរិយាបថនៅជាសុខ ក៏នឹងកើត

មានឡើង ។

[១០៦] ម្ចាស់បោជ្ជបាទ តថាគតសម្តែងធម៌ ដើម្បីឲ្យលះបង់នូវការ
 បាននូវមនោមយអត្តភាពនោះចេញ កាលបើអ្នកទាំងឡាយ ប្រតិបត្តិតាម
 ហើយសន្តិលេសិកធម៌ទាំងឡាយនឹងសាបសូន្យទៅ វេទានិយធម៌ទាំងឡាយ
 នឹងចម្រើនដុះជាលឡើងផង អ្នកទាំងឡាយនឹងបានធ្វើឲ្យជាក់ច្បាស់ ដោយ
 បញ្ញាដ៏ឧត្តមដោយខ្លួនឯង នឹងបានដល់នូវការវះពេញលេញ និងការវះធំ
 ទូលាយនៃមគ្គបញ្ញា និងផលបញ្ញាក្នុងបច្ចុប្បន្ន សម្រេចសម្រាន្តឥរិយាបថ ។
 ម្ចាស់បោជ្ជបាទ ប្រសិនបើអ្នកមានសេចក្តីត្រិះរិះយ៉ាងនេះថា សន្តិលេសិកធម៌
 ទាំងឡាយនឹងសាបសូន្យទៅ វេទានិយធម៌ទាំងឡាយ នឹងចម្រើនដុះជាល
 ឡើង បុគ្គលនឹងធ្វើឲ្យជាក់ច្បាស់ដោយបញ្ញាដ៏ឧត្តមដោយខ្លួនឯង នឹងបាន
 ដល់នូវការវះពេញលេញ និងការវះធំទូលាយនៃមគ្គបញ្ញា និងផលបញ្ញា ក្នុង
 បច្ចុប្បន្ន សម្រេចសម្រាន្តឥរិយាបថ តែការសម្រេចឥរិយាបថនៅ រមែងនាំ
 មកនូវសេចក្តីលំបាក ។ ម្ចាស់បោជ្ជបាទ អ្នកមិនគួរយល់ឃើញដំណើរនុ៎ះ
 យ៉ាងនេះឡើយ ។ សន្តិលេសិកធម៌ទាំងឡាយនឹងសាបសូន្យទៅផង វេទា-
 និយធម៌ទាំងឡាយ នឹងចម្រើនដុះជាលឡើងផង (សេចក្តីបង្រួញ) បាមោជ្ជ
 បីតិ បស្សន្ទិ សតិ សម្បជញ្ញៈ ការសម្រេចឥរិយាបថនៅជាសុខ ក៏កើត
 មានឡើង ។

[១០៧] ម្ចាស់បោជ្ជបាទ តថាគតសម្តែងធម៌ ដើម្បីឲ្យលះបង់នូវការ
 បាននូវអរូបអត្តភាពនោះចេញ កាលបើអ្នកទាំងឡាយ ប្រតិបត្តិតាមហើយ

សង្កិលេសិកធម៌ទាំងឡាយ នឹងសាបសូន្យទៅ វេទានិយធម៌ទាំងឡាយ
 នឹងចម្រើនដុះដាលឡើង អ្នកទាំងឡាយនឹងធ្វើឲ្យជាក់ច្បាស់ ដោយបញ្ញាដ៏
 ឧត្តមដោយខ្លួនឯង នឹងបានដល់នូវការវះពេញលេញ និងការវះជំទូលាយនៃ
 មគ្គបញ្ញា និងផលបញ្ញាក្នុងបច្ចុប្បន្ន សម្រេចឥរិយាបថនៅ ។ (សេចក្តី
 បង្រៀន) បាមោជ្ជ បីតិ បស្សន្ធិ សតិសម្បជញ្ញៈ និងការសម្រេចឥរិយាបថ
 នៅជាសុខ ក៏កើតមានឡើង ។

[១០៨] ម្ចាស់បោដ្ឋបាទ ប្រសិនបើពួកជនដទៃសួរយើងយ៉ាងនេះថា
 ម្ចាស់អាវុសោ អ្នកទាំងឡាយសម្តែងធម៌ថា កាលបើអ្នកទាំងឡាយប្រតិបត្តិ
 តាមហើយ សង្កិលេសិកធម៌ទាំងឡាយ នឹងសាបសូន្យទៅ វេទានិយធម៌
 ទាំងឡាយ នឹងចម្រើនដុះដាលឡើង អ្នកទាំងឡាយនឹងធ្វើឲ្យជាក់ច្បាស់
 ដោយបញ្ញាដ៏ឧត្តមដោយខ្លួនឯង នឹងបានដល់នូវការវះពេញលេញ និងការ
 ជំទូលាយនៃមគ្គបញ្ញា និងផលបញ្ញាក្នុងបច្ចុប្បន្ន សម្រេចឥរិយាបថនៅដូច្នេះ
 ដើម្បីលះបង់នូវការបានឱ្យរីកអត្តភាពណា ការបាននូវឱ្យរីកអត្តភាពនោះ
 តើដូចម្តេច ។ យើងកាលបើពួកជនទាំងនោះសួរយ៉ាងនេះហើយ គប្បីព្យាករ
 យ៉ាងនេះថា ម្ចាស់អាវុសោទាំងឡាយ ពួកយើងសម្តែងធម៌ថា កាលបើអ្នក
 ទាំងឡាយប្រតិបត្តិតាមហើយ សង្កិលេសិកធម៌ទាំងឡាយ នឹងសាបសូន្យទៅ
 វេទានិយធម៌ទាំងឡាយ នឹងចម្រើនដុះដាលឡើង អ្នកទាំងឡាយនឹងធ្វើឲ្យ
 ជាក់ច្បាស់ដោយបញ្ញាដ៏ឧត្តមដោយខ្លួនឯង នឹងបានដល់នូវការវះពេញលេញ
 និងការវះជំទូលាយនៃមគ្គបញ្ញា និងផលបញ្ញាក្នុងបច្ចុប្បន្ន សម្រេចឥរិយាបថ

នៅដូច្នេះ ដើម្បីលះបង់នូវការបាននូវឱឡារិកអត្តភាពណា ការបាននូវឱឡារិកអត្តភាពនោះ គឺអត្តភាពប្រកបដោយមហាក្ខត្រូប ៤ នេះឯង ។

[១០៩] ម្ចាស់បោដ្ឋបាទ ប្រសិនបើពួកជនដទៃសួរពួកយើងយ៉ាងនេះថា ម្ចាស់អ្នកទាំងឡាយមានអាយុ ចុះការបាននូវមនោមយអត្តភាពនោះ តើដូចម្តេច ។ (សេចក្តីបង្រៀនដូចគ្នានឹងន័យមុននោះដែរ) អ្នកទាំងឡាយសម្តែងធម៌ថា កាលបើអ្នកទាំងឡាយប្រតិបត្តិតាមហើយ សន្តិលេសិកធម៌ទាំងឡាយ នឹងសាបសូន្យទៅ វេទានិយធម៌ទាំងឡាយ នឹងចម្រើនដុះដាលឡើង ។ បេ។ នឹងសម្រេចឥរិយាបថនៅដូច្នេះ ដើម្បីលះបង់នូវការបាននូវអរូបអត្តភាពណា ការបាននូវអរូបអត្តភាពនោះ តើដូចម្តេច ។ ម្ចាស់បោដ្ឋបាទ អ្នកសម្គាល់សេចក្តីនោះថាដូចម្តេច កាលបើហេតុយ៉ាងនេះមានហើយ ភាសិត (របស់តថាគត) ប្រកបដោយសេចក្តីអស្ចារ្យដែរឬ ។ បពិត្រព្រះអង្គដ៏ចម្រើន កាលបើហេតុយ៉ាងនេះមានហើយ ភាសិត (របស់ព្រះអង្គ) ប្រកបដោយសេចក្តីអស្ចារ្យដោយពិត ។

[១១០] ម្ចាស់បោដ្ឋបាទ ប្រៀបដូចបុរសធ្វើជណ្តើរ បម្រុងនឹងឡើងកាន់ប្រាសាទ ដាក់ខាងក្រោមប្រាសាទនោះឯង ពួកជនសួរបុរសនោះយ៉ាងនេះថា ម្ចាស់បុរសដ៏ចម្រើន អ្នកធ្វើជណ្តើរ បម្រុងនឹងឡើងកាន់ប្រាសាទណា អ្នកស្គាល់ប្រាសាទនោះថា នៅក្នុងទិសខាងកើត ឬទិសខាងត្បូង ទិសខាងលិច ឬទិសខាងជើង ជាប្រាសាទខ្ពស់ ទាប ឬយ៉ាងកណ្តាលដូច្នេះដែរឬ ។ បើបុរសនោះប្រាប់ពួកជនយ៉ាងនេះថា ម្ចាស់អ្នកទាំងឡាយដ៏មានអាយុ ខ្ញុំធ្វើ

ដណ្តើមប្រមូលនឹងឡើងកាន់ប្រាសាទណា ដាក់ខាងក្រោមប្រាសាទនោះឯង ។
 ម្នាលបោកបញ្ឆោត អ្នកសម្គាល់នូវសេចក្តីនោះថាដូចម្តេច កាលបើហេតុយ៉ាងនេះ
 មានហើយ សម្តីរបស់បុរសនោះ ប្រកបដោយសេចក្តីអស្ចារ្យដែរឬ ។ បពិត្រ
 ព្រះអង្គដ៏ចម្រើន កាលបើហេតុយ៉ាងនេះមានហើយ សម្តីរបស់បុរសនោះ
 ប្រកបដោយសេចក្តីអស្ចារ្យដោយពិត ។ ម្នាលបោកបញ្ឆោត បើពួកដទៃសួរពួក
 យើងយ៉ាងនេះថា ម្នាលអ្នកទាំងឡាយមានអាយុ ចុះការបាននូវឪឡាវិកអត្ត-
 ភាពនោះតើដូចម្តេច ។ បេ។ ម្នាលអ្នកទាំងឡាយមានអាយុ ចុះការបាននូវ
 មនោមយអត្តភាពនោះតើដូចម្តេច ។ ម្នាលអ្នកទាំងឡាយមានអាយុ អ្នក
 ទាំងឡាយសម្តែងធម៌ថា កាលបើអ្នកទាំងឡាយប្រតិបត្តិតាមហើយ សង្ឃ-
 លេសិកធម៌ទាំងឡាយ នឹងសាបសូន្យទៅ វេទនិយធម៌ទាំងឡាយ នឹង
 ចម្រើនដុះជាលឡើង អ្នកទាំងឡាយ នឹងធ្វើឲ្យជាក់ច្បាស់ដោយបញ្ញាដ៏ឧត្តម
 ដោយខ្លួនឯង នឹងបានដល់នូវការពេញលេញ និងការធូលាយនៃមគ្គ-
 បញ្ញា និងផលបញ្ញាក្នុងបច្ចុប្បន្ន សម្រេចឥរិយាបថនៅដូច្នេះ ដើម្បីលះបង់
 នូវការបាននូវអរូបអត្តភាពណា ការបាននូវអរូបអត្តភាពនោះ តើដូចម្តេច ។
 យើងកាលដែលជនទាំងនោះ សួរយ៉ាងនេះហើយ គប្បីព្យាករយ៉ាងនេះថា
 ម្នាលអ្នកទាំងឡាយមានអាយុ ការបាននូវអរូបអត្តភាពនោះ គឺសត្វដែលមិន
 មានរូប សម្រេចដោយសញ្ញានេះឯង ។ បេ។ ម្នាលបោកបញ្ឆោត អ្នកសម្គាល់
 នូវសេចក្តីនេះថាដូចម្តេច កាលបើហេតុយ៉ាងនេះមានហើយ កាសិត (របស់
 តថាគត) ប្រកបដោយសេចក្តីអស្ចារ្យដែរឬ ។ បពិត្រព្រះអង្គដ៏ចម្រើន កាល

បើហេតុយ៉ាងនេះមានហើយ កាសិតរបស់ព្រះអង្គ ប្រកបដោយសេចក្តី
អស្ចារ្យដោយពិត ។

[១១១] កាលព្រះមានព្រះភាគ ទ្រង់ត្រាស់យ៉ាងនេះហើយ ចិត្ត-
ហត្ថិសារីបុត្ត ក៏ក្រាបទូលសួរចំពោះព្រះមានព្រះភាគដូច្នេះថា បពិត្រព្រះអង្គ
ដ៏ចម្រើន ការបាននូវឱ្យារិកអត្តភាព ក្នុងសម័យណា (របស់សត្វណា)
សម័យនោះ ការបាននូវមនោមយអត្តភាព ការបាននូវអរូបអត្តភាពរបស់
សត្វនោះ ក៏ទេសោស្មន្យ គឺខានបានក្នុងសម័យនោះ បានត្រឹមតែឱ្យារិ-
កអត្តភាពប៉ុណ្ណោះឬ បពិត្រព្រះអង្គដ៏ចម្រើន ការបាននូវមនោមយអត្តភាព
ក្នុងសម័យណា (របស់សត្វណា) សម័យនោះ ការបាននូវឱ្យារិក-
អត្តភាព ការបាននូវអរូបអត្តភាពរបស់សត្វនោះ ក៏ទេសោស្មន្យ ក្នុង
សម័យនោះ បានត្រឹមតែមនោមយអត្តភាពប៉ុណ្ណោះឬ បពិត្រព្រះអង្គដ៏ចម្រើន
ការបាននូវអរូបអត្តភាព ក្នុងសម័យណា (របស់សត្វណា) សម័យនោះ
ការបាននូវឱ្យារិកអត្តភាព ការបាននូវមនោមយអត្តភាព របស់សត្វនោះទេ
សោស្មន្យ ក្នុងសម័យនោះ បានត្រឹមតែអរូបអត្តភាពប៉ុណ្ណោះឬ ។ ព្រះមាន
ព្រះភាគទ្រង់ត្រាស់ថា ម្ចាស់ចិត្តៈ ការបាននូវឱ្យារិកអត្តភាព ក្នុងសម័យ
ណា សម័យនោះ រមែងមិនដល់នូវការរាប់ថា បាននូវមនោមយអត្តភាព
ទាំងមិនដល់នូវការរាប់ថា បាននូវអរូបអត្តភាពក្នុងសម័យនោះ ដល់នូវការ
រាប់ថា បានត្រឹមតែឱ្យារិកអត្តភាពប៉ុណ្ណោះ ម្ចាស់ចិត្តៈ ការបាននូវមនោ-
មយអត្តភាព ក្នុងសម័យណា សម័យនោះ រមែងមិនដល់នូវការរាប់ថា បាន

នូវឱឡារិកអត្តភាព ទាំងមិនដល់នូវការរាប់ថា បាននូវអរូបអត្តភាពទេ ក្នុង
 សម័យនោះ ដល់នូវការរាប់ថា បានត្រឹមតែមនោមយអត្តភាពប៉ុណ្ណោះ
 ម្ចាស់ចិត្តៈ ការបាននូវអរូបអត្តភាព ក្នុងសម័យណា សម័យនោះ រមែងមិន
 ដល់នូវការរាប់ថា បាននូវឱឡារិកអត្តភាព ទាំងមិនដល់នូវការរាប់ថា បាននូវ
 មនោមយអត្តភាពទេ ក្នុងសម័យនោះ ដល់នូវការរាប់ថា បានត្រឹមតែអរូប-
 អត្តភាពប៉ុណ្ណោះ ។

[១១២] ម្ចាស់ចិត្តៈ បើជនទាំងឡាយ សួរអ្នកយ៉ាងនេះថា អ្នកធ្លាប់
 កើតក្នុងអតីតកាល អ្នកមិនមែនជាមិនធ្លាប់កើតទេ អ្នកនឹងកើតក្នុងអនាគត
 កាលអ្នកមិនមែនជាមិនកើតទេ អ្នកកើតក្នុងកាលឥឡូវនេះ អ្នកមិនមែនជា
 មិនកើតទេឬ ។ ម្ចាស់ចិត្តៈ កាលបើគេសួរយ៉ាងនេះហើយ អ្នកគប្បីដោះ
 ស្រាយដូចម្តេច ។ បពិត្រព្រះអង្គដ៏ចម្រើន បើជនទាំងឡាយសួរខ្ញុំព្រះអង្គ
 យ៉ាងនេះថា អ្នកធ្លាប់កើតក្នុងអតីតកាល អ្នកមិនមែនជាមិនធ្លាប់កើតទេ អ្នក
 នឹងកើតក្នុងអនាគតកាល អ្នកមិនមែនជានឹងមិនកើតទេ អ្នកកើតក្នុងកាល
 ឥឡូវនេះ អ្នកមិនមែនជាមិនកើតទេឬ បពិត្រព្រះអង្គដ៏ចម្រើន កាលបើគេ
 សួរយ៉ាងនេះហើយ ខ្ញុំព្រះអង្គគប្បីដោះស្រាយយ៉ាងនេះថា ខ្ញុំធ្លាប់កើតក្នុង
 អតីតកាល ខ្ញុំមិនមែនជាមិនធ្លាប់កើតទេ ខ្ញុំនឹងកើតក្នុងអនាគតកាល ខ្ញុំមិន
 មែនជានឹងមិនកើតទេ ខ្ញុំកើតក្នុងកាលឥឡូវនេះ ខ្ញុំមិនមែនជាមិនកើតទេ
 បពិត្រព្រះអង្គដ៏ចម្រើន កាលបើគេសួរយ៉ាងនេះហើយ ខ្ញុំព្រះអង្គគប្បីដោះ
 ស្រាយយ៉ាងនេះឯង ។

[១១៣] ម្ចាស់ចិត្តៈ បើជនទាំងឡាយសួរអ្នកយ៉ាងនេះថា ការបាននូវអតីតអត្តភាពណារបស់អ្នក ការបាននូវអត្តភាពនោះរបស់អ្នក ជាសភាវៈពិត ចំណែកអនាគត និងបច្ចុប្បន្ន ជាការសូន្យទេ ការបាននូវអនាគតអត្តភាពណារបស់អ្នក ការបាននូវអត្តភាពនោះរបស់អ្នក ជាសភាវៈពិត ចំណែកអតីត និងបច្ចុប្បន្ន ជាការសោះសូន្យទេ ការបាននូវបច្ចុប្បន្នអត្តភាពណារបស់អ្នក ក្នុងកាលឥឡូវនេះ ការបាននូវអត្តភាពនោះរបស់អ្នក ជាសភាវៈពិត ឯអតីត និងអនាគតជាការសោះសូន្យទេឬ ម្ចាស់ចិត្តៈ កាលដែលគេសួរយ៉ាងនេះហើយ តើអ្នកគប្បីដោះស្រាយដូចម្តេច ។ បពិត្រព្រះអង្គដ៏ចម្រើន បើជនទាំងឡាយសួរខ្ញុំព្រះអង្គយ៉ាងនេះថា ការបាននូវអតីតអត្តភាពណារបស់អ្នក ការបាននូវអត្តភាពនោះរបស់អ្នកជាសភាវៈពិត ចំណែកអនាគត និងបច្ចុប្បន្ន ជាការសោះសូន្យទេ ការបាននូវអនាគតអត្តភាពណារបស់អ្នក ការបាននូវអត្តភាពនោះរបស់អ្នក ជាសភាវៈពិត ចំណែកអតីត និងបច្ចុប្បន្ន ជាការសោះសូន្យទេ ការបាននូវបច្ចុប្បន្នអត្តភាពណារបស់អ្នក ក្នុងកាលឥឡូវនេះ ការបាននូវអត្តភាពនោះរបស់អ្នក ជាសភាវៈពិត ឯអតីត និងអនាគត ជាការសោះសូន្យទេឬ ។ បពិត្រព្រះអង្គដ៏ចម្រើន កាលដែលគេសួរយ៉ាងនេះហើយ ខ្ញុំព្រះអង្គគប្បីដោះស្រាយយ៉ាងនេះថា ការបាននូវអតីតអត្តភាពណារបស់ខ្ញុំ ការបាននូវអត្តភាពនោះរបស់ខ្ញុំជា សភាវៈពិត ក្នុងសម័យនោះ ចំណែកអនាគត និងបច្ចុប្បន្ន ជាការសោះសូន្យទេ ការបាននូវអនាគតអត្តភាពណារបស់ខ្ញុំ

ការបាននូវអត្តភាពនោះរបស់ខ្ញុំ ជាសភាវៈពិតក្នុងសម័យនោះ ចំណែក
 អតីត និងបច្ចុប្បន្ន ជាការសោះសូន្យទេ ការបាននូវបច្ចុប្បន្នអត្តភាពរបស់
 ខ្ញុំក្នុងកាលឥឡូវនេះ ការបាននូវអត្តភាពនោះរបស់ខ្ញុំ ជាសភាវៈពិត ឯអតីត
 និងអនាគត ជាការសោះសូន្យទេ បពិត្រព្រះអង្គដ៏ចម្រើន កាលដែលគេ
 សួរយ៉ាងហើយ ខ្ញុំព្រះអង្គគប្បីដោះស្រាយយ៉ាងនេះឯង ។

[១១៤] ម្នាលចិត្តៈ យ៉ាងនោះឯងហើយ ការបាននូវឱឡារិក-
 អត្តភាព ក្នុងសម័យណា សម័យនោះ មិនដល់នូវការរាប់ថា បាននូវមនោ-
 មយអត្តភាព ទាំងមិនដល់នូវការរាប់ថា បាននូវអរូបអត្តភាពក្នុងសម័យនោះ
 ដល់នូវការរាប់ថា បានត្រឹមតែឱឡារិកអត្តភាពប៉ុណ្ណោះ ម្នាលចិត្តៈ ការបាន
 នូវមនោមយអត្តភាព ។បេ។ ម្នាលចិត្តៈ ការបាននូវអរូបអត្តភាពក្នុងសម័យ
 ណា សម័យនោះ ក៏មិនដល់នូវការរាប់ថា បាននូវឱឡារិកអត្តភាព ទាំងមិន
 ដល់នូវការរាប់ថា បាននូវមនោមយអត្តភាពទេ ក្នុងសម័យនោះ ដល់នូវការ
 រាប់ថា បានត្រឹមតែអរូបអត្តភាពប៉ុណ្ណោះ ។ ម្នាលចិត្តៈ ប្រៀបដូចទឹកដោះ
 ស្រស់ (កើត) អំពីមេគោ ទឹកដោះជួរ (កើត) អំពីទឹកដោះស្រស់ ទឹក
 ដោះខាប់ (កើត) អំពីទឹកដោះជួរ ទឹកដោះរាវ (កើត) អំពីទឹកដោះខាប់
 ទឹកដោះថ្លា (កើត) អំពីទឹកដោះរាវ ទឹកដោះស្រស់មានក្នុងសម័យណា
 សម័យនោះមិនដល់នូវការរាប់ថា ទឹកដោះជួរ មិនដល់នូវការរាប់ថា ទឹកដោះ
 ខាប់ មិនដល់នូវការរាប់ថា ទឹកដោះរាវ មិនដល់នូវការរាប់ថា ទឹកដោះថ្លា
 ដល់ការរាប់ថា ត្រឹមតែទឹកដោះស្រស់ប៉ុណ្ណោះ ។ សម័យណាជាទឹកដោះជួរ ។

ជាទីកដោះខាប់ ។ ជាទីកដោះរាវ ។ ជាទីកដោះថ្លា សម័យនោះ មិនដល់
 នូវការរាប់ថា ទីកដោះស្រស់ មិនដល់នូវរាប់ថា ទីកដោះជួរ មិនដល់នូវ
 ការរាប់ថា ទីកដោះខាប់ មិនដល់នូវការរាប់ថា ទីកដោះរាវ ក្នុងសម័យនោះ
 ដល់នូវការរាប់ត្រឹមតែថា ទីកដោះថ្លាប៉ុណ្ណោះ ។ ម្នាលចិត្តៈ ការបាននូវ
 ឱឡារិកអត្តភាពក្នុងសម័យណា សម័យនោះ មិនដល់នូវការរាប់ថា បាននូវ
 មនោមយអត្តភាព មិនដល់នូវការរាប់ថា បាននូវអរូបអត្តភាពទេ ក្នុងសម័យ
 នោះ ដល់នូវការរាប់ថា បានត្រឹមតែឱឡារិកអត្តភាពប៉ុណ្ណោះ ។ ម្នាលចិត្តៈ
 ការបាននូវមនោមយអត្តភាព ។ បេ ។ ការបាននូវអរូបអត្តភាព ក្នុងសម័យ
 ណា សម័យនោះ មិនដល់នូវការរាប់ថា បាននូវឱឡារិកអត្តភាព មិនដល់
 នូវការរាប់ថា បាននូវមនោមយអត្តភាពទេ ក្នុងសម័យនោះ ដល់នូវការរាប់
 ថា បានត្រឹមតែអរូបអត្តភាពប៉ុណ្ណោះ ក៏យ៉ាងនោះឯង ។ ម្នាលចិត្តៈ សម្តី
 ទាំងនេះឯង ជាឈ្មោះសម្រាប់លោក ជាភាសាសម្រាប់លោក ជាវោហារ
 របស់លោក ជាបញ្ញត្តិក្នុងលោក តថាគតរមែងពោលដែរ តែមិនប៉ះពាល់
 ដោយសេចក្តីប្រកាន់ទេ ។

[១១៥] កាលបើព្រះមានព្រះភាគ ទ្រង់ត្រាស់យ៉ាងនេះហើយ
 បោជ្ជបាទបរិព្វាជក ក្រាបទូលព្រះមានព្រះភាគយ៉ាងនេះថា បពិត្រព្រះអង្គដ៏
 ចម្រើន ពីរោះណាស់ បពិត្រព្រះអង្គដ៏ចម្រើន ពីរោះណាស់ ។ បេ ។ សូម
 ព្រះមានព្រះភាគ ទ្រង់ចាំទុកនូវខ្ញុំព្រះអង្គថា ជាឧបាសកអ្នកដល់សរណៈស្មើ
 ដោយជីវិត ចាប់ដើមតាំងពីថ្ងៃនេះទៅ ។ ចំណែកខាងចិត្តហត្ថិសារីបុត្ត ក្រាប

ទូលព្រះមានព្រះភាគយ៉ាងនេះថា បពិត្រព្រះអង្គដ៏ចម្រើន ពីរោះណាស់ បពិត្រព្រះអង្គដ៏ចម្រើន ពីរោះណាស់ បពិត្រព្រះអង្គដ៏ចម្រើន ប្រៀបដូចគេ បើកនូវរបស់ដែលកំបាំង ។ បេ ។ ទោលបំភ្លឺប្រទីបដោយគិតថា មនុស្សមាន ភ្នែកភ្លឺ នឹងឃើញរូបទាំងឡាយបាន ធម៌ដែលព្រះមានព្រះភាគ ទ្រង់ប្រកាស ដោយអនេកបរិយាយ ក៏យ៉ាងនេះឯង បពិត្រព្រះអង្គដ៏ចម្រើន ខ្ញុំព្រះអង្គ សូមដល់នូវព្រះមានព្រះភាគផង ព្រះធម៌ផង ព្រះភិក្ខុសង្ឃផង ជាសរណៈ បពិត្រព្រះអង្គដ៏ចម្រើន ខ្ញុំព្រះអង្គគួរបានបព្វជ្ជា គួរបានឧបសម្បទាក្នុង សម្មាភិប្បនៃព្រះមានព្រះភាគ ។ ចិត្តហត្ថិសារីបុត្ត ក៏បាននូវបព្វជ្ជា បាននូវ ឧបសម្បទា ក្នុងសម្មាភិប្បនៃព្រះមានព្រះភាគ ។ ចិត្តហត្ថិសារីបុត្តដ៏មានអាយុ បានឧបសម្បទាមិនយូរប៉ុន្មាន ក៏ដោះខ្លួនចេញចាកពួក ជាបុគ្គលតែម្នាក់ឯង ឥតមានសេចក្តីប្រមាទឡើយ ព្យាយាមដុតកិលេស បញ្ចូនចិត្តឲ្យបែរទៅកាន់ (ព្រះនិព្វាន) ពួកកុលបុត្រដែលចេញចាកផ្ទះ ហើយចូលទៅកាន់ផ្នួស ដោយប្រពៃ ដើម្បីអនុត្តរធម៌ណា ក៏បានធ្វើឲ្យជាក់ច្បាស់ដោយបញ្ញាដ៏ឧត្តម ដោយខ្លួនឯង នូវអនុត្តរធម៌នោះ ជាទីបំផុតនៃមគ្គព្រហ្មចរិយៈក្នុងបច្ចុប្បន្ន មិនយូរប៉ុន្មានសម្រេចសម្រាន្តនៅដោយឥរិយាបថទាំង ៤ បានដឹងច្បាស់ថា ជាតិរបស់អាត្មាអញអស់ហើយ មគ្គព្រហ្មចរិយធម៌អាត្មាអញ ក៏បានអប់រំ ហើយ សោឡសកិច្ចអាត្មាអញ ក៏បានធ្វើរួចហើយ កិច្ចដទៃក្រៅពីនេះទៅ ទៀតគ្មានឡើយ ។ បណ្តាព្រះអរហន្តទាំងឡាយ ព្រះចិត្តហត្ថិសារីបុត្តមាន អាយុ ជាព្រះអរហន្តមួយអង្គដែរ ។

បោដ្ឋបាទសូត្រទី ៩ ចប់

អដ្ឋកថា

ចោដ្ឋចានសូត្រ

ចោដ្ឋចានបរិព្វាជកកថា

[៧៧] ឯវម្កេ សុតំ ។ បេ។ សាវត្ថិយន្តិ ចោដ្ឋចាន សុតំ ។ ក្នុងបោដ្ឋ
 បាទសូត្រនោះ មានពាក្យពណ៌នាតាមលំដាប់បទដូច្នេះ បទថា សាវត្ថិយំ
 វិហរតិ ជេតវនេ អនាថបិណ្ឌិកស្ស អារាមេ សេចក្តីថា ប្រថាប់នៅក្នុង
 ជេតវនារាម ដែលអនាថបិណ្ឌិកសេដ្ឋីសាងក្នុងឧទ្យានរបស់រាជកុមារ ព្រះ
 នាមថា ជេត ជិតក្រុងសាវត្ថី ។ បទថា ចោដ្ឋចានោ បរិព្វាជកោ សេចក្តីថា
 ឆន្ទបរិព្វាជក ឈ្មោះបោដ្ឋបាទ ។ បានឮថា ក្នុងកាលជាគ្រហស្ថ បរិព្វាជក
 នេះជាព្រាហ្មណ៍មហាសាល ឃើញទោសក្នុងកាមទាំងឡាយ ហើយលះគំនរ
 កោតទ្រព្យចំនួនសែសិបកោដិ បួសជាគណាចារ្យរបស់តិរិយទាំងឡាយ ។
 ព្រាហ្មណ៍ និងបព្វជិតទាំងឡាយ រមែងជជែកគ្នាអំពីលទ្ធិក្នុងកន្លែងនោះ
 ព្រោះដូច្នេះ ទើបទីនោះឈ្មោះថា សមយប្បវាទកំ ជាទីសម្រាប់ដេញដោល
 លទ្ធិ ។ បានឮថា ព្រាហ្មណ៍ទាំងឡាយ មានចង្អៀតព្រាហ្មណ៍ រុក្ខព្រាហ្មណ៍ និង
 បោក្ខរសាតិព្រាហ្មណ៍ជាដើម និងបព្វជិតទាំងឡាយ មាននិគណ្ឌបរិព្វាជក
 និងអចេលកបរិព្វាជកជាដើម ប្រជុំគ្នាក្នុងស្ថានទីនោះ ហើយជជែកឆ្លើយឆ្លង
 ពោលសម្តែងលទ្ធិរៀងៗ ខ្លួន ក្នុងស្ថានទីនោះ ព្រោះដូច្នេះ ទើបអារាមនោះ
 ហៅថា សមយប្បវាទកោ ។ អារាមនោះឯង ឈ្មោះថា មានជួរនៃដើម
 ទន្លាប់ព័ទ្ធជុំវិញ ព្រោះជាអារាមដែលមានជួរដើមទន្លាប់ គឺជួរដើមទន្លាប់ព័ទ្ធ

ជុំវិញ ។ ព្រោះក្នុងអារាមនោះ មុនដំបូង មានសាលាត្រឹមតែមួយខ្នងប៉ុណ្ណោះ ក្រោយមក ជនទាំងឡាយ អាស្រ័យបរិព្វាជកអ្នកមានបុណ្យច្រើន សាងសាលាច្រើនខ្នង ព្រោះដូច្នេះ ទើបអារាមនោះ ហៅថា **ឯកសាលកោ** ដោយអំណាចនៃឈ្មោះដែលបានមក ព្រោះអាស្រ័យសាលាមួយខ្នងនោះឯង ។

អារាមនោះសម្បូរណ៍ដោយផ្កា និងផ្លែ ជាសួនព្រះនាងមល្លិកា រាជទេវីរបស់ព្រះបាទបរសេនទិកោសលសាងថ្វាយ ទើបហៅថា **មល្លិកាយារាម** ។ ក្នុងស្ថានទីសម្រាប់ដេញដោលលទ្ធិ ជួរព្រៃឈើទន្ទាប់ មានសាលាសម្រាប់សម្រាកមួយខ្នង ជាអារាមរបស់ព្រះនាងមល្លិកានោះ ។ បទថា **បដិវសតិ** សេចក្តីថា ទីសម្រាក ព្រោះជាទីនៅសុខស្រួល ។ ថ្ងៃមួយ ក្នុងបច្ចុប្បន្នសម័យ ព្រះដ៏មានព្រះភាគ ទ្រង់ផ្សាយព្រះសព្វញ្ញតញ្ញាណ ទ្រង់ពិចារណាមើលលោក ទ្រង់ឃើញបរិព្វាជកចូលមកខាងក្នុងសំណាញ់ គឺព្រះញាណ ទ្រង់ពិចារណាថា បោដ្ឋបាទនេះ ប្រាកដក្នុងសំណាញ់ គឺញាណរបស់តថាគត តើមានហេតុអ្វីហ្ន៎ ដូច្នេះ ទ្រង់ឃើញថា ក្នុងថ្ងៃនេះ តថាគតនឹងទៅក្នុងអារាមនោះ លំដាប់នោះ បោដ្ឋបាទ នឹងសួរតថាគតដល់និរោធនិងការចេញចាកនិរោធតថាគតនឹងប្រៀបធៀបដោយញាណរបស់ព្រះពុទ្ធទាំងពួង សម្តែងទាំងពីរយ៉ាងនោះ ដល់បោដ្ឋបាទនោះ លុះកន្លងទៅ ២-៣ ថ្ងៃ គេនឹងនាំចិត្តបរិព្វាជកដែលជាបុត្រហ្ន៎ មកកាន់សម្លាករបស់តថាគត តថាគតនឹងសម្តែងធម៌ដល់ជនទាំងពីរនាក់នោះ ក្នុងទីបំផុតទេសនា បោដ្ឋបាទនឹងដល់តថាគតជាសរណៈចិត្តហត្ថិសារីបុត្តបុសក្នុងសម្លាករបស់តថាគត នឹងសម្រេចអរហត្ត ដូច្នេះ ។

តពីនោះ ព្រះដ៏មានព្រះភាគ ទ្រង់បដិបត្តិព្រះសិរីរះអំពីព្រលឹម ទ្រង់ប្រដាប់

អន្តរវាសកពីរជាន់ដែលជ្រលក់ល្អហើយ ទ្រង់ក្រវាត់ព្រះវត្តពន្លឺចង្កេះ ដូចជា ផ្នែកបន្ទោរ ទ្រង់ដណ្តប់សំពត់បង្កុកល្អពណ៌មេឃ ប្រដូចជាមហាមេឃ ឡោមព័ទ្ធជុំវិញភ្នំយុគន្ធរ ដូច្នោះ ទ្រង់ប្រដាប់បាត្រសិលាដែលមានតម្លៃច្រើន ដោយព្រះអង្គរាងឆ្វេង ទ្រង់ព្រះតម្រិះថា តថាគតនឹងចូលទៅក្នុងក្រុង សាវត្ថី ដើម្បីបិណ្ឌបាត ស្តេចលីលា ចេញចាកព្រះវិហារ ដូចរាជសីហ៍ចេញ ចាកជើងភ្នំហិមពាន្តដូច្នោះ ។ លោកសំដៅដល់អត្ថនេះ ទើបពោលថា អថទោ ភគវា ជាដើម ។ បទថា ឯតទហោសិ សេចក្តីថា ព្រះដ៏មានព្រះភាគ ទ្រង់ ចូលទៅជិតទ្វារព្រះនគរហើយ ទ្រង់សម្លឹងមើលព្រះអាទិត្យ ដោយការពេញ ព្រះទ័យរបស់ព្រះអង្គ ទ្រង់ឃើញថា វេលានៅព្រឹក ទើបមានព្រះតម្រិះនោះ ។ បទថា យន្ទនាហំ សេចក្តីថា ជានិបាត ដូចសម្តែងសេចក្តីសង្ស័យ ។ ព្រះពុទ្ធ ទាំងឡាយមិនមានសេចក្តីសង្ស័យ ។ តែនោះជាចំណែកខាងដើមរបស់ព្រះ បរិតក្កយ៉ាងនេះថា តថាគតនឹងធ្វើកិច្ចនេះ នឹងមិនធ្វើកិច្ចនេះ តថាគតនឹង សម្តែងធម៌ដល់បុគ្គលនេះ នឹងមិនសម្តែងធម៌ដល់បុគ្គលនេះ រមែងមានដល់ ព្រះពុទ្ធទាំងឡាយ ។ ដោយហេតុនោះ ទើបត្រាស់ថា យន្ទនាហំ សេចក្តីថា បើដូច្នោះ គួរតែតថាគត ។

[៧៨] បទថា ឧន្ទាទិនិយា សេចក្តីថា ដែលបន្តិលាន់ឮខ្លាំង ។ សំឡេងនោះ ដែលបន្តិយ៉ាងនេះ ឈ្មោះថា ហិក្ខិ ដោយអំណាចឮទៅខាងលើ ឈ្មោះថា ខ្លាំង ដោយអំណាចកង់រំពងទៅកាន់ទិសទាំងឡាយ ព្រោះដូច្នោះ ទើបឈ្មោះថា ដោយសំឡេងឮខ្លាំងកង់រំពង ។ ពិតហើយ ចេតិយវត្ត ពោធិវត្ត អាចរិយវត្ត ឧបជ្ឈាយវត្ត ឬយោនិសោមនសិការ ដែលឈ្មោះថា គួរ

ក្រោកឡើងធ្វើពិព្រឹក រមែងមិនមានដល់បរិព្វាជកទាំងនោះ ព្រោះហេតុនោះ បរិព្វាជកទាំងនោះ ក្រោកឡើងពិព្រឹកព្រលឹម ហើយអង្គុយក្នុងទីមានកម្ដៅថ្ងៃ ស្រទន់ ប្រារព្ធដល់អវយវៈ មានដៃ និងជើងជាដើម នៃគ្នានិងគ្នា យ៉ាងនេះថា ដែរបស់អ្នកនេះល្អ ជើងរបស់អ្នកនេះល្អ ឬប្រារព្ធដល់ពណ៌សម្បុរ របស់ស្រី ប្រុស ក្មេងប្រុស និងក្មេងស្រីទាំងឡាយ ឬប្រារព្ធដល់វត្ថុដទៃដែលញ៉ាំង សេចក្ដីត្រេកអរក្នុងកាម និងសេចក្ដីត្រេកអរក្នុងភពជាដើម តាំងពាក្យឡើង ហើយ ពោលតិរច្ឆានកថាផ្សេងៗ មាននិយាយដល់ស្ដេចផែនដីជាដើម ដោយ លំដាប់ ដោយហេតុនោះ ទើបលោកពោលថា ពោលតិរច្ឆានកថាផ្សេងៗ ដោយសំឡេងដែលលាន់ឮដូច្នេះ ។

បន្ទាប់អំពីនោះ បុរាណបុរាណបរិព្វាជកសម្លឹងមើលបរិព្វាជកទាំងនោះ គិត ថា បរិព្វាជកទាំងនេះ មិនគោរពចំពោះគ្នានិងគ្នាសោះ ហើយពួកយើងក៏ នឹងដូចជាអំពិលអំពែកកាលព្រះអាទិត្យរះឡើង ចាប់ផ្ដើមតាំងពីព្រះសមណ- គោតម ស្ដេចប្រាកដឡើង សូម្បីលោកសក្ការៈរបស់ពួកយើង ក៏សាបសូន្យ ទៅ បើសមណគោតមសាវ័ករបស់ព្រះគោតម ឬគ្រហស្ថអ្នកទំនុកបម្រុងព្រះ សមណគោតមនោះមកកាន់ស្ថានទីនេះសោត ក៏នឹងមានសេចក្ដីគួរខ្មាសពន់ ពេក មួយវិញទៀត ទោសរបស់បរិស័ទនឹងធ្លាក់ទៅលើប្រធានបរិស័ទប៉ុណ្ណោះ ដូច្នេះ ក្រឡេកមើលជុំវិញ ក៏ឃើញព្រះដ៏មានព្រះភាគ ដោយហេតុនោះ ទើប លោកពោលថា បុរាណបុរាណបរិព្វាជក បានឃើញព្រះមានព្រះភាគ ។បេ។ បរិព្វាជកទាំងនោះ ក៏នាំគ្នាស្ងៀម ។

ក្នុងបទទាំងនោះ បទថា សណ្ឋបេសិ អធិប្បាយថា ឲ្យសិក្សាដល់

ទោសនៃសំឡេងនោះ គឺមិនឲ្យមានសំឡេង បញ្ឈប់សំឡេងនោះ ដោយប្រការ
 ដែលសំឡេងនឹងត្រូវស្ងៀមយ៉ាងល្អ ។ ដើម្បីបិទបាំងទោសរបស់សំឡេង
 នោះ ដូចជាបុរសចូលមកកាន់កណ្តាលបរិស័ទ រមែងស្ងៀកសំពត់រៀបរយ
 ដណ្តប់សំពត់រៀបរយ ជួតទីដែលស្មោកត្រាកដោយធូលី ដើម្បីបិទបាំងទោស
 ដូច្នោះ ។ បទថា អប្បសន្ថា ភោន្តោ សេចក្តីថា កាលឲ្យសិក្សា ក៏ឲ្យស្ងាត់
 សំឡេងនោះ ដោយប្រការដែលសំឡេងនឹងស្ងាត់យ៉ាងល្អ ។ បទថា អប្ប-
 សន្ថកាមោ សេចក្តីថា សូមធ្វើសំឡេងឲ្យតិចៗ ម្នាក់អង្គុយ ម្នាក់ឈរ រមែង
 មិនឲ្យប្រព្រឹត្តទៅដោយការច្របូកច្របល់ដោយពួក ។ បទថា ឧបសង្កមិតព្វំ
 មញ្ញេយ្យសេចក្តីថា សម្គាល់ថា ទ្រង់នឹងចូលមកក្នុងទីនេះ ។ សួរថា ព្រោះ
 ហេតុអ្វី ទើបបោដ្ឋបាទបរិព្វាជកនោះ ប្រាថ្នាឲ្យព្រះមានព្រះភាគស្តេចយាង
 ចូលមក ឆ្លើយថា ព្រោះប្រាថ្នាសេចក្តីចម្រើនដល់ខ្លួន ។ បានឮថា បរិព្វាជក
 ទាំងឡាយ កាលព្រះពុទ្ធ ឬសាវ័ករបស់ព្រះពុទ្ធ មកកាន់សម្នាក់របស់ខ្លួន
 ហើយ រមែងលើកខ្លួនឡើងក្នុងសម្នាក់របស់ឧបដ្ឋាកទាំងឡាយរបស់ខ្លួន រមែង
 តាំងខ្លួនទុកក្នុងទីខ្ពស់ថា ក្នុងថ្ងៃនេះសមណគោតម ស្តេចយាងមកកាន់សម្នាក់
 របស់ពួកយើង ព្រះសាវ័កត្រក់មក លោកមិនទៅកាន់សម្នាក់របស់អ្នកណា
 ឡើយ អ្នកទាំងឡាយគប្បីមើលភាពជាជំរុកលែង របស់ពួកយើង ដូច្នេះ ។
 រមែងព្យាយាមដើម្បីសេចក្តីបង្កប់ឧបដ្ឋាកទាំងឡាយ របស់ព្រះដ៏មានព្រះភាគផង
 ដែរ ។ បានឮថា បរិព្វាជកទាំងនោះ ឃើញឧបដ្ឋាកទាំងឡាយរបស់ព្រះដ៏
 មានព្រះភាគហើយ ពោលយ៉ាងនេះថា គ្រូរបស់ពួកលោកទោះជាព្រះគោតម
 ក្តី ទោះជាសាវ័ករបស់ព្រះគោតមក្តី ជាបុគ្គលចម្រើន រមែងមកកាន់សម្នាក់

របស់ពួកយើង ពួកយើងព្រមព្រៀងគ្នា តែលោកទាំងឡាយ មិនចង់សម្លឹង
មើលពួកយើងសោះ មិនធ្វើសាមីចិកម្ម ពួកយើងធ្វើខុសអ្វីដល់ពួកលោកឬ? ។
មួយទៀត មនុស្សពួកខ្លះគិតថា សូម្បីព្រះពុទ្ធទាំងឡាយ រមែងទៅកាន់
សម្នាក់របស់បរិព្វាជកទាំងនោះបាន នឹងទៅកាន់សម្នាក់របស់ពួកយើងបាន
មិនមែនឬ ចាប់តាំងពីនោះ កាលឃើញព្រះពុទ្ធហើយ ក៏មិនប្រមាទ ។

បទថា តុល្លា អហោសុំ សេចក្តីថា ពួកបរិព្វាជកទាំងនោះ អង្គុយជុំវិញ
បោដ្ឋបាទ ហើយក៏នៅស្ងៀម ។

[៧៩] បទថា ស្វាគតំ កន្តេ សេចក្តីថា បពិត្រព្រះអង្គដ៏ចម្រើន ការ
យាងមករបស់ព្រះដ៏មានព្រះភាគ ជាការល្អ ។ លោកសម្តែងថា កាលព្រះ
ដ៏មានព្រះភាគយាងមក ក៏មានសេចក្តីត្រេកអរ កាលយាងទៅក៏សុបសៅ ។
សួរថា ព្រោះហេតុអ្វី ទើបបោដ្ឋបាទទូលថា បពិត្រព្រះអង្គដ៏ចម្រើន អស់វេលា
យូរសូម្បីក្នុងកាលមុន ព្រះដ៏មានព្រះភាគស្តេចធ្លាប់ទៅក្នុងទីនោះឬ ឆ្លើយថា
ទ្រង់មិនធ្លាប់ទៅឡើយ ។ មនុស្សទាំងឡាយ រមែងរាក់ទាក់ដោយពាក្យគួរ
ស្រឡាញ់ជាដើមយ៉ាងនេះថា លោកទៅណាមកណា លោកវង្វេងផ្លូវឬ
លោកមកយូរហើយឬ ដូច្នេះ ព្រោះហេតុនោះ ទើបបោដ្ឋបាទទូលយ៉ាងនោះ ។
កាលទូលយ៉ាងនេះហើយ ជាអ្នកមិនអង្គុយដោយភាពរឹងត្អឹងដោយមានៈ
ក្រោកចាកអាសនៈ ហើយធ្វើការទទួលព្រះដ៏មានព្រះភាគ ។ ព្រោះថា
ឃើញព្រះដ៏មានព្រះភាគ ទ្រង់យាងចូលទៅហើយ មិនអាវាធនាដោយ
អាសនៈ ឬមិនធ្វើការឱ្យនលំទោន ជាការក្រ ។ ព្រោះហេតុអ្វី ព្រោះជាអ្នក
មានត្រកូលខ្ពស់ៗបរិព្វាជកនេះ ទះអាសនៈដែលខ្លួនអង្គុយហើយកាលទូល

អរាធនាព្រះដ៏មានព្រះភាគដោយអាសនៈ បានទូលថា បពិត្រព្រះអង្គដ៏ចម្រើន សូមព្រះមានព្រះភាគ និមន្តគង់លើអាសនៈដែលរៀបចំស្រាប់នេះ ដូច្នេះ ។

បទថា អន្តរាគមាវិប្បកតា សេចក្តីថា ទ្រង់សម្តែងដោយព្រះសព្វញ្ញ ថា តាំងពីពួកអ្នកអង្គុយមក ដរាបដល់តថាគតមកដល់ សន្មនាគ្នារឿងអ្វីដែល ផ្អាកទុកក្នុងចន្លោះនោះ គឺពាក្យអ្វីដែលនៅមិនទាន់ចប់ ព្រោះហេតុតថាគត មកដល់ អ្នកទាំងឡាយចូរប្រាប់ចុះ តថាគតនឹងនាំពាក្យនោះសម្តែងឲ្យចប់ ។ លំដាប់នោះ បរិញ្ញាជកពោលថា កថានោះ ជាកថាគ្មានប្រយោជន៍ មិនមានសារៈ អាស្រ័យវដ្តៈ មិនគួរនាំមកពោលចំពោះព្រះភក្ត្ររបស់ព្រះអង្គ ទើបទូលពាក្យ ជាដើមថា ពាក្យដែលយើងខ្ញុំទាំងឡាយ ប្រជុំគ្នានិយាយអម្បាញ់មិញនេះ ទុកស្មោះសិនចុះ ។

អភិសញ្ញានិរោធកថា

[៨០] បទថា តិដ្ឋតេសា ភន្តេ សេចក្តីថា បរិញ្ញាជកពោលថា បើ ព្រះដ៏មានព្រះភាគប្រាថ្នានឹងស្តាប់សោត កថានោះ ទ្រង់នឹងស្តាប់ខាងក្រោយ ក៏បាន មិនលំបាក ប្រយោជន៍ដោយកថានេះ មិនមានដល់ពួកខ្ញុំព្រះអង្គ តែ ពួកខ្ញុំព្រះអង្គ បានការយោងមករបស់ព្រះដ៏មានព្រះភាគហើយ នឹងទូលសួរ ដល់ហេតុការណ៍ល្អយ៉ាងដទៃវិញ ។ បន្ទាប់អំពីនោះ កាលនឹងទូលសួរហេតុ ការណ៍នោះ ទើបទូលពាក្យជាដើមថា បុរិមាធិ ភន្តេ ដូច្នេះ ។ ក្នុងបទទាំង នោះបទថា កោតុហលសាលាយំ សេចក្តីថា សាលាតែមួយខ្នង ឈ្មោះថា សាលាអ្នកអរមិនមាន តែសមណៈ និងព្រាហ្មណ៍ទាំងឡាយ អ្នកកាន់លទ្ធិ ផ្សេងៗ ពោលពាក្យប្រភេទផ្សេងៗ ឲ្យប្រព្រឹត្តទៅក្នុងសាលាណា សាលានោះ

ហៅថា កោតុបាលសាលា ព្រោះជាទីកន្លែងកើតភាពអ្និអរ ប្របូកប្របល់ ដល់ជនជាច្រើនថា អ្នកនេះពោលអ្វី អ្នកនេះពោលអ្វី ។ បទថា អភិ ក្នុងបទ ថា អភិសញ្ញានិរោធនោះ ត្រឹមតែឧបសគ្គ ។ បទថា សញ្ញានិរោធ សេចក្តី ថា កថាកើតឡើងហើយក្នុងចិត្តនិរោធ គឺខណិកនិរោធ ។ ពាក្យថា ក្នុង សញ្ញានិរោធនេះ ជាហេតុការណ៍កើតឡើងនៃកថានោះ បានឮថា ក្នុងកាល ណាព្រះដ៏មានព្រះភាគសម្តែងជាតក ឬទ្រង់បញ្ចត្តសិក្ខាបទ ក្នុងកាលនោះ សំឡេងសរសើរកិត្តិគុណរបស់ព្រះដ៏មានព្រះភាគ ក៏ផ្សាយខ្ជរខ្ជាយទៅទូទាំង ជម្ពូទ្វីប ។ ពួកត្តិវិយបានស្តាប់កិត្តិគុណនោះហើយ ក៏ធ្វើកិរិយាផ្ទុយនឹងព្រះ ដ៏មានព្រះភាគថា បានឮថា ព្រះគោតមដ៏ចម្រើន ទ្រង់សម្តែងបុព្វចរិយា ពួក យើងមិនអាចដើម្បីពោលបុព្វចរិយាយ៉ាងដូច្នេះខ្លះ ដូច្នោះខ្លះឬ ពោលលទ្ធិ ចន្លោះភពមួយ បញ្ចត្តសិក្ខាបទយ៉ាងណាមួយដល់សាវ័ករបស់ខ្លួនថា ព្រះ គោតមដ៏ចម្រើនបានបញ្ចត្តសិក្ខាបទហើយ ពួកយើងនឹងមិនអាចបញ្ចត្តិឬ ។ ក្នុងកាលនោះ ព្រះដ៏មានព្រះភាគ ប្រថាប់គង់ត្រង់កណ្តាលបរិស័ទទាំង ៨ ទ្រង់សម្តែងនិរោធកថា ។

ពួកត្តិវិយបានស្តាប់និរោធកថានោះហើយ នាំគ្នាប្រជុំពោលថា បានឮថា ព្រះគោតមដ៏ចម្រើន ទ្រង់សម្តែងកថាល្មោះនិរោធ ពួកយើងក៏នឹងសម្តែង ។ ដោយហេតុនោះ ទើបលោកពោលថា កថាបានកើតហើយ ក្នុងអភិសញ្ញា- និរោធ ដូច្នេះ ។

បទថា តត្រេកកេរ្តិ៍ សេចក្តីថា ក្នុងបណ្តាសមណព្រាហ្មណ៍ទាំងនោះ ពួកខ្លះ ។ ក្នុងរឿងនេះ បព្វជិតក្នុងលទ្ធិត្តិវិយខាងក្រៅ អ្នកដំបូងណាមួយ

ឃើញទោសក្នុងការប្រព្រឹត្តទៅរបស់ចិត្ត ចម្រើនសមាបត្តិថា ការមិនមានចិត្ត
ស្ងប់ហើយ ចុតិចាកពីលោកនេះ ទៅនៅក្នុងអសញ្ញិកពអស់ ៥០០ កប្ប
ក៏មកកើតក្នុងលោកនេះទៀត កាលមិនឃើញការកើតឡើងរបស់សញ្ញា និង
ហេតុក្នុងការរលត់របស់បុគ្គលនោះ ទើបពោលថា មិនមានហេតុ មិនមាន
បច្ច័យ ។

អ្នកទីពីរបដិសេធពាក្យពោលនោះ កាន់យកសេចក្តីដែលមិត្តសិទ្ធិតាបស
មិនមានសញ្ញា ទើបពោលថា មាននៅខ្លះ ប្រាសទៅខ្លះ ។ បានឮថា មិត្តសិទ្ធិ-
តាបសមានតបៈក្តៅ មានតបៈខ្លាំងក្លា មានឥន្ទ្រិយតាំងមាំយ៉ាងក្រៃលែង ។
ដោយគេជះនៃសីលរបស់តាបសនោះ ធ្វើឲ្យវិមានរបស់សក្កទេវរាជក្តៅ ។
សក្កទេវរាជទ្រង់គិតថា តាបសត្រូវការតំណែងជាសក្កៈហ្ន៎ ទើបបញ្ជូនទេវ-
កញ្ញានាមថា អលម្ពសា ដោយទេវបញ្ជាថា នាងចូរទៅទម្លាយតបៈរបស់
តាបស ។ ទេវកញ្ញានោះ ទៅហើយក្នុងទីនោះ ។ តាបសឃើញទេវកញ្ញា
ក្នុងថ្ងៃដំបូង ក៏ចៀសទៅកាន់បណ្ណសាលា ។ ក្នុងថ្ងៃទីពីរ តាបសត្រូវនិវរណៈ
គឺកាមឆន្ទៈរូបវិត ទើបចាប់ដៃទេវកញ្ញានោះ ។ តាបសនោះត្រូវទិព្វសម្ផស្ស
នោះ ក៏អស់សញ្ញា កាលកន្លងទៅបីឆ្នាំ ទើបត្រឡប់បានសញ្ញា ។ សមណ-
ព្រាហ្មណ៍មួយពួក ឃើញមិត្តសិទ្ធិតាបសនោះហើយ មានទិដ្ឋិតាំងមាំ សម្គាល់
ថា ចេញចាកនិរោធដោយកន្លងទៅបីឆ្នាំ ទើបពោលយ៉ាងនោះ ។

បុគ្គលទីបីបដិសេធពាក្យពោលរបស់អ្នកទីពីរនោះ ប្រាថ្នាដល់ការ
ប្រកបអថន ទើបពោលថា ទាញចូលខ្លះ ដកចេញខ្លះ ដូច្នេះ ។ បានឮថា
ពួកអថន ប្រកបអថន សម្តែងសត្វឲ្យដូចជាចសីសៈ ជាចដៃ និងដូចស្លាប់

ហើយ ។ សមណព្រាហ្មណ៍មួយពួក ឃើញសត្វនោះជាប្រក្រតីទៀត ទើប
មានទិដ្ឋិថា សត្វនេះចេញចាកនិរោធិ ទើបពោលយ៉ាងនោះ ។

បុគ្គលទីបួនជំទាស់បុគ្គលទីបី ប្រាថ្នាដល់ការស្រវឹង និងការដេកលក់
របស់នាងយក្ខទាសីទាំងឡាយ ទើបពោលពាក្យជាដើមថា អ្នកទាំងឡាយ
ដ៏ចម្រើន ព្រោះថា ពួកទេវតាមានឫទ្ធិច្រើន មានអានុភាពច្រើនក៏មាន ដូច្នេះ ។
បានឮថា ពួកយក្ខទាសី ធ្វើការបម្រើទេវតាអស់រាត្រីដោយការរាំ និងច្រៀង
ក្នុងពេលអរុណរះ ក៏ដឹកសុរាមួយកាជន់រមៀលទៅមក ហើយដេកលក់ ភ្ញាក់
កណ្តាលថ្ងៃ ។ សមណព្រាហ្មណ៍មួយពួក ឃើញហេតុការណ៍នោះ ក៏មាន
ទិដ្ឋិសម្គាល់ថា ក្នុងវេលាដេកលក់ប្រកបដោយនិរោធិ ក្នុងវេលាភ្ញាក់ក៏ចេញ
ពីនិរោធិ ដូច្នេះ ទើបពោលយ៉ាងនោះ ។

បោដ្ឋបាទបរិព្វាជកនេះ មានជាតិជាបណ្ឌិត ដោយហេតុនោះ គាត់មាន
សេចក្តីក្តៅក្រហាយ ព្រោះស្តាប់កថានេះ កថារបស់សមណព្រាហ្មណ៍ទាំង
នោះ ដូចជាពាក្យរបស់ព្រះតេជោ រមែងដល់និរោធិបួននោះ និងធម្មតានិរោធិនេះ
គប្បីមានតែម្យ៉ាង មិនគប្បីមានច្រើន សូម្បីនិរោធិនោះ គប្បីយ៉ាងដទៃ
តែម្យ៉ាងប៉ុណ្ណោះ បរិព្វាជកដែលអ្នកដទៃមិនអាចនឹងឲ្យដឹងបាន ក្រៅពីព្រះ
សព្វញ្ញ ទើបរក្សកដល់ព្រះទសពលប៉ុណ្ណោះថា បើព្រះដ៏មានព្រះភាគនឹងមាន
ក្នុងទីនេះ ក៏នឹងធ្វើនិរោធិឲ្យប្រាកដក្នុងថ្ងៃនេះឯង ដូចដុតប្រទីបរាប់ពាន់ឲ្យភ្លឺ
សន្លោសន្លៅថា នេះនិរោធិ នេះមិនមែននិរោធិ ព្រោះដូច្នេះ ទើបទូលពាក្យ
ជាដើមថា តស្ស មយ្ហំ កន្តេ ។

ក្នុងបទទាំងនោះ បទថា អហោ នួន ទាំងពីរបទជានិបាតចុះក្នុងអត្ថថា

រឭកដល់ ដោយហេតុនោះ បោដ្ឋបាទកាលរឭកដល់ព្រះដ៏មានព្រះភាគ ទើប
 មានសតិយ៉ាងនេះថា អយោ នួន ភគវា អយោ នួន សុគតោ ឱព្រះដ៏
 មានព្រះភាគ គួរឲ្យជ្រះថ្លាពិតប្រាកដ ឱព្រះសុគតគួរឲ្យជ្រះថ្លាពិតប្រាកដ ។ ក្នុងបទថា
 យោ សមេសំ មានអធិប្បាយយ៉ាងនេះថា ព្រះដ៏មានព្រះភាគអង្គណា ទ្រង់
 ឈ្លាសវៃ គឺឈ្លាសដោយល្អ វាងវៃ ឈ្លាសក្នុងនិរោធជម៌ទាំងនោះ ឱប្រសិន
 ព្រះដ៏មានព្រះភាគអង្គនោះ គប្បីត្រាស់ ឱប្រសិន ព្រះសុគតព្រះអង្គនោះគប្បី
 ត្រាស់ ។ បទថា បកតញ្ញ សេចក្តីថា ព្រះដ៏មានព្រះភាគជឿថា ទ្រង់ដឹង
 ប្រក្រតី គឺព្រោះព្រះអង្គទ្រង់ឈ្លាសជាប់ជានិច្ច ព្រោះដូច្នោះ ទើបព្រះអង្គ
 ព្រះនាមថា បកតញ្ញ ។

អហេតុកសញ្ញាប្បាទនិរោធកថា

បរិព្វាជក កាលនឹងទូលសូមថា បពិត្រព្រះដ៏មានព្រះភាគ ខ្ញុំព្រះអង្គ
 មិនដឹង ព្រះអង្គទ្រង់ដឹង មេត្តាត្រាស់ប្រាប់ដល់ខ្ញុំព្រះអង្គចុះ ទើបពោល
 ពាក្យនេះថា បពិត្រព្រះអង្គដ៏ចម្រើន អភិសញ្ញានិរោធនោះ តើដូចម្តេច ។

[៨១-៨៧] កាលព្រះដ៏មានព្រះភាគទ្រង់សម្តែង ទើបត្រាស់ថា តត្រ
 មោដ្ឋទាន ជាដើម ។ ក្នុងបទទាំងនោះ បទថា តត្រ សេចក្តីថា ក្នុងសមណ-
 ព្រាហ្មណ៍ទាំងនោះ ។

បទថា អាទិភោវតេសំ អបរទំ សេចក្តីថា ការឃើញរបស់សមណ-
 ព្រាហ្មណ៍ទាំងនោះ ខុសតាំងអំពីដើមនេះឯង ។ លោកសម្តែងថា ខុសក្លាំង
 ភ្លាត់ត្រង់ទឹកណ្តាលផ្ទះនោះឯង ។ ហេតុក្តី បច្ច័យក្តី ក្នុងបទនេះថា សហេតុ

សប្បន្ទយា ជាឈ្មោះរបស់ហេតុការណ៍នោះឯង សេចក្តីថា មានការណ៍ ។
 កាលទ្រង់សម្តែងការណ៍នោះ ទើបត្រាស់ថា សិក្ខា ឯកា ។ ក្នុងបទទាំងនោះ
 បទថា សិក្ខា ឯកា សញ្ញា ឧប្បជ្ជតិ សេចក្តីថា សញ្ញាខ្លះ រមែងកើតឡើង
 ព្រោះសិក្សា ។ បទថា កា ច សិក្ខាតិ ភគវា អរោច សេចក្តីថា សិក្ខា
 នោះយ៉ាងណា ព្រោះដូច្នោះ ទើបព្រះដ៏មានព្រះភាគត្រាស់ដោយអំណាចការ
 សួរ ព្រោះមានព្រះបំណងនឹងឲ្យសិក្ខានោះពិស្តារ ។

ម្យ៉ាងទៀត ព្រោះសិក្ខាមាន ៣ ប្រការ គឺអធិសីលសិក្ខា អធិចិត្ត-
 សិក្ខា អធិប្បញ្ញាសិក្ខា ព្រោះដូច្នោះ ព្រះដ៏មានព្រះភាគ កាលទ្រង់សម្តែង
 សិក្ខាទាំងនោះ ទើបទ្រង់ផ្ដើមតន្តិធម៌ ចាប់ផ្ដើមតាំងពីការកើតឡើងរបស់
 ព្រះអង្គ ដើម្បីទ្រង់សម្តែងនិរោធកើតឡើង ដោយមានហេតុព្រោះសញ្ញា ទើប
 ត្រាស់ថា ម្នាលបោជ្ជបាទ ព្រះតថាគត ជាអរហន្តសម្មាសម្ពុទ្ធកើតឡើងក្នុង
 លោកនេះជាដើម ។ បណ្តាទាំង ៣ សិក្ខា នោះ ២ សិក្ខា គឺអធិសីលសិក្ខា
 អធិចិត្តសិក្ខាប៉ុណ្ណោះ មកដោយសង្ខេប ចំណែកសិក្ខាទី ៣ គប្បីជាបថា
 មកហើយ ព្រោះជាសិក្ខាដែលជាប់ទាក់ទងដោយអំណាចនៃសម្មាទិដ្ឋិ និង
 សម្មាសង្កប្ប ក្នុងព្រះបាលីនេះថា ម្នាលបោជ្ជបាទ តថាគតព្យាករដូច្នេះឯងថា
 នេះបដិបទជាដំណើរទៅកាន់ធម៌រម្មត់ទុក្ខ ដូច្នេះឯង ។

បទថា កាមសញ្ញា បានដល់ រាគៈដែលលាយដោយកាមគុណ ៥ ខ្លះ
 កាមរាគៈដែលកើតឡើងមិនស្មើខ្លះ ។ ទាំងពីរយ៉ាងនោះ រាគៈដែលលាយ
 ដោយកាមគុណ ៥ រមែងកម្ចាត់ដោយអនាគាមិមគ្គ ចំណែកកាមរាគៈ ដែល
 កើតឡើងមិនស្មើ រមែងប្រព្រឹត្តទៅក្នុងឋានៈនេះ ព្រោះដូច្នោះ បទថា តស្ស

យា បុរិមា កាមសញ្ញា ទើបមានអត្ថថា សញ្ញាណារបស់ភិក្ខុនោះ ដែល
 ប្រកបព្រមដោយបឋមជ្ឈាន គប្បីហៅថា សញ្ញាទាក់ទងដោយកាម មានក្នុង
 កាលមុន ព្រោះដូចគ្នានឹងកាមសញ្ញា ដែលធ្លាប់កើតក្នុងកាលមុន សញ្ញានោះ
 រមែងរលត់ និងដែលមិនទាន់កើត ក៏រមែងមិនកើត ។ បទថា វិវេកជប្បីតិ-
 សុខសុខមសច្ចសញ្ញា តស្មី សមយេ ហោតិ សេចក្តីថា សញ្ញាដែលល្អិត
 ពោល គឺមានបីតិ និងសុខដែលកើតអំពីវិវេក ក្នុងសម័យបឋមជ្ឈាននោះ
 ជាសច្ចៈ គឺមានពិត ។ ម្យ៉ាងទៀត សញ្ញានោះ ដែលល្អិតដោយអំណាចលះបង់
 អង្គដែលគ្រោតគ្រោត មានកាមឆន្ទៈជាដើម និងឈ្មោះថា ជាសច្ចៈ ព្រោះជា
 របស់មានពិត ព្រោះដូច្នោះ ទើបសញ្ញានោះ ជាសញ្ញាក្នុងសច្ចៈដែលល្អិត
 សញ្ញាក្នុងសច្ចៈដែលល្អិតដែលសម្បយុត្តដោយបីតិ និងសុខដែលកើតអំពីវិវេក
 ព្រោះដូច្នោះ ទើបឈ្មោះថា វិវេកបីតិ សុខសុខមសច្ចសញ្ញា សញ្ញានោះ
 របស់ភិក្ខុមាន ព្រោះដូច្នោះ ទើបភិក្ខុនោះ ឈ្មោះថា មានសញ្ញាក្នុងសច្ចៈ
 ដែលល្អិត មានបីតិ និងសុខដែលកើតអំពីវិវេក គប្បីឃើញអត្ថក្នុងបទនោះ
 មានប្រមាណប៉ុណ្ណោះ ។ ក្នុងបទទាំងពួងក៏មានន័យដូច្នោះ ។

ក្នុងបទថា ឯវិចី សិក្ខា នោះ សេចក្តីថា ព្រោះភិក្ខុចូលដល់ និង
 អធិដ្ឋានបឋមជ្ឈានសិក្សា ព្រោះដូច្នោះ បឋមជ្ឈាននោះហៅថា សិក្ខា ព្រោះ
 ជាកិច្ចដែលគួរសិក្សាយ៉ាងនេះ សញ្ញាក្នុងសច្ចៈដែលល្អិត មានបីតិ និងសុខ
 ដែលកើតអំពីវិវេកខ្លះ រមែងកើតឡើងយ៉ាងនេះ ដោយបឋមជ្ឈាន ពោល គឺ
 សិក្ខានោះ កាមសញ្ញាខ្លះ រមែងរលត់យ៉ាងនេះ ។ បទថា អយំ សិក្ខាតិ
 ភគវា អរោច សេចក្តីថា ព្រះដ៏មានព្រះភាគត្រាស់ថា នេះក៏ជាសិក្ខាម្យ៉ាង គឺ

បឋមជ្ឈាន ។ គប្បីឃើញអត្តក្នុងបទទាំងពួង ដោយទំនងនោះ ។

[៨៨] ព្រោះការពិចារណាដោយអង្គនៃសមាបត្តិទី ៨ រមែងមានដល់ ព្រះពុទ្ធទាំងឡាយប៉ុណ្ណោះ មិនមានដល់សាវ័កទាំងឡាយ សូម្បីព្រះសាវ័កបុត្រ តែការពិចារណាដោយរួមក្រុមប៉ុណ្ណោះ រមែងមានដល់សាវ័កទាំងឡាយ និង ការពិចារណាដោយអង្គយ៉ាងនេះថា សញ្ញា សញ្ញា នេះបានលើកឡើងហើយ ព្រោះដូច្នេះ ទើបព្រះដ៏មានព្រះភាគត្រាស់ថា ម្ចាស់បោដ្ឋបាទ ភិក្ខុណា ក្នុង សាសនានេះ ។ បេ។ បាននូវសញ្ញាជាកំពូល ដូច្នេះ ដើម្បីទ្រង់សម្តែង អាកិញ្ចញ្ញាយតនសញ្ញាដ៏កំពូល ហើយសម្តែងសញ្ញានោះទៀតថា កំពូល សញ្ញា ។

ក្នុងបទទាំងនោះ បទថា យតោ ទោ មោដ្ឋនាទ ភិក្ខុ សេចក្តីថា ម្ចាស់ បោដ្ឋបាទ ភិក្ខុណា ។ បទថា ឥធិ សកសញ្ញី ហោតិ សេចក្តីថា ភិក្ខុក្នុង សាសនានេះ មានសកសញ្ញា ។ មួយទៀត បាលីក៏យ៉ាងនេះ សេចក្តីថា ភិក្ខុមានសញ្ញាដោយសញ្ញា ក្នុងបឋមជ្ឈានរបស់ខ្លួន ។ បទថា សោ តតោ អមុត្រ តតោ អមុត្រ សេចក្តីថា ភិក្ខុនោះ មានសកសញ្ញាដោយឈានសញ្ញា នោះៗ យ៉ាងនេះ គឺចេញចាកបឋមជ្ឈាននោះហើយ មានសញ្ញាក្នុងទុតិយជ្ឈាន ចេញចាកទុតិយជ្ឈាននោះហើយ មានសញ្ញាក្នុងតតិយជ្ឈាន ដោយលំដាប់ ទៅដល់កំពូលសញ្ញា ។ អាកិញ្ចញ្ញាយតនៈ ហៅថា សញ្ញាគ្គ គឺកំពូលសញ្ញា ។ ព្រោះហេតុអ្វី ព្រោះជាអង្គទីបំផុតនៃសមាបត្តិ ដែលមាននាទីធ្វើកិច្ចជា លោកិយ ។ ភិក្ខុតាំងនៅក្នុងអាកិញ្ចញ្ញាយតនសមាបត្តិហើយ រមែងចូល ដល់នូវសញ្ញានាសញ្ញាយតនសមាបត្តិខ្លះ និរោធសមាបត្តិខ្លះ ។ អាកិញ្ចញ្ញា-

យតនសញ្ញានោះ ហៅថា កំពូលសញ្ញា ព្រោះជាអង្គក្នុងទីបំផុតនៃសមាបត្តិ ដែលមាននាទីធ្វើកិច្ចជាលោកិយ ដោយប្រការដូច្នេះ សេចក្តីថា ភិក្ខុដល់ គឺ សម្រេចកំពូលសញ្ញានោះ ។

ឥឡូវនេះ ដើម្បីទ្រង់សម្តែងអភិសញ្ញានិរោធ ទើបត្រាស់ថា តស្ស សញ្ញត្តេ វិភស្សប្រែថា កាលបើភិក្ខុនោះ បិតនៅក្នុងសញ្ញាជាកំពូលជាដើម ។ ក្នុងបទទាំងនោះ សេចក្តីថា ភិក្ខុចូលដល់ឈាន ក្នុងពីរបទថា យើងគប្បី បំណង យើងគប្បីប្រាថ្នា ឈ្មោះថា រមែងគិត គឺឲ្យសម្រេចរឿយៗ ។ ភិក្ខុ ធ្វើសេចក្តីប្រាថ្នា ដើម្បីប្រយោជន៍ដល់សមាបត្តិជាន់ខ្ពស់ឡើងទៅ ឈ្មោះថា គប្បីប្រាថ្នា ។ បទថា ឥមា ច មេ សញ្ញា និរុដ្ឋេយ្យំ សេចក្តីថា អាកិញ្ចញ្ញា- យតនសញ្ញានេះ គប្បីរលត់ ។

បទថា អញ្ញា ច ឧទ្យាវិកា សេចក្តីថា ភវន្តសញ្ញាដែលគ្រោតគ្រាត ដទៃគប្បីកើតឡើង ។ ក្នុងបទនេះថា សោ ន ចេវ ចេតេតិ ន ច អភិសង្ករោតិ ភិក្ខុនោះកាលបំណង ឈ្មោះថា មិនបំណង កាលប្រាថ្នា ឈ្មោះថា មិនប្រាថ្នា ពិត ការពិចារណាដោយធ្វើទុកក្នុងចិត្តថា អញចេញចាកអាកិញ្ចញ្ញាយតនៈ ហើយ ចូលដល់នេវសញ្ញានាសញ្ញាយតនៈ តាំងនៅក្នុងវារៈចិត្តមួយ ឬពីរ រមែងមិនមានដល់ភិក្ខុនេះ តែរមែងមានដើម្បីប្រយោជន៍ដល់និរោធសមាបត្តិ ជាន់ខ្ពស់ប៉ុណ្ណោះ ។ សេចក្តីនេះ គប្បីសម្តែងដោយការសម្លឹងមើលផ្ទះ របស់បុត្រ ។

បានឮថា ព្រះថេរៈសួរភិក្ខុកំលោះដែលទៅដល់ផ្ទះរបស់បិតា ហើយ នាំយកកោដន៍ប្រណីត អំពីផ្ទះរបស់បុត្រ ក្នុងកាលខាងក្រោយ មកកាន់

អាសនសាលាថា បិណ្ឌបាតប្រណីត លោកនាំមកអំពីទីណា ។ ទើបលោក
ប្រាប់ផ្ទះដែលបានកោជនថា មកអំពីផ្ទះឈ្មោះនោះ ។ ភិក្ខុកំលោះទៅហើយក្តី
មកហើយក្តី ដោយផ្ទះបិតាណា សូម្បីការចងចិត្តរបស់លោកត្រង់ផ្ទះនោះ
រមែងមិនមាន ។ ក្នុងរឿងនោះ គប្បីឃើញអាកិញ្ចញាយតនសមាបត្តិ ដូច
អាសនសាលា ។ នៅសញ្ញានាសញ្ញាយតនសមាបត្តិ ដូចជាផ្ទះរបស់បិតា
និរោធសមាបត្តិដូចផ្ទះរបស់បុត្រ ការមិនពិចារណាដោយឧបាយនៃប្រាជ្ញាថា
អញចេញចាកអាកិញ្ចញាយតនហើយ ចូលដល់នៅសញ្ញានាសញ្ញាយតនៈ
នឹងតាំងនៅក្នុងវារៈចិត្តមួយពីរ ហើយមនសិការដើម្បីប្រយោជន៍ដល់និរោធ-
សមាបត្តិជាន់ខ្ពស់ប៉ុណ្ណោះ ប្រៀបដូចការឈរក្នុងអាសនសាលា មិនផ្ទុះចិត្ត
ដល់ផ្ទះរបស់បិតា ហើយប្រាប់ផ្ទះរបស់បុត្រដូច្នោះ ។ ភិក្ខុនោះ កាលបំណង
ក៏ឈ្មោះថា មិនបំណង កាលប្រាជ្ញា ក៏ឈ្មោះថា មិនប្រាជ្ញា ដោយប្រការ
ដូច្នេះ ។

បទថា តា ថេវ សញ្ញា សេចក្តីថា ឈានសញ្ញានោះ រមែងរលត់ ។
បទថា អញ្ញា ច សេចក្តីថា ទាំងកវ៌្លសញ្ញាយ៉ាងគ្រោតគ្រោតដទៃ រមែងមិន
កើតឡើង ។ បទថា សោ និរោធំ ដុសតិ សេចក្តីថា ភិក្ខុនោះ បដិបត្តិ
យ៉ាងនេះ រមែងដល់ គឺរមែងបាន រមែងបានទទួលសញ្ញាវេទយិតនិរោធ ។
បទថា អភិ ក្នុងបទថា អនុបុព្វាភិសញ្ញានិរោធសម្បជានសមាបត្តិ នោះ
ត្រឹមតែជាឧបសគ្គ ។ បទថា សម្បជាន បានពោលទុកក្នុងចន្លោះនិរោធបទ ។
ក្នុងបទថា សម្បជានសញ្ញានិរោធសមាបត្តិ នោះ មានសេចក្តីតាមលំដាប់
ដូច្នេះថា ក្នុងបទនោះ បទថា សម្បជានសញ្ញានិរោធសមាបត្តិ មានអត្ថ

ពិសេសយ៉ាងនេះថា សញ្ញានិរោធសមាបត្តិក្នុងទីបំផុត រមែងមានដល់ភិក្ខុ
ដែលជីវ្គខ្លួន ឬដល់ភិក្ខុអ្នកជាបណ្ឌិតដែលជីវ្គខ្លួន ។ ឥឡូវនេះ អ្នកដែលនៅ
ក្នុងទីនេះ គប្បីសម្តែងនិរោធសមាបត្តិកថា ។ និរោធសមាបត្តិកថានេះ បាន
សម្តែងហើយ ក្នុងមាតិកាពោលអំពីអានិសង្សនៃការចម្រើនបញ្ញា ក្នុងវិសុទ្ធិ-
មគ្គ ដោយអាការទាំងពួង ព្រោះដូច្នេះ គប្បីកាន់យកពីទីដែលពោលហើយ
ក្នុងវិសុទ្ធិមគ្គនោះចុះ ។

ព្រះដ៏មានព្រះភាគ ត្រាស់និរោធកថា ដល់បោដ្ឋបាទបរិព្វាជកយ៉ាងនេះ
ហើយ បន្ទាប់មក ដើម្បីឲ្យបោដ្ឋបាទបរិព្វាជកនោះ ទទួលជីវ្គដល់កថានោះ
មិនមានក្នុងទីដទៃ ទើបត្រាស់ថា អ្នកសម្គាល់ហេតុនោះដូចម្តេចជាដើម ។
ចំណែកបរិព្វាជកកាលទទួល ទើបទូលថា បពិត្រព្រះមានព្រះភាគ ក្នុងថ្ងៃនេះ
ក្រៅអំពីកថារបស់ព្រះអង្គហើយ ខ្ញុំព្រះអង្គមិនធ្លាប់បានស្តាប់កថាដូច្នេះឡើយ
ទើបទូលថា បពិត្រព្រះអង្គដ៏ចម្រើន សេចក្តីនេះ ខ្ញុំព្រះអង្គមិនធ្លាប់បានឮទេ
កាលនឹងសម្តែងដល់សេចក្តីនៃកថារបស់ព្រះមានព្រះភាគ ដែលខ្លួនបានរៀន
ដោយគោរពទៀត ទើបទូលថា ខ្ញុំព្រះអង្គទើបតែនឹងដឹងនូវធម៌ដែលព្រះមាន
ព្រះភាគ ទ្រង់សម្តែងដោយអាការយ៉ាងនេះឯងជាដើម ។ លំដាប់នោះ ព្រះ
មានព្រះភាគ កាលទ្រង់អនុញ្ញាតដល់បរិព្វាជកនោះថា អ្នកចូរទទួលដោយ
ល្អចុះ ទើបត្រាស់ថា ម្ចាស់បោដ្ឋបាទ យ៉ាងនេះ ... ។

[៨៩] ត្រានោះ បរិព្វាជកគិតថា អាកិញ្ចញ្ញាយតនៈដែលព្រះមាន
ព្រះភាគត្រាស់ថា កំពូលសញ្ញា អាកិញ្ចញ្ញាយតនៈប៉ុណ្ណោះហ្ន៎ ជាកំពូល

សញ្ញា ឬថា នៅមានកំពូលសញ្ញាក្នុងសមាបត្តិដ៏សេសទៀត កាលនឹងទូល
 សួរអត្ថនោះ ទើបទូលថា បពិត្រព្រះអង្គដ៏ចម្រើន ព្រះមានព្រះភាគទ្រង់បញ្ញត្ត
 នូវសញ្ញាជាកំពូលតែមួយយ៉ាងប៉ុណ្ណោះទេ ឬទ្រង់បញ្ញត្តនូវសញ្ញាជាកំពូល
 ច្រើនយ៉ាងជាដើម ។ ចំណែកព្រះមានព្រះភាគ ទ្រង់ដោះស្រាយពាក្យសួរ
 របស់បរិព្វាជកនោះហើយ ។ បណ្តាបទទាំងនោះ បទថា បុរិស បានដល់
 ច្រើនក៏មាន ។ បទថា យថា យថា ខោ ខោដ្ឋមាទ និរោធំ ដុសតិ សេចក្តីថា
 ដោយកសិណណាមួយ ក្នុងបណ្តាកសិណទាំងឡាយ មានបឋវីកសិណ
 ជាដើម ឬដោយឈានណាមួយ បណ្តាឈានទាំងឡាយ មានបឋមជ្ឈាន
 ជាដើម ។ លោកពោលយ៉ាងនេះថា បើកិក្ខុចូលដល់បឋវីកសិណសមាបត្តិ
 ដោយបឋវីកសិណជាហេតុត្រឹមតែម្តង រមែងដល់សញ្ញានិរោធ មុនកំពូល
 សញ្ញាក៏មាន បើចូលដល់ពីរដង បីដង រយដង ពាន់ដង ឬសែនដង រមែង
 ដល់សញ្ញានិរោធមុន កំពូលសញ្ញាក៏មានដល់ ១ សែន ។ ក្នុងកសិណ
 ដ៏សេសទាំងឡាយក៏មានន័យដូចគ្នា ។ ក្នុងឈានទាំងឡាយ ក៏ចូលដល់
 សញ្ញានិរោធមុន ដោយបឋមជ្ឈានជាហេតុត្រឹមតែតែម្តង កំពូលសញ្ញា ក៏មាន
 តែម្តង បើចូលដល់សញ្ញានិរោធមុនពីរដង បីដង រយដង ពាន់ដង ឬសែន
 ដង កំពូលសញ្ញាក៏មានដល់សែនដង ។ ក្នុងឈានសមាបត្តិដ៏សេសទាំង-
 ឡាយក៏ន័យនេះ ។ កំពូលសញ្ញា រមែងមានមួយ ដោយអំណាចការចូល
 ដល់ត្រឹមតែម្តង ឬព្រោះសង្គ្រោះវារៈទាំងពួង ដោយលក្ខណៈនៃការដឹង ។
 កំពូលសញ្ញា រមែងមានច្រើន ដោយអំណាចការចូលដល់រឿយៗ ។

[៩០] បទថា សញ្ញា នុ ខោ កន្លែ សេចក្តីថា បរិព្វាជកទូលសួរថា

បពិត្រព្រះអង្គដ៏ចម្រើន សញ្ញាកើតមុន ញាណកើតក្រោយ ឬញាណកើតមុន សញ្ញាកើតក្រោយ ។ ព្រះមានព្រះភាគ ទ្រង់ព្យាករណ៍បរិព្វាជកនោះថា ម្ចាស់បោជនីយ៍ សញ្ញានោះឯងកើតមុន ។ បណ្តាបទទាំងនោះ បទថា សញ្ញា បានដល់ ឈានសញ្ញា ។ បទថា ញាណំ បានដល់ វិបស្សនាញាណ ។ ន័យម្យ៉ាងទៀត បទថា សញ្ញា បានដល់ វិបស្សនា ។ បទថា ញាណំ បាន ដល់ មគ្គសញ្ញា ។ ន័យម្យ៉ាងទៀត បទថា សញ្ញា បានដល់ មគ្គសញ្ញា ។ បទថា ញាណំ បានដល់ ផលញាណ ។ ព្រះមហាសិវត្ថេរ អ្នកទ្រទ្រង់ព្រះ ត្រៃបិដកពោលថា ភិក្ខុទាំងនេះនិយាយអ្វី បោជនីយ៍បានទូលសួរនិរោធចំពោះ ព្រះដ៏មានព្រះភាគមកហើយ ឥឡូវនេះ កាលនឹងទូលសួរដល់ការចេញចាក និរោធ ទើបទូលថា បពិត្រព្រះដ៏មានព្រះភាគ កាលភិក្ខុចេញចាកនិរោធ អរហត្តផលសញ្ញាកើតមុន ឬថា បច្ចវេក្ខណញាណកើតមុន ។ លំដាប់នោះ ព្រះដ៏មានព្រះភាគត្រាស់ដល់បរិព្វាជកនោះថា ផលសញ្ញាកើតមុន បច្ចវេក្ខ- ណញាណកើតពេលក្រោយ ព្រោះដូច្នេះ ម្ចាស់បោជនីយ៍ សញ្ញានោះឯង កើតមុន ដូច្នេះជាដើម ។

ក្នុងបទទាំងនោះ បទថា សញ្ញាប្បាទា សេចក្តីថា ការកើតឡើងនៃ បច្ចវេក្ខណញាណ រមែងមានយ៉ាងនេះថា ព្រោះអរហត្តផលសញ្ញាកើតឡើង ទើបអរហត្តផលនេះកើតក្រោយ ។ បទថា ឥន្ទប្បច្ចយា កិរ មេ សេចក្តីថា បានឮថា បច្ចវេក្ខណញាណបានកើតឡើងហើយដល់អញ ព្រោះផលសមាធិ សញ្ញាជាបច្ច័យ ។

អត្ថសញ្ញា

[៩១-៩៤] ឥឡូវនេះ ជ្រកស្រុកត្រូវឲ្យឆ្លងតទឹកក្រអូប លាបស្រឡាប ដោយគ្រឿងក្រអូប ប្រដាប់ដោយកម្រងផ្កា សូម្បីលើកឲ្យដេកលើទីដេកដែល ជាសិរី ក៏មិនបានសេចក្តីសុខ រមែងស្ទុះទៅកាន់ទីស្នាក់គ្រោកដោយរហ័ស នឹងបានសេចក្តីសុខអំពីណា បរិព្វាជកយ៉ាងនោះដែរ ត្រូវព្រះមានព្រះភាគ ឲ្យឆ្លង លាបស្រឡាប ប្រដាប់ដោយទេសនាដែលប្រកបដោយត្រៃលក្ខណ៍ ដ៏ល្អិតសុខុម លើកឡើងកាន់ទីដេកដែលជាសិរី គឺនិរោធកថា កាលមិនបាន សេចក្តីសុខក្នុងនិរោធកថានោះ កាន់យកលទ្ធិរបស់ខ្លួនដូចគ្នានឹងទីស្នាក់ គ្រោក កាលនឹងទូលអត្ថនោះឯង ទើបទូលថា បពិត្រព្រះអង្គដ៏ចម្រើន សញ្ញា ឈ្មោះថា ខ្លួនរបស់បុរសដូចជាដើម លំដាប់នោះព្រះដ៏មានព្រះភាគ ទ្រង់ កាន់មតិបន្តិចបន្តួចរបស់បរិព្វាជកនោះ មានព្រះបំណងនឹងព្យាករ ទើបត្រាស់ ថា អ្នកជឿថា ខ្លួនដូចម្តេចជាដើម ។ ដោយបរិព្វាជកនោះ ជាអ្នកមានលទ្ធិ យ៉ាងនេះថា ខ្លួនមិនមានរូប ទើបគិតថា ព្រះដ៏មានព្រះភាគ ទ្រង់ឈ្លាសល្អក្នុង ការសម្តែង ព្រះអង្គគង់មិនកម្ចាត់លទ្ធិរបស់អញតាំងអំពីខាងដើម កាលនឹង នាំលទ្ធិរបស់ខ្លួន ទើបទូលថា ខ្លួនដ៏គ្រោតគ្រោតមានរូប ... ជាដើម ។ កាល ព្រះដ៏មានព្រះភាគទ្រង់សម្តែងទោសក្នុងលទ្ធិនោះ ដល់បរិព្វាជកនោះ ទើប ត្រាស់ពាក្យជាដើមថា ខ្លួនរបស់អ្នកដ៏គ្រោតគ្រោតមានរូប ដូច្នេះ ។ បណ្តា បទទាំងនោះ បទថា **ឯវំ សន្តំ** សេចក្តីថា កាលបើហេតុយ៉ាងនេះមាន ។ ពិត ហើយ ពាក្យនោះ ជាទុតិយាវិភក្តិ ចុះក្នុងអត្ថនៃសត្តមវិភក្តិ ។ ម្យ៉ាងទៀត ក្នុងបទថា **ឯវំ សន្តំ** មានអត្ថដូច្នេះថា ។ លោកពោលថា ព្រោះខន្ធទី ៤ កើត ព្រមគ្នា រលត់ព្រមគ្នា សញ្ញាណាកើត សញ្ញានោះរលត់ ក៏ព្រោះអាស្រ័យគ្នា

នឹងគ្នា សញ្ញាដទៃកើត និងសញ្ញាដទៃរលត់ ។

ឥឡូវនេះ បរិព្វាជកកាលសម្តែងលទ្ធិដទៃ ទើបពោលពាក្យថា បពិត្រ ព្រះអង្គដ៏ចម្រើន ខ្ញុំព្រះអង្គជឿថា ខ្លួនសម្រេចដោយចិត្ត ដូច្នេះជាដើម ។ ក្នុង លទ្ធិនោះ ឲ្យទោសហើយ កាន់យកលទ្ធិដទៃ លះលទ្ធិដទៃ កាលនឹងពោល លទ្ធិរបស់ខ្លួនក្នុងកាលឥឡូវនេះ ទើបទូលថា ខ្លួនមិនមានរូបដោយពិត ដូច្នេះ ជាដើម ដូចមនុស្សឆ្គួតកាន់សញ្ញាដទៃ លះបង់សញ្ញាដទៃ ដរាបដល់សញ្ញា របស់គេមិនតាំងមាំ តែនឹងពោលពាក្យដែលគួរពោលក្នុងកាលដែលមាន សញ្ញាតាំងមាំ ។ ក្នុងលទ្ធិនោះ ព្រោះបរិព្វាជក ប្រាថ្នាការកើត និងការរលត់ នៃសញ្ញា តែសម្គាល់ខ្លួនថា ទៀង ព្រោះដូច្នេះ កាលព្រះមានព្រះភាគទ្រង់ សម្តែងទោសដល់បរិព្វាជកយ៉ាងនោះ ទើបត្រាស់ថា កាលបើហេតុដូច្នេះ មានហើយជាដើម ។

លំដាប់នោះ បរិព្វាជកមិនដឹងខ្លួនផ្សេងៗ នោះ ដែលព្រះដ៏មានព្រះភាគ ត្រាស់ ព្រោះខ្លួនត្រូវសេចក្តីឃើញខុសគ្របសង្កត់ ទើបទូលថា បពិត្រព្រះ អង្គដ៏ចម្រើន ខ្ញុំព្រះអង្គអាចដឹងសេចក្តីនេះថា សញ្ញាជាខ្លួនរបស់បុរសដូច្នេះខ្លះ សញ្ញាដទៃ ខ្លួនក៏ដទៃ ដូច្នេះជាដើម ។

លំដាប់នោះ ព្រោះបរិព្វាជកនោះ ឃើញការកើត និងការរលត់ នៃ សញ្ញា ទើបសម្គាល់ខ្លួន ដែលសម្រេចដោយសញ្ញា ជារបស់ទៀងនោះឯង ព្រោះដូច្នេះ ទើបព្រះដ៏មានព្រះភាគត្រាស់ពាក្យថា កម្រនឹងដឹងសេចក្តីនេះ ជាដើម ដល់បរិព្វាជកនោះ ។ ក្នុងបទនោះ សេចក្តីដោយសង្ខេបដូច្នេះ អ្នក មានទិដ្ឋិជាដទៃ មានខន្តិដទៃ មានសេចក្តីគាប់ចិត្តដទៃ មានទស្សនៈប្រព្រឹត្ត

ទៅដោយប្រការដទៃ និងទស្សនៈយ៉ាងដទៃ គួរដល់អ្នក និងពេញចិត្តដល់អ្នក មានសេចក្តីព្យាយាមក្នុងលទ្ធិដទៃ មានអាចារ្យក្នុងលទ្ធិដទៃ ព្រោះការដែល ប្រកបសេចក្តីខ្វល់ខ្វាយបដិបត្តិយ៉ាងដទៃ គឺភាពជាអាចារ្យក្នុងលទ្ធិតិរិយដទៃ ដោយហេតុនោះ ប្រការដែលថា សញ្ញាជាខ្លួនរបស់បុរស ឬសញ្ញាក៏ដទៃ ខ្លួន ក៏ដទៃ ដូច្នោះ ព្រោះលោកអ្នកមានទិដ្ឋិដទៃ មានខន្តិដទៃ មានសេចក្តីពេញ គាប់ចិត្តដទៃ មានសេចក្តីព្យាយាមក្នុងលទ្ធិដទៃ មានអាចារ្យក្នុងលទ្ធិដទៃ កម្រនឹងដឹងសេចក្តីនុ៎ះ ។

លំដាប់នោះ បរិព្វាជកគិតថា សញ្ញាជាខ្លួនរបស់បុរស ឬថា សញ្ញាជា របស់ដទៃ អញនឹងទូលសួរដល់ន័យដែលថាខ្លួននោះ ជារបស់ទៀងជាដើម នោះ ទើបទូលទៀតថា កី បទ ភន្តេ ជាដើម ។ បណ្តាបទទាំងនោះ បទថា លោកោ សេចក្តីថា បរិព្វាជកពោលសំដៅដល់ខ្លួន ។ បទថា ន ហោតំ ចោដ្ឋថាទ អត្តសញ្ញាតំ សេចក្តីថា ម្នាលបោដ្ឋបាទ សេចក្តីនោះអាស្រ័យទិដ្ឋិ មិនប្រកបដោយប្រយោជន៍ក្នុងលោកនេះ ឬក្នុងលោកដទៃ មិនប្រកបដោយ ប្រយោជន៍ខ្លួន និងប្រយោជន៍អ្នកដទៃ ។ បទថា ន ធម្មសញ្ញាតំ សេចក្តីថា មិនប្រកបដោយលោកុត្តរធម៌ ៩ ។ បទថា ន អាទិត្រហូចរិយកំ សេចក្តីថា មិនជាខាងដើមនៃព្រហ្មចរិយៈក្នុងសាសនា ពោល គឺត្រៃសិក្ខា ទាំងមិនជា អធិសីលសិក្ខាផង ។ បទថា ន និព្វនាយ សេចក្តីថា មិនប្រព្រឹត្តទៅ ដើម្បី ប្រយោជន៍នៃសេចក្តីនឿយណាយ ក្នុងសង្សារវដ្ត ។ បទថា ន វិរាគាយ សេចក្តីថា មិនប្រព្រឹត្តទៅដើម្បីជាប្រយោជន៍នៃការខ្ចាក់ចោលវដ្ត ។ បទថា ន និរោធាយ សេចក្តីថា មិនប្រព្រឹត្តទៅ ដើម្បីប្រយោជន៍នៃការរម្ងាត់វដ្ត ។ បទ

ថា ន ឧបសមាយ សេចក្តីថា មិនប្រព្រឹត្តទៅដើម្បីប្រយោជន៍ ក្នុងការស្ងប់
រម្ងាប់វដ្ត ។ បទថា ន អភិញ្ញាយ សេចក្តីថា មិនប្រព្រឹត្តទៅដើម្បី ដឹងច្បាស់
នូវវដ្ត គឺដើម្បីធ្វើឲ្យប្រចក្ស ។

បទថា ន សម្ពោធាយ សេចក្តីថា មិនប្រព្រឹត្តទៅដើម្បីប្រយោជន៍
ដល់ការដឹងប្រពៃនូវវដ្ត ។

បទថា ន និព្វានាយ សេចក្តីថា មិនប្រព្រឹត្តទៅដើម្បីធ្វើឲ្យប្រចក្ស
នូវអមតមហានិព្វាន ។

[៩៥] ក្នុងបទថា ឥទ្ធិ ទុក្ខំ ជាដើម មានអត្ថថា ខន្ធ ៥ ដែល
ប្រព្រឹត្តទៅក្នុងកុម្មិ ៣ វៀរតណ្ហា តថាគតព្យាករថា ទុក្ខ តណ្ហា ដែលមាន
ខន្ធ ៥ នោះជាបច្ច័យ ព្រោះជាប្រភពកើតនៃទុក្ខនោះ តថាគតព្យាករថា ទុក្ខ-
សមុទយៈ ការមិនប្រព្រឹត្តទៅនៃខន្ធ និងតណ្ហាទាំងពីរនោះ តថាគតព្យាករថា
ទុក្ខនិរោធ មគ្គមានអង្គ ៨ ដ៏ប្រសើរ តថាគតព្យាករថា ទុក្ខនិរោធគា-
មិនីបដិបទា ។ កាលព្រះដ៏មានព្រះភាគ ត្រាស់ដូច្នេះហើយ ទ្រង់ត្រិះរិះថា
ឈ្មោះថា ការប្រាកដនៃមគ្គ ឬការធ្វើឲ្យច្បាស់នូវផល មិនមានដល់បរិព្វាជក
នេះហើយ ក៏ជាវេលាកិក្ខុចាររបស់តថាគតដល់ហើយ ទើបទ្រង់នៅស្ងៀម ។
ចំណែកបរិព្វាជកដ៏ព្រះអាការនោះ ដូចជាការប្រាប់ដល់វេលាទ្រង់ត្រូវយាង
របស់ព្រះដ៏មានព្រះភាគ ទើបទូលថា ឯវមេតំ ជាដើម ។

[៩៦] បទថា វាចាយ សន្និបតោនកេន សេចក្តីថា ដោយជន្មញ្ញ គឺ
វាចា ។ បទថា សញ្ញម្ហិមកំសុ សេចក្តីថា បានធ្វើការចាក់ដោតបាដិបក្ខបរិ-
ព្វាជកដោយជុំវិញ គឺចាក់ដោតជានិច្ច ។ លោកពោលថា ចាក់ដោតខាងលើ ។

[៩៧] បទថា ភូតំ សេចក្តីថា មានដោយសភាវៈ ។ បទថា តត្ថំ តត្ថំ ជាវេវចនៈរបស់បទនោះឯង ។ បទថា ធម្មជ្ជិតតំ សេចក្តីថា សភាព តាំងនៅក្នុងលោកុត្តរធម៌ ៩ ។ បទថា ធម្មនិយាមតំ សេចក្តីថា ត្រឹមត្រូវ តាមគន្លងនៃលោកុត្តរធម៌ ។ ពិតហើយ ដែលឈ្មោះថា ការនិយាយដែល រួបរួមគ្នាសព្វៈទាំង ៤ រមែងមិនមានដល់ព្រះពុទ្ធទាំងឡាយ ព្រោះដូច្នេះ ទើបកថាមានដូច្នេះ ។

ចិត្តហត្ថិសារីបុត្តកថា

[៩៨] បទថា ចិត្តោ ច ហត្ថិសារីបុត្តោ សេចក្តីថា បានឮថា ចិត្ត- ហត្ថិសារីបុត្តនោះ ជាបុត្ររបស់ហ្វូជីក្នុងក្រុងសាវត្ថី ឬសក្កុនសម្លាករបស់ ព្រះដ៏មានព្រះភាគ រៀនព្រះត្រៃបិដក ជាអ្នកឈ្លាសក្នុងចន្លោះនៃអត្តដ៏ល្អិត ទាំងឡាយ ។ តែបុរសហើយសឹកជាគ្រហស្ថដល់ ៧ ឯង ដោយអំណាចនៃ បាបកម្មដែលធ្លាប់ធ្វើក្នុងកាលមុន ។ បានឮថា ក្នុងសាសនារបស់ព្រះសម្មា- សម្ពុទ្ធ ព្រះនាមថាកស្សប មានសម្លាញ់ពីរនាក់ ព្រមព្រៀងគ្នាស្វាធារ ។ សម្លាញ់ទាំងពីរនោះ សម្លាញ់ម្នាក់មិនមានសេចក្តីត្រេកអរ ញ៉ាំងចិត្តឲ្យកើត ឡើងក្នុងភាពជាគ្រហស្ថ ទើបពោលដល់សម្លាញ់ម្នាក់ទៀត ។ សម្លាញ់ម្នាក់ នោះសម្តែងទោសក្នុងភាពជាគ្រហស្ថ និងអានិសង្សនៃបព្វជ្ជា ប្រៀនប្រដៅ លោក ។ សម្លាញ់នោះ ស្តាប់សម្លាញ់ម្នាក់ទៀតហើយ ក៏មានចិត្តត្រេកអរ ក្នុងថ្ងៃមួយ កាលចិត្តដូច្នោះកើតឡើងទៀត ទើបប្រាប់សម្លាញ់ថា លោកដ៏ មានអាយុ ចិត្តបែបនោះកើតឡើងដល់ខ្ញុំៗ នឹងឲ្យបាត់ និងចីវរនេះដល់លោក។ សម្លាញ់ម្នាក់នោះ ព្រោះមានសេចក្តីលោភក្នុងបាត និងចីវរ ទើបសម្តែង

អានិសង្សក្នុងកាតជាគ្រហស្ថ សម្តែងទោសនៃបព្វជ្ជាវិញ ។ គ្រានោះ ព្រោះ
 ការស្តាប់សម្លាញ់ហើយ ក៏សឹកជាគ្រហស្ថ ចិត្តក៏នឿយណាយក្នុងបព្វជ្ជា ។
 ចិត្តហត្ថិសារីបុត្តនោះ បានសឹកដល់ ៦ ដង ក្នុងកាលឥឡូវនេះ ព្រោះលោក
 សម្តែងអានិសង្សក្នុងកាតជាគ្រហស្ថ ដល់ភិក្ខុអ្នកមានសីល ក្នុងកាលនោះ ក៏
 បួសក្នុងលើកទី ៧ បានជំទាស់ឡើង ក្នុងចន្លោះដែលព្រះមហាមោគ្គល្លាន
 និងព្រះមហាកោដ្ឋិតត្ថេរ ពោលអភិធម្មកថា ។ លំដាប់នោះ ទើបព្រះមហា-
 កោដ្ឋិតត្ថេរបានតិះដៀលលោក ។ លោកកាលមិនអាចតាំងនៅក្នុងវាទៈដែល
 មហាសារីកពោលបាន ទើបសឹកជាយរាវាស ។ ចិត្តហត្ថិសារីបុត្តនេះ ជា
 សម្លាញ់កាលនៅគ្រហស្ថ របស់បោដ្ឋបាទបរិព្វាជក ព្រោះដូច្នេះ ទើបសឹក
 ទៅកាន់សម្នាក់របស់បោដ្ឋបាទបរិព្វាជកដោយកន្លងទៅ ២-៣ ថ្ងៃ ។

បន្ទាប់មក បោដ្ឋបាទនោះឃើញចិត្តៈហើយ ទើបនិយាយថា នៃសម្លាញ់
 លោកមានរឿងអ្វី ទើបចេញចាកសាសនារបស់ព្រះសាស្តាបែបនេះ ចូរមក
 លោកសមគួរបួសក្នុងកាលឥឡូវនេះ ហើយក៏នាំទៅកាន់សម្នាក់របស់ព្រះ
 មានព្រះភាគ ដោយហេតុនោះ ទើបលោកពោលថា ចិត្តហត្ថិសារីបុត្ត និង
 បោដ្ឋបាទបរិព្វាជក ដូច្នេះ ។

[៩៩-១០០] បទថា អន្ទា សេចក្តីថា ព្រោះចក្ខុ គឺបញ្ញាមិនមាន ។
 ឈ្មោះថា មិនមានចក្ខុ ព្រោះមិនមានចក្ខុ គឺបញ្ញានោះ ។ បទថា ត្រព្វាវ នេសំ
 ឯកោ ចក្ខុមា សេចក្តីថា មានចក្ខុ គឺបញ្ញា ត្រឹមតែដឹងសុភាសិត និងទុញ្ច-
 សិត ។ បទថា ឯកំសិកា សេចក្តីថា ចំណែកមួយ ។ បទថា បញ្ញត្តា
 សេចក្តីថា បញ្ញត្តិហើយ ។ បទថា អនេកំសិកា សេចក្តីថា មិនមែនចំណែក

តែមួយ អធិប្បាយថា មិនបានត្រាស់ថា ទៀង ឬថា មិនទៀង ដោយចំណែក តែមួយ ។

ឯកសិកធម្មកថា

[១០១] ព្រះដ៏មានព្រះភាគទ្រង់ប្រារព្ធពាក្យថា សន្តិ ចោដ្ឋចាន នេះ ព្រោះហេតុអ្វី ។ ដើម្បីទ្រង់សម្តែងដល់បញ្ញត្តិទីបំផុត ដែលពួកពាហិរៈទាំងឡាយបញ្ញត្តិទុក មិនមែនជាគ្រឿងចេញចាកទុក្ខបាន ។ តិរិយទាំងពួង រមែងបញ្ញត្តិទីបំផុតដោយអំណាចថា លោកមានទីបំផុតជាដើម ក្នុងលទ្ធិរឿងៗ ខ្លួនដូចព្រះដ៏មានព្រះភាគ ទ្រង់បញ្ញត្តិអមតនិព្វានដូច្នោះ ។ បញ្ញត្តិទីបំផុតនោះ មិនជាទីនាំចេញចាកទុក្ខបាន មានត្រឹមតែបញ្ញត្តិ រមែងមិននាំចេញចាកទុក្ខបាន ដែលបណ្ឌិតទាំងឡាយបដិសេធការប្រព្រឹត្តត្រឡប់ដោយប្រការដទៃ ដើម្បីទ្រង់សម្តែងបញ្ញត្តិទីបំផុតនោះ ទើបព្រះដ៏មានព្រះភាគត្រាស់យ៉ាងនេះ ។ ក្នុងបទទាំងនោះ បទនេះថា **ឯកន្តសុខំ លោកំ ជានំ បស្សំ** សេចក្តីថា អ្នកទាំងឡាយកាលដឹង កាលឃើញយ៉ាងនេះថា ក្នុងទិសខាងកើត លោកមានសុខដោយចំណែកតែមួយ ឬក្នុងទិសណាមួយ បណ្តាទិសទាំងឡាយ មានទិសខាងលិចជាដើមចុះ វត្ថុទាំងឡាយ មានទ្រង់ទ្រាយនៃរាងកាយជាដើម របស់មនុស្សទាំងឡាយក្នុងលោកនោះ អ្នកទាំងឡាយធ្លាប់ឃើញហើយ ។ បទថា **អប្បាជិហិកតំ** សេចក្តីថា ភាសិតគ្មានផល គឺវៀរចាកការឲ្យជាក់ច្បាស់ឲ្យជ្រាប លោកពោលថា មិននាំចេញចាកទុក្ខ ។

[១០២] បទថា **ជនបទកល្យាណី** សេចក្តីថា មិនដូចជាស្រីទាំងឡាយដទៃ ដែលមានពណ៌សម្បុរ ទ្រង់ទ្រាយ អាកប្បកិរិយាជាដើម ក្នុង

ជនបទ ។

[១០៤] ព្រះដ៏មានព្រះភាគ ទ្រង់សម្តែងបញ្ញត្តិទីបំផុត ក្នុងសមណ-
 ព្រាហ្មណ៍ពួកដទៃ មិននាំចេញចាកទុក្ខយ៉ាងនេះហើយ ទើបត្រាស់ថា តយោ
 ទោ មេ មោជ្ជទាន ជាដើម ដើម្បីទ្រង់សម្តែងបញ្ញត្តិរបស់ព្រះអង្គ ជាធម៌នាំ
 ចេញចាកទុក្ខបាន ។ ក្នុងបទទាំងនោះ បទថា អត្ថប្បដិលាភោ សេចក្តីថា
 ការត្រឡប់បានអត្ថភាព ។ ក្នុងបទថា អត្ថប្បដិលាភោ នោះ ព្រះដ៏មាន
 ព្រះភាគ ទ្រង់សម្តែងភព ៣ ដោយការត្រឡប់បានអត្ថភាព ៣ យ៉ាង ។ ទ្រង់
 សម្តែងកាមភពតាំងពីអវិចី ដល់បរនិម្មិតវសវត្ថុជាទីបំផុត ដោយការត្រឡប់
 បានអត្ថភាពដែលគ្រោតគ្រោត ។ ទ្រង់សម្តែងរូបភពតាំងពីជាន់បឋមជ្ឈាន
 ដល់អកនិដ្ឋព្រហ្មលោកជាទីបំផុត ដោយការត្រឡប់បានអត្ថភាពដែលសម្រេច
 ដោយចិត្ត ។ ទ្រង់សម្តែងអរូបភព តាំងពីអាកាសានញ្ញាយតនព្រហ្មលោកដល់
 នេវសញ្ញានាសញ្ញាយតនព្រហ្មលោកជាទីបំផុត ដោយការត្រឡប់បានអត្ថភាព
 ដែលមិនមានរូប ។ អកុសលចិត្តប្បាទ ១២ យ៉ាង ឈ្មោះថា សង្គិលេសធម៌ ។
 សមថវិបស្សនា ឈ្មោះថា វោទានធម៌ ។

[១០៥-១០៧] បទថា បញ្ញាចារិប្បវី វេបុល្លត្ថំ សេចក្តីថា នូវភាព
 បរិបូណ៌ និងភាពទូលាយនៃមគ្គប្បញ្ញា និងផលប្បញ្ញា ។ បទថា ទាមោជ្ជ
 បានដល់ បីតិយ៉ាងទន់ ។ បទថា មីតិ បានដល់ សេចក្តីត្រេកអរមានកម្លាំង
 លោកពោលដូចម្តេច លោកពោលយ៉ាងនេះថា ក្នុងបទដែលលោកពោលថា
 នឹងធ្វើឲ្យជាក់ច្បាស់ដោយអភិញ្ញាដោយខ្លួនឯង និងចូលដល់កាលភក្តីនោះនៅ

យ៉ាងនេះ ក៏នឹងមានបាមោជ្ជ បីតិ សេចក្តីស្ងប់ចិត្ត និងកាយ សតិគាំទ្រមាំល្អ ឧត្តមញ្ញាណ នឹងនៅជាសុខ និងក្នុងបណ្តាការនៅទាំងពួង ការនៅយ៉ាងនេះ សមគួរពោលថា ជាសុខ គឺស្ងប់ហើយ មានសេចក្តីសុខយ៉ាងក្រៃលែង ។

បណ្តាលឈានទាំងនោះ ក្នុងបឋមជ្ឈាន រមែងបានធម៌ ៦ យ៉ាង មានបាមោជ្ជជាដើម ។ ក្នុងទុតិយជ្ឈាន បាមោជ្ជ ពោល គឺបីតិយ៉ាងទន់ រមែងប្រព្រឹត្តទៅ រមែងបានធម៌ ៥ យ៉ាងដ៏សេស ។ ក្នុងតតិយជ្ឈាន បីតិប្រព្រឹត្តទៅ រមែងបានធម៌ ៤ យ៉ាងដ៏សេស ។ ក្នុងចតុត្ថជ្ឈានក៏ដូចគ្នា ។ ក្នុងឈានទាំងនេះ លោកពោលឈានដែលជាបាទនៃវិបស្សនាបរិសុទ្ធប៉ុណ្ណោះ ទុកក្នុងសម្បសាទសូត្រ ។ ពោលវិបស្សនាមួយអង្វើដោយមគ្គ ៤ ក្នុងបាសាទិកសូត្រ ។ ពោលផលសមាបត្តិ ដែលជាប់ទាក់ទងនឹងចតុត្ថជ្ឈានក្នុងទេសត្រសូត្រ ។ ផលសមាបត្តិជាប់ទាក់ទងនឹងទុតិយជ្ឈាន ធ្វើបាមោជ្ជឲ្យជាវេវចនៈរបស់បីតិ គប្បីជ្រាបថា លោកពោលហើយក្នុងបោដ្ឋបាទសូត្រនេះ ។

[១០៨] វា សព្វក្នុងបទនេះថា អយំ វា សោ ជាអត្ថបុរុសក្នុងការធ្វើឲ្យច្បាស់ ។ តថាគតឲ្យជាក់ច្បាស់ហើយ ប្រកាសហើយថា គប្បីព្យាករយ៉ាងនេះ សេចក្តីថា សមណព្រាហ្មណ៍ពួកដទៃ ត្រូវតថាគតសួរយ៉ាងនេះថា អ្នកទាំងឡាយស្គាល់ខ្លួនដែលមានសុខដោយចំណែកតែមួយ ឬក៏ពោលថា មិនស្គាល់ដោយប្រការណា តថាគតនឹងមិនពោលដោយប្រការនោះ ។

[១០៩-១១០] បទថា សប្បាដិហិកតំ សេចក្តីថា កាសិតនឹងមានការឲ្យជ្រាបច្បាស់ គឺជាទីនាំចេញចាកទុក្ខ ។

[១១១-១១៣] បទថា មោឃោ ហោតិ^(១) សេចក្តីថា ជារបស់ទេ

១- បិដកខ្មែរ ហោតិ មោឃោ ។

អធិប្បាយថា ការបានអត្តភាពនោះ រមែងមិនមានក្នុងសម័យនោះ ។ បទថា សង្ខារ យោគី សេចក្តីថា ជាបស្ចឹមមានពិត អធិប្បាយថា ការបានអត្តភាព នោះឯង ជាបស្ចឹមមានមែន ក្នុងសម័យនោះ ។ ក្នុងសេចក្តីនេះ ចិត្តហត្ថិសារីបុត្រនេះ សម្តែងការបានអត្តភាព ៣ យ៉ាង ព្រោះខ្លួនមិនមែនជាសព្វញ្ញ ទើបមិនអាចលើកឡើងអាងថា ធម្មតាការបានអត្តភាពនោះ មានត្រឹមតែ បញ្ញត្តិ ទើបពោលបញ្ចៀសថា ការបានអត្តភាពប៉ុណ្ណោះ ។

លំដាប់នោះ ព្រះដ៏មានព្រះភាគ ទ្រង់ប្រាថ្នានឹងសម្តែងដល់ចិត្តហត្ថិសារីបុត្រនោះថា ក្នុងសេចក្តីនេះ ធម៌ទាំងឡាយ មានរូបជាដើម ការបានអត្តភាពនោះមានត្រឹមតែឈ្មោះ លុះធម៌ទាំងឡាយ មានរូបជាដើមនោះៗ មានរោហរដោយសភាពបែបនេះ ក៏រមែងមាន ទ្រង់ចាប់យកពាក្យរបស់ចិត្តហត្ថិសារីបុត្រនោះឯង បង្វែរព្រះតម្រាស់ដោយអំណាចនៃនាមប្បញ្ញត្តិ ទើបត្រាស់ពាក្យជាដើមថា ម្នាលចិត្តៈ ការបាននូវឱឡារិកអត្តភាព ក្នុងសម័យណាៗ ។

កាលត្រាស់យ៉ាងនោះហើយ ដើម្បីនឹងសាកសួរ ទើបត្រាស់ទៀតថា ម្នាលចិត្តៈ បើជនទាំងឡាយ សួរអ្នកយ៉ាងនេះជាដើម ។

ក្នុងបទទាំងនោះ បទថា យោមេ អយោសិ សេចក្តីថា ការបានអត្តភាព ដែលជាអតីតរបស់ខ្ញុំព្រះអង្គ ជាបស្ចឹមមានពិតក្នុងសម័យនោះ ។ ក្នុងពាក្យថា ចំណែកអនាគត និងបច្ចុប្បន្ន ជាការសោះសូន្យទេនោះ ចិត្តហត្ថិសារីបុត្រពោលសេចក្តីនេះត្រឹមតែប៉ុណ្ណោះថា ធម៌ទាំងឡាយ ដែលជាអតីត មិនមានក្នុងបច្ចុប្បន្ននេះ ដល់នូវការរាប់ថា មានហើយ ព្រោះដូច្នេះ ទើបការបានអត្តភាព

របស់ខ្ញុំព្រះអង្គនោះ មានពិតក្នុងសម័យនោះ ចំណែកការបានអត្ថភាព ដែល
ជាអនាគតក៏ជាមោឃៈ ដែលជាបច្ចុប្បន្នក៏សោះសូន្យទេ ក្នុងសម័យនោះ
ព្រោះធម៌ទាំងឡាយដែលជាអនាគត និងដែលជាបច្ចុប្បន្ន មិនមានក្នុងវេលា
នោះ ។ ចិត្តៈទទួលដឹងការបានអត្ថភាពត្រឹមតែជានាម ដោយអត្ថយ៉ាងនេះ ។
ក្នុងអនាគត និងបច្ចុប្បន្ន ក៏មានន័យដូចគ្នា ។

[១១៤] លំដាប់នោះ ព្រះដ៏មានព្រះភាគ កាលទ្រង់ប្រៀបធៀប
ព្យាករណ៍របស់ព្រះអង្គ និងព្យាករណ៍របស់ចិត្តហត្ថិសារីបុត្តនោះ ទើបត្រាស់
ថា ឯវេរេ ខោ ចិត្ត ដូច្នេះជាដើម កាលទ្រង់សម្តែងអត្ថនេះដោយឧបមា
ទៀត ទើបត្រាស់ថា សេយ្យថាមិ ចិត្ត គវា វិរំ ជាដើម ។ ក្នុងបទនោះ
មានសេចក្តីដោយសង្ខេបដូច្នេះថា ទឹកដោះស្រស់មានអំពីគោ ទឹកដោះជូរ
ជាដើម មានពីទឹកដោះស្រស់ជាដើម ក្នុងសេចក្តីនេះ សម័យណានៅជា
ទឹកដោះស្រស់ សម័យនោះក៏មិនដល់ការរាប់ គីនិរុត្តិ នាមវេហារថា ជា
ទឹកដោះជូរ ឬជាសប្បិ^(១) ជាដើមណាមួយ ព្រោះហេតុអ្វី ព្រោះមិនមានធម៌
ទាំងឡាយដែលបានវេហារជាដើមថា ទឹកដោះជូរ តែសម័យនោះដល់ការ
រាប់ថា ជាទឹកដោះស្រស់តែម្យ៉ាង ព្រោះហេតុអ្វី ព្រោះមានធម៌ទាំងឡាយ
ដល់នូវការរាប់ គីនិរុត្តិ នាមវេហារថា ទឹកដោះស្រស់ ។ ក្នុងបទទាំងពួង
ក៏ន័យនេះ ។

បទថា សមា ខោ ចិត្ត សេចក្តីថា ម្នាលចិត្តៈ ការបានអត្ថភាពដែល
គ្រោតគ្រោត ការបានអត្ថភាពដែលសម្រេចអំពីចិត្ត និងការបានអត្ថភាពដែល

១- បិដកខ្មែរ ប្រែថា ទឹកដោះរាវ តែសប្បិ មិនមែនទឹកដោះរាវទេ ជាទឹកដោះដែលគេម្ចាស់
ទៅជាដុំ អាចកាន់បាន ដុតក៏បាន ។

មិនមានរូប ទាំងនេះឯងជាលោកសញ្ញា ។ ព្រះដ៏មានព្រះភាគទ្រង់សម្តែងការ
 បានអត្តភាព ៣ យ៉ាងខាងក្រោម យ៉ាងនេះថា ទាំងនោះមានត្រឹមតែឈ្មោះ
 ក្នុងលោក មានត្រឹមតែសញ្ញា ទាំងនោះមានត្រឹមតែភាសាក្នុងលោក មានត្រឹម
 តែគន្លងនៃវាថា មានត្រឹមតែរោហារ មានត្រឹមតែនាមប្បញ្ញត្តិ ដូច្នេះហើយ
 ទើបឥឡូវនេះ ត្រាស់ថា ទាំងអស់នោះ មានត្រឹមតែរោហារ ។ ព្រោះហេតុអ្វី
 ព្រោះដោយបរមត្ថ មិនមានសត្វ លោកនោះ សោះសូន្យទេ ។

កថាបរសព្រះពុទ្ធទាំងឡាយ មានពីរយ៉ាង គឺសម្មតិកថា និងបរមត្ថកថា ។
 ក្នុងកថាទាំងពីរយ៉ាងនោះ កថាថា សត្វ មនុស្ស ទេវតា ព្រហ្មជាដើម ឈ្មោះ
 ថា **សម្មតិកថា** ។ កថាថា អនិច្ចំ ទុក្ខំ អនត្តា ខន្ធ ជាតុ អាយតនៈ
 សតិប្បដ្ឋាន សម្មប្បធានជាដើម ឈ្មោះថា **បរមត្ថកថា** ។ ក្នុងកថាទាំងនោះ
 បុគ្គលណា កាលព្រះមានព្រះភាគត្រាស់ថា សត្វ មនុស្ស ទេវតា ឬព្រហ្ម
 រមែងអាចដឹងច្បាស់ ត្រាស់ដឹង នាំចេញចាកទុក្ខ កាន់យកនូវទង់ គឺអរហត្ត
 ដោយសម្មតិទេសនា ព្រះមានព្រះភាគក៏ទ្រង់ត្រាស់ថា សត្វ មនុស្ស ទេវតា
 ឬព្រហ្ម ជាខាងដើមដល់បុគ្គលនោះ ។ បុគ្គលណាស្តាប់ធម៌ណាមួយជាដើមថា
អនិច្ចំ ឬ **ទុក្ខំ** ដោយបរមត្ថទេសនា រមែងដឹងច្បាស់ ចាក់ឆ្លុះរហូតដល់អស់
 អាសវៈ ដើម្បីនាំចេញចាកទុក្ខ ដើម្បីចាប់កាន់នូវទង់ គឺអរហត្ត ព្រះមាន
 ព្រះភាគ ទ្រង់សម្តែងធម៌យ៉ាងណានីមួយជាដើមថា **អនិច្ចំ** ឬ **ទុក្ខំ** ដល់
 បុគ្គលនោះ ព្រោះដូច្នេះ ទើបមិនសម្តែងបរមត្ថកថាមុន ដល់សត្វដែលនឹង
 ដឹងដោយសម្មតិកថា តែទ្រង់ឲ្យដឹងដោយសម្មតិកថាហើយ ទើបទ្រង់សម្តែង
 បរមត្ថកថាក្នុងកាលជាក្រោយ និងទ្រង់មិនសម្តែងសម្មតិកថាមុន ដល់សត្វ

អ្នកនឹងដឹងដោយបរមត្ថកថា តែទ្រង់សម្តែងឲ្យដឹងដោយបរមត្ថកថាហើយ ទើបទ្រង់សម្តែងសម្មតិកថា ក្នុងកាលជាខាងក្រោយ ។

តែដោយប្រក្រតី កាលទ្រង់សម្តែងបរមត្ថកថាមុន ទេសនាក៏នឹងមាន អាការគ្រោតគ្រាត ព្រោះដូច្នោះ ព្រះពុទ្ធទាំងឡាយ ទ្រង់សម្តែងសម្មតិកថា មុនហើយ ទើបទ្រង់សម្តែងបរមត្ថកថាជាខាងក្រោយ កាលទ្រង់សម្តែង សម្មតិកថា ទ្រង់សម្តែងតាមសេចក្តីពិត តាមសភាពពិត មិនកុហក កាល ទ្រង់សម្តែងបរមត្ថកថា ទ្រង់សម្តែងតាមសេចក្តីពិត តាមសភាវៈពិត មិន កុហក ។ បុរាណាចារ្យបានពោលគាថាថា

ព្រះពុទ្ធដ៏ប្រសើរ កាលត្រាស់ ក៏ត្រាស់សច្ចៈ ២ យ៉ាង គឺ
សម្មតិសច្ចៈ ១ បរមត្ថសច្ចៈ ១ មិនត្រាស់សច្ចៈទី ៣ ឡើយ
សម្មតិវចនៈ ជាសច្ចៈ ជាហេតុនៃលោកសម្មតិ បរមត្ថវចនៈ
ជាសច្ចៈ ជាលក្ខណៈមានពិត នៃធម៌ទាំងឡាយ ដូច្នេះ ។

បទថា យាហិ តថាគតោ វោហរតិ អបរាមសន្តោ សេចក្តីថា ព្រះ គថាគតទ្រង់ប្រមូលទេសនាថា ឈ្មោះថា ទ្រង់មិនជាប់ជំពាក់ ព្រោះមិនមាន ការជាប់ជំពាក់ដោយតណ្ហា មានៈ និងទិដ្ឋិ ត្រាស់ដោយលោកសម្មតិ ដោយ លោកនិរុត្តិ ទ្រង់បញ្ចប់ទេសនាដល់កំពូល គឺអរហត្ត ។ ពាក្យដ៏សេសក្នុង បទទាំងពួង មានអត្ថន័យយល់ទាំងអស់ហើយ ។

បោដ្ឋបាទសូត្រវណ្ណនា ក្នុងទីយនិកាយ ឈ្មោះថា សុមន្តលវិហាសិនី ចប់ហើយ ដោយប្រការដូច្នេះ ។^{១២១}

សុត្តន្តបិដក

សុកស្សត្រធិ ១០

[១១៦] ខ្ញុំបានស្តាប់មកយ៉ាងនេះ ។ សម័យមួយ កាលព្រះមាន ព្រះភាគ ទ្រង់បរិនិព្វានទៅហើយ មិនទាន់យូរប៉ុន្មាន ព្រះអានន្ទមានអាយុ គង់នៅក្នុងជេតវនាម របស់អនាថបិណ្ឌិកគហបតី ជិតក្រុងសាវត្ថី ។

[១១៧] សម័យនោះឯង សុកមាណពជាកូននៃតោទេយ្យព្រាហ្មណ៍ នៅអាស្រ័យក្នុងក្រុងសាវត្ថីដោយកិច្ចឯណានីមួយ ។ លំដាប់នោះសុកមាណព ជាកូនតោទេយ្យព្រាហ្មណ៍ ហៅមាណពម្នាក់មកថា ម្ចាស់មាណព ឯងចូរមក នេះ ឯងចូរទៅរកព្រះសមណៈឈ្មោះអានន្ទ លុះចូលទៅដល់ហើយ ចូរសួរ នូវអាការមានអាពាធតិច មានរោគតិច ក្រោកទៅមកបានរហ័សរហួន មាន កម្លាំងនៅជាសុខសប្បាយ នឹងព្រះសមណៈឈ្មោះអានន្ទ តាមពាក្យរបស់ អញថា សុកមាណព ជាកូនតោទេយ្យព្រាហ្មណ៍ ផ្តាំឲ្យសួរនូវអាការមាន អាពាធតិច មានរោគតិច ក្រោកទៅមកបានរហ័សរហួន និងកម្លាំង និង អាការនៅជាសុខសប្បាយ ចំពោះព្រះអានន្ទដ៏ចម្រើន រួចហើយ ឯងចូរនិមន្ត ថា សូមព្រះអានន្ទជាម្ចាស់ អាស្រ័យនូវសេចក្តីអនុគ្រោះ និមន្តមកកាន់ទី លំនៅរបស់សុកមាណព ជាកូនតោទេយ្យព្រាហ្មណ៍ឲ្យទាន ។ មាណពនោះ ទទួលពាក្យសុកមាណព ជាកូនតោទេយ្យព្រាហ្មណ៍ថា បាទអ្នកម្ចាស់ ហើយ ក៏ចូលទៅរកព្រះអានន្ទមានអាយុ លុះចូលទៅដល់ហើយ ក៏ពោលពាក្យរក់ ទាក់សំណេះសំណាល ទៅនឹងព្រះអានន្ទមានអាយុ លុះបញ្ចប់ពាក្យដែលគួរ

រីករាយ និងពាក្យដែលគួររឭកហើយ អង្គុយក្នុងទីដ៏សមគួរ ។ លុះមាណព
នោះអង្គុយក្នុងទីដ៏សមគួរហើយ បានទូលស្មើសេចក្តីនេះនឹងព្រះអានន្ទមាន
អាយុថា សុភមាណពជាកូនតោធម្យព្រាហ្មណ៍ សួរនូវអាការមិនមានអាពាធ
មិនមានរោគ ក្រោកទៅមកបានរហ័សរហួន កម្លាំង និងអាការនៅជាសុខ
សប្បាយ ចំពោះព្រះអានន្ទជាម្ចាស់ រួចហើយឲ្យនិមន្តយ៉ាងនេះថា សូមព្រះ
អានន្ទដ៏ចម្រើនអាស្រ័យនូវសេចក្តីអនុគ្រោះ និមន្តទៅកាន់លំនៅរបស់សុភ-
មាណពជាកូនតោធម្យព្រាហ្មណ៍ឲ្យទាន ។

[១១៨] កាលមាណពពោលពាក្យយ៉ាងនេះហើយ ព្រះអានន្ទមាន
អាយុ ក៏មានថេរវាចាដូច្នេះទៅនឹងមាណពនោះថា ម្ចាស់មាណព កាលនេះ
មិនគួរ (នឹងទៅទេ) ដ្បិតថ្ងៃនេះ យើងបានឆាន់ថ្នាំខ្លះទៅហើយ បើដូច្នេះ
ចាំយើងពិចារណានូវកាល និងសម័យសិន ហើយសឹមទៅក្នុងថ្ងៃស្អែក ។
មាណពនោះទទួលពាក្យព្រះអានន្ទមានអាយុថា ករុណាលោកម្ចាស់ ហើយ
ក្រោកចាកអាសនៈ ចូលទៅរកសុភមាណព ជាកូនតោធម្យព្រាហ្មណ៍ លុះ
ចូលទៅដល់ហើយ បានពោលពាក្យនេះ នឹងសុភមាណពជាកូនតោធម្យ
ព្រាហ្មណ៍ថា ខ្ញុំបាននិយាយនឹងព្រះអានន្ទដ៏ចម្រើននោះ តាមពាក្យរបស់អ្នក
រួចហើយថា សុភមាណពជាកូនតោធម្យព្រាហ្មណ៍ សួរនូវអាការមិនមាន
អាពាធ មិនមានរោគ ក្រោកទៅមកបានរហ័សរហួន និងកម្លាំង និងអាការ
នៅជាសុខសប្បាយ ចំពោះព្រះអានន្ទដ៏ចម្រើន ហើយនិមន្តយ៉ាងនេះថា សូម
ព្រះអានន្ទដ៏ចម្រើន អាស្រ័យនូវសេចក្តីអនុគ្រោះ និមន្តទៅកាន់លំនៅ សុភ-

មាណព ជាកូនតោទេយ្យព្រាហ្មណ៍ឲ្យទាន បពិត្រអ្នកម្ចាស់ កាលដែលខ្ញុំ
 ពោលយ៉ាងនេះហើយ ព្រះសមណអានន្ទ បានពោលពាក្យនេះនឹងខ្ញុំថា ម្ចាស់
 មាណព កាលនេះមិនគួរ (នឹងទៅទេ) ដ្បិតថ្ងៃនេះ យើងបានធាន់ថ្នាំខ្លះ
 ទៅហើយ បើដូច្នោះ ចាំយើងពិចារណានូវកាល និងសម័យសិន ហើយ
 សឹមទៅក្នុងថ្ងៃស្អែក បពិត្រអ្នកម្ចាស់ ព្រះអានន្ទដ៏ចម្រើននោះ បានធ្វើ
 ឱកាសដើម្បីនិមន្តមកធាន់ក្នុងថ្ងៃស្អែក ដោយកិច្ចណា កិច្ចនេះ ខ្ញុំបានធ្វើ
 សម្រេចហើយ ដោយហេតុមានប្រមាណប៉ុណ្ណោះ ។

[១១៩] លុះកន្លងរាត្រីនោះហើយ ព្រះអានន្ទមានអាយុ ទ្រង់ស្បង់
 និងបាត្រចីវរក្នុងបុព្វណ្ឌសម័យ មានកិត្តិ ១ រូបឈ្មោះចេតកៈ ជាបច្ឆា-
 សមណៈ ក៏ចូលសំដៅទៅត្រង់ទីលំនៅ របស់សុកមាណពជាកូនតោទេយ្យ-
 ព្រាហ្មណ៍ លុះចូលទៅដល់ហើយ ក៏គង់លើអាសនៈដែលគេក្រាលបម្រុង
 ទុក ។ លំដាប់នោះ សុកមាណពជាកូនតោទេយ្យព្រាហ្មណ៍ ចូលទៅរកព្រះ
 អានន្ទមានអាយុ លុះចូលទៅដល់ហើយ ក៏ពោលពាក្យរាក់ទាក់សំណេះ
 សំណាល នឹងព្រះអានន្ទមានអាយុ លុះបញ្ចប់នូវពាក្យដែលគួររីករាយ និង
 ពាក្យដែលគួររឭកហើយ ក៏អង្គុយក្នុងទីដ៏សមគួរ ។ លុះសុកមាណពជា
 កូនតោទេយ្យព្រាហ្មណ៍ អង្គុយក្នុងទីដ៏សមគួរហើយ បានទូលស្មើរឿងនេះ
 នឹងព្រះអានន្ទមានអាយុថា ព្រះអានន្ទដ៏ចម្រើនជាឧបដ្ឋាក ជាអ្នកនៅជិតជិត
 ជាអ្នកបម្រើជិត នៃព្រះគោតមដ៏ចម្រើននោះ អស់កាលជាអង្វែង ព្រះអានន្ទ
 ដ៏ចម្រើនគួរដឹងរឿងនេះ ព្រះគោតមដ៏ចម្រើននោះ បានពោលសរសើរធម៌

ទាំងឡាយណា ទាំងណែនាំប្រជុំជននេះឲ្យតាំងនៅ ឲ្យប្រតិស្ឋានក្នុងធម៌ទាំង-
 ឡាយណា បពិត្រព្រះអានន្ទដ៏ចម្រើន ព្រះគោតមដ៏ចម្រើននោះ បានពោល
 សរសើរធម៌ទាំងឡាយនោះដូចម្តេចខ្លះ ទាំងបានណែនាំប្រជុំជននេះឲ្យតាំងនៅ
 ឲ្យប្រតិស្ឋាន ក្នុងធម៌ដូចម្តេចខ្លះ ។ ព្រះអានន្ទតបថា ម្ចាស់មាណាព ព្រះ
 មានព្រះភាគនោះ ព្រះអង្គបានពោលសរសើរខន្ធ ៣ យ៉ាង ទាំងបានណែនាំ
 ប្រជុំជននេះឲ្យតាំងនៅ ឲ្យប្រតិស្ឋានក្នុងខន្ធទាំង ៣ យ៉ាងនុ៎ះ ខន្ធទាំង ៣
 យ៉ាងនោះ តើដូចម្តេចខ្លះ គឺអរិយសីលក្ខន្ធ ១ អរិយសមាធិក្ខន្ធ ១ អរិយ-
 បញ្ញាខន្ធ ១ ម្ចាស់មាណាព ព្រះមានព្រះភាគនោះ ព្រះអង្គបានពោល
 សរសើរខន្ធទាំង ៣ យ៉ាងនេះឯង ទាំងបានណែនាំប្រជុំជននេះ ឲ្យតាំងនៅ
 ឲ្យប្រតិស្ឋានក្នុងខន្ធទាំង ៣ យ៉ាងនេះ ។

[១២០] សុកមាណាព ទូលសួរថា បពិត្រព្រះអានន្ទដ៏ចម្រើន ចុះ
 អរិយសីលក្ខន្ធ ដែលព្រះគោតមដ៏ចម្រើននោះ ទ្រង់បានពោលសរសើរហើយ
 ទាំងបានណែនាំប្រជុំជននេះ ឲ្យតាំងនៅឲ្យប្រតិស្ឋាននោះ តើដូចម្តេច ។ ព្រះ
 អានន្ទតបថា ម្ចាស់មាណាព ព្រះតថាគតកើតឡើងក្នុងលោកនេះ បានជា
 អរហន្តសម្មាសម្ពុទ្ធ បរិបូណ៌ដោយវិជ្ជា និងចរណៈ ។ បេ។ ព្រះអង្គញ្ជាតាំង
 លោកនេះ ព្រមទាំងទេវលោក មារលោក ។ បេ។ ព្រះអង្គទ្រង់ប្រកាស
 ព្រហ្មចរិយធម៌ដ៏បរិសុទ្ធ ។ គហបតីក្តី កូនរបស់គហបតីក្តី ឬបុគ្គលកើតក្នុង
 ត្រកូលឯណានីមួយជាខាងក្រោយក្តី ស្តាប់នូវធម៌នោះ លុះបុគ្គលនោះស្តាប់
 នូវធម៌នោះហើយ រមែងបាននូវសទ្ធាក្នុងព្រះតថាគត លុះបុគ្គលនោះប្រកប

ដោយការបាននូវសទ្ធានេះហើយ រមែងពិចារណាលើញ្ញាច្បាស់ថា យរាវាស
ចង្អៀតចង្អល់ ជាផ្លូវហូរមកនៃធូលី គឺកិលេស បព្វជ្ជា ទើបមានឱកាសទំនេរ
បុគ្គលដែលនៅជាគ្រហស្ថគ្រប់គ្រងផ្ទះ មិនងាយនឹងប្រព្រឹត្តព្រហ្មចរិយធម៌ឲ្យ
បរិបូណ៌ពេញលេញ ឲ្យបរិសុទ្ធពេញលេញ ដូចស្នៀងដែលគេខាត់ហើយនោះ
ទេ បើដូច្នោះ មានតែអាត្មាអញកោរសក់ និងពុកមាត់ ពុកចង្ការួចហើយ
ស្លៀកដណ្តប់នូវសំពត់ជ្រលក់អម្ពត់ ហើយចេញចាកផ្ទះ ចូលទៅកាន់ផ្នួស ។
លុះកាលជាខាងក្រោយមក បុគ្គលនោះលះបង់គំនរកោគៈតិចក្តី លះបង់
គំនរកោគៈច្រើនក្តី លះបង់នូវញាតិវង្សតិចក្តី លះបង់នូវញាតិវង្សច្រើនក្តី
កោរសក់ និងពុកមាត់ ពុកចង្កា រួចហើយ ស្លៀកដណ្តប់សំពត់ជ្រលក់អម្ពត់
ហើយចេញចាកផ្ទះ ចូលទៅកាន់ផ្នួស ។ កាលបើបុគ្គលនោះបួសយ៉ាងនេះ
ហើយ ក៏សង្រួមក្នុងបាតិមោក្ខសំវេសីល ប្រកបដោយអាចារៈ និងគោចរ
ឃើញភ័យក្នុងទោសសូម្បីបន្តិចបន្តួច សមាទានសិក្សាក្នុងសិក្ខាបទទាំងឡាយ
ប្រកបដោយកាយកម្ម និងវចីកម្មជាកុសល មានអាជីវៈដ៏បរិសុទ្ធ ដ៏បរិបូណ៌
ដោយសីល រក្សានូវទ្វារក្នុងតន្ត្រីយទាំងឡាយ ប្រកបដោយសតិសម្បជញ្ញៈ
ជាអ្នកសន្តោស ។

[១២១] ម្ចាស់មាណាត ចុះភិក្ខុជាអ្នកបរិបូណ៌ដោយសីលតើដូចម្តេច
ម្ចាស់មាណាត ភិក្ខុក្នុងសាសនានេះ លះបង់បាណាតិបាត វៀរស្រឡះចាក
បាណាតិបាត ជាអ្នកមានគ្រឿងវាយសំពង់ជាក់ចុះហើយ មានគ្រឿងសស្ត្រា
ជាក់ចុះហើយ មានសេចក្តីខ្មាសបាប មានចិត្តអាណិតអាសូរ ជាអ្នកមាន

សេចក្តីអនុគ្រោះដោយប្រយោជន៍ ដល់សត្វមានជីវិតទាំងពួង ។ ម្ចាស់
 មាណាត ភិក្ខុលះបង់បាណាតិបាត រៀនស្រឡះចាកបាណាតិបាត ជាអ្នកមាន
 គ្រឿងវាយសំពង់ដាក់ចុះហើយ មានគ្រឿងសស្រ្តាដាក់ចុះហើយ មានសេចក្តី
 ខ្មាសបាប មានចិត្តអាណិតអាសូរ ជាអ្នកមានសេចក្តីអនុគ្រោះដោយប្រ-
 យោជន៍ ដល់សត្វមានជីវិតទាំងពួង ដោយអំពើណា អំពើនេះឯង ជាសីល
 របស់ភិក្ខុនោះ (សីលទាំងពួងក្រៅអំពើនោះ បណ្ឌិតគប្បីសម្តែងឲ្យពិស្តារ
 ផងចុះ) ។ បេ។

[១២២] មួយយ៉ាងទៀត ដូចជាសមណព្រាហ្មណ៍ទាំងឡាយ ដ៏
 ចម្រើនពួកមួយ បរិភោគជនដែលគេឲ្យដោយសទ្ធាហើយ តែសមណ-
 ព្រាហ្មណ៍ទាំងនោះ តែងចិញ្ចឹមជីវិតដោយមិច្ឆាជីវៈ ព្រោះតិរច្ឆានវិជ្ជា មាន
 សកាតយ៉ាងនេះ ។ តិរច្ឆានវិជ្ជានោះតើដូចម្តេច ។ គឺវិធីបន់ស្រន់ខ្លះ វិធី
 លាបំណន់ខ្លះ វិធីធ្វើប្រយោគមន្តដែលបុគ្គលនៅក្នុងក្រុមផ្ទះគួររៀនខ្លះ វិធីធ្វើ
 មនុស្សឡើយឲ្យដូចជាមនុស្សប្រុសខ្លះ វិធីធ្វើមនុស្សប្រុសឲ្យដូចជាមនុស្ស
 ឡើយខ្លះ វិធីសង់ផ្ទះលើទីដីដែលមិនធ្លាប់បានធ្វើខ្លះ វិធីធ្វើពលីកម្មចំពោះ
 សំណង់ផ្ទះខ្លះ វិធីជម្រះមុខឲ្យស្អាតដោយទឹកខ្លះ វិធីស្រោចទឹកបង្កក់ប្រសិទ្ធ
 ឲ្យជនដទៃខ្លះ វិធីបូជាភ្លើងខ្លះ វិធីផ្សំថ្នាំក្អកខ្លះ វិធីផ្សំថ្នាំបញ្ចុះខ្លះ វិធីផ្សំថ្នាំ
 កម្ចាត់បង្គន់រូរិទោសខាងលើ មានប្រមាត់ជាដើមខ្លះ វិធីផ្សំថ្នាំកម្ចាត់បង្គន់រូរិទោស
 ខាងក្រោម មានបំពង់បស្សាវៈជាដើមខ្លះ វិធីផ្សំថ្នាំកម្ចាត់បង្គន់រូរិទោស
 ក្នុងក្បាលនាំចេញរូរិទោសជាដើមខ្លះ វិធីស្ទូចប្រេងបន្តក់ត្រចៀកខ្លះ វិធីស្ទូ

ប្រេងសម្រាប់ស្អុំភ្នែកខ្លះ វិធីផ្សំថ្នាំសម្រាប់ហិតខ្លះ វិធីផ្សំថ្នាំសម្រាប់បន្តក់
 ភ្នែកខ្លះ វិធីផ្សំថ្នាំត្រជាក់សម្រាប់លាបភ្នែកខ្លះ វិធីធ្វើវេជ្ជកម្មរក្សាភ្នែកខ្លះ វិធី
 ធ្វើកម្មរបស់ពេទ្យវះខ្លះ វិធីធ្វើពេទ្យរក្សាកូនក្មេងខ្លះ វិធីឲ្យកម្លាំងថ្នាំក្រោយ
 ដល់ថ្នាំមុខខ្លះ វិធីលាងថ្នាំដើមចេញខ្លះ ។ ភិក្ខុវៀរស្រឡះចាកការចិញ្ចឹម
 ជីវិតខុស ព្រោះតិរច្ឆានវិជ្ជា មានសភាពយ៉ាងនេះ ដោយប្រការដូច្នេះឯង ។
 ម្ចាស់មាណាត ដូចជាសមណព្រាហ្មណ៍ទាំងឡាយដ៏ចម្រើនពួកមួយ បរិភោគ
 ភោជនដែលគេឲ្យដោយសទ្ធាហើយ តែសមណព្រាហ្មណ៍ទាំងនោះ តែង
 ចិញ្ចឹមជីវិតដោយមិច្ឆាជីវៈ ព្រោះតិរច្ឆានវិជ្ជាមានសភាពយ៉ាងនេះ ។ តិរច្ឆាន-
 វិជ្ជានោះតើដូចម្តេច ។ វិធីបន់ស្រន់ខ្លះ វិធីលាបំណន់ខ្លះ ។ បេ ។ វិធីលាង
 ថ្នាំដើមចេញខ្លះ ។ ភិក្ខុវៀរស្រឡះចាកការចិញ្ចឹមជីវិតខុស ព្រោះតែតិរច្ឆាន-
 វិជ្ជា មានសភាពយ៉ាងនេះ ដោយប្រការដូច្នេះ ដោយអំពើណា អំពើនោះឯង
 ជាសីលរបស់ភិក្ខុនោះដែរ ។ ម្ចាស់មាណាត ភិក្ខុនោះឯងបានបរិបូណ៌ដោយ
 សីលយ៉ាងនេះហើយ រមែងមិនឃើញនូវភ័យអំពីទីណាមួយ ដែលកើតអំពី
 សេចក្តីសង្រួមក្នុងសីលឡើយ ។ ម្ចាស់មាណាត ប្រៀបដូចព្រះបរមក្ស-
 ត្រិយ៍ដែលបានមុខភាពសេកសានជាស្តេចហើយ បានកម្ចាត់បង់នូវសត្រូវអស់ហើយ
 រមែងមិនឃើញនូវភ័យអំពីទីណាមួយ ដែលកើតអំពីសត្រូវឡើយ ដូចម្តេច
 មិញ ម្ចាស់មាណាត ភិក្ខុដែលបានបរិបូណ៌ដោយសីលយ៉ាងនេះហើយ រមែង
 មិនឃើញនូវភ័យអំពីទីណាមួយ ដែលកើតអំពីសេចក្តីសង្រួមក្នុងសីល
 ដូច្នោះឯង ។ ភិក្ខុនោះប្រកបព្រមដោយអរិយសីលក្នុងនេះហើយ រមែង

ទទួលសេចក្តីសុខឥតមានទោសក្នុងសន្តាននៃខ្លួន ។ ម្ចាស់មាណាត ក៏ក្នុង
អ្នកបរិបូណ៌ដោយសីលយ៉ាងនេះឯង ។ ម្ចាស់មាណាត នេះឯងជាអរិយ-
សីលក្ខន្ធ ដែលព្រះមានព្រះភាគ ទ្រង់បានពោលសរសើរហើយ ទាំងបាន
ណែនាំប្រជុំជននេះ ឲ្យតាំងនៅ ឲ្យប្រតិស្ឋាន កិច្ចដែលគួរធ្វើតទៅក្នុង
សាសនានេះនៅមានទៀត ។ សុកមាណាតពោលសរសើរថា បពិត្រព្រះអានន្ទ
ដ៏ចម្រើន ហេតុនេះជាអស្ចារ្យណាស់ បពិត្រព្រះអានន្ទដ៏ចម្រើន ហេតុនេះមិន
ធ្លាប់មានបែរជាមានបាន បពិត្រព្រះអានន្ទដ៏ចម្រើន ក៏អរិយសីលក្ខន្ធនោះ
បរិបូណ៌ហើយ មិនមែនជាមិនបរិបូណ៌ទេ បពិត្រព្រះអានន្ទដ៏ចម្រើន ខ្ញុំព្រះ
ករុណាមិនដែលឃើញនូវអរិយសីលក្ខន្ធ ដែលបរិបូណ៌ហើយយ៉ាងនេះ ក្នុង
ពួកសមណៈដទៃខាងក្រៅព្រះពុទ្ធសាសនានេះទេ ។ បពិត្រព្រះអានន្ទដ៏ចម្រើន
ពួកសមណព្រាហ្មណ៍ដទៃខាងក្រៅព្រះពុទ្ធសាសនានេះ គង់បានឃើញអរិយ-
សីលក្ខន្ធ ដែលបរិបូណ៌ហើយយ៉ាងនេះក្នុងខ្លួនដែរ តែសមណព្រាហ្មណ៍ទាំង
នោះ ពេញចិត្តដោយគុណត្រឹមតែសីលក្ខន្ធប៉ុណ្ណោះថា ល្មមហើយដោយគុណ
មានប្រមាណប៉ុណ្ណោះ សម្រេចហើយដោយគុណ មានប្រមាណប៉ុណ្ណោះ
ប្រយោជន៍នៃសាមញ្ញគុណ យើងបានដល់ដោយលំដាប់ហើយ កិច្ចនីមួយ
ដែលយើងទាំងឡាយគប្បីធ្វើតទៅ មិនមានឡើយ ។ ចំណែកព្រះអានន្ទដ៏
ចម្រើន ពោលយ៉ាងនេះថា កិច្ចដែលគួរធ្វើតទៅក្នុងសាសនានេះនៅមាន
ទៀត ។

[១២៣] បពិត្រព្រះអានន្ទដ៏ចម្រើន ចុះអរិយសមាធិក្ខន្ធ ដែលព្រះ

គោតមដ៏ចម្រើន ទ្រង់បានពោលសរសើរហើយ ទាំងបានណែនាំប្រជុំជននេះ ឲ្យតាំងនៅ ឲ្យប្រតិស្ឋាននោះ តើដូចម្តេច ។ ម្នាលមាណាព ចុះភិក្ខុជាអ្នក រក្សានូវទ្វារក្នុងឥន្ទ្រិយទាំងឡាយតើដូចម្តេច ។ ម្នាលមាណាព ភិក្ខុក្នុងសាសនា នេះ ឃើញនូវបុរាណដោយចក្ខុហើយ តែមិនបានក្អកកាន់នូវនិមិត្ត មិន បានក្អកកាន់នូវអនុព្យញ្ញនៈ អភិជ្ឈា និងទោមនស្ស ដែលជាអកុសលធម៌ដ៏ លាមក តែងជាប់តាមនូវបុគ្គលដែលមិនសង្រួមនូវចក្ខុន្ទ្រិយនោះ ព្រោះហេតុ មិនសង្រួមនូវចក្ខុន្ទ្រិយណា ក៏ប្រតិបត្តិ ដើម្បីសង្រួមនូវចក្ខុន្ទ្រិយនោះ រក្សា នូវចក្ខុន្ទ្រិយ ដល់នូវការសង្រួមក្នុងចក្ខុន្ទ្រិយ ។ បានឮសំឡេងដោយ ត្រចៀកហើយ ។ បេ ។ បានជុំភ្លិនដោយច្រមុះហើយ ។ បានទទួលរសដោយ អណ្តាតហើយ ។ បានពាល់ត្រូវនូវផោដ្ឋព្វារម្មណ៍ដោយកាយហើយ ។ បាន ដឹងច្បាស់នូវធម្មារម្មណ៍ដោយចិត្តហើយ តែមិនក្អកកាន់នូវនិមិត្ត មិនក្អកកាន់ នូវអនុព្យញ្ញនៈ អភិជ្ឈា និងទោមនស្ស ដែលជាអកុសលធម៌ដ៏លាមកតែង ជាប់តាមនូវបុគ្គល ដែលមិនសង្រួមនូវមនិទ្ធរិយនោះ ព្រោះហេតុមិនសង្រួម នូវមនិទ្ធរិយណា ក៏ប្រតិបត្តិដើម្បីសង្រួមនូវមនិទ្ធរិយនោះ រក្សានូវមនិទ្ធរិយ ដល់នូវសេចក្តីសង្រួមក្នុងមនិទ្ធរិយ ។ ភិក្ខុនោះ បានប្រកបព្រមដោយ ឥន្ទ្រិយសំរេងប្រសើរនេះហើយ រមែងទទួលនូវអធិចិត្ត សុខដែលមិនបាន ច្រឡំច្រឡំដោយកិលេស ក្នុងសន្តាននៃខ្លួន ។ ម្នាលមាណាព ភិក្ខុជាអ្នក រក្សានូវទ្វារ ក្នុងឥន្ទ្រិយទាំងឡាយយ៉ាងនេះឯង ។

[១២៤] ម្នាលមាណាព ភិក្ខុជាអ្នកប្រកបដោយសតិសម្បជញ្ញៈ តើ

ដូចម្តេច ។ ម្នាលមាណាត ភិក្ខុក្នុងសាសនានេះ កាលដើរទៅមុខ ឬថយ
 ក្រោយ ក៏មានសេចក្តីជឿនខ្លួន កាលក្រឡេកមើលទៅមុខ ឬក្រឡេកមើលទៅ
 ទិសផ្សេងៗ (ឆ្វេងស្តាំ) ក៏មានសេចក្តីជឿនខ្លួន កាលបត់ដៃជើង ឬលា
 ដៃជើង ក៏មានសេចក្តីជឿនខ្លួន កាលទ្រទ្រង់នូវសង្ឃារដ៏ បាត្រ និងចីវរ ក៏
 មានសេចក្តីជឿនខ្លួន កាលបរិភោគភោជន ឬផឹកទឹក ទំពាស្មីខាទន្ទឹមៈ លិទ្ធ
 ភ្នក់នូវកេសជ្ជៈ មានសប្បិជាដើម ក៏មានសេចក្តីជឿនខ្លួន កាលបន្ទោបង់នូវ
 ឧច្ចារៈ និងបស្ស្យាវៈ ក៏មានសេចក្តីជឿនខ្លួន កាលដើរ ឬឈរ អង្គុយ ដេក
 លក់ ក្រាក់ឡើង និងយាយ ស្ងៀម ក៏មានសេចក្តីជឿនខ្លួន ម្នាលមាណាត ភិក្ខុ
 ជាអ្នកប្រកបដោយសតិ និងសម្បជញ្ញៈយ៉ាងនេះឯង ។

[១២៥] ម្នាលមាណាត ចុះភិក្ខុជាអ្នកសន្តោសតើដូចម្តេច ។ ម្នាល
 មាណាត ភិក្ខុក្នុងសាសនានេះ ជាអ្នកសន្តោស ដោយចីវរជាគ្រឿងរក្សាកាយ
 ដោយបិណ្ឌបាតជាគ្រឿងរក្សាផ្ទៃ ភិក្ខុនោះ កាលបើចៀសចេញទៅក្នុងទិស
 ណាៗ តែងកាន់យក (នូវគ្រឿងបរិក្ខារតែ ៨ ប៉ុណ្ណោះ) ជាប់ជាមួយនឹងខ្លួន
 ចេញទៅ ម្នាលមាណាត ប្រៀបដូចជាសត្វសកុណជាតិដែលមានស្លាប កាល
 ហើរទៅក្នុងទិសណាៗ រមែងមានតែទម្ងន់ស្លាបរបស់ខ្លួនប៉ុណ្ណោះ ហើរទៅ
 ដូចម្តេចមិញ ម្នាលមាណាត ភិក្ខុជាអ្នកសន្តោស ដោយចីវរជាគ្រឿងរក្សាកាយ
 ដោយបិណ្ឌបាតជាគ្រឿងរក្សាផ្ទៃ ភិក្ខុនោះកាលបើចេញទៅទិសណាៗ តែង
 កាន់យក (នូវគ្រឿងបរិក្ខារតែ ៨ ប៉ុណ្ណោះ) ជាប់ជាមួយនឹងខ្លួនចេញទៅ
 ក៏ដូច្នោះឯង ។ ម្នាលមាណាត ភិក្ខុជាអ្នកសន្តោសយ៉ាងនេះឯង ។

[១២៦] ភិក្ខុនោះប្រកបដោយអរិយសីលក្នុងនេះផង ប្រកបដោយ
 ឥន្ទ្រិយសំរវៈដ៏ប្រសើរនេះផង ប្រកបដោយសតិសម្បជញ្ញៈដ៏ប្រសើរនេះផង
 ប្រកបដោយសេចក្តីសន្តោស ដ៏ប្រសើរនេះផង តែងគប់រកនូវសេនាសនៈ
 ស្ងាត់ គឺព្រៃ គល់ឈើ ភ្នំ ជ្រោះភ្នំ រូងភ្នំ ព្រៃសួសាន ព្រៃឆ្ងាយ ទីវាល គំនរ
 ចំបើង ឬស្ទឹងឈើ ។ ភិក្ខុនោះលុះត្រឡប់ពីបិណ្ឌបាតក្នុងវេលាខាងក្រោយ
 នៃភត្តហើយ ក៏អង្គុយពត់ភ្នែក តម្រង់កាយឲ្យត្រង់ តាំងស្មារតីឲ្យមានមុខ
 ចំពោះ (ទៅរកកម្មដ្ឋាន) ។ ភិក្ខុនោះក៏លះបង់នូវអភិជ្ឈក្នុងលោក គឺបញ្ចុ-
 បាទានក្នុង មានចិត្តប្រាសចាកអភិជ្ឈក ជម្រះចិត្តឲ្យស្អាតចាកអភិជ្ឈក លះបង់
 នូវព្យាបាទ និងសេចក្តីប្រទូស្ត មានចិត្តមិនព្យាបាទ មានសេចក្តីអនុគ្រោះ
 ដោយប្រយោជន៍ ដល់សត្វមានជីវិតទាំងពួង ជម្រះចិត្តឲ្យស្អាតចាកព្យាបាទ
 និងសេចក្តីប្រទូស្ត លះបង់នូវបីនិមិទ្ធៈ គឺសេចក្តីឆន្ទៈ និងឆោតន៍កំ ជាអ្នក
 ប្រាសចាកបីនិមិទ្ធៈ មានសេចក្តីសម្គាល់នូវពន្លឺ ជាអ្នកបរិបូណ៌ដោយសតិ
 និងសម្បជញ្ញៈ ជម្រះចិត្តឲ្យស្អាតចាកបីនិមិទ្ធៈ លះបង់នូវឧទ្ធចក្កក្ខៈ គឺ
 សេចក្តីរាយមាយ និងសេចក្តីរសាយចិត្ត មានចិត្តមិនរាយមាយ ជាអ្នកមាន
 ចិត្តស្ងប់ស្ងាត់ ក្នុងសន្តានរបស់ខ្លួន ជម្រះចិត្តឲ្យស្អាតចាកឧទ្ធចក្កក្ខៈ លះ
 បង់នូវវិចិត្តិច្ឆា គឺសេចក្តីសង្ស័យ ជាអ្នកឆ្លងផុតវិចិត្តិច្ឆាហើយ មិនមាន
 សេចក្តីឆ្លើងឆ្លងក្នុងកុសលធម៌ទាំងឡាយទេ ជម្រះចិត្តឲ្យស្អាតចាកវិចិត្តិច្ឆា ។

[១២៧] ម្ចាស់មាណព ដូចជាបុរសដែលយកទ្រព្យជាបំណុលទៅ
 ប្រកបការងារទាំងឡាយ ឯការងារទាំងនោះរបស់បុរសនោះក៏បានសម្រេច ។

បុរសនោះបានសង់ទ្រព្យជាដើមបំណុលចាស់រួច ឯទ្រព្យដែលចំណេញរបស់
 បុរសនោះ ក៏មានសល់នៅច្រើន ល្មមចិញ្ចឹមប្រពន្ធ (កូន) បាន ។ ទើបបុរស
 នោះមានសេចក្តីត្រិះរិះយ៉ាងនេះថា កាលពីមុនអាត្មាអញ បានយកទ្រព្យជា
 បំណុលមកប្រកបការងារទាំងឡាយ ឯការងារទាំងនោះ របស់អាត្មាអញ
 បានសម្រេច អាត្មាអញសោត ក៏បានសង់ទ្រព្យជាដើមបំណុលចាស់អស់
 ហើយ ទាំងទ្រព្យដែលចំណេញរបស់អាត្មាអញ ក៏មានសល់នៅច្រើនល្មម
 ចិញ្ចឹមប្រពន្ធ (កូន) បាន ។ បុរសនោះគប្បីបាននូវបាមោជ្ជ គឺសេចក្តីរីករាយ
 គប្បីបាននូវសេចក្តីសោមនស្សមានទ្រព្យដែលចំណេញនោះជាហេតុ ។ ម្នាល
 មាណព មួយទៀត ដូចជាបុរសដែលមានអាពាធ ដល់នូវសេចក្តីទុក្ខវេទនា
 មានជំងឺធ្ងន់ បរិភោគអាហារក៏មិនបាន ទាំងកម្លាំងក្នុងខ្លួនក៏មិនមាន ។ លុះ
 សម័យជាខាងក្រោយមក បុរសនោះឯង បានជាសះស្បើយអំពីអាពាធនោះ
 បរិភោគអាហារក៏បាន ទាំងកម្លាំងក្នុងខ្លួនក៏មាន ។ ទើបបុរសនោះមានសេចក្តី
 ត្រិះរិះយ៉ាងនេះថា កាលពីមុនអាត្មាអញមានអាពាធ ដល់នូវសេចក្តីទុក្ខវេទនា
 មានជំងឺធ្ងន់ បរិភោគអាហារក៏មិនបាន ទាំងកម្លាំងក្នុងខ្លួនក៏មិនមាន ឥឡូវនេះ
 អាត្មាអញបានជាសះស្បើយ អំពីអាពាធនោះហើយ បរិភោគអាហារក៏បាន
 ទាំងកម្លាំងក្នុងខ្លួនក៏មាន ។ បុរសនោះ គប្បីបាននូវបាមោជ្ជ គប្បីបាននូវ
 សេចក្តីសោមនស្ស មានជាអំពីអាពាធនេះជាហេតុ ។ ម្នាលមាណព មួយ
 ទៀតដូចជាបុរសដែលជាប់គុក លុះសម័យខាងក្រោយមក បុរសនោះបានរួច
 ពីគុកនោះ ដោយស្ម័គ្រឥតមានកិតភ័យ ទាំងសេចក្តីបង់ខាតនៃកោតរបស់

បុរសនោះ សូម្បីបន្តិចបន្តួចក៏មិនមាន ។ ទើបបុរសនោះមានសេចក្តីត្រិះរិះ
យ៉ាងនេះថា កាលពីមុនអាត្មាអញជាប់គុក ឥឡូវនេះអាត្មាអញបានរួចអំពីគុក
នោះដោយស្មស្តីឥតមានភិតភ័យ ទាំងសេចក្តីបង់ខាតនៃកោគៈ របស់អាត្មា
អញសូម្បីបន្តិចបន្តួចក៏មិនមាន ។ បុរសនោះគប្បីបាននូវបាមោជ្ជ គប្បីបាន
នូវសេចក្តីសោមនស្ស មានការរួចអំពីគុកនោះជាហេតុ ។ ម្នាលមាណាព មួយ
ទៀត ដូចជាបុរសដែលជាទាសៈគេ តែងមិនបានធ្វើការអ្វីមួយតាមអំពើ
ចិត្តរបស់ខ្លួន ប្រព្រឹត្តទៅតាមអំពើចិត្តរបស់បុគ្គលដទៃ ទៅទីណាតាមសេចក្តី
ពេញចិត្តខ្លួន មិនបានទេ ។ លុះសម័យជាខាងក្រោយមក បុរសនោះបានរួច
អំពីការវះនៃខ្លួន ជាទាសៈគេនោះ ជាអ្នកធ្វើការងារអ្វីមួយ តាមអំពើចិត្តរបស់
ខ្លួនបាន មិនប្រព្រឹត្តទៅតាមអំពើចិត្តរបស់បុគ្គលដទៃ បានរួចជាអ្នកជា ទៅទី
ណាតាមសេចក្តីពេញចិត្តរបស់ខ្លួនក៏បាន ។ បុរសនោះ មានសេចក្តីត្រិះរិះ
យ៉ាងនេះថា កាលពីមុនអាត្មាអញជាទាសៈគេ មិនបានធ្វើការអ្វីមួយ តាម
អំពើចិត្តរបស់ខ្លួន ប្រព្រឹត្តទៅតាមអំពើចិត្តរបស់បុគ្គលដទៃ ទៅទីណាតាម
សេចក្តីពេញចិត្តខ្លួនមិនបានឡើយ ឥឡូវនេះ អាត្មាអញរួចអំពីការវះនៃខ្លួន
ជាទាសៈគេហើយ ជាអ្នកធ្វើការងារអ្វីមួយ តាមអំពើចិត្តរបស់ខ្លួនបាន មិន
ប្រព្រឹត្តទៅតាមអំពើចិត្តរបស់បុគ្គលដទៃ បានជាអ្នកជា ទៅទីណា តាម
សេចក្តីពេញចិត្តខ្លួនក៏បាន ។ បុរសនោះ គប្បីបាននូវបាមោជ្ជបាននូវសេចក្តី
សោមនស្ស មានការរួចអំពីការវះនៃខ្លួនជាទាសៈគេនោះជាហេតុ ។ ម្នាល
មាណាព មួយទៀត ដូចបុរសដែលមានទ្រព្យ មានកោគៈ ដើរទៅកាន់ផ្លូវ

ឆ្ងាយដាច់ស្រយាល ដែលជាផ្លូវរកអាហារបានដោយក្រ ជាផ្លូវប្រកបដោយ
 ភ័យចំពោះមុខ ។ លុះសម័យខាងក្រោយមក បុរសនោះក៏បានឆ្លងផុតអំពីផ្លូវ
 ដាច់ស្រយាលនោះ បានដល់ទៅខាងក្នុងស្រុក ដែលជាទីក្សេមឥតមានភិត
 ភ័យ ដោយស្មស្តី ។ បុរសនោះមានសេចក្តីត្រិះរិះយ៉ាងនេះថា កាលពីមុន
 អាត្មាអញសោត ជាអ្នកមានទ្រព្យ មានកោតៈ បានដើរទៅកាន់ផ្លូវឆ្ងាយដាច់
 ស្រយាល ដែលជាផ្លូវរកអាហារបានដោយក្រ ជាផ្លូវប្រកបដោយភ័យចំពោះ
 មុខ ឥឡូវនេះ អាត្មាអញបានឆ្លងផុតអំពីផ្លូវឆ្ងាយដាច់ស្រយាលនោះហើយ
 បានចូលមកដល់ខាងក្នុងស្រុក ដែលជាទីក្សេម ឥតមានភិតភ័យដោយស្មស្តី។
 បុរសនោះក៏បាននូវបាមោជ្ជ បាននូវសេចក្តីសោមនស្ស មានការដល់មកខាង
 ក្នុងស្រុក ជាទីក្សេមនោះជាហេតុ យ៉ាងណាមិញ ។ ម្នាលមាណាព ភិក្ខុ
 ពិចារណាលើញនូវនីវរណៈទាំង ៥ ប្រការនេះក្នុងខ្លួន ដែលមិនទាន់លះបង់
 បាន ដូចជាបំណុល ដូចជារោគ ដូចជាគុក ដូចជាអ្នកមិនរួចជាអ្នកជា ឬដូច
 ជាផ្លូវឆ្ងាយដាច់ស្រយាល ដូច្នោះឯង ។ ម្នាលមាណាព ភិក្ខុដែលពិចារណា
 លើញនូវនីវរណៈទាំង ៥ ប្រការនេះក្នុងខ្លួន ដែលលះបង់បានហើយ ដូចជា
 មិនជំពាក់បំណុល ដូចជាមិនមានរោគ ដូចរួចអំពីគុក ដូចជាអ្នករួចជាអ្នកជា
 ដូចជាទីក្សេមដូច្នោះឯង កាលបើភិក្ខុនោះ ពិចារណាលើញនូវនីវរណៈទាំង
 ៥ ប្រការនេះក្នុងខ្លួន ដែលលះបង់បានហើយ បាមោជ្ជ គឺសេចក្តីរីករាយ
 រមែងកើតឡើង កាលបើភិក្ខុនោះមានចិត្តរីករាយហើយ ចិត្តក៏កើតឡើង កាល
 បើភិក្ខុមានចិត្តប្រកបដោយចិត្តិហើយ កាយរមែងស្ងប់រម្ងាប់ កាលបើភិក្ខុ

មានកាយស្ងប់រម្ងាប់ហើយ រមែងទទួលនូវសេចក្តីសុខ ចិត្តរបស់ភិក្ខុដែល
 មានសេចក្តីសុខ រមែងតាំងខ្ជាប់ ។ ភិក្ខុនោះ ក៏ស្ងាត់ចាកកាមទាំងឡាយ
 ស្ងាត់ចាកពួកអកុសលធម៌ ហើយបានដល់នូវបឋមជ្ឈាន ដែលប្រកបដោយ
 វិតក្កវិចារៈ មានបីតិ និងសុខកើតអំពីសេចក្តីស្ងាត់ សម្រាន្តឥរិយាបថនៅ ។
 ភិក្ខុនោះតែងញ៉ាំងករណ៍កាយនេះ ឲ្យជ្រួតជ្រាប ឲ្យស្តប់ស្តល់ឲ្យពេញលេញ
 ឲ្យផ្សព្វផ្សាយដោយបីតិ និងសុខ ដែលកើតអំពីសេចក្តីស្ងប់ស្ងាត់ ប្រទេស
 បន្តិចបន្តួចនៃកាយទាំងអស់ របស់ភិក្ខុនោះ ឈ្មោះថា មិនបានផ្សព្វផ្សាយ
 ដោយបីតិ និងសុខ ដែលកើតអំពីសេចក្តីស្ងប់ស្ងាត់ មិនមានឡើយ ។
 ម្នាលមាណាព ដូចជាងការកាត់ក្តី កូនសិស្សរបស់ជាងការកាត់ក្តី ដែលជា
 អ្នកឈ្លាលវៃ រោយរាយនូវលម្អិតសម្រាប់ឆ្លុះក្នុងកាជន៍សិរីទ្ធ ហើយស្រោច
 ប្រោះព្រំដោយទឹក ឯដុំលម្អិតសម្រាប់ឆ្លុះនោះ ក៏រលាយទៅដោយទឹក ជ្រួត
 ជ្រាបទៅក្នុងទឹក ច្រឡកច្រឡំទៅដោយទឹក ទាំងខាងក្នុងខាងក្រៅ មិនបាន
 ខ្ចាត់ខ្ចាយពីគ្នាឡើយ ដូចម្តេចមិញ ម្នាលមាណាព ភិក្ខុបានសម្រេច
 បឋមជ្ឈាន ក៏ដូច្នោះឯង ។ បេ។ ម្នាលមាណាព ភិក្ខុស្ងាត់ចាកកាមទាំង-
 ឡាយហើយ ស្ងាត់ចាកអកុសលធម៌ទាំងឡាយហើយ បានដល់នូវបឋម-
 ជ្ឈាន ដែលប្រកបដោយវិតក្ក វិចារៈ មានបីតិ និងសុខ កើតអំពីសេចក្តី
 ស្ងាត់ សម្រាន្តឥរិយាបថនៅ ភិក្ខុនោះតែងញ៉ាំងករណ៍កាយនេះ ឲ្យជ្រួតជ្រាប
 ឲ្យស្តប់ស្តល់ ឲ្យពេញលេញ ឲ្យផ្សព្វផ្សាយដោយបីតិ និងសុខ ដែលកើត
 អំពីសេចក្តីស្ងប់ស្ងាត់ ប្រទេសបន្តិចបន្តួចនៃកាយទាំងអស់របស់ភិក្ខុនោះ

ឈ្មោះថា មិនបានផ្សព្វផ្សាយដោយបីតិ និងសុខ ដែលកើតអំពីសេចក្តីស្ងាត់ មិនមានឡើយ ដោយអំពើណា ។ អំពើនោះឯង ជាសមាធិរបស់ភិក្ខុនោះ ។

[១២៨] ម្នាលមាណា មួយវិញទៀត ភិក្ខុបានរម្ងាប់វិតក្ក វិចារៈ ហើយ ក៏បានចូលដល់ទុតិយជ្ឈាន ជាធម្មជាតិជាក់ច្បាស់ក្នុងខ្លួន ប្រកបដោយ សេចក្តីជ្រះថ្លា គឺសទ្ធា មានសភាពជាចិត្តខ្ពស់ឯក គ្មានវិតក្ក វិចារៈ មានតែ បីតិ និងសុខ ដែលកើតអំពីសមាធិ គឺបឋមជ្ឈាន សម្រាន្តឥរិយាបថនៅ ។ ភិក្ខុនោះតែងញ៉ាំងករណ៍កាយនេះ ឲ្យជ្រួតជ្រាប ឲ្យស្តាប់ស្តាប់ ឲ្យពេញលេញ ឲ្យផ្សព្វផ្សាយដោយបីតិ និងសុខ ដែលកើតអំពីសមាធិ ប្រទេសបន្តិចបន្តួច នៃកាយទាំងអស់របស់ភិក្ខុនោះ ឈ្មោះថា មិនបានផ្សព្វផ្សាយដោយបីតិ និង សុខដែលកើតអំពីសមាធិ មិនមានឡើយ ។ ម្នាលមាណា ដូចជាអន្ទង់ទឹក ដ៏ជ្រៅ មានទឹកជោរឡើង ប្រឡាយជាទីហូរនៃទឹកក្នុងទិសខាងកើតនៃអន្ទង់ ទឹកនោះ ក៏មិនមានឡើយ ប្រឡាយជាទីហូរនៃទឹកក្នុងទិសខាងត្បូង ក៏មិន មាន ប្រឡាយជាទីហូរនៃទឹកក្នុងទិសខាងលិចក៏មិនមាន ប្រឡាយជាទីហូរនៃ ទឹកក្នុងទិសខាងជើង ក៏មិនមាន បើមានភ្លៀងបង្ករចុះនូវធារទឹក ដោយប្រពៃ សព្វៗ កាល ធារទឹកត្រជាក់ ក៏ស្រាប់តែជោរឡើងអំពីអន្ទង់ទឹកនោះ ហើយ ញ៉ាំងអន្ទង់ទឹកនោះឲ្យជ្រួតជ្រាប ឆ្អែតស្តាប់ស្តាប់ បរិបូណ៌ ផ្សព្វផ្សាយដោយ ទឹកត្រជាក់នោះឯង ប្រទេសបន្តិចបន្តួចនៃអន្ទង់ទឹកទាំងអស់នោះ ឈ្មោះថា មិនបានផ្សព្វផ្សាយដោយទឹកត្រជាក់ មិនមានឡើយ ដូចម្តេចមិញ ម្នាល មាណា ភិក្ខុដែលបានទុតិយជ្ឈាន ក៏ដូច្នោះឯង ។ បេ។ ម្នាលមាណា ភិក្ខុ

បានម្ចាស់វិតក្ក និងវិចារៈហើយ ។ បេ។ បានដល់នូវតតិយជ្ឈាន សម្រាន្ត
 តិរិយាបថនៅ ភិក្ខុនោះតែងញ៉ាំងករជកាយនេះឲ្យជ្រួតជ្រាប ឲ្យឆ្អែតស្តាប់
 ស្តាប់ ឲ្យពេញលេញ ឲ្យផ្សព្វផ្សាយដោយបីតិ និងសុខ ដែលកើតអំពី
 សមាធិ ប្រទេសបន្តិចបន្តួចនៃកាយទាំងអស់របស់ភិក្ខុនោះ ឈ្មោះថាមិនបាន
 ផ្សព្វផ្សាយដោយបីតិ និងសុខ ដែលកើតអំពីសមាធិ មិនមានឡើយ ដោយ
 អំពើណា ។ អំពើនេះឯង ជាសមាធិរបស់ភិក្ខុនោះដែរ ។

[១២៩] ម្នាលមាណព មួយវិញទៀត ភិក្ខុនៀយណាយចាកបីតិ
 ហើយប្រកបដោយឧបេក្ខាផង មានសតិ និងសម្បជញ្ញៈផង ទទួលនូវសុខ
 ដោយនាមកាយផង ព្រះអរិយៈទាំងឡាយតែងសរសើរនូវបុគ្គលដែលបាន
 តតិយជ្ឈានថា បុគ្គលដែលបាននូវតតិយជ្ឈាន មានចិត្តប្រកបដោយឧបេក្ខា
 មានស្មារតី នៅជាសុខដូច្នេះ ព្រោះតតិយជ្ឈានណាក៏បានដល់នូវតតិយជ្ឈាន
 នោះ សម្រាន្តតិរិយាបថនៅ ។ ភិក្ខុនោះតែងញ៉ាំងករជកាយនេះឲ្យជ្រួតជ្រាប
 ឲ្យឆ្អែតស្តាប់ស្តាប់ ឲ្យពេញលេញ ឲ្យផ្សព្វផ្សាយដោយសុខដែលប្រាសចាក
 បីតិ ប្រទេសបន្តិចបន្តួចនៃកាយទាំងអស់របស់ភិក្ខុនោះ ឈ្មោះថា មិនបាន
 ផ្សព្វផ្សាយដោយសុខ ដែលប្រាសចាកបីតិ មិនមានឡើយ ។ ម្នាលមាណព
 ដូចជាជលជាតិពួកខ្លះ គឺផ្កាព្រលិតក្តី ផ្កាឈូកក្រហមក្តី ផ្កាឈូកសក្តី ក្នុង
 ត្រពាំងព្រលិតក្តី ក្នុងត្រពាំងឈូកក្រហមក្តី ក្នុងត្រពាំងឈូកសក្តី ដុះក្នុងទឹក
 ចម្រើនក្នុងទឹក លូតលាស់តាម ទឹកលិចនៅក្នុងទឹក ឯជលជាតិទាំងនោះ
 តែងជ្រួតជ្រាប ឆ្អែតស្តាប់ស្តាប់ បរិបូណ៌ ផ្សព្វផ្សាយដោយទឹកត្រជាក់ រហូត

ដល់ចុង រហូតដល់គល់ អវយវៈបន្តិចបន្តួចនៃជលជាតិទាំងអស់ គឺព្រលិត ភី ឈូកក្រហមភី ឈូកសភី ឈ្មោះថា មិនបានផ្សព្វផ្សាយ ដោយទឹក ត្រជាក់មិនមានឡើយ ដូចម្តេចមិញ ម្ចាស់មាណាត ភិក្ខុដែលបានតតិយជ្ឈាន ក៏ដូច្នោះឯង ។ បេ។ ម្ចាស់មាណាត ភិក្ខុនឿយណាយចាកបីតិហើយ ។ បេ។ ក៏បានដល់នូវតតិយជ្ឈាន សម្រាន្តឥរិយាបថនៅ ភិក្ខុនោះញ៉ាំងករជកាយនេះ ឲ្យជ្រួតជ្រាប ឲ្យឆ្អែតស្តប់ស្តល់ ឲ្យពេញលេញ ឲ្យផ្សព្វផ្សាយដោយសុខ ដែលប្រាសចាកបីតិ ប្រទេសបន្តិចបន្តួចនៃកាយទាំងអស់ របស់ភិក្ខុនោះ ឈ្មោះថា មិនបានផ្សព្វផ្សាយដោយសុខ ដែលប្រាសចាកបីតិមិនមានឡើយ ដោយអំពើណា ។ អំពើនេះ ជាសមាធិរបស់ភិក្ខុនោះឯងដែរ ។

[១៣០] ម្ចាស់មាណាត មួយវិញទៀត ព្រោះលះបង់នូវសុខ ព្រោះ លះបង់នូវទុក្ខ ព្រោះរម្មត់នូវសោមនស្ស និងទោមនស្សក្នុងកាលមុនហើយ ភិក្ខុក៏បានដល់នូវចតុត្ថជ្ឈាន មានអារម្មណ៍ មិនជាទុក្ខ មិនជាសុខ គឺជា ឧបេក្ខា មានសតិបរិសុទ្ធ ដែលកើតអំពីឧបេក្ខា សម្រាន្តឥរិយាបថនៅ ។ ភិក្ខុនោះតែងញ៉ាំងករជកាយនេះ ឲ្យផ្សព្វផ្សាយដោយចិត្តបរិសុទ្ធផ្លូវផង អង្គុយ នៅ ឯប្រទេសបន្តិចបន្តួចនៃកាយទាំងអស់របស់ភិក្ខុនោះ ឈ្មោះថា មិនបាន ផ្សព្វផ្សាយដោយចិត្តដ៏បរិសុទ្ធផ្លូវផង មិនមានឡើយ ។ ម្ចាស់មាណាត ដូច បុរសយកសំពត់សស្អាត ដណ្តប់កាយព្រមទាំងក្បាលអង្គុយនៅ ប្រទេស បន្តិចបន្តួចនៃកាយទាំងអស់ របស់បុរសនោះឯង ឈ្មោះថា មិនបានផ្សព្វ ផ្សាយដោយសំពត់សស្អាត មិនមានឡើយ ដូចម្តេចមិញ ម្ចាស់មាណាត ភិក្ខុ

។បេ។ ម្ចាស់មាណាត ភិក្ខុព្រោះលះបង់នូវសុខ ។បេ។ ក៏បានដល់ចតុត្ថជ្ឈាន
 សម្រាន្តឥរិយាបថនៅ ភិក្ខុនោះតែញ៉ាំងករណ៍កាយនេះ ឲ្យផ្សព្វផ្សាយដោយ
 ចិត្តដ៏បរិសុទ្ធផ្សព្វផ្សាយនៅ ប្រទេសបន្តិចបន្តួចនៃកាយទាំងអស់ របស់ភិក្ខុ
 នោះ ឈ្មោះថា មិនបានផ្សព្វផ្សាយដោយចិត្តដ៏សុទ្ធផ្សព្វផ្សាយ មិនមានឡើយ
 ដូច្នោះឯង ដោយអំពើណា ។ អំពើនេះឯង ជាសមាធិរបស់ភិក្ខុនោះ ។
 ម្ចាស់មាណាត នេះឯងជាអរិយសមាធិក្នុងនោះ ដែលសម្តេចព្រះមានព្រះភាគ
 ទ្រង់បានពោលសរសើរហើយ ទាំងទ្រង់ណែនាំប្រជុំជននេះ ឲ្យប្រតិបត្តិ ឲ្យ
 តាំងនៅ ឲ្យប្រតិស្ឋាន ឯកិច្ចដែលគួរធ្វើតទៅក្នុងសាសនានេះនៅមានទៀត ។
 សុកមាណាត ពោលសរសើរថា បពិត្រព្រះអានន្ទដ៏ចម្រើន ហេតុនេះអស្ចារ្យ
 ណាស់ បពិត្រព្រះអានន្ទដ៏ចម្រើន ហេតុនេះមិនធ្លាប់មាន បែរជាមានបាន
 បពិត្រព្រះអានន្ទដ៏ចម្រើន ក៏អរិយសមាធិក្នុងនោះ បរិបូណ៌ហើយ មិនមែន
 មិនបរិបូណ៌ទេ បពិត្រព្រះអានន្ទដ៏ចម្រើន ខ្ញុំព្រះករុណា មិនដែលឃើញនូវ
 អរិយសមាធិក្នុង ដែលបរិបូណ៌ហើយយ៉ាងនេះ ក្នុងពួកសមណព្រាហ្មណ៍
 ដទៃ ខាងក្រៅព្រះពុទ្ធសាសនានេះឡើយ បពិត្រព្រះអានន្ទដ៏ចម្រើន ឯពួក
 សមណព្រាហ្មណ៍ដទៃ ខាងក្រៅព្រះពុទ្ធសាសនានេះ គង់បានឃើញអរិយ-
 សមាធិក្នុង ដែលបរិបូណ៌ហើយយ៉ាងនេះ ក្នុងខ្លួនដែរ តែសមណព្រាហ្មណ៍
 ទាំងនោះឯង ពេញចិត្តដោយគុណត្រឹមតែសមាធិក្នុងប៉ុណ្ណោះថា ល្មមហើយ
 ដោយគុណមានប្រមាណប៉ុណ្ណោះ សម្រេចហើយដោយគុណមានប្រមាណ
 ប៉ុណ្ណោះ ប្រយោជន៍នៃសាមញ្ញគុណ យើងបានដល់ហើយដោយលំដាប់ កិច្ច

នីមួយៗដែលយើងទាំងឡាយគប្បីធ្វើតទៅ មិនមានឡើយ ។ ចំណែកព្រះ
អានន្ទដ៏ចម្រើន ពោលយ៉ាងនេះថា កិច្ចដែលគួរធ្វើតទៅ ក្នុងសាសនានេះ
នៅមានទៀត ។

[១៣១] មាណពស្ថរថា បពិត្រព្រះអានន្ទដ៏ចម្រើន ចុះអរិយបញ្ញា
ខន្ធ ដែលព្រះគោតមដ៏ចម្រើន ទ្រង់បានពោលសរសើរហើយ ទាំងបានណែនាំ
ប្រជុំជននេះឲ្យតាំងនៅ ឲ្យប្រតិស្ឋាននោះ តើដូចម្តេច ។ ព្រះអានន្ទតបថា
កាលបើចិត្តតាំងខាប់ខ្លួនបរិសុទ្ធផុវផង មិនមានទីទួល គឺកិលេស ប្រាសចាក
ឧបកិលេស មានសកាតជាចិត្តទន់ គួរដល់ការវិនាកម្ម ជាចិត្តនឹងជឿ មិន
ញាប់ញ័រទៅតាមអារម្មណ៍យ៉ាងនេះហើយ កិក្ខុនោះរមែងផ្ទុះ តម្រង់បង្កាន
ចិត្តទៅដើម្បីញាណទស្សនៈ ។ កិក្ខុនោះដឹងច្បាស់យ៉ាងនេះថា កាយរបស់
អាត្មាអញនេះឯង មានរូបប្រកបដោយមហាក្ខត្រូប ៤ កើតមកអំពីមាតា
បិតា មានសេចក្តីចម្រើនដោយជាតិបាយ និងនំ មានការលាបដុសខាត់បំបាត់
ក្លិនអាក្រក់ និងការគក់ច្របាច់ជានិច្ច និងការបែកធ្លាយខាត់ខ្ចាយទៅជាធម្មតា
ក៏វិញ្ញាណរបស់អាត្មាអញនេះ អាស្រ័យនៅក្នុងកាយនេះ ជាប់នៅក្នុងកាយ
នេះ ។ ម្នាលមាណព ដូចកែវព័ទ្ធជ្រងល្អ មានជាតិដ៏បរិសុទ្ធ មានជ្រុង ៨
ដែលជាងបានច្នៃល្អហើយ មានសម្បុរភ្លឺថ្លា ជ្រះថ្លាដោយវិសេស បរិបូណ៌
ដោយអាការទាំងពួង (មានដុសលាងជាដើម) ប្រសិនបើគេដោតអំបោះ
ទៅក្នុងកែវនោះ ជាអំបោះមានពណ៌ខៀវក្តី លឿងក្តី ក្រហមក្តី សស្គក្តី
សស្រទន់ក្តី ឬរសដែលមានក្លែកក្លី គប្បីយកកែវមណីនោះមកដាក់លើដៃ

ហើយ ពិចារណាមើលថា នេះជាកែវតែទ្បង្បង មានជាតិដ៏បរិសុទ្ធ មាន
 ជ្រុង ៨ ដែលជាងបានច្នៃឡហើយ មានសម្បុរភ្លឺថ្លា ជ្រះថ្លាដោយវិសេស
 បរិបូណ៌ដោយអាការទាំងពួង អំពោះដែលគេដោតក្នុងកែវនោះ ជាអំពោះមាន
 ពណ៌ខៀវក្តី លឿងក្តី ក្រហមក្តី សស្គក្តី សស្រទន់ក្តី យ៉ាងណាមិញ
 ម្នាលមាណាព ភិក្ខុដែលបានញ្ញាណទស្សនៈ ក៏យ៉ាងនោះឯង ។ បេ ។ ម្នាល
 មាណាព ភិក្ខុកាលបើចិត្តតាំងខ្ជាប់ខ្ជួនបរិសុទ្ធផ្លូវផង មិនមានទីទួល គឺកិលេស
 ប្រាសចាកឧបក្កិលេស មានសភាពជាចិត្តទន់ គួរដល់ការវេទនាម្នាក់ជាចិត្តនឹងជឿ
 មិនញាប់ញ័រទៅតាមអារម្មណ៍យ៉ាងនេះហើយ តម្រង់ផ្ចង់បង្ហាន់ចិត្តទៅដើម្បី
 ញ្ញាណទស្សនៈ គឺវិបស្សនាញ្ញាណ ភិក្ខុក៏ដឹងច្បាស់យ៉ាងនេះថា កាយរបស់
 អាត្មាអញនេះឯង មានរូបប្រកបដោយមហាក្ខត្រូប ៤ កើតអំពីមាតាបិតា
 មានសេចក្តីចម្រើនដោយជាតិបាយ និងនំ មានការលាបដុសខាត់បំបាត់ក្លិន
 អាក្រក់ និងការគក់ច្របាច់ជានិច្ច និងការបែកធ្លាយខ្ចាត់ខ្ចាយទៅជាធម្មតា ក៏
 ឯវិញ្ញាណរបស់អាត្មាអញនេះ អាស្រ័យនៅក្នុងកាយនេះ ជាប់នៅក្នុងកាយ
 នេះ ដោយអំពើណា ។ អំពើនេះឯង ជាបញ្ញារបស់ភិក្ខុនោះ ។

[១៣២] ភិក្ខុនោះ កាលបើចិត្តតាំងខ្ជាប់ខ្ជួនបរិសុទ្ធផ្លូវផង មិនមានទី
 ទួល គឺកិលេស ប្រាសចាកឧបក្កិលេស មានសភាពជាចិត្តទន់ គួរដល់
 ការវេទនាម្នាក់ ជាចិត្តនឹងជឿ មិនញាប់ញ័រទៅតាមអារម្មណ៍យ៉ាងនេះហើយ
 ក៏តម្រង់ផ្ចង់បង្ហាន់ចិត្តទៅ ដើម្បីនិម្មិតនូវកាយដែលសម្រេចអំពីចិត្ត ។ ភិក្ខុ
 នោះក៏និម្មិតនូវកាយដទៃចេញអំពីកាយនេះ មានរូបសម្រេចអំពីចិត្ត មាន

អវយវៈតូចធុសព្វគ្រប់ មានតន្ត្រីយមិនថាកថយ ។ ម្នាលមាណាព ដូចជា បុរសដកបណ្ណាលចេញអំពីស្មៅយាបួង បុរសនោះមានសេចក្តីត្រិះរិះយ៉ាងនេះ ថា នេះជាស្មៅយាបួង នេះជាបណ្ណាល ឯស្មៅយាបួងដទៃ បណ្ណាលដទៃ តែ ថា បណ្ណាលដែលអាត្មាអញដកចេញមក គឺដកចេញអំពីស្មៅយាបួងហ្នឹងឯង។ ម្នាលមាណាព មួយទៀត ដូចជាបុរសហូតដាវចេញអំពីស្រោម បុរសនោះ រមែងមានសេចក្តីត្រិះរិះយ៉ាងនេះថា នេះជាដាវ នេះជាស្រោម ឯដាវដទៃ ស្រោមដទៃ តែថា ដាវដែលអាត្មាអញហូតចេញ គឺហូតចេញអំពីស្រោម ហ្នឹងឯង ។ ម្នាលមាណាព ពុំនោះសោត ដូចបុរសទាញយកពស់ចេញអំពី ស្រោម បុរសនោះមានសេចក្តីត្រិះរិះយ៉ាងនេះថា នេះជាពស់ នេះជាស្រោម ឯពស់ដទៃ ស្រោមដទៃ តែថា ពស់ដែលអាត្មាអញទាញចេញពីស្រោមហ្នឹង ឯង ដូចម្តេចមិញ ម្នាលមាណាព ភិក្ខុដែលបានញ្ញាណទស្សនៈក៏ដូច្នោះឯង ។ បេ។ ម្នាលមាណាព ភិក្ខុកាលបើចិត្តតាំងឆ្ងាប់ខ្លួន ។ បេ។ មិនញាប់ញ័រទៅ តាមអារម្មណ៍យ៉ាងនេះហើយ ក៏តម្រង់ផ្ចង់បង្ហាន់ចិត្តទៅ ដើម្បីនិម្មិតនូវកាយ ដែលសម្រេចមកអំពីចិត្ត ដោយអំពើណា ។ បេ។ អំពើនេះឯងជាបញ្ញារបស់ ភិក្ខុនោះ ។

[១៣៣] ភិក្ខុនោះ កាលបើចិត្តតាំងឆ្ងាប់ខ្លួនបរិសុទ្ធផ្លូវផង មិនមានទី ទួល គឺកិលេស ប្រាសចាកឧបកិលេស មានសភាពជាចិត្តទន់ភ្លុកដល់ការវិនា កម្ម ជាចិត្តនឹងជឿមិនញាប់ញ័រទៅតាមអារម្មណ៍យ៉ាងនេះហើយ ក៏តម្រង់ផ្ចង់ បង្ហាន់ចិត្តទៅ ដើម្បីតាក់តែងឫទ្ធិ ។ ភិក្ខុនោះ រមែងបាននូវការតាក់តែងឫទ្ធិ

ជាច្រើនប្រការ គឺថា មនុស្សម្នាក់ ធ្វើឲ្យទៅជាមនុស្សច្រើននាក់ក៏បាន
 មនុស្សច្រើននាក់ ធ្វើឲ្យទៅជាមនុស្សម្នាក់ក៏បាន ដើរទៅមិនជាប់ជំពាក់នឹង
 ទីវាល ទីខាងក្រៅ ទីខាងក្រៅជញ្ជាំង ទីខាងក្រៅកំពែង និងទីខាងក្រៅភ្នំ
 ដូចជាដើរទៅក្នុងអាកាសក៏បាន ។ ភិក្ខុនោះ ធ្វើនូវការងើបឡើង ឬមុជចុះ
 ក្នុងផែនដី ដូចជាងើបឡើង ឬមុជចុះក្នុងទឹកក៏បាន ដើរលើទឹកក៏មិនបែក
 ធ្លាយទឹក ហាក់ដូចជាដើរលើផែនដីក៏បាន ទៅឯអាកាសទាំងក្នុង ដូចជាសត្វ
 សកុណជាតិដែលមានស្លាបក៏បាន យកដៃទៅស្លាបអង្កែលចាប់ពាល់ព្រះចន្ទ
 និងព្រះអាទិត្យនេះ ដែលមានឫទ្ធិច្រើនយ៉ាងនេះ មានអានុភាពច្រើនយ៉ាងនេះ
 ក៏បាន ធ្វើអំណាចឲ្យប្រព្រឹត្តទៅដោយកាយដរាបដល់ព្រហ្មលោកក៏បាន ។
 ម្ចាស់មាណាត មួយទៀត ដូចជាស្នូនឆ្នាំងភ្នំ កូនសិស្សរបស់ស្នូនឆ្នាំងភ្នំ
 ដែលឈ្ងាសវៃ កាលបើដំណើរដែលគេធ្វើបរិកម្មល្អហើយ បើប្រាថ្នានឹងធ្វើ
 ភាគន៍ដ៏ប្លែកណាៗ ក៏គប្បីធ្វើឲ្យសម្រេចនូវភាគន៍នោះៗ បាន ម្ចាស់មាណាត
 ពុំនោះសោត ដូចជាងក្អកភ្នំ កូនសិស្សរបស់ជាងក្អកភ្នំ ដែលឈ្ងាសវៃ
 កាលបើក្អកដែលគេធ្វើបរិកម្មល្អហើយ បើចង់ធ្វើនូវគ្រឿងប្រើប្រាស់ជាវិការ
 នៃក្អកដ៏ប្លែកណាៗ គប្បីធ្វើឲ្យសម្រេចនូវគ្រឿងប្រើប្រាស់ជាវិការនៃក្អកដ៏
 ប្លែកនោះៗ បាន ម្ចាស់មាណាត ពុំនោះសោត ដូចជាជាងមាសភ្នំ កូនសិស្ស
 របស់ជាងមាសភ្នំដែលឈ្ងាសវៃ កាលបើមាសដែលគេធ្វើបរិកម្មល្អហើយ
 បើចង់ធ្វើគ្រឿងប្រើប្រាស់ជាវិការនៃមាសដ៏ប្លែកណាៗ ក៏គប្បីធ្វើឲ្យសម្រេច
 នូវគ្រឿងប្រើប្រាស់ជាវិការនៃមាសដ៏ប្លែកនោះៗ បាន ដូចម្តេចមិញ ម្ចាស់

មាណព ភិក្ខុកាលបើចិត្តតាំងខ្ជាប់ខ្ជួនបរិសុទ្ធជ្រជង់ មិនមានទីទួល គឺកិលេស
ប្រាសចាកឧបកិលេស មានសភាពជាចិត្តទន់ គួរដល់ការវិនាកម្ម ជាចិត្តនឹង
ជឿ មិនញាប់ញ័រទៅតាមអារម្មណ៍យ៉ាងនេះហើយ ក៏តម្រង់ផ្ចង់បង្កើនចិត្ត
ទៅ ដើម្បីតាក់តែងឫទ្ធិបាន ភិក្ខុនោះរមែងបាននូវការតាក់តែងឫទ្ធិ ជាច្រើន
ប្រការ គឺមនុស្សម្នាក់ ធ្វើឲ្យទៅជាមនុស្សច្រើននាក់ក៏បាន ។ បេយ្យ ញ៉ាំង
អំណាចឲ្យប្រព្រឹត្តទៅដោយកាយ ដរាបដល់ព្រហ្មលោកក៏បាន ។ អំពើនេះ
ឯង ជាបញ្ញារបស់ភិក្ខុនោះ ។

[១៣៤] ភិក្ខុនោះ កាលបើចិត្តតាំងខ្ជាប់ខ្ជួន ។ បេយ្យ មិនញាប់ញ័រទៅ
តាមអារម្មណ៍យ៉ាងនេះហើយ ក៏តម្រង់ផ្ចង់បង្កើនចិត្តទៅដើម្បីទិព្វសោតធាតុ
(ត្រចៀកទិព្វ) ។ ភិក្ខុនោះរមែងឮនូវសំឡេងពីរយ៉ាងបាន គឺសំឡេងជា
ទិព្វ ១ សំឡេងជារបស់មនុស្សធម្មតា ១ ដែលនៅក្នុងទីឆ្ងាយក្តី ក្នុងទីជិតក្តី
ដោយទិព្វសោតធាតុដ៏បរិសុទ្ធស្អាត កន្លងបង្ហូរសោតធាតុ ជារបស់មនុស្ស
ធម្មតា ។ ម្ចាស់មាណព ដូចបុរសអ្នកដើរទៅកាន់ផ្លូវឆ្ងាយ បុរសនោះឮនូវ
សំឡេងស្តួរជំក្តី សំឡេងសម្តោរក្តី សំឡេងស័ង្កក្តី សំឡេងស្តួរជ័យក្តី
សំឡេងស្តួរតូចក្តី បុរសនោះក៏មានសេចក្តីត្រិះរិះយ៉ាងនេះថា សំឡេងស្តួរធំ
ដូច្នេះក្តី សំឡេងសម្តោរដូច្នេះក្តី សំឡេងស័ង្កដូច្នេះក្តី សំឡេងស្តួរជ័យដូច្នេះក្តី
សំឡេងស្តួរតូចដូច្នេះក្តី ដូចម្តេចមិញ ម្ចាស់មាណព ភិក្ខុដែលបានទិព្វសោត-
ធាតុក៏ដូច្នោះឯង ។ បេយ្យ ម្ចាស់មាណព ភិក្ខុកាលបើចិត្តតាំងខ្ជាប់ខ្ជួន ។ បេយ្យ
មិនញាប់ញ័រទៅតាមអារម្មណ៍យ៉ាងនេះហើយ រមែងឮសំឡេងពីរយ៉ាងបាន

គឺសំឡេងជាទិព្វ ១ សំឡេងជារបស់មនុស្សធម្មតា ១ ដែលនៅក្នុងទីត្រាយក្តី
ក្នុងទីជិតក្តីដោយទិព្វសោតធាតុដ៏បរិសុទ្ធស្អាត កន្លងបង្អួចសោតធាតុជារបស់
មនុស្សធម្មតា ។ អំពើនេះឯង ជាបញ្ញារបស់ភិក្ខុនោះ ។

[១៣៥] ភិក្ខុនោះ កាលបើចិត្តតាំងខ្ជាប់ខ្ជួនបរិសុទ្ធផ្លូវផង មិនមានទី
ទួល គឺកិលេស ប្រាសចាកឧបក្កិលេស មានសភាពជាចិត្តទន់ គួរដល់
ការវិនាកម្ម ជាចិត្តនឹងធីន មិនញាប់ញ័រទៅតាមអារម្មណ៍យ៉ាងនេះហើយ ក៏
តម្រង់ផ្ចង់បង្ហោចចិត្តទៅដើម្បីចេតោបរិយញ្ញាណ គឺការកំណត់ដឹងនូវចិត្តនៃ
សត្វដទៃ ។ ភិក្ខុនោះ ក៏កំណត់ដឹងនូវចិត្តរបស់ពួកសត្វដទៃ បុគ្គលដទៃ
ដោយចិត្តរបស់ខ្លួនបាន គឺចិត្តដែលប្រកបដោយរាគៈក្តី ក៏ដឹងច្បាស់ថា ចិត្ត
ប្រកបដោយរាគៈ ចិត្តដែលប្រាសចាករាគៈក្តី ក៏ដឹងច្បាស់ថា ចិត្តប្រាសចាក
រាគៈ ចិត្តដែលប្រកបដោយទោសៈក្តី ក៏ដឹងច្បាស់ថា ចិត្តប្រកបដោយទោសៈ
ចិត្តដែលប្រាសចាកទោសៈក្តី ក៏ដឹងច្បាស់ថា ចិត្តប្រាសចាកទោសៈ ចិត្ត
ដែលប្រកបដោយមោហៈក្តី ក៏ដឹងច្បាស់ថា ចិត្តប្រកបដោយមោហៈ ចិត្ត
ដែលប្រាសចាកមោហៈក្តី ក៏ដឹងច្បាស់ថា ចិត្តប្រាសចាកមោហៈ ចិត្តដែល
រួញថយក្តី ក៏ដឹងច្បាស់ថា ចិត្តរួញថយ ចិត្តដែលរាយមាយក្តី ក៏ដឹងច្បាស់
ថា ចិត្តរាយមាយ ចិត្តដែលជាមហគ្គតៈ គឺចិត្តដល់នូវការវះជាធំ បានខាង
រូបាវចរ និងអរូបាវចរក្តី ក៏ដឹងច្បាស់ថា ចិត្តជាមហគ្គតៈ ចិត្តដែលមិនមែន
ជាមហគ្គតៈ គឺកាមាវចរក្តី ក៏ដឹងច្បាស់ថា ចិត្តមិនមែនជាមហគ្គតៈ ចិត្តដែល
ជាសឧត្តរៈ គឺកាមាវចរក្តី ក៏ដឹងច្បាស់ថា ចិត្តជាសឧត្តរៈ ចិត្តដែលជា

អនុត្តរៈ គឺជាបុរាណវចន និងអនុបុរាណវចន ក៏ដឹងច្បាស់ថា ចិត្តជាអនុត្តរៈ ចិត្ត
 ដែលតាំងខ្ជាប់ខ្ជួនក្តី ក៏ដឹងច្បាស់ថា ចិត្តតាំងខ្ជាប់ខ្ជួន ចិត្តដែលមិនទាន់បាន
 តាំងខ្ជាប់ខ្ជួនក្តី ក៏ដឹងច្បាស់ថា ចិត្តមិនទាន់បានតាំងខ្ជាប់ខ្ជួន ចិត្តដែលរួច
 ស្រឡះ (ចាកកិលេស) ហើយក្តី ក៏ដឹងច្បាស់ថា ចិត្តរួចស្រឡះហើយ ចិត្ត
 ដែលមិនទាន់រួចស្រឡះក្តី ក៏ដឹងច្បាស់ថា ចិត្តមិនទាន់រួចស្រឡះ ។ ម្នាល
 មាណាព ដូចស្រ្តីក្តី បុរសក្តី ដែលនៅក្មេងជាក្រមុំកំលោះ នៅកំពុងចូលចិត្ត
 នឹងគ្រឿងប្រដាប់តាក់តែងរាងកាយ កាលឆ្លុះមើលស្រមោលមុខរបស់ខ្លួន
 នៅក្នុងកញ្ចក់ដ៏ស្អាតផ្សេងៗក្តី ក្នុងភាគន៍ដ៏ពេញដោយទឹកថ្លាក្តី បើស្រមោល
 មុខរបស់ខ្លួនប្រកបដោយទោស មានមុន (ជាដើម) ក្តី ក៏ដឹងថា ប្រកប
 ដោយទោស បើស្រមោលមុខរបស់ខ្លួនមិនប្រកបដោយទោសក្តី ក៏ដឹងថាមិន
 ប្រកបដោយទោស ដូចម្តេចមិញ ម្នាលមាណាព ភិក្ខុដែលបានចេតោបរិយ-
 ញាណ ក៏ដូច្នោះឯង ។ បេ ។ ម្នាលមាណាព ភិក្ខុបើចិត្តតាំងខ្ជាប់ខ្ជួន ។ បេ ។
 មិនញាប់ញ័រទៅតាមអារម្មណ៍យ៉ាងនេះហើយ ក៏តម្រង់ផ្ចង់បង្ហាន់ចិត្តទៅដើម្បី
 ចេតោបរិយញ្ញាណ ។ ភិក្ខុនោះ ក៏កំណត់ដឹងនូវចិត្តរបស់ពួកសត្វដទៃ ឬគ្រួសារ
 ដទៃដោយចិត្តរបស់ខ្លួន គឺចិត្តដែលប្រកបដោយរាគៈក្តី ក៏ដឹងច្បាស់ថា ចិត្ត
 ប្រកបដោយរាគៈ ។ បេ ។ ចិត្តមិនទាន់បានរួចស្រឡះក្តី ក៏ដឹងច្បាស់ថា ចិត្ត
 មិនទាន់បានរួចស្រឡះ ដោយអំពើណា ។ អំពើនេះឯង ជាបញ្ញារបស់ភិក្ខុ
 នោះ ។

[១៣៦] ភិក្ខុនោះ កាលបើចិត្តតាំងខ្ជាប់ខ្ជួន ។ បេ ។ មិនញាប់ញ័រទៅ

តាមអារម្មណ៍យ៉ាងនេះហើយ ក៏តម្រង់ផ្ទុះបង្កោនចិត្តទៅដើម្បីបុព្វេនិវាសា-
 នុស្សតិញ្ញាណ ។ ភិក្ខុនោះ ក៏រព្វកន្សែងដែលសត្វអាស្រ័យនៅក្នុងកាលមុន
 ជាច្រើនប្រការ រព្វកន្សែងដូចម្តេច គឺរព្វកបាន ១ ជាតិ ២ ជាតិ ៣ ជាតិ ៤
 ជាតិ ៥ ជាតិ ១០ ជាតិ ២០ ជាតិ ៣០ ជាតិ ៤០ ជាតិ ៥០ ជាតិ ១០០
 ជាតិ ១ ពាន់ជាតិ ១ សែនជាតិក៏បាន រព្វកនូវសំវដ្តកប្បជាច្រើនក៏បាន
 វិវដ្តកប្បជាច្រើនក៏បាន សំវដ្តវិវដ្តកប្បជាច្រើនក៏បានថា អាត្មាអញបានកើត
 ក្នុងភពឯណោះ មានឈ្មោះយ៉ាងនេះ មានគោត្រយ៉ាងនេះ មានសម្បុរយ៉ាង
 នេះ មានអាហារយ៉ាងនេះ បានទទួលសុខ និងទុក្ខយ៉ាងនេះ មានកំណត់
 អាយុត្រឹមប៉ុណ្ណេះ លុះអាត្មាអញច្បាច់ចាកអត្តភាពនោះហើយ ក៏បានទៅកើត
 ក្នុងភពឯនោះ ដែលទៅកើតក្នុងភពនោះ ក៏មានឈ្មោះយ៉ាងនេះ មានគោត្រ
 យ៉ាងនេះ មានសម្បុរយ៉ាងនេះ មានអាហារយ៉ាងនេះ បានទទួលសុខ និង
 ទុក្ខយ៉ាងនេះ មានកំណត់អាយុត្រឹមប៉ុណ្ណេះ លុះច្បាច់ចាកអត្តភាពនោះហើយ
 ក៏បានមកកើតក្នុងភពនេះ ។ ភិក្ខុនោះ រព្វកនូវខន្ធដែលខ្លួនអាស្រ័យនៅ
 ក្នុងកាលមុនជាច្រើនប្រការ ព្រមទាំងអាការ គឺសម្បុរ និងអាហារជាដើម
 ព្រមទាំងឧទ្ទេស គឺឈ្មោះ និងគោត្រយ៉ាងនេះ ។ ម្នាលមាណាព ដូចបុរស
 ចេញអំពីស្រុករបស់ខ្លួន ហើយទៅកាន់ស្រុកដទៃ ចេញអំពីស្រុកនោះហើយ
 ទៅកាន់ស្រុកដទៃទៀត បុរសនោះឯង ក៏ត្រឡប់មកស្រុកនោះ មកកាន់ស្រុក
 របស់ខ្លួនវិញ ហើយបុរសនោះក៏នឹករព្វកឃើញយ៉ាងនេះថា អាត្មាអញបាន
 ចេញអំពីស្រុករបស់ខ្លួនហើយ ទៅកាន់ស្រុកឯណោះដែលទៅដល់ស្រុកនោះ

អាត្មាអញបានឈរយ៉ាងនេះ បានអង្គុយយ៉ាងនេះ បាននិយាយយ៉ាងនេះ នៅ
 ស្ងៀមយ៉ាងនេះ លុះអាត្មាអញចេញអំពីស្រុកនោះហើយ ទៅកាន់ស្រុកឯ
 ណោះ ដែលទៅដល់ស្រុកនោះ អាត្មាអញបានឈរយ៉ាងនេះ បានអង្គុយ
 យ៉ាងនេះ បាននិយាយយ៉ាងនេះ នៅស្ងៀមយ៉ាងនេះ ឥឡូវនេះ អាត្មាអញ
 ត្រឡប់មកពីស្រុកនោះ មកកាន់ស្រុករបស់ខ្លួនវិញហើយ ដូចម្តេចមិញ ម្ចាស់
 មាណព ភិក្ខុដែលបានបុព្វេនិវាសានុស្សតិញ្ញាណ ក៏ដូច្នោះឯង ។ បេ ម្ចាស់
 មាណព ភិក្ខុកាលបើចិត្តតាំងខាប់ខ្លួន ។ បេ មិនញាប់ញ័រទៅតាមអារម្មណ៍
 យ៉ាងនេះហើយ ក៏តម្រង់ផ្ចង់បង្ហាន់ចិត្តទៅដើម្បីបុព្វេនិវាសានុស្សតិញ្ញាណ
 ភិក្ខុនោះក៏រក្សានូវបុព្វេនិវាសជាច្រើនប្រការ រក្សាបានដូចម្តេច គឺរក្សាបាន ១
 ជាតិ ២ ជាតិ ។ បេ ភិក្ខុនោះ រក្សាបាននូវបុព្វេនិវាសជាច្រើនប្រការ ព្រម
 ទាំងអាការ ព្រមទាំងឧទ្ទេសយ៉ាងនេះ ដោយអំពើណា ។ អំពើនេះឯង ជា
 បញ្ញារបស់ភិក្ខុនោះ ។

[១៣៧] ភិក្ខុនោះ កាលបើចិត្តតាំងខាប់ខ្លួន ។ បេ មិនញាប់ញ័រទៅ
 តាមអារម្មណ៍យ៉ាងនេះហើយ ក៏តម្រង់ផ្ចង់បង្ហាន់ចិត្តទៅ ដើម្បីសន្តាន់ចុត្វ-
 បបាតញ្ញាណ គឺសេចក្តីដឹងនូវចុត្វ និងបដិសន្ធិនៃសត្វទាំងឡាយ ។ ភិក្ខុនោះ
 មានចក្ខុដូចជាទិព្វដ៏បរិសុទ្ធ កន្លងបង្អស់នូវចក្ខុជាប់របស់នៃមនុស្សធម្មតា រមែង
 ឃើញនូវសត្វទាំងឡាយដែលច្បុតដែលកើត ជាសត្វថោកទាប ឧត្តម មាន
 សម្បុរល្អ មានសម្បុរអាក្រក់ មានគតិល្អ មានគតិអាក្រក់ ដឹងច្បាស់នូវ
 សត្វដែលប្រព្រឹត្តទៅតាមកម្មរបស់ខ្លួនថា អើហ្ន៎ សត្វទាំងអម្បាលនេះប្រកប

ដោយកាយទុច្ចរិត ប្រកបដោយវចីទុច្ចរិត ប្រកបដោយមនោទុច្ចរិត ជាអ្នក
 ជៀលព្រះអរិយបុគ្គលទាំងឡាយ ជាមិច្ឆាទិដ្ឋិ ប្រកាន់អំពើជាមិច្ឆាទិដ្ឋិ សត្វ
 ទាំងនោះលុះរំលាងកាយទៅបន្ទាប់អំពីមរណៈ ក៏ទៅកើតក្នុងអបាយ ទុគ្គតិ
 វិនិបាត នរក មួយសោត អើហ្ន៎ សត្វទាំងអម្បាលនេះ ប្រកបដោយកាយ
 សុចរិត ប្រកបដោយវចីសុចរិត ប្រកបដោយមនោសុចរិត មិនគិតជៀលនូវ
 ព្រះអរិយបុគ្គលទាំងឡាយ ជាសម្មាទិដ្ឋិ ប្រកាន់នូវអំពើជាសម្មាទិដ្ឋិ សត្វទាំង
 នោះលុះដល់រំលាងកាយទៅ បន្ទាប់អំពីមរណៈ ក៏ទៅកើតក្នុងលោក គឺ
 មនុស្ស សុគតិ និងសួគ៌ ភិក្ខុនោះ មានចក្ខុដូចជាទិព្វដ៏បរិសុទ្ធ កន្លងបង្អួច
 ចក្ខុជាបស្ចឹមមនុស្សធម្មតា រមែងឃើញនូវសត្វទាំងឡាយដែលច្យុត ដែល
 កើត ជាសត្វទាបថោក ឧត្តម មានសម្បុរល្អ មានសម្បុរអាក្រក់ មានគតិ
 ល្អ មានគតិអាក្រក់ ដឹងច្បាស់នូវសត្វទាំងឡាយ ដែលប្រព្រឹត្តទៅតាមកម្ម
 របស់ខ្លួន ដោយប្រការដូច្នេះឯង ។ ម្នាលមាណាព ដូចជាប្រាសាទដែល
 តាំងនៅក្បែរផ្លូវត្រឡែងកែង ជាកណ្តាលក្រុង បុរសមានភ្នែកភ្លឺ ឈរលើ
 ប្រាសាទនោះ គប្បីឃើញនូវមនុស្សទាំងឡាយ ដែលចូលទៅកាន់ផ្ទះក្តី
 ចេញអំពីផ្ទះក្តី ត្រាច់សព្វអំពីច្រកផ្លូវទៅកាន់ថ្នល់ក្តី ដែលអង្គុយក្បែរ
 ផ្លូវត្រឡែងកែង នាកណ្តាលក្រុងក្តី បុរសនោះ ក៏ដឹងច្បាស់យ៉ាងនេះថា
 មនុស្សទាំងនោះ ដើរចូលទៅកាន់ផ្ទះ មនុស្សទាំងនោះ ចេញមកអំពីផ្ទះ
 មនុស្សទាំងនោះសព្វអំពីច្រកផ្លូវទៅកាន់ថ្នល់ មនុស្សទាំងនោះ អង្គុយ
 នៅក្បែរផ្លូវត្រឡែងកែង នាកណ្តាលក្រុង ដូចម្តេចមិញ ម្នាលមាណាព

ភិក្ខុដែលបានសត្តានំចុត្តបបាតញ្ញាណក៏ដូច្នោះឯង ។ បេ ។ ម្នាលមាណព
 ភិក្ខុកាលបើចិត្តតាំងខ្ជាប់ខ្ជួន ។ បេ ។ មិនញាប់ញ័រទៅតាមអារម្មណ៍យ៉ាង
 នេះហើយ ក៏តម្រង់ផ្លូវបង្កើនចិត្តទៅ ដើម្បីសត្តានំចុត្តបបាតញ្ញាណ ។
 ភិក្ខុនោះ មានចក្ខុដូចជាទិព្វដ៏បរិសុទ្ធ កន្លងបង្អួចក្នុងរូបសមុទ្រ
 ធម្មតារមែងឃើញនូវសត្វទាំងឡាយ ដែលច្បុត ដែលកើត ជាសត្វ
 ទាបថោក ឧត្តម មានសម្បុររូ មានសម្បុរអាក្រក់ មានគតិល្អ មាន
 គតិអាក្រក់ ដឹងច្បាស់នូវសត្វដែលប្រព្រឹត្តទៅតាមកម្មរបស់ខ្លួន ដោយ
 អំពើណា ។ អំពើនេះឯង ជាបញ្ញារបស់ភិក្ខុនោះ ។

[១៣៨] ភិក្ខុនោះ កាលបើចិត្តតាំងខ្ជាប់ខ្ជួន បរិសុទ្ធ ផ្អែផង មិន
 មានទីទួល គឺកិលេស ប្រាសចាកឧបក្កិលេស មានសភាពជាចិត្តទន់ គួរដល់
 ការវិនាកម្ម ជាចិត្តនឹងធីន មិនញាប់ញ័រទៅតាមអារម្មណ៍យ៉ាងនេះហើយ ក៏
 តម្រង់ផ្លូវបង្កើនចិត្តទៅ ដើម្បីអាសវក្ខយញ្ញាណ គឺសេចក្តីដឹងនូវធម៌ជា
 គ្រឿងអស់ទៅនៃអាសវៈ ។ ភិក្ខុនោះក៏ដឹងតាមពិតថា នេះជាទុក្ខ ដឹងតាម
 ពិតថា នេះជាហេតុនាំឲ្យកើតទុក្ខ ដឹងតាមពិតថា នេះជាសេចក្តីរលត់ទុក្ខ
 ដឹងតាមពិតថា នេះជាបដិបទា នាំឲ្យបានដល់នូវសេចក្តីរលត់ទុក្ខ ដឹងតាមពិត
 ថា នេះជាអាសវៈ ដឹងតាមពិតថា ធម៌នេះជាហេតុនាំឲ្យកើតអាសវៈ ដឹង
 តាមពិតថា នេះជាសេចក្តីរលត់អាសវៈ ដឹងតាមពិតថា នេះជាបដិបទានាំឲ្យ
 បានដល់នូវសេចក្តីរលត់អាសវៈ ។ កាលបើភិក្ខុនោះដឹងយ៉ាងនេះ ឃើញ

យ៉ាងនេះហើយ ចិត្តក៏ផុតស្រឡះចាកកាមាសវៈផង ចិត្តក៏ផុតស្រឡះចាក
 ភវាសវៈផង ចិត្តក៏ផុតស្រឡះចាកអវិជ្ជាសវៈផង ។ កាលបើចិត្តផុតស្រឡះ
 ហើយ សេចក្តីដឹងក៏កើតឡើងថា ចិត្តផុតស្រឡះហើយ ។ ភិក្ខុនោះក៏ដឹង
 ច្បាស់ថា កំណើតអស់ហើយ មគ្គព្រហ្មចរិយៈ អាត្មាអញបានប្រព្រឹត្តគ្រប់
 គ្រាន់ហើយ សោឡកិច្ចអាត្មាអញបានធ្វើស្រេចហើយ ករណីយកិច្ចដទៃ
 ប្រព្រឹត្តទៅ ដើម្បីសោឡសកិច្ចនេះទៀត មិនមានឡើយ ។ ម្ចាស់មាណព
 ដូចជាអន្លង់ទឹកលើកំពូលភ្នំ ដែលថ្លាឈ្ងួន ឥតមានកករលាក់ បុរសដែល
 មានភ្នែកភ្លឺ ឈរទៀបមាត់នៃអន្លង់ទឹកនោះ គប្បីឃើញនូវខ្យង និងគ្រុក្កី ដុំ
 ក្រួស និងបំណែកភ្នំ ហ្នូត្រីដែលហែលទៅមក ឬបិទនៅភ្នំ បុរសនោះ
 ក៏មានសេចក្តីត្រិះរិះយ៉ាងនេះថា អន្លង់ទឹកនេះឯងថ្លាឈ្ងួន ឥតមានកករលាក់
 ខ្យង និងគ្រុក្កីទាំងឡាយនេះភ្នំ ដុំក្រួស និងបំណែកទាំងឡាយនេះភ្នំ ហ្នូត្រី
 ទាំងឡាយនេះ ដែលកំពុងហែលទៅមក ឬកំពុងបិទនៅភ្នំ ក្នុងអន្លង់ទឹកនោះ
 យ៉ាងណាមិញ ម្ចាស់មាណព ភិក្ខុដែលបានអាសវក្ខយញ្ញាណ ក៏យ៉ាងនេះ
 ឯង ។ បេ។ ម្ចាស់មាណព ភិក្ខុកាលបើចិត្តតាំងខ្ជាប់ខ្ជួន ។ បេ។ មិនញាប់ញ័រ
 ទៅតាមអារម្មណ៍យ៉ាងនេះហើយ ក៏តម្រង់ផ្លូវបង្ហាន់ចិត្តទៅ ដើម្បីអាសវក្ខ-
 យញ្ញាណ ។ ភិក្ខុនោះ ក៏ដឹងតាមពិតថា នេះជាទុក្ខ ។ បេ។ ដឹងតាមពិតថា
 នេះជាបដិបទានាំឲ្យបានដល់នូវសេចក្តីរលត់អាសវៈ ។ ភិក្ខុនោះកាលបើដឹង
 យ៉ាងនេះ ឃើញយ៉ាងនេះហើយ ចិត្តក៏ផុតស្រឡះចាកកាមាសវៈផង ចិត្តក៏
 ផុតស្រឡះចាកភវាសវៈផង ចិត្តក៏ផុតស្រឡះចាកអវិជ្ជាសវៈផង ។ កាល

បើចិត្តផុតស្រឡះហើយ សេចក្តីដឹង ក៏កើតឡើងថា ចិត្តផុតស្រឡះហើយ ។
 ភិក្ខុនោះក៏ដឹងច្បាស់ថា កំណើតនៃអាត្មាអញអស់ហើយ មគ្គព្រហ្មចរិយៈ
 អាត្មាអញបានប្រព្រឹត្តគ្រប់គ្រាន់ហើយ សោឡសកិច្ច អាត្មាអញក៏បានធ្វើ
 ស្រេចហើយ ករណីយកិច្ចដទៃនៃអាត្មាអញ ដែលប្រព្រឹត្តទៅ ដើម្បី
 សោឡសកិច្ចនេះទៀត មិនមានឡើយ ដោយអំពើណា ។ អំពើនេះឯងជា
 បញ្ញាបស្ថានភិក្ខុនោះ ។

[១៣៩] ម្ចាស់មាណព នេះឯងជាអរិយបញ្ញាខន្ធ ដែលព្រះមានព្រះ
 ភាគអង្គនោះ ទ្រង់បានពោលសរសើរហើយ ទាំងបានណែនាំប្រជុំជននេះឲ្យ
 តាំងនៅ ឲ្យប្រតិស្ឋាន កិច្ចដែលគួរធ្វើតទៅទៀតក្នុងសាសនានេះ មិនមាន
 ឡើយ ។ សុកមាណពពោលសរសើរថា បពិត្រព្រះអានន្ទដ៏ចម្រើន អស្ចារ្យ
 ណាស់ បពិត្រព្រះអានន្ទដ៏ចម្រើន ហេតុនេះ មិនធ្លាប់មាន បែរជាមានបាន
 បពិត្រព្រះអានន្ទដ៏ចម្រើន អរិយបញ្ញាខន្ធនោះ បរិបូណ៌ហើយ មិនមែនមិន
 បរិបូណ៌ទេ បពិត្រព្រះអានន្ទដ៏ចម្រើន ខ្ញុំព្រះករុណាមិនដែលឃើញនូវអរិយ-
 បញ្ញាខន្ធ ដែលបរិបូណ៌យ៉ាងនេះ ក្នុងសមណព្រាហ្មណ៍ទាំងឡាយដទៃ ខាង
 ក្រៅព្រះពុទ្ធសាសនានេះឡើយ កិច្ចនីមួយៗដែលយើងទាំងឡាយ គប្បីធ្វើ
 តទៅទៀត មិនមានឡើយ ។ បពិត្រព្រះអានន្ទដ៏ចម្រើន ពីរោះណាស់
 បពិត្រព្រះអានន្ទដ៏ចម្រើន ពីរោះណាស់ បពិត្រព្រះអានន្ទដ៏ចម្រើន ធម៌ដែល
 លោកម្ចាស់សម្តែងហើយដោយអនេកបរិយាយយ៉ាងនេះ (ភ្លឺច្បាស់ណាស់)
 ដូចជាគេផ្លាស់រូបភាពន៍ដែលផ្តាច់ ឬដូចជាគេបើកបង្ហាញរបស់ដែលកំបាំង ពុំ

នោះដូចជាគេប្រាប់ផ្លូវ ដល់អ្នកវង្វេងផ្លូវ ពុំនោះសោត ដូចជាគេបំភ្លឺប្រទីប
ក្នុងទីងងឹត ដោយគិតថា មនុស្សដែលមានចក្ខុ (ភ្នែក) នឹងមើលឃើញរូប
ទាំងឡាយ បពិត្រព្រះអានន្ទដ៏ចម្រើន ខ្ញុំព្រះករុណានេះ សូមដល់នូវព្រះ
គោតមដ៏ចម្រើនផង ព្រះធម៌ផង ព្រះភិក្ខុសង្ឃផង ជាសរណៈ ចាប់ដើម
តាំងអំពីថ្ងៃនេះទៅ សូមព្រះអានន្ទដ៏ចម្រើន ជ្រាបនូវខ្ញុំព្រះករុណា ថាជា
ឧបាសក ដល់នូវសរណគមន៍ស្មើដោយជីវិត ។

សុកស្សត្រទី ១០ ចប់



អង្គកថា

សុកស្សត្រ

សុកមាណាតកថា

[១១៦] សុកស្សត្រមានពាក្យផ្ដើមថា ឯវង្ខេ សុតំ ។ ឃ្លៀវ សាវត្ថិយំ ជាដើម ។

តទៅនេះជាការអធិប្បាយបទ ដែលលំបាកក្នុងសុកស្សត្រនោះ បទថា អធិបរិនិព្វតេ ភគវតិ អធិប្បាយថា កាលព្រះដ៏មានព្រះភាគ ទ្រង់បរិនិព្វាន ហើយមិនយូរ ប្រមាណ ១ ខែ បន្ទាប់ពីថ្ងៃបរិនិព្វាន សេចក្ដីនេះលោកពោល សំដៅដល់ថ្ងៃដែលព្រះអានន្ទកាន់បាត្រ និងថ្វីវរបស់ព្រះដ៏មានព្រះភាគ ហើយមកគង់ឆាន់ថ្នាំបញ្ចុះផ្សំដោយទឹកដោះក្នុងវិហារ ដោយន័យដែលពោល ហើយក្នុងពាហិរនិទាន ។

[១១៧] បទថា តោទេយ្យបុត្តោ ប្រែថា បុត្ររបស់តោទេយ្យ- ព្រាហ្មណ៍ មានរឿងតំណាលថា មិនឆ្ងាយពីក្រុងសាវត្ថី មានស្រុកមួយឈ្មោះ តុទិត្រាម ព្រោះព្រាហ្មណ៍ជាអ្នកធំ ក្នុងស្រុកតុទិត្រាម ទើបមានឈ្មោះថា តោទេយ្យព្រាហ្មណ៍ មានទ្រព្យសម្បត្តិប្រមាណ ៤៥ កោដិ តែគាត់ជាអ្នក កំណាញ់យ៉ាងក្រៃលែង គាត់គិតថា ឈ្មោះថា ការមិនអស់នៃកោតសម្បត្តិ រមែងមិនមានដល់អ្នកឲ្យ ហើយគាត់ក៏មិនឲ្យអ្វីដល់បុគ្គលណាមួយ គាត់ ទូន្មានបុត្រថា បុគ្គលអ្នកឈ្លាសវៃ គួរមើលការអស់ទៅនៃថ្នាំបន្តក់ភ្នែក ការ ធ្វើដំបូករបស់កណ្តៀវ ការធ្វើសម្បុករបស់ឃ្មុំ ហើយគប្បីគ្រប់គ្រងផ្ទះ កាល គេឲ្យបុត្រសញ្ជឹងគិតដល់ការមិនឲ្យយ៉ាងនេះហើយ កាលស្លាប់ទៅក៏ទៅកើត

ជាត្រៃ នៅត្រង់ផ្ទះនោះឯង សុកមាណពជាបុត្រ ស្រឡាញ់ត្រៃនោះណាស់ ឲ្យ
 ស៊ីអាហារដូចគ្នានឹងខ្លួន ពងេកលើទីដេកយ៉ាងល្អ ។ ថ្ងៃមួយ កាលសុក-
 មាណពចេញអំពីស្រុកទៅ ព្រះដ៏មានព្រះភាគទ្រង់ចូលទៅបិណ្ឌបាតក្នុងស្រុក
 នោះ ត្រៃឃើញព្រះដ៏មានព្រះភាគ ទើបព្រះសរត់ចូលទៅជិតព្រះអង្គ ព្រះដ៏
 មានព្រះភាគ បានត្រាស់ចំពោះត្រៃនោះថា ម្ចាស់តោទេយ្យៈ កាលមុន អ្នកឯង
 ក៏ពោលមើលងាយតថាគតថា នែលោក នែលោក ដូច្នេះ ទើបកើតជាត្រៃ
 ឥឡូវនេះ អ្នកឯងក៏នៅតែព្រះសតថាគត អ្នកនឹងធ្លាក់ទៅអវិចីមហានរក ។ ត្រៃ
 ស្តាប់ដូច្នោះ ទើបមានសេចក្តីក្តៅក្រហាយ ដេកលើដេកក្នុងចង្រ្កាន ។ ពួក
 មនុស្សមិនអាចនឹងលើកត្រកង់ទៅ ឲ្យដេកលើទីដេកបាន ។ សុកមាណព
 ត្រឡប់មកដល់សួរថា អ្នកណានាំត្រៃនេះចុះពីទីដេក ។ ពួកមនុស្សទាំងឡាយ
 នាំគ្នាប្រាប់ថា មិនមានអ្នកណាធ្វើ ហើយតំណាលរឿងរ៉ាវឲ្យស្តាប់ ។ សុក-
 មាណពបានស្តាប់ហើយ ខឹងក្រោធ គិតថា ឪពុករបស់អញកើតក្នុងព្រហ្ម-
 លោក តែព្រះសមណគោតមហាមាត់ថា ឪពុករបស់អញជាត្រៃ សមណៈនេះ
 មាត់អាក្រក់ ប្រាថ្នានឹងជំទាស់ជាមួយព្រះដ៏មានព្រះភាគថា និយាយកុហក
 ទើបទៅកាន់វិហារសួររឿងរ៉ាវនឹងព្រះអង្គ ។

ទើបព្រះដ៏មានព្រះភាគ ត្រាស់ដល់សុកមាណពយ៉ាងនោះ ហើយ
 ត្រាស់សេចក្តីពិតថា ម្ចាស់សុកមាណព ទ្រព្យដែលបិតារបស់អ្នកឯងមិនទាន់
 បានប្រាប់មានទេ ។ សុកមាណពទូលថា បពិត្រព្រះគោតម ម្ចាស់សមាន
 តម្លៃមួយសែន ស្បែកជើងសមានតម្លៃមួយសែន ថាសមានសមានតម្លៃ
 មួយសែន កហាបណៈមួយសែនមាន ។ ព្រះមានព្រះភាគត្រាស់ថា អ្នកចូរ

ទៅឲ្យត្រូវកោតមតុបាយាសមានទឹកតិច ហើយបីទៅកាន់ទីដេក ពេលត្រូវ
 លក់មួយស្របក់ ចូរសួរមើល ត្រូវនឹងប្រាប់វត្ថុគ្រប់យ៉ាងដល់អ្នក ពេលនោះ
 ឯង អ្នកនឹងដឹងថា ត្រូវនោះ គឺបិតារបស់អ្នក ។ សុកមាណាត បានធ្វើតាម
 នោះ ។ ត្រូវប្រាប់វត្ថុគ្រប់យ៉ាង សុកព្រាហ្មណ៍ដឹងពិតថា ត្រូវនោះ គឺបិតា
 របស់ខ្លួន ទើបជ្រះថ្លាក្នុងព្រះដ៏មានព្រះភាគ ទៅទូលសួរបញ្ជា ១៤ ប្រការ
 ចំពោះព្រះមានព្រះភាគ កាលចប់បញ្ជាសុកមាណាត សូមដល់ព្រះមានព្រះ
 ភាគ ជាសរណៈ លោកពោលសេចក្តីនោះ សំដៅដល់សុកមាណាត-
 តោទេយ្យបុត្រនេះ ។

បទថា សាវត្ថុយំ បដិវសតិ សេចក្តីថា សុកមាណាតមកអំពីកោត-
 ត្រាមរបស់ខ្លួន ហើយអាស្រ័យនៅ ។ បទថា អញ្ញតរំ មាណាវកំ អាមន្តេសិ
 សេចក្តីថា កាលព្រះសាស្តាទ្រង់បរិនិព្វានហើយ សុកមាណាតបានស្តាប់ថា
 ព្រះអានន្ទកាន់បាត្រ និងថវីរបស់ព្រះអង្គមក មហាជន រមែងចូលទៅរក
 លោកដើម្បីសួរសុខទុក្ខ ដូច្នេះ ទើបគិតថា កាលយើងនឹងទៅវិហារ ក៏គង់មិន
 អាចធ្វើបដិសណ្ឋារៈ ឬស្តាប់ធម្មកថាបានសប្បាយត្រង់កណ្តាលពួកជនជា
 ច្រើន ឃើញលោកមកកាន់ផ្ទះនុ៎ះឯង នឹងធ្វើបដិសណ្ឋារៈបានដោយងាយ
 ហើយអញមានសេចក្តីសង្ស័យក្នុងប្រការមួយ អញក៏នឹងសួរលោក ទើប
 ហៅមាណាតម្នាក់មក ។ វេទនាដែលជាសត្រូវ លោកពោលថា អាពាធ ក្នុង
 បទជាដើមថា អប្បាទានំ នេះ ។ សុកមាណាតពោលថា វេទនាណាកើត
 ក្នុងចំណែកមួយ ហើយប្រកាន់ទុកនូវឥរិយាបថ ៤ ដូចយកផែនដែកសង្កត់
 អ្នកចូរសួរសេចក្តីមិនមាននៃវេទនានោះ ។ បទថា អប្បាទនំ លោកពោល

ដល់រោគដែលធ្វើជីវិតឲ្យលំបាក អ្នកចូរសួរការមិនមាននៃរោគនោះ ។ សុក-
មាណពពោលថា ឈ្មោះថា ការក្រោកឡើងរបស់អ្នកជំងឺនុ៎ះឯង រមែងធ្ងន់
កម្លាំងកាយរមែងមិនមាន ព្រោះដូច្នោះ អ្នកចូរសួរការមិនមានជំងឺ និងការ
មានកម្លាំង ។

បទថា ដាសុវិហារំ សេចក្តីថា អ្នកចូរសួរការរស់នៅជាសុខ ក្នុង
ឥរិយាបថ ៤ គឺដើរ ឈរ អង្គុយ ដេក កាលព្រះគន្ថរចនាចារ្យសម្តែងដល់
អាការដែលគួរសួរដល់មាណពនោះ ទើបពោលពាក្យថា សុកោ ជាដើម ។

[១១៨] បទថា កាលត្ថា សមយត្ថា ឧទានាយ សេចក្តីថា កាន់ គឺ
ពិចារណាវេលា និងសម័យដោយបញ្ញា មានអធិប្បាយថា បើស្មែកនេះ
នឹងជាវេលាទៅរបស់យើង កម្លាំងរបស់យើងនឹងជ្រួតជ្រាបទៅក្នុងកាយ នឹង
មិនមានការមិនសប្បាយយ៉ាងដទៃ ព្រោះការទៅជាហេតុ ពេលនោះយើងនឹង
ពិចារណា វេលានោះ និងសម័យ ពោល គឺការទៅ ហេតុ ពួក ក្រុម
បើយ៉ាងណា គប្បីមកក្នុងថ្ងៃស្មែកនេះ ។

[១១៩] បទថា ចេតកេន ភិក្ខុនា សេចក្តីថា បានឈ្មោះថា ចេតក
ព្រោះកើតក្នុងចេតិយរដ្ឋ ។ បទថា សម្មោទនីយំ កងំ សារាណីយំ សេចក្តី
ថា សុកមាណពបានពោលសម្មោទនីយកថាល្មមឲ្យរឭកដល់គ្នា ដែលជាប់
ទាក់ទងនឹងមរណៈ បានកន្លងទៅហើយ ដោយន័យជាដើមយ៉ាងនេះថា ព្រះ
អានន្ទ ព្រះសាស្តាមានរោគអ្វី ព្រះដ៏មានព្រះភាគសោយអ្វី មួយវិញទៀត
សេចក្តីសោកបានកើតឡើងដល់លោកម្ចាស់ទាំងឡាយ ដោយការបរិនិព្វាន
របស់ព្រះសាស្តាព្រះសាស្តារបស់លោកម្ចាស់ទាំងឡាយ បរិនិព្វានហើយ

តែម្យ៉ាងក៏ទេ សេចក្តីសាបសូន្យដ៏ធំក៏កើតដល់មនុស្សលោក ព្រមទាំងទេវ-
 លោក ឥឡូវនេះ អ្នកដទៃណាហ្ន៎ នឹងផុតសេចក្តីស្លាប់ បុគ្គលដ៏ប្រសើរ
 របស់មនុស្សលោក ព្រមទាំងទេវលោក គង់បរិនិព្វានបាន ឥឡូវនេះ មច្ចុរាជ
 នឹងខ្មាសអ្នកណា សុភមាណាពប្រគេនអាហារ ដែលសមគួរដល់ការឆាន់ និង
 ភេសជ្ជៈដល់ព្រះថេរៈកាលថ្ងៃម្សិលមិញ កាលសម្រេចកត្តកិច្ច ទើបអង្គុយ
 ក្នុងចំណែកម្ខាង ។ បទថា ឧបដ្ឋាកោ សន្តិការវចរោ សេចក្តីថា ជាឧបដ្ឋាក
 នៅក្នុងសម្លាញ់ មិនស្វែងរកទោស ។ បទថា សមីបចារី នេះ ជាវេវចនៈ
 របស់បទមុន ព្រោះហេតុអ្វី ទើបសុភមាណាពសួរថា ព្រះគោតមបានត្រាស់
 សរសើរគុណនៃធម៌ពួកណា ។ បានឮថា សុភមាណាពមានបរិតក្កយ៉ាងនេះថា
 ព្រះគោតមដ៏ចម្រើន ញ៉ាំងមនុស្សលោកនេះឲ្យតាំងនៅក្នុងធម៌ទាំងឡាយណា
 ធម៌ទាំងឡាយនោះ កាលព្រះគោតមបរិនិព្វានទៅហើយ សាបសូន្យទៅដែរឬ
 ហ្ន៎ ឬតាំងនៅ បើតាំងនៅ ព្រះអានន្ទនឹងដឹង ខ្ញុំសូមឱកាសសួរ ដូច្នេះ ព្រោះ
 ហេតុនោះ ទើបសុភមាណាពសួរ ។ គ្រានោះ ព្រះថេរៈបានសង្ខេបបិដក ៣
 ដោយខន្ធ ៣ កាលនឹងសម្តែងដល់សុភមាណាព ទើបពោលថា វិណ្ឌុ ទោ
 ដូច្នេះជាដើម ។ សុភមាណាពគិតថា អញកំណត់សេចក្តី ដែលលោកពោល
 ដោយសង្ខេបមិនបាន នឹងសួរដោយពិស្តារ ទើបពោលថា កតមេសំ វិណ្ឌុ
 ដូច្នេះជាដើម ។

សីលកូន្យ

[១២០-១២១] កាលព្រះអានន្ទសម្តែងខន្ធទាំងនោះ ដោយបទថា
 អរិយស្ស សីលកូន្យស្ស ដូច្នេះ ទើបសុភមាណាពសួរជាសេចក្តីមួយៗ ទៀត

ថា បពិត្រព្រះអានន្ទដ៏ចម្រើន ចុះអរិយសីលក្ខន្ធ ... តើដូចម្តេច ។ សូម្បី
ព្រះថេរៈក៏សម្តែងដល់ការកើតឡើងរបស់ព្រះពុទ្ធ ដល់សុភមាណពនោះ គ្រា
នឹងសម្តែងធម៌ដែលជាបែបផែន ទើបវិសជ្ជនាធម៌ទាំងពួង ដោយន័យដែល
ព្រះដ៏មានព្រះភាគត្រាស់ដោយលំដាប់នោះឯង ។

[១២២] ក្នុងបទថា អត្ថិ ចេវេត្ថ ឧត្តរី ករណីយំ លោកសម្តែងថា
ក្នុងសាសនារបស់ព្រះមានព្រះភាគនេះ មិនមែនត្រឹមតែសីលប៉ុណ្ណោះ ដែល
មានសារៈ សីលនោះត្រឹមតែជាបាទតែម្យ៉ាងប៉ុណ្ណោះ នៅមានកិច្ចដទៃ ដែល
ត្រូវធ្វើក្រៃលែងជាងនេះទៀត ។ បទថា ឥតោ ពហិទ្ធា គឺខាងក្រៅពីព្រះ
ពុទ្ធសាសនា ។

[១២៣-១២៩] បទថា កឯត្វា មណាវ ភិក្ខុ សន្និយេសុ គុត្តទ្វារោ
ហោតិ ព្រះអានន្ទសូម្បីត្រូវសួរដល់សមាធិក្ខន្ធយ៉ាងនេះថា បពិត្រព្រះអានន្ទ
ដ៏ចម្រើន ចុះអរិយសមាធិក្ខន្ធ ... តើដូចម្តេច ព្រះថេរៈមានបំណងនឹង
សម្តែងឲ្យឃើញ នូវធម៌មានឧបការៈដល់ធម៌ទាំងពីរ ក្នុងរវាងសីល និង
សមាធិ ដែលមានឥន្ទ្រិយសំរវៈជាដើម ដែលលោកលើកឡើងសម្តែងក្នុង
លំដាប់សីលយ៉ាងនេះថា ភិក្ខុបរិបូណ៌ដោយសីល មានទ្វារឃុំគ្រងហើយក្នុង
ឥន្ទ្រិយទាំងឡាយ ដល់ព្រមដោយសតិសម្បជញ្ញៈ ជាអ្នកសន្តោស ដូច្នេះ
ហើយ ទើបសម្តែងសមាធិក្ខន្ធ បានពោលពាក្យផ្ដើមឡើង ។ ក្នុងទីនេះ
សម្តែងដល់រូបជ្ឈានប៉ុណ្ណោះ ទើបមិនគួរនាំអរូបជ្ឈានមកសម្តែង ។ ព្រោះ
ឈ្មោះថា អរូបសមាបត្តិ មិនបានសង្រ្គោះដោយចតុត្ថជ្ឈាន ទើបមិនមាន ។

[១៣០-១៣៩] បទថា អត្ថិ ចេវេត្ថ ឧត្តរី ករណីយំ លោកសម្តែងថា ឈ្មោះថា ការកើតឡើងនៃទីបំផុត មិនមានក្នុងសាសនារបស់ព្រះមានព្រះភាគនេះ ដោយត្រឹមតែចិត្តមានអារម្មណ៍តែមួយប៉ុណ្ណោះទេ នៅមានកិច្ចដទៃ ដែលត្រូវធ្វើក្រៃលែងជាងនេះទៀត ។

បទថា នត្ថិ ចេវេត្ថ ឧត្តរី ករណីយំ លោកសម្តែងថា ឈ្មោះថា កិច្ចដែលនឹងត្រូវធ្វើឲ្យក្រៃលែងជាងនេះ មិនមានក្នុងសាសនារបស់ព្រះដ៏មានព្រះភាគនេះ ព្រោះសាសនារបស់ព្រះដ៏មានព្រះភាគ មានអរហត្តជាទីបំផុត ។ បទដ៏សេស មានអត្ថន័យយល់ទាំងអស់ហើយ ។

សុភស្តុតវណ្ណនា ក្នុងទីយនិកាយ ឈ្មោះសុមន្តលវិលាសិនី ចប់ហើយ ដោយប្រការដូច្នេះ ។^{១៣៩}

សុភស្តុត ចប់

សូត្រទី ១០ ចប់



សុត្តន្តបិដក

កេវដ្តសូត្រទី ១១

[១៤០] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ជាម្ចាស់ ទ្រង់គង់នៅក្នុងបារាទិកម្ពវន ជិតស្រុកនាលន្ទា ។ គ្រានោះ គហ-
 បតិបុត្រ ឈ្មោះកេវដ្តៈ ចូលទៅគាល់ព្រះមានព្រះភាគ លុះចូលទៅដល់
 ហើយ ក៏ថ្វាយបង្គំព្រះមានព្រះភាគ ហើយអង្គុយក្នុងទីដ៏សមគួរ ។ លុះ
 កេវដ្តគហបតិបុត្រអង្គុយ ក្នុងទីដ៏សមគួរហើយ ទើបក្រាបបង្គំទូលសេចក្តីនេះ
 នឹងព្រះមានព្រះភាគថា បពិត្រព្រះអង្គដ៏ចម្រើន ស្រុកនាលន្ទានេះ ជាស្រុក
 ស្តុកស្តម្ភ បរិបូណ៌ (ដោយទ្រព្យរបស់ផ្សេងៗ) មានជនច្រើន មាន
 មនុស្សកុះករ មានមនុស្សជ្រះថ្លាក្រាស់ក្រែលចំពោះព្រះមានព្រះភាគ បពិត្រ
 ព្រះអង្គដ៏ចម្រើន ភិក្ខុណាអាចនឹងធ្វើឥទ្ធិបាទិហារ្យ ឲ្យក្រែលនឹងជាងមនុស្ស-
 ធម៌ គឺកុសលកម្ម ១០ សូមព្រះមានព្រះភាគ បង្គាប់ភិក្ខុនោះ១ រូប (ឲ្យធ្វើ)
 កាលបើយ៉ាងនេះ អ្នកស្រុកនាលន្ទានេះ ក៏នឹងរីករិត័យតែជ្រះថ្លាឡើង ក្នុងព្រះ
 មានព្រះភាគ ។ កាលកេវដ្តគហបតិបុត្រ ក្រាបបង្គំទូលយ៉ាងនេះហើយ ព្រះ
 មានព្រះភាគទ្រង់ត្រាស់នឹងកេវដ្តគហបតិបុត្រថា ម្ចាស់កេវដ្តៈ តថាគតមិន
 សម្តែងធម៌ដល់ភិក្ខុទាំងឡាយយ៉ាងនេះថា ម្ចាស់ភិក្ខុទាំងឡាយ អ្នកទាំង-
 ឡាយ ចូរមកធ្វើឥទ្ធិបាទិហារ្យ ឲ្យក្រែលនឹងជាងមនុស្សធម៌ ដល់ពួកគ្រហស្ថ
 អ្នកស្លៀកពាក់សង្ឃច្រើនឡើយ ។ កេវដ្តគហបតិបុត្របានក្រាបបង្គំទូលសេចក្តី
 នេះ នឹងព្រះមានព្រះភាគជាគម្រប់ ២ ដងទៀតថា បពិត្រព្រះអង្គដ៏ចម្រើន

ខ្ញុំព្រះអង្គមិនបានតាំងព្រះមានព្រះភាគ (ឲ្យសម្តែង) ទេ ខ្ញុំព្រះអង្គគ្រាន់តែ
 ក្រាបបង្គំទូលយ៉ាងនេះថា បពិត្រព្រះអង្គដ៏ចម្រើន ស្រុកនាលន្ទានេះ ជាស្រុក
 ស្តុកស្តម្ភ បរិបូណ៌ (ដោយទ្រព្យរបស់ផ្សេងៗ) មានជនច្រើន មានមនុស្ស
 កុះករ មានមនុស្សជ្រះថ្លាក្រាស់ក្រែល ចំពោះព្រះមានព្រះភាគ បពិត្រព្រះ
 អង្គដ៏ចម្រើន ភិក្ខុណាអាចនឹងធ្វើឥទ្ធិបាទិហារ្យ ឲ្យក្រែលនិងជាងមនុស្សធម៌
 បាន សូមព្រះមានព្រះភាគ បង្គាប់ភិក្ខុនោះ១ រូប (ឲ្យធ្វើ) កាលបើយ៉ាងនេះ
 អ្នកស្រុកនាលន្ទានេះ នឹងរឹងរិតតែជ្រះថ្លាឡើង ក្នុងព្រះមានព្រះភាគ ។
 (កេវជ្ជគហបតិបុត្រក្រាបបង្គំទូលនូវសេចក្តីនេះទៀត) ជាគម្រប់ ៣ ដង
 ផង ។ បេ ។

[១៤១] ព្រះមានព្រះភាគ ទ្រង់ត្រាស់ថា ម្ចាស់កេវជ្ជៈ បាទិហារ្យ
 ៣ យ៉ាងនេះ ដែលតថាគតធ្វើឲ្យជាក់ច្បាស់ ដោយបញ្ញាដ៏ឧត្តម ដោយខ្លួនឯង
 ហើយ អាចនឹងសម្តែងបាន បាទិហារ្យ ៣ យ៉ាងតើដូចម្តេច គឺឥទ្ធិបាទិហារ្យ ១
 អាទេសនាបាទិហារ្យ ១ អនុសាសនីបាទិហារ្យ ១ ។ ម្ចាស់កេវជ្ជៈ ចុះឥទ្ធិ-
 បាទិហារ្យតើដូចម្តេច ម្ចាស់កេវជ្ជៈ ភិក្ខុក្នុងសាសនានេះ បាននូវឥទ្ធិវិធី គឺការ
 តាក់តែងឬទិបានជាច្រើនប្រការ មនុស្សម្នាក់ឲ្យទៅជាច្រើននាក់ក៏បាន មនុស្ស
 ច្រើននាក់ឲ្យទៅជាម្នាក់ក៏បាន ដើរទៅមិនជាប់ជំពាក់នឹងទីវាល ទីខាងក្រៅ ទី
 ខាងក្រៅជញ្ជាំង ទីខាងក្រៅកំពែង និងទីខាងក្រៅភ្នំ ដូចជាដើរទៅក្នុងអាកាស
 ក៏បាន ងើបឡើងទាំងមុជចុះក្នុងផែនដី ដូចជាងើបមុជ ក្នុងទឹកក៏បាន ដើរទៅ
 ក្នុងទឹក ក៏មិនបែកធ្លាយទឹក ដូចជាដើរលើផែនដីក៏បាន ទៅក្នុងអាកាសទាំង

ភ្នែក ដូចជាសកុណជាតិដែលមានស្លាបក៏បាន យកដៃទៅស្លាបអង្កែល ចាប់
 ពាល់នូវព្រះចន្ទ និងព្រះអាទិត្យទាំងនេះ ដែលមានឫទ្ធិច្រើនយ៉ាងនេះ មាន
 អានុភាពច្រើនយ៉ាងនេះក៏បាន ធ្វើអំណាចឲ្យប្រព្រឹត្តទៅ ដោយកាយដរាប
 ដល់ព្រហ្មលោកក៏បាន ។ កុលបុត្រឯណានីមួយ ជាអ្នកមានសទ្ធាជ្រះថ្លា
 ឃើញភិក្ខុនោះ ដែលបាននូវឥទ្ធិវិធីជាច្រើនប្រការ គឺមនុស្សម្នាក់ ឲ្យទៅជា
 ច្រើននាក់ក៏បាន មនុស្សច្រើននាក់ឲ្យទៅជាម្នាក់ក៏បាន ដើរទៅមិនជាប់ជំពាក់
 នឹងទីវាល ទីខាងក្រៅ ទីខាងក្រៅជញ្ជាំង ទីខាងក្រៅកំពែង និងខាងក្រៅភ្នំ
 ដូចជាដើរទៅក្នុងអាកាសក៏បាន ងើបឡើងទាំងមុជចុះក្នុងផែនដី ហាក់ដូចជា
 ងើបមុជក្នុងទឹកក៏បាន ដើរទៅក្នុងទឹក ក៏មិនបែកឆ្នាយទឹក ហាក់ដូចជាដើរលើ
 ផែនដីក៏បាន ទៅក្នុងអាកាសទាំងភ្នែក ដូចជាសកុណជាតិដែលមានស្លាបក៏
 បាន យកដៃទៅស្លាបអង្កែល ចាប់ពាល់នូវព្រះចន្ទ និងព្រះអាទិត្យទាំងនេះ
 ដែលមានឫទ្ធិច្រើនយ៉ាងនេះ មានអានុភាពច្រើនយ៉ាងនេះក៏បាន ធ្វើអំណាច
 ឲ្យប្រព្រឹត្តទៅដោយកាយដរាបដល់ព្រហ្មលោកក៏បាន ។ កុលបុត្រដែលមាន
 សទ្ធាជ្រះថ្លានោះ ក៏ប្រាប់នូវដំណើរភិក្ខុនោះ ដល់អ្នកដទៃ ដែលមិនទាន់មាន
 សទ្ធា មិនទាន់មានសេចក្តីជ្រះថ្លាថា ឱហ្ន៎ ហេតុនេះ ជាអស្ចារ្យពេក ឱហ្ន៎
 ហេតុនេះ មិនធ្លាប់មាន បែរជាមានបាន ការៈនៃសមណៈជាអ្នកមានឫទ្ធិច្រើន
 មានអានុភាពច្រើន ព្រោះខ្ញុំបានឃើញភិក្ខុឯណោះ ដែលបាននូវឥទ្ធិវិធីជាច្រើន
 ប្រការ គឺធ្វើមនុស្សម្នាក់ឲ្យទៅជាច្រើននាក់ក៏បាន មនុស្សច្រើននាក់ឲ្យទៅជា
 ម្នាក់វិញក៏បាន ។ បេ។ ធ្វើអំណាចឲ្យប្រព្រឹត្តទៅដោយកាយដរាបដល់ព្រហ្ម-

លោកក៏បាន ។ ជនដែលមិនទាន់មានសទ្ធា មិនទាន់មានសេចក្តីជ្រះថ្លានោះ គប្បីនិយាយប្រាប់ដំណើរភិក្ខុនោះ ទៅនឹងកុលបុត្រដែលមានសទ្ធាជ្រះថ្លានោះ យ៉ាងនេះថា ម្ចាស់អ្នកដ៏ចម្រើន មានវិជ្ជាមួយយ៉ាង ឈ្មោះគន្ធារិ គឺវិជ្ជាដែល ឫសឈ្មោះគន្ធារៈ តាក់តែងទុកមក ភិក្ខុនោះ បាននូវឥទ្ធិវិធីជាច្រើនប្រការ ដោយវិជ្ជានោះ ។ បេ។ ធ្វើអំណាចឲ្យប្រព្រឹត្តទៅដោយកាយដរាបដល់ព្រហ្ម-
 លោកក៏បាន ។ ម្ចាស់កេវដ្តៈ អ្នកសម្គាល់សេចក្តីនោះដូចម្តេច ជនដែលមិន ទាន់មានសទ្ធា មិនទាន់មានសេចក្តីជ្រះថ្លានោះ នឹងគប្បីនិយាយពាក្យយ៉ាងនេះ ទៅនឹងកុលបុត្រ ដែលមានសទ្ធាជ្រះថ្លានោះដែរឬ ។ កេវដ្តៈគហបតិបុត្រក្រាប បង្គំទូលតបថា បពិត្រព្រះអង្គដ៏ចម្រើន ជននោះគប្បីនិយាយដែរ ។ ព្រះមាន ព្រះភាគទ្រង់ត្រាស់ថា ម្ចាស់កេវដ្តៈ តថាគត ពិចារណាឃើញច្បាស់នូវទោស ក្នុងឥទ្ធិបាដិហារ្យនេះហើយ ទើបនឿយណាយធុញទ្រាន់ ខ្លើមរអើមចាកឥទ្ធិ-
 បាដិហារ្យ ។

[១៤២] ម្ចាស់កេវដ្តៈ ចុះអាទេសនាបាដិហារ្យតើដូចម្តេច ។ ម្ចាស់ កេវដ្តៈ ភិក្ខុក្នុងសាសនានេះ ទាយនូវចិត្តខ្លះ ទាយនូវចេតសិកខ្លះ ទាយនូវ ការត្រិះរិះខ្លះ ទាយនូវការពិចារណាខ្លះ របស់ពួកសត្វដទៃ បុគ្គលដទៃថា មនោរបស់អ្នកយ៉ាងនេះខ្លះ មនោរបស់អ្នកមានប្រការដូច្នេះខ្លះ ចិត្តរបស់អ្នក ដូច្នេះខ្លះ ។ កុលបុត្រឯណានីមួយ ដែលមានសទ្ធាជ្រះថ្លា ឃើញភិក្ខុនោះ ដែលទាយនូវចិត្តខ្លះ ទាយនូវចេតសិកខ្លះ ទាយនូវការត្រិះរិះខ្លះ ទាយនូវការ ពិចារណាខ្លះ របស់ពួកសត្វដទៃ បុគ្គលដទៃថា មនោរបស់អ្នកយ៉ាងនេះខ្លះ

មនោរបស់អ្នក មានប្រការដូច្នេះខ្លះ ចិត្តរបស់អ្នកដូច្នេះខ្លះ ។ កុលបុត្រដែល
 មានសទ្ធាជ្រះថ្លានោះ ក៏ប្រាប់នូវដំណើរភិក្ខុនោះ ដល់ជនដទៃដែលជាអ្នកមិន
 ទាន់មានសទ្ធា មិនទាន់មានសេចក្តីជ្រះថ្លាថា ឱហ្ន៎ ហេតុនេះ ជាអស្ចារ្យ
 ណាស់ ឱហ្ន៎ ហេតុនេះ មិនធ្លាប់មាន បែរជាមានបាន ភាវៈនៃសមណៈ ជា
 អ្នកមានប្ញទ្ធិច្រើន មានអានុភាពច្រើន ព្រោះខ្ញុំបានឃើញភិក្ខុឯណោះដែល
 ទាយនូវចិត្តខ្លះ ទាយនូវចេតសិកខ្លះ ទាយនូវការត្រិះរិះខ្លះ ទាយនូវការ
 ពិចារណាខ្លះ របស់ពួកសត្វដទៃ បុគ្គលដទៃថា មនោរបស់អ្នកយ៉ាងនេះខ្លះ
 មនោរបស់អ្នកមានប្រការដូច្នេះខ្លះ ចិត្តរបស់អ្នកដូច្នេះខ្លះ ។ ជនដែលមិន
 ទាន់មានសទ្ធា មិនទាន់ជ្រះថ្លានោះ គប្បីនិយាយប្រាប់ដំណើរភិក្ខុនោះ ទៅនឹង
 កុលបុត្រដែលមានសទ្ធាជ្រះថ្លានោះយ៉ាងនេះថា ម្ចាស់អ្នកដ៏ចម្រើន មានវិជ្ជា
 មួយយ៉ាងឈ្មោះមណិកា ជាវិជ្ជាសម្រាប់ដឹងចិត្តបុគ្គលដទៃ ភិក្ខុនោះទាយនូវ
 ចិត្តខ្លះ ទាយនូវចេតសិកខ្លះ ទាយនូវការត្រិះរិះខ្លះ ទាយនូវការពិចារណាខ្លះ
 របស់ពួកសត្វដទៃ បុគ្គលដទៃ ដោយវិជ្ជានោះថា មនោរបស់អ្នកយ៉ាងនេះខ្លះ
 មនោរបស់អ្នក មានប្រការដូច្នេះខ្លះ ចិត្តរបស់អ្នកដូច្នេះខ្លះ ។ ម្ចាស់កេរដ្ឋៈ
 អ្នកសម្គាល់នូវហេតុនោះដូចម្តេច ជនដែលមិនទាន់មានសទ្ធា មិនទាន់ជ្រះថ្លា
 នឹងគប្បីនិយាយពាក្យយ៉ាងនេះ ទៅនឹងកុលបុត្រដែលមានសទ្ធា មានសេចក្តី
 ជ្រះថ្លានោះដែរឬ ។ គហបតិបុត្រក្រាបបង្គំទូលតបថា បពិត្រព្រះអង្គដ៏
 ចម្រើន ជននោះគប្បីនិយាយដែរ ។ ម្ចាស់កេរដ្ឋៈ តថាគតកាលពិចារណា
 ឃើញច្បាស់នូវទោស ក្នុងអាទេសនាបាដិហារ្យនេះឯង ទើបនឿយណាយ

ធុញ្ញទាន់ ខ្មើមរអើមចាកអាទេសនាបាដិហារ្យ ។

[១៤៣] ម្នាលកេវដ្តៈ ចុះអនុសាសនីបាដិហារ្យតើដូចម្តេច ។ ម្នាលកេវដ្តៈ ភិក្ខុក្នុងសាសនានេះ តែងប្រៀនប្រដៅយ៉ាងនេះថា អ្នកទាំងឡាយចូរត្រិះរិះយ៉ាងនេះចុះ កុំត្រិះរិះយ៉ាងនេះឡើយ អ្នកទាំងឡាយចូរធ្វើទុកក្នុងចិត្តយ៉ាងនេះចុះ កុំធ្វើទុកក្នុងចិត្តយ៉ាងនេះឡើយ អ្នកទាំងឡាយ ចូរលះបង់នូវតម្រេកក្នុងបញ្ចកាមគុណនេះ អ្នកទាំងឡាយ ចូរដល់នូវលោកុត្តរធម៌នេះ ហើយសម្រេចឥរិយាបថនៅ ។ ម្នាលកេវដ្តៈ នេះគឺថាគតហៅថា អនុសាសនីបាដិហារ្យ ។

[១៤៤] ម្នាលកេវដ្តៈ មួយវិញទៀត ព្រះគថាគត កើតឡើងក្នុងលោកនេះ ជាអរហន្តសម្មាសម្ពុទ្ធ ។ បេ។ (អ្នកប្រាជ្ញគប្បីសម្តែងឲ្យពិស្តារដូចក្នុងសាមញ្ញផលសូត្រផងចុះ) ។ បេ។ ម្នាលកេវដ្តៈ នេះគឺថាគតហៅថា អនុសាសនីបាដិហារ្យ ។ ភិក្ខុបានដល់នូវទុតិយជ្ឈាន ។ តតិយជ្ឈាន ។ ចតុត្ថជ្ឈាន ហើយសម្រាន្តឥរិយាបថនៅ ។ ម្នាលកេវដ្តៈ នេះគឺថាគតហៅថា អនុសាសនីបាដិហារ្យ ។ បេ។ ភិក្ខុតម្រង់ផ្ទុះបង្ហាន់ចិត្តទៅ ដើម្បីញាណទស្សនៈ ។ ម្នាលកេវដ្តៈ នេះគឺថាគតហៅថា អនុសាសនីបាដិហារ្យ ។ បេ។ ភិក្ខុដឹងច្បាស់ថា កិច្ចដទៃប្រព្រឹត្តទៅ ដើម្បីសោឡសកិច្ចនេះទៀត មិនមានឡើយ ម្នាលកេវដ្តៈ នេះគឺថាគតហៅថា អនុសាសនីបាដិហារ្យ ។ ម្នាលកេវដ្តៈ បាដិហារ្យទាំង ៣ យ៉ាងនេះឯង ដែលគតាគតធ្វើឲ្យជាក់ច្បាស់ដោយបញ្ញាដ៏ខ្ពត្តម ដោយខ្លួនឯង ហើយអាចសម្តែងបាន ។

[១៤៥] ម្ចាស់កេវដ្តៈ រឿងធ្លាប់មានមកថា ភិក្ខុមួយរូបក្នុងភិក្ខុសង្ឃនេះឯង កើតមានសេចក្តីត្រិះរិះក្នុងចិត្តយ៉ាងនេះថា មហាក្សត្ររូបទាំង ៤ នេះ គឺបឋវីធាតុ ១ អាបេធាតុ ១ តេជោធាតុ ១ វាយោធាតុ ១ តែងរលត់ឥតមានសេសសល់ក្នុងទីណាហ្ន៎ ។ ម្ចាស់កេវដ្តៈ លំដាប់នោះ ភិក្ខុចូលកាន់សមាធិ តាមបែបផែននៃចិត្តរបស់យោគី ដែលតាំងខ្ជាប់ដោយសមាធិ ផ្លូវជាទីទៅកាន់ទេវលោក ក៏កើតប្រាកដឡើង ។ ម្ចាស់កេវដ្តៈ គ្រានោះ ភិក្ខុនោះ ចូលទៅរកពួកទេវតា ដែលស្ថិតនៅក្នុងឋានចាតុម្មហារាជិកាលុះចូលទៅដល់ហើយ បានសួរសេចក្តីនេះនឹងពួកទេវតា ដែលស្ថិតនៅក្នុងឋានចាតុម្មហារាជិកាថា ម្ចាស់អាវុសោទាំងឡាយ មហាក្សត្ររូបទាំង ៤ នេះ គឺបឋវីធាតុ ១ អាបេធាតុ ១ តេជោធាតុ ១ វាយោធាតុ ១ តែងរលត់ឥតមានសេសសល់ក្នុងទីណាហ្ន៎ ។ ម្ចាស់កេវដ្តៈ កាលភិក្ខុនោះសួរយ៉ាងនេះហើយ ពួកទេវតាដែលស្ថិតនៅក្នុងឋានចាតុម្មហារាជិកា បានឆ្លើយតបសេចក្តីនេះនឹងភិក្ខុនោះថា បពិត្រភិក្ខុ យើងទាំងឡាយនេះឯង មិនដឹងថា មហាក្សត្ររូបទាំង ៤ នេះ គឺបឋវីធាតុ ១ អាបេធាតុ ១ តេជោធាតុ ១ វាយោធាតុ ១ តែងរលត់ ឥតមានសេសសល់ក្នុងទីណាទេ បពិត្រភិក្ខុ តែមានមហារាជ ៤ ព្រះអង្គ ឧត្តមថ្ងៃថ្នាជាងយើងទាំងឡាយ មហារាជទាំង ៤ នោះ គប្បីដឹងយ៉ាងនេះថា មហាក្សត្ររូបទាំង ៤ នេះ គឺបឋវីធាតុ ១ អាបេធាតុ ១ តេជោធាតុ ១ វាយោធាតុ ១ តែងរលត់ ឥតមានសេសសល់ក្នុងទីណាដូច្នេះ (មិនខាន) ។ ម្ចាស់កេវដ្តៈ លំដាប់នោះ ភិក្ខុក៏ចូលទៅ

រកមហារាជទាំង ៤ ព្រះអង្គ លុះចូលទៅដល់ហើយ ក៏សួរសេចក្តីនេះនឹង
មហារាជទាំង ៤ ថា ម្ចាស់អាវុសោទាំងឡាយ មហាក្សត្ររូបទាំង ៤ នេះ គឺ
បបរីធាតុ ១ អាបុរាធាតុ ១ តេជោធាតុ ១ វាយោធាតុ ១ តែងរលត់ ឥត
មានសេសសល់ក្នុងទីណាហ្ន៎ ។ ម្ចាស់កេវដ្តៈ កាលភិក្ខុនោះសួរយ៉ាងនេះ
ហើយ មហារាជទាំង ៤ ព្រះអង្គឆ្លើយតបសេចក្តីនេះនឹងភិក្ខុនោះថា បពិត្រ
ភិក្ខុ សូម្បីយើងទាំងឡាយ ក៏មិនដឹងសេចក្តីនេះដែរ ។ បេយ្យ បពិត្រភិក្ខុ តែ
មានទេវតាទាំងឡាយ ដែលបិតនៅក្នុងឋានតាវត្តិន្យ ឧត្តមថ្ងៃថ្នាជាងយើង
ទាំងឡាយ ពួកទេវតាទាំងនោះឯង គប្បីដឹងសេចក្តីយ៉ាងនេះ ។ បេយ្យ ម្ចាស់
កេវដ្តៈ គ្រានោះ ភិក្ខុក៏ចូលទៅរកពួកទេវតា បិតនៅក្នុងឋានតាវត្តិន្យ លុះចូល
ទៅដល់ហើយ ក៏បានសួរសេចក្តីនេះនឹងពួកទេវតា ដែលបិតនៅក្នុងឋាន
តាវត្តិន្យថា ម្ចាស់អាវុសោទាំងឡាយ មហាក្សត្ររូបទាំង ៤ នេះ គឺបបរីធាតុ
១ អាបុរាធាតុ ១ តេជោធាតុ ១ វាយោធាតុ ១ តែងរលត់ ឥតមានសេស
សល់ក្នុងទីណាហ្ន៎ ។ ម្ចាស់កេវដ្តៈ កាលភិក្ខុនោះសួរយ៉ាងនេះហើយ ពួក
ទេវតាដែលបិតនៅក្នុងឋានតាវត្តិន្យ ឆ្លើយតបសេចក្តីនេះ នឹងភិក្ខុនោះថា
បពិត្រភិក្ខុ យើងទាំងឡាយ ក៏មិនដឹងសេចក្តីនេះដែរ ។ បេយ្យ បពិត្រភិក្ខុ តែ
មានទេវរាជឈ្មោះសក្កៈ ជាធំជាងទេវតាទាំងឡាយ ឧត្តមថ្ងៃថ្នាជាងយើង
ទាំងឡាយ សក្កទេវរាជនោះឯង គប្បីដឹងសេចក្តីយ៉ាងនេះ ។ បេយ្យ ម្ចាស់
កេវដ្តៈ ភិក្ខុនោះ ក៏ចូលទៅរកសក្កទេវរាជ ជាធំជាងទេវតាទាំងឡាយ លុះ
ចូលទៅដល់ហើយ ក៏សួរសេចក្តីនេះនឹងសក្កទេវរាជ ជាធំជាងទេវតាទាំង-

ឡាយថា ម្នាលអារុសោ មហាក្ខត្របទាំង ៤ នេះ គឺបឋវីធាតុ ១ អាបោធាតុ ១ តេជោធាតុ ១ វាយោធាតុ ១ តែងរលត់ឥតមានសេស សល់ក្នុងទីណាហ្ន៎ ។ ម្នាលកេរដ្ឋៈ កាលបើភិក្ខុនោះសួរយ៉ាងនេះហើយ សក្កទេវរាជ ជាធំជាងទេវតាទាំងឡាយ បានឆ្លើយតបសេចក្តីនេះនឹងភិក្ខុនោះថា បពិត្រភិក្ខុ ខ្ញុំព្រះករុណា ក៏មិនដឹងសេចក្តីនេះដែរ ។ បេយ្យ បពិត្រភិក្ខុ តែមានទេវតា ឈ្មោះយាមៈ (ទេវតាបិតនៅក្នុងឋានយាមៈ) ។ បេយ្យ ទេវបុត្រឈ្មោះ សុយាមៈ ។ បេយ្យ ទេវបុត្រឈ្មោះតុសិតៈ (ទេវតាបិតនៅក្នុងឋានតុសិត) ។ បេយ្យ ទេវបុត្រឈ្មោះសន្តុសិតៈ ។ បេយ្យ ទេវតាឈ្មោះនិម្មានរតី (ទេវតា បិតនៅក្នុងឋាននិម្មានរតី) ។ បេយ្យ ទេវបុត្រឈ្មោះសុនិម្មិតៈ ។ បេយ្យ ទេវតាឈ្មោះ បរនិម្មិតវសវត្ថី (ទេវតាបិតនៅក្នុងឋានបរនិម្មិតវសវត្ថី) ។ បេយ្យ ទេវបុត្រ ឈ្មោះបរនិម្មិតវសវត្ថី ឧត្តមថ្ងៃថ្នាជាងយើងទាំងឡាយ ទេវបុត្រឈ្មោះ បរនិម្មិតវសវត្ថីនោះគប្បីដឹងយ៉ាងនេះថា មហាក្ខត្របទាំង ៤ នេះ គឺបឋវី- ធាតុ ១ អាបោធាតុ ១ តេជោធាតុ ១ វាយោធាតុ ១ តែងរលត់ឥតមាន សេសសល់ក្នុងទីណា (មិនខាន) ។

[១៤៦] ម្នាលកេរដ្ឋៈ លំដាប់នោះឯង ភិក្ខុនោះចូលទៅរកទេវបុត្រ ឈ្មោះវសវត្ថី លុះចូលទៅដល់ហើយ ក៏បានសួរសេចក្តីនេះនឹងទេវបុត្រឈ្មោះ វសវត្ថីថា ម្នាលអារុសោ មហាក្ខត្របទាំង ៤ នេះ គឺបឋវីធាតុ ១ អាបោ- ធាតុ ១ តេជោធាតុ ១ វាយោធាតុ ១ តែងរលត់ឥតមានសេសសល់ក្នុង ទីណាហ្ន៎ ។ ម្នាលកេរដ្ឋៈ កាលភិក្ខុនោះសួរយ៉ាងនេះហើយ ទេវបុត្រឈ្មោះ

វេសវត្ថុ ក៏បានឆ្លើយតបសេចក្តីនេះនឹងភិក្ខុនោះថា បពិត្រភិក្ខុ ខ្ញុំព្រះករុណា ក៏មិនដឹងថា មហាក្ខត្របទាំង ៤ គឺបរីវាត ១ អាបេធាតុ ១ តេជោធាតុ ១ វាយោធាតុ ១ តែងរលត់ឥតមានសេសសល់ក្នុងទីណាដែរ ។ បពិត្រ ភិក្ខុ តែមានពួកទេវតាឈ្មោះព្រហ្មកាយិកៈ (ទេវតាដែលរាប់បញ្ចូលក្នុង ពួកព្រហ្ម) ឧត្តមថ្ងៃថ្នាំជាងយើងទាំងឡាយ ពួកទេវតានោះគប្បីដឹងសេចក្តី យ៉ាងនេះ (មិនខាន) ។ បេ។ ម្ចាស់កេវដ្តៈ លំដាប់នោះ ភិក្ខុនោះក៏ចូល កាន់សមាធិ តាមបែបផែននៃចិត្តរបស់យោគីដែលតាំងខ្ជាប់ដោយសមាធិ ផ្លូវ ជាទីទៅកាន់ព្រហ្មលោក ក៏កើតប្រាកដឡើង ។

[១៤៧] ម្ចាស់កេវដ្តៈ គ្រានោះឯង ភិក្ខុនោះក៏ទៅរកពួកទេវតាដែល រាប់បញ្ចូលក្នុងពួកព្រហ្ម លុះចូលទៅដល់ហើយ ក៏បានសួរសេចក្តីនេះនឹង ទេវតាដែលរាប់បញ្ចូលក្នុងពួកព្រហ្មថា ម្ចាស់អាវុសោទាំងឡាយ មហា- ក្ខត្របទ ៤ នេះ ។ បេ។ វាយោធាតុ ១ រលត់ក្នុងទីណាហ្ន៎ ។ ម្ចាស់កេវដ្តៈ កាលភិក្ខុនោះសួរយ៉ាងនេះហើយ ពួកទេវតាដែលរាប់បញ្ចូលក្នុងពួកព្រហ្ម បានឆ្លើយតបសេចក្តីនេះនឹងភិក្ខុនោះថា បពិត្រភិក្ខុ យើងក៏មិនដឹងសេចក្តីនេះ ដែរ ។ បេ។ បពិត្រភិក្ខុ តែមានព្រហ្មឈ្មោះមហាព្រហ្មគ្របសង្កត់លើសត្វ ឯទៀត សត្វឯទៀតមិនអាចគ្របសង្កត់លើបាន ជាអ្នកឃើញហេតុគ្រប់យ៉ាង ជាអ្នកធ្វើជនទាំងពួងឲ្យលុះក្នុងអំណាចខ្លួន ជាឥស្សរៈក្នុងលោក ជាអ្នកសាង លោក តាក់តែងលោក ជាចម្បងជាងសត្វលោក ជាអ្នកបែងសត្វលោក ជា អ្នកស្មាត់ជំនាញ ជាបិតារបស់សត្វដែលប្រសូតចេញមកហើយ និងសត្វនៅ

ក្នុងផ្ទៃ ឧត្តមថ្ងៃថ្នាំជាងយើងទាំងឡាយ មហាព្រហ្មនោះឯង គប្បីដឹងសេចក្តី
 យ៉ាងនេះថា មហាក្ខត្រូបទាំង ៤ គឺបឋវីធាតុ ១ អាបេធាតុ ១ តេជោធាតុ
 ១ វាយោធាតុ ១ តែងរលត់ឥតមានសេសសល់ក្នុងទីណា (មិនខាន) ។
 ភិក្ខុនោះសួរថា ម្ចាស់អាវុសោ ចុះឥឡូវនេះ មហាព្រហ្មនោះ នៅក្នុងទីណា ។
 ពួកទេវតានោះឆ្លើយតបថា បពិត្រភិក្ខុ យើងទាំងឡាយក៏មិនដឹងថា ព្រហ្ម
 នៅក្នុងទីណា ឬនៅក្នុងទីចំណែកនៃទិសណាដែរ បពិត្រភិក្ខុ ប៉ុន្តែនិមិត្តទាំង-
 ឡាយតែងប្រាកដ ពន្លឺតែងកើតច្បាស់ រស្មីតែងកើតប្រាកដក្នុងទីណា ព្រហ្ម
 នឹងមានប្រាកដក្នុងទីនោះ នេះជាបុព្វនិមិត្តដើម្បីមានប្រាកដនៃព្រហ្ម គឺពន្លឺក៏
 កើតច្បាស់ រស្មីមានប្រាកដ ។ ម្ចាស់កេវដ្តៈ លំដាប់នោះ មិនយូរប៉ុន្មាន
 ឡើយ មហាព្រហ្មនោះ ក៏មានរូបប្រាកដឡើង ។

[១៤៨] ម្ចាស់កេវដ្តៈ គ្រានោះឯង ភិក្ខុនោះចូលទៅរកមហាព្រហ្ម
 លុះចូលទៅដល់ហើយ បានសួរសេចក្តីនេះ នឹងមហាព្រហ្មនោះថា ម្ចាស់
 អាវុសោ មហាក្ខត្រូបទាំង ៤ នេះ គឺបឋវីធាតុ ១ អាបេធាតុ ១ តេជោ-
 ធាតុ ១ វាយោធាតុ ១ តែងរលត់ឥតមានសេសសល់ក្នុងទីណាឬ ។ ម្ចាស់
 កេវដ្តៈ កាលភិក្ខុនោះសួរយ៉ាងនេះហើយ មហាព្រហ្មនោះក៏ឆ្លើយតបសេចក្តី
 នេះនឹងភិក្ខុនោះថា បពិត្រភិក្ខុ ខ្ញុំជាព្រហ្មឈ្មោះមហាព្រហ្ម គ្របសង្កត់លើ
 សត្វឯទៀត សត្វឯទៀតមិនអាចគ្របសង្កត់លើបាន ជាអ្នកឃើញហេតុគ្រប់
 យ៉ាង ជាអ្នកធ្វើជនទាំងពួង ឲ្យលុះក្នុងអំណាចរបស់ខ្លួន ជាឥស្សរៈក្នុង
 លោក ជាអ្នកសាងលោក តាក់តែងលោក ជាចម្បងជាងសត្វលោក ជាអ្នក

បែងសត្វលោក ជាអ្នកស្គាល់ជំនាញ ជាបិការបស់សត្វដែលប្រសូតមក
ហើយ នឹងសត្វនៅក្នុងផ្ទៃ ។ ម្នាលកេវដ្តៈ ភិក្ខុនោះបានសួរសេចក្តីនេះ នឹង
មហាព្រហ្មនោះជាគម្រប់ ២ ដងទៀតថា ម្នាលអារុសោ អាត្មាមិនមែនសួរ
អ្នកយ៉ាងនេះថា អ្នកជាព្រហ្មឈ្មោះមហាព្រហ្ម គ្របសង្កត់លើសត្វឯទៀត
សត្វឯទៀតមិនអាចគ្របសង្កត់លើបាន ជាអ្នកឃើញហេតុគ្រប់យ៉ាង ជាអ្នក
ធ្វើជនទាំងពួង ឲ្យលុះក្នុងអំណាចរបស់ខ្លួន ជាឥស្សរៈក្នុងលោក ជាអ្នក
សាងលោក តាក់តែងលោក ជាចម្បងជាងសត្វ ជាអ្នកបែងសត្វលោក ជា
អ្នកស្គាល់ជំនាញ ជាបិការបស់សត្វដែលប្រសូតចេញមកហើយ នឹងសត្វនៅ
ក្នុងផ្ទៃដូច្នេះទេ ម្នាលអារុសោ ឯអាត្មាសួរអ្នកយ៉ាងនេះថា ម្នាលអារុសោ
មហាក្ខត្តរូបទាំង ៤ នេះ គឺបរីវាតតុ ១ អាបេធាតុ ១ តេជោធាតុ ១
វាយោធាតុ ១ តែងរលត់ឥតមានសេសសល់ក្នុងទីណាហ្ន៎ ដូច្នេះទេតើ ។
ម្នាលកេវដ្តៈ មហាព្រហ្មនោះបានឆ្លើយតបសេចក្តីនេះ នឹងភិក្ខុនោះជាគម្រប់
២ ដងទៀតថា បពិត្រភិក្ខុ ខ្ញុំជាព្រហ្មឈ្មោះមហាព្រហ្ម គ្របសង្កត់លើសត្វ
ឯទៀត សត្វឯទៀតមិនអាចគ្របសង្កត់លើបាន ជាអ្នកឃើញហេតុគ្រប់យ៉ាង
ជាអ្នកធ្វើជនទាំងពួង ឲ្យលុះក្នុងអំណាចរបស់ខ្លួន ជាឥស្សរៈក្នុងលោក ជា
អ្នកសាងលោក តាក់តែងលោក ជាចម្បងជាងសត្វលោក ជាអ្នកបែងសត្វ
លោក ជាអ្នកស្គាល់ជំនាញ ជាបិការបស់សត្វដែលប្រសូតចេញមកហើយ
នឹងសត្វនៅក្នុងផ្ទៃ ។ ម្នាលកេវដ្តៈ ភិក្ខុនោះបានសួរនូវសេចក្តីនេះនឹងមហា-
ព្រហ្មជាគម្រប់ ៣ ដងទៀតថា ម្នាលអារុសោ អាត្មាមិនមែនសួរអ្នកយ៉ាង

នេះថា អ្នកជាព្រហ្មឈ្មោះមហាព្រហ្ម គ្របសង្កត់លើសត្វឯទៀត សត្វឯទៀតមិនអាចគ្របសង្កត់លើបាន ជាអ្នកឃើញហេតុគ្រប់យ៉ាង ជាអ្នកធ្វើជនទាំងពួងឲ្យលុះក្នុងអំណាចខ្លួន ជាឥស្សរៈក្នុងលោក ជាអ្នកសាងលោក តាក់តែងលោក ជាចម្បងជាងសត្វលោក ជាអ្នកបែងសត្វលោក ជាអ្នកស្ងាត់ជំនាញ ជាបិតានៃសត្វដែលប្រសូតចេញមកហើយ និងសត្វនៅក្នុងផ្ទៃដូច្នេះទេ ម្ចាស់អារុសោ ឯអាត្មាសួរអ្នកយ៉ាងនេះថា ម្ចាស់អារុសោ មហាក្ខត្រូបទាំង ៤ នេះ គឺបឋវីធាតុ ១ អាប្មាធាតុ ១ តេជោធាតុ ១ វាយោធាតុ ១ តែងរលត់មានសេសសល់ក្នុងទីណាហ្ន៎ ដូច្នេះទេតើ ។

[១៤៩] ម្ចាស់កេវដ្តៈ ត្រាស់នោះ មហាព្រហ្មនោះចាប់ដើមដៃភិក្ខុនោះ ហើយនាំចៀសចេញទៅក្នុងទីដ៏សមគួរ ហើយនិយាយសេចក្តីនេះនឹងភិក្ខុនោះថា បពិត្រភិក្ខុ ទេវតាដែលរាប់បញ្ចូលក្នុងពួកព្រហ្មទាំងនេះឯង តែងស្គាល់នូវខ្ញុំយ៉ាងនេះថា ហេតុអ្វីនិមួយឈ្មោះថា ព្រហ្មមិនដឹង មិនឃើញ មិនស្គាល់ មិនធ្វើឲ្យច្បាស់នោះមិនមានឡើយ ព្រោះហេតុនោះ ទើបខ្ញុំមិនព្យាករក្នុងទីចំពោះមុខនៃទេវតាទាំងនេះ បពិត្រភិក្ខុ ខ្ញុំសោត ក៏មិនដឹងថា មហាក្ខត្រូប ៤ ទាំងនេះ គឺបឋវីធាតុ ១ អាប្មាធាតុ ១ តេជោធាតុ ១ វាយោធាតុ ១ តែងរលត់មានសេសសល់ក្នុងទីណាដែរ បពិត្រភិក្ខុ លោកម្ចាស់លះបង់ចោលព្រះមានព្រះភាគហើយ ដល់នូវការស្វែងរក (បុគ្គល) ខាងក្រៅវិញ ដើម្បីព្យាករនូវប្រស្នានេះ ដោយអំពើណា អំពើនោះ លោកម្ចាស់ធ្វើមិនល្អទេ អំពើនោះ លោកម្ចាស់ធ្វើខុសហើយ បពិត្រភិក្ខុ ព្រោះហេតុនោះ លោក

ម្ចាស់ចូរទៅគាល់ព្រះមានព្រះភាគអង្គនោះហើយ សួរនូវប្រស្នានេះចុះ បើ
ព្រះមានព្រះភាគទ្រង់ព្យាករ ដល់លោកម្ចាស់យ៉ាងណា លោកម្ចាស់តប្បី
ចាំទុកនូវសេចក្តីនោះ យ៉ាងនោះចុះ ។

[១៥០] ម្នាលកេវដ្តៈ គ្រានោះឯង ភិក្ខុនោះក៏បាត់អំពីព្រហ្មលោក
មកប្រាកដក្នុងទីចំពោះមុខតថាគត (រហ័ស) ប្រៀបដូចជាបុរសមានកម្លាំង
លាងដៃដែលបត់ចូល ឬបត់ចូលនូវដៃដែលលាចេញ ។ ម្នាលកេវដ្តៈ គ្រានោះ
ឯងភិក្ខុនោះ ថ្វាយបង្គំតថាគតរួចហើយ ក៏អង្គុយក្នុងទីដ៏សមគួរ ។ ម្នាល
កេវដ្តៈ លុះភិក្ខុនោះអង្គុយក្នុងទីដ៏សមគួរហើយ ក៏បានសួរនូវសេចក្តីនេះ នឹង
តថាគតថា បពិត្រព្រះអង្គដ៏ចម្រើន មហាក្សត្ររូបទាំង ៤ នេះ គឺបរិវាធាតុ ១
អាបេធាតុ ១ តេជោធាតុ ១ វាយោធាតុ ១ តែងរលត់ឥតសេសសល់ក្នុង
ទីណាហ្ន៎ ។ ម្នាលកេវដ្តៈ កាលភិក្ខុនោះសួរយ៉ាងនេះហើយ តថាគតក៏បាន
សម្តែងសេចក្តីនេះនឹងភិក្ខុនោះថា ម្នាលភិក្ខុរឿងធ្លាប់មានមកហើយថា មាន
ពួកឈ្មួញសមុទ្រ បាននាំយកសត្វស្លាប ដែលជាសត្វមើលឃើញត្រើយ
សមុទ្រ ហើយចុះទៅកាន់សមុទ្រដោយសំពៅ ពួកឈ្មួញទាំងនោះ កាលបើ
សំពៅដែលបើកទៅ មើលមិនឃើញត្រើយសមុទ្រ ក៏លែងសត្វបក្សីដែល
មើលឃើញត្រើយសមុទ្រ សត្វបក្សីនោះក៏ហើរទៅកាន់ទិសខាងកើត ទៅកាន់
ទិសខាងត្បូង ទៅកាន់ទិសខាងលិច ទៅកាន់ទិសខាងជើង ទៅកាន់ទិសខាង
លើទៅកាន់ទិសតូច បើសត្វបក្សីនោះមើលឃើញត្រើយសមុទ្រជុំវិញ ក៏ហើរ
បាត់ទៅតែម្តង ប្រសិនបើសត្វបក្សីនោះ មើលមិនឃើញត្រើយសមុទ្រជុំវិញ

ទេ ក៏ហើរត្រឡប់មករកសំពៅនោះវិញ ម្ចាស់ភិក្ខុ ខ្លួនអ្នកបានដើរស្វែង
 រក (បុគ្គល) ដើម្បីព្យាករនូវប្រស្នានេះរហូតដល់ព្រហ្មលោក ក៏ត្រឡប់
 មកកាន់សម្លាក់នៃតថាគតវិញដូច្នោះឯង ម្ចាស់ភិក្ខុប្រស្នានេះ អ្នកមិនត្រូវ
 សួរយ៉ាងនេះថា បពិត្រព្រះអង្គដ៏ចម្រើន មហាក្សត្របទាំង ៤ នេះ គឺបបរី-
 ធាតុ ១ អាបុរាធាតុ ១ តេជោធាតុ ១ វាយោធាតុ ១ តែងរលត់ឥតមាន
 សេសសល់ក្នុងទីណាហ្ន៎ ដូច្នេះឡើយ ។ ម្ចាស់ភិក្ខុ ប្រស្នានោះ អ្នកត្រូវសួរ
 យ៉ាងនេះថា ។

[១៥១] អាបុរាធាតុក្តី បបរីធាតុក្តី តេជោធាតុក្តី វាយោ-
 ធាតុក្តី មិនតាំងនៅក្នុងទីណា (ឧបាទាយរូប) ដែលមាន
 សណ្ឋានវែងក្តី ខ្លីក្តី តូចក្តី ធំក្តី ល្អ អាក្រក់ក្តី រលត់ក្នុងទី
 ណា នាម និងរូបរលត់ឥតមានសេសសល់ក្នុងទីណា ។
 សេចក្តីដោះស្រាយក្នុងប្រស្នានោះ ដូច្នេះ ។

[១៥២] វិញ្ញាណ គឺព្រះនិព្វាន មិនមែនជាទិសម្រាប់ឃើញ
 (ដោយចក្ខុបាន) ទេ ជាធម្មជាតិគ្មានទីបំផុត មានពន្លឺ
 (កម្មជ្ជាន) ដោយជុំវិញ អាបុរាធាតុក្តី បបរីធាតុក្តី
 តេជោធាតុក្តី វាយោធាតុក្តី មិនតាំងនៅក្នុងព្រះនិព្វាននុ៎ះ
 ឡើយ (ឧបាទាយរូប) ដែលមានសណ្ឋានវែងក្តី ខ្លីក្តី
 តូចក្តី ធំក្តី ល្អ អាក្រក់ក្តី តែងរលត់ក្នុងព្រះនិព្វាននុ៎ះ
 នាម និងរូបតែងរលត់ឥតមានសេសសល់ ក្នុងព្រះនិព្វាននុ៎ះ

សុត្តន្តបិដក ទី២និកាយ

១៧៧

នាម និងរូបនេះ តែងរលត់ក្នុងព្រះនិព្វាននុ៎ះ ព្រោះរលត់
ទៅនៃវិញ្ញាណ ។

ព្រះមានព្រះភាគ បានសម្តែងព្រះសូត្រនេះចប់ហើយ ។ កេរដ្ឋគហ-
បតិបុត្រ ក៏មានចិត្តរីករាយត្រេកអរនឹងភាសិតរបស់ព្រះមានព្រះភាគ ។

កេរដ្ឋសូត្រទី ១១ ចប់



អដ្ឋកថា

កេរដ្ឋសូត្រ

កេរដ្ឋគហបតីបុត្តកថា

[១៤០] កេរដ្ឋសូត្រមានពាក្យផ្ដើមថា ឯវំ មេ សុតំ ។ បេ។ ធាន្យន្ទាយំ ជាដើម នឹងពណ៌នាបទដោយលំដាប់ក្នុងកេរដ្ឋសូត្រនោះ ដូចតទៅនេះ បទថា ទាវារិកម្ហូរនេ គឺបម្ភារស្វាយរបស់បាវារិកសេដ្ឋី ។ បទថា កេរដ្ឋោ នេ ជា ឈ្មោះរបស់បុត្រគហបតី ។ មានរឿងតំណាលមកថា កេរដ្ឋគហបតីបុត្រ នោះ មានទ្រព្យប្រមាណ ៤០ កោដិ ជាគហបតីស្ពុកស្ពុម ជាអ្នកមានសទ្ធា ជ្រះថ្លា (ក្នុងព្រះពុទ្ធសាសនា) យ៉ាងក្រៃលែង ព្រោះហេតុដែលគហបតីបុត្រ នោះមានសទ្ធាដ៏ក្រៃលែង ទើបគេគិតថា បើនឹងមានភិក្ខុត្រឹមតែមួយរូបហោះ ទៅតាមអាកាស គប្បីសម្ដែងបាដិហារ្យច្រើនយ៉ាងរវាងកន្លះខែ ឬមួយខែ ឬ មួយឆ្នាំ មហាជនក៏នឹងនាំគ្នាជ្រះថ្លាក្រៃលែង បើដូច្នោះ អញនឹងក្រាបទូល សូមព្រះដ៏មានព្រះភាគ ឲ្យទ្រង់អនុញ្ញាតភិក្ខុមួយរូបដើម្បីសម្ដែងបាដិហារ្យ ហើយចូលទៅគាល់ព្រះដ៏មានព្រះភាគ ក្រាបទូលយ៉ាងនេះ ។ បទថា សន្ធា គឺស្ពុកស្ពុមបរិបូណ៌ ។ បទថា ដីតា គឺដល់សេចក្ដីចម្រើន ព្រោះច្រើនដោយ ភណ្ឌៈច្រើនប្រភេទ ។ បទថា អាកិណ្ឌមនុស្សា អធិប្បាយថា កុះករទៅ ដោយពួកមនុស្សសព្វរទៅមក មើលឃើញដូចជាជ្រៀតគ្នាដោយស្មា និង ស្មា ។ បទថា សមាទិសតុ សំដៅដល់ ស្មើសុំ គឺឲ្យទទួលតំណែង ។ បទថា ឧត្តរិមនុស្សធម្មា អធិប្បាយថា ក្រៃលែងជាងធម៌របស់មនុស្ស អ្នកក្រៃលែង

បំផុត ឬធម៌របស់មនុស្ស បានដល់ កុសល ១០ ។ បទថា ភយេកាសោ មត្តាយ អធិប្បាយថា នឹងជ្រះថ្លាយ៉ាងក្រៃលែងបំផុត ដែលនឹងប្រមាណបាន ដូចដួងប្រទីបដ៏រុងរឿងសូម្បីជាងប្រក្រតី ព្រោះអាស្រ័យប្រេង ។

បទថា ន ទោ អហំ មានអធិប្បាយថា ព្រះមានព្រះភាគទ្រង់បញ្ញត្ត សិក្ខាបទក្នុងរឿងរាជគហសេដ្ឋី ព្រោះដូច្នោះ ទើបត្រាស់ពាក្យជាដើមថា តថាគតមិនសម្តែងធម៌យ៉ាងនេះ ។ បទថា នធិសេមិ អធិប្បាយថា គហ- បតីបុត្រពោលថា ខ្ញុំមិនទម្លាយឲ្យគុណធម៌វិនាសទៅ គឺឲ្យដល់ការទម្លាយ សីល ហើយថយចុះពីឋានៈខ្ពស់ តាំងនៅក្នុងឋានៈទាប ដោយលំដាប់ទេ ដោយពិត ខ្ញុំប្រាថ្នាសេចក្តីចម្រើនរបស់ព្រះពុទ្ធសាសនា ទើបពោលដូច្នោះ ។ បទថា តតិយម្បិ ទោ អធិប្បាយថា មិនមានអ្នកអាចនឹងពោលហាមព្រះ តម្រាស់របស់ព្រះពុទ្ធដល់ ៣ ដង តែកេវដ្តៈក្រាបទូលដល់ ៣ ដង ដោយគិត ថា អាត្មាអញស្ម័គ្រស្មាលនឹងព្រះដ៏មានព្រះភាគ ជាអ្នកមានមេត្តាប្រាថ្នា ចំពោះប្រយោជន៍ ដូច្នោះ ។

ឥទ្ធិប្បាជិហារ្យកថាជាដើម

[១៤១] គ្រានោះ ព្រះដ៏មានព្រះភាគទ្រង់ព្រះចិន្តាថា ឧបាសកនេះ កាលតថាគតហាម ក៏នៅតែសូមរឿយៗ ឈ្លើយចុះ តថាគតនឹងសម្តែងទោស ក្នុងការសម្តែងបាដិហារ្យដល់ឧបាសកនេះ ទើបត្រាស់ពាក្យជាដើមថា បាដិ- ហារ្យ ៣ យ៉ាងនេះ ។ ក្នុងបទទាំងនោះ បទថា អមាហំ ភិក្ខុំ កាត់បទជា អមុំ អហំ ភិក្ខុំ ។ បទថា គន្ធាវិ អធិប្បាយថា វិជ្ជានេះ ឥសីឈ្មោះគន្ធារៈ

ជាអ្នកធ្វើ ឬជាវិជ្ជាដែលកើតឡើងក្នុងដែនគន្លាវៈ ។ មានរឿងតំណាលមកថា ក្នុងដែនគន្លាវៈនោះ ពួកឥសីអាស្រ័យនៅច្រើន បណ្តាឥសីទាំងនោះ ឥសីម្នាក់ធ្វើវិជ្ជានេះឡើង ។ បទថា អន្តិយាមិ អធិប្បាយថា តថាគតនៅដោយការនឿយណាយ គឺហាក់បីដូចជាត្រូវបៀតបៀន ។ បទថា ហរាយាមិ គឺខ្មាស ។ បទថា ធិតុច្ឆាមិ គឺតថាគតកើតការឆ្លើមរអើម ដូចឃើញលាមក ។

[១៤២] បទថា បរសត្តានំ គឺនៃសត្វទាំងឡាយពួកដទៃ ។ បទទី ២ គឺ បរហុត្តលានំ ជាវេវចនៈរបស់បទនោះឯង ។ បទថា អាទិសតិ គឺរមែងពោល ។ បទថា ចេតសិកំ សំដៅដល់ សោមនស្ស និងទោមនស្ស ។ បទថា ឯវម្បិ តេ មនោ អធិប្បាយថា ចិត្តរបស់លោកតាំងនៅក្នុងសោមនស្សក្តី ទោមនស្សក្តី ប្រកបដោយកាមវិតក្កជាដើមក្តី ។ បទទី ២ គឺជាវេវចនៈរបស់បទនោះឯង ។ បទថា ឥតិបិ តេ ចិត្តំ គឺចិត្តរបស់លោកមានយ៉ាងនេះ អធិប្បាយថា ចិត្តរបស់លោក គិតដល់រឿងនេះ និងរឿងនេះប្រព្រឹត្តទៅហើយ ។ បទថា មណិកា នាម វិជ្ជា លោកចង្អុលបង្ហាញថា មានវិជ្ជាមួយក្នុងលោក បានឈ្មោះយ៉ាងនេះថា ចិន្តាមណី បុគ្គលរមែងដឹងដល់ចិត្តរបស់អ្នកដទៃបាន ដោយវិជ្ជាចិន្តាមណីនោះ ។

[១៤៣-១៤៤] បទថា ឯវំ វិតក្កេច គឺត្រិះរិះឲ្យប្រព្រឹត្តទៅក្នុងផ្លូវនេក្ខម្មវិតក្កជាដើម ។ បទថា មា ឯវំ វិតក្កយិត្ត គឺកុំត្រិះរិះឲ្យប្រព្រឹត្តទៅក្នុងកាមវិតក្កជាដើម ។ បទថា ឯវំ មនសិករោច គឺធ្វើទុកក្នុងចិត្តដល់អនិច្ចសញ្ញា ឬក្នុងទុក្ខសញ្ញាជាដើមណាមួយយ៉ាងនេះ ។ បទថា មា ឯវំ គឺកុំធ្វើទុកក្នុងចិត្ត

ដោយន័យជាដើមថា ជារបស់ទៀង ដូច្នេះ ។ បទថា **ឥទំ** គឺចូរលះបង់
 នូវតម្រេកដែលលាបដោយកាមគុណនេះ ។ បទថា **ឥទំ ឧបសម្បជ្ជ**
 អធិប្បាយថា គប្បីចូលដល់ គឺសម្រេច ចាក់ធ្លុះលោកុត្តរធម៌ បានដល់មគ្គ ៤
 ផល ៤ នេះឯង ។ ព្រះមានព្រះភាគ ទ្រង់សម្តែងឫទ្ធិផ្សេងៗ ឈ្មោះថា
 ឥទ្ធិបាជិហារ្យ ។ ការដឹងចិត្តរបស់បុគ្គលដទៃ ហើយនិយាយ ឈ្មោះថា
 អាទេសនាបាជិហារ្យ ។ ការសម្តែងធម៌រឿយៗ របស់ព្រះសាវ័ក និងរបស់
 ព្រះពុទ្ធ ឈ្មោះថា អនុសាសនីបាជិហារ្យ ។

ក្នុងបាជិហារ្យទាំងនោះ ព្រះមហាមោគ្គល្លានសម្តែងអនុសាសនីបាជិហារ្យ
 ដោយឥទ្ធិបាជិហារ្យ ព្រះធម្មសេនាបតីសារីបុត្រសម្តែងអនុសាសនីបាជិហារ្យ
 ដោយអាទេសនាបាជិហារ្យ ។ កាលទេវទត្តភិក្ខុបំបែកសង្ឃ បាននាំភិក្ខុ ៥០០
 រូបទៅហើយសម្តែងធម៌ដល់ភិក្ខុទាំងនោះ ដោយពុទ្ធលីលា ក្នុងគយាសីស-
 ប្រទេស កាលព្រះមានព្រះភាគ ទ្រង់បញ្ជូនព្រះអគ្គសាវ័ក ២ រូបទៅ ព្រះ
 ធម្មសេនាបតីសារីបុត្រជ្រាបវារចិត្តរបស់ភិក្ខុទាំងនោះ ហើយសម្តែងធម៌ ។
 ភិក្ខុទាំង ៥០០ ស្តាប់ធម៌ទេសនារបស់ព្រះថេរៈ ក៏សម្រេចសោតាបត្តិផល ។
 តមក ព្រះមហាមោគ្គល្លានត្តេរ បានសម្តែងឫទ្ធិផ្សេងៗ ហើយសម្តែងធម៌
 ដល់ភិក្ខុទាំងនោះ ភិក្ខុទាំងអស់ស្តាប់ធម៌របស់លោកហើយ បានសម្រេច
 អរហត្តផល ។ រួចហើយព្រះមហានាគទាំងពីរនាំភិក្ខុ ៥០០ រូប ហោះតាម
 អាកាសមកដល់វិហារវេឡូវនៃ ។ ការសម្តែងធម៌រឿយៗ របស់ព្រះពុទ្ធទាំង-
 ឡាយ ជាអនុសាសនីបាជិហារ្យ ។ ក្នុងបាជិហារ្យទាំងនោះ ឥទ្ធិបាជិហារ្យ
 និងអាទេសនាបាជិហារ្យ ក៏នៅតិះដៀលបាន នៅមានទោស មិនតាំងនៅយូរ

ព្រោះមិនស្ថិតស្ថេរបានយូរ ទើបមិននាំសត្វឲ្យផុតទុក្ខបាន ។ អនុសាសនី-
 បាដិហារ្យបុណ្ណោះ តិះដៀលមិនបាន មិនមានទោស តាំងនៅបានយូរ ព្រោះ
 តាំងនៅបានយូរ ទើបនាំសត្វឲ្យផុតទុក្ខបាន ព្រោះដូច្នោះ ទើបព្រះមានព្រះ
 ភាគ ទ្រង់តិះដៀលឥន្ទ្របាដិហារ្យ និងអាទេសនាបាដិហារ្យ ទ្រង់សរសើរ
 អនុសាសនីបាដិហារ្យតែម្យ៉ាង ។

ភិក្ខុស្វែងរកជីវិតមហាក្ខត្រប

[១៤៥-១៤៦] បទថា ក្ខត្របុត្រ នេះ ព្រោះហេតុអ្វី ទើបព្រះមាន
 ព្រះភាគទ្រង់ប្រារព្ធឡើង ។ ទ្រង់ប្រារព្ធឡើង ក៏ដើម្បីទ្រង់សម្តែងដល់ឥន្ទ្រ-
 បាដិហារ្យ និងអាទេសនាបាដិហារ្យ មិននាំសត្វឲ្យរួចចាកទុក្ខបាន និងដើម្បី
 ទ្រង់សម្តែងដល់អនុសាសនីបាដិហារ្យបុណ្ណោះ ដែលនាំសត្វឲ្យផុតពីទុក្ខបាន។
 ម្យ៉ាងទៀត មានភិក្ខុមួយរូប ឈ្មោះមហាក្ខត្របរិយេសកៈ ស្វែងរកមហាក្ខត្រប
 ត្រាច់ទៅដរាបដល់ព្រហ្មលោក មិនបានឱកាសដោះស្រាយបញ្ហា ទើបមកទូល
 សួរព្រះពុទ្ធ ហើយក៏អស់សង្ឃឹយទៅ ។ ព្រោះហេតុអ្វី ។ ដើម្បីប្រកាសភាព
 ជាធំក្រៃលែងរបស់ព្រះពុទ្ធទាំងឡាយ ។ ហេតុការណ៍យ៉ាងនេះបានបិទបាំង
 ហើយ គ្រាតមក ព្រះដ៏មានព្រះភាគកាលទ្រង់បើកបង្ហាញ សម្តែងហេតុ
 ការណ៍នោះ ទើបត្រាស់ពាក្យជាដើមថា រឿងធ្លាប់មានមកហើយ ដូច្នេះ ។ បទ
 ថា កត្ត មុខា អធិប្បាយថា បុគ្គលអាស្រ័យអ្វី សម្រេចអ្វី មហាក្ខត្រ ៤ នោះ
 ទើបរលត់ដោយមិនមានសល់ ដោយអំណាចប្រព្រឹត្តទៅមិនបានក្នុងទីណា ក៏
 មហាក្ខត្រកថានេះ លោកពោលហើយក្នុងវិសុទ្ធិមគ្គដោយពិស្តារ ។ ព្រោះ
 ដូច្នោះ គួរស្វែងរកអំពីសុទ្ធិមគ្គនោះចុះ ។ បទថា ទេវយា និយោ មគ្គោ គឺ

ឈ្មោះថា ផ្លូវទៅទេវលោកនោះ មិនមាន ។ បទនោះ ជាឈ្មោះរបស់
 ឥន្ទ្រវិជញ្ញាណ ។ ពិតហើយ ផ្លូវនោះប្រព្រឹត្តទៅ ដោយអំណាចផ្លូវកាយ
 រមែងទៅកាន់ទេវលោក រហូតដល់ព្រហ្មលោកបាន ដោយផ្លូវនោះ ព្រោះ
 ដូច្នេះ ទើបលោកពោលថា ផ្លូវទៅទេវលោក ។ បទថា ចាតុម្មហារាធិការ
 សេចក្តីថា ភិក្ខុមិនទូលសួរព្រះមានព្រះភាគ សូម្បីទ្រង់ប្រថាប់នៅក្នុងទីជិត
 សម្គាល់ថា តាមធម្មតា ទេវតាដែលគេចោទគ្នា រមែងមានអានុភាពច្រើន
 ដូច្នេះ ទើបចូលទៅរក ។ ពាក្យថា បពិត្រភិក្ខុ យើងទាំងឡាយនេះឯងមិនដឹង
 សំដៅដល់ពួកទេវតាត្រូវសួរបញ្ជាក្នុងពុទ្ធវិស័យ រមែងមិនដឹង ទើបបាន
 ពោលយ៉ាងនោះ ។ លំដាប់នោះ ភិក្ខុនោះគំរាមពួកទេវតាថា ពួកលោកឆ្លើយ
 បញ្ហានេះរបស់យើងមិនបាន ក៏ចូរប្រាប់មកឲ្យឆាប់ទើបសួរហើយ សួរទៀត ។
 ពួកទេវតាគិតថា ភិក្ខុរបនេះគំរាមយើង យើងនឹងដោះលែងភិក្ខុនោះឲ្យរួចផុត
 អំពីពួកយើងទៅ ទើបបានពោលពាក្យជាដើមថា បពិត្រភិក្ខុ តែមានមហារាជ
 ៤ ព្រះអង្គ ឧត្តមថ្ងៃថ្នាជាងយើងទាំងឡាយ ។ បទថា អភិក្កន្តតារា គឺល្អ
 ហួសប្រមាណ ។ បទថា បណ្ឌិតតារា គឺខ្ពស់បំផុតដោយវណ្ណៈ យស និង
 ភាពជាធំជាដើម ។ គប្បីជ្រាបសេចក្តីក្នុងគ្រប់វារៈដោយន័យនេះ ។ សេចក្តី
 ពិសេសមានដូចតទៅនេះថា បានឮថា សក្កទេវរាជទ្រង់ត្រិះរិះថា បញ្ហានេះជា
 ពុទ្ធវិស័យ អ្នកដទៃមិនអាចដោះស្រាយបាន ឯភិក្ខុនេះ រំលងព្រះសម្មាសម្ពុទ្ធ
 ដែលជាអគ្គបុគ្គលក្នុងលោកត្រាច់សួរពួកទេវតា ដូចអ្នករៀនភ្លើងកាន់យកពន្លឺ
 អំពិលអំពែក និងដូចអ្នកលះបង់សួរ វាយពោះ អញ្ជូនបញ្ជូនភិក្ខុនោះ ទៅ
 កាន់សម្នាក់ព្រះសាស្តា ។ លំដាប់នោះ សក្កទេវរាជទ្រង់ត្រិះរិះទៀតថាភិក្ខុនោះ

ទៅត្រាយណាស់ហើយ នឹងអស់សង្ស័យក្នុងសម្មាសម្ពុទ្ធរបស់ព្រះសាស្តា មួយ
ទៀត ធម្មតាបុគ្គលបែបនេះក៏មាន កាលធ្វើដំណើរទៅបានត្រឹមតែបន្តិចបន្តួច
នឹងមានសេចក្តីលំបាកច្រើន តែខាងក្រោយ នឹងដឹង ដូច្នេះ ទើបពោលនឹង
ភិក្ខុនោះជាដើមថា បពិត្រភិក្ខុ ខ្ញុំព្រះករុណា ក៏មិនដឹងសេចក្តីនេះដែរ ដូច្នេះ ។
សូម្បីផ្លូវទៅព្រហ្មលោក ក៏ដូចគ្នានឹងផ្លូវទៅទេវលោក ។ ផ្លូវទៅទេវលោកក្តី
ផ្លូវទៅព្រហ្មលោកក្តី ការចូលដល់ធម៌ក្តី ការតម្កល់មាំដោយខណៈចិត្តមួយក្តី
ការប៉ាន់ស្មានក្តី ចិត្តទៅខ្ពស់ក្តី ការដឹងក្រៃលែងក្តី ទាំងអស់នេះ ជាឈ្មោះ
របស់ឥទ្ធិវិធានណានោះឯង ។

[១៤៧] បទថា បុព្វនិមិត្តំ លោកសម្តែងថា និមិត្តចំណែកដំបូង
ដែលនឹងមកដល់ ដូចអរុណោទ័យ មានព្រោះព្រះអាទិត្យរះឡើង ព្រោះដូច្នេះ
ព្រហ្មនឹងមកក្នុងកាលឥឡូវនេះ ។ ពួកខ្ញុំដឹងត្រឹមនេះ ។ បទថា វាសនាហោសិ
ប្រែថា បានប្រាកដហើយ ។

[១៤៨] គ្រានោះឯង ព្រហ្ម កាលត្រូវភិក្ខុនោះសួរដឹងថា សេចក្តីនេះ
មិនមែនជាវិស័យរបស់ខ្លួន ទើបគិតថា បើអញប្រាប់ថា អញមិនដឹង ជនទាំង
នេះ នឹងមើលងាយអញ បើអញនឹងពោលពាក្យណាមួយ ធ្វើដូចជាដឹង ភិក្ខុ
នេះមិនមានចិត្តប្រារព្ធដោយពាក្យព្យាកររបស់អញ នឹងលើកពាក្យនិយាយ
របស់អញ កាលអញប្រាប់ថា បពិត្រភិក្ខុ ខ្ញុំជាព្រហ្ម ដូច្នេះជាដើម បុគ្គល
ណាមួយ ក៏នឹងមិនជឿពាក្យ បើដូច្នេះ អញនឹងប្រាប់ព័ន្ធនឹង បញ្ចូនភិក្ខុនេះ
ឲ្យទៅគាល់ព្រះសាស្តា ដូច្នេះ ទើបពោលថា បពិត្រភិក្ខុ ខ្ញុំជាព្រហ្ម ដូច្នេះ
ជាដើម ។

[១៤៩] បទថា ឯកមន្តំ អបនេត្វា ដូច្នេះ ព្រោះហេតុអ្វី ទើប បានធ្វើយ៉ាងនោះ ព្រោះតែសេចក្តីកាន់កាំង ។ បទថា តហិទ្ធា បរិយេដ្ឋី អធិប្បាយថា ដល់នូវការស្វែងរកបុគ្គលខាងក្រៅ រហូតដល់ព្រហ្មលោក ដូច អ្នកត្រូវការប្រេង ច្របាច់ខ្សាច់ ដូច្នោះ ។

[១៥០] បទថា សកុណំ បានដល់ ក្អែក ឬស្នាំង ។ បទថា ន ទោ ឯសោ ភិក្ខុ បញ្ញា ឯវំ បុច្ឆិតត្វោ មានអធិប្បាយថា ព្រោះភិក្ខុគួរសួរបញ្ញា ឲ្យត្រូវ ភិក្ខុនេះកាន់វត្ថុមិនមានចិត្តគ្រប់គ្រង សួរក្រៅបញ្ញា ដូច្នោះ ទើបព្រះ មានព្រះភាគ ទ្រង់បដិសេធ ។ បានឮថា ការសម្តែងទោសនៃពាក្យសួរ របស់អ្នកវង្វេង ក្នុងពាក្យសួរ ហើយឲ្យសិក្សាពាក្យសួរ ទើបឆ្លើយក្នុងកាល ខាងក្រោយ ជាបដិបទារបស់ព្រះពុទ្ធទាំងឡាយ ។ ព្រោះហេតុអ្វី ព្រោះ បុគ្គលមិនដឹងដើម្បីនឹងសួរ ទើបសួរ ឈ្មោះថា ជាអ្នកមិនឈ្លាស ។ ព្រះមាន ព្រះភាគទ្រង់ឲ្យសិក្សាបញ្ញា ទើបត្រាស់ថា អាបាធាតុ មិនតាំងនៅក្នុងទីណា ដូច្នេះ ជាដើម ។

[១៥១] បទថា ន គាធនិ គឺតាំងនៅមិនបាន មានអធិប្បាយថា មហាក្ខត្រូបទាំង ៤ នេះ អាស្រ័យអ្វី ទើបតាំងនៅមិនបាន លោកសួរសំដៅ ដល់វត្ថុមានចិត្តគ្រប់គ្រងប៉ុណ្ណោះ ។ បទថា ធិបត្វា រស្សត្វា លោកពោល ដល់ឧបាទាយរូប ដោយសណ្ឋាន ។ បទថា អនុំ ដូលំ សំដៅដល់ តូចក្តី ធំក្តី ។ លោកពោលត្រឹមតែទ្រង់ទ្រាយក្នុងឧបាទាយរូបប៉ុណ្ណោះ ដោយបទ នេះ ។ បទថា សុភាសុភំ គឺឧបាទាយរូបដែលល្អ និងមិនល្អនុ៎ះឯង ក៏គឺ

ឧបាទាយរូបស្អាត និងមិនស្អាត មាន ឬមិនមាន ។ តែលោកពោលដល់
តដ្ឋារម្មណ៍ និងអនិដ្ឋារម្មណ៍យ៉ាងនេះ ។ បទថា នាមញ្ច រូបញ្ច គឺនាម
និងរូប ដែលផ្សេងគ្នា មានវែងជាដើម ។ បទថា ឧបរុដ្ឋតិ ប្រែថា រមែង
រលត់ទៅ ។

[១៥២] ព្រះដ៏មានព្រះភាគ ទ្រង់ចង្អុលបង្ហាញពាក្យសួរថា គួរសួរ
យ៉ាងនេះថា នាម និងរូបនោះ អាស្រ័យអ្វីទើបប្រព្រឹត្តទៅមិនបាន ដោយមិន
មានសេសសល់ កាលទ្រង់ដោះស្រាយបញ្ហា ទើបត្រាស់ថា ក្នុងបញ្ញានោះ
មានព្យាករដូច្នេះ ហើយត្រាស់ថា ធម្មជាតិដែលដឹងច្បាស់ជាដើម ។

បទថា អនិទស្សនំ គឺធម្មជាតិដែលគួរដឹងច្បាស់ ។ ជាឈ្មោះរបស់
និព្វាន ។ និព្វាននោះ សម្តែងមិនបាន ព្រោះមិនមានការសម្តែង ។ និព្វាន
ឈ្មោះថា គ្មានទីបំផុត ព្រោះមិនមានការកើត មិនមានការរលត់ មិនមាន
បែបភាពយ៉ាងដទៃរបស់អ្នកតាំងនៅ ។ បទថា បកំ គឺទឹកថ្លាស្អាត ។ បាន
ឮថា បទនេះ ជាឈ្មោះរបស់កំពង់ទឹក ។ ជាទឹកដែលហូរ លោកធ្វើ ប អក្ខរៈ
ឲ្យជា ក អក្ខរៈ កំពង់ឆ្នងរបស់និព្វាននោះ មាននៅគ្រប់កន្លែង ព្រោះដូច្នេះ
ទើបឈ្មោះថា មានកំពង់ឆ្នងគ្រប់កន្លែង ។ ជនទាំងឡាយប្រាថ្នានឹងឆ្លងអំពីទី
ណាមួយរបស់មហាសមុទ្រ មានកំពង់ជាខាងដើមផ្លូវ រមែងមានកំពង់ខាងចុង
យ៉ាងណា ជនទាំងឡាយប្រាថ្នានឹងឆ្លងឲ្យដល់ព្រះនិព្វាន ដោយឧបាយណា
មួយ ក្នុងកម្មដ្ឋាន ៣៨ ជាកំពង់ ជាខាងដើមផ្លូវ កម្មដ្ឋានមិនមែនកំពង់
របស់និព្វានមិនមាន ក៏យ៉ាងនោះ ។ ព្រោះហេតុនោះ ទើបលោកពោលថា
មានកំពង់ឆ្នងដោយជុំវិញ ។ ក្នុងបទថា អាទោ នេះ លោកអាស្រ័យនិព្វាន

ទើបពោលទាំងអស់នោះ ដោយន័យជាដើមថា អាបុរាណតុ ធម្មជាតិដែល
មានចិត្តគ្រប់គ្រង រមែងរលត់ ដោយមិនមានសេសសល់ គឺប្រព្រឹត្តទៅមិន
បាន ព្រះមានព្រះភាគ កាលទ្រង់សម្តែងឧបាយរម្ងត់មិនមានសេសសល់នៃ
ធម្មជាតិនោះ ទើបត្រាស់ថា នាម និងរូប តែងរលត់ឥតមានសេសសល់
ក្នុងធម្មជាតិនេះ ដូច្នេះ ។

បទថា វិញ្ញាណស្ស គឺចារិកវិញ្ញាណខ្លះ អភិសង្ខារវិញ្ញាណខ្លះ ។
ពិតហើយ ព្រោះចារិកវិញ្ញាណរលត់ នាម និងរូបនោះ រមែងរលត់មិនមាន
សេសសល់ក្នុងធម្មជាតិនេះ គឺរមែងដល់ការមិនមានបញ្ញត្តិ ដូចអណ្តាត
ប្រទីបដែលរលត់ ដូច្នេះ ព្រោះមិនកើតឡើង និងរលត់ទៅដោយមិនមាន
សេសសល់នៃអភិសង្ខារវិញ្ញាណ ទើបនាម និងរូបរលត់ដោយមិនកើតឡើង
ដូចទ្រង់ត្រាស់ទុកថា ព្រោះរម្ងត់អភិសង្ខារវិញ្ញាណ ដោយសោតាបត្តិ-
មគ្គញ្ញាណ នាម និងរូបដែលគប្បីកើតក្នុងសង្សារវដ្ត ដែលមិនមានខាងដើម
និងទីបំផុតខាងចុង វៀរកតទាំង ៧ រមែងរលត់ដោយមិនមានសេសសល់
ក្នុងធម្មជាតិនេះ ដូច្នេះ ។ ទាំងអស់គប្បីជាបតាមន័យដែលទ្រង់ត្រាស់ហើយ
ក្នុងមហានិទ្ទេសនោះឯង ។ បទដ៏សេសទាំងអស់ មានអត្ថន័យហើយ ។

អដ្ឋកថា កេរដ្ឋសូត្រ ក្នុងទីយនិកាយ ឈ្មោះថា សុមន្តលវិលាសិនី
ចប់ហើយ ដោយប្រការដូច្នេះ ។^{១៨៧}

កេរដ្ឋសូត្រ ចប់
សូត្រទី ១១ ចប់

សុត្តន្តបិដក

លោហិត្តសូត្រទី ១២

[១៥៣] ខ្ញុំបានស្តាប់មកយ៉ាងនេះ ។ សម័យមួយព្រះមានព្រះភាគ ទ្រង់ព្រះដំណើរទៅកាន់ចារិក ក្នុងដែនកោសល ព្រមដោយពួកភិក្ខុច្រើន ប្រមាណ ៥០០ រូប ក៏បានទៅដល់ស្រុកឈ្មោះសាលវតិកា ។ ក៏សម័យ នោះឯង ព្រាហ្មណ៍ឈ្មោះលោហិត្ត នៅអាស្រ័យក្នុងស្រុកសាលវតិកា ដែលជាស្រុកកុះករដោយសត្វ គឺមនុស្ស និងតិរច្ឆាន មានជីវី សេះជាដើម បរិបូណ៌ដោយស្មៅ ឧស និងទឹក បរិបូណ៌ដោយស្រូវអង្ករជាព្រះរាជទ្រព្យ ដែលព្រះបាទបសេនទិកោសល ទ្រង់ព្រះរាជទាន ជាព្រះរាជអំណោយ ជា រង្វាន់ដ៏ប្រសើរ ។

[១៥៤] ជួនសម័យនោះឯង ទិដ្ឋិអាក្រក់មានសភាពដូច្នោះ ក៏កើត ឡើងដល់លោហិត្តព្រាហ្មណ៍ថា សមណៈ ឬព្រាហ្មណ៍ក្នុងលោកនេះគប្បីបាន នូវកុសលធម៌ លុះបាននូវកុសលធម៌ហើយ មិនគប្បីប្រាប់ដល់អ្នកដទៃទេ ព្រោះថា អ្នកដទៃនឹងធ្វើអ្វីឲ្យអ្នកដទៃបាន ដូចជាបុគ្គលកាត់ចំណងចាស់ ចង ចំណងថ្មីដទៃវិញ យ៉ាងណាមិញ សេចក្តីនេះ ក៏យ៉ាងនោះដែរ អាត្មាអញ (យល់) ថា លោកធម៌ដ៏លាមកអ្នកដទៃនឹងធ្វើអ្វីឲ្យអ្នកដទៃបាន ។ តមក លោហិត្តព្រាហ្មណ៍ បានឮដំណឹងថា ព្រះសមណគោតមជាសក្យបុត្ត ចេញ ចាកសក្យត្រកូលទៅបួស ហើយទ្រង់ព្រះដំណើរទៅកាន់ចារិកក្នុងដែន កោសល ព្រមដោយភិក្ខុសង្ឃជាច្រើនប្រមាណ ៥០០ រូប បានដល់មក

ស្រុកសាលវត្តិកាហើយ កិត្តិសព្ទសរសើរព្រះគោតមដ៏ចម្រើននោះពីរោះ ឮ
 ខ្លាខ្លា យ សុសសាយយ៉ាងនេះថា ព្រះមានព្រះភាគអង្គនោះ ។ បេ។ ព្រះអង្គ
 បានត្រាស់ដឹងនូវអរិយសច្ចធម៌ ទ្រង់លែងវិលមកកាន់កេតថ្មីទៀត ទ្រង់បាន
 ត្រាស់ដឹង បានធ្វើឲ្យជាក់ច្បាស់នូវព្រះនិព្វានចំពោះព្រះអង្គ ហើយញ្ចាំង
 លោកនេះ ព្រមទាំងទេវលោក មារលោក ព្រហ្មលោក ញ្ចាំងពួកសត្វ
 ព្រមទាំងសមណៈ និងព្រាហ្មណ៍ ទាំងមនុស្សជាសម្មតិទេព និងមនុស្ស
 ដ៏សេស ឲ្យបានត្រាស់ដឹងផង ទ្រង់សម្តែងធម៌ពីរោះបទដើម បទកណ្តាល
 និងបទចុង ព្រះអង្គប្រកាសនូវព្រហ្មចរិយធម៌ ព្រមទាំងអត្ត និងព្យញ្ជនៈ
 ដ៏ពេញបរិបូណ៌ បរិសុទ្ធទាំងអស់ កិរិយាដែលបានឃើញ បានជួបនឹងព្រះ
 អរហន្តទាំងឡាយ មានសភាពដូច្នេះ ជាការប្រពៃណាស់ ។

[១៩៥] លំដាប់នោះឯង លោហិត្តព្រាហ្មណ៍ បាននិយាយនឹងអ្នក
 ផ្គុតទឹកឈ្មោះរោសិកៈថា ម្ចាស់រោសិកៈជាសម្លាញ់ អ្នកចូរមកអាយ អ្នកចូរ
 ទៅរកព្រះសមណគោតម លុះចូលទៅដល់ហើយ ចូរទូលសួរនូវសេចក្តីមិន
 មានអាពាធ មិនមានរោគ ការក្រោកឡើងដោយរហ័សរហួន កម្លាំងកាយ
 និងធម៌ជាគ្រឿងនៅជាសុខ ចំពោះព្រះសមណគោតមតាមពាក្យរបស់យើង
 ថា បពិត្រព្រះគោតមដ៏ចម្រើន លោហិត្តព្រាហ្មណ៍ (ផ្តាំឲ្យ) ទូលសួរនូវ
 សេចក្តីមិនមានអាពាធ មិនមានរោគ ការក្រោកឡើងដោយរហ័សរហួន
 កម្លាំងកាយ និងធម៌ជាគ្រឿងនៅជាសុខចំពោះព្រះគោតមដ៏ចម្រើន រួចហើយ
 ចូរទូលយ៉ាងនេះថា សូមព្រះគោតមដ៏ចម្រើន ព្រមដោយភិក្ខុសង្ឃ ទទួលភត្ត

របស់លោហិត្តព្រាហ្មណ៍ ដើម្បីឆាន់ក្នុងថ្ងៃស្អែកនេះ ។ អ្នកផ្ចាត់ទឹកឈ្មោះ
 រោសិកៈ ទទួលពាក្យរបស់លោហិត្តព្រាហ្មណ៍ថា បាទអ្នកម្ចាស់ ហើយក៏ដើរ
 ចូលទៅរកព្រះមានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះ
 មានព្រះភាគហើយ អង្គុយក្នុងទីដ៏សមគួរ ។ លុះអ្នកផ្ចាត់ទឹកឈ្មោះរោសិកៈ
 អង្គុយក្នុងទីដ៏សមគួរស៊ប់ហើយ ក៏បានយកសេចក្តីនេះក្រាបបង្គំទូលព្រះមាន
 ព្រះភាគថា បពិត្រព្រះអង្គដ៏ចម្រើន លោហិត្តព្រាហ្មណ៍ (ផ្តាំឲ្យ) ទូលសួរ
 នូវសេចក្តីមិនមានអាពាធ មិនមានរោគ ការក្រោកឡើងដោយរហ័សរហួន
 កម្លាំងកាយ និងធម៌ជាគ្រឿងនៅជាសុខ ចំពោះព្រះមានព្រះភាគ ហើយឲ្យ
 ទូលនិមន្តព្រះអង្គយ៉ាងនេះថា បពិត្រព្រះអង្គដ៏ចម្រើន សូមព្រះមានព្រះភាគ
 ព្រមដោយភិក្ខុសង្ឃទទួលកត្ត របស់លោហិត្តព្រាហ្មណ៍ ដើម្បីឆាន់ក្នុងថ្ងៃ
 ស្អែកនេះ ។ ព្រះមានព្រះភាគ ក៏ទ្រង់ទទួលនិមន្តន៍ដោយតុណ្ហិភាព ។

[១៥៦] លំដាប់នោះ អ្នកផ្ចាត់ទឹកឈ្មោះរោសិកៈ ដឹងច្បាស់ថា ព្រះ
 មានព្រះភាគទទួលនិមន្តន៍ហើយ ក៏ក្រោកចាកអាសនៈក្រាបថ្វាយបង្គំលាព្រះ
 មានព្រះភាគ ធ្វើប្រទក្សិណរួចហើយ ដើរចូលទៅរកលោហិត្តព្រាហ្មណ៍ លុះ
 ចូលទៅដល់ហើយ បាននិយាយប្រាប់សេចក្តីនេះ ចំពោះលោហិត្តព្រាហ្មណ៍ថា
 ខ្ញុំបានទូលព្រះមានព្រះភាគនោះ តាមពាក្យរបស់អ្នកម្ចាស់ហើយថា បពិត្រ
 ព្រះអង្គដ៏ចម្រើន លោហិត្តព្រាហ្មណ៍ឲ្យទូលសួរនូវសេចក្តីមិនមានអាពាធ
 មិនមានរោគ ការក្រោកឡើងដោយរហ័សរហួន កម្លាំងកាយ និងធម៌ជា
 គ្រឿងនៅជាសុខ ចំពោះព្រះមានព្រះភាគ ហើយឲ្យនិមន្តព្រះអង្គយ៉ាងនេះថា

បពិត្រព្រះអង្គដ៏ចម្រើន សូមព្រះមានព្រះភាគព្រមដោយភិក្ខុសង្ឃ ទទួលភត្ត
 របស់លោហិត្តព្រាហ្មណ៍ ដើម្បីឆាន់ក្នុងថ្ងៃស្អែកនេះ ឯឥឡូវព្រះមានព្រះភាគ
 នោះ ក៏ទ្រង់បានទទួលនិមន្តន៍ស្រេចហើយ ។ លុះកន្លងរាត្រីនោះហើយ
 លោហិត្តព្រាហ្មណ៍ ឲ្យតាក់តែងខាទនីយភោជនីយាហារដ៏ធ្លាញ់ពិសា ក្នុងផ្ទះ
 របស់ខ្លួន រួចហើយ ហៅអ្នកផ្គត់ទឹកឈ្មោះរោសិកៈមកនិយាយថា ម្ចាស់
 រោសិកៈជាសម្លាញ់ អ្នកចូរមកអោយ អ្នកចូលទៅរកព្រះសមណគោតម
 លុះចូលទៅដល់ហើយ ចូរក្រាបទូលភត្តកាលចំពោះព្រះសមណគោតមថា
 បពិត្រព្រះគោតមដ៏ចម្រើន កាលនេះជាកាលគួរហើយ ភត្តក៏សម្រេចហើយ។
 អ្នកផ្គត់ទឹកឈ្មោះរោសិកៈ ទទួលពាក្យរបស់លោហិត្តព្រាហ្មណ៍ថា បាទ អ្នក
 ដ៏ចម្រើន ហើយក៏ដើរចូលទៅរកព្រះមានព្រះភាគ លុះចូលទៅដល់ហើយ ក៏
 ក្រាបថ្វាយបង្គំព្រះមានព្រះភាគ រួចហើយឈរក្នុងទីដ៏សមគួរ ។ លុះអ្នកផ្គត់
 ទឹកឈ្មោះរោសិកៈ ឈរក្នុងទីដ៏សមគួរហើយ ក៏ក្រាបបង្គំទូលនូវភត្តកាល
 ចំពោះព្រះមានព្រះភាគថា បពិត្រព្រះអង្គដ៏ចម្រើន កាលនេះ ជាកាលគួរ
 ហើយ ភត្តក៏សម្រេចហើយ ។

[១៥៧] លំដាប់នោះ ព្រះមានព្រះភាគ ទ្រង់ស្បៀងប្រដាប់បាត្រ និង
 ចីវរ ក្នុងបុព្វណ្ឌសម័យ ហើយស្តេចចូលទៅក្នុងស្រុកឈ្មោះសាលវតិកានោះ
 ព្រមដោយភិក្ខុសង្ឃ ។ សម័យនោះឯង អ្នកផ្គត់ទឹកឈ្មោះរោសិកៈ ក៏ដើរ
 តាមក្រោយៗ នៃព្រះមានព្រះភាគ ។ វេលានោះ អ្នកផ្គត់ទឹកឈ្មោះរោសិកៈ
 បានយកសេចក្តីនេះក្រាបបង្គំទូលព្រះមានព្រះភាគថា បពិត្រព្រះអង្គដ៏ចម្រើន

ទិដ្ឋិអាក្រក់មានសភាពយ៉ាងនេះ កើតឡើងដល់លោហិត្តព្រាហ្មណ៍ថា សមណព្រាហ្មណ៍ក្នុងលោកនេះ គប្បីបាននូវកុសលធម៌ លុះបាននូវកុសលធម៌ហើយ មិនគប្បីប្រាប់ដល់អ្នកដទៃទេ ព្រោះថា អ្នកដទៃនឹងធ្វើអ្វីឲ្យអ្នកដទៃបាន ដូចជាបុគ្គលកាត់ចំណងចាស់ហើយ ចង់ចំណងថ្មីដទៃវិញ យ៉ាងណាមិញ សេចក្តីនេះយ៉ាងនោះដែរ អាត្មាអញ (យល់) ថា លោកធម៌ដ៏លាមក អ្នកដទៃនឹងធ្វើអ្វីឲ្យអ្នកដទៃបាន សូមទ្រង់ព្រះមេត្តាប្រោស សូមព្រះមានព្រះភាគជួយដោះលោហិត្តព្រាហ្មណ៍ ឲ្យរួចចាកទិដ្ឋិអាក្រក់នុ៎ះចេញ ។ ព្រះមានព្រះភាគទ្រង់ត្រាស់ថា ម្ចាស់រោសិកៈ កិច្ចប៉ុណ្ណេះមិនមែនជាការនៃតថាគតទេ ម្ចាស់រោសិកៈ កិច្ចប៉ុណ្ណេះមិនសមគួរដល់តថាគតទេ ។ រួចព្រះមានព្រះភាគទ្រង់ព្រះដំណើរ ទៅកាន់លំនៅលោហិត្តព្រាហ្មណ៍នោះ លុះចូលទៅដល់ហើយ ទ្រង់គង់លើអាសនៈដែលគេក្រាលថ្វាយ ។ គ្រានោះឯង លោហិត្តព្រាហ្មណ៍ បានអង្គុយថ្វាយខាទនីយភោជនីយាហារ ដ៏ធ្លាញ់ពិសាដោយដៃខ្លួនឯង ចំពោះព្រះភិក្ខុសង្ឃ មានព្រះពុទ្ធជាប្រធានឲ្យឆ្អែតស្តាប់ស្តាប់ ត្រាតែហាមឃាត់ ។

[១៥៨] លុះព្រះមានព្រះភាគ ទ្រង់សោយស្រេចលែងលូកព្រះហស្តទៅក្នុងបាតហើយ លោហិត្តព្រាហ្មណ៍ក៏កាន់យកអាសនៈមួយដ៏ទាប ហើយអង្គុយក្នុងទីដ៏សមគួរ ។ ព្រះមានព្រះភាគទ្រង់សួរសេចក្តីនុ៎ះ ចំពោះលោហិត្តព្រាហ្មណ៍ ដែលអង្គុយក្នុងទីដ៏សមគួរថា ម្ចាស់លោហិត្ត បានឮថា ទិដ្ឋិអាក្រក់យ៉ាងនេះ កើតឡើងដល់អ្នកថា សមណព្រាហ្មណ៍ក្នុងលោកនេះ គប្បី

បាននូវកុសលធម៌ លុះបាននូវកុសលធម៌ហើយ មិនគប្បីប្រាប់ដល់អ្នកដទៃទេ
 ព្រោះអ្នកដទៃនឹងធ្វើអ្វីឲ្យអ្នកដទៃបាន ដូចជាបុគ្គលកាត់ចំណងចាស់ចោល
 ចេញហើយ ចង់នូវចំណងថ្មីដទៃវិញ យ៉ាងណាមិញ សេចក្តីនេះក៏យ៉ាងនោះ
 ដែរ អាត្មាអញ (យល់) ថា លោកធម៌ដ៏លាមក អ្នកដទៃនឹងធ្វើអ្វីឲ្យអ្នក
 ដទៃបានដូច្នេះ ពិតមែនឬ ។ លោហិត្វព្រាហ្មណ៍ក្រាបបង្គំទូលថា បពិត្រព្រះ
 គោតមដ៏ចម្រើន យ៉ាងនោះមែន ។ ព្រះអង្គទ្រង់ត្រាស់ថា ម្ចាស់លោហិត្វ
 អ្នកសម្គាល់សេចក្តីនោះដូចម្តេច អ្នកអាស្រ័យនៅក្នុងស្រុកសាលវតិកាមិន
 មែនឬ ។ លោហិត្វព្រាហ្មណ៍ក្រាបបង្គំទូលថា បពិត្រព្រះគោតមដ៏ចម្រើន
 យ៉ាងនោះមែន ។ ព្រះអង្គទ្រង់ត្រាស់ថា ម្ចាស់លោហិត្វ ជនណានិយាយ
 យ៉ាងនេះថា លោហិត្វព្រាហ្មណ៍គ្រប់គ្រងស្រុកសាលវតិកា សួយណាដែល
 កើតឡើងក្នុងស្រុកសាលវតិកា លោហិត្វព្រាហ្មណ៍ត្រូវបរិភោគសួយនោះតែ
 ម្នាក់ឯង មិនត្រូវឲ្យអ្នកដទៃទេ (បើ) ជននោះនិយាយយ៉ាងនេះ តើឈ្មោះ
 ថា អ្នកធ្វើសេចក្តីអន្តរាយ ដល់ពួកញាតិមិត្ត និងកម្មករ ដែលរស់នៅព្រោះ
 អាស្រ័យនឹងអ្នក ឬក៏មិនមែនទេ ។ លោហិត្វព្រាហ្មណ៍ក្រាបបង្គំទូលថា បពិត្រ
 ព្រះគោតមដ៏ចម្រើន ឈ្មោះថាអ្នកធ្វើសេចក្តីអន្តរាយមែន ។ ព្រះមានព្រះ
 ភាគទ្រង់ត្រាស់សួរថា (បើ) ជននោះឈ្មោះថា អ្នកធ្វើសេចក្តីអន្តរាយ តើ
 ជននោះនឹងហៅថា អ្នកអនុគ្រោះដោយប្រយោជន៍ដល់ពួកញាតិមិត្តទាំងនោះ
 ឬមិនអនុគ្រោះដោយប្រយោជន៍ទេ ។ លោហិត្វព្រាហ្មណ៍ក្រាបបង្គំទូលថា
 បពិត្រព្រះគោតមដ៏ចម្រើន ហៅថា អ្នកមិនអនុគ្រោះដោយប្រយោជន៍ទេ ។

ព្រះមានព្រះភាគទ្រង់ត្រាស់ថា (បើ) ជននោះមិនអនុគ្រោះដោយប្រយោជន៍ ហើយ នឹងហៅថា អ្នកតាំងចិត្តមេត្តាទៅរកញាតិមិត្តទាំងនោះ ឬហៅថា ជា សីកសត្រូវ ។ លោហិត្តព្រាហ្មណ៍ក្រាបបង្គំទូលថា បពិត្រព្រះគោតមដ៏ ចម្រើន ហៅថា សីកសត្រូវ ។ ព្រះអង្គទ្រង់ត្រាស់ថា កាលបើចិត្តជាសីក សត្រូវតាំងឡើងហើយ នឹងហៅថា ជននោះជាមិច្ឆាទិដ្ឋិ ឬជាសម្មាទិដ្ឋិ ។ លោហិត្តព្រាហ្មណ៍ក្រាបបង្គំទូលថា បពិត្រព្រះគោតមដ៏ចម្រើន ហៅថា ជា មិច្ឆាទិដ្ឋិ ។ ព្រះមានព្រះភាគទ្រង់ត្រាស់ថា ម្ចាស់លោហិត្ត តថាគតតែង ពោលនូវគតិ ២ យ៉ាង គឺនរក ១ កំណើតសត្វតិរច្ឆាន ១ គតិណាមួយ ចំពោះជនជាមិច្ឆាទិដ្ឋិ ។

[១៥៩] ព្រះមានព្រះភាគត្រាស់សួរថា ម្ចាស់លោហិត្ត អ្នកសម្គាល់ សេចក្តីនោះដូចម្តេច ក្រែងព្រះបាទបសេនទិកោសល គ្រប់គ្រងដែនកាសី និង កោសលឬ ។ លោហិត្តព្រាហ្មណ៍ក្រាបបង្គំទូលថា បពិត្រព្រះគោតមដ៏ចម្រើន ពិតមែន ។ ព្រះមានព្រះភាគត្រាស់ថា ម្ចាស់លោហិត្ត ជនណានិយាយយ៉ាង នេះថា ព្រះបាទបសេនទិកោសល គ្រប់គ្រងដែនកាសី និងដែនកោសល សួយណាកើតឡើងក្នុងដែនកាសី និងកោសល ព្រះបាទបសេនទិកោសល ត្រូវបរិភោគសួយនោះតែមួយព្រះអង្គឯង មិនត្រូវប្រទានដល់ពួកជនដទៃទេ (បើ) ជននោះនិយាយយ៉ាងនេះ តើនឹងចាត់ជាអ្នកធ្វើសេចក្តីអន្តរាយដល់ អ្នកទាំងឡាយ និងពួកជនដទៃ ដែលរស់នៅដោយសារព្រះបាទបសេន- ទិកោសលនោះ ឬមិនមែនទេ ។ បពិត្រព្រះគោតមដ៏ចម្រើន ចាត់ជាអ្នកធ្វើ

សេចក្តីអន្តរាយ ។ (បើ) ចាត់ជាអ្នកធ្វើសេចក្តីអន្តរាយហើយ តើនឹងចាត់
 ជាអ្នកអនុគ្រោះដោយប្រយោជន៍ដល់ពួកជនទាំងនោះ ឬមិនចាត់ជាអ្នកអនុ-
 គ្រោះដោយប្រយោជន៍ទេ ។ បពិត្រព្រះគោតមដ៏ចម្រើន មិនចាត់ជាអ្នក
 អនុគ្រោះដោយប្រយោជន៍ទេ ។ (បើ) មិនចាត់ជននោះថាជាអ្នកអនុគ្រោះ
 ដោយប្រយោជន៍ទេ តើនឹងចាត់ថា ជាអ្នកតាំងមេត្តាចិត្តទៅកញ្ញាតិមិត្តទាំង
 នោះ ឬចាត់ថា ជាសិក្ខសត្រូវ ។ បពិត្រព្រះគោតមដ៏ចម្រើន ចាត់ថាជា
 សិក្ខសត្រូវ ។ កាលបើចិត្តជាសិក្ខសត្រូវកើតឡើងហើយ តើនឹងចាត់ជននោះ
 ជាមិច្ឆាទិដ្ឋិ ឬជាសម្មាទិដ្ឋិ ។ បពិត្រព្រះគោតមដ៏ចម្រើន ចាត់ថាជាមិច្ឆាទិដ្ឋិ ។
 ម្ចាស់លោហិត្ថ តថាគតតែងសម្តែងនូវគតិពីរយ៉ាង គឺនរក ១ កំណើតសត្វ
 តិរច្ឆាន ១ គតិណាមួយចំពោះជនជាមិច្ឆាទិដ្ឋិ ។

[២៦០] ម្ចាស់លោហិត្ថ បានឮមកថា ជនណាមួយនិយាយយ៉ាងនេះ
 ថា លោហិត្ថព្រាហ្មណ៍នៅគ្រប់គ្រងស្រុកសាលវតិកា សួយណាដែលកើត
 ឡើងក្នុងស្រុកសាលវតិកា លោហិត្ថព្រាហ្មណ៍ត្រូវបរិភោគសួយនោះតែម្នាក់
 ឯង មិនត្រូវឲ្យដល់ពួកជនដទៃទេ (បើ) ជននោះនិយាយយ៉ាងនេះ ឈ្មោះ
 ថាជាអ្នកធ្វើសេចក្តីអន្តរាយ ដល់ពួកញាតិមិត្ត និងកម្មករដែលរស់នៅដោយ
 សារអ្នក កាលបើជាអ្នកធ្វើសេចក្តីអន្តរាយហើយ ឈ្មោះថា ជាអ្នកមិនអនុ-
 គ្រោះដោយប្រយោជន៍ កាលបើមិនអនុគ្រោះដោយប្រយោជន៍ហើយ ចិត្តជា
 សិក្ខសត្រូវក៏កើតប្រាកដឡើង កាលបើចិត្តជាសិក្ខសត្រូវកើតប្រាកដឡើង
 ហើយ បុគ្គលនោះឈ្មោះថា ជាមិច្ឆាទិដ្ឋិ ។ ម្ចាស់លោហិត្ថ យ៉ាងហ្នឹងហើយ

(បើ) ជនណាមួយនិយាយយ៉ាងនេះថា សមណព្រាហ្មណ៍ក្នុងលោកនេះ គប្បីបានសម្រេចកុសលធម៌ លុះបានសម្រេចកុសលធម៌ហើយ មិនគប្បី ប្រាប់ដល់បុគ្គលដទៃទេ ព្រោះថា បុគ្គលដទៃនឹងធ្វើអ្វីឲ្យបុគ្គលដទៃបាន ។ ដូចបុគ្គលកាត់ចំណងចាស់ចោលចេញ ។ បេ ។ នឹងធ្វើ ។ ជនដែលនិយាយ យ៉ាងនេះ នោះឈ្មោះថា ជាអ្នកធ្វើសេចក្តីអន្តរាយដល់ពួកកុលបុត្រ អ្នក អាស្រ័យនូវធម្មវិន័យ ដែលតថាគតបានប្រកាសស្រេចហើយ បានសម្រេច គុណវិសេសដ៏លើសលប់ មានសភាពយ៉ាងនោះ ទាំងធ្វើឲ្យជាក់ច្បាស់នូវ សោតាបត្តិផលខ្លះ ធ្វើឲ្យជាក់ច្បាស់នូវសកទាគាមិផលខ្លះ ធ្វើឲ្យជាក់ច្បាស់ នូវអនាគាមិផលខ្លះ ធ្វើឲ្យជាក់ច្បាស់នូវអរហត្តផលខ្លះ ទាំងដល់ពួកកុល- បុត្រ (ដែលស្តាប់ធម្មទេសនារបស់ព្រះតថាគតហើយ តែមិនទាន់បានលុះ អរិយភូមិនៅឡើយ) គ្រាន់តែបង្កើនចិត្តទៅកាន់ទេវលោក ដើម្បីកើតក្នុង ទេវលោក កាលបើជាអ្នកធ្វើសេចក្តីអន្តរាយហើយ ឈ្មោះថា ជាអ្នកមិន អនុគ្រោះដោយប្រយោជន៍ កាលបើមិនអនុគ្រោះដោយប្រយោជន៍ហើយ ចិត្តជាសត្រូវក៏កើតប្រាកដឡើង កាលបើចិត្តជាសត្រូវកើតប្រាកដហើយ ជន នោះឈ្មោះថា ជាមិច្ឆាទិដ្ឋិ ។ ម្នាលលោហិត្ត តថាគតតែងពោលនូវគតិ ២ យ៉ាង គឺនរក ១ កំណើតសត្វតិរច្ឆាន ១ គតិណាមួយ ចំពោះជនជាមិច្ឆាទិដ្ឋិ ។

[១៦១] ម្នាលលោហិត្ត បានឮមកថា ជនណាមួយនិយាយយ៉ាងនេះ ថា ព្រះបាទបសេនទិកោសល នៅគ្រប់គ្រងដែនកាសី និងកោសល សួយ ណាដែលកើតឡើងក្នុងដែនកាសី និងកោសល ព្រះបាទបសេនទិកោសលត្រូវ

សោយស្អុយនោះតែមួយព្រះអង្គឯង មិនត្រូវប្រទានដល់ពួកជនឯទៀតទេ ជនដែលនិយាយយ៉ាងនេះ នោះឈ្មោះថា ជាអ្នកធ្វើសេចក្តីអន្តរាយ ដល់រាជ-
បរិពារ គឺពួកអ្នករាល់គ្នា និងពួកជនឯទៀតដែលរស់នៅដោយសារ ព្រះបាទ
បសេនទិកោសល កាលបើជាអ្នកធ្វើសេចក្តីអន្តរាយហើយ ឈ្មោះថាជាអ្នក
មិនអនុគ្រោះដោយប្រយោជន៍ កាលបើមិនអនុគ្រោះដោយប្រយោជន៍ហើយ
ចិត្តជាសីកសត្រូវឈ្មោះថា កើតប្រាកដឡើង កាលបើចិត្តជាសីកសត្រូវកើត
ប្រាកដហើយ ជននោះឈ្មោះថាជាមិច្ឆាទិដ្ឋិ ។ ម្នាលលោហិត្ថ យ៉ាងហ្នឹងហើយ
(បើ) ជនណាមួយនិយាយយ៉ាងនេះថា សមណៈ ឬព្រាហ្មណ៍ក្នុងលោក
នេះ គប្បីបានសម្រេចកុសលធម៌ លុះបានសម្រេចកុសលធម៌ហើយ មិន
គប្បីប្រាប់បុគ្គលឯទៀតទេ ព្រោះថា បុគ្គលឯទៀតនឹងធ្វើអ្វីឲ្យបុគ្គលឯទៀត
បាន ។ ដូចជាបុគ្គលកាត់ចំណងចាស់ចោលចេញហើយ ចង់ចំណងថ្មីដទៃ
ទៀតឡើងវិញដូច្នេះឯង ខ្ញុំយល់ថា លោកធម៌ជាអំពើដ៏លាមក ព្រោះហេតុ
ថា បុគ្គលឯទៀតនឹងធ្វើអ្វីឲ្យបុគ្គលឯទៀតកើត ។ ជនដែលនិយាយយ៉ាងនេះ
នោះឈ្មោះថា ជាអ្នកធ្វើសេចក្តីអន្តរាយដល់ពួកកុលបុត្រ ដែលអាស្រ័យ
នូវធម្មវិន័យ ដែលតថាគតសម្តែងហើយ បានសម្រេចគុណវិសេសដ៏លើស
លុប មានសកាតយ៉ាងនេះហើយ ធ្វើឲ្យជាក់ច្បាស់នូវសោតាបត្តិផលខ្លះ ធ្វើ
ឲ្យជាក់ច្បាស់នូវសកទាគាមិផលខ្លះ ធ្វើឲ្យជាក់ច្បាស់នូវអនាគាមិផលខ្លះ ធ្វើ
ឲ្យជាក់ច្បាស់នូវអរហត្តផលខ្លះ ទាំងដល់ពួកកុលបុត្រ (ដែលបានស្តាប់ធម្ម-
ទេសនារបស់តថាគតហើយ តែមិនទាន់បានលុះអរិយក្មមិននៅឡើយ) គ្រាន់

តែបង្កើនចិត្តទៅកាន់ទេវលោក ដើម្បីកើតក្នុងទេវលោក កាលបើជាអ្នក
ធ្វើសេចក្តីអន្តរាយហើយឈ្មោះថាជាអ្នកមិនអនុគ្រោះដោយប្រយោជន៍ កាល
បើមិនអនុគ្រោះដោយប្រយោជន៍ ចិត្តជាសីកសត្រូវឈ្មោះថា កើតប្រាកដ
ឡើង កាលបើចិត្តជាសីកសត្រូវកើតឡើងហើយ ជននោះឈ្មោះថាមិច្ឆាទិដ្ឋិ ។
ម្ចាស់លោហិត្ត តថាគតតែងពោលនូវគតិ ២ យ៉ាង គឺនរក ១ កំណើតសត្វ
តិរច្ឆាន ១ គតិណាមួយ ចំពោះជនជាមិច្ឆាទិដ្ឋិ ។

[១៦២] ម្ចាស់លោហិត្ត គ្រូទាំង ៣ ពួកនេះ ដែលគួរដល់ការចោទ
ប្រកាន់បានក្នុងលោក មួយទៀត ជនណាចោទប្រកាន់ពួកគ្រូដែលមាន
សភាពយ៉ាងនេះ ការចោទប្រកាន់នោះ ជាការពិតប្រាកដ ប្រកបដោយធម៌
ឥតទោសទេ គ្រូទាំង ៣ ពួកនោះ តើដូចម្តេចខ្លះ ម្ចាស់លោហិត្ត គ្រូពួកខ្លះ
ក្នុងលោកនេះ ចេញចាកផ្ទះហើយ ចូលទៅកាន់ផ្នួស ដើម្បីប្រយោជន៍ដល់
សាមញ្ញគុណណា ប្រយោជន៍នៃសាមញ្ញគុណនោះ គ្រូនោះមិនបានសម្រេច
ឡើយ ។ គ្រូនោះ មិនបានសម្រេចប្រយោជន៍ នៃសាមញ្ញគុណនោះហើយ
សម្តែងធម៌ដល់ពួកសាវ័កថា អំពើនេះ ប្រព្រឹត្តទៅដើម្បីប្រយោជន៍ដល់អ្នក
ទាំងឡាយ អំពើនេះ ប្រព្រឹត្តទៅដើម្បីសេចក្តីសុខដល់អ្នកទាំងឡាយ ។ ពួក
សាវ័ករបស់គ្រូនោះរមែងមិនស្តាប់ មិនផ្សេងត្រចៀកស្តាប់ មិនតាំងចិត្តប្រុង
ស្តាប់ ដើម្បីឲ្យដឹងច្បាស់ឡើយ មានតែនាំគ្នាប្រព្រឹត្តគេចចេញចាកពាក្យ
ប្រដៅរបស់គ្រូ ។ គ្រូនោះ អ្នកផងគួរចោទប្រកាន់យ៉ាងនេះថា លោកមាន
អាយុ ចេញចាកផ្ទះហើយចូលទៅកាន់ផ្នួស ដើម្បីប្រយោជន៍ដល់សាមញ្ញគុណ

ណា (បើ) ប្រយោជន៍នៃសាមញ្ញគុណនោះ លោកមិនទាន់បានសម្រេចទេ
 លោកមិនទាន់បានសម្រេចប្រយោជន៍ នៃសាមញ្ញគុណនោះ ហើយសម្តែង
 ធម៌ដល់ពួកសាវ័កថា អំពើនេះប្រព្រឹត្តទៅដើម្បីប្រយោជន៍ដល់អ្នកទាំងឡាយ
 អំពើនេះ ប្រព្រឹត្តទៅដើម្បីសេចក្តីសុខដល់អ្នកទាំងឡាយ ។ សាវ័កទាំងនោះ
 របស់លោក រមែងមិនស្តាប់ មិនផ្សំត្រចៀកស្តាប់ មិនតាំងចិត្តប្រុងស្តាប់
 ដើម្បីឲ្យដឹងច្បាស់ មានតែនាំគ្នាប្រព្រឹត្តគេចចេញចាកពាក្យប្រដៅរបស់គ្រូ
 បុរសចូលទៅរកស្រ្តីដែលមិនស្ម័គ្រ គឺស្រ្តីដែលមិនប្រាថ្នារួមសំវាសជាមួយ
 ឬចូលទៅឱបពីខាងក្រោយ សេចក្តីនេះឧបមាយ៉ាងណា បុគ្គលដែលនិយាយ
 ថា ខ្ញុំ (យល់) ថា លោកធម៌ជាធម៌លាមក បុគ្គលដទៃដូចម្តេច នឹងធ្វើ
 អ្វីឲ្យបុគ្គលដទៃបាន ក៏យ៉ាងនោះដែរ ។ ម្នាលលោហិត្ថ នេះឯងជាគ្រូទី ១
 ដែលគួរដល់ការចោទប្រកាន់បានក្នុងលោក បើអ្នកណាចោទប្រកាន់គ្រូមាន
 សភាពដូច្នោះ ការចោទប្រកាន់នោះ ជាការពិតប្រាកដ ប្រកបដោយធម៌ឥត
 ទោសទេ ។

[១៦៣] ម្នាលលោហិត្ថ សេចក្តីតទៅទៀតថា គ្រូពួកខ្លះក្នុងលោក
 នេះ ចេញចាកផ្ទះចូលទៅកាន់ផ្នួស ដើម្បីប្រយោជន៍ដល់សាមញ្ញគុណណា
 ប្រយោជន៍នៃសាមញ្ញគុណនោះ គ្រូនោះ មិនទាន់បានសម្រេចនៅឡើយ ។
 គ្រូនោះ មិនទាន់បានសម្រេចប្រយោជន៍នៃសាមញ្ញគុណនោះ ហើយសម្តែង
 ធម៌ដល់ពួកសាវ័កថា អំពើនេះប្រព្រឹត្តទៅដើម្បីប្រយោជន៍ដល់អ្នកទាំងឡាយ
 អំពើនេះ ប្រព្រឹត្តទៅដើម្បីសេចក្តីសុខដល់អ្នកទាំងឡាយដូច្នេះ ។ សាវ័កទាំង

នោះរបស់គ្រូនោះ ក៏ស្តាប់ ផ្សំនៃត្រចៀកស្តាប់ តាំងចិត្តប្រុងស្តាប់ ដើម្បីដឹង ច្បាស់ មិននាំគ្នាប្រព្រឹត្តគេចវេចេញចាកពាក្យប្រដៅរបស់គ្រូទេ ។ គ្រូនោះ អ្នកផងគួរចោទប្រកាន់យ៉ាងនេះថា លោកមានអាយុចេញចាកផ្ទះ ចូលទៅ កាន់ផ្ទះស្នើម្បីប្រយោជន៍ដល់សាមញ្ញគុណណា ប្រយោជន៍នៃសាមញ្ញគុណ នោះ លោកមិនទាន់បានសម្រេច លោកមិនទាន់បានសម្រេចប្រយោជន៍នៃ សាមញ្ញគុណនោះទេ ហើយសម្តែងធម៌ដល់ពួកសាវ័កថា អំពើនេះ ប្រព្រឹត្ត ទៅដើម្បីប្រយោជន៍ដល់អ្នកទាំងឡាយ អំពើនេះប្រព្រឹត្តទៅដើម្បីសេចក្តីសុខ ដល់អ្នកទាំងឡាយ ដូច្នេះ ។ សាវ័កទាំងនោះរបស់គ្រូនោះ ក៏ស្តាប់ផ្សំនៃ ត្រចៀកស្តាប់ តាំងចិត្តប្រុងស្តាប់ ដើម្បីដឹងច្បាស់ មិននាំគ្នាប្រព្រឹត្តគេចវេចេញចាកពាក្យប្រដៅរបស់គ្រូទេ បុគ្គលលះបង់ស្រែរបស់ខ្លួនចេញហើយ ទៅសម្លាប់ស្រែរបស់បុគ្គលដទៃ ថាគួរជម្រះ (ស្មៅ) សេចក្តីនេះ មាន ឧបមាយ៉ាងណា បុគ្គលដែលនិយាយថា ខ្ញុំយល់ថា លោកធម៌ ជាធម៌លាមក បុគ្គលដទៃនឹងធ្វើអ្វីឲ្យបុគ្គលដទៃបាន ក៏យ៉ាងនោះដែរ ។ ម្ចាស់លោហិតូ នេះ ជាគ្រូទី ២ ដែលគួរដល់ការចោទប្រកាន់ក្នុងលោក បើបុគ្គលណាចោទប្រកាន់ គ្រូមានសភាពយ៉ាងនេះ ការចោទប្រកាន់នោះ ជាការពិតប្រាកដ ប្រកបដោយ ធម៌ឥតទោសទេ ។

[១៦៤] ម្ចាស់លោហិតូ សេចក្តីតទៅទៀតថា គ្រូពួកខ្លះក្នុងលោក នេះ ចេញចាកផ្ទះទៅកាន់ផ្ទះ ស្នើម្បីប្រយោជន៍ដល់សាមញ្ញគុណណា ប្រ- យោជន៍នៃសាមញ្ញគុណនោះ គ្រូនោះ មិនទាន់បានសម្រេចនៅឡើយ ។ គ្រូ

នោះមិនទាន់បានសម្រេចសាមញ្ញគុណនោះ ហើយសម្តែងធម៌ដល់ពួកសាវ័ក ថា អំពើនេះប្រព្រឹត្តទៅដើម្បីប្រយោជន៍ដល់អ្នកទាំងឡាយ អំពើនេះប្រព្រឹត្ត ទៅដើម្បីសេចក្តីសុខដល់អ្នកទាំងឡាយដូច្នេះ ។ សាវ័កទាំងនោះ របស់គ្រូ នោះ ក៏មិនស្តាប់ មិនផ្សៀងត្រចៀកស្តាប់ មិនតាំងចិត្តប្រុងស្តាប់ ដើម្បីឲ្យដឹង ច្បាស់ទេ មានតែនាំគ្នាប្រព្រឹត្តគេចវេះ ចេញចាកពាក្យប្រដៅរបស់គ្រូ គ្រូ នោះគួរឲ្យអ្នកផងចោទប្រកាន់យ៉ាងនេះថា លោកមានអាយុចេញចាកផ្ទះ ចូល ទៅកាន់ផ្នួស ដើម្បីប្រយោជន៍ដល់សាមញ្ញគុណណា ប្រយោជន៍នៃ សាមញ្ញគុណនោះ លោកមិនបានសម្រេចនៅឡើយ លោកមិនទាន់សម្រេច សាមញ្ញគុណនោះ ហើយសម្តែងធម៌ដល់ពួកសាវ័កថា អំពើនេះប្រព្រឹត្តទៅ ដើម្បីប្រយោជន៍ដល់អ្នកទាំងឡាយ អំពើនេះប្រព្រឹត្តទៅដើម្បីសេចក្តីសុខដល់ អ្នកទាំងឡាយដូច្នេះ ។ សាវ័កទាំងនោះរបស់គ្រូនោះ ក៏មិនស្តាប់ មិនផ្សៀង ត្រចៀកស្តាប់ មិនតាំងចិត្តប្រុងស្តាប់ ដើម្បីឲ្យដឹងច្បាស់ទេ មានតែប្រព្រឹត្ត គេចវេះចេញចាកពាក្យប្រដៅរបស់គ្រូ បុគ្គលកាត់ចំណងចាស់ចេញហើយ ចងចំណងថ្មីដទៃឡើងវិញ សេចក្តីនេះ មានឧបមាយ៉ាងណា បុគ្គលដែល និយាយថា ខ្ញុំយល់ថា លោកធម៌ជាធម៌លាមក បុគ្គលដទៃនឹងជួយធ្វើអ្វីដល់ បុគ្គលដទៃបាន ក៏យ៉ាងនោះដែរ ។ ម្នាលលោហិត្ថ នេះជាគ្រូទី ៣ ដែលគួរ ដល់ការចោទប្រកាន់ក្នុងលោកបាន បើអ្នកណាចោទប្រកាន់គ្រូមានសភាព យ៉ាងនេះ ការចោទប្រកាន់នោះ ជាការពិតប្រាកដ ប្រកបដោយធម៌ឥតទោស ទេ ។ ម្នាលលោហិត្ថ គ្រូទាំង ៣ ពួកនេះឯង ដែលគួរដល់ការចោទប្រកាន់

ក្នុងលោកបាន បើអ្នកណាចោទប្រកាន់គ្រូទាំងឡាយ មានសភាពយ៉ាងនេះ ការចោទប្រកាន់នោះ ជាការពិតប្រាកដ ប្រកបដោយធម៌ ឥតទោសទេ ។

[១៦៥] កាលព្រះមានព្រះភាគត្រាស់យ៉ាងនេះហើយ លោហិត្តព្រាហ្មណ៍ក៏ក្រាបបង្គំទូល ព្រះមានព្រះភាគយ៉ាងនេះថា បពិត្រព្រះគោតមដ៏ចម្រើន គ្រូណាមួយដែលមិនគួរដល់ការចោទប្រកាន់ក្នុងលោក តើមានឬទេ ។ ព្រះមានព្រះភាគត្រាស់ថា ម្ចាស់លោហិត្ត គ្រូដែលមិនគួរដល់ការចោទប្រកាន់ក្នុងលោកមានដែរ ។ បពិត្រព្រះគោតមដ៏ចម្រើន ចុះគ្រូដូចម្តេច ដែលមិនគួរដល់ការចោទប្រកាន់ក្នុងលោក ។ ម្ចាស់លោហិត្ត ព្រះតថាគតកើតឡើងក្នុងលោកនេះ ជាព្រះអរហន្តសម្មាសម្ពុទ្ធ ។ បេយ្យ (បណ្ឌិតគប្បីសម្តែងឲ្យពិស្តារដូចក្នុងសាមញ្ញផលសូត្រផងចុះ) ។ បេយ្យ ម្ចាស់លោហិត្ត ភិក្ខុជាអ្នកបរិបូណ៌ដោយសីលយ៉ាងនេះឯង ។ បេយ្យ បានដល់នូវបឋមជ្ឈាន ។ ម្ចាស់លោហិត្ត សាវ័ករមែងសម្រេចនូវគុណវិសេសលើសលុប មានសភាពយ៉ាងនេះ ក្នុងសំណាក់នៃសាស្ត្រាណា ។ ម្ចាស់លោហិត្ត សាស្ត្រានេះឯងមិនគួរដល់ការចោទប្រកាន់ក្នុងលោកឡើយ បើអ្នកណាចោទប្រកាន់សាស្ត្រា មានសភាពយ៉ាងនេះ ការចោទប្រកាន់នោះ ជាការមិនពិតប្រាកដ មិនប្រកបដោយធម៌ ប្រកបដោយទោសវិញ ។ បេយ្យ ភិក្ខុបានដល់នូវទុតិយជ្ឈាន ។ នូវតតិយជ្ឈាន ។ នូវចតុត្ថជ្ឈាន ។ ម្ចាស់លោហិត្ត សាវ័កដែលសម្រេចនូវគុណវិសេសលើសលុប មានសភាពយ៉ាងនេះ ក្នុងសំណាក់នៃសាស្ត្រាណា ។ ម្ចាស់លោហិត្ត សាស្ត្រានេះឯង មិនគួរដល់ការចោទប្រកាន់ក្នុងលោកឡើយ បើបុគ្គលណា

ចោទប្រកាន់សាស្ត្រមានសភាពយ៉ាងនេះ ការចោទប្រកាន់នោះ ជាការមិន
 ពិតប្រាកដ មិនប្រកបដោយធម៌ ប្រកបដោយទោសវិញ ។ បេ។ ភិក្ខុតម្រង់
 ផ្លូវបង្កើនចិត្តទៅ ដើម្បីញាណទស្សនៈ ។ ម្នាលលោហិត្ថ សាវ័កដែល
 សម្រេចនូវគុណវិសេសដ៏លើសលុបយ៉ាងនេះ ក្នុងសំណាក់នៃសាស្ត្រាណា
 ។ បេ។ ដឹងច្បាស់ថា កិច្ចដទៃក្រៅពីនេះទៅទៀតមិនមានឡើយ ។ ម្នាល
 លោហិត្ថ សាវ័កដែលសម្រេចនូវគុណវិសេសដ៏លើសលុបយ៉ាងនេះ ក្នុង
 សំណាក់នៃសាស្ត្រាណា ។ ម្នាលលោហិត្ថ សាស្ត្រានេះឯង ដែលមិនគួរដល់
 ការចោទប្រកាន់ក្នុងលោកឡើយ បើបុគ្គលណាចោទប្រកាន់សាស្ត្រ មាន
 សភាពយ៉ាងនេះ ការចោទប្រកាន់នោះ ជាការមិនពិតប្រាកដ មិនប្រកប
 ដោយធម៌ ប្រកបដោយទោសវិញ ។

[១៦៦] លុះព្រះមានព្រះភាគ ត្រាស់យ៉ាងនេះហើយ លោហិត្ថ-
 ព្រាហ្មណ៍ក្រាបបង្គំទូលព្រះមានព្រះភាគយ៉ាងនេះថា បពិត្រព្រះគោតមដ៏
 ចម្រើន បុរសចាប់សក់បុរសផងគ្នា ដែលធ្លាក់ទៅក្នុងជ្រោះជ្រៅ ទាញឡើង
 លើគោកបានយ៉ាងណា ព្រះគោតមដ៏ចម្រើន ក៏ស្រង់ខ្ញុំព្រះអង្គ ដែលធ្លាក់ទៅ
 ក្នុងជ្រោះជ្រៅ គឺអបាយកូមិ យកមកដាក់លើគោក គឺឋានសួគ៌បាន យ៉ាង
 នោះដែរ បពិត្រព្រះគោតមដ៏ចម្រើន ពីរោះណាស់ បពិត្រព្រះគោតមដ៏
 ចម្រើន ពីរោះណាស់ បពិត្រព្រះគោតមដ៏ចម្រើន ដូចជាគេផ្ទារវត្ថុដែល
 ផ្កាប់ ឬដូចជាបើកនូវវត្ថុដែលកំបាំង ពុំនោះសោត ដូចជាគេប្រាប់ផ្លូវដល់អ្នក

វង្វេងផ្លូវដូច្នោះឯង ។បេ។ សូមព្រះគោតមដ៏ចម្រើន ប្រាប់នូវខ្ញុំព្រះអង្គ ថា
ជាឧបាសក អ្នកដល់នូវព្រះរតនត្រ័យ ជាសរណៈស្មើដោយជីវិត តាំងអំពី
ថ្ងៃនេះជាដើមទៅ ។បេ។

លោហិត្វសូត្រទី ១២ ចប់



អដ្ឋកថា លោហិត្តសូត្រ

[១៥៣] លោហិត្តសូត្រ មានពាក្យផ្ដើមថា ឯវង្វេ សុត្តំ ។បេ។
កោសលំ ជាដើម ។

តទៅនេះ ជាការអធិប្បាយបទ ដែលលំបាកក្នុងលោហិត្តសូត្រនោះ
បទថា សាលវតីកា ជាឈ្មោះរបស់ស្រុកនោះ ។ បានឮមកថា ស្រុកនោះ
ព័ទ្ធដោយដើមរាំងភ្នំ ដុះជាជួរទៅតាមលំដាប់ ដូចព័ទ្ធដោយរបង ព្រោះដូច្នោះ
ទើបហៅថា ស្រុកសាលវតីកា ។ បទថា លោហិត្តោ ជាឈ្មោះព្រាហ្មណ៍
នោះ ។

[១៥៤-១៥៧] បទថា ចាបកំ គឺឈ្មោះថា អាក្រក់ ព្រោះវៀរចាក
ការអនុគ្រោះអ្នកដទៃ ។ តែមិនមែនឧប្បទេសិក្ខុ និងសស្សតទិដ្ឋិណាមួយឡើយ ។
បទថា ឧប្បន្នំ ហោតិ គឺកើតឡើងហើយ បានដល់ មិនមែនត្រឹមតែកើតក្នុង
ចិត្តតែម្យ៉ាងប៉ុណ្ណោះ ។ បានឮថា លោហិត្តព្រាហ្មណ៍នោះ និយាយយ៉ាងនោះ
សូម្បីក្នុងកណ្តាលបរិស័ទ តាមអំណាចរបស់ចិត្ត ។ បទទាំងឡាយថា កិញ្ចិ
បរោ បរស្ស នេះ អធិប្បាយថា អ្នកដទៃនឹងនិយាយថា បុគ្គលដែលត្រូវ
គេទូន្មាននឹងធ្វើអ្វី ដល់អ្នកទូន្មាននោះបាន ខ្លួនឯងនុ៎ះឯង គួរសក្ការៈ គោរព
កុសលធម៌ដែលខ្លួនបានហើយ ។

បទថា រោសិកំ ឆ្លាបិតំ អាមន្តេសិ សេចក្ដីថា លោហិត្តព្រាហ្មណ៍
ហៅជាន់ការកាត់^(១) ដែលបានឈ្មោះជាឥត្តិលិង្គយ៉ាងនេះថា រោសិកា បានឮ

១- បំផុតខ្មែរថា អ្នកផ្ដុតទឹក ។

ថា លោហិត្តព្រាហ្មណ៍ ជាបដល់ការយាងមក របស់ព្រះមានព្រះភាគហើយ គិតថា ការដែលអញទៅគាល់ព្រះសម្មាសម្ពុទ្ធដែលប្រថាប់ នឹងជាការៈ តែអញ នឹងអារាធនាឲ្យទ្រង់យាងមកកាន់ផ្ទះ ហើយចូលគាល់ នឹងថ្វាយអាគន្ធកកិក្ខុ តាមកម្លាំង ព្រោះដូច្នេះ ទើបលោហិត្តព្រាហ្មណ៍ ហៅរោសិកា ជាងការ កាត់នោះមក ។

បទថា បិដ្ឋតោ បិដ្ឋតោ សេចក្តីថា រោសិកាជាងការកាត់ដើរតាមពី ខាងក្រោយព្រះមានព្រះភាគ ដើម្បីស្រួលក្នុងការទូលសន្ទនា ។ បទថា វិវេចនុ គឺរោសិកាក្រាបទូលព្រះមានព្រះភាគថា សូមព្រះមានព្រះភាគ ទ្រង់ ដោះ គឺកម្លាត់ទិដ្ឋិអាក្រក់ បានឮថា រោសិកានេះ ជាឧបាសក ជាមិត្តសម្លាញ់ របស់លោហិត្តព្រាហ្មណ៍ ព្រោះដូច្នេះ ទើបក្រាបទូលយ៉ាងនោះ ព្រោះប្រាថ្នា ប្រយោជន៍ដល់លោហិត្តព្រាហ្មណ៍ ។ ក្នុងបទថា អប្បេវ ឆាម សិយា នេះ ព្រះមានព្រះភាគទ្រង់បន្តិព្រះសូរសៀងដោយព្រះតម្រាស់ដំបូង ទ្រង់បន្តិព្រះ សូរសៀងដដែលទៀត ដោយព្រះតម្រាស់ទីពីរ ។ ក្នុងបទនេះ គប្បីជ្រាប អធិប្បាយដូច្នេះ ព្រះមានព្រះភាគ កាលទ្រង់សម្តែងសេចក្តីនេះថា ម្ចាស់ រោសិកា តថាគតធ្វើទុក្ខរកិរិយាច្រើនយ៉ាង និងបំពេញបារមីរហូតដល់អស់ បួនអសង្ខេយ្យ និងមួយសែនកប្ប ក៏ដើម្បីប្រយោជន៍នេះឯង តថាគតដឹង ច្បាស់ដោយសព្វញ្ញតញ្ញាណ ក៏ដើម្បីប្រយោជន៍នេះឯង ការកម្លាត់ទិដ្ឋិ អាក្រក់របស់លោហិត្តព្រាហ្មណ៍មិនមែនជារឿងធ្ងន់របស់តថាគត ដូច្នេះ ឈ្មោះ ថា ទ្រង់បន្តិព្រះសូរសៀងដោយព្រះតម្រាស់ដំបូង ។ កាលទ្រង់សម្តែង សេចក្តីនេះថា ម្ចាស់រោសិកា ការមកក្តី ការអង្គុយក្តី ការសន្ទនាប្រាស្រ័យក្តី

ក្នុងសម្ភារៈរបស់លោហិតព្រាហ្មណ៍ ទាំងអស់នេះ ចូរលើកទុកសិនចុះ បុគ្គល
 ដូចលោហិតព្រាហ្មណ៍ មានសេចក្តីសង្ស័យក្នុងបញ្ញាបំបែកប្រការ តថាគត
 ក៏មានកម្លាំងល្មមនឹងបន្ទោបង់សេចក្តីសង្ស័យបាន តែក្នុងការបន្ទោបង់ទិដ្ឋិ
 អាក្រក់របស់លោហិតព្រាហ្មណ៍ត្រឹមតែម្នាក់ ដូចម្តេចនឹងជារឿងធ្ងន់របស់
 តថាគត ដូច្នេះ ទើបទ្រង់បន្លឺព្រះសូរសៀងដដែល ដោយព្រះតម្រាស់ទីពីរ ។

[១៥៨] បទថា សមុទយ សញ្ញាតិ បានដល់ ការកើតឡើង
 នៃបច្ច័យ គឺការកើតឡើងនៃកោតទ្រព្យ អធិប្បាយថា ទ្រព្យ និងស្រូវ ដែល
 កើតឡើងអំពីផលប្រយោជន៍នោះ។ បទថា យេ តំ ឧបជីវន្តិ គឺជនទាំងឡាយ
 មានញាតិ បរិវារ ទាសៈ និងកម្មករជាដើម អាស្រ័យលោហិតចិញ្ចឹមជីវិត ។
 បទថា អន្តរាយករោ គឺដែលធ្វើអន្តរាយដល់លោក ។ ពាក្យថា ប្រយោជន៍
 ក្នុងបទថា ហិតានុកម្មី បានដល់ សេចក្តីចម្រើន ។ បុគ្គលរមែងអាណិត
 ព្រោះដូច្នេះ ឈ្មោះថា អ្នកអនុគ្រោះ សេចក្តីថា រមែងប្រាថ្នា លោកពោល
 អធិប្បាយថា ប្រាថ្នាសេចក្តីចម្រើន ឬមិនប្រាថ្នា ។

បទថា និរយំ វា តិរច្ឆានយោនី វា មានអធិប្បាយថា បើទិដ្ឋិ
 អាក្រក់នោះបរិបូណ៌ គឺពិតប្រាកដ រមែងកើតក្នុងនរកដោយចំណែកមួយ បើ
 មិនពិតប្រាកដ រមែងកើតក្នុងកំណើតតិរច្ឆាន ។

[១៥៩] ឥឡូវនេះ ព្រោះព្រះដ៏មានព្រះភាគ មានព្រះបំណងនឹងឲ្យ
 ព្រាហ្មណ៍កើតសេចក្តីតក់ស្លុតក្រៃលែងឡើង ដូចជាសត្វទាំងឡាយតក់ស្លុត
 ដោយអន្តរាយ ព្រោះលោករបស់ខ្លួនឯង មិនមែនតក់ស្លុតដោយអន្តរាយព្រោះ
 លោករបស់អ្នកដទៃ ដូច្នេះ ទើបត្រាស់រឿងកើតឡើងជាលើកទីពីរថា ម្ចាស់

លោហិត្តៈ អ្នកសម្គាល់សេចក្តីនោះដូចម្តេច ដូច្នេះ ។

[១៦០-១៦១] បទថា យេ ធិមេ បានដល់ កុលបុត្រទាំងនេះ
 ស្តាប់ព្រះធម៌ទេសនារបស់ព្រះតថាគតហើយ មិនអាចឈានចុះកាន់អរិយ-
 ភូមិបាន ។ បទថា ធិព្វា ឆត្តា, រូប សព្វជាបឋមាវិភត្តិ ចុះក្នុងអត្តទុតិយាវិភត្តិ
 ប្រែថា គភ៌ដែលជាទិព្វ ។ ម្យ៉ាងទៀត ពាក្យថា គភ៌ដែលជាទិព្វនេះជា
 ឈ្មោះរបស់ទេវលោក ៦ ជាន់ ។ បទថា បរិទាចេន្តិ អធិប្បាយថា កុលបុត្រ
 ទាំងឡាយបំពេញបដិបទា ដើម្បីទៅកាន់ទេវលោក ឲ្យទាន រក្សាសីល ធ្វើ
 ការបូជាដោយផ្កាកម្រង និងគ្រឿងក្រអូបជាដើម ចម្រើនការវិនា ឈ្មោះថា
 រមែនបរិហារ រមែនអប់រំ គឺរមែនយល់ ដល់ការប្រែប្រួល ។ បទថា ធិព្វានំ
 ភវានំ អភិធិព្វត្ថិយា អធិប្បាយថា វិមានរបស់ទេវតាទាំងឡាយ ឈ្មោះថា
 ភពជាទិព្វ ដើម្បីទៅកើតក្នុងវិមានទាំងនោះ ។ ម្យ៉ាងទៀត បទថា ធិព្វា ឆត្តា
 សំដៅដល់បុណ្យពិសេស មានទានជាដើម ។ បទថា ធិព្វា ភវា អធិប្បាយថា
 ភពទាំងឡាយជាវិបាកក្នុងក្នុងទេវលោក កុលបុត្រទាំងឡាយធ្វើបុណ្យ ដើម្បី
 កើតក្នុងភពទាំងនោះ ។ បទថា តេសំ អន្តរាយករោ គឺធ្វើអន្តរាយដល់មគ្គ
 សម្បត្តិ ផលសម្បត្តិ និងសេចក្តីពិសេសនៃភពដែលជាទិព្វរបស់ជនទាំងនោះ ។

សាស្តា ៣ ពួកដែលគួរចោទ

[១៦២] ព្រះមានព្រះភាគ កាលទ្រង់ទម្លាយមានរបស់ព្រាហ្មណ៍
 ដែលឡើងទៅដរាបដល់កវគ្គព្រហ្ម ដោយវិធីឧបមាដោយមិនកំណត់ ហើយ
 ទ្រង់សម្តែងដល់សាស្តា ៣ ពួក ដែលគួរចោទប្រកាន់ ទើបត្រាស់ព្រះតម្រាស់

ថា ម្នាលលោហិត្ថៈ គ្រូទាំង ៣ ពួកនេះជាដើម ។

បទថា សា ចោទនា គឺការចោទប្រកាន់របស់អ្នកចោទប្រកាន់សាស្ត្រា
 ទាំង ៣ ពួកនោះ ។ បទថា ន អញ្ញាចិត្តំ ឧបដ្ឋបេន្តិ គឺមិនចូលទៅតាំងចិត្ត
 ដើម្បីជីវជុំវិញ គឺដើម្បីប្រយោជន៍ដល់ការជីវទូទៅ ។ បទថា វោក្ខម្ហា
 អធិប្បាយថា មិនធ្វើតាមពាក្យប្រៀនប្រដៅរបស់សាស្ត្រានោះសព្វកាល
 ប្រព្រឹត្តគេចចេញចាកពាក្យទូន្មាននោះ ។ បទថា ឧសក្កន្តិយា វា ឧសក្កេយ្យា
 គឺចូលទៅរកអ្នកដែលថយចេញ ត្រូវការស្រ្តីដែលគេមិនត្រូវការ អធិប្បាយថា
 ស្រ្តីម្នាក់ដែលមិនប្រាថ្នានៅរួមជាមួយ ខ្លួនឯងក៏នៅត្រូវការ ។ បទថា បរម្មុទំ
 វា អាសិទ្ធកេយ្យា អធិប្បាយថា បុរសទៅពីខាងក្រោយ ហើយឱបស្រ្តីដែល
 មិនចង់សូម្បីតែឃើញ ឈរបែរខ្នងឲ្យ ។ បទថា ឯវំ សម្បទនិទំ អធិប្បាយ
 ថា កាលសាស្ត្រានេះគិតថា ជនទាំងនេះជាសាវ័ករបស់អញ ហើយទូន្មាន
 សាវ័កដែលប្រព្រឹត្តគេចចេញពីពាក្យទូន្មានដោយសេចក្តីលោភ ទើបតថាគត
 ពោលធម៌ គឺសេចក្តីលោភនេះថា មានឧបមេយ្យដូច្នេះ សាស្ត្រានោះ គួរ
 ចោទប្រកាន់ថា លោកដូចជាបុរសដែលចូលទៅរកស្រ្តី ដែលកំពុងគេចចេញ
 ដូចបុរសឱបស្រ្តីដែលបែរខ្នងឲ្យ ដោយធម៌ គឺសេចក្តីលោភណា ធម៌ គឺ
 សេចក្តីលោភរបស់សាស្ត្រានោះ ក៏យ៉ាងនេះ ដោយប្រការដូច្នេះ ។ បទថា កី
 ហិ បរោ បរស្ស ករិស្សតិ អធិប្បាយថា សាស្ត្រាមែងត្រូវចោទប្រកាន់ថា
 លោកទូន្មានអ្នកដទៃដោយធម៌ណា លោកចូរញ៉ាំងខ្លួនឲ្យដល់ព្រមក្នុងធម៌នោះ
 ជាមុន គឺលោកចូរធ្វើខ្លួនឯងឲ្យត្រង់ ព្រោះបុគ្គលដទៃ នឹងធ្វើអ្វីឲ្យបុគ្គល
 ដទៃបាន ។

[១៦៣] បទថា និទ្ទាហិតតំ អធិប្បាយថា គួរដកស្មៅដែលបំផ្លាញ ស្រូវ ហើយធ្វើឲ្យរៀបរយ ។

[១៦៤] សេចក្តីនៃការចោទប្រកាន់លើកទី ៣ ថា បុគ្គលដទៃនឹង ជួយធ្វើអ្វីដល់បុគ្គលដទៃបាន សេចក្តីថា បុគ្គលដទៃដែលត្រូវទូន្មានតាំងពីវេលា ដែលមិនទទួលពាក្យទូន្មាន នឹងធ្វើអ្វីបានដល់អ្នកដទៃ គឺអ្នកដែលទូន្មាន អធិប្បាយថា សាស្ត្រានោះ គួរចោទប្រកាន់យ៉ាងនេះថា ខ្លួននុ៎ះឯងគួរដល់កាត ជាអ្នកខ្វល់ខ្វាយតិច ទើបគួររាប់អានបូជាធម៌ដែលខ្លួនដឹងច្បាស់ រហូត ហើយមិនមែនឬ ។

សាស្ត្រាដែលមិនគួរចោទ

[១៦៥] បទថា ន ចោទនារហោ អធិប្បាយថា ព្រោះសាស្ត្រានេះ តាំងខ្លួនក្នុងសេចក្តីសមរម្យហើយជាមុន ទើបសម្តែងធម៌ដល់សាវ័ក ហើយ សាវ័ករបស់សាស្ត្រានោះ ជាអ្នកជឿស្តាប់ បដិបត្តិតាមពាក្យទូន្មាន រមែង សម្រេចគុណវិសេសដ៏ធំក្រៃលែង ដូច្នោះ ទើបសាស្ត្រានោះមិនគួរដល់ការ ចោទប្រកាន់ ។

[១៦៦] បទថា នរកប្បទាតំ បបតន្តំ សេចក្តីថា ព្រោះខ្ញុំព្រះអង្គ មានទិដ្ឋិអាក្រក់ ទើបធ្លាក់ទៅកាន់ជ្រោះ គឺនរក ។ បទថា ឧទ្ទិវត្វា ជលេ បតិដ្ឋាបេយ្យ សេចក្តីថា លោហិត្តព្រាហ្មណ៍ពោលថា ខ្ញុំដែលព្រះដ៏មាន ព្រះភាគទ្រង់កាត់ទិដ្ឋិអាក្រក់ឲ្យហើយ ទ្រង់លើកឡើងពីជ្រោះ គឺអបាយ ដោយព្រះហស្ត គឺព្រះធម្មទេសនា ហើយដាក់ខ្ញុំលើគោក គឺស្ថានសួគ៌ ដូច្នេះ។

សីលក្ខន្ធវគ្គ លោហិត្វសូត្រ

២១១

ពាក្យដ៏សេសក្នុងសូត្រនេះ មានអត្ថន័យយល់ទាំងអស់ហើយ ដោយប្រការ
ដូច្នេះ ។

អង្គកថា លោហិត្វសូត្រ ក្នុងទីយនិកាយ ឈ្មោះសុមង្គលវិហាសិនី
ចប់ហើយ ដោយប្រការដូច្នេះ ។^{១៣៣}

លោហិត្វសូត្រ ចប់

សូត្រទី ១២ ចប់



សុត្តន្តបិដក

តេជសូត្រទី ១៣

[១៦៧] ខ្ញុំបានស្តាប់មកហើយយ៉ាងនេះ ។ សម័យមួយ ព្រះមានព្រះភាគ ទ្រង់ពុទ្ធដំណើរទៅកាន់ចារិក ក្នុងកោសលជនបទ ព្រមដោយភិក្ខុសង្ឃច្រើន ប្រមាណ ៥០០ រូប បានទៅដល់ស្រុកព្រាហ្មណ៍ ឈ្មោះមនសាកតរបស់កោសលជនបទ ។ ឮថាព្រះមានព្រះភាគ ទ្រង់ប្រថាប់នៅក្នុងអម្ពវន ជិតឆ្នេរស្ទឹងអបិរវតី ក្នុងទិសខាងជើងនៃមនសាកតគ្រាម ជិតស្រុកមនសាកតនោះ ។

[១៦៨] សម័យនោះ ពួកព្រាហ្មណមហាសាល ដែលមានឈ្មោះល្បីល្បាញច្រើននាក់ មកសំណាក់នៅក្នុងស្រុកមនសាកត ព្រាហ្មណ៍ទាំងនោះឈ្មោះអ្វីខ្លះ គឺឈ្មោះវង្គីព្រាហ្មណ៍ តារុក្ខព្រាហ្មណ៍ បេក្ខរសាតិ-ព្រាហ្មណ៍ ជាណុសោនិព្រាហ្មណ៍ តោទេយ្យព្រាហ្មណ៍ និងពួកព្រាហ្មណមហាសាលឯទៀត ដែលមានឈ្មោះល្បីល្បាញ ។ គ្រានោះ ពួកមាណពជាវាសេដ្ឋគោត្រ និងការទ្វាជគោត្រ កំពុងនាំគ្នាដើរត្រសងចុះឡើងឲ្យស្រួលជើង (ដើម្បីបន្ទោបង់សេចក្តីរួយស្រពន់) ក៏កើតពាក្យជជែកគ្នាអំពីផ្លូវនិងមិនមែនផ្លូវឡើង ។ វាសេដ្ឋមាណពបាននិយាយយ៉ាងនេះថា នេះឯងជាផ្លូវត្រង់ នេះឯងជាផ្លូវទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងពួកព្រាហ្មបាន ផ្លូវនេះឯង ដែលបេក្ខរសាតិព្រាហ្មណ៍បានសម្តែងប្រាប់ ។ ចំណែកខាងការទ្វាជមាណព បាននិយាយ

យ៉ាងនេះថា នេះឯងជាផ្លូវត្រង់ នេះឯងជាផ្លូវទៀងទាត់ ជាទីស្រោចស្រង់ សត្វ រមែងនាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងពួកព្រហ្ម ផ្លូវ នេះឯងដែលតារុក្ខព្រាហ្មណ៍ បានសម្តែងប្រាប់ ។ វាសេដ្ឋមាណាតមិនអាច ដើម្បីញ៉ាំងការទ្វាជមាណាត ឲ្យចូលចិត្តបាន ចំណែកការទ្វាជមាណាតក៏មិន អាចដើម្បីញ៉ាំងវាសេដ្ឋមាណាត ឲ្យចូលចិត្តបានដែរ ។

[១៦៩] គ្រានោះ វាសេដ្ឋមាណាតបានប្រឹក្សានឹងការទ្វាជៈថា ម្ចាស់ ការទ្វាជៈ ព្រះសមណគោតមនេះឯងជាសក្យបុត្រ ចេញចាកសក្យត្រកូល មកទ្រង់ព្រះផ្នួស ឥឡូវនេះគង់នៅក្នុងអម្ពវ័ន ជិតឆ្នេរស្ទឹងអបិរវតី ទិសខាង ជើងនៃមនសាកតគ្រាម ក្បែរស្រុកមនសាកត កិត្តិសព្ទសរសើរព្រះសមណ- គោតមដ៏ចម្រើននោះ ពីរោះឮខ្លួនខ្មោយសុសសាយយ៉ាងនេះថា ព្រះមានព្រះ ភាគនោះ ព្រះអង្គឆ្ងាយចាកសេចក្តីសៅហ្មងគ្រប់យ៉ាង ត្រាស់ដឹងនូវព្រៃយ្យ- ធម៌ទាំងពួងដោយប្រពៃចំពោះព្រះអង្គ ។ បេ។ ទ្រង់លែងវិលត្រឡប់មកកាន់ ភពថ្មីទៀត ម្ចាស់ការទ្វាជៈ មកយើងទៅរកព្រះសមណគោតម លុះចូលទៅ ដល់ហើយ យើងនឹងសួរសេចក្តីនុ៎ះចំពោះព្រះសមណគោតម (បើ) ព្រះ សមណគោតមទ្រង់ដោះស្រាយ ដល់ពួកយើងយ៉ាងណា យើងនឹងចាំនូវ សេចក្តីនោះយ៉ាងនោះ ។ ការទ្វាជមាណាត បានទទួលស្តាប់ពាក្យរបស់ វាសេដ្ឋមាណាតថា ម្ចាស់អ្នកដ៏ចម្រើនយ៉ាងហ្នឹងហើយ ។

[១៧០] គ្រានោះ វាសេដ្ឋមាណាត និងការទ្វាជមាណាត ក៏ចូលទៅ គាល់ព្រះមានព្រះភាគ លុះចូលទៅដល់ហើយ ក៏ពោលពាក្យសំណេះ

សំណាលទៅរកព្រះមានព្រះភាគ លុះបញ្ចប់ពាក្យដែលគួររីករាយ និងពាក្យ
 ដែលគួររឭកហើយ ក៏អង្គុយក្នុងទីដ៏សមគួរ ។ លុះវាសេដ្ឋមាណាតអង្គុយ
 ក្នុងទីដ៏សមគួរហើយ ក៏បានក្រាបបង្គំទូលព្រះមានព្រះភាគយ៉ាងនេះថា បពិត្រ
 ព្រះគោតមដ៏ចម្រើន កាលដែលយើងខ្ញុំ កំពុងនាំគ្នាដើរត្រសងចុះឡើងឲ្យ
 ស្រួលជើង ក៏កើតសម្តីជជែកគ្នាអំពីផ្លូវ និងមិនមែនផ្លូវ ក្នុងទីហ្នឹង ខ្ញុំព្រះអង្គ
 ពោលយ៉ាងនេះថា នេះឯងជាផ្លូវត្រង់ នេះឯងជាផ្លូវទៀងទាត់ ជាទីស្រោច
 ស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងពួកព្រហ្ម
 ផ្លូវនេះឯង ដែលបោករសាតិព្រាហ្មណ៍បានសម្តែងប្រាប់ ចំណែកខាងការទ្វា-
 ជមាណាត បាននិយាយយ៉ាងនេះថា នេះឯងជាផ្លូវត្រង់ នេះឯងជាផ្លូវទៀង
 ទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅកើត
 ជាមួយនឹងពួកព្រហ្ម ផ្លូវនេះឯងដែលតារុក្ខព្រាហ្មណ៍បានសម្តែងប្រាប់ បពិត្រ
 ព្រះគោតមដ៏ចម្រើន ការប្រកាន់ខុសគ្នាក៏មាន ការជជែកគ្នាក៏មាន ការពោល
 ផ្សេងគ្នាក៏មាន អំពីផ្លូវ និងមិនមែនផ្លូវនេះ ។ ព្រះមានព្រះភាគទ្រង់ត្រាស់ថា
 ម្ចាស់វាសេដ្ឋ បានឮថា អ្នកនិយាយយ៉ាងនេះថា នេះឯងជាផ្លូវត្រង់ នេះឯង
 ជាផ្លូវទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ
 ឲ្យទៅកើតជាមួយនឹងពួកព្រហ្ម ផ្លូវនេះឯងដែលបោករសាតិព្រាហ្មណ៍ បាន
 សម្តែងប្រាប់ ឯការទ្វាជមាណាតពោលយ៉ាងនេះថា នេះជាផ្លូវត្រង់ នេះជាផ្លូវ
 ទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅ
 កើតជាមួយនឹងពួកព្រហ្ម ផ្លូវនេះឯងដែលតារុក្ខព្រាហ្មណ៍ បានសម្តែងប្រាប់

ម្ចាស់វាសេដ្ឋ កាលបើដូច្នោះ អ្នកទាំងឡាយប្រកាន់ខ្ពស់គ្នា ព្រោះហេតុដូច
 ម្តេច ជ្រកក្នុងព្រះហេតុដូចម្តេច ពោលពាក្យផ្សេងគ្នាព្រោះហេតុដូចម្តេច ។
 វាសេដ្ឋមាណពក្រាបបង្គំទូលថា បពិត្រព្រះគោតមដ៏ចម្រើន (យើងខ្ញុំព្រះ
 អង្គជ័រជែកគ្នា) ព្រោះផ្លូវ និងមិនមែនផ្លូវ បពិត្រព្រះគោតមដ៏ចម្រើន ព្រាហ្មណ៍
 ទាំងឡាយ គឺពួកអទ្ទរិយព្រាហ្មណ៍ ពួកតិគ្គិរិយព្រាហ្មណ៍ ពួកឆន្ទោក-
 ព្រាហ្មណ៍ ពួកព្រាហ្មណ៍ បញ្ញត្តផ្លូវទាំងឡាយផ្សេងៗ គ្នា ក៏ពិតមែន
 ហើយ តែថាផ្លូវទាំងអស់នោះ សុទ្ធតែស្រោចស្រង់សត្វ នាំអ្នកប្រតិបត្តិតាម
 ផ្លូវនោះ ឲ្យទៅកើតជាមួយនឹងពួកព្រាហ្មណ៍ បពិត្រព្រះគោតមដ៏ចម្រើន ដូច
 ផ្លូវដ៏ច្រើន ជិតស្រុក ឬជិតនិគម ទោះបីជាផ្លូវផ្សេងៗ គ្នាមែន ប៉ុន្តែផ្លូវនោះ
 សុទ្ធតែមូលមករកស្រុកទាំងអស់ ដូចម្តេចមិញ បពិត្រព្រះគោតមដ៏ចម្រើន
 ពួកព្រាហ្មណ៍ទាំងឡាយ គឺពួកអទ្ទរិយព្រាហ្មណ៍ ពួកតិគ្គិរិយព្រាហ្មណ៍ ពួក
 ឆន្ទោកព្រាហ្មណ៍ ពួកព្រាហ្មណ៍ បញ្ញត្តផ្លូវទាំងឡាយផ្សេងៗ គ្នា ក៏
 ពិតមែនហើយ តែផ្លូវទាំងអស់នោះសុទ្ធតែជាទីស្រោចស្រង់សត្វ រមែងនាំ
 អ្នកប្រតិបត្តិតាមផ្លូវនោះ ឲ្យទៅកើតជាមួយនឹងពួកព្រាហ្មណ៍ ដូច្នោះឯង ។ ព្រះ
 មានព្រះភាគ ទ្រង់ត្រាស់សួរថា ម្ចាស់វាសេដ្ឋៈ អ្នកនិយាយថា ផ្លូវរបស់ពួក
 ព្រាហ្មណ៍ទាំងនោះ រមែងស្រោចស្រង់សត្វបានឬ ។ បពិត្រព្រះគោតមដ៏
 ចម្រើន ខ្ញុំព្រះអង្គនិយាយថា ផ្លូវទាំងនោះ រមែងស្រោចស្រង់សត្វបាន ។
 ម្ចាស់វាសេដ្ឋៈ អ្នកនិយាយថា ផ្លូវរបស់ពួកព្រាហ្មណ៍ទាំងនោះ រមែងស្រោច
 ស្រង់សត្វបានឬ ។ បពិត្រព្រះគោតមដ៏ចម្រើន ខ្ញុំព្រះអង្គនិយាយថា ផ្លូវ

ទាំងនោះ រមែងស្រោចស្រង់សត្វបាន ។ ម្នាលវាសេដ្ឋៈ អ្នកនិយាយថា ផ្លូវ
 ទាំងនោះ រមែងស្រោចស្រង់សត្វបានឬ ។ បពិត្រព្រះគោតមដ៏ចម្រើន ខ្ញុំ
 ព្រះអង្គនិយាយថា ផ្លូវទាំងនោះ រមែងស្រោចស្រង់សត្វបាន ។

[១៧១] ព្រះមានព្រះភាគ ទ្រង់ត្រាស់សួរថា ម្នាលវាសេដ្ឋៈ
 ចុះបណ្តាពួកព្រាហ្មណ៍ដែលបានសម្រេចត្រៃវិជ្ជា តើមាននរណាមួយ ទោះបី
 ព្រាហ្មណ៍ម្នាក់ក្តី ដែលឃើញព្រហ្មផ្ទាល់នឹងភ្នែករបស់ខ្លួនដែរឬទេ ។ វាសេដ្ឋ-
 មាណពក្រាបទូលថា បពិត្រព្រះគោតមដ៏ចម្រើន ការឃើញនូវព្រហ្មនោះមិន
 មានទេ ។ ម្នាលវាសេដ្ឋៈ ចុះបណ្តាពួកព្រាហ្មណ៍ដែលបានសម្រេចត្រៃវិជ្ជា
 តើមាននរណាមួយ សូម្បីតែអាចារ្យម្នាក់ដែលឃើញព្រហ្មផ្ទាល់នឹងភ្នែករបស់
 ខ្លួនដែរឬទេ ។ បពិត្រព្រះគោតមដ៏ចម្រើន ការឃើញនូវព្រហ្មនេះមិនមានទេ ។
 ម្នាលវាសេដ្ឋៈ ចុះបណ្តាពួកព្រាហ្មណ៍ដែលបានសម្រេចត្រៃវិជ្ជា តើមាន
 នរណាមួយ សូម្បីតែអាចារ្យជាប្រធាន លើអាចារ្យដែលឃើញព្រហ្មផ្ទាល់
 នឹងភ្នែករបស់ខ្លួនដែរឬទេ ។ បពិត្រព្រះគោតមដ៏ចម្រើន ការឃើញនូវព្រហ្ម
 នេះមិនមានទេ ។ ម្នាលវាសេដ្ឋ ចុះបណ្តាពួកព្រាហ្មណ៍ ដែលបានសម្រេច
 ត្រៃវិជ្ជា តើមាននរណាមួយ តាំងអំពីតំណនៃអាចារ្យជាគម្រប់ ៧ មក
 ដែលឃើញព្រហ្មផ្ទាល់នឹងភ្នែករបស់ខ្លួនឬទេ ។ បពិត្រព្រះគោតមដ៏ចម្រើន
 ការឃើញនូវព្រហ្មនេះមិនមានទេ ។ ម្នាលវាសេដ្ឋៈ ចុះពួកឬសីជាន់មុនៗ
 ជាអ្នកតែងមន្ត អ្នករាយមន្តដល់ពួកព្រាហ្មណ៍ ដែលបានសម្រេចត្រៃវិជ្ជា
 ពួកព្រាហ្មណ៍ដែលបានសម្រេចត្រៃវិជ្ជាក្នុងកាលឥឡូវនេះ តែងស្វាធារាតាម

បទមន្តបែបបុរាណនេះ ដែលពួកឫសីធ្លាប់ស្វាឡាយ ធ្លាប់បង្រៀន ធ្លាប់
 ប្រមូលទុកមកហើយ តែងសូត្រតាមបទមន្តនោះ តែងពោលតាមបទមន្ត
 ដែលឫសីទាំងឡាយពោលមកហើយ តែងបង្រៀនតាមបទមន្តដែលឫសី
 ទាំងឡាយ បង្រៀនមកហើយ ឫសីទាំងនោះឈ្មោះអ្វីខ្លះ គឺឫសីឈ្មោះអង្គកៈ
 ១ វាមកៈ ១ វាមទេវៈ ១ វេស្សាមិត្តៈ ១ យមតត្ថី ១ អង្គីរសៈ ១
 ការទ្វាជៈ ១ វាសេដ្ឋៈ ១ កស្សប ១ ភគុ ១ ឫសីទាំងនោះតើមាន (ឫសី
 ណាមួយ) ពោលពាក្យនេះនឹងអ្នកថា ព្រហ្មនៅក្នុងទីណា ព្រហ្មមាន
 សណ្ឋានយ៉ាងណា ព្រហ្មនៅត្រង់កន្លែងណា យើងទាំងឡាយស្គាល់ទីនេះ
 យើងទាំងឡាយឃើញព្រហ្មនោះដូច្នេះដែរឬទេ ។ បពិត្រព្រះគោតមដ៏ចម្រើន
 ការស្គាល់ និងការឃើញនេះ មិនមានទេ ។

[១៧២] ព្រះមានព្រះភាគ ត្រាស់សួរថា ម្ចាស់វាសេដ្ឋៈ បណ្តា
 ពួកព្រាហ្មណ៍ដែលបានសម្រេចត្រៃវិជ្ជា តើបានឮថា មាននរណាមួយ សូម្បី
 តែព្រាហ្មណ៍ម្នាក់ ដែលឃើញព្រហ្មផ្ទាល់នឹងភ្នែករបស់ខ្លួនដែរឬទេ ។ វាសេដ្ឋ-
 មាណពក្រាបបង្គំទូលថា បពិត្រព្រះគោតមដ៏ចម្រើន ការឃើញនូវព្រហ្មនេះ
 មិនមានទេ ។ ម្ចាស់វាសេដ្ឋៈ ចុះបណ្តាពួកព្រាហ្មណ៍ដែលបានសម្រេច
 ត្រៃវិជ្ជា តើមាននរណាមួយ សូម្បីតែអាចារ្យម្នាក់ ដែលឃើញព្រហ្មនេះ
 ផ្ទាល់នឹងភ្នែករបស់ខ្លួនដែរឬទេ ។ បពិត្រព្រះគោតមដ៏ចម្រើន ការឃើញនូវ
 ព្រហ្មនេះ មិនមានទេ ។ ម្ចាស់វាសេដ្ឋៈ ចុះបណ្តាពួកព្រាហ្មណ៍ ដែលបាន
 សម្រេចត្រៃវិជ្ជា តើមាននរណាមួយ សូម្បីតែអាចារ្យ ជាប្រធានលើអាចារ្យ

ដែលឃើញនូវព្រហ្មផ្ទាល់នឹងភ្នែករបស់ខ្លួនដែរឬទេ ។ បពិត្រព្រះគោតមដ៏
 ចម្រើន ការឃើញនូវព្រហ្មនេះ មិនមានទេ ។ ម្នាលវាសេដ្ឋៈ ចុះបណ្តាពួក
 ព្រាហ្មណ៍ដែលបានសម្រេចត្រៃវិជ្ជា តើមាននរណាមួយ តាំងអំពីតំណ
 អាចារ្យ ជាជីតារបស់អាចារ្យ ជាគម្រប់ ៧ ដែលឃើញព្រហ្មផ្ទាល់នឹងភ្នែក
 របស់ខ្លួនដែរឬទេ ។ បពិត្រព្រះគោតមដ៏ចម្រើន ការឃើញនូវព្រហ្មនេះ មិន
 មានទេ ។ ម្នាលវាសេដ្ឋៈ ចុះពួកឫសីជាន់មុនៗ ដែលជាអ្នកតែងមន្ត ជាអ្នក
 រាយមន្តដល់ពួកព្រាហ្មណ៍ ដែលបានសម្រេចត្រៃវិជ្ជា ពួកព្រាហ្មណ៍ដែលបាន
 សម្រេចត្រៃវិជ្ជាក្នុងកាលឥឡូវនេះ តែងស្វាឡាយតាមបទមន្តបុរាណនេះមក
 ហើយ ដែលពួកឫសីធ្លាប់ស្វាឡាយ ធ្លាប់បង្រៀន ធ្លាប់ប្រមូលមក តែង
 សូត្រតាមបទមន្តនោះ តែងពោលតាមបទមន្តដែលឫសីទាំងឡាយពោល
 មកហើយ តែងបង្រៀនតាមបទមន្ត ដែលឫសីទាំងឡាយបង្រៀនមកហើយ
 ឫសីទាំងនោះឈ្មោះអ្វីខ្លះ គឺឫសីឈ្មោះអដ្ឋកៈ ១ វាមកៈ ១ វាមទេវៈ ១
 វេស្សាមិត្តៈ ១ យមតត្ថី ១ អង្គីរសៈ ១ ការទ្វាជៈ ១ វាសេដ្ឋៈ ១
 កស្សប ១ ភគុ ១ ឫសីទាំងនោះ តើមាន (ឫសីណាមួយ) ពោលយ៉ាង
 នេះនឹងអ្នកថា ព្រហ្មនៅក្នុងទីណា ព្រហ្មមានសណ្ឋានយ៉ាងណា ព្រហ្មនៅ
 ក្នុងកន្លែងណា យើងទាំងឡាយស្គាល់ទីនោះ យើងទាំងឡាយឃើញព្រហ្មនោះ
 ដូច្នេះដែរឬទេ ។ ពួកព្រាហ្មណ៍ដែលបានសម្រេចត្រៃវិជ្ជានោះឯង តែង
 និយាយយ៉ាងនេះថា យើងមិនស្គាល់ យើងមិនឃើញទេ តែយើងទាំងឡាយ
 សម្តែងផ្លូវដើម្បីកើតជាមួយនឹងព្រហ្មនោះបានថា នេះឯងជាផ្លូវត្រង់ នេះជាផ្លូវ

ទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅ
កើតជាមួយនឹងពួកព្រហ្មបាន ។

[១៧៣] ព្រះមានព្រះភាគ ទ្រង់ត្រាស់សួរថា ម្ចាស់វាសេដ្ឋៈ អ្នក
សម្គាល់សេចក្តីនោះដូចម្តេច កាលបើដូច្នេះ ភាសិតរបស់ពួកព្រាហ្មណ៍អ្នក
ត្រៃវិជ្ជា ជាភាសិតមិនបានសេចក្តីអស្ចារ្យទេ ។ វាសេដ្ឋមានណាព្រាហ្មណ៍
ទូលថា បពិត្រព្រះគោតមដ៏ចម្រើន កាលបើដូច្នេះ តាមដោយនូវពិត ភាសិត
របស់ពួកព្រាហ្មណ៍អ្នកត្រៃវិជ្ជា ជាភាសិតមិនមានសេចក្តីអស្ចារ្យទេ ។ ម្ចាស់
វាសេដ្ឋៈ ត្រូវហើយ ពួកព្រាហ្មណ៍អ្នកត្រៃវិជ្ជា មិនស្គាល់ព្រហ្មណា មិន
ឃើញព្រហ្មណាទេ តែសម្តែងផ្លូវដើម្បីកើតជាមួយនឹងព្រហ្មនោះថា នេះឯង
ជាផ្លូវត្រង់ នេះជាផ្លូវទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិ
តាមផ្លូវនោះ ឲ្យទៅកើតជាមួយនឹងព្រហ្មបាន ហេតុនេះនឹងយកជាការមិនបាន
ទេ ។ ម្ចាស់វាសេដ្ឋៈ ដូចមនុស្សមានភ្នែកខ្វាក់ ដើរជាជួរតោងគ្នានិងគ្នា អ្នក
ដើរមុនក៏មើលមិនឃើញ អ្នកដើរកណ្តាលក៏មើលមិនឃើញ អ្នកដើរក្រោយ
ក៏មើលមិនឃើញ ដូចម្តេចមិញ ម្ចាស់វាសេដ្ឋៈ ភាសិតរបស់ពួកព្រាហ្មណ៍
អ្នកត្រៃវិជ្ជា ក៏មានទំនងឧបមេយ្យ ដូចជាមនុស្សខ្វាក់ដើរជាជួរ អ្នកដើរមុន
ក៏មើលមិនឃើញ អ្នកដើរកណ្តាលក៏មើលមិនឃើញ អ្នកដើរក្រោយក៏មើល
មិនឃើញ ដូច្នេះឯង ភាសិតនេះរបស់ពួកព្រាហ្មណ៍អ្នកត្រៃវិជ្ជានោះ ជា
ពាក្យគួរឲ្យអ្នកផងសើចចំអកបាន ជាភាសិតឱនថយ (លាមក) ជា
ភាសិតទេ ជាភាសិតសោះសូន្យ មែនពិត ។ ម្ចាស់វាសេដ្ឋៈ អ្នកសម្គាល់

ហេតុនោះដូចម្តេច ពួកព្រាហ្មណ៍អ្នកត្រៃវិជ្ជា រមែងឃើញព្រះចន្ទ្រ និងព្រះ
 អាទិត្យ សូម្បីពួកជនឯទៀតច្រើននាក់ក៏ឃើញដែរ លុះដល់ព្រះចន្ទ្រ និងព្រះ
 អាទិត្យ រះឡើងអំពីទីណា អស្គន្តតទៅក្នុងទីណា ក៏នាំគ្នាអង្វរករ សរសើរ
 ប្រណម្យអញ្ចូលី នមស្ការដើរក្រឡឹង ។ បពិត្រព្រះគោតមដ៏ចម្រើន ដូច្នេះ
 មែនហើយ ពួកព្រាហ្មណ៍អ្នកត្រៃវិជ្ជា តែងឃើញព្រះចន្ទ្រ និងព្រះអាទិត្យ
 សូម្បីពួកជនឯទៀតច្រើននាក់ក៏ឃើញដែរ លុះដល់ព្រះចន្ទ្រ និងព្រះអាទិត្យ
 រះឡើងអំពីទីណា អស្គន្តតទៅក្នុងទីណា ក៏នាំគ្នាអង្វរករសរសើរ ប្រណម្យ
 អញ្ចូលី នមស្ការដើរក្រឡឹង ។

[១៧៤] ម្នាលវាសេដ្ឋៈ អ្នកសម្គាល់ហេតុនោះដូចម្តេច ពួកព្រាហ្មណ៍
 អ្នកត្រៃវិជ្ជា តែងឃើញព្រះចន្ទ្រ និងព្រះអាទិត្យ សូម្បីតែពួកជនឯទៀតច្រើន
 នាក់ក៏ឃើញព្រះចន្ទ្រ និងព្រះអាទិត្យដែរ ព្រះចន្ទ្រ និងព្រះអាទិត្យរះឡើង
 អំពីទីណា អស្គន្តតទៅក្នុងទីណា ក៏នាំគ្នាអង្វរករសរសើរប្រណម្យអញ្ចូលី
 នមស្ការ ដើរក្រឡឹង ពួកព្រាហ្មណ៍អ្នកត្រៃវិជ្ជា ល្មមសម្តែងផ្លូវដើម្បីកើតជា
 មួយនឹងព្រះចន្ទ្រ ព្រះអាទិត្យទាំងនោះថា នេះឯងជាផ្លូវត្រង់ នេះឯងជាផ្លូវ
 ទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅ
 កើតជាមួយនឹងព្រះចន្ទ្រ ព្រះអាទិត្យដូច្នេះមានឬទេ ។ បពិត្រព្រះគោតម
 ដ៏ចម្រើន មិនមានទេ ។ ម្នាលវាសេដ្ឋៈ បានឮថា ពួកព្រាហ្មណ៍អ្នកត្រៃវិជ្ជា
 តែងឃើញព្រះចន្ទ្រ និងព្រះអាទិត្យ សូម្បីពួកជនឯទៀតច្រើននាក់ក៏ឃើញ
 ដែរ លុះដល់ព្រះចន្ទ្រ និងព្រះអាទិត្យរះឡើងអំពីទីណា អស្គន្តតទៅក្នុងទីណា

ក៏នាំគ្នាអង្វរករ សរសើរ ប្រណម្យអញ្ចូលី នមស្ការដើរក្រឡឹងពួកព្រាហ្មណ៍ អ្នកត្រៃវិជ្ជា មិនល្មមនឹងសម្តែងផ្លូវដើម្បីកើតជាមួយនឹងព្រះចន្ទ្រព្រះអាទិត្យ ទាំងនោះថា នេះឯងជាផ្លូវត្រង់ នេះឯងជាផ្លូវទៀងទាត់ ជាទីស្រាចស្រង់ សត្វ រមែងនាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងព្រះចន្ទ្រ ព្រះ អាទិត្យបានឡើយ ឮថា ពួកព្រាហ្មណ៍អ្នកត្រៃវិជ្ជា មិនដែលបានឃើញព្រហ្ម ផ្ទាល់នឹងភ្នែករបស់ខ្លួនទេ បានឮថា អាចារ្យរបស់ពួកព្រាហ្មណ៍អ្នកត្រៃវិជ្ជា ក៏មិនដែលបានឃើញព្រហ្មផ្ទាល់នឹងភ្នែករបស់ខ្លួនទេ បានឮថា ពួកអាចារ្យជា ប្រធានលើអាចារ្យរបស់ពួកព្រាហ្មណ៍អ្នកត្រៃវិជ្ជា ក៏មិនដែលបានឃើញព្រហ្ម ផ្ទាល់នឹងភ្នែករបស់ខ្លួនទេ បានឮថាពួកបុព្វាចារ្យរបស់ពួកព្រាហ្មណ៍អ្នកត្រៃ វិជ្ជា តាំងអំពីតំណនៃអាចារ្យ ជាជីតារបស់អាចារ្យ ជាគម្រប់ ៧ ក៏មិន ដែលបានឃើញព្រហ្មផ្ទាល់នឹងភ្នែករបស់ខ្លួនដែរ បានឮថា ពួកឫសីជាន់មុនៗ ដែលជាអ្នកតែងមន្ត ជាអ្នករាយមន្ត ដល់ពួកព្រាហ្មណ៍អ្នកត្រៃវិជ្ជា ពួក ព្រាហ្មណ៍អ្នកត្រៃវិជ្ជាក្នុងកាលឥឡូវនេះ តែងស្វាឡាយតាមបទមន្តនេះ ជា របស់ចាស់ដែលពួកឫសីធ្លាប់ស្វាឡាយ ធ្លាប់បង្រៀន ធ្លាប់ប្រមូលទុកមក ហើយ តែងសូត្រតាមបទមន្តនោះ តែងពោលតាមបទមន្ត ដែលឫសីទាំង- ឡាយពោលមកហើយ តែងបង្រៀនតាមបទមន្ត ដែលឫសីទាំងឡាយ បង្រៀនមកហើយ ឫសីណាខ្លះ គឺឫសីឈ្មោះអដ្ឋកៈ ១ វាមកៈ ១ វាម- ទេវៈ ១ វេស្សាមិត្តៈ ១ យមតគី ១ អង្គីរសៈ ១ ការទ្វាជៈ ១ វាសេដ្ឋៈ ១ កស្សបៈ ១ ភគុ ១ ឫសីទាំងនោះបានពោលយ៉ាងនេះនឹងអ្នកថា ព្រហ្ម

នៅក្នុងទីណា ព្រហ្មមានសណ្ឋានយ៉ាងណា ព្រហ្មនៅក្នុងកន្លែងណា យើង
 ស្គាល់ទីនោះ យើងឃើញព្រហ្មនោះដូច្នេះដែរឬ ។ ពួកព្រាហ្មណ៍អ្នកត្រៃវិជ្ជា
 ទាំងនោះ ក៏ពោលយ៉ាងនេះថា យើងមិនដែលស្គាល់ ព្រហ្មណា មិនដែល
 ឃើញព្រហ្មណាទេ ប៉ុន្តែយើងសម្តែងផ្លូវដើម្បីកើតជាមួយនឹងព្រហ្មនោះថា
 នេះឯងជាផ្លូវត្រង់ នេះឯងជាផ្លូវទៀងទាត់ ជាទីស្រោចស្រង់ សត្វរមែង
 នាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងព្រហ្មបាន ។

[១៧៥] ម្នាលវាសេដ្ឋៈ អ្នកសម្គាល់សេចក្តីនោះដូចម្តេច កាលបើ
 ដូច្នោះ ភាសិតរបស់ពួកព្រាហ្មណ៍អ្នកត្រៃវិជ្ជា ជាភាសិតមិនបានការទេ មិន
 មែនឬ ។ បពិត្រព្រះគោតមដ៏ចម្រើន មែនពិតហើយ កាលបើដូច្នោះ ភាសិត
 របស់ពួកព្រាហ្មណ៍អ្នកត្រៃវិជ្ជា ជាភាសិតមិនបានការណ៍ទេ ។ ម្នាលវាសេដ្ឋៈ
 ត្រូវហើយ ម្នាលវាសេដ្ឋៈ ពួកព្រាហ្មណ៍អ្នកត្រៃវិជ្ជាទាំងនោះមិនដែលស្គាល់
 ព្រហ្មណា មិនដែលឃើញព្រហ្មណាទេ ប៉ុន្តែហ៊ានសម្តែងផ្លូវ ដើម្បីកើតជា
 មួយនឹងព្រហ្មនោះថា នេះឯងជាផ្លូវត្រង់ នេះជាផ្លូវទៀងទាត់ ជាទីស្រោច
 ស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងព្រហ្មនោះ
 បាន ហេតុនេះ នឹងយកជាការណ៍ពុំបានឡើយ ។

[១៧៦] ម្នាលវាសេដ្ឋៈ ដូចជាបុរសពោលយ៉ាងនេះថា ខ្ញុំប្រាថ្នាចង់
 បាននូវស្រ្តីដែលមានរូបល្អក្នុងជនបទនេះ ។ ជនទាំងឡាយសួរបុរសនោះ
 យ៉ាងនេះថា នែបុរសដ៏ចម្រើន ស្រ្តីមានរូបល្អក្នុងជនបទដែលអ្នកប្រាថ្នាចង់
 បាន តើអ្នកស្គាល់ស្រ្តីមានរូបល្អក្នុងជនបទនោះ ថាជានាងឧត្តិយានី ឬនាង

ព្រាហ្មណ៍ ជានាងវេស្សី ឬជានាងសុទ្ធីដែរឬ ។ បុរសនោះកាលគេសួរដូច្នេះ ហើយ ក៏ប្រាប់ថា ខ្ញុំមិនស្គាល់ទេ ។ ជនទាំងឡាយសួរបុរសនោះយ៉ាងនេះ ថា នៃបុរសដ៏ចម្រើន ស្រីមានរូបល្អក្នុងជនបទដែលអ្នកប្រាថ្នាចង់បាន តើអ្នក ស្គាល់ស្រីមានរូបល្អក្នុងជនបទនោះថា មានឈ្មោះយ៉ាងនេះ ឬមានគោត្រ យ៉ាងនេះ ខ្ពស់ ឬទាប ឬយ៉ាងកណ្តាល ខ្មៅ ឬប្រផែម ឬសម្បុរខ្មៅ ស្រស់ស្អាតថា នៅក្នុងស្រុកឯណោះ និគមឯណោះ ឬនគរឯណោះដែរឬ ។ បុរសនោះកាលគេសួរដូច្នេះហើយ ក៏ប្រាប់ថា ខ្ញុំមិនស្គាល់ទេ ។ ជនទាំងឡាយសួរបុរសនោះយ៉ាងនេះថា នៃបុរសដ៏ចម្រើន អ្នកមិនស្គាល់ មិនឃើញ ស្រីណា អ្នកប្រាថ្នាចង់បានស្រីនោះឬ ។ បុរសនោះដែលគេសួរដូច្នេះហើយ ក៏ប្រាប់ថា បាទ ។ ម្ចាស់វាសេដ្ឋៈ អ្នកសម្គាល់សេចក្តីនោះដូចម្តេច កាល បើដូច្នោះ កាសិតរបស់បុរសនោះ ជាកាសិតមិនបានការណ៍ មិនមែនទេឬ ។ បពិត្រព្រះគោតមដ៏ចម្រើន មែនពិតហើយ កាលបើយ៉ាងនេះ កាសិតរបស់ បុរសនោះ ជាកាសិតមិនបានការណ៍ ។ ម្ចាស់វាសេដ្ឋៈ ត្រូវហើយ បានឮ ថា ពួកព្រាហ្មណ៍អ្នកត្រៃវិជ្ជា មិនដែលឃើញព្រហ្មផ្ទាល់នឹងភ្នែករបស់ខ្លួនទេ ។ បេ។

[១៧៧] ម្ចាស់វាសេដ្ឋៈ ដូចជាបុរសធ្វើជណ្តើរ បម្រុងឡើងប្រាសាទ ត្រង់ផ្លូវជ័រក្រវា ៤ ។ ជនទាំងឡាយសួរបុរសនោះយ៉ាងនេះថា ម្ចាស់បុរស ដ៏ចម្រើន អ្នកធ្វើជណ្តើរ បម្រុងឡើងប្រាសាទណា ចុះអ្នកស្គាល់ប្រាសាទ នោះថា (នៅ) ក្នុងទិសខាងកើត ឬទិសខាងត្បូង ឬទិសខាងលិច ឬទិស

ខាងជើង ប្រាសាទនោះខ្ពស់ ឬទាប ឬយ៉ាងកណ្តាលដែរឬ ។ បុរសនោះ កាលគេសួរដូច្នេះហើយ ក៏ប្រាប់ថា ខ្ញុំមិនដឹងទេ ។ ជនទាំងឡាយសួរបុរស នោះយ៉ាងនេះថា ម្ចាស់បុរសដ៏ចម្រើន អ្នកមិនដឹងមិនឃើញប្រាសាទណាទេ តែធ្វើដំណើររួចម្រង់ឡើងប្រាសាទនោះឬ ។ បុរសនោះ កាលគេសួរដូច្នេះ ហើយ ក៏ឆ្លើយថា បាទ ។ ម្ចាស់វាសេដ្ឋៈ អ្នកសម្គាល់ហេតុនោះដូចម្តេច កាលបើដូច្នោះ សម្តីនៃបុរសនោះ មិនបានការណ៍មិនមែនឬ ។ បពិត្រព្រះ គោតមដ៏ចម្រើន មែនពិតហើយ កាលបើយ៉ាងនេះ សម្តីរបស់បុរសនោះ មិនបានការណ៍ទេ ។ ម្ចាស់វាសេដ្ឋៈ មែនហើយ បានឮថា ពួកព្រាហ្មណ៍អ្នក ត្រៃវិជ្ជា មិនដែលឃើញព្រហ្មផ្ទាល់នឹងភ្នែករបស់ខ្លួន បានឮថា ពួកអាចារ្យ របស់ពួកព្រាហ្មណ៍អ្នកត្រៃវិជ្ជា ក៏មិនដែលឃើញព្រហ្មផ្ទាល់នឹងភ្នែករបស់ខ្លួន ដែរ បានឮថា ពួកអាចារ្យជាប្រធានលើអាចារ្យ របស់ពួកព្រាហ្មណ៍អ្នក ត្រៃវិជ្ជា ក៏មិនដែលឃើញព្រហ្មផ្ទាល់នឹងភ្នែករបស់ខ្លួនដែរ បានឮថា ពួក បុព្វាចារ្យរបស់ពួកព្រាហ្មណ៍តាំងពីតំណនៃអាចារ្យ ជាជីតារបស់អាចារ្យ ជា គម្រប់ ៧ ក៏មិនដែលឃើញព្រហ្មផ្ទាល់នឹងភ្នែករបស់ខ្លួនដែរ បានឮថា ពួក ឫសីជាន់មុនៗ ដែលជាអ្នកតែងមន្ត ជាអ្នករាយមន្តដល់ពួកព្រាហ្មណ៍អ្នកត្រៃ វិជ្ជា ពួកព្រាហ្មណ៍អ្នកត្រៃវិជ្ជាក្នុងកាលឥឡូវនេះ តែងស្វាធារ្យតែបទមន្ត បុរាណនេះ ដែលពួកឫសីធ្លាប់ស្វាធារ្យ ធ្លាប់បង្រៀន ធ្លាប់ប្រមូលទុកមក ហើយ តែងសូត្រតាមបទមន្តនោះ តែងពោលតាមបទមន្ត ដែលឫសីទាំង- ឡាយពោលមកហើយ តែងបង្រៀនតាមបទមន្តដែលឫសីទាំងឡាយបង្រៀន

មកហើយ ឬសីណាខ្លះ គឺឬសីឈ្មោះអង្គកៈ ១ វាមកៈ ១ វាមទេវៈ ១
 វេស្សាមិត្តៈ ១ យមតត្ថី ១ អង្គីរសៈ ១ ការទ្វាជៈ ១ វាសេដ្ឋៈ ១
 កស្សបៈ ១ ភគុ ១ សូម្បីឬសីទាំងនោះ ក៏មិនពោលយ៉ាងនេះថា ព្រហ្មនៅ
 ក្នុងទីណា ព្រហ្មមានសណ្ឋានយ៉ាងណា ព្រហ្មនៅក្នុងកន្លែងណា យើងទាំង
 ឡាយស្គាល់ទីនេះ យើងទាំងឡាយឃើញព្រហ្មនេះដូច្នេះដែរឬទេ ។ ពួក
 ព្រាហ្មណ៍អ្នកត្រៃវិជ្ជាទាំងនោះក៏ពោលយ៉ាងនេះថា យើងមិនស្គាល់ព្រហ្មណា
 យើងមិនឃើញព្រហ្មណាទេ ប៉ុន្តែយើងសម្តែងផ្លូវដើម្បីទៅកើតជាមួយនឹង
 ព្រហ្មនោះថា នេះឯងជាផ្លូវត្រង់ នេះជាផ្លូវទៀងទាត់ ជាទីស្រោចស្រង់សត្វ
 រមែងនាំអ្នកប្រតិបត្តិតាមផ្លូវនោះ ឲ្យទៅកើតជាមួយនឹងព្រហ្មបាន ។ ម្ចាស់
 វាសេដ្ឋៈ អ្នកសម្គាល់សេចក្តីនោះដូចម្តេច កាលបើដូច្នោះ សម្តីរបស់ពួក
 ព្រាហ្មណ៍អ្នកត្រៃវិជ្ជា ជាសម្តីមិនបានការណ៍ឬ ។ បពិត្រព្រះគោតមដ៏
 ចម្រើន ពិតមែនហើយ កាលបើយ៉ាងនោះ សម្តីរបស់ពួកព្រាហ្មណ៍អ្នកត្រៃ
 វិជ្ជា ជាសម្តីមិនបានការណ៍ ។ ម្ចាស់វាសេដ្ឋៈ ត្រូវហើយ ម្ចាស់វាសេដ្ឋៈ
 ព្រាហ្មណ៍អ្នកត្រៃវិជ្ជាទាំងនោះ មិនស្គាល់ព្រហ្មណា មិនឃើញព្រហ្មណាទេ
 ប៉ុន្តែហ៊ានសម្តែងផ្លូវដើម្បីកើតជាមួយនឹងព្រហ្មនោះថា នេះឯងជាផ្លូវត្រង់ នេះ
 ជាផ្លូវទៀងទាត់ ជាទីស្រោចស្រង់សត្វ រមែងនាំអ្នកប្រតិបត្តិតាមផ្លូវនោះ ឲ្យ
 ទៅកើតជាមួយនឹងព្រហ្ម ហេតុនេះ យកជាការណ៍ពុំបានទេ ។

[១៧៨] ម្ចាស់វាសេដ្ឋៈ ដូចស្ទឹងអចិន្ត្រៃយ៍នេះ ពេញប្រៀបដោយទឹក
 ល្មមក្អែកទំនាត់ច្រាំងឱនជីកបាន គ្រានោះ មានបុរសអ្នកត្រូវការត្រើយខាង

នាយ អ្នកស្វែងរកត្រើយខាងនាយ អ្នកនឹងទៅត្រើយខាងនាយ អ្នកចង់ឆ្លង
 ទៅត្រើយខាងនាយ បុរសនោះបានមកដល់ ក៏ឈរនៅត្រើយខាងអាយ
 ហើយស្រែកហៅត្រើយខាងនាយថា ម្ចាស់ត្រើយខាងនាយ អ្នកចូរមករក
 ត្រើយខាងអាយ ម្ចាស់ត្រើយខាងនាយ អ្នកចូរមករកត្រើយខាងអាយ ។
 ម្ចាស់វាសេដ្ឋៈ អ្នកសម្គាល់សេចក្តីនោះដូចម្តេច ត្រើយខាងនាយនៃស្ទឹងអចិ-
 រវតី (នោះ) មុខជានឹងមករកត្រើយខាងអាយ ព្រោះហេតុនៃបុរសនោះ
 ស្រែកហៅ ឬព្រោះហេតុនៃបុរសនោះអង្វរ ព្រោះហេតុសេចក្តីប្រាថ្នា ឬព្រោះ
 ហេតុសេចក្តីត្រេកអរបានដែរឬ ។ វាសេដ្ឋមានពាក្យបបង្គំទូលថា បពិត្រ
 ព្រះគោតមដ៏ចម្រើន មិនដូច្នោះទេ ។ ម្ចាស់វាសេដ្ឋៈ ព្រាហ្មណ៍អ្នកត្រៃវិជ្ជា
 ក៏ដូច្នោះដែរ គេប្រព្រឹត្តលះបង់ធម៌ ដែលធ្វើបុគ្គលឲ្យទៅជាព្រាហ្មណ៍ចេញ
 ហើយប្រព្រឹត្តសមាទានធម៌ដែលមិនមែនធ្វើបុគ្គលទៅជាព្រាហ្មណ៍វិញ ហើយ
 ពោលយ៉ាងនេះថា យើងហៅព្រះឥន្ទ្រ ហៅព្រះចន្ទ្រ ហៅព្រះវរុណ ហៅព្រះ
 ឦសាន ហៅព្រះបជាបតិ ហៅព្រះព្រហ្ម ហៅព្រះមហិន្ទ្រ ។ ម្ចាស់វាសេដ្ឋៈ
 ព្រាហ្មណ៍អ្នកត្រៃវិជ្ជាទាំងនោះ ប្រព្រឹត្តលះបង់ធម៌ ដែលធ្វើបុគ្គលឲ្យទៅជា
 ព្រាហ្មណ៍វិញហើយ ប្រព្រឹត្តសមាទានធម៌ ដែលមិនធ្វើបុគ្គលឲ្យទៅជា
 ព្រាហ្មណ៍វិញ លុះបែកឆ្ងាយកាយបន្ទាប់អំពីសេចក្តីស្លាប់ នឹងទៅកើតជាមួយ
 នឹងពួកព្រហ្ម ព្រោះហេតុស្រែកហៅ ឬព្រោះហេតុសេចក្តីអង្វរ ព្រោះហេតុ
 សេចក្តីប្រាថ្នា ឬព្រោះហេតុសេចក្តីត្រេកអរ ហេតុដូច្នេះ នេះមិនដែលមាន
 ឡើយ ។

[១៧៩] ម្ចាស់វាសេដ្ឋៈ ដូចស្ទឹងអចិរវតីនេះ ពេញប្រៀបដោយ ទឹកល្មមតែក្អែកទំនាស់ប្រាំងឱនជីកបាន គ្រានោះ មានបុរសអ្នកត្រូវការត្រើយ ខាងនាយ អ្នកស្វែងរកត្រើយខាងនាយ អ្នកទៅត្រើយខាងនាយ អ្នកចង់ឆ្លង ទៅត្រើយខាងនាយ បានមកដល់ (ស្ទឹងនោះ) ក៏យកខ្សែដ៏មាំមកចងដើម ដៃទៅខាងក្រោយ (ចងស្លាបសេក) យ៉ាងខ្ជាប់ទុកនៅត្រើយខាងអាយ ម្ចាស់វាសេដ្ឋៈ អ្នកសម្គាល់សេចក្តីនោះដូចម្តេច បុរសនោះនឹងចេញពីត្រើយ ខាងអាយនៃស្ទឹងអចិរវតីទៅត្រើយខាងនាយ តើបានឬទេ ។ បពិត្រព្រះគោតម ដ៏ចម្រើន មិនបានទេ ។ ម្ចាស់វាសេដ្ឋៈ ដូច្នោះមែនហើយ ក្នុងវិន័យរបស់ ព្រះអរិយៈលោកហៅកាមគុណទាំង ៥ នេះថា ខ្មោះក៏មាន ថាចំណងក៏មាន កាមគុណទាំង ៥ តើដូចម្តេចខ្លះ គឺរូបដែលគួរដឹងបានដោយចក្ខុ គួរប្រាថ្នា គួរស្រឡាញ់ គួរពេញចិត្ត មានសភាពគួរស្រឡាញ់ ប្រកបដោយកាម គួរ ត្រេកអរ សំឡេងដែលគួរដឹងបានដោយត្រចៀក ។ បេ ។ ក្លិនដែលគួរដឹងបាន ដោយច្រមុះ ។ រសដែលគួរដឹងបានដោយអណ្តាត ។ ផោដ្ឋព្វៈដែលគួរដឹង បានដោយកាយ គួរប្រាថ្នា គួរស្រឡាញ់ គួរពេញចិត្ត មានសភាពគួរ ស្រឡាញ់ ប្រកបដោយកាមគួរត្រេកអរ ។ ម្ចាស់វាសេដ្ឋៈ ក្នុងវិន័យរបស់ ព្រះអរិយៈ លោកហៅកាមគុណ ៥ នេះឯង ថាខ្មោះក៏មាន ថាចំណងក៏មាន ម្ចាស់វាសេដ្ឋៈ ពួកព្រាហ្មណ៍អ្នកត្រៃវិជ្ជា ជាប់ដក់នៅ ជ្រប់នៅ លិចលង់នៅ ឃើញថាមិនមានទោស មិនមានប្រាជ្ញាជាគ្រឿងរលាស់ខ្លួន តែងបរិភោគ កាមគុណទាំង ៥ នេះឯង ។ ម្ចាស់វាសេដ្ឋៈ ពួកព្រាហ្មណ៍អ្នកត្រៃវិជ្ជានោះ

ប្រព្រឹត្តលះបង់ធម៌ ដែលធ្វើបុគ្គលឲ្យទៅជាព្រាហ្មណ៍ចេញ ហើយប្រព្រឹត្ត
 សមាទានធម៌ ដែលមិនធ្វើបុគ្គលឲ្យទៅជាព្រាហ្មណ៍វិញ ជាប់ដក់នៅ លិច
 លង់នៅ ឃើញថា មិនមានទោស មិនមានប្រាជ្ញាជាគ្រឿងរលាស់ខ្លួន តែង
 បរិភោគកាមគុណទាំង ៥ ជាអ្នកមានកាមច្នួនជាចំណង លុះបែកឆ្ងាយ
 កាយទៅ ខាងមុខអំពីសេចក្តីស្លាប់ នឹងទៅកើតជាមួយនឹងពួកព្រហ្ម ហេតុ
 នេះមិនគួរមានឡើយ ។

[១៨០] ម្នាលវាសេដ្ឋៈ ដូចស្ទឹងអចិន្តរតីនេះ ពេញប្រៀបដោយទឹក
 ល្មមក្អែកទំមាត់ច្រាំងឱនជីកបាន វេលានោះ មានបុរសអ្នកត្រូវការត្រើយ
 ខាងនាយ អ្នកស្វែងរកត្រើយខាងនាយ អ្នកទៅកាន់ត្រើយខាងនាយ អ្នកចង់
 ឆ្លងទៅត្រើយខាងនាយ បានមកដល់ បុរសនោះ ក៏ទទួរអស់ទាំងក្បាល
 ហើយដេកទៀបត្រើយខាងអាយ ។ ម្នាលវាសេដ្ឋៈ អ្នកសម្គាល់សេចក្តីនោះ
 ដូចម្តេច បុរសនោះគួរចេញអំពីត្រើយខាងអាយ នៃស្ទឹងអចិន្តរតីទៅឯត្រើយ
 ខាងនាយបានឬទេ ។ បពិត្រព្រះគោតមដ៏ចម្រើនដំណើរនេះពុំគួរទៅបានទេ ។
 ម្នាលវាសេដ្ឋៈ ក៏ដូច្នោះដែរ ក្នុងវិន័យរបស់ព្រះអរិយៈ លោកហៅថានិវរណ-
 ធម៌ ៥ ប្រការនេះថា អាវរណៈ (គ្រឿងទប់) ក៏បានហៅថានិវរណៈ (គ្រឿង
 រារាំង) ក៏បាន ហៅថា ឱនាហនៈ (គ្រឿងទាញយឺត) ក៏បាន ហៅថា
 បរិយោហនៈ (គ្រឿងរួបរឹត) ក៏បាន និវរណៈទាំង ៥ ប្រការ តើដូច
 ម្តេចខ្លះ គឺកាមច្នួននិវរណៈ ១ ព្យាបាទនិវរណៈ ១ បីនមិទ្ធនិវរណៈ ១
 ឧទ្ធចក្កក្កច្នួននិវរណៈ ១ វិចិត្តិច្នួននិវរណៈ ១ ម្នាលវាសេដ្ឋៈ ក្នុងវិន័យរបស់

ព្រះអរិយៈ លោកហៅនីវរណៈទាំង ៥ ប្រការនេះឯងថា អាវរណៈក៏បាន ហៅថានីវរណៈក៏បាន ហៅថាឱនាហនៈក៏បាន ហៅថាបរិយោហនៈក៏បាន ។

[១៨១] ម្ចាស់វាសេដ្ឋៈ ពួកព្រាហ្មណ៍អ្នកបានត្រៃវិជ្ជា ត្រូវនីវរណៈ ទាំង ៥ នេះដោតក្រង ចងរឹត ចងក្រៀក ចាក់ស្រែះហើយ ។ ម្ចាស់វាសេដ្ឋៈ ពួកព្រាហ្មណ៍អ្នកត្រៃវិជ្ជាទាំងនោះ ប្រព្រឹត្តលះបង់ធម៌ដែលធ្វើបុគ្គលឲ្យទៅ ជាព្រាហ្មណ៍ចេញ ហើយប្រព្រឹត្តសមាទានធម៌ ដែលមិនធ្វើបុគ្គលឲ្យទៅជា ព្រាហ្មណ៍វិញ ព្រាហ្មណ៍ទាំងនោះ ត្រូវនីវរណៈទាំង ៥ ដោតក្រង ចងរឹត ចងក្រៀក ចាក់ស្រែះហើយ លុះបែកជ្វាយកាយ ខាងមុខអំពីសេចក្តីស្លាប់ នឹងទៅកើតជាមួយនឹងពួកព្រាហ្ម ហេតុនេះ មិនមានសោះឡើយ ។

[១៨២] ព្រះមានព្រះភាគ ទ្រង់ត្រាស់សួរថា ម្ចាស់វាសេដ្ឋៈ អ្នក សម្គាល់សេចក្តីនោះដូចម្តេច អ្នកធ្លាប់បានឮពួកព្រាហ្មណ៍ព្រឹទ្ធាចារ្យ មាន អាយុច្រើន ជាអាចារ្យប្រធានលើអាចារ្យទាំងឡាយ និយាយថា ព្រហ្មមាន ស្រ្តីជាគ្រឿងជាប់ជំពាក់ ឬមិនមានស្រ្តីជាគ្រឿងជាប់ជំពាក់ទេ ។ វាសេដ្ឋ- មាណពក្រាបបង្គំទូលថា បពិត្រព្រះគោតមដ៏ចម្រើន ព្រហ្មមិនមានស្រ្តីជា គ្រឿងជាប់ជំពាក់ទេ ។ ព្រហ្មមានចិត្តចងពៀរ ឬមិនបានចងពៀរទេ ។ បពិត្រព្រះគោតមដ៏ចម្រើន ព្រហ្មមិនមានចិត្តចងពៀរទេ ។ ព្រហ្មមានចិត្ត ប្រកបដោយព្យាបាទ ឬមិនមានចិត្តប្រកបដោយព្យាបាទទេ ។ បពិត្រព្រះ គោតមដ៏ចម្រើន ព្រហ្មមិនមានចិត្តប្រកបដោយព្យាបាទទេ ។ ព្រហ្មមានចិត្ត សៅហ្មង ឬមិនមានចិត្តសៅហ្មងទេ ។ បពិត្រព្រះគោតមដ៏ចម្រើន ព្រហ្មមិន

មានចិត្តសៅហ្មងទេ ។ ព្រហ្មប្រព្រឹត្តទៅតាមអំណាចចិត្តបាន ឬប្រព្រឹត្តទៅតាមអំណាចចិត្តមិនបានទេ ។ បពិត្រព្រះគោតមដ៏ចម្រើន ព្រហ្មប្រព្រឹត្តទៅតាមអំណាចចិត្តបាន ។ ម្នាលវាសេដ្ឋៈ អ្នកសម្គាល់សេចក្តីនោះដូចម្តេច ពួកព្រាហ្មណ៍អ្នកត្រៃវិជ្ជា មានស្រ្តីជាគ្រឿងជាប់ជំពាក់ ឬមិនមានស្រ្តីជាគ្រឿងជាប់ជំពាក់ទេ ។ បពិត្រព្រះគោតមដ៏ចម្រើន ពួកព្រាហ្មណ៍អ្នកត្រៃវិជ្ជា មានស្រ្តីជាគ្រឿងជាប់ជំពាក់ (គ្រប់គ្រងស្រីដែរ) ។ ពួកព្រាហ្មណ៍អ្នកត្រៃវិជ្ជាមានចិត្តចង់ពៀរ ឬមិនមានចិត្តចង់ពៀរទេ ។ បពិត្រព្រះគោតមដ៏ចម្រើន ពួកព្រាហ្មណ៍អ្នកត្រៃវិជ្ជា មានចិត្តចង់ពៀរ ។ ពួកព្រាហ្មណ៍អ្នកត្រៃវិជ្ជា មានចិត្តប្រកបដោយព្យាបាទ ឬមិនមានចិត្តប្រកបដោយព្យាបាទទេ ។ បពិត្រព្រះគោតមដ៏ចម្រើន ពួកព្រាហ្មណ៍អ្នកត្រៃវិជ្ជា មានចិត្តប្រកបដោយព្យាបាទ ។ ពួកព្រាហ្មណ៍អ្នកត្រៃវិជ្ជា មានចិត្តសៅហ្មង ឬមានចិត្តមិនសៅហ្មងទេ ។ បពិត្រព្រះគោតមដ៏ចម្រើន ពួកព្រាហ្មណ៍អ្នកត្រៃវិជ្ជា មានចិត្តសៅហ្មង ។ ពួកព្រាហ្មណ៍អ្នកត្រៃវិជ្ជា ប្រព្រឹត្តទៅតាមអំណាចចិត្តបាន ឬប្រព្រឹត្តទៅតាមអំណាចចិត្តមិនបានទេ ។ បពិត្រព្រះគោតមដ៏ចម្រើន ពួកព្រាហ្មណ៍អ្នកត្រៃវិជ្ជា ប្រព្រឹត្តទៅតាមអំណាចចិត្តមិនបានទេ ។

[១៨៣] ម្នាលវាសេដ្ឋៈ អើ បើព្រាហ្មណ៍អ្នកត្រៃវិជ្ជាទាំងនោះ មានស្រ្តីជាគ្រឿងជាប់ជំពាក់ដូច្នេះ ឯព្រហ្មជាអ្នកមិនមានស្រ្តីជាគ្រឿងជាប់ជំពាក់ទេ ចុះបណ្តាពួកព្រាហ្មណ៍អ្នកត្រៃវិជ្ជា ដែលមានស្រ្តីជាគ្រឿងជាប់ជំពាក់ តើប្រៀបផ្ទឹមនឹងព្រហ្មដែលមិនមានស្រ្តីជាគ្រឿងជាប់ជំពាក់ សមគ្នា

ដែរឬទេ ។ បពិត្រព្រះគោតមដ៏ចម្រើន ដំណើរនុ៎ះ ប្រៀបធៀបមិនសមគ្នា
 ទេ ។ ម្នាលវាសេដ្ឋៈ ត្រូវហើយ ព្រាហ្មណ៍អ្នកត្រៃវិជ្ជា ដែលមានស្រ្តី
 ជាគ្រឿងជាប់ជំពាក់ លុះបែកឆ្ងាយកាយ ខាងមុខអំពីសេចក្តីស្លាប់ ក៏ទៅ
 កើតជាមួយនឹងព្រហ្ម ដែលមិនមានស្រ្តីជាគ្រឿងជាប់ជំពាក់ ហេតុដូច្នេះនេះ
 មិនដែលមានទេ ។ ម្នាលវាសេដ្ឋៈ បានឮដូច្នេះថា ពួកព្រាហ្មណ៍អ្នកត្រៃ
 វិជ្ជានោះ មានចិត្តចងពៀរ ចំណែកខាងព្រហ្ម មិនមានចិត្តចងពៀរទេ ប្រៀប
 ធៀបពួកព្រាហ្មណ៍អ្នកត្រៃវិជ្ជា ដែលមានចិត្តចងពៀរ ជាមួយនឹងព្រហ្មដែល
 មិនមានចិត្តចងពៀរ តើសមគ្នាដែរឬ ។ បពិត្រព្រះគោតមដ៏ចម្រើន ដំណើរ
 នុ៎ះប្រៀបធៀបមិនបានទេ ។ ម្នាលវាសេដ្ឋៈ បានឮដូច្នេះថា ពួកព្រាហ្មណ៍
 អ្នកត្រៃវិជ្ជានោះ មានចិត្តប្រកបដោយព្យាបាទ ព្រហ្មមិនមានចិត្តប្រកបដោយ
 ព្យាបាទ ពួកព្រាហ្មណ៍អ្នកត្រៃវិជ្ជា មានចិត្តសៅហ្មង ព្រហ្មមិនមានចិត្ត
 សៅហ្មងទេ ពួកព្រាហ្មណ៍អ្នកត្រៃវិជ្ជា ប្រព្រឹត្តទៅតាមអំណាចចិត្តមិនបានទេ
 ព្រហ្មប្រព្រឹត្តទៅតាមអំណាចចិត្តបាន ចុះបើប្រៀបធៀបពួកព្រាហ្មណ៍អ្នកត្រៃ
 វិជ្ជា ដែលប្រព្រឹត្តទៅតាមអំណាចចិត្តមិនបាន ជាមួយនឹងព្រហ្មដែលប្រព្រឹត្ត
 ទៅតាមអំណាចចិត្តបាន តើសមគ្នាដែរឬ ។ បពិត្រព្រះគោតមដ៏ចម្រើន
 ដំណើរនុ៎ះ ប្រៀបធៀបមិនបានទេ ។ ម្នាលវាសេដ្ឋៈ ត្រូវហើយ ម្នាល
 វាសេដ្ឋៈ ពួកព្រាហ្មណ៍អ្នកត្រៃវិជ្ជា ដែលប្រព្រឹត្តទៅតាមអំណាចចិត្តមិនបាន
 ទាំងនោះ លុះបែកឆ្ងាយកាយ ខាងមុខអំពីសេចក្តីស្លាប់ នឹងទៅកើតជាមួយ
 នឹងព្រហ្មដែលប្រព្រឹត្តទៅតាមអំណាចចិត្តបាន ហេតុដូច្នេះនេះ មិនដែលមាន

ទេ ។ ម្នាលវាសេដ្ឋៈ ព្រាហ្មណ៍អ្នកត្រៃវិជ្ជាទាំងនោះ ចូលទៅ (កាន់ទី
មិនមែនផ្លូវដោយសម្គាល់ថាផ្លូវ) ក្នុងផ្លូវជាទីទៅកាន់ព្រហ្មលោក (ដូចជា)
ចុះទៅ (កាន់ទីមានកក់ដោយសម្គាល់ថាទីរាបស្មើ) លុះចុះទៅហើយ ក៏
ដល់នូវសេចក្តីបាក់បែក (នៃអវយវៈតូចធំ) សម្គាល់នូវការឆ្លងថា ស្រួល
ហើយ ក៏ឆ្លងទៅ ព្រោះហេតុនោះ ត្រៃវិជ្ជារបស់ពួកព្រាហ្មណ៍អ្នកត្រៃវិជ្ជានេះ
អ្នកប្រាជ្ញតែងហៅថា ព្រៃធំ គឺត្រៃវិជ្ជាខ្លះ ហៅថា ព្រៃដែលគ្មានទឹក គឺត្រៃ
វិជ្ជាខ្លះ ហៅថា សេចក្តីវិនាស គឺត្រៃវិជ្ជាខ្លះ ។

[១៨៤] កាលព្រះមានព្រះភាគត្រាស់យ៉ាងនេះហើយ វាសេដ្ឋមាណាព
ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះគោតមដ៏ចម្រើន ខ្ញុំព្រះ
អង្គបានឮដូច្នេះថា ព្រះសមណគោតមស្គាល់ផ្លូវ ដើម្បីទៅកើតជាមួយនឹង
ព្រហ្មមែនឬ ។ ព្រះអង្គទ្រង់ត្រាស់ថា ម្នាលវាសេដ្ឋៈ អ្នកសម្គាល់សេចក្តី
នោះដូចម្តេច មនសាកតគ្រាម នៅក្នុងទីជិតនឹងទីនេះ មនសាកតគ្រាមមិនមែន
នៅក្នុងទីឆ្ងាយអំពីទីនេះទេឬ ។ បពិត្រព្រះគោតមដ៏ចម្រើន យ៉ាងនេះហើយ
មនសាកតគ្រាម នៅក្នុងទីជិតនឹងទីនេះ មនសាកតគ្រាមមិននៅក្នុងទីឆ្ងាយ
អំពីទីនេះទេ ។ ម្នាលវាសេដ្ឋៈ អ្នកសម្គាល់សេចក្តីនោះដូចម្តេច បុរសដែល
កើតហើយ ចម្រើនហើយក្នុងមនសាកតគ្រាមនេះ មានអ្នកផងសួររកផ្លូវនៃ
មនសាកតគ្រាម ចំពោះបុរសនោះ ដែលចេញទៅអំពីមនសាកតគ្រាមក្នុង
ខណៈនោះ ម្នាលវាសេដ្ឋៈ បុរសដែលកើតហើយ ចម្រើនហើយក្នុងមនសា-
កតគ្រាមនោះ កាលបើគេសួររកផ្លូវនៃមនសាកតគ្រាម សម្តីយឺតយូរ និង

អីមអៀម តើមានខ្លះដែរឬ ។ បពិត្រព្រះគោតមដ៏ចម្រើន សម្តីនេះមិនយឺតយូរ មិនអីមអៀមទេ ។ សេចក្តីនោះព្រោះហេតុអ្វី ។ បពិត្រព្រះគោតមដ៏ចម្រើន ព្រោះបុរសឯណោះកើតហើយ ចម្រើនហើយ ក្នុងមនសាកតត្រាម បានជាបុរសនោះស្គាល់ផ្លូវទាំងអស់ ដែលទៅកាន់មនសាកតត្រាម ដោយច្បាស់លាស់ ។ ម្នាលវាសេដ្ឋៈ បុរសដែលកើតហើយ ចម្រើនហើយ ក្នុងមនសាកតត្រាមនោះ កាលបើមានអ្នកផង សួររកផ្លូវនៃមនសាកតត្រាម គង់មានសម្តីយឺតយូរ និងអីមអៀមខ្លះ ឯតថាគត កាលបើអ្នកផងសួររកផ្លូវទៅកាន់ព្រហ្មលោក ឬបដិបទា ជាទីទៅកាន់ព្រហ្មលោក មិនមានការប្រព្រឹត្តយឺតយូរ និងការអីមអៀមឡើយ ម្នាលវាសេដ្ឋៈ តថាគតស្គាល់ទាំងព្រហ្មស្គាល់ទាំងព្រហ្មលោក ស្គាល់ទាំងបដិបទា ជាទីទៅកាន់ព្រហ្មលោក មិនតែប៉ុណ្ណោះសោត ព្រហ្មប្រតិបត្តិយ៉ាងណា ទើបបានទៅកើតក្នុងព្រហ្មលោក តថាគតក៏ស្គាល់ច្បាស់នូវសេចក្តីប្រតិបត្តិនោះ ។

[១៨៥] កាលព្រះមានព្រះភាគ ទ្រង់ត្រាស់យ៉ាងនេះហើយ វាសេដ្ឋ-
 មាណពក្រាបបង្គំទូលព្រះមានព្រះភាគដូច្នេះថា បពិត្រព្រះគោតមដ៏ចម្រើន
 ខ្ញុំព្រះអង្គបានឮដូច្នេះថា ព្រះសមណគោតមសម្តែងផ្លូវដើម្បីទៅកើតជាមួយ
 នឹងព្រហ្មបាន ខ្ញុំព្រះអង្គសូមឱកាស សូមព្រះគោតមដ៏ចម្រើន សម្តែងផ្លូវ
 ដើម្បីទៅកើតជាមួយនឹងព្រហ្ម សូមព្រះគោតមដ៏ចម្រើន ស្រោចស្រង់
 ព្រាហ្មណ៍ និងពពួកសត្វផងចុះ ។ ព្រះអង្គទ្រង់ត្រាស់ថា ម្នាលវាសេដ្ឋៈ
 បើដូច្នោះ ចូរអ្នកប្រុងស្តាប់ ចូរធ្វើទុកក្នុងចិត្តដោយល្អចុះ តថាគតនឹងសម្តែង

ប្រាប់ ។ វាសេដ្ឋមាណា បានទទួលស្តាប់ព្រះពុទ្ធដីការបស់ព្រះមានព្រះភាគ
 ថា ព្រះករុណាព្រះអង្គ ។ ព្រះមានព្រះភាគត្រាស់ថា ម្ចាស់វាសេដ្ឋៈ ព្រះ
 គថាគតកើតឡើងក្នុងលោកនេះ ជាព្រះអរហន្តសម្មាសម្ពុទ្ធ ។ បេ ។ (បណ្ឌិត
 គប្បីសម្តែងឲ្យពិស្តារដូចក្នុងសាមញ្ញផលសូត្រផងចុះ) ។ បេ ។ ម្ចាស់វា-
 សេដ្ឋៈ ភិក្ខុជាអ្នកបរិបូណ៌ដោយសីលយ៉ាងនេះឯង ។ បេ ។ កាលភិក្ខុនោះបាន
 ពិចារណាយើញច្បាស់ នូវនីវរណៈ ៥ នេះក្នុងខ្លួន ដែលខ្លួនលះបង់ហើយ
 បាមោជ្ជ គឺសេចក្តីត្រេកអរយ៉ាងល្មមក៏កើតឡើង កាលបើបាមោជ្ជកើតឡើង
 ហើយ បីតិក៏កើតឡើង កាលចិត្តប្រកបដោយបីតិកើតឡើងហើយ កាយក៏
 រមែងស្ងប់រម្ងាប់ កាលបើមានកាយស្ងប់រម្ងាប់ហើយ ក៏រមែងទទួលនូវ
 សេចក្តីសុខ ចិត្តរបស់ភិក្ខុដែលបានសេចក្តីសុខហើយ ក៏រមែងតាំងនៅមាំ ។
 ភិក្ខុនោះមានចិត្ត ប្រកបដោយមេត្តា រមែងផ្សាយទៅកាន់ទិសទី ១ ទិសទី
 ២ ទិសទី ៣ ទិសទី ៤ ទាំងទិសខាងលើ ទិសខាងក្រោម និងទិសទទឹង
 បានដូចគ្នា មានចិត្តប្រកបដោយមេត្តាដ៏ទូលាយ ធំ រកប្រមាណមិនបាន មិន
 មានពៀរ មិនមានព្យាបាទ ផ្សាយទៅកាន់លោកទាំងពួង គ្រប់ទិសគ្រប់តំបន់ ។
 ម្ចាស់វាសេដ្ឋៈ មនុស្សមានកម្លាំងផ្លុំស័ន្ទ អាចញ្ជ័ន់បុគ្គលឲ្យដឹងបាន គ្រប់
 ទិសទាំង ៤ ដោយមិនលំបាកយ៉ាងណា ម្ចាស់វាសេដ្ឋៈ កម្មជាតាមាវចរ
 ណា ក្នុងមេត្តាចេតោវិមុត្តិ ដែលបុគ្គលបានចម្រើនយ៉ាងនេះ កម្មជាតាមាវចរ
 នោះ មិនបានកៀចក្រាញ នៅក្នុងរូបាវចរ និងអរូបាវចរនោះ គឺកម្មជា
 តាមាវចរនោះ មិនបានបិតនៅក្នុងរូបាវចរ និងអរូបាវចរនោះឡើយ ក៏យ៉ាង

នោះឯង ។ ម្ចាស់វាសេដ្ឋៈ នេះឯងហៅថា ផ្លូវដើម្បីទៅកើតជាមួយនឹងព្រហ្ម ។

[១៨៦] ម្ចាស់វាសេដ្ឋៈ សេចក្តីតទៅទៀតថា ភិក្ខុមានចិត្តប្រកប
ដោយករុណា ។ បេ ។ មានចិត្តប្រកបដោយមុទិតា ។ បេ ។ មានចិត្តប្រកបដោយ
ឧបេក្ខា ផ្សាយទៅកាន់ទិសទី ១ ទិសទី ២ ទិសទី ៣ ទិសទី ៤ ទាំងទិស
ខាងលើ ទិសខាងក្រោម និងទិសទី៧បានដូចគ្នា មានចិត្តប្រកបដោយឧបេក្ខា
ដ៏ទូលាយ ធំ រកប្រមាណមិនបាន មិនមានពៀរ មិនមានព្យាបាទ ផ្សាយទៅ
កាន់លោកទាំងអស់គ្រប់ទិសគ្រប់តំបន់ ។ ម្ចាស់វាសេដ្ឋៈ មនុស្សដែលមាន
កម្លាំងផ្លុំស្ម័គ្រ អាចញ៉ាំងបុគ្គលឲ្យជឿគ្រប់ទិសទាំង ៤ បានដោយមិនលំបាក
យ៉ាងណា ម្ចាស់វាសេដ្ឋៈ កម្មជាកាមាវចរណា ក្នុងឧបេក្ខាចេតោវិមុត្តិដែល
បុគ្គលបានចម្រើនយ៉ាងនេះ កម្មជាកាមាវចរនោះ មិនបានកៀចក្រាញនៅក្នុង
រូបាវចរ និងអរូបាវចរនោះ គឺកម្មជាកាមាវចរនោះ មិនបានបិតនៅក្នុងរូបាវចរ
និងអរូបាវចរនោះឡើយ ក៏យ៉ាងនោះឯង ។ ម្ចាស់វាសេដ្ឋៈ នេះឯងជាផ្លូវ
ដើម្បីកើតជាមួយនឹងពួកព្រហ្ម ។ ម្ចាស់វាសេដ្ឋៈ អ្នកសម្គាល់សេចក្តីនោះ
ដូចម្តេច ភិក្ខុមានមេត្តាព្រហ្មវិហារយ៉ាងនេះ ជាអ្នកមានស្រ្តីជាគ្រឿងជាប់ជំ
ពាក់ ឬមិនមានស្រ្តីជាគ្រឿងជាប់ជំពាក់ទេ ។ បពិត្រព្រះគោតមដ៏ចម្រើន
មិនមានស្រ្តីជាគ្រឿងជាប់ជំពាក់ទេ ។ ភិក្ខុនោះមានចិត្តចងពៀរ ឬមិនមានចិត្ត
ចងពៀរទេ ។ បពិត្រព្រះគោតមដ៏ចម្រើន មិនមានចិត្តចងពៀរទេ ។ ភិក្ខុ
នោះមានចិត្តប្រកបដោយព្យាបាទ ឬមិនមានចិត្តប្រកបដោយព្យាបាទទេ ។
បពិត្រព្រះគោតមដ៏ចម្រើន មិនមានចិត្តប្រកបដោយព្យាបាទទេ ។ ភិក្ខុនោះ

មានចិត្តសៅហ្មង ឬមានចិត្តមិនសៅហ្មងទេ ។ បពិត្រព្រះគោតមដ៏ចម្រើន
 មិនមានចិត្តសៅហ្មងទេ ។ ភិក្ខុនោះប្រព្រឹត្តទៅតាមអំណាចចិត្តបាន ឬមិន
 ប្រព្រឹត្តទៅតាមអំណាចចិត្តបានទេ ។ បពិត្រព្រះគោតមដ៏ចម្រើន ប្រព្រឹត្តទៅ
 តាមអំណាចចិត្តបាន ។ ម្នាលវាសេដ្ឋៈ អើ បើភិក្ខុជាអ្នកមិនមានស្រ្តីជា
 គ្រឿងជាប់ជំពាក់ ព្រហ្មក៏ជាអ្នកមិនមានស្រ្តីជាគ្រឿងជាប់ជំពាក់ហើយ តើ
 ប្រៀបធៀបភិក្ខុដែលមិនមានស្រ្តីជាគ្រឿងជាប់ជំពាក់ នឹងព្រហ្មដែលមិនមាន
 ស្រ្តីជាគ្រឿងជាប់ជំពាក់ សមគ្នាដែរឬ ។ បពិត្រព្រះគោតមដ៏ចម្រើន ប្រៀប
 ធៀបសមគ្នាហើយ ។ ម្នាលវាសេដ្ឋៈ ត្រូវហើយ ម្នាលវាសេដ្ឋៈ ភិក្ខុដែល
 មិនមានស្រ្តីជាគ្រឿងជាប់ជំពាក់ លុះបែកឆ្ងាយកាយ ខាងមុខអំពីសេចក្តី
 ស្លាប់ទៅ នឹងទៅកើតជាមួយនឹងព្រហ្ម ដែលមិនមានស្រ្តី ជាគ្រឿងជាប់ជំពាក់
 ហេតុដូច្នេះនេះ តែងមានជាប្រាកដ ។ ម្នាលវាសេដ្ឋៈ បានឮដូច្នេះថា ភិក្ខុ
 មិនមានចិត្តចង់ពៀរ ព្រហ្មក៏មិនមានចិត្តចង់ពៀរដែរ ។ បេ ។ ភិក្ខុមិនមាន
 ចិត្តប្រកបដោយព្យាបាទ ព្រហ្មក៏មិនមានចិត្តប្រកបដោយព្យាបាទដែរ ។ ភិក្ខុ
 មានចិត្តមិនសៅហ្មង ព្រហ្មក៏មានចិត្តមិនសៅហ្មងដែរ ។ ភិក្ខុប្រព្រឹត្តទៅតាម
 អំណាចចិត្តបាន ព្រហ្មក៏ប្រព្រឹត្តទៅតាមអំណាចចិត្តបានដែរ ប្រៀបធៀបភិក្ខុ
 ដែលប្រព្រឹត្តទៅតាមអំណាចចិត្តបាន នឹងព្រហ្មដែលប្រព្រឹត្តទៅតាមអំណាច
 ចិត្តបាន តើសមដែរឬទេ ។ បពិត្រព្រះគោតមដ៏ចម្រើន ប្រៀបធៀបសម
 គ្នាហើយ ។ ម្នាលវាសេដ្ឋៈ ត្រូវហើយ ម្នាលវាសេដ្ឋៈ ភិក្ខុប្រព្រឹត្តទៅតាម
 អំណាចចិត្តបាននោះ លុះបែកឆ្ងាយកាយ ខាងមុខអំពីសេចក្តីស្លាប់ទៅ នឹង

ទៅកើតជាមួយនឹងព្រហ្ម ដែលប្រព្រឹត្តទៅតាមអំណាចចិត្តបាន ហេតុដូច្នេះ
នេះ តែងមានជាប្រាកដ ។

[១៨៧] លុះព្រះមានព្រះភាគ ត្រាស់យ៉ាងនេះហើយ វាសេដ្ឋមាណព
និងការទ្វាជមាណព ក៏បានក្រាបបង្គំទូលព្រះមានព្រះភាគយ៉ាងនេះថា បពិត្រ
ព្រះគោតមដ៏ចម្រើន ភាសិតរបស់ព្រះអង្គ ពីរោះណាស់ បពិត្រព្រះគោតម
ដ៏ចម្រើន ភាសិតរបស់ព្រះអង្គ ពីរោះណាស់ ធម៌ដែលព្រះអង្គទ្រង់សម្តែង
ហើយដោយអនេកបរិយាយយ៉ាងនេះ (ភ្លឺច្បាស់ណាស់) បពិត្រព្រះគោតម
ដ៏ចម្រើន គួរនាដូចជាមនុស្ស ចាប់របស់ដែលផ្តាច់ចុះ ឲ្យផ្ទារឡើងបាន ពុំ
នោះដូចជាមនុស្ស បើកបង្ហាញរបស់ដែលគេលាក់បិទបាំង ពុំនោះសោតដូច
ជាមនុស្ស ប្រាប់ផ្លូវដល់អ្នកវង្វេងផ្លូវ ឬក៏ដូចជាមនុស្សកាន់ប្រទីប ទ្រោល
បំភ្លឺក្នុងទីងងឹត ដោយគិតថា ពួកមនុស្សមានចក្ខុមើលឃើញនូវរូបទាំងឡាយ
បាន ឃើងទាំងឡាយនោះ សូមដល់នូវព្រះគោតមដ៏ចម្រើនផង ព្រះធម៌ផង
ព្រះសង្ឃផង ជាទីពឹងជាទីរក ចាប់ដើមតាំងពីថ្ងៃនេះទៅ សូមព្រះគោតម
ដ៏ចម្រើន ទ្រង់ជ្រាបនូវឃើងខ្ញុំទាំងឡាយ ថាជាឧបាសកដល់សរណគមន៍
ស្មើដោយជីវិត ។

តេវិជ្ជសូត្រទី ១៣ ចប់

បញ្ជីនៃសីលក្ខន្ធវគ្គនោះ មានសូត្រ ១៣ គឺ

ព្រហ្មជាលសូត្រ ១ សាមញ្ញផលសូត្រ ១ អម្ពដ្ឋសូត្រ ១
សោណទណ្ឌសូត្រ ១ ក្នុងទន្ធសូត្រ ១ មហាលិសូត្រ ១
ជាលិយសូត្រ ១ មហាសីហនាទសូត្រ ១ បោដ្ឋបាទសូត្រ
១ សុភសូត្រ ១ កេវដ្ឋសូត្រ ១ លោហិត្តសូត្រ ១
តេវិជ្ជសូត្រ ១ ។

សីលក្ខន្ធវគ្គ ចប់



អដ្ឋកថា

តេវិជ្ជសូត្រ

[១៦៧] តេវិជ្ជសូត្រមានពាក្យផ្ដើមថា ឯវម្មេ សុត្ថំ ។បេ។ កោស-
លេសុ ជាដើម ។ តទៅនេះនឹងពណ៌នាបទដែលលំបាកក្នុងព្រះសូត្រនោះ ។

បទថា មនសាកត ជាឈ្មោះរបស់ស្រុកនោះ ។ បទថា ឧត្តរេន
មនសាកតស្ស គឺទិសខាងជើង មិនឆ្ងាយអំពីស្រុកមនសាកតៈ ។ បទថា
អម្ពវេន គឺក្នុងព្រៃស្វាយសាវ បានឮថា កូមិភាគនោះគួររីករាយ ខាងក្រោម
ក្រាលខ្សាច់ដូចគ្នានឹងផែនប្រាក់ ខាងលើ ជាព្រៃស្វាយ មានមែក និងស្លឹក
ក្រាស់ ដូចពិតប្រាកដដោយកែវមណី ព្រះមានព្រះភាគប្រថាប់នៅក្នុងអម្ពវេន
ដោយសេចក្ដីសុខកើតអំពីវិវេក សមគួរដល់ព្រះពុទ្ធទាំងឡាយ ។

[១៦៨] បទថា អភិញ្ញាតា អភិញ្ញាតា គឺជាអ្នកដែលគេដឹងទូទៅ
ក្នុងតំបន់នោះៗ ព្រោះដល់ព្រមដោយគុណសម្បត្តិ មានកុលចាតិតជាដើម ។
បទថា វង្គី ជាដើម ជាឈ្មោះរបស់ព្រាហ្មណមហាសាលទាំងនោះ។ បណ្ណា
ព្រាហ្មណមហាសាលទាំងនោះ វង្គីនៅស្រុកឱបសាទៈ តារុក្ខៈនៅស្រុក
ឥច្ឆាន្ទ្ទលៈ បោក្ខរសាតិនៅឧក្កដ្ឋនគរ ជាណុសេស្សាណិនៅសាវត្ថី តោទេយ្យៈ
នៅតុទិគ្រាម ។ បទថា អញ្ញោ ច សេចក្ដីថា បណ្ណាជនជាច្រើនពួកដទៃ មក
អំពីលំនៅឯទៀងៗខ្លួនហើយអាស្រ័យនៅក្នុងស្រុកមនសាកតៈនោះ ។ បានឮថា
ព្រោះស្រុកមនសាកតៈគួរជាទីរីករាយ ទើបព្រាហ្មណ៍ទាំងនោះ នាំគ្នាសាងផ្ទះ
ជិតត្រើយស្ទឹងក្នុងស្រុកមនសាកតៈនោះ ធ្វើរបងព័ទ្ធជុំវិញ ហាមអ្នកដទៃ

ចូលទៅ នាំគ្នាទៅនៅក្នុងទីនោះ តាមលំដាប់ ។

បទថា វាសេដ្ឋការទ្វាជានំ សេចក្តីថា វាសេដ្ឋមាណាត ជាសិស្សរបស់
 បោក្ខរសាតិព្រាហ្មណ៍ ការទ្វាជមាណាតជាសិស្សរបស់តារុក្ខព្រាហ្មណ៍ ។ បាន
 ឮថា មាណាតទាំងពីរនោះបរិបូណ៌ដោយជាតិ សិក្សាចប់ត្រៃវេទហើយ ។ បទ
 ថា ជង្គ្រិហារំ គឺដើរចុះឡើងឲ្យស្រួលជើង ដើម្បីបន្ទោបង់ការចុកស្រពន់
 ព្រោះអង្គុយយូរពេកជាហេតុ ។ បានឮថា មាណាតទាំងពីរនោះ អង្គុយទន្ទេញ
 មន្តរហូតអស់មួយថ្ងៃ ពេលល្ងាចទើបក្រោក ឲ្យមនុស្សកាន់ផ្កាកម្រង គ្រឿង
 ក្រអូប ប្រេង និងសំពត់ស្អាត ដែលជាគ្រឿងប្រើសម្រាប់ឆ្លុះតទឹក ហែហម
 ដោយបរិវាររៀងៗ ខ្លួន បំណងនឹងឆ្លុះតទឹកទៅច្រាំងស្ទឹង ដើរទៅដើរមក លើ
 ផ្នូកខ្សាច់ពណ៌ដូចផែនប្រាក់ ។ ម្នាក់ដើរ ម្នាក់ទៀតដើរតាម ម្នាក់ទៀតក៏ដើរ
 តាមម្នាក់ទៀត តគ្នាទៅ ដោយហេតុនោះ ទើបលោកពោលថា នាំគ្នាដើរ
 ត្រសង ។ បទថា មគ្គាមគ្គេ គឺក្នុងរឿងផ្លូវផង មិនមែនផ្លូវផង ។ អធិប្បាយ
 ថា មាណាតទាំងពីរសន្មតគ្នាប្រារព្ធដល់រឿងផ្លូវ និងមិនមែនផ្លូវយ៉ាងនេះថា
 យើងនឹងបំពេញបដិបទាយ៉ាងណាហ្ន៎ ទើបអាចទៅកាន់ព្រហ្មលោក ដែលជា
 សុខបាន ដោយផ្លូវណា ។ បទថា អញ្ញាសាយនោ ជាវេវចនៈរបស់ផ្លូវត្រង់
 ឬផ្លូវត្រង់នោះឯង ។ បុគ្គលដើរ គឺរមែងមក ដោយផ្លូវនោះ ព្រោះដូច្នោះ ទើប
 ផ្លូវនោះឈ្មោះថា ផ្លូវទៀងទាត់ ។ បទថា និយ្យានិកោ គឺកាលនាំចេញ រមែង
 នាំចេញទៅបាន អធិប្បាយថា កាលនឹងទៅ ក៏ទៅបាន ។ សួរថា ទៅណា
 ឆ្លើយថា ដើម្បីឲ្យអ្នកបដិបត្តិតាមនោះនៅរួមជាមួយព្រហ្មបាន អធិប្បាយថា

អ្នកដែលទៅដើម្បីការនៅរួមនឹងព្រហ្ម ដើម្បីសេចក្តីប្រាកដក្នុងទីតែមួយ រមែង
 ដើរតាមផ្លូវនោះ ។ បទថា ឃ្វាយំ កាត់បទជា យោ អយំ ។ បទថា
 អក្ខរតោ គឺពោល បានដល់ តារុក្ខព្រាហ្មសម្តែង ។ បទថា ព្រាហ្មណោន
 មោក្ខសាតិណា គឺវាសេដ្ឋមាណាតអាងដល់អាចារ្យរបស់ខ្លួន ។ វាសេដ្ឋ-
 មាណាតដើរអ្នក សរសើរវាទៈរបស់អាចារ្យខ្លួនតែម្យ៉ាង សូម្បីការទ្វាជៈក៏ដើរ
 សរសើរវាទៈអាចារ្យរបស់ខ្លួនដូចគ្នា ។ ដោយហេតុនោះ ទើបលោកពោលថា
 វាសេដ្ឋមាណាតមិនអាចដើម្បីញ៉ាំងការទ្វាជមាណាតឲ្យចូលចិត្តបានជាដើម ។

[១៦៩-១៧០] លំដាប់នោះ វាសេដ្ឋមាណាតគិតថា ពាក្យរបស់យើង
 ទាំងពីរ មិនជាផ្លូវនាំចេញបានពិត ដែលឈ្មោះថា អ្នកឈ្លាសក្នុងផ្លូវក្នុង
 លោកនេះ ដូចជាព្រះគោតមដ៏ចម្រើនមិនមាន ព្រះគោតមដ៏ចម្រើនប្រថាប់នៅ
 មិនឆ្ងាយ ព្រះអង្គនឹងកម្ចាត់សេចក្តីសង្ស័យរបស់យើងបាន ដូចឈ្មួញអង្គុយ
 កាន់ជញ្ជីងថ្មីដូច្នោះ ហើយទើបប្រាប់សេចក្តីនោះ ដល់ការទ្វាជមាណាត ទាំង
 ពីរនាក់ក៏នាំគ្នាទៅក្រាបទូលពាក្យចំពោះព្រះមានព្រះភាគ ។ ដោយហេតុនោះ
 ទើបលោកពោលថា គ្រានោះ វាសេដ្ឋមាណាត ។បេ។ ផ្លូវនេះឯងដែលតារុក្ខ-
 ព្រាហ្មណ៍បានសម្តែងប្រាប់ ដូច្នេះជាដើម ។ បទថា ឯត្ថ កោ តោតម គឺក្នុង
 រឿងផ្លូវ និងមិនមែនផ្លូវនេះ ។

ក្នុងបទថា វិគ្គហោ វិវាទោ ជាដើម សេចក្តីថា ប្រកាន់ខុសកើតឡើង
 មុន ពោលខុសកើតឡើងខាងក្រោយ ។ បទទាំងពីរ ជាវាទៈផ្សេងអំពីវាទៈ
 របស់បណ្ឌិតអាចារ្យផ្សេងៗ ។ ក្នុងបទថា អឯ កិស្សី បន វោ សេចក្តីថា ព្រះ

មានព្រះភាគត្រាស់ សួរថា អ្នកក៏លើកតម្កើងវាទះអាចារ្យរបស់ខ្លួនប៉ុណ្ណោះ ដែលអះអាងបញ្ជាក់ថា នេះប៉ុណ្ណោះជាផ្លូវ សូម្បីការទ្វាជមាណាត ក៏លើក តម្កើងវាទះអាចារ្យរបស់ខ្លួនដូចគ្នា សេចក្តីសង្ស័យរបស់ម្នាក់ រមែងមិនមាន ក្នុងម្នាក់ បើដូច្នោះ ពួកអ្នកប្រកាន់ផ្សេងគ្នាក្នុងរឿងអ្វី ។ បទថា មគ្គាមគ្គេ កោ តោតម សេចក្តីថា បពិត្រព្រះគោតមដ៏ចម្រើន ក្នុងផ្លូវ និងមិនមែនផ្លូវ អធិប្បាយថា ក្នុងផ្លូវត្រង់ និងមិនមែនផ្លូវត្រង់ ។

បានឮថា មាណាតនោះ មិនពោលដល់ផ្លូវរបស់ព្រាហ្មណ៍ម្នាក់ថា មិន មែនផ្លូវ ឯផ្លូវអាចារ្យរបស់ខ្លួន ជាផ្លូវត្រង់យ៉ាងណា មាណាតទាំងនោះមិន ទទួលដឹងរបស់អ្នកដទៃដូច្នោះ ព្រោះហេតុនោះ កាលនឹងសម្តែងសេចក្តីនោះ ទើបមាណាតទាំងនោះក្រាបទូលថា បពិត្រព្រះគោតមដ៏ចម្រើន ព្រាហ្មណ៍ ទាំងឡាយ ... ក៏ពិតមែនហើយជាដើម ។ បទថា សព្វានិ តានិ លោកពោល ដោយលិង្គវិបល្លាស (ខុសលិង្គ) អធិប្បាយថា សព្វេ តេ ដូច្នេះ ។ បទថា តហ្វានិ គឺ ៨ ផ្លូវ ឬ ១០ ផ្លូវ ។ បទថា នាធាមគ្គានិ គឺផ្លូវដែលមកអំពីស្រុក ស្ទឹង ស្រះ និងស្រែជាដើម ជិតគ្នាច្រើនផ្លូវ ទាំងធំ និងតូច ជាផ្លូវថ្មើរជើង និងផ្លូវរទេះជាដើម ហើយចូលស្រុក ។ បទថា និយ្យន្តិទិ វាសេដ្ឋ វនេសិ សេចក្តីថា ព្រះដ៏មានព្រះភាគ ឲ្យវាសេដ្ឋមាណាតបន្តិវាចា ៣ ដង ហើយឲ្យ ធ្វើប្លេជ្ជា ។ ព្រោះហេតុអ្វី ព្រោះពួកតិរិយប្លេជ្ជាហើយ ខាងក្រោយកាលត្រូវ សង្កត់សង្កិន មើលងាយ វាសេដ្ឋមាណាត នឹងមិនអាចធ្វើយ៉ាងនោះបាន ។

[១៧២] បទថា តេវ តេវិជ្ជា បានដល់ ពួកព្រាហ្មណ៍ចប់ត្រែវេទ ។

វ អក្ខរៈ ត្រឹមតែជាអាគមសន្និ ។

[១៧៣] បទថា អនុវេណី ប្រែថា មនុស្សមានភ្នែកខ្វាក់ដើរជាជួរ អធិប្បាយថា មនុស្សខ្វាក់ភ្នែកម្នាក់ ចាប់ចុងឈើច្រត់ដែលមនុស្សភ្នែកល្អ កាន់ មនុស្សដទៃៗ ក៏ចាប់មនុស្សខ្វាក់ភ្នែកតៗ គ្នាទៅ ដោយប្រការដូច្នេះ មនុស្សខ្វាក់ភ្នែក ៥០-៦០ នាក់ ចាប់បន្តគ្នាទៅដោយលំដាប់ ហៅថា ជួរនៃ មនុស្សខ្វាក់ភ្នែក ។ បទថា បរិបរសំសត្តា គឺតោងខ្នងគ្នានិងគ្នា ។ អធិប្បាយ ថា ត្រូវអ្នកភ្នែកល្អកាន់ឈើច្រត់គេចចេញទៅ ។ មានរឿងថា អ្នកលេងម្នាក់ ឃើញពួកអ្នកខ្វាក់ភ្នែក ទើបឲ្យពួកអ្នកខ្វាក់ភ្នែកកើតសេចក្តីឧស្សាហៈ ដោយ និយាយថា នៅស្រុកឯណោះ រករបស់ទំពា របស់ស៊ីបានងាយ កាលពួកអ្នក ខ្វាក់ភ្នែក ពោលថា បពិត្រអ្នកម្ចាស់ បើដូច្នោះ សូមអ្នកនាំពួកខ្ញុំទៅកាន់ ស្រុកនោះ ពួកខ្ញុំនឹងឲ្យវត្ថុនេះដល់លោក អ្នកលេងទទួលថ្លៃឈ្នួលហើយ ទើបចុះចេញអំពីផ្លូវក្នុងចន្លោះផ្លូវ ដើរវិលជុំវិញគល់ឈើធំ ទើបឲ្យពួកមនុស្ស ខ្វាក់ភ្នែក ចាប់ជាយសំពត់គ្នា តាមលំដាប់មុនក្រោយ ហើយប្រាប់ថា ខ្ញុំមាន ធុរៈ ពួកលោកចូរទៅមុន ហើយគេចចេញទៅ ។ ពួកមនុស្សខ្វាក់ភ្នែកទៅ រហូត ដល់អស់មួយថ្ងៃ ក៏មិនជួបផ្លូវ នាំគ្នាឡើងយំថា មនុស្សភ្នែកល្អទៅណា ផ្លូវនៅទីណា កាលមិនជួបផ្លូវ ក៏ស្លាប់ទាំងអស់ក្នុងទីនោះឯង ។ លោក ពោលថា តោងខ្នងគ្នានិងគ្នា សំដៅដល់ពួកអ្នកសូមទានទាំងនោះ ។

បទថា បុរិមោមិ គឺបណ្តាព្រាហ្មណ៍ ១០ នាក់ សូម្បីតែម្នាក់ ក៏មើល មិនឃើញ ។ បទថា មជ្ឈិមោមិ មានន័យថា បណ្តាអាចារ្យ និងអាចារ្យ ក្នុង

កណ្តាល សូម្បីម្នាក់ក៏មើលមិនឃើញ ។ បទថា បន្ទិមោមិ សេចក្តីថា
 បណ្តាព្រាហ្មណ៍ អ្នកចេះចប់ត្រៃវេទក្នុងកាលឥឡូវនេះ សូម្បីតែម្នាក់ក៏មិន
 ឃើញ ។ បទថា ហស្សកំយេវ ប្រែថា គួរសើចចំអកដោយពិត ។ បទថា
 នាមកំយេវ ប្រែថា ថោកទាបដោយពិត ។ ភាសិតនោះ ជាពាក្យទេ ព្រោះ
 មិនមានប្រយោជន៍ ។ ជាពាក្យសោះសូន្យ ព្រោះជាពាក្យមិនគួរឲ្យជឿបាន ។

[១៧៤] ឥឡូវនេះ ព្រះដ៏មានព្រះភាគ ដើម្បីទ្រង់សម្តែងថា ព្រហ្ម
 ដែលព្រាហ្មណ៍អ្នកចប់ត្រៃវេទមិនធ្លាប់ឃើញ លើកទុកសិន ព្រាហ្មណ៍អ្នកចប់
 ត្រៃវេទ រមែងមើលឃើញព្រះចន្ទ និងព្រះអាទិត្យណាបាន តែមិនអាចនឹង
 សម្តែងផ្លូវ ដើម្បីការនៅរួមនឹងព្រះចន្ទ ព្រះអាទិត្យនោះបាន ទើបត្រាស់ពាក្យ
 ថា ម្នាលវាសេដ្ឋៈ អ្នកសម្គាល់ហេតុនោះដូចម្តេចជាដើម ។ បណ្តាបទទាំងនោះ
 បទថា យតោ ចន្ទិមសុរិយា ឧត្តចន្ទិ គឺព្រះចន្ទ និងព្រះអាទិត្យរះឡើងក្នុង
 កាលណា ។ បទថា យត្ថ ច ឧត្តចន្ទិ គឺដល់នូវការអស្ចន្តតទៅក្នុងកាល
 ណា ។ អធិប្បាយថា ជនទាំងឡាយ រមែងឃើញក្នុងវេលារះឡើង ក្នុងវេលា
 លិចទៅ ។ បទថា អាយាចន្ទិ គឺអង្វរយ៉ាងនេះថា សូមព្រះចន្ទដ៏ចម្រើនរះឡើង
 សូមព្រះអាទិត្យដ៏ចម្រើនរះឡើង ។ បទថា ថោមយន្ទិ អធិប្បាយថា ជន
 ទាំងឡាយរមែងពោលសរសើរថា ព្រះចន្ទសុភាព ព្រះអាទិត្យរៀបរយ ព្រះ
 ចន្ទមានរស្មីជាដើម ។ បទថា បញ្ចាសិកា គឺផ្តល់អញ្ញាបិ ។ បទថា មនស្ស-
 មាណា គឺពោលថា នមោ នមោ ដូច្នេះ ។ បទថា យំ ក្នុងបទថា យំ បស្សន្តិ

ត្រឹមតែនិបាត ។ ក្នុងបទថា កិបបន ន កិរ គប្បី ឃើញសេចក្តីយ៉ាងនេះថា ក្នុងទីនេះ គួរនិយាយគ្នារឿងអ្វី បានឮថា ព្រាហ្មណ៍អ្នកបានត្រែវេទ មិនដែល បានឃើញព្រាហ្មផ្ទាល់នឹងភ្នែកជាសាក្សីឡើយ ។

ឧបមាអំពីស្ទឹងអចិរវតី

[១៧៨] បទថា សមតត្ថកា បានដល់ ពេញច្រាំង ។ បទថា កាកបេយ្យា អធិប្បាយថា ក្អែកឈរនៅលើច្រាំងណាមួយ ក៏អាចផឹកបាន ។ បទថា ចារំ តវត្ថកាមោ គឺប្រាថ្នានឹងឆ្លងស្ទឹងទៅត្រើយម្ខាង ។ បទថា អវ្ក្កយ្យ គឺហៅ ។ បទថា ឯហិ ចារាចារំ អធិប្បាយថា បុរសនោះស្រែកហៅថា ម្ចាស់ត្រើយនាយ អ្នកចូរមកត្រើយអាយ កាលបើដូច្នោះ អ្នកនឹងនាំខ្ញុំឆ្លងទៅ បានដោយរហ័ស ខ្ញុំមានកិច្ចដែលនឹងត្រូវធ្វើឆាប់ៗ ។ ក្នុងបទថា យេ ធម្មា ព្រាហ្មណាករកា នេះ គប្បីជ្រាបថា ធម៌ដែលធ្វើឲ្យជាព្រាហ្មណ៍ បានដល់ សីល ៥ សីល ១០ កុសលកម្មបថ ១០ ។ ធម៌ដែលផ្ទុយអំពីនោះ មិនមែន ធម៌ដែលធ្វើឲ្យជាព្រាហ្មណ៍ឡើយ ។ បទថា ឥន្ទម្ពវយាម កាត់បទជា ឥន្ទ អវ្ក្កយាម ប្រែថា ខ្ញុំហៅរកព្រះឥន្ទ ។

[១៧៩] ព្រះមានព្រះភាគ លុះទ្រង់សម្តែងដល់ពាក្យស្រែកហៅ របស់ព្រាហ្មណ៍មិនមានប្រយោជន៍ ដែលទ្រង់រុងរឿងដូចព្រះអាទិត្យក្នុងផ្ទៃ មហាសមុទ្រ ទ្រង់ចោមរោមដោយភិក្ខុ ៥០០ រូប ប្រថាប់គង់លើឆ្នេរស្ទឹង អចិរវតី កាលទ្រង់នាំស្ទឹងដទៃៗ មកប្រៀបធៀបទៀត ទើបត្រាស់ថា សេយ្យ-

ថាបិ ជាដើម ។ បទថា កាមគុណា អធិប្បាយថា ឈ្មោះថា កាម ព្រោះ
 អត្ថថា គប្បីត្រេកអរ ។ ឈ្មោះថា គុណ ព្រោះអត្ថថា ចង់ ។ គុណ
 សព្វប្រព្រឹត្តទៅក្នុងអត្ថ ៤ យ៉ាង គឺជាន់ លំដាប់ អានិសង្ស និងចំណង ។
 ប្រព្រឹត្តទៅក្នុងអត្ថថា ជាន់ ដូចក្នុងប្រយោគជាដើមថា អនុជានាមិ ភិក្ខុវេ
 តិចីវរំ ទ្ធិគុណំ សង្ឃាដី ឯកទ្វិយំ ឧត្តរាសន្តំ ឯកទ្វិយំ អន្តរាសកំ
 ម្នាលភិក្ខុទាំងឡាយ តថាគតអនុញ្ញាតចីវរ ៣ គឺ សង្ឃាដី ២ ជាន់
 ឧត្តរាសន្ត (ចីវរ) ១ ជាន់ ស្បង់ ១ ជាន់ ដូច្នេះ ។

ប្រព្រឹត្តទៅក្នុងអត្ថថា លំដាប់ ឬ ជំនាន់ ដូចក្នុងប្រយោគជាដើមថា
 អច្ឆេន្តិកាលា តរយន្តិ រត្តិយោ វាយោគុណា អនុបព្វំ ជហន្តិ កាលទាំង-
 ឡាយតែងកន្លងផុតទៅ រាត្រីទាំងឡាយ តែងឆ្លងហួសទៅ ជំនាន់នៃវ័យ
 ទាំងឡាយ តែងលះបង់នូវលំដាប់ ។

ប្រព្រឹត្តទៅក្នុងអត្ថថា អានិសង្ស ដូចក្នុងប្រយោគជាដើមថា សត-
 គុណា ធិកុណា ចាជិកន្តិភព្វា ទក្ខិណាមានគុណ ១០០ ដែលបុគ្គលត្រូវ
 បាន (ព្រោះឲ្យទានចំពោះសត្វតិរច្ឆាន) ។

ប្រព្រឹត្តទៅក្នុងអត្ថថា ចំណង ដូចក្នុងប្រយោគជាដើមថា អន្តំ អន្ត-
 គុណំ ពោះរៀនធំ ពោះរៀនតូច និងប្រយោគមួយទៀតថា កយិរា មាលា-
 គុណា ពហូ មាលាការ ចេះធ្វើសំណុំនៃកម្រងផ្កាអំពីគំនរនៃផ្កាឲ្យច្រើន
 បាន ។ ក្នុងទីនេះលោកប្រាថ្នាយកចំណង ព្រោះដូច្នេះ ទើបពោលថា គុណ

ដោយអត្ថថា ចំណង ។ បទថា ចក្ខុវិញ្ញ័យ្យា គឺគប្បីឃើញដោយចក្ខុ-
 វិញ្ញាណ ។ គប្បីជ្រាបសេចក្តីក្នុងបទថា សោតវិញ្ញ័យ្យា ជាដើម ដោយ
 ឧបាយនេះ ។ បទថា សង្ខារ សេចក្តីថា កាមគុណ ៥ ជាវត្ថុដែលគួរស្វែងរកក្តី
 មិនគួរស្វែងរកក្តី អធិប្បាយថា រមែងជាអារម្មណ៍ដែលមិនគួរប្រាថ្នា ។ បទថា
 កន្តា បានដល់ ជាទីតាំងនៃសេចក្តីប្រាថ្នា ។ បទថា មនាទា បានដល់ គួរជា
 ទីពេញចិត្ត ។ បទថា បិយរូទា បានដល់ មានសេចក្តីស្រឡាញ់ជាប្រក្រតី ។
 បទថា កាម្មបសញ្ញាតា បានដល់ ចូលទៅទាក់ទងដោយកាម ធ្វើឲ្យជាអា-
 រម្មណ៍ ហើយកើតឡើង ។ បទថា រជនិយា គឺពេញចិត្ត អធិប្បាយថា ជា
 ហេតុកើតនៃរាគៈ ។ បទថា តធិតា គឺត្រូវតម្រេកគ្របសង្កត់ ។ បទថា
 មុច្ឆិតា គឺត្រូវតណ្ហាមានប្រមាណក្រៃលែង ដែលដល់នូវអាការឯបំផ្រប គ្រប
 សង្កត់ ។ បទថា អន្លោសន្ទា គឺលិចចុះ ធ្លាក់ចុះ គឺជាអ្នកដល់ការធ្លាក់ចុះថា
 នេះជាសារៈ ដូច្នេះ ។ បទថា អនាទិនវនស្សារិនោ បានដល់ មិនសម្លឹង
 ឃើញទោស ។ បទថា និស្សរណំ ក្នុងបទថា អនិស្សរណាប្បញ្ញា នេះ បាន
 ដល់ បញ្ញាដែលវៀរចាកបញ្ញាជាគ្រឿងកំណត់ដឹង អធិប្បាយថា បញ្ញាវៀរ
 ចាកការបរិភោគ ដោយការពិចារណា ។

[១៨០] ក្នុងបទថា អារវណា ជាដើម គប្បីជ្រាបវិនិច្ឆ័យដូច្នេះ
 ពាក្យថា កាមគុណ ឈ្មោះថា អារវណា ព្រោះជាគ្រឿងជាប់ស្អិត ។
 ឈ្មោះថា និវារណា ព្រោះជាគ្រឿងរារាំង ។ ឈ្មោះថា ឱនាបាណា ព្រោះ

ជាគ្រឿងទាញយិត ។ កាមគុណ ឈ្មោះថា បរិយោហនា ព្រោះជាគ្រឿង
រូបរឹត ។ សេចក្តីពិស្តាររបស់នីវរណៈ មានកាមឆន្ទៈជាដើម គប្បីស្វែងរក
អំពីវិសុទ្ធិមគ្គ ។

[១៨១] បទថា អារុដា និរុដា ឱដុតា បរិយោហនា លោកពោល
ដោយអំណាចនៃកាមគុណ មានគ្រឿងយិតយូរជាដើម ។

[១៨២] បទថា សបរិគ្គហា លោកពោលដល់ការជាប់ជំពាក់ក្នុង
ស្រ្តី ។ ក្នុងបទជាដើមថា អបរិគ្គហោ ភោ គោតម នេះ លោកពោលការ
មិនជាប់ជំពាក់ជាមួយស្រ្តី ព្រោះមិនមានកាមច្ចនៈ ។ ឈ្មោះថា មិនមានពៀរ
ដោយចិត្តគិតចង់ពៀរនឹងបុគ្គលណាម្នាក់ ព្រោះមិនមានព្យាបាទ ។ ឈ្មោះថា
មិនមានព្យាបាទ ដោយព្យាបាទ ពោល គឺអាពាធផ្លូវចិត្ត ព្រោះមិនមានបីន-
មិទ្ធៈ ។ ឈ្មោះថា មិនមានចិត្តសៅហ្មងដោយគ្រឿងសៅហ្មង មានឧទ្ធចូ-
កុក្ខច្នះជាដើម ព្រោះមិនមានឧទ្ធចូកុក្ខច្នះ ឈ្មោះថា អ្នកមានចិត្តបរិសុទ្ធ
ដោយល្អ ។ ឈ្មោះថា វសវត្ថុ ព្រោះធ្វើចិត្តឲ្យនៅក្នុងអំណាច ព្រោះហេតុ
មិនមានវិចិក្ខា និងមិនដូចជាព្រាហ្មណ៍អ្នកធ្លាក់នៅក្នុងអំណាចនៃចិត្ត គឺ
ប្រព្រឹត្តទៅក្នុងអំណាចនៃចិត្ត ។

[១៨៣] បទថា សធិ ទោ បន គឺក្នុងផ្លូវនៃព្រាហ្មណ៍នេះ ។ បទថា
អាសិទិទ្វា គឺចូលទៅកេរ្តិ៍មិនមែនផ្លូវ ថាជាផ្លូវ ។ បទថា សំសិទ្ធន្តិ គឺលិច
ចុះទៅ ដូចបុគ្គលជាន់កក់ ដោយសម្គាល់ថា ជាដីរាបស្មើ ។ បទថា សំសិ-
ទិទ្វា វិសត្ថំ មាបុណាន្តិ អធិប្បាយថា កាលលិច ដូចលិចក្នុងកក់យ៉ាងនេះ

នេះហើយ រមែងដល់សេចក្តីលំបាក គឺការបាក់បែកនៃអវយវៈតូចធំ ។ បទ
 ថា សុខតរំ មញ្ញេ តរន្តិ អធិប្បាយថា ជនទាំងឡាយគិតថា អញនឹងឆ្លង
 ដោយសម្គាល់ថា ស្ទឹងមានទឹកពេញស្មើច្រាំងក្អែកជីកបាន ទើបព្យាយាម
 ទាំងដៃទាំងជើងសម្គាល់ថា ឆ្លងបានឆ្ងាយ ស្រវាំងក្អែក ដូចថ្ងៃបណ្តើរកូន ។
 ព្រោះដូច្នោះ ជនទាំងឡាយ រមែងដល់សេចក្តីលំបាកនឹងបាក់បែកក្នុងអបាយ
 ដូចដៃ និងជើងជាដើម ដល់សេចក្តីលំបាកដោយការបាក់បែកដូច្នោះ គឺមិន
 បានសេចក្តីសុខ ឬសេចក្តីសប្បាយ ក្នុងលោកនេះឡើយ ។ បទថា តស្មា
 ឥនន្តេវិជ្ជានំ ព្រាហ្មណានំ សេចក្តីថា ព្រោះហេតុនោះ នេះជាបាវចនា គឺ
 ត្រៃវេទដែលសម្តែងដល់ផ្លូវ ដើម្បីការនៅរួមជាមួយព្រហ្ម របស់ព្រាហ្មណ៍
 ទាំងឡាយអ្នកចប់ត្រៃវេទ ។

បទថា តេវិជ្ជាវិណំ បានដល់ ត្រៃ គឺត្រៃវេទ ត្រៃធំដែលមិនមានស្រុក
 លោកពោលថា ត្រៃ ។ បទថា តេវិជ្ជាវិរំ បានដល់ ត្រៃដែលមិនមានទឹក
 គ្របដណ្តប់ដោយដើមឈើដែលមានផ្លែផ្កាបរិភោគមិនបាន ។ លោកពោលថា
 ព្រះមានព្រះភាគត្រាស់ថា គេហៅថា ត្រៃធំ គឺត្រៃវេទ ដូច្នេះក៏មាន ទ្រង់
 សំដៅដល់ត្រៃ ដែលបុគ្គលណាម្នាក់ មិនអាចនឹងគេច ឬប្តូរផ្លូវបាន ។ បទថា
 តេវិជ្ជាព្យសនំ ពាក្យនេះ ដូចគ្នានឹងសេចក្តីវិនាស ៥ យ៉ាងរបស់ត្រៃវេទ ។
 លោកសម្តែងថា អ្នកចប់ត្រៃវេទ រមែងមិនមានសេចក្តីសុខ ព្រោះអាស្រ័យ
 ពាក្យទូន្មានជាគោល បានដល់ ត្រៃវេទ ដូចបុគ្គលដែលដល់នូវព្យសនៈ
 ព្រោះញាតិ រោគ ភោគៈ ទិដ្ឋិ និងសីល រមែងមិនមានសេចក្តីសុខ ដូច្នោះ ។

[១៨៣] បទថា ជាតសំវង្កោ បានដល់ កើត និងជំធាត់ អធិប្បាយថា ព្រោះផ្លូវទៅស្រុកជិតខាងរបស់អ្នកដែលកើតក្នុងកន្លែងមួយ ហើយទៅជំធាត់ក្នុងទីដទៃ មិនប្រចក្សដោយប្រការទាំងពួង ដូច្នោះ ទើបព្រះមានព្រះភាគត្រាស់ថា កើតហើយ ជំធាត់ហើយ ដូច្នោះ ។ អ្នកដែលកើតហើយ ជំធាត់ហើយ តែចាកចេញទៅយូរ រមែងមិនប្រចក្សដោយប្រការទាំងពួង ដូច្នោះ ទើបព្រះមានព្រះភាគត្រាស់ថា ចេញទៅហើយក្នុងពេលក្លាមៗ នោះ ។ អធិប្បាយថា ចេញទៅក្នុងខណៈនោះឯង ។ បទថា ឧទ្ទាយិកត្ថំ គឺយឺតយូរដោយសង្ស័យថា ផ្លូវនេះ ឬមិនមែនផ្លូវនេះឬ ។ បទថា វិត្តាយិកត្ថំ បានដល់ ការដល់ភាពជាអ្នកអស់អែក ដូចនរណាម្នាក់ កាលត្រូវសួរក្លាមៗ ដល់រឿងដែលកើតឡើងយ៉ាងល្អិត បុគ្គលនោះដល់ភាពជាអ្នកមានសរីរៈរឹង ដូច្នោះ ។ ព្រះមានព្រះភាគ ទ្រង់សម្តែងដល់ព្រះសព្វញ្ញតញ្ញាណ មិនត្រូវជំទាស់ដោយបទថា មិនយឺតយូរ មិនក្រអើបក្រអៀម ដូច្នោះ ។ លោកអធិប្បាយថា ការជំទាស់ញាណរបស់បុរសនោះ គប្បីមាន ដោយអំណាចត្រូវមានបណ្តាលចិត្តជាដើម ដោយហេតុនោះ បុរសនោះគប្បីយឺតយូរ ឬអើបក្រអើម តែព្រះសព្វញ្ញតញ្ញាណ មិនត្រូវជំទាស់ បុគ្គលណាម្នាក់មិនអាចធ្វើអន្តរាយចំពោះព្រះសព្វញ្ញតញ្ញាណនោះបានឡើយ ។

[១៨៥-១៨៦] បទថា ឧល្លម្បតុ ភវំ គោតមោ បានដល់ សូមព្រះគោតមដ៏ចម្រើនមេត្តាលើកឡើង ។ បទថា ព្រាហ្មណ៍ បដំ សំដៅដល់ កូនរបស់ព្រាហ្មណ៍ អធិប្បាយថា សូមព្រះគោតមដ៏ចម្រើន មេត្តាលើកព្រាហ្មណ៍

និងបុត្ររបស់ព្រាហ្មណ៍ឡើងអំពីផ្លូវអបាយ ហើយឲ្យតាំងនៅក្នុងផ្លូវព្រហ្ម-
 លោកចុះ ។ លំដាប់នោះ ព្រះដ៏មានព្រះភាគមានព្រះបំណងនឹងសម្តែងដល់
 ការកើតឡើងនៃព្រះពុទ្ធ ហើយទ្រង់សម្តែងផ្លូវទៅព្រហ្មលោក មានមេត្តា-
 វិហារធម៌ជាដើម ព្រមដោយបដិបទជាខាងដើមដល់មាណព ទើបត្រាស់
 ពាក្យថា ម្ចាស់វាសេដ្ឋៈ បើដូច្នោះ ចូរអ្នកប្រុងស្តាប់ជាដើម ។

បណ្តាបទទាំងនោះ បទថា **ឥន តថាគតោ** ជាដើម ក្នុងសូត្រនេះ
 បានពោលពិស្តារហើយក្នុងសាមញ្ញផលសូត្រ ។ ប្រការដែលគួរពោលទាំង
 អស់ ក្នុងបទថា **មេត្តាសហគតេន** ជាដើម លោកពោលហើយ ក្នុងព្រហ្ម-
 វិហារកម្មដ្ឋានកថា ក្នុងវិសុទ្ធិមគ្គ ។

បទថា **សេយ្យថាបិ ពលវា សង្ខធម្មោ** ជាដើម មិនធ្លាប់មានក្នុងទីនេះ។
 បណ្តាបទទាំងនោះ បទថា **ពលវា** គឺបរិបូណ៌ដោយកម្លាំង ។ បទថា **សង្ខធម្មោ**
 គឺអ្នកផ្តុំស័ន្ទ ។ បទថា **កសិរេន** បានដល់ មិនលំបាក គឺមិនលំបាក ។
 អធិប្បាយថា ពិតហើយ អ្នកផ្តុំស័ន្ទទុព្វលភាព សូម្បីផ្តុំស័ន្ទ ក៏មិនអាច
 ឲ្យឮសំឡេងគ្រប់ទិសទាំង ៤ សំឡេងស័ន្ទរបស់បុគ្គលនោះមិនខ្វះខាតទូទៅ
 តែសម្រាប់អ្នកមានកម្លាំងនឹងខ្វះខាតទូទៅ ។ ព្រោះដូច្នោះ ទើបព្រះដ៏មាន
 ព្រះភាគត្រាស់ថា មនុស្សមានកម្លាំងជាដើម ។ កាលត្រាស់ថា **មេត្តា** ក្នុង
 បទថា **មេត្តាយ ចេតោវិមុត្តិយា** នេះ គួរទាំងឧបចារៈ ទាំងអប្បនា ។ តែ
 កាលត្រាស់ថា **ចេតោវិមុត្តិ** គួរដល់អប្បនាតែម្យ៉ាង ។ បទថា **យំ**
 បមាណកតំ កម្មំ សេចក្តីថា ដែលឈ្មោះថា កម្មដែលល្មមប្រមាណ លោក

ពោលថា ជាកាមាវចរកម្ម ។ កម្មដែលធ្វើមិនមានប្រមាណ លោកពោលថា ជារូបាវចរកម្ម និងអរូបាវចរកម្ម ។ លោកពោលថា កម្មដែលធ្វើមិនមានប្រមាណ ព្រោះកន្លងប្រមាណហើយ ធ្វើឲ្យចម្រើនដោយអំណាចការផ្សាយទៅក្នុងទិសដោយចំពោះ និងមិនចំពោះ ។

បទថា ន តំ តត្រាវសិស្សតិ ន តំ តត្រាវតិដ្ឋតិ អធិប្បាយថា កម្មដែលជាកាមាវចរនោះ មិនឈប់ មិនតាំងនៅក្នុងកម្ម ដែលជារូបាវចរ និងអរូបាវចរនោះ ។ លោកអធិប្បាយដូចម្តេច អធិប្បាយថា កម្មជាកាមាវចរនោះ មិនអាចជាប់នៅ ឬតាំងនៅក្នុងរវាងកម្មដែលជារូបាវចរ និងអរូបាវចរនោះបាន ឬដើម្បីនឹងផ្សាយកម្មដែលជារូបាវចរ និងអរូបាវចរ ហើយរក្សាដល់ឱកាសរបស់ខ្លួនតាំងនៅបាន តាមការពិត កម្មដែលជារូបាវចរ និងអរូបាវចរនោះឯង នឹងផ្សាយទៅ ហើយរក្សាទុកនូវកាមាវចរកម្ម ដល់ឱកាសរបស់ខ្លួនតាំងនៅ ដូចអន្លង់ទឹកធំ ជោរជន់ ទឹកបន្តិចបន្តួចចេញទៅ ក៏តាំងនៅដូច្នោះ រមែងហាមវិបាករបស់កម្មដែលជាកាមាវចរនោះ នាំចូលកាន់កាតជាអ្នកនៅរួមជាមួយព្រហ្មដោយខ្លួនឯង ដូច្នេះ ។

បទថា ឯវិវិហារី គឺមានធម៌គ្រឿងនៅ មានមេត្តាជាដើម យ៉ាងនេះ ។

បទថា ឯតេ មយំ ភគវន្តំ នេះជាការដល់សរណៈលើកទីពីររបស់មាណពទាំងពីរនោះ ។ មាណពទាំងពីរនោះស្តាប់វាសេដ្ឋសូត្រ ក្នុងមជ្ឈិមបណ្ណាសកៈហើយ ដល់សរណៈជាលើកដំបូង ស្តាប់តេវិជ្ជសូត្រនេះហើយ ដល់សរណៈជាលើកទីពីរ កន្លងទៅ ២-៣ ថ្ងៃ បានបញ្ចេញ ហើយបាន

សុមង្គលវិហាសិនី អដ្ឋកថា ទីយនិកាយ

២៥៣

ឧបសម្បទា ក៏សម្រេចអរហត្តក្នុងអគ្គញសូត្រ ពាក្យដ៏សេសក្នុងទីគ្រប់អន្លើ
មានអត្ថន័យ យល់ហើយ ដូច្នេះឯង ។

អដ្ឋកថា តេវិជ្ជសូត្រ នៃទីយនិកាយ ឈ្មោះ សុមង្គលវិហាសិនី
ចប់ហើយដោយប្រការដូច្នេះ ។

ពណ៌នាអត្ថ នៃសីលកូន្យវគ្គ ប្រដាប់ដោយសូត្រទាំងឡាយ ១៣
ចប់ហើយ ដោយប្រការដូច្នេះ ។^{១៣៣}

តេវិជ្ជសូត្រ ទី ១៣ ចប់

សីលកូន្យវគ្គ ចប់



សុត្តន្តបិដក ទីបី ជិកាយ

តតិយភាគ មហាវគ្គ

សូមនមស្ការ

ចំពោះព្រះមានព្រះភាគជាអរហន្តសម្មាសម្ពុទ្ធ ព្រះអង្គនោះ ។

មហាបទានសូត្រទី ១

[១] ខ្ញុំបានស្តាប់មកហើយយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងករិកុដិកា ក្នុងវត្តជេតពន របស់អនាថបិណ្ឌិកសេដ្ឋី ទៀបក្រុងសាវត្ថី ។ គ្រានោះឯង ភិក្ខុទាំងឡាយច្រើនរូប ត្រឡប់មកពី បិណ្ឌបាត (បានធ្វើកត្តកិច្ចស្រេចហើយ) ក្នុងវេលាក្រោយភត្ត ក៏អង្គុយ ប្រជុំគ្នាក្នុងសាលាសម្រាប់អង្គុយ ដែលគេធ្វើនៅជិតករិមណ្ឌល ហើយក៏ កើតជាធម្មិកថា គឺការនិយាយអំពីធម៌ប្រកបដោយបុព្វេនិវាសថា បុព្វេនិវាស ដូច្នេះខ្លះ បុព្វេនិវាសដូច្នេះខ្លះ ។ ព្រះមានព្រះភាគទ្រង់បានឮពាក្យចរចានេះ របស់ភិក្ខុទាំងនោះ ដោយព្រះទិព្វសោតធាតុដ៏បរិសុទ្ធ កន្លងបង្វែរសោតៈ នៃមនុស្សសាមញ្ញ ។ ទើបព្រះមានព្រះភាគទ្រង់ក្រោកអំពីអាសនៈ ទ្រង់ចូល សំដៅទៅរោងករិមណ្ឌល លុះចូលទៅដល់ហើយ ក៏គង់លើអាសនៈដែល គេក្រាលថ្វាយ ។ លុះព្រះមានព្រះភាគគង់ស៊ីបហើយ ទ្រង់ត្រាស់នឹងភិក្ខុ ទាំងឡាយថា ម្ចាស់ភិក្ខុទាំងឡាយ អម្បាញ់មិញនេះ អ្នកទាំងឡាយអង្គុយ

ប្រជុំគ្នានិយាយពីរឿងអ្វី អន្តរាភកថាដូចម្តេច ដែលអ្នកទាំងឡាយបញ្ឈប់ទៅ
 វិញ ។ កាលបើព្រះមានព្រះភាគទ្រង់ត្រាស់យ៉ាងនេះហើយ ភិក្ខុទាំងនោះក៏
 ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន កាលដែល
 ខ្ញុំព្រះអង្គទាំងឡាយត្រឡប់មកពីបិណ្ឌបាត (បានធ្វើភត្តកិច្ចស្រេចហើយ)
 ក្នុងវេលាក្រោយភត្ត អង្គុយប្រជុំគ្នាក្នុងរោងករិមណ្ឌលនេះ ក៏កើតជាធម្មី-
 កថាប្រកបដោយបុព្វេនិវាសថា បុព្វេនិវាសដូច្នេះខ្លះ បុព្វេនិវាសដូច្នេះខ្លះ
 បពិត្រព្រះអង្គដ៏ចម្រើន នេះឯងជាអន្តរាភកថាដែលខ្ញុំព្រះអង្គទាំងឡាយបញ្ឈប់
 ដ្បិតព្រះមានព្រះភាគស្តេចមកដល់ ។ ព្រះអង្គទ្រង់ត្រាស់ថា ម្ចាស់ភិក្ខុទាំង-
 ឡាយ អ្នកទាំងឡាយចង់ស្តាប់ធម្មីកថា ប្រកបដោយបុព្វេនិវាសដែរឬ ។ ភិក្ខុ
 ទាំងឡាយក្រាបបង្គំទូលថា បពិត្រព្រះមានព្រះភាគ កាលនេះ ជាកាលគួរ
 ដល់ការធ្វើធម្មីកថានេះហើយ បពិត្រព្រះសុគត កាលនេះ ជាកាលគួរដល់
 ធម្មីកថានេះហើយ គួរព្រះមានព្រះភាគទ្រង់ធ្វើធម្មីកថា ដែលប្រកបដោយ
 បុព្វេនិវាស ភិក្ខុទាំងឡាយស្តាប់ព្រះពុទ្ធដីការបស់ព្រះមានព្រះភាគហើយ នឹង
 ចងចាំទុក ។ ព្រះអង្គទ្រង់ត្រាស់ថា ម្ចាស់ភិក្ខុទាំងឡាយ បើដូច្នោះ ចូរអ្នក
 ទាំងឡាយចាំស្តាប់ ចូរប្រុងធ្វើទុកក្នុងចិត្តឲ្យប្រពៃចុះ តថាគតនឹងសម្តែង ។
 ភិក្ខុទាំងនោះ ទទួលព្រះពុទ្ធដីការនៃព្រះមានព្រះភាគថា សូមទ្រង់ព្រះមេត្តា
 ប្រោស យ៉ាងហ្នឹងហើយ ។ ព្រះមានព្រះភាគទ្រង់ត្រាស់យ៉ាងនេះថា ម្ចាស់
 ភិក្ខុទាំងឡាយ រាប់អំពីភទ្ទកប្បនេះ (ថយក្រោយទៅ) ៩១ កប្ប ព្រះ
 វិបស្សីមានព្រះភាគអរហន្តសម្មាសម្ពុទ្ធ ទ្រង់កើតឡើងក្នុងលោក ។ ម្ចាស់ភិក្ខុ

ទាំងឡាយ រាប់អំពីភទ្ទកប្បនេះទៅ ៣១ កប្ប ព្រះសិវីមានព្រះភាគអរហន្តសម្មាសម្ពុទ្ធទ្រង់កើតឡើងក្នុងលោក ។ ម្នាលភិក្ខុទាំងឡាយ ក្នុងកប្ប ៣១ នោះដែរ ព្រះវេស្សក្ខមានព្រះភាគអរហន្តសម្មាសម្ពុទ្ធ ទ្រង់កើតឡើងក្នុងលោក ។ ម្នាលភិក្ខុទាំងឡាយ ក៏ក្នុងភទ្ទកប្បនេះឯង ព្រះកកុសន្ទៈមានព្រះភាគអរហន្តសម្មាសម្ពុទ្ធ ទ្រង់កើតឡើងក្នុងលោក ។ ម្នាលភិក្ខុទាំងឡាយ ក្នុងភទ្ទកប្បនេះដែរ ព្រះកោនាគមនៈមានព្រះភាគអរហន្តសម្មាសម្ពុទ្ធ ទ្រង់កើតឡើងក្នុងលោក ។ ម្នាលភិក្ខុទាំងឡាយ ក្នុងភទ្ទកប្បនេះដែរ ព្រះកស្សបមានព្រះភាគ អរហន្តសម្មាសម្ពុទ្ធ ទ្រង់កើតឡើងក្នុងលោក ។ ម្នាលភិក្ខុទាំងឡាយ ឥឡូវនេះ តថាគតអរហន្តសម្មាសម្ពុទ្ធកើតឡើងក្នុងលោក ក្នុងភទ្ទកប្បនេះដែរ ។

[២] ម្នាលភិក្ខុទាំងឡាយ ព្រះវិបស្សីមានព្រះភាគអរហន្តសម្មាសម្ពុទ្ធ ព្រះអង្គជាខត្តិយជាតិទ្រង់កើតក្នុងខត្តិយត្រកូល ។ ម្នាលភិក្ខុទាំងឡាយ ព្រះសិវីមានព្រះភាគ អរហន្តសម្មាសម្ពុទ្ធ ជាខត្តិយជាតិទ្រង់កើតក្នុងខត្តិយត្រកូល ។ ម្នាលភិក្ខុទាំងឡាយ ព្រះវេស្សក្ខមានព្រះភាគអរហន្តសម្មាសម្ពុទ្ធ ជាខត្តិយជាតិទ្រង់កើតក្នុងខត្តិយត្រកូល ។ ម្នាលភិក្ខុទាំងឡាយ ព្រះកកុសន្ទៈមានព្រះភាគ អរហន្តសម្មាសម្ពុទ្ធ ជាព្រាហ្មណជាតិ ទ្រង់កើតក្នុងព្រាហ្មណត្រកូល ។ ម្នាលភិក្ខុទាំងឡាយ ព្រះកោនាគមនៈមានព្រះភាគ អរហន្តសម្មាសម្ពុទ្ធ ជាព្រាហ្មណជាតិទ្រង់កើតក្នុងព្រាហ្មណត្រកូល ។ ម្នាលភិក្ខុទាំងឡាយ ព្រះកស្សបមានព្រះភាគអរហន្តសម្មាសម្ពុទ្ធ ជាព្រាហ្មណជាតិ ទ្រង់កើតក្នុង

ព្រាហ្មណត្រកូល ។ ម្នាលភិក្ខុទាំងឡាយ ឥឡូវនេះ តថាគតអរហន្តសម្មាសម្ពុទ្ធ ជាខត្តិយជាតិ កើតក្នុងខត្តិយត្រកូល ។

[៣] ម្នាលភិក្ខុទាំងឡាយ ព្រះវិបស្សីមានព្រះភាគអរហន្តសម្មាសម្ពុទ្ធ ជាកោណ្ឌញ្ញគោត្រ ។ ម្នាលភិក្ខុទាំងឡាយ ព្រះសិវីមានព្រះភាគ អរហន្តសម្មាសម្ពុទ្ធ ជាកោណ្ឌញ្ញគោត្រ ។ ម្នាលភិក្ខុទាំងឡាយ ព្រះវេស្សក្កមានព្រះភាគ អរហន្តសម្មាសម្ពុទ្ធ ជាកោណ្ឌញ្ញគោត្រ ។ ម្នាលភិក្ខុទាំងឡាយ ព្រះកកុសន្ទៈមានព្រះភាគ អរហន្តសម្មាសម្ពុទ្ធ ជាកស្សបគោត្រ ។ ម្នាលភិក្ខុទាំងឡាយ ព្រះកោនាគមនៈមានព្រះភាគ អរហន្តសម្មាសម្ពុទ្ធ ជាកស្សបគោត្រ ។ ម្នាលភិក្ខុទាំងឡាយ ព្រះកស្សបមានព្រះភាគ អរហន្តសម្មាសម្ពុទ្ធជាកស្សបគោត្រ ។ ម្នាលភិក្ខុទាំងឡាយ ឥឡូវនេះ តថាគតអរហន្តសម្មាសម្ពុទ្ធ ជាគោតមគោត្រ ។

[៤] ម្នាលភិក្ខុទាំងឡាយ ព្រះវិបស្សីមានព្រះភាគអរហន្តសម្មាសម្ពុទ្ធ មានព្រះជន្មាយុ ៨ ហ្មឺនឆ្នាំ ។ ម្នាលភិក្ខុទាំងឡាយ ព្រះសិវីមានព្រះភាគ អរហន្តសម្មាសម្ពុទ្ធ មានព្រះជន្មាយុ ៧ ហ្មឺនឆ្នាំ ។ ម្នាលភិក្ខុទាំងឡាយ ព្រះវេស្សក្កមានព្រះភាគ អរហន្តសម្មាសម្ពុទ្ធ មានព្រះជន្មាយុ ៦ ហ្មឺនឆ្នាំ ។ ម្នាលភិក្ខុទាំងឡាយ ព្រះកកុសន្ទៈមានព្រះភាគ អរហន្តសម្មាសម្ពុទ្ធ មានព្រះជន្មាយុ ៤ ហ្មឺនឆ្នាំ ។ ម្នាលភិក្ខុទាំងឡាយ ព្រះកោនាគមនៈមានព្រះភាគ អរហន្តសម្មាសម្ពុទ្ធ មានព្រះជន្មាយុ ៣ ហ្មឺនឆ្នាំ ។ ម្នាលភិក្ខុទាំងឡាយ ព្រះកស្សបមានព្រះភាគ អរហន្តសម្មាសម្ពុទ្ធ មានព្រះជន្មាយុ ២ ហ្មឺនឆ្នាំ ។

ម្ចាស់ភិក្ខុទាំងឡាយ ឥឡូវនេះ ជន្មាយុរបស់តថាគតមានប្រមាណតិច ឆាប់
រហ័ស បុគ្គល (ក្នុងសម័យនេះ) ដែលរស់នៅយ៉ាងយូរបានត្រឹម ១០០
ឆ្នាំ និងតិចជាង ១០០ ឆ្នាំ ឬច្រើនជាង ១០០ ឆ្នាំ ក៏មាន (ដោយតិច) ។

[៥] ម្ចាស់ភិក្ខុទាំងឡាយ ព្រះវិបស្សីមានព្រះភាគ អរហន្តសម្មាសម្ពុទ្ធ
ត្រាស់ដឹងក្រោមបាដលិត្រីក្ស (ដើមជ្រនៀង) ។ ម្ចាស់ភិក្ខុទាំងឡាយ
ព្រះសិវីមានព្រះភាគ អរហន្តសម្មាសម្ពុទ្ធ ត្រាស់ក្រោមបុណ្ណរីកត្រីក្ស (ដើម
ស្វាយស) ។ ម្ចាស់ភិក្ខុទាំងឡាយ ព្រះវេស្សក្ខមានព្រះភាគ អរហន្តសម្មា-
សម្ពុទ្ធ ត្រាស់ក្រោមសាលត្រីក្ស ។ ម្ចាស់ភិក្ខុទាំងឡាយ ព្រះកកុសន្ទៈមាន
ព្រះភាគ អរហន្តសម្មាសម្ពុទ្ធ ត្រាស់ក្រោមសិរីសត្រីក្ស (ដើមច្រេស) ។
ម្ចាស់ភិក្ខុទាំងឡាយ ព្រះកោនាគមនៈមានព្រះភាគ អរហន្តសម្មាសម្ពុទ្ធត្រាស់
ក្រោមឧទុម្ពរត្រីក្ស (ដើមល្វា) ។ ម្ចាស់ភិក្ខុទាំងឡាយ ព្រះកស្សបមាន
ព្រះភាគ អរហន្តសម្មាសម្ពុទ្ធត្រាស់ក្រោមដើមនិគ្រោធត្រីក្ស (ដើមជ្រៃ) ។
ម្ចាស់ភិក្ខុទាំងឡាយ ក្នុងកាលឥឡូវនេះ តថាគត អរហន្តសម្មាសម្ពុទ្ធត្រាស់
ក្រោមអស្សត្ថត្រីក្ស (ដើមពោធិ៍បាយ) ។

[៦] ម្ចាស់ភិក្ខុទាំងឡាយ ព្រះវិបស្សីមានព្រះភាគអរហន្តសម្មាសម្ពុទ្ធ
មានគូនៃសាវ័កដ៏ប្រសើរ ជាគូដ៏ចម្រើន ឈ្មោះខណ្ឌៈ ១ តិស្សៈ ១ ។
ម្ចាស់ភិក្ខុទាំងឡាយ ព្រះសិវីមានព្រះភាគ អរហន្តសម្មាសម្ពុទ្ធ មានគូនៃ
សាវ័កដ៏ប្រសើរ ជាគូដ៏ចម្រើន ឈ្មោះអភិក្ខុ ១ សម្ពុរៈ ១ ។ ម្ចាស់ភិក្ខុ
ទាំងឡាយ ព្រះវេស្សក្ខមានព្រះភាគ អរហន្តសម្មាសម្ពុទ្ធ មានគូនៃសាវ័កដ៏

ប្រសើរ ជាគូជីចម្រើន ឈ្មោះសោនៈ ១ ឧត្តរៈ ១ ។ ម្នាលភិក្ខុទាំងឡាយ ព្រះកកុសន្ទៈមានព្រះភាគ អរហន្តសម្មាសម្ពុទ្ធ មានគូនៃសាវ័កដ៏ប្រសើរ ជាគូជីចម្រើន ឈ្មោះវិជ្ជរៈ ១ សញ្ជីវៈ ១ ។ ម្នាលភិក្ខុទាំងឡាយ ព្រះកោនាគមនៈមានព្រះភាគ អរហន្តសម្មាសម្ពុទ្ធ មានគូនៃសាវ័កដ៏ប្រសើរ ជាគូជីចម្រើន ឈ្មោះភិយេរាសៈ ១ ឧត្តរៈ ១ ។ ម្នាលភិក្ខុទាំងឡាយ ព្រះកស្សប មានព្រះភាគ អរហន្តសម្មាសម្ពុទ្ធ មានគូនៃសាវ័កដ៏ប្រសើរ ជាគូជីចម្រើន ឈ្មោះតិស្សៈ ១ ការទាជៈ ១ ។ ម្នាលភិក្ខុទាំងឡាយ ក្នុងកាលឥឡូវនេះ តថាគត មានគូនៃសាវ័កដ៏ប្រសើរ ជាគូជីចម្រើន ឈ្មោះសាវ័បុត្ត ១ មោគ្គល្លាន ១ ។

[៧] ម្នាលភិក្ខុទាំងឡាយ ព្រះវិបស្សីមានព្រះភាគអរហន្តសម្មាសម្ពុទ្ធ មានសាវ័កសន្និបាត (ប្រជុំសាវ័ក) ៣ ដង គឺសាវ័កសន្និបាត មានភិក្ខុ ចំនួន ៦ លាន ៨ លាន ៨ ម៉ឺនរូបម្តង សាវ័កសន្និបាត មានភិក្ខុ ១ លានរូបម្តង សាវ័កសន្និបាត មានភិក្ខុ ៨ ហ្មឺនរូបម្តង ។ ម្នាលភិក្ខុទាំងឡាយ សាវ័កសន្និបាតរបស់ព្រះវិបស្សីមានព្រះភាគ អរហន្តសម្មាសម្ពុទ្ធ ទាំង ៣ ដងនេះ សុទ្ធតែជាខ្ញុំណាស្រពទាំងអស់ ។ ម្នាលភិក្ខុទាំងឡាយ ព្រះសិវីមានព្រះភាគ អរហន្តសម្មាសម្ពុទ្ធ មានសាវ័កសន្និបាត ៣ ដង គឺសាវ័កសន្និបាត មានភិក្ខុ ១ លានរូបម្តង សាវ័កសន្និបាត មានភិក្ខុ ៨ ហ្មឺនរូបម្តង សាវ័កសន្និបាតមានភិក្ខុ ៧ ហ្មឺនរូបម្តង ។ ម្នាលភិក្ខុទាំងឡាយ សាវ័កសន្និបាត របស់ព្រះសិវី មានព្រះភាគ អរហន្តសម្មាសម្ពុទ្ធទាំង ៣ ដងនេះ សុទ្ធតែជាខ្ញុំណាស្រពទាំង

អស់ ។ ម្នាលភិក្ខុទាំងឡាយ ព្រះវេស្សក្ខមានព្រះភាគអរហន្ត សម្មាសម្ពុទ្ធ
 មានសាវកសន្និបាត ៣ ដង គឺសាវកសន្និបាត មានភិក្ខុ ៨ ហ្នឹងរួបម្តង
 សាវកសន្និបាត មានភិក្ខុ ៧ ហ្នឹងរួបម្តង សាវកសន្និបាត មានភិក្ខុ ៦ ហ្នឹង
 រួបម្តង ។ ម្នាលភិក្ខុទាំងឡាយ សាវកសន្និបាតរបស់ព្រះវេស្សក្ខ មានព្រះ
 ភាគ អរហន្តសម្មាសម្ពុទ្ធទាំង ៣ ដងនេះ សុទ្ធតែជាខីណាស្រពទាំងអស់ ។
 ម្នាលភិក្ខុទាំងឡាយ ព្រះកកុសន្ទៈមានព្រះភាគ អរហន្តសម្មាសម្ពុទ្ធ មាន
 សាវកសន្និបាតតែម្តង មានភិក្ខុ ៤ ហ្នឹងរួប ។ ម្នាលភិក្ខុទាំងឡាយ សាវក-
 សន្និបាត របស់ព្រះកកុសន្ទៈមានព្រះភាគ អរហន្តសម្មាសម្ពុទ្ធតែម្តងនេះ
 សុទ្ធតែជាខីណាស្រពទាំងអស់ ។ ម្នាលភិក្ខុទាំងឡាយ ព្រះកោនាគមនៈ
 មានព្រះភាគ អរហន្តសម្មាសម្ពុទ្ធ មានសាវកសន្និបាតតែម្តង មានភិក្ខុ ៣
 ហ្នឹងរួប ។ ម្នាលភិក្ខុទាំងឡាយ សាវកសន្និបាត របស់ព្រះកោនាគមនៈមាន
 ព្រះភាគ អរហន្តសម្មាសម្ពុទ្ធតែម្តងនេះ សុទ្ធតែជាខីណាស្រពទាំងអស់ ។
 ម្នាលភិក្ខុទាំងឡាយ ព្រះកស្សបមានព្រះភាគ អរហន្តសម្មាសម្ពុទ្ធ មាន
 សាវកសន្និបាតតែម្តង មានភិក្ខុ ២ ហ្នឹងរួប ។ ម្នាលភិក្ខុទាំងឡាយ សាវក-
 សន្និបាតរបស់ព្រះកស្សបមានព្រះភាគ អរហន្តសម្មាសម្ពុទ្ធតែម្តងនេះ សុទ្ធ
 តែជាខីណាស្រពទាំងអស់ ។ ម្នាលភិក្ខុទាំងឡាយ ឥឡូវនេះ តថាគត មាន
 សាវកសន្និបាតតែម្តង មានភិក្ខុ ១២៥០ រួប ។ ម្នាលភិក្ខុទាំងឡាយ សាវក-
 សន្និបាត របស់តថាគតតែម្តងនេះ ក៏សុទ្ធតែជាខីណាស្រពទាំងអស់ ។

[៨] ម្នាលភិក្ខុទាំងឡាយ ព្រះវិបស្សីមានព្រះភាគអរហន្តសម្មាសម្ពុទ្ធ

មានភិក្ខុឈ្មោះអសោកៈជាឧបជ្ជាកអ្នកបម្រើប្រសើរ ។ ម្នាលភិក្ខុទាំងឡាយ ព្រះសិវីមានព្រះភាគ អរហន្តសម្មាសម្ពុទ្ធ មានភិក្ខុឈ្មោះខេមង្គៈជាឧបជ្ជាកអ្នកបម្រើប្រសើរ ។ ម្នាលភិក្ខុទាំងឡាយ ព្រះវេស្សក្ខមានព្រះភាគអរហន្តសម្មាសម្ពុទ្ធ មានភិក្ខុឈ្មោះឧបសន្តៈ ជាឧបជ្ជាកអ្នកបម្រើប្រសើរ ។ ម្នាលភិក្ខុទាំងឡាយ ព្រះកកុសន្តៈមានព្រះភាគ អរហន្តសម្មាសម្ពុទ្ធ មានភិក្ខុឈ្មោះវុឡិដៈ ជាឧបជ្ជាកអ្នកបម្រើប្រសើរ ។ ម្នាលភិក្ខុទាំងឡាយ ព្រះកោនាគមនៈមានព្រះភាគ អរហន្តសម្មាសម្ពុទ្ធ មានភិក្ខុឈ្មោះសោត្តិដៈ ជាឧបជ្ជាកអ្នកបម្រើប្រសើរ ។ ម្នាលភិក្ខុទាំងឡាយ ព្រះកស្សបមានព្រះភាគ អរហន្តសម្មាសម្ពុទ្ធ មានភិក្ខុឈ្មោះសព្វមិត្តៈ ជាឧបជ្ជាកអ្នកបម្រើប្រសើរ ។ ម្នាលភិក្ខុទាំងឡាយ ឥឡូវនេះ តថាគត មានភិក្ខុឈ្មោះអានន្ទ ជាឧបជ្ជាកអ្នកបម្រើប្រសើរ ។

[៩] ម្នាលភិក្ខុទាំងឡាយ ព្រះបិតារបស់ព្រះវិបស្សីមានព្រះភាគ អរហន្តសម្មាសម្ពុទ្ធ ជាព្រះរាជា ទ្រង់ព្រះនាមពន្ទមៈ ព្រះមាតាព្រះនាមពន្ទមតីទេវី ជាព្រះរាជនេត្តី (មាតាបង្កើត) ព្រះនគរឈ្មោះពន្ទមតី ជាព្រះបាទពន្ទមៈ ។ ម្នាលភិក្ខុទាំងឡាយ ព្រះបិតារបស់ព្រះសិវីមានព្រះភាគ អរហន្តសម្មាសម្ពុទ្ធ ជាព្រះរាជាទ្រង់ព្រះនាមអរុណៈ ព្រះមាតាព្រះនាមបកាវតីទេវី ជាព្រះរាជនេត្តី នគរឈ្មោះអរុណាវតី ជាព្រះបាទអរុណៈ ។ ម្នាលភិក្ខុទាំងឡាយ ព្រះបិតារបស់ព្រះវេស្សក្ខមានព្រះភាគ អរហន្តសម្មាសម្ពុទ្ធ ជាព្រះរាជាទ្រង់ព្រះនាមសុប្បតិ្តតៈ ព្រះមាតាព្រះនាម

យសវតីទេវី ជាព្រះរាជនេត្តី នគរឈ្មោះអនោមៈ ជាព្រះបាទ
 សុប្បត្តិវត្តៈ ។ ម្ចាស់ភិក្ខុទាំងឡាយ ព្រះបិតារបស់ព្រះកកុសន្ទៈមានព្រះភាគ
 អរហន្តសម្មាសម្ពុទ្ធ ជាព្រាហ្មណ៍នាមអគ្គិទត្ថ ព្រះមាតាជាព្រាហ្មណ៍នាម
 វិសាខា ជាជនេត្តី ។ ម្ចាស់ភិក្ខុទាំងឡាយ សម័យនោះឯង មានព្រះរាជាព្រះ
 នាមខេមៈ នគរឈ្មោះខេមវតី ជាព្រះបាទខេមៈ ។ ម្ចាស់ភិក្ខុ
 ទាំងឡាយ ព្រះបិតារបស់ព្រះកោនាគមនៈមានព្រះភាគ អរហន្តសម្មាសម្ពុទ្ធ
 ជាព្រាហ្មណ៍នាមយញ្ញទត្ថ ព្រះមាតាជាព្រាហ្មណ៍នាមឧត្តរា ជាព្រះជនេត្តី ។
 ម្ចាស់ភិក្ខុទាំងឡាយ សម័យនោះឯង មានព្រះរាជាព្រះនាមសោកៈ នគរ
 ឈ្មោះសោកវតី ជាព្រះបាទសោកៈ ។ ម្ចាស់ភិក្ខុទាំងឡាយ ព្រះ
 បិតារបស់ព្រះកស្សបមានព្រះភាគ អរហន្តសម្មាសម្ពុទ្ធ ជាព្រាហ្មណ៍នាម
 ព្រហ្មទត្ថ ព្រះមាតាជាព្រាហ្មណ៍នាមធនវតី ជាព្រះជនេត្តី ។ ម្ចាស់ភិក្ខុទាំង-
 ឡាយ សម័យនោះឯង ព្រះរាជាព្រះនាមកិកី នគរឈ្មោះពារាណសី ជា
 ព្រះបាទកិកី ។ ម្ចាស់ភិក្ខុទាំងឡាយ ឥឡូវនេះ ព្រះបិតារបស់
 តថាគត ជាព្រះរាជាទ្រង់ព្រះនាមសុទ្ធោទនៈ ព្រះមាតាទ្រង់ព្រះនាមមាយា-
 ទេវី ជាព្រះជនេត្តី ព្រះនគរឈ្មោះកបិលវត្ថុ ជាព្រះបាទ ។ ព្រះមានព្រះភាគ
 បានត្រាស់ពាក្យនេះហើយ លុះព្រះសុគតបានត្រាស់ពាក្យនេះចប់ហើយ ក៏
 ទ្រង់ក្រោកចាកអាសនៈ ស្តេចចូលទៅកាន់ព្រះវិហារ ។

[១០] កាលព្រះមានព្រះភាគ ស្តេចចេញទៅមិនយូរប៉ុន្មាន ក្នុង
 លំដាប់នោះ អន្តរាគមន៍ក៏កើតឡើង ដល់ភិក្ខុទាំងនោះថា ម្ចាស់លោកមាន

អាយុទាំងឡាយ អស្ចារ្យណាស់ ម្ចាស់លោកមានអាយុទាំងឡាយ ហេតុនេះ
 មិនធ្លាប់ដែលមានឡើយ ព្រះតថាគតព្រះអង្គមានឫទ្ធិច្រើន មានអានុភាពច្រើន
 ណាស់ហ្ន៎ អម្បាលដូចព្រះអតីតពុទ្ធទាំងឡាយ ដែលទ្រង់ផ្តាច់ផ្តិលនូវកិលេស
 ជាគ្រឿងញ៉ាំងសត្វឲ្យមានដំណើរយឺតយូរ ទ្រង់ផ្តាច់ផ្តិលនូវកម្មជាគ្រឿងញ៉ាំង
 សត្វឲ្យវិលវល់ ទ្រង់គ្របសង្កត់នូវកម្មជាគ្រឿងញ៉ាំងសត្វឲ្យវិលវល់ ទ្រង់
 កន្លងបង្ខំនូវទុក្ខទាំងពួង ទ្រង់បរិនិព្វានទៅហើយ ក៏ព្រះតថាគតរព្វកឃើញ
 ព្រះជាតិផង រព្វកឃើញព្រះនាមផង រព្វកឃើញព្រះគោត្រផង រព្វកឃើញ
 ប្រមាណនៃព្រះជន្មាយុផង រព្វកឃើញគូនៃសាវ័កផង រព្វកឃើញសាវ័ក-
 សន្និបាតផងថា ព្រះមានព្រះភាគទាំងនោះ មានព្រះជាតិយ៉ាងនេះខ្លះ ព្រះមាន
 ព្រះភាគទាំងនោះ មានព្រះនាមយ៉ាងនេះខ្លះ ព្រះមានព្រះភាគទាំងនោះ មាន
 ព្រះគោត្រយ៉ាងនេះខ្លះ ព្រះមានព្រះភាគទាំងនោះ មានសីលយ៉ាងនេះខ្លះ ព្រះ
 មានព្រះភាគទាំងនោះ មានធម៌យ៉ាងនេះខ្លះ ព្រះមានព្រះភាគទាំងនោះ មាន
 ប្រាជ្ញាយ៉ាងនេះខ្លះ ព្រះមានព្រះភាគទាំងនោះ មានវិហារធម៌យ៉ាងនេះខ្លះ ព្រះ
 មានព្រះភាគទាំងនោះ មានវិមុត្តិយ៉ាងនេះខ្លះ ។ ម្ចាស់អារុសោទាំងឡាយ
 ធម្មធាតុណា ដែលព្រះតថាគតត្រាស់ដឹងហើយ ធម្មធាតុនេះ គឺព្រះតថាគត
 ត្រាស់ដឹងមែនឬ បានជាព្រះអតីតពុទ្ធទាំងឡាយ ដែលទ្រង់ផ្តាច់ផ្តិលនូវកិលេស
 ជាគ្រឿងញ៉ាំងសត្វឲ្យមានដំណើរយឺតយូរ ទ្រង់ផ្តាច់ផ្តិលនូវកម្មជាគ្រឿងញ៉ាំង
 សត្វឲ្យវិលវល់ ទ្រង់គ្របសង្កត់នូវកម្មជាគ្រឿងញ៉ាំងសត្វឲ្យវិលវល់ ទ្រង់
 កន្លងបង្ខំនូវទុក្ខទាំងពួង ទ្រង់បរិនិព្វានទៅហើយ ក៏ព្រះតថាគត រព្វកឃើញ

ព្រះជាតិផង រឭកឃើញព្រះនាមផង រឭកឃើញព្រះគោត្រផង រឭកឃើញ
 ប្រមាណនៃជន្មាយុផង រឭកឃើញគូនៃសាវ័កផង រឭកឃើញសាវ័កសន្និបាត
 ផងថា ព្រះមានព្រះភាគទាំងនោះ មានព្រះជាតិយ៉ាងនេះខ្លះ មានព្រះនាម
 យ៉ាងនេះខ្លះ ។ មានព្រះគោត្រយ៉ាងនេះ ។ មានសីលយ៉ាងនេះ ។ មានធម៌
 យ៉ាងនេះ ។ មានប្រាជ្ញាយ៉ាងនេះ ។ មានវិហារធម៌យ៉ាងនេះ ។ ព្រះមានព្រះ
 ភាគទាំងនោះ មានវិមុត្តិយ៉ាងនេះខ្លះ ឬថា ទេវតាទាំងឡាយ ក្រាបបង្គំទូលនូវ
 សេចក្តីនុ៎ះ ចំពោះព្រះតថាគតទេវីន្ទ្រ បានជាព្រះអតីតពុទ្ធទាំងឡាយ ដែល
 ទ្រង់ផ្តាច់ផ្តិល នូវកិលេសជាគ្រឿងញ៉ាំងសត្វឲ្យមានដំណើរយឺតយូរ ទ្រង់
 ផ្តាច់ផ្តិល នូវកម្មជាគ្រឿងញ៉ាំងសត្វឲ្យវិលវល់ ទ្រង់គ្របសង្កត់នូវកម្មជា
 គ្រឿងញ៉ាំងសត្វឲ្យវិលវល់ ទ្រង់កន្លងបង់នូវទុក្ខទាំងពួង ទ្រង់បរិនិព្វានទៅ
 ហើយ ក៏ព្រះតថាគតរឭកឃើញព្រះជាតិផង រឭកឃើញព្រះនាមផង រឭក
 ឃើញព្រះគោត្រផង រឭកឃើញប្រមាណនៃព្រះជន្មាយុផង រឭកឃើញគូ
 នៃសាវ័កផង រឭកឃើញសាវ័កសន្និបាតផងថា ព្រះមានព្រះភាគទាំងនោះ
 មានព្រះជាតិយ៉ាងនេះខ្លះ មានព្រះនាមយ៉ាងនេះខ្លះ ។ មានព្រះគោត្រយ៉ាង
 នេះ ។ មានសីលយ៉ាងនេះ ។ មានធម៌យ៉ាងនេះ ។ មានប្រាជ្ញាយ៉ាងនេះ ។
 មានវិហារធម៌យ៉ាងនេះ ។ ព្រះមានព្រះភាគទាំងនោះ មានវិមុត្តិយ៉ាងនេះខ្លះ ។
 នេះឯង ជាអន្តរាគមន៍ ដែលភិក្ខុទាំងនោះ (និយាយ) ហើយ បញ្ឈប់ទៅ ។

[១១] លំដាប់នោះ ព្រះមានព្រះភាគ ទ្រង់ចេញអំពីទីសម្បក្កង
 សាយណ្ឌសម័យ ស្តេចចូលទៅឯកុដិករេរិមណ្ឌល លុះចូលទៅដល់ហើយ

ក៏គង់លើអាសនៈដែលគេក្រាលថ្វាយ ។ លុះព្រះមានព្រះភាគគង់ស៊ប់ហើយ ទើបត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ អ្នកទាំងឡាយ ប្រជុំគ្នា និយាយអ្វីហ្ន៎ អម្បាញ់មិញនេះ អន្តរាភកថាដូចម្តេច ដែលអ្នកទាំងឡាយ បញ្ឈប់ទៅ ។ កាលបើ ព្រះមានព្រះភាគត្រាស់សួរយ៉ាងនេះហើយ ភិក្ខុទាំង នោះ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន កាល ព្រះមានព្រះភាគ ស្តេចចេញទៅមិនយូរប៉ុន្មាន អន្តរាភកថានេះ ក៏កើតឡើងដល់ ខ្ញុំព្រះអង្គទាំងឡាយក្នុងទីនេះថា ម្ចាស់អារុសោ អស្ចារ្យណាស់ ម្ចាស់អារុសោ ហេតុមិនដែលមានក៏ទៅជាមាន ព្រះតថាគតទ្រង់មានឫទ្ធិច្រើន មានអានុភាព ច្រើនណាស់ហ្ន៎ អម្បាលដូចព្រះអតីតពុទ្ធទាំងឡាយ ដែលទ្រង់ផ្តាច់ផ្តិលនូវ កិលេសជាគ្រឿងញ៉ាំងសត្វឲ្យមានដំណើរយឺតយូរ ទ្រង់ផ្តាច់ផ្តិលនូវកម្ម ជា គ្រឿងញ៉ាំងសត្វឲ្យវិលវល់ ទ្រង់គ្របសង្កត់នូវកម្ម ជាគ្រឿងញ៉ាំងសត្វ ឲ្យ វិលវល់ ទ្រង់កន្លងនូវទុក្ខទាំងពួង ទ្រង់បរិនិព្វានទៅហើយ ក៏ព្រះតថាគត រពកឃើញព្រះជាតិផង រពកឃើញព្រះនាមផង រពកឃើញព្រះគោត្រផង រពកឃើញប្រមាណនៃព្រះជន្មាយុផង រពកឃើញគូនៃសាវ័កផង រពកឃើញ សាវ័កសន្និបាតផងថា ព្រះមានព្រះភាគទាំងនោះ មានព្រះជាតិយ៉ាងនេះខ្លះ ។ បេ។ ព្រះមានព្រះភាគទាំងនោះ មានវិមុត្តិយ៉ាងនេះខ្លះ ។ ម្ចាស់អារុសោ ទាំងឡាយ ធម្មធាតុណា ដែលព្រះមានព្រះភាគត្រាស់ដឹងហើយដោយល្អ ធម្មធាតុនោះ ព្រះតថាគតត្រាស់ដឹងដោយល្អមែនឬ បានជាព្រះអតីតពុទ្ធ ទាំងឡាយ ដែលទ្រង់ផ្តាច់ផ្តិលនូវកិលេស ជាគ្រឿងញ៉ាំងសត្វឲ្យមានដំណើរ

យឺតយូរ ទ្រង់ផ្តាច់ផ្តុលនូវកម្មជាគ្រឿងញ៉ាំងសត្វឲ្យវិលវល់ ទ្រង់គ្របសង្កត់
 នូវកម្មជាគ្រឿងញ៉ាំងសត្វឲ្យវិលវល់ ទ្រង់កន្លងបង្ខំនូវទុក្ខទាំងពួង ទ្រង់បរិ-
 និព្វានទៅហើយ ក៏ព្រះតថាគតរព្វកឃើញព្រះជាតិផង រព្វកឃើញព្រះនាម
 ផង រព្វកឃើញព្រះគោត្រផង រព្វកឃើញប្រមាណនៃព្រះជន្មាយុផង រព្វក
 ឃើញគូនៃសាវកផង រព្វកឃើញសាវកសន្និបាតផងថា ព្រះមានព្រះភាគ
 ទាំងនោះ មានព្រះជាតិយ៉ាងនេះខ្លះ មានព្រះនាមយ៉ាងនេះខ្លះ ។ មានព្រះ
 គោត្រយ៉ាងនេះ ។ មានសីលយ៉ាងនេះ ។ មានធម៌យ៉ាងនេះ ។ មានប្រាជ្ញា
 យ៉ាងនេះ ។ មានវិហារធម៌យ៉ាងនេះ ។ ព្រះមានព្រះភាគទាំងនោះ មានវិមុត្តិ
 យ៉ាងនេះខ្លះ ឬថា ទេវតាទាំងឡាយក្រាបបង្គំទូលសេចក្តីនុ៎ះ ចំពោះព្រះ
 តថាគតទេវីន៍ បានជាព្រះអតីតពុទ្ធទាំងឡាយ ដែលទ្រង់ផ្តាច់ផ្តុលនូវកិលេស
 ជាគ្រឿងញ៉ាំងសត្វឲ្យមានដំណើរយឺតយូរ ទ្រង់ផ្តាច់ផ្តុលនូវកម្មជាគ្រឿង
 ញ៉ាំងសត្វឲ្យវិលវល់ ទ្រង់គ្របសង្កត់នូវកម្ម ជាគ្រឿងញ៉ាំងសត្វឲ្យវិលវល់
 ទ្រង់កន្លងបង្ខំនូវទុក្ខទាំងពួង ទ្រង់បរិនិព្វានទៅហើយ ក៏ព្រះតថាគត រព្វក
 ឃើញព្រះជាតិផង ទ្រង់រព្វកឃើញព្រះនាមផង ។ បេ។ រព្វកឃើញសាវក-
 សន្និបាតផងថា ព្រះមានព្រះភាគទាំងនោះ មានព្រះជាតិយ៉ាងនេះខ្លះ មានព្រះ
 នាមយ៉ាងនេះខ្លះ ។ បេ។ ព្រះមានព្រះភាគទាំងនោះ មានវិមុត្តិយ៉ាងនេះខ្លះ
 បពិត្រព្រះអង្គដ៏ចម្រើន អន្តរកថានេះឯង ដែលខ្ញុំព្រះអង្គទាំងឡាយបញ្ឈប់
 ទៅ ព្រោះព្រះមានព្រះភាគស្តេចមកដល់ ។ ព្រះអង្គត្រាស់ថា ម្ចាស់ភិក្ខុ
 ទាំងឡាយ ធម្មធាតុណា ដែលព្រះតថាគតត្រាស់ដឹងហើយដោយល្អ ធម្មធាតុ

នុ៎ះ ព្រះតថាគតត្រាស់ដឹងឯងដោយល្អ ហើយបានជាព្រះអតីតពុទ្ធទាំងឡាយ
 ដែលទ្រង់ផ្តាច់ផ្តិលនូវកិលេស ជាគ្រឿងញ៉ាំងសត្វឲ្យមានដំណើរយឺតយូរ
 ទ្រង់ផ្តាច់ផ្តិលនូវកម្មជាគ្រឿងញ៉ាំងសត្វឲ្យវិលវិល ទ្រង់គ្របសង្កត់នូវកម្មជា
 គ្រឿងញ៉ាំងសត្វឲ្យវិលវិល ទ្រង់កន្លងបង់នូវទុក្ខទាំងពួង ទ្រង់បរិនិព្វានទៅ
 ហើយ ក៏តថាគតរកឃើញព្រះជាតិផង រកឃើញព្រះនាមផង រក
 ឃើញព្រះគោត្រផង រកឃើញប្រមាណនៃព្រះជន្មាយុផង រកឃើញគូ
 នៃសាវកផង រកឃើញនូវសាវកសន្និបាតផងថា ព្រះមានព្រះភាគទាំងនោះ
 មានព្រះជាតិយ៉ាងនេះខ្លះ មានព្រះនាមយ៉ាងនេះខ្លះ របេយ ព្រះមានព្រះភាគ
 ទាំងនោះ មានវិមុត្តិយ៉ាងនេះខ្លះ ទាំងពួកទៅតាមក៏បានប្រាប់សេចក្តីនុ៎ះ ដល់
 តថាគតដែរ បានជាព្រះអតីតពុទ្ធទាំងឡាយ ដែលទ្រង់ផ្តាច់ផ្តិលនូវកិលេស
 ជាគ្រឿងញ៉ាំងសត្វឲ្យមានដំណើរយឺតយូរ ទ្រង់ផ្តាច់ផ្តិលនូវកម្មជាគ្រឿងញ៉ាំង
 សត្វឲ្យវិលវិល ទ្រង់គ្របសង្កត់នូវកម្មជាគ្រឿងញ៉ាំងសត្វឲ្យវិលវិល ទ្រង់
 កន្លងបង់នូវទុក្ខទាំងពួង ទ្រង់បរិនិព្វានទៅហើយ ក៏តថាគតរកឃើញព្រះ
 ជាតិផង រកឃើញព្រះនាមផង របេយ រកឃើញសាវកសន្និបាតផងថា
 ព្រះមានព្រះភាគទាំងនោះ មានព្រះជាតិយ៉ាងនេះខ្លះ មានព្រះនាមយ៉ាងនេះ
 របេយ ព្រះមានព្រះភាគទាំងនោះ មានវិមុត្តិយ៉ាងនេះខ្លះ ។ ម្នាលភិក្ខុទាំង-
 ឡាយ អ្នកទាំងឡាយចង់ស្តាប់ធម្មិកថាដ៏ប្រកបដោយបុព្វេនិវាស ឲ្យច្រើន
 ជាងប្រមាណដែរឬទេ ។ ភិក្ខុទាំងនោះ ក្រាបបង្គំទូលថា បពិត្រព្រះមាន
 ព្រះភាគ កាលនេះ ជាកាលគួរ ដើម្បីធ្វើនូវធម្មិកថានុ៎ះហើយ បពិត្រព្រះ

សុគត កាលនេះជាកាលគួរ ដើម្បីធ្វើនូវធម្មិកថានុ៎ះហើយ សូមព្រះមាន
ព្រះភាគធ្វើនូវធម្មិកថា ដែលប្រកបដោយបុព្វេនិវាស ឲ្យច្រើនជាងប្រមាណ
ចុះ ភិក្ខុទាំងឡាយបានស្តាប់ធម្មិកថារបស់ព្រះមានព្រះភាគហើយ ក៏នឹងចាំ
ទុក ។ ព្រះអង្គត្រាស់ថា ម្ចាស់ភិក្ខុទាំងឡាយ បើដូច្នោះ ចូរអ្នកទាំងឡាយ
ចាំស្តាប់ចុះ ចូរប្រុងធ្វើទុកក្នុងចិត្តដោយប្រពៃចុះ តថាគតនឹងសម្តែង ។ ភិក្ខុ
ទាំងនោះក៏ទទួលព្រះពុទ្ធដីកានៃព្រះមានព្រះភាគថា ព្រះករុណាព្រះអង្គ ។ ព្រះ
មានព្រះភាគទ្រង់មានព្រះពុទ្ធដីកាដូច្នេះថា ម្ចាស់ភិក្ខុទាំងឡាយ រាប់អំពី
ភទ្ទកប្បនេះ (ថយក្រោយទៅ) ៩១ កប្ប ព្រះវិបស្សីមានព្រះភាគ
អរហន្តសម្មាសម្ពុទ្ធ ទ្រង់កើតឡើងក្នុងលោក ។ ម្ចាស់ភិក្ខុទាំងឡាយ ព្រះ
វិបស្សីមានព្រះភាគ អរហន្តសម្មាសម្ពុទ្ធ ជាខត្តិយជាតិ ទ្រង់កើតក្នុងខត្តិយ-
ត្រកូល ។ ម្ចាស់ភិក្ខុទាំងឡាយ ព្រះវិបស្សីមានព្រះភាគ អរហន្តសម្មាសម្ពុទ្ធ
ជាកោណ្ឌញ្ញគោត្រ ។ ម្ចាស់ភិក្ខុទាំងឡាយ ព្រះវិបស្សីមានព្រះភាគ អរហន្ត-
សម្មាសម្ពុទ្ធ មានព្រះជន្មាយុ ៨ ហ្មឺនឆ្នាំ ។ ម្ចាស់ភិក្ខុទាំងឡាយ ព្រះវិបស្សី
មានព្រះភាគ អរហន្តសម្មាសម្ពុទ្ធ ត្រាស់ក្រោមដើមបាដលីព្រឹក្ស (ដើម
ជ្រនៀង) ។ ម្ចាស់ភិក្ខុទាំងឡាយ ព្រះវិបស្សីមានព្រះភាគ អរហន្តសម្មា-
សម្ពុទ្ធ មានគូនៃសាវកដ៏ប្រសើរ ជាគូដ៏ចម្រើន ឈ្មោះខណ្ឌៈ ១ តិស្សៈ ១ ។
ម្ចាស់ភិក្ខុទាំងឡាយ ព្រះវិបស្សីមានព្រះភាគ អរហន្តសម្មាសម្ពុទ្ធ មានសាវក-
សន្និបាត ៣ ដង គឺសាវកសន្និបាត មានភិក្ខុ ៦ លាន ៨ សែនរូបម្តង
សាវកសន្និបាតមានភិក្ខុ ១ សែនរូបម្តង សាវកសន្និបាតមានភិក្ខុ ៨ ហ្មឺនរូប

ម្តង ។ ម្នាលភិក្ខុទាំងឡាយ សាវកសន្និបាតរបស់ព្រះវិបស្សីមានព្រះភាគ
 អរហន្តសម្មាសម្ពុទ្ធ ទាំង ៣ ជននេះ សុទ្ធតែជាព្រះខ្នាតស្រពទាំងអស់ ។
 ម្នាលភិក្ខុទាំងឡាយ ព្រះវិបស្សីមានព្រះភាគ អរហន្តសម្មាសម្ពុទ្ធ មានភិក្ខុ
 ឈ្មោះអសោកៈជាឧបជ្ជាក អ្នកបម្រើដ៏ប្រសើរ ។ ម្នាលភិក្ខុទាំងឡាយ ព្រះ
 បិតារបស់ព្រះវិបស្សីមានព្រះភាគ អរហន្តសម្មាសម្ពុទ្ធ ជាព្រះរាជាទ្រង់ព្រះ
 នាមពន្ធមៈ ព្រះមាតាព្រះនាមពន្ធមតី ជាព្រះជនេត្តី នគរឈ្មោះពន្ធមតី ជា
 រាជធានីនៃព្រះបាទពន្ធមៈ ។

[១២] ម្នាលភិក្ខុទាំងឡាយ កាលព្រះវិបស្សីពោធិសត្វ ច្យុតចាក
 ឋានតុសិត ទ្រង់មានសតិសម្បជញ្ញៈ ចុះកាន់ផ្ទៃនៃព្រះមាតា ។ នេះជាធម្មតា
 (របស់ព្រះពោធិសត្វ) ក្នុងវេលាដែលចុះកាន់ផ្ទៃនៃព្រះមាតានោះ ។

[១៣] ម្នាលភិក្ខុទាំងឡាយ ទំនៀមនេះ គឺក្នុងកាលដែលពោធិសត្វ
 ច្យុតចាកស្ថានតុសិត ចុះកាន់ផ្ទៃនៃព្រះមាតា ។ គ្រានោះ ពន្លឺភ្លឺស្វាងច្បាស់
 រកប្រមាណមិនបាន ក្នុងមនុស្សលោក ព្រមទាំងទេវលោក មារលោក
 ព្រហ្មលោក ក្នុងពពួកសត្វ ព្រមទាំងសមណព្រាហ្មណ៍ ទាំងមនុស្សជា
 សម្មតិទេព និងមនុស្សដ៏សេស ក៏កើតប្រាកដឡើងក្នុងលោក ដ៏កន្លងបង្អស់
 ទេវានុភាពនៃទេវតាទាំងឡាយ ។ ឱកាសណាដែលចំហទេ នៅក្នុងទីបំផុត
 នៃលោក ឥតមានអ្វីបាំងបាំង មានតែអំពូលនឹង ព្រះចន្ទព្រះអាទិត្យទាំងនេះ
 សឹងមានច្រើនយ៉ាងនេះ មានអានុភាពច្រើនយ៉ាងនេះ ក៏ផ្សាយពន្លឺទៅមិន
 ដល់ក្នុងទីណា ពន្លឺភ្លឺស្វាងច្បាស់រកប្រមាណមិនបាន កន្លងនូវទេវានុភាពនៃ

ទេវតាទាំងឡាយ ក៏កើតប្រាកដឡើងក្នុងទីទាំងនោះ ។ ពួកសត្វណាដែល
 កើតឡើងក្នុងទីទាំងនោះ សត្វអម្បាលនោះ ក៏ស្គាល់គ្នានិងគ្នាច្បាស់ដោយ
 សារពន្លឺនោះថា អើប្បី មានពួកសត្វដទៃកើតក្នុងទីនេះដែរ ។ លោកធាតុ
 ទាំងមួយហ្នឹងនេះ ក៏កក្រើករំពើក ញាប់ញ័រ ទាំងពន្លឺភ្លឺស្វាងច្បាស់ រក
 ប្រមាណមិនបាន ក៏កើតប្រាកដឡើងក្នុងលោក កន្លងទេវានុភាពនៃទេវតា
 ទាំងឡាយ ។ នេះជាធម្មតា (របស់ពោធិសត្វ) ក្នុងវេលាដែលចុះកាន់
 ផ្ទៃនៃព្រះមាតានុ៎ះ ។

[១៤] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
 សត្វចុះកាន់ផ្ទៃព្រះមាតា មានទេវបុត្រ ៤ អង្គ តែងចូលទៅរក្សាក្នុងទិសទាំង
 ៤ ដោយគិតថា កុំឲ្យមនុស្ស និងអមនុស្សណានីមួយ បៀតបៀនព្រះពោធិ-
 សត្វ និងព្រះមាតានៃព្រះពោធិសត្វនោះបានឡើយ ។ នេះជាធម្មតាក្នុងវេលា
 ដែលព្រះពោធិសត្វចុះកាន់ផ្ទៃនៃព្រះមាតានុ៎ះ ។

[១៥] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
 សត្វចុះកាន់ផ្ទៃនៃព្រះមាតា ព្រះមាតានៃព្រះពោធិសត្វ ជាអ្នកមានសីលដោយ
 ប្រក្រតី ជាអ្នកវៀរចាកបាណាតិបាត វៀរចាកអទិន្នាទាន វៀរចាកកាមេសុ-
 មិច្ឆាចារ វៀរចាកមុសាវាទ វៀរចាកសុរាមេរយមជ្ជប្បមាទដ្ឋាន ។ នេះជា
 ធម្មតា ក្នុងវេលាដែលព្រះពោធិសត្វចុះកាន់ផ្ទៃនៃព្រះមាតានុ៎ះ ។

[១៦] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
 សត្វចុះកាន់ផ្ទៃនៃព្រះមាតា ព្រះមាតានៃព្រះពោធិសត្វមិនមានចិត្តប្រកបដោយ

កាមគុណក្នុងបុរសទាំងឡាយ ព្រះមាតានៃព្រះពោធិសត្វមិនដែលមានបុរស
ណាមួយ មានចិត្តត្រេកអរប្រព្រឹត្តកន្លងបានឡើយ ។ នេះជាធម្មតា ក្នុងវេលា
ដែលព្រះពោធិសត្វ ចុះកាន់ផ្ទៃនៃព្រះមាតានោះ ។

[១៧] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
សត្វចុះកាន់ផ្ទៃនៃព្រះមាតា ព្រះមាតានៃព្រះពោធិសត្វតែងបាននូវកាមគុណ
ទាំង ៥ ជាប្រក្រតី ។ ព្រះមាតានៃព្រះពោធិសត្វនោះ តែងស្តាប់ស្តាប់ប្រកប
ព្រម មានអ្នកផ្តាច់បម្រើដោយកាមគុណទាំង ៥ ។ នេះជាធម្មតា ក្នុងវេលា
ដែលព្រះពោធិសត្វចុះកាន់ផ្ទៃនៃព្រះមាតានោះ ។

[១៨] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
សត្វចុះកាន់ផ្ទៃនៃព្រះមាតា អាពាធជណនីមួយ ក៏មិនកើតឡើងដល់ព្រះមាតា
នៃព្រះពោធិសត្វឡើយ ព្រះមាតានៃព្រះពោធិសត្វ មានតែសេចក្តីសុខជា
ប្រក្រតី មានកាយមិនបានលំបាក មួយទៀត មាតានៃព្រះពោធិសត្វតែងមើល
ឃើញព្រះពោធិសត្វ ហាក់ដូចជាបិតានៅក្រៅផ្ទះ សព្វអវយវៈទាំងធំទាំងតូច
មានឥន្ទ្រិយក៏មិនថោកថយ ។ ម្ចាស់ភិក្ខុទាំងឡាយ កែវមណីពិទ្ធុរាជ្យ មាន
កំណើតដ៏បរិសុទ្ធ មានជ្រុង ៨ ដែលជាងថ្លៃល្អហើយ ដ៏ថ្លាស្អាតប្រាសចាក
មន្ទិល សមរម្យដោយអាការគ្រប់យ៉ាង ចេសពណ៌ខៀវក្តី ពណ៌លឿងក្តី
ពណ៌ក្រហមក្តី ពណ៌សក្តី ពណ៌លឿងទុំក្តី ដែលគេដោតហើយក្នុងកែវនោះ
បុរសដែលមានភ្នែក ជាក់កែវនោះលើដៃ ពិចារណាឃើញច្បាស់ថា កែវ
មណីពិទ្ធុរាជ្យនេះឯង ដ៏ល្អមានកំណើតបរិសុទ្ធ មានជ្រុង ៨ ដែលជាងបានថ្លៃ

ល្អហើយ ដ៏ថ្លាស្អាតប្រាសចាកមន្ទិល សមរម្យដោយអាការគ្រប់យ៉ាង ចេស
 ពណ៌ខៀវក្តី ពណ៌លឿងក្តី ពណ៌ក្រហមក្តី ពណ៌សក្តី ពណ៌លឿងទុំក្តី ដែល
 គេដោតក្នុងកែវនោះ មានឧបមាដូចម្តេចមិញ ម្ចាស់ភិក្ខុទាំងឡាយ ក្នុងកាល
 ដែលពោធិសត្វចុះកាន់ផ្ទៃនៃព្រះមាតា អាពាធណានីមួយ មិនដែលកើតឡើង
 ដល់ព្រះមាតាព្រះពោធិសត្វឡើយ ព្រះមាតានៃព្រះពោធិសត្វ ជាអ្នកមាន
 សេចក្តីសុខជាប្រក្រតី មានកាយមិនបានលំបាក មួយទៀត ព្រះមាតានៃព្រះ
 ពោធិសត្វ តែងមើលឃើញនូវព្រះពោធិសត្វ ហាក់ដូចជាស្ថិតនៅក្រៅផ្ទៃ
 ទាំងអវយវៈជំពូចទាំងអស់ មានឥន្ទ្រិយមិនថោកថយ មានឧបមេយ្យដូច្នោះ
 ឯង ។ នេះជាធម្មតា ក្នុងវេលាដែលព្រះពោធិសត្វចុះកាន់ផ្ទៃនៃព្រះមាតានោះ ។

[១៩] ម្ចាស់ភិក្ខុទាំងឡាយ ទំនៀមនេះ គឺក្នុងកាលព្រះពោធិសត្វ
 ប្រសូតមកបាន ៧ ថ្ងៃ ព្រះមាតានៃព្រះពោធិសត្វតែងធ្វើមរណកាលទៅកើត
 នៅស្ថានតុសិត ។ នេះជាធម្មតា ក្នុងវេលាដែលព្រះពោធិសត្វប្រសូតចាកផ្ទៃ
 នៃព្រះមាតានោះ ។

[២០] ម្ចាស់ភិក្ខុទាំងឡាយ ទំនៀមនេះ គឺស្រ្តីទាំងឡាយដទៃតែង
 ទ្រទ្រង់គភ៌អស់ ៩ ខែខ្លះ ១០ ខែខ្លះ ទើបបានប្រសូត យ៉ាងណា ព្រះមាតា
 នៃព្រះពោធិសត្វមិនប្រសូតយ៉ាងនោះឡើយ ។ ព្រះមាតានៃព្រះពោធិសត្វតែង
 ទ្រង់គភ៌ពោធិសត្វអស់ ១០ ខែគត់ ទើបបានប្រសូត ។ នេះជាធម្មតា ក្នុង
 វេលាដែលព្រះពោធិសត្វប្រសូតចាកផ្ទៃនៃព្រះមាតានោះ ។

[២១] ម្ចាស់ភិក្ខុទាំងឡាយ ទំនៀមនេះ គឺស្រ្តីទាំងឡាយដទៃតែង

អង្គិយសម្រាលក៏មាន ដេកសម្រាលក៏មាន យ៉ាងណា ព្រះមាតានៃព្រះ
 ពោធិសត្វ ប្រសូតព្រះពោធិសត្វមិនមែនយ៉ាងដូច្នោះទេ ព្រះមាតានៃព្រះ
 ពោធិសត្វ រមែងស្ថិត (ឈរ) ប្រសូតព្រះពោធិសត្វ ។ នេះជាធម្មតា
 ក្នុងវេលាដែលព្រះពោធិសត្វប្រសូតចាកផ្ទៃនៃព្រះមាតានោះ ។

[២២] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
 សត្វប្រសូតចាកផ្ទៃនៃព្រះមាតា ទេវតាទាំងឡាយតែងទទួល (ព្រះពោធិសត្វ)
 មុន ទើបមនុស្សទាំងឡាយទទួលក្រោយ ។ នេះជាធម្មតា ក្នុងវេលាដែល
 ព្រះពោធិសត្វប្រសូតចាកផ្ទៃនៃព្រះមាតានោះ ។

[២៣] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
 សត្វប្រសូតចាកផ្ទៃនៃព្រះមាតា ព្រះពោធិសត្វមិនទាន់ចុះដល់ផែនដី មាន
 ទេវបុត្រទាំង ៤ ទទួលព្រះអង្គតម្កល់ក្នុងខាងមុខនៃព្រះមាតាថា បពិត្រព្រះ
 នាងទេវី សូមព្រះនាងមានចិត្តរីករាយចុះ បុត្ររបស់ព្រះនាងជាអ្នកមានសក្តិធំ
 ទ្រង់កើតឡើងហើយ ។ នេះជាធម្មតា ក្នុងវេលាដែលព្រះពោធិសត្វ ប្រសូត
 ចាកផ្ទៃនៃព្រះមាតានោះ ។

[២៤] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិ-
 សត្វប្រសូតចាកផ្ទៃនៃព្រះមាតាដ៏ល្អល្អៗ (ស្រស់បស់) ចេញមកមិនប្រឡាក់
 ដោយទឹក (ភ្លោះ) មិនប្រឡាក់ដោយស្មៅស្ម មិនប្រឡាក់ដោយឈាម មិន
 ប្រឡាក់ដោយអសោច៍ណានីមួយឡើយ ជាអ្នកស្អាតបរិសុទ្ធ ។ ម្ចាស់ភិក្ខុ
 ទាំងឡាយ កែវមណី ដែលបុគ្គលដាក់ចុះលើកាសិកពស្ត្រ កែវមណី (នោះ)

មិនប្រឡាក់នូវកាសិកតស្រ្តឡើយ កាសិកតស្រ្តក៏មិនប្រឡាក់នូវកែវមណីដែរ ហេតុអ្វីបានជាដូច្នេះ ព្រោះសំពត់ និងកែវមណីទាំងពីរជាបស្ស្ចាត មានឧបមាដូចម្តេចមិញ ម្ចាស់ភិក្ខុទាំងឡាយ ក្នុងកាលដែលព្រះពោធិសត្វប្រសូតចាកផ្ទៃនៃព្រះមាតាដ៏ល្អល្អះចេញមក មិនប្រឡាក់ដោយទឹក (ភ្លោះ) មិនប្រឡាក់ដោយស្មៅស្ម មិនប្រឡាក់ដោយឈាម មិនប្រឡាក់ដោយអសោច៍ណានីមួយឡើយ ជាអ្នកស្អាតបរិសុទ្ធមានឧបមេយ្យដូច្នេះឯង ។ នេះជាធម្មតា ក្នុងវេលាដែលព្រះពោធិសត្វប្រសូតចាកផ្ទៃនៃព្រះមាតានុ៎ះ ។

[២៥] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលព្រះពោធិសត្វប្រសូតចាកផ្ទៃនៃព្រះមាតា មានធារទឹក ២ ហូរចុះមកអំពីអាកាស ធារទឹក ១ ត្រជាក់ ធារទឹក ១ ក្តៅ ធ្វើនូវការលាងជម្រះព្រះពោធិសត្វផង ព្រះមាតាផង ។ នេះជាធម្មតា ក្នុងវេលាដែលព្រះពោធិសត្វប្រសូតចាកផ្ទៃនៃព្រះមាតានុ៎ះ ។

[២៦] ម្ចាស់ភិក្ខុទាំងឡាយ ទំនៀមនេះ គឺកាលដែលព្រះពោធិសត្វប្រសូតមកភ្លាម ទ្រង់ប្រតិស្ឋាន (ឈរលើផែនដី) ដោយព្រះបាទជាន់សិប្បឆ្ពោះព្រះភក្ត្រទៅកាន់ទិសឧត្តរ ទ្រង់យាងឈានទៅបាន ៧ ជំហាន កាលដែលមហាជនកំពុងបាំងស្មៅតូចត្រច្វាយ ក៏រមិលមើលនូវទិសទាំងពួងផង ទ្រង់ពោលនូវអាសកិវាចា គឺវាចាដ៏ឧត្តមផងថា អញជាបុគ្គលខ្ពង់ខ្ពស់របស់លោក អញជាបុគ្គលធំបំផុតរបស់លោក អញជាបុគ្គលប្រសើរបំផុតរបស់លោក នេះជាកំណើតបំផុតរបស់អញ ឥឡូវនេះ ភពថ្មីតពីនេះទៅទៀតមិនមានឡើយ ។

នេះជាធម្មតា ក្នុងវេលាដែលព្រះពោធិសត្វប្រសូតចាកផ្ទៃនៃព្រះមាតានោះ ។

[២៧] ម្ចាស់ភិក្ខុទាំងឡាយ ទំនៀមនេះ គឺក្នុងកាលដែលពោធិសត្វប្រសូតចាកផ្ទៃនៃព្រះមាតា គ្រានោះ ពន្លឺភ្លឺស្វាងច្បាស់ រកប្រមាណមិនបាន កើតប្រាកដឡើងក្នុងមនុស្សលោក ព្រមទាំងទេវលោក មារលោក ព្រហ្មលោក ក្នុងពពួកសត្វព្រមទាំងសមណព្រាហ្មណ៍ ទាំងមនុស្សជាសម្មតិទេព និងមនុស្សដ៏សេស កន្លងនូវទេវានុភាពនៃទេវតាទាំងឡាយ ។ ឱកាសណាដែលចំហទេ នៅក្នុងទីបំផុតនៃលោក ឥតមានអ្វីប៉ងរាំង មានតែអ័ព្វនឹងត្រូវច្របូច និងព្រះអាទិត្យមានប្លន្ទយ៉ាងនេះ មានអានុភាពច្រើនយ៉ាងនេះ ផ្សាយពន្លឺទៅមិនដល់ក្នុងទីណា ពន្លឺភ្លឺស្វាងច្បាស់រកប្រមាណមិនបាន ក៏កើតប្រាកដឡើងក្នុងទីទាំងនោះ កន្លងនូវទេវានុភាពនៃទេវតាទាំងឡាយ ។ ពួកសត្វណាដែលកើតក្នុងទីទាំងនោះ សត្វអម្បាលនោះ ក៏ស្គាល់ច្បាស់នូវគ្នានិងគ្នាដោយសារពន្លឺនោះថា អើហ្ន៎ មានពួកសត្វដទៃ កើតក្នុងទីនោះដែរ ។ លោកធាតុ ១ ហ្ន៎នេះ ក៏កក្រើករំពើកញាប់ញ័រ ទាំងពន្លឺភ្លឺស្វាងច្បាស់ រកប្រមាណមិនបាន ក៏កើតប្រាកដឡើងក្នុងលោក កន្លងនូវទេវានុភាពនៃទេវតាទាំងឡាយ ។

នេះជាធម្មតា ក្នុងវេលាដែលព្រះពោធិសត្វប្រសូតចាកផ្ទៃនៃព្រះមាតានោះ ។

[២៨] ម្ចាស់ភិក្ខុទាំងឡាយ កាលដែលព្រះវិបស្សីកុមារប្រសូតមករួចហើយ រាជបុរសទាំងឡាយ ក៏ក្រាបបង្គំទូលព្រះបាទពន្ទ្យម្ចាស់ បពិត្រព្រះសម្មតិទេព ព្រះរាជបុត្ររបស់ព្រះអង្គប្រសូតហើយ សូមព្រះអង្គទ្រង់ទតព្រះរាជបុត្រនោះ ។ ម្ចាស់ភិក្ខុទាំងឡាយ ព្រះបាទពន្ទ្យម្ចាស់ ទ្រង់ទតឃើញព្រះ

វិបស្សីកុមារ លុះទ្រង់ឃើញហើយ ក៏ត្រាស់បង្គាប់ឲ្យហៅពួកព្រាហ្មណ៍ ជា
 ហោរាមកហើយ មានព្រះរាជឱង្ការដូច្នេះថា ពួកព្រាហ្មណ៍ជាហោរាដ៏ចម្រើន
 ចូរមើលកុមារ (នេះ) ។ ម្ចាស់ភិក្ខុទាំងឡាយ ពួកព្រាហ្មណ៍ជាហោរាក៏
 មើលនូវព្រះវិបស្សីកុមារនោះ លុះបានឃើញហើយ ក្រាបបង្គំទូលព្រះបាទ
 ពន្យមយ៉ាងនេះថា បពិត្រព្រះសម្មាសម្ពុទ្ធិ ព្រះអង្គមានព្រះហឫទ័យរីករាយ
 ព្រះរាជបុត្ររបស់ព្រះអង្គ មានសក្តិធំបានកើតឡើងហើយ បពិត្រមហាវរាជ
 ព្រះអង្គមានលាភហើយ បពិត្រមហាវរាជ ព្រះអង្គបានដោយល្អហើយ ព្រះ
 រាជបុត្រដែលមានសភាពដូច្នេះ កើតឡើងក្នុងត្រកូលព្រះអង្គហើយ បពិត្រ
 ព្រះសម្មាសម្ពុទ្ធិ ដ្បិតព្រះរាជកុមារនេះ ប្រកបដោយមហាបុរិសលក្ខណៈ ៣២
 ឯមហាបុរសដែលប្រកបដោយមហាបុរិសលក្ខណៈ ៣២ រមែងមានគតិតែ ២
 យ៉ាង មិនមានគតិដទៃទៀតទេ គឺបើនៅគ្រប់គ្រងគេហដ្ឋាន នឹងបានជាស្តេច
 ចក្រពត្តិ ជាធម្មរាជប្រកបដោយធម៌ ជាក្សត្រឈ្នះសង្គ្រាម មានទីបំផុតទល់
 នឹងសមុទ្រទាំង ៤ មានជនបទដ៏មាំមួន ប្រកបដោយរតនៈ ៧ ប្រការ ឯ
 រតនៈទាំង ៧ ប្រការរបស់ព្រះអង្គដូច្នេះ គឺចក្ករតន៍ (ចក្រកែវ) ហត្ថ-
 រតន៍ (ដំរីកែវ) អស្សរតន៍ (សេះកែវ) មណីរតន៍ (កែវមណី)
 ឥត្តិរតន៍ (ស្រ្តីកែវ) គហបតិរតន៍ (គហបតិកែវ) បរិនាយករតន៍
 (នាយបរិនាយកកែវ) ជាគម្រប់ ៧ ព្រះអង្គមានព្រះរាជបុត្រច្រើនជាង
 ពាន់ ជាអ្នកក្លៀវក្លា មានសភាពជាអ្នកព្យាយាម (ក្លាហាន) អាចញ៉ាំញី
 នូវសេនារបស់ស្តេចដទៃបាន ព្រះអង្គគ្របសង្កត់នូវផែនដីនេះ មានសាគរជា

ទីបំផុត ទ្រង់គ្រប់គ្រងដោយធម៌ មិនបាច់ប្រើអាជ្ញា មិនបាច់ប្រើសស្ត្រាវុធ ឡើយ ប្រសិនបើទ្រង់ចេញចាកគេហដ្ឋាន ទៅទ្រង់ព្រះផ្នួស នឹងបានត្រាស់ជា ព្រះអរហន្តសម្មាសម្ពុទ្ធក្នុងលោក មានដំបូល គឺកិលេសបើកហើយ ។ បពិត្រ ព្រះសម្មាសម្ពុទ្ធ ព្រះរាជកុមារនេះ ប្រកបដោយមហាបុរិសលក្ខណៈ ៣២ ដូចម្តេចខ្លះ មហាបុរសដែលប្រកបដោយមហាបុរិសលក្ខណៈ ៣២ រមែងមាន គតិតែ ២ យ៉ាង មិនមែនមានគតិដទៃទៀតឡើយ គឺបើនៅគ្រប់គ្រងគេហដ្ឋាន នឹងបានជាស្តេចចក្រពត្តិប្រកបដោយធម៌ ជាក្សត្រទ្រង់ធម៌ ជាក្សត្រឈ្នះ សង្គ្រាម មានទីបំផុតទល់នឹងសមុទ្រទាំង ៤ ព្រះអង្គមានជនបទដ៏មាំមួន ប្រកបដោយរតនៈ ៧ ប្រការ ឯរតនៈ ៧ ប្រការរបស់ព្រះអង្គដូច្នេះ គឺចក្ក- រតន៍ ។ បេ ។ ទ្រង់ឈ្នះគ្របសង្កត់ ប្រសិនបើព្រះកុមារនេះ ចេញចាកគេហ- ដ្ឋានទៅទ្រង់ព្រះផ្នួស នឹងបានជាព្រះអរហន្តសម្មាសម្ពុទ្ធក្នុងលោក មានដំបូល គឺកិលេសបើកហើយ ។

[២៩] បពិត្រព្រះសម្មាសម្ពុទ្ធ ព្រះរាជកុមារនេះមានព្រះបាទាប្រតិស្ឋាន ស៊ីប បពិត្រព្រះសម្មាសម្ពុទ្ធ ព្រះរាជកុមារដែលមានព្រះបាទាប្រតិស្ឋានស៊ីប នេះឯង ជាមហាបុរិសលក្ខណៈរបស់មហាបុរសនោះ ។ បពិត្រព្រះសម្មាសម្ពុទ្ធ ចក្រទាំងឡាយកើតមានត្រង់ផ្ទៃព្រះបាទានៃព្រះរាជកុមារនេះ ប្រដាប់ដោយកាំ មួយពាន់ ព្រមទាំងខ្នងកង់ និងដុំមានចន្លោះស្មើគ្នាគ្រប់អង្វើ បពិត្រព្រះ សម្មាសម្ពុទ្ធ ព្រះរាជកុមារដែលមានរូបចក្រកើតត្រង់ផ្ទៃនៃព្រះបាទាខាងក្រោម ប្រដាប់ដោយកាំមួយពាន់ ព្រមទាំងខ្នងកង់ និងដុំ មានចន្លោះស្មើគ្នាគ្រប់អង្វើ

នេះ នេះឯងជាមហាបុរិសលក្ខណៈរបស់មហាបុរសនោះ ។

បពិត្រព្រះសម្មាសម្ពុទ្ធចេត ព្រះរាជកុមារនេះ មានព្រះបណ្ឌិត គឺ
 កែងព្រះបាទវ័រ្ម័ន ។ បពិត្រព្រះសម្មាសម្ពុទ្ធចេត ព្រះរាជកុមារ
 នេះ មានព្រះអង្គលី គឺម្រាមព្រះហស្ត និងម្រាមព្រះបាទ
 វ័រ្ម័ន ។ បពិត្រព្រះសម្មាសម្ពុទ្ធចេត ព្រះរាជកុមារនេះ មានផ្ទៃ
 ព្រះហស្ត និងផ្ទៃព្រះបាទទន់ល្ងន់ (ដូចជាដុំសំឡីដែលគេ
 ថ្លេចអស់មួយរយជង) ។ បពិត្រព្រះសម្មាសម្ពុទ្ធចេត ព្រះរាជ-
 កុមារនេះ មានផ្ទៃព្រះហស្ត និងផ្ទៃព្រះបាទ ប្រទាក់ដោយ
 ក្រឡាដូចជាសំណាញ់ ។ បពិត្រព្រះសម្មាសម្ពុទ្ធចេត ព្រះរាជ-
 កុមារនេះមានព្រះបាទ ដូចជាអណ្តែតឡើងខាងលើ (ហាក់
 ដូចជាមិនជាប់គ្នានឹងខ្នងព្រះបាទ) ។ បពិត្រព្រះសម្មាសម្ពុទ្ធ-
 ទេត ព្រះរាជកុមារនេះមានព្រះជន្មៗ គឺស្នង (រៀវ មូល
 ត្រសូល) ស្រដៀងនឹងស្នងសត្វទ្រាយ (ពុំនោះសោត
 ស្រដៀងនឹងបង្កើមស្រូវ) ។ បពិត្រព្រះសម្មាសម្ពុទ្ធចេត ព្រះ
 រាជកុមារនេះ កាលបើទ្រង់ព្រះសណ្ឋិត គឺទ្រង់ឈរមិន
 ឱនព្រះអង្គចុះ អាចស្ទាបព្រះជាន់ គឺ ជង្គង់ ដោយផ្ទៃ
 ព្រះហស្តទាំង ២ បាន ។ បពិត្រព្រះសម្មាសម្ពុទ្ធចេត ព្រះរាជ-
 កុមារនេះ មានព្រះអង្គវាយវៈ ដែលគប្បីលាក់ឲ្យកំបាំង
 ដោយសំពត់ បិតនៅក្នុងស្រោម (ប្រហែលដូចជាអង្គ-

ជាតនៃជីវ ឬគោលឃ្លាលជាដើម) ។ បពិត្រព្រះសម្មាសម្ពុទ្ធ
 ទេព ព្រះរាជកុមារនេះ មានព្រះឆរីវណ្ណ គឺសម្បុរ
 (លឿងភ្លឺអន្ទ) ដូចជាសម្បុរនៃមាស ។ បពិត្រព្រះ
 សម្មាសម្ពុទ្ធ ទេព ព្រះរាជកុមារនេះ មានព្រះឆរី គឺសម្បុរល្អិត
 ផ្សេងរលីងស្រិលរអិលធូលីៗ ធ្លាក់មកត្រូវមិនជាប់ព្រះ
 កាយ ។ បពិត្រព្រះសម្មាសម្ពុទ្ធ ទេព ព្រះរាជកុមារនេះ មាន
 ព្រះលោមា គឺ រោមក្នុងរណ្តៅមួយៗ តែមួយសរសៃៗ
 រាល់រណ្តៅ ។ បពិត្រព្រះសម្មាសម្ពុទ្ធ ទេព ព្រះរាជកុមារនេះ
 មានចុងព្រះលោមាឡើងលើ ជាទុក្ខិណារដ្ឋ វិលវង់ព័ទ្ធ
 ពេនទៅខាងស្តាំ មានពណ៌ខៀវស្រស់ ដូចជាពណ៌នៃផ្កា
 អញ្ជ្រំ ។ បពិត្រព្រះសម្មាសម្ពុទ្ធ ទេព ព្រះរាជកុមារនេះមានព្រះ
 កាយត្រង់ដូចជាកាយព្រហ្ម ។ បពិត្រព្រះសម្មាសម្ពុទ្ធ ទេព ព្រះ
 រាជកុមារនេះមានព្រះមំសៈ គឺសាច់ ៧ អន្ទើ ពេញលេញ
 (គឺត្រង់ខ្នងព្រះហស្តទាំង ២ ខ្នងព្រះបាទទាំង ២ ព្រះ
 អង្សក្នុង គឺចង្កៀងស្មាទាំង ២ និងត្រង់ព្រះខន្ធប្បទេស
 គឺព្រះក សរីរប្បទេសទាំង ៧ អន្ទើនេះ មានសាច់ពេញ
 លេញល្អ ឥតមានឃើញសរសៃឡើយ) ។ បពិត្រព្រះ
 សម្មាសម្ពុទ្ធ ទេព ព្រះរាជកុមារនេះ មានចំណែកកន្លះព្រះកាយ
 ខាង ដើមស្រដៀងគ្នានឹងចំណែកកន្លះកាយនៃរាជសីហ៍ ។

បពិត្រព្រះសម្មាសម្ពុទ្ធាត ព្រះរាជកុមារនេះ មានចង្អុលនៃព្រះ
 បិដ្ឋិប្រទេសពេញបរិបូណ៌ គឺមានខ្នងពេញស្មើ ឥតមាន
 ចង្អុលផត ខ្នងត្រង់កណ្តាលឡើយ ។ បពិត្រព្រះសម្មាសម្ពុទ្ធាត
 ព្រះរាជកុមារនេះ មានទ្រង់ទ្រាយព្រះកាយ ប្រហែលនឹង
 បរិមណ្ឌលនៃដើមជ្រៃ គឺមានកាយ និងព្យាមប្រវែងគ្នា
 (ដូចជាជ្រៃមានប្រវែងដើម និងមែកមិនលើស មិនខ្វះ
 ហួសគ្នាប៉ុន្មាន) ។ បពិត្រព្រះសម្មាសម្ពុទ្ធាត ព្រះរាជកុមារ
 នេះមានព្រះខន្ធប្បទេស គឺព្រះសុរេន្ធមូលសម ។ បពិត្រ
 ព្រះសម្មាសម្ពុទ្ធាត ព្រះរាជកុមារនេះ មានព្រះប្រសាទ គឺ
 សរសៃស្មើត្រូវដីលើសលែង សម្រាប់ទទួលរសអាហារ ។
 បពិត្រព្រះសម្មាសម្ពុទ្ធាត ព្រះរាជកុមារនេះ មានព្រះហនុ គឺ
 ចង្អុលសណ្ឋានស្រដៀងនឹងចង្អុលរាជសីហ៍ (ពេញបរិបូណ៌
 ប្រហែលដូចព្រះចន្ទត្រង់ថ្ងៃ ១២ កើត) ។ បពិត្រព្រះ
 សម្មាសម្ពុទ្ធាត ព្រះរាជកុមារនេះ មានព្រះទន្ល គឺធ្មេញ ៤០
 គត់ (ខាងលើ ២០ ខាងក្រោម ២០) ។ បពិត្រព្រះ
 សម្មាសម្ពុទ្ធាត ព្រះរាជកុមារនេះ មានព្រះទន្លរាបស្មើ (មិន
 ប្រជួស ឬច្រពើសខ្ពស់ទាបឡើយ) ។ បពិត្រព្រះសម្មាសម្ពុទ្ធាត
 ព្រះរាជកុមារនេះ មានរបៀបនៃព្រះទន្លជិតស្មើទូល ។
 បពិត្រព្រះសម្មាសម្ពុទ្ធាត ព្រះរាជកុមារនេះ មានព្រះទាហ៍ គឺ

ព្រះចង្អុល (ទាំង ៤) សស្អាត (ភ្លឺរឿងរឿងជាងពន្លឺ
ផ្កាយព្រឹក) ។ បពិត្រព្រះសម្មាសម្ពុទ្ធិ ព្រះរាជកុមារនេះ
មានព្រះជីវិតដ៏ទន់ល្មមល្មើ ។ បពិត្រព្រះសម្មាសម្ពុទ្ធិ ព្រះ
រាជកុមារនេះ មានព្រះសូរសៀង គឺសូរសព្ទសំឡេងក្រាង
ក្រអៅ ដូចជាសំឡេងនៃមហាព្រហ្ម កាលបើបញ្ចេញព្រះ
វាចា ឮពីរោះដូចជាសំឡេងនៃសត្វករវិក ។ បពិត្រព្រះ
សម្មាសម្ពុទ្ធិ ព្រះរាជកុមារនេះ មានព្រះនេត្រខៀវស្រស់
(ក្នុងទីដែលគួរខៀវ) ។ បពិត្រព្រះសម្មាសម្ពុទ្ធិ ព្រះរាជ-
កុមារនេះ មានដួងព្រះនេត្រ ស្រដៀងនឹងដួងភ្នែកនៃគោ
(មានដួងព្រះនេត្រទាំង ២ ថ្វាយដ៏ ស្រដៀងនឹងដួង
ភ្នែកកូនគោសម្បុរក្រហម ដែលទើបនឹងសម្រាលមួយ
រំពេច) ។ បពិត្រព្រះសម្មាសម្ពុទ្ធិ ព្រះរាជកុមារនេះ មាន
ព្រះឧណ្ណាលោម គឺរោមដុះត្រង់ចន្លោះព្រះកម្ម (ចិញ្ចឹម)
មានសម្បុរសក្បុស ទន់ល្មន់ដូចជាសំឡី ។ បពិត្រព្រះ
សម្មាសម្ពុទ្ធិ ព្រះរាជកុមារនេះ មានព្រះសិរ្សហាក់ដូចជា
ប្រដាប់ដោយក្បាំងស្រេចស្រាប់ (រុំរឿងដូចជាព្រះ
មហាក្សត្រ ដែលទ្រង់រុំក្បាំងព្រះកក្ក) ។ បពិត្រព្រះ
សម្មាសម្ពុទ្ធិ ព្រះរាជកុមារនេះ ដែលមានព្រះសិរ្សហាក់ដូច
ប្រដាប់ដោយក្បាំងស្រេចស្រាប់ ដោយហេតុណា ហេតុនេះ

ឯង ជាមហាបុរិសលក្ខណៈ របស់មហាបុរសនោះ ។

[៣០] បពិត្រព្រះសម្មាសម្ពុទ្ធិ ព្រះរាជកុមារនេះប្រកបដោយមហាបុរិសលក្ខណៈ ៣២ ប្រការនេះឯង មហាបុរសដែលប្រកបដោយមហាបុរិសលក្ខណៈ ៣២ ប្រការ រមែងមានគតិតៃ ២ យ៉ាង មិនមានគតិដទៃទៀតឡើយ គឺបើនៅគ្រប់គ្រងគេហដ្ឋាន នឹងបានជាស្ដេចចក្រពត្តិ ប្រកបដោយធម៌ ជាក្សត្រទ្រង់ធម៌ ជាក្សត្រឈ្នះសង្គ្រាម មានទីបំផុតទល់នឹងសមុទ្រទាំង ៤ ព្រះអង្គមានជនបទដ៏មាំមួន ប្រកបដោយរតនៈ ៧ ប្រការ ឯរតនៈ ៧ ប្រការរបស់ព្រះអង្គ ដូច្នេះ គឺចក្រកែវ ដំរីកែវ សេះកែវ កែវមណី ស្រ្តីកែវ គហបតីកែវ នាយបរិណាយកកែវ ជាគម្រប់ ៧ ព្រះអង្គមានព្រះរាជបុត្រច្រើនជាងពាន់ ដ៏ក្លៀវក្លា មានសភាពជាអ្នកមានព្យាយាម អាចញាំញីនូវសេនារបស់ស្ដេចដទៃបាន ព្រះអង្គគ្របសង្កត់នូវផែនដីនេះ ដែលមានសាគរជាទីបំផុត ទ្រង់គ្រប់គ្រងដោយធម៌ដ៏ស្មើ មិនបាច់ប្រើអាជ្ញា មិនបាច់ប្រើសស្ត្រារុករើឡើយ ប្រសិនបើទ្រង់ចេញចាកគេហដ្ឋាន ទៅទ្រង់ព្រះផ្នួសនឹងបានត្រាស់ជាព្រះអរហន្តសម្មាសម្ពុទ្ធក្នុងលោក មានដំបូល គឺកិលេសបើកហើយ ។

[៣១] ម្ចាស់ភិក្ខុទាំងឡាយ គ្រានោះឯង ព្រះបាទពន្ទមៈឲ្យព្រាហ្មណ៍ទាំងឡាយដែលជាហោរាស្លៀកដណ្ដប់សំពត់ថ្មីៗ ហើយឲ្យឆ្អែតស្កប់ស្កល់ដោយវត្ថុជាទីប្រាថ្នាទាំងពួង ។ ម្ចាស់ភិក្ខុទាំងឡាយ លំដាប់នោះ ព្រះបាទពន្ទមៈទ្រង់ត្រាស់បង្គាប់ឲ្យមេដោះទាំងឡាយ បម្រើព្រះវិបស្សីកុមារ ។ ពួក

ស្ត្រីខ្លះថ្វាយព្រះក្សិរស ស្ត្រីខ្លះថ្វាយព្រះស្មាន (ផ្ចិតទឹក) ស្ត្រីខ្លះថ្វាក់ថ្មម
 ស្ត្រីខ្លះបីបមថ្មមត ។ ម្នាលភិក្ខុទាំងឡាយ កាលដែលព្រះវិបស្សីកុមារ
 ប្រសូតមកហើយ រាជបុរសទាំងឡាយតែងបំបៅនូវស្វេតច្ចុត្រទាំងថ្ងៃ ទាំងយប់
 ដើម្បីកុំឲ្យត្រជាក់ ឬក្តៅ ស្មៅ ឬធូលី ឬទឹកសន្សើមពាល់ត្រូវបាន ។ ម្នាល
 ភិក្ខុទាំងឡាយ មួយទៀត កាលដែលព្រះវិបស្សីកុមារប្រសូតមកហើយ រមែង
 ជាទីស្រឡាញ់ ជាទីគាប់ចិត្តរបស់ជនច្រើនគ្នា ។ ម្នាលភិក្ខុទាំងឡាយ ផ្កា
 ឧប្បលក្តី ផ្កាឈូកក្រហមក្តី ផ្កាឈូសក្តី តែងជាទីស្រឡាញ់ ជាទីគាប់ចិត្ត
 របស់ជនច្រើនគ្នា មានឧបមាដូចម្តេចមិញ ម្នាលភិក្ខុទាំងឡាយ ព្រះវិបស្សី-
 កុមាររមែងជាទីស្រឡាញ់ ជាទីគាប់ចិត្តរបស់ជនច្រើនគ្នា ក៏មានឧបមេយ្យ
 ដូច្នោះឯង ។ មានតំណាលថា ព្រះវិបស្សីកុមារនោះ គេតែងដណ្តើមបីត
 ផ្លាស់ប្តូរគ្នា ។ ម្នាលភិក្ខុទាំងឡាយ កាលដែលព្រះវិបស្សីកុមារប្រសូតមក
 ហើយ មានសំឡេងស្រទន់ មានសំឡេងក្លោះក្លាយ មានសំឡេងផ្អែម
 ល្ហែម មានសំឡេងគួរឲ្យអ្នកផងស្រឡាញ់ ។ ម្នាលភិក្ខុទាំងឡាយ សកុណ-
 ជាតិឈ្មោះករវិក ដែលនៅលើភ្នំហេមពាន្តមានសំឡេងស្រទន់ មានសំឡេង
 ក្លោះក្លាយ មានសំឡេងផ្អែមល្ហែម មានសំឡេងគួរឲ្យអ្នកផងស្រឡាញ់
 ដូចម្តេចមិញ ម្នាលភិក្ខុទាំងឡាយ ព្រះវិបស្សីកុមារក៏មានសំឡេងស្រទន់
 មានសំឡេងក្លោះក្លាយ មានសំឡេងផ្អែមល្ហែម មានសំឡេងគួរឲ្យអ្នកផង
 ស្រឡាញ់ដូច្នោះដែរ ។ ម្នាលភិក្ខុទាំងឡាយ កាលដែលព្រះវិបស្សីកុមារ
 ប្រសូតមកហើយ មានចក្ខុដូចជាទិព្វកើតអំពីកម្មវិបាកកើតមានប្រាកដ អាច

មើលឃើញនូវទីត្វាយចំនួនមួយយោជន៍ដោយជុំវិញបាន ទាំងវេលាថ្ងៃ ទាំង
 វេលាយប់ ។ ម្នាលភិក្ខុទាំងឡាយ ព្រះវិបស្សីកុមារដែលប្រសូតមកហើយ
 តែងសម្លឹងមើលមិនបំប្រិច ម្នាលភិក្ខុទាំងឡាយ ទេវតាទាំងឡាយដែលបិត
 នៅក្នុងឋានត្រៃត្រីង្ស តែងសម្លឹងមើលមិនបំប្រិច យ៉ាងណាមិញ ម្នាលភិក្ខុ
 ទាំងឡាយ ព្រះវិបស្សីកុមារក៏តែងសម្លឹងមើលមិនបំប្រិចយ៉ាងនោះឯង ។
 ម្នាលភិក្ខុទាំងឡាយ កាលដែលព្រះវិបស្សីកុមារប្រសូតមកហើយ ព្រះនាម
 ថា វិបស្សី ក៏កើតឡើងប្រាកដ ។ ម្នាលភិក្ខុទាំងឡាយ គ្រានោះឯង ព្រះ
 បាទពន្ធមៈគង់ក្នុងទីជម្រក ទ្រង់ញ៉ាំងព្រះវិបស្សីកុមារ ឲ្យគង់លើព្រះឧរុ
 ពិភាក្សាក្តីទាំងឡាយ ។ ម្នាលភិក្ខុទាំងឡាយ មានតំណាលថា ក្នុងកាលនោះ
 ព្រះវិបស្សីកុមារ គង់នៅនាព្រះឧរុព្រះបិតា ពិចារណាទៅ ក៏ដឹងច្បាស់នូវ
 សេចក្តីទាំងឡាយដោយញ្ញាណ ។ ព្រះវិបស្សីកុមារពិចារណាទៅហើយ ក៏
 ដឹងច្បាស់នូវក្តីដោយញ្ញាណ ។ ម្នាលភិក្ខុទាំងឡាយ គ្រានោះឯង ព្រះនាម
 ថា វិបស្សី ក៏កើតឡើងដល់ព្រះវិបស្សីកុមារដោយសុសសាយទូទៅ ។ ម្នាល
 ភិក្ខុទាំងឡាយ លំដាប់នោះ ព្រះបាទពន្ធមៈឲ្យជាងសង់ប្រាសាទ ៣ ខ្នង
 សម្រាប់ព្រះវិបស្សីកុមារ (គង់) គឺប្រាសាទ ១ សម្រាប់គង់ក្នុងវស្សាន-
 រដូវ ប្រាសាទ ១ សម្រាប់គង់ក្នុងហេមន្តរដូវ ប្រាសាទ ១ សម្រាប់គង់
 ក្នុងគិម្ពរដូវ មានកាមគុណ ៥ ផ្គត់ផ្គង់បម្រុងទុក ។ ម្នាលភិក្ខុទាំងឡាយ
 មានសេចក្តីតំណាលថា ក្នុងកាលនោះព្រះវិបស្សីកុមារមានសុទ្ធតែពួក (ស្រ្តី)
 ឥតមានបុរសបម្រើដោយតន្ត្រីទាំងឡាយ នៅលើប្រាសាទក្នុងវស្សានរដូវអស់

៤ ខែ មិនដែលចុះមកខាងក្រោមប្រាសាទឡើយ ។

កាណារៈទី ១ ចប់

[៣២] ម្ចាស់ភិក្ខុទាំងឡាយ ព្រះវិបស្សីកុមារ លុះកន្លងកាលច្រើន
 រយ ច្រើនពាន់ឆ្នាំទៅ ក៏ត្រាស់ហៅនាយសារថីមកថា ហែនាយសារថី ជា
 សម្លាញ់ស្មើចិត្តអើយ ចូរឯងរៀបទីមន្តវយានទាំងឡាយ ដែលល្អៗ យើង
 នឹងទៅកាន់ទីឱ្យទានមើលទីកុម្មីដ៏ល្អ ។ ម្ចាស់ភិក្ខុទាំងឡាយ ឯនាយសារថី
 ក៏ទទួលស្តាប់ព្រះបន្ទូលនៃព្រះវិបស្សីកុមារថា បពិត្រព្រះសម្មាសម្ពុទ្ធិ ព្រះ
 ករុណាថ្ងៃវិសេស ហើយក៏ទីមន្តវយានទាំងឡាយដែលល្អៗ រួចហើយ ក្រាប
 បង្គំទូលព្រះវិបស្សីកុមារថា បពិត្រព្រះសម្មាសម្ពុទ្ធិ យានទាំងឡាយល្អៗ ខ្ញុំ
 ព្រះអង្គទីមន្តរួចហើយ ឥឡូវនេះសូមព្រះអង្គកំណត់កាលដ៏គួរចុះ ។ ម្ចាស់
 ភិក្ខុទាំងឡាយ លំដាប់នោះ ព្រះវិបស្សីកុមារឡើងគង់យានដ៏ល្អ ចេញទៅកាន់
 ឱ្យទានដោយយានទាំងឡាយដែលល្អៗ ។ ម្ចាស់ភិក្ខុទាំងឡាយ ព្រះវិបស្សី-
 កុមារកាលដែលស្តេចទៅកាន់ឱ្យទាន បានទតទៅឃើញបុរសចាស់ មានឆ្អឹង
 ជំនីវដូចជាបង្គង់ មានខ្នងកោង មានឈើច្រត់ជាគ្រឿងទប់ទល់ កំពុងញាប់
 ញ័រ ក្រហល់ក្រហាយ មានវ័យកន្លងហើយ លុះឃើញហើយក៏ត្រាស់ហៅ
 នាយសារថីមកថា ហែនាយសារថីជាសម្លាញ់ស្មើចិត្តអើយ ចុះបុរសនេះធ្វើ
 ដូចម្តេច បានជាសក់គាត់មិនដូចជាសក់អ្នកឯទៀត ទាំងកាយគាត់ក៏មិនដូច
 កាយអ្នកឯទៀតដែរ ។ នាយសារថីក្រាបបង្គំទូលថា បពិត្រព្រះសម្មាសម្ពុទ្ធិ
 នេះឯងហៅថា បុរសចាស់ ។ ហែនាយសារថីជាសម្លាញ់ស្មើចិត្តអើយ ចុះ

ដូចម្តេច បុរសនុ៎ះ បានជាឈ្មោះថា បុរសចាស់ ។ បពិត្រព្រះសម្មាសម្ពុទ្ធចេត
 ឯបុរសនេះ បានជាឈ្មោះថាបុរសចាស់ តពីនេះទៅនុ៎ះ គាត់នឹងមិនរស់នៅ
 យូរប៉ុន្មានទេ ។ ហែនាយសារថីជាសម្មាញ់ស្មើចិត្តអើយ ទុកជាអាត្មាអញត្រូវ
 មានសេចក្តីចាស់ជាធម្មតា មិនកន្លងសេចក្តីចាស់ទៅបានទេឬដូចម្តេច ។
 បពិត្រព្រះសម្មាសម្ពុទ្ធចេត មនុស្សទាំងអស់គ្នា ទោះព្រះអង្គក្តី យើងខ្ញុំទាំងឡាយ
 ក្តី សុទ្ធតែមានសេចក្តីចាស់ជាធម្មតា មិនកន្លងសេចក្តីចាស់ទៅបានទេ ។
 ហែនាយសារថីជាសម្មាញ់ស្មើចិត្តអើយ បើដូច្នោះ ការទៅឱ្យទានក្នុងថ្ងៃនេះ
 ល្មមប៉ុណ្ណឹងហើយ ឯងចូរត្រឡប់អំពីទីនេះទៅកាន់ខាងក្នុងបុរីវិញចុះ ។
 ម្ចាស់ភិក្ខុទាំងឡាយ នាយសារថីក៏ទទួលស្តាប់ព្រះបន្ទូល ព្រះវិបស្សីកុមារថា
 បពិត្រព្រះសម្មាសម្ពុទ្ធចេត ព្រះករុណាថ្ងៃវិសេស ហើយក៏ចេញអំពីទីនោះ
 ត្រឡប់ទៅខាងក្នុងបុរីវិញទៅ ។ ម្ចាស់ភិក្ខុទាំងឡាយ មានសេចក្តីតំណាល
 ថា ក្នុងកាលនោះព្រះវិបស្សីកុមារ លុះទៅដល់ខាងក្នុងបុរីហើយ ក៏មាន
 សេចក្តីព្រួយតូចព្រះទ័យសព្វប៉ុន្មានសព្វដោយព្រះតម្រិះថា ថ្វីយ អើហ្ន៎
 សេចក្តីចាស់តែងមានប្រាកដដល់សត្វលោកដែលកើតហើយ ។

[៣៣] ម្ចាស់ភិក្ខុទាំងឡាយ គ្រានោះ ព្រះបាទពន្ធមៈត្រាស់បង្គាប់ឲ្យ
 រាជបុរសហៅនាយសារថីមកហើយ ទ្រង់មានព្រះបន្ទូលសួរថា នែនាយសារថី
 សម្មាញ់ស្មើចិត្តអើយ កុមារមានសេចក្តីត្រេកអរក្នុងឱ្យទានដែរឬ នែនាយ
 សារថីសម្មាញ់ស្មើចិត្តអើយ កុមារមានចិត្តរីករាយក្នុងឱ្យទានដែរឬ ។ នាយ
 សារថីក្រាបបង្គំទូលថា បពិត្រព្រះសម្មាសម្ពុទ្ធចេត ព្រះរាជកុមារមិនមានសេចក្តី

ត្រេកអរក្នុងឱទ្យានទេ បពិត្រព្រះសម្មាសម្ពុទ្ធិទេព ព្រះរាជកុមារមិនមានព្រះទ័យ
 រីករាយក្នុងឱទ្យានទេ ។ នែនាយសារថីសម្មាញ់ស្មើចិត្តកាលដែលកុមារចេញ
 ទៅកាន់ឱទ្យាន បានឃើញអ្វីខ្លះដែរឬ ។ បពិត្រព្រះសម្មាសម្ពុទ្ធិទេព កាលដែល
 ព្រះរាជកុមារស្ដេចទៅកាន់ឱទ្យានបានទតឃើញបុរសចាស់ មានឆ្អឹងជំនីវដូច
 បង្គំ មានខ្នងកោង មានឈើច្រត់ជាគ្រឿងទប់ទល់ កំពុងញ័ររន្ធត់ក្រហល់
 ក្រហាយ មានវ័យកន្លងហើយ លុះទតឃើញហើយ ក៏មានព្រះបន្ទូលដូច្នេះ
 នឹងខ្ញុំព្រះអង្គថា ហែនាយសារថីសម្មាញ់ស្មើចិត្ត ចុះបុរសនោះដូចម្តេច បាន
 ជាសក់គាត់មិនដូចជាសក់អ្នកទាំងឡាយឯទៀត ទាំងកាយរបស់គាត់ក៏មិនដូច
 កាយអ្នកទាំងឡាយឯទៀតដែរ ខ្ញុំព្រះអង្គក្រាបបង្គំទូលថា បពិត្រព្រះសម្មាសម្ពុទ្ធិ-
 ទេព នុ៎ះឯងឈ្មោះថា បុរសចាស់ ព្រះរាជកុមារសួរទៀតថា នែនាយសារថី
 សម្មាញ់ស្មើចិត្ត ចុះដូចម្តេចបុរសនុ៎ះ បានជាឈ្មោះថាចាស់ ខ្ញុំព្រះអង្គក្រាប
 បង្គំទូលថា បពិត្រព្រះសម្មាសម្ពុទ្ធិទេព បុរសនោះបានជាឈ្មោះថាបុរសចាស់ ត
 ពីនេះទៅ គាត់នឹងមិនរស់នៅបានយូរប៉ុន្មានទេ ព្រះរាជកុមារសួរទៀតថា ហែ
 នាយសារថីសម្មាញ់ស្មើចិត្ត ទុកជាអាត្មាអញក៏មានសេចក្តីចាស់ជាធម្មតា មិន
 កន្លងនូវសេចក្តីចាស់ទៅបានទេឬដូចម្តេច ខ្ញុំព្រះអង្គក្រាបបង្គំទូលថា បពិត្រ
 ព្រះសម្មាសម្ពុទ្ធិទេព មនុស្សទាំងឡាយគ្រប់គ្នា ទោះព្រះអង្គក្តី ទោះយើងខ្ញុំទាំង-
 ឡាយក្តី សុទ្ធតែមានសេចក្តីចាស់ជាធម្មតា មិនកន្លងនូវសេចក្តីចាស់ទៅបាន
 ឡើយ ព្រះរាជកុមារក៏មានព្រះបន្ទូលថា ហែនាយសារថីសម្មាញ់ស្មើចិត្ត បើ
 ដូច្នេះ ការទៅឱទ្យានក្នុងថ្ងៃនេះ ល្មមប៉ុណ្ណឹងហើយ ឯងចូរត្រឡប់អំពីទីនេះ

ទៅកាន់ខាងក្នុងបុរីវិញ បពិត្រព្រះសម្មាសម្ពុទ្ធាតម ខ្ញុំព្រះអង្គក៏ទទួលស្តាប់ព្រះ
 បន្ទូលនៃព្រះវិបស្សីកុមារថា បពិត្រព្រះសម្មាសម្ពុទ្ធាតម ព្រះករុណាថ្ងៃវិសេស
 ហើយក៏ចេញអំពីទីនោះ ត្រឡប់មកខាងក្នុងបុរីវិញ បពិត្រព្រះសម្មាសម្ពុទ្ធាតម ឯ
 ព្រះកុមារនោះ លុះទៅដល់ខាងក្នុងបុរីហើយ ក៏មានសេចក្តីទុក្ខតូចព្រះទ័យ
 សញ្ញាប័សញ្ជឹងថា ថ្វីយ អើហ្ន៎ សេចក្តីចាស់តែងមានប្រាកដដល់សត្វលោក
 ដែលកើតហើយ ។ ម្នាលភិក្ខុទាំងឡាយ គ្រានោះឯង ព្រះបាទពន្ធមៈ ទ្រង់
 មានព្រះតម្រិះដូច្នេះថា កុំឲ្យវិបស្សីកុមារខានសោយរាជ្យឡើយ កុំឲ្យវិបស្សី-
 កុមារចេញចាកគេហដ្ឋានទៅបួសឡើយ កុំឲ្យពាក្យនៃពួកព្រាហ្មណ៍ជាហោរា
 ទៀងឡើយ ។ ម្នាលភិក្ខុទាំងឡាយ លំដាប់នោះ ព្រះបាទពន្ធមៈទ្រង់ផ្គត់ផ្គង់
 បម្រុងកាមគុណ ៥ ឲ្យច្រើនឡើងទៀត ធ្វើយ៉ាងណាឲ្យតែព្រះវិបស្សីកុមារ
 បានសោយរាជសម្បត្តិ ធ្វើយ៉ាងណាឲ្យតែព្រះវិបស្សីកុមារ ខានចេញចាក
 គេហដ្ឋាន ទៅទ្រង់ព្រះផ្នួស ធ្វើយ៉ាងណាឲ្យតែពាក្យនៃពួកព្រាហ្មណ៍ជាហោរា
 ខុសទៅវិញ ។ ម្នាលភិក្ខុទាំងឡាយ ឮថា ក្នុងកាលនោះ ព្រះវិបស្សីកុមារ
 ឆ្អែតស្តាប់ស្តាប់មានគ្រប់ ព្រមដោយកាមគុណទាំង ៥ ។

[៣៤] ម្នាលភិក្ខុទាំងឡាយ លំដាប់តមក ព្រះវិបស្សីកុមារ (លុះ
 កន្លងកាល) ច្រើនឆ្នាំទៅៗបេៗ ម្នាលភិក្ខុទាំងឡាយ កាលដែលព្រះវិបស្សី-
 កុមារ ស្តេចទៅកាន់ឱ្យបានទតឃើញបុរសមានអាពាធ ដល់នូវសេចក្តី
 ទុក្ខ ឈឺធ្ងន់ ជេកត្រាំក្នុងទឹកមូត្រ និងលាមករបស់ខ្លួន មានជនទាំងឡាយ
 ដទៃលើកឲ្យក្រោកឡើង មានជនទាំងឡាយដទៃផ្អែកឲ្យជេក លុះទតឃើញ

ហើយ ត្រាស់សួរនាយសារថីថា ហែនាយសារថីសម្មាញ់ស្មើចិត្ត ចុះបុរស
នេះធ្វើដូចម្តេច បានជាភ្នែករបស់គាត់មិនដូចភ្នែកពួកជនដទៃ ទាំងក្បាល
របស់គាត់ ក៏មិនដូចក្បាលនៃពួកជនដទៃ ។ នាយសារថីក្រាបបង្គំទូលថា
បពិត្រព្រះសម្មាសម្ពុទ្ធិ បុរសនោះ ឈ្មោះថា បុរសឈី ។ ហែនាយសារថី
សម្មាញ់ស្មើចិត្ត ចុះបុរសនោះ ព្រោះហេតុដូចម្តេច បានជាឈ្មោះថា បុរស
ឈី ។ បពិត្រព្រះសម្មាសម្ពុទ្ធិ បុរសនោះធ្វើដូចម្តេច នឹងឲ្យរួចចាកជំងឺនោះ
បាន (ព្រោះហេតុនោះ) បានជាឈ្មោះថា បុរសឈី ។ ហែនាយសារថី
សម្មាញ់ស្មើចិត្ត ចុះចំណែកអាត្មាអញ មានជំងឺជាធម្មតា មិនកន្លងសេចក្តី
ឈឺចាប់ទៅបានទេឬដូចម្តេច ។ បពិត្រព្រះសម្មាសម្ពុទ្ធិ មនុស្សទាំងឡាយ
គ្រប់គ្នា ទោះព្រះអង្គក្តី ទោះយើងខ្ញុំទាំងឡាយក្តី សុទ្ធតែជាអ្នកមានជំងឺជា
ធម្មតា មិនកន្លងសេចក្តីឈឺចាប់ទៅបានឡើយ ។ នៃនាយសារថីសម្មាញ់
ស្មើចិត្ត បើដូច្នោះ ការទៅឱ្យទានក្នុងថ្ងៃនេះ ល្មមប៉ុណ្ណឹងហើយ ឯងចូរ
ប្រញាប់ចេញអំពីទីនេះ ត្រឡប់ទៅកាន់ខាងក្នុងបុរីវិញ ។ ម្នាលភិក្ខុទាំង-
ឡាយ នាយសារថីទទួលស្តាប់ព្រះបន្ទូលព្រះវិបស្សីកុមារ ដោយពាក្យថា
បពិត្រព្រះសម្មាសម្ពុទ្ធិ ព្រះករុណាថ្ងៃវិសេស ហើយក៏ចេញអំពីឱ្យាននោះ
ត្រឡប់មកកាន់ខាងក្នុងបុរីវិញ ។ ម្នាលភិក្ខុទាំងឡាយ មានសេចក្តីតំណាល
ថា ក្នុងកាលនោះ ព្រះវិបស្សីកុមារលុះទៅដល់ខាងក្នុងបុរីហើយ ក៏មាន
សេចក្តីទុក្ខតូចព្រះទ័យសញ្ញប់សញ្ញឹងថា ថ្វីយ អើហ្ន៎ ជរា តែងមានប្រាកដ
ព្យាធិតែងមានប្រាកដ ដល់សត្វលោកដែលកើតហើយ ។

[៣៥] ម្ចាស់កិក្ខុទាំងឡាយ លំដាប់នោះ ព្រះបាទពន្ធមៈទ្រង់មានព្រះបន្ទូលឲ្យហៅនាយសារថីមកហើយ ត្រាស់សួរដូច្នេះថា នែនាយសារថីសម្លាញ់ស្មើចិត្ត កុមារមានសេចក្តីត្រេកអរក្នុងឱទ្យានដែរឬ នែនាយសារថីសម្លាញ់ស្មើចិត្ត កុមារមានចិត្តរីករាយក្នុងឱទ្យានដែរឬ ។ នាយសារថីក្រាបបង្គំទូលថា បពិត្រព្រះសម្មាសម្ពុទ្ធាចារ្យ ព្រះរាជកុមារមិនបានត្រេកអរក្នុងឱទ្យានទេ បពិត្រព្រះសម្មាសម្ពុទ្ធាចារ្យ ព្រះរាជកុមារមិនមានព្រះទ័យរីករាយក្នុងឱទ្យានទេ ។ នែនាយសារថីសម្លាញ់ស្មើចិត្ត ចុះកាលដែលកុមារទៅកាន់ឱទ្យាន បានឃើញអ្វីខ្លះ ។ បពិត្រព្រះសម្មាសម្ពុទ្ធាចារ្យ កាលដែលព្រះរាជកុមារស្តេចទៅកាន់ឱទ្យានបានឃើញបុរសមានអាពាធ ឈឺធ្ងន់ ដល់នូវសេចក្តីទុក្ខ ដេកនៅក្នុងទីកម្មត្រ និងលាមករបស់ខ្លួន ដែលជនទាំងឡាយដទៃកំពុងលើកឲ្យក្រោក ជនទាំងឡាយដទៃកំពុងផ្ដេកឲ្យដេក លុះទតឃើញហើយ ក៏ទ្រង់ត្រាស់សួរខ្ញុំព្រះអង្គដូច្នេះថា ហែនាយសារថីជាសម្លាញ់ស្មើចិត្ត ចុះបុរសនេះធ្វើដូចម្តេច បានជាភ្នែករបស់គាត់មិនដូចភ្នែកពួកជនដទៃ ទាំងក្បាលរបស់គាត់ ក៏មិនដូចក្បាលពួកជនដទៃដែរ ខ្ញុំព្រះអង្គក្រាបបង្គំទូលថា បពិត្រព្រះសម្មាសម្ពុទ្ធាចារ្យ ឯបុរសនោះ ឈ្មោះថា បុរសឈឺ ទើបព្រះរាជកុមារសួរទៀតថា នែនាយសារថីសម្លាញ់ស្មើចិត្ត ចុះបុរសនោះហេតុម្តេច បានជាឈ្មោះថា បុរសឈឺ ខ្ញុំព្រះអង្គក្រាបបង្គំទូលថា បពិត្រព្រះសម្មាសម្ពុទ្ធាចារ្យ បុរសនោះធ្វើដូចម្តេចនឹងឲ្យរួចចាកជំងឺនោះបាន (ព្រោះហេតុនោះ) បានជាឈ្មោះថា បុរសឈឺ ទើបព្រះរាជកុមារសួរទៀតថា នែនាយសារថីជាសម្លាញ់ស្មើចិត្ត ចុះចំណែកអាត្មាអញមានជំងឺជាធម្មតា មិន

កន្លងសេចក្តីឈឺចាប់ទៅបានទេ ខ្ញុំព្រះអង្គក្រាបបង្គំទូលថា បពិត្រព្រះ
សម្មាសម្ពុទ្ធិ មនុស្សទាំងឡាយគ្រប់គ្នា ទោះព្រះអង្គក្តី ទោះយើងខ្ញុំទាំងឡាយ
ក្តី សុទ្ធតែមានជំងឺជាធម្មតា មិនកន្លងសេចក្តីឈឺចាប់ទៅបានឡើយ ឯព្រះ
រាជកុមារក៏មានព្រះបន្ទូលថា នែនាយសារថីសម្មាញ់ស្មើចិត្ត បើដូច្នោះ ការ
ទៅក្នុងឱទ្យានក្នុងថ្ងៃនេះល្មមប៉ុណ្ណឹងហើយ ឯងចូរចេញអំពីទីនេះត្រឡប់ទៅ
កាន់ខាងក្នុងបុរីវិញ បពិត្រព្រះសម្មាសម្ពុទ្ធិ ខ្ញុំព្រះអង្គទទួលស្តាប់ព្រះបន្ទូល
ព្រះវិបស្សីកុមារដោយពាក្យថា បពិត្រព្រះសម្មាសម្ពុទ្ធិ ព្រះករុណាថ្ងៃវិសេស
ហើយក៏ចេញអំពីឱទ្យាននោះ ត្រឡប់មកខាងក្នុងបុរីវិញ បពិត្រព្រះសម្មាសម្ពុទ្ធិ-
ទេព លុះព្រះរាជកុមារនុ៎ះ ទៅដល់ខាងក្នុងបុរីហើយ ក៏មានសេចក្តីទុក្ខតូច
ព្រះទ័យសញ្ចប់សញ្ជឹងថា ថ្វីយ អើយ ជរាតែងមានប្រាកដ ព្យាធិតែងមាន
ប្រាកដ ដល់សត្វលោកដែលកើតហើយ ។ ម្នាលភិក្ខុទាំងឡាយ លំដាប់
នោះឯង ព្រះបាទពន្ធមៈ មានព្រះតម្រិះដូច្នេះថា កុំឲ្យវិបស្សីកុមារខាន
សោយរាជ្យឡើយ កុំឲ្យវិបស្សីកុមារបានចេញចាកគេហដ្ឋានទៅបួសឡើយ
កុំឲ្យពាក្យនៃពួកព្រាហ្មណ៍ជាហោរារឿងឡើយ ។ ម្នាលភិក្ខុទាំងឡាយ គ្រា
នោះឯង ព្រះបាទពន្ធមៈផ្គត់ផ្គង់បម្រុងកាមគុណទាំង ៥ ច្រើនឡើងទៀត ធ្វើ
យ៉ាងណា ឲ្យតែព្រះវិបស្សីកុមារនៅសោយរាជសម្បត្តិបាន ធ្វើយ៉ាងណា
ឲ្យតែព្រះវិបស្សីកុមារ ខានចេញចាកគេហដ្ឋាន ទៅទ្រង់ព្រះផ្នួស ធ្វើយ៉ាង
ណាឲ្យ តែពាក្យនៃពួកព្រាហ្មណ៍ជាហោរាខុសទៅវិញ ។ ម្នាលភិក្ខុទាំង-
ឡាយ មានសេចក្តីតំណាលថា ក្នុងកាលនោះ ព្រះវិបស្សីកុមារ ទ្រង់ឆ្លើត

ស្តាប់ស្តាប់ ប្រកបព្រមដោយកាមគុណទាំង ៥ ។ បេ។

[៣៦] ម្នាលភិក្ខុទាំងឡាយ កាលដែលព្រះវិបស្សីកុមារចេញទៅកាន់
ឱទ្យានបានទតឃើញពពួកមហាជន កំពុងប្រជុំគ្នាធ្វើគ្រឿងសែន ដោយ
សំពត់មានពណ៌ក្រហមផ្សេងៗ ទាំងឡាយ លុះឃើញហើយ ក៏ត្រាស់សួរ
នាយសារថីថា ហែនាយសារថីសម្លាញ់ស្មើចិត្ត ចុះពពួកមហាជននោះ ប្រជុំ
គ្នាធ្វើគ្រឿងសែនដោយសំពត់មានពណ៌ក្រហមផ្សេងៗ ទាំងឡាយ ដើម្បីអ្វី ។
នាយសារថីក្រាបបង្គំទូលថា បពិត្រព្រះសម្មាសម្ពុទ្ធចេត បុរសនុ៎ះឈ្មោះថា ធ្វើ
មរណកាលហើយ ។ ហែនាយសារថីសម្លាញ់ស្មើចិត្ត បើដូច្នោះ ឯងចូរបរ
រថទៅ ត្រង់ទីដែលបុរសធ្វើមរណកាលនោះ (បិតានៅ) ។ ម្នាលភិក្ខុទាំង-
ឡាយ នាយសារថីទទួលស្តាប់ព្រះបន្ទូលព្រះវិបស្សីកុមារ ដោយពាក្យថា
បពិត្រព្រះសម្មាសម្ពុទ្ធចេត ព្រះករុណាថ្ងៃវិសេស ហើយក៏បររថសំដៅទៅត្រង់ទី
ដែលបុរសធ្វើមរណកាលនោះ (បិតានៅ) ។ ម្នាលភិក្ខុទាំងឡាយ ព្រះ
វិបស្សីកុមារ បានទតទៅឃើញបុរសដែលធ្វើមរណកាលទៅកាន់បរលោក
ហើយ លុះទតឃើញហើយ ក៏ត្រាស់សួរនាយសារថីថា ហែនាយសារថីជា
សម្លាញ់ស្មើចិត្ត ចុះបុរសនុ៎ះដូចម្តេច បានជាហៅថា ធ្វើមរណកាល ។ នាយ
សារថីក្រាបបង្គំទូលថា បពិត្រព្រះសម្មាសម្ពុទ្ធចេត បុរសនុ៎ះឯង បានជាឈ្មោះថា
ធ្វើមរណកាល (ព្រោះថា) ក្នុងកាលឥឡូវនេះ មាតាក្តី បិតាក្តី ញាតិ-
សាលាហិតទាំងឡាយដទៃក្តី លែងឃើញបុរសនោះហើយ ទាំងបុរសនោះ
សោត ក៏លែងឃើញមាតាបិតា និងញាតិសាលាហិតទាំងឡាយដទៃដែរ ។

ហៃនាយសារថី ជាសម្មាញ់ស្មើចិត្ត ចុះចំណែកអាត្មាអញមានសេចក្តីស្លាប់
 ជាធម្មតា មិនកន្លងសេចក្តីស្លាប់ទៅបាន ទោះព្រះបរមបពិត្រ (ជាព្រះវរ-
 បិតា) ក្តី ព្រះនាងទេវី (ជាព្រះវរមាតា) ក្តី ព្រះញាតិសាលាហិតទាំង-
 ឡាយដទៃក្តី លែងបានឃើញនូវអាត្មាអញ ទាំងអាត្មាអញក៏លែងបានឃើញ
 នូវព្រះបរមបពិត្រ ព្រះនាងទេវី និងព្រះញាតិសាលាហិតទាំងឡាយដទៃដែរ
 ឬដូចម្តេច ។ នាយសារថីក្រាបបង្គំទូលថា បពិត្រព្រះសម្មាសម្ពុទ្ធិ មនុស្ស
 ទាំងឡាយគ្រប់គ្នា ទោះព្រះអង្គក្តី យើងខ្ញុំទាំងឡាយក្តី សុទ្ធតែមានសេចក្តី
 ស្លាប់ជាធម្មតា មិនកន្លងសេចក្តីស្លាប់ទៅបានឡើយ ទាំងព្រះបរមបពិត្រក្តី
 ព្រះនាងទេវីក្តី ព្រះញាតិសាលាហិតទាំងឡាយដទៃក្តី ក៏លែងបានឃើញព្រះ
 អង្គ ទាំងព្រះអង្គសោត ក៏លែងបានឃើញព្រះបរមបពិត្រ ព្រះនាងទេវី និង
 ព្រះញាតិសាលាហិតទាំងឡាយដទៃដែរ ។ ហៃនាយសារថី ជាសម្មាញ់ស្មើ
 ចិត្ត បើដូច្នោះ ការទៅឧទ្យានក្នុងថ្ងៃនេះ ល្មមប៉ុណ្ណឹងហើយ ឯងចូរចេញ
 អំពីទីនេះ ត្រឡប់ទៅកាន់ខាងក្នុងបុរីវិញចុះ ។ ម្ចាស់ភិក្ខុទាំងឡាយ នាយ
 សារថីទទួលស្តាប់ព្រះបន្ទូលនៃព្រះវិបស្សីកុមារ ដោយពាក្យថា បពិត្រព្រះ
 សម្មាសម្ពុទ្ធិ ព្រះករុណាថ្ងៃវិសេស ហើយក៏ចេញអំពីទីនោះ ត្រឡប់មកខាង
 ក្នុងនៃបុរីវិញ ។ ម្ចាស់ភិក្ខុទាំងឡាយ មានសេចក្តីតំណាលថា ក្នុងកាលនោះ
 ព្រះវិបស្សីកុមារ លុះស្តេចទៅដល់ខាងក្នុងបុរីហើយ ក៏មានសេចក្តីទុក្ខតូច
 ព្រះទ័យសញ្ចប់សញ្ញឹងថា ថ្វីយ អើយ ជរាតែងមានប្រាកដ ព្យាធិតែងមាន
 ប្រាកដ មរណៈតែងមានប្រាកដដល់សត្វលោកដែលកើតហើយ ។

[៣៧] ម្ចាស់ភិក្ខុទាំងឡាយ គ្រានោះឯង ព្រះបាទពន្ធមៈទ្រង់ត្រាស់
 បង្គាប់ឲ្យរាជបុរសហៅនាយសារថីមកហើយ ទ្រង់មានព្រះបន្ទូលសួរដូច្នេះថា
 នៃនាយសារថីជាសម្លាញ់ស្មើចិត្ត កុមារមានសេចក្តីត្រេកអរចំពោះឱ្យទានដែរ
 ឬ នៃនាយសារថីជាសម្លាញ់ស្មើចិត្ត កុមារមានចិត្តរីករាយក្នុងឱ្យទានដែរឬ ។
 នាយសារថីក្រាបបង្គំទូលថា បពិត្រព្រះសម្មាសម្ពុទ្ធាចារ្យ ព្រះរាជកុមារមិនបាន
 ត្រេកអរចំពោះឱ្យទានទេ បពិត្រព្រះសម្មាសម្ពុទ្ធាចារ្យ ព្រះរាជកុមារមិនមានព្រះ
 ទ័យរីករាយក្នុងឱ្យទានទេ ។ នៃនាយសារថីជាសម្លាញ់ស្មើចិត្ត ចុះកាល
 ដែលកុមារចេញទៅកាន់ឱ្យទាន បានឃើញអ្វីខ្លះ ។ នាយសារថីក្រាបបង្គំ
 ទូលថា បពិត្រព្រះសម្មាសម្ពុទ្ធាចារ្យ កាលដែលព្រះរាជកុមារស្តេចទៅកាន់ឱ្យទាន
 បានទតពពួកមហាជនកំពុងប្រជុំគ្នា ធ្វើគ្រឿងសែងដោយសំពត់ទាំងឡាយ
 មានពណ៌ក្រហមផ្សេងៗ លុះទតឃើញហើយ ទ្រង់មានព្រះបន្ទូលដូច្នេះនឹង
 ខ្ញុំព្រះអង្គថា នៃនាយសារថីជាសម្លាញ់ស្មើចិត្ត ពពួកមហាជននោះប្រជុំគ្នាធ្វើ
 គ្រឿងសែងដោយសំពត់ទាំងឡាយ មានពណ៌ក្រហមផ្សេងៗ ដើម្បីអ្វី ខ្ញុំព្រះ
 អង្គក្រាបបង្គំទូលថា បពិត្រព្រះសម្មាសម្ពុទ្ធាចារ្យ បុរសនុំឯងឈ្មោះថាធ្វើមរណ-
 កាលហើយ ទើបព្រះរាជកុមារបង្គាប់ខ្ញុំព្រះអង្គថា ហែនាយសារថីជាសម្លាញ់
 ស្មើចិត្ត បើដូច្នោះ បុរសនោះធ្វើមរណកាលក្នុងទីណា ចូរបររថទៅក្នុងទីនោះ
 បពិត្រព្រះសម្មាសម្ពុទ្ធាចារ្យ ខ្ញុំព្រះអង្គក៏ទទួលស្តាប់ព្រះបន្ទូលនៃព្រះវិបស្សីកុមារ
 ដោយពាក្យថា បពិត្រព្រះសម្មាសម្ពុទ្ធាចារ្យ ព្រះករុណាវិសេស ហើយក៏បររថ
 សំដៅទៅទីដែលបុរសធ្វើមរណកាលនោះ (បិតានៅ) បពិត្រព្រះសម្មាសម្ពុទ្ធាចារ្យ

ទេព ព្រះរាជកុមារក៏បានទតឃើញបុរស ដែលធ្វើមរណកាលទៅកាន់លោក
 ខាងមុខ លុះទតឃើញហើយ ទ្រង់មានព្រះបន្ទូលដូច្នេះនឹងខ្ញុំព្រះអង្គថា ហៃ
 នាយសារថីជាសម្លាញ់ស្មើចិត្ត ចុះបុរសនុ៎ះ ហេតុដូចម្តេចបានជាឈ្មោះថា
 ធ្វើមរណកាល ខ្ញុំព្រះអង្គក្រាបបង្គំទូលថា បពិត្រព្រះសម្មាសម្ពុទ្ធទេព ឯបុរសនុ៎ះ
 បានជាឈ្មោះថា ធ្វើមរណកាល (ព្រោះថា) ក្នុងកាលឥឡូវនេះ មាតាក្តី
 បិតាក្តី ញាតិសាលាហិតទាំងឡាយដទៃក្តី លែងបានឃើញបុរសនោះហើយ
 ទាំងបុរសនោះសោត ក៏លែងបានឃើញមាតាបិតា និងញាតិសាលាហិត
 ទាំងឡាយដទៃដែរ ទើបព្រះរាជកុមារត្រាស់សួរទៀតថា ហៃនាយសារថីជា
 សម្លាញ់ស្មើចិត្ត ចុះចំណែកអាត្មាអញ មានសេចក្តីស្លាប់ជាធម្មតា មិនកន្លង
 សេចក្តីស្លាប់ទៅបាន ទោះព្រះបរមបពិត្រក្តី ព្រះនាងទេវីក្តី ព្រះញាតិសា-
 លាហិតទាំងឡាយដទៃក្តី លែងបានឃើញអាត្មាអញ ហើយទាំងអាត្មាអញ
 សោត ក៏លែងបានឃើញព្រះបរមបពិត្រ ព្រះនាងទេវី និងញាតិសា-
 លាហិតទាំងឡាយដទៃដែរឬ ខ្ញុំព្រះអង្គក្រាបបង្គំទូលថា បពិត្រព្រះសម្មាសម្ពុទ្ធ-
 ទេព មនុស្សទាំងឡាយគ្រប់គ្នា ទោះព្រះអង្គក្តី យើងខ្ញុំទាំងឡាយក្តី សុទ្ធតែ
 មានសេចក្តីស្លាប់ជាធម្មតា មិនកន្លងសេចក្តីស្លាប់ទៅបាន ទាំងព្រះបរម-
 បពិត្រក្តី ព្រះនាងទេវីក្តី ព្រះញាតិសាលាហិតទាំងឡាយដទៃក្តី នឹងលែង
 បានឃើញព្រះអង្គ ទាំងព្រះអង្គសោត ក៏នឹងលែងបានឃើញព្រះបរមបពិត្រ
 ព្រះនាងទេវី ព្រះញាតិសាលាហិតទាំងឡាយដទៃដែរ ទើបព្រះរាជកុមារមាន
 ព្រះបន្ទូលថា ហៃនាយសារថីជាសម្លាញ់ស្មើចិត្ត បើដូច្នោះ ការទៅឧទ្យាន

ក្នុងថ្ងៃនេះ ល្មមប៉ុណ្ណឹងហើយ ចូរចេញអំពីទីនេះ ត្រឡប់ទៅខាងក្នុងបុរី វិញចុះ បពិត្រព្រះសម្មាសម្ពុទ្ធិ ខ្ញុំព្រះអង្គទទួលស្តាប់ព្រះបន្ទូលនៃព្រះវិបស្សី- កុមារដោយពាក្យថា បពិត្រព្រះអង្គ ព្រះករុណាវិសេស ហើយក៏ចេញអំពី ទីនោះ ត្រឡប់មកខាងក្នុងបុរីវិញ បពិត្រព្រះសម្មាសម្ពុទ្ធិ ឯព្រះរាជកុមារនោះ លុះស្តេចទៅដល់ខាងក្នុងបុរីហើយ ក៏មានសេចក្តីទុក្ខ តូចព្រះទ័យ សញ្ញាប័ សញ្ញាថា ថ្វីយ អើហ្ន៎ ជរាតែងមានប្រាកដ ព្យាធិតែងមានប្រាកដ មរណៈ តែងមានប្រាកដ ដល់សត្វលោកដែលកើតហើយ ។ ម្ចាស់ភិក្ខុទាំងឡាយ លំដាប់នោះឯង ព្រះបាទពន្ធមៈទ្រង់មានព្រះតម្រិះដូច្នេះថា កុំឲ្យវិបស្សីកុមារ ខានសោយរាជ្យឡើយ កុំឲ្យវិបស្សីកុមារបានចេញចាកគេហដ្ឋាន ទៅបួស ឡើយ កុំឲ្យពាក្យរបស់ពួកព្រាហ្មណ៍ជាហោរាពិតឡើយ ។ ម្ចាស់ភិក្ខុទាំង- ឡាយ គ្រានោះឯង ព្រះបាទពន្ធមៈទ្រង់ផ្តាច់ផ្តាច់កាមគុណទាំង ៥ ច្រើន ឡើងទៀត ធ្វើយ៉ាងណា ឲ្យតែព្រះវិបស្សីកុមារសោយរាជសម្បត្តិបាន ធ្វើ យ៉ាងណាឲ្យតែព្រះវិបស្សីកុមារខានចេញចាកគេហដ្ឋានទៅបួស ធ្វើយ៉ាងណា ឲ្យតែពាក្យរបស់ពួកព្រាហ្មណ៍ជាហោរាទៅជាពាក្យខុស ។ ម្ចាស់ភិក្ខុទាំងឡាយ មានសេចក្តីតំណាលថា ក្នុងកាលនោះ ព្រះវិបស្សីកុមារទ្រង់ឆ្អែតស្តាប់ស្តាប់ ប្រកបព្រមដោយកាមគុណទាំង ៥ ។

[៣៨] ម្ចាស់ភិក្ខុទាំងឡាយ លំដាប់តមក ព្រះវិបស្សីកុមារលុះកន្លង ឆ្នាំច្រើនរយ ច្រើនពាន់ទៅ ទ្រង់ហៅនាយសារថីមកថា ហែនាយសារថីជា សមាញ់ស្មើចិត្ត ចូរឯងទឹមយានទាំងឡាយដែលល្អៗ យើងនឹងទៅកាន់ឱ្យាន

ដើម្បីមើលនូវទីល្អៗ ។ ម្នាលភិក្ខុទាំងឡាយ នាយសារថីទទួលស្តាប់ព្រះ
 បន្ទូលនៃព្រះវិបស្សីកុមារដោយពាក្យថា បពិត្រព្រះអង្គ ព្រះករុណាវិសេស
 ហើយក៏ទីមយានទាំងឡាយដែលល្អៗ រួចក្រាបបង្គំទូលដល់ព្រះវិបស្សីកុមារ
 ថា បពិត្រព្រះសម្មាសម្ពុទ្ធិ យានទាំងឡាយដែលល្អៗ ខ្ញុំព្រះអង្គបានទីមស្រេច
 ហើយ ឥឡូវនេះសូមទ្រង់ជ្រាបនូវកាលដ៏គួរ ។ ម្នាលភិក្ខុទាំងឡាយ លំដាប់
 នោះ ព្រះវិបស្សីកុមារទ្រង់ឡើងកាន់យានដ៏ល្អ ហើយស្ដេចទៅកាន់ឱឡាន
 ដោយយានទាំងឡាយដ៏ល្អៗ ។ ម្នាលភិក្ខុទាំងឡាយ កាលព្រះវិបស្សីកុមារ
 ស្ដេចទៅកាន់ឱឡានក៏បានទតឃើញបុរសមានសីសៈរលីង ជាអ្នកបួស ស្លៀក
 ដណ្តប់សំពត់កាសាវតស្ត្រ លុះឃើញហើយទ្រង់សួរនាយសារថីថា ហែនាយ
 សារថីជាសម្លាញ់ស្មើចិត្ត ចុះបុរសនោះធ្វើដូចម្តេច បានជាក្បាលរបស់គាត់មិន
 ដូចជាក្បាលពួកជនដទៃ ទាំងសំពត់របស់គាត់ក៏មិនដូចជាសំពត់ពួកជនដទៃ
 ដូច្នេះ ។ នាយសារថីក្រាបបង្គំទូលថា បពិត្រព្រះសម្មាសម្ពុទ្ធិ បុរសនោះឯង
 ឈ្មោះថា អ្នកបួស ។ ហែនាយសារថីជាសម្លាញ់ស្មើចិត្ត ចុះបុរសនោះ ហេតុ
 ដូចម្តេច បានជាឈ្មោះថាអ្នកបួស ។ នាយសារថីក្រាបបង្គំទូលថា បពិត្រព្រះ
 សម្មាសម្ពុទ្ធិ បុរសនោះបានជាឈ្មោះថាអ្នកបួស ព្រោះប្រព្រឹត្តធម៌ដោយប្រពៃ
 ព្រោះប្រព្រឹត្តនូវធម៌ដ៏ស្មើដោយប្រពៃ ព្រោះប្រព្រឹត្តកុសលដោយប្រពៃ ព្រោះ
 ធ្វើអំពើបុណ្យដោយប្រពៃ ព្រោះមិនបានបៀតបៀនដោយប្រពៃ ព្រោះ
 អនុគ្រោះដល់សត្វដោយប្រពៃ ។ ហែនាយសារថីជាសម្លាញ់ស្មើចិត្ត បុរស
 នោះ ឈ្មោះថា អ្នកបួស ព្រោះប្រព្រឹត្តធម៌ដោយប្រពៃ ព្រោះប្រព្រឹត្តធម៌ដ៏

ស្មើដោយប្រពៃ ព្រោះប្រព្រឹត្តកុសលដោយប្រពៃ ព្រោះធ្វើអំពើបុណ្យដោយ
 ប្រពៃ ព្រោះមិនបានបៀតបៀនដោយប្រពៃ ព្រោះអនុគ្រោះដល់សត្វដោយ
 ប្រពៃ ជាការស្រួលពិត ហេតុនេះសារថីជាសម្មាញ់ស្មើចិត្ត បើដូច្នោះ ចូរអ្នក
 បររថទៅត្រង់ទីដែលអ្នកបួសនោះបិតនៅចុះ ។ ម្នាលភិក្ខុទាំងឡាយ នាយ
 សារថីទទួលស្តាប់ព្រះបន្ទូលនៃព្រះវិបស្សីកុមារដោយពាក្យថា បពិត្រព្រះអង្គ
 ព្រះករុណាវិសេស ហើយក៏បររថទៅត្រង់អ្នកបួសនោះ ។ ម្នាលភិក្ខុទាំងឡាយ
 លំដាប់នោះ ព្រះវិបស្សីកុមារទ្រង់មានព្រះបន្ទូលសួរដូច្នេះនឹងអ្នកបួសនោះថា
 នៃអ្នកជាសម្មាញ់ស្មើចិត្ត ចុះអ្នកធ្វើដូចម្តេច បានជាក្បាលរបស់អ្នកមិនដូចជា
 ក្បាលពួកជនដទៃ ទាំងសំពត់របស់អ្នកក៏មិនដូចជាសំពត់ពួកជនដទៃ ដូច្នេះ ។
 អ្នកបួសថ្វាយព្រះពរថា បពិត្រព្រះសម្មាសម្ពុទ្ធិ អាត្មាកាតហ្នឹងហើយ ដែល
 ហៅថា អ្នកបួស ។ នៃអ្នកជាសម្មាញ់ស្មើចិត្ត ព្រោះហេតុដូចម្តេច បានជា
 អ្នក ឈ្មោះថា អ្នកបួស ។ បពិត្រព្រះសម្មាសម្ពុទ្ធិ អាត្មាកាតហ្នឹងឯង បាន
 ជាឈ្មោះថា អ្នកបួស ព្រោះប្រព្រឹត្តធម៌ដោយប្រពៃ ព្រោះប្រព្រឹត្តធម៌ស្មើ
 ដោយប្រពៃ ព្រោះប្រព្រឹត្តកុសលដោយប្រពៃ ព្រោះធ្វើអំពើបុណ្យដោយ
 ប្រពៃ ព្រោះមិនបានបៀតបៀនដោយប្រពៃ ព្រោះអនុគ្រោះដល់សត្វដោយ
 ប្រពៃ ។ ព្រះវិបស្សីកុមារមានព្រះរាជឱង្ការថា នៃអ្នកជាសម្មាញ់ស្មើចិត្ត អ្នក
 ឈ្មោះថា អ្នកបួស ព្រោះប្រព្រឹត្តធម៌ដោយប្រពៃ ព្រោះប្រព្រឹត្តធម៌ស្មើ
 ដោយប្រពៃ ព្រោះប្រព្រឹត្តកុសលដោយប្រពៃ ព្រោះធ្វើអំពើបុណ្យដោយ
 ប្រពៃ ព្រោះមិនបានបៀតបៀនដោយប្រពៃ ព្រោះអនុគ្រោះដល់សត្វដោយ

ប្រពៃ ជាការល្អណាស់ ។ ម្ចាស់ភិក្ខុទាំងឡាយ លំដាប់នោះឯង ព្រះវិបស្សី-
 កុមារទ្រង់មានព្រះរាជឱង្ការនឹងនាយសារថីថា ហែនាយសារថីជាសម្លាញ់ស្មើ
 ចិត្ត បើដូច្នោះ ចូរឯងនាំយករថចេញអំពីទីនេះ ត្រឡប់ទៅខាងក្នុងបុរីវិញចុះ
 ចំណែកអញនឹងកោរសក់ ពុកមាត់ ពុកចង្កា ស្លៀកដណ្តប់សំពត់កាសាយៈ
 ទាំងឡាយ លះគេហដ្ឋានឬសក្កន៍ទីនេះឯង ។ ម្ចាស់ភិក្ខុទាំងឡាយ នាយ
 សារថីទទួលស្តាប់ព្រះបន្ទូលនៃព្រះវិបស្សីកុមារដោយពាក្យថា បពិត្រព្រះអង្គ
 ព្រះករុណាវិសេស ហើយក៏នាំយករថចេញអំពីទីនោះ ត្រឡប់ទៅខាងក្នុងបុរី
 វិញ ។ ព្រះវិបស្សីកុមារទ្រង់ដាក់ព្រះកេសា និងព្រះមស្ស ទ្រង់កាសាវ-
 តស្រ្តទាំងឡាយ លះគេហដ្ឋាន ទ្រង់ព្រះផ្នួសក្នុងទីនោះឯង ។ ម្ចាស់ភិក្ខុ
 ទាំងឡាយ ឯពពួកមហាជនក្នុងពន្ធមតិរាជធានី ប្រមាណ ៨ ហ្មឺន ៤ ពាន់
 នាក់ បានឮដំណឹងថា ព្រះវិបស្សីកុមារទ្រង់ដាក់ព្រះកេសា និងព្រះមស្ស
 ទ្រង់កាសាវតស្រ្តទាំងឡាយ លះគេហដ្ឋាន ទ្រង់ព្រះផ្នួសហើយ ។ លុះ
 ពពួកមហាជនទាំងនោះ បានឮដំណឹងហើយ ក៏មានសេចក្តីត្រិះរិះដូច្នេះថា
 ព្រះវិបស្សីកុមារទ្រង់ដាក់ព្រះកេសា និងព្រះមស្ស ទ្រង់កាសាវតស្រ្តទាំង-
 ឡាយ លះគេហដ្ឋាន ទៅទ្រង់ព្រះផ្នួសចំពោះធម្មវិន័យ និងបញ្ចវគ្គណា ធម្ម-
 វិន័យ និងបញ្ចវគ្គនោះ មិនថាកទាបឡើយ អម្បាលព្រះវិបស្សីកុមារម្តេច
 ទ្រង់ដាក់ព្រះកេសា និងព្រះមស្ស ទ្រង់កាសាវតស្រ្តទាំងឡាយ លះគេហ-
 ដ្ឋាន ទ្រង់ព្រះផ្នួសទៅហើយ ចុះយើងរាល់គ្នាម្តេចក៏មិនឬស ។ ម្ចាស់ភិក្ខុ
 ទាំងឡាយ លំដាប់នោះ ពពួកមហាជនទាំង ៨ ហ្មឺន ៤ ពាន់នាក់ ក៏កោរ

សក់ ពុកមាត់ ពុកចង្កា ស្បែកដណ្តប់សំពត់កាសាយៈទាំងឡាយ ហើយ បួសតាមព្រះវិបស្សីពោធិសត្វ ដែលចេញចាកព្រះរាជនិវេសន៍ ទ្រង់ព្រះផ្នួស ក្នុងកាលនោះឯង ។ ម្នាលភិក្ខុទាំងឡាយ មានសេចក្តីតំណាលថា ព្រះវិបស្សី ពោធិសត្វមានពួកបរិសទ្យទាំងនោះហែហម ស្តេចទៅកាន់ចារិក ក្នុងស្រុក និគម ជនបទ រាជធានីទាំងឡាយ ។ ម្នាលភិក្ខុទាំងឡាយ លំដាប់នោះ ព្រះ វិបស្សីពោធិសត្វទៅគង់ក្នុងទីស្ងាត់ ទ្រង់ពួនសម្លេងនៅ ក៏មានសេចក្តីត្រិះរិះក្នុង ព្រះទ័យដូច្នេះថា អាត្មាអញដែលនៅច្របូកច្របល់នេះ ជាការមិនសមគួរ ឡើយ គួរតែអាត្មាអញចេញចាកពួកទៅនៅតែម្នាក់ឯង ។ ម្នាលភិក្ខុទាំង- ឡាយ លុះសម័យជាខាងក្រោយមក ព្រះវិបស្សីពោធិសត្វចេញចាកពួកទៅ គង់តែមួយព្រះអង្គ ។ ឯពួកបព្វជិតទាំង ៨ ហ្នឹង ៤ រូបនោះ ក៏បានទៅនៅ ដោយឡែកផ្សេង ។ ព្រះវិបស្សីពោធិសត្វ ក៏ចេញទៅនៅដោយឡែកផ្សេង ។ ម្នាលភិក្ខុទាំងឡាយ គ្រានោះឯង ព្រះវិបស្សីពោធិសត្វចូលទៅគង់សម្លេង នៅ ក្នុងទីស្ងាត់ មានសេចក្តីត្រិះរិះក្នុងព្រះទ័យយ៉ាងនេះថា ឱសត្វលោកនេះ ដល់ នូវសេចក្តីលំបាកណាស់តើ រមែងកើតហើយចាស់ៗ ហើយ ស្លាប់ៗ ហើយ ច្បាស់ៗ ហើយកើតឡើងទៀត ប៉ុន្តែមិនដឹងច្បាស់នូវធម៌ជាគ្រឿងរលាស់ខ្លួន ចេញចាកទុក្ខនេះឡើយ បើមិនដឹងច្បាស់នូវធម៌ជាគ្រឿងរលាស់ចេញចាក ទុក្ខ គឺជរា និងមរណៈនេះហើយ កាលណាឡើយនឹងធ្វើនូវការរលាស់ចេញ ចាកទុក្ខ គឺជរា និងមរណៈឲ្យប្រាកដឡើងបាន ។

[៣៩] ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វ មាន

សេចក្តីត្រិះរិះដូច្នេះថា កាលធម្មជាតិអ្វីមានឡើង ទើបមានជរា និងមរណៈ
 ជរា និងមរណៈកើតមានព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះ
 វិបស្សីពោធិសត្វ ទ្រង់ធ្វើទុកក្នុងព្រះទ័យដោយព្រះយោបល់ ក៏ទ្រង់ឈ្វេង
 យល់ដោយព្រះប្រាជ្ញាថា កាលបើជាតិមានហើយ ទើបមានជរា និងមរណៈ
 ជរា និងមរណៈកើតមានព្រោះជាតិជាបច្ច័យ ។ ម្នាលភិក្ខុទាំងឡាយ លំដាប់
 នោះ ព្រះវិបស្សីពោធិសត្វមានសេចក្តីត្រិះរិះដូច្នេះទៀតថា កាលធម្មជាតិអ្វី
 មានហ្ន៎ ទើបកើតមានជាតិ ជាតិកើតមានព្រោះអ្វីជាបច្ច័យ ។ ម្នាលភិក្ខុទាំង-
 ឡាយ លុះព្រះវិបស្សីពោធិសត្វទ្រង់ធ្វើទុកក្នុងព្រះទ័យ ដោយព្រះយោបល់
 ក៏ទ្រង់ឈ្វេងយល់ដោយព្រះប្រាជ្ញាថា កាលភពមាន ជាតិក៏មាន ជាតិកើត
 មាន ព្រោះភពជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សី
 ពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមានហ្ន៎ ភពទើបកើតមាន
 ភពកើតមានព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិ-
 សត្វទ្រង់ធ្វើទុកក្នុងព្រះទ័យដោយព្រះយោបល់ ក៏ទ្រង់ឈ្វេងយល់ដោយព្រះ
 ប្រាជ្ញាថា កាលឧបាទានកើតមាន ភពក៏កើតមាន ភពកើតមានព្រោះឧបាទាន
 ជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សីពោធិសត្វ មាន
 សេចក្តីត្រិះរិះដូច្នេះថា កាលធម្មជាតិអ្វីមានហ្ន៎ ទើបឧបាទានកើតមាន ឧបាទាន
 កើតមានព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិសត្វ
 ទ្រង់ធ្វើទុកក្នុងព្រះទ័យដោយព្រះយោបល់ ក៏ទ្រង់ឈ្វេងយល់ដោយព្រះ
 ប្រាជ្ញាថា កាលតណ្ហាកើតមាន ឧបាទានទើបកើតមាន ឧបាទានកើតមាន

ព្រោះតណ្ហាជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សីពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមានហ្ន៎ តណ្ហាទើបកើតមាន តណ្ហាកើតមានព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិសត្វ ទ្រង់ធ្វើទុកក្នុងព្រះទ័យដោយព្រះយោបល់ ក៏ឈ្វេងយល់ដោយព្រះប្រាជ្ញាថា កាលវេទនាកើតមាន តណ្ហាទើបកើតមាន តណ្ហាកើតមានព្រោះវេទនាជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សីពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមានហ្ន៎ វេទនាទើបកើតមាន វេទនាកើតមាន ព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិសត្វ ទ្រង់ធ្វើទុកក្នុងព្រះទ័យដោយព្រះយោបល់ ក៏ទ្រង់ឈ្វេងយល់ដោយព្រះប្រាជ្ញាថា កាលផស្សៈកើតមាន វេទនាទើបកើតមាន វេទនាកើតមាន ព្រោះផស្សៈជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សីពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមានហ្ន៎ ផស្សៈទើបកើតមាន ផស្សៈកើតមាន ព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិសត្វ ទ្រង់ធ្វើទុកក្នុងព្រះទ័យដោយព្រះយោបល់ ក៏ទ្រង់ឈ្វេងយល់ដោយព្រះប្រាជ្ញាថា កាលសឡាយតនៈកើតមាន ផស្សៈទើបកើតមាន ផស្សៈកើតមាន ព្រោះសឡាយតនៈជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សីពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមានហ្ន៎ សឡាយតនៈទើបកើតមាន សឡាយតនៈកើតមាន ព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិសត្វទ្រង់ធ្វើទុកក្នុងព្រះ

ទ័យដោយព្រះយោបល់ ក៏ទ្រង់ឈ្វេងយល់ដោយព្រះប្រាជ្ញាថា កាលនាម
 រូបកើតមាន សឡាយតនៈទើបកើតមាន សឡាយតនៈកើតមាន ព្រោះនាម
 រូបជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សីពោធិសត្វមាន
 សេចក្តីត្រិះរិះដូច្នេះថា កាលធម្មជាតិអ្វីមានហ្ន៎ នាមរូបទើបកើតមាន នាមរូប
 កើតមានព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះវិបស្សីពោធិសត្វ
 ទ្រង់ធ្វើទុកក្នុងព្រះទ័យដោយព្រះយោបល់ ក៏ទ្រង់ឈ្វេងយល់ដោយព្រះ
 ប្រាជ្ញាថា កាលវិញ្ញាណកើតមាន នាមរូបទើបកើតមាន នាមរូបកើតមាន
 ព្រោះវិញ្ញាណជាបច្ច័យ ។ ម្នាលភិក្ខុទាំងឡាយ លំដាប់នោះ ព្រះវិបស្សី-
 ពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមានហ្ន៎ វិញ្ញាណទើប
 កើតមាន វិញ្ញាណកើតមានព្រោះអ្វីជាបច្ច័យ ។ ម្នាលភិក្ខុទាំងឡាយ លុះព្រះ
 វិបស្សីពោធិសត្វទ្រង់ធ្វើទុកក្នុងព្រះទ័យ ដោយព្រះយោបល់ ក៏ទ្រង់ឈ្វេង
 យល់ដោយព្រះប្រាជ្ញាថា កាលនាមរូបកើតមាន វិញ្ញាណទើបកើតមាន
 វិញ្ញាណកើតមាន ព្រោះនាមរូបជាបច្ច័យ ។ ម្នាលភិក្ខុទាំងឡាយ លំដាប់
 នោះ ព្រះវិបស្សីពោធិសត្វមានសេចក្តីត្រិះរិះដូច្នេះថា វិញ្ញាណនេះ តែង
 ត្រឡប់ទៅ ត្រឡប់មក មិនទៅហួសខាងនាយអំពីនាមរូបឡើយ ដោយហេតុ
 មានប្រមាណប៉ុណ្ណេះ បានជាសត្វកើតហើយចាស់ៗ ហើយស្លាប់ៗ ច្បុតៗ
 ហើយកើតឡើងទៀត វិញ្ញាណកើតមាន ព្រោះនាមរូបជាបច្ច័យ នាមរូប
 កើតមានព្រោះ វិញ្ញាណជាបច្ច័យ សឡាយតនៈកើតមាន ព្រោះនាមរូបជា
 បច្ច័យ ផស្សៈកើតមាន ព្រោះសឡាយតនៈជាបច្ច័យ វេទនាកើតមាន ព្រោះ

ផស្សៈជាបច្ច័យ តណ្ហាកើតមាន ព្រោះវេទនាជាបច្ច័យ ឧបាទានកើតមាន
 ព្រោះតណ្ហាជាបច្ច័យ ភពកើតមាន ព្រោះឧបាទានជាបច្ច័យ ជាតិកើតមាន
 ព្រោះភពជាបច្ច័យ ជរា និងមរណៈកើតមាន ព្រោះជាតិជាបច្ច័យ សោកៈ
 បរិទេវៈ (សេចក្តីខ្សឹកខ្សួល) ទុក្ខ ទោមនស្ស និងឧបាយាសៈ (ទង្គិះក្នុង
 ចិត្ត) ក៏កើតមានព្រម ការកើតឡើងនៃកងទុក្ខទាំងអស់នេះ រមែងមាន
 ដោយអាការយ៉ាងនេះ ។ ម្នាលភិក្ខុទាំងឡាយ ចក្ខុ ញាណ បញ្ញា វិជ្ជា
 ពន្លឺ ក្នុងធម៌ទាំងឡាយដែលមិនធ្លាប់ឮ ក្នុងកាលមុន កើតឡើងដល់ព្រះវិបស្សី
 ពោធិសត្វថា កើតឡើង កើតឡើងហ្ន៎ ។

[៤០] ម្នាលភិក្ខុទាំងឡាយ គ្រានោះឯង ព្រះវិបស្សីពោធិសត្វមាន
 សេចក្តីត្រិះរិះដូច្នេះថា កាលធម្មជាតិអ្វីមិនមានហ្ន៎ ទើបជរា និងមរណៈមិន
 មាន ជរា និងមរណៈរលត់ទៅព្រោះរលត់ធម្មជាតិអ្វី ។ ម្នាលភិក្ខុទាំងឡាយ
 លំដាប់នោះ សេចក្តីត្រាស់ដឹងដោយព្រះប្រាជ្ញាថា កាលជាតិមិនមាន ជរា
 និងមរណៈក៏មិនមាន ការរលត់ទៅនៃជរា និងមរណៈ ព្រោះរលត់ជាតិដូច្នេះ
 ក៏កើតមានឡើងដល់ព្រះវិបស្សីពោធិសត្វ ព្រោះទ្រង់ពិចារណាដោយព្រះ
 យោបល់ ។ ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វមានសេចក្តី
 ត្រិះរិះដូច្នេះថា កាលធម្មជាតិអ្វីមិនមានហ្ន៎ ទើបជាតិមិនមាន ការរលត់ទៅនៃ
 ជាតិ ព្រោះរលត់ធម្មជាតិអ្វី ។ ម្នាលភិក្ខុទាំងឡាយ លំដាប់នោះ សេចក្តី
 ត្រាស់ដឹងដោយព្រះប្រាជ្ញាថា កាលបើភពមិនមាន ជាតិក៏មិនមាន ការរលត់
 ទៅនៃជាតិ ព្រោះរលត់ភពដូច្នេះ កើតមានឡើងដល់ព្រះវិបស្សីពោធិសត្វ

ព្រោះទ្រង់ពិចារណា ដោយព្រះយោបល់ ។ ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វ មានសេចក្តីត្រិះរិះដូច្នេះថា កាលធម្មជាតិអ្វីមិនមានហ្ន៎ ទើបភពមិនមាន ការរលត់ទៅនៃភព ព្រោះរលត់ធម្មជាតិអ្វី ។ ម្នាលភិក្ខុ ទាំងឡាយ លំដាប់នោះ សេចក្តីត្រាស់ដឹងដោយព្រះប្រាជ្ញាថា កាលឧបាទាន មិនមាន ភពក៏មិនមាន ការរលត់ទៅនៃភព ព្រោះរលត់ឧបាទានដូច្នេះ ក៏ កើតមានឡើងដល់ព្រះវិបស្សីពោធិសត្វ ព្រោះទ្រង់ពិចារណា ដោយព្រះ យោបល់ ។ ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វមាន សេចក្តីត្រិះរិះដូច្នេះថា កាលធម្មជាតិអ្វីមិនមានហ្ន៎ ទើបឧបាទានមិនមាន ការ រលត់ទៅនៃឧបាទាន ព្រោះរលត់ធម្មជាតិអ្វី ។ ម្នាលភិក្ខុទាំងឡាយ លំដាប់ នោះ សេចក្តីត្រាស់ដឹងដោយព្រះប្រាជ្ញាថា កាលតណ្ហាមិនមាន ឧបាទានក៏ មិនមាន ការរលត់ទៅនៃឧបាទាន ព្រោះរលត់តណ្ហាដូច្នេះ ក៏កើតមានឡើង ដល់ព្រះវិបស្សីពោធិសត្វ ព្រោះទ្រង់ពិចារណាដោយព្រះយោបល់ ។ ម្នាល ភិក្ខុទាំងឡាយ គ្រានោះ ព្រះវិបស្សីពោធិសត្វ មានសេចក្តីត្រិះរិះដូច្នេះថា កាលធម្មជាតិអ្វីមិនមានហ្ន៎ ទើបតណ្ហាមិនមាន ការរលត់ទៅនៃតណ្ហា ព្រោះ រលត់ធម្មជាតិអ្វី ។ ម្នាលភិក្ខុទាំងឡាយ លំដាប់នោះ សេចក្តីត្រាស់ដឹង ដោយព្រះប្រាជ្ញាថា កាលវេទនាមិនមាន តណ្ហាក៏មិនមាន ការរលត់ទៅនៃ តណ្ហា ព្រោះរលត់វេទនាដូច្នេះ ក៏កើតមានឡើងដល់ព្រះវិបស្សីពោធិសត្វ ព្រោះទ្រង់ពិចារណាដោយព្រះយោបល់ ។ ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វមានសេចក្តីត្រិះរិះដូច្នេះថា កាលធម្មជាតិអ្វីមិនមានហ្ន៎

ទើបវេទនាមិនមាន ការរលត់ទៅនៃវេទនា ព្រោះរលត់ធម្មជាតិអ្វី ។ ម្នាល
 ភិក្ខុទាំងឡាយ លំដាប់នោះ សេចក្តីត្រាស់ដឹងដោយព្រះប្រាជ្ញាថា កាល
 ផស្សៈមិនមាន វេទនាក៏មិនមាន ការរលត់ទៅនៃវេទនា ព្រោះរលត់ផស្សៈ
 ដូច្នេះ ក៏កើតឡើងដល់ព្រះវិបស្សីពោធិសត្វ ព្រោះទ្រង់ពិចារណាដោយព្រះ
 យោបល់ ។ ម្នាលភិក្ខុទាំងឡាយ គ្រានោះឯង ព្រះវិបស្សីពោធិសត្វមាន
 សេចក្តីត្រិះរិះដូច្នេះថា កាលធម្មជាតិអ្វីមិនមានហ្ន៎ ទើបផស្សៈមិនមាន ការ
 រលត់ទៅនៃផស្សៈ ព្រោះរលត់ធម្មជាតិអ្វី ។ ម្នាលភិក្ខុទាំងឡាយ លំដាប់
 នោះ សេចក្តីត្រាស់ដឹងដោយព្រះប្រាជ្ញាថា កាលសឡាយតនៈមិនមាន ផស្សៈ
 ក៏មិនមាន ការរលត់ទៅនៃផស្សៈ ព្រោះរលត់សឡាយតនៈដូច្នេះ ក៏កើត
 ឡើងដល់ព្រះវិបស្សីពោធិសត្វ ព្រោះទ្រង់ពិចារណាដោយព្រះយោបល់ ។
 ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វមានសេចក្តីត្រិះរិះដូច្នេះថា
 កាលធម្មជាតិអ្វីមិនមានហ្ន៎ ទើបសឡាយតនៈមិនមាន ការរលត់ទៅនៃ
 សឡាយតនៈ ព្រោះរលត់ធម្មជាតិអ្វី ។ ម្នាលភិក្ខុទាំងឡាយ លំដាប់នោះ
 សេចក្តីត្រាស់ដឹងដោយព្រះប្រាជ្ញាថា កាលនាមរូបមិនមាន សឡាយតនៈក៏
 មិនមាន ការរលត់ទៅនៃសឡាយតនៈ ព្រោះរលត់នាមរូបដូច្នេះ ក៏កើតមាន
 ឡើងដល់ព្រះវិបស្សីពោធិសត្វ ព្រោះទ្រង់ពិចារណាដោយព្រះយោបល់ ។
 ម្នាលភិក្ខុទាំងឡាយ គ្រានោះ ព្រះវិបស្សីពោធិសត្វមានសេចក្តីត្រិះរិះដូច្នេះថា
 កាលធម្មជាតិអ្វីមិនមានហ្ន៎ ទើបនាមរូបមិនមាន ការរលត់ទៅនៃនាមរូប ព្រោះ
 រលត់ធម្មជាតិអ្វី ។ ម្នាលភិក្ខុទាំងឡាយ លំដាប់នោះ សេចក្តីត្រាស់ដឹង

ដោយព្រះប្រាជ្ញាថា កាលវិញ្ញាណមិនមាន នាមរូបក៏មិនមាន ការរលត់ទៅនៃ
 នាមរូប ព្រោះរលត់វិញ្ញាណដូច្នេះ ក៏កើតឡើងដល់ព្រះវិបស្សីពោធិសត្វ
 ព្រោះទ្រង់ពិចារណាដោយព្រះយោបល់ ។ ម្នាលភិក្ខុទាំងឡាយ គ្រានោះ
 ព្រះវិបស្សីពោធិសត្វ មានសេចក្តីត្រិះរិះដូច្នេះថា កាលធម្មជាតិអ្វីមិនមានឬ
 ទើបវិញ្ញាណមិនមាន ការរលត់ទៅនៃវិញ្ញាណ ព្រោះរលត់ធម្មជាតិអ្វី ។
 ម្នាលភិក្ខុទាំងឡាយ លំដាប់នោះ សេចក្តីត្រាស់ដឹងដោយព្រះប្រាជ្ញាថា កាល
 នាមរូបមិនមាន វិញ្ញាណក៏មិនមាន ការរលត់ទៅនៃវិញ្ញាណ ព្រោះរលត់នាម
 រូបដូច្នេះ ក៏កើតឡើងដល់ព្រះវិបស្សីពោធិសត្វព្រោះទ្រង់ពិចារណាដោយព្រះ
 យោបល់ ។ ម្នាលភិក្ខុទាំងឡាយ គ្រានោះឯង ព្រះវិបស្សីពោធិសត្វមាន
 សេចក្តីត្រិះរិះដូច្នេះថា វិបស្សនាមគ្គនេះ អាត្មាអញបានត្រាស់ដឹងហើយ ការ
 រលត់ទៅនៃវិញ្ញាណ ព្រោះរលត់នាមរូប ការរលត់ទៅនៃនាមរូប ព្រោះរលត់
 វិញ្ញាណ ការរលត់ទៅនៃសឡាយតនៈ ព្រោះរលត់នាមរូប ការរលត់ទៅនៃ
 ផស្សៈ ព្រោះរលត់សឡាយតនៈ ការរលត់ទៅនៃវេទនា ព្រោះរលត់ផស្សៈ
 ការរលត់ទៅនៃតណ្ហា ព្រោះរលត់វេទនា ការរលត់ទៅនៃឧបាទាន ព្រោះ
 រលត់តណ្ហា ការរលត់ទៅនៃភព ព្រោះរលត់នៃឧបាទាន ការរលត់ទៅនៃ
 ជាតិ ព្រោះរលត់ភព ជរា និងមរណៈរលត់ ព្រោះរលត់ជាតិ សោកៈ
 បរិទេវៈ ទុក្ខ ទោមនស្ស និងឧបាយាសៈក៏រលត់ទៅ ការរលត់ទៅនៃកងទុក្ខ
 ទាំងអស់នេះ រមែងមានដោយអាការយ៉ាងនេះ ។ ម្នាលភិក្ខុទាំងឡាយ ចក្ខុ
 ញាណ បញ្ញា វិជ្ជា ពន្លឺ ក្នុងធម៌ទាំងឡាយដែលមិនធ្លាប់ឮ ក្នុងកាលមុន

ក៏កើតឡើងដល់ព្រះវិបស្សីពោធិសត្វថា រលត់ រលត់ហ្ន៎ ។

[៤១] ម្ចាស់ភិក្ខុទាំងឡាយ លំដាប់នោះ លុះសម័យជាខាងក្រោយ មក ព្រះវិបស្សីពោធិសត្វ ទ្រង់ពិចារណានូវការកើត និងការរលត់ទៅ ក្នុង ឧបាទានក្ខន្ធទាំង ៥ ថា រូបយ៉ាងនេះ ការកើតឡើងនៃរូបយ៉ាងនេះ ការរលត់ ទៅនៃរូបយ៉ាងនេះ វេទនាយ៉ាងនេះ ការកើតឡើងនៃវេទនាយ៉ាងនេះ ការ រលត់ទៅនៃវេទនាយ៉ាងនេះ សញ្ញាយ៉ាងនេះ ការកើតឡើងនៃសញ្ញាយ៉ាងនេះ ការរលត់ទៅនៃសញ្ញាយ៉ាងនេះ សង្ខារទាំងឡាយយ៉ាងនេះ ការកើតឡើងនៃ សង្ខារទាំងឡាយយ៉ាងនេះ ការរលត់ទៅនៃសង្ខារទាំងឡាយយ៉ាងនេះ វិញ្ញាណ យ៉ាងនេះ ការកើតឡើងនៃវិញ្ញាណយ៉ាងនេះ ការរលត់ទៅនៃវិញ្ញាណយ៉ាង នេះ ។ កាលដែលព្រះវិបស្សីពោធិសត្វ ទ្រង់ពិចារណានូវកិរិយាកើតឡើង និងការរលត់ទៅក្នុងឧបាទានក្ខន្ធទាំង ៥ មិនយូរប៉ុន្មាន ព្រះទ័យនៃព្រះអង្គក៏ រួចស្រឡះចាកអាសវៈទាំងឡាយ ព្រោះមិនមានឧបាទាន ។

ទុតិយកាលាវារៈ ចប់

[៤២] ម្ចាស់ភិក្ខុទាំងឡាយ លំដាប់នោះ ព្រះវិបស្សីមានព្រះភាគ អរហន្តសម្មាសម្ពុទ្ធទ្រង់មានសេចក្តីត្រិះរិះដូច្នេះថា គួរតែតថាគតសម្តែងធម៌ ។ ម្ចាស់ភិក្ខុទាំងឡាយ គ្រានោះ ព្រះវិបស្សីមានព្រះភាគអរហន្តសម្មាសម្ពុទ្ធទ្រង់ មានសេចក្តីត្រិះរិះដូច្នេះថា ធម៌ដែលតថាគតត្រាស់ដឹងហើយនេះ ជាធម៌ជ្រាល ជ្រៅ បុគ្គលឃើញបានដោយក្រ ត្រាស់ដឹងតាមបានដោយក្រ ជាធម៌ម្ខាប់ ទុក្ខ ជាធម៌ថ្លៃថ្លា ជាធម៌ដែលបុគ្គលត្រិះរិះយកឯងមិនបាន ជាធម៌ល្អិត មាន

តែបណ្ឌិតទើបដឹងបាន ក៏ពួកសត្វនេះមានអាល័យ គឺកាមគុណជាទីត្រេកអរ
 ត្រេកអរក្នុងកាមគុណ រីករាយក្នុងកាមគុណ បដិច្ចសមុប្បាទដែលមានកាម-
 គុណនេះជាបច្ច័យ បដិច្ចសមុប្បាទនេះជាឋានៈ ដែលពួកសត្វមានកាមគុណ
 ជាទីត្រេកអរ ត្រេកអរក្នុងកាមគុណ រីករាយក្នុងកាមគុណ ឃើញបានដោយ
 ក្រ ធម៌ដែលជាគ្រឿងរម្ងាប់នូវសង្ខារទាំងពួង លះបង់នូវឧបក្កិលេសទាំងពួង
 អស់ទៅនៃតណ្ហា ប្រាសចាករាគៈ រលត់ (នូវកងទុក្ខ) និងព្រះនិព្វាន
 នេះឯងក៏ជាឋានៈ ដែលពួកសត្វឃើញបានដោយក្រ បើទុកជាតថាគត
 សម្តែងធម៌ ពួកសត្វដទៃក៏មិនគប្បីដឹងច្បាស់បាន សេចក្តីលំបាកកាយនោះ
 នឹងមានដល់តថាគត ការបៀតបៀនកាយនោះនឹងមានដល់តថាគត ។ ម្ចាស់
 ភិក្ខុទាំងឡាយ មិនតែប៉ុណ្ណោះ មានសេចក្តីតំណាលថា គាថាទាំងឡាយនេះ
 ដ៏ចម្លែក ដែលព្រះពុទ្ធវិបស្សី ទ្រង់មិនធ្លាប់បានឮក្នុងកាលមុន ក៏ច្បាស់
 ប្រាកដដល់ព្រះវិបស្សីមានព្រះភាគ អរហន្តសម្មាសម្ពុទ្ធថា

ឥឡូវនេះ តថាគតគួរនឹងសម្តែងធម៌ ដែលតថាគតបាន
 ត្រាស់ដឹងដោយកម្រ សត្វទាំងឡាយដែលរាគៈ ទោសៈ
 គ្របសង្កត់ ក៏មិនងាយនឹងត្រាស់ដឹងធម៌នេះបានឡើយ ។
 សត្វទាំងឡាយអ្នកត្រេកត្រអាលដោយរាគៈ ដែលគំនរនៃ
 ឆន្ទិក គឺអវិជ្ជាកំពុងចាក់ស្រែះ មុខជានឹងមិនឃើញធម៌
 ដែលនាំសត្វឲ្យដល់នូវព្រះនិព្វាន ជាធម៌ល្អិតស្អុយមជ្រាល
 ជ្រៅ ដែលសត្វឃើញដោយកម្រ ។

[៤៣] ម្ចាស់ភិក្ខុទាំងឡាយ កាលព្រះវិបស្សីមានព្រះភាគអរហន្តសម្មាសម្ពុទ្ធ ពិចារណាលើញ្ញាដោយសេចក្តីត្រិះរិះដូច្នេះហើយ ព្រះហឫទ័យ ឱនទៅរកសេចក្តីខ្វល់ខ្វាយតិច មិនឱនទៅរកការសម្តែងធម៌ឡើយ ។

[៤៤] ម្ចាស់ភិក្ខុទាំងឡាយ លំដាប់នោះ មហាព្រហ្ម ១ រូប បានដឹងនូវបរិវិតក្ក ក្នុងព្រះហឫទ័យនៃព្រះវិបស្សីមានព្រះភាគអរហន្តសម្មាសម្ពុទ្ធ ដោយចិត្តរបស់ខ្លួនហើយ ទើបគិតរំពឹងដូច្នេះថា ឱសត្វលោក វិនាសតើ ឱសត្វលោកវិនាសតើ ព្រោះព្រះវិបស្សីមានព្រះភាគអរហន្តសម្មាសម្ពុទ្ធ មានព្រះហឫទ័យឱនទៅរកសេចក្តីខ្វល់ខ្វាយតិច មិនឱនទៅរកការសម្តែងធម៌ឡើយ ។ ម្ចាស់ភិក្ខុទាំងឡាយ លំដាប់នោះ មហាព្រហ្មនោះ ក៏បាត់អំពីព្រហ្មលោក មកប្រតិស្ឋានក្នុងទីចំពោះព្រះកត្តនៃព្រះវិបស្សីមានព្រះភាគអរហន្តសម្មាសម្ពុទ្ធ ប្រៀបដូចបុរសមានកម្លាំងលាចេញនូវកំក្លនដៃដែលបត់ចូល ឬបត់ចូលនូវកំក្លនដៃដែលលាចេញ ។ ម្ចាស់ភិក្ខុទាំងឡាយ លំដាប់នោះ មហាព្រហ្មធ្វើនូវសំពត់បង់កង្វៀងស្នាម្ខាង លុតចុះនូវមណ្ឌលនៃជង្គង់ខាងស្តាំលើផែនដី ប្រណម្យអញ្ជូលចំពោះព្រះវិបស្សីមានព្រះភាគអរហន្តសម្មាសម្ពុទ្ធ ក៏ក្រាបបង្គំទូលព្រះវិបស្សីមានព្រះភាគអរហន្តសម្មាសម្ពុទ្ធដូច្នេះថា បពិត្រព្រះអង្គដ៏ចម្រើន សូមព្រះមានព្រះភាគទ្រង់សម្តែងធម៌ សូមព្រះសុគតទ្រង់សម្តែងធម៌ (ដ្បិត) សត្វទាំងឡាយក្នុងលោកនេះ ដែលមានធូលី គឺរាគាទិក្ខិលេស ក្នុងចក្ខុស្រាលស្មើនឹងមាន តែមិនបានស្តាប់ធម៌ មុខជានឹងសាបសូន្យមិនខាន ពួកសត្វដែលបម្រុងនឹងត្រាស់ដឹងធម៌ ក៏គង់មាន

ដែរ ។ ម្ចាស់ភិក្ខុទាំងឡាយ កាលមហាព្រហ្មក្រាបបង្គំទូលយ៉ាងនេះហើយ
 ព្រះវិបស្សីមានព្រះភាគអរហន្តសម្មាសម្ពុទ្ធ ក៏ត្រាស់ដូច្នេះនឹងមហាព្រហ្មនោះ
 ថា ម្ចាស់ព្រហ្ម តថាគតមានសេចក្តីត្រិះរិះថា គួរតែតថាគតសម្តែងធម៌ដូច្នេះ
 ដែរ ។ ម្ចាស់ព្រហ្ម តថាគតមានសេចក្តីត្រិះរិះដូច្នេះថា ធម៌ដែលតថាគត
 ត្រាស់ដឹងហើយនេះ ជាធម៌ជ្រាលជ្រៅ សត្វឃើញបានដោយក្រ ត្រាស់ដឹង
 បានដោយក្រ ជាធម៌ម្លាប់ទុក្ខ ជាធម៌ថ្លៃថ្លា ជាធម៌ដែលបុគ្គលត្រិះរិះយកឯង
 មិនបាន ជាធម៌ល្អិត មានតែបណ្ឌិតទើបដឹងបាន ពួកសត្វនេះមានអាល័យ គឺ
 កាមគុណជាទីត្រេកអរ ត្រេកអរក្នុងកាមគុណ រីករាយក្នុងកាមគុណ បដិច្ច-
 សមុប្បាទដែលមានកាមគុណនេះជាបច្ច័យ បដិច្ចសមុប្បាទនេះ ជាឋានដែល
 ពួកសត្វមានកាមគុណជាទីត្រេកអរ ត្រេកអរក្នុងកាមគុណ រីករាយក្នុងកាម
 គុណ ឃើញបានដោយក្រ ធម៌ដែលជាគ្រឿងរម្ងាប់នូវសង្ខារទាំងពួង លះ
 បង្អង់នូវឧបក្កិលេសទាំងពួង អស់ទៅនៃតណ្ហា ប្រាសចាករាគៈ រម្ងត់(នូវកង
 ទុក្ខ) និងព្រះនិព្វាន នេះឯងជាឋានដែលពួកសត្វឃើញបានដោយក្រ បើ
 ទុកជាតថាគតសម្តែងធម៌ ពួកសត្វដទៃ មិនគប្បីអាចដឹងច្បាស់បាន សេចក្តី
 លំបាកកាយនោះ នឹងមានដល់តថាគត ការបៀតបៀននោះនឹងមានដល់
 តថាគត ។ ម្ចាស់ព្រហ្ម មិនតែប៉ុណ្ណោះ មានសេចក្តីតំណាលថា គាថាទាំង
 ឡាយនេះ ចម្លែកដែរ ដែលតថាគតមិនធ្លាប់បានឮក្នុងកាលមុន ក៏ច្បាស់
 ប្រាកដដល់តថាគតថា

ឥឡូវនេះ តថាគតគួរសម្តែងធម៌ ដែលតថាគត បាន

ត្រាស់ដឹងហើយដោយកម្រ ។ បេ។ កំពុងចាក់ស្រែ ។

ម្ចាស់ព្រហ្ម កាលតថាគតពិចារណាលើញដូច្នេះហើយ ចិត្តតថាគតក៏
 ឡើងទៅរកសេចក្តីខ្វល់ខ្វាយតិច មិនឡើងទៅរកការសម្តែងធម៌ឡើយ ។ ម្ចាស់
 ភិក្ខុទាំងឡាយ មហាព្រហ្មនោះ ក្រាបបង្គំទូលអស់វារៈជាគម្រប់ ២ ដងផង
 ។ បេ។ ម្ចាស់ភិក្ខុទាំងឡាយ មហាព្រហ្មនោះ ក្រាបបង្គំទូលព្រះវិបស្សីមាន
 ព្រះភាគ អរហន្តសម្មាសម្ពុទ្ធ ដូច្នេះ វារៈជាគម្រប់ ៣ ដងផងថា បពិត្រព្រះ
 អង្គដ៏ចម្រើន សូមព្រះមានព្រះភាគសម្តែងធម៌ សូមព្រះសុគតសម្តែងធម៌
 (ដ្បិត) សត្វទាំងឡាយក្នុងលោកនេះ ដែលមានធូលី គឺកិលេសស្រាល
 ស្មើក្នុងចក្ខុ តែមិនបានស្តាប់ធម៌ មុខជានឹងសាបសូន្យមិនខាន ពួកសត្វដែល
 បម្រុងនឹងត្រាស់ដឹងធម៌ក៏មានដែរ ។ ម្ចាស់ភិក្ខុទាំងឡាយ លំដាប់នោះ ព្រះ
 វិបស្សីមានព្រះភាគ អរហន្តសម្មាសម្ពុទ្ធ ទ្រង់ទទួលអារាធនានៃមហាព្រហ្ម
 ហើយ ក៏ប្រមើលមើលនូវសត្វលោក ដោយពុទ្ធចក្ខុ ព្រោះអាស្រ័យនូវ
 សេចក្តីករុណាទៅរកសត្វទាំងឡាយ ។ ម្ចាស់ភិក្ខុទាំងឡាយ លុះព្រះវិបស្សី
 មានព្រះភាគ អរហន្តសម្មាសម្ពុទ្ធ ទ្រង់ប្រមើលមើលនូវសត្វលោក ដោយ
 ពុទ្ធចក្ខុ បានឃើញនូវសត្វទាំងឡាយពួកខ្លះមានធូលី គឺភក្តិកិលេសស្រាល
 ស្មើក្នុងចក្ខុ ខ្លះមានធូលី គឺភក្តិកិលេសក្រាស់ក្នុងចក្ខុ ខ្លះមានឥន្ទ្រិយក្លៀវ
 ក្លា ខ្លះមានឥន្ទ្រិយទន់ ខ្លះមានអាការល្អ ខ្លះមានអាការអាក្រក់ ខ្លះពន្យល់បាន
 ដោយងាយ ខ្លះពន្យល់បានដោយក្រ ខ្លះមានភព្វ ខ្លះឥតភព្វ ខ្លះជាអ្នកឃើញ
 នូវទោសក្នុងបរលោកជាសភាវៈគួរខ្លាច ។ ផ្កាដែលជាតពួកខ្លះ គឺផ្កាព្រលិតក្តី

ផ្កាឈូកក្រហមក្តី ផ្កាឈូកសក្តី ក្នុងគុម្ពនៃព្រលិតក្តី ក្នុងគុម្ពនៃឈូក
 ក្រហមក្តី ក្នុងគុម្ពនៃឈូកសក្តី ដែលដុះក្នុងទឹក ចម្រើនក្នុងទឹក លូតលាស់
 តាមទឹក លិចនៅក្នុងទឹកនៅឡើយ ផ្កាដែលជាតពួកខ្លះ គឺផ្កាព្រលិតក្តី ផ្កា
 ឈូកក្រហមក្តី ផ្កាឈូកសក្តី ដែលដុះក្នុងទឹក ចម្រើនក្នុងទឹក បិទនៅត្រឹម
 ស្មើនឹងទឹក ផ្កាដែលជាតពួកខ្លះ គឺផ្កាព្រលិតក្តី ផ្កាឈូកក្រហមក្តី ផ្កាឈូកស
 ក្តី ដែលដុះក្នុងទឹក ចម្រើនក្នុងទឹក ដុះខ្ពស់ឡើងជាងទឹក មិនជាប់ប្រឡាក់
 ដោយទឹក មានឧបមាយ៉ាងណាមិញ ម្ចាស់ភិក្ខុទាំងឡាយ ព្រះវិបស្សីមាន
 ព្រះភាគ អរហន្តសម្មាសម្ពុទ្ធ ទ្រង់ប្រមើលមើលនូវសត្វលោកដោយពុទ្ធចក្ខុ
 ក៏ទ្រង់ឃើញនូវសត្វទាំងឡាយពួកខ្លះមានជួលី គឺភាគទឹក្តីលេសតិចក្នុងចក្ខុ
 ខ្លះមានជួលី គឺភាគទឹក្តីលេសច្រើនក្នុងចក្ខុ ខ្លះមានឥន្ទ្រិយភ្លៀវក្លា ខ្លះមាន
 ឥន្ទ្រិយទន់ ខ្លះមានអាការល្អ ខ្លះមានអាការអាក្រក់ ខ្លះពន្យល់បានដោយ
 ងាយ ខ្លះពន្យល់បានដោយក្រ ខ្លះមានកព្វ ខ្លះឥតកព្វ ខ្លះជាអ្នកឃើញនូវ
 ទោស ក្នុងបរលោកជាសភាវៈគួរខ្លាច ក៏មានឧបមេយ្យយ៉ាងនោះឯង ។
 ម្ចាស់ភិក្ខុទាំងឡាយ គ្រានោះ មហាព្រហ្មបានដឹងបរិវត្តក្នុងហឫទ័យរបស់
 ព្រះវិបស្សីមានព្រះភាគ អរហន្តសម្មាសម្ពុទ្ធ ដោយចិត្តរបស់ខ្លួនហើយ ក៏
 ក្រាបបង្គំទូលព្រះវិបស្សីមានព្រះភាគ អរហន្តសម្មាសម្ពុទ្ធ ដោយគាថា
 ទាំងឡាយថា

[៤៥] បុរសមានចក្ខុ ឈរលើកំពូលភ្នំបូសុទ្ធ
 មើលឃើញប្រជុំជន ដោយជុំវិញ មានឧបមាយ៉ាងណា

មិញ បពិត្រព្រះអង្គអ្នកមានប្រាជ្ញាល្អ មានសមន្តចក្ខុ
 ព្រះអង្គជាអ្នកមានសេចក្តីសោកទៅប្រាសហើយ សូម
 ទ្រង់ស្តេចឡើងកាន់ប្រាសាទ គឺព្រះធម៌ ប្រមើលមើល
 នូវប្រជុំជនអ្នកច្របូកច្របល់ដោយសេចក្តីសោក ដែល
 ជាតិ ជរាភ័ព្វន៍គ្របសង្កត់ មានឧបមេយ្យយ៉ាងនោះ ។
 បពិត្រព្រះអង្គអ្នកមានព្យាយាម អ្នកឈ្នះសង្គ្រាម អ្នក
 ដឹកនាំពួកវេនេយ្យសត្វ អ្នកឥតបំណុល សូមព្រះអង្គ
 ក្រោកឡើង ត្រាច់ទៅក្នុងលោក សូមព្រះមានព្រះភាគ
 ទ្រង់សម្តែងធម៌ សត្វទាំងឡាយដែលបម្រុងនឹងត្រាស់
 ដឹងធម៌ ក៏មានដែរ ។

[៤៦] ម្ចាស់ភិក្ខុទាំងឡាយ កាលមហាព្រហ្មក្រាបបង្គំទូលយ៉ាងនេះ
 ហើយ ព្រះវិបស្សីមានព្រះភាគអរហន្តសម្មាសម្ពុទ្ធ ទ្រង់ត្រាស់នឹងមហាព្រហ្ម
 នោះ ដោយព្រះគាថាដូច្នេះថា

ទ្វារនៃព្រះនិព្វាន គឺអរិយមគ្គបើកដល់អ្នកហើយ សត្វទាំង-
 ឡាយណា មានសោតបសាទ សត្វទាំងនោះ ចូរបញ្ចេញ
 នូវសទ្ធាមកចុះ ម្ចាស់ព្រហ្ម តថាគតសម្គាល់នូវសេចក្តី
 នឿយលំបាក បានជាមិនទាន់សម្តែងធម៌ដ៏ឧត្តម ដែល
 តថាគតស្ងាត់ហើយ ក្នុងសំណាក់មនុស្សទាំងឡាយ ។

[៤៧] ម្ចាស់ភិក្ខុទាំងឡាយ លំដាប់នោះ មហាព្រហ្មជ្រាបថា អាត្មា

អញ ព្រះវិបស្សីមានព្រះភាគអរហន្តសម្មាសម្ពុទ្ធ បានប្រទានឱកាស ដើម្បី
នឹងសម្តែងធម៌ដូច្នេះហើយ ក៏ថ្វាយបង្គំលាព្រះវិបស្សីមានព្រះភាគ អរហន្ត-
សម្មាសម្ពុទ្ធ ធ្វើប្រទក្សិណ ហើយក៏បាត់អំពីទីនោះទៅ ។

[៤៨] ម្នាលភិក្ខុទាំងឡាយ គ្រានោះ ព្រះវិបស្សីមានព្រះភាគអរហន្ត
សម្មាសម្ពុទ្ធ ទ្រង់មានសេចក្តីត្រិះរិះដូច្នេះថា តថាគតគួរសម្តែងធម៌ដល់អ្នក
ណាមុនឬ អ្នកណាអាចដឹងធម៌នេះឆាប់រហ័សបាន ។ ម្នាលភិក្ខុទាំងឡាយ
លំដាប់នោះ ព្រះវិបស្សីមានព្រះភាគអរហន្តសម្មាសម្ពុទ្ធ ទ្រង់មានសេចក្តី
ត្រិះរិះដូច្នេះថា ព្រះរាជបុត្រព្រះនាមខណ្ឌៈ និងកូនបុរេហិតឈ្មោះតិស្សៈនេះ
ជាបណ្ឌិត ជាអ្នកឈ្លាសវៃ ជាអ្នកមានប្រាជ្ញា មានធូលី គឺរាគាទិក្ខុលេស
តិចក្នុងចក្ខុ អាស្រ័យនៅក្នុងរាជធានីឈ្មោះពន្ទមតី ជាយូរអង្វែងហើយ បើ
ដូច្នោះ គួរតែតថាគតសម្តែងធម៌ដល់រាជបុត្រព្រះនាមខណ្ឌៈ និងកូនបុរេហិត
ឈ្មោះតិស្សៈជាមុនចុះ ជនទាំងនោះនឹងត្រាស់ដឹងធម៌នេះឆាប់រហ័សបាន ។
ម្នាលភិក្ខុទាំងឡាយ វេលានោះ ព្រះវិបស្សីមានព្រះភាគអរហន្តសម្មាសម្ពុទ្ធ
ទ្រង់បាត់អំពីទីជិតនៃពោធិព្រឹក្ស ទៅប្រាកដឯខេមមិតទាយវ័ន ក្នុងនគរ
ពន្ទមតីរាជធានី មានឧបមាដូចជាបុរសមានកម្លាំងលាន់រុក្ខវត្ថុក្នុងដៃដែលបត់ចូល
ឬបត់ចូលនូវកំក្លនដៃដែលលាដូច្នោះឯង ។ ម្នាលភិក្ខុទាំងឡាយ លំដាប់នោះ
ព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់ត្រាស់ហៅទាយបាលមក
ថា ម្នាលសម្លាញ់ទាយបាល អ្នកចូរមកនេះ អ្នកចូរទៅកាន់ពន្ទមតីរាជធានី
ហើយ និយាយយ៉ាងនេះនឹងរាជបុត្រនាមខណ្ឌៈ និងកូនបុរេហិតឈ្មោះ

តិស្សថា ព្រះវិបស្សីមានព្រះភាគអរហន្តសម្មាសម្ពុទ្ធ ទ្រង់ស្តេចមកដល់នគរ
 ពន្ធមតីរាជធានីហើយ ឥឡូវទ្រង់គង់នៅក្នុងខេមមិត្តទាយវ័ន ព្រះអង្គចង់ជួប
 នឹងអ្នកទាំងឡាយ ។ ម្ចាស់ភិក្ខុទាំងឡាយ ឯទាយបាលបានទទួលព្រះពុទ្ធ
 តម្រាស់ព្រះវិបស្សីមានព្រះភាគអរហន្តសម្មាសម្ពុទ្ធ ដោយពាក្យថា បពិត្រ
 ព្រះអង្គដ៏ចម្រើន ព្រះករុណាដូច្នេះហើយ ក៏ចូលទៅកាន់ពន្ធមតីរាជធានី បាន
 និយាយនឹងព្រះខណ្ឌរាជបុត្រ និងតិស្សបុរោហិតបុត្រដូច្នេះថា ព្រះវិបស្សី
 មានព្រះភាគអរហន្តសម្មាសម្ពុទ្ធ ទ្រង់ស្តេចមកដល់នគរពន្ធមតីរាជធានីហើយ
 ឥឡូវទ្រង់គង់នៅក្នុងខេមមិត្តទាយវ័ន ព្រះអង្គចង់ជួបនឹងអ្នកទាំងឡាយ ។
 ម្ចាស់ភិក្ខុទាំងឡាយ លំដាប់នោះ ខណ្ឌរាជបុត្រ និងតិស្សបុរោហិតបុត្រ ក៏
 បង្គាប់ឲ្យទីមយានល្អៗ ហើយឡើងកាន់យានល្អៗ ចេញចាកពន្ធមតីរាជធានី
 ដោយយានល្អៗ បរសំដៅទៅរកខេមមិត្តទាយវ័ន រហូតដល់កន្លែងសម្រាប់
 ដាក់យាន លុះដល់ហើយក៏ចុះអំពីយាន ដើរទៅដោយជើងទេ ចូលសំដៅ
 ទៅរកព្រះវិបស្សីមានព្រះភាគ អរហន្តសម្មាសម្ពុទ្ធ លុះចូលទៅដល់ហើយ
 ក៏ថ្វាយបង្គំព្រះវិបស្សី មានព្រះភាគអរហន្តសម្មាសម្ពុទ្ធ ហើយអង្គុយក្នុងទីដ៏
 សមគួរ ។ ព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់សម្តែងអនុ-
 បុត្តិកថា ដល់ជនទាំង ២ នាក់នោះ គឺទ្រង់ប្រកាសទានកថា ១ សីលកថា ១
 សគ្គកថា ១ ទោសនៃកាមទាំងឡាយដ៏លាមកសៅហ្មង ១ អានិសង្សក្នុង
 ការចេញបួស ១ ។ លុះព្រះមានព្រះភាគបានជ្រាបថា ជនទាំង ២ នាក់
 នោះមានចិត្តស្រួល មានចិត្តទន់ មានចិត្តផុតចាកនីវរណធម៌ មានចិត្តខ្ពស់

ឡើង មានចិត្តជ្រះថ្លា ក្នុងកាលណា ព្រះអង្គទ្រង់ប្រកាសធម្មទេសនាដែលព្រះ
 ពុទ្ធទាំងឡាយតែងលើកឡើងសម្តែងដោយព្រះអង្គឯង គឺទុក្ខសច្ច ១ សមុទ-
 យសច្ច ១ និរោធសច្ច ១ មគ្គសច្ច ១ ក្នុងកាលណោះ ។ ធម្មតាសំពត់
 ស្អាត ប្រាសចាកពណ៌ខ្មៅ គួរទទួលទឹកជ្រលក់ដោយប្រពៃ មានឧបមាដូច
 ម្តេចមិញ ធម្មចក្ខុ គឺសោតាបត្តិមគ្គដ៏ប្រាសចាកធូលី ប្រាសចាកមន្ទិល ក៏
 កើតឡើងដល់ខណ្ឌរាជបុត្រ និងតិស្សបុរោហិតបុត្រ ក្នុងទីអង្គុយនោះថា
 ធម្មជាតិណាមួយ មានកិរិយាកើតឡើងជាធម្មតា ធម្មជាតិទាំងអស់នោះ រមែង
 រលត់ទៅវិញជាធម្មតា មានឧបមេយ្យដូច្នោះឯង ។ ជនទាំងពីរនោះ បាន
 ឃើញអរិយសច្ចធម៌ បានដល់អរិយសច្ចធម៌ បានត្រាស់ដឹងអរិយសច្ចធម៌
 បានចុះចិត្តស៊ីបក្នុងអរិយសច្ចធម៌ ឆ្លងផុតសេចក្តីសង្ស័យ មិនមានឡើងឆ្ងល់
 ដល់នូវការៈជាបុគ្គលក្លាហាន មិនបាច់ជឿស្តាប់បុគ្គលដទៃ ក្នុងសាសនានៃ
 ព្រះបរមសាស្តា ទើបក្រាបបង្គំទូលព្រះវិបស្សីមានព្រះភាគ អរហន្តសម្មា-
 សម្ពុទ្ធវិញ ដូច្នេះថា បពិត្រព្រះអង្គដ៏ចម្រើន ពីរោះណាស់ បពិត្រព្រះអង្គ
 ដ៏ចម្រើន ពីរោះណាស់ បពិត្រព្រះអង្គដ៏ចម្រើន ធម៌ដែលព្រះអង្គសម្តែង
 ហើយ ដោយអនេកបរិយាយ ដូចជាគេផ្ទាររបស់ដែលផ្តាច់ ឬដូចជាបើក
 បង្ហាញរបស់ដែលកំបាំង ពុំនោះ ដូចជាប្រាប់ផ្លូវដល់អ្នកវង្វេងផ្លូវ ពុំនោះ
 សោត ដូចជាមនុស្សកាន់ប្រទីបទ្រោលបំភ្លឺក្នុងទីងងឹត ដោយគិតថា មនុស្ស
 មានភ្នែកភ្លឺ នឹងមើលឃើញនូវរូបទាំងឡាយបាន បពិត្រព្រះអង្គដ៏ចម្រើន
 យើងខ្ញុំព្រះអង្គទាំងនេះ សូមដល់នូវព្រះមានព្រះភាគផង ព្រះធម៌ផង ជា

សរណៈ បពិត្រព្រះអង្គដ៏ចម្រើន យើងខ្ញុំព្រះអង្គសូមបាននូវបព្វជ្ជា សូម
 បាននូវឧបសម្បទា ក្នុងសំណាក់នៃព្រះមានព្រះភាគ ។ ម្ចាស់ភិក្ខុទាំងឡាយ
 ខណ្ឌរាជបុត្រ និងតិស្សបុរោហិតបុត្ត ក៏បានបព្វជ្ជា បានឧបសម្បទា ក្នុង
 សំណាក់នៃព្រះវិបស្សីមានព្រះភាគ អរហន្តសម្មាសម្ពុទ្ធ ។ ព្រះវិបស្សីមាន
 ព្រះភាគអរហន្តសម្មាសម្ពុទ្ធ ទ្រង់ពន្យល់ជនទាំងនោះ ឲ្យឃើញច្បាស់ ឲ្យ
 កាន់យក ឲ្យអាចហ៊ាន ឲ្យរីករាយ ដោយធម្មិកថា ហើយប្រកាសទោសនៃ
 សង្ខារទាំងឡាយដ៏លាមកសៅហ្មង និងអានិសង្សក្នុងបព្វជ្ជា ។ កាលព្រះ
 វិបស្សីមានព្រះភាគ អរហន្តសម្មាសម្ពុទ្ធ ទ្រង់ណែនាំពន្យល់ជនទាំង ២ នោះ
 ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថាហើយ
 មិនយូរប៉ុន្មាន ចិត្ត (របស់ជនទាំងពីរនោះ) ក៏រួចចាកអាសវៈទាំងឡាយ
 ព្រោះមិនប្រកាន់មាំ ។

[៤៩] ម្ចាស់ភិក្ខុទាំងឡាយ ពួកមហាជនក្នុងនគរពន្ធមតីរាជធានី
 ចំនួន ៨ ហ្នឹង ៤ ពាន់នាក់ បានឮដំណឹងថា ព្រះវិបស្សីមានព្រះភាគអរហន្ត
 សម្មាសម្ពុទ្ធ ទ្រង់ស្តេចមកដល់ពន្ធមតីរាជធានីហើយ ឥឡូវទ្រង់គង់នៅនា
 ខេមមិត្តទាយវ័ន បានឮថា ព្រះខណ្ឌរាជបុត្រ និងតិស្សបុរោហិតបុត្រ បាន
 ដាក់កេសា និងមស្ស ហើយស្លៀកដណ្តប់សំពត់កាសាយៈ ចេញចាកផ្ទះ
 ទៅបួសក្នុងសំណាក់នៃព្រះវិបស្សីមានព្រះភាគ អរហន្តសម្មាសម្ពុទ្ធ ។ លុះ
 ពួកមហាជនទាំងនោះ បានឮហើយ ក៏មានសេចក្តីត្រិះរិះដូច្នេះថា ធម្មវិន័យ
 និងបព្វជ្ជាដែលព្រះខណ្ឌរាជបុត្រ និងតិស្សបុរោហិតបុត្រដាក់កេសា និង

មស្សុ ស្មៀកដណ្តប់សំពត់កាសាយៈ ចេញចាកគេហដ្ឋានទៅបួសនោះ
 ប្រាកដជាមិនមែនថាជាកាសាយទេ ប៉ុន្តែអម្បាលព្រះខណ្ឌរាជបុត្ត និងតិស្ស-
 បុរោហិតបុត្ត ម្តេចដាក់កេសា និងមស្សុ ហើយស្មៀកដណ្តប់សំពត់កាសាយៈ
 ចេញចាកគេហដ្ឋានទៅបួស ចុះពួកយើងនៅចាំអ្វីទៀត ។ ម្នាលភិក្ខុទាំង-
 ឡាយ ក្នុងវេលានោះ ពួកមហាជនចំនួន ៨ ហ្នឹង ៤ ពាន់នោះ ចេញចាក
 ពន្ធមតីរាជធានី នាំគ្នាដើរសំដៅទៅរកខេមមិត្តទាយវ័ន ជាទីដែលព្រះវិបស្សី
 មានព្រះភាគ អរហន្តសម្មាសម្ពុទ្ធគង់នៅ លុះទៅដល់ហើយ ក៏ថ្វាយបង្គំព្រះ
 វិបស្សីមានព្រះភាគ អរហន្តសម្មាសម្ពុទ្ធ រួចអង្គុយក្នុងទីសមគួរ ។ ព្រះ
 វិបស្សីមានព្រះភាគ អរហន្តសម្មាសម្ពុទ្ធ ទ្រង់សម្តែងអនុបុព្វិកថា ដល់ពួក
 មហាជននោះ អនុបុព្វិកថានោះ គឺទ្រង់ប្រកាសទានកថា ១ សីលកថា ១
 សគ្គកថា ១ ទោសនៃកាមទាំងឡាយដ៏លាមកសៅហ្មង ១ អានិសង្សក្នុង
 បព្វជ្ជា ១ ។ ព្រះមានព្រះភាគទ្រង់ជ្រាបថា ពួកមហាជនទាំងនោះ មានចិត្ត
 ស្រួល មានចិត្តទន់ មានចិត្តផុតចាកនិវរណធម៌ មានចិត្តខ្ពស់ឡើង មានចិត្ត
 ជ្រះថ្លាក្នុងកាលណា ក៏ទ្រង់ប្រកាសធម្មទេសនា ដែលព្រះពុទ្ធទាំងឡាយ
 ទ្រង់លើកឡើងសម្តែងដោយព្រះអង្គឯង គឺទុក្ខសច្ច ១ សមុទយសច្ច ១
 និរោធសច្ច ១ មគ្គសច្ច ១ ក្នុងកាលណោះ ។ ធម្មតាសំពត់សស្អាត ដែល
 ប្រាសចាកពណ៌ខ្មៅ គួរទទួលទឹកជ្រលក់ដោយប្រពៃ មានឧបមាដូចម្តេច
 មិញ ធម្មចក្ខុ គឺសោតាបត្តិមគ្គ ប្រាសចាកធូលី ប្រាសចាកមន្ទិលក៏កើត
 ឡើងដល់ពួកមហាជនទាំង ៨ ហ្នឹង ៤ ពាន់នាក់នោះ ក្នុងទីអង្គុយនោះឯង

ថា ធម្មជាតិណានីមួយមានកិរិយាកើតឡើងជាធម្មតា ធម្មជាតិទាំងអស់នោះ
 រមែងរលត់ទៅវិញជាធម្មតា មានឧបមេយ្យដូច្នោះឯង ។ ឯពួកមហាជន
 ទាំងនោះ បានឃើញអរិយសច្ចធម៌ បានដល់អរិយសច្ចធម៌ បានត្រាស់ដឹង
 អរិយសច្ចធម៌ បានចុះចិត្តស៊ីបក្នុងអរិយសច្ចធម៌ ឆ្លងផុតសេចក្តីសង្ស័យ
 មិនមានឡើងឆ្ងល់ ដល់នូវការៈជាបុគ្គលក្លាហាន មិនបាច់ជឿពាក្យបុគ្គល
 ដទៃ ក្នុងសាសនានៃព្រះបរមសាស្តា ទើបក្រាបទូលព្រះវិបស្សី មានព្រះ
 ភាគអរហន្តសម្មាសម្ពុទ្ធ ដូច្នេះថា បពិត្រព្រះអង្គដ៏ចម្រើន ពីរោះណាស់
 បពិត្រព្រះអង្គដ៏ចម្រើន ពីរោះណាស់ បពិត្រព្រះអង្គដ៏ចម្រើន ធម៌ដែល
 ព្រះអង្គសម្តែងហើយ ដោយអនេកបរិយាយ ដូចជាគេផ្ទាររបស់ដែលផ្តាប់
 ឬដូចជាបើកបង្ហាញរបស់ដែលកំបាំង ពុំនោះ ដូចជាប្រាប់ផ្លូវដល់អ្នកវង្វេងផ្លូវ
 ពុំនោះសោត ដូចជាកាន់ប្រទីបទ្រោលបំភ្លឺក្នុងទីងងឹតដោយគិតថា មនុស្ស
 ដែលមានភ្នែកភ្លឺ នឹងមើលឃើញនូវរូបទាំងឡាយបាន បពិត្រព្រះអង្គដ៏ចម្រើន
 យើងខ្ញុំទាំងនោះសូមដល់ព្រះមានព្រះភាគផង ព្រះធម៌ផង ព្រះភិក្ខុសង្ឃផង
 ថាជាសរណៈ បពិត្រព្រះអង្គដ៏ចម្រើន យើងខ្ញុំសូមបាននូវបព្វជ្ជា និងឧប-
 សម្បទាក្នុងសំណាក់នៃព្រះមានព្រះភាគ ។ ម្នាលភិក្ខុទាំងឡាយ ពួកមហា-
 ជនទាំង ៨ ហ្នឹង ៤ ពាន់នាក់នោះ ក៏បានបព្វជ្ជា និងឧបសម្បទា ក្នុង
 សំណាក់នៃព្រះវិបស្សីមានព្រះភាគ អរហន្តសម្មាសម្ពុទ្ធ ។ ព្រះវិបស្សីមាន
 ព្រះភាគ អរហន្តសម្មាសម្ពុទ្ធ ទ្រង់ពន្យល់ជនទាំងនោះ ឲ្យឃើញជាក់ ឲ្យ
 កាន់យក ឲ្យអាចហ៊ាន ឲ្យរីករាយដោយធម្មិកថា ហើយប្រកាសទោសរបស់

សង្ខារដ៏លាមកសៅហ្មង និងអានិសង្សក្នុងព្រះនិព្វាន ។ កាលដែលព្រះ
 វិបស្សីមានព្រះភាគ អរហន្តសម្មាសម្ពុទ្ធ ទ្រង់ពន្យល់ពួកមហាជនទាំងនោះ
 ឲ្យឃើញជាក់ ឲ្យកាន់យក ឲ្យអាចហ៊ាន ឲ្យរីករាយដោយធម្មិកថាហើយ មិន
 យូរប៉ុន្មាន ចិត្ត (របស់មហាជនទាំងនោះ) ក៏រួចស្រឡះចាកអាសវធម៌ទាំង-
 ឡាយ ព្រោះមិនប្រកាន់មាំ ។

[៥០] ម្នាលភិក្ខុទាំងឡាយ បព្វជិតទាំង ៨ ហ្នឹង ៤ ពាន់រូបនោះ
 បានឮដំណឹងថា ព្រះវិបស្សីមានព្រះភាគ អរហន្តសម្មាសម្ពុទ្ធ ស្តេចមកដល់
 ពន្ធមតិរាជធានី ហើយទ្រង់គង់នៅក្នុងខេមមិតទាយវ័ន ទ្រង់សម្តែងធម៌ ។
 ម្នាលភិក្ខុទាំងឡាយ លំដាប់នោះ បព្វជិតទាំង ៨ ហ្នឹង ៤ ពាន់រូបនោះ ក៏
 នាំគ្នាទៅកាន់ក្រុងពន្ធមតិរាជធានី រួចហើយក៏ដើរសំដៅទៅរកខេមមិតទាយវ័ន
 ត្រង់កន្លែងដែលព្រះវិបស្សីមានព្រះភាគ អរហន្តសម្មាសម្ពុទ្ធគង់នៅ លុះទៅ
 ដល់ហើយ ក៏ថ្វាយបង្គំព្រះវិបស្សីមានព្រះភាគ អរហន្តសម្មាសម្ពុទ្ធ ហើយ
 អង្គុយក្នុងទីសមគួរ ។ ព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់
 ត្រាស់អនុបុព្វិកថាដល់ពួកបព្វជិតទាំងនោះ អនុបុព្វិកថានោះ គឺទ្រង់ប្រកាស
 ទានកថា ១ សីលកថា ១ សក្កកថា ១ ទោសនៃកាមទាំងឡាយដ៏លាមក
 សៅហ្មង ១ អានិសង្សក្នុងនេកម្មៈ ១ ។ លុះព្រះមានព្រះភាគទ្រង់ជ្រាបថា
 បព្វជិតទាំងនោះមានចិត្តស្រួល មានចិត្តទន់ មានចិត្តផុតចាកនីវរណធម៌ មាន
 ចិត្តខ្ពស់ឡើង មានចិត្តជ្រះថ្លា ក្នុងកាលណា ក៏ទ្រង់ប្រកាសធម្មទេសនាដែល
 ព្រះពុទ្ធទាំងឡាយ ទ្រង់លើកឡើងសម្តែងដោយព្រះអង្គឯង គឺទុក្ខសច្ច ១

សមុទយសច្ច ១ និរោធសច្ច ១ មគ្គសច្ច ១ ក្នុងកាលណោះ ។ ធម្មតា
 សំពត់សស្អាត ដែលប្រាសចាកពណ៌ខ្មៅ គួរទទួលទឹកជ្រលក់ដោយប្រពៃ
 មានឧបមាដូចម្តេចមិញ ធម្មចក្ខុ គឺសោតាបត្តិមគ្គដ៏ប្រាសចាកធូលី ប្រាស
 ចាកមន្ទិល ក៏កើតឡើងដល់ពួកបព្វជិតទាំង ៨ ហ្នឹង ៤ ពាន់នោះ ក្នុងទី
 អង្គុយនោះថា ធម្មជាតណានីមួយ មានកិរិយាកើតឡើងជាធម្មតា ធម្មជាត
 ទាំងអស់នោះ រមែងរលត់ទៅវិញជាធម្មតា មានឧបមេយ្យដូច្នោះឯង ។ ពួក
 បព្វជិតទាំងនោះ បានឃើញអរិយសច្ចធម៌ បានដល់អរិយសច្ចធម៌ បានត្រាស់
 ដឹងអរិយសច្ចធម៌ បានចុះចិត្តស៊ីបក្នុងអរិយសច្ចធម៌ ឆ្លងផុតចាកសេចក្តី
 សង្ស័យ មិនមានឡើងឆ្ងល់ ដល់នូវការវះជាបុគ្គលក្លាហាន មិនបាច់ជឿពាក្យ
 បុគ្គលដទៃ ក្នុងសាសនារបស់ព្រះបរមសាស្តា ទើបក្រាបបង្គំទូលព្រះវិបស្សី
 មានព្រះភាគ អរហន្តសម្មាសម្ពុទ្ធដូច្នេះថា បពិត្រព្រះអង្គដ៏ចម្រើន ពីរោះ
 ណាស់ បពិត្រព្រះអង្គដ៏ចម្រើន ពីរោះណាស់ បពិត្រព្រះអង្គដ៏ចម្រើន ធម៌
 ដែលព្រះមានព្រះភាគ ទ្រង់សម្តែងហើយ ដោយអនេកបរិយាយ ដូចជាគេ
 ផ្លាររបស់ដែលផ្តាប់ ឬដូចជាបើកបង្ហាញរបស់ដែលកំបាំង ពុំនោះដូចជាប្រាប់
 ផ្លូវដល់អ្នកវង្វេងផ្លូវ ពុំនោះសោត ដូចគេកាន់ប្រទីបទ្រោលបំភ្លឺក្នុងទីងងឹត
 ដោយគិតថា មនុស្សដែលមានភ្នែកភ្លឺ មើលឃើញនូវរូបទាំងឡាយបាន
 បពិត្រព្រះអង្គដ៏ចម្រើន យើងខ្ញុំទាំងនេះសូមដល់នូវព្រះមានព្រះភាគផង ព្រះ
 ធម៌ផង ព្រះភិក្ខុសង្ឃផង ថាជាសរណៈ បពិត្រព្រះអង្គដ៏ចម្រើន យើងខ្ញុំ
 សូមបាននូវបព្វជ្ជា និងឧបសម្បទា ក្នុងសំណាក់នៃព្រះមានព្រះភាគ ។ ម្ចាស់

ភិក្ខុទាំងឡាយ ពួកបព្វជិតទាំង ៨ ហ្នឹង ៤ ពាន់នោះ ក៏បាននូវបព្វជ្ជា និង ឧបសម្បទា ក្នុងសំណាក់នៃព្រះវិបស្សីមានព្រះភាគ អរហន្តសម្មាសម្ពុទ្ធ ។

ព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់ពន្យល់បព្វជិតទាំងនោះ ឲ្យឃើញជាក់ ឲ្យកាន់យក ឲ្យអាចហ៊ាន ឲ្យរីករាយដោយធម្មិកថា ហើយ ប្រកាសទោសរបស់សង្ខារដ៏លាមកសៅហ្មង និងអានិសង្សក្នុងនេកម្មៈ ។

កាលដែលព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់ពន្យល់ពួក បព្វជិតទាំងនោះ ឲ្យឃើញជាក់ ឲ្យកាន់យក ឲ្យអាចហ៊ាន ឲ្យរីករាយដោយ ធម្មិកថាហើយ មិនយូរប៉ុន្មាន ចិត្ត (របស់បព្វជិតទាំងនោះ) ក៏បានរួច ស្រឡះចាកអាសវៈទាំងឡាយ ព្រោះមិនប្រកាន់មាំ ។

[៥១] សម័យនោះឯង មានភិក្ខុសង្ឃច្រើនចំនួន ៦ លាន ៨ សែន រូប នៅអាស្រ័យក្នុងពន្ធមតិរាជធានី ។ ម្ចាស់ភិក្ខុទាំងឡាយ គ្រានោះឯង ព្រះវិបស្សីមានព្រះភាគ អរហន្តសម្មាសម្ពុទ្ធទ្រង់គង់ក្នុងទីស្ងាត់ សម្បែកក្នុងព្រះ កម្មដ្ឋាន មានព្រះតម្រិះក្នុងព្រះហឫទ័យកើតឡើងយ៉ាងនេះថា ឥឡូវនេះ ពួក ភិក្ខុដែលនៅអាស្រ័យក្នុងពន្ធមតិរាជធានី ច្រើនដល់ទៅ ៦ លាន ៨ សែន រូប បើដូច្នោះ គួរតែតថាគតអនុញ្ញាតភិក្ខុទាំងឡាយថា ម្ចាស់ភិក្ខុទាំងឡាយ អ្នកទាំងឡាយចូរត្រាច់ទៅកាន់ចារិក ដើម្បីប្រយោជន៍ដល់ជនច្រើន ដើម្បី សេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខ ដល់ទេវតា និងមនុស្សទាំងឡាយ អ្នក ទាំងឡាយចូរកុំទៅពីរូប តាមផ្លូវ ១ ឡើយ ម្ចាស់ភិក្ខុទាំងឡាយ អ្នកទាំង-

ឡាយចូរសម្តែងធម៌ឲ្យមានលម្អបទដើម បទកណ្តាល និងបទចុង ចូរប្រកាស
 ព្រហ្មចរិយធម៌ដ៏បរិសុទ្ធ ប្រកបដោយអត្ថ និងព្យញ្ជនៈ ដ៏ពេញបរិបូណ៌ទាំង
 អស់ សត្វទាំងឡាយក្នុងលោកនេះ ដែលមានធូលី គឺភក្តិក្តិលេសតិចក្នុង
 ភ្នែកក៏មាន សត្វទាំងនោះតែខានស្លាប់ធម៌ហើយ នឹងសាបសូន្យ (ចាកមគ្គ
 ផល) ពួកសត្វដែលបម្រុងត្រាស់ដឹងធម៌ក៏មាន មួយទៀត កាលបើវេលា
 កន្លងទៅបាន ៦ ឆ្នាំៗ ហើយ អ្នកទាំងឡាយត្រូវចូលមកកាន់ពន្ធមតិរាជធានី
 ដើម្បីសម្តែងបាតិមោក្ខ ។ ម្នាលភិក្ខុទាំងឡាយ លំដាប់នោះ មហាព្រហ្ម ១
 អង្គ ដឹងនូវសេចក្តីត្រិះរិះក្នុងព្រះហឫទ័យ របស់ព្រះវិបស្សីមានព្រះភាគ អរ-
 ហន្តសម្មាសម្ពុទ្ធដោយចិត្តរបស់ខ្លួនហើយ ក៏បាត់អំពីព្រហ្មលោក មកប្រាកដ
 ក្នុងទីចំពោះព្រះភក្ត្រព្រះវិបស្សីមានព្រះភាគ អរហន្តសម្មាសម្ពុទ្ធ ប្រៀបដូច
 បុរសមានកម្លាំងលាន់កំកួនដៃដែលបត់ចូល ឬបត់ចូលនូវកំកួនដៃដែលលា-
 ចេញ ។ ម្នាលភិក្ខុទាំងឡាយ លំដាប់នោះ មហាព្រហ្មនោះធ្វើសំពត់ឧត្តរា-
 សន្តត្រៀងស្មាម្ខាង ប្រណម្យអញ្ចូលថ្វាយបង្គំព្រះវិបស្សីមានព្រះភាគ អរ-
 ហន្តសម្មាសម្ពុទ្ធ ហើយក្រាបបង្គំទូលព្រះវិបស្សីមានព្រះភាគ អរហន្តសម្មា-
 សម្ពុទ្ធដូច្នេះថា បពិត្រព្រះមានព្រះភាគ ដំណើរនុ៎ះយ៉ាងនេះ បពិត្រព្រះសុគត
 ដំណើរនុ៎ះយ៉ាងនេះ បពិត្រព្រះអង្គដ៏ចម្រើន ឥឡូវនេះ ភិក្ខុសង្ឃដែលនៅ
 អាស្រ័យក្នុងពន្ធមតិរាជធានីច្រើនណាស់ ចំនួន ៦ លាន ៨ សែនរូប
 បពិត្រព្រះអង្គដ៏ចម្រើន សូមព្រះមានព្រះភាគទ្រង់អនុញ្ញាតភិក្ខុទាំងឡាយថា
 ម្នាលភិក្ខុទាំងឡាយ អ្នកទាំងឡាយ ចូរត្រាច់ទៅកាន់ចារិក ដើម្បីប្រយោជន៍

ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក
 ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និង
 មនុស្សទាំងឡាយ អ្នកទាំងឡាយចូរកុំទៅពីរូបតាមផ្លូវ ១ ឡើយ ម្ចាស់ភិក្ខុ
 ទាំងឡាយ អ្នកទាំងឡាយចូរសម្តែងធម៌ ឲ្យមានលម្អបទដើម បទកណ្តាល
 និងបទចុង ចូរប្រកាសព្រហ្មចរិយធម៌ដ៏បរិសុទ្ធ ប្រកបដោយអត្ថ និង
 ព្យញ្ជនៈដ៏ពេញបរិបូណ៌ទាំងអស់ សត្វទាំងឡាយក្នុងលោកនេះ ដែលមាន
 ជួលី គឺភក្តិក្តិលេសតិចក្នុងភ្នែកក៏មាន សត្វទាំងនោះតែខានស្តាប់ធម៌ នឹង
 សាបសូន្យ (ចាកមគ្គផល) ពួកសត្វដែលបម្រុងត្រាស់ដឹងធម៌គង់មាន
 បពិត្រព្រះអង្គដ៏ចម្រើន មួយវិញទៀត កាលបើវេលាកន្លងទៅបាន ៦ ឆ្នាំៗ
 ហើយ ភិក្ខុទាំងឡាយ នឹងចូលមកកាន់ពន្ធមតិរាជធានី ដើម្បីសម្តែងបាតិ-
 មោក្ខ យ៉ាងណា យើងខ្ញុំក៏នឹងធ្វើយ៉ាងនោះ ។ ម្ចាស់ភិក្ខុទាំងឡាយ មហា
 ព្រហ្មនោះ បានពោលនូវពាក្យនេះ លុះពោលពាក្យនេះរួចហើយ ក៏ថ្វាយបង្គំ
 លាព្រះវិបស្សីមានព្រះភាគ អរហន្តសម្មាសម្ពុទ្ធ ធ្វើប្រទក្សិណហើយ ក៏បាត់
 អំពីទីនោះទៅ ។

[៥២] ម្ចាស់ភិក្ខុទាំងឡាយ លំដាប់នោះ ព្រះវិបស្សីមានព្រះភាគ
 អរហន្តសម្មាសម្ពុទ្ធ ទ្រង់ចេញអំពីទីសម្រាកនៅវេលាសាយណ្ឌសម័យហើយ
 ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ តថាគតចូលទៅនៅក្នុងរហា-
 ស្ថាន ជាទីសម្រាក មានសេចក្តីត្រិះរិះក្នុងចិត្តកើតឡើងយ៉ាងនេះថា ឥឡូវនេះ
 ភិក្ខុសង្ឃដែលនៅអាស្រ័យក្នុងពន្ធមតិរាជធានីច្រើនណាស់ ចំនួន ៦ លាន

៨ សែនរូប បើដូច្នោះ គួរតែតថាគតអនុញ្ញាតដូច្នេះថា ម្ចាស់ភិក្ខុទាំងឡាយ អ្នកទាំងឡាយចូរទៅកាន់ចារិក ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និងមនុស្សទាំងឡាយ អ្នកទាំងឡាយ ចូរកុំទៅពីរូបតាមផ្លូវ ១ ឡើយ ម្ចាស់ភិក្ខុទាំងឡាយ អ្នកទាំងឡាយ ចូរសម្តែងធម៌ឲ្យមានលម្អបទដើម បទកណ្តាល និងបទចុង ចូរប្រកាសព្រហ្មចរិយធម៌ឲ្យបរិសុទ្ធ ប្រកបដោយអត្ថ និងព្យញ្ជនដ៏ពេញបរិបូណ៌ទាំងអស់ សត្វទាំងឡាយក្នុងលោកនេះ ដែលមានធូលី គឺភក្តិក្តិលេសតិចក្នុងចក្ខុក៏មាន សត្វទាំងនោះតែមិនបានស្តាប់ធម៌នឹងសាបសូន្យ (ចាកមគ្គផល) ពួកសត្វដែលបម្រុងត្រាស់ជីងធម៌គង់មាន មួយទៀត កាលបើវេលាកន្លងទៅបាន ៦ ឆ្នាំៗ ហើយ អ្នកទាំងឡាយត្រូវចូលមកកាន់ពន្ធមតិរាជធានី ដើម្បីសម្តែងបាតិមោក្ខ ម្ចាស់ភិក្ខុទាំងឡាយ លំដាប់នោះ មានមហាព្រហ្ម ១ អង្គជីងនូវសេចក្តីត្រិះរិះក្នុងចិត្តនៃតថាគត ដោយចិត្តរបស់ខ្លួនហើយ ក៏បាត់អំពីព្រហ្មលោក មកប្រាកដក្នុងទីចំពោះមុខតថាគត ប្រៀបដូចបុរសអ្នកមានកម្លាំង លាចេញនូវកំក្លនដៃដែលបត់ចូល ឬបត់ចូលនូវកំក្លនដៃដែលលាចេញ ម្ចាស់ភិក្ខុទាំងឡាយ ក្នុងវេលានោះ មហាព្រហ្មនោះធ្វើសំពត់ឧត្តរាសន្ត្រៀងស្មាម្ខាង ប្រណម្យអញ្ចលី ថ្វាយបង្គំចំពោះតថាគត ហើយពោលពាក្យនេះនឹងតថាគតថា បពិត្រព្រះមានព្រះភាគ ដំណើរនុ៎ះយ៉ាងនេះ បពិត្រព្រះសុគត ដំណើរនុ៎ះយ៉ាងនេះ បពិត្រព្រះអង្គដ៏ចម្រើន ឥឡូវនេះ ភិក្ខុសង្ឃ

ដែលនៅអាស្រ័យក្នុងពន្ធមតីរាជធានីច្រើនណាស់ ចំនួន ៦ លាន ៨ សែន រូប បពិត្រព្រះអង្គដ៏ចម្រើន សូមព្រះមានព្រះភាគ ទ្រង់អនុញ្ញាតភិក្ខុទាំងឡាយថា ម្ចាស់ភិក្ខុទាំងឡាយ អ្នកទាំងឡាយចូរត្រាច់ទៅកាន់ចារិក ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និងមនុស្សទាំងឡាយ អ្នកទាំងឡាយចូរកុំទៅពីរូបតាមផ្លូវ ១ ឡើយ ម្ចាស់ភិក្ខុទាំងឡាយ អ្នកទាំងឡាយចូរសម្តែងធម៌ ឲ្យមានលម្អបទដើម បទកណ្តាល និងបទចុង ចូរប្រកាសព្រហ្មចរិយធម៌ដ៏បរិសុទ្ធ ប្រកបដោយអត្តនិងព្យញ្ជនៈដ៏ពេញបរិបូណ៌ទាំងអស់ សត្វទាំងឡាយក្នុងលោកនេះ ដែលមានឆ្មលី គឺរាជាទិក្ខុលេសតិចក្នុងចក្ខុក៏មាន សត្វទាំងនោះ តែមិនបានស្តាប់ធម៌នឹងសាបសូន្យ (ចាកមគ្គផល) ពួកសត្វដែលបម្រុងនឹងត្រាស់ដឹងធម៌គង់មាន បពិត្រព្រះអង្គដ៏ចម្រើន មួយទៀត កាលបើវេលាកន្លងទៅបាន ៦ ឆ្នាំៗ ហើយ ភិក្ខុទាំងឡាយនឹងចូលមកកាន់ពន្ធមតីរាជធានី ដើម្បីសម្តែងបាតិមោក្ខយ៉ាងណា យើងខ្ញុំក៏នឹងធ្វើយ៉ាងនោះ ម្ចាស់ភិក្ខុទាំងឡាយ មហាព្រហ្មនោះ បានពោលពាក្យនេះ លុះពោលពាក្យនេះរួច ក៏ថ្វាយបង្គំលាតថាគត ធ្វើប្រទក្សិណហើយ ក៏បាត់អំពីទីនោះទៅ ។ ព្រះវិបស្សីទ្រង់ត្រាស់ថា ម្ចាស់ភិក្ខុទាំងឡាយ តថាគតអនុញ្ញាតឲ្យអ្នកទាំងឡាយទៅកាន់ចារិក ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និង

មនុស្សទាំងឡាយ អ្នកទាំងឡាយ ចូរកុំទៅពីរូបតាមផ្លូវ ១ ឡើយ ម្នាល
 ភិក្ខុទាំងឡាយ អ្នកទាំងឡាយចូរសម្តែងធម៌ឲ្យមានលម្អបទដើម បទកណ្តាល
 និងបទចុង ចូរប្រកាសព្រហ្មចរិយធម៌ដ៏បរិសុទ្ធ ប្រកបដោយអត្ត និង
 ព្យញ្ជនៈ ដ៏ពេញបរិបូណ៌ទាំងអស់ ពួកសត្វក្នុងលោកនេះដែលមានធូលី គឺ
 រាគាទិក្ខុលេសតិចក្នុងចក្ខុក៏មាន សត្វទាំងនោះ តែមិនបានស្តាប់ធម៌នឹងសាប
 សូន្យ (ចាកមគ្គផល) ពួកសត្វដែលបម្រុង ត្រាស់ដឹងធម៌គង់មាន ម្នាល
 ភិក្ខុទាំងឡាយ តែថាកាលបើកន្លងទៅបាន ៦ ឆ្នាំៗ ហើយ អ្នកទាំងឡាយ
 ត្រូវមកកាន់ពន្ធមតិរាជធានី ដើម្បីសម្តែងបាតិមោក្ខ ។ ម្នាលភិក្ខុទាំងឡាយ
 គ្រានោះ ពួកភិក្ខុច្រើនតែចេញទៅកាន់ចារិក ក្នុងជនបទតែមួយថ្ងៃប៉ុណ្ណោះ ។

[៥៣] សម័យនោះឯង ក្នុងជម្ពូទ្ធិបមានអាវាសច្រើន ចំនួន ៨
 ហ្មឺន ៤ ពាន់ ។ ដល់កន្លងទៅបាន ១ ឆ្នាំ ពួកទេវតាក៏បន្តិសួរសព្ទថា បពិត្រ
 លោកអ្នកនិទ្ទិក្ខុទាំងឡាយ កាលកន្លងទៅបាន ១ ឆ្នាំហើយ ឥឡូវនៅសល់
 តែ ៥ ឆ្នាំទៀតទេ លុះអំណឹះទៅ ៥ ឆ្នាំទៀត លោកទាំងឡាយត្រូវចូលទៅ
 កាន់ពន្ធមតិរាជធានី ដើម្បីសម្តែងបាតិមោក្ខ ។ លុះកន្លងទៅបាន ២ ឆ្នាំ ពួក
 ទេវតាបន្តិសួរសព្ទថា បពិត្រលោកអ្នកនិទ្ទិក្ខុទាំងឡាយ កាលកន្លងទៅបាន
 ២ ឆ្នាំហើយ ឥឡូវនៅសល់តែ ៤ ឆ្នាំទៀតទេ លុះអំណឹះទៅ ៤ ឆ្នាំទៀត
 លោកទាំងឡាយត្រូវចូលទៅកាន់ពន្ធមតិរាជធានី ដើម្បីសម្តែងបាតិមោក្ខ ។
 លុះកាលកន្លងទៅបាន ៣ ឆ្នាំ ពួកទេវតាបន្តិសួរសព្ទថា បពិត្រលោកអ្នក
 និទ្ទិក្ខុទាំងឡាយ កាលកន្លងទៅបាន ៣ ឆ្នាំហើយ ឥឡូវនៅសល់តែ ៣ ឆ្នាំ

ទៀតទេ លុះអំណឹះទៅ ៣ ឆ្នាំទៀត លោកទាំងឡាយត្រូវចូលទៅកាន់ពន្ធមតិរាជធានី ដើម្បីសម្តែងបាតិមោក្ខ ។ លុះកន្លងទៅបាន ៤ ឆ្នាំ ពួកទេវតាបន្ទីសួរសព្វថា បពិត្រលោកអ្នកនិទុក្ខទាំងឡាយ កាលកន្លងទៅបាន ៤ ឆ្នាំហើយ ឥឡូវនៅសល់តែ ២ ឆ្នាំទៀតទេ លុះអំណឹះទៅ ២ ឆ្នាំទៀត លោកទាំងឡាយត្រូវចូលទៅកាន់ពន្ធមតិរាជធានី ដើម្បីសម្តែងបាតិមោក្ខ ។ លុះកន្លងទៅបាន ៥ ឆ្នាំ ពួកទេវតាបន្ទីសួរសព្វថា បពិត្រលោកអ្នកនិទុក្ខទាំងឡាយ កាលកន្លងទៅបាន ៥ ឆ្នាំហើយ ឥឡូវនៅសល់តែ ១ ឆ្នាំទៀតទេ លុះអំណឹះទៅ ១ ឆ្នាំទៀត លោកទាំងឡាយត្រូវចូលទៅកាន់ពន្ធមតិរាជធានី ដើម្បីសម្តែងបាតិមោក្ខ ។ លុះកន្លងទៅបាន ៦ ឆ្នាំ ពួកទេវតាបន្ទីសួរសព្វថា បពិត្រលោកអ្នកនិទុក្ខទាំងឡាយ កាលកន្លងទៅបាន ៦ ឆ្នាំហើយ ឥឡូវដល់វេលាត្រូវលោកទាំងឡាយ ចូលទៅកាន់ពន្ធមតិរាជធានី ដើម្បីសម្តែងបាតិមោក្ខហើយ ។ ម្ចាស់ភិក្ខុទាំងឡាយ លំដាប់នោះ ភិក្ខុទាំងនោះមានពួកភិក្ខុខ្លះ ចូលទៅកាន់ពន្ធមតិរាជធានី ដោយអានុភាពនៃបូជិរបស់ខ្លួន ពួកខ្លះ ចូលទៅកាន់ពន្ធមតិរាជធានី ដោយអានុភាពនៃបូជិទេវតាទាំងឡាយ តែមួយថ្ងៃដើម្បីនឹងសម្តែងបាតិមោក្ខ ។

[៥៥] ម្ចាស់ភិក្ខុទាំងឡាយ មានសេចក្តីតំណាលថា ក្នុងសម័យនោះ ព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់សម្តែងបាតិមោក្ខក្នុងជំនុំសង្ឃយ៉ាងនេះថា

អធិវាសនខន្តី ពោល គឺសេចក្តីអត់ធន់ ជាតបធម៌ដ៏ឧត្តម

ព្រះពុទ្ធទាំងឡាយតែងត្រាស់ថា ព្រះនិព្វានជាធម៌ដ៏ឧត្តម
 បព្វជិតអ្នកសម្លាប់សត្វដទៃ បៀតបៀនសត្វដទៃ មិន
 ឈ្មោះថា សមណៈឡើយ ។

ការមិនធ្វើអំពើបាបទាំងពួង ការបំពេញកុសល ការញ៉ាំង
 ចិត្តរបស់ខ្លួនឲ្យផ្អរផង់ ទាំង ៣ នេះ ជាពាក្យប្រដៅរបស់
 ព្រះពុទ្ធទាំងឡាយ ។

ការមិនពោលតិះដៀល ការមិនបៀតបៀន ការសង្រួមក្នុង
 បាតិមោក្ខ ការវះកាត់អ្នកដឹងប្រមាណក្នុងភក្ត្រ ទីដេក ទីអង្គុយ
 ដ៏ស្ងាត់ ការបំពេញព្យាយាមក្នុងអធិចិត្ត ទាំង ៦ នេះ ជា
 ពាក្យប្រដៅរបស់ព្រះពុទ្ធទាំងឡាយ ។

[៥៥] ម្ចាស់ភិក្ខុទាំងឡាយ ក្នុងសម័យមួយ តថាគតនៅទៀបដើម
 សាលរាជ ក្នុងសុកវ័ន ជិតក្រុងឧក្កដា ។ ម្ចាស់ភិក្ខុទាំងឡាយ សេចក្តីត្រិះរិះ
 យ៉ាងនេះកើតឡើងក្នុងចិត្តរបស់តថាគត ដែលនៅក្នុងទីស្ងាត់ ជាទីសម្រាក
 នោះថា ជាន់សុទ្ធាវាសណា ដែលតថាគតមិនធ្លាប់នៅអាស្រ័យ ជាន់សុទ្ធាវាស
 នោះ បុគ្គលមិនងាយនឹងបាន លើកលែងតែពួកទេវតាដែលនៅក្នុងជាន់
 សុទ្ធាវាស ជាយូរអង្វែងមកហើយនេះចេញ បើដូច្នោះគួរតែតថាគតទៅរកពួក
 ទេវតាដែលនៅក្នុងជាន់សុទ្ធាវាសនោះ ។ ម្ចាស់ភិក្ខុទាំងឡាយ លំដាប់នោះ
 តថាគតចៀសចេញអំពីដើមសាលរាជ ក្នុងសុកវ័ន ជិតក្រុងឧក្កដា ទៅប្រាកដ
 ក្នុងទេវលោកឈ្មោះអវិហា ប្រៀបដូចបុរសមានកម្លាំង លាចេញនូវកំក្លនដៃ

ដែលបត់ចូល ឬបត់ចូលនូវកំភួនដៃដែលលាចេញ ។ ម្នាលភិក្ខុទាំងឡាយ
 ពពួកទេវតាទាំងនោះ មានពួកទេវតាច្រើនរយ ច្រើនពាន់ ចូលមកគាល់
 តថាគត លុះចូលមកដល់ហើយ ក៏ថ្វាយបង្គំតថាគត រួចឈរក្នុងទីដ៏សមគួរ ។
 ម្នាលភិក្ខុទាំងឡាយ លុះទេវតាទាំងនោះឈរក្នុងទីដ៏សមគួរហើយ ក៏ពោល
 ពាក្យនេះនឹងតថាគតថា បពិត្រព្រះអង្គអ្នកនិទុក្ខ រាប់អំពីកប្បនេះ (ថយ
 ក្រោយទៅ) ៩១ កប្ប ព្រះវិបស្សីមានព្រះភាគ អរហន្តសម្មាសម្ពុទ្ធ ទ្រង់
 កើតឡើងក្នុងលោក បពិត្រព្រះអង្គអ្នកនិទុក្ខ ព្រះវិបស្សីមានព្រះភាគអរហន្ត
 សម្មាសម្ពុទ្ធ ព្រះអង្គជាខត្តិយជាតិ ទ្រង់ព្រះសម្មាសម្ពុទ្ធខត្តិយត្រកូល បពិត្រ
 ព្រះអង្គអ្នកនិទុក្ខ ព្រះវិបស្សីមានព្រះភាគ អរហន្តសម្មាសម្ពុទ្ធ ព្រះអង្គជា
 កោណ្ឌញ្ញគោត្រ បពិត្រព្រះអង្គអ្នកនិទុក្ខ ព្រះវិបស្សីមានព្រះភាគ អរហន្ត-
 សម្មាសម្ពុទ្ធ ព្រះអង្គមានព្រះជន្មាយុ ៨ ហ្មឺនឆ្នាំ បពិត្រព្រះអង្គអ្នកនិទុក្ខ
 ព្រះវិបស្សីមានព្រះភាគ អរហន្តសម្មាសម្ពុទ្ធ ត្រាស់ក្រោមដើមបាដលីព្រឹក្ស
 (ដើមច្រនៀង) បពិត្រព្រះអង្គអ្នកនិទុក្ខ ព្រះវិបស្សីមានព្រះភាគ អរហន្ត-
 សម្មាសម្ពុទ្ធ ព្រះអង្គមានគូនៃសាវកដ៏ប្រសើរ ជាគូដ៏ចម្រើន ឈ្មោះខណ្ឌៈ
 ១ តិស្សៈ ១ បពិត្រព្រះអង្គអ្នកនិទុក្ខ ព្រះវិបស្សីមានព្រះភាគ អរហន្ត-
 សម្មាសម្ពុទ្ធ ព្រះអង្គមានសាវកសន្និបាត ៣ ដង គឺសាវកសន្និបាតម្តង
 មានភិក្ខុ ៦ លាន ៨ សែនរូប សាវកសន្និបាតម្តង មានភិក្ខុ ១ សែនរូប
 សាវកសន្និបាតម្តង មានភិក្ខុ ៨ ហ្មឺនរូប បពិត្រព្រះអង្គអ្នកនិទុក្ខ ព្រះវិបស្សី
 មានព្រះភាគ អរហន្តសម្មាសម្ពុទ្ធ ព្រះអង្គមានសាវកសន្និបាតទាំង ៣ ដង

នេះ សុទ្ធតែជាព្រះខ័ណ្ឌាស្រពទាំងអស់ បពិត្រព្រះអង្គអ្នកនិទុក្ខ ព្រះវិបស្សី
មានព្រះភាគ អរហន្តសម្មាសម្ពុទ្ធ មានភិក្ខុឈ្មោះអសោកៈជាឧបដ្ឋាកអ្នកបម្រើ
ដ៏ប្រសើរ បពិត្រព្រះអង្គអ្នកនិទុក្ខ ព្រះបិតារបស់ព្រះវិបស្សីមានព្រះភាគ
អរហន្តសម្មាសម្ពុទ្ធ ជាព្រះរាជា ទ្រង់ព្រះនាមពន្ធមៈ ព្រះមាតាព្រះនាមពន្ធមតី-
ទេវី ជាព្រះមាតាបង្កើត ព្រះនគរនៃព្រះបាទពន្ធមៈ ឈ្មោះពន្ធមតី ជាព្រះរាជធានី
បពិត្រព្រះអង្គអ្នកនិទុក្ខ ព្រះវិបស្សីមានព្រះភាគ អរហន្តសម្មាសម្ពុទ្ធ ចេញ
ទៅទ្រង់ព្រះផ្នួសយ៉ាងនេះ បព្វជ្ជាយ៉ាងនេះ ការព្យាយាមយ៉ាងនេះ ការបាន
ត្រាស់យ៉ាងនេះ មានព្រះធម្មចក្កប្បវត្តនៈយ៉ាងនេះ បពិត្រព្រះអង្គអ្នកនិទុក្ខ
យើងខ្ញុំទាំងនោះប្រព្រឹត្តនូវព្រហ្មចរិយធម៌ ក្នុងសំណាក់នៃព្រះវិបស្សីមានព្រះ
ភាគ ហើយនឿយណាយចាកសេចក្តីពេញចិត្តនឹងកាម ក្នុងកាមទាំងឡាយ
ទើបបានមកកើតក្នុងទីនេះ ។ ម្នាលភិក្ខុទាំងឡាយ ក្នុងពួកទេវតាទាំងនោះ
មានទេវតាច្រើនរយ ច្រើនពាន់ ចូលមកគាល់តថាគត លុះចូលមកដល់
ហើយ ក៏ថ្វាយបង្គំតថាគត រួចឈរក្នុងទីដ៏សមគួរ ។ ម្នាលភិក្ខុទាំងឡាយ
លុះពួកទេវតាទាំងនោះឈរក្នុងទីដ៏សមគួរហើយ ក៏ពោលពាក្យនេះនឹងតថាគត
ថា បពិត្រព្រះអង្គអ្នកនិទុក្ខ រាប់អំពីកប្បនេះឡើងទៅ ៣១ កប្ប ព្រះសិវី
មានព្រះភាគ ។ បេ។ បពិត្រព្រះអង្គអ្នកនិទុក្ខ ពួកខ្ញុំព្រះអង្គទាំងនោះបាន
ប្រព្រឹត្តព្រហ្មចរិយធម៌ ក្នុងសំណាក់នៃព្រះសិវីមានព្រះភាគ ។ បេ។ បពិត្រព្រះ
អង្គអ្នកនិទុក្ខ ក្នុង ៣១ កប្បនោះឯង ព្រះវេស្សក្ខមានព្រះភាគ ។ បេ។
បពិត្រព្រះអង្គអ្នកនិទុក្ខ យើងខ្ញុំទាំងនោះ បានប្រព្រឹត្តព្រហ្មចរិយធម៌ ក្នុង

សំណាក់នៃព្រះវេស្សក្ខមានព្រះភាគ ។ បេ។ បពិត្រព្រះអង្គអ្នកនិទុក្ខ ក្នុង
 ភទ្ទកប្បនេះ ព្រះកកុសន្ទៈ ។ ព្រះកោនាគមនៈ ។ ព្រះកស្សបមានព្រះភាគ
 ។ បេ។ បពិត្រព្រះអង្គអ្នកនិទុក្ខ ពួកខ្ញុំព្រះអង្គទាំងនោះបានប្រព្រឹត្តព្រហ្មចរិ-
 យធម៌ក្នុងសំណាក់នៃព្រះកកុសន្ទៈ ។ ក្នុងសំណាក់នៃព្រះកោនាគមនៈ ។
 ប្រព្រឹត្តព្រហ្មចរិយធម៌ក្នុងសំណាក់នៃព្រះកស្សបមានព្រះភាគ ហើយនឿយ
 ណាយចាកសេចក្តីពេញចិត្តនឹងកាមក្នុងកាមទាំងឡាយ ទើបបានមកកើតក្នុង
 ទីនេះ ។ ម្នាលភិក្ខុទាំងឡាយ ក្នុងពួកទេវតាទាំងនោះ មានទេវតាច្រើនរយ
 ច្រើនពាន់ ចូលមកគាល់តថាគត លុះចូលមកដល់ហើយ ក៏ថ្វាយបង្គំតថាគត
 រួចឈរក្នុងទីដ៏សមគួរ ។ ម្នាលភិក្ខុទាំងឡាយ លុះពួកទេវតាទាំងនោះ ឈរ
 ក្នុងទីដ៏សមគួរហើយ បានពោលពាក្យនេះនឹងតថាគតថា បពិត្រព្រះអង្គអ្នក
 និទុក្ខ ឥឡូវនេះ ក្នុងភទ្ទកប្បនេះ ព្រះមានព្រះភាគអរហន្តសម្មាសម្ពុទ្ធ ទ្រង់
 កើតឡើងហើយក្នុងលោក បពិត្រព្រះអង្គអ្នកនិទុក្ខ ព្រះមានព្រះភាគជាខត្តិយ-
 ជាតិ ទ្រង់ព្រះសម្មាសម្ពុទ្ធក្នុងខត្តិយត្រកូល បពិត្រព្រះអង្គអ្នកនិទុក្ខ ព្រះមានព្រះ
 ភាគជាគោតមគោត្រ បពិត្រព្រះអង្គអ្នកនិទុក្ខ ព្រះមានព្រះភាគ មានព្រះ
 ជន្មាយុតិចតួចស្មូចស្មើនឹងណាស់ បុគ្គល (ក្នុងសម័យនេះ) ដែលរស់នៅ
 យ៉ាងយូរបានត្រឹម ១០០ ឆ្នាំ និងតិចជាង ១០០ ឆ្នាំ ឬលើសពី ១០០ ឆ្នាំ
 ក៏មានខ្លះដែរ បពិត្រព្រះអង្គអ្នកនិទុក្ខ ព្រះមានព្រះភាគត្រាស់ក្រោមដើម
 អស្សុត្រព័ក្ស បពិត្រព្រះអង្គអ្នកនិទុក្ខ ព្រះមានព្រះភាគមានគូនៃសាវ័ក ជាគូ
 ដ៏ប្រសើរ ជាគូដ៏ចម្រើន ឈ្មោះព្រះសាវ័របុត្ត ១ ព្រះមោគ្គល្លាន ១ បពិត្រ

ព្រះអង្គអ្នកនិទុក្ខ ព្រះមានព្រះភាគ ព្រះអង្គមានសាវកសន្និបាតតែម្តង មាន
 ភិក្ខុ ១២៥០ អង្គ បពិត្រព្រះអង្គអ្នកនិទុក្ខ ព្រះមានព្រះភាគ មានសាវក-
 សន្និបាតតែម្តងនេះ សុទ្ធតែជាព្រះខ័ណ្ឌស្រពទាំងអស់ បពិត្រព្រះអង្គអ្នក
 និទុក្ខ ព្រះមានព្រះភាគ មានភិក្ខុឈ្មោះអានន្ទជាអ្នកបម្រើ ជាអ្នកបម្រើដ៏
 ប្រសើរ បពិត្រព្រះអង្គអ្នកនិទុក្ខ ព្រះបិតារបស់ព្រះមានព្រះភាគ ជាព្រះរាជា
 ព្រះនាមសុទ្ធោទនៈ ព្រះមាតាព្រះនាមមាយាទេវី ជាព្រះមាតាបង្កើត មាន
 ព្រះនគរកបិលវត្ត ជាព្រះរាជធានី បពិត្រព្រះអង្គអ្នកនិទុក្ខ ព្រះមានព្រះភាគ
 មានអភិវិស្ណុមណ៍យ៉ាងនេះ មានបព្វជ្ជាយ៉ាងនេះ មានព្យាយាមយ៉ាងនេះ
 មានការត្រាស់ដឹងយ៉ាងនេះ មានព្រះធម្មចក្កប្បវត្តនៈយ៉ាងនេះ បពិត្រព្រះអង្គ
 អ្នកនិទុក្ខ យើងខ្ញុំទាំងនោះ បានប្រព្រឹត្តព្រហ្មចរិយធម៌ក្នុងសំណាក់នៃព្រះមាន
 ព្រះភាគ ហើយនឿយណាយចាក សេចក្តីពេញចិត្តនឹងកាមក្នុងកាមទាំង-
 ឡាយ ទើបមកកើតក្នុងទីនេះ ។ ម្នាលភិក្ខុទាំងឡាយ លំដាប់នោះ តថាគត
 ចូលទៅរកពួកទេវតាក្នុងជាន់អតប្បា ព្រមទាំងពួកទេវតាក្នុងជាន់អវិហា ។
 ម្នាលភិក្ខុទាំងឡាយ លំដាប់នោះ តថាគតចូលទៅរកពួកទេវតាក្នុងជាន់
 សុទេស្សា ព្រមទាំងទេវតាក្នុងជាន់អវិហា និងពួកទេវតាក្នុងជាន់អតប្បា ។
 ម្នាលភិក្ខុទាំងឡាយ លំដាប់នោះ តថាគតចូលទៅរកពួកទេវតាក្នុងជាន់
 សុទេស្សី ព្រមទាំងពួកទេវតាក្នុងជាន់អវិហា និងពួកទេវតាក្នុងជាន់អតប្បា
 និងពួកទេវតាក្នុងជាន់សុទេស្សា ។ ម្នាលភិក្ខុទាំងឡាយ លំដាប់នោះ តថាគត
 ចូលទៅរកពួកទេវតាក្នុងជាន់អកនិដ្ឋា ព្រមទាំងពួកទេវតា ក្នុងជាន់អវិហា និង

ពួកទេវតាក្នុងជាន់អតប្បា និងពួកទេវតាក្នុងជាន់សុទ្ធស្សា និងពួកទេវតាក្នុង
 ជាន់សុទ្ធស្សី ។ ម្នាលភិក្ខុទាំងឡាយ ក្នុងពួកទេវតាទាំងនោះ មានពួកទេវតា
 ច្រើនរយ ច្រើនពាន់ ចូលមកគាល់តថាគត លុះចូលមកដល់ហើយ ក៏ថ្វាយ
 បង្គំតថាគត រួចឈរក្នុងទីដ៏សមគួរ ។ ម្នាលភិក្ខុទាំងឡាយ លុះពួកទេវតា
 ទាំងនោះ ឈរនៅក្នុងទីដ៏សមគួរហើយ បានពោលពាក្យនេះនឹងតថាគតថា
 បពិត្រព្រះអង្គអ្នកនិទុក្ខ រាប់អំពីកទុកប្បនេះឡើងទៅ ៩១ កប្បនោះ ព្រះ
 វិបស្សីមានព្រះភាគ អរហន្តសម្មាសម្ពុទ្ធ ទ្រង់កើតហើយក្នុងលោក ។ បពិត្រ
 ព្រះអង្គអ្នកនិទុក្ខ ព្រះវិបស្សីមានព្រះភាគ អរហន្តសម្មាសម្ពុទ្ធ ព្រះអង្គជា
 ខត្តិយជាតិ ទ្រង់ព្រះសម្មាសម្ពុទ្ធក្នុងខត្តិយត្រកូល បពិត្រព្រះអង្គអ្នកនិទុក្ខ ព្រះ
 វិបស្សីមានព្រះភាគ អរហន្តសម្មាសម្ពុទ្ធ ជាកោណ្ឌញ្ញគោត្រ បពិត្រព្រះអង្គ
 អ្នកនិទុក្ខ ព្រះវិបស្សីមានព្រះភាគ អរហន្តសម្មាសម្ពុទ្ធ ព្រះអង្គមានព្រះ
 ជន្មាយុ ៨ ហ្មឺនឆ្នាំ បពិត្រព្រះអង្គអ្នកនិទុក្ខ ព្រះវិបស្សីមានព្រះភាគអរហន្ត-
 សម្មាសម្ពុទ្ធ ទ្រង់ត្រាស់ដឹងក្រោមដើមបាដលិព្រឹក្ស បពិត្រព្រះអង្គអ្នកនិទុក្ខ
 ព្រះវិបស្សីមានព្រះភាគ អរហន្តសម្មាសម្ពុទ្ធ មានគូនៃសាវ័ក ជាគូដ៏ប្រសើរ
 ជាគូដ៏ចម្រើន ឈ្មោះខណ្ឌៈ ១ តិស្សៈ ១ បពិត្រព្រះអង្គអ្នកនិទុក្ខ ព្រះវិបស្សី
 មានព្រះភាគ អរហន្តសម្មាសម្ពុទ្ធ មានសាវ័កសន្និបាត ៣ ដង គឺសាវ័ក-
 សន្និបាតម្តងមានភិក្ខុ ៦ លាន ៨ វៃនរូប សាវ័កសន្និបាតម្តង មានភិក្ខុ ១
 វៃនរូប សាវ័កសន្និបាតម្តង មានភិក្ខុ ៨ ហ្មឺនរូប បពិត្រព្រះអង្គអ្នកនិទុក្ខ
 ព្រះវិបស្សីមានព្រះភាគ អរហន្តសម្មាសម្ពុទ្ធ មានសាវ័កសន្និបាត ៣ ដងនេះ

សុទ្ធតែជាព្រះខ័ណ្ឌស្រពទាំងអស់ បពិត្រព្រះអង្គអ្នកនិទុក្ខ ព្រះវិបស្សីមាន
 ព្រះភាគ អរហន្តសម្មាសម្ពុទ្ធ មានកិក្ខុឈ្មោះអសោកៈ ជាឧបជ្ជាក ជាអ្នក
 បម្រើដ៏ប្រសើរ បពិត្រព្រះអង្គអ្នកនិទុក្ខ ព្រះបិតារបស់ព្រះវិបស្សីមានព្រះ
 ភាគ អរហន្តសម្មាសម្ពុទ្ធ ជាព្រះរាជាទ្រង់ព្រះនាមពន្ទមៈ ព្រះមាតាព្រះនាម
 ពន្ទមតិទេវី ជាព្រះមាតាបង្កើត នគរនៃព្រះបាទពន្ទមៈ ឈ្មោះពន្ទមតិរាជធានី
 បពិត្រព្រះអង្គអ្នកនិទុក្ខ ព្រះវិបស្សីមានព្រះភាគ អរហន្តសម្មាសម្ពុទ្ធ មាន
 អភិនិស្រ្តមណីយ៉ាងនេះ មានបព្វជ្ជាយ៉ាងនេះ មានព្យាយាមយ៉ាងនេះ មាន
 ការត្រាស់ដឹងយ៉ាងនេះ មានព្រះធម្មចក្កប្បវត្តនៈយ៉ាងនេះ បពិត្រព្រះអង្គ
 អ្នកនិទុក្ខ យើងខ្ញុំទាំងនោះ បានប្រព្រឹត្តព្រហ្មចរិយធម៌ ក្នុងសំណាក់ព្រះ
 វិបស្សីមានព្រះភាគ នឿយណាយចាកសេចក្តីពេញចិត្តនឹងកាម ក្នុងកាម
 ទាំងឡាយ ទើបមកកើតក្នុងទីនេះ ។ ម្នាលភិក្ខុទាំងឡាយ ក្នុងពួកទេវតា
 ទាំងនោះ មានពួកទេវតាច្រើនរយ ច្រើនពាន់ ចូលមកគាល់តថាគត លុះ
 ចូលមកដល់ហើយ ក៏ថ្វាយបង្គំតថាគត រួចឈរក្នុងទីដ៏សមគួរ ។ ម្នាលភិក្ខុ
 ទាំងឡាយ លុះពួកទេវតាទាំងនោះ ឈរក្នុងទីសមគួរហើយ បានពោល
 ពាក្យនេះនឹងតថាគតថា បពិត្រព្រះអង្គអ្នកនិទុក្ខ រាប់ពីកទ្ទកប្បនេះឡើងទៅ
 ៣១ កប្បនោះ ព្រះសិវីមានព្រះភាគ ។ បេ។ បពិត្រព្រះអង្គ អ្នកនិទុក្ខ
 យើងខ្ញុំទាំងនោះ បានប្រព្រឹត្តព្រហ្មចរិយធម៌ក្នុងសំណាក់ព្រះសិវីមានព្រះភាគ
 ។ បេ។ បពិត្រព្រះអង្គអ្នកនិទុក្ខ ក្នុង ៣១ កប្បនោះឯង ព្រះវេស្សក្កមាន
 ព្រះភាគ ។ បេ។ បពិត្រព្រះអង្គអ្នកនិទុក្ខ យើងខ្ញុំទាំងនោះ បានប្រព្រឹត្តព្រហ្ម-

ចរិយធម៌ក្នុងសំណាក់ព្រះវេស្សក្ខមានព្រះភាគ ។ បេ។ បពិត្រព្រះអង្គអ្នកនិទ្ទិក
 ក្នុងភទ្ទកប្បនេះឯង ព្រះកកុសន្ទៈ ។ ព្រះកោនាគមនៈ ។ ព្រះកស្សបមាន
 ព្រះភាគ ។ បេ។ បពិត្រព្រះអង្គអ្នកនិទ្ទិក យើងខ្ញុំទាំងនោះ បានប្រព្រឹត្ត
 ព្រហ្មចរិយធម៌ក្នុងសំណាក់ព្រះកកុសន្ទៈ ។ ក្នុងសំណាក់ព្រះកោនាគមនៈ ។
 បានប្រព្រឹត្តព្រហ្មចរិយធម៌ ក្នុងសំណាក់ព្រះកស្សបមានព្រះភាគ នឿយ
 ណាយចាកសេចក្តីពេញចិត្តនឹងកាម ក្នុងកាមទាំងឡាយ ទើបមកកើតក្នុង
 ទីនេះ ។ ម្នាលភិក្ខុទាំងឡាយ ក្នុងពួកទេវតាទាំងនោះ ពួកទេវតាច្រើនរយ
 ច្រើនពាន់ ចូលមកគាល់តថាគត លុះចូលមកដល់ហើយ ក៏ថ្វាយបង្គំតថាគត
 រួចឈរក្នុងទីដ៏សមគួរ ។ ម្នាលភិក្ខុទាំងឡាយ លុះពួកទេវតាទាំងនោះ ឈរ
 ក្នុងទីសមគួរហើយ បានពោលពាក្យនេះនឹងតថាគតថា បពិត្រព្រះអង្គអ្នក
 និទ្ទិក ឥឡូវនេះឯង ក្នុងភទ្ទកប្បនេះ ព្រះមានព្រះភាគ អរហន្តសម្មាសម្ពុទ្ធ
 ទ្រង់កើតក្នុងលោក បពិត្រព្រះអង្គអ្នកនិទ្ទិក ព្រះមានព្រះភាគ ជាខត្តិយជាតិ
 ទ្រង់ព្រះសម្មតក្នុងខត្តិយត្រកូល បពិត្រព្រះអង្គអ្នកនិទ្ទិក ព្រះមានព្រះភាគជា
 គោតមគោត្រ បពិត្រព្រះអង្គអ្នកនិទ្ទិក ព្រះមាន ព្រះភាគ មានព្រះជន្មាយុ
 តិចតួចស្គន្ធស្មើនឹងណាស់ បុគ្គលដែលរស់នៅយ៉ាងយូរបានត្រឹម ១០០ ឆ្នាំ
 នឹងថយចុះពី ១០០ ឆ្នាំ ឬលើសពី ១០០ ឆ្នាំក៏មានខ្លះដែរ បពិត្រព្រះអង្គ
 អ្នកនិទ្ទិក ព្រះមានព្រះភាគត្រាស់ក្រោមដើមអស្សត្ថព្រឹក្ស បពិត្រព្រះអង្គអ្នក
 និទ្ទិក ព្រះមានព្រះភាគមានគូនៃសាវ័ក ជាគូដ៏ប្រសើរ ជាគូដ៏ចម្រើន ឈ្មោះ
 ព្រះសាវ័របុត្ត ១ ព្រះមោគ្គល្លាន ១ បពិត្រព្រះអង្គអ្នកនិទ្ទិក ព្រះមានព្រះភាគ

មានសាវកសន្និបាតតែម្តង មានភិក្ខុ ១២៥០ រូប បពិត្រព្រះអង្គអ្នកនិទុក្ខ ព្រះ
 មានព្រះភាគ មានសាវកសន្និបាតតែម្តងប៉ុណ្ណោះ សុទ្ធតែជាព្រះខ័ណ្ឌាស្រព
 ទាំងអស់ បពិត្រព្រះអង្គអ្នកនិទុក្ខ ព្រះមានព្រះភាគ មានភិក្ខុឈ្មោះអានន្ទ
 ជាឧបជ្ជាក ជាអ្នកបម្រើដ៏ប្រសើរ បពិត្រព្រះអង្គអ្នកនិទុក្ខ ព្រះបិតារបស់ព្រះ
 មានព្រះភាគ ជាព្រះរាជា ព្រះនាមសុទ្ធោទនៈ ព្រះមាតាព្រះនាមមាយាទេវី
 ជាព្រះមាតាបង្កើត មាននគរកបិលវត្ថុ ជាព្រះរាជធានី បពិត្រព្រះអង្គអ្នក
 និទុក្ខ ព្រះមានព្រះភាគ ព្រះអង្គមានអភិនិស្សមណ៍យ៉ាងនេះ មានបព្វជ្ជា
 យ៉ាងនេះ មានព្យាយាមយ៉ាងនេះ មានការត្រាស់ដឹងយ៉ាងនេះ មានព្រះធម្ម-
 ចក្កប្បវត្តនៈយ៉ាងនេះ បពិត្រព្រះអង្គអ្នកនិទុក្ខ យើងខ្ញុំទាំងនោះ បានប្រព្រឹត្ត
 ព្រហ្មចរិយធម៌ក្នុងសំណាក់ព្រះមានព្រះភាគ នឿយណាយចាកសេចក្តីពេញ
 ចិត្តនឹងកាម ក្នុងកាមទាំងឡាយ ទើបមកកើតក្នុងទីនេះ ។

[៥៦] ម្ចាស់ភិក្ខុទាំងឡាយ ធម្មធាតុនុ៎ះ តថាគតដឹងដោយប្រការដូច្នេះ
 ព្រោះតែតថាគតដឹងច្បាស់នូវធម្មធាតុ បានជាព្រះអតីតពុទ្ធទាំងឡាយ ទ្រង់
 ផ្តាច់ផ្តិលនូវកិលេសជាគ្រឿងញ៉ាំងសត្វ ឲ្យមានដំណើរយឺតយូរ ទ្រង់ផ្តាច់ផ្តិល
 នូវកម្មជាគ្រឿងញ៉ាំងសត្វឲ្យវិលវល់ទ្រង់គ្របសង្កត់នូវកម្មជាគ្រឿងញ៉ាំងសត្វ
 ឲ្យវិលវល់ ទ្រង់កន្លងបង់នូវទុក្ខទាំងពួង ទ្រង់បរិនិព្វានទៅហើយ ក៏តថាគត
 រឭកឃើញព្រះជាតិផង រឭកឃើញព្រះនាមផង រឭកឃើញព្រះគោត្រផង
 រឭកឃើញប្រមាណនៃព្រះជន្មាយុផង រឭកឃើញគូនៃសាវកផង រឭក
 ឃើញសាវកសន្និបាតផងថា ព្រះមានព្រះភាគទាំងនោះ មានព្រះជាតិយ៉ាងនេះ

មានព្រះនាមយ៉ាងនេះ ។ មានព្រះគោត្រយ៉ាងនេះ ។ មានសីលយ៉ាងនេះ ។
 មានធម៌យ៉ាងនេះ ។ មានប្រាជ្ញាយ៉ាងនេះ ។ មានវិហារធម៌យ៉ាងនេះ ។ ព្រះ
 មានព្រះភាគទាំងនោះ មានវិមុត្តិយ៉ាងនេះដូច្នេះផង ។ ទាំងពួកទេវតាក៏បាន
 ប្រាប់សេចក្តីនេះចំពោះតថាគត ព្រះអតីតពុទ្ធទាំងឡាយ ដែលទ្រង់ផ្តាច់ផ្តិល
 នូវកិលេសជាគ្រឿងញ៉ាំងសត្វឲ្យមានដំណើរយឺតយូរ ទ្រង់ផ្តាច់ផ្តិលនូវកម្មជា
 គ្រឿងញ៉ាំងសត្វឲ្យវិលវល់ ទ្រង់គ្របសង្កត់នូវកម្មជាគ្រឿងញ៉ាំងសត្វឲ្យវិល
 វល់ ទ្រង់កន្លងបង្ខំនូវទុក្ខទាំងពួង ទ្រង់បរិនិព្វានទៅហើយ តថាគតក៏រលក
 ឃើញព្រះជាតិផង រលកឃើញព្រះនាមផង រលកឃើញព្រះគោត្រផង រលក
 ឃើញប្រមាណនៃជន្មាយុផង រលកឃើញគូនៃសាវ័កផង រលកឃើញសាវ័ក-
 សន្និបាតផងថា ព្រះមានព្រះភាគទាំងឡាយនោះ ព្រះអង្គមានព្រះជាតិយ៉ាង
 នេះ មានព្រះនាមយ៉ាងនេះ ។ មានព្រះគោត្រយ៉ាងនេះ ។ មានសីលយ៉ាង
 នេះ ។ មានធម៌យ៉ាងនេះ ។ មានប្រាជ្ញាយ៉ាងនេះ ។ មានវិហារធម៌យ៉ាងនេះ ។
 ព្រះមានព្រះភាគទាំងនោះ មានវិមុត្តិយ៉ាងនេះ ដូច្នេះផង ។ លុះព្រះមាន
 ព្រះភាគ ទ្រង់ត្រាស់នូវព្រះសូត្រនេះ (ចប់) ហើយ ភិក្ខុទាំងនោះ មាន
 ចិត្តរីករាយ ត្រេកអរនឹងភាសិតរបស់ព្រះមានព្រះភាគ ។

មហាបទានសូត្រទី ១ ចប់

អដ្ឋកថា

មហាបទានសូត្រ

[១] មហាបទានសូត្រ មានពាក្យផ្ដើមថា ខ្ញុំបានស្ដាប់មកហើយ យ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងករវិកុដិកា ក្នុងវត្តជេតពន របស់អនាថបិណ្ឌិកសេដ្ឋី ទៀបក្រុងសាវត្ថី ។

តទៅនេះជាពណ៌នាបទតាមលំដាប់ ក្នុងមហាបទានសូត្រនេះ ពាក្យថា ករវិ ក្នុងបទថា ករវិកុដិកាយំ ជាឈ្មោះដើមថ្ងាន់ ករវិមណ្ឌបតាំង នៅជិតទ្វារកុដិនោះ ព្រោះដូច្នោះ ទើបលោកហៅថា ករវិកុដិ ដូចលោកហៅថា កោសម្ពកុដិ ព្រោះមានដើមកោសម្ពៈ (ដើមក្របកស្នាំង) តាំងនៅជិតទ្វារ ។

បានឮថា ខាងក្នុងព្រះវិហារជេតពន មានកុដិធំ ៤ ខ្នង គឺករវិកុដិ កោសម្ពកុដិ គន្ធកុដិ សឡលយរៈកុដិ (កុដិធ្វើពីដើមស្រល់) ។ មួយខ្នងៗ សម្រេចដោយការបរិច្ចាគទ្រព្យ ១ សែនៗ ។ ទាំង ៤ ខ្នង នោះ ព្រះបាទ បសេនទិទ្រង់សាងសឡលយរៈកុដិ កុដិដែលសល់ ៣ ទៀត អនាថបិណ្ឌិក សេដ្ឋីជាអ្នកសាង ព្រោះហេតុនេះ ទើបព្រះមានព្រះភាគប្រថាប់នៅក្នុងករវិកុដិ ដែលអនាថបិណ្ឌិកគហបតីបានសាងទិព្វព្រឹក្ស ដូចទេវវិមាន តម្កល់ទុកលើ សសរទាំងឡាយ ។

បទថា បច្ឆាកត្ថំ សេចក្ដីថា កាលភិក្ខុឆាន់អាហារមួយពេល និងមិន មែនឆាន់ខាងក្រោយអាហារ ឆាន់ពីព្រឹកព្រលឹម សូម្បីឆាន់ខាងក្នុងថ្ងៃត្រង់ ក៏ឈ្មោះថា បច្ឆាកត្ថដូចគ្នា ។ តែក្នុងទីនេះលោកបំណងយកបច្ឆាកត្ថ ក្រោយ អាហារតាមប្រក្រតី ។

បទថា បិណ្ឌទាតប្បជិត្តន្តានំ សេចក្តីថា កាលភិក្ខុត្រឡប់អំពីបិណ្ឌបាត ឆាន់អាហាររួចហើយក្រោកឡើង ។ បទថា ករេរិមណ្ឌលមាឡេ សេចក្តីថា ក្នុងសាលាអង្គុយ ដែលសាងទុកមិនឆ្ងាយពីករេរិមណ្ឌបន្ទុះឯង ។ បានឮថា ករេរិមណ្ឌបនោះ នៅក្នុងចន្លោះព្រះគន្ធកុដិនិសាលា ព្រោះដូច្នោះ គន្ធកុដិក្តី ករេរិកុដិក្តី សាលាក្តី លោកហៅថា ករេរិមណ្ឌល ។

បទថា បុព្វេនិវាសប្បជិសំយុត្តា សេចក្តីថា ធម្មិកថាប្រកបដោយ បុព្វេសន្និវាស ពោល គឺខន្ធសន្តានដែលអាស្រ័យនៅក្នុងជាតិមុន ចែកចេញ យ៉ាងនេះ គឺមួយជាតិខ្លះ ពីរជាតិខ្លះ ដែលប្រព្រឹត្តទៅហើយ ។ បទថា ធម្មិ គឺ ប្រកបដោយធម៌ ។ បទថា ឧទទាទិ សេចក្តីថា បុព្វេនិវាសញ្ញាណរបស់ព្រះ ទសពល គួរអស្ចារ្យពិត ។ សួរថា ឈ្មោះថា បុព្វេនិវាសនរណាពួកបាន នរណាពួកមិនបាន ឆ្លើយថា តិរិយពួកបាន ព្រះសាវ័ក ព្រះបច្ចេកពុទ្ធពួក បាន ។ សួរថា តិរិយពួកណាពួកបាន ឆ្លើយថា តិរិយពួកណាដល់ភាព ជាអ្នកប្រសើរ ជាកម្មវាទី តិរិយទាំងនោះ ក៏ពួកបានរហូតដល់ត្រឹម ៤០ កប្បបុណ្ណោះ ក្រែលែងជាងនោះមិនបាន ។ ព្រះសាវ័កពួកបាន ១ សែន កប្ប^(១) ។ ព្រះអគ្គសាវ័កទាំងពីរពួកបាន ១ អសង្ខេយ្យ និង ១ សែនកប្ប ។ ព្រះបច្ចេកពុទ្ធពួកបាន ២ អសង្ខេយ្យ និង ១ សែនកប្ប ។ តែព្រះពុទ្ធទាំង-

១- សេចក្តីនេះហាក់ដូចជំទាស់ក្នុងអបទាន ព្រោះក្នុងសង្គមនទាថេរិយាបទានទី ៤ បិដកខ្មែរ លេខ ៧៦ ទំព័រ ៧ បានពោលថា ព្រះបើព្រះនាមសង្គមនទានេះ នាងជាព្រះបរិសាមញ្ញ តែអាច ពួកជាតិបានរហូតដល់ ៣ អសង្ខេយ្យ និង ១ សែនកប្ប គឺក្នុងសាសនារបស់ព្រះសម្មាសម្ពុទ្ធព្រះនាម កោណ្ឌញ្ញៈ ព្រោះព្រះពុទ្ធកោណ្ឌញ្ញៈទ្រង់កើតឡើងក្នុងលោក ក្រោយអំពីព្រះពុទ្ធទីបង្កបរិនិព្វានទៅ ១ អសង្ខេយ្យកប្ប ។

ឡាយ មិនមានកំណត់ប៉ុណ្ណោះ ប៉ុណ្ណោះឡើយ ។ ព្រះពុទ្ធទាំងឡាយ ទ្រង់
 ព្យាករណ៍ដែលទ្រង់ប្រាថ្នា តិរិយទាំងឡាយព្យាករណ៍បានតាមលំដាប់ខន្ធ ផុត
 លំដាប់ហើយ មិនអាចរកបានឡើយ ។ តិរិយទាំងឡាយ ទោះបីព្យាករណ៍
 តាមលំដាប់ក៏ដល់នូវភាពជាអ្នកមិនមានការជឿ រមែងមិនឃើញការប្រព្រឹត្ត
 ទៅរបស់ខន្ធ ដូចសត្វធ្លាក់ចុះក្នុងសំណាញ់ និងអ្នកពិការ ធ្លាក់ក្នុងរណ្តៅ ។
 តិរិយទាំងនោះ ធ្លាក់ហើយក្នុងទីនោះ រមែងយល់ឃើញថា ត្រឹមប៉ុណ្ណោះឯង
 ក្រែលែងជាងនេះមិនមាន ដោយហេតុនេះ ការព្យាករណ៍ដល់បុព្វសន្និវាសរបស់
 ពួកតិរិយ ក៏ដូចជាអ្នកខ្វាក់ភ្នែក ដើរទៅដោយចុងឈើច្រត់ ។ ធម្មតាអ្នក
 ខ្វាក់ភ្នែក កាលនៅមានអ្នកកាន់ចុងឈើច្រត់ រមែងដើរទៅបាន កាលមិនមាន
 ក៏អង្គុយនៅទីនោះឯង យ៉ាងណា ពួកតិរិយក៏ដូច្នោះដែរ អាចរកបានតាម
 លំដាប់ខន្ធ រៀបរាប់ដល់ចេញហើយ មិនអាចរកបាន ។ ព្រះសាវ័កទាំងឡាយ
 ក៏រកបានតាមលំដាប់ខន្ធបាន លុះដល់ភាពជាអ្នកមិនមានការជឿ រមែងមិន
 ឃើញការប្រព្រឹត្តទៅរបស់ខន្ធ ។ សូម្បីដូច្នេះ ឈ្មោះថា កាលដែលមិនមាន
 នៃខន្ធទាំងឡាយរបស់សត្វដែលអន្ទោលទៅកាន់វដ្តៈទាំងនោះ រមែងមិនមាន
 តែក្នុងអសញ្ញកត រមែងប្រព្រឹត្តទៅ ៥០០ កប្ប ព្រោះដូច្នោះ សត្វទាំងឡាយ
 ឈានកន្លងកាលប្រមាណប៉ុណ្ណោះ តាំងនៅក្នុងពាក្យទូន្មានដែលព្រះពុទ្ធទាំង-
 ឡាយទ្រង់ប្រទានហើយ រមែងរកដល់ខាងមុខបាន ដូចភិក្ខុសោភិតៈដូច្នោះ ។
 មួយវិញទៀត ព្រះអគ្គសាវ័កទាំងពីរ និងព្រះបច្ចេកពុទ្ធទាំងឡាយ ពិចា-
 រណាមើលចុតិ និងបដិសន្ធិហើយ រមែងរកបាន ។ កិច្ច គឺចុតិ និង
 បដិសន្ធិរបស់ព្រះពុទ្ធទាំងឡាយ រមែងមិនមាន ។ ព្រះពុទ្ធទាំងឡាយ ចង់
 ឃើញឋានៈណាមួយរមែងទ្រង់ឃើញឋានៈ នោះៗ ឯង ។ មួយទៀត តិរិយ

ទាំងឡាយ កាលពួកដល់បុព្វេសន្តិវាស រមែងពួកដល់វត្តដែលខ្លួនឃើញ
ហើយ ធ្វើហើយ ស្តាប់ហើយប៉ុណ្ណោះ ។ ព្រះសាវ័កទាំងឡាយ និងព្រះ
បច្ចេកពុទ្ធទាំងឡាយក៏ដូច្នោះ ។ តែព្រះពុទ្ធទាំងឡាយ ទ្រង់ពួកដល់វត្តទាំង
អស់នោះឯង ដែលព្រះអង្គ ឬអ្នកដទៃឃើញហើយ ធ្វើហើយ ស្តាប់ហើយ ។
បុព្វេនិវាសញ្ញាណរបស់ពួកតិរិយ ដូចពន្លឺអំពិលអំពែក របស់ព្រះសាវ័ក
ទាំងឡាយ ដូចពន្លឺប្រទីប របស់ព្រះអគ្គសាវ័ក ដូចពន្លឺផ្កាយព្រឹក្ស របស់
ព្រះបច្ចេកពុទ្ធទាំងឡាយ ដូចពន្លឺព្រះចន្ទ របស់ព្រះពុទ្ធទាំងឡាយ ដូចពន្លឺ
សុរិយមណ្ឌលពាន់ដួង ។ ព្រះពុទ្ធនោះ មិនកំណត់ប្រមាណប៉ុណ្ណោះថា រយជាតិ
ពាន់ជាតិ សែនជាតិ ឬរយកប្ប ពាន់កប្ប សែនកប្ប កាលព្រះអង្គទ្រង់ពួក
ដល់វត្តណាមួយ រមែងមិនខុស មិនទើសទាក់ដោយពិត ការនឹកគិតជាប់គ្នា
រមែងតជាប់គ្នាតាមសេចក្តីប្រាថ្នា ការពិចារណា និងចិត្តប្បាទនុ៎ះឯង បុព្វេ-
និវាសញ្ញាណ រមែងស្ទុះទៅមិនទើសទាក់ ដូចកូនសរដែលស្ទុះទៅយ៉ាងឆាប់
រហ័ស ក្នុងគំនរស្លឹកឈើដែលពុកផុយ និងដូចឥន្ទ្រវជិរដែលគប់ទៅលើ
កំពូលភ្នំសិនេរុ ដូច្នោះ ។

បទថា អហោ មហន្តំ ភគវតោ បុព្វេនិវាសញ្ញាណំ សេចក្តីថា ការ
សន្មនាកើតឡើង គឺប្រព្រឹត្តទៅហើយ ប្រារព្ធព្រះមានព្រះភាគដោយប្រការ
ដូច្នេះ ដើម្បីសម្តែងសេចក្តីទាំងអស់នោះដោយសង្ខេប ទើបលោកពោលក្នុង
បាលីត្រឹមតែថា **ឥតិចិ បុព្វេនិវាសោ ឥតិចិ បុព្វេនិវាសោ ។** ក្នុងបទទាំង
នោះ បទថា **ឥតិចិ** ប្រែថា សូម្បីយ៉ាងនេះ ។

សេចក្តីណាដែលគួរពោលទុកក្នុងបាលីនេះថា **អស្សោសិ ទោ ភគវា**

។ បេ។ អថ ភគវា អនុប្បត្តោ លោកពោលហើយក្នុងអង្គកថា ព្រហ្មជាល-
 សូត្រនោះឯង តទៅនេះ សេចក្តីនោះ ជាសេចក្តីផ្សេងគ្នា ។ ក្នុងសូត្រនោះ
 ព្រះមានព្រះភាគ ទ្រង់ឮដោយព្រះសព្វញ្ញតញ្ញាណ ។ ក្នុងសូត្រនេះ បានស្តាប់
 ដោយទិព្វសោត ។ មួយទៀត ក្នុងសូត្រនោះ សន្មនាដល់គុណ និងទោស ។
 ក្នុងសូត្រនេះ សន្មនាដល់បុព្វេនិវាសញ្ញាណ ព្រោះដូច្នេះ ព្រះមានព្រះភាគ
 ទ្រង់ត្រិះរិះថា ភិក្ខុទាំងនេះសរសើរគុណ ប្រារព្ធបុព្វេនិវាសញ្ញាណរបស់គាត់
 តែមិនដឹងនូវការសម្រេច នៃបុព្វេនិវាសញ្ញាណរបស់គាត់ឡើយ ឈ្លើយ
 ចុះ គាត់នឹងសម្តែងដល់ការសម្រេចនៃបុព្វេនិវាសញ្ញាណនោះ ហើយ
 សម្តែងដល់ពួកភិក្ខុទាំងនេះ ទើបយាងមកប្រថាប់ត្រង់ពុទ្ធសន្តិប្រសើរ
 ដែលតាមប្រក្រតី តម្កល់ទុកដើម្បីព្រះពុទ្ធគង់សម្តែងធម៌ ដែលខណៈនោះ
 ភិក្ខុទាំងឡាយក្រាលថ្វាយ មានព្រះពុទ្ធបំណងទ្រង់សម្តែងធម៌ថា ទាក់ទង
 នឹងបុព្វេនិវាសញ្ញាណដល់ភិក្ខុទាំងនោះ ក្នុងទីបំផុតនៃពាក្យសួរថា ម្ចាស់ភិក្ខុ
 ទាំងឡាយ អម្បាញ់មិញ អ្នកទាំងឡាយអង្គុយប្រជុំគ្នា និយាយអំពីរឿងអ្វី
 និងពាក្យឆ្លើយតាំងពីដើមថា បពិត្រព្រះអង្គដ៏ចម្រើន កាលដែលខ្ញុំព្រះអង្គ
 ទាំងឡាយត្រឡប់មកពីបិណ្ឌបាត ក្នុងវេលាក្រោយកត្ត អង្គុយប្រជុំគ្នាក្នុង
 រោងករិមណ្ឌលនេះ ក៏កើតការសន្មនាធម៌ឡើង ទាក់ទងនឹងបុព្វេនិវា-
 សញ្ញាណថា បុព្វេនិវាស បុព្វេនិវាស ដូច្នេះ ទើបត្រាស់ពាក្យជាដើមថា ពួក
 អ្នកប្រាថ្នានឹងស្តាប់ឬ ។

ក្នុងបទទាំងនោះ បទថា **ឥន្ទ្រយ្យាស នោ** ប្រែថា អ្នកទាំងឡាយចង់
 ស្តាប់ធម៌ថាប្រកបដោយបុព្វេនិវាសដែរឬ ។ លំដាប់នោះ ភិក្ខុទាំងឡាយ

មានចិត្តត្រេកអរ កាលនឹងអារាធនាចំពោះព្រះមានព្រះភាគ ទើបក្រាបទូលថា
បពិត្រព្រះមានព្រះភាគដល់វេលាហើយ ដែលព្រះអង្គនឹងទ្រង់ធ្វើធម្មិកថា
នេះ ។ ក្នុងបទទាំងនោះ បទថា **ឯតស្ស** គឺការធ្វើធម្មិកថានេះ ។

លំដាប់នោះ ព្រះមានព្រះភាគទទួលពាក្យអារាធនាបស់ភិក្ខុទាំងនោះ
ទ្រង់មានព្រះបំណងនឹងសម្តែង ទើបទ្រង់បបួលភិក្ខុទាំងនោះឲ្យផ្សំត្រចៀក
ស្តាប់ និងតាំងចិត្តស្តាប់ដោយល្អ ដោយព្រះតម្រាស់ថា ម្ចាស់ភិក្ខុទាំងឡាយ
បើដូច្នោះ អ្នកទាំងឡាយចូរស្តាប់ ហើយទ្រង់មានព្រះបំណងនឹងប្រកាសការ
ព្យាករណ៍ដល់ផ្លូវដែលកាត់ផ្តាច់ហើយ មិនទូទៅទៅដល់ជនពួកដទៃ ទើបត្រាស់
ពាក្យថា ម្ចាស់ភិក្ខុទាំងឡាយ រាប់អំពីភទ្ទកប្បនេះ ដូច្នេះជាដើម ។ ក្នុងបទ
ទាំងនោះ បទថា **យំ វិបស្សី** គឺព្រះមានព្រះភាគព្រះនាមថា វិបស្សីក្នុង
កប្បណា ។ ពិតហើយ **យំ សព្វនេះ** ប្រើក្នុងបឋមាវិភត្តិ ក្នុងបទទាំងឡាយ
ជាដើមថា បពិត្រព្រះអង្គដ៏ចម្រើន ខ្ញុំព្រះអង្គសូមក្រាបបង្គំទូលព្រះមានព្រះ
ភាគ នូវសេចក្តីដែលខ្ញុំព្រះអង្គបានស្តាប់ក្នុងទីចំពោះមុខ បានទទួលក្នុងទី
ចំពោះមុខ នៃពួកទេវតាជាន់តាវត្តិឱ្យ ។ ប្រើក្នុងទុតិយាវិភត្តិ ក្នុងបទទាំង-
ឡាយជាដើមថា ខ្ញុំបានសួរនូវធម៌ណា ព្រះអង្គក៏បានសម្តែងធម៌នោះ ដល់ខ្ញុំ
រួចហើយ ខ្ញុំសូមសួរធម៌ផ្សេងទៀត សូមព្រះអង្គសម្តែងធម៌នោះដល់ខ្ញុំ ឲ្យ
ទាន ដូច្នេះ ។ ប្រើក្នុងតតិយាវិភត្តិ ក្នុងបទទាំងឡាយជាដើមថា ព្រះអរហន្ត-
សម្មាសម្ពុទ្ធ ២ ព្រះអង្គគប្បីកើតឡើង មិនមុនមិនក្រោយ ក្នុងលោកធាតុ
តែមួយ គឺចក្កវាឡមួយ ដោយហេតុណា ហេតុនោះមិនមែនជាហេតុ មិនមែន
ជាបច្ច័យ គឺថា ហេតុនោះ មិនមានឡើយ ។ តែក្នុងបទនេះ គប្បីជ្រាបថា

ប្រើក្នុងសត្វមីរិកត្តិ ។ ព្រោះដូច្នេះ ទើបលោកពោលថា យស្មី កាហ្ស ប្រែថា ក្នុងកប្បណា ។

បទថា ឧទាទិ សេចក្តីថា ញ៉ាំងលោកធាតុ ១ ម៉ឺន ឲ្យបន្ថែមកើតឡើង ហើយ ។ បទថា ភទ្ទកាហ្ស សេចក្តីថា ក្នុងសុន្ទរកប្ប គឺក្នុងសារកប្ប ព្រោះមានព្រះពុទ្ធទ្រង់កើតឡើង ៥ ព្រះអង្គ ដូច្នេះ ព្រះមានព្រះភាគ កាលទ្រង់សរសើរកប្បនេះ ទើបត្រាស់យ៉ាងនេះ ។

បានឮមកថា តាំងពីព្រះមានព្រះភាគនៃយើង ទ្រង់បំពេញអភិវឌ្ឍន៍ មកក្នុងចន្លោះនេះ កប្បដែលមានព្រះពុទ្ធកើតឡើង ៥ អង្គមិនមាន ។ ក៏ ប៉ុន្តែមុនអភិវឌ្ឍន៍របស់ព្រះមានព្រះភាគនៃយើង ព្រះពុទ្ធ ៤ ព្រះអង្គ គឺព្រះ តណ្ហង្គរ ១ ព្រះមេធាង្គរ ១ ព្រះសរណង្គរ ១ ព្រះទីបង្គរ ១ ទ្រង់កើត ឡើងហើយ ក្នុងកប្បតែមួយជាមួយគ្នា ។ ក្នុងចំណែកដែលផុតអំពីព្រះពុទ្ធ ទាំងនោះហើយ កប្បសូន្យទេវចាកព្រះពុទ្ធ ដល់ទៅមួយអសន្នេយ្យនោះឯង ។ ក្នុងទីបំផុតនៃមួយអសន្នេយ្យកប្ប ព្រះពុទ្ធព្រះនាមថា កោណ្ឌញ្ញៈតែមួយ ព្រះអង្គប៉ុណ្ណោះ ទ្រង់កើតឡើងក្នុងកប្បមួយ ។ តំពីនោះ មកទៀតក៏ សូន្យចាកព្រះពុទ្ធ អស់មួយអសន្នេយ្យកប្បទៀត ។ ក្នុងទីបំផុតនៃមួយ អសន្នេយ្យកប្បនោះ ព្រះពុទ្ធ ៤ ព្រះអង្គ គឺព្រះសុមង្គលៈ ១ ព្រះសុមនៈ ១ ព្រះរេវតៈ ១ ព្រះសោភិតៈ ១ ទ្រង់កើតឡើងក្នុងកប្បមួយជាមួយគ្នា ។ បន្ទាប់ពីនោះ ក៏សូន្យចាកព្រះពុទ្ធអស់មួយអសន្នេយ្យកប្ប ។ ក្នុងទីបំផុតនៃ មួយអសន្នេយ្យកប្បនោះ ព្រះពុទ្ធ ៣ ព្រះអង្គ គឺព្រះអនោមទស្សី ១ ព្រះ បទុមៈ ១ ព្រះនារទៈ ១ ទ្រង់កើតឡើងក្នុងកប្បមួយជាមួយគ្នា ។ អំពីនោះ ក៏

សូន្យចាកព្រះពុទ្ធ អស់មួយអសាន្ទេយ្យ ។ ក្នុងទីបំផុតអសាន្ទេយ្យកប្បនោះ ព្រះដ៏មានព្រះភាគព្រះនាមថា ព្រះបទុមុត្តរៈ តែមួយព្រះអង្គប៉ុណ្ណោះ ទ្រង់ កើតឡើងក្នុងកប្បមួយ ។ បន្ទាប់អំពីអស់សាសនាព្រះបទុមុត្តរៈមក ចំនួន ៧ ម៉ឺនកប្ប (បើរាប់អំពីកទ្ទកប្បនេះទៅ ៣ ម៉ឺនកប្ប) មានព្រះពុទ្ធពីព្រះអង្គ គឺព្រះសុមេធាៈ ១ ព្រះសុជាតាៈ ១ ទ្រង់ឡើងក្នុងកប្បនោះ ។ ក្រោយអស់ សាសនាព្រះសុជាតាសម្ពុទ្ធទៅ កន្លងមកទៀត ២ ម៉ឺន ៨ ពាន់ ២ រយកប្ប (បើរាប់អំពីកទ្ទកប្បនេះទៅ ១៨០០ កប្ប) មានព្រះពុទ្ធ ៣ ព្រះអង្គ គឺ ព្រះបិយទស្សី ១ ព្រះអត្តទស្សី ១ ព្រះធម្មទស្សី ១ កើតឡើងក្នុងកប្បនោះ ។ បន្ទាប់ពីនោះមកចំនួន ១៧០៦ កប្ប (បើរាប់ពីកទ្ទកប្បនេះទៅ ៩៤ កប្ប) មានព្រះសម្ពុទ្ធព្រះនាមសិទ្ធតម្ភយព្រះអង្គប៉ុណ្ណោះ កើតឡើងក្នុងកប្បនោះ ។ ក្នុងកប្បបន្ទាប់មក គឺកប្បជាប់គ្នានោះឯង (បើរាប់ពីកទ្ទកប្បនេះទៅ ៩២ កប្ប) មានព្រះពុទ្ធ ២ ព្រះអង្គ គឺព្រះតិស្សៈ ១ ព្រះបុស្សៈ ១ ឡើង ឡើងក្នុងកប្បនោះ ។ បន្ទាប់ពីកប្បនោះមក គឺកប្បជាប់គ្នានោះឯង (បើរាប់ ពីកទ្ទកប្បនេះទៅ ៩១ កប្ប) ព្រះពុទ្ធវិបស្សីមួយអង្គប៉ុណ្ណោះ កើតឡើង ក្នុងកប្បនោះ ។ តំពីនោះមក ៥៩ កប្ប (បើរាប់ពីកទ្ទកប្បនេះទៅ ៣១ កប្ប) មានព្រះពុទ្ធ ២ ព្រះអង្គ គឺព្រះសិខី ១ ព្រះវេស្សក្ខ ១ កើតឡើង ក្នុងកប្បនោះ ។ ក្នុងកទ្ទកប្បនេះ ព្រះពុទ្ធ ៤ ព្រះអង្គ គឺព្រះកកុសន្ទៈ ព្រះ កោនាគមនៈ ព្រះកស្សប ព្រះសម្មាសម្ពុទ្ធនៃយើងកើតឡើង ឯព្រះ មេត្តេយ្យ ទ្រង់នឹងកើតឡើងជាខាងក្រោយ ។ កប្បនេះជាសុន្ទរកប្ប ជា សារកប្ប ព្រោះមានព្រះពុទ្ធទ្រង់កើតឡើង ៥ ព្រះអង្គ ដោយប្រការយ៉ាងនេះ ដូច្នោះ កាលព្រះមានព្រះភាគ ទ្រង់សរសើរកប្បនេះ ទើបត្រាស់យ៉ាងនេះ ។

សួរថា ប្រការដែលថា ព្រះពុទ្ធប្រមាណប៉ុណ្ណោះ ទ្រង់ឧប្បត្តិកឡើង ហើយក្តី នឹងទ្រង់ឧប្បត្តិកឡើងក្តីក្នុងកប្បនេះ រមែងជាការប្រាកដដល់ព្រះពុទ្ធ ទាំងឡាយប៉ុណ្ណោះឬ ឬថា រមែងប្រាកដសូម្បីដល់អ្នកដទៃផងដែរ ឆ្លើយថា រមែងប្រាកដដល់អ្នកដទៃផងដែរ ។ សួរថា ដល់នរណា ឆ្លើយថា ដល់ ព្រហ្មជាន់សុទ្ធាវាស ។

ពិតហើយ ក្នុងកាលតាំងនៅនៃកប្ប កាលលោកសន្តិវាសតាំងនៅរហូត មួយអស្ចេយ្យ ក្លៀងចាប់ផ្តើមធ្លាក់ដើម្បីឲ្យលោកតាំងនៅ ។ រមែងដូចជាទឹក សន្សើម ធ្លាក់ក្នុងទីបំផុតដែនពីដើមនោះឯង ។ តពីនោះ ក៏មានជាតំណក់ទឹក ប្រមាណប៉ុនគ្រាប់កន្ទក់ ប៉ុនគ្រាប់ល្ង ប៉ុនគ្រាប់អង្ករ ប៉ុនគ្រាប់សណ្តែកបាយ ប៉ុនគ្រាប់សណ្តែករាជមាស ប៉ុនផ្លែពុទ្រា ប៉ុនផ្លែកន្ទួតព្រៃ ប៉ុនផ្លែល្អៅ ប៉ុនផ្លែ ត្រឡាច ប៉ុនផ្លែឃ្មោក ជាខ្សែទឹកចម្រើនឡើងដោយលំដាប់មួយឧសកៈ ពីរ ឧសកៈ កន្លះគាវុត មួយគាវុត កន្លះយោជន៍ មួយយោជន៍ ពីរយោជន៍ បី យោជន៍ ១០ យោជន៍ ។ បេ។ សែនយោជន៍ជាប្រមាណ តាំងនៅបរិបូណ៌ ក្នុងចន្លោះសែនកោដិចក្រវាល ដរាបដល់អកនិដ្ឋព្រហ្មលោក ។ លំដាប់នោះ ទឹកនោះស្រកចុះដោយលំដាប់ កាលទឹកស្រកចុះ ទេវលោកទាំងឡាយ រមែង តាំងនៅក្នុងទីរបស់ទេវលោកជាប្រក្រតី ។ ការកកើតនៃទេវលោកទាំងនោះ លោកពោលហើយ ក្នុងបុព្វេនិវាសកថា ក្នុងវិសុទ្ធិមគ្គ ។

ឋានៈរបស់មនុស្សលោក ដូចកាលទឹកចូលទៅ ហើយបិទមាត់ធម្មក្រក ជិត ទឹកនោះក៏នៅបានដោយអំណាចខ្យល់ ។ ផែនដីរមែងតាំងនៅបានដូចស្លឹក ឈូកនៅលើផ្ទៃទឹក ។ ទីមហាពោធិបល្ល័ង្ក កាលលោកវិនាស ក៏វិនាសក្រោយ កាលលោកតាំងឡើង ក៏ប្រាកដឡើងមុន ។ ក្នុងទីពោធិបល្ល័ង្កនោះ ឈូកមួយ

គុម្ម រមែងកើតឡើង ជាបុព្វនិមិត្ត ប្រសិនបើក្នុងកប្បនោះ ទីពោធិបល្ល័ង្កនោះ ព្រះពុទ្ធនឹងទ្រង់ឧប្បត្តិ ផ្កាឈូករមែងកើតឡើង បើទ្រង់មិនឧប្បត្តិ ផ្កាឈូកនឹងមិនកើត ។ មួយទៀត កាលផ្កាឈូកកើត បើព្រះពុទ្ធមួយអង្គនឹងឧប្បត្តិ ក៏កើតផ្កាតែមួយ ។ បើព្រះពុទ្ធនឹងឧប្បត្តិ ២ អង្គ ៣ អង្គ ៤ អង្គ ៥ អង្គ ផ្កាឈូកក៏កើត ៥ ផ្កា ។ មួយទៀត ផ្កាឈូកទាំងនោះ ជាផ្កាមានចង្កោមជាប់គ្នាក្នុងទងតែមួយនុ៎ះឯង សុទ្ធាវាសព្រហ្មទាំងឡាយបបួលគ្នាថា លោកអ្នកនិទុក្ខទាំងឡាយ ពួកយើងចូរមក នឹងឃើញបុព្វនិមិត្ត ហើយនាំគ្នាមកកាន់មហាពោធិបល្ល័ង្កស្ថាន ។ ក្នុងកប្បដែលព្រះពុទ្ធទាំងឡាយទ្រង់មិនឧប្បត្តិ ផ្កាឈូកក៏មិនមាន ។ ពួកទេវតាទាំងឡាយ ឃើញគុម្មឈូកមិនមានផ្កា ក៏មានសេចក្តីសង្ខេបថា ម្ចាស់គ្នាយើង លោកនឹងឆ្លើយឃើញ សត្វទាំងឡាយត្រូវឆ្លើយគ្របសង្កត់ នឹងពេញក្នុងអបាយ ទេវលោក ៦ ព្រហ្មលោក ៩ នឹងទំនេរបើឃើញផ្កាឈូកក្នុងវេលារីក នាំគ្នាសប្បាយចិត្តថា កាលព្រះសព្វញ្ញពោធិសត្វទ្រង់ឈានចុះកាន់គក្កព្រះមាតា ប្រសូត ត្រាស់ដឹង ញ៉ាំងធម្មចក្រឲ្យប្រព្រឹត្តទៅទ្រង់ធ្វើយមកបាដិហារៗ ចុះអំពីទេវលោក ទ្រង់ដាក់អាយុសង្ខារ ស្តេចរម្មត់ខន្ធបរិនិព្វាន ពួកយើងនឹងឃើញបាដិហារៗដែលធ្វើឲ្យមុនចក្រវាលញាប់ញ័រអបាយទាំង ៤ នឹងវិនាសសាបសូន្យ ទេវលោក ៦ ព្រហ្មលោក ៩ នឹងបរិបូណ៌ ក៏នាំគ្នាបន្លឺឧទានទៅកាន់ព្រហ្មលោករបស់ខ្លួន រៀងៗ ខ្លួន ។ ម្យ៉ាងទៀត ផ្កាឈូក ៥ កើតឡើងហើយក្នុងកប្បនេះ ។ សុទ្ធាវាសព្រហ្មទាំងឡាយ កាលឃើញផ្កាឈូកទាំងនោះ ក៏ដឹងសេចក្តីនេះថា ព្រះពុទ្ធ ៤ ព្រះអង្គទ្រង់ឧប្បត្តិហើយ អង្គទី ៥ នឹងឧប្បត្តិកតទៅ ដូច្នេះ ដោយអានុភាពនៃនិមិត្តទាំងនោះ ព្រោះហេតុនោះ ទើបលោកពោលថា សេចក្តីនោះ ជាការ

ប្រាកដដល់អ្នកដទៃ ដូច្នេះ ព្រោះហេតុនេះ ព្រះមានព្រះភាគ ទ្រង់សម្តែង បុព្វេនិវាស ដោយអំណាចកំណត់កប្ប ដោយន័យជាដើមថា ម្ចាស់ភិក្ខុទាំងឡាយ រាប់អំពីនេះទៅ ដូច្នេះ ។ ឥឡូវនេះ ដើម្បីនឹងទ្រង់សម្តែងដោយ អំណាចការកំណត់ជាតិជាដើម របស់ព្រះពុទ្ធទាំងនោះ ទើបត្រាស់ពាក្យ ជាដើមថា ម្ចាស់ភិក្ខុទាំងឡាយ ព្រះវិបស្សីមានព្រះភាគ ដូច្នេះ ។

អធិប្បាយ ការកំណត់អាយុជាដើម

[២-៤] ក្នុងបទទាំងនោះ គប្បីជ្រាបវិនិច្ឆ័យក្នុងការកំណត់អាយុ ដូច្នេះ បទទាំងពីរនេះថា បរិត្តំ លហុកំ ជាវេវចនៈរបស់អាយុតិចន្ត្រៈឯង ។ ព្រោះថា អាយុណាតិច អាយុនោះ រមែងជាប់របស់បន្តិចបន្តួច និងស្អប់ស្អើង ។ បទថា អប្បំ វា ភិយ្យោ គឺអាយុច្រើនជាង ១០០ ឆ្នាំ មានតិច ។ គ្រានៅមិនដល់ ១០០ ឆ្នាំ រមែងរស់នៅ ២០ ឆ្នាំ ៣០ ឆ្នាំ ៤០ ឆ្នាំ ៥០ ឆ្នាំ ឬ ៦០ ឆ្នាំ ។ តែអ្នកអាយុវែងយ៉ាងនេះ លំបាករកបានណាស់ បានឮថា អ្នកឯណោះ នៅយូរយ៉ាងនេះ គួរនាំគ្នាទៅមើលក្នុងទីនោះៗ ។ បណ្តាអ្នកមានអាយុវែងនោះ ឧបាសិកាវិសាខានៅបាន ១២០ ឆ្នាំ បោក្ខរសាតិព្រាហ្មណ៍ ព្រហ្មាយុព្រាហ្មណ៍ សេលព្រាហ្មណ៍ ពារីព្រាហ្មណ៍ ព្រះអានន្ទត្ថេរ ព្រះមហាកស្សបត្ថេរ ក៏មានអាយុ ១២០ ដូចគ្នា តែព្រះអនុរុទ្ធត្ថេរ នៅដល់ ១៥០ ឆ្នាំ ព្រះពាកុលត្ថេរនៅដល់ ១៦០ ឆ្នាំ ភិក្ខុរូបនេះ មានអាយុវែងជាងគេទាំងអស់ ។ សូម្បីលោកក៏នៅមិនដល់ ២០០ ឆ្នាំ ។ ព្រះពោធិសត្វទាំងឡាយ មានព្រះវិបស្សីជាដើម ចុះកាន់បដិសន្ធិ ក្នុងគក្កិព្រះមាតា ដោយអសង្ខារិកចិត្ត សហគតៈដោយសោមនស្ស និងសម្បយុត្តដោយញាណ ដែលជាចំណែក

ខាងដើមនៃមេត្តា កាលបដិសន្ធិដោយចិត្តនោះ នឹងមានអាយុមួយអសន្ធិយូរ ។
 ដោយហេតុនេះ ទើបព្រះពុទ្ធទាំងពួង មានព្រះជន្មាយុមួយអសន្ធិយូរ ។
 សួរថា ព្រោះហេតុអ្វី ទើបព្រះអង្គទាំងនោះ មិនតាំងនៅដល់អសន្ធិយូរ
 ឆ្លើយថា វិបត្តិនៃរដូវ និងកោជន ពិតហើយ អាយុរមែងសាបសូន្យខ្លះ រមែង
 ចម្រើនខ្លះ ដោយអំណាចនៃឧតុ និងកោជន ។ ក្នុងសេចក្តីនោះ កាលណា
 ព្រះរាជាទាំងឡាយ មិនប្រកបដោយធម៌ កាលនោះ ឧបរាជ សេនាបតី សេដ្ឋី
 សកលនគរ សកលរដ្ឋ ក៏មិនប្រកបដោយធម៌ដូចគ្នា ។ កាលនោះ អារក្ខ-
 ទេវតានៃជនទាំងនោះ កុម្មទេវតាជាមិត្តរបស់ទេវតាទាំងនោះ អាកាសដ្ឋក-
 ទេវតា ជាមិត្តរបស់កុម្មទេវតា ឧណ្ណវលាហកទេវតា ជាមិត្តរបស់អាកាស-
 ដ្ឋកទេវតា អព្ភវលាហកទេវតា ជាមិត្តរបស់ឧណ្ណវលាហកទេវតាទាំងនោះ
 សីតវលាហកទេវតា ជាមិត្តរបស់អព្ភវលាហកទេវតាទាំងនោះ វស្សវលា-
 ហកទេវតា ជាមិត្តរបស់សីតវលាហកទេវតាទាំងនោះ ចាតុម្មហារាជិកាទេវតា
 ជាមិត្តរបស់វស្សវលាហកទេវតាទាំងនោះ តាវត្តិន្យទេវតា ជាមិត្តរបស់ចាតុ-
 ម្មហារាជិកាទេវតាទាំងនោះ យាមាទេវតា ជាមិត្តរបស់តាវត្តិន្យទេវតាទាំងនោះ
 ជាដើម ដរាបដល់កវគ្គព្រហ្ម វៀរព្រះអរិយសាវកទេវតាទាំងអស់ សូម្បី
 ព្រហ្មបរិស័ទ ក៏ជាអ្នកមិនប្រកបដោយធម៌ ។ ព្រះចន្ទ ព្រះអាទិត្យ រមែង
 ដើរទៅទាបខ្ពស់ៗ ព្រោះទេវតាទាំងនោះមិនប្រកបដោយធម៌ ។ ខ្យល់រមែង
 មិនបក់ទៅតាមផ្លូវខ្យល់ ។ កាលខ្យល់មិនបក់ទៅតាមផ្លូវខ្យល់ រមែងធ្វើឲ្យ
 វិមានដែលតាំងនៅលើអាកាសញ័រញ័យ ។ កាលវិមានញ័រញ័យ ពួក
 ទេវតាក៏មិនមានចិត្តនឹងទៅលេងកីឡា កាលទេវតាមិនមានចិត្តនឹងទៅលេងកីឡា
 រដូវត្រជាក់ រដូវក្ដៅ រមែងមិនប្រព្រឹត្តទៅតាមរដូវកាល ។ កាលរដូវមិន

ប្រព្រឹត្តទៅតាមរដូវកាល ភ្លៀងរមែងមិនធ្លាក់ដោយល្អ គ្រាខ្លះ ធ្លាក់ គ្រាខ្លះ មិនធ្លាក់ ក្នុងទឹកនៃឆ្នាំខ្លះ ធ្លាក់ ក្នុងទឹកនៃឆ្នាំខ្លះ មិនធ្លាក់ ក៏កាលធ្លាក់ រមែងធ្លាក់ ខណៈសាបព្រោះ ខណៈបែកពន្លកខណៈបែកដើម ខណៈចេញក្បូរខណៈដាក់ ទឹកដោះជាដើម រមែងធ្លាក់មិនជាឧបការៈដល់ស្រូវឡើយ និងរាំងស្ងួតអស់ កាលយូរ ដោយហេតុនោះ ទើបស្រូវទុំមិនព្រមគ្នា ប្រាសចាកសម្បត្តិ មាន ក្លិនពណ៌ និងរសជាដើម ។ សូម្បីក្នុងបាយដែលដាក់ក្នុងកាជនៈតែមួយជា មួយគ្នា បាយមួយចំណែកនៅ មួយចំណែកជ្រាយ មួយចំណែកខ្លោច ។ បរិភោគបាយនោះចូលទៅ រមែងដល់អាការ ៣ យ៉ាងក្នុងផ្ទៃ ។ សត្វទាំងឡាយជាអ្នកមានរោគច្រើន និងមានអាយុតិច ដោយហេតុនោះ អាយុរមែង សាបសូន្យដោយអំណាចនៃរដូវ និងកោជនដោយប្រការដូច្នេះ ដោយពិត ។

ទេវតាទាំងពួង រហូតដល់ព្រហ្មលោក រមែងជាអ្នកប្រកបដោយធម៌ ដោយន័យដែលមានក្នុងខាងដើមថា កាលណាព្រះរាជាជាអ្នកប្រកបដោយធម៌ កាលនោះ សូម្បីសេនាបតី និងឧបរាជ ក៏ជាអ្នកប្រកបដោយធម៌ ដូច្នេះ ព្រោះ ពួកទេវតាទាំងនោះ តាំងនៅក្នុងធម៌ ព្រះចន្ទ និងព្រះអាទិត្យ រមែងធ្វើដំណើរ ទៅដោយស្មើ ។ ខ្យល់រមែងបក់ទៅតាមផ្លូវរបស់ខ្យល់ រមែងមិនធ្វើឲ្យវិមាន ដែលតាំងនៅលើអាកាសញ័រញ័រពាយ ។ កាលវិមានមិនញ័រញ័រពាយ ពួកទេវតា ក៏មានចិត្តលេងកីឡា ។ រដូវរមែងប្រព្រឹត្តទៅតាមកាលយ៉ាងនេះ ។ ភ្លៀង រមែងធ្លាក់ដោយប្រពៃ ជំនួយដល់ស្រូវ តាំងពីខណៈសាបព្រោះ ធ្លាក់តាម វេលា ដោយហេតុនោះ ស្រូវទុំព្រមគ្នា មានក្លិនក្រអូប មានពណ៌ល្អ មានរស ឆ្ងាញ់ មានឱជា ។ កោជនដែលផ្សំដោយស្រូវនោះ បរិភោគហើយ ក៏ដល់ការ រលួយងាយ សត្វទាំងឡាយជាអ្នកមិនមានរោគ មានអាយុវែង ដោយហេតុ

នោះ ។ អាយុរមែងចម្រើនដោយអំណាចរដូវ និងកោជន ដោយប្រការដូច្នេះ ។
 ក្នុងបណ្តាព្រះមានព្រះភាគទាំងនោះ ព្រះមានព្រះភាគព្រះនាម **វិបស្សី** ទ្រង់
 កើតឡើងក្នុងសម័យដែលសត្វមានអាយុ ៨០០០០ ឆ្នាំ **ព្រះសិទ្ធិ** ទ្រង់កើត
 ឡើងក្នុងសម័យដែលសត្វមានអាយុ ៧០០០០ ឆ្នាំ ដូច្នេះ លោកកំណត់
 អាយុនេះ ហាក់ដូចជាសាបសូន្យទៅដោយលំដាប់ តែមិនមែនសាបសូន្យ
 យ៉ាងនោះ ។ គប្បីជ្រាបថា អាយុចម្រើន ចម្រើនហើយវិនាស ។ សួរថា
 សេចក្តីនេះដូចម្តេច ឆ្លើយថា ក្នុងកទុក្ខប្បនេះ ព្រះមានព្រះភាគ ព្រះនាមថា
កកុសន្ទ ទ្រង់កើតឡើងក្នុងសម័យ ដែលសត្វមានអាយុ ៤០០០០ ឆ្នាំ
 កំណត់អាយុ ៥ ចំណែក តាំងនៅ ៤ ចំណែក កាលដល់ចំណែកទី ៥ ក៏
 បរិនិព្វាន ។ អាយុនោះវិនាសដល់កាលកិរិយានៃអាយុ ១០ ឆ្នាំ ហើយចម្រើន
 ឡើងទៀតជា ១ អសង្ខេយ្យ តពីនោះក៏វិនាស តាំងនៅក្នុងសម័យដែលសត្វ
 មានអាយុ ៣០០០០ ឆ្នាំ ។ កាលនោះ ព្រះមានព្រះភាគ ព្រះនាមថា
កោនាគមន ទ្រង់កើតឡើង ។ កាលព្រះកោនាគមនៈនិព្វានហើយយ៉ាងនោះ
 អាយុនោះថយចុះដល់អាយុ ១០ ឆ្នាំស្លាប់ ហើយចម្រើនឡើងទៀតរហូតដល់ ១
 អសង្ខេយ្យ តាំងនៅក្នុងខណៈដែលសត្វមានអាយុ ២០០០០ ឆ្នាំ ។ កាលនោះ
 ព្រះមានព្រះភាគព្រះនាម **កស្សប** ទ្រង់កើតឡើង ។ កាលព្រះកស្សបនោះ
 បរិនិព្វានយ៉ាងនោះហើយ អាយុនោះ ក៏ថយចុះដល់ ១០ ឆ្នាំស្លាប់ ហើយ
 ចម្រើនឡើងទៀតដល់ ១ អសង្ខេយ្យ ហើយថយចុះ រហូតដល់អាយុ ១០០
 ឆ្នាំស្លាប់ ។ ពេលនោះ ព្រះសម្មាសម្ពុទ្ធនៃយើង ទ្រង់កើតឡើង ។ អាយុ
 មិនបានវិនាសចុះដោយលំដាប់យ៉ាងនោះ គប្បីជ្រាបថា ចម្រើនចម្រើនហើយ

ទើបវិនាស ។ ក្នុងសេចក្តីនោះ គប្បីជ្រាបថា ប្រការដែលកាលបើមនុស្ស
ទាំងឡាយមានអាយុចម្រើន ព្រះពុទ្ធរមែងទ្រង់កើតឡើងនោះឯង ជាកំណត់
អាយុរបស់ព្រះពុទ្ធទាំងនោះ ។ ការកំណត់អាយុចប់ប៉ុណ្ណោះ គប្បីជ្រាបវិនិច្ឆ័យ
ក្នុងការកំណត់ស្ថានទីត្រាស់ដឹង ដូច្នេះ

[៥] បទថា វាជលិយា មូលេ គឺខាងក្រោមដើមច្រនៀង ។ ដើម
ច្រនៀងនោះ មានកំពស់ ១០០ ហត្ថ គឺថ្ងៃនោះ ដើមលូតឡើងទៅ ៥០ ហត្ថ
មែក ៥០ ហត្ថ ។ មួយទៀត ដើមច្រនៀងនោះ ក្នុងថ្ងៃនោះ មានផ្កាក្លាប់ជា
ចង្កោម គ្របដណ្តប់ពាសពេញតាំងពីគល់ដល់ចុង ។ ក្នុងទិព្វបក់ផាត់ទៅ ។
មិនមែនមានផ្កាតែដើមជ្រនៀងនេះមួយប៉ុណ្ណោះទេដែលរីក ។ ដើមជ្រនៀង
ទាំងអស់ ក្នុងមុំនចក្រវាលក៏រីក ។ មិនមែនច្រនៀងតែម្យ៉ាងរីកនោះទេ ។
បណ្តាដើមឈើទាំងអស់ ក្នុងមុំនចក្រវាលក៏រីក ឈូកគុម្ពមានផ្ការីកត្រង់គុម្ព
ឈូកថ្នាំងមានផ្ការីកត្រង់ថ្នាំង ឈូកមែកមានផ្ការីកត្រង់មែក ឈូកវល្លិ មាន
ផ្ការីកត្រង់វល្លិ ឈូកអាកាសមានផ្ការីកក្នុងអាកាស ឈូកក្រហមដុះទម្ងន់ផែនដី
ឡើងមក ។ មហាសមុទ្រ ក៏ដេរជាសទៅដោយបទុម ៥ ប្រភេទ និងដោយ
ឈូកស ឈូកក្រហម ។ ទាំងមុំនចក្រវាល បានមានពពួកផ្កាឈើដូចជាទង់
ដេរជាសទៅដោយកម្រងផ្កា ជាប់គ្នានឹងគំនរផ្កាដែលជ្រុះក្នុងទីនោះៗ ព្រោង
ព្រាត ទៅដោយផ្កាឈើពណ៌ផ្សេងៗ ហាក់ដូចជាស្នូននន្ទរ៍ន ចិត្តលតាវ៍ន
មិស្សកវ៍ន និងបារុសកវ៍ន ។ ដូចជាលើកទង់ឡើងក្នុងកណ្តាប់ចក្រវាលនៃ
ទិសខាងកើត ទៅទល់នឹងកណ្តាប់ចក្រវាលនៃទិសខាងលិច ។ និងដូចលើក
ទង់ឡើង ក្នុងកណ្តាប់ចក្រវាលនៃទិសខាងលិច ទិសខាងត្បូង ទិសខាងជើង

ទៅទល់នឹងមាត់កណ្តាប់ចក្រវាលនៃទិសខាងត្បូង ។ ប្រាកដជាចក្រវាលដែល
 បរិបូណ៌ដោយសិរីដល់គ្នានិងគ្នាយ៉ាងនេះ ។ បទថា អភិសម្ពុទ្ធ សេចក្តីថា
 ចាក់ធ្លុះគុណ សេចក្តីចម្រើន សិរីដែលជាពុទ្ធ គឺត្រាស់ដឹងក្រៃលែងនូវ
 អរិយសច្ច ៤ ។ សូម្បីក្នុងបទទាំងឡាយជាដើមថា ម្នាលភិក្ខុទាំងឡាយ ព្រះ
 សិរីមានព្រះភាគ អរហន្តសម្មាសម្ពុទ្ធត្រាស់ក្រោមដើមបុណ្ញរីកព្រឹក្ស (ដើម
 ស្វាយស) គប្បីជ្រាបពណ៌នាដោយន័យនេះឯង ។

បទថា បុណ្ញរីកោ ក្នុងទីនេះ គឺដើមស្វាយសមានរសផ្អែម ។ ដើម
 ស្វាយសនេះ ក៏មានកម្ពស់ និងទំហំដូចគ្នា ។ មួយទៀត ក្នុងថ្ងៃនោះ ដើម
 ស្វាយនោះ ក៏គ្របដណ្តប់ទៅដោយផ្កាដែលជាទិព្វ និងមានក្លិនក្រអូប ។ មិន
 មែនផ្កាតែម្យ៉ាង ក៏មានផ្លែផង ។ ស្វាយនោះមានផ្លែខ្លី មានផ្លែកណ្តាល មាន
 ផ្លែស្រកាល មានផ្លែទុំមានរសឆ្ងាញ់ មានឱជាដូចជាកំទិព្វឱជាចូលទៅ
 សំយុងចុះរយោង ។ ដើមស្វាយនោះយ៉ាងណា ក្នុងមុនចក្រវាលក៏យ៉ាងនោះ
 ដើមឈើដែលចេញផ្កាក៏បានប្រដាប់ដោយផ្កា ដើមឈើដែលចេញផ្លែ ក៏បាន
 ប្រដាប់ដោយផ្លែ ។

បទថា សាលោ គឺដើមរាំងភ្នំ ។ ដើមរាំងភ្នំនោះ ក៏មានកម្ពស់ និងទំហំ
 ដូចគ្នា ។ គប្បីជ្រាបផ្កា សិរី និងសេចក្តីចម្រើនយ៉ាងនោះដូចគ្នា ។ សូម្បីក្នុង
 ដើមច្រេស ក៏ន័យនេះដូចគ្នា ។ ក្នុងដើមល្វាមិនមានផ្កា ការដុះលូតលាស់នៃ
 ផ្លែល្វានេះ មានន័យដូចពោលហើយ ក្នុងដើមស្វាយនោះឯង ។ ក្នុងដើមជ្រៃ
 ក្នុងដើមពោធិ៍បាយ ក៏ដូចគ្នាដែរ ។ បល្ល័ង្ករបស់ព្រះពុទ្ធគ្រប់ព្រះអង្គក៏ដូចគ្នា ។
 តែដើមឈើដទៃអំពីគ្នា ។ ក្នុងបណ្តាដើមឈើទាំងនោះ ព្រះពុទ្ធទាំងឡាយ

ត្រាស់ដឹង ពោល គឺបានមគ្គញ្ញាណ ៤ ក្រោមដើមឈើណាមួយ ដើមឈើ
នោះៗលោកហៅថា តោធិ ។ នេះឈ្មោះថា កំណត់ស្ថានទីត្រាស់ដឹង ។

[៦] គប្បីជ្រាបវិនិច្ឆ័យក្នុងការកំណត់សាវ័ក ។ បទថា ខណ្ឌតិស្សំ
គឺសាវ័កឈ្មោះថា ខណ្ឌ និង តិស្ស ។ លោកទាំងពីរនោះ ព្រះខណ្ឌៈ រួមបិតា
តែមួយ ជាប្អូនព្រះតិស្សៈជាបុរោហិត ។ ព្រះខណ្ឌៈសម្រេចដល់ទីបំផុតនៃ
បញ្ញាបារមី ព្រះតិស្សៈសម្រេចទីបំផុតនៃសមាធិបារមី ។ បទថា អត្ថំ អធិប្បាយ
ថា ជាបុគ្គលឧត្តម ព្រោះជាអ្នកមានគុណមិនដូចគ្នានឹងបុគ្គលដ៏សេស វៀរ
លែងតែព្រះមានព្រះភាគព្រះនាមថា វិបស្សីចេញ ។ បទថា កទ្ទយុតំ
អធិប្បាយថា ឈ្មោះថា គូដ៏ចម្រើន ព្រោះជាបុគ្គលដ៏កំពូល ។ បទថា អភិ-
ក្ខសម្ពុរំ គឺសាវ័កឈ្មោះថា អភិក្ខ និង សម្ពុរ លោកទាំងពីរនោះ ព្រះអភិក្ខ
សម្រេចទីបំផុតនៃបញ្ញាបារមី ចេញអំពីក្រុងអរុណាវតីជាមួយនឹងព្រះមានព្រះ
ភាគព្រះនាមថាសិខី ទៅកាន់ព្រហ្មលោក ហើយសម្តែងបាដិហារ្យច្រើនយ៉ាង
ដល់ព្រហ្មបរិស័ទ សម្តែងធម៌ផ្សាយទៅទូទាំងម៉ឺនលោកធាតុ ធ្វើឲ្យនឹងតឈឹង
ហើយក៏ធ្វើឲ្យមានពន្លឺ ដល់អ្នកដែលកើតសង្វេគថា នេះអ្វី ហើយអធិដ្ឋានថា
សូមឲ្យជនទាំងពួងចូរឃើញរូបរបស់យើង និងចូរបានឮសំឡេងរបស់យើង
ដូច្នេះ បានពោលពីរគាថាថា អ្នកទាំងឡាយចាប់ផ្តើមបាន ដូច្នេះជាដើម ឲ្យ
បានឮសំឡេង ។ ព្រះសម្ពុរៈបានសម្រេចទីបំផុតនៃសមាធិបារមី ។

បទថា សោណាត្ថរំ គឺព្រះសាវ័កឈ្មោះថា សោណា និង ឧត្តរ ។ ក្នុង
លោកទាំងពីរនោះ ព្រះសោណាៈសម្រេចបញ្ញាបារមី ព្រះឧត្តរៈសម្រេច
សមាធិបារមី ។

បទថា វិច្ឆរសញ្ជីវំ គឺព្រះសាវ័កឈ្មោះថា វិច្ឆរ និង សញ្ជីវំ ក្នុងលោក
ទាំងពីរនោះ ព្រះវិជ្ជុរៈសម្រេចបញ្ញាបារមី ។ ព្រះសញ្ជីវៈសម្រេចសមាធិ-
បារមី ជាអ្នកប្រាថ្នាចូលសមាបត្តិ ព្យាយាមដោយកម្លាំងសមាបត្តិ ក្នុងទី
សម្រាកពេលយប់ សម្រាកពេលថ្ងៃ កុដិ ល្អាង និងមណ្ឌបជាដើម ចូល
និរោធក្នុងព្រៃ រហូតដល់អស់ថ្ងៃមួយ ។ អ្នកធ្វើការងារក្នុងព្រៃជាដើមយល់ថា
លោកមរណភាព ទើបនាំគ្នាដុតលោក ។ ព្រះសញ្ជីវៈនោះ កាលចេញចាក
សមាបត្តិតាមកំណត់ ឃ្លាំងដណ្តប់ចីវរចូលទៅកាន់ស្រុកដើម្បីបិណ្ឌបាត ។
អាស្រ័យហេតុនោះឯង ទើបជនទាំងឡាយ ស្គាល់លោកថា ព្រះសញ្ជីវៈ
ដូច្នេះ ។

បទថា ភិយ្យោសុត្តរំ គឺព្រះសាវ័កឈ្មោះថា ភិយ្យោស និង ឧត្តរ ។
ក្នុងលោកទាំងពីរនោះ ព្រះភិយ្យោសជាអ្នកកំពូលដោយបញ្ញា ព្រះឧត្តរៈ
ជាអ្នកកំពូលដោយសមាធិ ។

បទថា តិស្សការទ្វាជំ គឺព្រះសាវ័កឈ្មោះថា តិស្ស និង ការទ្វាជ ។
ក្នុងលោកទាំងពីរនោះ ព្រះតិស្សៈបានសម្រេចបញ្ញាបារមី ព្រះការទ្វាជៈបាន
សម្រេចសមាធិបារមី ។

បទថា សារីបុត្តមោគ្គល្លាជំ គឺព្រះសាវ័កឈ្មោះថា សារីបុត្រ និង
មោគ្គល្លាជ ។ ក្នុងលោកទាំងពីរនោះ ព្រះសារីបុត្របានជាអ្នកកំពូលខាង
បញ្ញា ព្រះមោគ្គល្លាជបានជាអ្នកកំពូលខាងសមាធិ ។ នេះឈ្មោះថា កំណត់
គូអគ្គសាវ័ក ។

[៧] គប្បីជ្រាបវិនិច្ឆ័យក្នុងការកំណត់ការប្រជុំសាវ័ក ។ ការប្រជុំគ្រា

ដំបូង របស់ព្រះមានព្រះភាគព្រះនាមថាវិបស្សី បានប្រកបដោយអង្គ ៤ គឺ ភិក្ខុទាំងអស់ជាងហិក្ខុ ភិក្ខុទាំងអស់មានបាត្រ និងថ្មីវរកើតឡើងដោយឫទ្ធិ ភិក្ខុទាំងអស់មិនបានណាត់គ្នាទេ ភិក្ខុទាំងនោះ មកប្រជុំគ្នាក្នុងថ្ងៃឧបោសថ ១៥ កើត ។

លំដាប់នោះ ព្រះសាស្តាប្រថាប់ចាប់ផ្តើម ញ៉ាំងភិក្ខុឲ្យធ្វើឧបោសថ ។ គ្រាទី ២ គ្រាទី ៣ ក៏ន័យនេះឯង ។ ក្នុងការប្រជុំទាំងអស់ របស់ព្រះពុទ្ធទាំងឡាយ ដ៏សេស ក៏ដូច្នោះ ។ តែព្រះមានព្រះភាគនៃយើងទាំងឡាយ បានធ្វើការ ប្រជុំក្នុងបឋមពោធិកាលប៉ុណ្ណោះ ព្រោះហេតុអ្វី ព្រះសូត្រនេះ លោកពោល ហើយក្នុងភាគដទៃ ព្រោះដូច្នោះ ទើបលោកពោលថា ម្ចាស់ភិក្ខុទាំងឡាយ ឥឡូវនេះ តថាគត មានសាវកសន្និបាតតែម្តង ដូច្នោះ ទើបការប្រជុំចប់ ។

ក្នុងបទថា អឡុតេរសានិ ភិក្ខុសតានិ សេចក្តីថា ភិក្ខុ ១២៥០ រូប គឺ បុរាណជដិល ១០០០ រូប បរិវារព្រះអគ្គសាវក ២៥០ រូប ។ ក្នុងបណ្តាភិក្ខុ ទាំងនោះគួរពោលដល់រឿងតាំងពីអភិនិហាររបស់ព្រះអគ្គសាវកទាំងពីរហើយ សម្តែងដល់បព្វជ្ជា ។ មួយទៀត បណ្តាបព្វជិតទាំងនោះ ព្រះមហាមោគ្គល្លាន សម្រេចអរហត្តក្នុងថ្ងៃទី ៧ ។ ព្រះធម្មសេនាបតី កាលព្រះមានព្រះភាគ ទ្រង់សម្តែងវេទនាបរិគ្គហសូត្រ ជាធម្មយោគៈ ដែលត្រៀមដល់ទីយន១- បរិព្វាជកជាក្នុង ក្នុងល្ខានសូករខាតា នាភ្នំគិល្បក្នុង ក្នុងថ្ងៃទី ១៥ បញ្ចូន ញាណទៅដើម្បីដឹងតាម ដោយព្រឹកទៅតាមទេសនា បានសម្រេចសាវក- បារមីញាណ ។

ព្រះមានព្រះភាគ ជ្រាបដល់ការសម្រេចអរហត្តរបស់ព្រះថេរៈហើយ

ស្តេចយាងតាមអាកាស ទៅប្រាកដក្នុងព្រះវិហារវេឡូវន ។ ព្រះថេរៈត្រិះរិះថា ព្រះមានព្រះភាគស្តេចយាងទៅណាហ្ន៎ កាលប្រាសាទសេចក្តីដែលព្រះអង្គ ប្រតិស្ឋាននៅក្នុងព្រះវិហារវេឡូវន សូម្បីលោកខ្លួនឯង ក៏ហោះតាមអាកាស ទៅប្រាកដក្នុងព្រះវិហារវេឡូវនដូចគ្នា ។ លំដាប់នោះ ព្រះមានព្រះភាគ ទ្រង់ ប្រកាសបាតិមោក្ខ (ឱវាទបាតិមោក្ខ) ព្រះមានព្រះភាគ ទ្រង់សំដៅដល់ការ ប្រជុំនោះ ទើបត្រាស់ថា ភិក្ខុ ១២៥០ រូបជាដើម ។ នេះគឺកំណត់ការប្រជុំ របស់ព្រះសាវ័ក ។

[៨] គប្បីប្រាសវិនិច្ឆ័យក្នុងការកំណត់ឧបដ្ឋាកដូច្នេះ បទថា អានន្ទោ លោកពោលសំដៅដល់ព្រះអានន្ទត្ថេរ ជាឧបដ្ឋាកជាប្រចាំ ព្រោះថា ក្នុង បឋមពោធិកាល ព្រះមានព្រះភាគទ្រង់មិនមានឧបដ្ឋាកជាប្រចាំឡើយ ។ គ្រា ខ្លះ ព្រះនាគសមាលៈកាន់បាត្រ និងចីវរតាមទ្រង់ ។ គ្រាខ្លះ ព្រះនាគិតៈ ។ គ្រាខ្លះ ព្រះឧបវាណៈ ។ គ្រាខ្លះ ព្រះសុនក្ខត្តៈ ។ គ្រាខ្លះ ចុន្ទសមណុទ្ទេសៈ ។ គ្រាខ្លះ ព្រះសាគតៈ ។ គ្រាខ្លះ ព្រះមេឃិយៈ ។

ក្នុងបណ្តាលោកទាំងនោះ គ្រាខ្លះ ព្រះមានព្រះភាគស្តេចចារិកផ្លូវឆ្ងាយ ជាមួយនឹងព្រះនាគសមាលត្ថេរ ស្តេចដល់ផ្លូវបែកជាពីរ ។ ព្រះថេរៈចៀស ចេញចាកផ្លូវ ក្រាបទូលថា បពិត្រព្រះមានព្រះភាគ ខ្ញុំព្រះអង្គនឹងទៅតាមផ្លូវ នេះ ។ ពេលនោះ ព្រះមានព្រះភាគត្រាស់នឹងព្រះថេរៈនោះថា មកភិក្ខុ យើង ទៅផ្លូវនេះ ។ ព្រះថេរៈនោះក្រាបទូលថា បពិត្រព្រះមានព្រះភាគ សូមព្រះអង្គ ទទួលបាត្រ និងចីវររបស់ព្រះអង្គចុះ ខ្ញុំព្រះអង្គនឹងទៅតាមផ្លូវនេះ ហើយប្រុង ដាក់បាត្រ និងចីវរលើផែនដី ។ លំដាប់នោះ ព្រះមានព្រះភាគត្រាស់ចំពោះ

ព្រះថេរៈនោះថា ម្ចាស់ភិក្ខុ យកមកឲ្យតថាគតចុះ ទ្រង់ក៏ទទួលបាត្រ និងចីវរ ហើយយាងទៅ ។ កាលភិក្ខុនោះទៅផ្លូវមួយទៀត ពួកចោរដណ្តើមយក បាត្រ និងចីវរ និងវាយក្បាល ។ ភិក្ខុនោះគិតថា ឥឡូវនេះ ព្រះមានព្រះភាគ ជាទីពឹងរបស់អញមិនមានអ្នកដទៃ ហើយបានមកគាល់ព្រះមានព្រះភាគទាំង ដែលឈាមហូរ ។ កាលព្រះមានព្រះភាគត្រាស់ថា ម្ចាស់ភិក្ខុ មានរឿងអ្វី ទើបក្រាបទូលរឿងដែលកើតឡើងនោះ ។ លំដាប់នោះ ព្រះមានព្រះភាគ ត្រាស់នឹងភិក្ខុនោះថា ម្ចាស់ភិក្ខុ កុំគិតថ្វីឡើយ តថាគតហាមអ្នកព្រោះឃើញ ហេតុនោះហើយ ទ្រង់លួងលោមភិក្ខុនោះ ។

ពេលខ្លះ ព្រះមានព្រះភាគស្តេចទៅកាន់ជន្មគ្រាម ក្នុងបាចីវង្សមិត្ត- ទាយវ័ន ជាមួយនឹងព្រះមេឃិយត្ថេរ ។ សូម្បីក្នុងទីនោះ ព្រះមេឃិយៈទៅ បិណ្ឌបាតក្នុងជន្មគ្រាម ឃើញព្រៃស្វាយគួររីករាយនៅត្រង់ច្រាំងស្ទឹង ក្រាប ទូលថា បពិត្រព្រះមានព្រះភាគ សូមព្រះអង្គទ្រង់ទទួលបាត្រ និងចីវររបស់ ព្រះអង្គចុះ ខ្ញុំព្រះអង្គនឹងបំពេញសមណធម៌នៅឯព្រៃស្វាយនោះ សូម្បីត្រូវ ព្រះមានជោគទ្រង់ហាមដល់ ៣ ដង ក៏នៅតែទៅទាល់តែបាន កាលត្រូវអកុ- សលវិតក្កគ្របសង្កត់ ទើបត្រឡប់មកក្រាបទូលហេតុដែលកើតឡើងនោះឲ្យ ទ្រង់ជ្រាប ។ ព្រះមានព្រះភាគត្រាស់ចំពោះព្រះមេឃិយៈថា តថាគតកំណត់ ដឹងហេតុនេះដល់អ្នកហើយ បានជាហាមអ្នក ហើយស្តេចយាងទៅកាន់នគរ សាវត្ថី ដោយលំដាប់ ។

ក្នុងនគរសាវត្ថីនោះ ព្រះមានព្រះភាគ ចោមរោមដោយពួកភិក្ខុ ប្រថាប់ លើពុទ្ធាសនៈដ៏ប្រសើរ ដែលក្រាលទុកក្នុងបរិវេណគន្ធកុដិ ត្រាស់ហៅភិក្ខុ ទាំងឡាយថា ម្ចាស់ភិក្ខុទាំងឡាយ ឥឡូវនេះ តថាគតចាស់ហើយ ភិក្ខុបង្អស់

កាលតថាគតប្រាប់ថា តថាគតទៅតាមផ្លូវនេះ បានចេញទៅផ្លូវដទៃ រូបខ្លះ
 ដាក់បាត្រ និងបីវររបស់តថាគតទុកលើផែនដី ពួកអ្នកចូរជ្រើសរើសភិក្ខុមួយ
 រូប ជាឧបដ្ឋាកឲ្យនៅប្រចាំរបស់តថាគត ។ ភិក្ខុទាំងឡាយ កើតធម្មសង្វេគ
 លំដាប់នោះ ព្រះសាវ័បុត្រក្រោកអំពីអាសនៈ ថ្វាយបង្គំព្រះមានព្រះភាគហើយ
 ក្រាបទូលថា បពិត្រព្រះអង្គដ៏ចម្រើន ខ្ញុំព្រះអង្គតាំងសេចក្តីប្រាថ្នាទុកចំពោះ
 ព្រះអង្គ បំពេញបារមីរហូតអស់ ១ អសង្ខេបៗ និង ១ សែនកប្ប ធម្មតា
 ឧបដ្ឋាកមានបញ្ញាច្រើន ដូចខ្ញុំព្រះអង្គ សមគួរមិនមែនឬ ខ្ញុំព្រះអង្គនឹងឧបដ្ឋាក
 ព្រះអង្គ ដូច្នេះ ។ ព្រះមានព្រះភាគ ទ្រង់ហាមព្រះសាវ័បុត្រថា កុំឡើយ
 សាវ័បុត្រ អ្នកនៅក្នុងទិសណា ទិសនោះមិនទេទេ ឱវាទរបស់អ្នក ដូចគ្នា
 នឹងឱវាទរបស់ព្រះពុទ្ធទាំងឡាយ អ្នកមិនត្រូវធ្វើនាទីឧបដ្ឋាកតថាគតឡើយ ។
 ព្រះមហាសាវ័ក ៨០ រូប ចាប់តាំងពីព្រះមហាមោគ្គល្លានជាដើម បានក្រោកឡើង
 ដោយទំនងដូចគ្នា ។ ព្រះមានព្រះភាគ ទ្រង់ហាមសាវ័កទាំងអស់នោះ ។ តែ
 ព្រះអានន្ទត្ថេរ អង្គុយនៅស្ងៀម ។

លំដាប់នោះ ភិក្ខុទាំងឡាយពោលនឹងព្រះអានន្ទត្ថេរនោះយ៉ាងនេះថា
 លោកម្ចាស់អានន្ទ ពួកភិក្ខុក្រាបទូលសូមតំណែងឧបដ្ឋាក សូម្បីលោកក៏ចូរ
 ក្រាបទូលសូមខ្លះ ដូច្នេះ ។ ព្រះអានន្ទត្ថេរនោះពោលថា លោកដ៏មានអាយុ
 ទាំងឡាយ ឈ្មោះថា កិច្ចឧបដ្ឋាក ដែលក្រាបទូលសូមហើយ នឹងបានមក
 ដូចម្តេច ព្រះសាស្តាទ្រង់មិនឃើញខ្ញុំទេ បើព្រះអង្គនឹងពេញព្រះទ័យ ទ្រង់
 នឹងប្រាប់ថា អានន្ទ ចូរឧបដ្ឋាកតថាគត ដូច្នេះ ។ ពេលនោះ ព្រះមាន
 ព្រះភាគត្រាស់ថា ម្ចាស់ភិក្ខុទាំងឡាយ អានន្ទមិនគួរឲ្យអ្នកដទៃបង្ខិតបង្ខំទេ
 នឹងដឹងដោយខ្លួនឯង ហើយឧបដ្ឋាកតថាគត ។ តអំពីនោះ ភិក្ខុច្រើនរូបពោល

ថា លោកម្ចាស់អានន្ទ សូមលោកម្ចាស់ក្រោកឡើងចុះ ចូរក្រាបទូលសូម
តំណែងឧបដ្ឋាកចំពោះព្រះទេសពល ។ ព្រះថេរៈក្រោកឡើងក្រាបទូលសូមពរ
៨ ប្រការ គឺពរដែលហាម ៤ ប្រការ ពរអនុញ្ញាត ៤ ប្រការ ។ គប្បី
ជ្រាបពរដែលហាម ៤ ប្រការ ។ ព្រះអានន្ទត្រូវក្រាបទូលថា បពិត្រព្រះអង្គ
ដ៏ចម្រើន បើព្រះមានព្រះភាគ មិនប្រទានចីវរដែលប្រណីត ដែលព្រះអង្គ
បានមកដល់ខ្ញុំព្រះអង្គ និងមិនប្រទានបិណ្ឌបាត និងមិនឲ្យនៅក្នុងព្រះគន្ធកុដិ
ជាមួយព្រះអង្គ ទទួលនិមន្តន៍ហើយ និងមិនទៅរួមជាមួយព្រះអង្គ ដោយ
ប្រការដូច្នេះ ខ្ញុំព្រះអង្គនឹងឧបដ្ឋាកព្រះមានព្រះភាគ ដូច្នេះ ។ កាលព្រះមាន
ព្រះភាគត្រាស់ថា ម្ចាស់អានន្ទ អ្នកឃើញទោសអ្វីក្នុងសេចក្តីនេះ ក៏ក្រាបទូល
ថា បពិត្រព្រះអង្គដ៏ចម្រើន បើខ្ញុំព្រះអង្គបានវត្ថុទាំងនេះ នឹងមានអ្នកពោល
ទោសដល់ខ្ញុំព្រះអង្គថា ព្រះអានន្ទប្រើចីវរដែលប្រណីត ដែលព្រះទេសពល
បានហើយ ឆាន់បិណ្ឌបាតនៅក្នុងព្រះគន្ធកុដិជាមួយព្រះអង្គ ទៅកាន់ទីនិមន្តន៍
រួមជាមួយព្រះអង្គ កាលបានលាភនេះ ទើបឧបដ្ឋាកព្រះតថាគត កាល
ឧបដ្ឋាកយ៉ាងនេះនឹង ធ្ងន់លំបាកអ្វី ។ ព្រះអានន្ទត្រូវ ក្រាបទូលសូមពរដែល
ហាម ៤ ប្រការនេះ ។

គប្បីជ្រាបពរអនុញ្ញាត ៤ ប្រការដូច្នេះ ព្រះអានន្ទត្រូវក្រាបទូលថា
បពិត្រព្រះអង្គដ៏ចម្រើន បើព្រះមានព្រះភាគស្តេចទៅកាន់ទីនិមន្តន៍ ដែលខ្ញុំ
ព្រះអង្គទទួល បើខ្ញុំព្រះអង្គបានគាល់ព្រះមានព្រះភាគក្នុងខណៈដែលបរិស័ទ
មកដល់ហើយអំពីក្រៅដែន ក្រៅជនបទ ដើម្បីគាល់ព្រះមានព្រះភាគ ខណៈ
ណាសេចក្តីសង្ស័យកើតឡើងដល់ខ្ញុំព្រះអង្គ ខណៈនោះ ខ្ញុំព្រះអង្គនឹងបាន
ចូលគាល់ព្រះមានព្រះភាគ ព្រះមានព្រះភាគ ទ្រង់សម្តែងធម៌ណាកំបាំងអំពី

ខ្ញុំព្រះអង្គ កាលទ្រង់ត្រឡប់មកហើយ សូមទ្រង់សម្តែងធម៌នោះដល់ខ្ញុំព្រះអង្គ ដោយប្រការដូច្នេះ ខ្ញុំព្រះអង្គនឹងឧបដ្ឋាកព្រះមានព្រះភាគ ដូច្នេះ ។ កាលព្រះ មានព្រះភាគ ត្រាស់ថា ម្ចាស់អានន្ទ អ្នកឃើញអានិសង្សអ្វីក្នុងសេចក្តីនេះ ក៏ក្រាបទូលថា បពិត្រព្រះអង្គដ៏ចម្រើន កុលបុត្រទាំងឡាយ អ្នកមានសទ្ធា ក្នុងសាសនានេះ កាលមិនបានឱកាសអំពីព្រះមានព្រះភាគ រមែងពោលនឹងខ្ញុំ ព្រះអង្គយ៉ាងនេះថា បពិត្រព្រះអានន្ទ ថ្ងៃស្អែកនេះ មេត្តាទទួលភិក្ខុក្នុងផ្ទះ របស់ពួកខ្ញុំ ព្រមដោយព្រះមានព្រះភាគ ដូច្នេះ បពិត្រព្រះអង្គដ៏ចម្រើន បើ ព្រះមានព្រះភាគទ្រង់មិនទៅក្នុងទីនោះ ខ្ញុំព្រះអង្គនឹងមិនបានឱកាស ដើម្បី ចង្អុលបង្ហាញចំពោះបរិស័ទ ក្នុងខណៈដែលគេប្រាថ្នាដើម្បីបន្ទោបង់សេចក្តី សង្ស័យ នឹងមានអ្នកពោលថា ព្រះអានន្ទជាឧបដ្ឋាកព្រះទេសពល គ្រាន់តែ ប៉ុណ្ណោះ ព្រះមានព្រះភាគ ទ្រង់ក៏មិនធ្វើការអនុគ្រោះដល់ព្រះអានន្ទ ដូច្នេះ ម្យ៉ាងវិញទៀត ជនទាំងឡាយនឹងសួរខ្ញុំព្រះអង្គ កំបាំងពីព្រះមានព្រះភាគថា បពិត្រព្រះអានន្ទ ព្រះមានព្រះភាគទ្រង់សម្តែងគាថានេះ សូត្រនេះ ជាតកនេះ ក្នុងទីណា ដូច្នេះ បើខ្ញុំព្រះអង្គនឹងចង្អុលបង្ហាញសេចក្តីនោះមិនបាន នឹងមាន អ្នកពោលទោសថា លោកមិនលះព្រះមានព្រះភាគ ដូចស្រមោលអន្ទោល តាមប្រាណអស់កាលយូរ ព្រោះហេតុអ្វីគ្រាន់តែរឿងប៉ុណ្ណោះលោកក៏មិនដឹង ដូច្នេះ ដោយហេតុនោះ ខ្ញុំព្រះអង្គប្រាថ្នានឹងពោលធម៌ ដែលព្រះអង្គទ្រង់ សម្តែងក្នុងទីកំបាំងម្តងទៀត ។ ព្រះអានន្ទក្រាបទូលសូមពរអនុញ្ញាត ៤ ប្រការនេះ ។

ព្រះមានព្រះភាគ ទ្រង់ក៏ប្រទានដល់ព្រះអានន្ទនោះ ។ ព្រះអានន្ទ កាលទទួលពរទាំង ៨ ប្រការនេះហើយ ក៏បានជាឧបដ្ឋាកប្រចាំ ដោយប្រការ

ដូច្នេះ ។ ព្រះអានន្ទ សម្រេចផលនៃបារមីដែលបំពេញមក រហូតដល់អស់ ១
 សែនកប្បដើម្បីតំណែងនោះ ។ ព្រះមានព្រះភាគត្រាស់ថា ម្ចាស់ភិក្ខុទាំង-
 ឡាយ ឥឡូវនេះ ភិក្ខុអានន្ទជាឧបដ្ឋាករបស់តថាគត បានជាឧបដ្ឋាកដ៏កំពូល
 ដូច្នេះ ។ សំដៅដល់សភាពដែលព្រះអានន្ទនេះ ជាឧបដ្ឋាកប្រចាំនោះ ។ នេះ
 ជាការកំណត់ឧបដ្ឋាក ។

[៩] ការកំណត់បិដកមានអត្ថន័យយល់ទាំងអស់ហើយ ។

បទថា វិហារំ វាសិ សេចក្តីថា ព្រះមានព្រះភាគ ទ្រង់ចូលទៅកាន់
 វិហារ ព្រោះហេតុអ្វី បានឮថា ព្រះមានព្រះភាគ កាលត្រាស់ដូច្នេះហើយ
 ទ្រង់ត្រិះរិះថា តថាគតសម្រេចផលទីបំផុត ដែលរកចន្លោះមិនបានហើយ មិន
 ទាន់បានពោលដល់វិន្យរបស់ព្រះពុទ្ធទាំងឡាយ ៧ ព្រះអង្គឡើយ ក៏កាល
 តថាគតចូលទៅកាន់វិហារ ភិក្ខុទាំងនោះ បានប្រារព្ធដល់បុព្វេនិវាសញ្ញាណ
 ដោយប្រមាណដ៏ក្រៃលែង ហើយនឹងពោលដល់គុណ បើដូច្នោះ តថាគត
 នឹងពោលដល់ពុទ្ធវិន្យ ដែលរកចន្លោះមិនបាន ឲ្យភិក្ខុទាំងឡាយសម្រេចផល
 ទីបំផុតហើយ នឹងសម្តែង ដូច្នេះ ទ្រង់ឲ្យឱកាសភិក្ខុទាំងឡាយសន្ទនាគ្នា ទើប
 ស្តេចក្រោកចាកអាសនៈ ចូលកាន់ព្រះវិហារ ។ ព្រះមានព្រះភាគ ត្រាស់
 កំណត់ឯណាទាំង ៩ វារៈនេះ មកហើយក្នុងការកំណត់នោះ គឺកំណត់កប្ប
 កំណត់ជាតិ កំណត់គោត្រ កំណត់អាយុ កំណត់ការត្រាស់ដឹង កំណត់គូ
 សាវ័ក កំណត់ការប្រជុំសាវ័ក កំណត់ឧបដ្ឋាក កំណត់បិដក ។ វារៈច្រើនយ៉ាង
 មិនទាន់មកដល់ តែនឹងនាំមកសម្តែង ។

ពិតហើយ កាលបុត្រសមគួរដល់ត្រកូល និងវិន្យមួយរបស់ព្រះពោធិសត្វ

ទាំងឡាយកើតហើយ គួរចេញបួស នេះឯងជាវង្ស នេះជាបរេណី ។ សួរថា ព្រោះហេតុអ្វី ឆ្លើយថា ព្រោះថា តាំងអំពីការយាងចុះកាន់គភ៌នៃមាតារបស់ ព្រះពោធិសត្វ ដែលជាព្រះសព្វញ្ញទាំងឡាយ មានបាធិហារ្យច្រើនយ៉ាង ដូច បានពោលហើយខាងដើម ប្រសិនបើនគរកំណើត មាតា បិតា ភរិយា បុត្រ របស់ព្រះពោធិសត្វទាំងនោះ មិនប្រាកដ នគរកំណើត បិតា បុត្ររបស់បុគ្គល នេះ ក៏មិនប្រាកដ បុគ្គលនេះប្រហែលជាទេវតា សក្កទេវរាជ មារ ឬព្រហ្ម និងសម្គាល់ថា បាធិហារ្យ ដូច្នេះ របស់ទេវតាទាំងឡាយ មិនគួរអស្ចារ្យ គប្បី សម្គាល់ដល់បាធិហារ្យដែលមិនគួរស្តាប់ មិនគួរជឿ ។ តាំងពីនោះ ការត្រាស់ ដឹងមិនគប្បីមាន កាលមិនមានការត្រាស់ដឹង ការកើតឡើងរបស់ព្រះពុទ្ធក៏មិន មានប្រយោជន៍ ពាក្យទូន្មាន ក៏មិននាំឲ្យរួចផុតចាកទុក្ខ ព្រោះដូច្នេះ កាល បុត្រសមគួរដល់ត្រកូល និងវង្ស របស់ព្រះពោធិសត្វទាំងឡាយកើត គួរចេញ បួស នេះឯងជាវង្ស នេះជាបរេណី ព្រោះដូច្នេះ គួរនាំវារៈច្រើនយ៉ាង មក សម្តែងដោយអំណាចនៃបុត្រជាដើម ។

ក្នុងសម្ពុហុលវារៈ គប្បីជ្រាបបុត្រទាំង ៧ តាមលំដាប់របស់ព្រះពុទ្ធទាំង ៧ ព្រះអង្គនេះមុន គឺសមវត្តក្ខន្ធៈ អតុលៈ សុប្បពុទ្ធ ឧត្តរៈ សត្តវាហៈ វិជិតសេនៈ រាហុល ជាទី ៧ ក្នុងបណ្ណបុត្រទាំងនោះ កាលរាហុលប្រសូត ពួករាជបុរសនាំសំបុត្រប្រាប់ដំណឹង មកដាក់លើព្រះហស្តរបស់ព្រះមហាបុរស ។ លំដាប់នោះ សេចក្តីស្នេហាក្នុងព្រះឱរស ធ្វើឲ្យព្រះវរកាយគ្រប់ចំណែករបស់ ព្រះមហាបុរសជ្រួតជ្រាប ។ ព្រះមហាបុរសត្រិះរិះថា កាលបុត្រកើតត្រឹមតែ ម្នាក់ សេចក្តីស្នេហាក្នុងបុត្រ កើតមានប្រាកដដល់ម៉្លេះ បើអញមានបុត្រជាង ១០០០ នាក់ ក្នុងបុត្រទាំងនោះ សូម្បីម្នាក់ កើតនូវចំណងដោយស្នេហាបន្ថែម

ច្រើនឡើងយ៉ាងនេះ បេះដូងពិតជាបែកធ្លាយមិនខាន ព្រោះហេតុនោះ ទើប
ព្រះអង្គត្រាស់ថា អន្ទាក់កើតហើយ ចំណង់កើតហើយ ។ ក្នុងថ្ងៃនោះឯង
ព្រះមហាបុរសទ្រង់លះបង់រាជសម្បត្តិ ទ្រង់ចេញព្រះផ្នួស ។ ក្នុងការកើតបុត្រ
របស់ព្រះពោធិសត្វគ្រប់អង្គ មានន័យនេះឯង នេះការកំណត់បុត្រ ។

បុត្រទាំង ៧ នោះ មានមាតាទាំងនេះ គឺ ព្រះនាងសុត្តនា ព្រះនាង
សព្វកាមា ព្រះនាងសុចិត្តា ព្រះនាងរោចនី ព្រះនាងរុច្ឆតិនី ព្រះនាងសុនន្ទា
និងព្រះនាងពិម្ពាជាអង្គទី ៧ ។ ឯព្រះនាងពិម្ពាទេវី កាលរាហុលកុមារប្រសូត
បានប្រាកដឈ្មោះថា រាហុលមាតា ។ នេះការកំណត់ភរិយា ។

ព្រះពោធិសត្វ ២ អង្គ គឺព្រះវិបស្សី ព្រះកកុសន្ទៈ ស្តេចឡើងរថ
ទឹមដោយសេះអាជានេយ្យ យាងចេញមហាភិនេស្ត្រមណ៍ ។ ព្រះពោធិសត្វ
២ អង្គ គឺ ព្រះសិទ្ធិ ព្រះកោនាគមនៈ ប្រថាប់លើ កង្កែបស្រី ទ្រង់ចេញ
ព្រះផ្នួស ។ ព្រះវេស្សក្ខពោធិសត្វប្រថាប់វេសាស ទ្រង់ចេញព្រះផ្នួស ។ ព្រះ
កស្សប ប្រថាប់លើផ្ទៃមហាប្រាសាទ ញ៉ាំងអាណាបានបតុត្ថជ្ឈានឲ្យកើត ចេញ
ចាកឈានហើយ ធ្វើឈាននោះឲ្យជាបាទ ទ្រង់អធិដ្ឋានថា ប្រាសាទចូរទៅចុះ
ក្នុងពោធិមណ្ឌល ប្រាសាទក៏ទៅតាមអាកាស ហើយចុះក្នុងពោធិមណ្ឌល ។
ព្រះមហាបុរសចុះអំពីប្រាសាទនោះ ប្រថាប់លើផែនដី ទ្រង់អធិដ្ឋានថា
ប្រាសាទចូរទៅតាំងនៅក្នុងទីដើម ។ ប្រាសាទនោះ ក៏ទៅតាំងនៅក្នុងទីដើម ។
ព្រះមហាបុរស ទ្រង់ក៏ប្រកបសេចក្តីព្យាយាមរហូតដល់អស់ ៧ ថ្ងៃ គង់ត្រង់
ពោធិបល្ល័ង្ក បានត្រាស់ដឹងព្រះសព្វញ្ញតញ្ញាណ ។ ឯព្រះពោធិសត្វរបស់
យើងទាំងឡាយ ទ្រង់គង់លើសេះកណ្តុកៈ ទ្រង់ចេញព្រះផ្នួស ។ នេះជាការ
កំណត់យាន ។

វិហាររបស់ព្រះមានព្រះភាគ ព្រះនាមថា វិបស្សី តាំងនៅក្នុងស្ថានទី
 ប្រមាណមួយយោជន៍ ។ របស់ព្រះសិវី ៣ គាវុត ។ របស់ព្រះវេស្សក្ខ កន្លះ
 យោជន៍ របស់ព្រះកកុសន្ទៈមួយគាវុត របស់ព្រះកោនាគមនៈ កន្លះគាវុត របស់
 ព្រះកស្សប ២០ ឧសកៈ ។ វិហាររបស់ព្រះមានព្រះភាគនៃយើង តាំងបើ
 វាស់ដោយរង្វាស់ប្រក្រតី ស្ថិតនៅក្នុងទី ១៦ ករីស បើវាស់ដោយរង្វាស់
 ព្រះរាជា ស្ថិតនៅក្នុងទី ៨ ករីស ។ នេះជាការកំណត់ព្រះវិហារ ។

សេដ្ឋីទាំងឡាយឲ្យជាងធ្វើឥដ្ឋមាស បណ្តោយ ១ ហត្ថ ទទឹង ១ ចំអាម
 កម្រាស់ ៨ ធ្មាប់ ក្រាលដោយចំណែកទទឹង ហើយទិញដីសាងអារាមថ្វាយ
 ព្រះមានព្រះភាគព្រះនាមថាវិបស្សី ។ ក្រាលដោយផាលមាស ទិញដីសាង
 អារាមថ្វាយព្រះមានព្រះភាគព្រះនាមថាសិវី ។ ឲ្យជាងធ្វើជើងជីរមាស ក្រាល
 ដោយទទឹង ទិញដីសាងអារាមថ្វាយព្រះមានព្រះភាគព្រះនាមថាវេស្សក្ខ ។
 ក្រាលដោយឥដ្ឋមាស តាមន័យដែលពោលហើយ ទិញដីសាងអារាមថ្វាយ
 ព្រះមានព្រះភាគព្រះនាមថាកកុសន្ទៈ ។ ក្រាលដោយអណ្តើកមាស តាម
 ន័យដែលពោលហើយ ទិញដីសាងអារាមថ្វាយព្រះមានព្រះភាគព្រះនាមថា
 កោនាគមនៈ ។ ក្រាលដោយមាសដុំ ទិញដីសាងអារាមថ្វាយចំពោះព្រះមាន
 ព្រះភាគព្រះនាមថាកស្សប ។ និងក្រាលដោយទទឹងនៃកហាបណៈ ដែលជា
 គ្រឿងសម្គាល់ ទិញដីសាងអារាមថ្វាយព្រះមានព្រះភាគនៃយើងទាំងឡាយ ។
 នេះជាកំណត់ក្នុងការកាន់យកផ្ទៃដីសាងវិហារ ។

ឧបជ្ជាកដែលទិញដី សាងវិហារថ្វាយព្រះមានព្រះភាគ ព្រះនាមថា
 វិបស្សី ឈ្មោះបុនពូសុមិត្ត ។ ថ្វាយព្រះមានព្រះភាគព្រះនាមថាសិវី ឈ្មោះ
 សិរីវង្ស ។ ថ្វាយព្រះវេស្សក្ខ ឈ្មោះសោតិយ ។ ថ្វាយព្រះកកុសន្ទៈ ឈ្មោះ

អច្ចុត ។ ថ្វាយព្រះកោនាគមនៈ ឈ្មោះ ឧត្តៈ ។ ថ្វាយព្រះកស្សប ឈ្មោះ សុមនៈ ។ ថ្វាយព្រះមានព្រះភាគនៃយើងទាំងឡាយ ឈ្មោះសុទត្តៈ (អនា-
ថបិណ្ឌិក) ។ ឧបដ្ឋាកទាំងអស់នោះ បានជាសេដ្ឋី គហបតីមហាសាល ។
នេះជាកំណត់ឧបដ្ឋាក ។

នៅមានស្ថានទី៨ទៀត ៤ កន្លែង ដែលជាស្ថានទីមិនឃ្លៀងឃ្លាត
គឺពោធិបល្ល័ង្ករបស់ព្រះពុទ្ធទាំងឡាយ មិនឃ្លៀងឃ្លាត រមែងមានក្នុងទីតែ
មួយប៉ុណ្ណោះ ។ ការសម្តែងធម្មបក្រក្នុងព្រៃឥសិបតនមិត្តទាយវន មិនឃ្លៀង
ឃ្លាត គឺមិនខុសកន្លែងគ្នាឡើយ ។ ការប្រតិស្ឋានព្រះបាទគ្រាជំបូង ត្រង់ទ្វារ
នគរសង្កស្សៈ ពេលទ្រង់ចុះចាកទេវលោក មិនឃ្លៀងឃ្លាតគ្នាឡើយ ។ ទី
តាំងជើងគ្រែ ៤ ក្នុងព្រះគន្ធកុដិ ក្នុងជេតវនមហាវិហារក៏មិនឃ្លៀងឃ្លាត
នោះឯង ។ តែវិហារមានតួចខ្លះធំខ្លះ ។ សូម្បីវិហារ ក៏មិនឃ្លៀងឃ្លាត ។
តែនគរឃ្លៀងឃ្លាត គឺខុសកន្លែងគ្នាបាន ។ កាលណានគរនៅផ្នែកខាងកើត
កាលនោះវិហារនៅផ្នែកខាងលិច ។ កាលណានគរនៅផ្នែកខាងត្បូង កាលនោះ
វិហារនៅផ្នែកខាងជើង ។ កាលណានគរនៅផ្នែកខាងលិច កាលនោះ វិហារ
នៅផ្នែកខាងកើត ។ កាលណានគរនៅផ្នែកខាងជើង កាលនោះ វិហារនៅ
ផ្នែកខាងត្បូង ។ ឥឡូវនេះ នគរនៅផ្នែកខាងជើង វិហារនៅផ្នែកខាងត្បូង ។

ម្យ៉ាងទៀត ព្រះពុទ្ធគ្រប់ព្រះអង្គមានសេចក្តីផ្សេងគ្នា ៥ យ៉ាង គឺផ្សេងគ្នា
ដោយអាយុ ផ្សេងគ្នាដោយប្រមាណ ផ្សេងគ្នាដោយត្រកូល ផ្សេងគ្នាដោយ
សេចក្តីព្យាយាម ផ្សេងគ្នាដោយរស្មី ។

ព្រះពុទ្ធអង្គខ្លះមានព្រះជន្មាយុវែង ព្រះពុទ្ធអង្គខ្លះមានព្រះជន្មាយុខ្លី ឈ្មោះ
ថា ផ្សេងគ្នាដោយអាយុ ។ ពិតហើយ ព្រះពុទ្ធព្រះនាមថាទីបង្កំរ មានព្រះ

ជន្មាយុប្រមាណមួយសែនឆ្នាំ ។ ព្រះមានព្រះភាគនៃយើង មានព្រះជន្មាយុប្រមាណ ១០០ ឆ្នាំ ។ ព្រះពុទ្ធអង្គខ្លះមានព្រះកាយខ្ពស់ អង្គខ្លះមានព្រះកាយទាប ឈ្មោះថា ផ្សេងគ្នាដោយប្រមាណ ។ ពិតហើយ ព្រះពុទ្ធទីបង្កកម្ពស់ ៨០ ហត្ថ ព្រះពុទ្ធសុមនៈកម្ពស់ ៩០ ហត្ថ តែព្រះមានព្រះភាគនៃយើង កម្ពស់ ១៨ ហត្ថ ។ ព្រះអង្គខ្លះ ទ្រង់កើតឡើងក្នុងត្រកូលក្សត្រ អង្គខ្លះ ទ្រង់កើតឡើងក្នុងត្រកូលព្រាហ្មណ៍ ឈ្មោះថា ផ្សេងគ្នាដោយត្រកូល ។ សេចក្តីព្យាយាមរបស់ព្រះពុទ្ធអង្គខ្លះ មានវេលាខ្លី ដូចព្រះមានព្រះភាគព្រះនាមថា កស្សប ព្រះអង្គខ្លះព្យាយាមយូរ ដូចព្រះមានព្រះភាគនៃយើង ឈ្មោះថា ផ្សេងគ្នាដោយសេចក្តីព្យាយាម ។ ព្រះរស្មីចេញអំពីព្រះវរកាយរបស់ព្រះមានព្រះភាគ ព្រះនាមថា សុមង្គល ប្រមាណមួយម៉ឺនលោកធាតុ ។ របស់ព្រះមានព្រះភាគនៃយើង ប្រមាណមួយព្យាមដោយជុំវិញ ឈ្មោះថា ផ្សេងគ្នាដោយរស្មី ។

ក្នុងសេចក្តីផ្សេងគ្នានោះ ផ្សេងគ្នាដោយរស្មី ជាប់ទាក់ទងនឹងព្រះពុទ្ធបំណង ។ ព្រះពុទ្ធអង្គណា ទ្រង់មានព្រះបំណងប៉ុណ្ណា រស្មីអំពីព្រះវរកាយរបស់ព្រះពុទ្ធអង្គនោះ រមែងផ្សាយទៅប៉ុណ្ណោះ ។ រស្មីអំពីព្រះវរកាយរបស់ព្រះមានព្រះភាគព្រះនាមថា សុមង្គល រមែងផ្សាយទៅម៉ឺនលោកធាតុជានិច្ចដូច្នេះបាន ដោយព្រះពុទ្ធបំណង ។ តែឈ្មោះថា សេចក្តីផ្សេងគ្នាក្នុងគុណ គឺការត្រាស់ដឹងមិនមាន ។ បុរាណបណ្ឌិតសម្តែងរឿងដទៃទៀត ដូចជាកំណត់សហជាតិ និងកំណត់នក្ខត្តរបស់ព្រះមានព្រះភាគនៃយើងទាំងឡាយ ។

បុគ្គល និងវត្ថុដែលកើតព្រមនឹងព្រះសព្វញ្ញពោធិសត្វមាន ៧ គឺ រាហុលមាតា ព្រះអានន្ទត្ថេរ ព្រះឆន្ទ សេរកណ្ណកៈ កំណប់ទ្រព្យ មហាពោធិព្រឹក្ស ព្រះកាឡុទាយី ។ ម្យ៉ាងទៀត ព្រះមហាបុរសទ្រង់បដិសន្ធិក្នុង

ព្រះគភ៌របស់ព្រះមាតា ស្តេចចេញមហាភិន្ទ្រមណីទ្រង់សម្តែងព្រះធម្មចក្រ ទ្រង់ធ្វើយមកប្បាដិហារៗ ក្នុងឧត្តរាសាឡនក្ខត្តបូក្ស (១៥ កើតខែអាសាឍ) ប្រសូត ត្រាស់ជីង និងបរិនិព្វាន ដោយវិសាខនក្ខត្តបូក្ស ។ ប្រជុំព្រះសាវ័ក និងទ្រង់ដាក់អាយុសង្ខារ ដោយមាយនក្ខត្តបូក្ស ។

ស្តេចចុះចាកទេវលោក ដោយអសយុជនក្ខត្តបូក្ស (១៥ កើត ខែ អស្សុជ) គប្បីនាំមកសម្តែងត្រឹមតែប៉ុណ្ណោះ ។ នេះឈ្មោះថា ការកំណត់ សម្ពហុលវារៈ ។

[១០] ឥឡូវនេះ គប្បីជ្រាបសេចក្តីក្នុងបទថា អថោ តេសំ ភិក្ខុនំ ជាដើម ភិក្ខុទាំងនោះកើតសេចក្តីចម្លែកចិត្តក្រៃលែងណាស់ថា លោកដ៏មាន អាយុ ព្រះមានព្រះភាគទ្រង់ពោលដល់ការចូលកាន់បដិសន្ធិ តាំងពីចុតិ ការ បញ្ជូនញាណបញ្ជ្រាស់ថយក្រោយ តាំងពីបដិសន្ធិទៅដល់ចុតិ ដែលជាផ្លូវ នៃបុព្វេនិវាស សេចក្តីនេះអស្ចារ្យណាស់ ដូចទ្រង់ចង្អុលស្នាមជើងក្នុងអាកាស ហើយទើបពោលថា ម្នាលអ្នកមានអាយុទាំងឡាយ គួរអស្ចារ្យណាស់ កាល នឹងសម្តែងហេតុដទៃទៀត ទើបពោលថា យត្រ ហិ នាម តថាគតោ ដូច្នេះ ។ បទថា យត្រ ហិ នាម ជានិបាត ប្រើក្នុងអត្ថថា គួរអស្ចារ្យ ។ អធិប្បាយថា ព្រះតថាគត ព្រះអង្គណាហ្ន៎ ។ ក្នុងបទថា ធិន្ទបបតោ នេះ សេចក្តីថា កិលេសទាំង ៣ យ៉ាងនេះ គឺ តណ្ហា មានៈ ទិដ្ឋិ ឈ្មោះថា ធម៌ធ្វើឲ្យយឺតយូរ ។ បទថា ធិន្ទវដ្តេ នេះ លោកពោលវដ្តៈ គឺកុសលកម្ម និងអកុសលកម្មថា វដ្តម ។ បទថា បរិយាធិន្ទវដ្តេ ជាវេវចនៈរបស់បទថា ធិន្ទវដ្តេ នោះឯង អធិប្បាយថា គ្របសង្កត់វដ្តៈ គឺកម្មទាំងអស់បានហើយ ។

បទថា សព្វទុក្ខវិភិវត្ត បានដល់ កន្លងទុក្ខ ពោល គឺវិបាកវដ្តៈទាំងអស់ ។

បទថា អនុស្សវិស្សតិ នេះ ជាពាក្យពោលដល់អនាគត ដោយអំណាច
នៃនិបាតថា យត្រហិ ដូច្នេះ ។ ក្នុងបទនេះ គប្បីជ្រាបការអធិប្បាយដោយ
អំណាចនៃអតីត ។ ពិតហើយ ព្រះដ៏មានព្រះភាគ ទ្រង់រព្វកដល់ព្រះពុទ្ធ
ទាំងឡាយនោះហើយ មិនមែនរព្វកដល់ក្នុងកាលឥឡូវនេះ ។ បទថា ឯ-
សីលា សេចក្តីថា មានសីលយ៉ាងនេះ ដោយមគ្គសីល ផលសីល លោកិយ-
សីល លោកុត្តរសីល ។ បទថា ឯវិធម្មា សេចក្តីថា ធម៌ជាចំណែកសមាធិ
នុ៎ះឯង លោកបំណងយកក្នុងបទនេះ អធិប្បាយថា មានសមាធិយ៉ាងនេះ
ដោយមគ្គសមាធិ ផលសមាធិ លោកិយសមាធិ លោកុត្តរសមាធិ ។ បទថា
ឯវិបញ្ញា សេចក្តីថា មានបញ្ញាយ៉ាងនេះ ដោយអំណាចនៃមគ្គបញ្ញាជាដើម ។

បទថា ឯវិវិហារី អធិប្បាយថា បើមានពាក្យសួរថា ក្នុងបទនេះ ព្រោះ
ធម៌ចំណែកសមាធិ លោកកាន់យកខាងក្រោយ ជាការកាន់យកវិហារធម៌ផង
ព្រោះហេតុអ្វី ទើបកាន់យកធម៌ដែលកាន់យកហើយទៀតហ្ន៎ ឆ្លើយថា នេះ
មិនមែនជាការកាន់យក ។ ព្រោះបទនេះ ទ្រង់ត្រាស់ដើម្បីសម្តែងដល់និរោធសមាបត្តិ
ព្រោះដូច្នេះ ព្រះមានព្រះភាគទាំងឡាយ មានធម៌ជាគ្រឿងនៅ គឺ
និរោធសមាបត្តិ គប្បីជ្រាបសេចក្តីក្នុងបទនេះយ៉ាងនេះ ។

បទថា ឯវិ វិមុត្តា សេចក្តីថា ការរួចផុតក្នុងបទនេះមាន ៥ យ៉ាង គឺ
រួចផុតដោយគ្របសង្កត់(វិក្ខម្កនវិមុត្តិ) រួចផុតដោយខណៈ(តទ្ទងវិមុត្តិ)
រួចផុតដោយដាច់ខាត(សមុច្ឆេទវិមុត្តិ) រួចផុតដោយការស្ងប់(បដិបស្សន្ធិ
វិមុត្តិ) រួចផុតដោយការរលាស់ចេញ(និស្សរណវិមុត្តិ) ។

ក្នុងវិមុត្តិទាំងនោះ សមាបត្តិ ៨ ចាត់ជាក្ខម្មនវិមុត្តិ ព្រោះរួចផុតចាក
នីវរណៈជាដើម ដែលគ្របសង្កត់បាន ។ អនុបស្សនា ៧ មានអនិច្ចានុ-
បស្សនាជាដើម ចាត់ជាតទ្ធីវិមុត្តិ ព្រោះកំណត់ដោយអំណាចជាសត្រូវរបស់
ធម៌នោះៗ ឯង ព្រោះរួចផុតចាកនិច្ចសញ្ញាជាដើមទាំងនោះ ។ អរិយមគ្គ ៤
ចាត់ជាសមុច្ឆេទវិមុត្តិ ព្រោះរួចផុតចាកកិលេសដោយកាត់ដាច់ហើយ ។
សាមញ្ញផល ៤ ចាត់ជាបដិបស្សន្ធវិមុត្តិ ព្រោះកើតឡើងក្នុងទីបំផុតនៃការ
ស្ងប់កិលេសដោយអានុភាពមគ្គ ។ និព្វានចាត់ជានិស្សរណវិមុត្តិ ព្រោះរួចផុត
គឺព្រោះប្រាសចាក គឺព្រោះតាំងនៅឆ្ងាយចាកកិលេសទាំងពួង ព្រោះហេតុ
នោះ គប្បីជ្រាបសេចក្តីក្នុងបទនេះថា រួចផុតហើយយ៉ាងនេះ ដោយអំណាច
នៃវិមុត្តិទាំង ៥ នេះ ។

[១១] បទថា បដិសល្យាណ វុដ្ឋិតោ សេចក្តីថា ព្រះមានព្រះភាគ
ទ្រង់ចេញអំពីភាពជាអ្នកប្រថាប់នៅតែមួយព្រះអង្គ ។ សួរថា បន្តជាប់គ្នា
យ៉ាងណា អំពីបទថា ឥតោ សោ ភិក្ខុវេ ដូច្នេះ ។ ឆ្លើយថា ព្រះសូត្រនេះ
ព្រះមានព្រះភាគទ្រង់ផ្តើមដោយបទទាំងពីរនេះថា ម្នាលភិក្ខុទាំងឡាយ ធម្ម-
ធាតុណា ដែលព្រះតថាគតត្រាស់ដឹងហើយដោយល្អ ធម្មធាតុនេះ ព្រះ
តថាគតត្រាស់ដឹងឯងដោយល្អហើយ និងបទមួយទៀតថា ទាំងពួកទេវតាក៏
បាន ប្រាប់សេចក្តីនេះដល់តថាគតដែរ ដូច្នេះ ។

ក្នុងបទទាំងពីរនោះ ព្រះមានព្រះភាគ ទ្រង់សម្តែងបទក្រាបទូលរបស់
ទេវតាពិចារណាដល់កោលាហលរបស់ទេវចារិក ក្នុងពេលចប់ព្រះសូត្រ ។
ព្រះមានព្រះភាគ ទ្រង់ប្រារព្ធឡេសនានេះ ដោយអំណាចការបន្តជាប់គ្នា អំពី

បទធម្មជាតុ ។ ក្នុងបទទាំងនោះ គប្បីជ្រាប ១១ បទ មានបទថា ទត្តិយោ ជាតិយា ជាដើម ដោយន័យដែលពោលហើយក្នុងនិទានកណ្ត ។

[១២] បទថា វិបស្សី ក្នុងបទជាដើមថា ម្នាលភិក្ខុទាំងឡាយ កាល ព្រះវិបស្សីពោធិសត្វ ជាឈ្មោះរបស់ព្រះពោធិសត្វអង្គនោះ ។ ម្យ៉ាងទៀត ទ្រង់បានឈ្មោះនោះ ព្រោះជាអ្នកឈ្លាសក្នុងការឃើញអត្តច្រើនយ៉ាង ។

បទថា ពោធិសត្វា គឺសត្វអ្នកឈ្លាស សត្វអ្នកត្រាស់ដឹង ម្យ៉ាងទៀត សត្វអ្នកចូលចិត្ត គឺមានការជាប់ជំពាក់នៅក្នុងមគ្គ ៤ ពោល គឺពោធិ ឈ្មោះ ថា ពោធិសត្វ ។ ក្នុងបទថា សត្វា សម្បជានោ នេះ បទថា សត្វា គឺ ស្មារតីនុ៎ះឯង ។ បទថា សម្បជានោ គឺញាណ អធិប្បាយថា ព្រះពោធិសត្វ ទ្រង់ធ្វើសតិឲ្យតាំងមាំ កំណត់ដោយញាណ ស្តេចចុះកាន់ព្រះគភ៌របស់ព្រះ មាតា ។ បទថា ឱក្កមិ លោកសម្តែងភាពដែលព្រះពោធិសត្វច្យុតដោយ បទនេះ ក្នុងបាលីមិនបានសម្តែងដល់លំដាប់នៃការឈានចុះ ព្រោះលំដាប់នៃ ការឈានចុះនោះ លោកលើកឡើងកាន់អដ្ឋកថា ដូច្នោះគប្បីជ្រាបយ៉ាងនេះ ។ ពិតហើយ ព្រះពោធិសត្វគ្រប់ព្រះអង្គ ទ្រង់បំពេញបារមី ៣០ ទ្រង់បរិច្ចាគ មហាបរិច្ចាគ ៥ ទ្រង់សម្រេចនូវទីបំផុតនៃញាតត្ថចរិយា លោកត្ថចរិយា ពុទ្ធចរិយា ទ្រង់តាំងនៅក្នុងអត្តភាពទី ៣ ដូចព្រះវេស្សន្តរ ទ្រង់ឲ្យមហាទាន ៧ លើក ទ្រង់ញ៉ាំងផែនដីឲ្យញាប់ញ័រ ៧ លើក ទ្រង់ធ្វើកាលកិរិយាហើយ បដិសន្ធិក្នុងតុស្ថិតភព ក្នុងវារៈនៃចិត្តទី ២ ។ សូម្បីព្រះពោធិសត្វព្រះនាមថា វិបស្សី ក៏ទ្រង់ធ្វើកាលកិរិយាយ៉ាងនោះដូចគ្នា បដិសន្ធិក្នុងស្មតិជាន់តុស្ថិត ទ្រង់ប្រតិស្ឋាននៅក្នុងស្មតិជាន់តុស្ថិតនោះ រហូត ៥៧ កោដិ និង ៦ លាន

ឆ្នាំ ។ ក្នុងកាលដទៃ ព្រះពោធិសត្វទាំងឡាយ ទ្រង់ឧប្បត្តិកក្នុងទេវលោក ដែលសត្វមានអាយុវែង តែងមិនតាំងនៅដរាបគ្រប់អាយុនោះទេ ។ ព្រោះ ហេតុអ្វី ។ ព្រោះធ្វើបាទមីពេញបានដោយកម្រក្នុងទីនោះ ។ ព្រះពោធិសត្វ ទាំងនោះ ធ្វើអធិបុត្តកាលកិរិយា (អធិដ្ឋានឲ្យអស់អាយុ) ហើយមកកើត ក្នុងស្ថានរបស់មនុស្សនេះឯង ។ បាទមីទាំងឡាយរបស់ព្រះវិបស្សីពោធិសត្វ នោះ អាចញ៉ាំងព្រះសព្វញ្ញតញ្ញាណ ឲ្យកើតដោយអត្តភាពតែមួយ ក្នុងឥឡូវ នេះបាន យ៉ាងណា ក្នុងគ្រានោះ ព្រះវិបស្សីពោធិសត្វ បានតាំងនៅក្នុងស្ម័គ្រ ជាន់តុសិតនោះ ដរាបគ្រប់អាយុ ព្រោះបាទមីពេញហើយ ដោយប្រការទាំង ពួង ដូច្នោះ ។ ពួកទេវតានឹងបុត្តិក្នុង ៧ ថ្ងៃ ដោយគណនាថ្ងៃនៃពួកមនុស្ស ដូច្នោះ ។ បុព្វនិមិត្ត ៥ តែងកើតឡើង គឺផ្កាស្វិតស្រពោន សំពត់សៅហ្មង ញើសហូរអំពីក្បែរក្បាលទាំងពីរ ពណ៌សម្បុរសៅហ្មង ទេវតាមិនតាំងនៅក្នុង ទេវាសនៈ ។

ក្នុងបទទាំងនោះ បទថា មាលា បានដល់ ផ្កាដែលប្រដាប់ក្នុងថ្ងៃ បដិសន្ធិ ។ បានឮថា ផ្កាទាំងនោះ មិនស្វិតរហូត ៥៧ កោដិ ៦ លានឆ្នាំ តែក្នុងពេលនោះស្វិតស្រពោន ។ ក្នុងសំពត់ទាំងឡាយ ក៏មានន័យនេះឯង ។ អស់កាលប្រមាណប៉ុណ្ណោះ ពួកទេវតាមិនដឹងត្រជាក់ មិនដឹងក្តៅ ។ ក្នុង កាលនោះ ញើសហូរអំពីសរីរៈជាតំណក់ៗ ។ អស់កាលប្រមាណប៉ុណ្ណោះ ក្នុងសរីរៈរបស់ទេវតាទាំងនោះ រមែងមិនប្រាកដវណ្ណៈផ្សេងគ្នាដោយអំណាច ធ្មេញបាក់ និងសក់ស្កូវជាដើមឡើយ ។ ទេពធីតាប្រាកដដូចមានអាយុ ១៦ ទេវបុត្រប្រាកដដូចមានអាយុ ២០ ។ តែក្នុងវេលាជិតបុត្តិ អត្តភាពរបស់

ទេវបុត្រទាំងនោះ ទ្រុឌទ្រោម ។ ម្យ៉ាងទៀត អស់កាលប្រមាណប៉ុណ្ណោះ
 ទេវបុត្រទាំងនោះ មិនមានសេចក្តីអផ្សុកក្នុងទេវលោក ។ តែក្នុងវេលាជិត
 ស្លាប់ ដកដង្ហើមមិនចេញ រសាប់រសល់ មិនត្រេកអរក្នុងអាសនៈរបស់ខ្លួន ។

បុព្វនិមិត្តទាំង ៥ នេះ រមែងប្រាកដដល់ទេវតាអ្នកមានសក្តិធំប៉ុណ្ណោះ
 មិនប្រាកដដល់ទេវតាទាំងពួង ដូចនិមិត្ត មានឧក្កាបាត ផែនដីញ័រ និង
 ចន្ទ្រគ្រាសជាដើម រមែងប្រាកដដល់ព្រះរាជា និងអមាត្យរបស់ព្រះរាជាជា
 ដើមដែលមានបុណ្យច្រើនប៉ុណ្ណោះ មិនប្រាកដដល់មនុស្សទាំងពួង ដូច្នោះ ។
 ដូចជាមានអ្នកហោរាសាស្ត្រ រមែងដឹងបុព្វនិមិត្តក្នុងមនុស្សទាំងឡាយ បុគ្គល
 ទាំងពួងមិនដឹង យ៉ាងណា ពួកទេវតាទាំងពួង រមែងមិនដឹងនិមិត្តទាំងនោះ
 តែបណ្ឌិតប៉ុណ្ណោះដឹងបាន ដូច្នោះ ។ ទេវបុត្រពួកណាកើតក្នុងទេវលោកនោះ
 ដោយកុសលកម្មតិច កាលបើទេវបុត្រទាំងនោះកើត គេខ្លាចថា ឥឡូវនេះ
 នរណានឹងដឹងពួកយើងកើតទីណា ទេវបុត្រដែលមានបុណ្យច្រើន រមែងមិន
 ខ្លាចថា ពួកយើងអាស្រ័យទានដែលយើងឲ្យ សីលដែលយើងរក្សាការវិនា
 ដែលយើងចម្រើន នឹងសោយសម្បត្តិក្នុងទេវលោកខាងលើ ។

សូម្បីព្រះពោធិសត្វព្រះនាមថា វិបស្សី ទ្រង់ឃើញបុព្វនិមិត្តទាំងនោះ
 ហើយទ្រង់មិនខ្លាចថា ឥឡូវនេះ យើងនឹងជាព្រះពុទ្ធក្នុងអត្តភាពបន្ទាប់ទៅ ។
 កាលបើដូច្នោះ កាលនិមិត្តទាំងនោះប្រាកដដល់ព្រះអង្គ ពួកទេវតាក្នុងមុន
 ចក្រវាល នាំគ្នាមកប្រជុំទូលអាណាធនាថា បពិត្រលោកអ្នកនិទ្ទិក ព្រះអង្គទ្រង់
 បំពេញបារមី ១០ ទ្រង់មិនបានប្រាថ្នាសក្តិសម្បត្តិ មានសម្បត្តិ ព្រហ្មសម្បត្តិ
 សម្បត្តិស្តេចចក្រពត្តិ តែព្រះអង្គទ្រង់ប្រាថ្នាកាតជាពុទ្ធៈ ទ្រង់បំពេញបារមី

ដើម្បីនាំសត្វចេញចាកលោក ឥឡូវនេះ កាលនោះ មកដល់ព្រះអង្គហើយ ជាសម័យដើម្បីកាតជាពុទ្ធឃ្លាយ ។

លំដាប់នោះ ព្រះមហាសត្វ ទ្រង់មិនបានទទួលពាក្យប្តេជ្ញារបស់ទេវតា ទាំងនោះ ទ្រង់ពិចារណាមើលមហាវិលោកនៈ ៥ ប្រការ ដោយទ្រង់កំណត់ កាល ទ្វីប ប្រទេស ត្រកូល និងអាយុរបស់ព្រះមាតា ។ ក្នុងមហាវិលោកនៈ ៥ នោះ ព្រះមហាសត្វទ្រង់ពិចារណាមើល កាលមុនថា ដល់កាលឬនៅឬ? ។ កាលអាយុរបស់សត្វចម្រើនច្រើនជាង ១ សែនឆ្នាំ ក៏មិនមែនជាកាល ។ សួរថា ព្រោះហេតុអ្វី ឆ្លើយថា ព្រោះក្នុងកាលនោះ ជាតិ ជរា និងមរណៈ មិនប្រាកដដល់សត្វទាំងឡាយ ។ ឈ្មោះថា ព្រះធម្មទេសនារបស់ព្រះពុទ្ធ ទាំងឡាយ ដែលធ្វើឲ្យផុតចាកព្រះត្រៃលក្ខណ៍ ក៏មិនមាន ។ កាលព្រះពុទ្ធ ទាំងឡាយត្រាស់ថា **ធុក្កំ អធិប្បំ អនត្តា** ដូច្នេះ សត្វទាំងឡាយក៏នឹងពោលថា ព្រះពុទ្ធត្រាស់អ្វី ហើយមិនសម្គាល់ថា គួរស្តាប់ គួរជឿ ។ តពីនោះ ក៏មិន មានការត្រាស់ដឹង កាលមិនមានការត្រាស់ដឹង ពាក្យទូន្មាន ក៏មិននាំសត្វឲ្យ ចេញចាកទុក្ខ ព្រោះដូច្នេះ ទើបមិនមែនជាកាល ។ កាលសត្វមានអាយុ តិចជាង ១០០ ឆ្នាំ ក៏មិនមែនកាល ។ សួរថា ព្រោះហេតុអ្វី ឆ្លើយថា ព្រោះ ក្នុងកាលនោះ សត្វទាំងឡាយមានកិលេសក្រាស់ ។ ឱវាទដែលឲ្យដល់សត្វ ដែលមានកិលេសក្រាស់រមែងមិនតាំងនៅក្នុងឋានៈជាឱវាទ ដូចឈើប្រគ់គូស ទៅក្នុងទឹក ស្នាមទឹកបាត់ទៅមួយរំពេច ព្រោះដូច្នេះ ទើបមិនមែនជាកាល ។ កាលអាយុសត្វតាំងនៅ ១ សែនឆ្នាំ ចុះមកដល់ ១០០ ឆ្នាំ ឈ្មោះថា កាល ។ ក្នុងកាលនោះ មនុស្សទាំងឡាយមានអាយុ ៨០០០០ ឆ្នាំ ។ គ្រានោះ ព្រះ

មហាសត្វទ្រង់ឃើញថា ដល់កាលដែលគួរនឹងកើតហើយ ។ បន្ទាប់អំពីនោះ ព្រះមហាសត្វទ្រង់ពិចារណាមើល ទ្វីប ទ្រង់ឃើញទ្វីប ៤ មួយអង្វើដោយទ្វីប ជាបរិវារ ទ្រង់ឃើញថា ក្នុងទ្វីប ៣ ព្រះពុទ្ធទាំងឡាយមិនកើត កើតតែក្នុង ជម្ពូទ្វីបប៉ុណ្ណោះ ។ ជម្ពូទ្វីបមានទំហំប្រមាណ ១០០០០ យោជន៍ ។ ទ្រង់ ពិចារណាមើលប្រទេសថា ព្រះពុទ្ធទាំងឡាយ តែងកើតក្នុងប្រទេសណាហ្ន៎ ទ្រង់ឃើញមជ្ឈិមប្រទេស ។ លោកពោលដល់មជ្ឈិមប្រទេសទុកក្នុងវិន័យ ដោយន័យជាដើមថា ក្នុងទិសខាងកើតមាននិគមឈ្មោះកជ្ឈលៈ ប្រទេស នោះដោយផ្នែកបណ្តោយប្រមាណ ៣០០ យោជន៍ ដោយផ្នែកទទឹងប្រមាណ ១៥០ យោជន៍ ដោយជុំវិញប្រមាណ ៩០០ យោជន៍ ។ ពិតហើយ ក្នុង ប្រទេសនោះ ព្រះពុទ្ធទាំងឡាយ ព្រះបច្ចេកពុទ្ធទាំងឡាយ ព្រះអគ្គសាវ័ក ព្រះមហាសាវ័ក ស្តេចចក្រពត្តិ និងក្សត្រ ព្រាហ្មណ៍ គហបតី សេដ្ឋី អ្នក មានសក្តិធំពួកដទៃ រមែងកើត ។ ម្យ៉ាងទៀត ក្នុងប្រទេសនេះ មាននគរឈ្មោះ ពន្ទមតី ព្រះមហាសត្វទ្រង់សម្រេចព្រះហឫទ័យថា អាត្មាអញគួរទៅកើតក្នុង នគរនោះ ។ តអំពីនោះ ទ្រង់ពិចារណាមើលត្រកូល ទ្រង់ឃើញត្រកូល ហើយថា ធម្មតាព្រះពុទ្ធទាំងឡាយ តែងកើតក្នុងត្រកូលដែលមនុស្សលោក លើកតម្កើង ឥឡូវនេះ ត្រកូលក្សត្រដែលមនុស្សលោកលើកតម្កើងហើយ អញនឹងកើតក្នុងត្រកូលនោះ ព្រះរាជាព្រះនាមថាពន្ទមៈ នឹងជាព្រះបិតារបស់ អញ ដូច្នេះ ។ តពីនោះ ទ្រង់ពិចារណាមើលមាតា ទ្រង់ឃើញថា ធម្មតា ព្រះពុទ្ធមាតាមិនមែនជាស្រីឡេះឡោះទេ មិនមែនជាអ្នកលេងសុរា បំពេញ បារមីមកហើយអស់ ១ សែនកប្ប តាំងពីកើតមកមាន សីល ៥ មិនជាប់ ឯ

ស្រ្តីដូចព្រះនាងពន្ធមតីទេវីនេះ នឹងជាមាតារបស់អញ ដូច្នេះ ។ ទ្រង់រំពឹងថា ព្រះនាងពន្ធមតីទេវី នឹងមានព្រះជន្មយុប្បនណា ទ្រង់ឃើញថា នឹងមាន ព្រះជន្មយុ ១០ ខែ និង ៧ ថ្ងៃ ។

ព្រះពោធិសត្វ ទ្រង់ពិចារណាមើលមហាវិលោកនៈ ៥ នេះ ត្រាស់ថា នៃអ្នកនិទុក្ខទាំងឡាយ ជាកាលដែលសមគួររបស់យើងដើម្បីកាតជាព្រះពុទ្ធ ហើយ កាលទ្រង់ធ្វើការសង្គ្រោះដល់ពួកទេវតា ប្រទានប្តេជ្ញាថា ពួកអ្នកចូរ នាំគ្នាត្រឡប់ទៅចុះ ទ្រង់បញ្ជូនទេវតាទាំងនោះ ហើយហែហមដោយទេវតា ជាន់តុសិត ស្តេចចូលទៅកាន់សួននូវនក្ខន្ធតុសិតទេវលោក ។ ក្នុងទេវ- លោកទាំងអស់ ក៏មានសួននូវនក្ខន្ធចូក្នុង ។ ពួកទេវតានាំគ្នាទូលជាសំតៀនថា សូមព្រះអង្គចុតិអំពីទេវលោកនេះ ទៅកាន់មនុស្សសុគតិចុះ ហើយទូលឲ្យ រពួកដល់ឱកាសដែលទ្រង់បំពេញកុសលកម្មក្នុងកាលមុន ។ ព្រះពោធិសត្វ នោះ ចោមរោមទៅដោយពួកទេវតា អ្នកឲ្យរពួកដល់កុសលយ៉ាងនេះ ទ្រង់ ទៅនៅក្នុងសួននូវនក្ខន្ធនោះ ទ្រង់ចុតិហើយ ។ កាលចុតិយ៉ាងនេះហើយ រមែង ដឹងថា អាត្មាអញចុតិ មិនដឹងចុតិចិត្ត បដិសន្ធិហើយទើបដឹង តែមិនដឹង បដិសន្ធិចិត្តទៀតនោះឯង តែដឹងយ៉ាងនេះថា អាត្មាអញបដិសន្ធិក្នុងទីនេះ នុ៎ះឯង ។ តែព្រះថេរពួកខ្លះពោលថា គួរមានការនឹកគិតដោយបរិយាយព្រះ ពោធិសត្វនឹងដឹងវារៈចិត្ត ទីពីរ ទីបី ។ តែព្រះមហាសិវត្ថេរអ្នកទ្រទ្រង់ព្រះ ត្រៃបិដកពោលថា បដិសន្ធិរបស់ព្រះពោធិសត្វ មិនដូចបដិសន្ធិរបស់សត្វ ដទៃ ព្រោះថា សតិសម្បជញ្ញៈរបស់ព្រះពោធិសត្វទាំងនោះដល់ទីបំផុតហើយ តែព្រោះមិនអាចធ្វើចិត្តដួងនោះ ដោយចិត្តដួងនោះបាន ដូច្នេះ ទើបមិនដឹង

ចុតិចិត្ត តែក្នុងខណៈចុតិនុ៎ះឯង រមែងដឹងថា អាត្មាអញចុតិ មិនដឹងបដិ-
 សន្និចិត្ត ដឹងត្រឹមតែថា អាត្មាអញបានបដិសន្និក្នុងទីឯណោះ ដូច្នេះ ។ ក្នុង
 កាលនោះ មុនលោកធាតុ រមែងញាប់ញ័រ ។ ព្រះពោធិសត្វមានសតិសម្ប-
 ជញ្ញៈយ៉ាងនេះ ទ្រង់ចុះកាន់គភ៌មាតា ទ្រង់បដិសន្និដោយមហាវិបាកចិត្ត ដូច
 នឹងកុសលចិត្តដែលជាអសង្ខារិក សហគតៈដោយសោមនស្ស សម្បយុត្ត
 ដោយញាណដែលជាចំណែកខាងដើមនៃមេត្តា ក្នុងបដិសន្និចិត្ត ១៩ ដួង ។
 ម្យ៉ាងទៀត ព្រះមហាសិវត្ថេរពោលថា ចិត្តសហគតៈដោយឧបេក្ខា ។ ព្រះ
 ពោធិសត្វអង្គនោះ ក៏បានបដិសន្និដោយឧត្តរាសាឡនក្ខត្តបុក្ស ក្នុងថ្ងៃ ១៥
 កើត ខែអាសាឍ ដូចព្រះមានព្រះភាគនៃយើង ដូច្នោះ ។

បានឮថា ក្នុងគ្រានោះ ចាប់ផ្តើមពីថ្ងៃទី ៧ នៃអាសាឡបុណ្ណមី ព្រះមាតា
 របស់ព្រះពោធិសត្វ ទ្រង់លេងនក្ខត្តកីឡា ទ្រង់ប្រដាប់ដោយផ្កាកម្រង និង
 គ្រឿងក្រអូបជាដើម មិនមានការផឹកសុរា ព្រះនាងក្រោកពីព្រលឹមក្នុងថ្ងៃទី ៧
 ព្រះនាងស្រោចស្រប់ដោយទឹកក្រអូប ព្រះនាងតាក់តែងដោយគ្រឿងប្រដាប់
 គ្រប់ប្រភេទ សោយព្រះក្រយាហារដ៏ប្រសើរ ព្រះនាងអធិដ្ឋានអង្គឧបោសថ
 យាងចូលកាន់បន្ទប់សិរី ផ្តលើព្រះសិរីសេយ្យាសនៈ ព្រះនាងចូលកាន់និទ្រា
 បានទតឃើញព្រះសុបិននេះ ។

ក្នុងព្រះសុបិននោះថា ស្តេចមហារាជទាំង ៤ បានលើកព្រះពុទ្ធមាតា ព្រម
 ដោយព្រះទីនាំង ទៅកាន់អនោតត្ថស្រៈ ឲ្យស្រង់ទឹក ឲ្យព្រះនាងស្លៀកដណ្តប់
 ដោយសំពត់ទិព្វ ឲ្យព្រះនាងលាបស្រឡាបដោយទិព្វគន្លះ ប្រដាប់ដោយ
 ទិព្វបុប្ផា មិនឆ្ងាយអំពីនោះ មានភ្នំប្រាក់ ខាងលើភ្នំប្រាក់នោះ មានវិមានមាស
 ឲ្យព្រះពុទ្ធមាតាបែរព្រះសិរសាទៅទិសខាងកើត ផ្ទុក្នុងវិមានមាសនោះ ។

គ្រានោះ ព្រះពោធិសត្វជាជីវីសផ្សរផង មិនឆ្ងាយអំពីនោះ មានភ្នំមាស មួយ ព្រះពោធិសត្វទ្រង់ទៅត្រង់ភ្នំមាសនោះហើយ ទ្រង់ចុះអំពីភ្នំមាសឡើង ភ្នំប្រាក់ ហើយចូលទៅកាន់វិមានមាស ធ្វើប្រទក្សិណព្រះមាតាហើយ ហាក់ ដូចជាហែកព្រះឧទេវចំហៀងខាងស្តាំ ចូលទៅកាន់ព្រះគភ៌ ។ ភ្លាមនោះ ព្រះ ទេវីភ្ញាក់ឡើង ក្រាបទូលព្រះសុបិននោះចំពោះព្រះរាជា ។

លុះភ្លឺហើយ ព្រះរាជាត្រាស់បង្គាប់ឲ្យហៅប្រធានព្រាហ្មណ៍ប្រមាណ ៦៤ នាក់ ឲ្យក្រាលអាសនៈដែលមានតម្លៃច្រើនលើផ្ទៃលាបដោយរបស់ខៀវ ធ្វើមង្គលសក្ការៈដោយលាជជាដើម កាលព្រាហ្មណ៍ទាំងឡាយអង្គុយក្នុងទី នោះហើយ ទ្រង់នាំថាសមាស ថាសប្រាក់ដែលពេញទៅដោយបាយាស យ៉ាងល្អ ផ្សំដោយទឹកដោះថ្លា ទឹកឃ្មុំ និងដុំស្ពឺរត្នាត គ្របដោយថាសមាស ថាសប្រាក់ទៀត ជូនដល់ព្រាហ្មណ៍ទាំងនោះ ។ ទ្រង់ឲ្យព្រាហ្មណ៍ទាំងនោះ ឆ្អែតស្តាប់ស្តាប់ដោយវត្ថុដទៃ មានសំពត់ថ្មី មេត្តាក្រហម និងទានជាដើម ។ ព្រះរាជាត្រាស់ប្រាប់ព្រះសុបិននោះ ដល់ព្រាហ្មណ៍ទាំងនោះ ដែលឆ្អែតស្តាប់ ស្តាប់ដោយសេចក្តីប្រាថ្នាទាំងពួង ហើយត្រាស់សួរសុបិននោះ តើដូចម្តេច ។ ពួកព្រាហ្មណ៍ក្រាបទូលថា បពិត្រមហារាជ ទ្រង់កុំព្រះវិតក្កឡើយ ព្រះទេវី ព្រះនាងទ្រង់ព្រះគភ៌ហើយ ម្យ៉ាងទៀត ព្រះគភ៌នោះជាបុរស មិនមែនស្រ្តី ព្រះអង្គនឹងមានព្រះឱរស ព្រះឱរសនោះ បើគ្រប់គ្រងផ្ទះ នឹងជាស្តេចចក្រពត្តិ ប្រកបដោយធម៌ ជាធម្មរាជា បើចេញបួសនឹងជាព្រះពុទ្ធអ្នកបើកលោក ។ គប្បីជ្រាបលំដាប់ពណ៌នាសេចក្តីក្នុងបទនេះថា ព្រះពោធិសត្វ ទ្រង់ចុះកាន់ ព្រះគភ៌ព្រះមាតា ដូច្នេះ ។ បទថា អយមេត្ត ធម្មតា សេចក្តីថា ប្រការនេះ

ជាធម្មតា ក្នុងការចុះកាន់ព្រះគភ៌ព្រះមាតានេះ ។ លោកអធិប្បាយថា នេះជា សេចក្តីពិត នេះជានិយាម ដូច្នេះ ។

ឈ្មោះថា និយាមនេះ មាន ៥ យ៉ាង គឺកម្មនិយាម ឧតុនិយាម ពិជនិយាម ចិត្តនិយាម ធម្មនិយាម ។ ក្នុងនិយាមទាំង ៥ នោះ ការឲ្យផលនៃកុសលដែល គួរប្រាថ្នា ការឲ្យផលនៃអកុសលដែលមិនគួរប្រាថ្នា ឈ្មោះថា **កម្មនិយាម** ។ ដើម្បីសម្តែងកម្មនិយាមនោះ គួរពោលដល់រឿងក្នុងគាថាដូច្នេះថា **ន អន្ត- លិកេ** (ក្នុងធម្មបទ) ដូច្នេះជាដើម ។

មានរឿងតំណាលថា ស្រីម្នាក់ឈ្មោះនឹងប្តី ប្រាថ្នានឹងចងកសម្លាប់ខ្លួន ទើបសឹកកចូលទៅក្នុងអន្ទាក់ខ្សែ ។ បុរសម្នាក់កំពុងសំលៀងកាំបិត ឃើញស្រី នោះ បំណងនឹងកាត់ខ្សែ ទើបរត់ទៅលួងលោមស្រីនោះថា បួនស្រីកុំខ្លាច បួន ស្រីកុំខ្លាច ។ ខ្សែដូចជាអាសិរពិសកំពុងរឹតកស្រ្តីនោះ ។ បុរសនោះខ្លាច ប្រញាប់គេចចេញទៅ ។ ស្រីនោះស្លាប់ក្នុងទីនោះឯង ។ គួរសម្តែងដល់រឿង ទាំងឡាយជាដើមយ៉ាងនេះក្នុងទីនេះ ។

ក្នុងជនបទនោះៗ ក្នុងកាលនោះៗ ការបេះផ្កា និងផ្លែឈើជាដើម ដោយ កាត់តែម្តងប៉ុណ្ណោះ ខ្យល់បក់ ខ្យល់មិនបក់ កម្ដៅថ្ងៃខ្លាំងក្លា កម្ដៅថ្ងៃតិច ភ្លៀងធ្លាក់ ភ្លៀងមិនធ្លាក់ ផ្កាល្អកពេលថ្ងៃរីក ពេលយប់ក្ដោប យ៉ាងនេះជា ដើម ជា **ឧតុនិយាម** ។

ផ្ទៃស្រូវសាលី រមែងជាផលអំពីពូជស្រូវសាលីតែម្យ៉ាង រសផ្អែម រមែង ជាផលអំពីពូជផ្អែម រសល្ងិន រមែងជាផលអំពីពូជល្ងិន នេះជា **ពិជនិយាម** ។

ធម៌ គឺចិត្ត និងចេតសិកដ្ឋងមុនៗ ជាបច្ច័យ ដោយឧបនិស្សយប្បច្ច័យ

នៃធម៌ គឺចិត្ត និងចេតសិកដ្ឋងក្រោយៗ ព្រោះដូច្នេះ ការកើតឡើងនៃសម្ប-
ជ័យនេះជាដើម ក្នុងលំដាប់នៃចក្ខុវិញ្ញាណជាដើម នេះជា **ចិត្តនិយាម** ។

ការប្រព្រឹត្តទៅនៃសេចក្តីញាប់ញ័រក្នុងមុនលោកធាតុ ក្នុងការស្តេចចុះ
កាន់ព្រះគភ៌ព្រះមាតានៃព្រះពោធិសត្វទាំងឡាយ នេះឈ្មោះថា **ធម្មនិយាម** ។
ក្នុងទីនេះលោកបំណងយកធម្មនិយាម ព្រោះដូច្នេះ ព្រះមានព្រះភាគ កាល
ទ្រង់សម្តែងសេចក្តីនោះ ទើបត្រាស់ពាក្យជាដើមថា នេះជា **ធម្មតា** ដូច្នេះ ។

[១៣] ក្នុងបទទាំងនោះ បទថា **កុច្ឆិ ឱក្ខមតិ** នេះ មានសេចក្តីថា
ព្រះពោធិសត្វស្តេចចុះកាន់ព្រះគភ៌ ។ កាលព្រះពោធិសត្វនោះ ស្តេចចុះហើយ
យ៉ាងនេះ មិនមែនកំពុងស្តេចចុះទេ ។ បទថា **អប្បមាណោ** សេចក្តីថា មាន
ប្រមាណច្រើន គឺបរិបូណ៌ ។ បទថា **អប្បមាណោ** នេះ ជាវេវចនៈនឹងបទថា
ឧទ្យារោ ។ ពាក្យថា **ឧទ្យារោ** ក្នុងទីខ្លះមានអត្ថថា ឧត្តមក្រៃលែង ដូចក្នុង
ប្រយោគជាដើមថា អាចេលក៍ទាំងនោះ ជួនកាល ទំពាស៊ីនូវខាទន្ទិយៈ
ទាំងឡាយដ៏ឧត្តមក្រៃលែង លោកពោលថា ឧត្តមយ៉ាងក្រៃលែង ។ ក្នុងទីខ្លះ
មានអត្ថថា ខ្ពង់ខ្ពស់ ដូចក្នុងប្រយោគជាដើមថា ម្តេចក៏វិញ្ញាណនេះដ៏ចម្រើន
ពោលសរសើរព្រះសមណគោតម ដោយពាក្យសរសើរដ៏ខ្ពង់ខ្ពស់ដល់ម្ល៉េះ
ដូច្នេះ ។ តែក្នុងទីនេះ លោកបំណងយកភាពធំទូលាយ ។ ក្នុងបទថា **ទេវានំ**
ទេវានុការំ នេះ មានសេចក្តីថា អានុភាពរបស់ទេវតា គឺសំពត់ស្បែកមាន
រស្មីផ្សាយទៅ ១២ យោជន៍ រាងកាយក៏ដូច្នេះ គ្រឿងប្រដាប់ក៏ដូច្នេះ វិមាន
ក៏ដូច្នេះ ព្រះពោធិសត្វកន្លងហួសទេវានុភាពនោះ ដូច្នេះ ។

បទថា លោកន្តរិកា សេចក្តីថា ចន្លោះនីមួយៗ ក្នុងរវាងចក្រវាល
ទាំង ៣ រមែងមានក្នុងទីបំផុតលោក ដូចចន្លោះត្រង់កណ្តាលកង់រទេះ ៣
ដែលដាក់ផ្គុំគ្នា ឬថាស ៣ ដែលដាក់ផ្គុំគ្នា ដូច្នោះ ។ លោកន្តរនរកនោះ
ដោយចំណែកខាងទិស ៨០០០ យោជន៍ ។ បទថា អយា គឺបើកជានិច្ច ។
បទថា អសំរុតា សេចក្តីថា សូម្បីខាងក្រោមក៏មិនមានតាំងទុក ។ បទថា
អនុការា គឺនឹងឆ័តយ័ន៍ ។ បទថា អនុការតិមិសា សេចក្តីថា ប្រកបដោយ
អំពូលដែលធ្វើសេចក្តីនឹងឆ័តវិស័យចក្ខុវិញ្ញាណ ។ បានឮថា ចក្ខុវិញ្ញាណ
រមែងមិនកើតក្នុងទីនោះ ។ បទថា ឯវំ មហិទ្ធិកា សេចក្តីថា ព្រះចន្ទ និង
ព្រះអាទិត្យ រមែងប្រាកដក្នុងទីប ៣ ដោយបំភ្លឺមួយដងប៉ុណ្ណោះ យ៉ាងនេះ
ឈ្មោះថា ព្រះចន្ទ និងព្រះអាទិត្យមានឫទ្ធិច្រើន ។ ព្រះចន្ទ និងព្រះ
អាទិត្យកម្ចាត់ភាពនឹងឆ័តរហូត ១ លាន ៨ សែនយោជន៍ ក្នុងទិសនីមួយៗ
ហើយភ្លឺយ៉ាងនេះ ឈ្មោះថា ព្រះចន្ទ និងព្រះអាទិត្យ មានអានុភាពច្រើន ។
បទថា អាកាយ ឆានុកោន្តិ សេចក្តីថា ពន្លឺរបស់ខ្លួនមិនអាច ។ បានឮថា
ព្រះចន្ទ និងព្រះអាទិត្យទាំងនោះ គោចរត្រង់កណ្តាលភ្នំកណ្តាប់ចក្រវាល ។
ឯលោកន្តរនរកហួសភ្នំកណ្តាប់ចក្រវាលទៅ ព្រោះដូច្នោះ ទើបព្រះចន្ទ និង
ព្រះអាទិត្យទាំងនោះ មិនមានពន្លឺក្នុងទីនោះ ។

បទថា យេបិ តត្ថ សត្វា សេចក្តីថា សត្វពួកណាកើតហើយ ក្នុង
លោកន្តរមហានរកនោះ ។ សួរថា សត្វទាំងនោះធ្វើកម្មអ្វី ទើបកើតក្នុង
លោកន្តរមហានរកនោះ ឆ្លើយថា ធ្វើកម្មធ្ងន់ គឺគ្រោតគ្រោត ។ សត្វទាំងនោះ
ធ្វើខុសចំពោះមាតាបិតា និងសមណព្រាហ្មណ៍អ្នកតាំងនៅក្នុងធម៌ និងកម្មដ៏

សាហាវ មានសម្លាប់សត្វជាដើមរាល់ៗ ថ្ងៃ រមែងកើតក្នុងលោកនូវនរកនោះ ដូចអកយចោរ និងនាគចោរជាដើម ក្នុងតម្កល់បណ្តើរៗ រាងកាយរបស់សត្វ ទាំងនោះមានកម្ពស់ ៣ គាវុត មានក្រចកវែងដូចក្រចកសត្វប្រចៀវ សត្វ ទាំងនោះ តោងនៅត្រង់ភ្នំកណ្តាប់ចក្រវាលដោយក្រចក ដូចជ្រឹងតោងនៅលើ ដើមឈើដូច្នោះ កាលណាសត្វទាំងនោះវាទៅប៉ះត្រូវដែរបស់គ្នានិងគ្នា កាល នោះក៏សម្លាប់ថា អញជួបអាហារហើយ ទើបរត់ដេញទៅជុំវិញៗ ហើយក៏ ធ្លាក់ទៅលើទឹកទ្រលោក កាលខ្យល់បក់ត្រូវក៏ដាច់ធ្លាក់ចូលទៅក្នុងទឹក ដូចផ្ទៃ ស្រគំ ពេលធ្លាក់ចូលទៅហើយ ក៏រលាយដូចដុំម្សៅ ធ្លាក់ចូលទៅក្នុងទឹក ដែលប្រែខ្លាំង ។ បទថា អញ្ជើចិ កិរ ភោ សន្តិ សត្តា សេចក្តីថា សត្វ ទាំងឡាយ រមែងឃើញគ្នាក្នុងថ្ងៃនោះថា ឱហ្ន៎ សូម្បីសត្វពួកដទៃ ក៏កើត ក្នុងទីនេះ សោយទុក្ខដូចពួកយើងសោយទុក្ខដ៏ធំក្រៃលែងដូច្នោះ ។ ពន្លឺនេះ មិនតាំងនៅយូរ តាំងនៅត្រឹមតែហុតបបរម្តង ផ្សាយចេញទៅ ដូចពន្លឺផ្អែក បន្ទោរ ត្រឹមតែមួយផ្ទាត់ម្រាមដៃប៉ុណ្ណោះ កាលសត្វទាំងឡាយនិយាយថា នេះអ្វី ក៏បាត់ទៅ ។ បទថា សកម្បតិ គឺញាប់ញ័រទៅដោយជុំវិញ ។ ពីរ បទតទៅ ជាវេវចនៈរបស់បទមុននុ៎ះឯង ។ បទថា អប្បមាណោ ច ជាដើម លោកពោលសេចក្តីសរុបតទៅ ។

[១៤] បទថា ចត្តារោ ក្នុងបទនេះថា ទេវបុត្រ ៤ អង្គ ចូលទៅ រក្សាទិសទាំង ៤ លោកពោលសំដៅដល់ស្តេចមហារាជ ៤ អង្គ ។ ក្នុងមុន ចក្រវាល ចែកចេញក្នុង ១ ជា ៤ ក៏ជាបួនមុនចក្រវាល ។ ក្នុងបួនមុន ចក្រវាលនោះ ក្នុងចក្រវាលនេះ ស្តេចមហារាជកាន់ព្រះខ័នចូលទៅរក្សាព្រះ

ពោធិសត្វ ចូលទៅកាន់បន្ទប់សិរី ញ៉ាំងពួកយក្ខជាដើមថា ពួកបិសាចលេង
ឆ្មលី ដែលរារាំងទប់ស្កាត់ តាំងពីទ្វារបន្ទប់ឲ្យចៀសចេញទៅ ហើយធ្វើការ
រក្សារហូតដល់ចក្រវាល ។

សួរថា ការរក្សានេះដើម្បីប្រយោជន៍អ្វី ទោះបីចាប់ផ្តើមតាំងពីកាលនៃ
កលលៈ ក្នុងបដិសន្ធិក្ខណៈ ពួកមារសែនកោដិ លើកភ្នំសិនេរុមួយសែនកោដិ
គប្បីមកដើម្បីធ្វើអន្តរាយព្រះពោធិសត្វ ឬព្រះមាតាព្រះពោធិសត្វ អន្តរាយ
ទាំងអស់ គប្បីបាត់ទៅមិនមែនឬ ឆ្លើយថា សូម្បីរឿងនេះ ព្រះមានព្រះភាគ
ក៏ត្រាស់ទុកហើយ ក្នុងការធ្វើព្រះលោហិតឲ្យពុរពងថា ម្ចាស់ភិក្ខុទាំងឡាយ
អ្នកណាព្យាយាមសម្លាប់តថាគត សេចក្តីព្យាយាមសម្លាប់របស់អ្នកនោះ មិន
មែនជាហេតុ មិនមែនជាឱកាស (គួរធ្វើបានឡើយ) ម្ចាស់ភិក្ខុទាំងឡាយ
ព្រោះព្រះតថាគតទាំងឡាយ មិនដែលបរិនិព្វានដោយសេចក្តីព្យាយាមរបស់
អ្នកដទៃទេ ព្រោះដូច្នេះ អន្តរាយដល់ជីវិតនៃព្រះតថាគតទាំងនោះ រមែងមិន
មានដោយសេចក្តីព្យាយាមរបស់អ្នកដទៃយ៉ាងនេះឯង ។ ពួកទេវបុត្របានរក្សា
ដើម្បីការពារភ័យក្តី សេចក្តីតក់ស្លុតក្តី ដែលគប្បីកើតដល់ព្រះមាតារបស់ព្រះ
ពោធិសត្វ ព្រោះឃើញរូប ឬឮសំឡេងរបស់អមនុស្ស ម្រឹគ បក្សី ដែលមាន
រូបពិការគួរឆ្លើម គួរខ្លាច ។ ម្យ៉ាងទៀត ពួកទេវបុត្រកើតសេចក្តីគោរពដោយ
តេជៈនៃបុណ្យរបស់ព្រះពោធិសត្វ សូម្បីបានប្រកាសសេចក្តីគោរពរៀងៗ ខ្លួន
ទើបបានធ្វើយ៉ាងនោះ ។

សួរថា ស្តេចមហារាជទាំង ៤ នេះ ចូលទៅឈរខាងក្នុងបន្ទប់ បង្ហាញ
ខ្លួន ឬមិនបង្ហាញខ្លួនដល់ព្រះមាតារបស់ព្រះពោធិសត្វ ឆ្លើយថា មិនបង្ហាញ

ក្នុងវេលាព្រះនាងស្រង់ទឹក តាក់តែងព្រះវរកាយ បរិភោគព្រះក្រយាហារ និង
 វេលាបន្ទោបង់ជាដើម តែបង្ហាញខ្លួនក្នុងវេលាព្រះមាតាយាងចូលបន្ទប់សិរី
 ហើយផ្ទុំលើព្រះសិរីសេយ្យាសនៈ ។ ក្នុងទីនោះឈ្មោះថា ការឃើញអមនុស្ស
 រមែងជាក់យប់ពោះមុខរបស់អមនុស្សក៏ពិត ។ សូម្បីដូច្នោះ ព្រះមាតារបស់ព្រះ
 ពោធិសត្វឃើញអមនុស្សទាំងនោះ ដោយបុញ្ញានុភាពរបស់ខ្លួន និងរបស់ព្រះ
 ឱរស ទើបមិនខ្លាច ។ ព្រះទ័យរបស់ព្រះមាតានោះ រមែងកើតក្នុងអមនុស្ស
 ទាំងនោះ ដូចអ្នកថែរក្សាខាងក្នុងព្រះនគរតាមប្រក្រតី ។

[១៥] បទថា បកតិយាសីលវតី សេចក្តីថា ជាអ្នកដល់ព្រមដោយ
 សីល ដោយសភាវៈនោះឯង ។ បានឮថា កាលព្រះពុទ្ធមិនទាន់កើតឡើង
 ពួកអមនុស្សទាំងឡាយអង្គុយច្រហោង តែងថ្វាយបង្គំសមាទានសីលក្នុងសម្លាក
 របស់ពួកតាបស និងបរិព្វាជក ។ សូម្បីព្រះមាតារបស់ព្រះពោធិសត្វនៃយើង
 ក៏ទទួលសីលក្នុងសម្លាករបស់ឥសីឈ្មោះកាលទេវិល ។ តែកាលព្រះពោធិ-
 សត្វស្តេចកាន់ព្រះគភ៌ មិនអាចអង្គុយក្នុងបាទមូលបុគ្គលដទៃបាន សូម្បី
 អង្គុយទទួលសីលលើអាសនៈស្មើគ្នា ក៏ជាអាការមើលងាយ ព្រោះដូច្នោះ
 ទើបលោកពោលថា ព្រះមាតាព្រះពោធិសត្វ ទ្រង់ទទួលសីល ដោយព្រះ
 អង្គឯង ។

[១៦] បទថា បុរិសេសុ សេចក្តីថា ចិត្តប្រាថ្នាក្នុងបុរស ក្នុងអមនុស្ស
 ណាមួយ សូម្បីព្រះបិតាព្រះពោធិសត្វជាដើម រមែងមិនកើតដល់ព្រះមាតា
 ព្រះពោធិសត្វ ។ សូម្បីអ្នកមានសិល្បៈឈ្មាស ក៏មិនអាចនឹងគូររូប ព្រះ
 មាតាព្រះពោធិសត្វក្នុងស្លឹករឹតជាដើមបាន ។ ដែលបុគ្គលណាមួយ មិនអាច

ពោលបានថា ព្រោះឃើញរូបនោះ រាគៈរមែងមិនកើតដល់បុរស ។ ប្រសិន
បើបុរសមានចិត្តតម្រេក ប្រាថ្នានឹងចូលទៅរកព្រះមាតាព្រះពោធិសត្វនោះ
ជើងក៏មិននាំទៅ រមែងចងជាប់ដូចប្រាក់ទិព្វ ព្រោះដូច្នោះ ទើបលោកពោល
ពាក្យថា ព្រះមាតានៃព្រះពោធិសត្វ មិនដែលមានបុរសណាមួយ មានចិត្ត
ត្រេកអរប្រព្រឹត្តកន្លងបានឡើយជាដើម ។

[១៧] បទថា បញ្ចន្ធិ កាមគុណានំ សេចក្តីថា ក្នុងបទមុន លោក
ពោលដល់ការហាមវត្ថុ ដោយអំណាចសេចក្តីប្រាថ្នាក្នុងបុរស ក្នុងបទនេះថា
កាមគុណាបសញ្ចាតំ ក្នុងបទនេះ លោកសម្តែងដល់ការបានអារម្មណ៍ ។ បាន
ឮថា ក្នុងកាលនោះ ព្រះរាជាទាំងឡាយដោយជុំវិញស្តាប់ថា ព្រះឱរសបែប
នេះ ទ្រង់ឧប្បត្តិកក្នុងព្រះគភ៌របស់ព្រះទេវី ទ្រង់បញ្ជូនបណ្ណការ ដែលជាទី
តាំងនៃសេចក្តីត្រេកអរក្នុងទ្វារ ៥ ដោយអំណាចអាករណៈមានតម្លៃច្រើន និង
តន្ត្រីជាដើម ។ ឈ្មោះថា ការកំណត់ប្រមាណនៃលាភ និងសក្ការៈ មិនមាន
ដល់ព្រះពោធិសត្វ និងដល់មាតារបស់ព្រះពោធិសត្វ ព្រោះកម្មដែលសន្សំ ។

[១៨] បទថា អគិលន្តកាយា សេចក្តីថា ព្រះមាតាព្រះពោធិសត្វ
នោះ មិនមានសេចក្តីលំបាកណាមួយ ដូចស្រ្តីទាំងឡាយដទៃ លំបាកដោយ
ធ្ងន់គភ៌ ដៃ និងជើង រមែងដល់ការហើមជាដើមឡើយ ។

បទថា តិរោកុច្ឆិគតំ គឺទ្រង់នៅខាងក្នុងព្រះគភ៌ ។ បទថា បស្សតិ
សេចក្តីថា ព្រះមាតាព្រះពោធិសត្វកន្លងកាល មានកលលះជាដើម ទ្រង់
ឃើញព្រះពោធិសត្វ ចូលដល់ភាពជាអ្នកមានអវយវៈតូចធំ និងឥន្ទ្រិយ

បរិបូណ៌កើតហើយ ។ សួរថា ព្រះនាងឃើញដើម្បីអ្វី ឆ្លើយថា ដើម្បីនៅ
សប្បាយ ។ ដូចមាតាអង្គុយ ឬដេកជាមួយបុត្រ លើកដៃ ឬជើងរបស់បុត្រ
នោះ សំយុងចុះ គិតថា អញនឹងឲ្យបុត្ររឹងមាំ សម្លឹងមើលបុត្រដើម្បីនៅ
សប្បាយ យ៉ាងណា សូម្បីព្រះមាតារបស់ព្រះពោធិសត្វក៏ដូច្នោះ គិតថា ទុក្ខ
ណាកើតដល់គភ៌ក្នុងខណៈដែលមាតាលយរ ដើរទៅមក និងអង្គុយជាដើម
និងក្នុងការលេបអាហារក្ដៅ ត្រជាក់ ប្រៃ ល្ងីង ហ៊ីរជាដើមរបស់មាតា ទុក្ខ
នោះនឹងមានដល់បុត្ររបស់អញឬទេហ្ន៍ ដូច្នេះ ហើយសម្លឹងមើលព្រះពោធិ-
សត្វ ដើម្បីនៅយ៉ាងសប្បាយ ព្រះនាងឃើញព្រះពោធិសត្វអង្គុយពត់ភ្នែក ។
សត្វពួកដទៃនៅខាងក្នុងឧទេរ មានខ្នងបែរមកពោះ និងមានពោះបែរទៅខ្នង
អាស្រ័យឆ្អឹងខ្នង ដាក់ចង្កាលើប្រអប់ដៃទាំងពីរ អង្គុយដូចស្វាក្នុងទីប្រហោង
ឈើ កាលភ្លៀងធ្លាក់ យ៉ាងណា ព្រះពោធិសត្វមិនដូច្នោះឡើយ ។ ព្រះពោធិ-
សត្វអង្គុយយកខ្នងទៅខាងខ្នងព្រះមាតា អង្គុយពត់ភ្នែកបែរព្រះកក្កដាទៅទិស
ខាងកើត ដូចធម្មកថិកអង្គុយលើធម្មាសនៈ ។ កម្មដែលព្រះអង្គទ្រង់ធ្វើមក
ក្នុងកាលមុន ទើបធ្វើឲ្យវត្ថុរបស់ព្រះពោធិសត្វបរិសុទ្ធ ។ កាលវត្ថុបរិសុទ្ធ
ព្រះលក្ខណៈ គឺព្រះឆរិត្យល្អិតរមែងកើតឡើង ព្រះតថាគ្នាក្នុងព្រះឧទេរមិនអាចនឹង
បិទបាំងព្រះឆរិត្យនោះបាន ។ កាលព្រះមាតាទ្រង់ក្រឡេកមើល រមែងប្រាកដដូច
តាំងនៅខាងក្រៅ ។ ព្រះដ៏មានព្រះភាគ កាលទ្រង់ធ្វើសេចក្ដីនោះ ឲ្យជាក់
ច្បាស់ដោយឧបមា ទើបត្រាស់ពាក្យជាដើមថា សេយ្យថាបិ ដូច្នេះ ។ ព្រះ
ពោធិសត្វប្រថាប់នៅខាងក្នុងព្រះគភ៌ ទ្រង់មិនឃើញព្រះមាតាទេ ។ ព្រោះ
ចក្ខុវិញ្ញាណ រមែងមិនកើតឡើងខាងក្នុងផ្ទៃ ។

[១៩] បទថា កាលំ ករោតិ សេចក្តីថា មិនមែនដោយអស់អាយុ ព្រោះការប្រសូតជាបច្ច័យ ព្រោះថា កន្លែងដែលព្រះពោធិសត្វប្រថាប់នៅ ដូច គ្នានឹងចេតិយ និងកុដិ មិនគួរដល់អ្នកដទៃរួមប្រើប្រាស់ ។ ម្យ៉ាងទៀត បុគ្គល ណាមួយ មិនអាចនឹងនាំព្រះមាតាព្រះពោធិសត្វ ទៅតាំងនៅក្នុងឋានជាអគ្គ- មហេសីអ្នកដទៃបាន ដូច្នោះ ទើបព្រះជន្មាយុរបស់ព្រះមាតាព្រះពោធិសត្វមាន ប្រមាណប៉ុណ្ណោះ ព្រោះដូច្នោះ ទើបព្រះនាងសោយព្រះវិហារល័យក្នុងកាល នោះ ។ សួរថា ព្រះមាតាព្រះពោធិសត្វ សោយព្រះវិហារល័យក្នុងវ័យណា ឆ្លើយថា ក្នុងមជ្ឈិមវ័យ ព្រោះថា ក្នុងអត្តកាពរបស់សត្វទាំងឡាយក្នុង បឋមវ័យ ឆន្ទរាគៈរមែងមានកម្លាំង ព្រោះហេតុនោះ ទើបស្រ្តីដែលតាំងគភ៌ ក្នុងពេលនោះ មិនអាចនឹងរក្សាគភ៌បាន ។ គភ៌រមែងឈឺចាប់ច្រើន ។ តែគ្រា កន្លងហួសពីរចំណែកនៃមជ្ឈិមវ័យ ក្នុងចំណែកទីបី វត្ថុរមែងជាប់របស់បរិសុទ្ធ ។ ទារកដែលកើតក្នុងវត្ថុបរិសុទ្ធ រមែងមិនមានរោគ ។ ព្រោះដូច្នោះ ព្រះមាតា របស់ព្រះពោធិសត្វសោយសម្បត្តិក្នុងបឋមវ័យ ប្រសូតក្នុងចំណែកទីបីរបស់ មជ្ឈិមវ័យ ហើយសោយព្រះវិហារល័យ ដូច្នោះ ប្រការនេះ ជាធម្មតាក្នុង រឿងនេះ ។

[២០-២១] វា សព្វ ក្នុងបទនេះថា នវ វា ទស វា គប្បីជ្រាបដោយ អំណាចជាគ្រឿងកំណត់ គប្បីជ្រាបការសង្ខេបពាក្យជាដើមយ៉ាងនេះថា ៧ ខែ ៨ ខែ ១១ ខែ ឬ ១២ ខែ ។ ក្នុងបទទាំងនោះ ទារកកើតក្នុង ៨ ខែ នៅ មានជីវិតរស់ តែទ្រាំត្រជាក់ និងក្តៅមិនបាន កើតក្នុង ៧ ខែ រមែងមិនមាន ជីវិត ដ៏សេសនៅមានជីវិតរស់បាន ។

[២២] បទថា ទេវា បឋមំ បដិគ្គណ្ឌន្តិ សេចក្តីថា ព្រហ្មជាន់
 សុទ្ធាវាស ជាព្រះខ័ណ្ឌាស្រព រមែងទទួល ។ សួរថា សេចក្តីនេះដូចម្តេច
 ឆ្លើយថា អាចារ្យពួកខ្លះពោលថា ទទួលគ្រឿងតែងខ្លួនក្នុងពេលប្រសូត ។ តែ
 សេចក្តីនោះត្រូវជំទាស់ហើយ ទើបពោលសេចក្តីនេះថា ក្នុងកាលនោះ ព្រះ
 មាតាព្រះពោធិសត្វ ទ្រង់ស្ងៀកសំពត់ប្រដាប់ដោយមាស ដូចភ្នែកត្រី មានពីរ
 ជាន់គ្របរហូតដល់ព្រះបាទ បានប្រថាប់ឈរ ខណៈនោះ ព្រះមាតាព្រះ
 ពោធិសត្វបានប្រសូតព្រះឱរស ដូចទឹកហូរចេញចាកធម្មក្រក លំដាប់នោះ
 ពួកទេវតាមានភេទជាព្រហ្មតាមប្រក្រតី ចូលទៅទទួលដោយសំណាញ់មាស
 មុន ស្តេចមហារាជទាំង ៤ បានយកកម្រាលធ្វើដោយស្បែកខ្លាដំបង ទទួល
 អំពីព្រះហស្តរបស់ព្រហ្មទាំងនោះ បន្ទាប់ពីនោះ ទើបពួកមនុស្សទទួលដោយ
 សំពត់ពីរជាន់ ព្រោះដូច្នោះ ទើបលោកពោលថា ទេវតាទាំងឡាយទទួលមុន
 ពួកមនុស្សទទួលជាខាងក្រោយ ដូច្នេះ ។

[២៣] បទថា ចត្តារោ នំ ទេវបុត្តា សេចក្តីថា មហារាជ ៤ អង្គ ។
 បទថា បដិគ្គហេត្វា សេចក្តីថា ទទួលដោយកម្រាលធ្វើដោយស្បែកខ្លាដំបង ។
 បទថា មហេសក្ខោ សេចក្តីថា មានតេជៈច្រើន មានយសច្រើន ដល់ព្រម
 ដោយលក្ខណៈ ។

[២៤] បទថា វិសនោ វ និក្ខមតិ សេចក្តីថា ស្តេចមិនប្រសូតដូច
 សត្វពួកដទៃ ដែលជាប់នៅទ្វារប្រសូត កៀបហើយកៀបទៀត ទើបប្រសូត ។
 អធិប្បាយថា ស្តេចប្រសូតដោយមិនទើសទាក់ ។ បទថា ឧទ្ទន ប្រែថា
 ដោយទឹក ។ បទថា កេនចិ អសុចិណ សេចក្តីថា ព្រះពោធិសត្វ មិនដូចជា

សត្វពួកដទៃ ត្រូវខ្យល់បក់បង្វិលមានជើងឡើងលើ មានក្បាលចុះក្រោម ត្រង់ទ្វារប្រសូត ដូចធ្លាក់ចុះទៅកាន់ជ្រោះជ្រៅ ១០០ ជំហរបុរស ដូចជីវិត្រូវ ទាញចេញពីប្រហោងរន្ធទ្វារ សោយទុក្ខធំ ប្រឡាក់ដោយអសុចិដ្ឋេនៗ ហើយប្រសូតដូច្នោះ ។ ពិតហើយ ខ្យល់កម្មជួរវាត មិនអាចធ្វើព្រះពោធិសត្វ ឲ្យមានជើងឡើងលើ មានក្បាលចុះក្រោមបាន ព្រះពោធិសត្វនោះ ដូចព្រះ ធម្មកថិកចុះអំពីធម្មាសនៈ និងដូចបុរសចុះអំពីជណ្តើរ ទ្រង់សណ្តូកព្រះហស្ត ទាំងពីរ និងព្រះបាទទាំងពីរប្រថាប់ឈរ មិនប្រឡាក់ដោយអសុចិណ្ឌមួយ ដែលមាននៅក្នុងព្រះគភ៌របស់ព្រះមាតាឡើយ ។

[២៥] បទថា ឧទកស្ស ធារា គឺផ្ការទឹក ។ ក្នុងផ្ការទឹកនោះ ទឹក ត្រជាក់ហូរអំពីក្អមមាស ទឹកក្តៅហូរអំពីក្អមប្រាក់ ។ មួយទៀត លោកពោល បទនេះ ដើម្បីសម្តែងទឹកជីក និងទឹកបរិកោត និងផ្ការទឹកជាទីលេង មិនទូទៅ ដោយទឹកដទៃ នៃផ្ការទឹកទាំងនោះ ដែលមិនប្រឡាក់ដោយអសុចិណ្ឌមួយ លើផែនដី ។ មិនមានការកំណត់ទឹក ដែលនាំមកដោយក្អមមាស និងក្អម ប្រាក់ដទៃ និងទឹកដែលហូរទៅកាន់ស្រះបោក្ខរណី មានហង្សវែងកៈជាដើម នោះ ឡើយ ។

[២៦-២៧] បទថា សម្បត្តិជាតោ គឺប្រសូតបានមួយរំពេច ។ តែ ក្នុងបាលី លោកសម្តែងហាក់ដូចគ្រាន់តែចេញចាកព្រះគភ៌របស់ព្រះមាតា តែ ក៏មិនគួរឃើញយ៉ាងនោះ ។ ព្រោះព្រហ្មទាំងឡាយ ទទួលព្រះពោធិសត្វនោះ ពេលទ្រង់ប្រសូត ដោយបណ្តាញមាសជាមុន ។ ស្តេចមហារាជទាំង ៤ ទទួលដោយកម្រាលធ្វើដោយស្បែកខ្លាដំបង អំពីដែរបស់ព្រហ្មទាំងនោះ ។

មនុស្សទាំងឡាយទទួលដោយសំពត់ពីរជាន់ ពីដៃរបស់ស្តេចមហារាជទាំង ៤ ។
 ព្រះពោធិសត្វផុតពីដៃមនុស្សទាំងឡាយ ហើយប្រតិស្ឋានលើផែនដី ។ បទថា
 សេតម្ហិ ធនត្ថ អនុធារិយមាណេ សេចក្តីថា កាលទេវតាបាំងស្វេតច្នៃត្រទិព្វ
 តាមទ្រង់ ។ ក្នុងបទនេះ សូម្បីគ្រឿងរាជកកុជកណ្ត ៥ មានព្រះខ័នជាដើម
 ដែលជាបរិវារនៃឆត្រនោះ ក៏ប្រាកដឡើងភ្លាម ។ តែក្នុងបាលីលោកពោល
 ដល់ឆត្រ ដូចព្រះរាជាក្នុងខណៈស្តេចព្រះរាជដំណើរ ។ ក្នុងបញ្ចរាជកកុ-
 ជកណ្តនោះ ឆត្រប៉ុណ្ណោះប្រាកដ អ្នកកាន់ឆត្រមិនប្រាកដ ។ ដូចគ្នានេះដែរ
 ព្រះខ័ន ផ្ចិតស្លឹកត្នោត ផ្ចិតរោមកន្ទុយក្លោក ផ្ចិតវាលវីជនី និងក្បាំងព្រះកក្រ
 រមែងប្រាកដ អ្នកកាន់មិនប្រាកដ ។ បានឮថា ទេវតាទាំងឡាយ មិនប្រាកដ
 រូបកាន់វត្ថុទាំងអស់នោះ ។ សេចក្តីនេះ លោកក៏ពោលថា

ពួកទេវតាបាំងឆត្រមានឆ្លឹងច្រើន មានមណ្ឌលមួយពាន់
 ព្រំដ៏អាកាសមានដងមាស ផ្ចិតចាមរមាសគ្រវីទៅមក តែ
 មិនឃើញអ្នកកាន់ផ្ចិតចាមរ និងឆត្រ ដូច្នេះ ។

បទថា សព្វា ច ធិសា នេះ លោកពោលដូចព្រះពោធិសត្វប្រថាប់
 ឈរ ក្រោយអំពីស្តេចឈានព្រះបាទ ៧ ជំហានហើយ ទ្រង់ក្រឡេកមើល
 ទិសទាំងអស់ មិនគួរឃើញយ៉ាងនោះឡើយ ។ សេចក្តីពិត ព្រះពោធិសត្វ
 ទ្រង់ផុតពីដៃរបស់ពួកមនុស្សហើយ ប្រតិស្ឋានលើផែនដី ទ្រង់ក្រឡេកមើល
 ទិសខាងកើត ។ ច្រើនពាន់ចក្រវាល បានជាទីទួលតែមួយដូចគ្នា ។ ក្នុងពេល
 នោះ ពួកទេវតា និងមនុស្សបូជាដោយផ្កា និងគ្រឿងក្រអូបជាដើម នាំគ្នា
 ពោលថា បពិត្រមហាបុរស ក្នុងលោកនេះ មនុស្សដូចព្រះអង្គក៏មិនមាន នឹង

រកមនុស្សក្រៃលែងជាងព្រះអង្គបានអំពីណា ។ ព្រះពោធិសត្វទ្រង់ក្រឡេកមើល
 ទិសធំ ៤ ទិសតូច ៤ ទិសខាងក្រោម ខាងលើ ទ្រង់មិនឃើញបុគ្គលដូច
 ព្រះអង្គ ទ្រង់ត្រិះរិះថា នេះទិសខាងជើង ហើយទ្រង់បែរព្រះភក្ត្រទៅទិស
 ខាងជើង ទើបស្តេចយាងដោយព្រះបាទ ៧ ជំហាន ។ គប្បីជាបសេចក្តីក្នុង
 បទនេះ យ៉ាងនេះ ។ បទថា អាសភី គឺឧត្តម ។ បទថា អន្តោ គឺជាកំពូល
 របស់ជនទាំងអស់ ដោយគុណទាំងឡាយ ។ ២ បទទៀត ជាវេវចនៈរបស់
 បទនេះ ។

ព្រះពោធិសត្វទ្រង់ព្យាករព្រះអរហត្ត ដែលព្រះអង្គត្រូវបានសម្រេច
 ក្នុងអត្តភាពនេះ ដោយបទទាំងពីរថា នេះជាជាតិចុងក្រោយរបស់អញ ឥឡូវ
 នេះ កតថ្មីមិនមានទៀតឡើយ ដូច្នេះ ។

ក្នុងបទនេះ គប្បីជាបថា ការប្រតិស្ឋានលើផែនដី ដោយព្រះបាទជាន់
 សិប ជាបុព្វនិមិត្តនៃការបានឥន្ទ្របាទ ៤ ការបែរព្រះភក្ត្រទៅកាន់ទិសឧត្តរជា
 បុព្វនិមិត្តនៃការយាងទៅគ្របសង្កត់មហាជន ការឈាន ៧ ជំហាន ជាបុព្វ-
 និមិត្តនៃការបានរតនៈ គឺពោជ្ឈង្គ ៧ ការបាំងស្វេតច្នៃត្រិះព្វ ជាបុព្វនិមិត្តនៃការ
 បានឆត្រដ៏ប្រសើរ គឺ វិមុត្តិ ការបានរាជកកុធកណ្ឌ ៥ ជាបុព្វនិមិត្តនៃការរួច
 ផុតដោយវិមុត្តិ ៥ ការរមិលមើលនូវទិសទាំងពួង ជាបុព្វនិមិត្តនៃការបាន
 អនាវរណញ្ញាណ ការបន្ទីនូវអាសភិវាចា ជាបុព្វនិមិត្តនៃការប្រព្រឹត្តទៅនៃ
 ធម្មចក្រ ដែលមិនទាន់ប្រព្រឹត្តទៅ ការបន្ទីសីហនាទថា នេះជាជាតិចុងក្រោយ
 របស់អញជាបុព្វនិមិត្តនៃការបរិនិព្វាន ដោយអនុបាទិសេសនិព្វានធាតុ ដូច្នេះ ។
 វារៈទាំងនេះមកហើយក្នុងបាលី តែច្រើនវារៈមិនទាន់មក គួរនាំមកសម្តែង ។

ពិតហើយ ក្នុងថ្ងៃព្រះមហាបុរសប្រសូត មុនលោកធាតុញ្ញាបញ្ញវ ទេវតា
 ក្នុងមុនលោកធាតុ នាំគ្នាមកប្រជុំក្នុងចក្រវាលតែមួយ ។ ទេវតាទទួលមុន ។
 ពួកមនុស្សទទួលខាងក្រោយ ។ ពិណដែលមានខ្សែរឹតល្អ ស្ត្រដែលពាស
 ស្បែក មិនមានអ្នកណាប្រគំ ក៏ប្រគំឡើងឯង ។ ប៉ម និងទីយុំយ៉ាងជាដើម
 របស់ពួកមនុស្សបាក់បែកជាបំណែកតូចធំ ។ រោគទាំងពួងស្ងប់អស់ទៅ ដូច
 ស្នឹមមាសដែលលាងដោយរបស់ជ្រូក ។ អ្នកខ្វាក់ភ្នែកអំពីកំណើតក៏ឃើញរូប ។
 អ្នកថ្លង់អំពីកំណើតបានឮសំឡេង ។ អ្នកពិការក៏មានកម្លាំងបរិបូណ៌ សតិ
 របស់មនុស្សឆ្លុតពីកំណើត និងមនុស្សគ ក៏តាំងមាំបាន ។ ទុកដែលត្រាច់ទៅ
 ប្រទេសផ្សេងៗ ក៏ដល់កំពង់ដោយសប្បាយ ។ រតនៈដែលតាំងនៅលើ
 អាកាស និងតាំងនៅលើផែនដី បានបញ្ចេញពន្លឺក្នុងភាពជាធំក្រៃលែងដោយ
 ខ្លួនឯង ។ អ្នកមានពៀរ ក៏មានមេត្តាចិត្តចំពោះគ្នា ។ ភ្លើងក្នុងអវិចារលត់ ។
 ពន្លឺក្នុងលោកនរកក៏កើតឡើង ទឹកក្នុងស្ទឹងមិនហូរ ។ ទឹកក្នុងមហាសមុទ្រ
 ក៏មានរសផ្អែម ។ ខ្យល់មិនបក់ ។ បក្សីដែលហើរនៅលើអាកាស ដែលនៅលើ
 ភ្នំ និងដើមឈើ បានធ្លាក់ចុះទៅលើផែនដី ។ ព្រះចន្ទភ្លឺក្រៃលែងណាស់ ។ ព្រះ
 អាទិត្យមិនក្តៅមិនត្រជាក់ ប្រាសចាកមន្ទិល បានបរិបូណ៌តាមរដូវ ។ ពួក
 ទេវតាប្រតិស្ឋាននៅក្នុងទ្វារវិមានរៀងៗខ្លួន លេងកីឡាយ៉ាងសប្បាយរីករាយ
 ដោយការទះដៃ ហូចគ្រវីសំពត់ជាដើម ។ ភ្លៀងក៏បានធ្លាក់ចុះមកអំពីទិសទាំង
 ៤ ។ សេចក្តីស្រេកឃ្លានមិនបានបៀតបៀនមហាជន ។ ទ្វារ និងបង្អួចទាំង-
 ឡាយបើកឯង ។ ឈើផ្កា ឈើផ្លែ ក៏ចេញផ្កា ចេញផ្លែ មុនលោកធាតុ មាន
 ទង់ផ្កាពាសពេញទាំងអស់ ។

ក្នុងសេចក្តីនេះ គប្បីជាបង្ហាញថា ម៉ែនលោកជាតុញ្ចាបញ្ចវ ជាបុព្វ-
និមិត្តនៃការបានសព្វញ្ញតញ្ញាណរបស់មហាបុរសនោះ ការប្រជុំក្នុងចក្រវាលតែ
មួយរបស់ទេវតាទាំងឡាយ ជាបុព្វនិមិត្តនៃការប្រជុំដោយសភាពដូចគ្នានេះ
ឯង ក្នុងកាលញ្ញាំងធម្មចក្រឲ្យប្រព្រឹត្តទៅ ហើយទទួលព្រះធម៌ ការទទួល
របស់ពួកទេវតាគ្រាដំបូង ជាបុព្វនិមិត្តនៃការបានរូបារាជ្យាន ៤ ការទទួល
របស់ពួកមនុស្សជាខាងក្រោយ ជាបុព្វនិមិត្តនៃការបានអរូបារាជ្យាន ៤
ពិណដែលរឹតខ្សែល្អដេញដោយខ្លួនឯង ជាបុព្វនិមិត្តនៃការបានអនុបុព្វវិហារធម៌
ស្តារដែលពាសស្បែកព្រំពង់ដោយខ្លួនឯង ជាបុព្វនិមិត្តនៃការបានឮធម្មកេរ្តិ៍ដ៏ធំ
ប៉ម និងទីយុយ៉ាងជាដើមបាក់បែកដោយខ្លួនឯង ជាបុព្វនិមិត្តនៃការកាត់ដាច់
នូវអស្មិមានៈ មហាជនជាសះស្បើយពីរោគ ជាបុព្វនិមិត្តនៃការបានអរិយសច្ច
៤ មនុស្សខ្វាក់ភ្នែកពីកំណើតឃើញរូបបាន ជាបុព្វនិមិត្តនៃការបានទិព្វចក្ក
មនុស្សត្រចៀកថ្លង់បានឮសំឡេង ជាបុព្វនិមិត្តនៃការបានទិព្វសោត មនុស្ស
ពិការមានកម្លាំង ជាបុព្វនិមិត្តនៃការបានឥន្ទ្របាទ ៤ មនុស្សឆ្អុតពីកំណើត
និងមនុស្សគ មានសតិ និងនិយាយបាន ជាបុព្វនិមិត្តនៃការបានសតិប្បដ្ឋាន
៤ ទូកត្រាប់ទៅប្រទេសផ្សេងៗ ដល់កំពង់ដោយសប្បាយ ជាបុព្វនិមិត្តនៃការ
បានបដិសម្ភិទា ៤ ការដែលរតនៈបញ្ចេញពន្លឺដោយភាពជាជំរកក្រៃលែងរបស់
ខ្លួន ជាបុព្វនិមិត្តនៃពន្លឺព្រះធម៌ដែលព្រះពោធិសត្វនឹងប្រកាសដល់សត្វលោក
អ្នកមានពៀរគ្នា មានមេត្តាចិត្តចំពោះគ្នា ជាបុព្វនិមិត្តនៃការបានព្រហ្មវិហារ ៤
ភ្លើងក្នុងអវិច្ឆិកាលត់ ជាបុព្វនិមិត្តនៃការរលត់ភ្លើង ១១ កង លោកន្តរនរកភ្នំ
ជាបុព្វនិមិត្តនៃការកម្ចាត់ភាពងងឹត គឺអវិជ្ជា ហើយឃើញនូវពន្លឺនៃញាណ ទឹក

ក្នុងស្ទឹងមិនហូរ ជាបុព្វនិមិត្តនៃការបានវេសារជ្ជធម៌ ៤ ទឹកមហាសមុទ្រមាន
 រសផ្អែម ជាបុព្វនិមិត្តនៃការមានរសតែមួយ ដោយរស គឺព្រះនិព្វាន ការ
 ដែលខ្យល់មិនបក់ ជាបុព្វនិមិត្តនៃការទម្លាយទិដ្ឋិ ៦២ បក្សីទាំងឡាយចុះមកដី
 ជាបុព្វនិមិត្តនៃមហាជនអ្នកស្តាប់ឱវាទ ហើយដល់សរណៈស្មើដោយជីវិត
 ការដែលព្រះចន្ទមានពន្លឺក្រៃលែង ជាបុព្វនិមិត្តនៃសេចក្តីល្អរបស់មនុស្សសត្វ
 ជាច្រើន ការដែលព្រះអាទិត្យរៀកកម្ដៅ និងត្រជាក់ ជាបុព្វនិមិត្តនៃការកើត
 សេចក្តីសុខតាមផ្លូវកាយ និងចិត្ត ព្រោះឧតុជាទីសប្បាយ ការដែលពួកទេវតា
 ប្រតិស្ឋាននៅក្នុងទ្វារវិមាន រីករាយដោយការទះដៃជាដើម ជាបុព្វនិមិត្តនៃការ
 ដល់ភាពជាព្រះពុទ្ធហើយ ទ្រង់បន្ទីឧទាន ការដែលភ្លៀងធ្លាក់ក្នុងទិសទាំង ៤
 ជាបុព្វនិមិត្តនៃការធ្លាក់នៃភ្លៀង គឺ ព្រះធម៌ដ៏ធំ ការមិនមានសេចក្តីស្រេក
 បៀតបៀន ជាបុព្វនិមិត្តនៃការបានទឹកអម្រឹត គឺកាយគតាសតិ ការមិនមាន
 សេចក្តីឃ្លានបៀតបៀន ជាបុព្វនិមិត្តនៃភាពជាអ្នកដល់សេចក្តីសុខ ដោយ
 វិមុត្តិសុខ ការដែលទ្វារ និងបង្អួចបើកឯង ជាបុព្វនិមិត្តនៃការបើកទ្វារ គឺមគ្គ
 មានអង្គ ៨ ការដែលដើមឈើចេញផ្កា និងផ្លែ ជាបុព្វនិមិត្តនៃផ្កា គឺវិមុត្តិរីក
 និងភាពជាអ្នកពេញដោយការៈ គឺសាមញ្ញផល ការដែលម៉ែនលោកធាតុ មាន
 ទង់ផ្កាពាសពេញ ជាបុព្វនិមិត្តនៃភាពជាអ្នកមានទង់ផ្កា គឺអរិយៈ ។ នេះ
 ឈ្មោះថា សម្ពហុលវារៈ ។

ក្នុងរឿងនេះ ជនទាំងឡាយសួរបញ្ជាក់ថា ពេលដែលព្រះមហាបុរស
 ប្រថាប់ឈរលើផែនដីហើយ ទ្រង់បែរព្រះភក្ត្រទៅទិសខ្ពង់ យាងទៅ ទ្រង់បាន
 បន្តិអាសភិវាចា ទ្រង់យាងលើផែនដីឬ ឬថា ទ្រង់ទៅតាមអាកាស ទ្រង់ទៅ

ប្រាកដ ឬមិនប្រាកដ ទ្រង់អាក្រាតព្រះកាយទៅ ឬតាក់តែងព្រះកាយ ទ្រង់ទៅ
ដោយភាពជាកុមារ ឬជាមនុស្សចាស់ សូម្បីខាងក្រោយក៏បានជាដូច្នោះឬ ឬ
ថា ជាទារកដដែលទៀត ។ បញ្ហានេះ តាំងឡើងខាងក្រោមលោហប្រាសាទ
ព្រះចូឡាកយត្ថេរ អ្នកទ្រទ្រង់ព្រះត្រៃបិដក បានដោះស្រាយហើយ ។

មានរឿងតំណាលមកថា ក្នុងរឿងនេះ ព្រះថេរៈបានពោលដល់សេចក្តី
នោះច្រើន ដោយអំណាចការពោលដល់ជោគល្អ ជោគអាក្រក់ កម្មចាស់ និង
ការមិនប្រកាន់ខ្លួន ព្រោះភាពជាធំហើយក្នុងទីបំផុត បានព្យាករណ៍យ៉ាងនេះ
ថា ព្រះមហាបុរសយាងទៅលើផែនដី តែបានប្រាកដដល់មហាជន ហាក់ដូច
ជាយាងទៅតាមអាកាស ព្រះអង្គយាងទៅ តែដូចមិនប្រាកដដល់មហាជន
ទ្រង់យាងទៅដោយអាក្រាតព្រះកាយ តែប្រាកដដល់មហាជនដូចតាក់តែងព្រះ
កាយ ស្តេចទៅដោយភាពជាកុមារ តែប្រាកដដល់មហាជន ដូចមានព្រះជន្ម
១៦ ព្រះវស្សា តែខាងក្រោយបានជាទារកដូចដើម មិនជាក់លោះនោះទេ
ដូច្នេះ ។ មួយទៀត បរិស័ទរបស់ព្រះថេរៈនោះ បាននាំគ្នាពេញចិត្តថា ព្រះ
ថេរៈដោះស្រាយបញ្ហាល្អដូចព្រះពុទ្ធ ។ លោកន្តរិកវារៈ មានន័យដូចដែល
បានពោលហើយ ។ ធម្មតា លោកពោលហើយតាំងពីដើម ។ គប្បីជ្រាបថា
ធម្មតាទាំងអស់នេះ រមែងមានចំពោះព្រះពោធិសត្វគ្រប់ព្រះអង្គ ។

ពោលអំពីមហាលក្ខណៈ ៣២ ប្រការ

[២៨] បទថា អនុសាទោ សេចក្តីថា ព្រះរាជាពន្ធមៈបានទតឃើញ
ព្រះកុមារ ដែលស្នំឲ្យផ្ទុំលើគ្រឿងទ្រព្យជាន់នាំមកគាល់ ។ បទថា មហាបុរៈ-
សស្ស សេចក្តីថា នៃបុរសអ្នកជំក្រៃលែងដោយអំណាច ជាតិ គោត្រ ត្រកូល

ប្រទេសជាដើម ។ បទថា ឡេ គតិយោ គីសេចក្តីសម្រេចពីរយ៉ាង ។ គតិ សព្វនេះ មានអត្ថ ៤ យ៉ាង គឺដំណើរដែលសត្វគប្បីទៅ អធ្យាស្រ័យ ទីពឹង សេចក្តីសម្រេច ។

គតិ សព្វប្រព្រឹត្តទៅក្នុងអត្ថថា ដំណើរដែលសត្វគប្បីទៅ មាននរក ជាដើម ដូចក្នុងប្រយោគជាដើមថា បញ្ច ទោ ឥមា សារីបុត្ត គតិយោ ម្នាលសារីបុត្ត គតិនេះមាន ៥ ប្រការ ដូច្នេះ ។

រមែងប្រព្រឹត្តទៅក្នុងអត្ថថា អធ្យាស្រ័យ ដូចក្នុងប្រយោគជាដើមថា ឥមេសំ ទោ អហំ ភិក្ខុនំ សីលវន្តានំ កល្យាណធម្មានំ នេវ បជាធាមិ អាគតី វា គតី វា អាត្មាអញមិនបានដឹងដំណើរមក និងដំណើរទៅរបស់ ពួកភិក្ខុដែលមានសីល មានកល្យាណធម៌ទាំងនេះសោះឡើយ ដូច្នេះ ។

រមែងប្រព្រឹត្តទៅក្នុងអត្ថថា ទីពឹង ដូចក្នុងប្រយោគជាដើមថា និព្វានំ អរហនោ គតិ ព្រះនិព្វានជាទីពឹងរបស់ព្រះអរហន្ត ដូច្នេះ ។

រមែងប្រព្រឹត្តទៅក្នុងអត្ថថា សេចក្តីសម្រេច ដូចក្នុងប្រយោគជាដើមថា អបិច ត្យាហំ ព្រហ្ម គតិត្យា បជាធាមិ ជុតិត្យា បជាធាមិ ឯវំ មហិទ្ធិកោ ពកោព្រហ្មា ម្នាលព្រហ្ម ប៉ុន្តែគាត់ស្គាល់សេចក្តីសម្រេចរបស់អ្នក ស្គាល់ អានុភាពរបស់អ្នកហើយថា ពកព្រហ្ម មានឫទ្ធិច្រើនយ៉ាងនេះ ដូច្នេះ ។ ក្នុង ទីនេះ គប្បីជ្រាប គតិ សព្វនោះ ក្នុងអត្ថថា សេចក្តីសម្រេច ។ បទថា អនញ្ញា សេចក្តីថា ឈ្មោះថា សេចក្តីសម្រេចក្នុងគតិដទៃ មិនមាន ។ បទថា ធម្មិកោ សេចក្តីថា ប្រកបដោយកុសលធម៌ ១០ រៀបការដល់អគតិ ។ បទថា

ធម្មរាជា នេះ ជាវេវចនៈរបស់បទមុននោះឯង ។ ម្យ៉ាងទៀត ឈ្មោះថា ជា
 ធម្មរាជា ព្រោះបានរាជសម្បត្តិដោយធម៌ ។ បទថា ចាតុរន្តោ សេចក្តីថា
 ភាពជាអ្នកមានឥស្សរៈក្នុងដែនដី មានមហាសមុទ្រ ៤ ជាព្រំដែន ដោយ
 អំណាចសមុទ្រ ៤ មានសមុទ្រ ទិសខាងកើតជាដើម ។ បទថា វិជិតាវី
 គឺមានការឈ្នះសង្គ្រាម អធិប្បាយថា សូម្បីជនបទដល់ភាពជាជនបទដែល
 ស្ថិតស្ថេរមាំមួន ព្រោះដូច្នេះ ទើបព្រះកុមារដល់ភាពជាអ្នកមានព្រះរាជ-
 អាណាចក្ររឹងមាំ ។ ពិតហើយ កាលព្រះរាជាកាច បៀតបៀនលោកដោយ
 ជកពន្ធ និងដាក់អាជ្ញាជាដើម ពួកមនុស្សនាំគ្នាលះបង់ចោលមជ្ឈិមជនបទ ទៅ
 អាស្រ័យនៅតាមភ្នំ និងមាត់សមុទ្រជាដើម ចិញ្ចឹមជីវិតរស់នៅឯជ្វាយដែន ។
 ពួកមនុស្សត្រូវចោរចិត្តកាចបៀតបៀនដោយការបួន ទើបនាំគ្នាលះបង់ជ្វាយ
 ដែន ទៅរកស៊ីចិញ្ចឹមជីវិត ក្នុងជនបទរបស់មនុស្សដែលខ្វះខាតខ្សោយ ។ ជន
 បទក្នុងការឃុំគ្រងបែបនេះ រមែងមិនដល់នូវការរឹងមាំ ។ កាលបើព្រះកុមារ
 នេះ សោយរាជសម្បត្តិ ជនបទរបស់ព្រះអង្គនឹងស្តុកស្តម្ភ ដូចជាកំផ្លាំងថ្មទុក
 លើដែនដី ហើយឡោមព័ទ្ធដោយផ្ទាំងដែក ព្រាហ្មណ៍អ្នកទស្សនាទាយទាំង-
 ឡាយ កាលបង្ហាញដូច្នេះ ទើបពោលថា ព្រះកុមារដល់ភាពជាអ្នកមានព្រះ
 រាជាណាចក្ររឹងមាំដូច្នេះ ។ រតនៈក្នុងបទថា ប្រកបដោយរតនៈ ៧ នេះ
 ដោយអត្ថ គឺញ៉ាំងសេចក្តីត្រេកអរឲ្យកើត ។ ម្យ៉ាងវិញទៀត

វត្ថុណាធ្វើចិត្តឲ្យត្រេកអរក្រៃលែង ជារបស់មានតម្លៃច្រើន
 កាត់ថ្លៃពុំបាន សូម្បីការឃើញក៏ឃើញបានដោយកម្រ ជា
 គ្រឿងបរិភោគ ប្រើប្រាស់របស់បុគ្គលមិនថោកថយ

ព្រោះដូច្នោះ ទើបរបស់នោះ ឈ្មោះថា រតនៈ ។

ម្យ៉ាងទៀត ចាប់ផ្ដើមតាំងពីកាលដែលចក្ខុរតនៈកើតឡើង ទេវស្ថាន គឺ កន្លែងសម្រាប់បូជាទេវតាដទៃមិនមាន ជនទាំងពួង រមែងធ្វើការបូជាចក្ខុរតនៈ នោះឯងដោយផ្កាកម្រង និងគ្រឿងក្រអូបជាដើម និងការធ្វើការក្រាបថ្វាយបង្គំ ជាដើម ព្រោះដូច្នោះ ទើបរតនៈប្រព្រឹត្តទៅដោយអត្ថថា គួរត្រេកអរ ។

ការកាត់ថ្លៃថា ទ្រព្យមានប្រមាណប៉ុណ្ណោះ ជាតម្លៃរបស់ចក្ខុរតនៈនោះ មិនមាន ព្រោះដូច្នោះ ទើបរតនៈនោះប្រព្រឹត្តទៅ ដោយអត្ថថា មានតម្លៃ ច្រើន ។

ម្យ៉ាងទៀត ចក្ខុរតនៈ មិនដូចរតនៈដទៃដែលមាននៅក្នុងលោក ព្រោះ ដូច្នោះ ទើបរតនៈប្រព្រឹត្តទៅដោយអត្ថថា កាត់ថ្លៃមិនបាន ។

ព្រោះស្ដេចចក្រពត្តិកើតឡើង ក្នុងកប្បដែលព្រះពុទ្ធទាំងឡាយកើត ឡើង ។ តែព្រះពុទ្ធទាំងឡាយកើតឡើងក្នុងកប្បខ្លះប៉ុណ្ណោះ ដូច្នោះ ទើប រតនៈ ប្រព្រឹត្តទៅដោយអត្ថថា ឃើញបានដោយកម្រ ។

រតនៈនោះ រមែងកើតដល់សត្វដ៏វិសេសក្រៃលែងដោយជាតិ រូបត្រកូល និងភាពជាធំជាដើម មិនកើតដល់អ្នកដទៃ ព្រោះដូច្នោះ ទើបរតនៈ ប្រព្រឹត្តទៅ ដោយអត្ថ គឺថាជាគ្រឿងបរិភោគ ប្រើប្រាស់របស់បុគ្គលមិនថោកថយ ។

ម្យ៉ាងទៀត សូម្បីរតនៈដ៏សេស ក៏ដូចចក្ខុរតនៈនេះឯង ព្រះមហាបុរស ទ្រង់ប្រកបដោយរតនៈទាំង ៧ នេះ ដោយភាពជាបរិវារ និងដោយភាពជា ឧបករណ៍នៃកោតៈទាំងពួង ព្រោះដូច្នោះ ទើបមហាបុរស ឈ្មោះថា បរិបូណ៌

ដោយរតនៈ ៧ ។

ឥឡូវនេះ ដើម្បីសម្តែងរតនៈទាំងនោះដោយសរុបទើបត្រាស់ថា **តស៊ី-
មាធិ** ជាដើម ។

ក្នុងរតនៈទាំងនោះ នេះជាការអធិប្បាយដោយសង្ខេប ក្នុងបទថា ចក្ក-
រតនៈជាដើម ចក្ករតនៈកាលកើត អាចដណ្តើមយកសិរីសម្បត្តិរបស់ទ្វីបធំ
ទាំង ៤ មានទ្វីបតូច ២០០០ ជាបរិវារបាន ។ ហត្ថរតនៈ អាចហោះទៅកាន់
វេហាស៍ ចុះមកកាន់ផែនដី ដែលមានសាគរជាទីបំផុតមុនអាហារនោះឯង ។
អស្សរតនៈ ក៏ដូច្នោះដែរ ។ កាលមានសេចក្តីឆ្លើយតបក្នុងអង្គ ៤ កែវ
មណីអាចកម្ចាត់សេចក្តីឆ្លើយតប ប្រមាណមួយយោជន៍ឲ្យភ្លឺបាន ។ ឥត្តិរតនៈ
ជាអ្នកមានការប្រព្រឹត្តជាទីពេញចិត្ត វៀរទោស ៦ យ៉ាង ។ គហបតិរតនៈ
អាចឃើញរណ្តៅទ្រព្យ ដែលនៅខាងក្នុងផែនដីប្រមាណមួយយោជន៍បាន ។
បរិនាយកកែវ ពោល គឺបុត្រដ៏ប្រសើរបំផុត អាចកើតក្នុងព្រះគភ៌របស់ព្រះ
អគ្គមហេសី ហើយគ្រងរាជសម្បត្តិ បានទាំងអស់ រមែងប្រាកដ ។

បទថា **បរោសហស្សំ** គឺច្រើនជាងពាន់ ។ បទថា **ស្វរា** គឺក្លាហាន ។
បទថា **វិរុដ្ឋរា** គឺមានរូបឆោមទ្រង់ទ្រាយសមជាវិរបុរស ។ បទនេះ ជា
ឈ្មោះរបស់សេចក្តីព្យាយាម ។ ឈ្មោះថា **វិរុដ្ឋរា** ព្រោះមានរូបរាង
សមរម្យ ជាវិរបុរស ។ មានទ្រង់ទ្រាយសមជាវិរបុរស គឺមានសេចក្តី
ព្យាយាមជាទីកើត មានសេចក្តីព្យាយាមជាសកាវៈ សម្រេចដោយសេចក្តី
ព្យាយាម ជាអ្នកមិនខ្ជិលច្រអូស ។ លោកអធិប្បាយថា សូម្បីច្បាំងហ្មត
ដល់អស់មួយថ្ងៃ ក៏មិនហត់ឡើយ ។

បទថា សាគរថវិយន្តំ សេចក្តីថា មានមហាសមុទ្រជាទីបំផុត ធ្វើភ្នំ
 ចក្រវាលឲ្យជាព្រំប្រទល់តាំងនៅ ។ បទថា អនណ្ណេន សេចក្តីថា បុគ្គលណា
 ពិន័យអ្នកមិនបានធ្វើខុស ១០០ ខ្លះ ១០០០ ខ្លះ បុគ្គលនោះ ឈ្មោះថា
 ប្រើអំណាចដោយអាជ្ញា គឺទ្រព្យ ។ បុគ្គលណាចេញពាក្យបង្គាប់ឲ្យប្រហារ
 នឹងចាក់បុគ្គលនោះ ឈ្មោះថា ប្រើអំណាចដោយអាជ្ញា គឺសស្ត្រា តែព្រះ
 រាជាអង្គនេះ ទ្រង់លះអាជ្ញាទាំងពីរនេះ ទ្រង់គ្រប់គ្រងមិនចាំបាច់ប្រើអាជ្ញា ។
 បទថា អសត្តេន សេចក្តីថា បុគ្គលណាប្រើសស្ត្រាមានមុខតែម្ខាងជាដើម
 បៀតបៀនអ្នកដទៃ បុគ្គលនោះ ឈ្មោះថា ប្រើអំណាចដោយសស្ត្រា ។ តែ
 ព្រះរាជាអង្គនេះ ទ្រង់មិនធ្វើឈាមរបស់បុគ្គលណាម្នាក់ ត្រឹមតែសត្វរុយតូច
 ផឹកបាន ឲ្យកើតឡើងដោយសស្ត្រា ទ្រង់បានទទួលការស្វាគមន៍អំពីព្រះរាជា
 ដែលជាសត្រូវយ៉ាងនេះថា បពិត្រមហារាជ សូមព្រះអង្គស្តេចយាងមក
 ដោយធម៌ចុះ ដូច្នេះ អធិប្បាយថា ទ្រង់ដណ្តើមផែនដីដូចពោលហើយ ទ្រង់
 គ្រប់គ្រង ទ្រង់ប្រាបប្រាម រហូតបានជាម្ចាស់គ្រប់គ្រង ។ កាលប្រាប់ដល់
 សេចក្តីសម្រេចគឺគតិ ទីមួយយ៉ាងនេះហើយ ដើម្បីនឹងប្រាប់សេចក្តីសម្រេច
 គឺគតិទីពីរ ទើបពោលពាក្យថា សចេ ទោ បន ដូច្នេះជាដើម ។ ក្នុងបទទាំង
 នោះ បទថា វិវដ្ឋន្តោ ព្រោះមានគ្រឿងបិទបាំងរាង ពោល គឺរាគៈ ទោសៈ
 មោហៈ មានៈ ទិដ្ឋិ កិលេស តណ្ហាបើកហើយ គឺកម្ចាត់បានហើយ ។
 បាលីថា វិវដ្ឋន្តោ ដូច្នេះក៏មាន អធិប្បាយក៏មានន័យដូចគ្នា ។

[២៩-៣០] កាលប្រាប់សេចក្តីសម្រេច គឺគតិទីពីរយ៉ាងនេះហើយ
 ដើម្បីសម្តែងលក្ខណៈដែលជានិមិត្តនៃគតិទាំងនោះ ទើបពោលពាក្យជាដើម

ថា អយំ ហិ ធនេ កុមារោ ដូច្នេះ ។

ក្នុងបទទាំងនោះ បទថា សុបតិដ្ឋិតទានោ សេចក្តីថា ព្រះរាជកុមារ មិនដូចជាអ្នកដទៃ កាលអ្នកដទៃដាក់ជើងចុះលើផែនដី ចុងជើង ឬកែងជើង រមែងដល់ផែនដីមុន តែនៅប្រាកដប្រហោងកណ្តាល សូម្បីកាលលើកឡើង ចំណែកមួយក្នុងចុងជើងជាដើមនោះឯង ក៏លើកឡើងមុន ។ ផ្ទៃព្រះបាទទាំង មូលរបស់ព្រះរាជកុមារនោះ រមែងជាន់ផែនដីដោយទ្រង់ដាក់ព្រះបាទតែម្តង ដូចផ្ទៃស្បែកជើងមានសដូច្នោះ ទ្រង់លើកព្រះបាទឡើង អំពីផែនដីក៏ដោយ ទំនងដូចគ្នាទ្ត៌ៈឯង ព្រោះដូច្នោះ ទើបព្រះរាជកុមារនេះ ជាអ្នកមានព្រះបាទ រាបស្មើគ្នា ។

បទថា ចក្កានិ លោកពោលក្នុងបាលីថា ក្នុងផ្ទៃព្រះបាទទាំង ២ មាន ចក្រ ២ កើតឡើង ចក្រទាំងនោះមានកាំ មានកង់ និងដុំ ។ គប្បីជ្រាប សេចក្តីវិសេសនេះ ដោយបទនេះថា បរិបូណ៌ដោយអាការទាំងពួង ។ បានឮថា ដុំរបស់ចក្រទាំងនោះ ប្រាកដត្រង់កណ្តាលផ្ទៃព្រះបាទ ។ ក្បាច់រង្វង់កំណត់ ដោយដុំរមែងប្រាកដ រង្វង់របស់មុខដុំរមែងប្រាកដ ទទឹកប្រាកដ កាំប្រាកដ ក្បាច់ត្រង់ដុំដែលភ្ជាប់នឹងកាំទាំងឡាយប្រាកដ ខ្នងកង់ប្រាកដ ខ្នងកង់កែវ មណីប្រាកដ ។ នេះមកក្នុងបាលីស្រាប់ហើយ ។ តែសម្តីហុលវារៈនៅមិន ទាន់មក ។ សម្តីហុលវារៈនោះ គប្បីជ្រាបយ៉ាងនេះ ។ រូបលំពែង រូបកញ្ចក់ រូបផ្កាននស្រី រូបខ្សែក រូបសង្វារ រូបថាសមាស រូបមច្ឆាគូ រូបតាំង រូប កង្វេរ រូបប្រាសាទ រូបសសរខៀន រូបស្មៅតូចត្រ រូបព្រះខ័ន រូបផ្ចិតស្លឹក ភ្លោត រូបផ្ចិតកន្ទុយក្លោក រូបផ្ចិតវាលវីជនី រូបមកុដ រូបកែវមណី រូបបាត្រ

រូបកម្រងផ្កាម្លិះ រូបឧប្បលខៀវ រូបឧប្បលក្រហម រូបឧប្បលស រូបផ្កាឈូក
 ក្រហម រូបផ្កាឈូកស រូបផ្កាពេញដោយទឹក រូបថាសពេញដោយទឹក រូប
 មហាសមុទ្រ រូបភ្នំចក្រវាល រូបព្រៃហិមពាន្ត រូបភ្នំសិរីនេរ រូបព្រះចន្ទព្រះ
 អាទិត្យ រូបផ្កាយនក្ខត្តបូក្ស រូបទ្វីបធំទាំង ៤ រូបទ្វីបតូច ២០០០ ដោយហោច
 សំដៅដល់បរិវាររបស់ស្តេចចក្រពត្តិ ជាបរិវាររបស់ចក្ខុលក្ខណៈនុ៎ះឯង ។
 បទថា អាយតបណ្ឌិត សេចក្តីថា មានកែងព្រះបាទវែង គឺមានកែងព្រះបាទ
 បរិបូណ៌ អធិប្បាយថា កែងព្រះបាទរបស់ព្រះមហាបុរស មិនដូចជាចុងជើង
 របស់អ្នកដទៃដែលវែងស្មើជើង តាំងនៅក្នុងទីបំផុតកែងជើង ដូចជាកាត់
 កែងជើងតាំងនៅ ដូច្នោះ ។ តែកែងព្រះបាទរបស់ព្រះមហាបុរស ព្រះបាទ
 មាន ៤ ចំណែក ចុងព្រះបាទមាន ២ ចំណែក ស្មើតាំងនៅក្នុងចំណែកទី ៣
 កែងព្រះបាទក្នុងចំណែកទី ៤ ដូចគ្នានឹងកូនឃ្លីស្បែក ធ្វើដោយសំពត់កម្ពុល
 ពណ៌ក្រហម ដូចស្រែះដោយចុងម្ជុលហើយតម្កល់ទុក ។

បទថា ធិបតីស្តី សេចក្តីថា ម្រាមព្រះហស្តរបស់ព្រះមហាបុរស មិន
 ដូចម្រាមរបស់អ្នកដទៃ ដែលម្រាមខ្លះវែង ម្រាមខ្លះខ្លី ។ តែម្រាមរបស់ព្រះ
 មហាបុរស ម្រាមព្រះហស្ត និងព្រះបាទវែងដូចរបស់ពានរ ខាងគល់ធំហើយ
 រៀវទៅដោយលំដាប់ដល់ចុងម្រាម ដូចជាលម្អិតមនោសិលាដែលគេប្របាច់
 ដោយប្រេង ហើយលញ្ចំ ដូច្នេះ ព្រោះដូច្នេះ ទើបលោកពោលថា មានម្រាម
 ព្រះហស្តវែង ដូច្នេះ ។

បទថា មុនុតលុនហត្ថទាណោ សេចក្តីថា មានព្រះហស្ត និងព្រះបាទ
 ទន់ ដូចសំឡឹកប្បាសដែលគេប្ល័ង្កអស់ ១០០ ដង យកមកតាំងទុកក្នុងទឹក

ដោះថ្នាំ ។ ក្នុងវេលាព្រះជន្មចម្រើន ព្រះហស្ត និងព្រះបាទក៏ទន់ល្មើដូច
កាលប្រសូត ។ ព្រះហស្ត និងព្រះបាទរបស់ព្រះពោធិសត្វនោះទន់ ព្រោះ
ដូច្នោះ ទើបព្រះពោធិសត្វមានព្រះហស្ត និងព្រះបាទទន់ ។

បទថា ជាលហត្ថនាទោ សេចក្តីថា ចន្លោះព្រះអង្គលី ស្បែកមិនជាប់
គ្នា ។ ព្រោះអ្នកមានដៃជាប់គ្នាជាជួរដូច្នេះ ត្រូវកម្ចាត់ដោយបុរសទោស សូម្បី
បុរសក៏មិនបាន ។ ព្រះមហាបុរសមានម្រាមព្រះហស្ត ៤ ធ្លាប់ ព្រះបាទ ៥
ជិតស្និទ្ធដូចតែមួយ ។ ព្រោះព្រះអង្គលីទាំងឡាយជិតស្និទ្ធដូចជាតែមួយ ទើប
ព្រះអង្គលីទាំងឡាយតម្រៀបគ្នាស្និទ្ធ មានលក្ខណៈដូចបាយដំណើបតាំងនៅ ។
ព្រះហស្ត និងព្រះបាទរបស់ព្រះពោធិសត្វនោះ ដូចគ្នានឹងបង្អួចក្រឡាសំណាញ់
ដែលជាងអ្នកឈ្លាសធ្វើហើយ ព្រោះដូច្នោះ ទើបលោកពោលថា មានបាត
ព្រះហស្ត និងបាតព្រះបាទ មានឆ្នុតដូចក្រឡាសំណាញ់ ។

ព្រោះកព្រះបាទតាំងនៅខាងលើ ទើបព្រះបាទរបស់ព្រះពោធិសត្វនោះ
ដូចស្និទ្ធដាប ព្រោះដូច្នោះ ទើបព្រះពោធិសត្វមានព្រះបាទដូចស្និទ្ធដាប ។
ពិតហើយ ករណីរបស់អ្នកដទៃនៅត្រង់ខ្នងជើង ព្រោះដូច្នោះ ទើបជើងរបស់
អ្នកទាំងនោះ ជាប់គ្នាដូចជាប់ដោយគន្លឹះ ត្រឡប់ទៅមក មិនបានតាម
សប្បាយ កាលដើរទៅបាតជើងមិនប្រាកដ ។ តែកព្រះបាទរបស់ព្រះមហា
បុរសឡើងទៅ តាំងនៅខាងលើ ព្រោះដូច្នោះ ព្រះវរកាយផ្នែកខាងលើ
របស់ព្រះមហាបុរស តាំងពីព្រះនាគឡើងទៅ ទើបមិនបានញាប់ញ័រឡើយ
ដូចព្រះសុវណ្ណបដិមា ប្រតិស្ឋាននៅក្នុងទូក ។ ព្រះវរកាយ ផ្នែកខាងក្រោម
រមែងកម្រើក ។ ព្រះបាទត្រឡប់ទៅមកបានសប្បាយ ។ កាលជនទាំងឡាយ

ឈរខាងមុខខ្លះ ខាងក្រោយខ្លះ សូម្បីក្នុងខាងទាំងពីរក៏ឃើញបាតព្រះបាទ
ប្រាកដ ។ តែមិនប្រាកដដូចឈរខាងក្រោយដំរី ។

បទថា ឯណ៍ជង្វ័រ គឺមានស្នងរៀវដូចសត្វទ្រាយ អធិប្បាយថា មាន
ស្នងបរិបូណ៌ ឬក៏លាបដោយព្រះម៌សៈពេញ មិនមែនសាច់ត្រគាកជាប់ដោយ
ភាពតែមួយ ប្រកបដោយស្នង ដូចគ្នានឹងដង្ហើមស្រូវសាលី ដង្ហើមស្រូវ
ដំណើប ដែលម៌សៈតាំងនៅស្មើគ្នា ដោយជុំវិញហើយ មូលក្បាល ។

បទថា អនោនមន្តោ គឺមិនឱនចុះ ។ លោកសម្តែងដល់ព្រះមហាបុរស
នោះមិនគម មិនត្រឡី ដោយបទនេះ ។ មនុស្សដ៏សេសជាមនុស្សគម ឬជា
មនុស្សត្រឡី ។ មនុស្សគម កាយចំណែកខាងលើមិនបរិបូណ៌ មនុស្សត្រឡី
កាយចំណែកខាងក្រោមមិនបរិបូណ៌ អ្នកទាំងនោះ ព្រោះកាយមិនបរិបូណ៌
កាលមិនឱនចុះ ទើបមិនអាចស្ថាបអង្គជង្គង់បាន ។ តែព្រះមហាបុរស
ព្រោះព្រះវរកាយ ទាំងចំណែកខាងលើ ចំណែកខាងក្រោមបរិបូណ៌ ទើបអាច
ស្ថាបក្បាលជង្គង់បាន ។

បទថា កោសោហិតវត្ថុតុយ្ហោ សេចក្តីថា ព្រះមហាបុរសមានព្រះ
គុយ្ហៈ លាក់នៅក្នុងស្រោម ដូចស្រោមឈូកមាស ដូចគុយ្ហៈនៃគោ និងដំរី
ជាដើម ព្រោះហេតុនោះ ទើបព្រះមហាបុរស មានព្រះគុយ្ហៈលាក់នៅក្នុង
ស្រោម។បទ ថា វត្ថុតុយ្ហំ លោកពោលអង្គជាតគួរបិទបាំងដោយសំពត់ ។

បទថា សុវណ្ណវណ្ណោ សេចក្តីថា ព្រះមហាបុរស ដូចនឹងរូបដុំមាស
ដែលលាយឡំដោយពណ៌ក្រហម ហើយខាត់ដោយចង្កូមខ្លា ហើយលាយ
ដោយដីក្រហមតាំងទុក ។ ដោយបទនេះ ដើម្បីសម្តែងភាពដែលព្រះវរកាយ

របស់ព្រះមហាបុរសនោះ ស្ម័គ្រចិត្តផ្សេងហើយ ទើបសម្តែងព្រះធីវិវណ្ណ
លោកពោលថា ព្រះមហាបុរសមានព្រះធីវិវណ្ណដូចមាស ដូច្នេះ ។ ម្យ៉ាង
ទៀត បទនេះជាវេវចនៈរបស់បទមុន ។

បទថា រដោជល្អំ គឺធូលី ឬមន្ទិល ។ បទថា ន ឧបលិម្បតិ សេចក្តីថា
មិនជាប់ គឺរមៀលដូចតំណក់ទឹករមៀលអំពីស្លឹកឈូក ។ ព្រះពុទ្ធទាំងពួង
ទ្រង់ធ្វើការជម្រះព្រះហស្តជាដើម ដើម្បីកំណត់រដូវ និងដើម្បីផលបុណ្យរបស់
ពួកទាយក ។ ម្យ៉ាងទៀត ទ្រង់ធ្វើដោយបដិបទានោះឯង ។ ប្រការនេះ លោក
ពោលថា ភិក្ខុនឹងចូលទៅកាន់សេនាសនៈ គួរជម្រះជើងហើយ សឹមចូលទៅ ។

បទថា ឧទុគ្គលោមោ សេចក្តីថា ព្រះមហាបុរស មានព្រះលោមជាតិ
មានចុងឆ្នើងលើ ចុងវិលជាទុក្ខិណាវដ្ត តាំងនៅ មុខគួរឲ្យចង់មើល ព្រោះ
ដូច្នេះ ព្រះមហាបុរសមានព្រះលោមជាតិមានចុងឆ្នើងលើ ។

បទថា ព្រហ្មជុតត្ថោ សេចក្តីថា ព្រះមហាបុរស មានព្រះវរកាយត្រង់
ដូចកាយព្រហ្ម គឺមានព្រះវរកាយខ្ពស់ត្រង់ឡើងទៅនោះឯង ។ សេចក្តីពិត
ដោយច្រើន សត្វទាំងឡាយ រមែងបង្ហាន់ទៅក្នុងទីទាំងបី គឺត្រង់ក ចង្កេះ
និងជង្គង់ទាំងពីរ ។ សត្វទាំងនោះ កាលឱនទៅ ចង្កេះរមែងទៅខាងក្រោយ ។
ក្នុងទីទាំងពីរនោះ រមែងឱនទៅខាងមុខ ។ សត្វពួកខ្លះ មានរាងកាយខ្ពស់
កាយរមែងកោងទៅមុខ ពួកខ្លះ ងើយមុខត្រាច់ទៅ ដូចដើររាប់ផ្កាយ ។ សត្វ
ពួកខ្លះ មានសាច់ និងឈាមតិច ដូចជាអ្នកមានរោគចុកពោះ ។ ពួកខ្លះដើរ
ទៅឈ្ងោកខាងមុខ ដងខ្លួនញ៉ាំ ។ អាចារ្យទាំងឡាយពោលថា ព្រះមហា
បុរសនេះ ទ្រង់ដំណើរព្រះវរកាយត្រង់នោះឯង មានប្រមាណស្មើនឹងចំណែក

កម្មសង្ខតជាសសរមាស ដែលលើកឡើងក្នុងទេវនគរ ។ ម្យ៉ាងទៀត គប្បី
 ជ្រាបថា សេចក្តីនេះលោកពោលសំដៅដល់ មហាបុរិសលក្ខណៈរបស់ព្រះ
 មហាបុរស កាលដែលប្រសូតនៅមិនទាន់បរិបូណ៌ ដោយប្រការទាំងពួង នឹង
 ចម្រើនក្នុងឱកាសតទៅ ។

បទថា **សត្វសង្ខារោ** សេចក្តីថា ព្រះមហាបុរសមានព្រះម័សៈពេញ
 បរិបូណ៌ដោយលក្ខណៈទី ៧ ស្ថាន គឺខ្នងព្រះហស្តទាំងពីរ ខ្នងព្រះបាទទាំងពីរ
 ចង្អុយស្មាទាំងពីរ និងព្រះសួរង ព្រោះដូច្នោះ ទើបព្រះមហាបុរស ឈ្មោះថា
 មានព្រះម័សៈពេញក្នុងទី ៧ ស្ថាន ។ តែរបស់មនុស្សពួកដទៃ ត្រង់ខ្នងដៃ
 និងខ្នងជើងជាដើម ប្រាកដសរសៃឈាមជាក្រឡាសំណាញ់ ចង្អុយស្មា និង
 កប្រាកដចុងឆ្អឹង ។ មនុស្សទាំងនោះ រមែងប្រាកដដូចប្រេត ។ ព្រះមហាបុរស
 មិនប្រាកដយ៉ាងនោះ ។ ព្រះមហាបុរស មានព្រះសួរង ដូចស្តរមាសដែល
 គេក្រឡឹង ដោយខ្នងព្រះហស្តជាដើម មានសរសៃឈាមជាក្រឡាសំណាញ់
 លាក់ ព្រោះមានព្រះម័សៈពេញបរិបូណ៌ក្នុងទី ៧ ស្ថាន រមែងប្រាកដដូច
 រូបសិលា និងរូបសួន ។

បទថា **សីហាបុព្វឧត្តកាយោ** សេចក្តីថា ព្រះមហាបុរសមានពាក់
 កណ្តាលកាយខាងលើ ដូចពាក់កណ្តាលកាយខាងមុខរបស់រាជសីហ៍ ព្រោះ
 ដូច្នោះ ទើបព្រះមហាបុរស ឈ្មោះថា មានចំណែកព្រះវរកាយខាងមុខ ដូច
 ពាក់កណ្តាលកាយខាងមុខនៃរាជសីហ៍ ព្រោះថា កាយខាងមុខរបស់រាជសីហ៍
 បរិបូណ៌ កាយខាងក្រោយមិនបរិបូណ៌ ។ ព្រះវរកាយទាំងអស់ របស់ព្រះ
 មហាបុរសបរិបូណ៌ ដូចកាយខាងមុខរបស់រាជសីហ៍ ។ សូម្បីព្រះវរកាយ

របស់មហាបុរស ក៏ដូចកាយរបស់រាជសីហ៍ មិនតាំងនៅខ្ពស់ៗ ទាបៗ ដោយ
 អំណាចនៃការបោរឡើង និងផតចុះជាដើម តែវែងក្នុងទីគួរវែង ខ្លីក្នុងទីគួរខ្លី
 មាំមួន រៀវ ទូលាយ មូលជាដើម ។ ដូចដែលព្រះអង្គត្រាស់ថា ម្ចាស់ភិក្ខុ
 ទាំងឡាយ រូបកាយរបស់ព្រះមហាបុរស គួរជាទីត្រេកអរពេកណាស់ ដែល
 កម្ម និងវិបាកធ្វើឲ្យប្រាកដ ទ្រង់ស្រស់ល្អ ព្រោះអវយវៈចំណែកណាវែង
 អវយវៈចំណែកនោះរមែងតាំងនៅវែង ទ្រង់ស្រស់ល្អ ព្រោះអវយវៈចំណែក
 ណាខ្លី អវយវៈចំណែកនោះរមែងតាំងនៅខ្លី ទ្រង់ស្រស់ល្អ ព្រោះអវយវៈ
 ចំណែកណាធំ អវយវៈចំណែកនោះ រមែងតាំងនៅធំ ទ្រង់ស្រស់ល្អ ព្រោះ
 អវយវៈចំណែកណាតូចអវយវៈចំណែកនោះ រមែងតាំងនៅតូចទ្រង់ស្រស់ល្អ
 ព្រោះអវយវៈចំណែកណាក្រាស់ អវយវៈចំណែកនោះ រមែងតាំងនៅក្រាស់
 ទ្រង់ស្រស់ល្អ ព្រោះអវយវៈចំណែកណាមូល អវយវៈចំណែកនោះ រមែង
 តាំងនៅមូល ដូច្នេះ ។ អត្តភាពរបស់ព្រះមហាបុរសសន្សំទុកដោយទានចិត្ត
 បុញ្ញចិត្ត រៀបចំទុកដោយបារមី ១០ ដោយប្រការដូច្នេះ ។ សិប្បៈទាំងពួង
 ឬអ្នកមានឫទ្ធិទាំងពួងក្នុងលោក មិនអាចសាងរូបឲ្យដូចបាន ។

បទថា បិទន្តរំសោ សេចក្តីថា ក្នុងចន្លោះចំណែកទាំងពីរ លោកពោល
 ថា អន្តរំសោ ។ ព្រះមហាបុរសមានព្រះអង្គពេញ គឺបរិបូណ៌ ព្រោះហេតុ
 នោះ ទើបព្រះមហាបុរសមានចន្លោះព្រះអង្គពេញ ។ សេចក្តីពិត ឋានៈនោះ
 របស់មនុស្សពួកដទៃ ខ្លាំងផត និងពោះទាំងពីរប្រាកដចំពោះខ្លួន ។ តែរបស់
 ព្រះមហាបុរសផ្ទៃព្រះមីសា តាំងពីពាក់កណ្តាលព្រះអង្គ ដរាបដល់ព្រះស្បែក
 ឡើងទៅ បិទព្រះបិដ្ឋ តាំងនៅដូចផែនការមាស ដែលលើកបញ្ឈរ ។

បទថា និគ្រោធបរិមណ្ឌលោ គឺព្រះមហាបុរសមានបរិមណ្ឌលដូចដើម
 និគ្រោធអធិប្បាយថា ព្រះមហាបុរសព្រះវរកាយ គឺកម្ពស់ និងព្យាម មាន
 ប្រមាណស្មើគ្នាដូចដើមនិគ្រោធអ មានដើម និងមែកស្មើគ្នា ព្រោះថា ទោះជា
 ៥០ ហត្ថក្តី ១០០ ហត្ថក្តី រមែងមានប្រមាណស្មើគ្នា ទាំងកម្ពស់ និងទទឹង ។
 កម្ពស់ និងព្យាមរបស់មនុស្សដទៃមិនស្មើគ្នា ព្រោះដូច្នោះឯង ទើបលោក
 ពោលថា យាវតក្ខស្ស កាយោ ជាដើម ។ យាវតក្ខស្ស កាត់បទជា
 យាវតកោ អស្ស សេចក្តីថា ព្រះវរកាយរបស់ព្រះមហាបុរសស្មើនឹងព្យាម
 របស់ព្រះមហាបុរស ព្យាមរបស់ព្រះមហាបុរស ស្មើនឹងកាយរបស់ព្រះមហា
 បុរស ។

បទថា សមវដ្តកុរោ គឺព្រះមហាបុរស មានដងកស្មើស្រឡូន ។ បុគ្គល
 ខ្លះ មានដងកវែង វៀច ក្រាស់ ដូចសត្វក្រៀល កុក ជ្រូក វេលានិយាយ
 សរសៃជាក្រឡាសំណាញ់រមែងប្រាកដ សំឡេងចេញមកស្អកស្អា យ៉ាងណា
 របស់ព្រះមហាបុរសមិនដូច្នោះឡើយ ។ ដងព្រះសូរងរបស់ព្រះមហាបុរស
 ដូចគ្នានឹងស្តរមាសដែលគេក្រឡឹងល្អហើយ ។ វេលាត្រាស់សរសៃជាក្រឡា
 សំណាញ់ មិនប្រាកដ ព្រះសូរសៀងខ្លាំងរំពងដូចសំឡេងផ្ករលាន់ ។

ក្នុងបទថា រសគ្គសត្តី នេះ មានវិគ្គហៈថា សរសៃប្រសាទនាំរសទៅ
 ឈ្មោះថា រសគ្គសា ។ បទនេះ ជាឈ្មោះរបស់សរសៃប្រសាទ ដែលនាំរស
 អាហារទៅ ។ សរសៃប្រសាទនាំរសអាហាររបស់ព្រះមហាបុរសនោះដ៏យ៉ាង
 ប្រសើរ ព្រោះហេតុនោះ ទើបព្រះមហាបុរសជាអ្នកមានចុងសរសៃប្រសាទ
 សម្រាប់នាំរសអាហារដ៏ប្រសើរ ។ បានឮថា ព្រះមហាបុរសមានសរសៃ

ប្រសាទសម្រាប់នាំរសអាហារប្រមាណ ៧០០០ សរសៃ មានចុងឡើងខាងលើ ហើយរួមចូលត្រង់បំពង់ព្រះសួរន្ទុះឯង ។ ព្រះក្រយាហារសូម្បីប៉ុនគ្រាប់លូតាំងនៅក្នុងចុងព្រះជីវា រមែងផ្សាយទូទៅពេញព្រះវរកាយគ្រប់ចំណែក ។ ដោយហេតុនោះឯង កាលព្រះមហាបុរស ទ្រង់ផ្ដើមតាំងសេចក្ដីព្យាយាមដ៏ធំក្រៃលែង បានញ៉ាំងព្រះវរកាយឲ្យប្រព្រឹត្តទៅបាន ដោយបាយមួយគ្រាប់ជាដើមខ្លះដោយត្រឹមតែបន្ថែមជ្រក់មួយទូកដៃខ្លះ ។ តែចំពោះមនុស្សដទៃមិនមានយ៉ាងនោះ ទើបរសឱ្យជាមិនផ្សាយទូទៅពេញរាងកាយ ។ ព្រោះហេតុនោះ ទើបជនទាំងនោះមានរោគច្រើន ។

បទថា សីហានុ មានវិគ្គហៈថា ព្រះហនុរបស់ព្រះមហាបុរស ដូចចង្ការរបស់រាជសីហ៍ ព្រោះហេតុនោះ ទើបព្រះមហាបុរសមានព្រះហនុ ដូចចង្ការរាជសីហ៍ ។ ក្នុងបទនោះអធិប្បាយថា រាជសីហ៍មានចង្ការកំណាត់ក្រោមបរិបូណ៌កំណាត់លើមិនបរិបូណ៌ តែព្រះមហាបុរស បរិបូណ៌ទាំងពីរ ដូចចង្ការខាងក្រោមរបស់រាជសីហ៍ ដូចជាព្រះចន្ទក្នុងថ្ងៃ ១២ កើត ។ លំដាប់នោះព្រាហ្មណ៍អ្នកព្យាករទាំងឡាយ សម្លឹងមើលចុងព្រះហនុ សង្កេតភ្លាមថា ត្រង់ព្រះហនុទាំងនេះ ព្រះទន្ថ ៤០ គឺខាងក្រោម ២០ ខាងលើ ២០ និងតាំងនៅស្មើគ្នាយ៉ាងស្មើ ទើបក្រាបទូលថា បពិត្រព្រះសម្មាសម្ពុទ្ធិ ព្រះកុមារនេះមានព្រះទន្ថ ៤០ គត់ ដូចជាដើម ។ ក្នុងបទនោះ មានអធិប្បាយដូច្នេះមនុស្សពួកដទៃ មានធ្មេញគ្រប់បរិបូណ៌ ក៏មានត្រឹម ៣២ ។ តែព្រះរាជកុមារនេះ មាន ៤០ ម្យ៉ាងទៀត របស់មនុស្សពួកដទៃ ធ្មេញខ្លះខ្ពស់ ខ្លះទាប ខ្លះមិនស្មើគ្នា ។ តែរបស់ព្រះកុមារនេះ ស្មើគ្នា ដូចស្ទឹងដែលជាងដែកកាត់

ដូច្នោះ ។ ធ្មេញរបស់មនុស្សពួកដទៃ ឃ្លាតឆ្ងាយ ដូចធ្មេញក្រពើ កាលទំពាត្រី និងសាច់ រមែងសៀតនឹងចន្លោះធ្មេញ ។ តែព្រះទន្ថរបស់ព្រះកុមារនេះ ជិតស្និទ្ធដូចជួរកែវវិជ័យ ដែលគេតាំងលើផែនការមាស និងដូចពេលដែលគេគូរដោយខ្មៅដៃ ម្យ៉ាងទៀត ធ្មេញរបស់មនុស្សពួកដទៃ មានធ្មេញចំពើសព្វព្រោះហេតុនោះ ធ្មេញចង្អុលម្ខាង ពណ៌ខ្មៅ ខ្លះមិនមានពណ៌ ។ តែព្រះរាជកុមារនេះ មានព្រះទាបៈសស្អាត និងព្រះទាបៈប្រកបដោយរស្មីរឿងក្រៃលែងជាងផ្កាយព្រឹក្ស ។ បទថា បហុតជិវ្ហា គឺព្រះរាជកុមារមានព្រះជិវ្ហាធំ អធិប្បាយថា អណ្តាតរបស់មនុស្សពួកដទៃ ក្រាស់ខ្លះ តូចខ្លះ ខ្លីខ្លះ វែងខ្លះ មិនស្មើខ្លះ តែព្រះជិវ្ហារបស់មហាបុរស ទន់ វែង ធំ សម្បូណ៌ដោយពណ៌ ។ ព្រះរាជកុមារនេះ កាលកម្ចាត់សេចក្តីសង្ស័យរបស់អ្នកដែលមកដើម្បីស្វែងរកលក្ខណៈនោះ ព្រោះព្រះជិវ្ហាទន់ ទើបទ្រង់លៀនព្រះជិវ្ហានោះ ដូចរបស់វែងដែលស្អាតហើយ លូកចូលប្រហោងព្រះនាសិកទាំងពីរបាន ព្រោះព្រះជិវ្ហាវែង ទើបទ្រង់មូរព្រះជិវ្ហាសិកព្រះកាណិទាំងពីរបាន ព្រោះព្រះជិវ្ហាធំ ទើបទ្រង់បិទព្រះនលាដទាំងអស់ដល់ទីបំផុតចុងព្រះកេសា ទ្រង់ប្រកាសដល់ព្រះជិវ្ហានោះទន់ វែង និងធំយ៉ាងនេះ ទើបទ្រង់កម្ចាត់សេចក្តីសង្ស័យរបស់ព្រាហ្មណ៍អ្នកព្យាករទាំងនោះបាន ។ បទថា បហុតជិវ្ហា លោកពោលសំដៅដល់ព្រះជិវ្ហា ដែលដល់ព្រមដោយលក្ខណៈទាំង ៣ យ៉ាងនេះ ។

បទថា ព្រហ្មសង្ឃោ សេចក្តីថា មនុស្សពួកដទៃ រមែងមានសំឡេងដាច់ខ្លះ បែកខ្លះ ។ សំឡេងដូចក្អែកខ្លះ ។ តែព្រះរាជកុមារនេះ ទ្រង់ប្រកបដោយសំឡេងដូចសំឡេងរបស់មហាព្រហ្ម ។ ព្រោះថា មហាព្រហ្ម មានសំឡេង

ច្បាស់ ព្រោះមិនហាយដោយទឹកប្រមាត់ និងស្មៅស្ម ។ កម្មដែលព្រះមហា
 បុរសទ្រង់ធ្វើហើយ រមែងជម្រះវត្ថុនៃសំឡេងនោះ ព្រោះវត្ថុបរិសុទ្ធ សំឡេង
 ប្រាកដឡើងតាំងពីព្រះនាគី ជាសំឡេងបរិសុទ្ធ ប្រកបដោយអង្គ ៨ រមែង
 ប្រាកដច្បាស់ ។ ព្រះរាជកុមារត្រាស់ដូចសំឡេងសត្វករវិក ព្រោះហេតុនោះ
 ទើបព្រះរាជកុមារត្រាស់មានសំនៀងដូចសំឡេងសត្វករវិក ។ អធិប្បាយថា
 ព្រះរាជកុមារមានព្រះសូរសៀងក្រអៅពីរោះ ដូចសំឡេងសត្វករវិក ដែលគួរ
 សរសើរ ។ បទថា អភិធិលនេត្តោ សេចក្តីថា ព្រះរាជកុមារមានព្រះនេត្រ
 មិនខ្មៅទាំងអស់ ។ ព្រះនេត្ររបស់ព្រះរាជកុមារនោះ ប្រកបដោយពណ៌ខៀវ
 បរិសុទ្ធត្រកលែង ដូចគ្នានឹងផ្កាត្រកៀត ក្នុងទីដែលគួរខៀវ ។ ក្នុងទីដែល
 គួរលឿង ក៏មានពណ៌លឿង ដូចគ្នានឹងផ្កាកណ៌ការ ។ ក្នុងទីដែលគួរក្រហម
 ក៏មានពណ៌ក្រហមដូចគ្នានឹងផ្កាច្បា ។ ក្នុងទីដែលគួរស ក៏មានពណ៌ដូចផ្កាយ
 ព្រឹក្ស ។ ក្នុងទីគួរខ្មៅ ក៏មានពណ៌ខ្មៅដូចគ្នានឹងផ្ទៃផ្កាដោះក្របី ព្រះនេត្រ
 ប្រាកដដូចគ្នានឹងសីហបញ្ចកែវ ដែលផ្សាយចេញហើយ ក្នុងវិមានមាស ។

បទថា បទុម ក្នុងបទថា គោបទុមោ នេះ លោកបំណងយកកែវភ្នែក
 ទាំងមូល ។ គ្រាប់ភ្នែករបស់កូនគោខ្មៅ ជាធាតុក្រាស់ របស់កូនគោក្រហម
 ថ្លាផ្សេង អធិប្បាយថា ព្រះរាជកុមារមានកែវភ្នែកដូចនឹងកូនគោក្រហម ដែល
 ទើបនឹងកើតបានមួយស្របក់ ។ ពិតហើយ គ្រាប់ភ្នែករបស់មនុស្សពួកដទៃ
 មិនបរិសុទ្ធ ប្រកបដោយភ្នែកលឿងចេញមកខ្លះ លឺបចូលទៅខ្លះ ដូចគ្នានឹង
 ភ្នែកសត្វ មានជ័រ និងកណ្តុរជាដើម ។ តែព្រះនេត្ររបស់ព្រះមហាបុរស
 សន្សំទុកដោយសេចក្តីស្រឡាញ់ស្និទ្ធខ្មៅល្អិត ដូចកែវមណីមូល ដែលគេខាត់

ហើយតម្កល់ទុក ។

បទថា ឧណ្ណា គឺព្រះឧណ្ណាលោម ។ បទថា កម្មកន្តវេ សេចក្តីថា ព្រះឧណ្ណាលោម កើតក្នុងទីបំផុតព្រះនាសិក កណ្តាលចិញ្ចើមទាំងពីរ និងឡើងទៅកើតត្រង់កណ្តាលព្រះនលាដ ។ បទថា ឱនាតា សេចក្តីថា បរិសុទ្ធ គឺមានពណ៌ស្មើដោយផ្កាយព្រឹក្ស ។ បទថា មុនុ សេចក្តីថា ព្រះឧណ្ណាលោម ដូចនឹងសរសៃកប្បាសដែលច្រើនបាន ១០០ ដង ដែលគេដាក់ចុះទៅក្នុងទឹកដោះថ្នាំ តាំងទុក ។ បទថា តូលសន្និកា គឺស្មើដោយសំឡឹក និងសំឡឹក ។ នេះជាសេចក្តីប្រៀប ព្រោះភាពសរសៃសំឡឹក ។ កាលចាប់ចុងសរសៃព្រះលោមា ហើយទាញចេញ នឹងបានប្រមាណកន្លះព្រះពាហ កាលលែងទៅសរសៃព្រះលោមាក៏នឹងម្សៅជាទុក្ខិណាវដ្ត មានចុងខាងលើតាំងនៅ ព្រះឧណ្ណាលោមនោះ រមែងរុញរឿងទៅដោយសិរី ជាទីចាប់ចិត្តក្រៃលែងណាស់ ដូចពពុះទឹកប្រាក់ តាំងនៅត្រង់កណ្តាលក្តារមាស ដូចខ្សែទឹកដោះហូរចេញអំពីឆ្នាំងមាស និងដូចផ្កាយព្រឹក្សលើផ្ទៃមេឃ ជះសាចដោយពន្លឺអរុណ ។

បទថា ឧណ្ហិសសីសោ នេះ លោកពោលអាស្រ័យអំណាចប្រយោជន៍ ២ យ៉ាង គឺព្រះនលាដបរិបូណ៌ និងព្រះសិរសាបរិបូណ៌ អធិប្បាយថា ព្រោះថា ផ្ទៃព្រះម៉ែសៈរបស់ព្រះមហាបុរសនោះ ប៉ោងឡើងតាំងពីសៀតផ្កាខាងស្តាំប្រក់ព្រះនលាដទាំងអស់ ពេញបរិបូណ៌ទៅដល់សៀតផ្កាខាងឆ្វេង ស្រស់ល្អដូចផែនឧណ្ហិស គ្រឿងប្រដាប់របស់ព្រះរាជា ។ បានឮថា ជនទាំងឡាយឃើញលក្ខណៈនេះរបស់ព្រះមហាបុរស បានធ្វើផ្ទាំងព្រះឧណ្ហិស សម្រាប់ព្រះរាជាទាំងឡាយ ។ នេះជាន័យមួយប្រការ ។ ជនពួកដទៃមានក្បាល មិន

បរិបូណ៌ ។ អ្នកខ្លះមានក្បាលដូចស្វា អ្នកខ្លះមានក្បាលដូចផ្លែឈើ អ្នកខ្លះ
 មានក្បាលដូចដំរី អ្នកខ្លះមានក្បាលដូចឆ្មាំង អ្នកខ្លះមានក្បាលដូចញ្ចក់ ។
 តែព្រះមហាបុរសមានព្រះសិរសាដូចនឹងពពុះទឹក បរិបូណ៌ល្អ ដូចដេរដោយ
 ចុងមូលតម្កល់ទុក ។ ក្នុងពីរន័យនោះ ក្នុងន័យដំបូង ព្រះរាជកុមារមានព្រះ
 សិរសា ដូចព្រះសិរសាប្រដាប់ដោយក្បាំងមុខ ព្រោះហេតុនោះ ទើបព្រះ
 រាជកុមារ ឈ្មោះថា មានព្រះសិរសាដូចប្រដាប់ដោយក្បាំងមុខ ។ ក្នុងន័យ
 ទីពីរ ព្រះរាជកុមារមានព្រះសិរសាជាបរិមណ្ឌលក្នុងទីទាំងពួង ដូចឧណ្ឌិស
 ព្រោះហេតុនោះ ទើបឈ្មោះថា មានព្រះសិរសាជាបរិមណ្ឌល ដូចឧណ្ឌិស ។

[៣១] បទថា សព្វកាមេហិ នេះ លោកពោលថា ព្រះរាជាពន្ធមៈឲ្យ
 ពួកព្រាហ្មណ៍មើលលក្ខណៈហើយ លៀងកោជនក្នុងកាលជាក្រោយ ។ តែ
 មិនគួរឃើញយ៉ាងនោះ ។ គប្បីជ្រាបថា ព្រះរាជាពន្ធមៈទំនុកបម្រុងលៀង
 កោជនពួកព្រាហ្មណ៍ ហោរា ដរាបឆ្អែតស្តាប់ស្តាប់ជាមុនហើយ ទើបឲ្យពិនិត្យ
 មើលលក្ខណៈជាខាងក្រោយ ។ សេចក្តីពិស្តាររបស់រឿងនោះ លោកពោលទុក
 ហើយក្នុងការឈានចុះកាន់ព្រះគភ៌ ។ បទថា នាយេន្ត្រី គឺឲ្យប្រាំដោះ ។ បាន
 ឮថា ព្រះរាជាពន្ធមៈ បញ្ជាឲ្យមេដោះ ៦០ នាក់ ផ្សំទឹកដោះមានរសផ្អែម
 ប្រាសចាកទោសទំនុកបម្រុងព្រះពោធិសត្វ ។ សូម្បីមេដោះដ៏សេស សុទ្ធជា
 អ្នកឈ្លាសក្នុងការងារនោះៗ មួយផ្នែកៗ ៦០ ដូចគ្នា ។ បញ្ជាឲ្យប្រសា ៦០
 នាក់ ធ្វើនាទីបម្រើមេដោះទាំងនោះ ។ បញ្ជាឲ្យតាំងអមាត្យ ៦០ នាក់ ចាំ
 មើលការធ្វើ និងមិនធ្វើរបស់ប្រសា នោះ ។ ដោយប្រការដូច្នេះ មានឧបដ្ឋាក
 ៣៦០ នាក់ គឺពួកស្រ្តី ២៤០ នាក់ ពួកប្រសា ១២០ នាក់ ។ បទថា សេតច្ចត្តំ

គឺត្រឡប់ទៅពណ៌ស ។ ត្រឡប់ទៅពណ៌ស ជាបស្ចឹមដែលត្រឡប់ទៅក្នុង
បន្ទប់ស៊ីនោះឯង ។ គប្បីជាបសេចក្តីថា កុំគ្របសង្កត់ឡើយ ក្នុងបទជា
ដើមថា មា នំ សីតំ វា ដូច្នេះ ។

បទថា ស្វាស្សសុទ្ធី កាត់បទជា សោ អស្ស សុទ្ធី ។ បទថា អង្គនៃ
អង្គ សេចក្តីថា ព្រះរាជកុមារនោះ ដែលបុគ្គលផ្លាស់ប្តូរគ្នា ផ្លាស់ប្តូរគ្នា
បីត្រកង ។ បទថា បរិហារិយតិ សេចក្តីថា នាំទៅ គឺពេទៅ ។

បទថា មញ្ញុស្សរោ គឺព្រះរាជកុមារមានព្រះសូរសៀងមិនគ្រលរ ។ បទ
ថា វត្តុស្សរោ គឺព្រះរាជកុមារមានព្រះសូរសៀងពេញទៅដោយភាពឈ្លាស ។
បទថា មធុរស្សរោ គឺព្រះរាជកុមារមានព្រះសូរសៀងគួរពេញចិត្ត ។ បទថា
បេមនិយស្សរោ គឺព្រះរាជកុមារ មានព្រះសូរសៀង ធ្វើឲ្យកើតសេចក្តី
ស្រឡាញ់ ។ សេចក្តីនេះ ជាអធិប្បាយក្នុងបទនោះ ព្រោះសត្វករវិកមាន
សំឡេងពីរោះ បានឮមកថា កាលសត្វករវិកចឹកស្វាយទុំ មានរសឆ្ងាញ់
ដោយចំពុះ ហើយផឹករសដែលហូរចេញមក ទទះស្លាបស្រែក បណ្តាសត្វ
ជើង ៤ ផ្ដើមឈានទៅមុខទ្រេតទ្រោតដូចស្រវឹង ។ បណ្តាសត្វជើង ៤ កំពុង
ស៊ីអាហារ ក៏ចោលស្មៅដែលចូលទៅក្នុងមាត់ ដើម្បីស្តាប់សំឡេងនោះ ។
បណ្តាម្រឹគកាចដែលកំពុងដេញតាមពួកម្រឹគតូចៗ ក៏ដាក់ជើងដែលលើក
ឡើង ឈរស្ងៀម ។ បណ្តាម្រឹគដែលត្រូវដេញតាម ក៏លះសេចក្តីភ័យខ្លាច
ស្លាប់ ឈរស្ងៀម ។ បណ្តាសត្វកំពុងហើរ នៅលើអាកាសក៏សំកាំងស្លាប់
ឈប់ស្តាប់សំឡេង ។ បណ្តាត្រីក្នុងទឹក ក៏កម្រើកព្រួយឈប់ស្តាប់សំឡេង
នោះ។ សត្វករវិកមានសំឡេងពីរោះយ៉ាងនេះ ។

ព្រះនាងអសន្និមិត្តា ព្រះទេវីរបស់ព្រះបាទធម្មាសោករាជ ក៏បានត្រាស់
សួរព្រះសង្ឃថា បពិត្រលោកម្ចាស់ សំឡេងរបស់បុគ្គលណា ដូចគ្នានឹង
សំឡេងរបស់ព្រះសម្មាសម្ពុទ្ធ មានដែរឬហ្ន៎ ។ ព្រះសង្ឃថ្វាយព្រះពរថា ថ្វាយ
ព្រះពរ មាន គឺសំឡេងរបស់សត្វករិក ។ ព្រះនាងសួរថា លោកម្ចាស់
សត្វទាំងនោះនៅទីណា ព្រះសង្ឃថ្វាយព្រះពរថា នៅក្នុងព្រៃហិមពាន្ត ព្រះ
ទេវីទូលព្រះរាជាថា បពិត្រព្រះទេវៈ ខ្ញុំម្ចាស់ ចង់ឃើញសត្វករិក ។ ព្រះ
រាជាទ្រង់អធិដ្ឋានថា សត្វករិកចូរមកទុំក្នុងទ្រង់នេះ ហើយលែងទ្រង់មាស
ទៅ ។ ទ្រង់មាសបានទៅតាំងនៅខាងមុខសត្វករិកមួយ ។ សត្វករិកនោះ
គិតថា ទ្រង់មាសមកតាមការត្រាស់បង្គាប់របស់ព្រះរាជា អញមិនអាចជំទាស់
បាន ហើយក៏ទុំនៅក្នុងទ្រង់នោះ ។ ទ្រង់មាសបានមកតាំងនៅខាងមុខព្រះកក្ក
របស់ព្រះរាជា អមាត្យទាំងឡាយមិនអាចឲ្យសត្វករិកបញ្ចេញសំឡេងបាន ។
លំដាប់នោះ ព្រះរាជាត្រាស់ថា នែអ្នកទាំងឡាយ សត្វករិកទាំងនេះ បញ្ចេញ
សំឡេងដូចម្តេច ។ ពួកអមាត្យក្រាបទូលថា បពិត្រសម្មាសម្ពុទ្ធាចារ្យ សត្វករិក
ទាំងនេះ ឃើញពួកញាតិ ទើបបញ្ចេញសំឡេង ។ លំដាប់នោះ ព្រះរាជា
ត្រាស់ឲ្យយកកញ្ចក់ដាក់ជុំវិញសត្វករិកនោះ ។ សត្វករិកនោះ កាលឃើញ
ស្រមោលរបស់ខ្លួន សម្គាល់ថា ញាតិរបស់អញមកហើយ ទើបទទះស្លាប
ស្រែក ដូចផ្លុំកែវមណី ដោយសំឡេងដ៏ទន់ត្រលួច ។ ពួកមនុស្សក្នុងសកល
នគរទ្រេតទ្រោត ដូចអ្នកស្រវឹង ព្រះនាងអសន្និមិត្តាត្រិះរិះថា សំឡេងរបស់
សត្វតិរច្ឆាននេះ អាចពីរោះយ៉ាងនេះ ព្រះសូរសៀងរបស់ព្រះមានព្រះភាគ
ទ្រង់សម្រេចសិរី គឺព្រះសព្វញ្ញតញ្ញាណ តើដូចម្តេចទៅហ្ន៎ ញ៉ាំងព្រះបីតិឲ្យ

កើត មិនលះបីតិនោះ បានតាំងនៅក្នុងសោតាបត្តិផល មួយអន្លើដោយបរិវារ ៧០០ គប្បីជ្រាបថា សំឡេងសត្វករិកពីរោះយ៉ាងនេះ ។ តែព្រះសូរសៀងរបស់ ព្រះវិបស្សីរាជកុមារពីរោះយ៉ាងនោះ រាប់រយរាប់ពាន់ដង ។

បទថា កម្មវិចារកង គឺមិនសម្រេចដោយការវិនា ។ មំសចក្កដូចគ្នា នឹងចក្ករបស់ទេវតាទាំងឡាយ ដោយអំណាចផលរបស់កម្ម សូម្បីល្អមួយ គ្រាប់ដែលធ្វើគ្រឿងសម្គាល់ទុកហើយ ដាក់ចូលទៅក្នុងឆ្នាំងល្អ ក៏អាចលើក ឡើងឲ្យបាន ដូច្នេះ ។

ក្នុងបទថា វិបស្សី នេះ ជាអត្ថរបស់វាចា ។ ឈ្មោះថា វិបស្សី ព្រោះ ឃើញច្បាស់ដោយវៀរចាកការបិទភ្នែក ថ្ងៃក្តី យប់ក្តី ឃើញដោយភ្នែក ដែលបើក ។ ក្នុងវារៈទីពីរ ។ ឈ្មោះថា វិបស្សី ព្រោះជ្រើសរើសមើល ។ អធិប្បាយថា ពិចារណាមើល ។

បទថា អត្ថ បទាយតិ សេចក្តីថា ដឹង ឃើញ ណែនាំ ឬពិចារណា អត្ថរបស់ក្តី ។ បានឮថា ថ្ងៃមួយ កាលព្រះរាជាប្រថាប់លើសាលាសម្រាប់ វិនិច្ឆ័យ ទ្រង់ពិចារណាក្តី មេដោះនាំព្រះមហាបុរសដែលប្រដាប់តាក់តែងព្រះ អង្គហើយ មកដាក់លើព្រះហស្ត កាលព្រះរាជា ទ្រង់ទទួលព្រះរាជកុមារ នោះដាក់លើភ្លៅ ហើយទ្រង់ក្រសោបថើប ពួកអ្នកពិចារណាបានកាត់ក្តីអ្នក ដែលជាម្ចាស់របស់ មិនឲ្យជាម្ចាស់របស់ ព្រះពោធិសត្វទ្រង់ថ្លែងព្រះ សូរសៀងសម្តែងការមិនពេញព្រះទ័យ ។ ព្រះរាជាត្រាស់ថា ពួកអ្នកពិចា- រណាក្តីនេះដូចម្តេច ។ ពួកអមាត្យសម្លឹងមើលមិនឃើញមនុស្សដទៃ ព្រោះ ខ្លួនវិនិច្ឆ័យក្តីខ្ពស់ គិតថា អញនឹងកាត់ក្តីយ៉ាងនេះ ។ ពួកចៅក្រមកាត់ក្តីឲ្យ

ម្ចាស់ទ្រព្យជាម្ចាស់ទ្រព្យសាជាថ្មី ហើយពិចារណាមើលថា ព្រះរាជកុមារ
 ទ្រង់ប្រាបបុរេហ្ម័ ទើបទ្រង់ធ្វើយ៉ាងនេះ បានកាត់ក្តីអ្នកជាម្ចាស់ទ្រព្យមិនឲ្យជា
 ម្ចាស់ទ្រព្យទៀត ។ ព្រះពោធិសត្វ ទ្រង់បញ្ចេញព្រះសូរសៀងយ៉ាងនោះទៀត ។
 ពេលនោះ ព្រះរាជាទ្រង់ត្រិះរិះថា ព្រះរាជកុមារជាមហាបុរស រមែងដឹង
 តាំងពីនោះមក ទ្រង់មិនបានប្រមាទឡើយ ។ លោកពោលថា ព្រះកុមារ
 ទ្រង់ពិចារណាក្តី សំដៅដល់សេចក្តីនេះ ។

ក្នុងបទថា វស្សិកំ ជាដើម សេចក្តីថា ស្ថានទីនៅយ៉ាងមានសេចក្តីសុខ
 ក្នុងរដូវភ្លៀង ឈ្មោះថា វស្សិក ។ ប្រាសាទសម្រាប់ប្រថាប់ក្នុងរដូវភ្លៀង ក្រៅ
 ពីនេះក៏មានន័យនេះដូចគ្នា ។ សេចក្តីនេះ ក្នុងបទនេះមានអត្ថជាពាក្យនិយាយ ។
 ការនៅក្នុងរដូវភ្លៀងឈ្មោះវស្សៈ អ្នកសមគួរដល់រដូវភ្លៀងនោះឈ្មោះវស្សិកៈ ។
 ក្នុងបទក្រៅនេះ ក៏មានន័យនេះឯង ។ ក្នុងប្រាសាទ ៣ ខ្នងនោះ ប្រាសាទ
 ដែលប្រថាប់ក្នុងរដូវភ្លៀង មិនខ្ពស់ពេក មិនទាបពេក ។ ទ្វារ និងបង្អួច
 របស់ប្រាសាទនោះ ក៏មិនច្រើនពេក មិនតិចពេក ។ មួយទៀត កម្រាលផែនដី
 កម្រាលរបស់ទំពា និងរបស់បរិកោគក្នុងប្រាសាទនេះរួមគ្នា ។ ក្នុងប្រាសាទ
 សម្រាប់ប្រថាប់ ក្នុងរដូវវស្សា សសរជញ្ជាំងក៏ទាប ។ ទ្វារ និងបង្អួចតិច
 មានប្រហោងជាសប្បាយ ។ ដើម្បីចូលទៅរកការអប់កម្ដៅ គួរនាំជញ្ជាំង
 និងផ្ទាំងចេញ ក្នុងប្រាសាទនេះកម្រាលផែនដី សំពត់ស្លៀក សំពត់ដណ្ដប់
 គួរជាសំពត់កម្ពុលជាដើម ជួយឲ្យកើតការអប់កម្ដៅ ។ របស់ទំពា និងរបស់
 បរិកោគឆ្ងាញ់ និងលាយរសហ័រ ។ ក្នុងប្រាសាទសម្រាប់ប្រថាប់ ក្នុងរដូវក្ដៅ
 សសរ និងជញ្ជាំងខ្ពស់ ។ ក្នុងប្រាសាទនេះ ទ្វារ និងបង្អួច មានក្រឡា

សំណាញ់ច្រើន ។ កម្រាលផែនដីជាដើម គួរសម្រេចដោយសំពត់ពីរជាន់ ។
 របស់ទំពា និងរបស់បរិកោគ គួរជាប់របស់ត្រជាក់មានរសត្វាញ ។ មួយទៀត
 ក្នុងប្រាសាទនេះ ជនទាំងឡាយតម្កល់ពាងថ្មីក្នុងទីជិតបង្អួច ដាក់ទឹកដរាប
 ពេញ ហើយដាំឈូកខៀវជាដើម ។ ខ្សែទឹកហូរដូចភ្លៀងធ្លាក់ តាមផ្ទៃទីដែល
 ជនទាំងឡាយធ្វើទឹក ។ បទថា **និប្បវិសេហិ** គឺមិនមានប្រស អធិប្បាយថា
 ប្រាសាទនេះ មិនមែនអ្នកតន្ត្រីតែម្យ៉ាងប៉ុណ្ណោះទេដែលមិនមានប្រស ស្ថានទី
 ទាំងអស់ ក៏មិនមានមនុស្សប្រសដូចគ្នា ។ អ្នកយាមទ្វារ ក៏ជាស្រី ។ អ្នក
 ធ្វើការរក្សា មានឆ្មាំទឹកជាដើម ក៏ជាស្រីទាំងអស់ ។ បានឮថា ព្រះរាជា
 ទ្រង់ត្រិះរិះថា សេចក្តីរង្ស៊ីសន្ធិបុរស ព្រោះឃើញបុរស រមែងកើតឡើង
 ដល់អ្នកសោយឥស្សរិយសម្បត្តិ និងសុខសម្បត្តិបែបនោះ សេចក្តីរង្ស៊ីសន្ធិ
 បុរសនោះ កុំគប្បីមានដល់បុត្ររបស់យើងឡើយ ដូច្នេះ ទើបទ្រង់តាំងមនុស្ស
 ស្រីប៉ុណ្ណោះក្នុងកិច្ចទាំងអស់ ។

កាលាវារទី ១ ចប់

អធិប្បាយ អំពីទេវទូត

[៣២-៣៥] គប្បីជ្រាបក្នុងកាលាវារទីពីរដូច្នេះ បទថា **តោរាណ-
 សិរង្គំ** គឺមានឆ្អឹងជំនីកោងដូចបង្គង់ ។ បទថា **ភគ្គំ** សេចក្តីថា មានខ្នងកោង
 ក្នុងទីទាំង ៣ គឺត្រង់ក ចង្កេះ និងជង្គង់ទាំង ២ ។ បទថា **ធន្ថាបរាយនំ** គឺ
 ទៅដោយឈើច្រត់ មានឈើច្រត់ជាទីពឹង ។ បទថា **អាតុរំ** គឺរសាបរសល់
 ព្រោះជរា ។ បទថា **ឧតយោព្វនំ** គឺកន្លងវ័យកំលោះ តាំងនៅក្នុងបច្ច័មវ័យ ។

បទថា **ធិស្វា** សេចក្តីថា ព្រះរាជកុមារហែហមដោយពួកពលប្រមាណកន្លះ
 យោជន៍ បានធ្វើការរក្សាយ៉ាងល្អ ទ្រង់ទតឃើញបុរសនោះ ដែលព្រហ្មជាន់
 សុទ្ធាវាស និងព្រហ្មជាទីណាស្រព សម្តែងប្រាកដខាងមុខរថ ដោយអានុភាព
 របស់ព្រះអង្គ ក្នុងឱកាសដែលរថនៅខាងមុខ ពួកពលនៅខាងក្រោយ ។
 បានឮថា មហាព្រហ្មជាន់សុទ្ធាវាសត្រិះរិះថា ព្រះមហាបុរស ទ្រង់ជាប់ក្នុង
 កាមគុណទាំង ៥ ដូចជីវជាប់កក់ អញនឹងញ៉ាំងសតិឲ្យកើតដល់មហាបុរស
 នោះ ដូច្នេះ ទើបកាឡាខ្លួនជាបុរសនោះ ។ ម្យ៉ាងទៀត ព្រះពោធិសត្វក្តី
 សារថីក្តី ក៏ទតឃើញ ឃើញបុរសដែលមហាព្រហ្មនិម្មិតហើយយ៉ាងនេះ ។
 ពិតហើយ សូម្បីព្រហ្មទាំងឡាយបានសម្តែងបុរសនោះ ក៏ដើម្បីការមិនប្រមាទ
 របស់ព្រះពោធិសត្វ និងដើម្បីការសន្មនារបស់សារថី ។ ព្រះរាជកុមារត្រាស់
 សួរថា បុគ្គលនេះជាអ្វី ។ សារថីទូលថា បពិត្រព្រះអង្គ បុគ្គលនេះជាមនុស្ស
 ចាស់ ។ សួរថា សេចក្តីនេះ លោកពោលដូចម្តេច ឆ្លើយថា ព្រះរាជកុមារ
 ត្រាស់សួរថា នែសារថី ខ្ញុំមិនធ្លាប់ឃើញបុរសបែបនេះមកអំពីមុនឡើយ ។
 បទថា **តេជហិ** សេចក្តីថា បើដូច្នោះ សូម្បីយើងក៏នឹងគប្បីមានសក់បែបនេះ
 មានកាយបែបនេះ ។ ពាក្យថា បើដូច្នោះ ការទៅឱ្យទានក្នុងថ្ងៃនេះ ល្មម
 ប៉ុណ្ណឹងហើយ សេចក្តីថា ព្រះរាជកុមារត្រាស់ថា ថ្ងៃនេះ យើងល្មមហើយ
 សម្រាប់ការក្រសាលឧទ្យាន យើងត្រឡប់ទៅវិញចុះ ដូច្នេះ ទ្រង់ស្ម័គ្រព្រះ
 ហឫទ័យ ត្រាស់អនុរូបដល់សេចក្តីសង្ខេប ។

បទថា **អន្តេបុរំ គតោ** សេចក្តីថា ព្រះរាជកុមារទ្រង់លះបង់ស្រ្តី គង់តែ
 មួយព្រះអង្គឯងក្នុងបន្ទប់ដ៏មានសិរី ។ បទថា **យត្រ ហិ នាម** សេចក្តីថា

កាលមានជាតិ ជរាវ័យន៍ប្រាកដ ចូរតិះដៀលស្អប់ខ្ពើមជាតិ ជាតិ ឈ្មោះថា ជាវត្ថុគួរខ្ពើម ព្រោះហេតុនោះ ព្រះរាជកុមារគង់ជីកឫសគល់របស់ជាតិ ដូច ត្រូវកូនសរដំបូងចាក់ព្រះហឫទ័យ ដូច្នោះ ។

បទថា សារថី អាមន្តាបេត្វា សេចក្តីថា បានឮថា ព្រះរាជាតាំងពីពួក ព្រាហ្មណ៍អ្នកព្យាករក្រោបទូល ទ្រង់ផ្សំព្រះសោតស្តាប់សព្វកាល ។ ព្រះ រាជាទ្រង់បានឮថា ព្រះរាជកុមារនោះ ប្រពាតព្រះឧទ្យាន ត្រឡប់ក្នុងចន្លោះផ្លូវ ទើបទ្រង់ឲ្យហៅសារថីមក ។ ក្នុងបទថា មា ហេវ ទោ ជាដើម សេចក្តីថា ព្រះរាជាទ្រង់ត្រិះរិះយ៉ាងនេះថា ឱរសរបស់អញ ចូរគ្រងរាជសម្បត្តិ ចូរកុំ ឬស ពាក្យរបស់ពួកព្រាហ្មណ៍ ចូរកុំពិត ដូច្នោះ ។

បទថា អន្តសា ទោ សេចក្តីថា ព្រះរាជកុមារបានទតឃើញបុរស ដែលសុទ្ធាវាសមហាព្រហ្មនិម្មិត ដោយន័យដែលពោលហើយក្នុងខាងដើម នោះឯង ។ បទថា អាពាធិកំ សេចក្តីថា មានការឈឺចាប់ដោយអាពាធ ផ្សេងៗ ដែលទម្លាយឥរិយាបថ ។ បទថា ទុក្ខំ គឺដល់ទុក្ខ ដោយទុក្ខ គឺរោគ ។ បទថា ពាទ្យុតិលានំ គឺឈឺធ្ងន់ ។ បទថា បលិបន្នំ គឺលិបចុះ ។ ក្នុងបទនេះថា ជរា បញ្ញាយិស្សតិ ព្យាធិ បញ្ញាយិស្សតិ សេចក្តីថា កាល មានជាតិ ជរាព្យាធិទាំងពីរនេះ វ័យន៍ប្រាកដ ជាតិគួរខ្ពើម មិនមានជាតិ នឹងត្រចះត្រចង់ ព្រោះហេតុនោះ ព្រះរាជកុមារប្រថាប់អង្គុយជីកឫសគល់ របស់ជាតិ ដូចត្រូវកូនសរទីពីរមុត ។

[៣៦-៣៧] បទថា វិលាតំ គឺគ្រឿងស្មើ ។ បទថា បេតំ គឺលះបង់ ទៅអំពីលោកនេះ ។ បទថា កាលកតំ គឺស្លាប់ អធិប្បាយថា ដែលមនុស្ស

យើងធ្វើវត្ថុទាំងពួង រហូតអស់កាលដែលរស់នៅ រួចហើយក៏ស្លាប់ ។ ព្រហ្ម
 ទាំងឡាយនិម្មិតរឿងនេះដល់ព្រះរាជកុមារ ដោយន័យមុននោះឯង ។ ក្នុងបទ
 ថា យត្រ ហិ នាម នេះ ក៏មានអធិប្បាយថា កាលបើជាតិមាន ជរា ព្យាធិ
 មរណៈទាំង ៣ នេះ រមែងប្រាកដ ជាតិជារបស់គួរឆ្កើម កាលជាតិមិនមាន
 ក៏រួចផុត ព្រោះហេតុនោះ ព្រះរាជកុមារប្រថាប់អង្គុយជីកឫសគល់របស់ជាតិ
 ដូចត្រូវកូនសរទី ៣ មុត ។

[៣៨] បទថា កណ្តំ គឺត្រងោល ។ ព្រហ្មទាំងឡាយនិម្មិត រឿងនេះ
 ដល់ព្រះរាជកុមារ ដោយន័យមុននោះឯង ។

ក្នុងបទថា សាធុ ធម្មចរិយា ជាដើម សេចក្តីថា សារថីទូលព្រះរាជ-
 កុមារថា បពិត្រទេវៈ ភាពជាអ្នកប្រព្រឹត្តធម៌នេះ ជាសេចក្តីល្អ ដូច្នេះ គប្បី
 ជ្រាបការប្រកបបទនីមួយៗ យ៉ាងនេះថា បព្វជិតោ ដូច្នេះ ។ ម្យ៉ាងទៀត
 បទទាំងអស់នេះជាវេវចនៈរបស់កុសលកម្មបថ ១០ នោះឯង ។ ក្នុងទីបំផុត
 បទថា អវិហឹសា ជាបុព្វភាគរបស់កុរុណា ។ បទថា អនុកម្សា ជាបុព្វភាគ
 របស់មេត្តា ។ បទថា តេនហិ ជានិបាត ចុះក្នុងអត្ថថា បញ្ចូនត្រឡប់ ព្រោះ
 ព្រះរាជកុមារទតឃើញបព្វជិតហើយ មានព្រះហឫទ័យបង្ហោនទៅក្នុងបព្វជិត ។
 លំដាប់នោះ ព្រះកុមារមានព្រះបំណងដើម្បីត្រាស់នឹងសារថីនោះ កាលនឹង
 ទ្រង់បញ្ចូនសារថីឲ្យត្រឡប់ ទើបត្រាស់ពាក្យជាដើមថា តេនហិ ដូច្នេះ ។

បទថា អថោ ភិក្ខុវេ សេចក្តីថា ព្រះរាជកុមារទ្រង់ស្តាប់ពាក្យជាដើម
 ថា ការប្រព្រឹត្តធម៌ជាសេចក្តីល្អរបស់បព្វជិត និងពាក្យដទៃច្រើនទៀត ដែល
 ជាធម្មកថាប្រកបដោយទោសរបស់អ្នកនៅគ្រប់គ្រងផ្ទះ ដែលចង្អៀតចង្អល់

ដោយបុត្រ និងភរិយា ដែលពួកមហាជនរក្សាហើយ និងប្រកបដោយ
 អានិសង្សនៃវិវេក របស់បព្វជិតដែលនៅក្នុងព្រៃតាមសប្បាយ មានចិត្តដូចជា
 ម្រឹគហើយ មានព្រះបំណងនឹងបព្វជ្ជា ម្នាលភិក្ខុទាំងឡាយ គ្រានោះឯង
 ទើបវិបស្សីកុមារ បានហៅសារថីមក ។ ឈ្មោះថា ការឃើញទេវទូតទាំង ៤
 នេះ ហើយបួស ជាវង្ស ជាបែបផែន ជាប្រពៃណីរបស់ព្រះពោធិសត្វគ្រប់
 ព្រះអង្គ ។ ម្យ៉ាងទៀត ព្រះពោធិសត្វអង្គដទៃ ក៏រមែងឃើញអស់កាលយូរ
 ដូចព្រះវិបស្សីកុមារ អង្គនេះទ្រង់ឃើញហើយអស់កាលយូរ ។ តែព្រះពោធិ-
 សត្វនៃយើង ទ្រង់ឃើញទេវទូតទាំង ៤ ក្នុងថ្ងៃតែមួយប៉ុណ្ណោះ ក៏ស្តេចចេញ
 មហាភិន្ទ្រមណី ទ្រង់បព្វជ្ជាត្រង់ច្រាំងស្ទឹងអនោមា បន្ទាប់ពីនោះ ស្តេច
 យាងដល់ក្រុងរាជគ្រឹះ ក្នុងទីនោះ ព្រះរាជាពិម្ពិសារទូលសួរថា លោកបណ្ឌិត
 លោកបួសដើម្បីអ្វី ទ្រង់ត្រាស់ថា

បពិត្រមហាបាទ អាត្មាឃើញមនុស្សចាស់ មនុស្សឈឺ ដល់
 នូវសេចក្តីទុក្ខ និងឃើញមនុស្សស្លាប់ ព្រោះអស់អាយុ
 និងបានឃើញអ្នកបួសស្លៀកដណ្តប់សំពត់កាសាយៈ ព្រោះ
 ហេតុនោះ ទើបអាត្មាបួស ។

បទថា សុត្វាន តេសំ សេចក្តីថា មហាជន ៨៤០០០ នាក់នោះ បាន
 ស្តាប់ហើយមានការត្រិះរិះដូច្នេះ ។ បទថា ឡរកោ គឺខុសឆ្គង ឬអាក្រក់ ។
 បទថា អនុបព្វជីសុ គឺបួសតាម ។ សួរថា ព្រោះហេតុអ្វី ទើបក្នុងទីនេះ
 លោកមិនពោលដូចដែលលោកពោលខាងដើមថា ព្រះរាជកុមារស្តេចចេញអំពី
 រាជធានីពន្ធមតី ព្រមដោយខណ្ឌៈ និងតិស្សៈចេញបួសតាម ឆ្លើយថា ព្រោះ

ចេញទៅហើយ ទើបបានស្តាប់ ។ បានឮថា មហាជនទាំងអស់នេះ ជាបុរស ឧបជ្ជាករបស់ព្រះវិបស្សីកុមារ ។ មហាជនទាំងនោះមកឧបជ្ជាក តាំងអំពីព្រឹក ព្រលឹម កាលមិនឃើញព្រះរាជកុមារ ទើបនាំគ្នាបរិភោគអាហារព្រឹក លុះ បរិភោគអាហារព្រឹកស្រេចហើយ ទើបមកសួរថា ព្រះរាជកុមារទៅណា លុះ ស្តាប់ថា ព្រះរាជកុមារស្តេចទៅព្រះឧទ្យាន ទើបនាំគ្នាចេញទៅ ដោយគិតថា ពួកយើងនឹងគាល់ព្រះរាជកុមារក្នុងព្រះឧទ្យាននោះ លុះឃើញសារថីត្រឡប់ បានស្តាប់ពាក្យរបស់សារថីនោះថា ព្រះរាជកុមារទ្រង់បញ្ជូនហើយ ទើបដោះ អាករណៈគ្រប់យ៉ាងទុកក្នុងទីដែលបានស្តាប់ហើយនេះឯង ឲ្យមនុស្សនាំសំពត់ កាសាយៈពណ៌លឿងអំពីផ្សារមកហើយ កោរសក់ និងពុកមាត់ ហើយបួស ដោយហេតុដូច្នេះ ទើបក្នុងទីនេះមិនពេលថា ចេញអំពីរាជធានីពន្ធមតី ព្រោះ ចេញអំពីនគរហើយ ទើបបានស្តាប់ខាងក្រោនគរ ។

បទថា ចារិកំ ចរតិ សេចក្តីថា ព្រះវិបស្សីពោធិសត្វសាងមណ្ឌបធំ ក្នុងទីដែលទៅហើយ ត្រៀមទានមកទទួលនិមន្តក្នុងថ្ងៃស្អែក ទទួលភិក្ខុដែល មហាជនអារាជនា ត្រាច់ចារិកទៅរហូតអស់ ៤ ខែ ។ បទថា អាកិណ្ណា គឺត្រូវហែហមដោយគណៈនេះ ។ សួរថា វិតក្កនេះ កើតឡើងដល់ព្រះពោធិ- សត្វក្នុងកាលណា ឆ្លើយថា ក្នុងថ្ងៃ ១៤ កើត ព្រោះថ្ងៃស្អែកនេះ ជាថ្ងៃពេញ បូណ៌មី ខែពិសាខ ។ បានឮថា កាលនោះព្រះពោធិសត្វ ទ្រង់ត្រិះរិះថា ជន ទាំងនេះ ក្នុងកាលមុន ហែហមអញ ដែលជាគ្រហស្ថត្រាច់ទៅ យ៉ាងណា ឥឡូវនេះ ក៏យ៉ាងនោះទៀត ប្រយោជន៍អ្វីដោយគណៈនេះ ទ្រង់រង្សៀសដោយ ការច្របូកច្របល់ នៅលាយឡំនឹងគណៈ ទ្រង់ត្រិះរិះថា អញនឹងទៅក្នុងថ្ងៃនេះ

ឯង ហើយទ្រង់ត្រិះរិះទៀតថា ថ្ងៃនេះមិនទាន់ដល់វេលា បើអញនឹងទៅឥឡូវនេះ ជនទាំងនេះក៏នឹងដឹង អញនឹងទៅក្នុងថ្ងៃស្អែក ។ ម្យ៉ាងទៀត ក្នុងថ្ងៃនោះ អ្នកស្រុកក្នុងស្រុក ដូចជាអ្នកស្រុកខុរវេលា បាននិមន្តព្រះពោធិសត្វដើម្បីធាន់ ក្នុងថ្ងៃស្អែក ។ អ្នកស្រុកទាំងនោះ ត្រៀមបាយាសសម្រាប់បព្វជិត ៨៤០០០ រូប និងសម្រាប់មហាបុរស ។ ខណៈនោះ មហាបុរសបានធាន់អាហារជាមួយ បព្វជិតទាំងនោះក្នុងស្រុកនោះ ស្អែកឡើង ទើបទៅកាន់លំនៅ ។ ទីនោះ ពួក បព្វជិតបានប្រណិប័តន៍មហាបុរសម្រេចហើយ ក៏ចូលទៅកាន់ទីសម្រាកពេល យប់ និងពេលថ្ងៃរៀងៗ ខ្លួន ។ ព្រះពោធិសត្វ ក៏ចូលទៅប្រថាប់ក្នុង បណ្ណសាលា ទ្រង់ពិចារណាថា

កាលបើដល់វេលាថ្ងៃត្រង់ បក្សីទាំងឡាយនឹងមកប្រជុំគ្នា ព្រៃធំ
នឹងមានសំឡេងគឺកកង ភ័យនោះ នឹងប្រាកដដល់អាត្មាអញ ។

ក្នុងកាលមានភ័យដល់អ្នកត្រេកអរក្នុងសេចក្តីស្ងាត់ ក្នុងកាលមានសេចក្តី រីករវល់សត្វទាំងពួងបែបនេះ ព្រះពោធិសត្វទ្រង់ត្រិះរិះថា នេះដល់វេលា ហើយ ទើបទ្រង់បិទទ្វារបណ្ណសាលា បែរព្រះភក្ត្រទៅកាន់ពោធិមណ្ឌល ។ ក្នុងកាលដទៃ ព្រះពោធិសត្វត្រាច់ទៅក្នុងទីនោះ ទ្រង់ឃើញពោធិមណ្ឌល ។ តែព្រះហឫទ័យព្រះពោធិសត្វនោះ មិនធ្លាប់បង្ហោនទៅដើម្បីប្រថាប់គង់ឡើយ ។ តែថ្ងៃនោះ ព្រះញាណរបស់ព្រះពោធិសត្វចាស់ក្លា ព្រោះដូច្នោះ កើតចិត្តដើម្បី ទតពោធិមណ្ឌល ដែលតាក់តែងហើយស្តេចឡើងទៅ ។ ព្រះពោធិសត្វនោះ ស្តេចចូលទៅដោយចំណែកទិសខាងត្បូង ទ្រង់ប្រទក្ខិណ ក្រាលបល្ល័ង្ក ទំហំ ១៤ ហត្ថ ក្នុងទិសខាងកើត ទ្រង់អធិដ្ឋានសេចក្តីព្យាយាមប្រកបដោយអង្គ ៤

ទ្រង់ប្រថាប់គង់ តាំងប្តេជ្ញាថា អាត្មាអញមិនក្រោកអំពីទីនេះ ដរាបណាដែល
 អាត្មាអញមិនបានត្រាស់ជាព្រះពុទ្ធ ។ លោកពោលបទនេះថា ព្រះពោធិសត្វតែ
 មួយព្រះអង្គ ចៀសចេញចាកគណៈ សំដៅដល់ការចៀសចេញចាកនៃព្រះ
 ពោធិសត្វអង្គនេះ ។ បទថា អញ្ជ្រាវេរ តានិ សេចក្តីថា បានឮថា បព្វជិត
 ពួកនោះ មកឧបជ្ជាកព្រះពោធិសត្វពេលល្ងាច ហើយអង្គុយជុំវិញបណ្ណ-
 សាលា ពោលថា ហួសវេលាច្រើនទៅហើយ ពួកលោកគប្បីចូលទៅសង្កេត
 ការណ៍ កាលបើកទូរាបណ្ណសាលា មិនឃើញព្រះពោធិសត្វនោះ ក៏មិនបាន
 តាមរកឱ្យដឹងថា ព្រះពោធិសត្វយាងទៅណា ។ ពួកបព្វជិតគិតថា មហា
 បុរស ទ្រង់នឿយណាយក្នុងការរករម្យជាមួយគណៈ ប្រហែលជាមានបំណង
 ប្រថាប់នៅតែមួយព្រះអង្គឯង ពួកយើងនឹងឃើញព្រះពោធិសត្វ ពេលបាន
 ជាព្រះពុទ្ធហើយនោះឯង ហើយនាំគ្នាត្រឡប់ទៅខាងក្នុងជម្ពូទ្វីប ចៀសចេញ
 ទៅកាន់ចារិក ។

បទថា វាសូបគតស្ស សេចក្តីថា ចូលទៅនៅមួយរាត្រីក្នុងពោធិ-
 មណ្ឌល ។ បទថា រហោគតស្ស គឺនៅក្នុងទីកំបាំង ។ បទថា បដិសល្លិទស្ស
 គឺពួនសម្ងំ ដោយអំណាចនៃភាពជាបុគ្គលម្នាក់ឯង ។ បទថា កិច្ច គឺលំបាក ។
 ពីរបទនេះ គឺ ចរតិ ច ឧប្បជ្ឈតិ ច លោកពោលសំដៅដល់ចុតិ និងបដិសន្ធិ
 តៗ ទៅ ។ ក្នុងបទថា ជរាមរណស្ស នេះ សេចក្តីថា ព្រោះព្រះពោធិសត្វ
 កាលទ្រង់ព្រះផ្នួស ទតឃើញមនុស្សចាស់ មនុស្សឈឺ និងមនុស្សស្លាប់
 នុ៎ះឯង ទើបទ្រង់ព្រះផ្នួស ដូច្នោះ ដរា និងមរណៈនុ៎ះឯង រមែងប្រាកដដល់
 ព្រះពោធិសត្វនោះ ដោយហេតុនោះ ព្រះមានព្រះភាគត្រាស់ហើយថា ជរា-

មរណសង្ឃ ដូច្នេះ ។

[៣៩] ដោយប្រការដូច្នេះ ម្ចាស់ភិក្ខុទាំងឡាយ គ្រានោះ ព្រះវិបស្សី ពោធិសត្វ មានសេចក្តីត្រិះរិះដូច្នេះ ទ្រង់ធ្វើជរា និងមរណៈ ឲ្យជាមូល តាំងមាំ ចំពោះហើយ ដូចធ្លាក់ចុះអំពីកវគ្គព្រហ្ម ។ បទថា យោនិសោមនសិការា សេចក្តីថា ធ្វើទុកក្នុងចិត្តដោយឧបាយ គឺធ្វើទុកក្នុងចិត្ត ។ អធិប្បាយថា ពិតហើយ កាលធ្វើទុកក្នុងចិត្តនូវលក្ខណៈ មានការមិនទៀងជាដើម ដោយ លក្ខណៈ មានការមិនទៀងជាដើម ឈ្មោះថា អ្នកធ្វើទុកក្នុងចិត្តដោយឧបាយ ដ៏ប្រពៃ ។ មួយទៀត យោនិសោមនសិការនេះ ជាចំណែកណាមួយរបស់ បណ្តាអភិសម័យទាំងនោះ ព្រោះការប្រព្រឹត្តទៅ ដោយអំណាចនៃប្រាជ្ញា ពិចារណាយើងទាំងការកើត ទាំងការរលត់ថា កាលអ្វីមានហ្ន៎ ជាតិជាដើម រមែងមាន កាលអ្វីមិនមាន ជាតិជាដើមរមែងមិនមាន ដូច្នេះ ព្រោះដូច្នេះ ការត្រាស់ដឹងដោយបញ្ញា បានប្រាកដដល់ព្រះពោធិសត្វនោះ ព្រោះធ្វើទុក ក្នុងចិត្តដោយឧបាយដ៏ប្រពៃអំពីនេះ គឺដោយការធ្វើទុកក្នុងចិត្តដោយឧបាយ នេះ ដូច្នេះ កាលវត្តណាមាន ជរា មរណៈ រមែងមាន ការរួមគ្នាចូលជាមួយ នឹងហេតុ គឺជរា និងមរណៈនោះ បានប្រាកដដល់ព្រះបញ្ញារបស់ព្រះពោធិ- សត្វ ។ សួរថា ជរា និងមរណៈនោះមាន ព្រោះអ្វី ឆ្លើយថា ព្រោះជាតិ ។ ព្រោះដូច្នេះ ទើបព្រះមានព្រះភាគត្រាស់ថា កាលជាតិមាន ទើបជរាមរណៈ មាន ការរួមគ្នាចូលនឹងបញ្ញា កំណត់ហេតុនៃជរា និងមរណៈ បានប្រាកដដល់ ព្រះពោធិសត្វ នេះជាអធិប្បាយក្នុងសេចក្តីនេះ ។ គប្បីជ្រាបបទទាំងអស់ ដោយទំនងនេះ ។ ក្នុងបទថា កាលនាមរូបកើតមាន ទើបវិញ្ញាណកើតមាននេះ

សេចក្តីថា គួរនឹងពោលថា កាលសង្ខារមាន ទើបវិញ្ញាណមាន និងកាល
 អវិជ្ជាមាន ទើបសង្ខារមាន សូម្បីទាំងពីរនោះ កាន់យកមិនបាន ។ សួរថា
 ព្រោះហេតុអ្វី ឆ្លើយថា ព្រោះអវិជ្ជា និងសង្ខារជាអតីតភព ។ វិបស្សនានេះ
 មិនចំពោះតែអវិជ្ជា និងសង្ខារទាំងនោះ ។ ពិតហើយ ព្រះមហាបុរស ទ្រង់
 តាំងមាំហើយដោយអំណាចនៃបច្ចុប្បន្ន ។ ដែលអ្នកមិនឃើញអវិជ្ជា និង
 សង្ខារមិនអាចជាព្រះពុទ្ធបាន មិនមែនឬ ។ ពិតជាមិនអាចបាន តែធម៌ទាំង
 នោះ ដែលមហាបុរសនេះឃើញហើយ ដោយអំណាចនៃភព ឧបាទាន និង
 តណ្ហា ។ ក្នុងទីនេះ គួរពោលដល់បដិច្ចសមុប្បាទដោយពិស្តារ ។

បដិច្ចសមុប្បាទនោះ លោកពោលហើយក្នុងវិសុទ្ធិមគ្គ ។

បទថា បច្ចុទ្ទារត្តតិ គឺត្រឡប់ទៅត្រឡប់មក ។ ក្នុងបទនេះ វិញ្ញាណ
 ត្រឡប់ទៅត្រឡប់មកដូចម្តេច វិញ្ញាណនោះ បានដល់ បដិសន្ធិវិញ្ញាណខ្លះ
 វិបស្សនាវិញ្ញាណខ្លះ ក្នុងវិញ្ញាណទាំងពីរនោះ បដិសន្ធិវិញ្ញាណ ត្រឡប់ទៅ
 ត្រឡប់មក ព្រោះបច្ច័យ ។ វិបស្សនាវិញ្ញាណ ត្រឡប់ទៅត្រឡប់មក
 ព្រោះអារម្មណ៍ ។ សូម្បីទាំងពីរ ក៏មិនផុតពីនាមរូប ដទៃចាកនាមរូប ប្រព្រឹត្ត
 ទៅមិនបាន ។ ក្នុងបទទាំងឡាយមានជាដើមថា ឯត្តារត្តា ជាយេស វា សេចក្តី
 ថា លោកសម្តែងបទទាំង ៥ ព្រមដោយចុតិ និងបដិសន្ធិដទៃៗ សេចក្តីថា
 កាលវិញ្ញាណជាបច្ច័យដល់នាមរូប និងកាលនាមរូបជាបច្ច័យដល់វិញ្ញាណ
 សូម្បីទាំងពីរ ក៏ជាបច្ច័យដល់គ្នានិងគ្នា ដោយហេតុត្រឹមតែប៉ុណ្ណោះ សត្វលោក
 គប្បីកើតខ្លះ គប្បីចាស់ខ្លះ គប្បីស្លាប់ខ្លះ គប្បីចុតិខ្លះ គប្បីបដិសន្ធិខ្លះ ក្រៅ
 អំពីនេះ យ៉ាងដទៃ នៅមានទៀតឬ សត្វគប្បីកើតខ្លះ ។ បេ។ គប្បីបដិសន្ធិខ្លះ

នេះប៉ុណ្ណោះមិនមែនឬ សត្វរមែងកើត ។ បេ។ និងរមែងបដិសន្ធិ កាលនឹង
 ពង្រីកសេចក្តីដែលលោកពោលពាក្យនោះទៀតថា **ឯត្តាវតា** ទើបពោលថា
 ព្រោះនាមរូបជាបច្ច័យ ទើបមានវិញ្ញាណ ព្រោះវិញ្ញាណជាបច្ច័យ ទើបមាន
 នាមរូប តអំពីនោះ ដើម្បីនឹងសម្តែងជាតិ ជរា និងមរណៈតទៅ ដែលមាន
 នាមរូបជាឫសគល់ ព្រោះវិញ្ញាណជាបច្ច័យ ដោយអំណាចបច្ចយាការដោយ
 អនុលោម ទើបពោលពាក្យជាដើមថា ព្រោះនាមរូបជាបច្ច័យ ទើបមាន
 សឡាយតនៈ ។ ក្នុងបទទាំងឡាយនោះ បទថា **កេវលស្ស ទុក្ខក្ខន្ធស្ស**
សមុទយោ ហោតិ សេចក្តីថា ការកើតឡើងនៃកងទុក្ខទាំងមូល មានប្រភេទ
 ជាដើមថា ជាតិ ជរា មរណៈ សោក បរិទេវៈ ទុក្ខ ទោមនស្ស និងឧបាយាសៈ
 រមែងមាន ។ ព្រះមហាបុរសបានឃើញការកើតនៃវដ្តទុក្ខទាំងអស់ ដោយ
 ប្រការដូច្នេះ ។

បទថា **សមុទយោ សមុទយោតិ ទោ** សេចក្តីថា កើតឡើង កើតឡើង
 ដូច្នេះឯង ។ បទថា **អនុស្សតេសុ** សេចក្តីថា មិនបានស្តាប់មកហើយ គឺ
 មិនធ្លាប់ស្តាប់មកហើយ ។

ក្នុងបទទាំងឡាយថា **ចក្ក ឧទទាទិ** ជាដើម សេចក្តីថា បញ្ញាឃើញការ
 កើតនេះ លោកពោលថា ជាចក្ក ដោយអត្ថថា ឃើញ ជាញាណ ដោយអត្ថ
 ថា ធ្វើឲ្យដឹង ជាបញ្ញា ដោយអត្ថថា ដឹងទូទៅ ជាវិជ្ជា ដោយអត្ថថា ចាក់ធ្លុះ
 កើតឡើងហើយ ជាអាសាវា ដោយអត្ថថា ភ្លឺស្វាង ដូច្នេះ ។ ដូចលោក
 ពោលហើយថា ចក្កកើតឡើងហើយ ដោយអត្ថថា ឃើញ ញាណកើតឡើង
 ហើយ ដោយអត្ថថា ធ្វើឲ្យដឹង បញ្ញាកើតឡើងហើយ ដោយអត្ថថា ដឹងទូទៅ

វិជ្ជាកើតឡើងហើយ ដោយអត្តថា ចាក់ធ្លុះ ពន្លឺកើតឡើងហើយ ដោយអត្តថា ភ្លឺស្វាង ។ ចក្ខុជាហេតុ ដោយអត្តថា ឃើញជាផល ញាណជាហេតុ ដោយអត្តថា ដឹងជាផល បញ្ញាជាហេតុ ដោយអត្តថា ដឹងទូទៅជាផល វិជ្ជាជាហេតុ ដោយអត្តថា ចាក់ធ្លុះជាផល ពន្លឺជាហេតុ ដោយអត្តថា ភ្លឺស្វាងជាផល ដូច្នេះ ។ លោកពោលដោយបទត្រឹមតែប៉ុណ្ណោះឬ ។ លោកពោលត្រឹមតែឲ្យកំណត់ដឹង បច្ច័យថា កាលវត្ថុនេះមាន វត្ថុនេះរមែងមាន ដូច្នេះ ។ ម្យ៉ាងទៀត លោក សម្តែងដល់តរុណវិបស្សនា ដែលជាផ្លូវបដិបត្តិ ។

[៤០] បទថា អធិគតោ ទោ ម្យាមំ សេចក្តីថា មគ្គនេះ ដែល តថាគតចាក់ធ្លុះហើយ ។ បទថា មគ្គោ គឺវិបស្សនាមគ្គ ។ បទថា ពោធិយ សេចក្តីថា ដើម្បីដឹងអរិយសច្ច ៤ ឬដើម្បីដឹងនិព្វាន ។ ម្យ៉ាងទៀត ឈ្មោះ ថា ពោធិ ព្រោះដឹង ។ នេះជាឈ្មោះរបស់អរិយមគ្គ ។ ដែលលោកពោលថា ដើម្បីប្រយោជន៍ដល់អរិយមគ្គនោះខ្លះ ។ ព្រោះអរិយមគ្គ មានវិបស្សនាមគ្គ ជាមូល ។ ឥឡូវនេះ កាលពង្រីកសេចក្តីនៃមគ្គនោះ ទើបពោលពាក្យជាដើម ថា យទិនំ នាមរូបនិរោធា ដូច្នេះ ។ មួយទៀត ក្នុងបទនេះ លោកពោល ដល់និព្វានប៉ុណ្ណោះ ដោយបទបឋមាវិភត្តិថា វិញ្ញាណនិរោធា ជាដើម ដោយប្រការដូច្នេះ មហាបុរសទ្រង់បានឃើញការរលត់ គឺការមិនកើតឡើង នៃវដ្តទុក្ខទាំងមូល ។

បទថា និរោធា និរោធាតិ ទោ សេចក្តីថា មិនកើត មិនកើតនោះ ឯង ។ បទថា ចក្ខុ ជាដើម មានសេចក្តីដូចលោកពោលហើយនេះឯង តែក្នុង ទីនេះ ដោយបទទាំងអស់នេះ លោកពោលត្រឹមតែឲ្យដឹងដល់ការរលត់

ប៉ុណ្ណោះថា កាលវត្ថុនេះមិនមាន វត្ថុនេះរមែងមិនមាន ដូច្នេះ ។ ម្យ៉ាងទៀត លោកពោលដល់វិបស្សនាចាស់ក្លា ដែលនឹងឲ្យដល់ការរួចផុត ។

[៤១] បទថា អបរេន សមយេន សេចក្តីថា ព្រះពោធិសត្វទ្រង់ដឹង បច្ច័យ និងការរលត់នៃបច្ច័យយ៉ាងនេះ ក្នុងសម័យដទៃអំពីនោះ ។ បទថា ឧបាទានកូន្ទេសុ គឺក្នុងខន្ធដែលជាបច្ច័យនៃឧបាទាន ។ បទថា ឧទយព្វ-យានុបស្សី សេចក្តីថា ពិចារណាយើញការកើត និងការរលត់ ដែលឃើញ ហើយគ្រាន់ប៉ុន្មាននេះ ។ បទថា វិហាសិ សេចក្តីថា ព្រះពោធិសត្វទ្រង់ ចម្រើនវិបស្សនា ដែលជាហេតុឲ្យដល់ការរួចផុតដល់កំពូល ។ លោកពោល សេចក្តីនេះ ព្រោះហេតុអ្វី ព្រោះព្រះពោធិសត្វទាំងឡាយ ទ្រង់បំពេញបារមី ក្នុងបច្ច័មភព ស្តេចចេញមហាភិនៃស្រ្តីមណីក្នុងថ្ងៃ ព្រះឱរសប្រសូត ទ្រង់ ព្រះផ្ទុស ទ្រង់ប្រកបដោយសេចក្តីព្យាយាម ស្តេចឡើងកាន់ពោធិបល្ល័ង្ក ទ្រង់ កម្ចាត់មារ និងសេនាក្នុងបឋមយាម ទ្រង់រកដល់ខន្ធដែលធ្លាប់នៅអាស្រ័យ ក្នុងភពមុនក្នុងមជ្ឈិមយាម ទ្រង់ជម្រះទិព្វចក្ខុ ក្នុងបច្ច័មយាម ទ្រង់ពិចារណា បច្ចយាការ ទ្រង់ចេញពីចតុត្ថជ្ឈាន កំណត់ខ្យល់ដង្ហើមចេញចូល ទ្រង់ សម្លឹងពិនិត្យក្នុងខន្ធ ៥ ទ្រង់ឃើញលក្ខណៈ ៥០ ដោយអំណាចការកើត និងការវិនាស ទ្រង់ចម្រើនវិបស្សនាដរាបដល់គោត្រកូញាណ ហើយទ្រង់ចាក់ធ្លុះ នូវពុទ្ធកុណាទាំងអស់ ដោយអរិយមគ្គ ។ ម្យ៉ាងទៀត មហាបុរសអង្គនេះ ក៏បានបំពេញបារមីហើយ ។ ព្រះអង្គទ្រង់ធ្វើតាមលំដាប់ទាំងអស់ ដូចដែល ពោលហើយ ក្នុងបច្ច័មយាម ទ្រង់ចេញចាកចតុត្ថជ្ឈាន កំណត់ខ្យល់ដង្ហើម ចេញចូល ទ្រង់ពិចារណាក្នុងខន្ធ ៥ ទ្រង់ប្រាព្វការឃើញច្បាស់ការកើត និង

ការរលត់ មានប្រការដូចដែលពោលហើយ ។ លោកពោលដល់ការឃើញ
ច្បាស់ ដែលនឹងឲ្យដល់ការរួចផុតនេះ ដើម្បីសម្តែងដល់ការឃើញច្បាស់នូវ
ការកើត និងការរលត់នោះ ។

ក្នុងបទទាំងនោះ បទថា **ឥតិ រូបំ** សេចក្តីថា រូបនេះ រូបមានប្រមាណ
ប៉ុណ្ណោះ រូបក្រៅពីនេះមិនមាន ព្រោះហេតុនោះ ទើបលោកពោលដល់ការ
កំណត់រូប ដែលមិនមានចំណែកសល់ ដោយអំណាចនៃ លក្ខណៈ រស
បច្ចុប្បដ្ឋាន និងបទដ្ឋាន ធ្វើសភាវៈនៃការបែកធ្លាយទៅ និងប្រភេទនៃការ
អាស្រ័យកើតជាដើម ។ លោកពោលការឃើញហេតុកើតនៃរូប ដែលកំណត់
ទុកយ៉ាងនេះ ដោយបទនេះថា **ឥតិ រូបស្ស សមុទយោ** ដូច្នេះ ។ ក្នុងបទទាំង
នោះ បទថា **ឥតិ** សេចក្តីថា យ៉ាងនេះជាហេតុកើត ។ គប្បីជ្រាបសេចក្តី
ពិស្តាររបស់បទ **សមុទយោ** នោះ យ៉ាងនេះថា ព្រោះអវិជ្ជាកើត ទើបរូប
កើត ព្រោះតណ្ហាកើត ទើបរូបកើត ព្រោះកម្មកើត ទើបរូបកើត ព្រោះ
អាហារកើត ទើបរូបកើត ព្រោះហេតុនោះ សូម្បីឃើញលក្ខណៈនៃការកើត
ក៏រមែងឃើញហេតុកើតរបស់រូបក្នុង ។ ក្នុងការរលត់ ក៏គប្បីជ្រាបសេចក្តី
ពិស្តារយ៉ាងនេះថា ព្រោះអវិជ្ជារលត់ ទើបរូបរលត់ ។ បេ ។ ឃើញលក្ខណៈ
នៃការប្រែប្រួលហើយ ក៏រមែងឃើញការរលត់នៃរូបក្នុង ។ ក្នុងបទទាំង-
ឡាយថា **ឥតិ វេទនា** ជាដើម ក៏មានសេចក្តីថា វេទនានេះ វេទនាមាន
ប្រមាណប៉ុណ្ណោះ វេទនាដ៏សេសអំពីនេះ រមែងមិនមាន សញ្ញានេះ សង្ខារ
ទាំងនេះ វិញ្ញាណនេះ វិញ្ញាណមានប្រមាណប៉ុណ្ណោះ វិញ្ញាណដ៏សេសអំពីនេះ
រមែងមិនមាន ដូច្នេះ លោកពោលកំណត់វេទនា សញ្ញា សង្ខារ និងវិញ្ញាណ

សូមផ្ដល់វិលាសិនី អង្គកថា ទីយនិកាយ

၆၈၆

មិនមានសល់ ដោយអំណាចនៃលក្ខណៈ រស បច្ចុប្បជ្ជាន និងបទជ្ជាន ធ្វើ
សភាវៈនៃការសោយអារម្មណ៍ ការរក្សាជីវិត ការតាក់តែង និងការយល់ និង
ប្រភេទនៃសុខជាដើម រូបសញ្ញាជាដើម ផស្សៈជាដើម ចក្ខុវិញ្ញាណជាដើម
ឲ្យជាខាងដើម ។ ប៉ុន្តែលោកពោលដល់ការឃើញហេតុកើតនៃវេទនា សញ្ញា
សង្ខារ និងវិញ្ញាណទាំងឡាយ ដែលកំណត់យ៉ាងនេះ ដោយបទថា **ឥត**
វេទនាយ សមុទយោ ជាដើម ។ បទថា **ឥត** ក្នុងបទនោះ ក៏មានសេចក្តីថា
យ៉ាងនេះជាហេតុកើតដូច្នេះ ។ សេចក្តីពិស្តាររបស់បទទាំងនោះថា ព្រោះ
អវិជ្ជាកើត ទើបវេទនាកើត គប្បីជ្រាបដោយន័យដែលពោលហើយ ក្នុងរូប
នោះឯង ។ តែមានសេចក្តីថ្លែងដូច្នេះថា ក្នុងខន្ធ ៣ មិនគួរពោលថា ព្រោះ
អាហារកើត គួរពោលថា ព្រោះផស្សៈកើត ។ ក្នុងវិញ្ញាណក្ខន្ធ គួរពោលថា
ព្រោះនាមរូបកើត ។ បទថា **ឯរោធា** គប្បីប្រកបដោយអំណាចនៃបទទាំង
នោះឯង ។ នេះជាសេចក្តីសង្ខេប ក្នុងបទនេះ ។ សេចក្តីវិនិច្ឆ័យការកើត
និងការរលត់ យ៉ាងពិស្តារបរិបូណ៌ដោយប្រការទាំងពួង លោកបានពោល
ហើយក្នុងវិសុទ្ធិមគ្គ ។ ពាក្យថា **តស្ស បញ្ចសុ ឧបាទានកូន្ធសុ ឧទ្ទយព្វ-**
យានុបស្សនោ វិហារតោ សេចក្តីថា កាលព្រះវិបស្សនាពោធិសត្វនោះ ពិចា-
រណាឃើញការកើត និងការរលត់ដោយអំណាចលក្ខណៈ ៥០ ក្នុងឧបាទា-
នក្ខន្ធ ៥ មានរូបទាំងនេះជាដើម កាលវិបស្សនាញាណចម្រើនហើយតាម
លំដាប់ ចិត្តមិនប្រកាន់មាំ ព្រោះមិនកើត រមែងរួចផុតចាកកិលេសទាំងឡាយ
ពោល គឺអាសវៈរលត់ស្មើដោយអនុប្បាទនិរោធ ។ ចិត្តនោះ ឈ្មោះថា រួច
ផុតក្នុងមគ្គក្ខណៈ ឈ្មោះថា រួចផុតហើយក្នុងផលក្ខណៈ ឬថា រួចផុតហើយ

ហើយនឹងរួចផុតក្នុងមគ្គក្ខណៈ ជាការរួចផុតហើយ ក្នុងខណៈផលនុ៎ះឯង ។
 ដោយហេតុត្រឹមតែប៉ុណ្ណេះឯង មហាបុរសទ្រង់រួចផុតហើយ អំពីគ្រឿងចង
 ទាំងពួង មានព្រះសន្តានរីករាយ ដូចបទុមត្រូវពន្លឺព្រះអាទិត្យ ដូច្នោះ មាន
 ព្រះតម្រិះបរិបូណ៌ ប្រថាប់ក្នុងពោធិបល្ល័ង្ក ទ្រង់ធ្វើមគ្គញ្ញាណ ៤ ផលញ្ញាណ
 ៤ បដិសម្ពិទ្ធ ៤ ញ្ញាណកំណត់កំណើត ៤ ញ្ញាណកំណត់គតិ ៥ អសា-
 ធារណញ្ញាណ ៦ និងព្រះពុទ្ធគុណទាំងមូល ឲ្យនៅក្នុងកណ្តាប់ព្រះហស្ត ។
 ទ្រង់ធ្វើទុកក្នុងព្រះទ័យយ៉ាងនេះថា

កាលតថាគត មិនទាន់បានជួបប្រទះ (ពោធិញ្ញាណរវល់តែ)
 ស្វះស្វែងរកជាងផ្ទះ គឺតណ្ហា អ្នកធ្វើផ្ទះ គឺអត្តភាព ក៏អន្ទោល
 ទៅកាន់សង្សារវដ្ត មានជាតិដ៏ច្រើន សេចក្តីកើតជាទុក្ខ
 រឿយៗ ។ នៃជាងផ្ទះ អ្នកឯងធ្វើផ្ទះ គឺអត្តភាព តថាគត
 ឃើញហើយ អ្នកនឹងធ្វើផ្ទះ (របស់តថាគត) ទៀត មិន
 បានឡើយ ឆ្លងជំនីរ គឺកិលេសរបស់អ្នកទាំងអស់ តថាគត
 កាច់បំបាក់អស់ហើយ ដំបូលផ្ទះ គឺអវិជ្ជា តថាគតកម្ចាត់
 ចោលហើយ ចិត្តរបស់តថាគត ដល់ព្រះនិព្វាន ដែលមាន
 សន្ធិាប្រាសហើយ តថាគតបានដល់ធម៌ជាគ្រឿងក្ស័យតណ្ហា
 ទាំងឡាយហើយ ។

ទ្រង់រុងរឿងដូចព្រះអាទិត្យក្នុងសរទេកាល និងដូចព្រះចន្ទក្នុងថ្ងៃ ១៥
 កើត ។

ព្រហ្មយាចកថា

[៤២] គប្បីជាបក្ខីកាលារាជី ៣ ដូច្នេះ បទថា យទ្ធនាហំ ធម្មំ
នេសេយ្យំ សេចក្តីថា ធ្វើដូចម្តេចហ្ន៎ តថាគតនឹងសម្តែងធម៌ ។ សួរថា
វិតក្កនេះកើតឡើងហើយកាលណា ឆ្លើយថា កើតឡើងក្នុងសប្តាហ៍ទី ៨
របស់ព្រះពុទ្ធ ។

បានឮថា ព្រះមានព្រះភាគព្រះនាមថាវិបស្សីនោះ បានជាព្រះពុទ្ធហើយ
គង់ត្រង់ពោធិបល្ល័ង្កអស់ ១ សប្តាហ៍ ប្រថាប់ឈរសម្លឹងមើលពោធិបល្ល័ង្ក
អស់ ១ សប្តាហ៍ ទ្រង់ចង្រ្កមក្នុងផ្ទះកែវអស់ ១ សប្តាហ៍ ប្រថាប់គង់ពិចា-
រណាព្រះធម៌ក្នុងផ្ទះកែវអស់ ១ សប្តាហ៍ ប្រថាប់គង់ក្នុងអជ្ជបាលនិគ្រោធន៍ ១
សប្តាហ៍ ប្រថាប់គង់ត្រង់គល់មុច្ឆលិន្ទ ១ សប្តាហ៍ ប្រថាប់គង់នៅរាជាយតនៈ
១ សប្តាហ៍ ស្តេចក្រោកចាករាជាយតនៈនោះ លុះព្រះអង្គយាងមកក្នុង
សប្តាហ៍ទី ៨ ប្រថាប់គង់ត្រង់អជ្ជបាលនិគ្រោធន៍ទៀត វិតក្កនេះ និងវិតក្កក្រៅ
អំពីនេះ ដែលព្រះពុទ្ធប្រព្រឹត្ត និងប្រព្រឹត្តមកយ៉ាងស្មើ កើតឡើងហើយ
ដល់ព្រះពុទ្ធទាំងពួង ។

ក្នុងបទទាំងឡាយនោះ បទថា អធិគតោ គឺចាក់ធ្លុះហើយ ។ បទថា
ធម្មោ បានដល់ ធម៌ គឺអរិយសច្ច ៤ ។ បទថា គម្ពីរោ នេះ ជាឈ្មោះនៃការ
បដិសេធភាពជារបស់រាក់ ។ បទថា ទុទ្ធសោ សេចក្តីថា ជាធម៌ដែល
ឃើញបានដោយក្រ ជាធម៌ដែលបុគ្គលឃើញដោយលំបាក គឺមិនអាចឃើញ
ដោយងាយ ព្រោះជាធម៌ជ្រាលជ្រៅ ។ ព្រោះជាធម៌ ដែលឃើញបានលំបាក
ទើបជាធម៌ដែលត្រាស់ដឹងតាមលំបាក ដែលបុគ្គលគប្បីត្រាស់ដឹងដោយលំបាក
គឺមិនអាចត្រាស់ដឹងបានដោយងាយ ។ បទថា សន្តោ គឺរលត់ឥតសេសសល់

ហើយ ។ បទថា បណ្ឌិតោ គឺមិនក្តៅក្រហាយ ទាំងពីរបទនេះ លោកពោល
សំដៅដល់លោកុត្តរន្ទ័រឯង ។ បទថា អតក្កាវចរោ សេចក្តីថា មិនគួរប៉ាន់
ស្មាន គឺមិនគួរឈមចុះដោយការត្រិះរិះ គួរប៉ាន់ស្មានដោយញាណប៉ុណ្ណោះ ។
បទថា និបុណោ គឺល្អិត ។ បទថា បណ្ឌិតវេទនីយោ សេចក្តីថា ដែល
បណ្ឌិតអ្នកបដិបត្តិបដិបទាដ៏ប្រពៃគប្បីដឹងបាន ។ បទថា អាលយរាមា
សេចក្តីថា សត្វទាំងឡាយ រមែងជាប់ក្នុងកាមគុណ ៥ ព្រោះដូច្នោះ សត្វទាំង
នោះ លោកពោលថា អាលយា ។ សត្វទាំងឡាយ រមែងនៅជាមួយនឹងការ
ជាប់ពាក់ព័ន្ធក្នុងតណ្ហាវិបរិត ១០៨ ព្រោះដូច្នោះ ទើបលោកពោលថា
អាលយា ។ សត្វទាំងឡាយ រមែងត្រេកអរដោយអាល័យទាំងនោះ ព្រោះ
ដូច្នោះ ទើបឈ្មោះថា អាលយារាមា គឺមានអាល័យជាទីត្រេកអរ ។ សត្វ
ទាំងឡាយ ត្រេកអរហើយក្នុងអាល័យ ព្រោះដូច្នោះ ទើបឈ្មោះថា
អាលយរតា គឺត្រេកអរហើយក្នុងអាល័យ ។ សត្វទាំងឡាយរីករាយហើយ
ដោយលក្ខណៈអាល័យទាំងឡាយ ព្រោះដូច្នោះ ទើបឈ្មោះថា អាលយ-
សម្មទិតា គឺរីករាយហើយក្នុងអាល័យ ។ សត្វទាំងឡាយ រមែងត្រេកអរ
ដោយអាល័យក្នុងកាម និងអាល័យក្នុងតណ្ហាទាំងនេះ ជាអ្នករីករាយ
ត្រេកអរក្នុងសង្សារវដ្ត ដូចព្រះរាជាស្តេចប្រពាតព្រះរាជឧទ្យាន ដែលបរិបូណ៌
ដោយរុក្ខជាតិ ដែលពេញទៅដោយផ្កា និងផ្លែជាដើម ដែលតាក់តែងយ៉ាងល្អ
ទ្រង់រីករាយមនោរម្យ រីករាយភ្លឺតភ្លឺន ដោយសម្បត្តិនោះៗ ទ្រង់មិននឿយ
ណាយ ទ្រង់មិនប្រាថ្នានឹងត្រឡប់សូម្បីល្ងាច ដូច្នោះ ។ ដោយហេតុនោះ
ព្រះមានព្រះភាគ កាលទ្រង់សម្តែងសេចក្តីអាល័យ ២ យ៉ាង ដូចទីឧទ្យាន

ដល់សត្វទាំងនោះ ទើបត្រាស់ថា អាលយរាមា គឺមានអាលយជាទីត្រេកអរ ដូច្នេះជាដើម ។ បទថា យទិនំ ជានិបាត ។ គប្បីជាបសេចក្តីយ៉ាងនេះថា បទថា យំ សំដៅដល់ឋានៈរបស់បទនោះ ។ បទថា យោ អយំ សំដៅដល់បដិច្ចសមុប្បាទ ។ បច្ច័យរបស់បទទាំងពីរនេះថា សនប្បច្ចយតា បដិច្ចសមុប្បាទោ ឈ្មោះថា សនប្បច្ចយា គឺធម៌នេះជាបច្ច័យរបស់ធម៌នេះ ។ ឈ្មោះថា សនប្បច្ចយតា និង បដិច្ចសមុប្បាទោ ព្រោះភាពដែលធម៌នេះ ជាបច្ច័យរបស់ធម៌នេះ និងបច្ច័យដែលជាទីអាស្រ័យគ្នាកើតឡើង ។ បទនេះជា ឈ្មោះរបស់អវិជ្ជាជាដើម ដែលជាបច្ច័យនៃសង្ខារជាដើម ។ បទទាំងអស់ថា សត្វសង្ខារសមថោ ជាដើម ជានិព្វានតែម្យ៉ាង ។ ព្រោះសេចក្តីអន្ទះអន្ទែង នៃសង្ខារទាំងពួង អាស្រ័យនិព្វាននោះ រមែងស្ងប់ រមែងរម្ងាប់ ដូច្នេះ ទើប លោកពោលថា សត្វសង្ខារសមថោ គឺជាទីរម្ងាប់នៃសង្ខារទាំងពួង ដូច្នេះ ។ ម្យ៉ាងទៀត ព្រោះកិលេសទាំងពួងជាការលះបង់ទៅបាន តណ្ហាទាំងពួងអស់ ទៅ កិលេសរាគៈទាំងពួងប្រាសទៅ ទុក្ខទាំងពួងរលត់ទៅ ព្រោះអាស្រ័យ និព្វាននោះ ដូច្នេះ ទើបលោកពោលថា សត្វបដិប្បដិនិស្សន្តោ គឺជាទី លះបង់កិលេសទាំងពួង វិរាទោ គឺជាទីអស់ទៅនៃតណ្ហា វិរាទោ គឺ ប្រាសចាកតម្រេក និងរោធនា គឺរម្ងត់ទុក្ខ ដូច្នេះ ។ តណ្ហានោះ រមែងនាំទៅ គឺរូបវិតភព ដោយភព ឬកម្ម និងផលកម្ម ព្រោះដូច្នេះ ទើបលោកពោលថា តណ្ហាធ្វើការរូបវិត ។ ឈ្មោះនិព្វាន ព្រោះចេញចាកគ្រឿងរូបវិតនោះ ។ បទ ថា សោ មមស្ស កិលមថោ សេចក្តីថា ការសម្តែងធម៌ដល់អ្នកមិនដឹង គប្បី ជាសេចក្តីលំបាករបស់តថាគត ។ ដែលលោកពោលថា គប្បីជាសេចក្តី

លំបាកផ្លូវកាយ និងគប្បីជាការបៀតបៀនផ្លូវកាយ ។ តែទុក្ខទាំងពីរនេះ មិន មានក្នុងព្រះហឫទ័យរបស់ព្រះពុទ្ធទាំងឡាយ ។

បទថា អបិស្ស ជានិបាត ក្នុងអត្ថថា កព្វន ។ និបាតនោះ សម្តែងថា មិនមែនមានវិតក្កនេះតែម្យ៉ាង សូម្បីគាថាទាំងនេះ ក៏ជាក់ច្បាស់ហើយ ។ ក្នុង បទទាំងឡាយថា វិបស្សី ជាដើម សេចក្តីថា ព្រះវិបស្សីមានព្រះភាគ ជាព្រះ អរហន្តសម្មាសម្ពុទ្ធ ។

បទថា អនន្ទរិយា គឺអស្ចារ្យតិច ។ បទថា បដិកំសុ សេចក្តីថា ធម៌ជាគោចរទាំងឡាយបានកើតដល់ញាណ ពោល គឺបដិកាណ ដល់ភាពជា ធម៌ គប្បីបរិវិតក្ក ។

បទថា តិច្ឆេន សេចក្តីថា ដោយលំបាក គឺមិនមែនដើម្បីបដិបត្តិលំបាក ។ ព្រោះមគ្គ ៤ ក៏រមែងជាការបដិបត្តិនិយាយរបស់ព្រះពុទ្ធទាំងឡាយ ។ បទនេះ លោកពោលសំដៅដល់បដិបត្តិ ដើម្បីបានគុណវិសេសរបស់អ្នកដែលនៅ មានរាគៈ មានទោសៈ និងមានមោហៈ ក្នុងវេលាបំពេញបារមីនោះឯង ឲ្យវត្ថុ ជាដើមយ៉ាងនេះ គឺកាត់ក្បាលដែលប្រដាប់តាក់តែងហើយ យកឈាមចេញ ចាកក ខ្វះគ្រាប់ភ្នែកទាំងពីរខាង ដែលបន្តក់ថ្នាំយ៉ាងល្អ លះបង់បុត្រជាអ្នក បន្តវង្សត្រកូល លះបង់ភរិយាដែលមានការប្រព្រឹត្តជាទីពេញចិត្ត ឲ្យដល់ ស្តេចទាំងឡាយ ដែលនាំគ្នាមក និងសូម្បីយ៉ាងដទៃ មានការកាត់ និងទម្លាយ ក្នុងអត្តភាព ដូចជាខន្តីវាទីតាបសជាដើម ។ ហ អក្ខរៈ ក្នុងបទថា ហលំ នេះ ត្រឹមតែជានិបាត ប្រែថា គួរ ។ បទថា បកាសិទ្ធី គឺដើម្បីសម្តែង គឺកាលអ្នក សម្រេចធម៌បានលំបាកយ៉ាងនេះ ក៏មិនគួរសម្តែង គឺគួរសម្តែងជាមួយនឹងអ្នក

ឈ្មោះ លោកអធិប្បាយថា ប្រយោជន៍អ្វីដោយការសម្តែង ។ បទថា រាត-
 ទោសបរេតេហិ គឺត្រូវរាតៈ ទោសៈគ្របសង្កត់ ឬរាតៈ ទោសៈជាប់តាម
 ទៅ ។ បទថា បដិសោតតាមី សេចក្តីថា សច្ចធម៌ ៤ ដែលដល់ហើយ
 យ៉ាងនេះថា ជាធម៌បញ្ចាសក្រសែនៃសេចក្តីទៀងជាដើម គឺការមិនទៀង ជា
 ទុក្ខ មិនមានត្រូវនឹងនិងមិនស្អាត ។ បទថា រាតរត្តា សេចក្តីថា ត្រូវកាមរាតៈ
 កវរាតៈ និងទិដ្ឋិរាតៈជ្រលក់ ។ បទថា ន ធនុត្តិ សេចក្តីថា សត្វទាំង-
 ឡាយនឹងមិនឃើញតាមសេចក្តីពិតថា ជាបស់មិនទៀង ជាទុក្ខ មិនមាន
 ត្រូវនឹង មិនស្អាត ដូច្នេះ អ្នកណាឃ្លាំ នឹងអាចឲ្យអ្នកដែលមិនឃើញទាំងនោះ
 កាន់យកយ៉ាងនេះបាន ។ បទថា តមោក្ខន្ធន អារុតា សេចក្តីថា ត្រូវគំនរ
 អវិជ្ជាបរិត ។

[៤៣] បទថា អប្បាស្សក្កតាយ សេចក្តីថា ព្រោះទ្រង់មិនប្រាថ្នា
 នឹងសម្តែងដោយភាពជាអ្នកមិនមានសេចក្តីខ្វល់ខ្វាយ ។ ព្រោះហេតុអ្វី ទើប
 ព្រះហឫទ័យរបស់ព្រះអង្គបង្ហាត់ទៅយ៉ាងនេះឃ្លាំ ព្រះអង្គទ្រង់ធ្វើសេចក្តីប្រាថ្នា
 ថា តថាគតរួចផុតហើយ នឹងដោះសត្វ តថាគតនឹងបានហើយ នឹងឲ្យសត្វនឹង
 ដែរ នឹងបានជាប្រយោជន៍អ្វី ដោយអញអ្នកដឹងច្បាស់នូវធម៌ក្នុងលោកនេះ
 ហើយ នឹងមិនឲ្យអ្នកដទៃដឹងដែរ អញសម្រេចសព្វញ្ញតញ្ញាណហើយ នឹង
 ញ៉ាំងសត្វ ព្រមទាំងទេវតាឲ្យនឹងរួចផុតទៅ ដូច្នេះ មិនមែនឬ ហើយទ្រង់
 បំពេញបារមី ដរាបបានសម្រេចព្រះសព្វញ្ញតញ្ញាណ ។ ប្រការនោះ ជា
 សេចក្តីពិត តែចិត្តរបស់ទ្រង់បង្ហាត់ទៅយ៉ាងនោះ ដោយអានុភាពនៃការ
 ពិចារណា ។ ពិតហើយ កាលព្រះអង្គសម្រេចសព្វញ្ញតញ្ញាណហើយ ទ្រង់

ពិចារណាដល់ភាពដែលសត្វទាំងឡាយ នៅជាប់ស្អិតដោយកិលេស និង
សភាពនៃព្រះធម៌ជាធម៌ជ្រាលជ្រៅ សភាពនៃសត្វទាំងឡាយ នៅជាប់ស្អិត
ដោយកិលេស និងសភាពនៃព្រះធម៌ជាធម៌ជ្រាលជ្រៅ ប្រាកដដោយអាការ
ទាំងពួង ព្រោះដូច្នេះ កាលព្រះអង្គទ្រង់ត្រិះរិះថា សត្វទាំងនេះឯង ពេញទៅ
ដោយកិលេស សៅហ្មងក្រៃលែងពេកណាស់ ត្រូវរាគៈជ្រលក់ ត្រូវទោសៈ
គ្របសង្កត់ វង្វេងទៅដោយមោហៈ ដូចកុណ្ឌីទឹកពេញទៅដោយទឹកផ្អុម ដូច
ថាសពេញទៅដោយតក្កៈ ដូចផ្ទាំងសំពត់សាច់រឹង ប្រឡាក់ទៅដោយខ្លាញ់រាវ
និងប្រេង ដូចដៃប្រឡាក់ទៅដោយថ្នាំបន្តក់ភ្នែក បុគ្គលទាំងនោះនឹងដឹងច្បាស់
ចាក់ធ្លុះបានដូចម្តេចហ្ន៎ ដូច្នេះ ទើបចិត្តបង្ហោនទៅយ៉ាងនោះ ដោយអានុភាពនៃ
ការប្រកាន់របស់កិលេស និងការពិចារណា ។ ម្យ៉ាងទៀត ព្រះធម៌នេះជ្រាល
ជ្រៅ ដូចទឹកទ្រុឌកន្ទុះផែនដីបាន ឃើញដោយលំបាក ដូចគ្រាប់ស្ពៃដែល
ត្រូវភ្នំបាំង នឹងដឹងតាមបានលំបាក ដូចការប្រៀកចុងរោមសត្វដោយចុងរបស់
រោមសត្វ ឲ្យប្រៀកជា ១០០ ចម្រៀក ។ ពិតហើយ តថាគតព្យាយាម
ដើម្បីដឹងច្បាស់នូវធម៌នេះ មិនមែនមិនបានឲ្យទាន មិនមែនមិនបានរក្សាសីល
មិនមែនមិនបានបំពេញបារមីនោះទេ សូម្បីកាលតថាគតកម្ចាត់មារ និងសេនា
ដូចមិនមានសេចក្តីឧស្សាហ៍ ផែនដីក៏មិនញាប់ញ័រ កាលតថាគតរព្វកដល់ខន្ធ
ដែលធ្លាប់នៅអាស្រ័យក្នុងជាតិមុន ក្នុងបឋមយាម ក៏មិនញាប់ញ័រ កាល
តថាគតជម្រះទិព្វចក្ខុ ក្នុងមជ្ឈិមយាម ក៏មិនញាប់ញ័រ តែកាលតថាគតដឹង
ច្បាស់ចាក់ធ្លុះនូវបដិច្ចសមុប្បាទ ក្នុងបច្ចិមយាម ផែនដីមុនលោកធាតុ បាន
ញាប់ញ័រហើយ ដោយប្រការដូច្នេះអម្បាលជនដូចតថាគតគង់ដឹងច្បាស់ គឺ

ចាក់ធ្លុះនូវធម៌នេះដោយញាណ ដ៏ខ្លាំងក្លាបានដោយលំបាកដល់ម្ល៉េះហើយ
 ចំណង់បើមហាជនក្នុងលោក នឹងដឹងច្បាស់ នឹងចាក់ធ្លុះនូវធម៌នោះ បានដូច
 ម្តេច ព្រោះហេតុនោះ គប្បីជ្រាបថា ព្រះហឫទ័យរបស់ព្រះអង្គបង្ហាត់ទៅ
 ហើយយ៉ាងនោះ ដោយអានុភាពនៃភាពដែលព្រះធម៌ ជាធម៌ជ្រាលជ្រៅ និង
 ដោយការពិចារណា ដូច្នេះ ។ ម្យ៉ាងទៀត កាលព្រហ្មទូលអារាធនា ព្រះ
 ហឫទ័យរបស់ព្រះអង្គ ក៏បង្ហាត់ទៅយ៉ាងនេះ ព្រោះមានព្រះបំណងនឹង
 សម្តែង ។ ពិតហើយ ព្រះមានព្រះភាគទ្រង់រមែងជ្រាបថា កាលចិត្តរបស់
 គាត់គប្បីបង្ហាត់ទៅ ព្រោះភាពដែលគាត់គិត ជាអ្នកមានសេចក្តីប្រាថ្នាតិច
 មហាព្រហ្មអារាធនាគាត់ដើម្បីឲ្យសម្តែងធម៌ សត្វទាំងនេះ ជាអ្នកគោរព
 ព្រហ្ម កាលដឹងថា មានដំណឹងថា ព្រះសាស្តាមិនមានព្រះបំណងនឹងសម្តែង
 ធម៌ដល់ពួកយើង ពេលនោះ មហាព្រហ្មអារាធនាព្រះអង្គឲ្យសម្តែងហើយ
 អ្នកដ៏ចម្រើនទាំងឡាយ ព្រះធម៌ស្ងប់ហ្ន៎ ប្រណីតហ្ន៎ នឹងតាំងចិត្តស្តាប់ ដូច្នេះ ។
 គប្បីជ្រាបថា អាស្រ័យហេតុនេះ ទើបព្រះហឫទ័យរបស់ព្រះអង្គបង្ហាត់ទៅ
 ដើម្បីភាពជាអ្នកមានសេចក្តីខ្វល់ខ្វាយតិច មិនបង្ហាត់ទៅ ដើម្បីសម្តែងធម៌ ។

[៤៤] ក្នុងបទថា អញ្ញតរស្ស នេះ លោកពោលថា អញ្ញតរោ
 ក៏ពិត តែគប្បីជ្រាបថា នុ៎ះ គឺមហាព្រហ្មជាធំក្នុងចក្រវាលនេះ ។ បទថា
 ឧស្សុតិ វត ភោ លោកោ សេចក្តីថា បានឮថា មហាព្រហ្មនោះ បន្តិ
 សំឡេងនេះ ដោយពួកព្រហ្មក្នុងមុនលោកធាតុស្តាប់ហើយ ទាំងអស់ប្រជុំគ្នា ។
 បទថា យត្រ ហិ នាម គឺក្នុងលោកណា ។ បទថា បុរោ ចាតុរហោសិ
 សេចក្តីថា មហាព្រហ្មបានប្រាកដ មួយអង្វើដោយព្រហ្មទាំង ១ ម៉ឺននោះ ។

បទថា អប្បរជក្ខជាតិកា សេចក្តីថា ធូលី គឺរាគៈ ទោសៈ និងមោហៈ ស្រាលស្មើ គឺបន្តិចបន្តួចក្នុងភ្នែកដែលសម្រេចដោយបញ្ញា សភាពយ៉ាងនេះ របស់សត្វទាំងឡាយនោះ នៅមាន ព្រោះហេតុនោះ សត្វទាំងឡាយឈ្មោះថា អប្បរជក្ខជាតិកា គឺមានកិលេសដូចធូលីក្នុងភ្នែកតិច ។ បទថា អស្សវននា គឺព្រោះមិនបានស្តាប់ ។ បទថា ភវិស្សន្តិ សេចក្តីថា លោកពោលថា សត្វ ទាំងឡាយសន្សំបុណ្យទុកហើយដល់ភាពចាស់ក្លាក្នុងព្រះពុទ្ធអង្គមុនៗ ដោយ អំណាចបុញ្ញកិរិយាវត្ថុ ១០ ទន្ទឹងព្រះធម៌ទេសនាតែម្យ៉ាង ដូចបទុមជាតិទន្ទឹង ពន្លឺព្រះអាទិត្យ ជាអ្នកគួរឈរមចុះកាន់អរិយក្ខម ក្នុងកាលចប់គាថា ៤ បទ មិនមែនតែម្នាក់ មិនមែនពីរនាក់ មានច្រើនសែននាក់នឹងជាអ្នកដឹងធម៌ ដូច្នេះ ។

បទថា អន្លេសនំ គឺអារាធនាយ៉ាងនេះ ៣ ដង ។ បទថា តុន្ទចក្កុជា សេចក្តីថា ដោយប្រាជ្ញាកំណត់ដឹងភាពទន់ខ្ចី និងចាស់ក្លានៃឥន្ទ្រិយរបស់សត្វ ទាំងឡាយ និងដោយអាសយានុសយញ្ញាណ ។ បទថា តុន្ទចក្កុ ជាឈ្មោះ នៃញាណទាំងពីរនេះ ។ បទថា សមន្តចក្កុ ជាឈ្មោះនៃព្រះសព្វញ្ញតញ្ញាណ ។ បទថា ធម្មចក្កុ ជាឈ្មោះនៃមគ្គញ្ញាណ ៣ ។ ក្នុងបទថា អប្បរជក្ខេ ជាដើម សេចក្តីថា សត្វដែលមានធូលី មានរាគៈជាដើមក្នុងបញ្ញាចក្កតិច ដោយន័យ ដែលពោលនោះឯង ។ ឈ្មោះថា អប្បរជក្ខា គឺមានកិលេសប្រាកដដូច ធូលីក្នុងចក្កតិច ។ សត្វដែលមានធូលី មានរាគៈជាដើមនោះ ក្នុងបញ្ញាចក្ក ច្រើន ឈ្មោះថា មហាវជក្ខា គឺមានកិលេស ដូចធូលីក្នុងភ្នែកច្រើន ។ សត្វ ដែលមានឥន្ទ្រិយ មានសង្ខជាដើម ចាស់ក្លា ឈ្មោះថា វិក្កុន្ទិយា គឺមាន ឥន្ទ្រិយចាស់ក្លា ។ សត្វដែលមានឥន្ទ្រិយទាំងនោះទន់ខ្ចី ឈ្មោះថា មុន្ទុន្ទិយា

គឺមានឥន្ទ្រិយទន់ខ្ចី ។ សត្វដែលមានអាការ មានសទ្ធាជាដើមទាំងនោះល្អ
 ឈ្មោះថា ស្វាភារា គឺមានអាការល្អ ។ សត្វដែលកំណត់ហេតុដែលពោល
 អាចឲ្យដឹងបានងាយ ឈ្មោះថា សុវិញ្ញាបយា គឺឲ្យដឹងច្បាស់បានងាយ ។
 សត្វដែលឃើញបរលោក និងទោស ដោយភាពជាក់យ ឈ្មោះថា បរ-
 លោកវជ្ជកយនស្សាវិនោ គឺច្រើនឃើញបរលោក និងទោស ដោយភាពជា
 ក្លាយ ។ ក្នុងបាលីអត្ថដូច្នេះថា

បុគ្គលដែលមានសទ្ធា មានកិលេសដូចជួលក្នុងភ្នែកតិច បុគ្គលដែល
 មិនមានសទ្ធា មានកិលេសដូចជួលក្នុងភ្នែកច្រើន បុគ្គលដែលប្រាសព្វសេចក្តី
 ព្យាយាម មានកិលេសដូចជួលក្នុងភ្នែកតិច បុគ្គលដែលខ្ជិលច្រអូស មាន
 កិលេសដូចជួលក្នុងភ្នែកច្រើន បុគ្គលដែលមានសតិតាំងមាំ មានកិលេសដូច
 ជួលក្នុងភ្នែកតិច បុគ្គលដែលមិនមានស្មារតី មានកិលេសដូចជួលក្នុងភ្នែក
 ច្រើន បុគ្គលដែលមានចិត្តតាំងមាំ មានកិលេសដូចជួលក្នុងភ្នែកតិច បុគ្គល
 ដែលមានចិត្តមិនតាំងមាំ មានកិលេសដូចជួលក្នុងភ្នែកច្រើន បុគ្គលដែលមាន
 បញ្ញា មានកិលេសដូចជួលក្នុងភ្នែកតិច បុគ្គលដែលមានបញ្ញាថោកថយ មាន
 កិលេសដូចជួលក្នុងភ្នែកច្រើន ដូចគ្នានេះដែរ បុគ្គលដែលមានសទ្ធា មាន
 ឥន្ទ្រិយចាស់ក្លា ។ បេ។ បុគ្គលដែលមានបញ្ញាច្រើន ឃើញលោកដទៃ និង
 ទោស ដោយភាពជាក់យ បុគ្គលដែលមានបញ្ញាថោកថយ មិនឃើញលោក
 ដទៃ និងទោស ដោយភាពជាក់យ ។

បទថា លោកោ បានដល់ ខន្ធលោក ធាតុលោក អាយតនលោក
 សម្បត្តិកវលោក វិបត្តិកវលោក សម្បត្តិ និងវិបត្តិកវលោក វិបត្តិសម្បត្តិកវ-

លោក លោក ១ គឺសត្វទាំងឡាយទាំងពួងតាំងនៅបានដោយអាហារ លោក
 ២ គឺនាម និងរូប លោក៣ គឺវេទនា ៣ លោក ៤ គឺអាហារ ៤ លោក ៥
 គឺឧបាទានក្នុង ៥ លោក ៦ គឺអាយតនៈខាងក្នុង ៦ លោក ៧ គឺ ភូមិជា
 ទីតាំងនៃវិញ្ញាណ ៧ លោក ៨ គឺលោកធម៌ ៨ លោក ៩ គឺភពជាទី
 នៅរបស់សត្វ ៩ លោក ១០ គឺអាយតនៈ ១០ លោក ១២ គឺអាយតនៈ ១២
 លោក ១៨ គឺធាតុ ១៨ ។

បទថា វដ្ឋំ បានដល់ កិលេសគ្រប់ប្រភេទជាទោស ទុច្ចរិតគ្រប់ប្រភេទ
 ជាទោស អភិសង្ខារគ្រប់ប្រភេទជាទោស កម្ម គឺការទៅកាន់ភពគ្រប់ប្រភេទ
 ជាទោស ដោយប្រការដូច្នេះ ទាំងក្នុងលោកនេះ ទាំងទោសនេះ ជាការប្រាកដ
 អត្ថដោយសភាពជាភ័យយ៉ាងខ្លាំងក្លា ដូចពេជ្រយាតនាជាវ ព្រះសាស្តា ព្រះ
 នាមថាវិបស្សី ទ្រង់ដឹង ទ្រង់ឃើញ ទ្រង់ដឹងក្រៃលែង ទ្រង់ចាក់ធ្លុះនូវ
 ឥន្ទ្រិយទាំង ៥ នេះ ដោយអាការទាំង ៥០ នេះ នេះជាប្រាជ្ញារបស់ព្រះ
 តថាគត ដែលកំណត់ដឹងភាពទន់ខ្ចី និងភាពចាស់ក្លាឥន្ទ្រិយរបស់សត្វ
 ទាំងឡាយ ។

បទថា ឧប្បលិង្គិយំ គឺក្នុងគុម្ពឈូក ។ ក្នុងបទក្រៅនេះ ក៏មានន័យនេះ
 ដូចគ្នា ។ បទថា អន្តោនិម្ពុត្តទោសិនិ គឺផ្កាឈូកដទៃណាលិចនៅក្នុងទឹក
 ដែលទឹកចិញ្ចឹម ។ បទថា ឧទកំ អប្ចត្តម្ម តិដ្ឋន្តិ គឺឈូកពួកខ្លះ តាំងឡើង
 ផុតអំពីទឹក ។ ក្នុងបទនោះ អធិប្បាយថា ឈូកពួកខ្លះតាំងឡើងផុតទឹក រង់
 ចាំតែសម្ផស្សពន្លឺព្រះអាទិត្យ ហើយរីកក្នុងថ្ងៃនេះ ។ ឈូកខ្លះតាំងនៅស្មើទឹក
 និងរីកក្នុងថ្ងៃស្អែក ។ ពួកខ្លះលិចនៅខាងក្នុងទឹក ដែលទឹកចិញ្ចឹមទុកនឹងរីក

ក្នុងថ្ងៃទី ៣ ។ តែនៅមានផ្កាឈូកជាដើម ដែលមានរោគដទៃ មិនលូតផុត អំពីទឹក ហើយផ្កាឈូកពួកណានឹងមិនរីក នឹងជាអាហារនៃត្រី និងអណ្តើក តែម្យ៉ាង ផ្កាឈូកទាំងនោះ លោកមិនគប្បីនាំឡើងកាន់បាលី បានសម្តែងទុក ច្បាស់ហើយ ។ បុគ្គល ៤ ពួក គឺឧត្តរជិតញ្ញ វិបច្ចិតញ្ញ នេយ្យៈ បទបរមៈ ក៏ប្រៀបដូចផ្កាឈូកទាំង ៤ នេះឯង ។ ក្នុងបុគ្គល ៤ ពួកនោះ បុគ្គលដែល ត្រាស់ដឹងធម៌ ដំណាលគ្នានឹងលោកលើកឡើងសម្តែង ឈ្មោះថា **ឧត្តរជិត- ញ្ញ** ។ បុគ្គលដែលត្រាស់ដឹងធម៌ កាលលោកចែកសេចក្តីនៃពាក្យសន្ធិប ដោយពិស្តារ ឈ្មោះថា **វិបច្ចិតញ្ញ** ។ បុគ្គលដែលត្រាស់ដឹងធម៌ដោយលំដាប់ ដោយការប្រាជ្ញាព្យាយាមទន្ទេញចាំ ដោយការសាកសួរ ដោយធ្វើទុកក្នុងចិត្ត ដោយឧបាយដ៏ប្រពៃ ដោយគប់រក សមាគមនឹងកល្យាណមិត្ត ឈ្មោះថា **នេយ្យ** ។ បុគ្គលដែលមិនត្រាស់ដឹងធម៌បានក្នុងជាតិនោះ សូម្បីរៀនច្រើន ចាំ ច្រើន ទូន្មានច្រើន ឈ្មោះថា **បទបរម** ។ ក្នុងបទនោះ ព្រះមានព្រះភាគទ្រង់ ពិចារណាមើលលោកធាតុទាំង ១ ម៉ឺន ដូចជាផ្កាឈូកជាដើម ទ្រង់បានឃើញ ហើយថា បុគ្គលពួកឧត្តរជិតញ្ញ ដូចផ្កាឈូក នឹងរីកក្នុងថ្ងៃនេះ បុគ្គលពួក វិបច្ចិតញ្ញ ដូចផ្កាឈូកនឹងរីកក្នុងថ្ងៃស្អែកនេះ បុគ្គលពួកនេយ្យៈ ដូចផ្កាឈូក នឹងរីកក្នុងថ្ងៃទី ៣ បុគ្គលពួកបទបរមៈ ដូចផ្កាឈូកដែលជាអាហារនៃត្រី និង អណ្តើក ។ ម្យ៉ាងទៀត ព្រះមានព្រះភាគ កាលទ្រង់ពិចារណាមើល ទ្រង់បាន ឃើញដោយអាការទាំងពួងយ៉ាងនេះថា សត្វមានកិលេសដូចផ្កាឈូកក្នុងភ្នែកតិច មានប្រមាណប៉ុណ្ណោះ សត្វមានកិលេសដូចផ្កាឈូកក្នុងភ្នែកច្រើន មានប្រមាណ ប៉ុណ្ណោះ សូម្បីក្នុងសត្វទាំងនោះ ពួកដែលជាឧត្តរជិតញ្ញ មានប្រមាណប៉ុណ្ណោះ

ដូច្នេះ ។ ក្នុងសត្វ ៤ ពួកនោះ ការសម្តែងធម៌របស់ព្រះមានព្រះភាគ រមែង សម្រេចប្រយោជន៍ដល់បុគ្គល ៣ ពួក ក្នុងអត្តភាពនេះឯង ។ ពួកបទបរមៈ នឹងមានវាសនាដើម្បីប្រយោជន៍ក្នុងអនាគត ។

លំដាប់នោះ ព្រះមានព្រះភាគទ្រង់ប្រកាសព្រះធម៌ទេសនា ដែលនាំមក នូវប្រយោជន៍ដល់បុគ្គលទាំង ៤ ពួកនេះហើយ ញ៉ាំងភាពជាអ្នកមានព្រះ បំណងនឹងសម្តែងឲ្យកើតឡើង ទ្រង់បានចែកសត្វទាំងពួង ក្នុងភព ៣ ឲ្យជា ពីរចំណែក ដោយអំណាចនៃភពសត្វ និងអភពសត្វ សត្វដែលលោកពោល សំដៅដល់នោះ គឺសត្វពួកណាប្រកបដោយកម្មាវរណៈ វិបាកាវរណៈ កិលេសាវរណៈ មិនមានសទ្ធា មិនមានសេចក្តីព្យាយាម មានបញ្ញាថោកទាប ជាអ្នកមិនគួរឈានចុះកាន់សភាពត្រឹមត្រូវ ក្នុងធម៌ទាំងឡាយដែលជាកុសល យ៉ាងពិតប្រាកដ សត្វទាំងឡាយនោះ ជាអភពសត្វ ភពសត្វដូចម្តេច សត្វ ពួកណាមិនប្រកបដោយកម្មាវរណៈ ។បេ។ សត្វទាំងឡាយនេះ ជាភពសត្វ ដូច្នេះ ។ ក្នុងបទនោះ ព្រះមានព្រះភាគទ្រង់លះអភពបុគ្គលទាំងអស់ ទ្រង់ កំណត់ភពបុគ្គលតែម្យ៉ាងដោយព្រះញាណ ទ្រង់ចែកឲ្យជា ៦ ចំណែក គឺសត្វ ពួកភាគច្រើនប្រមាណប៉ុណ្ណោះ សត្វពួកទោសចរិត មោហចរិត វិតក្កចរិត សទ្ធាចរិត ពុទ្ធិចរិត មានប្រមាណប៉ុណ្ណោះៗ ។ កាលទ្រង់ចែកយ៉ាងនេះហើយ ទើបទ្រង់ត្រិះរិះថា តថាគតនឹងសម្តែងធម៌ ដូច្នេះ ។

ព្រហ្ម លុះជ្រាបដូច្នោះហើយ កើតសោមនស្ស បានក្រាបទូលព្រះមាន ព្រះភាគដោយគាថា ជាច្រើនគាថា ។

ព្រះមានព្រះភាគត្រាស់ថា អថទោ សោ ភិក្ខុវេ មហាព្រហ្ម ជាដើម

ទ្រង់សំដៅដល់សេចក្តីនេះ ។ ក្នុងបទទាំងនោះ បទថា អដ្ឋកាសិ កាត់បទជា អធិ អកាសិ អធិប្បាយថា បានក្រាបទូលប្រារព្ធឲ្យក្រែកលែងឡើង ។

[៤៥] បទថា សេសេ យថា បព្វតមុទុនិដ្ឋិតោ គឺដូចបុគ្គលឈរលើ ភ្នំថ្មសុទ្ធ ។ ពិតហើយ កាលបុគ្គលឈរលើកំពូលភ្នំនោះ ក៏មិនមានកិច្ចជាដើម ថា ចំអើត និងអើតកដើម្បីមើល ។ បទថា តដ្ឋបមំ សេចក្តីថា ប្រៀប ផ្ទឹមដោយវត្ថុនោះ គឺប្រៀបផ្ទឹមដោយភ្នំថ្មសុទ្ធ ។ ឯសេចក្តីសង្ខេបក្នុងរឿងនេះ មានដូច្នេះថា បុរសមានភ្នែក ឈរលើកំពូលភ្នំថ្មសុទ្ធ គប្បីឃើញពួកជន ដោយជុំវិញយ៉ាងណា បពិត្រព្រះមានព្រះភាគ ព្រះអង្គជាអ្នកមានបញ្ញាល្អ មានចក្ខុដោយជុំវិញដោយសព្វញ្ញតញ្ញាណក៏ដូច្នោះ ទ្រង់ឡើងកាន់ប្រាសាទ សម្រេចដោយធម៌ សម្រេចដោយបញ្ញា ជាអ្នកប្រាសចាកសេចក្តីសោក ដោយព្រះអង្គឯង ទ្រង់ត្រិះរិះ ទ្រង់ពិចារណា ទ្រង់ប្រមើលមើល ពួកជន ដែលច្រឡំច្រឡំទៅដោយសេចក្តីសោក ត្រូវជាតិ ជរាគ្របសង្កត់ហើយ ។

ក្នុងបទនេះមានអធិប្បាយដូច្នេះថា ដូចជាមនុស្សទាំងឡាយ ធ្វើទីដឹងដំ ជុំវិញជើងភ្នំ ហើយសាងខ្ទមក្នុងជួរផ្ទៃដីសមគួរដល់ការសង់ក្នុងទីដីនោះ អុជ ភ្លើងក្នុងវេលាយប់ ម្យ៉ាងទៀត ទីដីនោះ គប្បីមានសភាពងងឹតប្រកបដោយ អង្គ ៤ ខណៈនោះ កាលបុរសអ្នកមានភ្នែក ឈរលើកំពូលភ្នំនោះ សម្លឹង មើលផ្ទៃដី ផ្ទៃដីមិនប្រាកដ ទីដីសង់ខ្ទមមិនប្រាកដ ខ្ទមមិនប្រាកដ ពួក មនុស្សដែលដេកក្នុងខ្ទមនោះមិនប្រាកដ ប្រាកដត្រឹមតែពន្លឺភ្លើងក្នុងខ្ទមទាំង- ឡាយប៉ុណ្ណោះ យ៉ាងណា កាលព្រះតថាគតទ្រង់ឡើងកាន់ធម្មប្រាសាទ ទ្រង់ ត្រួតមើលពួកសត្វ សត្វទាំងឡាយដែលមិនបានធ្វើសេចក្តីល្អ សូម្បីអង្គុយ

នៅក្បែរព្រះជានុខាន់ស្តាំ ក្នុងទីកន្លែងជាមួយគ្នា ក៏ដូច្នោះ មិនមកដល់គន្លង
នៃពុទ្ធចក្ខុ ព្រួញដែលបាញ់ទៅក្នុងវេលាយប់ តែសត្វទាំងឡាយដែលធ្វើ
សេចក្តីល្អ ជាវេនេយ្យបុគ្គល សូម្បីឈរនៅឆ្ងាយពីព្រះតថាគតនោះ រមែង
មកកាន់គន្លងបាន ។ សត្វទាំងនោះ រមែងដូចជាពន្លឺភ្លើង និងដូចភ្នំហិមពាន្ត ។
សមដូចដែលទ្រង់ត្រាស់ថា

ពួកសប្បុរសរមែងប្រាកដក្នុងទីឆ្ងាយ ដូចភ្នំហិមពាន្ត ដូច្នោះ ពួក
អសប្បុរស (ទុកជាបិតនៅ) ក្នុងទីជិត ក៏រមែងមិនប្រាកដ ដូចព្រួញដែល
បុគ្គលបាញ់ក្នុងវេលាយប់ ដូច្នោះ ។

បទថា ឧដ្ឋហិ សេចក្តីថា ព្រហ្មក្រាបទូលអារាធនាដល់ការយាងចារិក
ដើម្បីប្រោសសម្តែងធម៌របស់ព្រះមានព្រះភាគ ។ គប្បីជ្រាបក្នុងបទថា វិរ
ជាដើមថា ព្រះមានព្រះភាគព្រះនាមថាវិរៈ ព្រោះព្រះអង្គមានសេចក្តីព្យាយាម
ឈ្មោះថា ជាអ្នកឈ្នះសង្គ្រាម ព្រោះព្រះអង្គទ្រង់ឈ្នះទៅបុគ្គលាម មច្ចុមារ
និងកិលេសមារ ឈ្មោះថា ជាអ្នកនាំពួកជន ព្រោះព្រះអង្គទ្រង់ឆ្លងជាតិ-
កន្តារជាដើមបាន គឺព្រោះព្រះអង្គអាចណែនាំ ហើយនាំពួកជនទៅបាន
ឈ្មោះថា ជាអ្នកមិនមានបំណុល ព្រោះមិនមានបំណុល គឺកាមឆន្ទៈ ដូច្នោះ ។

[៤៦] បទថា អចារុតា គឺបើក ។ បទថា អមតស្ស ទ្វារា បានដល់
អរិយមគ្គ ។ ព្រះមានព្រះភាគទ្រង់សម្តែងថា ព្រោះតថាគតបានបើកទ្វារ
និព្វាន ពោល គឺអមតៈតាំងទុកហើយ ។ បទថា បមុត្តានុ សន្និ សេចក្តីថា
អ្នកមានសោតទាំងពួង ចូរបញ្ចេញ គឺបញ្ចេញសង្ខាររបស់ខ្លួនចុះ ។ ក្នុងពីរ
បទក្រោយ មានសេចក្តីថា ព្រោះថា តថាគតជាអ្នកដឹង លំបាកដោយកាយ

និងវាថា ទើបមិនបានពោលធម៌ដ៏ប្រណីត គឺធម៌ដ៏ឧត្តមនេះ ដែលតថាគត ធ្វើឲ្យស្អាតជំនាញ គឺប្រព្រឹត្តទៅដោយល្អហើយ ក៏ឥឡូវនេះជនទាំងពួង ចូរ បង្កាន់កាជនៈ គឺសទ្ធាចូលទៅចុះ តថាគតនឹងញ៉ាំងមនោរថរបស់ជនទាំងនោះ ឲ្យបរិបូណ៌ ដូច្នេះ ។

[៤៨-៥០] បទថា ពោធិរុក្ខមូលេ សេចក្តីថា ព្រះមានព្រះភាគ ព្រះ នាមថាវិបស្សី បានបាត់ព្រះកាយត្រង់ដើមអដ្ឋបាលនិគ្រោធម៌ មិនឆ្ងាយអំពី ពោធិព្រឹក្ស ។ បទថា ខេមេ មិគទាយេ សេចក្តីថា ឥសិបតនមិតទាយវនក្នុង សម័យនេះ ក្នុងសម័យនោះជាឧទ្យាន ឈ្មោះថា ខេមេ សួននោះលោកឲ្យ ឈ្មោះថា មិគទាយវន ព្រោះជាទីដែលលោកឲ្យអភ័យ ដើម្បីការរស់នៅដល់ ម្រឹគទាំងឡាយ ។ លោកពោលថា ខេមេ មិគទាយេ សំដៅដល់ឧទ្យាននោះ ។ សូម្បីព្រះពុទ្ធព្រះអង្គដទៃៗ ក៏ដូចព្រះមានព្រះភាគព្រះនាមវិបស្សី យាងទៅ ដើម្បីសម្តែងធម៌ជាគ្រាដំបូង ទ្រង់បានទៅតាមអាកាស ហើយចុះក្នុងទីនោះ ដូចគ្នា ។ តែព្រះសាស្ត្រានៃយើង ទតឃើញឧបនិស្ស័យរបស់ឧបកាជីវក ទ្រង់ ជ្រាបថា ឧបកៈដើរមកផ្លូវនេះ ឃើញតថាគត នឹងសន្មតជាមួយតថាគត ហើយទៅ តែកាលឧបកៈនឿយណាយ នឹងមករកតថាគតទៀត ហើយនឹង ធ្វើឲ្យជាក់ច្បាស់នូវអរហត្តដូច្នេះ ទើបទ្រង់យាងដោយព្រះបាទទទេ អស់ផ្លូវ ១៨ យោជន៍ ។

បទថា ទាយទាលំ អាមន្តេសិ សេចក្តីថា ព្រះមានព្រះភាគទតមើល អ្នកថែរក្សាឧទ្យានមិតទាយវនច្រើនដង រួចហើយ ត្រាស់ហៅឲ្យចូលទៅរក ត្រាស់បង្គាប់ឲ្យទៅប្រាប់ខណ្ឌរាជបុត្រ និងតិស្សបុរោហិតបុត្រថា លោកដ៏

ចម្រើន ព្រះតថាគតនៃយើងយោងមកហើយ ។

បទថា **អនុបុព្វកងំ** សេចក្តីថា ព្រះមានព្រះភាគត្រាស់កថាតាមលំដាប់
 យ៉ាងនេះ គឺទានកថា សីលក្នុងលំដាប់ទាន សួគ៌ក្នុងលំដាប់សីល មគ្គក្នុង
 លំដាប់សួគ៌ ។ កថាបដិសំយុត្តដោយគុណរបស់ទាន មានជាដើមយ៉ាងនេះថា
 ក្នុងបទទាំងនោះ បទថា **ធានកងំ** សេចក្តីថា ឈ្មោះថា ទាននេះ ជាហេតុ
 នៃសេចក្តីសុខទាំងឡាយ ជាប្រភពកើតនៃសម្បត្តិទាំងឡាយ ជាទីតាំងនៃកោតៈ
 ទាំងឡាយ ជាទីជ្រកកោន ជាទីអាស្រ័យ ជាគតិ ជាគ្រឿងឧបការៈរបស់អ្នក
 ដែលដល់សេចក្តីស្ងប់រិសេស ទីពឹង ទីតាំង អារម្មណ៍ ទីជ្រកកោន ទីអា-
 ស្រ័យ គតិ ការឧបការៈដូចគ្នានឹងទាន រមែងមិនមានក្នុងលោកនេះ និងក្នុង
 លោកខាងមុខ ។ ពិតហើយ ទាននេះ ឈ្មោះថា ដូចសីហាសនៈសម្រេច
 ដោយកែវ ព្រោះអត្ថថា ជាទីពឹង ឈ្មោះថា ដូចផែនដីធំ ព្រោះអត្ថថា
 ជាទីតាំង ឈ្មោះថា ដូចខ្សែរឹត ព្រោះអត្ថថា ជាគ្រឿងតោងស្អិត ឈ្មោះថា
 ដូចទូក ព្រោះអត្ថថា ឆ្លងទៅចាកទុក្ខ ឈ្មោះថា ដូចភាពខ្លាំងក្លាក្នុងសង្គ្រាម
 ព្រោះអត្ថថា ជាគ្រឿងល្អងលោមចិត្ត ឈ្មោះថា ដូចនគរដែលតាក់តែងល្អ
 ហើយ ព្រោះអត្ថថា ការពារភ័យ ឈ្មោះថា ដូចបទុម ព្រោះអត្ថថា មិនជាប់
 ដោយមន្ទិល គឺសេចក្តីកំណាញ់ជាដើម ឈ្មោះថា ដូចភ្លើង ព្រោះអត្ថថា ដុត
 កិលេសទាំងនោះ ឈ្មោះថា ដូចអាស្រ័យស ព្រោះអត្ថថា ចូលទៅជិតបាន
 លំបាក ឈ្មោះថា ដូចសីហៈ ព្រោះអត្ថថា មិនតក់ស្លុត ឈ្មោះថា ដូចជីវី
 ព្រោះអត្ថថា មានកម្លាំង ឈ្មោះថា ដូចគោឈ្មោលពណ៌ស ព្រោះអត្ថថា
 ការឃើញជាមន្ត្រីលក្រលែង ឈ្មោះថា ដូចស្តេចសេះវលាហកៈ ព្រោះអត្ថថា

ឲ្យដល់ក្នុងកិកាគដែលរួចផុតភ័យ ។ ពិតហើយ ទាន រមែងឲ្យសក្កសម្បត្តិក្នុង
 លោក រមែងឲ្យមារសម្បត្តិ ព្រហ្មសម្បត្តិ ចក្រពត្តិសម្បត្តិ សាវកបារមីញាណ
 បច្ចេកពោធិញាណ អភិសម្ពោធិញាណ ។ ព្រោះការឲ្យទាន ទើបអាច
 សមាទានសីលបាន ដូច្នេះ ទើបព្រះអង្គត្រាស់សីលកថា ក្នុងលំដាប់ទាន
 នោះ ។ បទថា សីលកថំ សេចក្តីថា កថាបដិសំយុត្តដោយគុណរបស់សីល
 មានជាដើមយ៉ាងនេះថា ឈ្មោះថា សីលនេះ ជាទីពឹង ជាទីតាំង ជាអារម្មណ៍
 ជាគ្រឿងការពារ ជាទីអាស្រ័យ ជាគតិ ជាគ្រឿងគាំទ្រ ពិតហើយ ទីពឹង
 ទីតាំង អារម្មណ៍ គ្រឿងការពារ ទីអាស្រ័យ គតិ គ្រឿងឧបការៈ ដូចគ្នា
 នឹងសីល រមែងមិនមាន ដល់សម្បត្តិក្នុងលោកនេះ និងលោកខាងមុខ គ្រឿង
 ប្រដាប់ដូចសីល រមែងមិនមាន ផ្កា ដូចផ្កា គឺសីល រមែងមិនមាន ក្លិន ដូច
 ក្លិនសីល រមែងមិនមាន ពិតហើយ លោក ព្រមទាំងទេវលោក សម្បត្តិ
 មើលការប្រដាប់ដោយគ្រឿងប្រដាប់ គឺសីល ការតាក់តែងដោយផ្កា គឺសីល
 ការលាបស្រឡាបដោយក្លិន គឺសីល រមែងមិនដល់សេចក្តីឆ្អែត ។ ដើម្បី
 សម្តែងថា អ្នកបានសួគ៌ ព្រោះអាស្រ័យសីលនេះ ។ ទើបព្រះអង្គត្រាស់
 សគ្គកថា ក្នុងលំដាប់សីល ។

បទថា សគ្គកថំ សេចក្តីថា កថាបដិសំយុត្ត ដោយសួគ៌ មានជាដើម
 យ៉ាងនេះថា ឈ្មោះថា សួគ៌នេះ គួរប្រាថ្នា គួររីករាយ គួរពេញចិត្ត ក៏ឡាដែល
 ជាទិព្វសម្បត្តិ រមែងបានក្នុងសួគ៌នេះជានិច្ច ពួកទេវតាជាន់បាតុមហារាជិកា
 រមែងបានទិព្វសុខ និងទិព្វសម្បត្តិ រហូតដល់អស់ ៩ លានឆ្នាំ ពួកទេវតា
 ជាន់តាវត្តិន្យ រមែងបានទិព្វសុខ និងទិព្វសម្បត្តិ រហូតដល់អស់ ៣ កោដិឆ្នាំ

និង ៦ លានឆ្នាំ ។ ពិតហើយ កាលព្រះពុទ្ធទាំងឡាយត្រាស់ដល់សក្តសម្បត្តិ ព្រះឱស្ឋនឹងមិនគ្រប់គ្រាន់ ។ ដូចព្រះអង្គត្រាស់ថា ម្ចាស់ភិក្ខុទាំងឡាយ តថាគតគប្បីពោលនូវសក្តកថា ដោយបរិយាយមិនមែនតិច ដូច្នេះជាដើម ។ ព្រះសាស្តាទ្រង់ល្អងលោម ដោយត្រាស់ដល់ស្មតិយ៉ាងនេះហើយ ដើម្បីទ្រង់ សម្តែងថា សូម្បីស្ថានសួគ៌នេះ ក៏មិនទៀង មិនយឺនយូរ មិនគួរធ្វើសេចក្តី ប្រាថ្នាដោយសេចក្តីពេញចិត្តក្នុងស្ថានសួគ៌នេះ ដូចប្រដាប់ជីវីហើយ កាត់ ប្រមោយជីវីនោះ ទើបត្រាស់ដល់ទោស សេចក្តីអាក្រក់ សេចក្តីសៅហ្មង របស់កាមទាំងឡាយ ដោយន័យជាដើមថា

កាមទាំងឡាយ មានសេចក្តីសុខតិច មានទុក្ខច្រើន មានសេចក្តី ចង្អៀតចង្អល់ច្រើន ទោសក្នុងកាមទាំងឡាយនោះមានច្រើនពេក ដូច្នេះ ។

ក្នុងបទទាំងនោះ បទថា **អាធិនវោ** គឺទោស ។ បទថា **ឱកាវោ** គឺ អាក្រក់លាមក ។ បទថា **សន្តិលេសោ** សេចក្តីថា កាតសៅហ្មង ក្នុង សង្សាររបស់សត្វទាំងឡាយ កើតមានព្រោះកាមទាំងឡាយនោះ ។ ដូចលោក ពោលថា អើហ្ន៎ ពួកសត្វសៅហ្មងណាស់ អើហ្ន៎ ពួកសត្វសៅហ្មងណាស់^(១) ដូច្នេះ ។ ព្រះមានព្រះភាគ ទ្រង់បង្ហាញទោសរបស់កាមយ៉ាងនេះហើយ ទ្រង់ ប្រកាស អានិសង្សក្នុងនេកម្មៈ អធិប្បាយថា ទ្រង់ប្រកាសគុណរបស់បព្វជ្ជា ។ បទដ៏សេស មានន័យដូចពោលហើយ ក្នុងអង្គថាអម្ពជ្ជសូត្រ និងមាន អត្ថន័យយល់ហើយ ។

បទថា **អលត្ថំ** គឺបានហើយដូចម្តេច ។ បានហើយដោយភាពជាឯហិ-

១- ចំណែកខ្មែរ អង្គលីមាលសូត្រថា អើហ្ន៎ ពួកសត្វលំបាកណាស់ ។

ភិក្ខុ ។ បានឮថា ព្រះមានព្រះភាគទ្រង់ពិចារណាមើលការសន្សំបាត្រ និងចីវរ សម្រេចដោយបូជិ ទ្រង់ឃើញការថ្វាយចីវរជាដើម ក្នុងជាតិមិនតិច របស់ពួក ជនទាំងនោះ ទើបត្រាស់ពាក្យជាដើមថា អ្នកទាំងឡាយចូរជាភិក្ខុចុះ ដូច្នេះ ។

ពួកជនទាំងនោះមានសីសៈត្រងោល ស្មៀកដណ្តប់សំពត់កាសាយៈ មានភិក្ខុ បរិក្ខារ ៨ ពាក់ក្នុងរាងកាយ អង្គុយថ្វាយបង្គំនមស្តារព្រះមានព្រះភាគ ដូច ព្រះថេរៈមានវស្សា ២០ ។ ក្នុងបទថា **សន្តស្សសិ** ជាដើម សេចក្តីថា ព្រះ មានព្រះភាគទ្រង់សម្តែងដល់ប្រយោជន៍ក្នុងលោកនេះ និងប្រយោជន៍ក្នុង លោកខាងមុខ ។ កាលទ្រង់សម្តែងដល់ប្រយោជន៍ក្នុងលោកនេះ ទ្រង់សម្តែង ថា **អនិច្ចំ ទុក្ខំ អនត្តា** ដូច្នេះ ទ្រង់សម្តែងខន្ធទាំងឡាយ ធាតុទាំងឡាយ អាយតនៈទាំងឡាយ បដិច្ចសមុប្បាទ កាលទ្រង់សម្តែងការកើតឡើងនៃ រូបក្ខន្ធ ទ្រង់សម្តែងដល់លក្ខណៈ ៥ កាលទ្រង់សម្តែងសេចក្តីសាបសូន្យនៃ វេទនាខន្ធជាដើម ក៏យ៉ាងនោះ ព្រោះហេតុនោះ ទើបព្រះមានព្រះភាគ ទ្រង់ សម្តែងលក្ខណៈ ៥០ ដោយអំណាចការកើតឡើង និងការសាបសូន្យ ។ កាលទ្រង់សម្តែងដល់ប្រយោជន៍លោកខាងមុខ ទ្រង់សម្តែងដល់កំណើតនរក តិរច្ឆាន ប្រេតវិស័យ អសុរកាយ ទ្រង់សម្តែងវិបាកនៃកុសល ៣ យ៉ាង សម្បត្តិនៃទេវលោក ៦ ជាន់ ព្រហ្មលោក ៩ ជាន់ ។

បទថា **សមាធបេសិ** សេចក្តីថា ឲ្យកាន់យកកល្យាណធម៌ មាន បារិសុទ្ធិសីល ៤ ធុត្ថង (១៣) កថាវត្ថុ ១០ ជាដើម ។

បទថា **សមុត្តេជេសិ** គឺឲ្យអាចហានដោយល្អ ឲ្យឧស្សាហ៍ក្រៃលែង ឡើងៗ ។ ព្រះមានព្រះភាគទ្រង់ញ៉ាំងសេចក្តីភ័យខ្លាច ឲ្យភ័យខ្លាច ប្រយោជន៍

ក្នុងលោកនេះ និងប្រយោជន៍ក្នុងលោកខាងមុខ ត្រាស់ធ្វើដូចសម្រេចហើយ ។
 កាលព្រះពុទ្ធមានព្រះភាគ ទ្រង់ធ្វើឲ្យសត្វភ័យតក់ស្លុតភ័យខ្លាចហើយ ត្រាស់
 ដល់ប្រយោជន៍ក្នុងលោកនេះ ដែលមានប្រភេទដូចជាកម្មករណៈ ៣២ និង
 មហាភ័យ ២៥ រមែងធ្វើឲ្យកើតសេចក្តីភ័យតក់ស្លុត ដូចត្រូវចង់ដៃក្រពាត់ទៅ
 ក្រោយយ៉ាងណែន ហើយវាយ ១០០ ដង បណ្តើរតាមផ្លូវបែកជា ៤ នាំ
 ចេញទៅតាមទ្វារខាងត្បូង ដូចជាកំសឹសៈត្រង់ជ្រញសម្រាប់សម្លាប់ ដូចជោត
 ដោយលំពែង និងដូចត្រូវជីវចុះប្រេងជាន់ ។ និងកាលទ្រង់ពោលដល់ប្រ-
 យោជន៍ក្នុងលោកខាងមុខ រមែងដូចជាកើតក្នុងនរកជាដើម និងដូចសោយ
 សម្បត្តិក្នុងទេវលោក ។ បទថា **សម្បហំសេតិ** គឺឲ្យរីករាយដោយគុណ
 ដែលខ្លួនបានហើយ អធិប្បាយថា ទ្រង់ពោលធ្វើឲ្យមានអានិសង្សច្រើន ។

បទថា **សង្ខារានំ អាធិនំ** សេចក្តីថា ត្រាស់ដល់ទោសរបស់កាម
 ទាំងឡាយ ដើម្បីសម្រេចបឋមមគ្គ ។ តែក្នុងបទនេះ ដើម្បីសម្រេចមគ្គថ្នាក់
 ខ្ពស់ ទើបទ្រង់ប្រកាសទោសរបស់សង្ខារទាំងឡាយ និងសភាពនៃសង្ខារ
 ទាំងឡាយលាមក និងសេចក្តីលំបាក ដែលមានសង្ខារជាបច្ច័យ ដោយន័យ
 ជាដើមថា

ម្នាលភិក្ខុទាំងឡាយ សង្ខារទាំងឡាយមិនទៀង មិនស្ថិតស្ថេរ មិន
 ត្រចះត្រចង់ ម្នាលភិក្ខុទាំងឡាយ ក៏យ៉ាងនេះ ត្រឹមតែល្មមដើម្បីសេចក្តី
 នឿយណាយក្នុងសង្ខារទាំងឡាយ ត្រឹមតែល្មមដើម្បីប្រាសចាកតម្រេក ត្រឹម
 តែល្មមដើម្បីការរួចផុត ដូច្នេះ ។

ទ្រង់ប្រកាសអានិសង្សក្នុងនិព្វានដោយន័យជាដើមថា ម្នាលភិក្ខុទាំងឡាយ

ឈ្មោះថា និព្វាននេះ មាននៅក្នុងនេកម្មៈដូចគ្នា ជាធម៌ប្រណីត ជាគ្រឿងការពារ ជាទីអាស្រ័យ ដូច្នេះ ។

បទថា មហាជនកាយោ សេចក្តីថា ពួកមហាជន អ្នកជាឧបដ្ឋាក របស់កុមារទាំងពីរនោះឯង ។ បទថា ភគវន្តំ សរណំ គច្ឆាម ធម្មតា សេចក្តីថា ពួកជនទាំងនោះ បានពោលវាចា ពីរដង (គឺពោលដល់ព្រះ ពុទ្ធមួយដង ព្រះធម៌មួយដង) ជាសរណៈ ព្រោះមិនទាន់មានព្រះសង្ឃ ។ បទថា អលត្ថំ គឺបានហើយ ដោយកាតជាឯហិកិក្ខុ ដោយន័យដែលពោល ហើយក្នុងពេលមុន ។ សូម្បីក្នុងគ្រាដែលបួសហើយ ក្នុងលំដាប់អំពីនេះ ក៏មានន័យនេះឯង ។

[៥១-៥២] បទថា បរិវិតក្កោ ឧទទាទិ សេចក្តីថា ការត្រិះរិះកើត ឡើងក្នុងកាលណា ។ កើតឡើងកាលកន្លង ៧ ឆ្នាំ ៧ ខែ ៧ ថ្ងៃ អំពីការ ត្រាស់ដឹង ។

បានឮថា ព្រះមានព្រះភាគ ទ្រង់ធ្វើការប្រោសព្រះជនកហើយ ។ ព្រះ រាជាក៏ទ្រង់ត្រិះរិះថា ឱរសច្បងរបស់អញចេញបួស បានត្រាស់ជាព្រះពុទ្ធ ហើយ ឱរសទីពីររបស់អញ ចេញបួសបានជាអគ្គសាវ័ក កូនបុរោហិតបាន ជាទុតិយសាវ័ក ម្យ៉ាងទៀត ភិក្ខុទាំងឡាយដ៏សេសនេះ ក្នុងកាលជាគ្រហស្ថ ក៏បានហែហមឱរសរបស់អញត្រាច់ទៅ ភិក្ខុទាំងនេះ កាលមុនជាភារៈរបស់ អញ សូម្បីឥឡូវនេះក៏នៅជាភារៈរបស់អញនេះឯង អញនឹងទំនុកបម្រុងភិក្ខុ ទាំងនោះដោយបច្ច័យ ៤ អញនឹងមិនឲ្យឱកាសដល់អ្នកដទៃដូច្នេះ ។ ព្រះ រាជាបង្គាប់ឲ្យសាងកំពែងធ្វើដោយឈើដើមគគីរ ទាំងពីរខាង តាំងពីខ្លោងទ្វារ

ព្រះវិហារដរាបដល់ទ្វារក្រុងរាជគ្រឹះ^(១) ប្រក់ដោយសំពត់ និងបិទបាំងខាងលើ ទ្រង់ឲ្យធ្វើពិធាន មានកម្រងផ្កាច្រើនប្រភេទ ប្រមាណប៉ុនៗ ដើមត្នោតសំយុងចុះមក វិចិត្រដោយផ្កាយមាស ខាងក្រោម ទីផ្ទៃក្រាលដោយកម្រាលដែលស្អាតល្អ បង្ហាត់ឲ្យរៀបចំផ្កាក្នុងលំដាប់ក្នុង និង ក្នុងក្នុងលំដាប់ផ្កា ដរាបពេញក្នុងមជ្ឈិម ក្នុងសួនផ្កា ក្នុងខាងទាំងពីរ ខាងក្នុង ដើម្បីឲ្យនៅក្នុងផ្លូវ តែមួយទាំងអស់ ហើយបង្ហាត់ឲ្យក្រាបទូលវេលាចំពោះ ព្រះមានព្រះភាគ ។ ព្រះមានព្រះភាគ ហែហមដោយពួកភិក្ខុ យាងទៅក្រុង រាជគ្រឹះខាងក្នុងរាំងនននោះឯង សោយភត្តស្រេចហើយ យាងត្រឡប់មកព្រះ វិហារ ។ បុគ្គលដទៃណាមួយ រមែងមិនបានសូម្បីត្រឹមតែឃើញការថ្វាយ ភិក្ខុក្តី ការបូជាក្តី ការស្តាប់ធម៌ក្តី នឹងមានអំពីណាហ្ន៎ ។ អ្នកនគរគិតគ្នាថា ថ្ងៃនេះ កាលព្រះសាស្តា ទ្រង់កើតឡើងក្នុងលោកហើយ ពួកយើងមិនបាន ដើម្បីត្រឹមតែឃើញរអស់ ៧ ឆ្នាំ ៧ ខែ នឹងពេលទៅថ្វីដល់ការថ្វាយភិក្ខុ ការបូជា ឬការស្តាប់ធម៌ ព្រះរាជាទ្រង់ស្រឡាញ់ហ្នឹងហែងថា ព្រះពុទ្ធរបស់ អញ ព្រះធម៌របស់អញ ព្រះសង្ឃរបស់អញ ហើយទ្រង់ទំនុកបម្រុងត្រឹមតែ មួយអង្គឯង ព្រះសាស្តាកាលទ្រង់កើតឡើង ក៏កើតឡើងដើម្បីប្រយោជន៍ ដើម្បីអនុគ្រោះដល់លោក ព្រមទាំងទេវលោក ពិតហើយ នរករបស់ព្រះរាជា មិនគប្បីក្តៅរបស់ពួកអ្នកដទៃ នឹងប្រាកដដូចគុម្ពឧប្បលខៀវ ព្រោះដូច្នេះ ពួកយើងនឹងក្រាបទូលព្រះរាជា ប្រសិនបើព្រះរាជាទ្រង់មិនឲ្យព្រះសាស្តាដល់ ពួកយើង ប្រសិនបើទ្រង់មិនឲ្យពួកយើង សូម្បីត្រូវច្បាំងជាមួយព្រះរាជា ក៏នឹង នាំសង្ឃទៅ ហើយធ្វើបុណ្យ មានទានជាដើម តែអ្នកនគរជាអ្នកបរិសុទ្ធគង់

១- ក្រុងពន្ធមតិទេវីន៍ ។

មិនអាចធ្វើយ៉ាងនោះ ពួកយើងនឹងកាន់យកបុរសដ៏ចម្រើនណាមួយ ដូច្នេះ អ្នកនគរទាំងនោះ ចូលទៅរកសេនាបតី ប្រាប់សេចក្តីនោះដល់សេនាបតី ហើយពោលថា លោកជាបក្ខពួករបស់យើងមិនមែនឬ ឬជាបក្ខពួករបស់ព្រះ រាជា ។ សេនាបតីនោះពោលថា យើងជាបក្ខពួករបស់ពួកអ្នក តែថ្ងៃដំបូង គួរឲ្យយើងមុន ថ្ងៃជាខាងក្រោយ ទើបដល់វារៈរបស់ពួកអ្នក ។ ពួកអ្នកនគរ ទាំងនោះទទួលពាក្យនោះ ។ សេនាបតីនោះ ចូលទៅគាល់ព្រះរាជាទូលថា បពិត្រព្រះអង្គ អ្នកនគរ គេនាំគ្នាខឹងក្រោធនឹងព្រះអង្គ ។ ព្រះរាជាត្រាស់សួរថា ក្រោធរឿងអ្វី ។ សេនាបតីទូលថា បានឮថា ព្រះអង្គប៉ុណ្ណោះទ្រង់ទំនុកបម្រុង ព្រះសាស្តា ពួកគេមិនបានឡើយ បើអ្នកនគរបានក្នុងឥឡូវនេះខ្លះ ពួកគេក៏នឹង មិនក្រោធបើមិនបាន ពួកគេនឹងច្បាំងជាមួយព្រះអង្គ ។ ព្រះរាជាត្រាស់ថា នេះនែបា យើងនឹងច្បាំង យើងនឹងមិនឲ្យពួកសង្ឃ ។ សេនាបតីទូលថា បពិត្រព្រះអង្គ អ្នកនគរ ជាទាសៈរបស់ព្រះអង្គ ពួកទូលបង្គំនឹងច្បាំងជា មួយព្រះអង្គ ។ ព្រះរាជាត្រាស់ថា ពួកបាឯងនឹងចាប់អ្នកណាច្បាំង ។ បាឯងជាសេនាបតីមិនមែនឬ ។ សេនាបតីទូលថា បពិត្រព្រះអង្គ ទូលបង្គំ វៀរអ្នកនគរចេញហើយ មិនអាចនឹងច្បាំងបាន ។ តំពីនោះ ព្រះរាជាទ្រង់ ជ្រាបថា អ្នកនគរមានកម្លាំងច្រើន សូម្បីសេនាបតីក៏ជាបក្ខពួកអ្នកនគរដែរ ហើយត្រាស់ថា ពួកអ្នកនគរចូរឲ្យពួកភិក្ខុដល់យើង អស់ ៧ ឆ្នាំ ៧ ខែតទៅ ពួកអ្នកនគរមិនព្រមទទួល ព្រះរាជាទ្រង់បន្តយមក ៦ ឆ្នាំ ៥ ឆ្នាំ ៤ ឆ្នាំ ៣ ឆ្នាំ ២ ឆ្នាំ ១ ឆ្នាំ ។ សូម្បីឲ្យយ៉ាងនេះ អ្នកនគរក៏មិនព្រមទទួល ។ ព្រះរាជា ទ្រង់សូម ៧ ថ្ងៃ ។ ពួកអ្នកនគរគិតគ្នាថា ឥឡូវនេះ ពួកយើងមិនគួរបដិវឌ្ឍស

នឹងព្រះរាជា ទើបអនុញ្ញាត ។ ព្រះរាជាទ្រង់ត្រៀមអាហារទាន ដែលព្រះអង្គ
ត្រៀមទុកហើយ ដល់ ៧ ឆ្នាំ ៧ ខែ នៅសល់ត្រឹមតែ ៧ ថ្ងៃប៉ុណ្ណោះ ទ្រង់
ឲ្យទានរហូតអស់ ៦ ថ្ងៃ តែមនុស្សពួកខ្លះមិនទាន់ឃើញទាននោះ ក្នុងថ្ងៃទី ៧
ត្រាស់ហៅអ្នកនគរមកត្រាស់ថា ពួកអ្នកអាចឲ្យទានបែបនេះបានឬ ។ ពួកអ្នក
នគរក៏នាំគ្នាក្រាបទូលថា ទាននោះអាស្រ័យពួកខ្ញុំព្រះអង្គនុ៎ះឯង ទើបកើតឡើង
ចំពោះព្រះអង្គមិនមែនឬ ក្រាបទូលថា ពួកខ្ញុំព្រះអង្គនឹងអាច ។ ព្រះរាជាទ្រង់
ជូតព្រះអស្សុជលដោយខ្នងព្រះហស្ត ថ្វាយបង្គំព្រះមានព្រះភាគ ហើយទូល
ថា បពិត្រព្រះអង្គដ៏ចម្រើន ខ្ញុំព្រះអង្គគិតហើយថា ខ្ញុំព្រះអង្គនឹងមិនធ្វើភិក្ខុ ៦
លាន ៨ សែនរូប ឲ្យជាការរបស់អ្នកដទៃ នឹងទំនុកបម្រុងដោយបច្ច័យ ៤
រហូតដល់អស់ជីវិត ឥឡូវនេះ ខ្ញុំព្រះអង្គអនុញ្ញាតដល់អ្នកនគរហើយ ព្រោះ
អ្នកនគរនាំគ្នាក្រោធថា ពួកយើងមិនបានថ្វាយទាន តាំងពីថ្ងៃស្អែកនេះ សូម
លោកម្ចាស់ទាំងឡាយ ធ្វើការអនុគ្រោះដល់អ្នកនគរទាំងនោះចុះ ។ លុះដល់ថ្ងៃ
ទីពីរ សេនាបតីត្រៀមមហាទាន ហើយពោលថា ថ្ងៃនេះ ពួកលោកចូររក្សា
មិនឲ្យអ្នកដទៃណាថ្វាយ សូម្បីតែភិក្ខុបានឡើយ បានតាំងបុរសទុកដោយ
ជុំវិញ ។ ក្នុងថ្ងៃនោះ ភរិយាសេដ្ឋីទ្រហឹមនិយាយចំពោះកូនស្រីថា នែកូន
បើបិតារបស់កូននៅមានជីវិត ថ្ងៃនេះ ម្តាយគង់នឹងញ៉ាំងព្រះទេសពលឲ្យ
សោយមុន ។ កូនស្រីពោលនឹងម្តាយថា សូមមែកុំគិតថ្វីឡើយ ខ្ញុំនឹងឲ្យពួក
ភិក្ខុ មានព្រះពុទ្ធជាប្រធាន សោយភិក្ខុរបស់ពួកយើងមុន ។ តពីនោះ ក្នុង
ថាសមាសមានតម្លៃប្រមាណមួយសែន ពេញទៅដោយបាយាសមិនមានទឹក
នាងបានផ្សំទឹកដោះថ្នាំ ទឹកឃ្មុំ ដុំស្ករត្នោតជាដើម យកថាសដទៃគ្របថាស

មាស រុំព័ទ្ធជាសនោះ ដោយកម្រងផ្កាម្លិះ ធ្វើស្រដៀងខ្សែក្រវាញផ្កា ក្នុងវេលា
 ព្រះមានព្រះភាគយាងចូលកាន់ស្រុក នាងលើកឡើងឯង ចោមរោមដោយពួក
 បរិវារ ចេញអំពីផ្ទះ ។ ក្នុងចន្លោះផ្លូវ ពួកអ្នកបម្រើរបស់សេនាបតីពោលថា
 នែនាង នាងកុំមកតាមផ្លូវនេះ ។ ធម្មតាស្រ្តីអ្នកមានបុណ្យច្រើន រមែងមាន
 វាចាគួរពេញចិត្ត ។ កាលអ្នកបម្រើរបស់សេនាបតីទាំងនោះ និយាយរឿយៗ
 ក៏មិនអាចហាមវាចារបស់នាងបាន ។ នាងពោលថា លោកពូ លោកអី អ្នក
 មិន ព្រោះហេតុអ្វី ទើបពួកលោកមិនឲ្យខ្ញុំទៅ ។ អ្នកបម្រើទាំងនោះពោលថា
 សេនាបតីតាំងយើងទុកថា ពួកអ្នកចូរកុំឲ្យអ្នកមួយ ដទៃថ្វាយរបស់ទំពា
 របស់បរិភោគបាន ។ នាងពោលថា ក៏ពួកលោកឃើញរបស់ទំពា របស់
 បរិភោគក្នុងដៃរបស់ខ្ញុំឬ ។ អ្នកបម្រើឆ្លើយថា ពួកយើងឃើញកម្រងផ្កា ។
 នាងសួរថា សេនាបតីរបស់ពួកលោកមិនឲ្យធ្វើសូម្បីការបូជាដោយកម្រងផ្កា
 ឬ ។ អ្នកបម្រើឆ្លើយថា មិនមែនដូច្នោះទេ ឲ្យថ្វាយបាន ។ នាងពោលថា
 បើដូច្នោះ ពួកលោកចូរចៀសទៅចុះ ហើយចូលទៅគាល់ព្រះមានព្រះភាគ
 ក្រាបទូលថា បពិត្រព្រះមានព្រះភាគ សូមព្រះអង្គទ្រង់ទទួលកម្រងផ្កានេះចុះ ។
 ព្រះមានព្រះភាគ ទ្រង់ក្រឡេកមើលអ្នកបម្រើរបស់សេនាបតីម្នាក់ ឲ្យទទួល
 កម្រងផ្កា ។ នាងថ្វាយបង្គំព្រះមានព្រះភាគហើយ តាំងសេចក្តីប្រាថ្នាថា
 កាលខ្ញុំម្ចាស់ត្រូវកើតក្នុងភពតូចភពធំ សូមកុំមានជីវិតតក់ស្លុតឡើយ សូមឲ្យ
 ខ្ញុំជាទីស្រឡាញ់ ជាទីពេញចិត្ត និងសូមឲ្យមានឈ្មោះថា សុមនាភ្នំទីដែល
 កើត ដូចកម្រងផ្កាម្លិះចុះ ហើយព្រះសាស្តាត្រាស់ថា ចូរនាងមានសេចក្តី
 សុខចុះ ហើយនាងថ្វាយបង្គំ ធ្វើប្រទក្សិណចៀសចេញទៅ ។ ព្រះមានព្រះ

ភាគទ្រង់យាងទៅផ្ទះសេនាបតី គង់ត្រង់អាសនៈដែលគេក្រាលទុក សេនាបតី
 កាន់បបរចូលទៅថ្វាយ ។ ព្រះសាស្តាទ្រង់បិទបាត្រ ។ សេនាបតីក្រាប
 ទូលថា បពិត្រព្រះអង្គដ៏ចម្រើន ពួកភិក្ខុអង្គុយហើយ ។ ព្រះសាស្តាត្រាស់ថា
 ពួកតថាគតមានបិណ្ឌបាតមួយ ដែលបានក្នុងចន្លោះផ្លូវ ។ សេនាបតីនាំកម្រង
 ផ្កាចេញ បានឃើញបិណ្ឌបាត ហើយពោលថា មាតុត្រាមពោលនឹងខ្ញុំថា
 លោកនេះផ្កាទេ នាងបញ្ឆោតខ្ញុំព្រះអង្គហើយ ។ បាយាសគ្រប់គ្រាន់ដល់ភិក្ខុ
 ទាំងអស់ តាំងពីព្រះមានព្រះភាគជាដើម ។ សូម្បីសេនាបតី ក៏បានថ្វាយ
 ទេយ្យធម៌របស់ខ្លួន ។ ព្រះសាស្តាសោយភត្តាហារស្រេចហើយ ត្រាស់មង្គល
 ហើយយាងត្រឡប់ ។ សេនាបតីសួរថា ស្រីថ្វាយបិណ្ឌបាតនោះឈ្មោះអ្វី ។
 អ្នកបម្រើប្រាប់ថា ជាកូនស្រីសេដ្ឋី ។ សេនាបតីគិតថា ស្រីនេះមានបញ្ញា
 កាលស្រីបែបនេះនៅក្នុងផ្ទះ ឈ្មោះថា សម្បត្តិ គឺស្មគិរបស់បុរសនឹងរកបាន
 មិនលំបាក ទើបនាំស្រីនោះមកតាំងទុកក្នុងតំណែងជាបងស្រី ។ ថ្ងៃស្អែក
 អ្នកនគរនាំគ្នាថ្វាយទាន បានប្រារព្ធដើម្បីថ្វាយដោយឆ្ងាស់គ្នាយ៉ាងនេះ ព្រះ
 រាជាក៏ទ្រង់ថ្វាយក្នុងថ្ងៃស្អែក ។ ព្រះរាជាទ្រង់តាំងចារបុរសទុកហើយ ទ្រង់
 ថ្វាយឲ្យក្រែកលែងជាងទានដែលអ្នកនគរថ្វាយ ។ សូម្បីអ្នកនគរក៏ធ្វើយ៉ាងនោះ
 ដូចគ្នា ថ្វាយក្រែកលែងជាងទានដែលព្រះរាជាទ្រង់ថ្វាយ ។ ស្រីរាំទាំងឡាយ
 ក្នុងក្រុងរាជគ្រឹះ ពោលនឹងសាមណេរកំលោះថា លោកម្ចាស់សាមណេរទាំង-
 ឡាយ និមន្តទទួលទាន ដែលមិនបានធ្វើដោយដៃ ដែលជូតត្រង់សំពត់ជូតខ្លួន
 របស់គហបតីទាំងឡាយ ហើយលាងជម្រះទឹកមាត់ និងសម្បុរជាដើម
 របស់កុមារតូចៗធ្វើឲ្យជាទានស្អាតប្រណីត ។ ថ្ងៃស្អែក សូម្បីអ្នកនគរទាំង-

ឡាយ ក៏ពោលនឹងសាមណេរកំលោះទាំងឡាយថា លោកម្ចាស់សាមណេរ ទាំងឡាយនិមន្តទទួលទាន ដែលមិនធ្វើដោយអង្គរ ទឹកដោះស្រស់ ទឹកដោះជូរ និងទឹកដោះថ្នាំ ដែលបានមកពីក្នុងក្រុង ក្នុងស្រុក និងនិគមជាដើម មិនបាន ធ្វើដោយការទម្លាយនូវស្នូល ក្បាល និងខ្នងរបស់អ្នកដទៃ ហើយនាំមកថ្វាយ ធ្វើដោយទឹកដោះថ្នាំ និងទឹកដោះស្រស់សុទ្ធជាដើមនោះឯង ។ លុះកន្លងទៅ ៧ ឆ្នាំ ៧ ខែ និង ៧ ថ្ងៃ យ៉ាងនេះហើយ ពេលនោះ វិតក្កនេះបានកើតឡើង ដល់ព្រះមានព្រះភាគ ។ ដូចលោកពោលថា កន្លងទៅ ៧ ឆ្នាំ ៧ ខែ ៧ ថ្ងៃ អំពីថ្ងៃត្រាស់ដឹង វិតក្កបានកើតឡើងហើយ ដូច្នេះ ។ បទថា អញ្ញតរោ មហាព្រហ្ម សេចក្តីថា ព្រហ្មទូលអារាធនាឲ្យទ្រង់សម្តែងព្រះធម៌ ។

[៥៣] បទថា ចតុរាសីតិអាវាសសហស្សានិ គីរិហារ ៨៤០០០ ។ វិហារទាំងអស់នោះ ជាវិហារធំទទួលភិក្ខុបានដល់ ១ លាន ២ សែនរូប បានដូចគ្នានឹងមហាវិហារអកយគីរី ចេតិយបពិត្ន និងចិត្តលបពិត្ន ។

[៥៤] បទថា ខន្តិ បរមំ តទោ សេចក្តីថា ខន្តិ គឺសេចក្តីអត់ធន់ ជាតបៈយ៉ាងក្រៃលែង ។ បទថា តិទិក្ខា ជាវេវចនៈរបស់ខន្តិនោះឯង អធិប្បាយថា អធិវាសនក្ខន្ធិ ពោល គឺសេចក្តីអត់ធន់ជាតបៈយ៉ាងក្រៃលែង ។ បទថា និព្វានំ បរមំ សេចក្តីថា ព្រះពុទ្ធទាំងឡាយត្រាស់ថា និព្វានជាធម៌យ៉ាង ក្រៃលែង ដោយអាការទាំងពួង ។ បទថា ន ហិ បព្វជិតោ បរុបយាតិ សេចក្តីថា បុគ្គលណា ចូលទៅប្រទូស្ត រុករាន និងបៀតបៀនអ្នកដទៃ ព្រោះ វៀរចាកអធិវាសនខន្តិ បុគ្គលនោះមិនឈ្មោះថា ជាបព្វជិត ។ បទទី ៤ ជាវេវចនៈរបស់បទនោះឯង ។ បទថា ន សមណោ ហោតិ ជាវេវចនៈរបស់

របស់បទនេះថា ន ហិ បព្វជិតោ ។ បទថា បរំ វហោវយន្តោ ជាវេចនៈ
 របស់បទថា បរូបឃាតី។ ម្យ៉ាងទៀត បទថា បរូបឃាតី គឺទម្លាយសីល ។
 ព្រោះសីល ទ្រង់ត្រាស់ថា បរំ ដោយអត្ថថា ខ្ពស់បំផុត អធិប្បាយថា បុគ្គល
 ណាជាសមណៈ បៀតបៀនសត្វដទៃណាមួយ ឈ្មោះថា ចូលទៅប្រទូស្ត
 អ្នកដទៃ គឺធ្វើសីលរបស់ខ្លួនឲ្យវិនាស អ្នកនោះមិនឈ្មោះថា ជាបព្វជិត ។
 ម្យ៉ាងទៀត បុគ្គលណាចូលទៅប្រទូស្តអ្នកដទៃ ព្រោះមិនមានអធិវាសនខ្លី
 សម្លាប់សត្វដទៃដោយហោចទៅ សូម្បីរេបាម និងមូស បុគ្គលនោះមិនឈ្មោះ
 ថា ជាបព្វជិត ។ ព្រោះហេតុអ្វី ។ ព្រោះនៅរៀរមន្ទិលមិនបាន ។ ដូចដែល
 លោកពោលថា ព្រោះរៀរចាកមន្ទិលរបស់ខ្លួនបាន ព្រោះដូច្នេះ ទើបលោក
 ពោលថា បព្វជិតដូច្នេះ នេះគឺលក្ខណៈរបស់បព្វជិត ។

បុគ្គលណាមិនប្រទូស្ត មិនសម្លាប់ តែបៀតបៀនដោយអាជ្ញាជាដើម
 បុគ្គលនោះនៅបៀតបៀនអ្នកដទៃ មិនឈ្មោះថា ជាសមណៈ ។ សួរថា
 ព្រោះហេតុអ្វី ឆ្លើយថា ព្រោះមិនស្ងប់អំពីការបៀតបៀន ដូចលោកពោលថា
 បុគ្គលដែលហៅថា សមណៈ ព្រោះស្ងប់រម្ងាប់នូវបាប ដូច្នេះ នេះគឺលក្ខណៈ
 របស់សមណៈ ។ គប្បីជ្រាបក្នុងគាថាទីពីរដូច្នេះ បទថា សព្វចាបស្ស បាន
 ដល់ អកុសល គ្រប់ប្រភេទ ។ បទថា អករណំ គឺមិនឲ្យកើតឡើង ។ បទថា
 កុសលស្ស បានដល់ កុសលដែលមានក្នុងភូមិ ៤ ។ បទថា ឧបសម្បទា
 គឺបានចំពោះ ។ បទថា សចិត្តបរិយោធបនំ គឺញ៉ាំងចិត្តរបស់ខ្លួនឲ្យភ្លឺ ។
 បទនោះ រមែងបានប្រាកដ ដោយកាតជាព្រះអរហន្ត ដោយប្រការដូច្នេះ ។
 បព្វជិតគួរលះបង់បាបទាំងពួង ដោយសីលសំរេះ ញ៉ាំងកុសលឲ្យដល់ព្រម

ដោយសមថៈ និងវិបស្សនាទាំងឡាយ ញ៉ាំងចិត្តឲ្យផ្សេងដោយអរហត្តផល
នេះជាពាក្យទូន្មាន គឺជាឱវាទ គឺជាពាក្យដាស់តឿនរបស់ព្រះពុទ្ធទាំងឡាយ ។

គប្បីជ្រាបក្នុងគាថាទីបី បទថា អន្ធបវាទោ គឺមិនចូលទៅពោលប្រទូស្ត
ដល់បុគ្គលណាមួយដោយវាចា ។ បទថា អន្ធបឃាតោ គឺមិនប្រទូស្តដោយ
កាយ ។ បទថា មាតិមោក្ខំ ចែកសព្វជា ប អតិ មោក្ខំ ប្រែថា ការរួចផុត
ទូទៅក្រៃលែង គឺសីលខ្ពស់បំផុត រមែងរក្សាដោយភាពវិសេស គឺសុគតិ
និងរមែងឲ្យផុតពីភ័យ គឺទុគ្គតិ ឬរមែងរក្សាសុគតិ រមែងឲ្យផុតទុគ្គតិ ព្រោះ
ដូច្នេះ សីលនោះទ្រង់ត្រាស់ថា មាតិមោក្ខំ សង្រួមក្នុងបាតិមោក្ខនោះ ។

បទថា មត្តញ្ញតោ គឺដឹងប្រមាណ ដោយអំណាចការទទួល និងការ
បរិភោគ ។ បទថា បន្តព្វ សយនាសនំ សេចក្តីថា រៀនការប្រៀតប្រៀតទី
ជេក និងទីអង្គុយ ។ ក្នុងបទនោះគប្បីជ្រាបថា គឺលោកពោលដល់សេចក្តី
សន្តោសក្នុងបច្ច័យ ៤ ដោយបច្ច័យ ២ ប៉ុណ្ណោះ ។ បទថា ឯតំពុទ្ធាន សាសនំ
សេចក្តីថា ការមិនពោលតិះដៀល មិនចូលទៅបៀតបៀនអ្នកដទៃ ការសង្រួម
ក្នុងបាតិមោក្ខ ភាពជាអ្នកស្គាល់ប្រមាណក្នុងការទទួល និងការបរិភោគ ការ
សេពសេនាសនៈដ៏ស្ងាត់ ព្រោះជាអ្នកជំនាញក្នុងសមាបត្តិ ៨ នេះជាពាក្យ
ទូន្មាន ជាឱវាទ ជាពាក្យដាស់តឿនរបស់ព្រះពុទ្ធទាំងឡាយ ។ គប្បីជ្រាបគាថា
ទាំងនេះ ជាគាថាសម្តែងមាតិកាធម៌របស់ព្រះពុទ្ធទាំងឡាយ ។

[៥៥-៥៦] ដោយហេតុមានប្រមាណប៉ុណ្ណោះ ដើម្បីទ្រង់ប្រកាសដល់
ភាពដែលព្រះអង្គទ្រង់ដឹងច្បាស់ចាក់ធ្លុះនូវធម្មធាតុ ដែលទ្រង់ត្រាស់យ៉ាងនេះថា
ម្នាលភិក្ខុទាំងឡាយ តថាគតចាក់ធ្លុះធម្មធាតុនេះហើយ ដូច្នេះ ទើបទ្រង់ប្រកាស

ការទូលអាណាធនារបស់ទេវតា ដែលលោកពោលថា ឥឡូវនេះ ទេវតាទាំង-
 ឡាយក៏បានប្រាប់សេចក្តីនេះដល់ព្រះតថាគត ដូច្នេះ ទើបត្រាស់ពាក្យជាដើម
 ថា **ឯកមិទាហំ** ក្នុងសម័យមួយ តថាគត ... ដូច្នេះ ដោយពោលពិស្តារ
 តាមការប្រព្រឹត្តទៅ នៃរឿងរ៉ាវរបស់ព្រះមានព្រះភាគព្រះនាមថាវិបស្សីនេះ ។
 ក្នុងបទទាំងនោះបទថា **សុករនេ** ក្នុងព្រៃដែលមានឈ្មោះយ៉ាងនោះ ។ បទថា
សាលរាជមូលេ បានដល់ គល់ឈើធំ ដែលជាស្តេចនៃឈើ ។ **កាមច្ចន្តំ**
វិរាជេត្វា សេចក្តីថា កម្ចាត់ដោយអំណាចដកឫសចេញ ដោយអនាគាមិមគ្គ
 ពួកទេវតាអ្នកប្រព្រឹត្តធម៌ដ៏ប្រសើរនៅក្នុងព្រះសាសនា បាននាំគ្នាក្រាបទូល
 ដល់ព្រះពុទ្ធដ៏សេស ដូចក្រាបទូលចំពោះព្រះវិបស្សី ។ តែបាលីមកដោយ
 អំណាចនៃព្រះវិបស្សី និងព្រះមានព្រះភាគនៃយើង ។

ក្នុងទេវតាទាំងនោះ ទេវតាឈ្មោះថា **អវិហា** ព្រោះមិនលះ គឺមិន
 សាបសូន្យអំពីសម្បត្តិរបស់ខ្លួន ។ ទេវតាឈ្មោះ **អតប្បា** ព្រោះមិនដុតរោល
 សត្វណាមួយ ។ ឈ្មោះ **សុទស្សា** ព្រោះមើលល្អស្អាតគួរជ្រះថ្លា ។ ឈ្មោះ
សុទស្សី ព្រោះគួរមើលរបស់អ្នកបានឃើញ ។ ឈ្មោះ **អកនិដ្ឋា** ព្រោះជាធំ
 ដោយគុណទាំងពួង និងដោយសម្បត្តិក្នុងភព មិនមែនតិចក្នុងភពនេះ ។ គួរ
 ប្រជុំកាណារាវរទាំងឡាយទុកក្នុងទីនេះ ។ ក្នុងសូត្រនេះ លោកពោល ៣
 កាណារាវរ ដោយអំណាចរឿងរ៉ាវរបស់ព្រះមានព្រះភាគព្រះនាមថា វិបស្សី
 លោកពោលដោយរឿងរ៉ាវ របស់ព្រះសិខីជាដើម ក៏ដូចព្រះវិបស្សី ។ តែ
 បាលីលោកពោលដោយសន្លេង ។ ព្រះមានព្រះភាគនៃយើងត្រាស់ ២១
 កាណារាវរ ដោយអំណាចព្រះពុទ្ធ ៧ ព្រះអង្គ ដោយប្រការដូច្នេះ ទេវតាជាន់

សុមង្គលវិលាសិនី អដ្ឋកថា ទីយនិកាយ

៤៦៦

អវិហា អតប្បា សុទ្ធស្សា សុទ្ធស្សី អកនិដ្ឋា ក៏ពោលយ៉ាងនោះ ។ សូម្បី
ទាំងអស់ក៏មាន ២៦០០ កាណារាវ ។ ព្រះសូត្រដទៃក្នុងពុទ្ធរចនៈព្រះត្រៃ
បិដក មិនមានចំនួន ២៦០០ កាណារាវ ។ គប្បីជាបថា ព្រះសូត្រនេះ
ឈ្មោះថា សុតន្តរាជសូត្រ ។

ព្រះមានព្រះភាគកាលទ្រង់កំណត់អនុសន្និទាំងពីរ បន្ទាប់អំពីនេះ ទើប
ត្រាស់ថា ឥតិ ទោ ភិក្ខុវេ ដូច្នេះជាដើម ។ បទទាំងអស់នោះ មានអត្ថន័យ
យល់ហើយនោះឯង ។

អដ្ឋកថា មហាបទានសូត្រក្នុងទីយនិកាយ ឈ្មោះសុមង្គលវិលាសិនី
ចប់ហើយ ដោយប្រការដូច្នេះ ។^{១៣៣}

មហាបទានសូត្រ ចប់

សូត្រទី ១ ចប់



សុត្តន្តបិដក

មហានិទានសូត្រទី ២

[៥៧] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ជាម្ចាស់ ទ្រង់ប្រថាប់នៅក្នុងកម្មាសទ្ធម្មនិគម របស់អ្នកកុរុ ក្នុងកុរុជនបទ ។

លំដាប់នោះ ព្រះអានន្ទមានអាយុចូលទៅគាល់ព្រះមានព្រះភាគ លុះចូលទៅ ដល់ហើយ ក៏ថ្វាយបង្គំព្រះមានព្រះភាគ ហើយអង្គុយក្នុងទីដ៏សមគួរ ។ លុះ ព្រះអានន្ទមានអាយុអង្គុយក្នុងទីដ៏សមគួរហើយ ទើបក្រាបទូលព្រះមានព្រះ ភាគដូច្នេះថា បពិត្រព្រះអង្គដ៏ចម្រើន អស្ចារ្យណាស់ បពិត្រព្រះអង្គដ៏ចម្រើន ចម្លែកណាស់ បពិត្រព្រះអង្គដ៏ចម្រើន ព្រោះបដិច្ចសមុប្បាទនេះជ្រៅហួស ប្រមាណផង ប្រាកដជាជ្រៅផង ទោះបីមានជម្រៅប៉ុណ្ណោះ ក៏គង់តែប្រាកដ ដល់ខ្ញុំព្រះអង្គ ថាហាក់ដូចជារកក្រៃពេក ។ ព្រះអង្គត្រាស់ថា ម្ចាស់អានន្ទ អ្នកកុំពោលយ៉ាងនេះឡើយ ម្ចាស់អានន្ទ អ្នកកុំពោលយ៉ាងនេះឡើយ បដិច្ច- សមុប្បាទនេះជ្រៅផង ប្រាកដជាជ្រៅផង ។ ម្ចាស់អានន្ទ ព្រោះមិនបានត្រាស់ ដឹង ព្រោះមិនបានចាក់ធ្លុះនូវធម៌នុ៎ះឯង ទើបពួកសត្វនេះកើតទៅជាស្មុគស្មាញ ដូចជាតម្បាញ (ដែលកណ្តុរកាត់) ដូចជាអំបោះត្រូវទឹកបាយរបស់ជាង តម្បាញ ឬដូចជាសម្បុកសត្វស្លាប ដូចជាស្មៅយាប្លង់ និងស្មៅដំណេក ទន្សាយដែលជំពាក់គ្នាយ៉ាងនេះ ទើបមិនកន្លងនូវអបាយ ទុគ្គតិ វិនិបាត និងសង្សារបាន ។ ម្ចាស់អានន្ទ កាលបើមានគេសួរថា ជរា និងមរណៈកើត មាន ព្រោះធម៌នេះមានដែរឬ គប្បីឆ្លើយតបថា មាន ។ បើគេសួរទៀតថា

ជរា និវរណៈកើតមានព្រោះអ្វីជាបច្ច័យ គប្បីប្រាប់គេថា ជរា និវរណៈ
កើតមានព្រោះជាតិជាបច្ច័យ ។ ម្នាលអានន្ទ កាលបើមានគេសួរថា ជាតិ
កើតមានព្រោះធម៌នេះជាបច្ច័យ មានដែរឬ គប្បីប្រាប់គេថា មាន ។ បើគេ
សួរទៀតថា ជាតិកើតមានព្រោះអ្វីជាបច្ច័យ គប្បីប្រាប់គេថា ជាតិកើតមាន
ព្រោះភពជាបច្ច័យ ។ ម្នាលអានន្ទ បើមានគេសួរថា ភពកើតមានព្រោះធម៌
នេះជាបច្ច័យមានដែរឬ គប្បីប្រាប់គេថា មាន ។ បើគេសួរទៀតថា ភពកើត
មានព្រោះអ្វីជាបច្ច័យ គប្បីប្រាប់គេថា ភពកើតមានព្រោះឧបាទានជាបច្ច័យ ។
ម្នាលអានន្ទ បើមានគេសួរថា ឧបាទានកើតមានព្រោះធម៌នេះជាបច្ច័យមាន
ដែរឬ គប្បីប្រាប់គេថា មាន ។ បើគេសួរទៀតថា ឧបាទានកើតមានព្រោះអ្វី
ជាបច្ច័យ គប្បីប្រាប់គេថា ឧបាទានកើតមាន ព្រោះតណ្ហាជាបច្ច័យ ។ ម្នាល
អានន្ទ បើមានគេសួរថា តណ្ហាកើតមានព្រោះធម៌នេះជាបច្ច័យ មានដែរឬ
គប្បីប្រាប់គេថា មាន ។ បើគេសួរទៀតថា តណ្ហាកើតមានព្រោះអ្វីជាបច្ច័យ
គប្បីប្រាប់ថា តណ្ហាកើតមាន ព្រោះវេទនាជាបច្ច័យ ។ ម្នាលអានន្ទ បើមាន
គេសួរថា វេទនាកើតមាន ព្រោះធម៌នេះជាបច្ច័យ មានដែរឬ គប្បីប្រាប់គេ
ថា មាន ។ បើគេសួរទៀតថា វេទនាកើតមានព្រោះអ្វីជាបច្ច័យ គប្បីប្រាប់គេ
ថា វេទនាកើតមានព្រោះផស្សៈជាបច្ច័យ ។ ម្នាលអានន្ទ បើមានគេសួរថា
ផស្សៈកើតមាន ព្រោះធម៌នេះជាបច្ច័យ មានដែរឬ គប្បីប្រាប់គេថា មាន ។
បើគេសួរទៀតថា ផស្សៈកើតមានព្រោះអ្វីជាបច្ច័យ គប្បីប្រាប់គេថា ផស្សៈ
កើតមានព្រោះនាមរូបជាបច្ច័យ ។ ម្នាលអានន្ទ បើមានគេសួរថា នាមរូប

កើតមានព្រោះធម៌នេះជាបច្ច័យ មានដែរឬ គប្បីប្រាប់គេថា មាន ។ បើគេ
 សួរទៀតថា នាមរូបកើតមានព្រោះអ្វីជាបច្ច័យ គប្បីប្រាប់គេថា នាមរូបកើត
 មានព្រោះវិញ្ញាណជាបច្ច័យ ។ ម្នាលអានន្ទ បើមានគេសួរថា វិញ្ញាណកើត
 មានព្រោះធម៌នេះជាបច្ច័យ មានដែរឬ គប្បីប្រាប់គេថា មាន ។ បើគេសួរ
 ទៀតថា វិញ្ញាណកើតមាន ព្រោះអ្វីជាបច្ច័យ គប្បីប្រាប់គេថា វិញ្ញាណកើត
 មានព្រោះនាមរូបជាបច្ច័យ ។ ម្នាលអានន្ទ វិញ្ញាណកើតមាន ព្រោះនាមរូប
 ជាបច្ច័យ នាមរូបកើតមាន ព្រោះវិញ្ញាណជាបច្ច័យ ផស្សៈកើតមាន ព្រោះ
 នាមរូបជាបច្ច័យ វេទនាកើតមាន ព្រោះផស្សៈជាបច្ច័យ តណ្ហាកើតមាន
 ព្រោះវេទនាជាបច្ច័យ ឧបាទានកើតមាន ព្រោះតណ្ហាជាបច្ច័យ ភពកើតមាន
 ព្រោះឧបាទានជាបច្ច័យ ជាតិកើតមាន ព្រោះភពជាបច្ច័យ ជរាមរណៈកើត
 មាន ព្រោះជាតិជាបច្ច័យ សេចក្តីសោក សេចក្តីខ្សឹកខ្សួល សេចក្តីលំបាក
 កាយ លំបាកចិត្ត និងសេចក្តីចង្អៀតចង្អល់ចិត្ត ក៏កើតមានព្រម ដោយប្រការ
 ដូច្នេះឯង ។ កងទុក្ខទាំងអស់នេះ រមែងកើតឡើងយ៉ាងនេះ ។

[៥៨] ពាក្យថា ជរា និងមរណៈកើតមាន ព្រោះជាតិជាបច្ច័យនេះ
 ពិតជាគតថាគតសម្តែងហើយដោយប្រការដូច្នេះឯង ។ ម្នាលអានន្ទ ព្រោះហេតុ
 នោះ ពាក្យនុ៎ះបណ្ឌិតត្រូវជឿតាមទំនងដែលជរាមរណៈកើតមានព្រោះជាតិជា
 បច្ច័យនេះចុះ ។ ម្នាលអានន្ទ សេចក្តីពិតថា បើជាតិមិនមានដល់សត្វណា
 មួយ ក្នុងភពណាៗ ដោយអាការៈទាំងពួង ដោយសភាវៈទាំងពួងហើយ គឺ
 ថា ជាតិមិនមានដល់ពួកទេវតា ដើម្បីភាវៈជាទេវតាក្តី ដល់ពួកគន្ធា ដើម្បី

ការវះជាគន្ធាត្ថក្តី ដល់ពួកយក្ស ដើម្បីការវះជាយក្សក្តី ដល់ពួកក្អុត ដើម្បីការវះ
 ជាក្អុតក្តី ដល់ពួកមនុស្ស ដើម្បីការវះជាមនុស្សក្តី ដល់ពួកសត្វជើងបួន
 ដើម្បីការវះជាសត្វជើងបួនក្តី ដល់ពួកសត្វស្វាប ដើម្បីការវះជាសត្វស្វាបក្តី
 ដល់ពួកសត្វលូនវារ ដើម្បីការវះជាសត្វលូនវារក្តី ។ ម្នាលអានន្ទ ជាតិមិន
 មានដល់សត្វនោះៗ ដោយប្រការដូច្នោះឯង ។ កាលបើជាតិមិនមានដោយ
 ប្រការទាំងពួង ព្រោះជាតិរលត់ហើយ បើដូច្នេះ តើជរាមរណៈគប្បីមាន
 ប្រាកដដែរឬ ។ ព្រះអានន្ទក្រាបទូលថា បពិត្រព្រះអង្គដ៏ចម្រើន ហេតុនេះមិន
 មានទេ ។ ព្រះអង្គត្រាស់ថា ម្នាលអានន្ទ ព្រោះហេតុដូច្នោះឯង ជាតិនេះ
 ទើបជាហេតុ ជានិទាន ជាសមុទ័យ ជាបច្ច័យនៃជរាមរណៈ ។ ពាក្យថា
 ជាតិកើតមាន ព្រោះភពជាបច្ច័យនេះ ប្រាកដជាតថាគតសម្តែងហើយ ដោយ
 ប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះបណ្ឌិតត្រូវដឹងតាម
 ទំនង ដែលជាតិកើតមាន ព្រោះភពជាបច្ច័យនេះចុះ ។ ម្នាលអានន្ទ សេចក្តី
 ពិតថា បើភពមិនមានហើយដល់សត្វណាមួយ ក្នុងភពណាៗ ដោយអាការ
 ទាំងពួង ដោយសភាវៈទាំងពួង គឺកាមភព ១ រូបភព ១ អរូបភព ១ ។
 កាលបើភពមិនមាន ដោយប្រការទាំងពួង ព្រោះភពរលត់ហើយ បើដូច្នេះ
 តើជាតិគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមានទេ ។
 ម្នាលអានន្ទ ព្រោះហេតុដូច្នោះឯង ភពនេះ ទើបជាហេតុ ជានិទាន ជា
 សមុទ័យ ជាបច្ច័យ នៃជាតិ ។ ពាក្យថា ភពកើតមានព្រោះឧបាទានជា
 បច្ច័យនេះ ប្រាកដជាតថាគតសម្តែងហើយដោយប្រការដូច្នេះ ។ ម្នាលអានន្ទ

ព្រោះហេតុនោះ ពាក្យនុ៎ះ បណ្ឌិតត្រូវដឹងតាមទំនងដែលកតកើតមាន ព្រោះ
 ឧបាទានជាបច្ច័យនេះចុះ ។ ម្នាលអានន្ទ សេចក្តីពិតថា បើឧបាទានមិនមាន
 ហើយ ដល់សត្វណាមួយ ក្នុងភពណាៗ ដោយអាការទាំងពួង ដោយ
 សភាវៈទាំងពួង គឺកាមុបាទាន ១ ទិដ្ឋុបាទាន ១ សីលព្វតុបាទាន ១ អត្ត-
 វាទុបាទាន ១ ។ កាលបើឧបាទានមិនមាន ដោយប្រការទាំងពួង ព្រោះ
 ឧបាទានរលត់ហើយ បើដូច្នេះ តើភពគប្បីមានប្រាកដដែរឬ ។ បពិត្រព្រះ
 អង្គដ៏ចម្រើន ហេតុនុ៎ះមិនមានទេ ។ ម្នាលអានន្ទ ព្រោះហេតុដូច្នោះឯង
 ឧបាទាននេះ ទើបជាហេតុ ជានិទាន ជាសមុទ័យ ជាបច្ច័យនៃភព ។ ពាក្យ
 ថា ឧបាទានកើតមាន ព្រោះតណ្ហាជាបច្ច័យនេះ ប្រាកដជាតថាគតសម្តែង
 ហើយ ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនុ៎ះ បណ្ឌិត
 ត្រូវដឹងតាមទំនងដែលឧបាទានកើតមាន ព្រោះតណ្ហាជាបច្ច័យនេះចុះ ។ ម្នាល
 អានន្ទ សេចក្តីពិតថា បើតណ្ហាមិនមានហើយដល់សត្វណាមួយ ក្នុងភព
 ណាៗ ដោយអាការទាំងពួង ដោយសភាវៈទាំងពួង គឺរូបតណ្ហា ១ សទ្ធ-
 តណ្ហា ១ គន្ធតណ្ហា ១ រសតណ្ហា ១ ផោដ្ឋព្វតណ្ហា ១ ធម្មតណ្ហា ១ ។
 កាលបើតណ្ហាមិនមានដោយប្រការទាំងពួង ព្រោះតណ្ហារលត់ហើយ បើ
 ដូច្នេះ តើឧបាទានគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុ
 នុ៎ះមិនមានទេ ។ ម្នាលអានន្ទ ព្រោះហេតុដូច្នោះឯង តណ្ហានេះ ទើបជាហេតុ
 ជានិទាន ជាសមុទ័យ ជាបច្ច័យនៃឧបាទាន ។ ពាក្យថា តណ្ហាកើតមាន
 ព្រោះវេទនាជាបច្ច័យ នេះប្រាកដជាតថាគតសម្តែងហើយ ដោយប្រការដូច្នេះ ។

ម្ចាស់អានន្ទ ព្រោះហេតុនោះ ពាក្យនុ៎ះ បណ្ឌិតត្រូវដឹងតាមទំនងដែលតណ្ហា
 កើតមាន ព្រោះវេទនាជាបច្ច័យនេះចុះ ។ ម្ចាស់អានន្ទ សេចក្តីពិតថា បើ
 វេទនាមិនមានហើយ ដល់សត្វណាមួយ ក្នុងភពណាៗ ដោយអាការទាំងពួង
 ដោយសភាវៈទាំងពួង គឺវេទនាកើតអំពីបក្ខុសម្ផស្ស ១ វេទនាកើតអំពី
 សោតសម្ផស្ស ១ វេទនាកើតអំពីឃានសម្ផស្ស ១ វេទនាកើតអំពីជីវា-
 សម្ផស្ស ១ វេទនាកើតអំពីកាយសម្ផស្ស ១ វេទនាកើតអំពីមនោសម្ផស្ស ១ ។
 កាលបើវេទនាមិនមានដោយប្រការទាំងពួង ព្រោះវេទនារលត់ហើយ បើ
 ដូច្នេះ តើតណ្ហាគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនុ៎ះ
 មិនមានទេ ។ ម្ចាស់អានន្ទ ព្រោះហេតុដូច្នោះឯង វេទនានេះ ទើបជាហេតុ
 ជានិទាន ជាសមុទ័យ ជាបច្ច័យនៃតណ្ហា ។

[៥៩] ម្ចាស់អានន្ទ តណ្ហាកើតមាន ព្រោះអាស្រ័យវេទនា ការស្វែង
 រកកើតមាន ព្រោះអាស្រ័យតណ្ហា លាក់កើតមានព្រោះអាស្រ័យការស្វែងរក
 វិនិច្ឆ័យ គឺសេចក្តីត្រិះរិះកើតមានព្រោះអាស្រ័យលាក់ ឆន្ទរាគៈគឺសេចក្តីប្រាថ្នា
 និងតម្រេកកើតមានព្រោះអាស្រ័យវិនិច្ឆ័យ សេចក្តីចូលចិត្តមាំកើតមានព្រោះ
 អាស្រ័យឆន្ទរាគៈ សេចក្តីហ្មង់ហែងកើតមាន ព្រោះអាស្រ័យសេចក្តីប្រកាន់
 មាំ សេចក្តីកំណាញ់កើតមានព្រោះអាស្រ័យសេចក្តីហ្មង់ហែង ការរក្សាមាំ
 កើតមាន ព្រោះអាស្រ័យសេចក្តីកំណាញ់ អកុសលធម៌ដ៏លាមកជាច្រើន គឺ
 ការកាន់ដំបង កាន់គ្រឿងសស្ត្រាវុធ ការឈ្លោះទាស់ទែងវិវាទ ពាក្យថា ឯង
 មីង ពាក្យញុះញង់ ពាក្យកុហក កើតមានព្រោះអាស្រ័យការរក្សាមាំ គឺថា

មានការរក្សាមាំ ជាហេតុ ពាក្យនេះប្រាកដជាគតសម្តែងហើយ ដោយ
 ប្រការដូច្នេះ ។ ម្នាលអានន្ទ ព្រោះហេតុនោះ ពាក្យនុ៎ះបណ្ឌិតគួរដឹងតាម
 ទំនងដែលអកុសលធម៌ដ៏លាមកជាច្រើន គឺការកាន់ដំបង កាន់គ្រឿងសស្រ្តា
 រុក្ខ ការឈ្មោះទាស់ទែងវិវាទ ពាក្យថា ឯង មីង ពាក្យញ្ជះញង់ ពាក្យ
 កុហក រមែងកើតមានព្រោះការរក្សាមាំជាហេតុនេះចុះ ។ ម្នាលអានន្ទ សេចក្តី
 ពិតថា បើការរក្សាមាំមិនមានហើយ ដល់សត្វណាមួយ ក្នុងភពណាៗ ដោយ
 អាការទាំងពួង ដោយសភាវៈទាំងពួង ។ កាលបើការរក្សាមាំ មិនមានដោយ
 ប្រការទាំងពួង ព្រោះការរក្សាមាំរលត់ហើយ បើដូច្នេះ តើអកុសលធម៌ដ៏
 លាមកជាច្រើន គឺការកាន់ដំបង កាន់គ្រឿងសស្រ្តា ការឈ្មោះទាស់ទែង
 វិវាទ ពាក្យថា ឯង មីង ពាក្យញ្ជះញង់ ពាក្យកុហក គប្បីកើតមានដែរឬ ។
 បពិត្រព្រះអង្គដ៏ចម្រើន ហេតុនុ៎ះមិនមានទេ ។ ម្នាលអានន្ទ ព្រោះហេតុ
 ដូច្នោះ ការរក្សាមាំនេះ ទើបជាហេតុ ជានិទាន ជាសមុទ័យ ជាបច្ច័យនៃ
 កិរិយាកើតមាននៃអកុសលធម៌ដ៏លាមកជាច្រើន គឺការកាន់ដំបង កាន់គ្រឿង
 សស្រ្តារុក្ខ ការឈ្មោះទាស់ទែង វិវាទ ពាក្យថា ឯង មីង ពាក្យញ្ជះញង់
 ពាក្យកុហក ។ ពាក្យថា ការរក្សាមាំកើតមាន ព្រោះអាស្រ័យសេចក្តី
 កំណាញ់នេះ ប្រាកដជាគតសម្តែងហើយ ដោយប្រការដូច្នេះ ។ ម្នាល
 អានន្ទ ព្រោះហេតុនោះ ពាក្យនុ៎ះ បណ្ឌិតគួរដឹងតាមទំនងដែលការរក្សាមាំ
 កើតមានព្រោះអាស្រ័យសេចក្តីកំណាញ់នេះចុះ ។ ម្នាលអានន្ទ សេចក្តីពិត
 ថា បើសេចក្តីកំណាញ់មិនមានហើយ ដល់សត្វណាមួយ ក្នុងភពណាៗ

ដោយអាការទាំងពួង ដោយសកាវៈទាំងពួង ។ កាលបើសេចក្តីកំណាញ់មិន
 មានដោយប្រការទាំងពួង ព្រោះសេចក្តីកំណាញ់រលត់ហើយ បើដូច្នេះ តើការ
 រក្សាមាំ គប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមាន
 ទេ ។ ម្នាលអានន្ទ ព្រោះហេតុដូច្នេះឯង សេចក្តីកំណាញ់នេះ ទើបជាហេតុ
 ជានិទាន ជាសមុទ័យ ជាបច្ច័យនៃការរក្សាមាំ ។ ពាក្យថា សេចក្តីកំណាញ់
 កើតមាន ព្រោះអាស្រ័យការហ្លួងហ្លោងនេះ ប្រាកដជាគតសម្តែងហើយ
 ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតគួរដឹង
 តាមទំនងដែលសេចក្តីកំណាញ់កើតមាន ព្រោះអាស្រ័យការហ្លួងហ្លោងនេះចុះ ។
 ម្នាលអានន្ទ សេចក្តីពិតថា បើការហ្លួងហ្លោងមិនមានហើយដល់សត្វណាមួយ
 ក្នុងភពណាៗ ដោយអាការទាំងពួង ដោយសកាវៈទាំងពួងទេ ។ កាលបើ
 ការហ្លួងហ្លោងមិនមាន ដោយប្រការទាំងពួង ព្រោះការហ្លួងហ្លោងរលត់ហើយ
 បើដូច្នេះ តើសេចក្តីកំណាញ់ គប្បីមានប្រាកដដែរឬ ។ បពិត្រព្រះអង្គដ៏
 ចម្រើន ហេតុនេះមិនមានទេ ។ ម្នាលអានន្ទ ព្រោះហេតុដូច្នេះឯង ការហ្លួង
 ហ្លោងនេះ ទើបជាហេតុ ជានិទាន ជាសមុទ័យ ជាបច្ច័យនៃសេចក្តីកំណាញ់ ។
 ពាក្យថា សេចក្តីហ្លួងហ្លោងកើតមាន ព្រោះអាស្រ័យសេចក្តីប្រកាន់មាំនេះ
 ប្រាកដជាគតសម្តែងហើយ ដោយប្រការដូច្នេះ ។ ម្នាលអានន្ទ ព្រោះ
 ហេតុនោះ ពាក្យនេះ បណ្ឌិតគួរដឹងតាមទំនង ដែលការហ្លួងហ្លោងកើតមាន
 ព្រោះអាស្រ័យសេចក្តីប្រកាន់មាំនេះចុះ ។ ម្នាលអានន្ទ សេចក្តីពិតថា បើ
 សេចក្តីប្រកាន់មាំមិនមានហើយ ដល់សត្វណាមួយ ក្នុងភពណាៗ ដោយ

អាការទាំងពួង ដោយសភាវៈទាំងពួង ។ កាលបើសេចក្តីប្រកាន់មាំមិនមាន
ដោយប្រការទាំងពួង ព្រោះសេចក្តីប្រកាន់មាំរលត់ហើយ បើដូច្នេះ តើការ
ហ្នឹងហែងគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមាន
ទេ ។ ម្នាលអានន្ទ ព្រោះហេតុដូច្នេះឯង សេចក្តីប្រកាន់មាំនេះ ទើបជា
ហេតុ ជានិទាន ជាសមុទ័យ ជាបច្ច័យនៃការហ្នឹងហែង ។ ពាក្យថា សេចក្តី
ប្រកាន់មាំកើតមាន ព្រោះអាស្រ័យឆន្ទរាគៈនេះ ប្រាកដជាតថាគតសម្តែង
ហើយ ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិត
គួរដឹងតាមទំនងដែលសេចក្តីប្រកាន់មាំកើតមាន ព្រោះអាស្រ័យឆន្ទរាគៈនេះ
ចុះ ។ ម្នាលអានន្ទ សេចក្តីពិតថា បើឆន្ទរាគៈមិនមានហើយ ដល់សត្វណា
មួយ ក្នុងភពណាៗ ដោយអាការទាំងពួង ដោយសភាវៈទាំងពួង ។ កាល
បើឆន្ទរាគៈមិនមានដោយប្រការទាំងពួង ព្រោះឆន្ទរាគៈរលត់ហើយ បើដូច្នេះ
តើសេចក្តីប្រកាន់មាំគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុ
នេះមិនមានទេ ។ ម្នាលអានន្ទ ព្រោះហេតុដូច្នេះឯង ឆន្ទរាគៈនេះ ទើបជាហេតុ
ជានិទាន ជាសមុទ័យ ជាបច្ច័យនៃសេចក្តីប្រកាន់មាំ ។ ពាក្យថា ឆន្ទរាគៈ
កើតមាន ព្រោះអាស្រ័យការវិនិច្ឆ័យនេះ ប្រាកដជាតថាគតសម្តែងហើយ
ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតត្រូវ
ដឹងតាមទំនងដែលឆន្ទរាគៈកើតមាន ព្រោះអាស្រ័យការវិនិច្ឆ័យនេះចុះ ។
ម្នាលអានន្ទ សេចក្តីពិតថា បើការវិនិច្ឆ័យមិនមានហើយ ដល់សត្វណាមួយ
ក្នុងភពណាៗ ដោយអាការទាំងពួង ដោយសភាវៈទាំងពួង ។ កាលបើការ

វិនិច្ឆ័យមិនមានដោយប្រការទាំងពួង ព្រោះការវិនិច្ឆ័យរលត់ហើយ បើដូច្នេះ តើឆន្ទរាគៈគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមាន ទេ ។ ម្នាលអានន្ទ ព្រោះហេតុដូច្នេះឯង ការវិនិច្ឆ័យនេះ ទើបជាហេតុ ជា និទាន ជាសមុទ័យ ជាបច្ច័យនៃឆន្ទរាគៈ ។ ពាក្យថា ការវិនិច្ឆ័យកើតមាន ព្រោះអាស្រ័យលាភនេះ ប្រាកដជាគតថាគតសម្តែង ហើយដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតគួរដឹងតាមទំនងដែលការ វិនិច្ឆ័យកើតមាន ព្រោះលាភនេះចុះ ។ ម្នាលអានន្ទ សេចក្តីពិតថា បើលាភ មិនមានហើយ ដល់សត្វណាមួយ ក្នុងភពណាៗ ដោយអាការទាំងពួង ដោយសភាវៈទាំងពួង ។ កាលបើលាភមិនមាន ដោយប្រការទាំងពួង ព្រោះលាភរលត់ហើយ បើដូច្នេះ តើការវិនិច្ឆ័យគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ ព្រោះហេតុ ដូច្នេះឯង លាភនេះ ទើបជាហេតុ ជានិទាន ជាសមុទ័យ ជាបច្ច័យនៃការ វិនិច្ឆ័យ ។ ពាក្យថា លាភកើតមាន ព្រោះអាស្រ័យការស្វែងរកនេះ ប្រាកដ ជាគតថាគតសម្តែងហើយ ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតគួរដឹងតាមទំនងដែលលាភកើតមាន ព្រោះអាស្រ័យការស្វែង រកនេះចុះ ។ ម្នាលអានន្ទ សេចក្តីពិតថា បើការស្វែងរកមិនមានហើយ ដល់ សត្វណាមួយ ក្នុងភពណាៗ ដោយអាការទាំងពួង ដោយសភាវៈទាំងពួង ។ កាលបើការស្វែងរកមិនមានដោយប្រការទាំងពួង ព្រោះការស្វែងរករលត់ ហើយ បើដូច្នេះ តើលាភគប្បីមានប្រាកដដែរឬ ។ បពិត្រព្រះអង្គដ៏ចម្រើន

ហេតុនេះមិនមានទេ ។ ម្នាលអានន្ទ ព្រោះហេតុដូច្នេះឯង ការស្វែងរកនេះ ទើបជាហេតុ ជានិទាន ជាសមុទ័យ ជាបច្ច័យនៃលាភ ។ ពាក្យថា ការស្វែងរកកើតមាន ព្រោះអាស្រ័យតណ្ហា នេះប្រាកដជាគតថាគតសម្តែងហើយ ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតគួរដឹង តាមទំនងដែលការស្វែងរកកើតមាន ព្រោះអាស្រ័យតណ្ហានេះចុះ ។ ម្នាលអានន្ទ សេចក្តីពិតថា បើតណ្ហាមិនមានហើយដល់សត្វណាមួយ ក្នុងភពណាៗ ដោយអាការទាំងពួង ដោយសភាវៈទាំងពួង តណ្ហានោះ គឺកាមតណ្ហា ១ ភវតណ្ហា ១ វិភវតណ្ហា ១ ។ កាលបើតណ្ហាមិនមានដោយប្រការទាំងពួង ព្រោះតណ្ហារលត់ហើយ បើដូច្នេះ តើការស្វែងរកគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមាន ។ ម្នាលអានន្ទ ព្រោះហេតុដូច្នេះ ឯង តណ្ហានេះទើបជាហេតុ ជានិទាន ជាសមុទ័យ ជាបច្ច័យនៃការស្វែងរក ។

[៦០] ម្នាលអានន្ទ ធម៌ ២ យ៉ាង (វដ្តមូលតណ្ហា ១ សមុទាចារ-
តណ្ហា ១) នេះ ទុកជាមានចំណែក ២ ដូច្នេះ មានទីប្រជុំដោយបច្ច័យតែ
១ ដោយវេទនាជាបច្ច័យ ដោយប្រការដូច្នេះឯង ។ ពាក្យថា វេទនាកើតមាន
ព្រោះផស្សៈជាបច្ច័យនេះ ប្រាកដជាគតថាគតសម្តែងហើយដោយប្រការដូច្នេះ ។
ម្នាលអានន្ទ ព្រោះហេតុនោះ ពាក្យនេះបណ្ឌិតគួរដឹងតាមទំនងដែលវេទនាកើត
មាន ព្រោះផស្សៈជាបច្ច័យនេះចុះ ។ ម្នាលអានន្ទ សេចក្តីពិតថា បើផស្សៈ
មិនមានហើយ ដល់សត្វណាមួយក្នុងភពណាៗ ដោយអាការទាំងពួង ដោយ
សភាវៈទាំងពួង ផស្សៈនោះ គឺចក្ខុសម្ផស្ស ១ សោតសម្ផស្ស ១ យាន-

សម្មស្ស ១ ជីវ្ហាសម្មស្ស ១ កាយសម្មស្ស ១ មនោសម្មស្ស ១ ។ កាល
 បើផស្សៈមិនមានដោយប្រការទាំងពួង ព្រោះផស្សៈរលត់ហើយ បើដូច្នេះ
 តើវេទនាគប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមាន
 ទេ ។ ម្នាលអានន្ទ ព្រោះហេតុដូច្នេះឯង ផស្សៈនេះ ទើបជាហេតុ ជានិទាន
 ជាសមុទ័យ ជាបច្ច័យនៃវេទនា ។ ពាក្យថា ផស្សៈកើតមានព្រោះនាមរូបជា
 បច្ច័យនេះ ប្រាកដជាតថាគតសម្តែងហើយដោយប្រការដូច្នេះ ។ ម្នាលអានន្ទ
 ព្រោះហេតុនោះ ពាក្យនេះ បណ្ឌិតគួរដឹងតាមទំនងដែលផស្សៈកើតមាន ព្រោះ
 នាមរូបជាបច្ច័យនេះចុះ ។ ម្នាលអានន្ទ បញ្ញត្តិនៃនាមកាយកើតឡើងដោយ
 អាការណា ដោយលិង្គណា ដោយនិមិត្តណា ដោយឧទ្ទេសណា កាលបើ
 អាការនោះ លិង្គនោះ និមិត្តនោះ ឧទ្ទេសនោះ មិនមានហើយ បើដូច្នេះ តើ
 អធិវចនសម្មស្ស គឺមនោសម្មស្ស គប្បីមានប្រាកដក្នុងរូបកាយដែរឬ ។
 បពិត្រព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ បញ្ញត្តិនៃរូបកាយ
 តែងកើតឡើងដោយអាការណា ដោយលិង្គណា ដោយនិមិត្តណា ដោយ
 ឧទ្ទេសណា កាលបើអាការនោះ លិង្គនោះ និមិត្តនោះ ឧទ្ទេសនោះ មិនមាន
 ហើយ បើដូច្នេះ តើបដិយសម្មស្ស គឺសម្មស្សដែលកើតឡើងព្រោះធ្វើរូបក្ខន្ធ
 ដែលប្រកបដោយសេចក្តីថ្លាំងថ្លាក់ ឲ្យជាទីនៅក្នុងនាមកាយ គប្បីមានប្រាកដ
 ដែរឬ ។ បពិត្រព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ បញ្ញត្តិ
 នៃនាមកាយ និងរូបកាយ តែងមានដោយអាការណា ដោយលិង្គណា ដោយ
 និមិត្តណា ដោយឧទ្ទេសណា កាលបើអាការនោះ លិង្គនោះ និមិត្តនោះ

ឧទេសនោះ មិនមានហើយ បើដូច្នេះ តើអធិវចនសម្មស្ស ឬបដិយសម្មស្ស គប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមានទេ ។

ម្នាលអានន្ទ បញ្ញត្តិនៃនាមរូបតែងមានដោយអាការណា ដោយលិង្គណា ដោយ និមិត្តណា ដោយឧទេសណា កាលបើអាការនោះ លិង្គនោះ និមិត្តនោះ ឧទេសនោះ មិនមានហើយ បើដូច្នេះ តើផស្សៈគប្បីមានប្រាកដដែរឬ ។

បពិត្រព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ ព្រោះហេតុដូច្នេះ ឯង នាមរូបនេះ ទើបជាហេតុ ជានិទាន ជាសមុទ័យ ជាបច្ច័យនៃផស្សៈ ។

ពាក្យថា នាមរូបកើតមាន ព្រោះវិញ្ញាណជាបច្ច័យនេះ ប្រាកដជាតថាគត សម្តែងហើយ ដោយអាការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតគួរដឹងតាមទំនងដែលនាមរូបកើតមាន ព្រោះវិញ្ញាណជាបច្ច័យនេះចុះ ។

ម្នាលអានន្ទ សេចក្តីពិតថា បើវិញ្ញាណនឹងមិនចុះសិប គឺមិនប្រព្រឹត្តទៅដោយ អំណាចនៃបដិសន្ធិក្នុងផ្ទៃនៃមាតាហើយ បើដូច្នេះ តើនាមរូបនឹងជាប់សូន្យទៅ ក្នុងផ្ទៃនៃមាតាបានដែរឬ ។ បពិត្រព្រះអង្គដ៏ចម្រើន ហេតុនេះមិនមានទេ ។

ម្នាលអានន្ទ ចុះបើវិញ្ញាណចុះចាប់បដិសន្ធិក្នុងផ្ទៃនៃមាតា ហើយរលត់ទៅវិញ នាមរូបនឹងកើតចំពោះក្នុងការវះនៃបញ្ចក្ខន្ធ ដែលបរិបូណ៌នេះបានដែរឬ ។

បពិត្រព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ ចុះបើវិញ្ញាណ របស់មនុស្សក្មេង គឺក្មេងប្រុស ឬក្មេងស្រីរលត់ទៅដោយអំណាចចុតិ នាមរូប នឹងដល់នូវសេចក្តីចម្រើនដុះដាលធំធាត់ដែរឬ ។ បពិត្រព្រះអង្គដ៏ចម្រើន ហេតុ នេះមិនមានទេ ។ ម្នាលអានន្ទ ព្រោះហេតុនោះ វិញ្ញាណនេះ ទើបជាហេតុ

ជានិទាន ជាសមុទ័យ ជាបច្ច័យនៃនាមរូប ។ ពាក្យថា វិញ្ញាណកើតមាន ព្រោះនាមរូបជាបច្ច័យនេះ ប្រាកដជាតថាគតសម្តែងហើយ ដោយប្រការដូច្នេះ ។ ម្នាលអានន្ទ ព្រោះហេតុនោះ ពាក្យនេះ បណ្ឌិតគួរដឹងតាមទំនងដែលវិញ្ញាណ កើតមានព្រោះនាមរូបជាបច្ច័យនេះចុះ ។ ម្នាលអានន្ទ ចុះបើវិញ្ញាណមិនបាន ទីតម្កល់ក្នុងនាមរូបហើយ កិរិយាកើតឡើងនៃគំនររបស់ទុក្ខ គឺជាតិ ជរា និង មរណៈ គប្បីមានប្រាកដដែរឬ ។ បពិត្រព្រះអង្គដ៏ចម្រើន ហេតុនេះមិនមាន ទេ ។ ម្នាលអានន្ទ ព្រោះហេតុដូច្នេះ នាមរូបនេះ ទើបជាហេតុ ជានិទាន ជា សមុទ័យ ជាបច្ច័យនៃវិញ្ញាណ ។ ម្នាលអានន្ទ នាមរូបគប្បីកើតចាស់ស្លាប់ ឬច្បុត ឬចាប់បដិសន្ធិ ដោយហេតុមានប្រមាណប៉ុណ្ណេះឯង ។ គន្លងនៃឈ្មោះ ក្តី គន្លងនៃភាសាក្តី គន្លងនៃបញ្ញត្តិក្តី ហេតុដែលគួរដឹងដោយបញ្ញត្តិក្តី វដ្តៈក្តី រមែងប្រព្រឹត្តទៅដោយហេតុមានប្រមាណប៉ុណ្ណេះៗ ឯង ។ ខន្ធបញ្ចកៈរមែង ប្រាកដដោយការបញ្ញត្តនូវឈ្មោះ (មានវេទនា និងសញ្ញាជាដើម) នាមរូប នេះ រមែងប្រព្រឹត្តទៅជាមួយនឹងវិញ្ញាណ ។

[៦១] ម្នាលអានន្ទ ចុះបុគ្គលកាលបញ្ញត្តខន្ធ តែងបញ្ញត្តដោយហេតុ មានប៉ុន្មានប្រការ ។ ម្នាលអានន្ទ ក៏បុគ្គលកាលបញ្ញត្តខន្ធដែលមានរូប និង មានប្រមាណតិចថា ខន្ធរបស់អញមានរូប និងមានប្រមាណតិចក៏មាន ។ ម្នាលអានន្ទ ឬក៏បុគ្គលកាលបញ្ញត្តខន្ធ តែងបញ្ញត្តខន្ធដែលមានរូប និងមិន មានទីបំផុតថា ខន្ធរបស់អញមានរូប និងមិនមានទីបំផុតក៏មាន ។ ម្នាល អានន្ទ ក៏បុគ្គលកាលបញ្ញត្តខន្ធ តែងបញ្ញត្តខន្ធដែលមិនមានរូប និងមាន

ប្រមាណាតិចថា ខ្លួនរបស់អញមិនមានរូប និងមានប្រមាណាតិចក៏មាន ។ ម្នាល
 អានន្ទ ឬក៏បុគ្គលកាលបញ្ចត្តខ្លួន តែងបញ្ចត្តខ្លួនដែលមិនមានរូប និងមិន
 មានទីបំផុតថា ខ្លួនរបស់អញមិនមានរូប និងមិនមានទីបំផុតក៏មាន ។ ម្នាល
 អានន្ទ បណ្តាបុគ្គលដែលលុះក្នុងទិដ្ឋិទាំង ៤ ពួកនោះ បុគ្គលណា កាល
 បញ្ចត្តខ្លួន តែងបញ្ចត្តខ្លួនដែលមានរូប និងមានប្រមាណាតិច បុគ្គលនោះ
 កាលបញ្ចត្តខ្លួន តែងបញ្ចត្តខ្លួនដែលមានរូប និងមានប្រមាណាតិច ក្នុងកាល
 ឥឡូវនេះក្តី បុគ្គលនោះកាលនឹងបញ្ចត្តខ្លួន តែងបញ្ចត្តខ្លួនដែលមានរូប និង
 មានប្រមាណាតិច ដែលកើតក្នុងលោកដូច្នោះក្តី ឬក៏បុគ្គលនោះមានសេចក្តី
 ត្រិះរិះដូច្នេះថា សកាវៈដែលមិនពិត អាត្មាអញនឹងសម្រេចឬបំបែរឲ្យជាសកាវៈ
 ដែលពិតទៅវិញក្តី ម្នាលអានន្ទ កាលបើហេតុយ៉ាងនេះមានហើយ គួរនឹង
 ពោលនូវបុគ្គលដែលមានរូបថា មានបរិត្តត្តានុទិដ្ឋិ (សេចក្តីយល់ឃើញថា
 ខ្លួនមានប្រមាណាតិច) ដេកនៅមិនដាច់ ។ ម្នាលអានន្ទ បណ្តាបុគ្គលដែល
 លុះក្នុងទិដ្ឋិទាំង ៤ នោះ បុគ្គលណាកាលបញ្ចត្តខ្លួន តែងបញ្ចត្តខ្លួនដែលមាន
 រូប និងមិនមានទីបំផុត បុគ្គលនោះ កាលបញ្ចត្តខ្លួន តែងបញ្ចត្តខ្លួនដែល
 មានរូប និងមិនមានទីបំផុត ក្នុងកាលឥឡូវនេះក្តី បុគ្គលនោះកាលបញ្ចត្តខ្លួន
 តែងបញ្ចត្តខ្លួនដែលមានរូប និងមិនមានទីបំផុត ដែលកើតនៅក្នុងលោក
 ដូច្នោះក្តី ឬក៏បុគ្គលនោះមានសេចក្តីត្រិះរិះដូច្នេះថា សកាវៈដែលមិនពិតថា
 អាត្មាអញ នឹងសម្រេច ឬបំបែរឲ្យជាសកាវៈពិតទៅវិញក្តី ។ ម្នាលអានន្ទ
 កាលបើហេតុយ៉ាងនេះមានហើយ គួរនឹងពោលនូវបុគ្គលដែលមានរូបថា មាន

អនន្តតានុទិដ្ឋិ (សេចក្តីយល់ឃើញថាខ្លួនមិនមានទីបំផុត) ដេកនៅមិនដាច់ ។
 ម្នាលអានន្ទ បណ្តាបុគ្គលដែលលុះក្នុងទិដ្ឋិទាំង ៤ ពួកនោះ បុគ្គលណាកាល
 បញ្ចត្តខ្លួន តែងបញ្ចត្តខ្លួនដែលមិនមានរូប និងមានប្រមាណតិច បុគ្គលនោះ
 កាលបញ្ចត្តខ្លួន តែងបញ្ចត្តខ្លួនដែលមិនមានរូប និងមានប្រមាណតិច ក្នុង
 កាលឥឡូវនេះក្តី បុគ្គលនោះកាលបញ្ចត្តខ្លួន តែងបញ្ចត្តខ្លួនដែលមិនមានរូប
 និងមានប្រមាណតិច ដែលកើតក្នុងលោកដូច្នោះក្តី ឬក៏បុគ្គលនោះមាន
 សេចក្តីត្រិះរិះដូច្នេះថា សក្ការៈដែលមិនពិត អាត្មាអញនឹងសម្រេច ឬបំបែរ
 ឲ្យជាសក្ការៈពិតទៅវិញក្តី ។ ម្នាលអានន្ទ កាលបើហេតុយ៉ាងនេះមានហើយ
 គួរនឹងពោលនូវបុគ្គលដែលមិនមានរូបថា មានបរិត្តតានុទិដ្ឋិ ដេកនៅមិនដាច់ ។
 ម្នាលអានន្ទ បណ្តាបុគ្គលដែលលុះក្នុងទិដ្ឋិទាំង ៤ ពួកនោះ បុគ្គលណាកាល
 បញ្ចត្តខ្លួន តែងបញ្ចត្តខ្លួនដែលមិនមានរូប និងមិនមានទីបំផុត បុគ្គលនោះ
 កាលបញ្ចត្តខ្លួន តែងបញ្ចត្តខ្លួនដែលមិនមានរូប និងមិនមានទីបំផុតក្នុងកាល
 ឥឡូវនេះក្តី បុគ្គលនោះកាលបញ្ចត្តខ្លួន តែងបញ្ចត្តខ្លួនដែលមិនមានរូប និង
 មិនមានទីបំផុត ដែលកើតនៅក្នុងលោកដូច្នោះក្តី ឬក៏បុគ្គលនោះ មានសេចក្តី
 ត្រិះរិះដូច្នេះថា សក្ការៈដែលមិនពិត អាត្មាអញនឹងសម្រេច ឬបំបែរឲ្យជា
 សក្ការៈពិតទៅវិញក្តី ។ ម្នាលអានន្ទ កាលបើហេតុយ៉ាងនេះមានហើយ គួរ
 នឹងពោលនូវបុគ្គល ដែលមិនមានរូបថា មានអនន្តតានុទិដ្ឋិដេកនៅមិនដាច់ ។
 ម្នាលអានន្ទ បុគ្គលកាលបញ្ចត្តខ្លួន តែងបញ្ចត្តដោយហេតុមានប្រមាណ
 ប៉ុណ្ណោះឯង ។

[៦២] ម្ចាស់អានន្ទ ចុះបុគ្គលកាលមិនបញ្ចត្តខ្លួន តែងមិនបញ្ចត្ត
 ដោយហេតុមានប៉ុន្មានប្រការ ។ ម្ចាស់អានន្ទ បុគ្គលកាលមិនបញ្ចត្តខ្លួន តែង
 មិនបញ្ចត្តខ្លួនដែលមានរូប និងមានប្រមាណតិចថា ខ្លួនរបស់អញមានរូប
 និង មានប្រមាណតិចក៏មាន ។ ម្ចាស់អានន្ទ ឬក៏បុគ្គលកាលមិនបញ្ចត្តខ្លួន
 តែងមិនបញ្ចត្តខ្លួនដែលមានរូប និងមិនមានទីបំផុតថា ខ្លួនរបស់អញមានរូប
 និង មិនមានទីបំផុតក៏មាន ។ ម្ចាស់អានន្ទ ឬក៏បុគ្គលកាលមិនបញ្ចត្តខ្លួន
 តែងមិនបញ្ចត្តខ្លួនដែលមិនមានរូប និងមានប្រមាណតិចថា ខ្លួនរបស់អញ
 មិនមានរូប និងមានប្រមាណតិចក៏មាន ។ ម្ចាស់អានន្ទ ឬក៏បុគ្គលកាលមិន
 បញ្ចត្តខ្លួន តែងមិនបញ្ចត្តខ្លួនដែលមិនមានរូប និងមិនមានទីបំផុតថា ខ្លួន
 របស់អញមិនមានរូប និងមិនមានទីបំផុតក៏មាន ។ ម្ចាស់អានន្ទ បណ្តា
 បុគ្គលទាំង ៤ ពួកនោះ បុគ្គលណាកាលមិនបញ្ចត្តខ្លួន តែងមិនបញ្ចត្តខ្លួន
 ដែលមានរូប និងមានប្រមាណតិច បុគ្គលនោះកាលមិនបញ្ចត្តខ្លួន តែងមិន
 បញ្ចត្តខ្លួនដែលមានរូប និងមានប្រមាណតិចក្នុងកាលឥឡូវនេះក្តី បុគ្គលនោះ
 កាលមិនបញ្ចត្តខ្លួន តែងមិនបញ្ចត្តខ្លួនដែលមានរូប និងមានប្រមាណតិច
 ដែលកើតនៅក្នុងលោកដូច្នេះក្តី ឬក៏បុគ្គលនោះមិនមានសេចក្តីត្រិះរិះដូច្នេះថា
 សកាវៈដែលមិនពិត អាត្មាអញនឹងសម្រេច ឬបំបែរឲ្យជាសកាវៈពិតទៅ
 វិញក្តី ។ ម្ចាស់អានន្ទ កាលបើហេតុយ៉ាងនេះមានហើយ គួរនឹងពោលនូវ
 បុគ្គលដែលមានរូបថា បរិត្តតានុទិដ្ឋិមិនដេកនៅឡើយៗ ទេ ។ ម្ចាស់អានន្ទ
 បណ្តាបុគ្គលទាំង ៤ ពួកនោះ បុគ្គលណាកាលមិនបញ្ចត្តខ្លួន តែងមិនបញ្ចត្ត

ខ្លួនដែលមានរូប និងមិនមានទីបំផុត បុគ្គលនោះកាលមិនបញ្ចត្តខ្លួន តែងមិន
 បញ្ចត្តខ្លួនដែលមានរូប និងមិនមានទីបំផុតក្នុងកាលឥឡូវនេះក្តី ឬបុគ្គលនោះ
 កាលមិនបញ្ចត្តខ្លួន តែងមិនបញ្ចត្តខ្លួនដែលមានរូប និងមិនមានទីបំផុតដែល
 កើតនៅក្នុងលោកដូច្នោះក្តី ឬក៏បុគ្គលនោះ មិនមានសេចក្តីត្រិះរិះដូច្នេះថា
 សកាវៈដែលមិនពិត អាត្មាអញនឹងសម្រេច ឬបំបែរឲ្យជាសកាវៈពិតទៅ
 វិញក្តី ម្នាលអានន្ទ កាលបើហេតុយ៉ាងនេះមានហើយ គួរនឹងពោលនូវបុគ្គល
 ដែលមានរូបថា អនត្តត្តានុទិដ្ឋិមិនដេកនៅឡើយៗ ទេ ។ ម្នាលអានន្ទ បណ្តា
 បុគ្គលទាំង ៤ ពួកនោះ បុគ្គលណាកាលមិនបញ្ចត្តខ្លួន តែងមិនបញ្ចត្តខ្លួន
 ដែលមិនមានរូប និងមានប្រមាណតិច បុគ្គលនោះកាលមិនបញ្ចត្តខ្លួន តែង
 មិនបញ្ចត្តខ្លួនដែលមិនមានរូប និងមានប្រមាណតិច ក្នុងកាលឥឡូវនេះក្តី ឬ
 បុគ្គលនោះកាលមិនបញ្ចត្តខ្លួន តែងមិនបញ្ចត្តខ្លួនដែលមិនមានរូប និងមាន
 ប្រមាណតិច ដែលកើតនៅក្នុងលោកដូច្នោះក្តី ឬក៏បុគ្គលនោះមិនមានសេចក្តី
 ត្រិះរិះដូច្នេះថា សកាវៈដែលមិនពិត អាត្មាអញនឹងសម្រេច ឬបំបែរឲ្យជា
 សកាវៈពិតទៅវិញក្តី ។ ម្នាលអានន្ទ កាលបើហេតុយ៉ាងនេះមានហើយ គួរ
 នឹងពោលនូវបុគ្គលដែលមិនមានរូបថា បរិត្តត្តានុទិដ្ឋិមិនដេកនៅឡើយៗ ទេ ។
 ម្នាលអានន្ទ បណ្តាបុគ្គលទាំង ៤ ពួកនោះ បុគ្គលណាកាលមិនបញ្ចត្តខ្លួន
 តែងមិនបញ្ចត្តខ្លួនដែលមិនមានរូប និងមិនមានទីបំផុត បុគ្គលនោះកាលមិន
 បញ្ចត្តខ្លួន តែងមិនបញ្ចត្តខ្លួនដែលមិនមានរូប និងមិនមានទីបំផុតក្នុងកាល
 ឥឡូវនេះក្តី ឬបុគ្គលនោះកាលមិនបញ្ចត្តខ្លួន តែងមិនបញ្ចត្តខ្លួនដែលមិនមាន

រូប និងមិនមានទីបំផុត ដែលកើតនៅក្នុងលោកដូច្នោះក្តី ឬក៏បុគ្គលនោះមិន
 មានសេចក្តីត្រិះរិះដូច្នេះថា សភាវៈដែលមិនពិត អាត្មាអញនឹងសម្រេច ឬ
 បំបែរឲ្យជាសភាវៈពិតទៅវិញក្តី ។ ម្នាលអានន្ទ កាលបើហេតុយ៉ាងនេះ
 មានហើយ គួរនឹងពោលនូវបុគ្គលដែលមិនមានរូបថា អនន្តគ្មានទិដ្ឋិមិនដេក
 នៅរឿយៗ ទេ ។ ម្នាលអានន្ទ បុគ្គលកាលមិនបញ្ចត្តខន្ធ តែងមិនបញ្ចត្ត
 ដោយហេតុមានប្រមាណប៉ុណ្ណោះឯង ។

[៦៣] ម្នាលអានន្ទ បុគ្គលកាលពិចារណានូវខន្ធ តែងពិចារណា
 ដោយហេតុមានប៉ុន្មានប្រការ ។ ម្នាលអានន្ទ បុគ្គលកាលពិចារណានូវខន្ធ
 តែងពិចារណាខន្ធដែលមានវេទនាថា វេទនាជាខន្ធរបស់អញក៏មាន ថាវេទនា
 មិនមែនជាខន្ធរបស់អញ ព្រោះថា ខន្ធរបស់អញមិនបានទទួលអារម្មណ៍ក៏
 មាន ។ ថាវេទនាមិនមែនជាខន្ធរបស់អញ ព្រោះថា ខន្ធរបស់អញមិនបាន
 ទទួលអារម្មណ៍ ខន្ធរបស់អញតែងទទួលវេទនា វេទនាធម៌ជាខន្ធរបស់អញ
 ពិតក៏មាន ម្នាលអានន្ទ បុគ្គលកាលពិចារណានូវខន្ធ តែងពិចារណាដោយ
 ប្រការដូច្នេះឯង ។ ម្នាលអានន្ទ បណ្តាបុគ្គលដែលលុះក្នុងទិដ្ឋិទាំង ៣ ពួក
 នោះ បុគ្គលណាពោលយ៉ាងនេះថា វេទនាជាខន្ធរបស់បុគ្គលនោះ អ្នកគប្បី
 ពោលតបយ៉ាងនេះថា ម្នាលអារុសោ វេទនានេះមាន ៣ យ៉ាង គឺសុខ
 វេទនា ១ ទុក្ខវេទនា ១ អទុក្ខមសុខវេទនា ១ បណ្តាវេទនាទាំង ៣ នេះ
 អ្នកពិចារណាឃើញច្បាស់នូវវេទនាណាថាជាខន្ធ ។ ម្នាលអានន្ទ សម័យ
 ណា បុគ្គលទទួលសុខវេទនា សម័យនោះ មិនទទួលទុក្ខវេទនា មិនទទួល

អទុក្ខមសុខវេទនាទេ សម័យនោះ រមែងទទួលតែសុខវេទនាមួយយ៉ាង ។
 ម្នាលអានន្ទ សម័យណា បុគ្គលទទួលទុក្ខវេទនា សម័យនោះ មិនទទួល
 សុខវេទនា មិនទទួលអទុក្ខមសុខវេទនាទេ សម័យនោះ រមែងទទួលតែ
 ទុក្ខវេទនាមួយយ៉ាង ។ ម្នាលអានន្ទ សម័យណា បុគ្គលទទួលអទុក្ខម-
 សុខវេទនា សម័យនោះ មិនទទួលសុខវេទនា មិនទទួលទុក្ខវេទនាទេ
 សម័យនោះ រមែងទទួល តែអទុក្ខមសុខវេទនាមួយយ៉ាង ។ ម្នាលអានន្ទ
 សុខវេទនាក្តី ជាធម្មជាតិមិនទៀង ជាធម្មជាតិដែលបច្ច័យតាក់តែងកើតឡើង
 ព្រោះអាស្រ័យ (នឹងបច្ច័យនោះៗ) មានកិរិយាអស់ទៅ វិនាសទៅ សាប
 រលាបទៅ រលត់ទៅជាធម្មតា ។ ម្នាលអានន្ទ ទុក្ខវេទនាក្តី ជាធម្មជាតិ
 មិនទៀង ជាធម្មជាតិដែលបច្ច័យតាក់តែងកើតឡើង ព្រោះអាស្រ័យ (នឹង
 បច្ច័យនោះៗ) មានកិរិយាអស់ទៅ វិនាសទៅ សាបរលាបទៅ រលត់ទៅ
 ជាធម្មតា ។ ម្នាលអានន្ទ អទុក្ខមសុខវេទនាក្តី ជាធម្មជាតិមិនទៀង ជា
 ធម្មជាតិដែលបច្ច័យតាក់តែង កើតឡើងព្រោះអាស្រ័យ (នឹងបច្ច័យនោះៗ)
 មានកិរិយាអស់ទៅ វិនាសទៅ សាបរលាបទៅ រលត់ទៅជាធម្មតា ។ កាល
 បុគ្គលនោះទទួលសុខវេទនា រមែងដឹងច្បាស់ថា នេះខ្លួនរបស់អញ កាលបើ
 សុខវេទនានោះរលត់ទៅហើយក៏ដឹងច្បាស់ថា ខ្លួនរបស់អញរលត់ទៅហើយ ។
 កាលបុគ្គលនោះទទួលទុក្ខវេទនា រមែងដឹងច្បាស់ថា នេះខ្លួនរបស់អញ កាល
 បើទុក្ខវេទនានោះរលត់ទៅហើយ ក៏ដឹងច្បាស់ថា ខ្លួនរបស់អញរលត់ទៅ
 ហើយ ។ កាលបុគ្គលនោះ ទទួលអទុក្ខមសុខវេទនា រមែងដឹងច្បាស់ថា នេះ

ខ្លួនរបស់អញ កាលបើអទុក្ខមសុខវេទនានោះរលត់ទៅហើយ ក៏ដឹងច្បាស់
 ថា ខ្លួនរបស់អញរលត់ទៅហើយ ។ បុគ្គលណាពោលយ៉ាងនេះថា វេទនា
 ជាខ្លួនរបស់អញ បុគ្គលនោះកាលពិចារណានូវខ្លួន តែងពិចារណាខ្លួនដែល
 មិនទៀង លាយច្រឡំដោយសុខ និងទុក្ខ មានកិរិយាកើតឡើង និងវិនាស
 ទៅជាធម្មតា ក្នុងបច្ចុប្បន្នដូចសេចក្តីដែលបានសម្តែងមកនេះឯង ។ ម្នាល
 អានន្ទ ព្រោះហេតុដូច្នេះ បុគ្គលក្នុងលោកនេះ មិនគួរនឹងពិចារណានូវខ្លួន
 នេះថា វេទនាជាខ្លួនរបស់អញដោយឧបាយនេះឡើយ ។ ម្នាលអានន្ទ បណ្តា
 បុគ្គលដែលលុះក្នុងទិដ្ឋិទាំង ៣ ពួកនោះ បុគ្គលណាពោលយ៉ាងនេះថា វេទនា
 មិនមែនជាខ្លួនរបស់អញ ព្រោះថា ខ្លួនរបស់អញមិនបានទទួលអារម្មណ៍
 បុគ្គលនោះអ្នកគប្បីពោលតបយ៉ាងនេះថា ម្នាលអារុសោ ការទទួលអា-
 រម្មណ៍ដោយប្រការទាំងពួង រមែងមានក្នុងសុទ្ធរូបក្ខន្ធលា សេចក្តីដឹងខ្លួនថា
 អាត្មាអញមាន គប្បីមានក្នុងសុទ្ធរូបក្ខន្ធនោះដែរឬ ។ បពិត្រព្រះអង្គដ៏ចម្រើន
 ហេតុនេះមិនមានទេ ។ ម្នាលអានន្ទ ព្រោះហេតុដូច្នេះ បុគ្គលក្នុងលោកនេះ
 មិនគួរនឹងពិចារណានូវខ្លួននេះថា វេទនាមិនមែនជាខ្លួនរបស់អញ ព្រោះថា
 ខ្លួនរបស់អញមិនទទួលអារម្មណ៍ ដោយឧបាយនេះឡើយ ។ ម្នាលអានន្ទ
 បណ្តាបុគ្គលដែលលុះក្នុងទិដ្ឋិទាំង ៣ ពួកនោះ បុគ្គលណាពោលយ៉ាងនេះថា
 វេទនាមិនមែនជាខ្លួនរបស់អញ ព្រោះថា ខ្លួនរបស់អញ មិនបានទទួលអា-
 រម្មណ៍ទេ ខ្លួនរបស់អញ រមែងទទួលវេទនា ឯវេទនាធម៌ជាខ្លួនរបស់អញ ។
 បុគ្គលនោះអ្នកគប្បីពោលតបយ៉ាងនេះថា ម្នាលអារុសោ វេទនាទាំងឡាយ

គប្បីរលត់មិនសេសសល់ដោយអាការទាំងពួង ដោយសភាវៈទាំងពួង កាល
 បើវេទនាមិនមានដោយប្រការទាំងពួង ព្រោះវេទនារលត់ហើយ សេចក្តីដឹង
 ខ្លួនថា អាត្មាអញមានដូច្នេះ គប្បីមានក្នុងរូបក្ខន្ធនោះដែរឬ ។ បពិត្រព្រះអង្គ
 ដ៏ចម្រើន ហេតុនេះមិនមានទេ ។ ម្នាលអានន្ទ ព្រោះហេតុដូច្នេះ បុគ្គលក្នុង
 លោកនេះ មិនគួរនឹងពិចារណានូវខ្លួននេះថា វេទនាមិនមែនជាខ្លួនរបស់អញ
 ព្រោះថា ខ្លួនរបស់អញមិនបានទទួលអារម្មណ៍ទេ ខ្លួនរបស់អញរមែងទទួល
 វេទនា ឯវេទនាធម៌ ជាខ្លួនរបស់អញ ពិតដោយឧបាយនេះឡើយ ។

[៦៤] ម្នាលអានន្ទ កាលបើភិក្ខុមិនបានពិចារណានូវវេទនាថាជាខ្លួន
 ក៏មិនបានពិចារណានូវខ្លួនថា មិនបានទទួលអារម្មណ៍ ក៏មិនពិចារណាថា ខ្លួន
 ទទួលវេទនា វេទនាធម៌ជាខ្លួនរបស់អញដូច្នេះឡើយ ។ ភិក្ខុនោះកាលពិចារណា
 យ៉ាងនេះ រមែងមិនប្រកាន់នូវធម្មជាតិមួយក្នុងលោក (មានខន្ធលោកជា
 ដើម) កាលបើមិនប្រកាន់ហើយ រមែងមិនតក់ស្លុត កាលបើមិនតក់ស្លុត
 ហើយ រមែងបរិនិព្វានចំពោះខ្លួនឯង តែងដឹងច្បាស់ថា កំណើតរបស់អញ
 អស់ហើយ ព្រហ្មចរិយធម៌អាត្មាអញបានប្រព្រឹត្តគ្រប់គ្រាន់ហើយ សោឡស-
 កិច្ចអាត្មាអញបានធ្វើស្រេចហើយ កិច្ចដទៃប្រព្រឹត្តទៅដើម្បីសោឡសកិច្ចនេះ
 ទៀតមិនមានឡើយ ។ ម្នាលអានន្ទ ភិក្ខុដែលរួចស្រឡះ (ចាកអាសវៈ)
 យ៉ាងនេះហើយ បើបុគ្គលណានិយាយយ៉ាងនេះថា ទិដ្ឋិរបស់ភិក្ខុនោះថា សត្វ
 ខាងមុខអំពីសេចក្តីស្លាប់ទៅ រមែងកើតទៀត ពាក្យនោះរបស់បុគ្គលនោះមិន
 គួរទេ ។ ថាទិដ្ឋិរបស់ភិក្ខុនោះ ថាសត្វខាងមុខអំពីសេចក្តីស្លាប់ទៅ រមែងមិន

កើតទៀត ពាក្យនោះរបស់បុគ្គលនោះមិនគួរទេ ។ ថាទិដ្ឋិរបស់ភិក្ខុនោះថា សត្វខាងមុខអំពីសេចក្តីស្លាប់ទៅ រមែងកើតទៀតក៏មាន មិនកើតទៀតក៏មាន ពាក្យនោះរបស់បុគ្គលនោះក៏មិនគួរ ។ ថាទិដ្ឋិរបស់ភិក្ខុនោះ ថាសត្វខាងមុខ អំពីសេចក្តីស្លាប់ទៅកើតទៀតក៏មិនមែន មិនកើតទៀតក៏មិនមែន ពាក្យនោះ របស់បុគ្គលនោះ ក៏មិនគួរ ។ សេចក្តីនោះព្រោះហេតុដូចម្តេច ។ ម្នាលអានន្ទ ឈ្មោះ និងគន្លងនៃឈ្មោះក្តី ភាសា និងគន្លងនៃភាសាក្តី បញ្ញត្តិ និងគន្លងនៃ បញ្ញត្តិក្តី បញ្ញា និងខន្ធបញ្ចកៈដែលគួរដឹងដោយបញ្ញាក្តី វដ្តៈក្តី តែងប្រព្រឹត្ត ទៅដោយកំណត់ត្រឹមណាៗ វដ្តៈក៏ប្រព្រឹត្តទៅដោយកំណត់ត្រឹមណោះៗ ដែរ ភិក្ខុចស្រឡះហើយ ព្រោះដឹងនូវសភាវៈមានឈ្មោះជាដើមនោះ បើបុគ្គល ណាពោលនូវភិក្ខុដែលរួចស្រឡះហើយ ព្រោះដឹងនូវសភាវៈមានឈ្មោះជាដើម នោះថា ភិក្ខុនោះមិនដឹង មិនឃើញ ទិដ្ឋិរបស់ភិក្ខុនោះដូច្នេះ ពាក្យនោះរបស់ បុគ្គលនោះមិនគួរទេ ។

[៦៥] ម្នាលអានន្ទ វិញ្ញាណដ្ឋិតិ (ទីតម្កល់នៃវិញ្ញាណ) នេះមាន ៧ អាយតនៈមាន ២ ។ វិញ្ញាណដ្ឋិតិទាំង ៧ នោះ តើដូចម្តេច ។ ម្នាល អានន្ទ ពួកសត្វដែលមានកាយផ្សេងគ្នា មានសញ្ញាផ្សេងគ្នា ដូចពួកមនុស្ស ទេវតាពួកខ្លះ និងសត្វវិនិបាតិកៈពួកខ្លះ នេះជាវិញ្ញាណដ្ឋិតិទី ១ ។ ម្នាល អានន្ទ ពួកសត្វដែលមានកាយផ្សេងគ្នា មានសញ្ញាដូចគ្នា ដូចទេវតាដែល រាប់បញ្ចូលក្នុងពួកព្រហ្ម ដែលកើតដោយបឋមជ្ឈាន និងពួកសត្វដែលកើត ក្នុងអបាយកុម្មិទាំង ៤ នេះ ជាវិញ្ញាណដ្ឋិតិទី ២ ។ ម្នាលអានន្ទ ពួកសត្វ

ដែលមានកាយដូចគ្នា មានសញ្ញាផ្សេងគ្នា ដូចពួកទេវតាដែលនៅក្នុងអាកាស
ស្សរភពនេះ ជាវិញ្ញាណដ្ឋិតិទី ៣ ។ ម្នាលអានន្ទ ពួកសត្វដែលមានកាយ
ដូចគ្នា មានសញ្ញាដូចគ្នា ដូចពួកទេវតាដែលនៅក្នុងសុភកិណ្ឌកព នេះជា
វិញ្ញាណដ្ឋិតិទី ៤ ។ ម្នាលអានន្ទ ពួកសត្វដែលកន្លងនូវរូបសញ្ញា ដល់នូវ
សេចក្តី វិនាសនៃបដិមសញ្ញា និងមិនបានធ្វើទុកក្នុងចិត្តនូវនាគសញ្ញា
ដោយប្រការទាំងពួង ហើយចូលទៅកាន់អាកាសានញ្ចាយតនជ្ឈាន (ដោយ
ធ្វើទុកក្នុងចិត្ត) ថា អាកាសមិនមានទីបំផុតដូច្នេះ នេះជាវិញ្ញាណដ្ឋិតិទី ៥ ។
ម្នាលអានន្ទ ពួកសត្វដែលកន្លងនូវអាកាសានញ្ចាយតនជ្ឈាន ដោយប្រការ
ទាំងពួង ហើយចូលទៅកាន់វិញ្ញាណញ្ចាយតនជ្ឈាន (ដោយធ្វើទុកក្នុងចិត្ត)
ថា វិញ្ញាណមិនមានទីបំផុតដូច្នេះ នេះជាវិញ្ញាណដ្ឋិតិទី ៦ ។ ម្នាលអានន្ទ
ពួកសត្វដែលកន្លងនូវវិញ្ញាណញ្ចាយតនជ្ឈាន ដោយប្រការទាំងពួង ហើយ
ចូលទៅកាន់អាកាញ្ចាយតនជ្ឈាន (ដោយធ្វើទុកក្នុងចិត្ត) ថា អ្វីតិចតួច
ក៏មិនមានដូច្នេះ នេះជាវិញ្ញាណដ្ឋិតិទី ៧ ។ ឯអាយតនៈទាំងពីរ គឺអសញ្ញា-
សត្តាយតនៈ (ជាទី ១) នេវសញ្ញានាយសញ្ញាយតនៈជាទី ២ ។ ម្នាល
អានន្ទ បណ្តាវិញ្ញាណដ្ឋិតិទាំង ៧ នោះ វិញ្ញាណដ្ឋិតិទី ១ ណាដែលថា ពួក
សត្វមានកាយផ្សេងគ្នា មានសញ្ញាផ្សេងគ្នា ដូចពួកមនុស្ស ទេវតាពួកខ្លះ និង
សត្វវិនិបាតិកៈពួកខ្លះ ម្នាលអានន្ទ ភិក្ខុណា ដឹងច្បាស់នូវវិញ្ញាណដ្ឋិតិនោះ
ផង ដឹងច្បាស់នូវហេតុជាទីកើតនៃវិញ្ញាណដ្ឋិតិនោះផង ដឹងច្បាស់នូវសេចក្តី
រលត់នៃវិញ្ញាណដ្ឋិតិនោះផង ដឹងច្បាស់នូវអានិសង្សនៃវិញ្ញាណដ្ឋិតិនោះផង

ដឹងច្បាស់នូវទោសនៃវិញ្ញាណដ្ឋតិនោះផង ដឹងច្បាស់នូវកិរិយារលាស់ចោល
 នូវវិញ្ញាណដ្ឋតិនោះផង ភិក្ខុនោះ គួរត្រេកអរនឹងវិញ្ញាណដ្ឋតិនោះដែរឬ ។
 បពិត្រព្រះអង្គដ៏ចម្រើន ហេតុនេះមិនគួរទេ ។ បេ។ ម្នាលអានន្ទ បណ្ឌា
 វិញ្ញាណដ្ឋតិទាំង ៧ នោះ វិញ្ញាណដ្ឋតិទី ៧ ណា ដែលថា ពួកសត្វកន្លង
 នូវវិញ្ញាណញាយតនជ្ឈានដោយប្រការទាំងពួង ហើយចូលទៅកាន់អាកាស-
 ញាយតនជ្ឈាន (ដោយធ្វើទុកក្នុងចិត្ត) ថា អ្វីតិចតួចក៏មិនមានដូច្នេះ ម្នាល
 អានន្ទ ភិក្ខុណា ដឹងច្បាស់នូវវិញ្ញាណដ្ឋតិនោះផង ដឹងច្បាស់នូវហេតុជាទី
 កើតនៃវិញ្ញាណដ្ឋតិនោះផង ដឹងច្បាស់នូវសេចក្តីរលត់នៃវិញ្ញាណដ្ឋតិនោះផង
 ដឹងច្បាស់នូវអានិសង្សនៃវិញ្ញាណដ្ឋតិនោះផង ដឹងច្បាស់នូវទោសនៃវិញ្ញា-
 ណដ្ឋតិនោះផង ដឹងច្បាស់នូវកិរិយារលាស់ចោលនូវវិញ្ញាណដ្ឋតិនោះផង ភិក្ខុ
 នោះគួរត្រេកអរ នឹងវិញ្ញាណដ្ឋតិនោះដែរឬ ។ បពិត្រព្រះអង្គដ៏ចម្រើន ហេតុ
 នេះមិនគួរទេ ។ ម្នាលអានន្ទ បណ្ឌាអាយតនៈទាំង ២ នោះ អសញ្ញា-
 សត្តាអាយតនៈណា ម្នាលអានន្ទ ភិក្ខុណា ដឹងច្បាស់នូវអាយតនៈនោះផង ដឹង
 ច្បាស់នូវហេតុជាទីកើតនៃអាយតនៈនោះផង ដឹងច្បាស់នូវសេចក្តីរលត់នៃ
 អាយតនៈនោះផង ដឹងច្បាស់នូវអានិសង្សនៃអាយតនៈនោះផង ដឹងច្បាស់នូវ
 ទោសនៃអាយតនៈនោះផង ដឹងច្បាស់នូវកិរិយារលាស់ចោលនូវអាយតនៈ
 នោះផង ភិក្ខុនោះគួរត្រេកអរនឹងអាយតនៈនោះដែរឬ ។ បពិត្រព្រះអង្គដ៏
 ចម្រើន ហេតុនេះមិនគួរទេ ។ ម្នាលអានន្ទ បណ្ឌាអាយតនៈទាំង ២ នោះ
 នៅសញ្ញានាសញ្ញាអាយតនៈណា ម្នាលអានន្ទ ភិក្ខុណាដឹងច្បាស់នូវអាយតនៈ

នោះផង ដឹងច្បាស់នូវហេតុជាទីកើតនៃអាយតនៈនោះផង ដឹងច្បាស់នូវ
 សេចក្តីរលត់នៃអាយតនៈនោះផង ដឹងច្បាស់នូវអានិសង្សនៃអាយតនៈនោះ
 ផង ដឹងច្បាស់នូវទោសនៃអាយតនៈនោះផង ដឹងច្បាស់នូវកិរិយារលាស់
 ចោលនូវអាយតនៈនោះផង ភិក្ខុនោះគួរត្រេកអរនឹងអាយតនៈនោះដែរឬ ។
 បពិត្រព្រះអង្គដ៏ចម្រើន ហេតុនេះមិនគួរទេ ។ ម្នាលអានន្ទ កាលណាបើភិក្ខុ
 ដឹងច្បាស់នូវហេតុជាទីកើតផង នូវសេចក្តីរលត់ផង នូវអានិសង្សផង នូវ
 ទោសផង នូវកិរិយារលាស់ចោលផង នូវវិញ្ញាណដ្ឋិតិទាំង ៧ និងអាយតនៈ
 ទាំង ២ នេះ តាមសេចក្តីពិតមែន ឈ្មោះថា រួចស្រឡះព្រោះមិនប្រកាន់
 ម្នាលអានន្ទ ភិក្ខុនេះឯងគិតថាគតហៅថា បញ្ញាវិមុត្តបុគ្គល ។

[៦៦] ម្នាលអានន្ទ វិមោក្ខនេះ មាន ៨ យ៉ាង ។ វិមោក្ខទាំង ៨
 នោះ តើដូចម្តេច ។ គឺបុគ្គលមានរូបជ្ឈាន តែងឃើញរូប គឺកសិណទាំងឡាយ
 មាននិលកសិណជាដើម នេះជាវិមោក្ខទី ១ ។ បុគ្គលមិនមានសេចក្តីសម្គាល់
 ក្នុងរូបខាងក្នុងមានសក់ជាដើមរបស់ខ្លួន តែងឃើញរូបខាងក្រៅ គឺកសិណ
 មាននិលកសិណជាដើម នេះជាវិមោក្ខទី ២ ។ បុគ្គលមានចិត្តចុះស៊ីបកាន់
 ឈានក្នុងវណ្ណកសិណ ដែលបរិសុទ្ធ នេះជាវិមោក្ខទី ៣ ។ បុគ្គលដែលកន្លង
 នូវរូបសញ្ញាដល់នូវសេចក្តីវិនាសនៃបដិយសញ្ញា ទាំងមិនបានធ្វើទុកក្នុងចិត្តនូវ
 នានត្ថសញ្ញាដោយប្រការទាំងពួង ហើយចូលទៅកាន់អាកាសានព្វាយត-
 នជ្ឈាន (ដោយធ្វើទុកក្នុងចិត្ត) ថា អាកាសមិនមានទីបំផុតដូច្នេះ នេះជា
 វិមោក្ខទី ៤ ។ បុគ្គលដែលកន្លងនូវអាកាសានព្វាយតនជ្ឈានដោយប្រការ

ទាំងពួង ហើយចូលទៅកាន់វិញ្ញាណញាយតនជ្ឈាន (ដោយធ្វើទុកក្នុងចិត្ត)
 ថា វិញ្ញាណមិនមានទីបំផុតដូច្នេះ នេះជាវិមោក្ខទី ៥ ។ បុគ្គលដែលកន្លងនូវ
 វិញ្ញាណញាយតនជ្ឈានដោយប្រការទាំងពួង ហើយចូលទៅកាន់អាកិញ្ចញា-
 យតនជ្ឈាន (ដោយធ្វើទុកក្នុងចិត្ត) ថា អ្វីតិចតួចក៏មិនមានដូច្នេះ នេះជា
 វិមោក្ខទី ៦ ។ បុគ្គលដែលកន្លងនូវអាកិញ្ចញាយតនជ្ឈានដោយប្រការទាំង
 ពួង ហើយចូលទៅកាន់នេវសញ្ញានាសញ្ញាយតនជ្ឈាន នេះជាវិមោក្ខទី ៧ ។
 បុគ្គលដែលកន្លងនូវនេវសញ្ញានាសញ្ញាយតនជ្ឈាន ដោយប្រការទាំងពួង
 ហើយចូលទៅកាន់សញ្ញាវេទយិតនិរោធ (សេចក្តីរលត់នៃសញ្ញា និងវេទនា)
 នេះជាវិមោក្ខទី ៨ ។ ម្នាលអានន្ទ វិមោក្ខមាន ៨ ប្រការនេះឯង ។ ម្នាល
 អានន្ទ កាលណាបើភិក្ខុចូលកាន់វិមោក្ខទាំង ៨ នេះ ជាអនុលោមខ្លះ បដិលោម
 ខ្លះ ទាំងអនុលោមបដិលោមខ្លះ ចូលបាន ចេញបាន តាមសេចក្តីប្រាថ្នា ក្នុង
 ឱកាសណា តាមសេចក្តីប្រាថ្នានូវសមាបត្តិណា តាមសេចក្តីប្រាថ្នានូវកំណត់
 ប៉ុន្មាន ក៏រមែងធ្វើឲ្យជាក់ច្បាស់ដោយបញ្ញាដ៏ឧត្តម ដោយខ្លួនឯងក្នុងបច្ចុប្បន្ន
 ចំពោះចេតោវិមុត្តិ និងបញ្ញាវិមុត្តិ ដែលមិនមានអាសវៈ ព្រោះអស់ទៅនៃ
 អាសវៈទាំងឡាយ ហើយសម្រេចសម្រាន្តនៅដោយឥរិយាបថទាំង ៤ ម្នាល
 អានន្ទ ភិក្ខុនេះ គឺជាគតហៅថា ឧភតោភាគវិមុត្តបុគ្គល គឺ បុគ្គលដែលរួច

មហាវគ្គ មហាបទនសូត្រទី ២

៤៩៤

ដោយចំណែកពីរ ។ ម្ចាស់អានន្ទ ឧភតោភាគវិមុត្តិដង្ហែ ដែលលើសលុបជាង
ឬថ្លៃថ្នាជាងឧភតោភាគវិមុត្តិនេះ មិនមានឡើយ ។ លុះព្រះមានព្រះភាគ
ទ្រង់ត្រាស់កាសិតនេះចប់ហើយ ។ ព្រះអានន្ទមានអាយុ ក៏មានសេចក្តីពេញ
ចិត្ត ត្រេកអរចំពោះកាសិតរបស់ព្រះមានព្រះភាគជាម្ចាស់ ។

មហានិទានសូត្រទី ២ ចប់



អដ្ឋកថា

មហានិទានសូត្រ

[៥៧] មហានិទានសូត្រមានពាក្យផ្ដើមថា ឯវង្ខេ សុតំ ។ បេ។ ក្សត្រសុ
ជ្ឈច្នេះ ។

តទៅនេះ ជាពណ៌នាបទដែលលំបាកក្នុងព្រះសូត្រនោះ បទថា ក្សត្រសុ
វិហរតិ សេចក្ដីថា ព្រះរាជកុមារអ្នកជនបទ ឈ្មោះថា ក្សត្រីប្រថាប់របស់ព្រះ
រាជកុមារនោះជាជនបទមួយ លោកពោលថា ក្សត្រសុ ដោយសព្វដែលបន្ថែម
ចូលមក ក្នុងជនបទឈ្មោះក្សត្រសុនោះ ព្រះអង្គក៏ថាចារ្យទាំងឡាយពោលថា
ក្នុងរជ្ជកាលព្រះបាទមន្ទាតុ ពួកមនុស្សក្នុងទ្វីប ៣ បានឮមកថា ជម្ពូទ្វីប ជាទី
កើតរបស់ឧត្តមបុរស រាប់ពីព្រះពុទ្ធ ព្រះបច្ចេកពុទ្ធ ព្រះមហាសាវ័ក និងស្ដេច
ចក្រពត្តិ ជាទ្វីបឧត្តម គួររីករាយក្រៃលែងណាស់ ទើបនាំគ្នាមកជាមួយស្ដេច
ចក្រពត្តិមន្ទាតុរាជ អ្នកបង្វិលចក្រកែវ ហើយទៅកាន់ទ្វីបទាំង ៤ លំដាប់នោះ
ព្រះរាជាត្រាស់សួរបរិនាយកកែវថា នៅមានទីរីករាយជាងមនុស្សលោក ឬទេ
ហ្ន៎ បរិនាយកកែវក្រាបទូលថា បពិត្រព្រះអង្គ ព្រោះហេតុអ្វី ទើបព្រះអង្គ
ត្រាស់យ៉ាងនោះ ទ្រង់មិនឃើញអានុភាពរបស់ព្រះចន្ទ និងព្រះអាទិត្យ ឬ
ឋានៈរបស់ព្រះចន្ទ និងព្រះអាទិត្យទាំងនោះ គួររីករាយជាងនេះមិនមែនឬ ព្រះ
រាជាបានទ្រង់បង្ហាត់ចក្រកែវទៅក្នុងទីនោះ ។

មហារាជទាំង ៤ បានស្ដាប់ថា ព្រះបាទមន្ទាតុរាជយាងមកហើយ គិត
ថា ព្រះរាជាទ្រង់នូវឫទ្ធិច្រើន អញមិនអាចនឹងច្បាំងបាន ទើបប្រគល់រាជ-
សម្បត្តិរបស់ខ្លួនឲ្យ ព្រះបាទមន្ទាតុរាជទ្រង់ទទួលរាជសម្បត្តិនោះហើយ ត្រាស់

សួរតទៅថា នៅមានទីគួររីករាយក្រៃលែងជាងនេះទៀតដែរឬទេ លំដាប់នោះ
មហារាជទាំងនោះ ក្រាបទូលអំពីភពតាវត្តិវង្សដល់ព្រះអង្គថា បពិត្រព្រះអង្គ
ភពតាវត្តិវង្សគួររីករាយជាងនេះ មហារាជទាំង ៤ នេះ ជាអ្នកនៅបម្រើរបស់
សក្កទេវរាជក្នុងភពនោះ ឈរត្រង់ផែនដីរបស់អ្នករក្សាទ្វារ សក្កទេវរាជមាន
ឫទ្ធិច្រើន មានអានុភាពច្រើន សក្កទេវរាជនោះ មានស្ថានទីសម្រាប់បម្រើ
ទាំងនេះ គឺវេជយន្តប្រាសាទកម្ពស់ ១០០០ យោជន៍ ទេវសកា ឈ្មោះ
សុធម្មាកម្ពស់ ៥០០ យោជន៍ វេជយន្តរថកម្ពស់ ១៥០ យោជន៍ ដំរីឯរាវណ
ក៏ដូចគ្នា ស្ថាននរោត្តម ចិត្តលតាវន បារុសកវន មិស្សកវន ប្រដាប់ដោយដើម
ឈើទិព្វ ១០០០ ដើម ដើមរលួសផ្កាជាបារិច្ឆតកព្រឹក្សកម្ពស់ ១០០០
យោជន៍ ខាងក្រោមដើមនោះ មានទីប្រថាប់បណ្ឌិតមូលសិលាសនៈ បណ្ណាយ
៦០ យោជន៍ ទទឹង ៥០ យោជន៍ កម្ពស់ ១៥ យោជន៍ មានពណ៌ដូចផ្កាជ័យព្រឹក្ស
ព្រោះភាពទន់របស់បណ្ឌិតមូលសិលាសនៈនោះ កាលសក្កទេវរាជគង្គ ព្រះ
វរកាយពាក់កណ្តាលលិចចុះទៅ ព្រះរាជាទ្រង់ស្តាប់ដូច្នោះហើយ មានព្រះ
បំណងនឹងយាងទៅក្នុងសក្កទេវលោកនោះ ចក្រកែវបានហោះឡើងទៅហើយ
ចក្រកែវនោះតាំងនៅលើអាកាសព្រមទាំងសេនាប្រកបដោយអង្គ ៤ តអំពីនោះ
ចក្រកែវ ក៏បានចុះកណ្តាលទេវលោកទាំងពីរ ប្រតិស្ថាននៅលើផែនដី មួយ
អន្លើដោយសេនាប្រកបដោយអង្គ ៤ មានបរិនាយកកែវជាប្រធាន ព្រះរាជាតែ
មួយព្រះអង្គប៉ុណ្ណោះ ស្តេចទៅកាន់តាវត្តិវង្សពិត ។ សក្កទេវរាជដឹងថា ព្រះ
បាទមន្ទាតុរាជយាងមកហើយ ក៏ធ្វើការទទួលព្រះបាទមន្ទាតុរាជនោះ ត្រាស់
ថា បពិត្រមហារាជ ព្រះអង្គយាងមកល្អហើយ បពិត្រមហារាជ សម្បត្តិនេះ

ជាបស្ចិមព្រះអង្គ បពិត្រមហាវគ្គ សូមព្រះអង្គទ្រង់គ្រប់គ្រងចុះ ហើយទ្រង់
 បែងចែករាជសម្បត្តិ មួយអន្លើដោយស្រីរាជ ឲ្យជាពីរចំណែក បានប្រទាន
 ឲ្យមួយចំណែក កាលព្រះរាជាមន្ទាតុ ទ្រង់ប្រថាប់នៅលើភពតាវត្តិន្យបុណ្ណោះ
 ភាពជាមនុស្សក៏បានបាត់ទៅ ភាពជាទេវតា បានប្រាកដក្លាម បានឮថា កាល
 ព្រះរាជាប្រថាប់ក្នុងបណ្តុកមូលសិលាសនៈ ជាមួយសក្កទេវរាជ ពួកទេវតា
 មិនបានសង្កេតព្រះរាជានោះថា ការផ្សេងគ្នា រមែងប្រាកដដោយប័ប្រិចភ្នែក^១
 រមែងកាន់ច្រឡំក្នុងសេចក្តីផ្សេងគ្នារបស់សក្កទេវរាជ និងរបស់ព្រះរាជានោះ
 ព្រះរាជាមន្ទាតុរាជ ទ្រង់សោយទិព្វសម្បត្តិ ក្នុងភពតាវត្តិន្យនោះ ទ្រង់គ្រង
 រាជសម្បត្តិដរាបដល់សក្កទេវរាជទ្រង់ឧប្បត្តិក និងចុតិដល់ទៅ ៣៦ អង្គ ទ្រង់
 មិនឆ្កែតដោយកាម កាលចុតិអំពីភពតាវត្តិន្យហើយ ក៏ធ្លាក់ចុះក្នុងព្រះឧទ្យាន
 របស់ព្រះអង្គ ព្រះវរកាយត្រូវសម្ពុស្សខ្យល់ និងកម្ដៅថ្ងៃ ស្ដេចក៏បានសោយ
 ទិវង្គតទៅ ។ កាលចក្រកែវតាំងនៅលើផែនដី បរិនាយកកែវឲ្យគួរស្នាមព្រះ
 បាទរបស់ព្រះបាទមន្ទាតុរាជត្រង់ផែនមាស ហើយប្រកាសរាជសម្បត្តិថា នេះ
 គឺរាជសម្បត្តិរបស់ព្រះបាទមន្ទាតុរាជ សូម្បីពួកមនុស្សដែលមកអំពីទីបំផុត
 ៣ នោះ ក៏មិនអាចនឹងត្រឡប់ទៅវិញបាន ទើបចូលទៅរកបរិនាយកកែវអង្វរ
 ថា បពិត្រព្រះអង្គ ពួកខ្ញុំមកដោយអានុភាពរបស់ព្រះរាជា ឥឡូវនេះមិនអាច
 ត្រឡប់ទៅវិញបាន សូមទ្រង់ឲ្យទីលំនៅដល់ពួកខ្ញុំផងចុះ បរិនាយកកែវបាន
 ឲ្យជនបទមួយៗ ដល់មនុស្សទាំងនោះ ក្នុងប្រទេសនោះ ប្រទេសដែលពួក
 មនុស្សមកអំពីបុព្វវិទេហទីបំផុតអាស្រ័យនៅ បានឈ្មោះថា វិទេហរដ្ឋ តាមគ្រឿង

១- ព្រះបាទមន្ទាតុ ចេះប័ប្រិចភ្នែក ព្រះឥន្ទ មិនប័ប្រិចភ្នែកឡើយ ។

សម្គាល់ពីដើមនោះឯង ប្រទេសដែលពួកមនុស្សមក អំពីអមរគោយានទ្វីប
 អាស្រ័យនៅ បានឈ្មោះថា អបរន្តជនបទ ប្រទេសដែលពួកមនុស្សមកអំពី
 ឧត្តរកុរុទ្វីបអាស្រ័យនៅ បានឈ្មោះថា កុរុរាជ្យ លោកពោលជាពហុវចនៈ
 ប្រាថ្នាយកស្រែក និងនិគមជាដើមច្រើន ព្រោះហេតុនោះ ទើបលោកពោលថា
 កុរុសុ វិហារតិ ។

ក្នុងបទថា កម្មាសធម្មនេះ អាចារ្យពួកខ្លះ ពណ៌នាសេចក្តីដោយផ្ទាល់
 ឆ ជា ធា ។ ឈ្មោះថា កម្មាសធម្ម ព្រោះកម្មាស ត្រូវទូន្មានក្នុងហេតុនេះ ។
 បទថា កម្មាសោ លោកពោលថា កម្មាសទាន ជាមនុស្សស៊ីមនុស្ស ។
 បានឮមកថា ដំបៅកើតឡើងត្រង់ជើងរបស់កម្មាសបាទនោះ ក្នុងទីដែលមុត
 ដង្កត់ បានពងឡើង ដូចគ្នានឹងដើមចិត្រមូលភ្លើង ព្រោះដូច្នោះ កម្មាស
 បានប្រាកដឈ្មោះថា កម្មាសទាន ។ កម្មាសបាទ ត្រូវទូន្មានក្នុងឱកាសនោះ
 ទើបបានឈប់ពីការស៊ីមនុស្ស ។ សួរថា អ្នកណាទូន្មាន ឆ្លើយថា ព្រះមហា
 សត្វ ។ ពោលក្នុងជាតកណា ។ អាចារ្យពួកខ្លះពោលថា ក្នុងមហាសុត្ត-
 សោមជាតក ។ តែព្រះបេរៈទាំងនេះពោលថា ក្នុងជយទិសជាតក ។ គ្រានោះ
 កម្មាសបាទត្រូវបានព្រះមហាសត្វទូន្មាន ដូចដែលព្រះពោធិសត្វពោលថា

ក្នុងកាលមួយ តថាគតជាព្រះបរមឱរសាធិរាជ របស់ព្រះបាទជយទិស
 ជាព្រះរាជាធិបតីនៃបញ្ចាលរដ្ឋ បានលះបង់ជីវិតដើម្បីដោះព្រះរាជបិតាហើយ
 ម្យ៉ាងទៀត តថាគតបានឲ្យព្រះបាទបោរិសាទ ដែលជាអ្នកមានព្រះបាទា
 ពពាលជ្រះថ្លាហើយ ដូច្នេះ ។

តែអាចារ្យពួកខ្លះពណ៌នាដោយ ឆ អក្ខរៈប៉ុណ្ណោះ បានឮថា កុរុធម៌របស់
 អ្នកដែនកុរុ កើតភាពសៅហ្មងឡើងហើយក្នុងដែននោះ ព្រោះដូច្នោះ ទីនោះ
 ជាទីមានធម៌ព្រះពពាលកើតឡើងហើយ ទើបលោកហៅថា កម្មាសធម្ម
 កម្មាសធម្មនេះ ជាឈ្មោះរបស់និគម ដែលអ្នកកុរុនៅអាស្រ័យក្នុងទីនោះ
 ព្រោះហេតុអ្វី ទើបលោកមិនពោលដោយសត្តមីវិភត្តិ ព្រោះមិនមែនឱកាស
 ជាទីនៅ បានឮថា ឱកាសជាទីនៅក្នុងនិគមនោះ របស់ព្រះមានព្រះភាគ មិន
 មែនជាព្រះវិហារទេ តែឃ្លាតពីនិគមដែលមានព្រៃធំ ក្នុងភូមិភាគ ដែលគួរ
 រីករាយ សម្បូណ៌ដោយទឹកឯណាមួយ ព្រះមានព្រះភាគ ទ្រង់ប្រថាប់នៅក្នុង
 ទីនោះ ទ្រង់ធ្វើនិគមនោះឲ្យជាគោចរគ្រាម ព្រោះដូច្នោះ គប្បីជ្រាបសេចក្តី
 ក្នុងបទនេះថា ព្រះមានព្រះភាគប្រថាប់នៅក្នុងកុរុជនបទ មាននិគមរបស់អ្នក
 កុរុ ឈ្មោះ កម្មាសធម្ម ទ្រង់ធ្វើនិគមនោះឲ្យជាគោចរគ្រាម ។

បទថា អាយស្មា នេះ ជាពាក្យពោលដោយសេចក្តីស្រឡាញ់ ជាពាក្យ
 ពោលដោយសេចក្តីគោរព ។ បទថា អានន្ទោ ជាឈ្មោះរបស់ព្រះថេរៈអង្គ
 នោះ ។ បទថា ឯកមន្តំ សម្តែងដល់ភាពជាន់ប៉ុសកលិន្ត ដូចក្នុងបទដើមថា
 ព្រះចន្ទ និងព្រះអាទិត្យចរទៅមិនស្មើ ដូច្នេះ ព្រោះដូច្នោះ គប្បីជ្រាបសេចក្តី
 ក្នុងបទនេះយ៉ាងនេះថា ព្រះអានន្ទអង្គយហើយ ដោយអាការដែលព្រះអានន្ទ
 អង្គយ រមែងអង្គយហើយក្នុងទីសមគួរមួយ ឬថា បទនេះ ជាទុតិយាវិភត្ត
 ចុះក្នុងអត្ថនៃសត្តមីវិភត្តិ ។

បទថា និសីទិ គឺចូលទៅហើយ ពិតហើយ បណ្ឌិតទាំងឡាយ ចូល
 ទៅរកអ្នកដែលនៅក្នុងទីស្ថានដែលជាទីគោរព រមែងអង្គុយក្នុងទីមួយដ៏សមគួរ

ព្រោះជាអ្នកឈ្លាសក្នុងការអង្គុយ ក៏ព្រោះព្រះអានន្ទនេះ ជាបណ្ឌិតមួយរូប ក្នុងបណ្តាបណ្ឌិតទាំងនោះ ព្រោះដូច្នោះ ទើបអង្គុយហើយក្នុងទីមួយដ៏សមគួរ តើអង្គុយដូចម្តេច ទើបឈ្មោះថា អង្គុយក្នុងទីមួយដ៏សមគួរ គឺអង្គុយវៀរ ទោសនៃការអង្គុយ ៦ យ៉ាង គឺអង្គុយត្រាយពេក ១ អង្គុយជិតពេក ១ អង្គុយ លើខ្យល់ ១ អង្គុយទីខ្ពស់ ១ អង្គុយត្រង់មុខពេក ១ អង្គុយខាងក្រោយពេក ១ ។ ព្រោះអង្គុយត្រាយពេក បើចង់ស្អាតត្រូវនិយាយដោយសំឡេងខ្លាំង អង្គុយជិតពេក នឹងត្រូវធ្វើសេចក្តីប្រៀតប្រៀតគ្នា អង្គុយក្នុងទីលើខ្យល់ រមែង បៀតបៀនដោយក្លិន អង្គុយក្នុងទីខ្ពស់ រមែងសម្តែងការមិនគោរព អង្គុយ ចំពីមុខ បើប្រាថ្នានឹងមើល នឹងត្រូវសម្លឹងមើលទល់ភ្នែកគ្នានឹងគ្នា អង្គុយខាង ក្រោយពេក បើប្រាថ្នានឹងមើល នឹងត្រូវអើតកមើល ព្រោះដូច្នោះ ព្រះអានន្ទ នេះ ក៏ធ្វើប្រទក្សិណព្រះដ៏មានព្រះភាគ ៣ ជុំ ហើយថ្វាយបង្គំដោយសេចក្តី គោរព វៀរទោសនៃការអង្គុយ ៦ យ៉ាង ចូលទៅខាងក្នុងនៃព្រះពុទ្ធរស្មី មាន ៦ ពណ៌ ក្នុងទីចំពោះមុខនៃមណ្ឌលព្រះជានុខាងស្តាំ ព្រះអានន្ទដែល ជាភណ្ឌាគារិកនៃព្រះធម៌ បានអង្គុយហើយ ដូចចុះកាន់រសលក្ខ ដែលថ្វាស្អាត ដូចដណ្តប់ផ្កាឈូក ដូចចូលទៅកាន់កណ្តាលពិភានៃផ្កាឧប្បលក្រហម ព្រោះ ដូច្នោះ ទើបលោកពោលថា ព្រះអានន្ទអង្គុយហើយក្នុងចំណែកម្ខាង សួរថា ព្រះអានន្ទនេះ ចូលទៅគាល់ព្រះដ៏មានព្រះភាគក្នុងពេលណា ព្រោះហេតុអ្វី ឆ្លើយថា ក្នុងពេលល្ងាច ព្រោះហេតុ គឺការសួរបញ្ជាឡើងបច្ចយាការ ក្នុងថ្ងៃ នោះ ព្រះអានន្ទត្រាច់ទៅកាន់ស្រុកកម្មាសធម្មដើម្បីបិណ្ឌបាត ដូចចូលទៅ កាន់ស្រុកដែលមានកណ្តៈ ១០០០ ក្នុងទ្វារផ្ទះ ដើម្បីអនុគ្រោះត្រកូល ត្រឡប់

អំពីបិណ្ឌបាតហើយ មើលថែប្រណិប័តន៍ព្រះសាស្តា កាលព្រះសាស្តាយាង
ចូលទៅកាន់ព្រះគន្ធកុដិ ថ្វាយបង្គំព្រះសាស្តាហើយ ទៅកាន់ទីសម្រាកពេលថ្ងៃ
របស់ខ្លួន កាលកូនសិស្សទាំងឡាយមើលថែប្រណិប័តន៍ ហើយត្រឡប់ទៅ
វិញ បានបោសសម្អាតទីសម្រាកពេលថ្ងៃ ក្រាលកម្រាលស្បែក ដងទឹក
អំពីពាងលាងដៃ និងជើងឲ្យត្រជាក់ អង្គុយពត់ភ្នែក ចូលសមាបត្តិថ្នាក់
សោតាបត្តិផល កាលចេញពីសមាបត្តិតាមដែលកំណត់ហើយ ក៏ចុះកាន់
ញាណក្នុងបច្ចយាការ ។

ព្រះអានន្ទនោះ ដល់បទទីបំផុតតាំងពីបទដើមថា ព្រោះអវិជ្ជាជាបច្ច័យ
ទើបមានសង្ខារដូច្នេះតាំងពីបទដើមរហូតដល់បទចុងបំផុត ផ្ដើមពីបទកណ្តាល
រហូតដល់បទចុងបំផុតទាំងពីរ ផ្ដើមពីបទចុងបំផុតទាំងពីរ ដល់បទកណ្តាល
ពិចារណាបច្ចយាការ ១២ បទ ៣ ដង កាលពិចារណាយ៉ាងនេះ បច្ចយាការ
ក៏ជាក់ច្បាស់ក្រៃលែង ប្រាកដដូចជាងាយសែនងាយ បន្ទាប់ពីនោះព្រះអានន្ទ
ត្រិះរិះថា បច្ចយាការនេះ ព្រះពុទ្ធទាំងឡាយ ទ្រង់ត្រាស់ថា ជ្រាលជ្រៅ និង
ប្រាកដជារបស់ជ្រាលជ្រៅ កាលអាត្មាអញជាសាវ័ក តាំងនៅហើយក្នុង
សេចក្ដីដឹងរឿងដែលងាយ និងប្រាកដជាក់ច្បាស់ជាសេចក្ដីងាយនោះ ជាការ
ងាយប្រាកដដល់អញប៉ុណ្ណោះឬ ដល់អ្នកដទៃផងដែរ លំដាប់នោះ ព្រះថេរៈ
មានសេចក្ដីត្រិះរិះថា បើដូច្នោះ អញនឹងនាំបញ្ញានេះ ទៅទូលសួរព្រះមានព្រះ
ភាគៗ នឹងធ្វើរឿងនេះឲ្យជាអត្ថប្បត្តិហេតុ ហើយនឹងត្រាស់ព្រះសុត្តន្តពួកមួយ
នឹងទ្រង់សម្ដែងដល់អញពិតប្រាកដ ដូចទ្រង់លើកភ្នំសាលិន្ទសិនេរុឡើង
ដូច្នោះ ពិតហើយ ព្រះញាណដែលព្រះពុទ្ធទាំងឡាយ ទ្រង់ដល់ឋានៈ ៤

យ៉ាងនេះ គឺការបញ្ញត្តិព្រះវិន័យ លំដាប់ផែនដី^(១) បច្ចុយាការ លំដាប់សម័យ ញាណគឺកកដកជាគោលហាលធំក្រៃលែង ព្រះមានព្រះភាគទ្រង់ចូលដល់ព្រះ ញាណ រមែងប្រាកដភាពជាពុទ្ធសញ្ញាណដែលធំក្រៃលែង ទេសនាជាសេចក្តី ជ្រាលជ្រៅ កម្ចាត់ដោយព្រះត្រៃលក្ខណ៍ បដិសំយុត្តដោយភាពជារបស់ សូន្យ ដូច្នេះ ព្រះអានន្ទនោះ តាមប្រក្រតីក្នុងមួយថ្ងៃចូលទៅគាល់ព្រះមាន ព្រះភាគ ១០០ ដងខ្លះ ១០០០ ដងខ្លះ ក៏ពិត រមែងមិនចូលទៅគាល់ដោយ មិនមានហេតុ តែថ្ងៃនោះ ព្រះអានន្ទនាំបញ្ហានេះទៅហើយ គិតថា អញនឹង អង្គុយជិតព្រះពុទ្ធ ដូចគន្ធហត្ថិ ហើយស្តាប់ព្រះសូរសៀងគឺកកដកដោយព្រះ ញាណ នឹងអង្គុយជិតព្រះពុទ្ធដូចសីហៈ ស្តាប់ការបន្តិព្រះសូរសៀងដូចសីហៈ ដោយព្រះញាណ នឹងអង្គុយជិតព្រះពុទ្ធ ដូចសិន្ធព ហើយនឹងឃើញការ ឈានទៅកាន់ផ្លូវនៃព្រះញាណ ដូច្នេះហើយ ក្រោកចាកទីសម្រាកពេលថ្ងៃ បត់កម្រាលស្បែក កាន់ទៅគាល់ព្រះមានព្រះភាគក្នុងវេលាល្ងាច ព្រោះហេតុ នោះ ទើបលោកពោលថា ព្រះអានន្ទចូលទៅគាល់ដោយហេតុ គឺការសួរបញ្ហា ជាប់ទាក់ទងនឹងបច្ចុយាការ ក្នុងវេលាល្ងាច ដូច្នេះ ។

យាវ សព្វ ក្នុងបទថា យាវគម្ពីរោ នេះ ប្រព្រឹត្តទៅក្នុងអត្ថថា លើស ប្រមាណ អធិប្បាយថា កន្លងប្រមាណ ជ្រាលជ្រៅក្រៃលែង ។ បទថា គម្ពីរាវកាសោ សេចក្តីថា ប្រាកដ គឺឃើញជារបស់ជ្រៅ ព្រោះថា ធម៌មួយ ងាយដោយពិត តែជារបស់ជ្រាលជ្រៅ ដូចទឹកចាស់ មានពណ៌ខ្មៅ ដោយ អំណាចរសរបស់ស្លឹកឈើស្អុយ ទឹកនោះ សូម្បីត្រឹមជង្គង់ ក៏ប្រាកដដូចជា

១- បាលីថា កុម្មន្តរំ ។

មានជម្រៅ ១០០ ជួរឫស បទមួយជ្រាលជ្រៅ ប្រាកដជារបស់ងាយដូច
 ទឹកថ្លា ក្នុងមណិតង្គា ព្រោះថា ទឹកនោះសូម្បី ១០០ ជួរឫស ក៏ប្រាកដដូច
 នៅត្រឹមជង្គង់ បទមួយងាយ ប្រាកដជារបស់ងាយ ដូចទឹកក្នុងកាជនៈ មាន
 ពាងជាដើម បទមួយងាយ ប្រាកដជារបស់ជ្រាលជ្រៅ រមែងឃើញដូចទឹក
 ក្នុងមហាសមុទ្រ នាជើងភ្នំសិនេរុ ទឹកនោះឯង រមែងបានឈ្មោះ ៤ យ៉ាង
 យ៉ាងនេះ តែសេចក្តីនេះ មិនមានក្នុងបដិច្ចសមុប្បាទ ព្រោះបដិច្ចសមុប្បាទនេះ
 រមែងបានឈ្មោះតែម្យ៉ាងប៉ុណ្ណោះថា ជ្រាលជ្រៅ និងប្រាកដជារបស់ជ្រាល
 ជ្រៅ ដូច្នេះ បដិច្ចសមុប្បាទ សូម្បីមានសភាពបែបនេះ តែប្រាកដដល់អាត្មា
 អញ ដូចងាយសែនងាយ ព្រះអានន្ទកាលប្រកាសសេចក្តីចម្លែកចិត្តរបស់
 ខ្លួនយ៉ាងនេះថា បពិត្រព្រះអង្គចម្រើន គួរអស្ចារ្យណាស់ បពិត្រព្រះអង្គដ៏
 ចម្រើន ចម្លែកណាស់ ដូច្នេះ ទើបទូលសួរបញ្ជា ហើយអង្គុយស្ងៀម ។

ព្រះមានព្រះភាគ ទ្រង់ស្តាប់ពាក្យរបស់ព្រះអានន្ទនោះហើយ ទ្រង់ត្រិះរិះ
 ថា អានន្ទពោលបញ្ជាដែលជាពុទ្ធវិស័យថា ជារបស់ងាយសម្រាប់ខ្លួន ដូច
 លូកដៃដើម្បីចាប់កវត្តព្រហ្ម ដូចព្យាយាមដើម្បីទម្លាយភ្នំសិនេរុ ហើយនាំអិល
 ចេញ ដូចប្រាថ្នានឹងឆ្លងមហាសមុទ្រដោយមិនមានទូក និងដូចព្យាយាមត្រឡប់
 ផែនដី កាន់យកឧបសគ្គផែនដី ដូច្នេះហើយ ត្រាស់ថា មា ហេវំ ជាដើម ។
 មា អក្ខរៈ ក្នុងបទថា មា ហេវំ នោះ ត្រឹមតែជានិបាត អធិប្បាយថា អ្នកកុំ
 ពោលយ៉ាងនោះ មួយទៀត ព្រះមានព្រះភាគ កាលនឹងញ៉ាំងព្រះអានន្ទឲ្យ
 លះបង់ខ្លះ ឲ្យអស់សេចក្តីត្រេកអរខ្លះ ទើបត្រាស់ថា មា ហេវំ ដូច្នេះ ក្នុងបទ
 នោះ ព្រះមានព្រះភាគកាលញ៉ាំងព្រះអានន្ទឲ្យលះបង់ ទើបត្រាស់ថា ម្ចាស់

អានន្ទ អ្នកជាអ្នកមានបញ្ញាច្រើន មានសេចក្តីឈ្លាស ព្រោះហេតុនោះ បដិច្ច-
សមុប្បាទជ្រាលជ្រៅ និងប្រាកដជារបស់ជ្រាលជ្រៅ អ្នកមិនគួរយល់ថា
បដិច្ចសមុប្បាទសូម្បីជ្រាលជ្រៅ ក៏ប្រាកដជារបស់ងាយដល់អ្នក ទាំងជារបស់
ងាយដល់អ្នកដទៃផង ដូច្នេះ ។

ក្នុងរឿងនោះអាចារ្យទាំងឡាយ រមែងពោលដល់ឧបមា ៤ ប្រការ ជន
ទាំងឡាយសម្លឹងមើលថ្មរបស់អ្នកប្រដាល់ ក្នុងចន្លោះអ្នកប្រដាល់ធំ អ្នកធំខ្ពស់
អ្នកសម្បូរនឹងរសអាហារដែលល្អរហូតដល់ ៦ ខែ ធ្វើការបញ្ចេញកម្លាំង
លើកថ្មរបស់អ្នកប្រដាល់ ដែលសម្តែងក្នុងពេលមានមហោស្រព អ្នកទៅកាន់
យុទ្ធកូមិ ត្រូវអ្នកប្រដាល់ពោលថា នេះអ្វី ថ្មរបស់អ្នកប្រដាល់ ពួកលោក
ចូរនាំថ្មនោះមក កាលជនទាំងឡាយនិយាយថា ពួកយើងលើកមិនរួចទេ
បុរសនោះក៏ទៅដោយខ្លួនឯង ពោលថា ទម្ងន់របស់ថ្មនេះ មានត្រង់ណា
ហើយលើកថ្ម ២ ដុំឡើង ដោយដៃទាំង ២ ហើយគ្រវែងទៅដូចលេងកូនប៊ូល
ហើយក៏ទៅ ក្នុងរឿងនោះ គួរនិយាយបានថា ថ្មរបស់អ្នកប្រដាល់ ជារបស់
ស្រាលដល់អ្នកប្រដាល់ មិនស្រាលដល់ពួកអ្នកដទៃ ពិតហើយ ព្រះអានន្ទ
ដល់ព្រមហើយដោយអភិនិហារអស់សែនកប្ប ដូចអ្នកប្រដាល់ដែលសម្បូរ
នឹងរសអាហារដែលល្អរហូតដល់អស់ ៦ ខែ ថ្មរបស់អ្នកប្រដាល់ជារបស់ស្រាល
ព្រោះអ្នកប្រដាល់ជាអ្នកមានកម្លាំងច្រើន យ៉ាងណា បដិច្ចសមុប្បាទជារបស់
ងាយ ព្រោះព្រះថេរជាអ្នកមានបញ្ញាច្រើន ដូច្នេះ មិនគួរពោលថា បដិច្ច-
សមុប្បាទ ងាយដល់ពួកអ្នកដទៃផងទេ ។

ម្យ៉ាងទៀត ក្នុងមហាសមុទ្រ ត្រីឈ្មោះតិមិទំហំ ២០០ ម៉ោង ឈ្មោះ

តិមិដ្ឋលៈ ទំហំ ៣០០ យោជន៍ ឈ្មោះតិមិមិដ្ឋលៈ ទំហំ ៤០០ យោជន៍
 ឈ្មោះតិមិមិដ្ឋលៈ ទំហំ ៥០០ យោជន៍ ។ ត្រី ៤ ប្រភេទនេះ គឺត្រីអានន្ទ
 ត្រីតិមិន្ទៈ ត្រីអជ្ឈរាហាៈ ត្រីមហាតិមិ ទំហំ ១០០០ យោជន៍ ក្នុងបទនោះ
 អាចារ្យទាំងឡាយ សម្តែងដល់ត្រីឈ្មោះតិមិមិដ្ឋលៈតែម្យ៉ាង បានឮថា កាល
 ត្រីតិមិមិដ្ឋលៈនោះ កម្រើកព្រុយស្តាំ ទឹករលករព្វាយទៅដល់ ៥០០ យោជន៍
 កម្រើកព្រុយឆ្វេង កន្ទុយ ក្បាល ក៏ដូចគ្នា តែបើត្រីឈ្មោះតិមិមិដ្ឋលៈនោះ
 កម្រើកព្រុយទាំងពីរខាង យកកន្ទុយបក់ទឹក គ្រវីក្បាលទៅមក ប្រារព្ធ
 ដើម្បីនឹងលេងទឹកក្នុងទី ៧-៨ រយយោជន៍ រមែងក្តៅពុះ ដូចទឹកដែលដាក់ក្នុង
 កាជនៈ ដែលលើកឡើងពីចង្រ្កាន ដូច្នោះ ទឹកក្នុងទីប្រមាណ ៣០០ យោជន៍
 មិនអាចនឹងលិចផុតខ្លួនបាន គេគប្បីពោលយ៉ាងនេះថា ជនទាំងឡាយនាំគ្នា
 និយាយថា មហាសមុទ្រនេះជ្រៅ តើជ្រៅមកអំពីណា ពួកយើងមិនបានទឹក
 សូម្បីត្រឹមតែលិចខ្លួន ព្រោះមហាសមុទ្រនោះជ្រៅណាស់ ក្នុងសេចក្តីនោះ
 គួរពោលថា សម្រាប់ត្រីឈ្មោះតិមិមិដ្ឋលៈលិចទៅទាំងខ្លួន មហាសមុទ្ររក
 សម្រាប់ពួកត្រីតូចៗ ដទៃវិញ មហាសមុទ្រមិនរកឡើយ គួរពោលថា
 សម្រាប់ព្រះថេរៈ អ្នកចូលដល់ញាណ បដិច្ចសមុប្បាទជារបស់រក សម្រាប់
 ពួកអ្នកដទៃមិនរកយ៉ាងនោះដូចគ្នា ។

ម្យ៉ាងទៀត ស្តេចគ្រុឌទំហំប្រមាណ ១៥០ យោជន៍ ស្ទាបស្តាំរបស់
 ស្តេចគ្រុឌប្រមាណ ៥០ យោជន៍ ស្ទាបឆ្វេងក៏ដូចគ្នា កន្ទុយប្រមាណ ៦០
 យោជន៍ កប្រមាណ ៣០ យោជន៍ ចំពុះ ៩ យោជន៍ ជើងទាំងពីរប្រមាណ ១២
 យោជន៍ កាលស្តេចគ្រុឌនោះសម្តែងខ្យល់របស់ស្តេចគ្រុឌ ទី៧-៨ រយយោជន៍

មិនល្មមគ្រប់គ្រាន់ គេគប្បីពោលយ៉ាងនេះថា គេទាំងឡាយនិយាយគ្នាថា អាកាសនេះមិនមានទីបំផុត អាកាសនេះមិនមានទីបំផុតអំពីណា ពួកយើង មិនបាន សូម្បីឱកាសដែលនឹងទទះស្លាប ព្រោះអាកាសនោះមិនមានទីបំផុត ក្នុងសេចក្តីនោះគប្បីពោលថា អាកាសរបស់ស្តេចគ្រុឌគួរចូលទៅដល់ទាំងខ្លួន តូចចង្អៀត របស់ពួកសត្វតូចៗ ដទៃ មិនតូចចង្អៀត គប្បីពោលថា បដិច្ចសមុប្បាទរបស់ព្រះថេរៈអ្នកចូលដល់ញាណនុ៎ះឯងរាក់ របស់អ្នកដទៃ មិនរាក់យ៉ាងនោះដូចគ្នា ។

ម្យ៉ាងទៀត រាហូអសុរិន្ទ តាំងពីចុងសក់ដល់បាទជើង មានកម្ពស់ ៤៨០០ យោជន៍ ចន្លោះដៃទាំងពីរខាងរបស់រាហូអសុរិន្ទ ប្រវែង ១២០០ យោជន៍ កម្រាស់ គឺទទឹងខ្លួន ៦០០ យោជន៍ ផ្ទៃបាតដៃបាតជើង ២០០ យោជន៍ ច្រមុះ ៣០០ យោជន៍ មាត់ក៏ដូចគ្នា ថ្នាំម្រាមដៃមួយថ្នាំនៗ ៥០ យោជន៍ ចន្លោះចង្កើម ក៏ដូចគ្នា ថ្ងាស ៣០០ យោជន៍ ក្បាលទំហំ ៩០០ យោជន៍ កាលរាហូអសុរិន្ទនោះ ជាក់ជើងចុះទៅក្នុងមហាសមុទ្រ ទឹកមានប្រមាណត្រឹមក្បាលជង្គង់ រាហូគប្បីពោលយ៉ាងនេះថា ជនទាំងឡាយនាំគ្នាពោលថា មហាសមុទ្រនេះជ្រៅ មានជ្រៅឯណា ពួកយើងមិនបានទឹក សូម្បីត្រឹមតែលិចជង្គង់ ព្រោះមហាសមុទ្រនោះជ្រៅ សម្រាប់រាហូដែលចុះទៅទាំងខ្លួន ក្នុងមហាសមុទ្រនោះរាក់ សម្រាប់ពួកអ្នកដទៃមិនរាក់ គប្បីពោលថា បដិច្ចសមុប្បាទរបស់ព្រះថេរៈ ដែលចូលដល់ញាណ ជារបស់ងាយ ឯអ្នកដទៃមិនងាយឡើយ ដូច្នេះ ព្រះមានព្រះភាគ ត្រាស់ថា ម្ចាស់អានន្ទ អ្នកកុំពោលដូច្នេះ ម្ចាស់អានន្ទ អ្នកកុំពោលយ៉ាងនោះ ដូច្នេះ ទ្រង់សំដៅដល់សេចក្តីនោះ ។ ពិត

ហើយ បដិច្ចសមុប្បាទ សូម្បីជ្រៅ ដែលប្រាកដថា ជាបស្ចឹមនាយ ដល់ព្រះ
 ថេរៈដោយហេតុ ៤ ប្រការ ហេតុ ៤ ប្រការ តើដូចម្តេច ដោយការដល់
 ព្រមដោយឧបនិស្ស័យក្នុងជាតិមុន ដោយការនៅក្នុងសម្មាសម្ពុទ្ធិ ដោយកាត
 ជាព្រះសោតាបន្ន ដោយកាតជាពហុសូត ។ បានឮថា រាប់ត្រឡប់ពីកទ្ទ-
 កប្បនេះទៅ ១ សែនកប្ប ព្រះសាស្តាព្រះនាមថាបទុមុត្តរៈ ទ្រង់កើតឡើងក្នុង
 លោក នគររបស់ព្រះអង្គឈ្មោះហង្សវរ្ម័ន ព្រះរាជបិតាព្រះនាមថា អានន្ទ
 ព្រះរាជមាតាព្រះនាមថា សុមេធាទេវី ព្រះពោធិសត្វមានព្រះនាមថា ឧត្តរ-
 កុមារ ព្រះពោធិសត្វនោះ ក្នុងថ្ងៃដែលព្រះឱរសប្រសូត ស្តេចចេញមហាភិ-
 នេស្រ្តមណី ទ្រង់ព្រះផ្នួស ទ្រង់ប្រកបសេចក្តីព្យាយាម សម្រេចព្រះសព្វញ្ញ-
 តញ្ញាណដោយលំដាប់ ទ្រង់បន្តិឧទានថា អនេកជាតិសំសារំ ដូច្នេះជាដើម
 ញ៉ាំងសប្តាហ៍មួយឲ្យកន្លងទៅត្រង់ពោធិបល្ល័ង្ក ហើយទ្រង់ត្រិះរិះថា តថាគត
 នឹងជាន់លើផែនដី ដូច្នេះហើយ ទ្រង់ដាក់ព្រះបាទចុះ រំពេចនោះ មហាបទុម
 ទម្លាយផែនដីផុសឡើងហើយ ត្របករបស់បទុមនោះ ៩០ ហត្ថ កេសរ ៣០
 ហត្ថ ផ្នែកឈូក ១២ ហត្ថ លម្អងប្រមាណ ៩ ក្អម ព្រះសាស្តាមានកម្ពស់ ៥៨
 ហត្ថ ចន្លោះព្រះពាហាទាំងពីររបស់ព្រះអង្គ ១៨ ហត្ថ ព្រះនលាដ ៥ ហត្ថ
 ព្រះហស្ត និងព្រះបាទទាំងពីរ ១១ ហត្ថ កាលព្រះសាស្តាទ្រង់ជាន់ ដល់ផ្ទៃ
 ឈូក ១២ ហត្ថ ដោយព្រះបាទ ១១ ហត្ថ លម្អងប្រមាណ ៩ ក្អម ហុយខ្ជាយ
 ឡើងកាន់សរីរប្រទេសប្រមាណ ៥៨ ហត្ថ បាចសាចដូចលម្អិតនៃមនោ-
 សិលា អាស្រ័យហេតុនោះ ទើបព្រះមានព្រះភាគ ទ្រង់ប្រាកដព្រះនាមថា
 ព្រះបទុមុត្តរៈ ។ ព្រះអង្គមានអគ្គសាវ័ក ២ រូប គឺព្រះទេវីលៈ និងព្រះសុជាត

អគ្គសាវិកា ២ រូប គឺនាងអមិតា និងនាងអសមា ឧបដ្ឋាកឈ្មោះព្រះសុមនៈ ។
 ព្រះមានព្រះភាគព្រះនាមថាបទុមុត្តរៈ មានភិក្ខុមួយសែនអង្គជាបរិវារ ទ្រង់ធ្វើ
 ការអនុគ្រោះព្រះជនក ប្រថាប់នៅក្នុងរាជធានីហង្សវតី ។ ចំណែកព្រះកនិដ្ឋា
 របស់ព្រះបទុមុត្តរៈ ព្រះនាមថាសុមនកុមារ ព្រះរាជាបានព្រះរាជទានស្រុក
 សួយ ដល់ព្រះរាជកុមារ ក្នុងទីប្រមាណ ២០០០ យោជន៍^១ ឆ្ងាយពីហង្ស-
 វតីនគរ ព្រះសុមនកុមារនោះ ពេលខ្លះ ស្ដេចមកគាល់ព្រះជនក និងព្រះ
 សាស្តា ថ្ងៃមួយ ជាយដែនបះបោរ សុមនកុមារទ្រង់បញ្ជូនដំណឹងឲ្យព្រះរាជ-
 បិតា ទ្រង់ជ្រាបថា ជាយដែនបះបោរ ព្រះរាជបិតាទ្រង់បញ្ជូនត្រឡប់ទៅថា
 យើងតាំងអ្នកទុកក្នុងទីនោះព្រោះអ្វី ព្រះរាជកុមារនោះ ស្ដេចចេញបង្រ្កាបចោរ
 ដរាបស្ងប់ ហើយទើបទ្រង់បញ្ជូនដំណឹងឲ្យព្រះរាជបិតាទ្រង់ជ្រាបថា ចោរស្ងប់
 ហើយ ព្រះរាជបិតាទ្រង់ពេញព្រះហឫទ័យ ត្រាស់ថា ឱរសរបស់យើងចូរមក
 ដោយរហ័សចុះ ព្រះឱរសនោះ មានអមាត្យប្រមាណ ១០០០ ក្នុងចន្លោះផ្លូវ
 ព្រះអង្គទ្រង់បានប្រឹក្សានឹងអមាត្យទាំងនោះថា ព្រះជនករបស់យើងទ្រង់ពេញ
 ព្រះហឫទ័យ បើព្រះជនកនឹងព្រះរាជទានពរដល់យើង យើងនឹងយកអ្វីទើប
 ល្អ លំដាប់នោះ អមាត្យពួកខ្លះទូលថា សូមព្រះអង្គទូលសូមដំរី សេះ ជនបទ
 កែវទាំង ៧ ចុះ មួយពួកទៀតទូលថា ព្រះអង្គជាឱរសរបស់ស្ដេចដែនដី
 ទ្រព្យរបស់ព្រះអង្គបានមិនលំបាក មួយទៀត សូមព្រះអង្គបានទ្រព្យហើយ
 ក៏គួរលះបង់ទ្រព្យទាំងអស់នោះទៅ ព្រះអង្គគួរកាន់យកបុណ្យប៉ុណ្ណោះ ព្រោះ
 ដូច្នោះ កាលព្រះរាជាព្រះរាជប្រទានពរ សូមទ្រង់ទទួលពរដើម្បីទំនុកបម្រុង

១- ក្នុងទីខ្លះថា ១២០ យោជន៍ ។

ព្រះមានព្រះភាគព្រះនាមថាបទុមុត្តរៈ រហូតអស់ ៣ ខែចុះ ព្រះរាជកុមារនោះ
ត្រាស់ថា ពួកលោកជាកល្យាណមិត្តរបស់យើង យើងមិនមានសេចក្តីគិត
ដូច្នេះឡើយ ពួកលោកធ្វើឲ្យយើងកើតសេចក្តីគិត យើងនឹងធ្វើយ៉ាងនោះ
ហើយយាងទៅគាល់ព្រះជនក ព្រះជនកទ្រង់អោប ហើយជប់ត្រង់ព្រះសិរសា
ត្រាស់ថា កូនសម្លាញ់ ឪពុកនឹងឲ្យពរដល់កូន ដូច្នេះ ព្រះរាជកុមារទូលថា
បពិត្រព្រះបិតា បុត្រសូមនូវការទំនុកបម្រុងព្រះមានព្រះភាគដោយបច្ច័យ ៤
រហូតអស់ ៣ ខែ ប្រាថ្នាធ្វើជីវិតមិនឲ្យសោះសូន្យ សូមព្រះបិតាព្រះរាជទាន
ពរនេះដល់បុត្រចុះ ព្រះរាជាត្រាស់ថា កូនសម្លាញ់ បិតាមិនអាចឲ្យពរនោះ
បានទេ បិតានឹងឲ្យពរដទៃ ព្រះសុមនរាជកុមារទូលថា បពិត្រព្រះបិតា ធម្មតា
ក្សត្រទាំងឡាយ មិនមានព្រះតម្រាស់បែកជាពីរឡើយ សូមព្រះបិតាព្រះរាជ-
ទានពរនោះដល់បុត្រចុះ បុត្រមិនត្រូវការពរដទៃទេ ព្រះរាជបិតាត្រាស់ថា កូន
សម្លាញ់ ធម្មតាព្រះពុទ្ធទាំងឡាយមានព្រះហឫទ័យដឹងបានលំបាកបើព្រះមាន
ព្រះភាគទ្រង់នឹងមិនប្រាថ្នា យើងនឹងឲ្យពរបានដូចម្តេច ព្រះសុមនរាជកុមារ
នោះទូលថា បពិត្រព្រះបិតា បុត្រនឹងជ្រាបព្រះហឫទ័យរបស់ព្រះមានព្រះភាគ
ដូច្នេះហើយ យាងទៅកាន់ព្រះវិហារ ។

ដោយសម័យនោះ ព្រះមានព្រះភាគ កាលសោយព្រះក្រយាហារ
ហើយ ស្តេចបានចូលគន្លងក្នុង ព្រះសុមនរាជកុមារនោះ បានទៅកាន់សម្លាត់
របស់ភិក្ខុទាំងឡាយ ដែលអង្គុយនៅក្នុងបារាំង ភិក្ខុទាំងនោះ ពោលនឹងព្រះ
សុមនរាជកុមារថា ព្រះរាជបុត្រ ព្រះអង្គយាងមកដើម្បីអ្វី ព្រះសុមនរាជ-
កុមារត្រាស់ថា ដើម្បីគាល់ព្រះមានព្រះភាគ សូមលោកម្ចាស់ទាំងឡាយ

បង្ហាញព្រះមានព្រះភាគដល់ខ្ញុំចុះ ភិក្ខុទាំងឡាយពោលថា ព្រះរាជបុត្រ ពួក
 អាត្មាមិនបានឃើញព្រះសាស្តា ក្នុងខណៈដែលប្រាថ្នាហើយប្រាថ្នាទៀត ព្រះ
 សុមនរាជកុមារត្រាស់ថា បពិត្រលោកម្ចាស់ អ្នកណាហ្ន៎បានឃើញ ភិក្ខុទាំង-
 ឡាយពោលថា ព្រះរាជបុត្រ ព្រះសុមនត្រូវបានឃើញ ព្រះសុមនរាជកុមារ
 ត្រាស់សួរថា បពិត្រលោកម្ចាស់ ព្រះថេរៈនៅទីណា ហើយត្រាស់សួរដល់ទី
 ដែលព្រះថេរៈគង់ ទើបស្តេចទៅថ្វាយបង្គំ ហើយត្រាស់ថា បពិត្រលោកម្ចាស់
 ខ្ញុំចង់គាល់ព្រះមានព្រះភាគ សូមលោកម្ចាស់មេត្តាបង្ហាញដល់ខ្ញុំចុះ ព្រះថេរៈ
 ពោលថា ព្រះរាជបុត្រយាងមកចុះ ហើយនាំសុមនរាជកុមារ ទៅកាន់ទី
 បរិវេណព្រះគន្ធកុដិ ព្រះថេរៈឡើងទៅកាន់ព្រះគន្ធកុដិ លំដាប់នោះ ព្រះមាន
 ព្រះភាគត្រាស់សួរថា សុមនៈ អ្នកមកព្រោះអ្វី ព្រះថេរៈក្រាបទូលថា បពិត្រ
 ព្រះអង្គដ៏ចម្រើន រាជឱរសមកគាល់ព្រះអង្គ ព្រះសាស្តាត្រាស់ថា ម្ចាស់ភិក្ខុ
 បើដូច្នោះ អ្នកចូរក្រាលអាសនៈចុះ ព្រះថេរៈបានក្រាលអាសនៈហើយ ព្រះ
 មានព្រះភាគប្រថាប់លើអាសនៈដែលក្រាលហើយ ព្រះរាជឱរសថ្វាយបង្គំព្រះ
 មានព្រះភាគហើយ ទ្រង់បានធ្វើបដិសណ្ឋារៈ ព្រះមានព្រះភាគត្រាស់សួរថា
 អ្នកមកតាំងពីពេលណា រាជបុត្រក្រាបទូលថា បពិត្រព្រះអង្គដ៏ចម្រើន កាល
 ទ្រង់ចូលគន្ធកុដិ តែភិក្ខុទាំងឡាយពោលថា ពួកអាត្មាក៏មិនបានឃើញព្រះមាន
 ព្រះភាគ ក្នុងខណៈដែលប្រាថ្នាហើយប្រាថ្នាទៀតឡើយ បញ្ជូនខ្ញុំព្រះអង្គឲ្យ
 មករកព្រះថេរៈ តែព្រះថេរៈបានបង្ហាញត្រឹមតែពាក្យមួយប៉ុណ្ណោះ បពិត្រ
 ព្រះអង្គដ៏ចម្រើន ព្រះថេរៈប្រហែលជាអ្នកប្រោសប្រាណ ក្នុងសាសនារបស់
 ព្រះអង្គទេដឹង ព្រះអង្គត្រាស់ថា ត្រូវហើយកុមារ ភិក្ខុនោះ ជាអ្នកប្រោស

ប្រាណ ក្នុងសាសនារបស់គាត់ ព្រះរាជកុមារក្រាបទូលថា បពិត្រព្រះអង្គ ដ៏ចម្រើន ភិក្ខុទាំងឡាយធ្វើអ្វី ទើបជាអ្នកប្រោសប្រាណ ក្នុងសាសនារបស់ ព្រះពុទ្ធទាំងឡាយ ព្រះសាស្តាត្រាស់ថា រាជកុមារ បុគ្គលឲ្យទាន សមាទាន សីល រក្សាឧបាសថ នឹងបានជាអ្នកប្រោសប្រាណក្នុងសាសនារបស់ព្រះពុទ្ធ ទាំងឡាយ ព្រះរាជកុមារក្រាបទូលថា បពិត្រព្រះមានព្រះភាគ ខ្ញុំព្រះអង្គប្រាថ្នា ជាអ្នកប្រោសប្រាណក្នុងព្រះពុទ្ធសាសនាដូចព្រះថេរៈ សូមព្រះអង្គទ្រង់ទទួល និមន្តន៍នៅចាំវស្សាអស់កាល ៣ ខែ ដល់ខ្ញុំព្រះអង្គចុះ ព្រះមានព្រះភាគ ទ្រង់ពិចារណាមើលថា ការទៅក្នុងទីនោះ នឹងមានប្រយោជន៍ឬហ្ន៎ ទ្រង់ឃើញ ថា មាន ទើបត្រាស់ថា រាជកុមារ ព្រះគាត់ទាំងឡាយ រមែងត្រេកអរក្នុង សុញ្ញាគារ ព្រះកុមារក្រាបទូលថា បពិត្រព្រះមានព្រះភាគ ខ្ញុំព្រះអង្គជ្រាប ហើយ បពិត្រព្រះសុគត ខ្ញុំព្រះអង្គដឹងហើយ ហើយក្រាបទូលថា បពិត្រព្រះ អង្គដ៏ចម្រើន ខ្ញុំព្រះអង្គនឹងត្រឡប់ទៅមុន ហើយសាងទីប្រថាប់ កាលខ្ញុំព្រះ អង្គបញ្ចូនដំណឹងមកហើយ សូមទ្រង់យាងទៅ មួយអន្លើដោយភិក្ខុ ១ សែន រូប កាលទទួលប្ដេជ្ញាហើយ ទើបយាងទៅគាល់ព្រះជនក ក្រាបទូលថា បពិត្រព្រះបិតា ព្រះមានព្រះភាគ ទ្រង់ឲ្យប្ដេជ្ញាដល់ទូលបង្គំហើយ កាលទូល បង្គំបញ្ចូនដំណឹងមក សូមព្រះបិតាយាងព្រះមានព្រះភាគទៅផង ដូច្នេះហើយ ថ្វាយបង្គំព្រះជនក យាងចេញទៅសាងព្រះវិហារក្នុងទី ១ យោជន៍មួយៗ ស្ដេចទៅផ្លូវឆ្ងាយដល់ ២០០០ យោជន៍ ទ្រង់ជ្រើសរើសស្ថានទីសាងវិហារ ក្នុងនគររបស់ព្រះអង្គ ទតឃើញឧទ្យានរបស់កុដ្ឋម្ពីឈ្មោះសោកៈ ទ្រង់ទិញមួយ សែន ទ្រង់លះបង់មួយសែនសាងព្រះវិហារ ក្នុងព្រះវិហារនោះ សុមនរាជ-

កុមារ ទ្រង់សាងព្រះគន្ធកុដិថ្វាយព្រះមានព្រះភាគ និងកុដិសម្រាប់ពួនសម្លៀក និងមណ្ឌបដើម្បីជាទីសម្រាកពេលយប់ និងពេលថ្ងៃរបស់ភិក្ខុដ៏សេស ធ្វើ កំពែងព័ទ្ធជុំវិញ និងសាងខ្លោងទ្វារសម្រេចហើយ ទើបបញ្ជូនដំណឹងឲ្យព្រះ ជនក ទ្រង់ជ្រាបថា កិច្ចរបស់បុត្រសម្រេចហើយ សូមព្រះបិតាទ្រង់យាងព្រះ សាស្តាមកចុះ ។ ព្រះរាជាទ្រង់អង្គាសព្រះមានព្រះភាគហើយ ក្រាបទូលថា បពិត្រព្រះមានព្រះភាគ កិច្ចរបស់សុមនៈសម្រេចហើយ គេទន្ទឹងការយាងទៅ របស់ព្រះអង្គ ដូច្នេះ ព្រះមានព្រះភាគមានភិក្ខុមួយសែនជាបរិវារ ប្រថាប់នៅ ក្នុងព្រះវិហារទាំងឡាយក្នុងទី ១ យោជន៍មួយៗ ស្តេចទៅហើយ ព្រះរាជ- កុមារទ្រង់ស្តាប់ថា ព្រះសាស្តាស្តេចយាងមក ទើបយាងទៅទទួលអស់ផ្លូវ មួយយោជន៍ ទ្រង់បូជាដោយរបស់ក្រអូប និងផ្កាជាដើម ទូលអារាធនាព្រះ មានព្រះភាគ ឲ្យស្តេចយាងចូលទៅកាន់ព្រះវិហារ ហើយទូលថា

បពិត្រព្រះមហាមុនី សូមទ្រង់ទទួលអារាមឈ្មោះសោភណៈ ដែល ខ្ញុំព្រះអង្គទិញមកដោយទ្រព្យមួយសែន សាងដោយទ្រព្យមួយសែនទៀត ហើយវេរព្រះវិហារថ្វាយ ។

សុមនរាជកុមារនោះ ក្នុងថ្ងៃចូលវស្សាថ្វាយទាន ហើយត្រាស់ហៅឱវាស និងជាយារបស់ព្រះអង្គ និងអមាត្យទាំងឡាយមក ត្រាស់ថា ព្រះសាស្តា អង្គនេះ មកកាន់សម្ភាររបស់យើងអំពីចម្ងាយ ម្យ៉ាងទៀត ធម្មតាព្រះពុទ្ធ ទាំងឡាយ ជាអ្នកធ្ងន់ក្នុងធម៌ មិនសម្លឹងចំពោះអាមិស ព្រោះដូច្នេះ ខ្ញុំនឹង ស្លៀកដណ្តប់សំពត់សាដក ២ ផ្ទាំង សមាទានសីល នៅក្នុងទីនេះឯង រហូត ដល់អស់ ៣ ខែនេះ ពួកអ្នកទាំងឡាយ ចូរថ្វាយទានដល់ព្រះខ្ញុំណាស្រព

មួយសែនរូប ដោយទំនងនេះឯងអស់កាល ៣ ខែចុះ ។

សុមនរាជកុមារនោះ គង់នៅក្នុងកន្លែងដែលមានចំណែកស្មើគ្នានឹងទីនៅ
របស់ព្រះសុមនត្ថេរ ទ្រង់ឃើញវត្ថុបដិបត្តិដែលព្រះថេរៈធ្វើចំពោះព្រះមានព្រះ
ភាគទាំងអស់ ទើបត្រិះរិះថា ព្រះថេរៈនេះជាអ្នកប្រោសប្រាណដោយចំណែក
តែមួយក្នុងទីនេះ អញគួរប្រាថ្នាឋានន្តរបស់ព្រះថេរៈនេះចុះ កាលជិតដល់
ថ្ងៃបវារណា ស្តេចចូលទៅកាន់ស្រុក ទ្រង់បរិច្ចាគទានជំអស់ ៧ ថ្ងៃ ក្នុងថ្ងៃទី
៧ ទ្រង់តាំងត្រៃចីវរទុកក្នុងទីជិតជើងរបស់ភិក្ខុមួយសែនរូប ថ្វាយបង្គំព្រះមាន
ព្រះភាគ ហើយក្រាបទូលថា បពិត្រព្រះអង្គដ៏ចម្រើន បុណ្យឯណាដែលខ្ញុំ
ព្រះអង្គធ្វើហើយ ចាប់តាំងពីការសាងព្រះវិហារ ដែលមានក្នុងចន្លោះមួយ
យោជន៍ៗ តាមផ្លូវ បុណ្យនោះ ខ្ញុំព្រះអង្គមិនបានប្រាថ្នាសគ្គសម្បត្តិ មារ-
សម្បត្តិ និងព្រហ្មសម្បត្តិទេ ប្រាថ្នាតែតំណែងឧបដ្ឋាករបស់ព្រះពុទ្ធ ទើបបាន
ធ្វើ ព្រោះដូច្នោះ ទើបក្រាបទូលថា បពិត្រព្រះមានព្រះភាគ ខ្ញុំព្រះអង្គ ក៏នឹង
គប្បីបានជាឧបដ្ឋាករបស់ព្រះពុទ្ធ ក្នុងអនាគតដូចព្រះសុមនត្ថេរ ហើយក្រាប
ថ្វាយបង្គំដោយបញ្ចង្គប្រតិស្ឋាន ព្រះមានព្រះភាគ ទ្រង់ពិចារណាមើលថា
ចិត្តធំក្រៃលែងរបស់កុលបុត្រនឹងសម្រេចឬទេឬ ទ្រង់ជ្រាបថា ក្នុងអនាគត
ក្នុងកប្បទី ១ សែន បន្ទាប់ពីកប្បនេះទៅ ព្រះពុទ្ធព្រះនាមថា គោតមទ្រង់នឹង
កើតឡើង សុមនៈនេះ នឹងជាឧបដ្ឋាករបស់ព្រះពុទ្ធអង្គនោះ ទើបទ្រង់ត្រាស់ថា

សេចក្តីប្រាថ្នា ដែលតម្កល់ទុកទាំងអស់នោះឯង ចូរ
សម្រេចដល់អ្នក សេចក្តីត្រិះរិះត្រូវទាំងឡាយ ចូរពេញ
ដូចព្រះចន្ទក្នុងថ្ងៃ ១៥ កើតចុះ ដូច្នោះ ។

ព្រះកុមារទ្រង់ស្តាប់ដូច្នោះ ទើបត្រិះរិះថា ធម្មតាព្រះពុទ្ធទាំងឡាយ

រមែងមានព្រះតម្រាស់មិនបែកជាពីរដូច្នេះ ក្នុងថ្ងៃទីពីរនេះឯង ទ្រង់ទទួលបាត្រ និងបីវររបស់ព្រះមានព្រះភាគអង្គនោះហើយ បានធ្វើដូចជាទ្រង់យាងទៅតាម ក្រោយ ព្រះរាជកុមារនោះថ្វាយទានក្នុងពុទ្ធប្បាទនោះ រហូតដល់អស់មួយ សែនឆ្នាំ ទ្រង់ទៅកើតក្នុងស្ថានសួគ៌ ក្នុងកាលសាសនារបស់ព្រះពុទ្ធកស្សប ក៏បានថ្វាយសំពត់សាជកសាច់ល្អ កាលទទួលបាត្ររបស់ព្រះថេរៈ ដែល ត្រាច់ទៅបិណ្ឌបាតហើយ ទ្រង់បានធ្វើការបូជា បានទៅកើតក្នុងសួគ៌ទៀត ចុតិអំពីនោះហើយ បានជាស្តេចនគរពារាណសី ទ្រង់សាងបណ្ណសាលាថ្វាយ ព្រះបច្ចេកពុទ្ធ ៨ អង្គ តាំងឆ្នាំទីកថាដូចកែវមណីទុក ទ្រង់បានធ្វើការទំនុក បម្រុងដោយបច្ច័យ ៤ រហូតអស់ ១ ម៉ឺនឆ្នាំ ហេតុទាំងនេះ ប្រាកដច្បាស់ ហើយ ។

ព្រះសុមនរាជកុមារនោះ ទ្រង់បរិច្ចាគទានតែម្យ៉ាង រហូតដល់អស់មួយ សែនកប្ប ទ្រង់កើតក្នុងតុស្ថិតភពជាមួយនឹងព្រះពោធិសត្វនៃយើង លុះចុតិ អំពីតុស្ថិតភពនោះ បានបដិសន្ធិក្នុងព្រះដំណាក់របស់ព្រះបាទសក្យៈ ព្រះនាម ថា អមិតោទនៈ កាលព្រះមានព្រះភាគ ទ្រង់ចេញព្រះផ្នួសដោយលំដាប់ បានសម្រេចសម្មាសម្ពោធិញ្ញាណហើយ ទ្រង់យាងទៅកាន់នគរកបិលពស្តុ លើកទីមួយ ហើយស្តេចចេញចាកក្រុងកបិលពស្តុ កាលព្រះរាជកុមារ ទាំងឡាយនាំគ្នាទ្រង់ព្រះផ្នួស ដើម្បីជាបរិវាររបស់ព្រះមានព្រះភាគ ស្តេចចេញ ព្រមនឹងស្តេចសក្យៈទាំងឡាយ មានព្រះភិទ្ធិយៈជាដើម ទ្រង់ព្រះផ្នួសក្នុង សម្មាកររបស់ព្រះមានព្រះភាគ មិនយូរប៉ុន្មាន បានស្តាប់ធម្មកថា ក្នុងសម្មាក របស់ព្រះបុណ្ណមន្តានីបុត្រហើយ តាំងនៅក្នុងសោតាបត្តិផល ព្រះថេរៈនេះ ជា

អ្នកដល់ព្រមដោយឧបនិស្ស័យ ក្នុងជាតិមុនដោយប្រការដូច្នេះ ។ បដិច្ច-
សមុប្បាទ សូម្បីជ្រាលជ្រៅ ក៏ប្រាកដដូចជារបស់ងាយ ព្រោះសេចក្តីដល់
ព្រមដោយឧបនិស្ស័យក្នុងជាតិមុនរបស់ព្រះថេរៈនោះ ។

កេចិអាចារ្យពោលដល់ការរៀន ការស្តាប់ ការសាកសួរ និងការចាំ
ក្នុងសម្លាក់គ្រូទាំងឡាយរឿយៗ ដោយបទថា **តិរុវាសោ** គឺការនៅក្នុង
សម្លាក់គ្រូ ការនៅក្នុងសម្លាក់គ្រូនោះរបស់ព្រះថេរៈ បរិសុទ្ធយ៉ាងក្រៃលែង
ដោយហេតុនោះ បដិច្ចសមុប្បាទនេះ សូម្បីជ្រាលជ្រៅ ក៏ប្រាកដដល់ព្រះ
ថេរៈដូចជារបស់ងាយ ម្យ៉ាងទៀត បច្ចយាការប្រាកដជារបស់ងាយរបស់ព្រះ
សោតាបន្ន ព្រះថេរៈនេះ បានជាព្រះសោតាបន្នហើយ ។

ការកំណត់នាមរូប រមែងប្រាកដដល់លោកដែលជាពហុស្មត ដូចគ្រែ
និងតាំង រមែងប្រាកដ កាលប្រទីបបំភ័ឱ្យភ័ក្ត្រក្នុងបន្ទប់ដេកប្រមាណ ៤ ហត្ថ
ព្រះថេរៈនេះ ជាឯតទគ្គៈជាពហុស្មតទាំងឡាយ បច្ចយាការសូម្បីជ្រាលជ្រៅ
ក៏ប្រាកដដល់ព្រះថេរៈនោះ ដូចជារបស់ងាយ ដោយអានុភាពនៃភាពជា
ពហុស្មត ដោយប្រការដូច្នេះ ។ ក្នុងសេចក្តីងាយ និងសេចក្តីជ្រាលជ្រៅរបស់
បដិច្ចសមុប្បាទនោះ បដិច្ចសមុប្បាទ ឈ្មោះថា ជារបស់ជ្រាលជ្រៅដោយ
អាការ ៤ យ៉ាង គឺជ្រៅដោយអត្ត ជ្រៅដោយធម៌ ជ្រៅដោយទេសនា ជ្រៅ
ដោយបដិវេធ ក្នុងការជ្រាលជ្រៅ ៤ យ៉ាងនោះ បដិច្ចសមុប្បាទ ជារបស់
ជ្រាលជ្រៅ មានអត្ថថា មាន និងកើតឡើង ព្រោះជាតិជាបច្ច័យនៃជរា និង
មរណៈ ជារបស់ជ្រាលជ្រៅ មានអត្ថថា មាន និងកើតឡើង ព្រោះអវិជ្ជា
ជាបច្ច័យនៃសង្ខារទាំងឡាយ ព្រោះហេតុនោះ នេះឈ្មោះថា **អត្តតម្កិរ** បដិច្ច-

សមុប្បាទជ្រាលជ្រៅដោយអត្ថ ។ បដិច្ចសមុប្បាទជារបស់ជ្រាលជ្រៅ ព្រោះ
 មានអត្ថ គឺអវិជ្ជាជាបច្ច័យនៃសង្ខារទាំងឡាយ ជ្រាលជ្រៅ ព្រោះមានអត្ថ គឺ
 ជាតិជាបច្ច័យនៃជរា និងមរណៈ នេះឈ្មោះថា **ធម្មតម្កីរ** បដិច្ចសមុប្បាទ
 ជ្រាលជ្រៅដោយធម៌ ។ ក្នុងសូត្រខ្លះ ទ្រង់សម្តែងបដិច្ចសមុប្បាទដោយ
 អនុលោម ក្នុងសូត្រខ្លះ ដោយបដិលោម ក្នុងសូត្រខ្លះ ទាំងអនុលោម និង
 បដិលោម ក្នុងសូត្រខ្លះ ដោយអនុលោម ឬដោយបដិលោមតាំងអំពីផ្នែក
 កណ្តាល ក្នុងសូត្រខ្លះដោយអនុលោម ឬដោយបដិលោមតាំងអំពីផ្នែកចុង
 ក្នុងសូត្រខ្លះ មានសន្ធិ ៣ សង្ខេប ៤ ក្នុងសូត្រខ្លះ មានសន្ធិ ២ សង្ខេប ៣
 ក្នុងសូត្រខ្លះ មានសន្ធិ ១ សង្ខេប ២ នេះឈ្មោះថា **ទេសនាតម្កីរ** គឺជ្រាល
 ជ្រៅដោយទេសនា ។

ម្យ៉ាងទៀត បដិច្ចសមុប្បាទជារបស់ជ្រាលជ្រៅ មានអត្ថថា មិនដឹង មិន
 ឃើញ មិនចាក់ធ្លុះបូរសច្ចធម៌នៃអវិជ្ជា ជារបស់ជ្រាលជ្រៅ មានអត្ថថា
 តាក់តែង រូបរមសង្ខារទាំងឡាយ មានរាគៈ និងវិរាគៈ មានអត្ថថា ជារបស់
 សុន្ស ការមិនខ្វល់ខ្វាយ ការមិនឃ្លាតចាកទី និងការប្រាកដនៃបដិសន្ធិ-
 វិញ្ញាណ មានអត្ថថា កើតព្រម ការបែកគ្នា ការមិនបែកគ្នា ការបង្កើនទៅ
 ការបែកធ្លាយរបស់នាមរូប មានអត្ថថា ជាអធិបតី ជាទ្វារ និងខេត្តរបស់
 លោក និងជាធម៌មានអារម្មណ៍របស់អាយតនៈ ៦ មានអត្ថថា ប៉ះខ្ទប់ ជ្រៀត
 បៀត និងប្រជុំរបស់ផស្សៈ មានអត្ថថា ការសោយអារម្មណ៍ និងរស និង
 ការសោយវត្ថុគ្មានជីវិត គឺកាតជាសុខ ជាទុក្ខ និងកណ្តាលៗ របស់វេទនា
 មានអត្ថថា ត្រេកអរក្រៃលែងកន្ទល់ក្រៃលែង ខ្សែទឹក ស្ទឹង គឺតណ្ហា មហា-

សមុទ្រ គឺតណ្ហា ពេញបានលំបាករបស់តណ្ហា មានអត្ថថា កាន់យក ទទួល
 តោង ស្លាប់អង្កែល កន្លងទៅបានលំបាករបស់ឧបាទាន មានអត្ថថា ប្រមូល
 តាក់តែង និងការបន្ស៊ាត់ទៅក្នុងកំណើត គតិ វិទិ វិនិវាសស្ថានទាំងឡាយ
 របស់ភព មានអត្ថថា ការប្រាកដនៃជាតិ សញ្ញាតិ ការឈានចុះ ការកើត
 ឡើងរបស់ជាតិ មានអត្ថថា អស់ទៅ សូន្យទៅ បែកធ្លាយទៅ និងប្រែប្រួល
 នៃជរា និងមរណៈដោយប្រការយ៉ាងនេះ សភាវៈនៃអវិជ្ជាជាដើមណា ធម៌
 ទាំងឡាយមានអវិជ្ជាជាដើម ជាការចាក់ធ្លុះនូវលក្ខណៈ ដែលមានរសដោយ
 បដិវេធណាសភាវៈ និងបដិវេធនោះ ជាបស់ជ្រាលជ្រៅ ព្រោះហេតុនោះ
 គប្បីជាបថា នេះជា បដិវេធគម្ពីរ គឺជ្រាលជ្រៅដោយការចាក់ធ្លុះ ។

បដិច្ចសមុប្បាទទាំងអស់នោះ ប្រាកដដល់ព្រះថេរៈដូចជារបស់ងាយ
 ដោយហេតុនោះ ព្រះមានព្រះភាគ កាលនឹងញ៉ាំងព្រះអានន្ទឲ្យបំបាត់ការគិត
 ទើបត្រាស់ថា មា ហេវំ ដូច្នេះជាដើម ក៏ក្នុងសេចក្តីនេះ មានអធិប្បាយថា
 ម្នាលអានន្ទ អ្នកជាបុគ្គលមានបញ្ញាច្រើន មានបញ្ញាល្បាស ដោយហេតុនោះ
 បដិច្ចសមុប្បាទ សូម្បីជារបស់ជ្រាលជ្រៅ រមែងប្រាកដដល់អ្នក ដូចជារបស់
 ងាយ ព្រោះដូច្នោះ អ្នកកុំគប្បីពោលយ៉ាងនេះថា បដិច្ចសមុប្បាទនេះ ប្រាកដ
 ជារបស់ងាយដល់អាត្មាអញប៉ុណ្ណោះឬ ឬថា សូម្បីដល់អ្នកដទៃដែរ ដោយ
 ក្នុងបទដែលលោកពោលថា អបសានន្តោ នោះ មានអធិប្បាយថា ម្នាល
 អានន្ទ អ្នកកុំពោលយ៉ាងនេះថា កាលបើដូច្នោះ បដិច្ចសមុប្បាទនេះ រមែង
 ប្រាកដដល់អញដូចជារបស់ងាយៗ ប្រសិនបើបដិច្ចសមុប្បាទនេះ រមែង
 ប្រាកដដល់អ្នកដូចជារបស់ងាយៗ សោត ព្រោះហេតុអ្វី ទើបអ្នកមិនបានជា

សោតាបន្នតាមធម្មតារបស់ខ្លួន អ្នកតាំងនៅក្នុងន័យដែលតថាគតឲ្យហើយ ទើបសម្រេចសោតាបត្តិមគ្គ ម្ចាស់អានន្ទនិព្វាននេះប៉ុណ្ណោះ ជាបស់ជ្រាលជ្រៅ តែបច្ចុប្បន្នការជាបស់ងាយរបស់អ្នក បើដូច្នោះ ព្រោះហេតុអ្វី អ្នកមិន ដកកិលេសទាំង ៤ នេះ គឺកាមរាគសំយោជនៈ បដិយសំយោជនៈ យ៉ាង គ្រោតគ្រោត កាមរាគានុស័យ បដិយានុស័យយ៉ាងគ្រោតគ្រោត ឲ្យបានហើយ ធ្វើឲ្យច្បាស់នូវសកទាគាមិផល អ្នកមិនដកកិលេស ៤ ដែលជាប់ទាក់ទងជា មួយហេតុនោះឲ្យបាន ហើយធ្វើឲ្យច្បាស់នូវអនាគាមិផល អ្នកមិនដកកិលេស ៨ នេះ គឺសញ្ញាជនៈ ៥ មានរូបរាគៈជាដើម កវរាគានុស័យ មានានុស័យ អវិជ្ជានុស័យឲ្យបាន ហើយមិនធ្វើឲ្យច្បាស់នូវព្រះអរហត្តទៅ ។ ម្យ៉ាងទៀត ព្រោះហេតុអ្វី ទើបអ្នកមិនសម្រេចសាវកបារមីញាណ ដូចព្រះសាវ័របុត្រ និង ព្រះមោគ្គល្លាន ដែលបំពេញបារមីអស់ ១ អសន្ធិយ្យ និង ១ សែនកប្ប និង អ្នកមិនសម្រេចបច្ចេកពោធិញ្ញាណ ដូចព្រះបច្ចេកពុទ្ធទាំងឡាយ ដែលបំពេញ បារមីរហូត ២ អសន្ធិយ្យ និង ១ សែនកប្ប ឬប្រសិនបើ បដិច្ចសមុប្បាទនោះ ប្រាកដជាបស់ងាយដោយប្រការទាំងពួងដល់អ្នក បើដូច្នោះ ព្រោះហេតុអ្វី ទើបអ្នកមិនធ្វើឲ្យច្បាស់នូវព្រះសព្វញ្ញតញ្ញាណ ដូចព្រះពុទ្ធទាំងឡាយដែល បំពេញបារមីមកហើយ អស់ ៤ អសន្ធិយ្យ ៨ អសន្ធិយ្យ ឬ ១៦ អសន្ធិយ្យ ១ សែនកប្ប អ្នកជាបុគ្គលមិនមានប្រយោជន៍អ្វីដោយការសម្រេច គុណវិសេសទាំងនេះ អ្នកចូរសម្លឹងមើលសេចក្តីខុសគ្នាតំបន់របស់អ្នកដោយសព្វ គ្រប់ចុះថា សាវ័កដូចអ្នកតាំងនៅក្នុងសេចក្តីដឹងស៊ីៗ រមែងនិយាយដល់ បច្ចុប្បន្នការដែលជ្រាលជ្រៅក្រៃលែងថា ប្រាកដជាបស់ងាយដល់អញដូច្នេះ

ពាក្យនិយាយនេះ របស់អ្នកនោះ ជាពាក្យនិយាយផ្ទុយគ្នានឹងព្រះតម្រាស់របស់
 ព្រះពុទ្ធទាំងឡាយ ពាក្យដែលភិក្ខុដូចអ្នកនឹងគប្បីពោលផ្ទុយគ្នា នឹងព្រះតម្រាស់
 របស់ព្រះពុទ្ធទាំងឡាយ មិនសមគួរដូច្នេះ ម្ចាស់អានន្ទ កាលតថាគត
 ព្យាយាមដើម្បីសម្រេចបច្ចយាការនេះ កន្លងទៅអស់ ៤ អសវ្វេយ្យ និង ១
 សែនកប្ប ឈ្មោះថា ទានដែលតថាគតមិនឲ្យហើយ ដើម្បីសម្រេចបច្ចយាការ
 មិនមាន ឈ្មោះថា បារមីដែលតថាគតមិនបំពេញហើយមិនមាន កាលតថាគត
 កម្ចាត់មារព្រមទាំងសេនា ដូចមិនដកដង្ហើម ដោយគិតថា ថ្ងៃនេះតថាគតនឹង
 សម្រេចបច្ចយាការ មហាប្រិចព័ន្ធនេះមិនញាប់ញ័រ សូម្បីត្រឹមតែ ២ ធ្លាប់ កាល
 តថាគតសម្រេចបុព្វេនិវាសក្នុងបឋមយាម សម្រេចទិព្វចក្ខុក្នុងមជ្ឈិមយាម ក៏
 ដូចគ្នា តែក្នុងបច្ចិមយាម ពេលជិតភ្លឺ ពេលតថាគតឃើញថា អវិជ្ជាជាបច្ច័យ
 នៃសង្ខារទាំងឡាយ ដោយអាការ ៩ យ៉ាង ដូច្នេះប៉ុណ្ណោះ លោកធាតុ ១
 ម៉ឺនបញ្ចេញសំឡេងកងរំពង រាប់ពាន់សំឡេង ដូចជួនត្រូវគោះដោយដំបង
 ដែក ញាប់ញ័រដូចតំណក់ទឹកលើស្លឹកឈូក កាលត្រូវខ្យល់ដូច្នោះ ម្ចាស់
 អានន្ទ បដិច្ចសមុប្បាទនេះ ជាប់របស់ជ្រាលជ្រៅដល់ម៉្លេះផង ប្រាកដថាជា
 របស់ជ្រាលជ្រៅផង ម្ចាស់អានន្ទ ការមិនដឹងតាម មិនសម្រេចធម៌នេះ រមែង
 មិនកន្លងផុតសង្សារទៅបានឡើយ ដូច្នេះ ។

បទថា ឯត្ថស្ស ធម្មស្ស គឺនៃបច្ច័យធម៌នោះ ។ បទថា អនុពោធា
 គឺមិនដឹងតាម ដោយអំណាចញាតប្បវិញ្ញា គឺការកំណត់ដឹងហើយ ។ បទថា
 អបដិវេធា គឺមិនចាក់ធ្លុះដោយអំណាចនៃការពិចារណា ការលះ និងការ
 កំណត់ដឹង ។ បទថា តន្ត្រាកុលកដាតា គឺកើតជាអ្នកជំពាក់ ដូចអំបោះ

អធិប្បាយថា សត្វទាំងឡាយខុសគ្នាគ្នាក្នុងបច្ចយាការនេះ រមែងជាអ្នករីករវៃ ជំពាក់វាក៌វិន មិនអាចធ្វើបច្ចយាការឲ្យត្រង់បាន ដូចអំបោះជាងតម្បាញរក្សា ទុកមិនល្អ ត្រូវកណ្តុរកាត់ រមែងស្មុគស្មាញក្នុងទីនោះៗ ទើបជាការលំបាក ដែលនឹងធ្វើចុងឲ្យស្មើចុង ធ្វើដើមឲ្យស្មើដើមបាន ព្រោះមិនដឹងថា នេះចុង នេះដើម ដូច្នោះ ក្នុងការជំពាក់វាក៌វិន ចាក់កណ្តាញរបស់ផ្នែកខាងនោះ បុគ្គលជាក់អំបោះទុកក្នុងការងាររបស់បុរសចំពោះខ្លួន ក៏គប្បីធ្វើឲ្យត្រង់បាន សត្វទាំងឡាយដទៃ វៀរព្រះពោធិសត្វទាំងពីរចេញ ឈ្មោះថា អាចធ្វើ បច្ចយាការឲ្យត្រង់បានតាមធម្មតារបស់ខ្លួនមិនមាន សត្វទាំងឡាយនេះ ខុស គ្នាគ្នាក្នុងបច្ចយទាំងឡាយ មិនអាចធ្វើបច្ចយឲ្យត្រង់បាន រមែងជំពាក់វាក៌វិន ជាកំណូចដោយអំណាចទិដ្ឋិ ៦២ ដូចអំបោះជំពាក់ផ្សំដោយទឹកបាយ បុគ្គល ដំដោយផ្ដៅជ្រលក់មក្សី ចងជាកំណូចក្នុងទីនោះៗ ដូច្នោះ ក៏សត្វពួកណា មួយអាស្រ័យទិដ្ឋិទាំងឡាយ មិនអាចធ្វើបច្ចយាការឲ្យត្រង់បាន ។ បទថា គុណគណ្ឌិកជាតា គឺអំបោះផ្សំទឹកបាយរបស់ជាងតម្បាញ លោកពោលថា ជាកំណូចដូចដុំអំបោះ អាចារ្យពួកខ្លះពោលថា សម្បករបស់សកុណីនោះ ឈ្មោះថា គុណៈ (គ្រឿងចង) ដូច្នេះក៏មាន របស់ជំពាក់ទាំងពីរយ៉ាងនោះ គប្បីប្រកបដោយន័យមុននោះឯងថា ជាការលំបាក ដែលនឹងធ្វើចុងឲ្យស្មើចុង ធ្វើដើមឲ្យស្មើដើមបាន ដូច្នេះ ។ បទថា មុត្តាបព្វជក្ខតា គឺដូចជាស្មៅ ដំណេកទន្សាយ និងដូចស្មៅយាបួង ពួកសត្វនេះ មិនអាចធ្វើបច្ចយាការឲ្យ ត្រង់បាន ជាអ្នកមានកំណូចដោយអំណាចរបស់ទិដ្ឋិ រមែងមិនផុតពីអបាយ ទុគ្គតិ វិនិបាត សង្សារ ដូចកាន់ខ្សែដែលគេដំស្មៅទាំងនោះ ហើយធ្វើជាខ្សែ

កាលខ្សែបាស ក៏នឹងធ្លាក់ចុះក្នុងទីណាមួយ ទើបជាការលំបាកដែលនឹងធ្វើឲ្យ
 ចុងស្មើចុង ធ្វើគល់ឲ្យស្មើគល់បាន ព្រោះមិនដឹងថា នេះចុង នេះគល់នៃខ្សែ
 ទាំងនោះ ដូច្នោះ បុគ្គលដាក់ខ្សែនោះទុកក្នុងការងាររបស់បុរសចំពោះខ្លួន គប្បី
 ធ្វើឲ្យត្រង់បាន សត្វដទៃវៀរព្រះពោធិសត្វពីរពួកចេញ ឈ្មោះថា អាចធ្វើ
 បច្ចុយាការឲ្យត្រង់តាមធម្មតារបស់ខ្លួន រមែងមិនមាន ។

ក្នុងបទទាំងនោះ បទថា អចាយោ បានដល់ នរក កំណើតតិរច្ឆាន
 ប្រេតវិស័យ និងអសុរកាយទាំងឡាយ ពិតហើយ ទាំងអស់នោះ លោក
 ពោលថា អបាយ ព្រោះមិនមានសេចក្តីចម្រើន ពោល គឺ វុឌ្ឍិ ។ ម្យ៉ាងទៀត
 ឈ្មោះថា ទុគ្គតិ ព្រោះជាផ្លូវទៅនៃទុក្ខ ឈ្មោះថា វិនិច្ឆាត ព្រោះធ្លាក់អំពីការ
 តាំងឡើងនៃសេចក្តីសុខ ។ ចំណែកអាចារ្យក្រៅពីនេះ ពោលថា លំដាប់នៃខន្ធ
 ធាតុ និងអាយតនៈ នៅប្រព្រឹត្តទៅមិនដាច់ លោកពោលថា សង្សារ ។ ពួក
 សត្វ រមែងមិនផុត គឺមិនឈានកន្លង សូម្បីសភាពទាំងអស់នោះ លំដាប់នោះ
 ឯង ពួកសត្វកាន់យកចុតិ និងបដិសន្ធិរឿយៗ យ៉ាងនេះ គឺតពីចុតិដល់បដិ-
 សន្ធិ តពីបដិសន្ធិដល់ចុតិ រមែងវិលវល់ក្នុងភពទាំង ៣ ក្នុងកំណើតទាំង ៤
 ក្នុងគតិទាំង ៥ ក្នុងវិញ្ញាណដ្ឋិតិទាំង ៧ ក្នុងសត្តាវាសទាំង ៩ ដូចទូកត្រូវ
 ខ្យល់បន្ទាត់ទៅក្នុងមហាសមុទ្រ និងដូចគោដែលត្រូវទឹមក្នុងឈើយន្ត ដោយ
 ប្រការដូច្នេះ គប្បីជ្រាបសេចក្តីទាំងអស់នេះថា ព្រះមានព្រះភាគ កាលនឹង
 ញ៉ាំងព្រះអានន្ទ ឲ្យបំបាត់សេចក្តីគិត ទើបត្រាស់ហើយ ។

[៥៨] ឥឡូវនេះ ព្រះសូត្រនេះ ព្រះមានព្រះភាគទ្រង់ផ្តើមដោយ
 បទទាំងពីរនេះឯងថា ម្ចាស់អានន្ទ ព្រោះមិនបានត្រាស់ដឹង ព្រោះមិនបានចាក់

ឆ្លុះនូវធម៌នេះឯង ទើបពួកសត្វនេះ កើតទៅជាស្មុគ្រស្មាញដូចអំបោះរបស់ជាន់
តម្បាញ ដូច្នេះ កាលទ្រង់ប្រារព្ធទេសនា ដើម្បីឃើញសេចក្តីជ្រាលជ្រៅរបស់
បច្ច័យការ ដោយបន្តជាប់អំពីមុនថា ម្នាលអានន្ទ បដិច្ចសមុប្បាទនេះជ្រាល
ជ្រៅ ទើបត្រាស់ពាក្យជាដើមថា ជរា និងមរណៈកើតមាន ព្រោះធម៌នេះជា
បច្ច័យ ដូច្នេះ ។

បច្ច័យនៃជរា និងមរណៈនេះ ឈ្មោះថា **ឥន្ទប្បច្ច័យ** (មានធម៌នេះ ជា
បច្ច័យ) ព្រោះដូច្នេះ ទើបជរា និងមរណៈ មានធម៌នេះជាបច្ច័យ ម្នាលអានន្ទ
មានបុគ្គលដែលជាបណ្ឌិតសួរហើយយ៉ាងនេះថា បច្ច័យរបស់ជរា និងមរណៈ
មានឬ ជរា និងមរណៈគប្បីមានវត្ថុណាជាបច្ច័យ មិនគួរបដិបត្តិ ដោយអាការ
ដែលគប្បីជាអ្នកស្ងៀមចំពោះបញ្ញា ព្រោះកាលមានអ្នកពោលថា នុ៎ះជីវៈ នុ៎ះ
សរីរៈ ហើយគួរកំណត់ទុក ឬគួរនឹងពោលថា សេចក្តីនេះ ព្រះគតាគតទ្រង់
មិនព្យាករ ដូច្នេះ គួរពោលដល់បុគ្គលនោះថា មានដោយចំណែកតែមួយ
ប៉ុណ្ណោះ ដូចជាកាលមានអ្នកពោលថា ចក្ខុទៀង ឬមិនទៀង គួរពោលដោយ
ចំណែកតែមួយប៉ុណ្ណោះថា មិនទៀង កាលមានអ្នកពោលទៀតថា ជរា និង
មរណៈមានអ្វីជាបច្ច័យ ជរា និងមរណៈ រមែងមានព្រោះបច្ច័យអ្វី ដូច្នេះ គួរ
ពោលដល់បុគ្គលនោះដូច្នេះថា ជរា និងមរណៈ មានជាតិជាបច្ច័យ អធិប្បាយ
ថា គួរពោលយ៉ាងនេះ ក្នុងបទទាំងអស់មានន័យយ៉ាងនេះ ។ ពាក្យនេះថា
ផស្សៈ មាននាមរូបជាបច្ច័យ ព្រោះកាលពោលថា មានសឡាយតនៈជា
បច្ច័យ ជាការទទួលសម្ផស្សដែលជាផល ៦ មានចក្ខុសម្ផស្សជាដើម តែក្នុង
ទីនេះ ព្រះមានព្រះភាគ មានបំណងសម្តែងសេចក្តីវិសេសរបស់បច្ច័យ ដែល

កើតឡើងទទួលខ្លះ មិនទទួលខ្លះ ដោយបទនេះថា មានសឡាយតនៈជាបច្ច័យ ដូច្នេះ និងបច្ច័យដែលវិសេសដទៃរបស់ផស្សៈច្រើនជាងសឡាយតនៈ ដូច្នេះ គប្បីជ្រាបថា ទ្រង់ត្រាស់ហើយ សួរថា ដោយវារៈនេះ ព្រះមានព្រះភាគ ត្រាស់អ្វី ឆ្លើយថា ត្រាស់ហេតុនៃបច្ច័យទាំងឡាយ ពិតហើយ ព្រះសូត្រនេះ លោកពោលថា មហានិទាន ព្រោះធ្វើបច្ច័យទាំងឡាយ ឲ្យមិនមានបច្ច័យ មិន ឲ្យមានការពាក់ព័ន្ធ មិនឲ្យមានការកឡើង ទើបពោល ឥឡូវនេះ ដើម្បី សម្តែងបច្ច័យទាំងនោះ ជាបច្ច័យពិត មិនដទៃ ទើបត្រាស់ពាក្យជាដើមថា ជរា និងមរណៈ មានជាតិជាបច្ច័យ តថាគតអធិប្បាយពាក្យនេះ ដោយ ប្រការដូច្នេះ ។

ក្នុងបទទាំងនោះ បទថា បរិយាយេន គឺ ដោយហេតុ ។ បទថា សព្វេន សព្វំ សព្វថា សព្វំ ទាំងពីរបទនេះជានិបាត អធិប្បាយបទនោះថា ប្រសិនបើឈ្មោះថា ជាតិទាំងអស់ មិនគប្បីមានដោយអាការទាំងអស់ មិន គប្បីមានដោយសភាវៈទាំងអស់ ដូច្នេះ សូម្បីក្នុងភពជាដើម គប្បីជ្រាបដោយ ន័យនេះឯង ។ បទថា កស្ស្វិ នេះ ជាពាក្យមិនពិតប្រាកដ គឺដល់បុគ្គល ណាម្នាក់ ក្នុងទេវលោកជាដើម សូម្បីបទនេះថា កិម្ខិច ក៏ជាពាក្យមិនពិត ប្រាកដដូចគ្នា គឺក្នុងទីណាមួយ ក្នុងភពទាំង ៩ មានកាមភពជាដើម ។ បទថា សេយ្យដ៏ធំ ជានិបាត ប្រើក្នុងអត្ថថា កំណត់ក្នុងសេចក្តីមិនពិតប្រាកដ និង ពង្រីកសេចក្តីសង្ខេបចេញទៅ បទនោះមានអធិប្បាយថា តថាគតនឹងពង្រីក សេចក្តីនៃបទដែលតថាគត ពោលទុកដល់បុគ្គលណាម្នាក់ ក្នុងទីណាមួយ កាលព្រះមានព្រះភាគទ្រង់ពង្រីកសេចក្តីនោះទើបត្រាស់ពាក្យជាដើមថា ដើម្បី

ការៈជាទេវតា ។

ក្នុងបទទាំងនោះ បទថា ទេវានំ វា ទេវត្ថាយ សេចក្តីថា ពួកទេវតា
 លោកពោលថា ទេវា ដោយកំណើតនៃខ្លួន ដើម្បីភាពជាទេវតានៃទេវតា
 ទាំងឡាយ គប្បីជាបសេចក្តីក្នុងបទទាំងពួងដោយន័យនេះឯងថា ប្រសិនបើ
 ជាតិមិនមានគ្រប់ទីទាំងពួង ដូច្នេះ ។ ក្នុងបទទាំងនេះ បទថា ទេវា គឺឧប្បត្តិ-
 ទេព ។ បទថា ឥន្ទ្រា គឺទេវតាដែលស្ថិតនៅតាមគល់ឈើ និងដើមឈើ
 ជាដើម ។ បទថា យក្ខា គឺពួកអមនុស្ស ។ បទថា ភ្នតា គឺសត្វពួកណា
 មួយដែលកើតហើយ ។ បទថា បក្ខិនោ គឺបក្សីពួកណាមួយ មានឆ្អឹងជា
 ស្វាបក្តី មានស្បែកជាស្វាបក្តី មានរោមជាស្វាបក្តី ។ បទថា សិរីសទា គឺ
 សត្វពួកណាមួយ លូនវារទៅលើផែនដី ។ បទថា តេសំ តេសំ គឺបណ្តាទេវតា
 និងគន្ធាជាដើមនោះៗ ។ បទថា តថត្ថាយ គឺដើម្បីភាពជាទេវតា និងគន្ធា
 ជាដើម ។ បទថា ជាតិនិរោធា សេចក្តីថា ព្រោះប្រាសចាកជាតិ ព្រោះមិន
 មានជាតិ ។

បទទាំងអស់មានជាដើមថា ហេតុ នេះជាវេវចនៈរបស់ ករណ នោះ
 ឯង ពិតហើយ ព្រោះហេតុ រមែងប្រាថ្នា រមែងប្រព្រឹត្តទៅដើម្បីផលរបស់ខ្លួន
 ដូច្នេះ ទើបលោកពោលថា ហេតុ ដូច្នេះ ព្រោះប្រគល់ផលនោះឲ្យ ដូច
 ប្រគល់ឲ្យដោយពាក្យថា អ្នកទាំងឡាយចូរទទួលផលនេះចុះ ដូច្នេះ ដូច្នេះ
 ទើបលោកពោលនិទាន ព្រោះផលរមែងតាំងឡើង គឺរមែងកើតឡើងអំពីហេតុ
 នោះ និងអាស្រ័យហេតុនោះ រមែងដល់ គឺរមែងប្រព្រឹត្តទៅ ដូច្នេះ ទើប

លោកពោលថា សមុទយ និង បច្ចុយ ដូច្នេះ ក្នុងបទទាំងអស់ក៏មានន័យ
នេះដូចគ្នា ។ ម្យ៉ាងទៀត បទថា យទិនំ ក្នុងបទនេះថា យទិនំ ជាតិ ដូច្នេះ
ជានិបាត គប្បីជ្រាបសេចក្តីនៃនិបាតនោះ ដោយអនុរូបដល់លិង្គក្នុងបទទាំង
អស់ ក្នុងទីនេះ មានអធិប្បាយបទនេះ យ៉ាងនេះថា យា ឯសា ដូច្នេះ ។
ពិតហើយ ការកើតនៃជរា និងមរណៈ រមែងជាបច្ច័យនៃទីបំផុតរបស់
ឧបនិស្ស័យ ។

លោកធ្វើការកំណត់ឱកាសក្នុងបទនៃភព ដោយបទនេះថា កិម្មិចិ ក្នុង
បទនោះ គប្បីជ្រាបថា កាមភពខាងក្នុង ធ្វើទីបំផុតអវិច្ចិខានក្រោម ធ្វើទៅ-
លោកជាន់បរិនិម្មិតវសវត្តិខាងលើ ក្នុងឧបបត្តិភពក៏ន័យនេះ តែក្នុងបទនេះ
គួរជាកម្មភព ព្រោះកម្មភពនោះ ជាបច្ច័យនៃទីបំផុតរបស់ឧបនិស្ស័យនៃជាតិ
សូម្បីក្នុងបទនៃឧបាទានជាដើម គប្បីជ្រាបថា លោកធ្វើការកំណត់ឱកាស
ដោយបទនេះថា កិម្មិចិ ដូច្នេះ ។

ក្នុងបទថា ឧបាទានប្បច្ចុយា ភវោ សេចក្តីថា កាមុបាទានជាបច្ច័យនៃ
កម្មភព ៣ និងឧបបត្តិភព ៣ បទដ៏សេសក៏យ៉ាងនោះ គប្បីជ្រាបភព ២៤
មានឧបាទានជាបច្ច័យ កម្មភព ១២ រមែងបានក្នុងបទនេះដោយត្រង់ ឧបាទាន
នៃកម្មភពទាំងនោះ ជាបច្ច័យនៃទីបំផុតរបស់សហជាតខ្លះ នៃទីបំផុតរបស់
ឧបនិស្ស័យខ្លះ ។

បទថា រូបតណ្ហា គឺចំណង់ក្នុងរូបារម្មណ៍ ក្នុងសទ្ធតណ្ហាជាដើម ក៏មាន
ន័យនេះ តណ្ហានេះ រមែងជាបច្ច័យនៃទីបំផុតរបស់សហជាតខ្លះ នៃទីបំផុត
របស់ឧបនិស្ស័យខ្លះ របស់ឧបាទាន ។

ក្នុងបទថា ឯស បច្ចុយោ តណ្ហាយ យទិទំ វេទនា សេចក្តីថា វិបាក-
 វេទនា រមែងជាបច្ចុយរបស់ទីបំផុតនៃឧបនិស្ស័យរបស់តណ្ហា វេទនាដទៃក៏ជា
 បច្ចុយដោយប្រការដទៃ ។ ដោយហេតុត្រឹមតែប៉ុណ្ណោះ ព្រះមានព្រះភាគទ្រង់
 សម្តែងតណ្ហាខាងដើម ដែលមានវដ្តៈជាមូល ឥឡូវនេះ កាលទ្រង់សម្តែងដល់
 តណ្ហា ដែលជាការផ្សាយឡើងពាសពេញ ដោយបទទាំងឡាយ ៩ ដូចបុគ្គល
 វាយត្រង់ខ្នង ឬចាប់ត្រង់សក់ ហើយច្រានអ្នកដែលកំពុងស្រែកសូមជីវិតចេញ
 ពីផ្លូវ ទើបត្រាស់ពាក្យជាដើមថា ម្ចាស់អានន្ទ ព្រោះហេតុដូច្នោះឯង ពាក្យនេះ
 គឺព្រោះអាស្រ័យវេទនា ទើបកើតតណ្ហា ដូច្នេះ ។

[៥៩] ក្នុងបទទាំងនោះ បទថា តណ្ហា សេចក្តីថា តណ្ហាមាន ២
 យ៉ាង គឺ ឯសនាតណ្ហា និង ឯសិទ្ធិតណ្ហា បុគ្គលដើរទៅកាន់ផ្លូវព័ត៌ និង
 ផ្លូវចម្រើនជាដើម ហើយស្វែងរកកោតៈទាំងឡាយដោយតណ្ហាណា តណ្ហានេះ
 ឈ្មោះថា ឯសនាតណ្ហា តណ្ហាណា កាលបុគ្គលស្វែងរកបានហើយ តណ្ហា
 នេះ ក៏ឈ្មោះថា ឯសិទ្ធិតណ្ហា ទាំងពីរពាក្យនោះ ក៏ជាឈ្មោះរបស់តណ្ហា
 ដែលមានការផ្សាយឡើងនោះឯង ព្រោះដូច្នោះ តណ្ហា ២ យ៉ាងនេះ អាស្រ័យ
 វេទនា ទើបឈ្មោះថា កើតតណ្ហា ។ បទថា បរិយេសនា គឺការស្វែងរក
 អារម្មណ៍ មានរូបជាដើម ព្រោះថា ការស្វែងរកនោះ រមែងជាការរកដល់
 តណ្ហា ។ បទថា លាភោគីការបានអារម្មណ៍ មានរូបជាដើម ព្រោះថា ការ
 បាននោះ រមែងជាការរកដោយការស្វែងរក ។

វិនិច្ឆ័យមាន ៤ យ៉ាង គឺញាណ តណ្ហា ទិដ្ឋិ និងវិតក្ក ។ ក្នុងវិនិច្ឆ័យ

ទាំងនោះ គប្បីដឹងវិនិច្ឆ័យដែលជាសេចក្តីសុខ លុះដឹងវិនិច្ឆ័យដែលជាសុខ ហើយ គប្បីព្យាយាមរកសេចក្តីសុខខាងក្នុង នេះ គឺញាណវិនិច្ឆ័យ ។ សេចក្តី វិបត្តិនៃតណ្ហា ១០៨ មកហើយយ៉ាងនេះថា បទថា វិនិច្ឆ័យោ បានដល់ វិនិច្ឆ័យ ២ យ៉ាង គឺតណ្ហាវិនិច្ឆ័យ និងទិដ្ឋិវិនិច្ឆ័យ ឈ្មោះថា តណ្ហាវិនិច្ឆ័យ ។ ទិដ្ឋិ ៦២ ឈ្មោះថា ទិដ្ឋិវិនិច្ឆ័យ ។ វិតក្កដែលលោកពោលថា វិនិច្ឆ័យ ក្នុងទី នេះ មកហើយក្នុងសក្កប្បញ្ញសូត្រនេះថា បពិត្រទេវានមិន្ទ ឆន្ទៈ មានវិតក្ក ជាដើមហេតុ ។ ដូច្នេះ មនុស្សទាំងឡាយបានលាភហើយ រមែងកាត់ក្តីថា គួរពេញចិត្ត និងមិនគួរពេញចិត្ត ល្អ និងមិនល្អ ដោយវិតក្កតែម្យ៉ាង បុគ្គល ត្រិះរិះថា អញនឹងមានលាភប៉ុណ្ណេះ ដើម្បីរុបារម្មណ៍ អញនឹងមានលាភ ប៉ុណ្ណោះ ដើម្បីអារម្មណ៍ មានសទ្ធារម្មណ៍ជាដើម នឹងមានដល់អញប៉ុណ្ណេះ នឹងមានដល់អ្នកដទៃប៉ុណ្ណេះ អញនឹងប្រើប្រាស់ប៉ុណ្ណោះ អញនឹងរក្សាទុក ប៉ុណ្ណេះ ដូច្នេះ ដោយហេតុនោះ ទើបព្រះមានព្រះភាគត្រាស់ថា អាស្រ័យ លាភ ទើបវិនិច្ឆ័យ ។

បទថា ឆន្ទាតោ សេចក្តីថា រាគៈដែលខ្សោយ និងរាគៈដែលមាន កម្លាំង រមែងកើតឡើងក្នុងវត្ថុដែលត្រិះរិះហើយ ដោយអកុសលវិតក្ក បទនេះ ជាតណ្ហាក្នុងទីនេះ ។ បទថា ឆន្ទោ ជាឈ្មោះរបស់រាគៈយ៉ាងខ្សោយ ។ បទ ថា អន្លោសានំ គឺចុះកាន់ក្នុងការឃើញយ៉ាងខ្លាំងថា អញ របស់អញ ដូច្នេះ ។ បទថា បរិគ្គហោ គឺធ្វើការប្រកាន់ដោយអំណាចតណ្ហា និងទិដ្ឋិ ។ បទថា មច្ឆរិយំ សេចក្តីថា ព្រោះទ្រាំមិនបាន ចំពោះភាពជាប់របស់ទូទៅដល់អ្នកដទៃ ដោយហេតុនោះឯង ទើបបុរាណចារ្យទាំងឡាយ ពោលអត្ថនៃពាក្យរបស់បទ

នោះ យ៉ាងនេះថា ទ្រង់ត្រាស់ថា មច្ឆ័រិយំ ព្រោះការតាំងចិត្តថា វត្ថុអស្ចារ្យនេះ ចូរជារបស់អញតែម្នាក់ ចូរកុំជារបស់អ្នកដទៃឡើយ ដូច្នេះ ។ បទថា អារក្ខា គឺការការពារយ៉ាងល្អដោយអំណាចការបិទទ្វារ និងដាក់ទុកក្នុងហ៊ីបជាដើម ។

ឈ្មោះថា អធិករណា ព្រោះអត្ថថា ធ្វើឲ្យក្រៃលែង បទនេះជាឈ្មោះ របស់ហេតុ ។ បទថា អារក្ខាធិករណំ ជាការវះនប្បុសកៈ អធិប្បាយថា ហេតុនៃការការពារក្នុងការកាន់ដំបងជាដើម ការកាន់ដំបង ដើម្បីហាមអ្នកដទៃ ឈ្មោះថា ឧណ្ហានានំ ការកាន់កាំបិត មានមុខតែម្ខាងជាដើម ឈ្មោះថា សត្តានានំ បទថា កលហោ គឺឈ្មោះផ្លូវកាយខ្លះ ឈ្មោះផ្លូវវាចាខ្លះ សេចក្តី ពិរោធមានមកមុនៗ ឈ្មោះថា វិត្តហា គឺជម្លោះ មានមកពេលក្រោយៗ ឈ្មោះថា វិវាទ គឺការប្រកែកប្រណាំង ។ បទថា តុរំ តុរំ ជាពាក្យមិន គោរព គឺនិយាយថា អា មីង ឯង ហង ។

ឥឡូវនេះ ព្រះមានព្រះភាគដើម្បីសម្តែងតណ្ហា ដែលជាការផ្សាយទៅ ពាសពេញនោះ ដោយបដិលោមន័យ ទើបទ្រង់ប្រារព្ធបទថា អារក្ខា- ធិករណំ ទ្រង់សម្តែងបញ្ចាស ។ ក្នុងបទទាំងនោះ បទថា កាមតណ្ហា បានដល់ ការប្រាថ្នាក្នុងរូបជាដើម ដែលកើតឡើងហើយ ដោយអំណាចរាគៈ ដែលប្រកបដោយកាមគុណ ៥ ។ បទថា ភវតណ្ហា គឺរាគៈសហគតដោយ សស្សតទិដ្ឋិ ។ បទថា វិភវតណ្ហា គឺរាគៈសហគតដោយឧច្ឆេទទិដ្ឋិ ។

[៦០] បទថា សមេ ទ្វេ ធម្មា ធម៌ទាំង ២ យ៉ាងនេះ គឺតណ្ហា មានវដ្តជាបួសគល់ និងតណ្ហាដែលផ្សាយទៅ ។ បទថា ទ្វយេន សេចក្តីថា

ធម៌ទាំង ២ យ៉ាងនេះ សូម្បីដល់ភាពតែមួយ ដោយលក្ខណៈរបស់តណ្ហា រមែងជាការរួមក្នុងទីតែមួយជាមួយគ្នានឹងវេទនា ដោយចំណែក ២ ដោយ អំណាចតណ្ហា មានវដ្តៈជាបួសគល់ និងតណ្ហាដែលផ្សាយទៅ អធិប្បាយថា ធម៌ទាំងឡាយនោះ មានបច្ច័យរួមគ្នា ដោយមានវេទនាជាបច្ច័យ ។ ពិតហើយ សមោសរណ គឺការរួមគ្នាមាន ៣ យ៉ាង គឺ ឱសរណ សមោសរណ ការប្រជុំរួមគ្នា ១ សហជាត សមោសរណ ការរួមសហជាត ១ បច្ច័យ សមោសរណ ការរួមបច្ច័យ ១ ក្នុង សមោសរណ ទាំងនោះ ពាក្យនេះថា គ្រានោះឯង ការប្រជុំអ្នកស្រុកទាំងអស់នោះ រមែងមានឡើង ដូច្នេះ ឈ្មោះ ថា ឱសរណ សមោសរណ ។ ពាក្យនេះថា ម្ចាស់អារុសោ ធម៌ទាំងអស់មាន ឆន្ទៈជាមូល ធម៌ទាំងអស់កើតអំពីមនសិការ ធម៌ទាំងអស់ប្រជុំកើតអំពីផស្សៈ ធម៌ទាំងអស់ប្រជុំចុះក្នុងវេទនា នេះឈ្មោះថា សហជាត សមោសរណ ។ បទ នេះថា ការរួមគ្នាជាមួយនឹងវេទនា ដោយ ២ ចំណែក នេះឈ្មោះថា បច្ច័យ សមោសរណ ។

ផស្សៈទាំងអស់ មានចក្ខុសម្ពុស្សជាដើម ជាផស្សៈដែលជាផលតែម្យ៉ាង ក្នុងផស្សៈទាំងនោះ វៀរផស្សៈដែលជាផលនៃលោកុត្តរ ៤ ផស្សៈដ៏សេស រមែងជាផស្សៈ ៣២ ។ ក្នុងបទនេះថា យទិនំ ឧស្សោ ដោយច្រើន ផស្សៈ រមែងជាបច្ច័យនៃវេទនា ។ ទ្រង់ត្រាស់អាការទាំងឡាយ ក្នុងបទថា យេហិ អានន្ទ អាការេហិ ជាដើម ជាសភាពមិនដូចគ្នានៃវេទនាជាដើម ទ្រង់សម្តែង អាការទាំងនោះដោយល្អ ឈ្មោះថា លិង្គ ព្រោះដល់ការសាបសូន្យ ទ្រុឌទ្រោម

ឈ្មោះថា និមិត្ត ព្រោះហេតុ គឺជីវ័រឿងនោះៗ ឈ្មោះថា ឧទ្ទេស ព្រោះគួរ
សម្តែងយ៉ាងនោះៗ ព្រោះដូច្នោះ ក្នុងបទនេះ មានអធិប្បាយដូច្នេះថា

ម្ចាស់អានន្ទ ការបញ្ញត្តិនាមកាយ ដែលជាទីប្រជុំរបស់នាម រមែងមាន
ដោយអាការ លិង្គ និមិត្ត ឧទ្ទេស កាលមានឧទ្ទេសនៃវេទនាថា វេទនា
ក្នុងអាការជីវ័រ ក្នុងការជីវ័រភេទ ក្នុងការជីវ័រនិមិត្ត កាលមានឧទ្ទេសនៃសញ្ញាថា
សញ្ញាក្នុងអាការជីវ័រព្រម ក្នុងការជីវ័រលិង្គព្រម ក្នុងការជីវ័រនិមិត្តព្រម កាល
មានឧទ្ទេសនៃសង្ខារទាំងឡាយថា ចេតនានៃសង្ខារទាំងឡាយ ក្នុងអាការនៃ
ចេតនា ក្នុងលិង្គនៃចេតនា ក្នុងនិមិត្តនៃចេតនា កាលមានឧទ្ទេសនៃវិញ្ញាណថា
វិញ្ញាណក្នុងការជីវ័រច្បាស់នូវលិង្គ ក្នុងការជីវ័រច្បាស់នូវនិមិត្ត ដូច្នេះ ឈ្មោះថា
បញ្ញត្តិនាមកាយថា នេះជានាមកាយ កាលមិនមានអាការជាដើម ក្នុងវេទនាជា
ដើម ដែលជាហេតុឲ្យបញ្ញត្តនាមកាយ ការសម្មស្សត្រឹមតែឈ្មោះក្នុងរូបកាយ
គប្បីប្រាកដបានដែរឬ មនោសម្មស្សឯណា ដែលជាវេចនៈរបស់ការសម្មស្ស
ត្រឹមតែឈ្មោះក្នុងមនោទ្វារ ធ្វើខន្ធ ៤ ឲ្យជាវត្ថុហើយ ទើបកើតឡើង មនោ-
សម្មស្សនោះ គប្បីប្រាកដក្នុងរូបកាយ គប្បីធ្វើបសាទទាំង ៥ ឲ្យជាវត្ថុហើយ
គប្បីកើតឡើងបានដែរឬ ដូច្នេះ ។

លំដាប់នោះ ព្រះអានន្ទ កាលមិនព្រមទទួលការកើតឡើងនៃសម្មស្ស
នោះអំពីរូបកាយ ដូចកាលមិនមានដើមស្វាយ ក៏មិនទទួលការកើតឡើងរបស់
ផ្លែស្វាយទុំអំពីដើមត្រឹង ដូច្នោះ ទើបក្រាបទូលថា នោ ហេតុ កន្តេ ដូច្នេះ ។

ក្នុងបញ្ហាទី ២ គប្បីជ្រាបសេចក្តីនៃអាការជាដើម ដោយអំណាចអាការ
នៃការបែកធ្លាយ ភេទនៃការបែកធ្លាយ និមិត្តនៃការបែកធ្លាយ និងដោយ

អំណាចនៃការលើកឡើងថា រូប ដូច្នេះ ។ បទថា បដិបត្តិសម្មសង្ខារ គឺការ សម្មសង្ខារ ធ្វើរូបក្នុងដែលប្រព្រឹត្តទៅជាមួយ ដោយការប៉ះខ្ទប់ឲ្យជារត្ន ហើយ កើតឡើង ក្នុងបទនេះ ព្រះថេរៈកាលមិនទទួលការកើតឡើងនៃសម្មសង្ខារនោះ អំពីនាមកាយ ដូចកាលមិនមានដើមព្រីង ក៏មិនទទួលការកើតឡើងនៃផ្លែព្រីង ទុំអំពីដើមស្វាយ ដូច្នោះ ទើបក្រាបទូលថា នោ ហេតុ ភន្តេ ដូច្នេះ ។

ក្នុងបញ្ញាទី ៣ ទ្រង់ត្រាស់ដូចបញ្ញាទាំងពីរនេះឯង ក្នុងបញ្ញាទី ៣ នោះ ព្រះថេរៈកាលមិនទទួលការកើតឡើងនៃផស្សៈទាំងពីរ ក្នុងការមិនមាននៃនាម រូប ដូចមិនទទួលការកើតឡើងនៃផ្លែស្វាយទុំ និងផ្លែព្រីងទុំលើអាកាស ដូច្នោះ ទើបក្រាបទូលថា នោហេតុភន្តេ ដូច្នេះ ព្រះមានព្រះភាគ ទ្រង់សម្តែងបច្ច័យ តែមួយយ៉ាងៗ នៃផស្សៈទាំងពីរយ៉ាងនេះ ឥឡូវនេះ ដើម្បីទ្រង់សម្តែងភាព ដែលផស្សៈទាំងពីរនោះ ជាបច្ច័យនៃនាមរូបដោយមិនផ្សេងគ្នា ទើបទ្រង់ ប្រារព្ធបញ្ញាទី ៤ ថា យេហិ អានន្ត អាការេហិ ដូច្នេះ ។

បទថា យទិទំ នាមរូបំ គឺនាមរូបនេះ អធិប្បាយថា នាមរូបក្នុងទ្វារ ទាំង ៦ នេះ នេះឯងជាហេតុ នេះឯងជាបច្ច័យ ដូច្នេះ ។ ពិតហើយ ចក្ខុជា ដើម និងបុប្ផារម្មណ៍ជាដើម ក្នុងចក្ខុទ្វារជាដើម ជារូប ធម៌ដែលប្រកបជាមួយ គ្នាជានាម ផស្សៈនោះមាន ៥ យ៉ាងនេះ ដោយប្រការដូច្នេះ ព្រោះនាមរូប ជាបច្ច័យ ទើបមានផស្សៈ សូម្បីក្នុងមនោទ្វារ ហឫទ័យរត្ន និងរូប រមែងជា អារម្មណ៍ ជារូប សម្បយុត្តធម៌ និងវត្ថុមិនមានរូប រមែងជាអារម្មណ៍ ជានាម ដោយប្រការដូច្នេះ ។ មនោសម្ពស្ស ក៏គប្បីជ្រាបថា ព្រោះមាននាមរូបជា បច្ច័យ ទើបកើតផស្សៈ តែនាមរូបដោយច្រើន រមែងជាបច្ច័យនៃផស្សៈនោះ ។

បទថា ន ឱក្កមិស្ស្វេ សេចក្តីថា វិញ្ញាណនឹងមិនប្រព្រឹត្តទៅដោយ
 អំណាចនៃបដិសន្ធិ ដូចចូលទៅហើយប្រព្រឹត្តទៅ ។ បទថា សមុទ្ធិស្ស្វេ
 សេចក្តីថា កាលបដិសន្ធិវិញ្ញាណមិនមាន នាមរូបចំណែកដ៏សេសបរិសុទ្ធ ជា
 នាមរូបដែលកាត់ផ្តាច់ដោយការលាយឡំ ប្រព្រឹត្តទៅដោយភាពជាកលលៈ
 ជាដើម ក្នុងផ្ទៃរបស់មាតាបានដែរឬ ។ បទថា ឱក្កមិទ្វា វោក្កមិស្ស្វេ សេចក្តី
 ថា វិញ្ញាណនឹងឈមចុះដោយអំណាចបដិសន្ធិ ហើយកន្លងទៅ គឺរលត់ទៅ
 ដោយអំណាចចុតិ ។ ការរលត់នៃវិញ្ញាណនោះ រមែងមិនមានដោយការរលត់
 នៃចិត្តនុ៎ះឯង បន្ទាប់ពីនោះ វិញ្ញាណ រមែងមិនមានដោយការរលត់នៃចិត្តដួងទី
 ២ និងទី ៣ ។ ពិតហើយ កម្មជួបគ្រប់ ៣០ ដែលតាំងឡើងព្រមនឹងបដិ-
 សន្ធិចិត្ត រមែងកើត កាលកម្មជួបទាំងនោះ តាំងនៅនុ៎ះឯង ករណីចិត្ត ១៦
 កើតឡើងហើយ រមែងរលត់ទៅ ។ មិនមានអន្តរាយដល់ទារកដែលបដិសន្ធិ
 ក្នុងចន្លោះនោះ ឬដល់មាតារបស់ទារកនោះ ព្រោះអន្តរាយនេះ ឈ្មោះថា មិន
 មានឱកាស ។ ប្រសិនបើរូបដែលប្រាកដឡើងជាមួយបដិសន្ធិចិត្ត អាចជា
 បច្ច័យដល់ករណីចិត្តដួងទី ១៧ បាន ការប្រព្រឹត្តទៅ រមែងប្រព្រឹត្តទៅជាបរេណី
 តទៅ ។ ប្រសិនបើមិនអាច ការប្រព្រឹត្តទៅរមែងមិនប្រព្រឹត្តទៅជាបរេណី
 រមែងមិនបន្ត ឈ្មោះថា កន្លងទៅ ។ ទ្រង់សំដៅដល់ការកន្លងទៅនោះ ទើប
 ត្រាស់ថា ឱក្កមិទ្វា វោក្កមិស្ស្វេ ដូច្នេះ ។ បទថា ឥត្តត្ថាយ គឺដើម្បីភាព
 ជាយ៉ាងនេះ អធិប្បាយថា កាលខន្ធ ៥ បរិបូណ៌ហើយយ៉ាងនេះ ។

បទថា ធម្មារស្សេវ សតោ គឺនៅក្នុងខ្លួននុ៎ះឯង ។ បទថា វោទ្ធិដ្ឋិស្ស្វេ
 គឺជាចំការបន្ត ។ បទថា វុឡីវិវុឡីវេបុលំ សេចក្តីថា កាលវិញ្ញាណជាចំការ

បន្ត នាមរូបបរិសុទ្ធនឹងតាំងឡើងហើយ ដល់នូវសេចក្តីចម្រើនក្នុងបឋមវ័យ
 ការដុះដាលលក្ខន្តិកជ្រីវវ័យ ការធំធាត់ក្នុងបច្ច័យវ័យខ្លះបានដែរឬ អធិប្បាយ
 ថា នាមរូបនឹងដល់នូវការចម្រើន ដល់នូវការដុះដាលលក្ខន្តិក ដល់នូវការធំធាត់
 ដោយមានអាយុដល់ ១០ ឆ្នាំ ២០ ឆ្នាំ ។ បេ។ ១០០០ ឆ្នាំ បានដែរឬទេ ។

បទថា តស្មាតិហានន្ទ សេចក្តីថា ព្រោះវិញ្ញាណនុ៎ះឯងជាបច្ច័យនៃ
 នាមរូបនោះ ក្នុងការកាន់យកបដិសន្ធិ ក្នុងផ្ទៃមាតាខ្លះ ក្នុងខណៈនៅក្នុងផ្ទៃខ្លះ
 ក្នុងខណៈចេញចាកផ្ទៃខ្លះ ក្នុងវេលាមានអាយុ ១០ ឆ្នាំ ប្រព្រឹត្តទៅខ្លះ ដូច្នេះ
 នេះជាហេតុ នេះជាបច្ច័យនៃនាមរូប គឺវិញ្ញាណ វិញ្ញាណរមែងជាបច្ច័យ នៃ
 នាមរូប ដូចបុគ្គលពោលដល់នាមរូបយ៉ាងនេះ ដោយសេចក្តីថា លោក
 ឈ្មោះនាម លោកឈ្មោះរូប លោកឈ្មោះនាមរូប ដូច្នេះ អ្នកណាធ្វើនាមរូប
 នោះ យើងធ្វើមែនឬ បើថា កាលយើងជាបុរេចារិក មិនកាន់យកបដិសន្ធិក្នុង
 ផ្ទៃរបស់មាតា លោកគប្បីជានាម គប្បីជារូប ឬគប្បីជានាមរូប ពួកយើង
 គប្បីដឹងកម្លាំងរបស់លោក ដូចព្រះរាជា កាលទ្រង់គំរាមប្រជារាស្ត្ររបស់ព្រះ
 អង្គ គប្បីត្រាស់ថា អ្នកឯងជាឧបរាជ អ្នកឯងជាសេនាបតី ដូច្នេះ អ្នកណា
 តែងតាំងអ្នកឯង យើងតែងតាំងអ្នកឯងមិនមែនឬ ប្រសិនបើយើងមិនតែង
 តាំងអ្នកឯង អ្នកឯងនឹងគប្បីជាឧបរាជ ឬគប្បីជាសេនាបតីតាមធម្មតារបស់
 ខ្លួន យើងគប្បីដឹងកម្លាំងរបស់អ្នកឯង ដូច្នេះ ឯវិញ្ញាណនេះ ដោយច្រើន
 រមែងជាបច្ច័យនៃនាមរូប ។

បទថា ទុក្ខសមុទយសម្ពុកោ គឺការកើតឡើងនៃគំនរទុក្ខ ។ បទថា
 យទិនំ នាមរូបំ សេចក្តីថា នាមរូបនេះ នេះជាហេតុ នេះជាបច្ច័យ សូម្បី

នាមរូប ក៏ដូចបុគ្គលពោលដល់វិញ្ញាណយ៉ាងនេះ ដោយសេចក្តីថា លោកជា
 បដិសន្ធិវិញ្ញាណ អ្នកណាធ្វើបដិសន្ធិវិញ្ញាណ យើងធ្វើមិនមែនឬ បើលោក
 មិនអាស្រ័យខន្ធ ៣ និងហេតុយុត្ត ទាំងគប្បីឈ្មោះថា បដិសន្ធិវិញ្ញាណ យើង
 គប្បីឃើញភាពដែលលោក ជាបដិសន្ធិវិញ្ញាណដូច្នេះ ។ ឧបមាដូចរាជបុរស
 ទាំងឡាយ គប្បីទូលចំពោះព្រះរាជាដែលទ្រង់គំរាមថា ព្រះអង្គជាព្រះរាជាអ្នក
 ណាតែងតាំងព្រះអង្គ ពួកទូលបង្គំតែងតាំងព្រះអង្គមិនមែនឬ ប្រសិនបើទូល
 បង្គំមិនតាំងនៅក្នុងតំណែងឧបរាជ ក្នុងតំណែងសេនាបតី ព្រះអង្គគប្បីជាព្រះ
 រាជាតែមួយព្រះអង្គឯងប៉ុណ្ណោះ ពួកខ្ញុំព្រះអង្គគប្បីឃើញភាពជាព្រះរាជា
 របស់ព្រះអង្គ ដូច្នេះ ឯនាមរូបនេះ ដោយច្រើនមែនជាបច្ច័យនៃវិញ្ញាណ ។
 បទថា ឯត្រាវតា ទោ សេចក្តីថា កាលវិញ្ញាណជាបច្ច័យនៃនាមរូប កាលនាម
 រូបជាបច្ច័យនៃវិញ្ញាណ បើធម៌ទាំងពីរប្រព្រឹត្តទៅ ដោយអំណាចនៃភាពជា
 បច្ច័យដល់គ្នានិងគ្នា ដោយហេតុមានប្រមាណប៉ុណ្ណោះ វិញ្ញាណ និងនាមរូប
 ទើបនៅតែកើត ចាស់ ស្លាប់ ចុតិ ឬឧប្បត្តិ ជាតិជាដើម ឬចុតិ បដិសន្ធិដទៃៗ
 គប្បីប្រាកដ ។

បទថា អធិវចនបថោ សេចក្តីថា គន្លងនៃវេហារ ដែលមិនឃើញ
 សភាពរបស់ពាក្យជាដើមថា សិរីវឌ្ឍកៈ ធនវឌ្ឍកៈ តាំងឡើងត្រឹមតែហៅ
 ឈ្មោះប៉ុណ្ណោះ ។ បទថា ធិរុត្តិបថោ សេចក្តីថា ជាគន្លងនៃវេហារ ដែល
 ប្រព្រឹត្តទៅដោយអំណាចការអាងហេតុ នៃពាក្យជាដើមថា បុគ្គលមានសតិ
 ព្រោះរឭកបាន បុគ្គលមានសម្បជញ្ញៈ ព្រោះដឹងខ្លួន ។ បទថា បញ្ញត្តិបថោ
 សេចក្តីថា គន្លងនៃវេហារដែលប្រព្រឹត្តទៅដោយអំណាចនៃការឲ្យដឹងដោយ

ប្រការផ្សេងៗ របស់ពាក្យមានជាដើមថា អ្នកដឹង អ្នកឈ្លាស អ្នកមានបញ្ញា អ្នកជំនាញ អ្នកជំទាស់ សូម្បីខន្ធទាំងឡាយដែលជាវត្ថុនៃឈ្មោះជាដើម ក៏ លោកពោលដោយបទទាំង ៣ ដោយប្រការដូច្នេះ ។ បទថា បញ្ញាវចរ សេចក្តីថា គប្បីគិតគេវ គឺគប្បីដឹងដោយបញ្ញា ។ បទថា វន្តវន្តតិ គឺសង្សារ- វដ្តរមែងប្រព្រឹត្តទៅ ។ បទថា សត្វត្ថំ គឺកាតជាយ៉ាងនេះ ពាក្យនេះ ជាឈ្មោះ របស់ខន្ធបញ្ចកៈ ។ បទថា បញ្ញាបនាយ គឺដើម្បីបញ្ញត្តឈ្មោះ អធិប្បាយ ថា ខន្ធបញ្ចកៈ ក៏រមែងប្រាកដដោយហេតុត្រឹមតែប៉ុណ្ណោះ ដើម្បីបញ្ញត្តនាម ដោយបទថា វេទនា សញ្ញា ជាដើម ។ បទថា យទិទំ នាមរូបំ សហ វិញ្ញាណេន សេចក្តីថា នេះ គឺនាមរូប និងវិញ្ញាណ រមែងប្រព្រឹត្តទៅ ព្រោះ ជាបច្ច័យដល់គ្នានិងគ្នា លោកអធិប្បាយអំពីហេតុត្រឹមតែប៉ុណ្ណោះ ដូច្នេះ នេះ ជាពាក្យដែលត្រូវនាំចេញទៅ ក្នុងបទនេះ ។

[៦១] ដោយប្រការដូច្នេះ ព្រះមានព្រះភាគ កាលទ្រង់សម្តែង អនុសន្និនៃបទថា ម្នាលអានន្ទ ក៏បដិច្ចសមុប្បាទនេះ ជារបស់ជ្រាលជ្រៅ និង ប្រាកដជារបស់ជ្រាលជ្រៅ ដូច្នេះហើយ ឥឡូវនេះ កាលនឹងទ្រង់សម្តែង អនុសន្និនៃបទថា តន្តាកុលកជាតា ដូច្នេះ ទ្រង់ប្រារព្ធឡេសនាមានជាដើមថា កិត្តាវតាច ដូច្នេះ ។ ក្នុងបទទាំងនោះ ក្នុងបទថា រូបី វា ហិ អានន្ទ បរិត្តំ អត្តានំ ដូច្នេះ សេចក្តីថា អ្នកដែលបញ្ញត្តអត្តាមានរូបបន្តិចបន្តួច រមែង ប្រកាន់ថា កសិណនិមិត្តដែលនៅមិនទាន់ចម្រើន ជាអត្តា ដូច្នេះ មួយទៀត បុគ្គលដែលបញ្ញត្តអត្តានោះថា ពេលខ្លះខៀវ ពេលខ្លះលឿង ដូច្នេះ រមែងជា

អ្នកមានប្រក្រតីបានកសិណផ្សេងៗ បុគ្គលដែលបញ្ញត្តអត្តា មានរូបមិនមាន ទីបំផុត រមែងប្រកាន់ថា កសិណនិមិត្តដែលចម្រើនហើយ ជាអត្តា ដូច្នេះ ឬ បុគ្គលដែលបញ្ញត្តអត្តា មិនមានរូបបន្តិចបន្តួច បើកកសិណនិមិត្តដែលមិនទាន់ ចម្រើនហើយ កាន់យកឱកាសដែលនិមិត្តពាល់ត្រូវហើយ ឬខន្ធ ៤ ដែល ប្រព្រឹត្តទៅក្នុងនិមិត្តនោះ ឬត្រឹមតែវិញ្ញាណក្នុងខន្ធទាំង ៤ នោះប៉ុណ្ណោះថា ជា អត្តាដូច្នេះ បុគ្គលដែលបញ្ញត្តអត្តា មិនមានរូប មិនមានទីបំផុត បើកកសិណ និមិត្តដែលចម្រើនហើយ រមែងកាន់យកឱកាសដែលនិមិត្តពាល់ត្រូវហើយ ឬ ខន្ធដែលប្រព្រឹត្តទៅក្នុងនិមិត្តនោះ ឬត្រឹមតែវិញ្ញាណក្នុងខន្ធទាំង ៤ នោះ ប៉ុណ្ណោះថា ជាអត្តា ដូច្នេះ ។

បទថា តត្រ ក្នុងបទថា តត្រានន្ទ នេះ គឺក្នុងទិដ្ឋិ ៤ យ៉ាងនោះ ។
 បទថា ឯតរហំ វា គឺក្នុងកាលឥឡូវនេះ មិនមែនដទៃអំពីនេះទ្រង់ត្រាស់ពាក្យ នេះដោយអំណាចឧច្ឆេទទិដ្ឋិ ។ បទថា តថាភារី វា គឺសភាពរស់នៅក្នុង លោក ដែលនៅយ៉ាងនោះ ទ្រង់ត្រាស់ពាក្យនេះ ដោយអំណាចសស្សតទិដ្ឋិ ។
 បទថា អតថំ វា បន សន្តំ គឺសភាពដែលមិនទៀងពិត កំពុងមានក្តី ។
 បទថា តថត្ថាយ គឺដើម្បីសេចក្តីទៀងពិត ។ បទថា ឧបកហ្មស្សាមិ គឺ អាត្មាអញនឹងឲ្យដល់ព្រម ព្រះមានព្រះភាគទ្រង់សម្តែងការជំទាស់ដោយបទ នេះ ព្រោះបុគ្គលមានវាទះថា សូន្យគិតហើយថា អញនឹងញ៉ាំងអត្តាដែល មិនទៀងពិត សូម្បីសេចក្តីពិត មិនសូន្យរបស់បុគ្គលមានវាទះថា ទៀង ឲ្យ សម្រេច ដើម្បីសភាពដែលទៀងពិត គឺមានសភាពសូន្យ ហើយអញនឹង ឲ្យបុគ្គលមានវាទះថា ទៀង ដឹងហើយ នឹងឲ្យបុគ្គលនោះកាន់យកវាទះថា

សូន្យតែម្យ៉ាង សូម្បីអ្នកមានវាទៈថា ទៀង ក៏គិតហើយថា អញនឹងញ៉ាំង
 អត្តាដែលមិនទៀងពិត សូម្បីសេចក្តីពិត មិនទៀង ឲ្យសម្រេចដើម្បីមាន
 សភាពទៀងពិត គឺដើម្បីសភាពដែលទៀង នឹងញ៉ាំងអ្នកមានវាទៈថា សូន្យ
 ឲ្យដឹងហើយ ឲ្យបុគ្គលនោះកាន់យកវាទៈថា ទៀងតែម្យ៉ាង ដូច្នេះ ។ បទថា
 ឯវិសន្ត ទោ សេចក្តីថា ឲ្យបញ្ញត្តអត្តាដែលមានរូបបន្តិចបន្តួច មានយ៉ាងនេះ ។
 បទថា រូបី គឺមានប្រក្រតីបានរូបជាកសិណ ។ បទថា ចរិតត្រាវនុទិដ្ឋិ អនុ-
 សេតិ សេចក្តីថា ការឃើញនេះថា អត្តាបន្តិចបន្តួច រមែងដេកត្រាំក្នុងសន្តាន
 គប្បីជ្រាបការឃើញនោះថា ការយល់ឃើញនោះ រមែងមិនដេកត្រាំ ដូច
 វល្លិ និងលតា គឺឈ្មោះថា រមែងដេកត្រាំក្នុងសន្តាន ដោយអត្តថា លះមិន
 បាន ។ បទថា សង្ខារំ វចនាយ សេចក្តីថា គួរដើម្បីពោលថា ការឃើញ
 បែបនេះ រមែងដេកត្រាំក្នុងបុគ្គលនោះ ក្នុងបទទាំងអស់ក៏មានន័យនេះឯង ។
 ក្នុងបទថា អរូបី នេះ គឺមានប្រក្រតីបានអរូបជាកសិណ គប្បីជ្រាបសេចក្តី
 យ៉ាងនេះថា មានអរូបក្ខន្ធ ជាគោចរក្តី ។

ដោយហេតុមានប្រមាណប៉ុណ្ណេះ ឈ្មោះថា ទ្រង់សម្តែងដល់អ្នក
 ប្រកាន់ដោយទិដ្ឋិ ១៦ ពួក ដោយសេចក្តីថា ពួកអ្នកមានលាភ ៤ ពួកកូន
 សិស្សរបស់អ្នកមានលាភ ៤ ពួកអ្នកមានការឃើញខុស ៤ កូនសិស្សរបស់
 ពួកអ្នកមានការឃើញខុស ៤ ។

[៦២] លុះព្រះមានព្រះភាគ ទ្រង់សម្តែងដល់បុគ្គលដែលបញ្ញត្តអត្តា
 យ៉ាងនេះហើយ ឥឡូវនេះ ដើម្បីទ្រង់សម្តែងដល់បុគ្គលដែលមិនបញ្ញត្តអត្តា
 ទើបត្រាស់ពាក្យជាដើមថា កិត្តាវតា ច អានន្ត ដូច្នេះ ។ សួរថា ពួកណា

មិនបញ្ញត្តិ ឆ្លើយថា សេចក្តីពិត ព្រះអរិយបុគ្គលទាំងអស់ប៉ុណ្ណោះ មិនបញ្ញត្តិ មួយទៀត ព្រះអរិយបុគ្គលដែលជាពហុសូតទ្រទ្រង់បិដក ៣ បិដក ២ បិដក ១ ដោយហោចវិនិច្ឆ័យនិកាយតែមួយដោយល្អ បុគ្គលដែលសម្តែងធម៌តាម ដែលបានរៀនខ្លះ បុគ្គលប្រារព្ធឱវិបស្សនាខ្លះ រមែងមិនបញ្ញត្តិ ព្រោះលោកទាំង នោះមានសញ្ញាថា កសិណដែលមានចំណែក ប្រៀបធៀបក្នុងកសិណ ដែល មានចំណែកប្រៀបធៀបដូច្នេះ អធិប្បាយថា អរូបក្ខន្ធ ក្នុងអរូបក្ខន្ធនោះឯង ។

[៦៣] ព្រះមានព្រះភាគ ទ្រង់សម្តែងដល់បុគ្គលដែលមិនបញ្ញត្តិយ៉ាង នេះហើយ ឥឡូវនេះ ព្រោះបុគ្គលដែលពិចារណាយឺញដោយអំណាចទិដ្ឋិ រមែងបញ្ញត្តិ ឯការពិចារណាយឺញនេះ រមែងមាន ព្រោះនៅមិនទាន់លះ សក្កាយទិដ្ឋិមានវត្ថុ ២០ ដូច្នេះ ដើម្បីទ្រង់សម្តែងដល់សក្កាយទិដ្ឋិមានវត្ថុ ២០ នោះ ទើបត្រាស់ទៀតថា **កិត្តាវតា ច អាណន្ទ** ដូច្នេះជាដើម ។ ក្នុងបទទាំង នោះ ទ្រង់ត្រាស់សក្កាយទិដ្ឋិដែលមានវេទនាខន្ធជាវត្ថុ ដោយបទនេះថា **វេទនំ វា ហិ** ដូច្នេះ ។ ទ្រង់ត្រាស់សក្កាយទិដ្ឋិ ដែលមានរូបក្ខន្ធជាវត្ថុ ដោយបទ នេះថា **អប្បដិសំវេទនោ មេ អត្តា** អត្តារបស់អញមិនសោយវេទនា ដូច្នេះ ។ ទ្រង់ត្រាស់សក្កាយទិដ្ឋិដែលមានសញ្ញា សន្ធិវា វិញ្ញាណជាវត្ថុ ដោយបទនេះ ថា **អត្តារបស់អញសោយវេទនា** ព្រោះអត្តារបស់អញមានវេទនាជាធម្មតា ដូច្នេះ ខន្ធទាំង ៣ នេះ នៅសោយវេទនា ព្រោះសម្បយុត្តដោយវេទនា ម្យ៉ាង ទៀត អត្តាមានវេទនាជាធម្មតា គឺមិនមានការប្រកបជាសភាវៈ រមែងមាន ដល់ខន្ធទាំង ៣ នោះ ឥឡូវនេះ ព្រះមានព្រះភាគ កាលទ្រង់សម្តែងទោស ក្នុងទិដ្ឋិទាំងនោះ ទើបត្រាស់ថា **តត្រាណន្ទ** ដូច្នេះជាដើម ។ ក្នុងបទទាំងនោះ

បទថា តត្រ គឺក្នុងទិដ្ឋិទាំង ៣ នោះ ទ្រង់ត្រាស់បទ ជាដើមថា យស្មី អាណន្ត
សមយេ ដូច្នេះ ដើម្បីចង្អុលទោសជាដើម យ៉ាងនេះថា ជួនកាលមាន ជួន
កាលមិនមាន នៃអត្តារបស់បុគ្គលដែលពិចារណាលើញថា វេទនាជាអត្តា ។
ក្នុងបទថា អនិច្ចា ជាដើម សេចក្តីថា វេទនា ឈ្មោះថា ជារបស់មិនទៀង
ព្រោះមានហើយមិនមាន ឈ្មោះថា ដែលបច្ច័យតាក់តែង ព្រោះតាក់តែងឡើង
ដោយហេតុនោះៗ ឈ្មោះថា អាស្រ័យគ្នាកើតឡើង ព្រោះអាស្រ័យបច្ច័យ
នោះៗ ហើយកើតឡើងដោយហេតុដ៏ប្រពៃ បទទាំងអស់មានបទថា ឧយោ
ជាដើម ជាវេចនៈរបស់ការបែកធ្លាយ ពិតហើយ វត្ថុណា រមែងបែកធ្លាយ
វត្ថុនោះ រមែងអស់ទៅខ្លះ សាបសូន្យទៅខ្លះ ប្រែប្រួលទៅខ្លះ រលត់ទៅខ្លះ
ព្រោះដូច្នេះ ទើបទ្រង់ត្រាស់បទជាដើមថា ឧយធម្មា ដូច្នេះ ។ បទថា ព្យតា
មេ អធិប្បាយថា អត្តារបស់អញដល់ការសាបសូន្យ ទ្រុឌទ្រោម គឺប្រាសទៅ
រលត់ទៅ ដូច្នេះ ។ ពុទ្ធវេចនៈថា ឯសោ មេ អត្តា រមែងមានដល់បុគ្គល
តែម្នាក់ប៉ុណ្ណោះ ក្នុងកាលទាំង ៣ ក្តី និងមិនមានដល់បុគ្គលដែលមានទិដ្ឋិក្តី
ព្រោះធម្មតាវល្លិ រមែងមិនមានជានិច្ចដល់ជន្លត់ឈើ ដែលគេរក្សាក្នុងគំនរ
អង្គាម ដូចស្វាព្រៃ រមែងកាន់យកវត្ថុដទៃ រមែងចោលវត្ថុដទៃ ។ បទថា
អនិច្ចំ សុខំ ទុក្ខំ វោកិណ្ឌំ សេចក្តីថា បុគ្គលកាលពិចារណាលើញវេទនា
នោះៗ ដោយពិសេសថាជាអត្តា រមែងពិចារណាលើញអត្តាមិនទៀង ជាសុខ
និងជាទុក្ខ កាលពិចារណាលើញវេទនាដោយមិនពិសេសថាជាអត្តា រមែង
ពិចារណាលើញអត្តាមានអាការជាច្រើន មានការកើតឡើង និងសូន្យទៅជា
ធម្មតា ។ ពិតហើយ វេទនាមាន ៣ យ៉ាង និងមានការកើតឡើង មានការ

សូន្យទៅជាធម្មតា ឯបុគ្គលនោះ រមែងពិចារណាលើញវេទនានោះ ថាជាអត្តា
 ដោយប្រការដូច្នេះ ទើបអត្តារបស់បុគ្គលនោះ មិនទៀង និងការកើតឡើងនៃ
 វេទនាទាំងឡាយច្រើន រមែងដល់ក្នុងខណៈតែមួយ តែបុគ្គលនោះ រមែងដឹង
 តាមអត្តានោះឯងថា មិនទៀង មិនមានវេទនាជាច្រើន កើតឡើងក្នុងខណៈ
 តែមួយ ព្រះមានព្រះភាគ ទ្រង់សំដៅដល់សេចក្តីនេះ ទើបត្រាស់ថា ព្រោះ
 ហេតុនោះឯង សេចក្តីនេះ ទើបមិនគួរពិចារណាលើញថា វេទនាជាអត្តា
 របស់អញ ដោយពាក្យដូចពោលហើយនេះ ដូច្នេះ ។ បទថា យត្ថ បនា-
 រុសោ សេចក្តីថា ក្នុងរូបក្ខន្ធសុទ្ធ ក៏មិនមានការសោយអារម្មណ៍ ដោយ
 ប្រការទាំងពួង ។ បទថា អបិ នុ ទោ តត្ថ សេចក្តីថា ក្នុងរូបក្ខន្ធនោះ គឺក្នុង
 ដើមត្នោត ឬក្នុងបង្អួចដែលរៀវវេទនាហើយ គប្បីកើតអហង្គារថា ជាអញ
 យ៉ាងនេះទៀតឬ ។ បទថា តស្មាតិហានន្ត សេចក្តីថា ព្រោះរូបក្ខន្ធសុទ្ធតាំង
 ឡើងហើយ មិនទាន់ពោលថាជាអញ ដូច្នេះ ទើបសេចក្តីនេះ មិនគួរពិចា-
 រណាលើញថា វេទនាជាអត្តារបស់អញ ដោយពាក្យដូចពោលហើយនេះ ក្នុង
 រូបក្ខន្ធនឹងនៅកើតអហង្គារថា នេះជាអញបានឬ ព្រោះដូច្នេះ ក្នុងវេទនាទាំង
 នោះ ក្នុងខន្ធ ៣ សូម្បីខន្ធតែមួយ គួរនឹងពោលយ៉ាងនេះថា នេះជាអញ
 ដូច្នេះបានឬ ម្យ៉ាងទៀត អធិប្បាយថា កាលខន្ធទាំង ៣ នោះរលត់ព្រម
 នឹងវេទនា ព្រោះវេទនារលត់ នឹងគប្បីកើតអហង្គារថា នេះជាអញ ឬអញជា
 នេះ ដូច្នេះបានឬ លំដាប់នោះ ព្រះអានន្តកាលមិនព្រមទទួលសេចក្តីនោះ ដូច
 បុគ្គលមិនព្រមទទួលនូវការមុតរបស់ស្មែងទន្សាយ ដូច្នេះ ទើបក្រាបទូលថា
 ឆោ ហេតុ ភន្តេ ដូច្នេះ ។ ដោយហេតុមានប្រមាណប៉ុណ្ណេះ ព្រះមានព្រះ

ភាគត្រាស់ដល់អ្វី ត្រាស់ដល់វដ្តៈ ពិតហើយ ព្រះមានព្រះភាគកាលត្រាស់
ដល់រឿងវដ្តៈ ក្នុងកន្លែងខ្លះ ត្រាស់អវិជ្ជាជាមាតិកា កន្លែងខ្លះ ត្រាស់តណ្ហាជា
មាតិកា កន្លែងខ្លះ ត្រាស់ទិដ្ឋិជាមាតិកា ក្នុងមាតិកាទាំងនោះ ត្រាស់អវិជ្ជាជា
មាតិកាយ៉ាងនេះថា

ម្ចាស់ភិក្ខុទាំងឡាយ ទីបំផុតខាងដើមរបស់អវិជ្ជា មិនប្រាកដទេ អវិជ្ជា
មិនមានក្នុងកាលមុនអំពីកាលនេះ ឬថា កើតឡើងក្នុងខាងក្រោយឡើយ
ហេតុនោះ ម្ចាស់ភិក្ខុទាំងឡាយ ពាក្យថា អវិជ្ជានេះ តថាគតពោលយ៉ាងនេះ
តែថា អវិជ្ជា រមែងប្រាកដ ព្រោះមានរបស់នេះជាបច្ច័យ ដូច្នេះក៏មាន ។

ត្រាស់តណ្ហាជាមាតិកាយ៉ាងនេះថា ម្ចាស់ភិក្ខុទាំងឡាយ ទីបំផុតខាង
ដើមរបស់ភវតណ្ហាមិនប្រាកដទេ ភវតណ្ហាមិនមានក្នុងកាលមុន អំពីកាល
នេះ ឬថា កើតឡើងក្នុងខាងក្រោយឡើយ ហេតុនោះ ម្ចាស់ភិក្ខុទាំងឡាយ
ក៏ពាក្យថា ភវតណ្ហានេះ តថាគតពោលយ៉ាងនេះ តែថា ភវតណ្ហា រមែង
ប្រាកដ ព្រោះមានរបស់នេះជាបច្ច័យ ។

ត្រាស់ទិដ្ឋិជាមាតិកាយ៉ាងនេះថា ម្ចាស់ភិក្ខុទាំងឡាយ ទីបំផុតខាងដើម
របស់ភវទិដ្ឋិមិនប្រាកដទេ ភវទិដ្ឋិ មិនមានក្នុងកាលមុន អំពីកាលនេះ ឬថា
កើតឡើងក្នុងខាងក្រោយឡើយ ហេតុនោះ ម្ចាស់ភិក្ខុទាំងឡាយ ក៏ពាក្យថា
ភវទិដ្ឋិនេះ តថាគតពោលយ៉ាងនេះ តែថា ភវទិដ្ឋិ រមែងប្រាកដ ព្រោះមាន
របស់នេះជាបច្ច័យ ដូច្នេះ ។

ក្នុងករណីនេះ ក៏ឈ្មោះថា ត្រាស់ដោយទិដ្ឋិជាមាតិកាដូចគ្នា ពិតហើយ បុគ្គលមានទិដ្ឋិ ប្រកាន់វេទនា មានសុខវេទនាជាដើមជាអត្តា លុះចុះអំពីភព នោះៗ ក្នុងភព កំណើត គតិ វិញ្ញាណដ្ឋិតិ និងសត្តាវាសទាំងពួង ដោយ អំណាចការប្រកាន់ ថាអញ ថាបស់អញ ហើយទៅកើតក្នុងភពនោះៗ រមែង សុះទៅកាន់ក្នុងរឿយៗ ដូចសំពៅត្រូវខ្យល់បោកបក់ក្នុងមហាសមុទ្រ មិនអាច ងើកក្បាលឡើងអំពីវដ្តៈបានឡើយ ។

[៦៤] ដោយប្រការដូច្នេះ ព្រះមានព្រះភាគត្រាស់ដល់វដ្តៈ ដោយ កថាមគ្គត្រឹមតែប៉ុណ្ណេះ ដល់បុគ្គលមានទិដ្ឋិផ្សេងក្នុងបច្ចុប្បន្នការហើយ ឥឡូវ នេះ កាលត្រាស់ដល់ព្រះនិព្វាន ទើបត្រាស់ថា យតោ ខោ អានន្ទ ភិក្ខុ ដូច្នេះជាដើម ។

ព្រះមានព្រះភាគ ព្រោះព្រះអង្គទ្រង់ឈ្លាសក្នុងទេសនា ទ្រង់មិនប៉ះ ពាល់ដល់វិវដ្តកថា ចំពោះបុគ្គលដែលរើរវាយដោយអំណាចនវកម្មជាដើម អ្នកលះបង់ចោលកម្មដ្ឋាន ហើយកាលទ្រង់ប្រារព្ធដោយអំណាចបុគ្គលដែល មានប្រក្រតីនៅដោយសតិប្បដ្ឋាន ដែលជាការកបុគ្គល ទើបត្រាស់ថា កាល បើភិក្ខុមិនបានពិចារណានូវវេទនាថាជាខ្លួន ដូច្នេះ ។

ពិតហើយ ភិក្ខុបែបនេះ រមែងមិនពិចារណាលើញវេទនា ថាជាអត្តា រមែងមិនពិចារណាលើញធម៌ពួកដទៃ ព្រោះការប្រព្រឹត្តទៅក្នុងធម៌ទាំងពួង ដោយអំណាចនៃសម្មសនញ្ញាណ ដែលព្រះមានព្រះភាគត្រាស់ហើយ ដោយ ន័យថា រូបឯណាមួយដែលជាអតីតក្តី អនាគតក្តី បច្ចុប្បន្នក្តី ខាងក្នុងក្តី ខាង ក្រៅក្តី គ្រោតគ្រោតក្តី ល្អិតក្តី ថោកទាបក្តី ប្រណីតក្តី ឆ្ងាយក្តី ជិតក្តី ភិក្ខុ

រមែងកំណត់រូបទាំងពួង ដោយភាពជាបរិវារមិនទៀងពិចារណាម្តង រមែង
 កំណត់ដោយភាពជាទុក្ខពិចារណាម្តង រមែងកំណត់ដោយភាពជាអនត្តាពិចា-
 រណាម្តង ដូច្នេះ ។ ភិក្ខុនោះ កាលមិនពិចារណារឿយៗ យ៉ាងនេះថា វត្ថុ
 ឯណានីមួយក្នុងលោក មិនគួរប្រកាន់មាំ ដូច្នេះ ធម៌ណាមួយក្នុងធម៌ទាំងឡាយ
 មានរូបជាដើម ក្នុងលោក មានខន្ធលោកជាដើម មិនគួរប្រកាន់មាំថា ជាអត្តា
 ឬកើតក្នុងអត្តា ដូច្នេះ ។ បទថា អនុចាធិយំ ច ន បរិតស្សតិ សេចក្តីថា ភិក្ខុ
 កាលមិនប្រកាន់មាំ រមែងមិនតក់ស្លុត សូម្បីដោយសេចក្តីតក់ស្លុត គឺតណ្ហា
 ទិដ្ឋិ និងមានៈ ។ បទថា អបរិតស្សំ គឺកាលមិនតក់ស្លុត ។ បទថា
 បច្ចុត្តញ្ញោ បរិនិព្វាយតិ សេចក្តីថា រមែងបរិនិព្វានដោយការរលត់កិលេស
 ដោយខ្លួនឯង ។ ព្រះមានព្រះភាគត្រាស់ថា វិណា ជាតិ ដូច្នេះជាដើម ដើម្បី
 ទ្រង់សម្តែងដល់ការប្រព្រឹត្តទៅនៃបច្ចុវេក្ខណៈ របស់អ្នកបរិនិព្វានហើយ
 យ៉ាងនេះ ។

បទថា ឥតិ សា ទិដ្ឋិ សេចក្តីថា ទិដ្ឋិរបស់ព្រះអរហន្តដែលរួចផុត
 ហើយ យ៉ាងនេះឈ្មោះថា ទិដ្ឋិយ៉ាងនេះ បាលីថា ឥតិស្ស ទិដ្ឋិ ដូច្នេះក៏មាន
 អធិប្បាយថា បុគ្គលនោះជាអ្នកឆ្ងាយចាកកិលេស ជាអ្នករួចផុតហើយយ៉ាង
 នោះ គប្បីមានទិដ្ឋិយ៉ាងនេះ ។ បទថា តទកលំ គឺសេចក្តីនោះ មិនសមគួរ ។
 ព្រោះហេតុអ្វី ។ ព្រោះកាលបើយ៉ាងនោះ គួរពោលថា ព្រះអរហន្ត រមែងមិន
 ដឹងអ្វីៗ កាលដឹងយ៉ាងនេះហើយ មិនគួរពោលនឹងព្រះអរហន្តដែលរួចផុត
 ហើយថា មិនដឹងអ្វីមួយ ។ ដោយហេតុនោះឯង ក្នុងទីបំផុតនៃន័យទាំង ៤
 យ៉ាង ព្រះមានព្រះភាគ ទើបត្រាស់ថា តំ កិស្ស ហេតុ ដូច្នេះ ។

បទថា យាវតានន្ទ អធិវចនំ សេចក្តីថា មានវេហារ ពោល គឺឈ្មោះ ដរាបណា ។ បទថា យាវតា អធិវចនបថោ គឺជាផ្លូវនៃឈ្មោះប្រព្រឹត្តទៅ ដរាបណា ខន្ធ អាយតៈ ឬធាតុ នៅមានដរាបនោះ ។ ក្នុងទីទាំងអស់ ក៏មាន ន័យដូច្នេះ ។ បទថា បញ្ញាវចរំ គឺខន្ធបញ្ចកៈដែលកំណត់ដឹងដោយបញ្ញា ។ បទថា តទភិញ្ញា គឺព្រោះដឹងក្រៃលែងនូវវដ្តៈនោះ ។ ដោយហេតុមាន ប្រមាណប៉ុណ្ណោះ ព្រះមានព្រះភាគទ្រង់សម្តែងអ្វី ។ ទ្រង់សម្តែងអនុសន្និ របស់បទថា សុគស្មាញដូចជាតម្បាញ ។

អធិប្បាយ វិញ្ញាណដ្ឋតិ ៧

[៦៥] ឥឡូវនេះ បុគ្គលដែលលោកពោលថា មិនបញ្ញត្តព្រោះទៅ ឈ្មោះថា រួចផុតអំពីចំណែកទាំងពីរ ម្យ៉ាងទៀត បុគ្គលដែលលោកពោលថា មិនពិចារណាលើព្រះទៅ ឈ្មោះថា ផុតដោយបញ្ញា ដូច្នោះ ដើម្បីទ្រង់ សម្តែងបទសរុប និងឈ្មោះរបស់ភិក្ខុទាំង ២ ពួក ដែលពោលហើយទាំង នោះ ទើបត្រាស់ពាក្យជាដើមថា ម្នាលអានន្ទ វិញ្ញាណដ្ឋតិនេះមាន ៧ ។

ក្នុងបទទាំងនោះ បទថា សត្តា លោកពោលដោយអំណាចបដិសន្ធិ ។ វិញ្ញាណដ្ឋតិ ៤ លោកពោលដោយអំណាចនៃអារម្មណ៍ នឹងមកក្នុងសង្គតិ- សូត្រ ។ ឈ្មោះថា វិញ្ញាណដ្ឋតិ ព្រោះមានវិញ្ញាណតាំងនៅ ។

បទថា វិញ្ញាណដ្ឋតិ នេះ ជាឈ្មោះរបស់ទីតាំងនៅនៃវិញ្ញាណ ។ បទ ថា ទ្វេ អាយតនានិ គឺទីនៅអាស្រ័យ និងទីតាំង ២ ។ បទថា អាយតន ក្នុងទីនេះ លោកបំណងយកទីនៅអាស្រ័យ ។ ដោយហេតុនោះឯង លោកនឹង

ពោលដល់អាយតនៈ ២ គឺអសញ្ញីសត្វាយតនៈ ទីនៅរបស់សត្វដែលមិនមាន
 សញ្ញា នៅសញ្ញានាសញ្ញាយតនៈ ទីនៅរបស់សត្វមានសញ្ញាក៏មិនមែន មិន
 មានសញ្ញាក៏មិនមែន ។ សួរថា ព្រោះហេតុអ្វី ទើបលោកកាន់យកអាយតនៈ
 ទាំងអស់នេះ ឆ្លើយថា ដើម្បីរក្សាវដ្តៈ ។ ពិតហើយ វដ្តៈ រមែងមិនដល់ការ
 រក្សា ដោយអំណាចវិញ្ញាណដ្ឋិតិដែលបរិសុទ្ធ ឬដោយអំណាចអាយតនៈ
 បរិសុទ្ធ តែរមែងដល់ការរក្សាដោយអំណាចភព កំណើត គតិ និងសត្តាវាស
 ព្រោះដូច្នេះ ទើបលោកកាន់យកអាយតនៈទាំងអស់នេះ ។ ឥឡូវនេះ ព្រះ
 សាស្តា កាលទ្រង់ចែកសេចក្តីនោះដោយលំដាប់ ទើបត្រាស់ថា កតមា សត្ត
 ដូច្នេះជាដើម ។

ក្នុងបទទាំងនោះ បទថា សេយ្យថាបិ ជានិបាតក្នុងអត្ថថា ឧបមា ប្រែថា
 ដូច អធិប្បាយថា ដូចជាមនុស្ស ដូច្នេះ ។ ពិតហើយ ក្នុងចក្រវាលដែល
 មិនមានប្រមាណ ដូចមួយមិនមានពីរ ដោយអំណាចនៃវណ្ណៈ និងសណ្ឋាន
 ជាដើម របស់មនុស្សដែលមិនមានប្រមាណ ។ សេចក្តីប្លែកគ្នាដោយអាការ
 ជាដើមថា ការសម្លឹងមើល ការក្រឡេកមើល ការនិយាយ ការសើច ការដើរ
 និងការឈរ រមែងមានត្រឹមនេះ បង្កបង្កជាតួនាទីក្នុងទីណាមួយ រមែងដូចគ្នា
 ដោយវណ្ណៈ ឬដោយទ្រង់ទ្រាយ ព្រោះដូច្នេះ ទើបលោកពោលថា ឆានត្ថ-
 កាយា តែបដិសន្ធិវិញ្ញាណរបស់សត្វទាំងនោះមានហេតុ ៣ ខ្លះ មានហេតុ ២
 ខ្លះ មិនមានហេតុខ្លះ ព្រោះដូច្នេះ ទើបលោកពោលថា មានសញ្ញាផ្សេងគ្នា ។
 បទថា ឯកច្ឆេ ច ទេវា គឺទេវតាជាន់ឆកាមាវចរ ។ ក្នុងទេវតាទាំងនោះ ពួក
 ខ្លះមានខ្លួនខៀវ ពួកខ្លះមានវណ្ណៈលឿងជាដើម ។ តែសញ្ញារបស់ទេវតាទាំង

នោះ មានហេតុ ៣ ខ្លះ មានហេតុ ២ ខ្លះ មិនមានហេតុខ្លះ ។ បទថា ឯករដ្ឋ ច
 វិនិច្ឆ័យកា សេចក្តីថា វេមានិកប្រេត មានយក្ខិណីឈ្មោះឧត្តរមាតា បិយដ្ឋរ-
 មាតា បុស្សមិត្តា ធម្មគុត្តាជាដើម ដែលជាអ្នកលិចចុះក្នុងអបាយ ៤ កាយ
 របស់ប្រេតទាំងនោះផ្សេងៗ គ្នា ដោយអំណាចពណ៌ មានពណ៌លឿង ពណ៌
 ស ពណ៌ខ្មៅ ពណ៌មាស ពណ៌ស្រអាប់ជាដើម និងដោយអំណាចការស្តម
 ធាត់ ខ្ពស់ និងទាប ។ សូម្បីសញ្ញាក៏មានដោយអំណាចតិហេតុកៈ ទិហេតុកៈ
 និងអហេតុកៈ ដូចមនុស្សទាំងឡាយដែរ ។ ប្រេតទាំងនោះ មិនមានសក្តិធំ
 ដូចទេវតា មានសក្តិតូចដូចមនុស្សកំព្រា របស់បរិកោត សំពត់ រកបាន
 ដោយលំបាក ត្រូវទុក្ខបៀតបៀន ។ ពួកខ្លះ បានទទួលទុក្ខខាងរោច បាន
 ទទួលសុខខាងឆ្នើត ព្រោះដូច្នោះ ទើបលោកពោលថា វិនិច្ឆ័យកៈ ព្រោះជា
 អ្នកធ្លាក់ទៅអំពីការសន្សំសេចក្តីសុខ ។ ក្នុងប្រេតទាំងនេះ សូម្បីការត្រាស់
 ដឹងធម៌ ក៏រមែងមាន បានដល់ ប្រេតពួកតិហេតុកៈ ។ យក្ខិណីឈ្មោះ
 បិយដ្ឋរមាតា បានស្តាប់ព្រះអនុរុទ្ធត្ថេរ ស្វាធម្យាយធម៌នៅក្នុងវេលាទៀបភ្លឺ
 ជាសំឡេងបុត្រតូចយ៉ាងនេះថា

ម្ចាស់បិយដ្ឋរៈ ឯងកុំមាត់កឡើយ ដ្បិតភិក្ខុកំពុងសម្តែង
 ធម្មបទ ប្រសិនបើយើងដឹងច្បាស់នូវធម្មបទហើយ ប្រតិបត្តិ
 តាមដើម្បីជាប្រយោជន៍ ប្រយោជន៍នឹងមានដល់យើង ។
 យើងនឹងសង្រួមក្នុងសត្វទាំងឡាយ យើងកុំពោលនូវពាក្យ
 សម្បជានុសាវាទ យើងគួរសិក្សានូវមារយាទរបស់ខ្លួនឲ្យ
 ល្អ ទើបយើងរួចអំពីកំណើតបិសាចបាន ដូច្នេះហើយ បាន

សម្រេចសោតាបត្តិផលក្នុងថ្ងៃនោះឯង ។

បទថា ព្រហ្មកាយិកា បានដល់ ព្រហ្មបុរិសជ្ជា ព្រហ្មបុរោហិតា មហា
ព្រហ្ម ។ បទថា បឋមាភិណ្ឌុត្តា បានដល់ ពួកទេវតាទាំងអស់នោះ កើត
ដោយបឋមជ្ឈាន ។ ក្នុងបណ្តាទេវតាទាំងនោះ ព្រហ្មបុរិសជ្ជា កើតហើយ
ដោយគុណបន្តិចបន្តួច ។ ព្រហ្មបុរិសជ្ជាទាំងនោះ អាយុប្រមាណ ៣ ចំណែក
របស់កប្ប ព្រហ្មបុរោហិត កើតហើយដោយគុណជាកណ្តាល អាយុប្រមាណ
កន្លះកប្ប កាយរបស់ព្រហ្មបុរោហិតនោះល្អស្អាតជាង ។ មហាព្រហ្មកើត
ដោយគុណដ៏ប្រណីត អាយុប្រមាណ ១ កប្ប ។ កាយរបស់ទេវតាទាំងនោះ
ល្អស្អាតក្រៃលែង ។ ដោយប្រការដូច្នេះ គប្បីជ្រាបថា ទេវតាទាំងនោះ មាន
កាយផ្សេងគ្នា មានសញ្ញាដូចគ្នា ព្រោះកាយផ្សេងគ្នា ព្រោះសញ្ញាដូចគ្នា
ដោយអំណាចបឋមជ្ឈាន ។ សត្វទាំងឡាយ ក្នុងអបាយ ៤ ក៏ដូចទេវតា
ទាំងនោះ ។

ក្នុងនរក អត្តភាពរបស់សត្វពួកខ្លះមួយគាវុត ពួកខ្លះកន្លះយោជន៍ ពួក
ខ្លះមួយយោជន៍ តែអត្តភាពរបស់ភិក្ខុទេវទត្ត ១០០ យោជន៍ ។ ក្នុងតិរច្ឆាន
ទាំងឡាយ ពួកខ្លះតូច ពួកខ្លះធំ ។ ក្នុងប្រេតវិស័យ ពួកខ្លះ ៦០ ហត្ថ ពួកខ្លះ
៧០ ហត្ថ ពួកខ្លះ ៨០ ហត្ថ ពួកខ្លះសម្បុរល្អ ពួកខ្លះសម្បុរមិនល្អ ។
កាលញ្ជិកាសុរក៏ដូច្នោះ ។ ម្យ៉ាងទៀត ក្នុងបណ្តាប្រេតទាំងនេះ ទីយបិដ្ឋិក-
ប្រេត កម្ពស់ដល់ទៅ ៦០ យោជន៍ ។ តែសញ្ញារបស់ប្រេតទាំងអស់ ជា
អហេតុកៈ ផ្នែកខាងអកុសលវិបាក ។ ដោយប្រការដូច្នេះ សត្វក្នុងអបាយ
រំមែងរាប់បានថា មានកាយផ្សេងគ្នា មានសញ្ញាដូចគ្នា ដូច្នេះ ។

បទថា អាកស្សរា សេចក្តីថា រស្មីអំពីសរីរៈរបស់ទេវតាទាំងនោះ ដូច
 អណ្តាតគប់ភ្លើង ផ្សាយចេញដាច់ៗ ហើយធ្លាក់ ព្រោះហេតុនោះ ទើបឈ្មោះ
 ថា អាកស្សរា ។ ក្នុងព្រហ្មទាំងនោះ ព្រហ្មដែលចម្រើនគុណបន្តិចបន្តួច មាន
 ២ ឈាន គឺទុតិយជ្ឈាន និងតតិយជ្ឈាន ក្នុងចតុក្កន័យ និងបញ្ចកន័យ
 កើតឡើងហើយ ឈ្មោះថា បរិត្តាកា ។ ប្រមាណអាយុរបស់ព្រហ្មបរិត្តាកា
 ទាំងនោះ ២ កប្ប ។ អ្នកចម្រើនគុណ កណ្តាលកើតឡើងហើយ ឈ្មោះថា
 អប្បមាណាកា ។ ប្រមាណអាយុរបស់ព្រហ្មអប្បមាណាកាទាំងនោះ ៤ កប្ប ។
 អ្នកចម្រើនគុណប្រណីតពិត កើតឡើងហើយ ឈ្មោះថា អាកស្សរា ។
 ប្រមាណអាយុរបស់អាកស្សរាទាំងនោះ ៨ កប្ប ។ ក្នុងទីនេះ លោកកំណត់
 យកទេវតាទាំងអស់នោះ ដោយអំណាចការកំណត់យ៉ាងឧក្រិដ្ឋ ។ កាយរបស់
 ទេវតាទាំងនោះ មានកាពលស្អាតដូចគ្នាពិត ។ តែសញ្ញាត្រឹមតែមិនមានវិតក្ក
 តែមានវិចារៈ ឬមិនមានទាំងវិតក្ក មិនមានទាំងវិចារៈ ព្រោះហេតុនោះ ទើប
 ផ្សេងគ្នា ។

បទថា សុភកិណ្ឌា គឺផ្សាយធ្វើវត្ថុដោយលម្អ អធិប្បាយថា មាន
 សេចក្តីណែនក្រាស់ជាប់តគ្នា ដោយពន្លឺនៃរស្មីក្នុងសរីរៈដ៏ល្អ តែរស្មីនៃទេវតា
 សុភកិណ្ឌាទាំងនោះមិនដាច់ៗ ហើយផ្សាយទៅ ដូចរស្មីរបស់ទេវតាអាកស្សរា ។
 តែក្នុងចតុក្កន័យ ទេវតាកើតជាបរិត្តសុភា ។ ទេវតាអប្បមាណសុភា ។
 ទេវតាសុភកិណ្ឌា មានអាយុ ១៦ កប្ប ៣២ កប្ប ៦០ កប្ប ដោយអំណាច
 ចតុត្ថជ្ឈានខ្សោយ កណ្តាល និងប្រណីត ។ ដោយប្រការដូច្នេះ ទេវតាទាំង
 អស់នោះ គប្បីជ្រាបថា មានកាយដូចគ្នា និងមានសញ្ញាដូចគ្នា ដោយសញ្ញា

នៃចតុត្ថជ្ឈាន ដូច្នេះ ។ មួយទៀត សូម្បីទេវតាវេហបួលា ក៏រួមចូលនឹង វិញ្ញាណដ្ឋិតិទី ៤ ដូចគ្នា ។ សត្វមិនមានសញ្ញា ព្រោះមិនមានវិញ្ញាណ មិន សង្គ្រោះចូលក្នុងវិញ្ញាណដ្ឋិតិនេះ តែសង្គ្រោះចូលក្នុងសត្វាវាស ។ ទេវតា សុទ្ធាវាស តាំងនៅក្នុងចំណែកវិវដ្តៈ មិនកំណត់កាលទាំងពួង ក៏មិនកើតក្នុង លោកដែលសូន្យចាកព្រះពុទ្ធ ១ សែនកប្បខ្លះ ១ អសង្ខេយ្យកប្បខ្លះ កាល ព្រះពុទ្ធទ្រង់កើតឡើងក្នុងចន្លោះ ១៦០០០ កប្បនោះឯងទើបកើត រមែងដូច គ្នានឹងទីតាំងបន្ទាយរបស់ព្រះមានព្រះភាគ ដែលញ៉ាំងធម្មចក្រឲ្យប្រព្រឹត្តទៅ ហើយ ព្រោះដូច្នោះ ទើបទេវតាសុទ្ធាវាស មិនសង្គ្រោះចូលនឹងវិញ្ញាណដ្ឋិតិ មិនសង្គ្រោះចូលនឹងសត្វាវាស ។ តែព្រះមហាសិវត្ថេរពោលថា សុទ្ធាវាស- ព្រហ្ម ក៏នៅតែសង្គ្រោះចូលនឹងវិញ្ញាណដ្ឋិតិទី ៤ សត្វាវាសទី ៤ នោះឯង ដោយព្រះសូត្រនេះថា

ម្ចាស់សារីបុត្ត សង្ឃារណា ដែលតថាគត មិនធ្លាប់អន្ទោលទៅដោយ កាលវែងនោះ រៀរលែងតែទេវលោក ឈ្មោះសុទ្ធាវាសទាំងឡាយចេញ សង្ឃារនុ៎ះឯង បុគ្គលមិនងាយរកបានឡើយ ដូច្នេះ ។ ឃើញដោយព្រះ សូត្រនោះ ព្រោះព្រះសូត្រលោកមិនហាម ។

សេចក្តីនៃបទជាដើមថា សព្វសោ រូបសញ្ញានំ លោកពោលហើយ ក្នុងវិសុទ្ធិមគ្គ ។ នៅសញ្ញានាសញ្ញាយតនៈ មានវិញ្ញាណក៏មិនមែន មិនមាន វិញ្ញាណក៏មិនមែន ព្រោះសូម្បីវិញ្ញាណល្អិត ដូចសកាតល្អិតរបស់សញ្ញា ព្រោះដូច្នោះ ទើបលោកមិនពោលក្នុងវិញ្ញាណដ្ឋិតិ ហើយពោលក្នុងអាយតនៈ ។ បទថា តត្រ គឺក្នុងវិញ្ញាណដ្ឋិតិទាំងនោះ ។ បទថា តព្វ បដាធាតិ គឺរមែង

ដឹងវិញ្ញាណដ្ឋតិនោះ ។ បទថា តស្សា ច សមុទយំ សេចក្តីថា រមែងដឹង
 ការកើតឡើងនៃវិញ្ញាណដ្ឋតិនោះ ដោយន័យជាដើមថា ព្រោះអវិជ្ជាកើត ទើប
 រូបកើត ដូច្នេះ ។ បទថា តស្សា ច អត្តន្តមំ សេចក្តីថា រមែងដឹងការ
 រលត់នៃវិញ្ញាណដ្ឋតិនោះ ដោយន័យជាដើមថា ព្រោះអវិជ្ជារលត់ ទើបរូប
 រលត់ ដូច្នេះ ។ បទថា អស្សាទំ សេចក្តីថា រមែងដឹងនូវការពេញចិត្តរបស់
 វិញ្ញាណដ្ឋតិនោះយ៉ាងនេះថា សេចក្តីសុខ សោមនស្ស រមែងកើតឡើងព្រោះ
 អាស្រ័យរូប វេទនា សញ្ញា សង្ខារ វិញ្ញាណណា នេះ គឺសេចក្តីពេញចិត្តនៃ
 វិញ្ញាណ ។ បទថា អាទិនំ សេចក្តីថា រមែងដឹងទោសនៃវិញ្ញាណដ្ឋតិនោះ
 យ៉ាងនេះថា រូប វេទនា សញ្ញា សង្ខារ វិញ្ញាណណា មិនទៀង ជាទុក្ខ
 មានសេចក្តីប្រែប្រួលទៅជាធម្មតា នេះគឺ ទោសនៃវិញ្ញាណ ។ បទថា
 ធិស្សរណំ សេចក្តីថា ការនាំចេញនូវធន្តរាគៈ ការលះធន្តរាគៈ ក្នុងរូប វេទនា
 សញ្ញា សង្ខារ វិញ្ញាណណា នេះ គឺឧបាយជាគ្រឿងនាំចេញទៅនៃវិញ្ញាណ
 នោះ រមែងដឹងវិញ្ញាណដ្ឋតិនោះយ៉ាងនេះ ។ បទថា កលំ ន តេន សេចក្តីថា
 ភិក្ខុនោះគួរដល់ការត្រេកអរនូវវិញ្ញាណដ្ឋតិនោះ ថាអញ ថារបស់អញ ដោយ
 អំណាចនៃតណ្ហា មានៈ និងទិដ្ឋិទៀតឬ ។ គប្បីជ្រាបសេចក្តីក្នុងទីទាំងពួង
 ដោយឧបាយនេះ ។ តែគប្បីប្រកបសមុទយៈជាដើម ដោយអំណាចនៃខន្ធ
 ទាំងឡាយ ៤ ក្នុងទីដែលមិនមានរូប ដោយអំណាចនៃខន្ធមួយក្នុងទីដែលមិន
 មានវិញ្ញាណ ។ ម្យ៉ាងទៀត ក្នុងទីនេះ មិនគប្បីប្រកបបទនេះថា ព្រោះ
 អាហារកើត ព្រោះអាហាររលត់ ដូច្នេះ ។

បទថា យតោ ទោ អានន្ទ ភិក្ខុ សេចក្តីថា ម្ចាស់អានន្ទ កាលណាភិក្ខុ ។

បទថា អនុបាទា វិមុត្តោ សេចក្តីថា ជាអ្នករួចផុត ព្រោះមិនប្រកាន់មាំ
 ដោយឧបាទាន ៤ ។ បទថា បញ្ញាវិមុត្តោ សេចក្តីថា ជាអ្នករួចផុតដោយ
 បញ្ញា ។ អធិប្បាយថា មិនធ្វើឲ្យច្បាស់នូវវិមោក្ខ ៨ តែធ្វើនាមកាយ និង
 រូបកាយ ឲ្យប្រព្រឹត្តទៅមិនបាន ដោយកម្លាំងបញ្ញានោះឯង ឈ្មោះថា ជាអ្នក
 រួចផុតហើយ ។ ភិក្ខុដែលរួចផុតហើយនោះ មាន ៥ យ៉ាង គឺ ជាសុក្ខ-
 វិបស្សកៈ និងតាំងនៅក្នុងបឋមជ្ឈានជាដើមយ៉ាងណាមួយ ហើយសម្រេច
 អរហត្ត ដូចដែលលោកពោលសេចក្តីនេះថា បុគ្គលជាបញ្ញាវិមុត្តិតើដូចម្តេច
 បុគ្គលខ្លះ ក្នុងលោកនេះ មិនបានវិមោក្ខ ៨ ដោយនាមកាយទេ អាសវៈ
 របស់បុគ្គលនោះក៏អស់ទៅ ព្រោះឃើញដោយបញ្ញា នេះហៅថា បុគ្គលជា
 បញ្ញាវិមុត្តិ ដូច្នេះ ។

ពោលអំពីវិមោក្ខ ៨

[៦៦] ព្រះមានព្រះភាគ ទ្រង់សម្តែងបទសរុប និងនាមរបស់ភិក្ខុ
 មួយរូបយ៉ាងនេះហើយ ដើម្បីទ្រង់សម្តែងដល់ភិក្ខុក្រៅអំពីនេះ ទើបត្រាស់ថា
 អដ្ឋ ទោ សមេ ដូច្នេះជាដើម ។

ក្នុងបទទាំងនោះ បទថា វិមោក្ខោ សួរថា ឈ្មោះថា វិមោក្ខ ដោយ
 អត្ថដូចម្តេច ឆ្លើយថា ដោយអត្ថថា រួចផុត សួរថា វិមោក្ខនេះ មានអត្ថថា
 រួចផុតដូចម្តេច ឆ្លើយថា មានអត្ថថា រួចផុតដោយល្អអំពីធម៌ជាសត្រូវ និង
 រួចផុតដោយល្អ ដោយអំណាចសេចក្តីត្រេកអរក្នុងអារម្មណ៍ ។ លោក
 អធិប្បាយថា វិមោក្ខ រមែងប្រព្រឹត្តទៅក្នុងអារម្មណ៍ ព្រោះអស់សេចក្តី
 សង្ស័យ ដោយសេចក្តីមិនប្រកាន់ ដូចទារកអ្នកបញ្ចេញអវយវៈតូចធំដែក

លើក្លៅរបស់បិតា ។ សេចក្តីនេះមិនមានក្នុងវិមោក្ខពេលខាងក្រោយ តែមាន
ក្នុងផ្នែកខាងដើមទាំងអស់ ។

ក្នុងបទថា រូបី រូបាធិ បស្សតិ នេះ សេចក្តីថា រូប ជារូបជ្ឈានដែល
ធ្វើឲ្យកើតឡើង ដោយអំណាចនីលកសិណជាដើម ក្នុងសក់ជាដើមខាងក្នុង
ឈ្មោះថា រូបី ។ ព្រោះមានរូបជ្ឈាន ដោយបទនេះ លោកសម្តែងរូបាវចរជ្ឈាន
៤ ដល់បុគ្គលដែលធ្វើឈានឲ្យកើតក្នុងកសិណទាំងឡាយ ដែលមានវត្ថុខាង
ក្នុង ។ បទថា អដ្ឋតំ អរូបសញ្ញា គឺមិនមានសេចក្តីសម្គាល់ក្នុងរូបខាងក្នុង
សេចក្តីថា មិនធ្វើរូបាវចរជ្ឈានឲ្យកើតក្នុងអាការ ៣២ មានសក់ជាដើមរបស់
ខ្លួន ។ បទថា តហិទ្ធា រូបាធិ បស្សតិ សេចក្តីថា រមែងឃើញជារូប មាន
នីលកសិណជាដើម ខាងក្រៅដោយញាណចក្ខុ ។ ដោយបទនេះ លោក
ធ្វើបរិកម្មខាងក្រៅហើយ សម្តែងរូបាវចរជ្ឈាន ៤ នៃឈានដែលធ្វើឲ្យកើត
ហើយខាងក្រៅ ។ លោកសម្តែងឈានក្នុងវណ្ណកសិណ មានពណ៌ខៀវជា
ដើម ដែលបរិសុទ្ធល្អហើយ ដោយបទនេះថា សុកន្តោ អធិមុត្តោ ហោតិ
ដូច្នេះ ក្នុងបទនោះ មិនមានការធ្វើទុកក្នុងចិត្តថា ស្អាតក្នុងអប្បនាខាងក្នុងក៏
ពិតមែន តែព្រោះបុគ្គលដែលធ្វើកសិណដែលស្អាតបរិសុទ្ធហើយនោះ រមែង
ជាអ្នកគួរពោលបានថា អ្នកដែលបង្កើនចិត្តជឿថា កសិណជារបស់ស្អាត
ដូច្នេះ ដូច្នេះ ទើបលោកសម្តែងយ៉ាងនេះ ។ តែក្នុងបដិសម្ពិទ្ធាមគ្គ លោក
ពោលថា វិមោក្ខ ក្នុងពាក្យថា បុគ្គលដែលបង្កើនចិត្តជឿថា កសិណស្អាត
ដូចម្តេច ភិក្ខុក្នុងធម្មវិន័យនេះ មានចិត្តសហគតៈដោយមេត្តា ផ្សាយទៅកាន់
ទិសមួយ ។ បេ។ ព្រោះជាអ្នកចម្រើនមេត្តា ទើបសត្វទាំងឡាយ មិនជាអ្នកគួរ

ស្អប់ មានចិត្តសហគតៈដោយករុណា មុទិតា ឧបេក្ខា ផ្សាយទៅកាន់ទិសមួយ
 ៗបេ។ ព្រោះជាអ្នកចម្រើនឧបេក្ខា ទើបសត្វទាំងឡាយជាបុគ្គលមិនគួរស្អប់
 វិមោក្ខក្នុងបទថា អ្នកដែលបង្ហាត់ចិត្តជឿថា កសិណ ជាបស្សន្តយ៉ាងនេះ
 ដូច្នេះ ។

ក្នុងបទថា សព្វសោ រូបសញ្ញានំ ជាដើម បទទាំងអស់ដែលគួរពោល
 លោកពោលហើយក្នុងវិសុទ្ធិមគ្គនោះឯង ។ បទថា អយំ អដ្ឋមោ វិមោក្ខោ
 សេចក្តីថា នេះឈ្មោះថា វិមោក្ខ ដែលខ្ពស់បំផុតប្រការទី ៨ ព្រោះខន្ធ ៤
 បរិសុទ្ធ ដោយប្រការទាំងពួង ព្រោះភាពដែលរួចផុតហើយ ។ បទថា
 អនុលោមំ គឺតាំងអំពីបទដើម ដរាបដល់បទចុងក្រោយ ។ បទថា បដិលោមំ
 គឺតាំងអំពីបទចុង ដរាបដល់បទដើម ។ បទថា អនុលោមប្បដិលោមំ នេះ
 លោកពោលដោយអំណាចនៃសមាបត្តិមិនតាំងមាំ ព្រោះជំនាញពេក វិលទៅ
 ផ្លូវនោះផ្លូវនេះ ។ បទថា យត្ថិច្ឆកំ គឺសម្តែងដល់ឱកាស សេចក្តីថា ប្រាថ្នា
 ក្នុងឱកាសណាមួយ ។ បទថា យទិច្ឆកំ គឺសម្តែងដល់សមាបត្តិ បានដល់
 ប្រាថ្នាសមាបត្តិណាមួយ ។ បទថា យាវត្ថិច្ឆកំ គឺសម្តែងដល់ការកំណត់ផ្លូវ
 ឆ្ងាយ បានដល់ ប្រាថ្នាផ្លូវឆ្ងាយប្រមាណត្រឹមណា ។ បទថា សមាបដ្ឋតិ គឺ
 ចូលកាន់សមាបត្តិនោះៗ ។ បទថា វុដ្ឋាតិ គឺចេញចាកសមាបត្តិនោះ ហើយ
 តាំងនៅ ។ បទថា ឧភតោភាគវិមុត្តោ សេចក្តីថា រួចផុតដោយចំណែក
 ទាំងពីរ គឺរួចផុតពីរូបកាយដោយអរូបសមាបត្តិ ផុតពីនាមកាយដោយមគ្គ ។
 ដូចដែលលោកពោលដូច្នេះថា

ម្ចាស់ឧបសិវៈ អណ្តាតភ្លើង ដែលត្រូវកម្លាំងខ្យល់
 បក់ រមែងរលត់ទៅ មិនដល់នូវការរាប់ (ថាទៅ
 ក្នុងទីណាទេ) យ៉ាងណាមិញ មុន្នីចស្រឡះហើយ
 ចាកនាមកាយ រមែងរលត់ទៅ មិនដល់នូវការរាប់
 (ថាទៅក្នុងទីណា) យ៉ាងនោះដែរ ។

ភិក្ខុនេះរួចផុតហើយ ដោយចំណែកទាំងពីរ ចេញចាកអាកាសានញ្ចា-
 យតនៈជាដើមណាមួយ ហើយសម្រេចអរហត្ត និងជាអនាគាមី ចេញចាក
 និរោធហើយ សម្រេចអរហត្ត រួមជា ៥ យ៉ាង ។ តែអាចារ្យពួកខ្លះពោលថា
 ព្រោះសូម្បីរូបារចរតត្ថជ្ឈាន ក៏សហគតៈដោយឧបេក្ខា មានអង្គពីរ សូម្បី
 អរូបារចរជ្ឈានក៏ដូច្នោះដែរ ដូច្នោះ ភិក្ខុចេញចាករូបារចរតត្ថជ្ឈាន សូម្បី
 សម្រេចអរហត្ត ក៏ឈ្មោះថា ឧកតោភាគវិមុត្តិ ដូច្នោះ ។ បញ្ញាឧកតោ-
 ភាគវិមុត្តិនេះ តាំងឡើងខាងក្រោមលោហប្រាសាទ អាស្រ័យពណ៌នារបស់
 ព្រះចូឡសុមនត្ថេរ អ្នកទ្រទ្រង់ព្រះត្រៃបិដក អស់កាលយូរ ទើបដោះស្រាយ
 បាន ។

មានរឿងថា ក្នុងគិរីវិហារ អន្តេវាសិករបស់ព្រះថេរៈស្តាប់បញ្ញានោះ
 អំពីមាត់របស់ភិក្ខុ ដែលកាន់បិណ្ឌបាតិកវត្តមួយរូប ហើយពោលថា នៃ
 អារុសោ កាលអាចារ្យរបស់ខ្ញុំអធិប្បាយធម៌ខាងក្រោមលោហប្រាសាទ ដែល
 បុគ្គលណាមួយ មិនធ្លាប់ស្តាប់ហើយ ទើបពួកភិក្ខុសួរថា លោកដ៏ចម្រើន
 ព្រះថេរៈបានពោលដូចម្តេច អន្តេវាសិកឆ្លើយថា នៃអារុសោព្រះថេរៈបាន
 ពោលថា រូបារចរតត្ថជ្ឈានសហគតៈដោយឧបេក្ខា មានអង្គពីរ គ្របសង្កត់

កិលេសបានក៏ពិត តែរូបាវចរចតុត្ថជ្ឈាន រមែងកម្រើកក្នុងឋានៈនៃរូបាម្មណ៍ ជាចំណែកជិតនៃកិលេសទាំងឡាយ ព្រោះធម្មតាកិលេសទាំងនេះ ចូលទៅ អាស្រ័យអារម្មណ៍ ក្នុងន័យកសិណជាដើមណាមួយ ក្នុងភពជាន់ក្រោមទាំង ៥ រមែងកម្រើក មួយទៀត រូបាវចរជ្ឈាន រមែងមិនឈានទៅកាន់អារម្មណ៍ នោះ ព្រោះដូច្នេះ ភិក្ខុផ្លាស់រូបដោយប្រការទាំងពួង ហើយគ្របសង្កត់កិលេស ដោយអំណាចអរូបជ្ឈានហើយ ទើបសម្រេចអរហត្ត ជាឧកតោភាគវិមុត្តិ ដូច្នេះ ឯព្រះថេរៈកាលពោលពាក្យនេះហើយ ទើបនាំសូត្រនេះមកថា

បុគ្គលជាឧកតោភាគវិមុត្តិ តើដូចម្តេច បុគ្គលខ្លះក្នុងលោកនេះ បាន វិមោក្ខ ៨ ដោយនាមកាយ អាសវៈរបស់បុគ្គលនោះក៏អស់ទៅ ព្រោះឃើញ ដោយបញ្ញា នេះហៅថាបុគ្គល ជាឧកតោភាគវិមុត្តិ ដូច្នេះ ។

បទថា សមាយ ច អានន្ទ ឧកតោភាគវិមុត្តិយា សេចក្តីថា ម្នាល អានន្ទ ឧកតោភាគវិមុត្តិដទៃអំពីឧកតោភាគវិមុត្តិនេះ ។ បទដ៏សេស មាន អត្ថន័យយល់ទាំងអស់ហើយ ។^{១៣៣}

មហានិទានសូត្រ ចប់

សូត្រទី ២ ចប់



សុត្តន្តបិដក

មហាបរិនិព្វានសូត្រទី ៣

[៦៧] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់លើភ្នំគិដ្ឋកូដ ទៀបក្រុងរាជគ្រឹះ ។ សម័យនោះឯង ព្រះរាជាជាធំ ក្នុងដែនមគធៈ ព្រះនាមអជាតសត្តវេទេហីបុត្ត មានព្រះបំណងនឹងយាត្រា ទៅញាំញីដែនវដ្ឋី ។ ព្រះអង្គមានព្រះបន្ទូលយ៉ាងនេះថា អញនឹងផ្តួលផ្តាច់ អ្នកដែនវដ្ឋីទាំងនេះ ដែលមានឫទ្ធិធំយ៉ាងនេះ មានអានុភាពធំយ៉ាងនេះ អញ (មានបំណងនឹងយាត្រាទៅជិះជាន់) ដែនវដ្ឋី នឹងបំផ្លាញដែនវដ្ឋី នឹងធ្វើដែន វដ្ឋីឲ្យដល់នូវសេចក្តីវិនាស ។ គ្រានោះ ព្រះបាទអជាតសត្តវេទេហីបុត្តមាគធរាជ ត្រាស់ហៅវស្សការព្រាហ្មណ៍ដែលជាមហាមាត្យក្នុងដែនមគធៈថា ម្ចាស់ ព្រាហ្មណ៍ ចូរអ្នកមកនេះ ចូរអ្នកទៅគាល់ព្រះមានព្រះភាគ លុះចូលទៅដល់ ហើយ ចូរថ្វាយបង្គំព្រះមានព្រះភាគដោយត្បូងតាមពាក្យខ្ញុំ រួចទូលសួរអំពី សេចក្តីមិនមានអាពាធ មិនមានរោគ ការក្រោកឡើងដោយរហ័ស កម្លាំង កាយ និងការនៅសប្បាយគ្រប់ឥរិយាបថ ដោយពាក្យថា បពិត្រព្រះអង្គដ៏ ចម្រើន ព្រះបាទអជាតសត្តវេទេហីបុត្តមាគធរាជថ្វាយបង្គំព្រះបាទាព្រះមាន ព្រះភាគដោយព្រះសិរី ហើយផ្តាំមកក្រាបបង្គំទូលសួរអំពីអាការមិនមាន អាពាធ មិនមានរោគ ការក្រោកឡើងដោយរហ័ស ព្រះកាយពល និងការ គង់នៅស្រួលគ្រប់ឥរិយាបថ មួយទៀត ចូរក្រាបទូលយ៉ាងនេះតទៅទៀតថា បពិត្រព្រះអង្គដ៏ចម្រើន ព្រះបាទអជាតសត្តវេទេហីបុត្តមាគធរាជ មានព្រះ

បំណងនឹងយាត្រាទៅញាំញីដែនវដ្តី ព្រះអង្គមានបន្ទូលយ៉ាងនេះថា អញនឹង
 ផ្តល់ផ្តាច់អ្នកដែនវដ្តីទាំងនេះ ដែលមានឫទ្ធិធំយ៉ាងនេះ មានអានុភាពធំយ៉ាង
 នេះ អញ (មានបំណងនឹងយាត្រាទៅជិះជាន់) ដែនវដ្តី នឹងបំផ្លាញដែនវដ្តី
 នឹងធ្វើដែនវដ្តីឲ្យដល់នូវសេចក្តីវិនាស ប៉ុន្តែបើព្រះមានព្រះភាគទ្រង់ព្យាករដល់
 អ្នកយ៉ាងណា ត្រូវអ្នកត្រាប់ត្រង់ឆ្លើយព្រះពុទ្ធដីការនោះ ឲ្យជាក់ច្បាស់ហើយមក
 ប្រាប់ខ្ញុំវិញ ព្រោះព្រះតថាគតទាំងឡាយមិនដែលមានបន្ទូលខុសទេ ។ វស្ស-
 ការព្រាហ្មណ៍ ជាមហាមាត្យក្នុងដែនមគធៈទទួលព្រះរាជឱង្ការព្រះបាទអជាត-
 សត្តវេទេហីបុត្តមាគធរាជ ដោយពាក្យថា ព្រះករុណាថ្ងៃវិសេស ហើយទើប
 ឲ្យរៀបចំយានទាំងឡាយដែលល្អៗ ហើយឡើងជិះយានដែលល្អៗ បរចេញ
 អំពីក្រុងរាជគ្រឹះ ទៅដោយយានដែលល្អៗ បរសំដៅទៅកាន់ភ្នំគិដ្ឋក្នុង ទៅ
 ដោយយានកំណត់ត្រឹមទីដែលបរយានទៅបាន រួចចុះអំពីយានដើរទៅដោយ
 ជើងទេ ចូលទៅគាល់ព្រះមានព្រះភាគ លុះចូលទៅដល់ហើយ ក៏ពោល
 ពាក្យរាក់ទាក់ សំណេះសំណាលជាមួយនឹងព្រះមានព្រះភាគ លុះបញ្ចប់ពាក្យ
 ដែលគួររីករាយ និងពាក្យដែលគួររពកហើយ ក៏អង្គុយក្នុងទីដ៏សមគួរ ។ លុះ
 វស្សការព្រាហ្មណ៍ជាមហាមាត្យក្នុងដែនមគធៈ អង្គុយក្នុងទីដ៏សមគួរហើយ
 បានក្រាបទូលព្រះមានព្រះភាគដូច្នេះថា បពិត្រព្រះគោតមដ៏ចម្រើន ព្រះបាទ
 អជាតសត្តវេទេហីបុត្តមាគធរាជ ថ្វាយបង្គំព្រះបាទនៃព្រះគោតមដ៏ចម្រើន
 ដោយព្រះសិរី ហើយផ្តាំឲ្យទូលសួរអំពីអាការមិនមានអាពាធ មិនមានរោគ
 ការក្រោកឡើងរហ័ស ព្រះកាយពល និងការគង់នៅស្រួលគ្រប់ឥរិយាបថ

បពិត្រព្រះគោតមដ៏ចម្រើន ព្រះបាទអជាតសត្តវេទេហ៍បុត្តមាគធរាជ មាន
 ព្រះបំណងនឹងស្តេចទៅញាំញីដែនវដ្ឋី ព្រះអង្គមានបន្ទូលយ៉ាងនេះថា អញនឹង
 ផ្តល់ផ្តាច់អ្នកដែនវដ្ឋីទាំងនេះ ដែលមានឫទ្ធិធំយ៉ាងនេះ មានអានុភាពធំយ៉ាង
 នេះ អញ (មានបំណងនឹងយាត្រាទៅជិះជាន់) ដែនវដ្ឋី នឹងបំផ្លាញដែន
 វដ្ឋី នឹងធ្វើដែនវដ្ឋីឲ្យដល់នូវសេចក្តីវិនាស ។

[៦៨] សម័យនោះឯង ព្រះអានន្ទមានអាយុបិតនៅអំពីខាងក្រោយ
 ព្រះមានព្រះភាគ កំពុងព័ត (បក់) ថ្វាយព្រះមានព្រះភាគ ។ គ្រានោះ
 ព្រះមានព្រះភាគទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ អ្នកបាន
 ឮថា ពួកស្តេចក្នុងដែនវដ្ឋី មានការប្រជុំគ្នារឿយៗ មានការប្រជុំគ្នាដោយច្រើន
 ដូច្នេះដែរឬ ។ ព្រះអានន្ទក្រាបបង្គំទូលថា បពិត្រព្រះអង្គដ៏ចម្រើន ខ្ញុំព្រះអង្គ
 បានឮដំណឹងនេះថា ពួកស្តេចក្នុងដែនវដ្ឋី មានការប្រជុំគ្នារឿយៗ មានការ
 ប្រជុំគ្នាដោយច្រើនដូច្នេះដែរ ។ ម្ចាស់អានន្ទ បើពួកស្តេចក្នុងដែនវដ្ឋីនឹងមាន
 ការប្រជុំគ្នារឿយៗ មានការប្រជុំគ្នាដោយច្រើន អស់កាលត្រឹមណា ម្ចាស់
 អានន្ទ សេចក្តីចម្រើន តែងមានប្រាកដដល់ពួកស្តេចក្នុងដែនវដ្ឋី សេចក្តី
 សាបសូន្យមិនមានឡើយ (អស់កាលត្រឹមណោះ) ។ ម្ចាស់អានន្ទ អ្នក
 បានឮថា ពួកវដ្ឋីក្សត្រិយ៍ព្រមព្រៀងគ្នាប្រជុំ ព្រមព្រៀងគ្នាលើកលែងប្រជុំ
 ព្រមព្រៀងគ្នាធ្វើកិច្ចក្នុងដែនវដ្ឋីដូច្នេះដែរឬ ។ បពិត្រព្រះអង្គដ៏ចម្រើន ខ្ញុំព្រះ
 អង្គបានឮដំណឹងនេះថា ពួកវដ្ឋីក្សត្រិយ៍ព្រមព្រៀងគ្នាប្រជុំ ព្រមព្រៀងគ្នា
 លើកលែងប្រជុំ ព្រមព្រៀងគ្នាធ្វើកិច្ចក្នុងដែនវដ្ឋីដូច្នេះដែរ ។ ម្ចាស់អានន្ទ

បើពួកវដ្ឋក្សត្រិយ៍នឹងព្រមព្រៀងគ្នាប្រជុំ ព្រមព្រៀងគ្នាលើកលែងប្រជុំ ព្រម
 ព្រៀងគ្នាធ្វើកិច្ចក្នុងដែនវដ្ឋិអស់កាលត្រឹមណា ម្ចាស់អានន្ទ សេចក្តីចម្រើន
 តែងមានប្រាកដដល់ពួកវដ្ឋក្សត្រិយ៍ សេចក្តីសាបសូន្យមិនមានឡើយ (អស់
 កាលត្រឹមណោះ) ។ ម្ចាស់អានន្ទ អ្នកបានឮថា ពួកវដ្ឋក្សត្រិយ៍មិនបញ្ញត្ត
 ច្បាប់ (ដែលពួកស្តេចពីដើម) មិនបានបញ្ញត្ត មិនដកច្បាប់ដែលបាន
 បញ្ញត្តរួចហើយ កាន់តាម ប្រព្រឹត្តតាមច្បាប់ក្នុងដែនវដ្ឋិអំពីបុរាណដែលបាន
 បញ្ញត្តរួចហើយយ៉ាងណាដូច្នេះដែរឬ ។ បពិត្រព្រះអង្គដ៏ចម្រើន ខ្ញុំព្រះអង្គ
 បានឮដំណឹងនេះថា ពួកវដ្ឋក្សត្រិយ៍មិនបញ្ញត្តច្បាប់ (ដែលពួកស្តេចពីដើម)
 មិនបានបញ្ញត្ត មិនដកច្បាប់ដែលបានបញ្ញត្តរួចហើយ កាន់តាមប្រព្រឹត្តតាម
 ច្បាប់ក្នុងដែនវដ្ឋិ អំពីបុរាណដែលបានបញ្ញត្តរួចហើយ យ៉ាងណាដូច្នេះដែរ ។
 ម្ចាស់អានន្ទ បើពួកវដ្ឋក្សត្រិយ៍នឹងមិនបញ្ញត្តច្បាប់ ដែលស្តេចពីដើមមិនបាន
 បញ្ញត្តហើយ មិនដកច្បាប់ដែលបានបញ្ញត្តរួចហើយ កាន់តាម ប្រព្រឹត្តតាម
 ច្បាប់ក្នុងដែនវដ្ឋិអំពីបុរាណ ដែលបានបញ្ញត្តរួចហើយ យ៉ាងណា អស់កាល
 ត្រឹមណា ម្ចាស់អានន្ទ សេចក្តីចម្រើនតែងមានប្រាកដដល់ពួកវដ្ឋក្សត្រិយ៍
 សេចក្តីសាបសូន្យមិនមានឡើយ (អស់កាលត្រឹមណោះ) ។ ម្ចាស់អានន្ទ
 អ្នកបានឮថា ពួកវដ្ឋក្សត្រិយ៍ធ្វើសក្ការៈ គោរព រាប់អាន ឬជាពួកវដ្ឋ-
 ក្សត្រិយ៍ ដែលមានព្រះជន្មច្រើនជាងវដ្ឋក្សត្រិយ៍ទាំងឡាយ ដែលគួរស្តាប់
 របស់ពួកវដ្ឋក្សត្រិយ៍ ដែលមានព្រះជន្មច្រើនទាំងនោះដូច្នេះដែរឬ ។ បពិត្រព្រះ
 អង្គដ៏ចម្រើន ខ្ញុំព្រះអង្គបានឮដំណឹងនេះថា ពួកវដ្ឋក្សត្រិយ៍ តែងធ្វើសក្ការៈ

គោរព រាប់អាន ឬជា ពួកវដ្តិក្សត្រិយ៍ដែលមានព្រះជន្មច្រើន ជាងវដ្តិ-
 ក្សត្រិយ៍ទាំងឡាយ ទាំងជឿពាក្យដែលគួរស្តាប់របស់ពួកក្សត្រិយ៍ ដែលមាន
 ព្រះជន្មច្រើនទាំងនោះថា ជាពាក្យគួរស្តាប់ដូច្នេះដែរ ។ ម្នាលអានន្ទ បើពួក
 វដ្តិក្សត្រិយ៍នឹងធ្វើសក្ការៈ គោរព រាប់អាន ឬជា ពួកវដ្តិក្សត្រិយ៍ដែលមាន
 ព្រះជន្មច្រើនជាងវដ្តិក្សត្រិយ៍ទាំងឡាយ ទាំងជឿពាក្យគួរស្តាប់របស់ពួក
 ក្សត្រិយ៍ ដែលមានព្រះជន្មច្រើនទាំងនោះ អស់កាលត្រឹមណា ម្នាលអានន្ទ
 សេចក្តីចម្រើនតែងមានប្រាកដដល់ពួកវដ្តិក្សត្រិយ៍ សេចក្តីសាបសូន្យមិន
 មានឡើយ (អស់កាលត្រឹមណោះ) ។ ម្នាលអានន្ទ អ្នកបានឮថា ពួក
 វដ្តិក្សត្រិយ៍មិនកំហែង បង្ខំពួកស្រីក្នុងត្រកូល ពួកកុមារីក្នុងត្រកូលឲ្យនៅរួម
 ដូច្នេះដែរឬ ។ បពិត្រព្រះអង្គដ៏ចម្រើន ខ្ញុំព្រះអង្គបានឮដំណឹងនេះថា ពួក
 វដ្តិក្សត្រិយ៍មិនកំហែង បង្ខំពួកស្រីក្នុងត្រកូល ពួកកុមារីក្នុងត្រកូលឲ្យនៅរួម
 ដូច្នេះដែរ ។ ម្នាលអានន្ទ បើពួកវដ្តិក្សត្រិយ៍នឹងមិនកំហែង បង្ខំពួកស្រីក្នុង
 ត្រកូល ពួកកុមារីក្នុងត្រកូលឲ្យនៅរួមអស់កាលត្រឹមណា ម្នាលអានន្ទ
 សេចក្តីចម្រើនតែងមានប្រាកដដល់ពួកវដ្តិក្សត្រិយ៍ សេចក្តីសាបសូន្យមិនមាន
 ឡើយ (អស់កាលត្រឹមណោះ) ។ ម្នាលអានន្ទ អ្នកបានឮថាពួកវដ្តិក្សត្រិយ៍
 តែងធ្វើសក្ការៈ គោរព រាប់អាន ឬជាចេតិយក្នុងដែនវដ្តិ របស់ពួកអ្នកដែន
 វដ្តិ ដែលនៅខាងក្នុងនគរក្តី ខាងក្រៅនគរក្តី និងមិនធ្វើគ្រឿងឬជាប្រកប
 ដោយធម៌ ដែលគេធ្លាប់ថ្វាយ ធ្លាប់ធ្វើ ដល់ចេតិយទាំងនោះ ឲ្យសាបសូន្យ
 ទៅដូច្នេះដែរឬ ។ បពិត្រព្រះអង្គដ៏ចម្រើន ខ្ញុំព្រះអង្គបានឮដំណឹងនេះថា ពួក

វជ្ជក្សត្រិយ៍តែងធ្វើសក្ការៈ គោរព រាប់អាន បូជាចេតិយក្នុងដែនវជ្ជរបស់ពួក
អ្នកដែនវជ្ជ ដែលនៅខាងក្នុងនគរក្តី ខាងក្រៅនគរក្តី និងមិនធ្វើគ្រឿងបូជា
ប្រកបដោយធម៌ ដែលគេធ្លាប់ថ្វាយ ធ្លាប់ធ្វើដល់ចេតិយទាំងនោះឲ្យសាប
សូន្យទៅដូច្នេះដែរ ។ ម្នាលអានន្ទ បើពួកវជ្ជក្សត្រិយ៍ និងធ្វើសក្ការៈ គោរព
រាប់អាន បូជាចេតិយក្នុងដែនវជ្ជរបស់ពួកអ្នកដែនវជ្ជ ដែលនៅខាងក្នុងនគរក្តី
ខាងក្រៅនគរក្តី និងមិនធ្វើគ្រឿងបូជាប្រកបដោយធម៌ ដែលគេធ្លាប់ថ្វាយ
ធ្លាប់ធ្វើដល់ចេតិយទាំងនោះ ឲ្យសាបសូន្យទៅ អស់កាលត្រឹមណា ម្នាល
អានន្ទ សេចក្តីចម្រើន តែងមានប្រាកដដល់ពួកវជ្ជក្សត្រិយ៍ សេចក្តីសាប
សូន្យមិនមានឡើយ (អស់កាលត្រឹមណោះ) ។ ម្នាលអានន្ទ អ្នកបាន
ឮថា ពួកវជ្ជក្សត្រិយ៍ បានចាត់ចែងត្រឹមត្រូវនូវការរក្សាការពារ និងការគ្រប់
គ្រងប្រកបដោយធម៌ ក្នុងអរហន្តទាំងឡាយដោយបំណងថា ធ្វើម្តេចហ្ន៎ ព្រះ
អរហន្តទាំងឡាយដែលមិនទាន់មក ក៏សូមឲ្យមកកាន់ដែនរបស់យើង ព្រះ
អរហន្តទាំងឡាយ ដែលមកស្រាប់ហើយ ក៏សូមឲ្យគង់នៅជាសុខ ក្នុងដែន
របស់យើងដូច្នេះដែរ ។ បពិត្រព្រះអង្គដ៏ចម្រើន ខ្ញុំព្រះអង្គបានឮដំណឹង
នេះថា ពួកវជ្ជក្សត្រិយ៍បានចាត់ចែងដោយត្រឹមត្រូវនូវការរក្សាការពារ និងការ
គ្រប់គ្រងប្រកបដោយធម៌ក្នុងព្រះអរហន្តទាំងឡាយ ដោយបំណងថា ធ្វើម្តេច
ហ្ន៎ ព្រះអរហន្តទាំងឡាយដែលមិនទាន់មក ក៏សូមឲ្យមកកាន់ដែនរបស់យើង
ព្រះអរហន្តទាំងឡាយដែលមកស្រាប់ហើយ ក៏សូមឲ្យគង់នៅជាសុខ ក្នុងដែន
របស់យើងដូច្នេះដែរ ។ ម្នាលអានន្ទ បើពួកវជ្ជក្សត្រិយ៍នឹងចាត់ចែងដោយ

ត្រឹមត្រូវនូវការរក្សាការពារ និងការគ្រប់គ្រងប្រកបដោយធម៌ ក្នុងព្រះអរហន្ត
ទាំងឡាយដោយបំណងថា ធ្វើម្តេចហ្ន៎ ព្រះអរហន្តទាំងឡាយ ដែលមិនទាន់
មក ក៏សូមឲ្យមកកាន់ដែនរបស់យើង ព្រះអរហន្តទាំងឡាយដែលមកស្រាប់
ហើយ ក៏សូមឲ្យគង់នៅជាសុខក្នុងដែនរបស់យើង អស់កាលត្រឹមណា
ម្ចាស់អានន្ទ សេចក្តីចម្រើនតែងមានប្រាកដដល់ពួកវជ្ជក្សត្រិយ៍ សេចក្តីសាប
សូន្យមិនមានឡើយ (អស់កាលត្រឹមណោះ) ។

[៦៩] លំដាប់នោះ ព្រះមានព្រះភាគទ្រង់ត្រាស់នឹងវស្សការព្រាហ្មណ៍
ជាមហាមាត្យក្នុងដែនមគធៈថា ម្ចាស់ព្រាហ្មណ៍ សម័យមួយ តថាគតនៅ
ក្នុងសារន្ទទេវតិយ ទៀបក្រុងវេសាលី តថាគតបានសម្តែងអបរិហានិយ-
ធម៌ទាំង ៧ នេះ របស់ពួកវជ្ជក្សត្រិយ៍ ក្នុងសារន្ទទេវតិយនោះឯង ម្ចាស់
ព្រាហ្មណ៍ អបរិហានិយធម៌ទាំង ៧ នេះ តាំងនៅក្នុងពួកវជ្ជក្សត្រិយ៍ ឬថា
ពួកវជ្ជក្សត្រិយ៍នឹងប្រតិបត្តិក្នុងអបរិហានិយធម៌ទាំង ៧ នេះ អស់កាលត្រឹម
ណា ម្ចាស់ព្រាហ្មណ៍ សេចក្តីចម្រើន តែងមានប្រាកដដល់ពួកវជ្ជក្សត្រិយ៍
សេចក្តីសាបសូន្យមិនមានឡើយ (អស់កាលត្រឹមណោះ) ។ កាលបើព្រះ
មានព្រះភាគ មានព្រះបន្ទូលយ៉ាងនេះហើយ វស្សការព្រាហ្មណ៍ជាមហាមាត្យ
ក្នុងដែនមគធៈ បានក្រាបបង្គំទូលព្រះមានព្រះភាគយ៉ាងនេះថា បពិត្រព្រះ
គោតមដ៏ចម្រើន សេចក្តីចម្រើនតែងមានប្រាកដ សេចក្តីសាបសូន្យមិនមាន
ដល់ពួកវជ្ជក្សត្រិយ៍ ដែលប្រកបដោយអបរិហានិយធម៌ សូម្បីតែមួយៗ ចាំ
បាច់និយាយទៅថ្វីដល់ទៅគ្រប់អបរិហានិយធម៌ទាំង ៧ បពិត្រព្រះគោតមដ៏

ចម្រើន មួយទៀត ព្រះបាទអជាតសត្តវេទេហ៍បុត្តមាគធរាជ មិនគប្បីចាប់
 ពួកវដ្តិក្សត្រិយ៍ដោយការច្បាំងបានទេ រៀបរៀងតែការល្អនៃលោមយកចិត្ត
 ឬការធ្វើឲ្យបែកគ្នា បពិត្រព្រះគោតមដ៏ចម្រើន ឈ្លីយចុះ ខ្ញុំព្រះអង្គសូម
 លាទៅឥឡូវនេះ ខ្ញុំព្រះអង្គមានកិច្ចច្រើន មានការងារច្រើន ។ ព្រះអង្គ
 ត្រាស់ថា ម្ចាស់ព្រាហ្មណ៍ អ្នកចូរសម្គាល់នូវកាលគួរនឹងទៅក្នុងវេលានេះចុះ ។
 លំដាប់នោះ វស្សការព្រាហ្មណ៍ ជាមហាមាត្យក្នុងដែនមគធៈ ត្រេកអររីករាយ
 នឹងភាសិតរបស់ព្រះមានព្រះភាគ ហើយក្រោកចាកអាសនៈចេញទៅ ។

[៧០] កាលដែលវស្សការព្រាហ្មណ៍ ជាមហាមាត្យក្នុងដែនមគធៈ
 ចេញទៅមិនយូរប៉ុន្មាន ទើបព្រះមានព្រះភាគ ទ្រង់ត្រាស់នឹងព្រះអានន្ទដ៏មាន
 អាយុថា ម្ចាស់អានន្ទ អ្នកចូរទៅឲ្យភិក្ខុទាំងអស់ ដែលនៅអាស្រ័យក្នុងក្រុង
 រាជគ្រឹះប្រជុំគ្នាក្នុងឧបដ្ឋានសាលា ។ ព្រះអានន្ទដ៏មានអាយុទទួលព្រះបន្ទូល
 ព្រះមានព្រះភាគដោយពាក្យថា ព្រះករុណាព្រះអង្គ ហើយប្រជុំភិក្ខុសង្ឃទាំង
 អស់ ដែលនៅអាស្រ័យក្នុងក្រុងរាជគ្រឹះ ក្នុងឧបដ្ឋានសាលា ហើយក៏ចូល
 ទៅគាល់ព្រះមានព្រះភាគ លុះចូលទៅដល់ហើយ ក៏ថ្វាយបង្គំព្រះមានព្រះ
 ភាគ រួចបិទនៅក្នុងទីសមគួរ ។ ព្រះអានន្ទដ៏មានអាយុ លុះបិទនៅក្នុងទីដ៏
 សមគួរហើយ បានក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏
 ចម្រើន ភិក្ខុសង្ឃប្រជុំគ្នាហើយ បពិត្រព្រះអង្គដ៏ចម្រើន សូមព្រះមានព្រះ
 ភាគ សម្គាល់នូវកាលគួរនឹងស្តេចទៅក្នុងកាលឥឡូវនេះ ។ លំដាប់នោះ ព្រះ
 មានព្រះភាគ ទ្រង់ក្រោកអំពីអាសនៈហើយស្តេចចូលទៅកាន់ឧបដ្ឋានសាលា

លុះ ចូលទៅដល់ហើយ ទ្រង់គង់លើអាសនៈដែលគេក្រាលទុក ។ លុះព្រះ
 មានព្រះភាគគង់នៅហើយ ក៏ទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំង-
 ឡាយ តថាគតនឹងសម្តែងអបរិហានិយធម៌ ៧ ប្រការដល់អ្នកទាំងឡាយ
 ចូរអ្នកទាំងឡាយស្តាប់កាសិតនោះ ចូរប្រុងធ្វើទុកក្នុងចិត្តឲ្យល្អចុះ តថាគត
 នឹងសម្តែងប្រាប់ ។ ភិក្ខុទាំងឡាយនោះ ក៏ទទួលព្រះបន្ទូលនៃព្រះមានព្រះ
 ភាគ ដោយពាក្យថា ព្រះករុណាព្រះអង្គ ។ ព្រះមានព្រះភាគទ្រង់ត្រាស់
 ដូច្នេះថា ម្ចាស់ភិក្ខុទាំងឡាយ បើពួកភិក្ខុនឹងប្រជុំគ្នារឿយៗ ប្រជុំគ្នាដោយ
 ច្រើន អស់កាលត្រឹមណា ម្ចាស់ភិក្ខុទាំងឡាយ សេចក្តីចម្រើន តែងមាន
 ប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់កាលត្រឹម
 ណោះ) ។ ម្ចាស់ភិក្ខុទាំងឡាយ បើពួកភិក្ខុនឹងព្រមព្រៀងគ្នាប្រជុំ ព្រម
 ព្រៀងគ្នាលើកទីប្រជុំ ព្រមព្រៀងគ្នាធ្វើកិច្ចរបស់សង្ឃ អស់កាលត្រឹមណា
 ម្ចាស់ភិក្ខុទាំងឡាយ សេចក្តីចម្រើន តែងមានប្រាកដដល់ពួកភិក្ខុ សេចក្តី
 សាបសូន្យមិនមានឡើយ (អស់កាលត្រឹមណោះ) ។ ម្ចាស់ភិក្ខុទាំង-
 ឡាយ បើពួកភិក្ខុនឹងមិនបញ្ចត្តសិក្ខាបទ ដែលតថាគតមិនបានបញ្ចត្តហើយ
 មិនដកសិក្ខាបទដែលតថាគតបញ្ចត្តហើយ កាន់តាម ប្រព្រឹត្តតាមសិក្ខាបទ
 ដែលតថាគតបញ្ចត្តហើយ យ៉ាងណា អស់កាលត្រឹមណា ម្ចាស់ភិក្ខុទាំង-
 ឡាយ សេចក្តីចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមាន
 ឡើយ (អស់កាលត្រឹមណោះ) ។ ម្ចាស់ភិក្ខុទាំងឡាយ បើពួកភិក្ខុនឹងធ្វើ
 សក្ការៈ គោរព រាប់អាន ឬជាពួកភិក្ខុ ជាថេរៈអ្នកដឹងរាត្រី (ច្រើន) ឬស

យូរ ជាបិតានៃសង្ឃ ជាបរិវារនាយករបស់សង្ឃ (ជាអ្នកណែនាំសង្ឃ) ទាំង
 រាប់អានជឿពាក្យដែលគួរស្តាប់របស់ភិក្ខុជាថេរៈទាំងនោះ អស់កាលត្រឹមណា
 ម្ចាស់ភិក្ខុទាំងឡាយ សេចក្តីចម្រើន តែងមានប្រាកដដល់ពួកភិក្ខុ សេចក្តី
 សាបសូន្យមិនមានឡើយ (អស់កាលត្រឹមណោះ) ។ ម្ចាស់ភិក្ខុទាំងឡាយ
 បើពួកភិក្ខុនឹងមិនលុះក្នុងអំណាចតណ្ហា ជាធម្មជាតិនាំសត្វទៅក្នុងភពថ្មីទៀត
 ដែលកើតឡើងហើយ អស់កាលត្រឹមណា ម្ចាស់ភិក្ខុទាំងឡាយ សេចក្តី
 ចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់
 កាលត្រឹមណោះ) ។ ម្ចាស់ភិក្ខុទាំងឡាយ បើពួកភិក្ខុនឹងមានសេចក្តីប្រាថ្នា
 ក្នុងសេនាសនៈទាំងឡាយ ដែលតាំងនៅក្នុងព្រៃ អស់កាលត្រឹមណា ម្ចាស់
 ភិក្ខុទាំងឡាយ សេចក្តីចម្រើន តែងមានប្រាកដដល់ពួកភិក្ខុ សេចក្តីសាប
 សូន្យមិនមានឡើយ (អស់កាលត្រឹមណោះ) ។ ម្ចាស់ភិក្ខុទាំងឡាយ បើពួក
 ភិក្ខុនឹងប្រសើរស្មារតីក្នុងខ្លួនថា ធ្វើម្តេចហ្ន៎ ពួកសព្វហូចារី មានសីលធម៌ជា
 ទីស្រឡាញ់ ដែលមិនទាន់មកដល់ ក៏សូមឲ្យនិមន្តមក ពួកសព្វហូចារីមាន
 សីលធម៌ជាទីស្រឡាញ់ ដែលមកដល់ហើយ សូមឲ្យនៅជាសុខដូច្នេះ អស់
 កាលត្រឹមណា ម្ចាស់ភិក្ខុទាំងឡាយ សេចក្តីចម្រើន តែងមានប្រាកដដល់ពួក
 ភិក្ខុ សេចក្តីសាបសូន្យមិនមានឡើយ (អស់កាលត្រឹមណោះ) ។ ម្ចាស់
 ភិក្ខុទាំងឡាយ បើអបរិហានិយធម៌ទាំង ៧ នេះ នឹងបិតនៅក្នុងភិក្ខុទាំង-
 ឡាយ ឬថា ភិក្ខុទាំងឡាយនឹងប្រតិបត្តិក្នុងអបរិហានិយធម៌ទាំង ៧ នេះ
 អស់កាលត្រឹមណា ម្ចាស់ភិក្ខុទាំងឡាយ សេចក្តីចម្រើន តែងមានប្រាកដ

ដល់ពួកភិក្ខុ សេចក្តីសាបសូន្យមិនមានឡើយ (អស់កាលត្រឹមណោះ) ។

[៧១] ម្ចាស់ភិក្ខុទាំងឡាយ តថាគតនឹងសម្តែងអបរិហានិយធម៌ ៧ ដទៃទៀត ដល់អ្នកទាំងឡាយ ចូរអ្នកទាំងឡាយស្តាប់កាសិទ្ធិនោះ ចូរប្រុងធ្វើ ទុកក្នុងចិត្តដោយល្អចុះ តថាគតនឹងសម្តែងប្រាប់ ។ ភិក្ខុទាំងនោះទទួលព្រះ បន្ទូលនៃព្រះមានព្រះភាគ ដោយពាក្យថា ព្រះករុណាព្រះអង្គ ។ ព្រះមាន ព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ បើពួកភិក្ខុមិនជាអ្នកមាន ការងារជាទីត្រេកអរ មិនត្រេកអរក្នុងការងារ មិនប្រកបរឿយៗ នូវការៈជាអ្នក មានការងារជាទីត្រេកអរ អស់កាលត្រឹមណា ម្ចាស់ភិក្ខុទាំងឡាយ សេចក្តី ចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់ កាលត្រឹមណោះ) ។ ម្ចាស់ភិក្ខុទាំងឡាយ បើពួកភិក្ខុនឹងមិនជាអ្នកមានការ និយាយ (តិរច្ឆានកថា) ជាទីត្រេកអរ មិនត្រេកអរក្នុងការនិយាយ (តិរច្ឆាន- កថា) មិនប្រកបរឿយៗ នូវការៈជាអ្នកមានការនិយាយ (តិរច្ឆានកថា) ជាទីត្រេកអរ អស់កាលត្រឹមណា ម្ចាស់ភិក្ខុទាំងឡាយ សេចក្តីចម្រើន តែង មានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់កាលត្រឹម ណោះ) ។ ម្ចាស់ភិក្ខុទាំងឡាយ បើពួកភិក្ខុនឹងមិនជាអ្នកមានសេចក្តីដេក លក់ជាទីត្រេកអរ មិនត្រេកអរក្នុងសេចក្តីដេកលក់ មិនប្រកបរឿយៗ នូវការៈ ជាអ្នកមានសេចក្តីដេកលក់ជាទីត្រេកអរ អស់កាលត្រឹមណា ម្ចាស់ភិក្ខុទាំង- ឡាយ សេចក្តីចម្រើនតែងមានប្រាកដដល់ពួកភិក្ខុ សេចក្តីសាបសូន្យមិនមាន ឡើយ (អស់កាលត្រឹមណោះ) ។ ម្ចាស់ភិក្ខុទាំងឡាយ បើពួកភិក្ខុនឹងមិន

ជាអ្នកមានគ្នីគ្នាជាទីត្រេកអរ មិនត្រេកអរក្នុងការមានគ្នីគ្នា មិនប្រកបរឿយៗ
 នូវការៈជាអ្នកមានគ្នីគ្នាជាទីត្រេកអរ អស់កាលត្រឹមណា ម្ចាស់ភិក្ខុទាំងឡាយ
 សេចក្តីចម្រើនតែងមានប្រាកដដល់ពួកភិក្ខុ សេចក្តីសាបសូន្យមិនមានឡើយ
 (អស់កាលត្រឹមណោះ) ។ ម្ចាស់ភិក្ខុទាំងឡាយ បើពួកភិក្ខុនឹងមិនមាន
 សេចក្តីប្រាថ្នាអាក្រក់ មិនលុះក្នុងអំណាចសេចក្តីប្រាថ្នាអាក្រក់ អស់កាល
 ត្រឹមណា ម្ចាស់ភិក្ខុទាំងឡាយ សេចក្តីចម្រើនតែងមានប្រាកដដល់ពួកភិក្ខុ
 សេចក្តីសាបសូន្យមិនមានឡើយ (អស់កាលត្រឹមណោះ) ។ ម្ចាស់ភិក្ខុ
 ទាំងឡាយ បើពួកភិក្ខុនឹងមិនមានមិត្តអាក្រក់ មិនមានសម្លាញ់អាក្រក់ មិនជា
 អ្នកងាកទៅរកបុគ្គលអាក្រក់ អស់កាលត្រឹមណា ម្ចាស់ភិក្ខុទាំងឡាយ សេចក្តី
 ចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់
 កាលត្រឹមណោះ) ។ ម្ចាស់ភិក្ខុទាំងឡាយ បើពួកភិក្ខុនឹងមិនដល់នូវសេចក្តី
 បន្ទូលបន្ថយព្យាយាមក្នុងចន្លោះ ដោយការត្រាស់ដឹងនូវគុណវិសេសត្រឹមតែ
 ជាន់ក្រោម អស់កាលត្រឹមណា ម្ចាស់ភិក្ខុទាំងឡាយ សេចក្តីចម្រើន តែង
 មានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់កាលត្រឹម
 ណោះ) ។ ម្ចាស់ភិក្ខុទាំងឡាយ បើអបរិហានិយធម៌ទាំង ៧ នេះ នឹងបិត
 នៅក្នុងពួកភិក្ខុ ឬពួកភិក្ខុប្រតិបត្តិក្នុងអបរិហានិយធម៌ទាំង ៧ នេះ អស់កាល
 ត្រឹមណា ម្ចាស់ភិក្ខុទាំងឡាយ សេចក្តីចម្រើន តែងមានប្រាកដដល់ពួកភិក្ខុ
 សេចក្តីសាបសូន្យមិនមានឡើយ (អស់កាលត្រឹមណោះ) ។

[៧២] ម្ចាស់ភិក្ខុទាំងឡាយ តថាគតនឹងសម្តែងអបរិហានិយធម៌ ៧

ដទៃទៀត ដល់អ្នកទាំងឡាយ ចូរអ្នកទាំងឡាយស្តាប់ភាសិតនោះ ចូរប្រុងធ្វើ
 ទុកក្នុងចិត្តដោយល្អចុះ តថាគតនឹងសម្តែងប្រាប់ ។ ពួកភិក្ខុទាំងនោះទទួល
 ព្រះបន្ទូលនៃព្រះមានព្រះភាគ ដោយពាក្យថា ព្រះករុណាព្រះអង្គ ។ ព្រះមាន
 ព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ បើពួកភិក្ខុនឹងមានសេចក្តី
 ជឿ ។ បេ។ មានចិត្តប្រកបដោយសេចក្តីខ្មាសខ្លើមបាប ។ មានសេចក្តីខ្លាច
 បាប ។ ជាពហុស្សត ។ ប្រារព្ធសេចក្តីព្យាយាម ។ ជាអ្នកមានស្មារតីខ្ជាប់
 ខ្ជួន ។ ជាអ្នកមានប្រាជ្ញាអស់កាលត្រឹមណា ម្ចាស់ភិក្ខុទាំងឡាយ សេចក្តី
 ចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់
 កាលត្រឹមណោះ) ។ ម្ចាស់ភិក្ខុទាំងឡាយ បើអបរិហានិយធម៌ទាំង ៧ នេះ
 នឹងឋិតនៅក្នុងពួកភិក្ខុ ឬពួកភិក្ខុប្រតិបត្តិក្នុងអបរិហានិយធម៌ទាំង ៧ នេះ
 អស់កាលត្រឹមណា ម្ចាស់ភិក្ខុទាំងឡាយ សេចក្តីចម្រើន តែងមានប្រាកដដល់
 ពួកភិក្ខុ សេចក្តីសាបសូន្យមិនមានឡើយ (អស់កាលត្រឹមណោះ) ។

[៧៣] ម្ចាស់ភិក្ខុទាំងឡាយ តថាគតនឹងសម្តែងអបរិហានិយធម៌ ៧
 ដទៃទៀត ដល់អ្នកទាំងឡាយ ចូរអ្នកទាំងឡាយស្តាប់ភាសិតនោះ ចូរប្រុងធ្វើ
 ទុកក្នុងចិត្តដោយល្អចុះ តថាគតនឹងសម្តែងប្រាប់ ។ ពួកភិក្ខុទាំងនោះ ទទួល
 ព្រះបន្ទូលនៃព្រះមានព្រះភាគ ដោយពាក្យថា ព្រះករុណាព្រះអង្គ ។ ព្រះមាន
 ព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ បើពួកភិក្ខុនឹងចម្រើនសតិ-
 សម្មាជ្ឈង្គ (ហេតុនៃធម៌ជាគ្រឿងត្រាស់ដឹងគឺសេចក្តីរឭក) ។ បេ។ ចម្រើន
 ធម្មវិចយសម្មាជ្ឈង្គ (ហេតុនៃធម៌ជាគ្រឿងត្រាស់ដឹង គឺបញ្ញាជាគ្រឿងពិចារ-

រណា) ។ ចម្រើនវិរិយសម្ពោជ្ឈន្ត (ហេតុនៃធម៌ជាគ្រឿងត្រាស់ដឹង គឺ
 ព្យាយាម) ។ ចម្រើនបីតិសម្ពោជ្ឈន្ត (ហេតុនៃធម៌ជាគ្រឿងត្រាស់ដឹង គឺ
 សេចក្តីឆ្អែតស្តាប់ក្នុងធម៌) ។ ចម្រើនបស្សន្តិសម្ពោជ្ឈន្ត (ហេតុនៃធម៌ជា
 គ្រឿងត្រាស់ដឹង គឺសេចក្តីស្ងប់រម្ងាប់) ។ ចម្រើនសមាធិសម្ពោជ្ឈន្ត (ហេតុ
 នៃធម៌ជាគ្រឿងត្រាស់ដឹង គឺសេចក្តីតម្កល់ចិត្តមាំ) ។ ចម្រើនឧបេក្ខាសម្ពោជ្ឈន្ត
 (ហេតុនៃធម៌ជាគ្រឿងត្រាស់ដឹង គឺសេចក្តីព្រងើយក្នុងសុខ និងទុក្ខ) អស់
 កាលត្រឹមណា ម្នាលភិក្ខុទាំងឡាយ សេចក្តីចម្រើនតែងមានប្រាកដដល់ពួក
 ភិក្ខុ សេចក្តីសាបសូន្យមិនមានឡើយ (អស់កាលត្រឹមណោះ) ។ ម្នាល
 ភិក្ខុទាំងឡាយ បើអបរិហានិយធម៌ទាំង ៧ នេះ នឹងបិតនៅក្នុងពួកភិក្ខុ ឬពួក
 ភិក្ខុប្រតិបត្តិក្នុងអបរិហានិយធម៌ទាំង ៧ នេះ អស់កាលត្រឹមណា ម្នាលភិក្ខុ
 ទាំងឡាយ សេចក្តីចម្រើនតែងមានប្រាកដដល់ពួកភិក្ខុ សេចក្តីសាបសូន្យមិន
 មានឡើយ (អស់កាលត្រឹមណោះ) ។

[៧៤] ម្នាលភិក្ខុទាំងឡាយ តថាគតនឹងសម្តែងអបរិហានិយធម៌ ៧
 ដទៃទៀត ដល់អ្នកទាំងឡាយ ចូរអ្នកទាំងឡាយស្តាប់ភាសិតនោះ ចូរប្រុងធ្វើ
 ទុកក្នុងចិត្តដោយល្អចុះ តថាគតនឹងសម្តែងប្រាប់ ។ ពួកភិក្ខុទាំងនោះ ទទួល
 ព្រះបន្ទូលនៃព្រះមានព្រះភាគ ដោយពាក្យថា ព្រះករុណាព្រះអង្គ ។ ព្រះមាន
 ព្រះភាគទ្រង់ត្រាស់ដូច្នេះថា ម្នាលភិក្ខុទាំងឡាយ បើពួកភិក្ខុនឹងចម្រើនអនិច្ច-
 សញ្ញា (សេចក្តីសម្គាល់ដែលកើតជាមួយនឹងអនិច្ចានុបស្សនា) ។ បេ។
 ចម្រើនអនត្តសញ្ញា (សេចក្តីសម្គាល់ដែលកើតជាមួយនឹងអនត្តានុបស្សនា) ។

ចម្រើនអសុភសញ្ញា (សេចក្តីសម្គាល់នូវអាការ ៣២ ថាមិនស្អាត) ។
 ចម្រើនអាទិនវសញ្ញា (សេចក្តីសម្គាល់នូវកាយថា មានទោស) ។ ចម្រើន
 បហានសញ្ញា (សេចក្តីសម្គាល់ក្នុងការលះនូវអកុសលវិតក្ក) ។ ចម្រើន
 វិរាគសញ្ញា (សេចក្តីសម្គាល់ក្នុងព្រះនិព្វានដែលប្រាសចាកតម្រេក) ។
 ចម្រើននិរោធសញ្ញា (សេចក្តីសម្គាល់ក្នុងព្រះនិព្វានជាគ្រឿងរលត់ទុក្ខ) អស់
 កាលត្រឹមណា ម្ចាស់ភិក្ខុទាំងឡាយ សេចក្តីចម្រើនតែងមានប្រាកដដល់ពួក
 ភិក្ខុ សេចក្តីសាបសូន្យមិនមានឡើយ (អស់កាលត្រឹមណោះ) ។ ម្ចាស់
 ភិក្ខុទាំងឡាយ បើអបរិហានិយធម៌ទាំង ៧ នេះ នឹងបិតនៅក្នុងពួកភិក្ខុ ឬពួក
 ភិក្ខុប្រតិបត្តិក្នុងអបរិហានិយធម៌ទាំង ៧ នេះ អស់កាលត្រឹមណា ម្ចាស់ភិក្ខុ
 ទាំងឡាយ សេចក្តីចម្រើនតែងមានប្រាកដដល់ពួកភិក្ខុ សេចក្តីសាបសូន្យ
 មិនមានឡើយ (អស់កាលត្រឹមណោះ) ។

[៧៥] ម្ចាស់ភិក្ខុទាំងឡាយ តថាគតនឹងសម្តែងអបរិហានិយធម៌ ៦
 ដទៃទៀត ដល់អ្នកទាំងឡាយ ចូរអ្នកទាំងឡាយស្តាប់ភាសិតនោះ ចូរប្រុងធ្វើ
 ទុកក្នុងចិត្តដោយល្អចុះ តថាគតនឹងសម្តែងប្រាប់ ។ ពួកភិក្ខុទាំងនោះ ទទួល
 ព្រះបន្ទូលនៃព្រះមានព្រះភាគ ដោយពាក្យថា ព្រះករុណាព្រះអង្គ ។ ព្រះ
 មានព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ បើពួកភិក្ខុនឹងប្រុង
 តម្កល់កាយកម្ម ប្រកបដោយមេត្តា ក្នុងសព្វហូបារីទាំងឡាយ ទាំងក្នុងទី
 ចំពោះមុខ និងទីកំបាំងមុខ អស់កាលត្រឹមណា ម្ចាស់ភិក្ខុទាំងឡាយ សេចក្តី
 ចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់

កាលត្រឹមណោះ) ។ ម្នាលភិក្ខុទាំងឡាយ បើពួកភិក្ខុនឹងប្រុងតម្កល់វចិកម្ម
 ប្រកបដោយមេត្តា ។ បេ ។ ប្រុងតម្កល់មនោកម្មប្រកបដោយមេត្តាក្នុងសព្វហូ-
 ចារីទាំងឡាយ ទាំងក្នុងទីចំពោះមុខ និងក្នុងទីកំបាំងមុខ អស់កាលត្រឹមណា
 ម្នាលភិក្ខុទាំងឡាយ សេចក្តីចម្រើន តែងមានប្រាកដដល់ពួកភិក្ខុ សេចក្តី
 សាបសូន្យមិនមានឡើយ (អស់កាលត្រឹមណោះ) ។ ម្នាលភិក្ខុទាំងឡាយ
 បើលោកទាំងឡាយណា ដែលប្រកបដោយធម៌ ដែលបានមកដោយធម៌ដោយ
 ហោចទៅ សូម្បីវត្ថុដែលគេដាក់ចុះក្នុងបាត ពួកភិក្ខុមិនមានការបរិភោគ
 ដោយមិនបាច់ចែករំលែកដោយលោកទាំងឡាយ មានសភាពយ៉ាងនោះ គឺជា
 អ្នកមានការបរិភោគជាសាធារណៈ ជាមួយនឹងសព្វហូចារីទាំងឡាយដែល
 មានសីល អស់កាលត្រឹមណា ម្នាលភិក្ខុទាំងឡាយ សេចក្តីចម្រើន តែងមាន
 ប្រាកដដល់ពួកភិក្ខុ សេចក្តីសាបសូន្យមិនមានឡើយ (អស់កាលត្រឹម
 ណោះ) ។ ម្នាលភិក្ខុទាំងឡាយ សីលទាំងឡាយណាមិនដាច់ មិនធ្លុះ
 មិនពព្រុស មិនពពាល ជាសីលរបស់មនុស្សអ្នកជា (មិនជាខ្ញុំតណ្ហា)
 អ្នកប្រាជ្ញតែងសរសើរ ជាសីលមិនបានជ្រកជ្រកដោយតណ្ហា និងទិដ្ឋិ ជា
 សីលញ្ចាំងសមាធិឲ្យប្រព្រឹត្តទៅបាន ពួកភិក្ខុជាអ្នកមានសីលស្មើគ្នា ដោយ
 សព្វហូចារីទាំងឡាយ ក្នុងសីលទាំងឡាយមានសភាពយ៉ាងនោះ ទាំងក្នុងទី
 ចំពោះមុខ និងក្នុងទីកំបាំងមុខ អស់កាលត្រឹមណា ម្នាលភិក្ខុទាំងឡាយ
 សេចក្តីចម្រើន តែងមានប្រាកដដល់ពួកភិក្ខុ សេចក្តីសាបសូន្យមិនមាន
 ឡើយ (អស់កាលត្រឹមណោះ) ។ ម្នាលភិក្ខុទាំងឡាយ ទិដ្ឋិណាដែលឥត

ទោស ជាទីស្រោចស្រង់សត្វប្រព្រឹត្តទៅ ដើម្បីអស់សេចក្តីទុក្ខដោយប្រពៃ ដល់អ្នកធ្វើតាមទិដ្ឋិនោះ ពួកភិក្ខុជាអ្នកមានទិដ្ឋិស្មើគ្នា ដោយសព្វហូចារី ទាំងឡាយ ក្នុងទិដ្ឋិមានសភាពយ៉ាងនោះ ទាំងក្នុងទីចំពោះមុខ និងក្នុងទីកំបាំង មុខ អស់កាលត្រឹមណា ម្ចាស់ភិក្ខុទាំងឡាយ សេចក្តីចម្រើនតែងមានប្រាកដ ដល់ពួកភិក្ខុ សេចក្តីសាបសូន្យមិនមានឡើយ (អស់កាលត្រឹមណោះ) ។

ម្ចាស់ភិក្ខុទាំងឡាយ បើអបរិហានិយធម៌ទាំង ៦ នេះ នឹងឋិតនៅក្នុងពួកភិក្ខុ ឬពួកភិក្ខុប្រតិបត្តិក្នុងអបរិហានិយធម៌ទាំង ៦ នេះ អស់កាលត្រឹមណា ម្ចាស់ ភិក្ខុទាំងឡាយ សេចក្តីចម្រើន តែងមានប្រាកដដល់ពួកភិក្ខុ សេចក្តីសាប សូន្យមិនមានឡើយ (អស់កាលត្រឹមណោះ) ។

កាលដែលព្រះមានព្រះ ភាគគង់លើភ្នំគិដ្ឋក្នុង ទៀបក្រុងរាជគ្រឹះនោះឯង ទ្រង់ធ្វើធម្មិកថាជាច្រើនដល់ ភិក្ខុទាំងឡាយ យ៉ាងនេះថា សីលដូច្នេះ សមាធិដូច្នេះ បញ្ញាដូច្នេះ សមាធិ ដែលអប់រំដោយសីល រមែងមានផលច្រើន មានអានិសង្សច្រើន បញ្ញា ដែលអប់រំដោយសមាធិ រមែងមានផលច្រើន មានអានិសង្សច្រើន ចិត្តដែល អប់រំដោយបញ្ញា រមែងរួចស្រឡះចាកអាសវៈទាំងឡាយ ដោយប្រពៃពិត គឺ កាមាសវៈ (ធម៌ជាគ្រឿងត្រាំ គឺកាម) ភវាសវៈ (ធម៌ជាគ្រឿងត្រាំ គឺ ភព) អវិជ្ជាសវៈ (ធម៌ជាគ្រឿងត្រាំ គឺអវិជ្ជា) ។

[៧៦] លំដាប់នោះ ព្រះមានព្រះភាគ ទ្រង់គង់ក្នុងក្រុងរាជគ្រឹះ តាម សមគួរដល់ពុទ្ធអធិបតីស្រ័យ ហើយទ្រង់ត្រាស់ហៅព្រះអានន្ទ មានអាយុថា ម្ចាស់អានន្ទ មកយើងនឹងទៅកាន់ឱ្យទានឈ្មោះអម្ពលដ្ឋិកា ។ ព្រះអានន្ទមាន

អាយុ ទទួលព្រះបន្ទូលព្រះមានព្រះភាគដោយពាក្យថា ព្រះករុណាព្រះអង្គ ។
 ទើបព្រះមានព្រះភាគ ទ្រង់ពុទ្ធដំណើរទៅដល់អម្ពលដ្ឋិកាឱទ្យាន មួយអន្លើ
 ដោយភិក្ខុសង្ឃជាច្រើន ។ បានឮថា ព្រះមានព្រះភាគទ្រង់គង់ក្នុងរាជាគារកៈ
 (ព្រះរាជដំណាក់) នៅនាអម្ពលដ្ឋិកាឱទ្យាននោះ ។ កាលព្រះមានព្រះភាគ
 គង់ក្នុងរាជាគារកៈក្នុងអម្ពលដ្ឋិកាឱទ្យាននោះឯង ទ្រង់ធ្វើធម្មិកថាជាច្រើន ដល់
 ភិក្ខុទាំងឡាយយ៉ាងនេះថា សីលដូច្នេះ សមាធិដូច្នេះ បញ្ញាដូច្នេះ សមាធិ
 ដែលអប់រំដោយសីល រមែងមានផលច្រើន មានអានិសង្សច្រើន បញ្ញា
 ដែលអប់រំដោយសមាធិ រមែងមានផលច្រើន មានអានិសង្សច្រើន ចិត្តដែល
 អប់រំដោយបញ្ញា រមែងរួចស្រឡះចាកអាសវៈទាំងឡាយ ដោយប្រពៃពិត
 គឺកាមាសវៈ ភវាសវៈ អវិជ្ជាសវៈ ។

[៧៧] លុះព្រះមានព្រះភាគ ទ្រង់គង់ក្នុងអម្ពលដ្ឋិកាឱទ្យាន តាម
 សមគួរដល់ពុទ្ធអធុរាស្រ័យ ហើយទ្រង់ត្រាស់នឹងព្រះអានន្ទមានអាយុថា ម្ចាស់
 អានន្ទ មក យើងនឹងទៅកាន់ស្រុកនាឡន្ទា ។ ព្រះអានន្ទមានអាយុ ទទួល
 ព្រះបន្ទូលព្រះមានព្រះភាគដោយពាក្យថា ព្រះករុណាព្រះអង្គ ។ ទើបព្រះ
 មានព្រះភាគ ទ្រង់ស្ដេចទៅដល់ស្រុកនាឡន្ទា មួយអន្លើដោយភិក្ខុសង្ឃជា
 ច្រើន ។ ព្រះមានព្រះភាគទ្រង់គង់ក្នុងបារាទិកម្ពវ័ន ទៀបក្រុងនាឡន្ទានោះ ។
 លំដាប់នោះ ព្រះសារីបុត្តមានអាយុ បានចូលទៅគាល់ព្រះមានព្រះភាគ លុះ
 ចូលទៅដល់ហើយ ក៏ថ្វាយបង្គំព្រះមានព្រះភាគ ហើយអង្គុយក្នុងទីសមគួរ ។
 ព្រះសារីបុត្តមានអាយុ លុះអង្គុយនៅក្នុងទីសមគួរហើយ ក៏ក្រាបបង្គំទូលព្រះ

មានព្រះភាគយ៉ាងនេះថា បពិត្រព្រះអង្គដ៏ចម្រើន ខ្ញុំព្រះអង្គជ្រះថ្លាក្នុងព្រះមាន
ព្រះភាគ ដោយហេតុយ៉ាងនេះថា សមណៈ ឬព្រាហ្មណ៍ដទៃជាអ្នកត្រាស់ដឹង
ក្រែកលែងជាងព្រះមានព្រះភាគ ក្នុងសម្ពោធិញ្ញាណ មិនមានក្នុងអតីតកាល
មិនមានក្នុងអនាគតកាល ឬមិនមានក្នុងបច្ចុប្បន្នកាលនេះទេ ។ ព្រះមានព្រះ
ភាគទ្រង់មានព្រះបន្ទូលថា ម្ចាស់សារីបុត្ត អាសកិវាចាដែលអ្នកនិយាយនេះ
លើសលុបពេក សីហនាទដែលអ្នកប្រកាន់ហើយ បន្ទីឡើងហើយថា បពិត្រ
ព្រះអង្គដ៏ចម្រើន ខ្ញុំព្រះអង្គជ្រះថ្លាក្នុងព្រះមានព្រះភាគដោយហេតុយ៉ាងនេះថា
សមណៈ ឬព្រាហ្មណ៍ដទៃ ជាអ្នកត្រាស់ដឹងក្រែកលែងជាងព្រះមានព្រះភាគ
ក្នុងសម្ពោធិញ្ញាណ មិនមានក្នុងអតីតកាល មិនមានក្នុងអនាគតកាល ឬមិន
មានក្នុងបច្ចុប្បន្នកាលនេះទេ ដូច្នេះជាសម្តីដោយឡែក ម្ចាស់សារីបុត្ត ព្រះ
មានព្រះភាគទាំងឡាយណា ជាអរហន្តសម្មាសម្ពុទ្ធ ដែលមានក្នុងអតីតកាល
ព្រះមានព្រះភាគទាំងអស់នោះ អ្នកបានកំណត់ដឹងច្បាស់នូវចិត្តដោយចិត្ត
របស់ខ្លួនថា ព្រះមានព្រះភាគទាំងនោះ មានសីលយ៉ាងនេះដូច្នេះផង មាន
ធម៌យ៉ាងនេះ ។ មានបញ្ញាយ៉ាងនេះ ។ មានធម៌ជាគ្រឿងនៅយ៉ាងនេះ ។
ព្រះមានព្រះភាគទាំងនោះ មានចិត្តរួចស្រឡះហើយចាកអាសវៈយ៉ាងនេះ ដូច្នេះ
ដែរឬ ។ ព្រះសារីបុត្តមានអាយុក្រាបទូលថា បពិត្រព្រះអង្គដ៏ចម្រើន ហេតុ
នេះខ្ញុំព្រះអង្គកំណត់ដឹងមិនបានទេ ។ ម្ចាស់សារីបុត្ត ព្រះមានព្រះភាគទាំង-
ឡាយណា ជាអរហន្តសម្មាសម្ពុទ្ធ ដែលនឹងមានក្នុងអនាគតកាល ព្រះមាន
ព្រះភាគទាំងអស់នោះ អ្នកបានកំណត់ដឹងច្បាស់នូវចិត្ត ដោយចិត្តរបស់ខ្លួនថា

ព្រះមានព្រះភាគទាំងនោះ នឹងមានសីលយ៉ាងនេះដូច្នេះផង នឹងមានធម៌យ៉ាងនេះ ។ នឹងមានបញ្ញាយ៉ាងនេះ ។ នឹងមានធម៌ជាគ្រឿងនៅយ៉ាងនេះ ។ ព្រះមានព្រះភាគទាំងនោះ នឹងមានចិត្តរួចស្រឡះចាកអាសវៈយ៉ាងនេះ ដូច្នេះដែរឬទេ ។ បពិត្រព្រះអង្គដ៏ចម្រើន ហេតុនេះខ្ញុំព្រះអង្គកំណត់ដឹងមិនបានទេ ។ ម្នាលសាវ័បុត្ត តថាគតជាអរហន្តសម្មាសម្ពុទ្ធក្នុងកាលឥឡូវនេះ អ្នកបានកំណត់ដឹងច្បាស់នូវចិត្តដោយចិត្តរបស់ខ្លួនថា ព្រះមានព្រះភាគមានសីលយ៉ាងនេះ ដូច្នេះផង មានធម៌យ៉ាងនេះ ។ មានបញ្ញាយ៉ាងនេះ ។ មានធម៌ជាគ្រឿងនៅយ៉ាងនេះ ។ ព្រះមានព្រះភាគមានចិត្តរួចស្រឡះហើយចាកអាសវៈយ៉ាងនេះ ដូច្នេះដែរឬ ។ បពិត្រព្រះអង្គដ៏ចម្រើន ហេតុនេះខ្ញុំព្រះអង្គកំណត់ដឹងមិនបានទេ ។ ម្នាលសាវ័បុត្ត បើអ្នកគ្មានញាណជាគ្រឿងកំណត់ដឹងចិត្តរបស់ព្រះអរហន្តសម្មាសម្ពុទ្ធទាំងឡាយ ដែលមានក្នុងអតីតកាល អនាគតកាល បច្ចុប្បន្នកាលទាំងនេះទេ ម្នាលសាវ័បុត្ត ម្តេចឡើយក៏អ្នកពោលអាសកិវាចាដ៏លើសលុបនេះក្នុងកាលឥឡូវនេះ អ្នកប្រកាន់បន្តឡើងហើយនូវសីហនាទដោយមាំមួនថា បពិត្រព្រះអង្គដ៏ចម្រើន ខ្ញុំព្រះអង្គជ្រះថ្លាក្នុងព្រះមានព្រះភាគដោយហេតុយ៉ាងនេះថា សមណៈ ឬព្រាហ្មណ៍ដទៃ ជាអ្នកត្រាស់ដឹងក្រៃលែងជាងព្រះមានព្រះភាគ ក្នុងសម្ពោធិញ្ញាណ មិនមានក្នុងអតីតកាល មិនមានក្នុងអនាគតកាល ឬមិនមានក្នុងបច្ចុប្បន្នកាលនេះ ។ បពិត្រព្រះអង្គដ៏ចម្រើន ខ្ញុំព្រះអង្គគ្មានញាណ ជាគ្រឿងកំណត់ដឹងនូវចិត្តរបស់ព្រះអរហន្តសម្មាសម្ពុទ្ធទាំងឡាយ ដែលមានក្នុងអតីតកាល អនាគតកាល និងបច្ចុប្បន្នកាលទេ តែ

ថា ខ្ញុំព្រះអង្គដឹងច្បាស់តាមទំនងធម៌ បពិត្រព្រះអង្គដ៏ចម្រើន ប្រៀបដូចទីក្រុង
 ដែលតាំងនៅក្នុងទីបំផុតដែនរបស់ស្តេច ដែលមានទ្វារមាំ មានកំផែង និង
 ខ្លោងទ្វារដ៏មាំមួន មានទ្វារតែមួយ ក្នុងទីក្រុងនោះ មានអ្នកចាំយាមទ្វារ ជា
 បណ្ឌិតឈ្មោះសវៃ មានប្រាជ្ញា ឃាត់ហាមពួកមនុស្សដែលមិនស្គាល់ ឲ្យតែ
 ពួកមនុស្សដែលស្គាល់ចូលទៅ នាយទ្វារនោះ ក៏ដើរទៅតាមផ្លូវដើម្បីពិនិត្យ
 មើលជុំវិញទីក្រុងនោះ ក៏មិនឃើញនូវទីកំផែង ឬចន្លោះកំផែង ដោយហោច
 ទៅ សូម្បីតែប្រហោងល្មមសត្វឆ្មាចេញបាន ក៏មិនឃើញឡើយ នាយទ្វារ
 នោះ ក៏មានសេចក្តីយល់យ៉ាងនេះថា ពួកសត្វណាមួយដែលមានកាយធំ
 ចូលមកកាន់ទីក្រុងនេះក្តី ចេញទៅក្តី ពួកសត្វទាំងអស់នោះ គង់ចូល ឬ
 ចេញតាមទ្វារនេះ យ៉ាងណាមិញ បពិត្រព្រះអង្គដ៏ចម្រើន ខ្ញុំព្រះអង្គដឹងច្បាស់
 តាមទំនងធម៌ ក៏យ៉ាងនោះឯង បពិត្រព្រះអង្គដ៏ចម្រើន ព្រះមានព្រះភាគ
 ទាំងឡាយណា ជាអរហន្តសម្មាសម្ពុទ្ធ ដែលមានក្នុងអតីតកាល ព្រះមាន
 ព្រះភាគទាំងអស់នោះ បានលះនូវវណ្ណធម៌ទាំង ៥ ដែលជាឧបក្កិលេស
 របស់ចិត្ត ជាធម៌ធ្វើប្រាជ្ញាឲ្យថយកម្លាំង ទ្រង់មានព្រះហឫទ័យតម្កល់មាំល្អ
 ក្នុងសតិប្បដ្ឋានទាំង ៤ ចម្រើនពោជ្ឈន្តទាំង ៧ ដោយពិត ទ្រង់ត្រាស់ដឹង
 ហើយនូវអនុត្តរសម្មាសម្ពោធិញ្ញាណ បពិត្រព្រះអង្គដ៏ចម្រើន មួយទៀត ព្រះ
 មានព្រះភាគទាំងឡាយណា ជាអរហន្តសម្មាសម្ពុទ្ធ ដែលនឹងមានក្នុងអនា-
 គតកាល ព្រះមានព្រះភាគទាំងអស់នោះ នឹងលះនូវវណ្ណធម៌ទាំង ៥ ដែល
 ជាឧបក្កិលេសរបស់ចិត្ត ជាធម៌ធ្វើប្រាជ្ញាឲ្យថយកម្លាំង មានព្រះហឫទ័យ

តម្កល់មាំលក្នុងសតិប្បដ្ឋានទាំង ៤ ចម្រើនពោជ្ឈន្តទាំង ៧ ដោយពិត ហើយ
 នឹងបានត្រាស់ដឹងនូវអនុត្តរសម្មាសម្ពោធិញ្ញាណ បពិត្រព្រះអង្គដ៏ចម្រើន មួយ
 វិញទៀត ព្រះមានព្រះភាគ ជាអរហន្តសម្មាសម្ពុទ្ធក្នុងបច្ចុប្បន្នកាលនេះ ក៏
 លះនីវរណធម៌ទាំង ៥ ដែលជាឧបក្កិលេសរបស់ចិត្ត ជាធម៌ធ្វើប្រាជ្ញាឲ្យថយ
 កម្លាំង ទ្រង់មានព្រះហឫទ័យតម្កល់មាំល ក្នុងសតិប្បដ្ឋានទាំង ៤ ចម្រើន
 ពោជ្ឈន្តទាំង ៧ ដោយពិត ហើយត្រាស់ដឹងនូវអនុត្តរសម្ពោធិញ្ញាណ ។
 ព្រះមានព្រះភាគគង់ក្នុងបាវាទិកម្ត្តវ័ន ទៀបស្រុកនាឡន្ទានោះឯង ទ្រង់ធ្វើធម៌-
 កថាជាច្រើនដល់ភិក្ខុទាំងឡាយយ៉ាងនេះថា សីលដូច្នេះ សមាធិដូច្នេះ បញ្ញា
 ដូច្នេះ សមាធិដែលអប់រំដោយសីលហើយ រមែងមានផលច្រើន មាន
 អានិសង្សច្រើន បញ្ញាដែលអប់រំដោយសមាធិហើយ រមែងមានផលច្រើន
 មានអានិសង្សច្រើន ចិត្តដែលអប់រំដោយបញ្ញាហើយ តែងរួចស្រឡះចាក
 អាសវៈទាំងឡាយ ដោយពិត គឺកាមាសវៈ កវាសវៈ អវិជ្ជាសវៈ ។

[៧៨] គ្រាដែលព្រះមានព្រះភាគគង់នៅក្នុងស្រុកនាឡន្ទា តាមសម-
 គួរដល់ពុទ្ធអធិបតីស្រ័យហើយ ទ្រង់ត្រាស់ហៅព្រះអានន្ទមានអាយុថា ម្ចាស់
 អានន្ទ មក យើងនឹងទៅកាន់បាដលិត្រាម ។ ព្រះអានន្ទមានអាយុ ទទួល
 ព្រះបន្ទូលព្រះមានព្រះភាគដោយពាក្យថា ព្រះករុណាព្រះអង្គ ។ ទើបព្រះ
 មានព្រះភាគស្តេចទៅដល់បាដលិត្រាម ព្រមដោយភិក្ខុសង្ឃជាច្រើន ។ ពួក
 ឧបាសកនៅក្នុងបាដលិត្រាម បានឮដំណឹងថា ព្រះមានព្រះភាគទ្រង់ស្តេចមក
 ដល់បាដលិត្រាមហើយ ។ ទើបពួកឧបាសកនៅក្នុងបាដលិត្រាមនាំគ្នាចូលទៅ

គាល់ព្រះមានព្រះភាគ លុះចូលទៅដល់ហើយ ក៏ថ្វាយបង្គំព្រះមានព្រះភាគ ហើយអង្គុយក្នុងទីសមគួរ ។ ពួកឧបាសកនៅក្នុងបាដលិត្រាម លុះអង្គុយក្នុង ទីដ៏សមគួរហើយ ក៏ក្រាបបង្គំទូលព្រះមានព្រះភាគយ៉ាងនេះថា បពិត្រព្រះអង្គ ដ៏ចម្រើន សូមព្រះមានព្រះភាគ ទទួលផ្ទះសំណាក់របស់យើងខ្ញុំព្រះអង្គទាំង- ឡាយ ។ ព្រះមានព្រះភាគទ្រង់ទទួលដោយតុណ្ហិភាព ។ ឯពួកឧបាសកនៅ ក្នុងបាដលិត្រាមបានដឹងថា ព្រះមានព្រះភាគទ្រង់ទទួលហើយ ក៏ក្រោកចាក អាសនៈ ថ្វាយបង្គំព្រះមានព្រះភាគ ធ្វើប្រទក្សិណហើយ ចូលទៅកាន់ផ្ទះ សំណាក់លុះចូលទៅដល់ហើយ ក៏ក្រាលផ្ទះសំណាក់ឲ្យមានកម្រាលក្រាលសព្វ កន្លែង ហើយតាក់តែងអាសនៈ តម្កល់ក្អមទឹក រៀបចំប្រទីបប្រេង រួចចូល ទៅគាល់ព្រះមានព្រះភាគ លុះចូលទៅដល់ហើយ ក៏ថ្វាយបង្គំព្រះមានព្រះភាគ ហើយក៏បិតនៅក្នុងទីសមគួរ ។ ពួកឧបាសកនៅក្នុងបាដលិត្រាម លុះបិតនៅ ក្នុងទីដ៏សមគួរហើយ បានក្រាបបង្គំទូលព្រះមានព្រះភាគយ៉ាងនេះថា បពិត្រ ព្រះអង្គដ៏ចម្រើន ផ្ទះសំណាក់ យើងខ្ញុំព្រះអង្គបានក្រាលកម្រាលសព្វកន្លែង ហើយ អាសនៈទាំងឡាយ យើងខ្ញុំព្រះអង្គបានតាក់តែងហើយ ក្អមទឹកយើង ខ្ញុំព្រះអង្គបានតម្កល់ទុកហើយ ប្រទីបប្រេងយើងខ្ញុំព្រះអង្គបានរៀបចំហើយ បពិត្រព្រះអង្គដ៏ចម្រើន សូមព្រះមានព្រះភាគសម្គាល់នូវកាលគួរ ក្នុងកាល ឥឡូវនេះ ។ លំដាប់នោះឯង ព្រះមានព្រះភាគទ្រង់ស្បង់ និងបាត្រចីវរ ក្នុង បុព្វណ្ណសម័យ ហើយទ្រង់ស្តេចចូលទៅកាន់ផ្ទះសំណាក់ ព្រមដោយភិក្ខុសង្ឃ លុះស្តេចទៅដល់ហើយ ទ្រង់ជម្រះព្រះបាទា ហើយស្តេចចូលទៅកាន់ផ្ទះ

សំណាក់ ទ្រង់គង់បែរព្រះកក្កដាទៅទិសខាងកើត ផ្អែកនឹងសសរកណ្តាល ។
 ឯកិក្ខុសង្ឃក៏លាងបាតរាល់រូប ចូលទៅកាន់ផ្ទះសំណាក់ ហើយអង្គុយបែរ
 មុខទៅទិសខាងកើត អែបនឹងជញ្ជាំងខាងលិច គាល់ព្រះមានព្រះភាគ ។ ពួក
 ឧបាសកនៅក្នុងបាតលិក្ខាម បានលាងជើងរួចហើយ ចូលទៅកាន់ផ្ទះសំណាក់
 អង្គុយបែរមុខទៅទិសខាងលិច អែបនឹងជញ្ជាំងខាងកើត គាល់ព្រះមានព្រះ
 ភាគដែរ ។

[៧៩] លំដាប់នោះ ព្រះមានព្រះភាគត្រាស់នឹងពួកឧបាសកអ្នកបាតលិ-
 ក្ខាមថា ម្ចាស់គហបតិទាំងឡាយ ទោសនៃបុគ្គលទ្រុស្តសីល នៃសីលវិបត្តិ
 នេះមាន ៥ ប្រការ ។ ទោសទាំង ៥ ប្រការនោះ តើដូចម្តេច ។ ម្ចាស់
 គហបតិទាំងឡាយ បុគ្គលទ្រុស្តសីល វិបត្តិចាកសីលក្នុងលោកនេះ តែងដល់
 នូវសេចក្តីវិនាសនៃកោតៈដ៏ធំ មានសេចក្តីប្រមាទជាហេតុ នេះជាទោសទី ១
 នៃបុគ្គលទ្រុស្តសីល នៃសីលវិបត្តិ ។ ម្ចាស់គហបតិទាំងឡាយ មួយទៀត
 កិត្តិសព្ទដ៏អាក្រក់នៃបុគ្គលទ្រុស្តសីល វិបត្តិចាកសីល តែងផ្សាយទៅសព្វ
 ទិស នេះជាទោសទី ២ នៃបុគ្គលទ្រុស្តសីល នៃសីលវិបត្តិ ។ ម្ចាស់គហបតិ
 ទាំងឡាយ មួយទៀត បុគ្គលទ្រុស្តសីល វិបត្តិចាកសីល ទោះចូលទៅរក
 បរិសទ្យណាៗ គឺខត្តិយបរិសទ្យក្តី ព្រាហ្មណបរិសទ្យក្តី គហបតិបរិសទ្យក្តី
 សមណបរិសទ្យក្តី ជាអ្នកមិនភ្លៀវក្លា ចូលទៅទាំងអៀនអន់ នេះជាទោសទី
 ៣ នៃបុគ្គលទ្រុស្តសីល នៃសីលវិបត្តិ ។ ម្ចាស់គហបតិទាំងឡាយ មួយទៀត
 បុគ្គលទ្រុស្តសីល វិបត្តិចាកសីល ជាបុគ្គលវង្វេងធ្វើមរណកាល នេះជាទោស

ទី ៤ នៃបុគ្គលទ្រុស្តសីល នៃសីលវិបត្តិ ។ ម្នាលគហតិទាំងឡាយ មួយទៀត បុគ្គលទ្រុស្តសីល វិបត្តិចាកសីល លុះបែកធ្លាយរាងកាយទៅ ខាងមុខអំពី សេចក្តីស្លាប់ទៅ រមែងកើតក្នុងកំណើតតិរច្ឆាន ប្រេត អសុរកាយ នរក នេះ ជាទោសទី ៥ នៃបុគ្គលទ្រុស្តសីល នៃសីលវិបត្តិ ។ ម្នាលគហតិទាំងឡាយ ទោសនៃបុគ្គលទ្រុស្តសីល នៃសីលវិបត្តិមាន ៥ ប្រការនេះឯង ។

[៨០] ម្នាលគហតិទាំងឡាយ អានិសង្សនៃបុគ្គលមានសីល នៃ សីលសម្បទានេះ មាន ៥ ប្រការ ។ អានិសង្ស ៥ ប្រការនោះ តើដូចម្តេច ខ្លះ ។ ម្នាលគហតិទាំងឡាយ បុគ្គលមានសីល ដល់ព្រមដោយសីល ក្នុង លោកនេះ រមែងបានគំនរទ្រព្យដ៏ធំ ដែលមានសេចក្តីមិនប្រមាទជាហេតុ នេះ ជាអានិសង្សទី ១ នៃបុគ្គលមានសីល នៃសីលសម្បទា ។ ម្នាលគហតិទាំងឡាយ មួយទៀត កិត្តិសព្វដ៏ពិរោះរបស់បុគ្គលមានសីល ដល់ព្រមដោយ សីល តែងផ្សាយទៅសព្វទិស នេះជាអានិសង្សទី ២ នៃបុគ្គលមានសីល នៃ សីលសម្បទា ។ ម្នាលគហតិទាំងឡាយ មួយទៀត បុគ្គលមានសីល ដល់ ព្រមដោយសីល ទោះចូលទៅរកបរិស័ទណាៗ គឺខត្តិយបរិសទ្យក្តី ព្រាហ្មណ- បរិសទ្យក្តី គហបតិបរិសទ្យក្តី សមណបរិសទ្យក្តី ជាបុគ្គលមានសេចក្តី ក្លៀវក្លា ចូលទៅដោយការមិនអៀនអន់ នេះជាអានិសង្សទី ៣ នៃបុគ្គល មានសីល នៃសីលសម្បទា ។ ម្នាលគហតិទាំងឡាយ មួយទៀត បុគ្គល មានសីល ដល់ព្រមដោយសីល ជាបុគ្គលមិនវង្វេងធ្វើមរណកាល នេះជា អានិសង្សទី ៤ នៃបុគ្គលមានសីល នៃសីលសម្បទា ។ ម្នាលគហតិទាំងឡាយ

ឡាយ មួយទៀត បុគ្គលមានសីល ដល់ព្រមដោយសីល លុះបែកឆ្ងាយ
រាងកាយខាងមុខអំពីសេចក្តីស្លាប់ទៅ រមែងកើតក្នុងលោក គឺមនុស្ស សុគតិ
និងឋានសួគ៌ នេះជាអាទិសង្សទី ៥ នៃបុគ្គលមានសីល នៃសីលសម្បទា ។
ម្ចាស់គហតិទាំងឡាយ អាទិសង្សនៃបុគ្គលមានសីល នៃសីលសម្បទា មាន
៥ ប្រការនេះឯង ។

[៨១] លំដាប់នោះ ព្រះមានព្រះភាគទ្រង់ញ៉ាំងពួកឧបាសកអ្នកបាដលិ-
គ្រាម ឲ្យឃើញច្បាស់ ឲ្យសមាទាន ឲ្យភ្លៀវភ្លា ឲ្យរីករាយ ដោយធម្មិកថា
អស់រាត្រីជាច្រើន ហើយទ្រង់បញ្ជូនទៅដោយព្រះពុទ្ធដីកាថា ម្ចាស់គហតិ
ទាំងឡាយ រាត្រីអស់ហើយ ចូរអ្នកទាំងឡាយសម្គាល់នូវកាលដ៏សមគួរក្នុង
កាលឥឡូវនេះចុះ ។ ពួកឧបាសកអ្នកបាដលិគ្រាម ទទួលព្រះបន្ទូលនៃព្រះ
មានព្រះភាគដោយពាក្យថា ព្រះករុណាព្រះអង្គ ហើយក្រោកអំពីអាសនៈ
ថ្វាយបង្គំលាព្រះមានព្រះភាគ ធ្វើប្រទេសករណ៍ហើយចេញទៅ ។ កាលដែល
ពួកឧបាសកអ្នកបាដលិគ្រាមចេញទៅមិនយូរប៉ុន្មាន ព្រះមានព្រះភាគ ក៏ទ្រង់
ស្តេចចូលទៅកាន់ផ្ទះស្ងាត់ ។

[៨២] សម័យនោះឯង សុនិធិៈ និងវស្សការព្រាហ្មណ៍ ជាមហា-
មាត្យ ក្នុងដែនមគធៈ នាំគ្នាសាងក្រុង ក្នុងបាដលិគ្រាម ដើម្បីការពារពួក
ស្តេចក្នុងដែនវជ្ជី ។ សម័យនោះឯង ទេវតាច្រើនពួកចំនួនមួយពាន់ៗ គន់
មើលទីដ៏សង់ផ្ទះក្នុងបាដលិគ្រាម ។ ពួកទេវតាដែលមានសក្តិធំ គន់មើលទីដ៏
សង់ផ្ទះក្នុងប្រទេសណា ចិត្តរបស់ស្តេច និងរាជមហាមាត្យទាំងឡាយ ដែល

មានសក្តិធំ ក៏ឱនទៅដើម្បីសាងនិវេសនដ្ឋានក្នុងប្រទេសនោះ ពួកទេវតាដែល
 មានសក្តិយ៉ាងកណ្តាល គន់មើលទីដ៏សង់ផ្ទះក្នុងប្រទេសណា ចិត្តរបស់ស្តេច
 និងរាជមហាមាត្យទាំងឡាយ ដែលមានសក្តិយ៉ាងកណ្តាល ក៏ឱនទៅដើម្បី
 សាងនិវេសនដ្ឋានក្នុងប្រទេសនោះ ពួកទេវតាដែលមានសក្តិទាប គន់មើលទី
 ដ៏សង់ផ្ទះក្នុងប្រទេសណា ចិត្តរបស់ស្តេច និងរាជមហាមាត្យទាំងឡាយដែល
 មានសក្តិទាប ក៏ឱនទៅដើម្បីសាងនិវេសនដ្ឋានក្នុងប្រទេសនោះ ។ ព្រះមាន
 ព្រះភាគបានទតឃើញពួកទេវតាទាំងនោះ ចំនួនមួយពាន់ៗ កំពុងគន់មើល
 ទីដ៏សង់ផ្ទះ ក្នុងបាដលិត្រាមដោយទិព្វចក្ខុដ៏បរិសុទ្ធ កន្លងបង្អួចក្នុងរូបរបស់
 មនុស្សសាមញ្ញ ។ ទើបព្រះមានព្រះភាគ ទ្រង់តើនឡើងក្នុងបច្ចុសសម័យ
 នៃរាត្រី ហើយត្រាស់ហៅព្រះអានន្ទមានអាយុថា ម្ចាស់អានន្ទ អ្នកណាហ្ន៎ នាំ
 គ្នាសាងក្រុងក្នុងបាដលិត្រាម ។ ព្រះអានន្ទមានអាយុក្រាបបង្គំទូលថា បពិត្រ
 ព្រះអង្គដ៏ចម្រើន សុខីធនៈ និងវស្សការព្រាហ្មណ៍ ជាមហាមាត្យក្នុងដែនមគធៈ
 នាំគ្នាសាងក្រុងក្នុងបាដលិត្រាម ដើម្បីការពារពួកស្តេចវជ្ជី ។ ព្រះអង្គទ្រង់
 ត្រាស់ថា ម្ចាស់អានន្ទ សក្តិទេវរាជបានប្រឹក្សាជាមួយនឹងពួកទេវតាដែលបិត
 នៅក្នុងឋានតាវត្តិន្យ យ៉ាងណាមិញ ម្ចាស់អានន្ទ សុខីធនៈ និងវស្សការ
 ព្រាហ្មណ៍ ជាមហាមាត្យក្នុងដែនមគធៈ នាំគ្នាសាងក្រុងក្នុងបាដលិត្រាម ដើម្បី
 ការពារពួកស្តេចវជ្ជី ក៏ដូច្នោះដែរ ម្ចាស់អានន្ទ ក្នុងទីនេះគាត់បានឃើញ
 ពួកទេវតាជាច្រើនទាំងពាន់ៗ កំពុងគន់មើលទីដ៏សង់ផ្ទះ ក្នុងបាដលិត្រាម
 ដោយទិព្វចក្ខុដ៏បរិសុទ្ធ កន្លងបង្អួចក្នុងរូបរបស់មនុស្សសាមញ្ញ ពួកទេវតា

ដែលមានសក្តិធំ គន់មើលទីដីសង់ផ្ទះក្នុងប្រទេសណា ចិត្តរបស់ស្តេច និងរាជ
មហាមាត្យទាំងឡាយដែលមានសក្តិធំ ក៏ឱនទៅដើម្បីសាងនិវេសនដ្ឋានក្នុង
ប្រទេសនោះ ពួកទេវតាដែលមានសក្តិយ៉ាងកណ្តាល គន់មើលទីដីសង់ផ្ទះក្នុង
ប្រទេសណា ចិត្តរបស់ស្តេច និងរាជមហាមាត្យទាំងឡាយ ដែលមានសក្តិ
យ៉ាងកណ្តាល ក៏ឱនទៅដើម្បីសាងនិវេសនដ្ឋានក្នុងប្រទេសនោះ ពួកទេវតា
ដែលមានសក្តិទាប គន់មើលទីដីសង់ផ្ទះក្នុងប្រទេសណា ចិត្តរបស់ស្តេច និង
រាជមហាមាត្យទាំងឡាយដែលមានសក្តិទាប ក៏ឱនទៅដើម្បីសាងនិវេសនដ្ឋាន
ក្នុងប្រទេសនោះ ម្ចាស់អានន្ទ ទីប្រជុំនៃមនុស្សជាអរិយៈមាននៅកំណត់ត្រឹម
ណា ផ្លូវឈ្មួញមាននៅកំណត់ត្រឹមណា នគរនេះនឹងបានជានគរប៉ុប្លើង មាន
ឈ្មោះថា ក្រុងបាដលិបុត្ត ហាក់ជាកន្លែងសម្រាប់ស្រាយបង្វេចទ្រព្យកំណត់
ត្រឹមណោះ ម្ចាស់អានន្ទ តែក្រុងបាដលិបុត្តនឹងមានសេចក្តីអន្តរាយ ៣
យ៉ាង គឺអន្តរាយដោយភ្លើង ១ ដោយទឹក ១ ដោយការបែកគ្នា ១ ។

[៨៣] គ្រានោះ សុនីធីៈ និងវស្សការព្រាហ្មណ៍ ជាមហាមាត្យក្នុងដែន
មគធៈ នាំគ្នាចូលទៅគាល់ព្រះមានព្រះភាគ លុះចូលទៅដល់ហើយ ក៏ពោល
ពាក្យរាក់ទាក់សំណេះសំណាលជាមួយនឹងព្រះមានព្រះភាគ លុះបញ្ចប់ពាក្យ
ដែលគួររីករាយ និងពាក្យដែលគួររពកហើយ ក៏បានបិទនៅក្នុងទីសមគួរ ។
សុនីធីៈ និងវស្សការព្រាហ្មណ៍ជាមហាមាត្យក្នុងដែនមគធៈ លុះបិទនៅក្នុងទី
សមគួរហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏
ចម្រើន សូមព្រះគោតមដ៏ចម្រើន ព្រមដោយភិក្ខុសង្ឃ ទទួលកត្តរបស់យើង

ខ្ញុំទាំងឡាយ ដើម្បីឆាន់ក្នុងថ្ងៃនេះ ។ ព្រះមានព្រះភាគទ្រង់ទទួលដោយតុណ្ហិភាព ។ លុះសុនិធិនិងវស្សការព្រាហ្មណ៍ជាមហាមាត្យ ក្នុងដែនមគធៈ ដឹងថា ព្រះមានព្រះភាគទ្រង់ទទួលហើយ ក៏ចូលទៅកាន់លំនៅរបស់ខ្លួន លុះចូលទៅដល់ហើយ បានតាក់តែងខាទនីយកោជនីយាហារដ៏ផ្ចិតផ្ចង់ក្នុងលំនៅរបស់ខ្លួន រួចហើយទើបឲ្យគេក្រាបទូលភត្តកាលដល់ព្រះមានព្រះភាគថា បពិត្រព្រះគោតមដ៏ចម្រើន កាលគួរហើយ ភត្តសម្រេចហើយ ។ លំដាប់នោះ ព្រះមានព្រះភាគទ្រង់ស្បង់ប្រដាប់ដោយបាត្រ និងចីវរ ក្នុងបុព្វល្អាសម័យ ហើយស្តេចចូលទៅកាន់លំនៅរបស់សុនិធិនិងវស្សការព្រាហ្មណ៍ជាមហាមាត្យក្នុងដែនមគធៈ ព្រមដោយភិក្ខុសង្ឃ លុះចូលទៅដល់ហើយ ទ្រង់គង់លើអាសនៈដែលគេក្រាលបម្រុង ។ ទើបសុនិធិនិងវស្សការព្រាហ្មណ៍ ជាមហាមាត្យក្នុងដែនមគធៈ អង្គាសភិក្ខុសង្ឃមានព្រះពុទ្ធជាប្រធាន ឲ្យឆ្កែតស្តាប់ស្តាប់ដោយខាទនីយកោជនីយាហារដ៏ផ្ចិតផ្ចង់ដោយដៃខ្លួនឯង ត្រាតែភិក្ខុសង្ឃហាមឃាត់ ។ លំដាប់នោះ សុនិធិនិងវស្សការព្រាហ្មណ៍ជាមហាមាត្យក្នុងដែនមគធៈ (កំណត់ដឹងថា) ព្រះមានព្រះភាគទ្រង់សោយស្រេចហើយ ដាក់ព្រះហស្តចុះអំពីបាត្រហើយ ក៏កាន់យកអាសនៈទាបមួយ ហើយអង្គុយក្នុងទីសមគួរ ។ លុះសុនិធិនិងវស្សការព្រាហ្មណ៍ជាមហាមាត្យ ក្នុងដែនមគធៈ អង្គុយក្នុងទីដ៏សមគួរហើយ ព្រះមានព្រះភាគ ក៏ទ្រង់អនុមោទនាដោយគាថាទាំងឡាយនេះថា

[៨៤] បុគ្គលជាបណ្ឌិត សម្រេចទីនៅក្នុងប្រទេសណា

បានញ៉ាំងបុគ្គលអ្នកមានសីលទាំងឡាយ អ្នកសង្គ្រម
 អ្នកប្រព្រឹត្តធម៌ដ៏ប្រសើរ ឲ្យបរិភោគកោដនាហារ ក្នុង
 ប្រទេសនោះ ។ បានឧទ្ទិសទិសទិសទាន ដល់ពួកទេវតា
 ដែលឋិតនៅក្នុងប្រទេសនោះ ពួកទេវតាទាំងនោះ ដែល
 បណ្ឌិតបានបូជាហើយ ក៏តែងបូជាតបវិញ ដែលបណ្ឌិត
 រាប់អានហើយ ក៏តែងរាប់អានបណ្ឌិតនោះវិញ ។ តែង
 អនុគ្រោះបណ្ឌិតនោះ ព្រោះទិសទាននុប្បទាននោះ ដូច
 ជាមាតាអនុគ្រោះកូន ដែលកើតអំពីទ្រង់ បុរសដែល
 ទេវតាអនុគ្រោះហើយ រមែងជួបប្រទះនូវសេចក្តីចម្រើន
 សព្វកាល ។

[៨៥] លុះព្រះមានព្រះភាគទ្រង់អនុមោទនាដោយគាថាទាំងនេះដល់
 សុនីធិៈ និងវស្សការព្រាហ្មណ៍ ដែលជាមហាមាត្យ ក្នុងដែនមគធៈហើយ
 ទ្រង់ក្រោកអំពីអាសនៈចេញទៅ ។ សម័យនោះឯង សុនីធិៈ និងវស្សការ
 ព្រាហ្មណ៍ ជាមហាមាត្យក្នុងដែនមគធៈ បានដើរតាមព្រះមានព្រះភាគអំពី
 ខាងក្រោយៗ ដោយតាំងចិត្តថា ថ្ងៃនេះ ព្រះសមណគោតមទ្រង់ស្តេចចេញ
 តាមទ្វារណា ទ្វារនោះ នឹងបានឈ្មោះថា គោតមទ្វារ ទ្រង់ស្តេចឆ្លងទន្លេគង្គា
 ត្រង់កំពង់ណា កំពង់នោះនឹងបានឈ្មោះថា គោតមតីត្ថៈ ។ ព្រះមានព្រះភាគ
 ទ្រង់ស្តេចចេញតាមទ្វារណា ទ្វារនោះក៏បានឈ្មោះថា គោតមទ្វារ ចាប់ដើម
 តាំងអំពីនោះមក ។ លំដាប់នោះ ព្រះមានព្រះភាគទ្រង់ស្តេចចូលទៅត្រង់ទន្លេ

គង្គានោះ ។ សម័យនោះឯង ទន្ទេគង្គាកំពុងពេញប្រៀបល្មមសត្វក្អែកទំលើ
 មាត់ច្រាំងឱនជីកទឹកបាន ។ មនុស្សទាំងឡាយដែលប្រាថ្នានឹងឆ្លងអំពីត្រើយ
 ម្ខាង ទៅកាន់ត្រើយម្ខាង ពួកខ្លះក៏ស្វែងរកទូក ពួកខ្លះក៏ស្វែងរកដៃ ពួកខ្លះ
 ក៏ចងក្បូន ។ លំដាប់នោះ ព្រះមានព្រះភាគស្រាប់តែបាត់ព្រះអង្គ អំពីត្រើយ
 ទន្ទេគង្គាខាងអាយទៅប្រាកដព្រះអង្គក្នុងត្រើយខាងនាយ ព្រមទាំងភិក្ខុសង្ឃ
 ដូចជាបុរសដែលមានកម្លាំងលាក់ក្នុងដៃដែលបត់ហើយ ឬបត់ក្នុងដៃដែល
 លាហើយ ។ ព្រះមានព្រះភាគទ្រង់ទតឃើញមនុស្សទាំងនោះ ពួកខ្លះកំពុង
 ស្វែងរកទូក ពួកខ្លះកំពុង ស្វែងរកដៃ ពួកខ្លះកំពុងចងក្បូន បំណងនឹងឆ្លង
 អំពីត្រើយម្ខាងទៅត្រើយម្ខាង ។ ព្រះមានព្រះភាគទ្រង់ជ្រាបច្បាស់នូវហេតុ
 នុ៎ះហើយ ក៏ទ្រង់បន្លឺឧទាននេះ ក្នុងវេលានោះថា

ជនទាំងឡាយណា ឆ្លងទន្ទេ និងស្ទឹង គឺតណ្ហាដែល
 ជ្រាលជ្រៅធំទូលាយបាន ជនទាំងឡាយនោះ រមែងធ្វើ
 ស្ដាន គឺអរិយមគ្គ លះបង់ទីទំនាប់ដែលពេញដោយទឹក
 ឆ្លងផុតទៅបាន ចំណែកជនធម្មតាលុះតែចងក្បូន ទើប
 ឆ្លងទៅបាន ឯពួកជនជាអ្នកប្រាជ្ញ (មិនបាច់ក្បូន)
 ក៏ឆ្លងទៅបាន ។

ពុទ្ធភាណវារទី ១ ចប់

[៨៦] លំដាប់នោះ ព្រះមានព្រះភាគទ្រង់ត្រាស់នឹងព្រះអានន្ទមាន

អាយុថា ម្ចាស់អានន្ទ មក យើងនឹងទៅកាន់កោដិគ្រាម ។ ព្រះអានន្ទមាន
អាយុទទួលព្រះបន្ទូលព្រះមានព្រះភាគថា ព្រះករុណាព្រះអង្គ ។ ទើបព្រះ
មានព្រះភាគទ្រង់ស្ដេចទៅដល់កោដិគ្រាម ព្រមដោយភិក្ខុសង្ឃជាច្រើន ។
បានឮថា ព្រះមានព្រះភាគទ្រង់គង់ក្នុងកោដិគ្រាមនោះ ។ ក្នុងទីនោះឯង ព្រះ
មានព្រះភាគទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ តថាគតក្តី
អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ (ក្នុងសង្សារវដ្ត) អស់
កាលជាយូរអង្វែងយ៉ាងនេះ ក៏ព្រោះតែមិនបានត្រាស់ជីវិត មិនបានចាក់ធុះ
នូវអរិយសច្ចទាំង ៤ ។ អរិយសច្ចទាំង ៤ នោះ តើដូចម្តេចខ្លះ ។ ម្ចាស់ភិក្ខុ
ទាំងឡាយ តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ
អស់កាលជាយូរអង្វែងយ៉ាងនេះ ក៏ព្រោះតែមិនបានត្រាស់ជីវិត មិនបានចាក់ធុះ
នូវទុក្ខអរិយសច្ច ។ ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែល
អន្ទោលទៅ ត្រាច់រង្គាត់ទៅ អស់កាលជាយូរអង្វែងយ៉ាងនេះ ក៏ព្រោះតែមិន
បានត្រាស់ជីវិត មិនបានចាក់ធុះនូវទុក្ខសមុទយអរិយសច្ច ។ ម្ចាស់ភិក្ខុទាំងឡាយ
តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ អស់កាលជា
យូរអង្វែងយ៉ាងនេះ ក៏ព្រោះតែមិនបានត្រាស់ជីវិត មិនបានចាក់ធុះនូវទុក្ខនិរោធ-
អរិយសច្ច ។ ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែលអន្ទោល
ទៅ ត្រាច់រង្គាត់ទៅ អស់កាលជាយូរអង្វែងយ៉ាងនេះ ក៏ព្រោះតែមិនបាន
ត្រាស់ជីវិត មិនបានចាក់ធុះ នូវទុក្ខនិរោធគាមិនីបដិបទាអរិយសច្ច ។ ម្ចាស់
ភិក្ខុទាំងឡាយ ទុក្ខអរិយសច្ចនោះឯង ដែលបុគ្គលបានត្រាស់ជីវិត បានចាក់ធុះ

ហើយ ទុក្ខសមុទេយអរិយសច្ចដែលបុគ្គលបានត្រាស់ដឹង បានចាក់ធ្លុះហើយ
 ទុក្ខនិរោធអរិយសច្ចដែលបុគ្គលបានត្រាស់ដឹង បានចាក់ធ្លុះហើយ ទុក្ខនិរោធ-
 គាមិនីបដិបទាអរិយសច្ច ដែលបុគ្គលបានត្រាស់ដឹង បានចាក់ធ្លុះហើយ កវ-
 តណ្ហា គឺសេចក្តីប្រាថ្នាក្នុងភពក៏សូន្យទៅ ខ្សែ គឺតណ្ហា ដែលអាចនាំសត្វអំពី
 ភពមួយទៅភពមួយ ក៏អស់ទៅ ភពថ្មីក្នុងកាលឥឡូវនេះ ក៏មិនមានឡើយ ។
 ព្រះមានព្រះភាគ បានត្រាស់ពាក្យនេះហើយ ព្រះសុគតលុះត្រាស់ពាក្យនេះ
 ហើយ ព្រះសាស្តាទ្រង់ត្រាស់ពាក្យដូច្នេះដទៃអំពីពាក្យនោះថា

[៨៧] ការត្រាច់រង្គាត់ទៅអស់កាលជាអង្វែង ក្នុងជាតិ
 នោះៗ ឯង ក៏ព្រោះតែមិនបានឃើញនូវអរិយសច្ចទាំង
 ៤ តាមពិត ។ ឯអរិយសច្ចទាំង ៤ នោះ បើបុគ្គល
 បានឃើញហើយ ខ្សែ គឺតណ្ហាដែលអាចនាំសត្វអំពីភព
 មួយទៅភពមួយ ក៏ដាច់ហើយ ឬសគល់របស់ទុក្ខ
 ក៏ពុករលួយហើយ ភពថ្មីទៀត ក្នុងកាលឥឡូវនេះ មិន
 មានឡើយ ។

[៨៨] បានឮថា កាលព្រះមានព្រះភាគគង់នៅក្នុងកោដិគ្រាមនោះ
 ឯង ទ្រង់ធ្វើធម្មិកថាជាច្រើន ចំពោះភិក្ខុទាំងឡាយយ៉ាងនេះថា សីលដូច្នេះ
 សមាធិដូច្នេះ បញ្ញាដូច្នេះ សមាធិដែលអប់រំដោយសីលហើយ រមែងមាន
 ផលច្រើន មានអានិសង្សច្រើន បញ្ញាដែលអប់រំដោយសមាធិហើយ រមែង
 មានផលច្រើន មានអានិសង្សច្រើន ចិត្តដែលអប់រំដោយបញ្ញាហើយ រមែង

រួចស្រឡះចាកអាសវៈទាំងឡាយដោយប្រពៃ គឺកាមាសវៈ ភវាសវៈ អវិជ្ជា-
សវៈ ។

[៨៩] លុះព្រះមានព្រះភាគទ្រង់គង់នៅក្នុងកោដិគ្រាម តាមសមគួរ
ដល់ពុទ្ធអធិប្បវេណី ទ្រង់ត្រាស់ហៅព្រះអានន្ទមានអាយុមកថា ម្ចាស់
អានន្ទ មក យើងនឹងទៅកាន់នាទិកគ្រាម ។ ព្រះអានន្ទមានអាយុទទួលព្រះ
បន្ទូលព្រះមានព្រះភាគថា ព្រះករុណាព្រះអង្គ ។ ទើបព្រះមានព្រះភាគទ្រង់
ស្តេចទៅដល់នាទិកគ្រាមនោះ ព្រមដោយភិក្ខុសង្ឃជាច្រើន ។ បានឮថា
ព្រះមានព្រះភាគ ទ្រង់គង់ក្នុងផ្ទះសំណាក់ដែលធ្វើដោយឥដ្ឋ ក្នុងនាទិកគ្រាម
នោះ ។ លំដាប់នោះ ព្រះអានន្ទមានអាយុចូលទៅគាល់ព្រះមានព្រះភាគ លុះ
ចូលទៅដល់ហើយ ក៏ក្រាបថ្វាយបង្គំព្រះមានព្រះភាគ ហើយអង្គុយក្នុងទីដ៏
សមគួរ ។ ព្រះអានន្ទមានអាយុ លុះអង្គុយក្នុងទីដ៏សមគួរហើយ ក៏ក្រាប
ទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន ភិក្ខុឈ្មោះសាឡៈ ធ្វើ
មរណកាលក្នុងនាទិកគ្រាម គតិរបស់សាឡភិក្ខុនោះដូចម្តេច បរលោកដូច
ម្តេច បពិត្រព្រះអង្គដ៏ចម្រើន ភិក្ខុនីឈ្មោះនន្ទា ធ្វើមរណកាលក្នុងនាទិកគ្រាម
គតិរបស់ភិក្ខុនីនោះដូចម្តេច បរលោកដូចម្តេច បពិត្រព្រះអង្គដ៏ចម្រើន
ឧបាសកឈ្មោះសុទត្ថ ធ្វើមរណកាលក្នុងនាទិកគ្រាម គតិរបស់ឧបាសកនោះ
ដូចម្តេច បរលោកដូចម្តេច បពិត្រព្រះអង្គដ៏ចម្រើន ឧបាសិកាឈ្មោះសុជាតា
ធ្វើមរណកាលក្នុងនាទិកគ្រាម គតិរបស់ឧបាសិកានោះដូចម្តេច បរលោកដូច
ម្តេច បពិត្រព្រះអង្គដ៏ចម្រើន ឧបាសកឈ្មោះកកុធៈ ធ្វើមរណកាលក្នុង

នាទិកគ្រាម គតិរបស់ឧបាសកនោះដូចម្តេច បរលោកដូចម្តេច បពិត្រព្រះ
អង្គដ៏ចម្រើន ឧបាសកឈ្មោះការឡិម្ហៈ ។ បេ ។ បពិត្រព្រះអង្គដ៏ចម្រើន ឧបា-
សកឈ្មោះនិកដៈ ។ បេ ។ បពិត្រព្រះអង្គដ៏ចម្រើន ឧបាសកឈ្មោះកដិស្សហៈ
។ បេ ។ បពិត្រព្រះអង្គដ៏ចម្រើន ឧបាសកឈ្មោះតុដ្ឋៈ ។ បេ ។ បពិត្រព្រះអង្គ
ដ៏ចម្រើន ឧបាសកឈ្មោះសន្តដ្ឋៈ ។ បេ ។ បពិត្រព្រះអង្គដ៏ចម្រើន ឧបាសក
ឈ្មោះភដៈ ។ បេ ។ បពិត្រព្រះអង្គដ៏ចម្រើន ឧបាសកឈ្មោះសុភដៈ ធ្វើ
មរណកាលក្នុងនាទិកគ្រាម គតិរបស់ឧបាសកនោះដូចម្តេច បរលោកដូច
ម្តេច ។ ព្រះមានព្រះភាគទ្រង់ត្រាស់ថា ម្ចាស់អានន្ទ សាឡាភិក្ខុបានធ្វើឲ្យជាក់
ច្បាស់ដោយបញ្ញាដ៏ឧត្តមដោយខ្លួនឯង នូវចេតោវិមុត្តិ និងបញ្ញាវិមុត្តិ មិន
មានអាសវៈ ព្រោះអស់ទៅនៃអាសវៈ សម្រេចសម្រាន្តនៅដោយឥរិយាបថ
ទាំង ៤ ក្នុងបច្ចុប្បន្ន ម្ចាស់អានន្ទ នន្ទាភិក្ខុនី ជាឱបបាតិកសត្វបរិនិព្វានក្នុង
សុទ្ធាវាសព្រហ្មលោកនោះ ជាបុគ្គលលែងវិលត្រឡប់ចាកលោកនោះ ព្រោះ
អស់ទៅនៃសំយោជនៈ ៥ ជាចំណែកខាងក្រោម (អនាគាមី) ម្ចាស់
អានន្ទ សុទ្ធត្ថឧបាសក ជាសកទាគាមី ត្រឡប់មកកាន់លោកនេះម្តងទៀត
នឹងធ្វើនូវទីបំផុតនៃទុក្ខ ព្រោះអស់ទៅនៃសំយោជនៈ ៣ ដោយមានរាគៈ
ទោសៈ មោហៈ ស្រាលស្មើង ម្ចាស់អានន្ទ សុជាតាឧបាសិកា ជាសោតា-
បន្ទបុគ្គល ជាបុគ្គលលែងធ្លាក់ទៅក្នុងអបាយ ជាបុគ្គលទៀង មានការត្រាស់
ដឹងទៅខាងមុខ ព្រោះអស់ទៅនៃសំយោជនៈ ៣ ម្ចាស់អានន្ទ កកុធិឧបាសក
ជាឱបបាតិកសត្វ បរិនិព្វានក្នុងសុទ្ធាវាសព្រហ្មលោកនោះ ជាបុគ្គលលែង

វិលត្រឡប់ចាកលោកនោះ ព្រោះអស់ទៅនៃសំយោជនៈ ៥ ជាចំណែកខាង
 ក្រោម ម្ចាស់អានន្ទ ការឡើងឧបាសក ។ បេ។ ម្ចាស់អានន្ទ និក្ខេបឧបាសក ។
 ម្ចាស់អានន្ទ កងិស្សហឧបាសក ។ ម្ចាស់អានន្ទ តុដ្ឋឧបាសក ។ ម្ចាស់
 អានន្ទ សន្តដ្ឋឧបាសក ។ ម្ចាស់អានន្ទ ភជឧបាសក ។ ម្ចាស់អានន្ទ សុភជ-
 ឧបាសក ជាឱបបាតិកសត្វ បរិនិព្វានក្នុងសុទ្ធាវាសព្រហ្មលោកនោះ ជាបុគ្គល
 លែងវិលត្រឡប់ចាកលោកនោះ ព្រោះអស់ទៅនៃសំយោជនៈ ៥ ជាចំណែក
 ខាងក្រោម ម្ចាស់អានន្ទ ពួកឧបាសកជាង ៥០ នាក់ ដែលធ្វើមរណកាល
 ក្នុងនាទិកគ្រាម សុទ្ធតែជាឱបបាតិកសត្វ បរិនិព្វានក្នុងសុទ្ធាវាសព្រហ្មលោក
 នោះ ជាបុគ្គលលែងវិលត្រឡប់ចាកលោកនោះ ព្រោះអស់ទៅនៃសំយោជនៈ
 ៥ ជាចំណែកខាងក្រោម ម្ចាស់អានន្ទ ពួកឧបាសក ៩៦ នាក់ ដែលធ្វើ
 មរណកាលក្នុងនាទិកគ្រាម សុទ្ធតែជាសកទាគាមី ត្រឡប់មកកាន់លោកនេះ
 ម្តងទៀត នឹងធ្វើនូវទីបំផុតនៃទុក្ខ ព្រោះអស់ទៅនៃសំយោជនៈ ៣ មានរាគៈ
 ទោសៈ មោហៈស្រាលស្មើង ម្ចាស់អានន្ទ ពួកឧបាសក ៥១០ នាក់ ដែល
 ធ្វើមរណកាលក្នុងនាទិកគ្រាម សុទ្ធតែជាសោតាបន្នបុគ្គល ជាបុគ្គលលែង
 ធ្លាក់ទៅក្នុងអបាយ ជាបុគ្គលទៀង មានសេចក្តីត្រាស់ដឹងទៅខាងមុខ ព្រោះ
 អស់ទៅនៃសំយោជនៈ ៣ ម្ចាស់អានន្ទ សត្វដែលជាមនុស្សធ្វើមរណកាល
 ដោយហេតុណា ហេតុនោះ មិនជាអស្ចារ្យទេ ព្រោះកាលបើមនុស្សនោះៗ
 ធ្វើមរណកាលហើយ អ្នកទាំងឡាយមុខជានឹងមករកតថាគត ហើយសួរនូវ
 ដំណើរនុ៎ះ ម្ចាស់អានន្ទ នេះជាសេចក្តីលំបាកដល់តថាគតណាស់ ម្ចាស់អានន្ទ

ព្រោះហេតុនោះ អរិយសាវ័កប្រកបដោយធម្មបរិយាយណា កាលបើប្រាថ្នា
នឹងព្យាករ ក៏គប្បីព្យាករខ្លួនឯង ដោយខ្លួនឯងថា អាត្មាអញអស់នរកហើយ
អស់កំណើតតិរច្ឆានហើយ អស់បេត្តិវិស័យហើយ អស់អបាយទុគ្គតិវិនិបាត
ហើយ អាត្មាអញជាសោតាបន្នបុគ្គលលែងធ្លាក់ចុះហើយ ជាបុគ្គលទៀង
មានសេចក្តីត្រាស់ដឹងទៅក្នុងខាងមុខ ដូច្នេះ តថាគតនឹងសម្តែងធម្មបរិយាយ
នោះ ឈ្មោះធម្មាទាសៈ (ធម៌ដូចកញ្ចក់ច្រោះ) ម្ចាស់អានន្ទ អរិយសាវ័ក
ប្រកបដោយធម្មបរិយាយណា កាលបើត្រូវការនឹងព្យាករ ក៏គប្បីព្យាករខ្លួន
ឯងដោយខ្លួនឯងថា អាត្មាអញអស់នរកហើយ អស់កំណើតតិរច្ឆានហើយ
អស់បេត្តិវិស័យហើយ អស់អបាយទុគ្គតិវិនិបាតហើយ អាត្មាអញជាសោតា-
បន្នបុគ្គល លែងធ្លាក់ចុះហើយ ជាបុគ្គលទៀង មានសេចក្តីត្រាស់ដឹងទៅក្នុង
ខាងមុខដូច្នេះ ចុះធម្មបរិយាយឈ្មោះធម្មាទាសៈនោះ តើដូចម្តេច ម្ចាស់អានន្ទ
អរិយសាវ័កក្នុងសាសនានេះ ប្រកបដោយសេចក្តីជ្រះថ្លាមិនញាប់ញ័រ ក្នុង
ព្រះពុទ្ធថា ព្រះមានព្រះភាគអង្គនោះ ទ្រង់ឆ្ងាយចាកកិលេស ទ្រង់ត្រាស់ដឹង
ដោយព្រះអង្គឯង ដោយប្រពៃ ទ្រង់បរិបូណ៌ដោយវិជ្ជា និងចរណៈ ទ្រង់ដល់
នូវសុន្ទរស្ថាន ទ្រង់ជ្រាបច្បាស់នូវត្រៃលោក ទ្រង់ប្រសើរដោយសីលាទិគុណ
ទ្រង់ទូន្មាននូវបុរសដែលគួរទូន្មានបាន ទ្រង់ជាគ្រូនៃទេវតា និងមនុស្សទាំង-
ឡាយ ទ្រង់ត្រាស់ដឹងនូវអរិយសច្ចធម៌ ទ្រង់លែងវិលត្រឡប់មកកាន់កេតថ្មី
ទៀតដូច្នេះ អរិយសាវ័កប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌
ថា ធម៌ដែលព្រះមានព្រះភាគទ្រង់សម្តែងហើយ ដោយប្រពៃ ជាធម៌ដែល

អរិយបុគ្គលគប្បីឃើញច្បាស់ដោយខ្លួនឯង ជាធម៌ឲ្យនូវផលមិនរង់ចាំកាល
 ជាធម៌គួរនឹងហៅថា អ្នកចូរចូលមកមើលដូច្នេះបាន ជាធម៌ដែលអរិយបុគ្គល
 គប្បីបង្កើនចូលមកទុកក្នុងខ្លួន ជាធម៌ដែលអ្នកប្រាជ្ញទាំងឡាយ មានឧត្តមជី-
 តញ្ញបុគ្គលជាដើម គប្បីដឹងដោយជាក់ច្បាស់ក្នុងចិត្តនៃខ្លួនដូច្នេះ អរិយសាវ័ក
 ប្រកបដោយសេចក្តីជ្រះថ្លាមិនញាប់ញ័រក្នុងព្រះសង្ឃថា ពួកនៃសាវ័ករបស់
 ព្រះមានព្រះភាគប្រតិបត្តិដោយប្រពៃ ពួកនៃសាវ័ករបស់ព្រះមានព្រះភាគ
 ប្រតិបត្តិដោយត្រង់ ពួកនៃសាវ័ករបស់ព្រះមានព្រះភាគ ប្រតិបត្តិដើម្បីព្រះ
 និព្វាន ពួកនៃសាវ័ករបស់ព្រះមានព្រះភាគប្រតិបត្តិដោយសមគួរ ព្រះសង្ឃ
 ទាំងអស់នោះ បើរាប់ជាគូនៃបុរសមាន ៤ បើរាប់រៀងជាបុរសបុគ្គលមាន ៨
 ពួកនៃសាវ័ករបស់ព្រះមានព្រះភាគនុ៎ះ លោកគួរទទួលនូវចតុប្បច្ច័យដែលគេ
 នាំមកបូជា លោកគួរទទួលនូវអាគន្ធកុទាន លោកគួរទទួលនូវទុក្ខណាទាន
 ជាបុគ្គលដែលសត្វលោកគប្បីធ្វើអញ្ញាលិកម្ម ជាបុញ្ញកេត្តដ៏ប្រសើររបស់សត្វ
 លោកដូច្នេះ អរិយសាវ័កប្រកបហើយ ដោយសីលជាទីគាប់ចិត្តរបស់ព្រះអរិយៈ
 ជាសីលមិនដាច់ មិនធ្លុះ មិនពពាល មិនពព្រុស ជាសីលរបស់មនុស្សអ្នក
 ជា ជាសីលដែលអ្នកប្រាជ្ញសរសើរ ជាសីលមិនជ្រោកជ្រាកដោយតណ្ហា និង
 ទិដ្ឋិ ជាសីលញ៉ាំងសមាធិឲ្យប្រព្រឹត្តទៅបាន ម្នាលអានន្ទ អរិយសាវ័កប្រកប
 ដោយធម្មបរិយាយណា កាលបើត្រូវការនឹងព្យាករ ក៏គប្បីព្យាករខ្លួនឯង
 ដោយខ្លួនឯងថា អាត្មាអញអស់នរកហើយ អស់កំណើតតិរច្ឆានហើយ អស់
 បេត្តិវិស័យហើយ អស់អបាយទុគ្គតិវិនិបាតហើយ អាត្មាអញជាសោតាបន្ន-

បុគ្គល លែងធ្លាក់ចុះហើយ ជាបុគ្គលទៀង មានសេចក្តីត្រាស់ដឹងទៅខាងមុខ
 ដូច្នេះ ធម្មបរិយាយនេះឯង ហៅថា ធម្មទាសៈ ។ បានឮថា ព្រះមានព្រះភាគ
 គង់ក្នុងផ្ទះសំណាក់ធ្វើដោយឥដ្ឋ ក្នុងនាទីកត្រាមនោះឯង ទ្រង់ធ្វើធម្មិកថាជា
 ច្រើន ដល់ភិក្ខុទាំងឡាយយ៉ាងនេះថា សីលដូច្នេះ សមាធិដូច្នេះ បញ្ញាដូច្នេះ
 សមាធិដែលអប់រំដោយសីលហើយ រមែងមានផលច្រើន មានអានិសង្ស
 ច្រើន បញ្ញាដែលអប់រំដោយសមាធិហើយ រមែងមានផលច្រើន មានអានិ-
 សង្សច្រើន ចិត្តដែលអប់រំដោយបញ្ញាហើយ រមែងរួចស្រឡះចាកអាសវៈ
 ទាំងឡាយដោយប្រពៃ គឺកាមាសវៈ ភវាសវៈ អវិជ្ជាសវៈ ។

[៩០] លុះព្រះមានព្រះភាគទ្រង់គង់នៅក្នុងនាទីកត្រាម តាមសមគួរ
 ដល់ពុទ្ធអធួរស្រ័យហើយ ទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ
 មក យើងនឹងទៅកាន់ក្រុងវេសាលី ។ ព្រះអានន្ទមានអាយុទទួលព្រះបន្ទូល
 ព្រះមានព្រះភាគថា ព្រះករុណាព្រះអង្គ ។ ទើបព្រះមានព្រះភាគទ្រង់ស្តេច
 ទៅដល់ក្រុងវេសាលី ព្រមដោយភិក្ខុសង្ឃជាច្រើនរូប ។ បានឮថា ព្រះមាន
 ព្រះភាគទ្រង់គង់ក្នុងអម្ពបាលីវ៉ន ទៀបក្រុងវេសាលីនោះ ។ ក្នុងទីនោះឯង
 ព្រះមានព្រះភាគត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ ភិក្ខុត្រូវមាន
 សតិ និងសម្បជញ្ញៈ នេះជាពាក្យប្រៀនប្រដៅរបស់តថាគត ដល់អ្នកទាំង-
 ឡាយ ។ ម្ចាស់ភិក្ខុទាំងឡាយ ឯភិក្ខុមានសតិនោះ តើដូចម្តេច ។ ម្ចាស់ភិក្ខុ
 ទាំងឡាយ ភិក្ខុក្នុងសាសនានេះ ពិចារណាកាយក្នុងកាយជាប្រក្រតី ជាអ្នក
 មានព្យាយាមជាគ្រឿងដុតកម្តៅកិលេស ដឹងខ្លួន មានសតិ កម្ចាត់បង់នូវអភិជ្ឈា

និងទោមនស្សក្នុងលោក គឺកាយ ឬឧបាទានក្ខន្ធ ។ ក្នុងវេទនាទាំងឡាយ ។
 ក្នុងចិត្ត ។ ភិក្ខុពិចារណាធម៌ក្នុងធម៌ទាំងឡាយជាប្រក្រតី ជាអ្នកមានព្យាយាម
 ជាគ្រឿងដុតកម្ដៅកិលេស ដឹងខ្លួន មានសតិ កម្ចាត់បង្ខំនូវអភិជ្ឈា នឹងទោមនស្ស
 ក្នុងលោក ។ ម្នាលភិក្ខុទាំងឡាយ ភិក្ខុជាអ្នកមានសតិយ៉ាងនេះឯង ។ ម្នាល
 ភិក្ខុទាំងឡាយ ភិក្ខុជាអ្នកមានសម្បជញ្ញៈតើដូចម្តេច ។ ម្នាលភិក្ខុទាំងឡាយ
 ភិក្ខុក្នុងសាសនានេះ ធ្វើនូវសេចក្ដីដឹងខ្លួន ក្នុងកិរិយាលាបនទៅមុខ និងការ
 ឈានថយក្រោយ ធ្វើនូវសេចក្ដីដឹងខ្លួនក្នុងកិរិយាក្រឡេកមើលទៅមុខ និង
 ក្រឡេកមើលទៅខាង ធ្វើនូវសេចក្ដីដឹងខ្លួនក្នុងកិរិយាអង្គញ និងកិរិយាលាត
 លាដៃជើង ធ្វើនូវសេចក្ដីដឹងខ្លួនក្នុងកិរិយាទ្រទ្រង់សង្ឃារដ៏ និងបាត្រចីវរ ធ្វើ
 នូវសេចក្ដីដឹងខ្លួនក្នុងកិរិយាស៊ី ផឹក ទំពា ក្រេបជញ្ជាប់ ធ្វើនូវសេចក្ដីដឹងខ្លួន
 ក្នុងកិរិយាបន្ទោបង់ឧច្ចារៈ និងបស្សាវៈ ធ្វើនូវសេចក្ដីដឹងខ្លួនក្នុងកិរិយាដើរ
 ឈរ អង្គុយ ដេកលក់ ភ្ញាក់ និយាយ និងការស្ងៀម ។ ម្នាលភិក្ខុទាំងឡាយ
 ភិក្ខុជាអ្នកមានសម្បជញ្ញៈយ៉ាងនេះឯង ។ ម្នាលភិក្ខុទាំងឡាយ ភិក្ខុត្រូវមាន
 សតិ និងសម្បជញ្ញៈ នេះជាពាក្យប្រៀនប្រដៅរបស់តថាគត ចំពោះអ្នក
 ទាំងឡាយ ។

[៩១] ស្រីផ្កាមាស ឈ្មោះអម្ពបាលី បានឮដំណឹងថា ព្រះមានព្រះ
 ភាគទ្រង់ស្ដេចមកដល់ក្រុងវេសាលីហើយ ទ្រង់គង់នៅក្នុងអម្ពវនរបស់អាត្មា
 អញ ទៀបក្រុងវេសាលី ។ ទើបស្រីផ្កាមាស ឈ្មោះអម្ពបាលី ឲ្យគេរៀបចំ
 យានទាំងឡាយដ៏ថ្លៃថ្លា ហើយឡើងជិះលើយានដ៏ថ្លៃថ្លា ចេញអំពីក្រុងវេសាលី

ដោយយានដ៏ថ្លៃថ្លា បរសំដៅទៅកាន់អារាមរបស់ខ្លួន ទៅដោយយានកំណត់ ត្រឹមទីដែលបរយានទៅបាន រួចចុះអំពីយានដើរទៅដោយជើងទេ ចូលទៅ គាល់ព្រះមានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះមានព្រះ ភាគ ហើយអង្គុយក្នុងទីដ៏សមគួរ ។ លុះស្រីផ្កាមាសឈ្មោះអម្ពបាលី អង្គុយ ក្នុងទីដ៏សមគួរហើយ ព្រះមានព្រះភាគទ្រង់ពន្យល់ឲ្យឃើញច្បាស់ ឲ្យកាន់ យក ឲ្យអាចហ៊ាន ឲ្យរីករាយ ដោយធម្មិកថា ។ លំដាប់នោះ ស្រីផ្កាមាស ឈ្មោះអម្ពបាលី លុះព្រះមានព្រះភាគទ្រង់ពន្យល់ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថាហើយ ក៏ក្រាបបង្គំទូលព្រះមានព្រះ ភាគដូច្នេះថា បពិត្រព្រះអង្គដ៏ចម្រើន សូមព្រះមានព្រះភាគ ព្រមទាំងភិក្ខុ សង្ឃ ទទួលកត្តាខ្ញុំម្ចាស់ ដើម្បីឆាន់ក្នុងថ្ងៃស្អែក ។ ព្រះមានព្រះភាគទ្រង់ទទួល ដោយតុណ្ហិភាព ។ នាងអម្ពបាលីជាស្រីផ្កាមាសដឹងថា ព្រះមានព្រះភាគទ្រង់ ទទួលនិមន្តន៍ហើយ ក៏ក្រោកចាកអាសនៈ ថ្វាយបង្គំព្រះមានព្រះភាគ ធ្វើ ប្រទក្សិណ ហើយចេញទៅ ។

[៩២] ពួកស្តេចលិច្ឆវិអ្នកនៅក្នុងក្រុងវេសាលី បានឮដំណឹងថា ព្រះមានព្រះភាគទ្រង់ស្តេចមកដល់ក្រុងវេសាលីហើយ ទ្រង់គង់នៅក្នុងអម្ព- បាលីវ៉ន ទៀបក្រុងវេសាលី ។ ទើបស្តេចលិច្ឆវិទាំងនោះ ឲ្យគេរៀបចំយាន ទាំងឡាយដ៏ថ្លៃថ្លា ហើយឡើងគង់លើយានដ៏ថ្លៃថ្លា ចេញអំពីក្រុងវេសាលី ដោយយានដ៏ថ្លៃថ្លា ។ បណ្តាស្តេចលិច្ឆវិទាំងនោះ ស្តេចលិច្ឆវិពួកខ្លះ ជាពួក ខៀវ មានសម្បុរខៀវ មានសំពត់ខៀវ មានគ្រឿងប្រដាប់ក៏ខៀវ ស្តេចលិច្ឆវិ

ពួកខ្លះ ជាពួកល្បឿង មានសម្បុរល្បឿង មានសំពត់ល្បឿង មានគ្រឿងប្រដាប់
ក៏ល្បឿង ស្តេចលិច្ឆវីពួកខ្លះ ជាពួកក្រហម មានសម្បុរក្រហម មានសំពត់
ក្រហម មានគ្រឿងប្រដាប់ក៏ក្រហម ស្តេចលិច្ឆវីពួកខ្លះជាពួកស មានសម្បុរ
ស មានសំពត់ស មានគ្រឿងប្រដាប់ក៏ស ។ លំដាប់នោះ នាងអម្ពបាលីផ្កា
មាស បំប៉ះភ្លៅដោយភ្លៅ បំប៉ះកង់ដោយកង់ បំប៉ះនីមដោយនីម (នៃយាន)
របស់ពួកស្តេចលិច្ឆវីកំលោះៗ ។ ឯស្តេចលិច្ឆវីទាំងនោះ មានបន្ទូលនឹងនាង
អម្ពបាលីផ្កាមាសយ៉ាងនេះថា ម្ចាស់មេអម្ពបាលី ហេតុអ្វីក៏នាងបំប៉ះភ្លៅដោយ
ភ្លៅ បំប៉ះកង់ដោយកង់ បំប៉ះនីមដោយនីម (នៃយាន) របស់ពួកស្តេច
លិច្ឆវីកំលោះៗ ។ នាងអម្ពបាលីឆ្លើយថា បពិត្រព្រះអយ្យបុត្តទាំងឡាយ បាន
ជាខ្ញុំម្ចាស់ធ្វើយ៉ាងនោះ ព្រោះខ្ញុំម្ចាស់បាននិមន្តព្រះមានព្រះភាគ ព្រមទាំងភិក្ខុ
សង្ឃដើម្បីធានកត្តក្នុងថ្ងៃស្អែក ។ ពួកស្តេចលិច្ឆវីមានបន្ទូលថា ម្ចាស់មេ
អម្ពបាលី នាងចូរឲ្យកត្តនេះមកយើង ដោយតម្លៃចំនួន ១ សែនកហាបណៈ
ចុះ ។ នាងអម្ពបាលីឆ្លើយថា បពិត្រព្រះអយ្យបុត្តទាំងឡាយ ទុកជាព្រះអង្គ
ប្រទានក្រុងវេសាលីព្រមទាំងជនបទដល់ខ្ញុំម្ចាស់ ក៏ខ្ញុំម្ចាស់មិនព្រមថ្វាយនូវ
កត្តដ៏ប្រសើរយ៉ាងនេះឡើយ ។ គ្រានោះ ស្តេចលិច្ឆវីទាំងនោះផ្ដាត់ម្រាមព្រះ
ហស្តហើយពោលថា ម្ចាស់គ្នាយើង ពួកយើងនាងអម្ពបាលីឈ្នះបានហើយ
តើហ្ន៎ ម្ចាស់គ្នាយើង ពួកយើងត្រូវនាងអម្ពបាលីបញ្ឆោតបានហើយហ្ន៎ ។
គ្រានោះ ស្តេចលិច្ឆវីទាំងនោះក៏បរយានទៅកាន់អម្ពបាលីវ៉ន ។ ព្រះមានព្រះ
ភាគ ទ្រង់ទតឃើញស្តេចលិច្ឆវីទាំងនោះមកអំពីចម្ងាយ លុះទតឃើញហើយ

ក៏ទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ ពួកភិក្ខុណាមិនដែល
 ឃើញពួកទេវតានៅក្នុងឋានតាវត្តិន្យ ម្ចាស់ភិក្ខុទាំងឡាយ ភិក្ខុទាំងនោះ ចូរ
 មើលលិច្ឆវិបរិសទ្យ ចូរសង្កេតមើលលិច្ឆវិបរិសទ្យ ពិនិត្យមើលលិច្ឆវិ-
 បរិសទ្យ ដែលប្រហែលគ្នានឹងទេវតានៅក្នុងឋានតាវត្តិន្យ ។ គ្រានោះ ស្តេច
 លិច្ឆវិទ្យាទាំងនោះ ក៏ទៅដោយយាន កំណត់ត្រឹមទីដែលបរយានទៅបាន ហើយ
 ចុះអំពីយាន ស្តេចទៅដោយព្រះបាទា ចូលទៅគាល់ព្រះមានព្រះភាគ លុះ
 ចូលទៅដល់ហើយ ក៏ក្រាបថ្វាយបង្គំព្រះមានព្រះភាគ រួចគង់ក្នុងទីសមគួរ ។
 លុះស្តេចលិច្ឆវិទ្យាទាំងនោះ គង់ក្នុងទីសមគួរហើយ ព្រះមានព្រះភាគទ្រង់ពន្យល់
 ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថា ។
 ស្តេចលិច្ឆវិទ្យាទាំងនោះ លុះព្រះមានព្រះភាគទ្រង់ពន្យល់ឲ្យឃើញច្បាស់ ឲ្យកាន់
 យក ឲ្យអាចហ៊ាន ឲ្យរីករាយដោយធម្មិកថាហើយ ក៏ក្រាបបង្គំទូលព្រះមាន
 ព្រះភាគយ៉ាងនេះថា បពិត្រព្រះអង្គដ៏ចម្រើន សូមព្រះមានព្រះភាគ ព្រមទាំង
 ព្រះភិក្ខុសង្ឃ ទទួលកត្តរបស់យើងខ្ញុំព្រះអង្គ ដើម្បីធាន់ក្នុងថ្ងៃស្អែក ។ ព្រះ
 មានព្រះភាគទ្រង់ត្រាស់ថា ម្ចាស់លិច្ឆវិទ្យាទាំងឡាយ តថាគតបានទទួលកត្ត
 របស់នាងអម្ពបាលីផ្កាមាស ដើម្បីធាន់ក្នុងថ្ងៃស្អែករួចទៅហើយ ។ លំដាប់
 នោះ ស្តេចលិច្ឆវិទ្យាទាំងនោះផ្ដាត់ម្រាមព្រះហស្តហើយពោលថា ម្ចាស់គ្នាយើង
 ពួកយើងឲ្យនាងអម្ពបាលីឈ្នះបានហើយតើហ្ន៎ ម្ចាស់គ្នាយើង ពួកយើងឲ្យ
 នាងអម្ពបាលីបញ្ឆោតបានហើយហ្ន៎ ។ លំដាប់នោះ ស្តេចលិច្ឆវិទ្យាទាំងនោះ
 ត្រេកអររីករាយនឹងភាសិតរបស់ព្រះមានព្រះភាគហើយ ក៏ក្រោកចាកអាសនៈ

ថ្វាយបង្គំព្រះមានព្រះភាគ ធ្វើប្រទក្សិណ ហើយចេញទៅ ។ លុះកន្លងរាត្រី
នោះទៅហើយ នាងអម្ពបាលីផ្កាមាសតាក់តែងខាទន្ទីយកោជនីយាហារដ៏ថ្លៃថ្លា
ក្នុងអារាមរបស់ខ្លួន ហើយឲ្យបម្រើទៅក្រាបទូលកត្តកាល ចំពោះព្រះមាន
ព្រះភាគថា បពិត្រព្រះអង្គដ៏ចម្រើន កាលគួរហើយ កត្តសម្រេចហើយ ។
គ្រានោះ ព្រះមានព្រះភាគទ្រង់ស្បៀង និងបាត្រចីវរ អំពីព្រលឹម ស្ដេចសំដៅ
ទៅកាន់ទីអង្គាសចង្ហាន់របស់នាងអម្ពបាលីផ្កាមាស ព្រមដោយភិក្ខុសង្ឃ លុះ
ស្ដេចទៅដល់ហើយ ក៏គង់លើអាសនៈដែលគេក្រាលថ្វាយ ។ គ្រានោះ
នាងអម្ពបាលីផ្កាមាស បានអង្គាសភិក្ខុសង្ឃ មានព្រះពុទ្ធជាប្រធាន ដោយ
ខាទន្ទីយកោជនីយាហារដ៏ធ្លាញ់ពីសាដោយដៃខ្លួនឯង ឲ្យឆ្អែតស្ដាប់ស្ដាប់ ត្រា
តែហាមឃាត់ ។ លំដាប់នោះ នាងអម្ពបាលីផ្កាមាសកំណត់ដឹងថា ព្រះមាន
ព្រះភាគ ទ្រង់សោយស្រេចហើយ លែងលូកព្រះហស្តទៅក្នុងបាត្រហើយ
ក៏កាន់យកអាសនៈទាបមួយ អង្គុយក្នុងទីដ៏សមគួរ ។ នាងអម្ពបាលីផ្កាមាស
លុះអង្គុយក្នុងទីដ៏សមគួរហើយ ទើបក្រាបបង្គំទូលព្រះមានព្រះភាគថា បពិត្រ
ព្រះអង្គដ៏ចម្រើន ខ្ញុំព្រះអង្គសូមថ្វាយអារាមនេះដល់ព្រះភិក្ខុសង្ឃ មានព្រះពុទ្ធ
ជាប្រធាន ។ ព្រះមានព្រះភាគក៏ទ្រង់ទទួលរូបអារាម ។ លំដាប់នោះ ព្រះ
មានព្រះភាគទ្រង់ញ៉ាំងនាងអម្ពបាលីផ្កាមាស ឲ្យឃើញច្បាស់ ឲ្យកាន់យក
ឲ្យអាចហ៊ាន ឲ្យរីករាយ ដោយធម្មិកថា ហើយទ្រង់ក្រោកចាកអាសនៈ ស្ដេច
ចេញទៅ ។ បានឮថា ព្រះមានព្រះភាគដែលទ្រង់គង់ក្នុងអម្ពបាលីវ៉ន ទៀប
ក្រុងវេសាលីនោះ ទ្រង់ធ្វើធម្មិកថាជាច្រើន ដល់ភិក្ខុទាំងឡាយយ៉ាងនេះថា

សីលដូច្នេះ សមាធិដូច្នេះ បញ្ញាដូច្នេះ សមាធិដែលអប់រំដោយសីលហើយ
 រមែងមានផលច្រើន មានអានិសង្សច្រើន បញ្ញាដែលអប់រំដោយសមាធិហើយ
 រមែងមានផលច្រើន មានអានិសង្សច្រើន ចិត្តដែលអប់រំដោយបញ្ញាហើយ
 រមែងរួចស្រឡះចាកអាសវៈទាំងឡាយដោយប្រពៃ គឺកាមាសវៈ ភវាសវៈ
 អវិជ្ជាសវៈ ។

[៩៣] លុះព្រះមានព្រះភាគ ទ្រង់គង់នៅក្នុងអម្ពបាលីវ័ន តាមសមគួរ
 ដល់ពុទ្ធអធិការស្រ័យហើយ បានត្រាស់នឹងព្រះអានន្ទមានអាយុថា ម្ចាស់អានន្ទ
 មក យើងនឹងចូលទៅកាន់វេទ្យវត្រាម ។ ព្រះអានន្ទមានអាយុ ទទួលព្រះ
 បន្ទូលព្រះមានព្រះភាគ ដោយពាក្យថា ព្រះករុណាព្រះអង្គ ។ គ្រានោះ ព្រះ
 មានព្រះភាគទ្រង់ស្ដេចទៅដល់វេទ្យវត្រាម ព្រមដោយភិក្ខុសង្ឃជាច្រើន ។
 បានឮថា ព្រះមានព្រះភាគទ្រង់សម្រេចព្រះឥរិយាបថ ក្នុងវេទ្យវត្រាមនោះ ។
 ក្នុងទីនោះឯង ព្រះមានព្រះភាគត្រាស់ហៅភិក្ខុទាំងឡាយមកថា ម្ចាស់ភិក្ខុទាំង-
 ឡាយ ចូរអ្នកទាំងឡាយមក ចូរអ្នកទាំងឡាយ នៅចាំវស្សាក្នុងទីជិតៗ
 ក្រុងវេសាលី តាមបុគ្គលដែលជាមិត្ត តាមបុគ្គលដែលស្គាល់គ្នា តាមបុគ្គល
 ដែលស្ម័គ្រស្នាលនឹងគ្នាចុះ ចំណែកតថាគតនឹងនៅចាំវស្សាក្នុងវេទ្យវត្រាមនេះ
 ឯង ។ ភិក្ខុទាំងនោះ ទទួលព្រះបន្ទូលព្រះមានព្រះភាគដោយពាក្យថា ព្រះ
 ករុណាព្រះអង្គ ហើយក៏នាំគ្នានៅចាំវស្សាក្នុងទីជិតៗ ក្រុងវេសាលី តាម
 បុគ្គលដែលជាមិត្ត តាមបុគ្គលដែលស្គាល់គ្នា តាមបុគ្គលដែលស្ម័គ្រស្នាល
 នឹងគ្នា ។ ចំណែកខាងព្រះមានព្រះភាគ ទ្រង់ចាំវស្សាក្នុងវេទ្យវត្រាមនោះឯង ។

កាលព្រះមានព្រះភាគ ទ្រង់គង់ចាំព្រះវស្សា ក៏មានព្រះអាពាធខ្លាំងក្លាកើតឡើង វេទនាដ៏មានកម្លាំងស្ទើរនឹងដល់មរណៈក៏ប្រព្រឹត្តទៅ ។ បានឮថា ក្នុងទីនោះ ព្រះមានព្រះភាគទ្រង់មានសតិ និងសម្បជញ្ញៈ មិនឲ្យទុក្ខវេទនាបៀតបៀនបាន ទ្រង់អត់សង្កត់ (ដោយអធិវាសនខន្តី) ។ គ្រានោះ ព្រះមានព្រះភាគ ទ្រង់មានព្រះតម្រិះយ៉ាងនេះថា តថាគតមិនបានប្រាប់ពួកភិក្ខុអ្នកបម្រើ និងមិនបានប្រាប់ភិក្ខុសង្ឃហើយបរិនិព្វាន ដោយហេតុណា ហេតុនោះមិនសមគួរដល់តថាគតឡើយ បើដូច្នោះ គួរតែតថាគតគ្របសង្កត់អាពាធនេះ ដោយសេចក្តីព្យាយាម ហើយអធិដ្ឋានជីវិតសង្ខារសម្រេចឥរិយាបថសិនចុះ។ ទើបព្រះមានព្រះភាគទ្រង់គ្របសង្កត់អាពាធនោះ ដោយសេចក្តីព្យាយាម ហើយទ្រង់អធិដ្ឋាននូវជីវិតសង្ខារ ។ អាពាធនៃព្រះមានព្រះភាគនោះ ក៏រម្ងាប់ទៅក្នុងកាលនោះឯង ។ លុះព្រះមានព្រះភាគ សះស្បើយអំពីព្រះអាពាធហើយ ទើបនឹងស្បើយចាកពីអាពាធមិនយូរប៉ុន្មាន ទ្រង់ស្តេចចេញអំពីវិហារ ទៅគង់លើអាសនៈ ដែលគេបានក្រាលទុកត្រង់ម្លប់វិហារ ។ គ្រានោះឯង ព្រះអានន្ទមានអាយុ ចូលទៅគាល់ព្រះមានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះមានព្រះភាគ ហើយអង្គុយក្នុងទីដ៏សមគួរ ។ លុះព្រះអានន្ទមានអាយុ អង្គុយក្នុងទីដ៏សមគួរហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន ខ្ញុំព្រះអង្គបានឃើញព្រះមានព្រះភាគ ទ្រង់បានសេចក្តីសប្បាយ បពិត្រព្រះអង្គដ៏ចម្រើន ខ្ញុំព្រះអង្គបានឃើញព្រះមានព្រះភាគអត់ធន់បាន បពិត្រព្រះអង្គដ៏ចម្រើន ក៏កាយរបស់ខ្ញុំព្រះអង្គហាក់ដូចជា

ស្រយុតស្រយង់ពេកណាស់ សូម្បីទិសទាំងឡាយក៏មិនប្រាកដដល់ខ្ញុំព្រះអង្គ
 សូម្បីធម៌ទាំងឡាយ ក៏មិនច្បាស់លាស់ដល់ខ្ញុំព្រះអង្គ ព្រោះហេតុដែលព្រះ
 មានព្រះភាគទ្រង់ព្រះអាពាធ បពិត្រព្រះអង្គដ៏ចម្រើន ប៉ុន្តែខ្ញុំព្រះអង្គមាន
 សេចក្តីសង្ឃឹមខ្លះថា ព្រះមានព្រះភាគមិនទាន់សម្តែងធម៌នីមួយៗដ៏ប្លែក ប្រារព្ធ
 នឹងភិក្ខុសង្ឃដរាបណាទេ ព្រះមានព្រះភាគនឹងមិនទាន់បរិនិព្វានដរាបនោះ ។
 ព្រះមានព្រះភាគត្រាស់ថា ម្ចាស់អានន្ទ ភិក្ខុសង្ឃនៅនឹកប៉ុនប៉ងអ្វីក្នុងតថាគត
 ទៀត ម្ចាស់អានន្ទ ធម៌ដែលតថាគតសម្តែងហើយ ធ្វើមិនឲ្យមានខាងក្នុងខាង
 ក្រៅ ម្ចាស់អានន្ទ កណ្តាប់ដៃនៃអាចារ្យមិនមានក្នុងធម៌ទាំងឡាយ របស់
 តថាគតទេ ម្ចាស់អានន្ទ អ្នកណាមានគំនិតយ៉ាងនេះថា អាត្មាអញនឹងគ្រប់
 គ្រងភិក្ខុសង្ឃដូច្នេះក្តី ថាភិក្ខុសង្ឃជាអ្នកអាងនូវអាត្មាអញដូច្នេះក្តី ម្ចាស់អានន្ទ
 អ្នកនោះសមជាពោលពាក្យណាមួយ ប្រារព្ធនឹងភិក្ខុសង្ឃមិនខាន ។ ម្ចាស់
 អានន្ទ តថាគតមិនមានគំនិតយ៉ាងនេះថា អាត្មាអញនឹងគ្រប់គ្រងភិក្ខុសង្ឃដូច្នេះ
 ឬថាភិក្ខុសង្ឃជាអ្នកអាងនូវអាត្មាអញដូច្នេះសោះឡើយ ។ ម្ចាស់អានន្ទ ព្រះ
 តថាគតនឹងពោលពាក្យណាមួយ ប្រារព្ធនឹងភិក្ខុសង្ឃ ធ្វើអ្វីទៀត ។ ម្ចាស់
 អានន្ទ ឥឡូវនេះ តថាគតគ្រាំគ្រាហើយ ចម្រើនហើយ ចាស់ហើយ កន្លង
 អាយុកាលដល់បច្ច័មវ័យហើយ វ័យតថាគតបាន ៨០ ឆ្នាំហើយ ។ ម្ចាស់
 អានន្ទ រទេះចាស់ដែលបរទៅបាន ព្រោះការអបដោយឫស្សី យ៉ាងណាមិញ
 ម្ចាស់អានន្ទ កាយរបស់តថាគតនឹងប្រព្រឹត្តទៅបានដូចជារទេះអបដោយឫស្សី
 យ៉ាងនោះឯង ។ ម្ចាស់អានន្ទ សម័យណា ដែលព្រះតថាគតចូលចេតោសមាធិ

(សេចក្តីតាំងចិត្តមាំ) ដែលមិនមាននិមិត្ត ព្រោះមិនធ្វើទុកក្នុងចិត្តនូវនិមិត្ត
 ទាំងពួង ព្រោះរំលត់វេទនាពួកខ្លះ ម្នាលអានន្ទ សម័យនោះ កាយនៃព្រះ
 តថាគតក៏បានសេចក្តីសប្បាយគ្រាន់បើ ។ ម្នាលអានន្ទ ព្រោះហេតុនោះ អ្នក
 ទាំងឡាយចូរយកខ្លួនជាទីពឹង យកខ្លួនជាទីរព្វក កុំយករបស់ដទៃជាទីរព្វក
 ចូរយកធម៌ជាទីពឹង យកធម៌ជាទីរព្វក កុំយករបស់ដទៃជាទីរព្វកឡើយ ។
 ម្នាលអានន្ទ ភិក្ខុយកខ្លួនជាទីពឹង យកខ្លួនជាទីរព្វក មិនយករបស់ដទៃជាទី
 រព្វក យកធម៌ជាទីពឹង យកធម៌ជាទីរព្វក មិនយករបស់ដទៃជាទីរព្វកនោះ
 តើដូចម្តេច ។ ម្នាលអានន្ទ ភិក្ខុក្នុងសាសនានេះ ពិចារណាលើញ្ញនូវកាយ
 ក្នុងកាយ មានព្យាយាមដុតកម្តៅកិលេស មានសម្បជញ្ញៈ មានសតិ កម្ចាត់
 បង្ខំនូវអភិជ្ឈា នឹងទោមនស្សក្នុងលោក គឺកាយ ឬឧបាទានក្នុងចេញ ។ ក្នុង
 វេទនាទាំងឡាយ ។ ក្នុងចិត្ត ។ ភិក្ខុពិចារណាលើញ្ញនូវធម៌ក្នុងធម៌ទាំងឡាយ
 មានព្យាយាមដុតកម្តៅកិលេស មានសម្បជញ្ញៈ មានសតិ កម្ចាត់បង្ខំនូវ
 អភិជ្ឈា នឹងទោមនស្សក្នុងលោកចេញ ។ ម្នាលអានន្ទ យ៉ាងនេះឯង ភិក្ខុឈ្មោះ
 ថា យកខ្លួនជាទីពឹង យកខ្លួនជាទីរព្វក មិនយករបស់ដទៃជាទីរព្វក យក
 ធម៌ជាទីពឹង យកធម៌ជាទីរព្វក មិនយករបស់ដទៃជាទីរព្វក ។ ម្នាលអានន្ទ
 ក្នុងកាលឥឡូវនេះក្តី អំណឹះឥតនឹងតថាគតទៅក្តី ភិក្ខុណាមួយ យកខ្លួនជាទី
 ពឹង យកខ្លួនជាទីរព្វក មិនយករបស់ដទៃជាទីរព្វក យកធម៌ជាទីពឹង យក
 ធម៌ជាទីរព្វក មិនយករបស់ដទៃជាទីរព្វកឡើយ ម្នាលអានន្ទ មួយទៀត
 ភិក្ខុណាមួយជាអ្នកប្រាថ្នានូវសិក្ខា ភិក្ខុទាំងនោះ នឹងតាំងនៅក្នុងគុណដ៏ប្រសើរ

បំផុត របស់តថាគតដែរ ។

តាមកណ្តក្នុងមហាបរិនិព្វានសូត្រ ចប់

ពុទ្ធភាសនាវារៈទី ២ ចប់

[៩៤] លំដាប់នោះ ព្រះមានព្រះភាគទ្រង់ស្បង់ និងបាត្រចីវរ ក្នុង
 បុព្វណ្ណសម័យ ហើយស្តេចចូលទៅទ្រង់បិណ្ឌបាត ក្នុងក្រុងវេសាលី លុះ
 ទ្រង់ត្រាច់ទៅបិណ្ឌបាត ក្នុងក្រុងវេសាលីហើយ ត្រឡប់អំពីបិណ្ឌបាតក្នុង
 វេលាខាងក្រោយភក្ត្រហើយ ទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ
 ចូរអ្នកកាន់យកនិសីទនេះទៅ យើងនឹងចូលទៅសម្រាកក្នុងវេលាថ្ងៃឯបាវាល-
 ចេតិយ ។ ព្រះអានន្ទមានអាយុ ទទួលព្រះបន្ទូលព្រះមានព្រះភាគ ដោយ
 ពាក្យថា ព្រះករុណាព្រះអង្គ ហើយក៏កាន់និសីទនេះទៅតាមៗ ខាងក្រោយ
 ព្រះមានព្រះភាគ។ គ្រានោះ ព្រះមានព្រះភាគស្តេចចូលទៅកាន់បាវាលចេតិយ
 លុះចូលទៅដល់ហើយ ក៏គង់លើអាសនៈ ដែលព្រះអានន្ទក្រាលថ្វាយ ។
 ចំណែកខាងព្រះអានន្ទមានអាយុ ក៏ក្រាបថ្វាយបង្គំព្រះមានព្រះភាគ ហើយ
 អង្គុយក្នុងទីដ៏សមគួរ ។ លុះព្រះអានន្ទមានអាយុ អង្គុយក្នុងទីដ៏សមគួរហើយ
 ព្រះមានព្រះភាគទ្រង់មានព្រះបន្ទូលដូច្នេះថា ម្ចាស់អានន្ទ ក្រុងវេសាលីជាទី
 គួរត្រេកអរ ឧទេនចេតិយជាទីគួរត្រេកអរ គោតមកចេតិយជាទីគួរត្រេកអរ
 សត្តមចេតិយជាទីគួរត្រេកអរ ពហុបុត្តចេតិយជាទីគួរត្រេកអរ សារន្ទទ-
 ចេតិយជាទីគួរត្រេកអរ បាវាលចេតិយជាទីគួរត្រេកអរ ម្ចាស់អានន្ទ ឥទ្ធិបាទ
 ទាំង ៤ បើបុគ្គលណាមួយបានចម្រើនហើយ បានធ្វើរឿយៗ ហើយ ធ្វើឲ្យ

ដូចជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បាន
សន្សំទុកហើយ បានប្រារព្ធដោយល្អហើយ ម្ចាស់អានន្ទ បុគ្គលនោះបើប្រាថ្នា
នឹងបិតនៅ គប្បីបិតនៅអស់ ១ អាយុកប្ប ឬលើសជាង ១ អាយុកប្បក៏
បាន ម្ចាស់អានន្ទ ឯឥទ្ធិបាទទាំង ៤ ព្រះតថាគតបានចម្រើនហើយ បានធ្វើ
រឿយៗ ហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បាន
តាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ ម្ចាស់
អានន្ទ ព្រះតថាគតនោះ បើប្រាថ្នានឹងបិតនៅ គប្បីបិតនៅអស់ ១ អាយុកប្ប
ឬលើសជាង ១ អាយុកប្បក៏បាន ។ ទុកជាព្រះមានព្រះភាគ ទ្រង់ធ្វើនិមិត្ត
ជាឱឡារិក ទ្រង់ធ្វើឱកាសជាឱឡារិកយ៉ាងនេះហើយ ព្រះអានន្ទមានអាយុ ក៏
មិនអាចនឹងយល់សេចក្តីច្បាស់លាស់បាន មិនបានអារាធនាព្រះមានព្រះភាគ
ថា បពិត្រព្រះអង្គដ៏ចម្រើន សូមព្រះមានព្រះភាគបិតនៅអស់ ១ អាយុកប្ប
សូមព្រះសុគតបិតនៅអស់ ១ អាយុកប្ប ដើម្បីជាប្រយោជន៍ ដល់ជនច្រើន
ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តី
ចម្រើន ដើម្បីប្រយោជន៍ ដើម្បីសេចក្តីសុខដល់ពួកទេវតា និងមនុស្សដូច្នេះ
សោះ ព្រោះមានចូលមកជ្រែកគំនិត ។ ព្រះមានព្រះភាគទ្រង់មានព្រះបន្ទូល
ជាគម្រប់ ២ ដងផង ។ បេ។ ព្រះមានព្រះភាគ ទ្រង់មានព្រះបន្ទូលនឹងព្រះ
អានន្ទមានអាយុជាគម្រប់ ៣ ដងផងថា ម្ចាស់អានន្ទ ក្រុងវេសាលី ជាទីគួរ
ត្រេកអរ ឧទេសចេតិយជាទីគួរត្រេកអរ គោតមកចេតិយជាទីគួរត្រេកអរ សត្តម្ភ-
ចេតិយជាទីគួរត្រេកអរ ពហុបុត្តចេតិយជាទីគួរត្រេកអរ សារទូទេចេតិយ ជាទី

គួរត្រេកអរ បារាំងចេតិយជាទីគួរត្រេកអរ ម្ចាស់អានន្ទ ឥទ្ធិបាទទាំង ៤ បើបុគ្គលណាមួយ បានចម្រើនហើយ បានធ្វើរឿយៗ ហើយ បានធ្វើឲ្យដូច ជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បាន សន្សំទុកហើយ បានប្រារព្ធដោយល្អហើយ បុគ្គលនោះ បើប្រាថ្នានឹងបិតនៅ គប្បីបិតនៅអស់ ១ អាយុកប្ប ឬលើសជាង ១ អាយុកប្បក៏បាន ម្ចាស់ អានន្ទ ឯឥទ្ធិបាទ ៤ ព្រះតថាគតបានចម្រើនហើយ បានធ្វើរឿយៗ ហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ ម្ចាស់អានន្ទ ព្រះ តថាគតនោះ បើប្រាថ្នានឹងបិតនៅ គប្បីបិតនៅអស់ ១ អាយុកប្ប ឬលើស ជាង ១ អាយុកប្បក៏បាន ។ ទុកជាព្រះមានព្រះភាគ ទ្រង់ធ្វើនិមិត្តជាឱឡារិក ទ្រង់ធ្វើឱកាសជាឱឡារិកយ៉ាងនេះហើយ ព្រះអានន្ទមានអាយុ ក៏នៅតែមិន អាចនឹងយល់សេចក្តីច្បាស់លាស់បានឡើយ ហើយមិនបានអារាធនាព្រះមាន ព្រះភាគថា បពិត្រព្រះអង្គដ៏ចម្រើន សូមព្រះមានព្រះភាគបិតនៅអស់ ១ អាយុកប្ប សូមព្រះសុគតបិតនៅអស់ ១ អាយុកប្ប ដើម្បីប្រយោជន៍ដល់ ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បី សេចក្តីចម្រើន ដើម្បីប្រយោជន៍ ដើម្បីសេចក្តីសុខ ដល់ទេវតា និងមនុស្ស ទាំងឡាយដូច្នេះឡើយ ព្រោះមានចូលមកជ្រែកគំនិត ។ លំដាប់នោះ ព្រះមាន ព្រះភាគទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ អ្នកចូរទៅចុះ អ្នក ចូរដឹងនូវកាលដែលគួរនឹងទៅ ក្នុងកាលឥឡូវនេះចុះ ។ ព្រះអានន្ទមានអាយុ

ទទួលព្រះបន្ទូលព្រះមានព្រះភាគ ដោយពាក្យថា ព្រះករុណាព្រះអង្គ រួចក៏
ក្រោកចាកអាសនៈ ថ្វាយបង្គំព្រះមានព្រះភាគ ធ្វើប្រទក្សិណ ហើយអង្គុយ
ទៀបគល់ឈើមួយ ក្នុងទីមិនឆ្ងាយ ។

[៩៥] កាលបើព្រះអានន្តមានអាយុ ចេញទៅហើយមិនយូរប៉ុន្មាន
គ្រានោះ ក្រុងមារមានចិត្តបាប ក៏ចូលទៅគាល់ព្រះមានព្រះភាគ លុះចូលទៅ
ដល់ហើយ បានបិតនៅក្នុងទីសមគួរ ។ លុះក្រុងមារមានចិត្តបាបបិតនៅក្នុងទី
ដ៏សមគួរហើយ បានពោលពាក្យនេះនឹងព្រះមានព្រះភាគថា បពិត្រព្រះអង្គដ៏
ចម្រើន សូមព្រះមានព្រះភាគបរិនិព្វានក្នុងកាលឥឡូវនេះ សូមព្រះសុគត
បរិនិព្វានទៅ បពិត្រព្រះអង្គដ៏ចម្រើន ឥឡូវនេះ ជាកាលគួរនឹងបរិនិព្វានរបស់
ព្រះមានព្រះភាគហើយ បពិត្រព្រះអង្គដ៏ចម្រើន ព្រោះថា ព្រះមានព្រះភាគ
បានត្រាស់វាចានេះហើយថា នៃមារមានចិត្តបាប ពួកភិក្ខុជាសាវ័ករបស់តថាគត
ដែលឈ្លាសវាំងវៃ ភ្លៀវក្លា ជាពហុស្សុត ទ្រង់ធម៌ ប្រតិបត្តិធម៌សមគួរដល់
ធម៌ ប្រតិបត្តិដ៏សមគួរ ប្រព្រឹត្តតាមធម៌នៅមិនទាន់មាន ទាំងមិនទាន់រៀននូវ
វាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត តាំងទុក បើក ចែក
ធ្វើឲ្យងាយបាន ទាំងមិនទាន់បានសង្កត់សង្កិនបរហ័សវាទ ដែលកើតឡើងហើយ
ឲ្យជាកិច្ចដែលខ្លួនបានសង្កត់សង្កិនដោយល្អ តាមពាក្យដែលសមហេតុហើយ
សម្តែងធម៌ប្រកបដោយបាដិហារ្យ ដរាបណាទេ តថាគតនឹងមិនទាន់បរិនិព្វាន
ដរាបនោះ ដូច្នេះ បពិត្រព្រះអង្គដ៏ចម្រើន ឥឡូវនេះ ពួកភិក្ខុជាសាវ័ករបស់
ព្រះមានព្រះភាគ បានឈ្លាសវាំងវៃ ភ្លៀវក្លា ជាពហុស្សុត ទ្រង់ធម៌

ប្រតិបត្តិធម៌ សមគួរដល់ធម៌ ប្រតិបត្តិដ៏សមគួរ ប្រព្រឹត្តតាមធម៌ ទាំងបាន
 រៀននូវវាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត តាំងទុក បើក
 ចែក ធ្វើឲ្យងាយបានហើយ ទាំងសង្កត់សង្កិនបរហ័សវាទដែលកើតឡើងហើយ
 ឲ្យជាកិច្ចដែលបានសង្កត់សង្កិនដោយល្អ តាមពាក្យដែលសមហេតុ ហើយ
 សម្តែងធម៌ប្រកបដោយបាដិហារ្យបានហើយ បពិត្រព្រះអង្គដ៏ចម្រើន ឥឡូវ
 នេះ សូមព្រះមានព្រះភាគបរិនិព្វានទៅ សូមព្រះសុគតបរិនិព្វានទៅ បពិត្រ
 ព្រះអង្គដ៏ចម្រើន ឥឡូវនេះ ជាកាលគួរនឹងបរិនិព្វានរបស់ព្រះមានព្រះភាគ
 ហើយ បពិត្រព្រះអង្គដ៏ចម្រើន ព្រោះព្រះមានព្រះភាគបានត្រាស់វាចានេះ
 ហើយថា ម្ចាស់មានចិត្តបាប ពួកភិក្ខុនិសាវិការរបស់តថាគត ដែល
 ឈ្លាសវាងវៃ ក្លៀវក្លា ជាពហុស្សូត ទ្រទ្រង់ធម៌ ប្រតិបត្តិធម៌សមគួរដល់
 ធម៌ ប្រតិបត្តិដ៏សមគួរ ប្រព្រឹត្តតាមធម៌ នៅមិនទាន់មានទាំងមិនទាន់រៀននូវ
 វាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត តាំងទុក បើក ចែក
 ធ្វើឲ្យងាយបាន ទាំងមិនសង្កត់សង្កិនបរហ័សវាទ ដែលកើតឡើងហើយ ឲ្យជា
 កិច្ចដែលបានសង្កត់សង្កិនដោយល្អ តាមពាក្យដែលសមហេតុ ហើយសម្តែង
 ធម៌ប្រកបដោយបាដិហារ្យដរាបណាទេ តថាគតនឹងមិនទាន់បរិនិព្វានដរាប
 នោះ ដូច្នេះ បពិត្រព្រះអង្គដ៏ចម្រើន ក៏ក្នុងកាលឥឡូវនេះ ពួកភិក្ខុនិសាវិការ
 របស់ព្រះមានព្រះភាគ បានឈ្លាសវាងវៃ ក្លៀវក្លា ជាពហុស្សូត
 ទ្រទ្រង់ធម៌ ប្រតិបត្តិធម៌សមគួរដល់ធម៌ ប្រតិបត្តិដ៏សមគួរ ប្រព្រឹត្តតាមធម៌
 ហើយ ទាំងបានរៀននូវវាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត

តាំងទុក បើក ចែក ធ្វើឲ្យងាយបានហើយ ទាំងសង្កត់សង្កិននូវបរហ័សវាទ
 ដែលកើតឡើងហើយ ឲ្យជាកិច្ចដែលសង្កត់សង្កិន ដោយល្អតាមពាក្យសម
 ហេតុ ហើយសម្តែងធម៌ ប្រកបដោយបាដិហារ្យបានហើយ បពិត្រព្រះអង្គ
 ដ៏ចម្រើន ឥឡូវនេះ សូមព្រះមានព្រះភាគ បរិនិព្វានទៅ សូមព្រះសុគត
 បរិនិព្វានទៅ បពិត្រព្រះអង្គដ៏ចម្រើន ឥឡូវនេះ ជាកាលគួរនឹងបរិនិព្វាន
 របស់ព្រះមានព្រះភាគហើយ បពិត្រព្រះអង្គដ៏ចម្រើន មួយទៀត ព្រះមាន
 ព្រះភាគបានត្រាស់វាចានេះហើយថា ម្ចាស់មានចិត្តបាប ពួកឧបាសកជា
 សាវ័ករបស់តថាគត ដែលឈ្លាសវាំងវៃ ក្លៀវក្លា ជាពហុស្សុត ទ្រទ្រង់ធម៌
 ប្រតិបត្តិធម៌សមគួរដល់ធម៌ ប្រតិបត្តិដ៏សមគួរ ប្រព្រឹត្តតាមធម៌នៅមិនទាន់
 មាន ទាំងមិនទាន់រៀននូវវាទៈ នៃអាចារ្យរបស់ខ្លួន ហើយប្រាប់ សម្តែង
 បញ្ញត្ត តាំងទុក បើក ចែក ធ្វើឲ្យងាយ ទាំងមិនទាន់សង្កត់សង្កិននូវបរហ័សវាទ
 ដែលកើតឡើងហើយ ឲ្យជាកិច្ចដែលសង្កត់សង្កិនដោយល្អ តាមពាក្យដែល
 សមហេតុ ហើយសម្តែងធម៌ ប្រកបដោយបាដិហារ្យដរាបណាទេ តថាគតក៏
 នឹងមិនទាន់បរិនិព្វានដរាបនោះ ដូច្នេះ បពិត្រព្រះអង្គដ៏ចម្រើន ក៏ឥឡូវនេះ
 ពួកឧបាសកជាសាវ័ករបស់ព្រះមានព្រះភាគ ឈ្លាសវាំងវៃ ក្លៀវក្លា ជាពហុ-
 ស្សុត ទ្រទ្រង់ធម៌ ប្រតិបត្តិធម៌ សមគួរដល់ធម៌ ប្រតិបត្តិដ៏សមគួរ ប្រព្រឹត្ត
 តាមធម៌ហើយ ទាំងបានរៀននូវវាទៈនៃអាចារ្យរបស់ខ្លួន ហើយប្រាប់ សម្តែង
 បញ្ញត្ត តាំងទុក បើក ចែក ធ្វើឲ្យងាយបានហើយ ទាំងសង្កត់សង្កិននូវ
 បរហ័សវាទដែលកើតឡើងហើយ ឲ្យជាកិច្ចដែលសង្កត់សង្កិនដោយល្អ តាម

ពាក្យដែលសមហេតុ ហើយសម្តែង ធម៌ប្រកបដោយបាដិហារ្យបានហើយ
 បពិត្រព្រះអង្គដ៏ចម្រើន ឥឡូវនេះ សូមព្រះមានព្រះភាគ បរិនិព្វានទៅ សូម
 ព្រះសុគត បរិនិព្វានទៅ បពិត្រព្រះអង្គដ៏ចម្រើន ឥឡូវនេះ ជាកាលគួរនឹង
 បរិនិព្វានរបស់ព្រះមានព្រះភាគហើយ បពិត្រព្រះអង្គដ៏ចម្រើន មួយទៀត
 ព្រះមានព្រះភាគបានត្រាស់វាចានេះហើយថា ម្ចាស់មានចិត្តបាប ពួក
 ឧបាសិកា ជាសាវិការបស់តថាគត ដែលឈ្លាសវាងវៃ ក្លៀវក្លា ជាពហុ-
 ស្សូត ទ្រទ្រង់ធម៌ ប្រតិបត្តិធម៌សមគួរដល់ធម៌ ប្រតិបត្តិដ៏សមគួរ ប្រព្រឹត្ត
 តាមធម៌នៅមិនទាន់មាន ទាំងមិនទាន់រៀននូវវាទៈនៃអាចារ្យរបស់ខ្លួន ហើយ
 ប្រាប់ សម្តែង បញ្ញត្ត តាំងទុក បើក ចែក ធ្វើឲ្យងាយបាន ទាំងមិនទាន់
 សង្កត់សង្កិននូវបរហ្សវាទ ដែលកើតឡើងហើយ ឲ្យជាកិច្ចដែលសង្កត់សង្កិន
 ដោយល្អ តាមពាក្យដែលសមហេតុ ហើយសម្តែងធម៌ ប្រកបដោយបាដិហារ្យ
 ដរាបណាទេ តថាគតក៏នឹងមិនទាន់បរិនិព្វានដរាបនោះ ដូច្នេះ បពិត្រព្រះអង្គ
 ដ៏ចម្រើន ក៏ឥឡូវនេះ ពួកឧបាសិកាជាសាវិកា របស់ព្រះមានព្រះភាគបាន
 ឈ្លាសវាងវៃ ក្លៀវក្លា ជាពហុស្សូត ទ្រទ្រង់ធម៌ ប្រតិបត្តិធម៌សមគួរដល់
 ធម៌ ប្រតិបត្តិដ៏សមគួរ ប្រព្រឹត្តតាមធម៌ហើយ ទាំងបានរៀននូវវាទៈនៃអាចារ្យ
 របស់ខ្លួន ហើយប្រាប់ សម្តែង បញ្ញត្ត តាំងទុក បើក ចែក ធ្វើឲ្យងាយ
 បានហើយ ទាំងសង្កត់សង្កិននូវបរហ្សវាទ ដែលកើតឡើងហើយ ឲ្យជាកិច្ច
 ដែលសង្កត់សង្កិនដោយល្អ តាមពាក្យដែលសមហេតុ ហើយសម្តែងធម៌
 ប្រកបដោយបាដិហារ្យបានហើយ បពិត្រព្រះអង្គដ៏ចម្រើន ឥឡូវនេះ សូម

ព្រះមានព្រះភាគ បរិនិព្វានទៅ សូមព្រះសុគត បរិនិព្វានទៅ បពិត្រព្រះអង្គ ដ៏ចម្រើន ឥឡូវនេះ ជាកាលគួរនឹងបរិនិព្វានរបស់ព្រះមានព្រះភាគហើយ បពិត្រព្រះអង្គដ៏ចម្រើន មួយទៀត ព្រះមានព្រះភាគ បានត្រាស់វាចានេះ ហើយថា ម្ចាស់មានចិត្តបាប ព្រហ្មចារ្យរបស់តថាគតនេះ នៅមិនទាន់ ខ្ជាប់ខ្ជួន មិនទាន់ចម្រើន មិនទាន់ផ្សាយទៅសព្វទិស គេមិនទាន់ដឹងច្រើនគ្នា នឹងមិនទាន់ពេញបរិបូណ៌ដរាបណា មួយទៀត ពួកទេវតា និងមនុស្សមិន ទាន់ចេះសម្តែងបានដោយប្រពៃដរាបណា តថាគតនឹងមិនទាន់បរិនិព្វានដរាប នោះ ដូច្នេះ បពិត្រព្រះអង្គដ៏ចម្រើន ឥឡូវនេះ ព្រហ្មចារ្យរបស់ព្រះមាន ព្រះភាគនេះខ្ជាប់ខ្ជួនហើយ បានចម្រើនហើយ បានផ្សាយទៅសព្វទិសហើយ គេបានដឹងច្រើនគ្នាហើយ បានពេញបរិបូណ៌ហើយ ពួកទេវតា និងមនុស្ស ចេះសម្តែងបានដោយល្អហើយ បពិត្រព្រះអង្គដ៏ចម្រើន ឥឡូវនេះ សូមព្រះ មានព្រះភាគ បរិនិព្វានទៅ សូមព្រះសុគត បរិនិព្វានទៅ បពិត្រព្រះអង្គ ដ៏ចម្រើន ឥឡូវនេះ ជាកាលគួរនឹងបរិនិព្វានរបស់ព្រះមានព្រះភាគហើយ ។

កាលបើក្រុងមារក្រាបទូលយ៉ាងនេះហើយ ព្រះមានព្រះភាគ ក៏បានត្រាស់ ភាសិតនេះទៅនឹងក្រុងមារមានចិត្តបាបថា ម្ចាស់មានចិត្តបាប ចូរអ្នកមាន សេចក្តីខ្វល់ខ្វាយតិចចុះ ការបរិនិព្វានរបស់តថាគត មិនយូរប៉ុន្មានទេ កន្លង ៣ ខែ អំពីថ្ងៃនេះទៅ តថាគតនឹងបរិនិព្វានហើយ ។ លំដាប់នោះ ព្រះមាន ព្រះភាគទ្រង់មានសតិសម្បជញ្ញៈ ទ្រង់ដាក់អាយុសង្ខារព្រះធម៌បាវាលចេតិយ ។ លុះព្រះមានព្រះភាគ ទ្រង់ដាក់អាយុសង្ខារហើយ ក៏កក្រើកផែនដីយ៉ាងធំ គួរ

ឲ្យភ្នកភ្នឹក ព្រីព្រួចរោម ទាំងផ្កក៏លាន់ឮឡើង ។ គ្រានោះ ព្រះមានព្រះភាគ ទ្រង់ជ្រាបច្បាស់នូវដំណើរនោះហើយ ក៏បន្លឺនូវឧទាននេះ ក្នុងវេលានោះថា

[៩៦] ព្រះពុទ្ធ ជាអ្នកប្រាជ្ញ ទ្រង់ពិចារណាយើងៗ
នូវព្រះនិព្វានដែលមានគុណប្លឺងមិនបានផង នូវភពផង
ទ្រង់លះបង់នូវសង្ខារដែលនាំសត្វទៅកាន់ភពផង ទ្រង់
ត្រេកអរនូវអារម្មណ៍ខាងក្នុង (ដោយអំណាចវិបស្សនា)
មានព្រះហឫទ័យតាំងមាំហើយ (ដោយអំណាចសមថៈ)
ផង ទ្រង់បានទម្លាយនូវបណ្តាញ គឺកិលេសដែលកើត
មាននៅក្នុងខ្លួន ដូចជាក្រោះ ។

[៩៧] លំដាប់នោះ ព្រះអានន្ទមានអាយុមានសេចក្តីត្រិះរិះយ៉ាងនេះ
ថា អើហ្ន៎ ហេតុជាអស្ចារ្យពេកណាស់ អើហ្ន៎ ហេតុចម្លែកពេកណាស់ ការ
កក្រើកផែនដីនេះយ៉ាងធំ ការកក្រើកផែនដីនេះធំណាស់តើ គួរឲ្យភ្នកភ្នឹក
ឲ្យព្រីព្រួចរោម ទាំងផ្កក៏លាន់ឮឡើង មានហេតុដូចម្តេច មានបច្ច័យដូចម្តេច
ហ្ន៎ ដែលនាំឲ្យកក្រើកផែនដីយ៉ាងធំម្ល៉េះ ។ ទើបព្រះអានន្ទមានអាយុ ចូល
ទៅគាល់ព្រះមានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះមាន
ព្រះភាគ ហើយអង្គុយ ក្នុងទីសមគួរ ។ លុះព្រះអានន្ទមានអាយុ អង្គុយក្នុង
ទីសមគួរហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏
ចម្រើន មានហេតុជាអស្ចារ្យ បពិត្រព្រះអង្គដ៏ចម្រើន មានហេតុដ៏ប្លែក
បពិត្រព្រះអង្គដ៏ចម្រើន ការកក្រើកផែនដីនេះយ៉ាងធំ បពិត្រព្រះអង្គដ៏ចម្រើន

ការកកើតផែនដីនេះធំពេកណាស់ គួរឲ្យភ្ញាក់ភ្ញាក់ ឲ្យព្រឺព្រួចរោម ទាំងផ្គុំរក្សា
លាន់ឮឡើង បពិត្រព្រះអង្គដ៏ចម្រើន មានហេតុដូចម្តេច មានបច្ច័យដូចម្តេច
ហ្ន៎ ដែលនាំឲ្យកកើតផែនដីយ៉ាងធំម្ល៉េះ ។

[៩៨] ព្រះអង្គត្រាស់ថា ម្ចាស់អានន្ទ ឯហេតុបច្ច័យដែលនាំឲ្យ
កកើតផែនដីនេះមាន ៨ យ៉ាង ។ ហេតុបច្ច័យទាំង ៨ យ៉ាង តើដូចម្តេច
ខ្លះ ។ ម្ចាស់អានន្ទ មហាប្រិច័ត្តិនេះ ប្រតិស្ឋាននៅលើទឹក ឯទឹកប្រតិស្ឋាននៅ
លើខ្យល់ ខ្យល់ប្រតិស្ឋាននៅលើអាកាស ម្ចាស់អានន្ទ សម័យដែលមាន
ខ្យល់ជំបក់ ខ្យល់ជំដែលបក់នោះ រមែងធ្វើទឹកឲ្យកកើត ឯទឹកដែលកកើត
មកហើយ ក៏ធ្វើផែនដីឲ្យកកើតដែរ នេះជាហេតុ ជាបច្ច័យទី ១ ដែលនាំឲ្យ
កកើតផែនដីយ៉ាងធំ ។ ម្ចាស់អានន្ទ សមណៈក្តី ព្រាហ្មណ៍ក្តី ដែលមាន
ឫទ្ធិ ដល់នូវការស្មាត់ជំនាញក្នុងចិត្ត ឬទេវតាដែលមានឫទ្ធិធំ មានអានុភាពធំ
បុគ្គលនោះបានចម្រើនបឋវីសញ្ញា ឲ្យមានកម្លាំងតិច ចម្រើនអាបោសញ្ញាឲ្យ
មានកម្លាំងច្រើន បុគ្គលនោះរមែងធ្វើផែនដីនេះ ឲ្យកកើតរំពើករំភើបញ្ចាប់
ញ័របាន នេះជាហេតុជាបច្ច័យទី ២ ដែលនាំឲ្យកកើតផែនដីយ៉ាងធំ ។
ម្ចាស់អានន្ទ មួយទៀត កាលណាដែលព្រះពោធិសត្វច្បូតចាកពួកទេវតា
ដែលរើសនៅក្នុងស្ថានតុសិត មានសតិ និងសម្បជញ្ញៈ យាងចុះកាន់ព្រះ
មាតុខទរ ក្នុងកាលនោះ ផែនដីនេះ តែងកកើតរំភើបញ្ចាប់ញ័រ នេះជាហេតុ
ជាបច្ច័យទី ៣ ដែលនាំឲ្យកកើតផែនដីយ៉ាងធំ ។ ម្ចាស់អានន្ទ មួយ
ទៀត កាលណា ដែលព្រះពោធិសត្វមានសតិ និងសម្បជញ្ញៈ ទ្រង់ប្រសូត

ចាកព្រះមាតុខុទ្ទ ក្នុងកាលនោះ ផែនដីនេះតែងកក្រើករំពើករំភើបញ្ចាប់ញ្ជ័រ
 នេះជាហេតុ ជាបច្ច័យទី ៤ ដែលនាំឲ្យកក្រើកផែនដីយ៉ាងធំ ។ ម្នាល
 អានន្ទ មួយទៀត កាលណាដែលព្រះតថាគត ត្រាស់ដឹងនូវអនុត្តរសម្មា-
 សម្ពោធិញ្ញាណ ក្នុងកាលនោះ ផែនដីនេះតែងកក្រើករំពើករំភើបញ្ចាប់ញ្ជ័រ
 នេះជាហេតុ ជាបច្ច័យទី ៥ ដែលនាំឲ្យកក្រើកផែនដីយ៉ាងធំ ។ ម្នាល
 អានន្ទ មួយទៀត កាលណាដែលព្រះតថាគតញ្ចាំងអនុត្តរធម្មចក្រឲ្យប្រព្រឹត្ត
 ទៅ ក្នុងកាលនោះ ផែនដីនេះតែងកក្រើករំពើករំភើបញ្ចាប់ញ្ជ័រ នេះជាហេតុ
 ជាបច្ច័យទី ៦ ដែលនាំឲ្យកក្រើកផែនដីយ៉ាងធំ ។ ម្នាលអានន្ទ មួយទៀត
 កាលណាដែលព្រះតថាគតមានសតិ និងសម្បជញ្ញៈ ដាក់ចុះនូវអាយុសង្ខារ
 ក្នុងកាលនោះ ផែនដីនេះតែងកក្រើករំពើករំភើបញ្ចាប់ញ្ជ័រ នេះជាហេតុ ជា
 បច្ច័យទី ៧ ដែលនាំឲ្យកក្រើកផែនដីយ៉ាងធំ ។ ម្នាលអានន្ទ មួយទៀត
 កាលណាដែលព្រះតថាគត បរិនិព្វានដោយអនុបាទិសេសនិព្វានធាតុ ក្នុង
 កាលនោះ ផែនដីនេះតែងកក្រើករំពើករំភើបញ្ចាប់ញ្ជ័រ នេះជាហេតុ ជាបច្ច័យ
 ទី ៨ ដែលនាំឲ្យកក្រើកផែនដីយ៉ាងធំ ។ ម្នាលអានន្ទ ហេតុបច្ច័យដែល
 នាំឲ្យកក្រើកផែនដី យ៉ាងធំមាន ៨ យ៉ាងនេះឯង ។

[៩៩] ម្នាលអានន្ទ បរិសទ្យនេះមាន ៨ ពួក ។ បរិសទ្យទាំង ៨
 ពួក តើដូចម្តេច ។ គឺខត្តិយបរិសទ្យ ព្រាហ្មណបរិសទ្យ គហបតិបរិសទ្យ
 សមណបរិសទ្យ ចាតុម្មហារាជិកបរិសទ្យ តាវត្តិន្យបរិសទ្យ មារបរិសទ្យ
 ព្រហ្មបរិសទ្យ ។ ម្នាលអានន្ទ ចំណែកតថាគតចូលទៅកាន់ខត្តិយបរិសទ្យ

ជាច្រើនរយ រមែងស្គាល់ច្បាស់ ។ ក្នុងខត្តិយបរិសទ្យនោះ តថាគតធ្លាប់
អង្គុយជាមួយផង ធ្លាប់ចរចាជាមួយផង ធ្លាប់ចូលទៅសាកច្នាជាមួយផង ។
សម្បុររបស់ជនទាំងនោះ ក្នុងពួកបរិសទ្យនោះយ៉ាងណា សម្បុររបស់តថាគត
យ៉ាងនោះដែរ សំឡេងរបស់ជនទាំងនោះយ៉ាងណា សំឡេងរបស់តថាគត
យ៉ាងនោះដែរ ។ មួយទៀត តថាគតបានញ៉ាំងជនទាំងនោះ ឲ្យឃើញច្បាស់
ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថា កាលដែលតថាគត
កំពុងនិយាយ ជនទាំងនោះមិនស្គាល់តថាគតថា ជនដែលកំពុងនិយាយនេះ
តើជាអ្វីហ្ន៎ ជាទេវតា ឬជាមនុស្សដូច្នេះឡើយ ។ តថាគតលុះញ៉ាំងជនទាំងនោះ
ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថាហើយ
ក៏បាត់រូបទៅ កាលដែលតថាគតបាត់រូបទៅហើយ ឯជនទាំងនោះ នៅតែមិន
ស្គាល់តថាគតថា ជនដែលបាត់ទៅហើយនេះតើជាអ្វីហ្ន៎ ជាទេវតា ឬជាមនុស្ស
ដូច្នេះឡើយ ។ ម្នាលអានន្ទ តថាគតចូលទៅកាន់ព្រាហ្មណបរិសទ្យជាច្រើន
រយ រមែងស្គាល់ច្បាស់ ។ បេ។ គហបតិបរិសទ្យ ។ បេ។ សមណបរិសទ្យ
។ បេ។ ចាតុម្មហារាជិកបរិសទ្យ ។ បេ។ តាវត្តិន្ទ្របរិសទ្យ ។ បេ។ មារ-
បរិសទ្យ ។ បេ។ ព្រហ្មបរិសទ្យ ។ ក្នុងព្រហ្មបរិសទ្យនោះ តថាគតធ្លាប់អង្គុយ
ជាមួយផង ធ្លាប់ចរចាជាមួយផង ធ្លាប់ចូលទៅសាកច្នាជាមួយផង ។ សម្បុរ
របស់ព្រហ្មទាំងនោះ ក្នុងព្រហ្មបរិសទ្យនោះយ៉ាងណា សម្បុររបស់តថាគត
ក៏យ៉ាងនោះដែរ សំឡេងរបស់ព្រហ្មទាំងនោះយ៉ាងណា សំឡេងរបស់តថាគត
ក៏យ៉ាងនោះដែរ ។ មួយទៀត តថាគតបានញ៉ាំងព្រហ្មទាំងនោះឲ្យឃើញច្បាស់

ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថា កាលដែលតថាគត
 កំពុងនិយាយ ចំណែកខាងព្រហ្មទាំងនោះមិនស្គាល់តថាគតថា ជនដែលកំពុង
 និយាយនេះជាអ្វីហ្ន៎ ជាទេវតា ឬជាមនុស្សដូច្នេះឡើយ ។ លុះតថាគតញ្ជាត់
 ព្រហ្មទាំងនោះ ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយ
 ធម្មិកថាហើយ ក៏បាត់រូបទៅ កាលដែលតថាគតបាត់រូបទៅហើយ ចំណែក
 ព្រហ្មទាំងនោះ នៅតែមិនស្គាល់តថាគត ថាជនដែលបាត់ទៅហើយនេះតើជា
 អ្វីហ្ន៎ ជាទេវតា ឬជាមនុស្សដូច្នេះឡើយ ។ ម្នាលអានន្ទ បរិសទ្ធមាន ៨
 ពួកនេះឯង ។

[១០០] ម្នាលអានន្ទ អភិកាយតនៈ (ហេតុជាគ្រឿងគ្របសង្កត់នូវ
 បច្ចនិកធម៌) នេះមាន ៨ ប្រការ ។ អភិកាយតនៈ ៨ ប្រការតើដូចម្តេច ។
 បុគ្គលពួក ១ មានសេចក្តីសម្គាល់នូវរូបខាងក្នុង ហើយឃើញនូវរូបខាងក្រៅ
 មានប្រមាណតិច មានពណ៌ល្អ ឬមានពណ៌អាក្រក់ គ្របសង្កត់នូវរូបទាំងនោះ
 ហើយមានសេចក្តីសម្គាល់យ៉ាងនេះថា អាត្មាអញដឹង អាត្មាអញឃើញដូច្នេះ
 នេះជាអភិកាយតនៈទី ១ ។ បុគ្គលពួកមួយ មានសេចក្តីសម្គាល់នូវរូបខាង
 ក្នុង ហើយឃើញនូវរូបខាងក្រៅ មានប្រមាណច្រើន មានពណ៌ល្អ ឬមាន
 ពណ៌អាក្រក់ គ្របសង្កត់នូវរូបទាំងនោះ ហើយមានសេចក្តីសម្គាល់យ៉ាងនេះ
 ថា អាត្មាអញដឹង អាត្មាអញឃើញដូច្នេះ នេះជាអភិកាយតនៈទី ២ ។
 បុគ្គលពួកមួយ មិនមានសេចក្តីសម្គាល់នូវរូបខាងក្នុង ហើយឃើញនូវរូបខាង
 ក្រៅ មានប្រមាណតិច មានពណ៌ល្អ ឬមានពណ៌អាក្រក់ គ្របសង្កត់នូវរូប

ទាំងនោះ ហើយមានសេចក្តីសម្គាល់យ៉ាងនេះថា អាត្មាអញដឹង អាត្មាអញ ឃើញដូច្នេះ នេះជាអភិកាយតនៈទី ៣ ។ បុគ្គលពួកមួយ មិនមានសេចក្តីសម្គាល់នូវរូបខាងក្នុង ហើយឃើញនូវរូបខាងក្រៅ មានប្រមាណច្រើន មានពណ៌ល្អ ឬមានពណ៌អាក្រក់ គ្របសង្កត់នូវរូបទាំងនោះ ហើយមានសេចក្តីសម្គាល់យ៉ាងនេះថា អាត្មាអញដឹង អាត្មាអញឃើញដូច្នេះ នេះជាអភិកាយតនៈទី ៤ ។ បុគ្គលពួកមួយ មិនមានសេចក្តីសម្គាល់នូវរូបខាងក្នុង ហើយឃើញនូវរូបខាងក្រៅដែលជារូបខៀវ មានពណ៌ខៀវ ជាទីចង្អុលប្រាប់ថា នេះមានពណ៌ខៀវ មានពន្លឺខៀវ ប្រៀបដូចផ្កាកប្បាសខៀវ មានពណ៌ខៀវ ជាទីចង្អុលប្រាប់ថា នេះមានពណ៌ខៀវ មានពន្លឺខៀវ ពុំនោះសោត រូបនោះ ប្រៀបដូចសំពត់កើតក្នុងក្រុងពារាណសី មានសាច់ម្ល៉េះទាំងពីរខាង ហៅថា សំពត់ខៀវ មានពណ៌ខៀវ ជាទីចង្អុលប្រាប់ថា នេះមានពណ៌ខៀវ មានពន្លឺខៀវ យ៉ាងណាមិញ បុគ្គលពួកមួយ មិនមានសេចក្តីសម្គាល់នូវរូបខាងក្នុង ហើយឃើញនូវរូបខាងក្រៅ ជារូបខៀវ មានពណ៌ខៀវ ជាទីចង្អុលប្រាប់ថា នេះមានពណ៌ខៀវ មានពន្លឺខៀវ គ្របសង្កត់នូវរូបទាំងនោះ ហើយមានសេចក្តីសម្គាល់យ៉ាងនេះថា អាត្មាអញដឹង អាត្មាអញឃើញដូច្នេះ ក៏យ៉ាងនោះឯង នេះជាអភិកាយតនៈទី ៥ ។ បុគ្គលពួកមួយ មិនមានសេចក្តីសម្គាល់នូវរូបខាងក្នុង ហើយឃើញនូវរូបខាងក្រៅជារូបលឿង មានពណ៌លឿង ជាទីចង្អុលប្រាប់ថា នេះមានពណ៌លឿង មានពន្លឺលឿង ប្រៀបដូចផ្កាកណ៌ការលឿង មានពណ៌លឿង ជាទីចង្អុលប្រាប់ថា នេះមានពណ៌លឿង មានពន្លឺលឿង ពុំនោះសោត

រូបនោះ ប្រៀបដូចសំពត់ កើតក្នុងក្រុងពារាណសី មានសាច់ម្មង្គទាំងពីរខាង
 ហៅថា សំពត់លឿង មានពណ៌លឿង ជាទីចង្អុលប្រាប់ថា នេះមានពណ៌
 លឿង មានពន្លឺលឿង យ៉ាងណាមិញ បុគ្គលពួកមួយ មិនមានសេចក្តីសម្គាល់
 នូវរូបខាងក្នុង ហើយឃើញនូវរូបខាងក្រៅជារូបលឿង មានពណ៌លឿង ជាទី
 ចង្អុលប្រាប់ថា នេះមានពណ៌លឿង មានពន្លឺលឿង គ្របសង្កត់នូវរូបទាំងនោះ
 ហើយមានសេចក្តីសម្គាល់យ៉ាងនេះថា អាត្មាអញដឹង អាត្មាអញឃើញដូច្នេះ
 ក៏យ៉ាងនោះឯង នេះជាអភិកាយតនៈទី ៦ ។ បុគ្គលពួកមួយ មិនមានសេចក្តី
 សម្គាល់នូវរូបខាងក្នុង ហើយឃើញនូវរូបខាងក្រៅ ជារូបក្រហម មានពណ៌
 ក្រហម ជាទីចង្អុលប្រាប់ថា នេះមានពណ៌ក្រហម មានពន្លឺក្រហម ប្រៀប
 ដូចផ្កាច្បារក្រហម មានពណ៌ក្រហម ជាទីចង្អុលប្រាប់ថា នេះមានពណ៌
 ក្រហម មានពន្លឺក្រហម ពុំនោះសោត រូបនោះ ប្រៀបដូចសំពត់កើតក្នុង
 ក្រុងពារាណសី មានសាច់ម្មង្គទាំងពីរខាង ហៅថា សំពត់ក្រហម មានពណ៌
 ក្រហម ជាទីចង្អុលប្រាប់ថា នេះមានពណ៌ក្រហម មានពន្លឺក្រហម យ៉ាង
 ណាមិញ បុគ្គលពួកមួយ មិនមានសេចក្តីសម្គាល់នូវរូបខាងក្នុង ហើយ
 ឃើញនូវរូបខាងក្រៅ ជារូបក្រហម មានពណ៌ក្រហម ជាទីចង្អុលប្រាប់ថា
 នេះមានពណ៌ក្រហម មានពន្លឺក្រហម គ្របសង្កត់នូវរូបទាំងនោះ ហើយមាន
 សេចក្តីសម្គាល់យ៉ាងនេះថា អាត្មាអញដឹង អាត្មាអញឃើញដូច្នេះ ក៏យ៉ាង
 នោះឯង នេះជាអភិកាយតនៈទី ៧ ។ បុគ្គលពួកមួយ មិនមានសេចក្តី
 សម្គាល់នូវរូបខាងក្នុង ហើយឃើញនូវរូបខាងក្រៅជារូបស មានពណ៌ស ជា

ទីចង្អុលប្រាប់ថា នេះមានពណ៌ស មានពន្លឺស ប្រៀបដូចផ្កាយព្រឹកដែលស
 មានពណ៌ស ជាទីចង្អុលប្រាប់ថា នេះមានពណ៌ស មានពន្លឺស ពុំនោះសោត
 រូបនោះ ប្រៀបដូចសំពត់កើតក្នុងក្រុងពារាណសី មានសាច់ម្តងទាំងពីរខាង
 ហៅថា សំពត់ស មានពណ៌ស ជាទីចង្អុលប្រាប់ថា នេះមានពណ៌ស មាន
 ពន្លឺស យ៉ាងណាមិញ បុគ្គលពួកមួយ មិនមានសេចក្តីសម្គាល់នូវរូបខាងក្នុង
 ហើយឃើញនូវរូបខាងក្រៅ ជារូបស មានពណ៌ស ជាទីចង្អុលប្រាប់ថា នេះ
 មានពណ៌ស មានពន្លឺស គ្របសង្កត់នូវរូបទាំងនោះ ហើយមានសេចក្តី
 សម្គាល់យ៉ាងនេះថា អាត្មាអញដឹង អាត្មាអញឃើញដូច្នេះ ក៏យ៉ាងនោះឯង
 នេះជាអភិកាយតនៈទី ៨ ។ ម្នាលអានន្ទ អភិកាយតនៈ មាន ៨ ប្រការ
 នេះឯង ។

[១០១] ម្នាលអានន្ទ វិមោក្ខ (ធម៌ជាគ្រឿងរួចចាកអាសវៈ) នេះ
 មាន ៨ ប្រការ ។ វិមោក្ខ ៨ ប្រការតើដូចម្តេច ។ បុគ្គលបាននូវរូបជ្ឈាន
 រមែងឃើញនូវរូប គឺកសិណទាំងឡាយ មាននិលកសិណជាដើម នេះជា
 វិមោក្ខទី ១ ។ បុគ្គលមិនមានសេចក្តីសម្គាល់នូវរូបខាងក្នុង រមែងឃើញនូវរូប
 ខាងក្រៅទាំងឡាយ គឺកសិណមាននិលកសិណជាដើម នេះជាវិមោក្ខទី ២ ។
 បុគ្គលមានចិត្តចុះស៊ីបកាន់ឈានក្នុងវណ្ណកសិណដែលបរិសុទ្ធ នេះជាវិមោក្ខ
 ទី ៣ ។ បុគ្គលដែលកន្លងនូវរូបសញ្ញា ដល់នូវសេចក្តីវិនាសនៃបដិយសញ្ញា
 មិនបានធ្វើទុកក្នុងចិត្តនូវនាគសញ្ញា ដោយប្រការទាំងពួង ហើយបានដល់នូវ
 អាកាសានញ្ចាយតនជ្ឈាន ព្រោះធ្វើទុកក្នុងចិត្តថា អាកាសមិនមានទីបំផុតដូច្នេះ

នេះជាវិមោក្ខទី ៤ ។ បុគ្គលដែលកន្លងនូវអាកាសានញាយតនជ្ឈាន ដោយប្រការទាំងពួង ហើយបានដល់នូវវិញ្ញាណញាយតនជ្ឈាន ព្រោះធ្វើទុកក្នុងចិត្តថា វិញ្ញាណមិនមានទីបំផុតដូច្នេះ នេះជាវិមោក្ខទី ៥ ។ បុគ្គលដែលកន្លងនូវវិញ្ញាណញាយតនជ្ឈាន ដោយប្រការទាំងពួង ហើយបានដល់នូវអាកិញ្ញញាយតនជ្ឈាន ព្រោះធ្វើទុកក្នុងចិត្តថា អ្វីតិចតួចក៏មិនមានដូច្នេះ នេះជាវិមោក្ខទី ៦ ។ បុគ្គលដែលកន្លងនូវអាកិញ្ញញាយតនជ្ឈាន ដោយប្រការទាំងពួង ហើយបានដល់នូវសញ្ញានាសញ្ញាយតនជ្ឈាន នេះជាវិមោក្ខទី ៧ ។ បុគ្គលដែលកន្លងនូវសញ្ញានាសញ្ញាយតនជ្ឈាន ដោយប្រការទាំងពួង ហើយបានដល់នូវសញ្ញាវេទយិតនិរោធិ (សេចក្តីរលត់នៃសញ្ញា និងវេទនា) នេះជាវិមោក្ខទី ៨ ។ ម្នាលអានន្ទ វិមោក្ខមាន ៨ ប្រការនេះឯង ។

[១០២] ម្នាលអានន្ទ សម័យមួយ តថាគតបានត្រាស់ជាដំបូង បានគង់នៅក្រោមដើមអជបាលនិគ្រោធិ ក្បែរឆ្នេរស្ទឹងនេរញ្ញរា ក្នុងឧរុវេលាប្រទេសឯណោះ ។ ម្នាលអានន្ទ ត្រានោះឯង ក្រុងមានចិត្តបាបចូលទៅរកតថាគត លុះចូលទៅដល់ហើយបានបិតនៅក្នុងទីដ៏សមគួរ ។ ម្នាលអានន្ទ លុះក្រុងមានចិត្តបាបបិតនៅក្នុងទីដ៏សមគួរហើយ បាននិយាយយ៉ាងនេះនឹងតថាគតថា បពិត្រព្រះអង្គដ៏ចម្រើន ឥឡូវនេះ សូមព្រះមានព្រះភាគបរិនិព្វានទៅ សូមព្រះសុគត បរិនិព្វានទៅ បពិត្រព្រះអង្គដ៏ចម្រើន ឥឡូវនេះ ជាកាលគួរនឹងបរិនិព្វានរបស់ព្រះមានព្រះភាគហើយ ម្នាលអានន្ទ កាលបើក្រុងមាន បាននិយាយយ៉ាងនេះហើយ តថាគតក៏បានពោលពាក្យនេះទៅនឹង

ក្រុងមានមានចិត្តបាបថា ម្ចាស់មានមានចិត្តបាប ពួកភិក្ខុជាសាវ័ករបស់តថាគត ដែលឈ្លាសវាំងវៃ ក្លៀវក្លា ជាពហុស្សុត ទ្រទ្រង់ធម៌ ប្រតិបត្តិធម៌សមគួរ ដល់ធម៌ ប្រតិបត្តិដ៏សមគួរ ប្រព្រឹត្តតាមធម៌ នៅមិនទាន់មាន ទាំងមិនទាន់ រៀននូវវាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត តាំងទុក បើក ចែក ធ្វើឲ្យងាយបាន ទាំងមិនទាន់សង្កត់សង្កិននូវបរហ័រវាទ ដែលកើតឡើង ហើយ ឲ្យជាកិច្ចដែលសង្កត់សង្កិនបានដោយល្អ តាមពាក្យដែលសមហេតុ ហើយសម្តែងធម៌ប្រកបដោយបាដិហារ្យបាន ដរាបណាទេ តថាគតក៏មិនបាន បរិនិព្វានដរាបនោះ ។ ម្ចាស់មានមានចិត្តបាប ពួកភិក្ខុនី ជាសាវ័កា របស់ តថាគតដែលឈ្លាសវាំងវៃ ក្លៀវក្លា ជាពហុស្សុត ទ្រទ្រង់ធម៌ ប្រតិបត្តិធម៌ សមគួរដល់ធម៌ ប្រតិបត្តិដ៏សមគួរ ប្រព្រឹត្តតាមធម៌ នៅមិនទាន់មាន ទាំង មិនទាន់បានរៀន នូវវាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត តាំងទុក បើក ចែក ធ្វើឲ្យងាយបាន ទាំងមិនទាន់សង្កត់សង្កិននូវបរហ័រវាទ ដែលកើតឡើងហើយ ឲ្យជាកិច្ចដែលសង្កត់សង្កិនបានដោយល្អ តាមពាក្យ ដែលសមហេតុ ហើយសម្តែងធម៌ ប្រកបដោយបាដិហារ្យបាន ដរាបណាទេ តថាគតមិនទាន់បរិនិព្វាន ដរាបនោះ ។ ម្ចាស់មានមានចិត្តបាប ពួកឧបាសក ជាសាវ័ករបស់តថាគតដែលឈ្លាស វាំងវៃ ក្លៀវក្លា ជាពហុស្សុត ទ្រទ្រង់ ធម៌ ប្រតិបត្តិធម៌សមគួរដល់ធម៌ ប្រតិបត្តិដ៏សមគួរ ប្រព្រឹត្តតាមធម៌ នៅ មិនទាន់មាន ទាំងមិនទាន់បានរៀននូវវាទៈនៃអាចារ្យរបស់ខ្លួន ហើយប្រាប់ សម្តែង បញ្ញត្ត តាំងទុក បើក ចែក ធ្វើឲ្យងាយបាន ទាំងមិនទាន់សង្កត់

សង្កិននូវបរហ្មវាទដែលកើតឡើងហើយ ឲ្យជាកិច្ចដែលសង្កត់សង្កិនដោយ
 ល្អ តាមពាក្យដែលសមហេតុ ហើយសម្តែងធម៌ប្រកបដោយបាដិហារ្យបាន
 ដរាបណាទេ តថាគតមិនទាន់បរិនិព្វាន ដរាបនោះ ។ ម្នាលមារមានចិត្តបាប
 ពួកឧបាសិកា ជាសាវិការបស់តថាគតដែលឈ្លាស វាងវៃ ក្លៀវក្លា ជា
 ពហុស្សុត ទ្រទ្រង់ធម៌ ប្រតិបត្តិធម៌សមគួរដល់ធម៌ ប្រតិបត្តិដ៏សមគួរ ប្រព្រឹត្ត
 តាមធម៌ នៅមិនទាន់មាន ទាំងមិនទាន់បានរៀននូវវាទៈនៃអាចារ្យរបស់ខ្លួន
 ហើយប្រាប់ សម្តែង បញ្ញត្ត តាំងទុក បើក ចែក ធ្វើឲ្យងាយបាន ទាំងមិន
 ទាន់សង្កត់សង្កិននូវបរហ្មវាទដែលកើតឡើងហើយ ឲ្យជាកិច្ចដែលសង្កត់
 សង្កិនបានដោយល្អ តាមពាក្យដែលសមហេតុ ហើយសម្តែងធម៌ប្រកបដោយ
 បាដិហារ្យបាន ដរាបណាទេ តថាគតក៏មិនទាន់បរិនិព្វានដរាបនោះ ។ ម្នាល
 មារមានចិត្តបាប ព្រហ្មចារ្យរបស់តថាគតនេះ នៅមិនទាន់ខ្ជាប់ខ្ជួន មិនទាន់
 ចម្រើន មិនទាន់ផ្សាយទៅសព្វទិស គេមិនទាន់ដឹងច្រើនគ្នា ទាំងមិនទាន់
 ពេញបរិបូណ៌ដរាបណា មួយទៀត ពួកទេវតា និងមនុស្សមិនទាន់ចេះសម្តែង
 បានដោយប្រពៃដរាបណាទេ តថាគត ក៏មិនទាន់បរិនិព្វានដរាបនោះ ។ ម្នាល
 អានន្ទ ថ្ងៃនេះ ក្រុងមារមានចិត្តបាប បានចូលមករកតថាគត ក្នុងបារាល-
 ចេតិយ អម្បាញ់មិញនេះឯង បានបិតនៅក្នុងទីដ៏សមគួរ ។ ម្នាលអានន្ទ លុះ
 មារមានចិត្តបាប បានបិតនៅក្នុងទីដ៏សមគួរហើយ ក៏បានពោលពាក្យនេះនឹង
 តថាគតថា បពិត្រព្រះអង្គដ៏ចម្រើន ឥឡូវនេះ សូមព្រះមានព្រះភាគបរិនិព្វាន
 ទៅ សូមព្រះសុគត បរិនិព្វានទៅ បពិត្រព្រះអង្គដ៏ចម្រើន ឥឡូវនេះ ជាកាល

គួរនឹងបរិនិព្វានរបស់ព្រះមានព្រះភាគហើយ បពិត្រព្រះអង្គដ៏ចម្រើន ព្រោះ
 ព្រះមានព្រះភាគបានត្រាស់ព្រះវាចានេះថា ម្ចាស់មានចិត្តបាប ពួកភិក្ខុជា
 សាវ័ករបស់តថាគតនៅមិនទាន់មានដរាបណាទេ តថាគតក៏មិនទាន់បរិនិព្វាន
 ដរាបនោះ ។ ពួកភិក្ខុនីជាសាវ័ករបស់តថាគត នៅមិនទាន់មានដរាបណា ។
 ពួកឧបាសក ជាសាវ័ករបស់តថាគតនៅមិនទាន់មានដរាបណា ។ ពួកឧបា-
 សិកាជាសាវ័ករបស់តថាគត នៅមិនទាន់មានដរាបណា ។ ព្រហ្មចារ្យរបស់
 តថាគតនេះ នៅមិនទាន់ខ្ជាប់ខ្ជួន មិនទាន់ចម្រើន មិនទាន់ផ្សាយទៅសព្វទិស
 គេមិនទាន់ដឹងច្រើនគ្នា ទាំងមិនទាន់ពេញបរិបូណ៌ដរាបណា មួយទៀត ពួក
 ទេវតា និងមនុស្សមិនទាន់ចេះសម្តែងបានដោយប្រពៃដរាបណា (តថាគតក៏
 មិនទាន់បរិនិព្វានដរាបនោះ) ។ បពិត្រព្រះអង្គដ៏ចម្រើន ឥឡូវនេះព្រហ្មចារ្យ
 របស់ព្រះមានព្រះភាគ បានខ្ជាប់ខ្ជួនហើយ បានចម្រើនហើយ បានផ្សាយទៅ
 សព្វទិសហើយ គេបានដឹងច្រើនគ្នាហើយ បានពេញបរិបូណ៌ហើយ ពួក
 ទេវតា និងមនុស្សចេះសម្តែងបានដោយល្អហើយ ។ បពិត្រព្រះអង្គដ៏ចម្រើន
 ឥឡូវនេះ សូមព្រះមានព្រះភាគ បរិនិព្វានទៅ សូមព្រះសុគត បរិនិព្វានទៅ
 បពិត្រព្រះអង្គដ៏ចម្រើន ឥឡូវនេះ ជាកាលគួរនឹងបរិនិព្វានរបស់ព្រះមានព្រះ
 ភាគហើយ ។ ម្ចាស់អានន្ទ កាលបើក្រុងមារ បាននិយាយយ៉ាងនេះហើយ
 តថាគតក៏បានពោលពាក្យនេះទៅនឹងក្រុងមារមានចិត្តបាបថា ម្ចាស់មាន
 ចិត្តបាប ចូរអ្នកមានសេចក្តីខ្វល់ខ្វាយតិចចុះ ការបរិនិព្វានរបស់តថាគតមិន
 យូរប៉ុន្មានទេ កន្លង ៣ ខែ អំពីថ្ងៃនេះទៅ តថាគតនឹងបរិនិព្វានហើយ ម្ចាស់

អានន្ទ ក្នុងថ្ងៃនេះ តថាគតមានសតិសម្បជញ្ញៈ បានដាក់អាយុសង្ខារ ក្នុង
 បារាវលចេតិយអម្បាញ់មិញ្ញនេះឯង ។ កាលបើព្រះមានព្រះភាគ មានពុទ្ធ-
 តម្រាស់យ៉ាងនេះហើយ ព្រះអានន្ទមានអាយុ ក៏បានក្រាបបង្គំទូលយាត់ព្រះ
 មានព្រះភាគដូច្នេះថា បពិត្រព្រះអង្គដ៏ចម្រើន សូមព្រះមានព្រះភាគ ឋិតនៅ
 អស់មួយអាយុកប្ប សូមព្រះសុគតឋិតនៅអស់មួយអាយុកប្ប ដើម្បីប្រ-
 យោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់
 សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់
 ទេវតា និងមនុស្សទាំងឡាយ ។ ម្ចាស់អានន្ទ ឥឡូវនេះ កុំឡើយ អ្នកកុំអង្វរ
 តថាគតឡើយ ម្ចាស់អានន្ទ ឥឡូវនេះ មិនមែនជាកាលគួរអារាធនាតថាគត
 ទេ ។ ព្រះអានន្ទដ៏មានអាយុ បានក្រាបបង្គំទូលជាគម្រប់ពីរជងផង ។ បេ។
 ព្រះអានន្ទមានអាយុ បានក្រាបបង្គំទូលព្រះមានព្រះភាគ ជាគម្រប់ពីរជងផង
 ដូច្នេះថា បពិត្រព្រះអង្គដ៏ចម្រើន សូមព្រះមានព្រះភាគ ឋិតនៅអស់មួយ
 អាយុកប្ប សូមព្រះសុគតឋិតនៅអស់មួយអាយុកប្ប ដើម្បីប្រយោជន៍ដល់
 ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក
 ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និង
 មនុស្សទាំងឡាយ ។ ម្ចាស់អានន្ទ អ្នកជឿពោធិញ្ញាណរបស់តថាគតដែរឬ ។
 បពិត្រព្រះអង្គដ៏ចម្រើន ខ្ញុំព្រះអង្គជឿ ។ ម្ចាស់អានន្ទ កាលបើអ្នកជឿដែរ
 ហេតុអ្វីក៏អ្នកនៅតែទទួលបានតថាគតដល់ទៅ ៣ ជង ។ បពិត្រព្រះអង្គដ៏ចម្រើន
 ព្រះពុទ្ធដ៏ការនេះ ខ្ញុំព្រះអង្គបានស្តាប់ក្នុងទីចំពោះព្រះកក្ក្រ បានត្រង់រងក្នុងទី

ចំពោះព្រះភក្ត្រថា ម្នាលអានន្ទ ឥទ្ធិបាទទាំង ៤ បើបុគ្គលណាមួយ បាន
 ចម្រើនហើយ បានធ្វើរឿយៗ ហើយ បានធ្វើឲ្យដូចជាយានហើយ បានធ្វើឲ្យ
 ជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធ
 ដោយល្អហើយ បុគ្គលនោះ បើប្រាថ្នានឹងបិតនៅ គប្បីបិតនៅអស់មួយអាយុ
 កប្ប ឬលើសជាងមួយអាយុកប្បក៏បាន ម្នាលអានន្ទ ឯឥទ្ធិបាទទាំង ៤
 តថាគតបានចម្រើនហើយ បានធ្វើរឿយៗ ហើយ បានធ្វើឲ្យដូចជាយានហើយ
 បានធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ
 បានប្រារព្ធដោយល្អហើយ ម្នាលអានន្ទ បើតថាគតប្រាថ្នានឹងបិតនៅ គប្បី
 បិតនៅអស់មួយអាយុកប្ប ឬលើសជាងមួយអាយុកប្បក៏បាន ។ ម្នាលអានន្ទ
 អ្នកជឿឬទេ ។ បពិត្រព្រះអង្គដ៏ចម្រើន ខ្ញុំព្រះអង្គជឿ ។ ម្នាលអានន្ទ ហេតុ
 ដូច្នេះ នេះជាអំពើទានរបស់អ្នកហើយ នេះជាកំហុសរបស់អ្នកហើយ ព្រោះ
 តថាគតបានធ្វើនិមិត្តជាឱ្យារិក បានធ្វើឱកាស ជាឱ្យារិកយ៉ាងនេះហើយ អ្នក
 នៅតែមិនយល់សេចក្តីច្បាស់លាស់បាន មិនអាណន៍តថាគតថា សូមព្រះ
 មានព្រះភាគ បិតនៅអស់មួយអាយុកប្ប សូមព្រះសុគត បិតនៅអស់មួយ
 អាយុកប្ប ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន
 ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បី
 សេចក្តីសុខ ដល់ទេវតា និងមនុស្សទាំងឡាយដូច្នេះសោះ ម្នាលអានន្ទ បើ
 អ្នកអាណន៍តថាគត តថាគតគប្បីឃាត់វាចារបស់អ្នកត្រឹមតែពីរលើក តែ
 ដល់ទៅបីលើក តថាគតគប្បីទទួល ម្នាលអានន្ទ ព្រោះហេតុនោះ នេះជា

អំពើទាស់របស់អ្នកហើយ នេះជាកំហុសរបស់អ្នកហើយ ។

[១០៣] ម្ចាស់អានន្ទ សម័យមួយ តថាគតគង់នៅលើភ្នំគិដ្ឋក្នុង
 ទៀបក្រុងរាជគ្រឹះឯណោះ ម្ចាស់អានន្ទ ក្នុងទីនោះឯង តថាគតបានពោលនឹង
 អ្នកថា ម្ចាស់អានន្ទ ក្រុងរាជគ្រឹះជាទីគួរត្រេកអរ ភ្នំគិដ្ឋក្នុងជាទីគួរត្រេកអរ
 ម្ចាស់អានន្ទ ឥទ្ធិបាទទាំង ៤ បើបុគ្គលណាមួយបានចម្រើនហើយ បានធ្វើ
 រឿយៗ ហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បាន
 តាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ
 បុគ្គលនោះ កាលបើប្រាជ្ញានឹងបិតនៅ គប្បីបិតនៅអស់មួយអាយុកប្ប ឬ
 លើសជាងមួយអាយុកប្បក៏បាន ។ ម្ចាស់អានន្ទ ឯឥទ្ធិបាទទាំង ៤ តថាគត
 បានចម្រើនហើយ បានធ្វើរឿយៗ ហើយ បានធ្វើឲ្យដូចជាយានហើយ បាន
 ធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បាន
 ប្រារព្ធដោយល្អហើយ ម្ចាស់អានន្ទ កាលបើតថាគតប្រាជ្ញានឹងបិតនៅ គប្បី
 បិតនៅអស់មួយអាយុកប្ប ឬលើសជាងមួយអាយុកប្បក៏បាន ម្ចាស់អានន្ទ
 កាលបើតថាគតបានធ្វើនិមិត្តជាឱឡារិក ធ្វើឱកាសជាឱឡារិកយ៉ាងនេះហើយ
 អ្នកនៅតែមិនយល់សេចក្តីច្បាស់លាស់បាន មិនអាវាធនាតថាគតថា សូមព្រះ
 មានព្រះភាគ បិតនៅអស់មួយអាយុកប្ប សូមព្រះសុគត បិតនៅអស់មួយ
 អាយុកប្ប ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន
 ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បី
 សេចក្តីសុខដល់ទេវតា និងមនុស្សទាំងឡាយ ម្ចាស់អានន្ទ បើអ្នកអាវាធនា

តថាគតៗ គប្បីឃាត់វាចារបស់អ្នកត្រឹមតែពីរលើក តែដល់បីលើក តថាគត
គប្បីទទួល ម្ចាស់អានន្ទ ព្រោះហេតុដូច្នេះ នេះជាអំពើទាស់របស់អ្នកហើយ
នេះជាកំហុសរបស់អ្នកហើយ ។

[១០៤] ម្ចាស់អានន្ទ សម័យមួយ តថាគតនៅក្នុងគោតមនិគ្រោធ
ជិតក្រុងរាជគ្រឹះនោះឯង ។ បេ។ តថាគតនៅជិតជ្រោះជាទីទម្លាក់នូវចោរ ទៀប
ក្រុងរាជគ្រឹះនោះឯង ។ តថាគតនៅក្នុងសត្តបណ្ណគុហា (គុហាដែលសន្មត
ដោយដើមសត្វបណ្ណត្រីក្ស) ខាងភ្នំវេការៈ ជិតក្រុងរាជគ្រឹះនោះឯង ។ តថាគត
នៅក្នុងកាឡសិលា (ថ្មខ្មៅ) ខាងភ្នំឥសិលិ ទៀបក្រុងរាជគ្រឹះនោះឯង ។
តថាគតនៅក្នុងសប្បសោណ្ឌិកបញ្ចារៈ (ញាកមានត្រពាំងទឹកជាទីនៅនៃពស់)
ក្នុងសីតវ័ន (ព្រៃត្រជាក់) ទៀបក្រុងរាជគ្រឹះនោះឯង ។ តថាគតនៅក្នុង
តបោទារាម (អារាមជិតស្ទឹងឈ្មោះតបោទា) ជិតក្រុងរាជគ្រឹះនោះឯង ។
តថាគតនៅក្នុងវេឡូវនកលន្ទកនិវាបស្ថាន ជិតក្រុងរាជគ្រឹះនោះឯង ។ តថាគត
នៅក្នុងជីវកម្មវ័ន ជិតក្រុងរាជគ្រឹះនោះឯង ។ តថាគតនៅក្នុងមទុក្ខប្លមិតទា-
យវ័ន ជិតក្រុងរាជគ្រឹះនោះឯង ។ ម្ចាស់អានន្ទ តថាគតនៅក្នុងទីអម្បាលនោះ
បានប្រាប់អ្នកថា ម្ចាស់អានន្ទ ក្រុងរាជគ្រឹះ ជាទីគួរត្រេកអរ ភ្នំគិដ្ឋក្នុង ជាទី
គួរត្រេកអរ គោតមនិគ្រោធ ជាទីគួរត្រេកអរ ជ្រោះសម្រាប់ទម្លាក់នូវចោរ
ជាទីគួរត្រេកអរ សត្តបណ្ណគុហា ខាងភ្នំវេការៈ ជាទីគួរត្រេកអរ កាឡ-
សិលាខាងភ្នំឥសិលិ ជាទីគួរត្រេកអរ សប្បសោណ្ឌិកបញ្ចារៈ ក្នុងសីតវ័ន
ជាទីគួរត្រេកអរ តបោទារាម ជាទីគួរត្រេកអរ វេឡូវនកលន្ទកនិវាបស្ថាន ជា

ទីគួរត្រេកអរ ជីវកម្មវ័ន ជាទីគួរត្រេកអរ មទ្ធកុច្ឆិមិតទាយវ័ន ជាទីគួរត្រេកអរ ម្នាលអានន្ទ ឥទ្ធិបាទទាំង ៤ បើបុគ្គលណាមួយបានចម្រើនហើយ បានធ្វើឲ្យច្រើនហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ បុគ្គលនោះបើប្រាថ្នានឹងបិតនៅ គប្បីបិតនៅអស់មួយអាយុកប្ប ឬលើសជាងមួយអាយុកប្បក៏បាន ។ ម្នាលអានន្ទ ឯឥទ្ធិបាទទាំង ៤ តថាគតបានចម្រើនហើយ បានធ្វើឲ្យច្រើនហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ ម្នាលអានន្ទ បើតថាគតប្រាថ្នានឹងបិតនៅ គប្បីបិតនៅអស់មួយអាយុកប្ប ឬលើសជាងមួយអាយុកប្បក៏បាន ម្នាលអានន្ទ កាលបើតថាគតធ្វើនិមិត្តជាឱ្យារិក ធ្វើឱកាសជាឱ្យារិកយ៉ាងនេះហើយ អ្នកនៅតែមិនអាចនឹងយល់ សេចក្តីច្បាស់លាស់បាន មិនអាស្រ័យតថាគតថា សូមព្រះមានព្រះភាគ ទ្រង់បិតនៅអស់មួយអាយុកប្ប សូមព្រះសុគត ទ្រង់បិតនៅអស់មួយអាយុកប្ប ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និងមនុស្សទាំងឡាយដូច្នេះសោះ ម្នាលអានន្ទ បើអ្នកអាស្រ័យតថាគតៗ គប្បីឃាត់ពាក្យអ្នកត្រឹមតែ ២ ដងប៉ុណ្ណោះ គង់នឹងទទួលអាសានក្នុងវារៈជាគម្រប់ ៣ ដងមិនខាន ម្នាលអានន្ទ ព្រោះហេតុដូច្នេះ នេះជាអំពើទាស់របស់អ្នកហើយ នេះជាកំហុសរបស់អ្នកហើយ ។

[១០៥] ម្ចាស់អានន្ទ សម័យមួយ តថាគតនៅក្នុងឧទេសចេតិយ ទៀបក្រុងវេសាលីនេះឯង ។ កាលតថាគតនៅក្នុងឧទេសចេតិយនោះ បានប្រាប់អ្នកថា ម្ចាស់អានន្ទ ក្រុងវេសាលី ជាទីគួរត្រេកអរ ឧទេសចេតិយ ជាទីគួរត្រេកអរ ម្ចាស់អានន្ទ ឥទ្ធិបាទទាំង ៤ បើបុគ្គលណាមួយបានចម្រើនហើយ បានធ្វើឲ្យច្រើនហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ បុគ្គលនោះ បើប្រាថ្នានឹងបិតនៅ គប្បីបិតនៅអស់មួយអាយុកប្ប ឬលើសជាងមួយអាយុកប្បក៏បាន ។ ម្ចាស់អានន្ទ ឥទ្ធិបាទទាំង ៤ តថាគតបានចម្រើនហើយ បានធ្វើឲ្យច្រើនហើយ បានធ្វើឲ្យដូចជាយានហើយ បានធ្វើឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធដោយល្អហើយ ម្ចាស់អានន្ទ បើតថាគតប្រាថ្នានឹងបិតនៅ គប្បីបិតនៅអស់មួយអាយុកប្ប ឬលើសជាងមួយអាយុកប្បក៏បាន ម្ចាស់អានន្ទ កាលបើតថាគតធ្វើនិមិត្តជាឱឡារិក ធ្វើឱកាសជាឱឡារិកយ៉ាងនេះហើយ អ្នកនៅតែមិនអាចនឹងយល់សេចក្តីច្បាស់លាស់បានឡើយ មិនអាចធានាតថាគតថា សូមព្រះមានព្រះភាគ ទ្រង់បិតនៅអស់មួយអាយុកប្ប សូមព្រះសុគត ទ្រង់បិតនៅអស់មួយអាយុកប្ប ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់ទេវតា និងមនុស្សទាំងឡាយ ដូច្នេះសោះ ម្ចាស់អានន្ទ បើអ្នកអាចធានាតថាគតៗ គប្បីឃាត់ពាក្យអ្នកត្រឹមតែ ២ ដង

ប៉ុណ្ណោះ គង់នឹងទទួលអារាធនាក្នុងវារៈជាគម្រប់ ៣ ដងមិនខាន ម្ចាស់អានន្ទ
ព្រោះហេតុដូច្នោះ នេះជាអំពើទានរបស់អ្នកហើយ នេះជាកំហុសរបស់អ្នក
ហើយ ។

[១០៦] ម្ចាស់អានន្ទ សម័យមួយ តថាគតនៅក្នុងគោតមកចេតិយ
ជិតក្រុងវេសាលីនេះឯង ។ បេ។ តថាគតនៅក្នុងសត្តម្ភចេតិយ ជិតក្រុង
វេសាលីនេះឯង ។ តថាគតនៅក្នុងពហុបុត្តចេតិយ ជិតក្រុងវេសាលីនេះឯង ។
តថាគតនៅក្នុងសារន្ទចេតិយ ជិតក្រុងវេសាលីនេះឯង ។ ម្ចាស់អានន្ទ ក្នុង
កាលឥឡូវនេះ តថាគតនៅក្នុងបារាលចេតិយ ក្នុងថ្ងៃនេះ បានប្រាប់អ្នកថា
ម្ចាស់អានន្ទ ក្រុងវេសាលី ជាទីគួរត្រេកអរ ខ្សែនចេតិយ ជាទីគួរត្រេកអរ
គោតមកចេតិយ ជាទីគួរត្រេកអរ សត្តម្ភចេតិយ ជាទីគួរត្រេកអរ ពហុបុត្ត-
ចេតិយ ជាទីគួរត្រេកអរ សារន្ទចេតិយ ជាទីគួរត្រេកអរ បារាលចេតិយ
ជាទីគួរត្រេកអរ ម្ចាស់អានន្ទ ឥទ្ធិបាទទាំង ៤ បើបុគ្គលណាមួយបានចម្រើន
ហើយ បានធ្វើច្រើនហើយ បានធ្វើឲ្យដូចជាយានហើយ បានធ្វើឲ្យជាទីនៅ
ហើយ បានតាំងទុករឿយៗ ហើយ បានសន្សំទុកហើយ បានប្រារព្ធដោយ
ល្អហើយ បុគ្គលនោះ បើប្រាថ្នានឹងបិតនៅ គប្បីបិតនៅអស់មួយអាយុកប្ប
ឬលើសជាងមួយអាយុកប្បក៏បាន ។ ម្ចាស់អានន្ទ ឯឥទ្ធិបាទទាំង ៤ តថាគត
បានចម្រើនហើយ បានធ្វើឲ្យច្រើនហើយ បានធ្វើឲ្យដូចជាយានហើយ បានធ្វើ
ឲ្យជាទីនៅហើយ បានតាំងទុករឿយៗ ហើយ បានសន្សំទុកហើយ បានប្រារព្ធ
ដោយល្អហើយ ម្ចាស់អានន្ទ បើតថាគតប្រាថ្នានឹងបិតនៅ គប្បីបិតនៅអស់

មួយអាយុកប្ប ឬលើសជាងមួយអាយុកប្បក៏បាន ម្ចាស់អានន្ទ កាលបើ
តថាគតធ្វើនិមិត្តជាឱឡារិក ធ្វើឱកាសជាឱឡារិកយ៉ាងនេះហើយ ក៏អ្នកនៅតែ
មិនអាចនឹងយល់សេចក្តីច្បាស់លាស់បាន មិនអាចធនាតថាគតថា សូមព្រះ
មានព្រះភាគ ទ្រង់បិតនៅអស់មួយអាយុកប្ប សូមព្រះសុគត ទ្រង់បិតនៅ
អស់មួយអាយុកប្ប ដើម្បីប្រយោជន៍ដល់ជនច្រើន ដើម្បីសេចក្តីសុខដល់
ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រ-
យោជន៍ ដើម្បីសេចក្តីសុខដល់ទេវតា និងមនុស្សទាំងឡាយ ដូច្នេះសោះ
ម្ចាស់អានន្ទ បើអ្នកអាចធនាតថាគតៗ គប្បីឃាត់ពាក្យអ្នកត្រឹមតែ ២ ដង
ប៉ុណ្ណោះ គង់នឹងទទួលអាចនាភ្នំវារៈជាគម្រប់ ៣ ដងមិនខាន ម្ចាស់
អានន្ទ ព្រោះហេតុដូច្នេះ នេះជាអំពើទាស់របស់អ្នកហើយ នេះជាកំហុស
របស់អ្នកហើយ ម្ចាស់អានន្ទ ក្រែងតថាគតប្រាប់អ្នកជាមុនហើយយ៉ាងនេះថា
សេចក្តីព្រាត់ប្រាស សេចក្តីវិនាស សេចក្តីប្រែប្រួលចាកសត្វ និងសង្ខារ ជា
ទីស្រឡាញ់ជាទីពេញចិត្តទាំងអស់ តែងមានជាធម្មតា ម្ចាស់អានន្ទ ព្រោះ
ហេតុនោះ បុគ្គលគប្បីបាននូវសេចក្តីទៀងទាត់ មិនព្រាត់ប្រាសក្នុងខន្ធប្រវត្តិ
នេះ អំពីទីណា ធម្មជាតណា កើតឡើងហើយ មានហើយ សង្ខារតាក់តែង
ហើយ តែងមានសេចក្តីវិនាសទៅជាធម្មតា ធម្មជាតនោះឯង បុគ្គលនឹង
ពោលឃាត់ថា កុំវិនាសដូច្នេះ (ដោយហេតុណា) ហេតុនេះមិនមានឡើយ ។
ម្ចាស់អានន្ទ មួយទៀត ធម្មជាតណា ដែលតថាគតទាត់ចោលហើយ ខ្វាក់
ចោលហើយ ជម្រុះចោលហើយ លះបង់ចោលហើយ បន្ទាត់ចោលហើយ

អាយុសង្ខារតថាគតជាកំប៉ុះហើយ វាចាតថាគតពោលដោយពិតថា បរិនិព្វាន
នៃតថាគតមិនយូរឡើយ កន្លង ៣ ខែអំពីថ្ងៃនេះទៅ តថាគតនឹងបរិនិព្វាន
ហើយ តថាគតនឹងត្រឡប់មកកាន់ធម្មជាតិនោះវិញទៀត ព្រោះហេតុនៃជីវិត
ប៉ុណ្ណោះ (ដោយហេតុណា) ហេតុនេះមិនមានឡើយ ម្ចាស់អានន្ទ មក
យើងនឹងទៅកាន់កូដាគារសាលា នាព្រៃមហាវ័ន ។ ព្រះអានន្ទដ៏មានអាយុ
ទទួលព្រះបន្ទូលនៃព្រះមានព្រះភាគថា ព្រះករុណា ព្រះអង្គ ។ លំដាប់នោះ
ព្រះមានព្រះភាគ ក៏ស្ដេចចូលទៅកាន់កូដាគារសាលា នាព្រៃមហាវ័ន មួយ
អន្លើដោយព្រះអានន្ទដ៏មានអាយុ លុះចូលទៅដល់ហើយ ទ្រង់ត្រាស់នឹងព្រះ
អានន្ទមានអាយុថា ម្ចាស់អានន្ទ អ្នកចូរទៅឲ្យពួកភិក្ខុទាំងប៉ុន្មាន ដែល
អាស្រ័យនៅក្នុងក្រុងវេសាលីទាំងអស់នោះ មកជួបជុំក្នុងឧបដ្ឋានសាលា ។
ព្រះអានន្ទមានអាយុ ទទួលព្រះបន្ទូលនៃព្រះមានព្រះភាគថា ព្រះករុណាព្រះ
អង្គ ហើយក៏ឲ្យពួកភិក្ខុទាំងប៉ុន្មាន ដែលអាស្រ័យនៅក្នុងក្រុងវេសាលីទាំង
អស់នោះ មកជួបជុំក្នុងឧបដ្ឋានសាលា ហើយចូលទៅគាល់ព្រះមានព្រះភាគ
លុះចូលទៅដល់ហើយ ក៏ថ្វាយបង្គំព្រះមានព្រះភាគ ហើយបិទនៅក្នុងទីដ៏
សមគួរ ។ លុះព្រះអានន្ទមានអាយុ បិទនៅក្នុងទីដ៏សមគួរហើយ ក៏ក្រាប
បង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន ភិក្ខុសង្ឃប្រជុំគ្នា
ហើយ បពិត្រព្រះអង្គដ៏ចម្រើន សូមព្រះអង្គទ្រង់ជ្រាបនូវកាលគួរក្នុងកាល
ឥឡូវនេះ ។

[១០៧] គ្រានោះ ព្រះមានព្រះភាគ ទ្រង់ស្ដេចចូលទៅកាន់ឧបដ្ឋាន-

សាលា លុះចូលទៅដល់ហើយ ក៏ទ្រង់គង់លើអាសនៈដែលគេក្រាលថ្វាយ ។

លុះព្រះមានព្រះភាគ ទ្រង់គង់ស្រេចហើយ បានត្រាស់នឹងភិក្ខុទាំងឡាយថា

ម្ចាស់ភិក្ខុទាំងឡាយ សាសនព្រហ្មចរិយៈនេះ គប្បីតាំងនៅអស់កាលអង្វែង

គប្បីតម្កល់នៅតាំងអស់កាលដ៏យូរ មួយទៀត សាសនព្រហ្មចរិយៈនោះ

ប្រព្រឹត្តទៅដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន

ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បី

សេចក្តីសុខ ដល់ទេវតា និងមនុស្សទាំងឡាយ ដោយប្រការណា ធម៌ទាំង

ឡាយណា ដែលតថាគតសម្តែងហើយដោយបញ្ញាដ៏ឧត្តម ធម៌ទាំងឡាយ

នោះ អ្នកទាំងឡាយគប្បីរៀនដោយប្រពៃ ហើយសេព ចម្រើន ធ្វើរឿយៗ

ដោយប្រការដូច្នោះ ។ ម្ចាស់ភិក្ខុទាំងឡាយ សាសនព្រហ្មចរិយៈនេះ គប្បី

តាំងនៅអស់កាលអង្វែង គប្បីតម្កល់នៅអស់កាលដ៏យូរ មួយទៀត សាសន-

ព្រហ្មចរិយៈនោះ ប្រព្រឹត្តទៅដើម្បីប្រយោជន៍ដល់ជនច្រើន ដើម្បីសេចក្តីសុខ

ដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បី

ប្រយោជន៍ ដើម្បីសេចក្តីសុខដល់ទេវតា និងមនុស្សទាំងឡាយ ដោយប្រការ

ណា ធម៌ទាំងឡាយណា ដែលតថាគតសម្តែងហើយដោយបញ្ញាដ៏ឧត្តម អ្នក

ទាំងឡាយគប្បីរៀនដោយប្រពៃ ហើយសេព ចម្រើន ធ្វើឲ្យរឿយៗ ដោយ

ប្រការដូច្នោះ ធម៌ទាំងឡាយនោះ តើដូចម្តេច ។ អ្វីខ្លះ ។ គឺសតិប្បដ្ឋាន ៤

សម្មប្បធាន ៤ ឥទ្ធិបាទ ៤ ឥន្ទ្រិយ ៥ ពល ៥ ពោជ្ឈង្គ ៧ អរិយមគ្គ

ប្រកបដោយអង្គ ៨ ។ ម្ចាស់ភិក្ខុទាំងឡាយ សាសនព្រហ្មចរិយៈនេះ គប្បី

តាំងនៅអស់កាលអង្វែង គប្បីតម្កល់នៅអស់កាលដ៏យូរ មួយទៀត សាសន-
 ព្រហ្មចរិយៈនោះ ប្រព្រឹត្តទៅដើម្បីប្រយោជន៍ដល់ជនច្រើន ដើម្បីសេចក្តី
 សុខដល់ជនច្រើន ដើម្បីអនុគ្រោះដល់សត្វលោក ដើម្បីសេចក្តីចម្រើន ដើម្បី
 ប្រយោជន៍ ដើម្បីសេចក្តីសុខដល់ទេវតានិងមនុស្សទាំងឡាយ ដោយប្រការ
 ណា ធម៌ទាំងឡាយណាដែលតថាគតសម្តែងហើយ ដោយបញ្ញាដ៏ឧត្តម អ្នក
 ទាំងឡាយគប្បីរៀនដោយប្រពៃ ហើយសេព ចម្រើន ធ្វើឲ្យរឿយៗ ដោយ
 ប្រការដូច្នោះ ធម៌ទាំងឡាយនោះ យ៉ាងនេះឯង ។ គ្រានោះ ព្រះមានព្រះ
 ភាគទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ ឥឡូវនេះ តថាគត
 នឹងជាសំរេចនឹងអ្នកទាំងឡាយ សង្ខារទាំងឡាយមានសេចក្តីវិនាសទៅជាធម្មតា
 អ្នកទាំងឡាយ ចូរញ៉ាំងកិច្ចទាំងពួងឲ្យសម្រេច ដោយសេចក្តីមិនប្រមាទចុះ
 បរិនិព្វាននឹងមានដល់តថាគតមិនយូរឡើយ កន្លង ៣ ខែ អំពីថ្ងៃនេះទៅ
 តថាគតនឹងបរិនិព្វានហើយ ។ ព្រះមានព្រះភាគ ទ្រង់មានបន្ទូលដូច្នេះហើយ
 ព្រះសុគតជាសាស្តា លុះទ្រង់មានព្រះបន្ទូលដូច្នេះហើយ ក៏ទ្រង់មានព្រះ
 បន្ទូលដូច្នេះ តទៅទៀតថា

[១០៨] ពួកជនណាៗ ទោះបីក្មេងក្តី ចាស់ក្តី ពាលក្តី
 បណ្ឌិតក្តី អ្នកមានក្តី អ្នកក្រក្តី ជនទាំងអស់នោះ តែង
 មានសេចក្តីស្លាប់នៅពីខាងមុខ ។ កាជន៍ដី ដែលស្ទូនឆ្នាំង
 ធ្វើហើយ ទោះបីតូចក្តី ធំក្តី តូចក្តី ធំក្តី កាជន៍ទាំង
 អស់នោះ មានកិរិយាបែកធ្លាយជាទីបំផុត យ៉ាងណា ជីវិត

របស់សត្វទាំងឡាយ ក៏យ៉ាងនោះដែរ ។

ព្រះសាស្តា ទ្រង់មានព្រះបន្ទូលដូច្នេះ តទៅទៀតថា

វ័យរបស់តថាគតចាស់ហើយ ជីវិតរបស់តថាគតមានប្រ-

មាណតិច តថាគតនឹងលះបង់អ្នកទាំងឡាយ ហើយទៅ

ឯទីពឹងចំពោះខ្លួន តថាគតបានធ្វើទុកហើយ ។

ម្ចាស់ភិក្ខុទាំងឡាយ អ្នកទាំងឡាយ កុំប្រមាទ ត្រូវមាន

ស្មារតី មានសីលល្អ មានតម្រិះតម្កល់នឹងល្អ ចូររក្សាចិត្ត

របស់ខ្លួនឲ្យរឿយៗ ចុះ ។ ភិក្ខុណា មិនប្រមាទហើយនៅ

ក្នុងធម៌វិន័យនេះ (ភិក្ខុនោះ) នឹងលះបង់ជាតិសង្សារ

ហើយធ្វើនូវព្រះនិព្វាន ជាទីបំផុតនៃកងទុក្ខបានមិនខាន ។

ពុទ្ធភាណាវាទី ៣ ចប់

[១០៩] គ្រានោះ ព្រះមានព្រះភាគទ្រង់ស្បង់បាត្រ និងចីវរ ក្នុង
បុព្វណ្ឌសម័យ ទ្រង់ពុទ្ធដំណើរចូលទៅបិណ្ឌបាត ក្នុងក្រុងវេសាលី លុះ
ស្តេចទៅបិណ្ឌបាត ក្នុងក្រុងវេសាលីហើយ ទ្រង់ត្រឡប់អំពីបិណ្ឌបាតក្នុង
វេលាខាងក្រោយភត្ត ទ្រង់ងាកក្រឡេកមើលនូវក្រុងវេសាលី ដូចជាជីវីដែល
ក្រឡេកបែរមើល (នូវទីខាងក្រោយ) ហើយត្រាស់នឹងព្រះអានន្ទមាន
អាយុថា ម្ចាស់អានន្ទ តថាគតឃើញក្រុងវេសាលីម្តងនេះជាបច្ច័មទស្សនៈ
(ការឃើញទីបំផុត) ម្ចាស់អានន្ទ មក ឃើងនឹងទៅកាន់ភណ្ឌគ្រាម ។ ព្រះ
អានន្ទមានអាយុ ទទួលព្រះបន្ទូលព្រះមានព្រះភាគថា ព្រះករុណា ព្រះអង្គ ។

លំដាប់នោះ ព្រះមានព្រះភាគ ទ្រង់ពុទ្ធដំណើរទៅដល់កណ្ឌគ្រាម ព្រមដោយ ភិក្ខុសង្ឃជាច្រើន ។ បានឮថា ព្រះមានព្រះភាគ ទ្រង់គង់ក្នុងកណ្ឌគ្រាមនោះ ។ ក្នុងទីនោះឯង ព្រះមានព្រះភាគបានត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ (ក្នុងសង្សារវដ្ត) អស់កាលជាយូរអង្វែងយ៉ាងនេះ ព្រោះតែមិនបានត្រាស់ដឹង មិនបានចាក់ធ្លុះនូវធម៌ទាំង ៤ យ៉ាង ។ ធម៌ទាំង ៤ យ៉ាង តើដូចម្តេច ។ ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ អស់កាលជាយូរអង្វែងយ៉ាងនេះ ព្រោះតែមិនបានត្រាស់ដឹង មិនបានចាក់ធ្លុះនូវអរិយសីល ។ ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ អស់កាលជាយូរអង្វែងយ៉ាងនេះ ព្រោះតែមិនបានត្រាស់ដឹង មិនបានចាក់ធ្លុះនូវអរិយសមាធិ ។ ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ អស់កាលជាយូរអង្វែងយ៉ាងនេះ ព្រោះតែមិនបានត្រាស់ដឹង មិនបានចាក់ធ្លុះនូវអរិយបញ្ញា ។ ម្ចាស់ភិក្ខុទាំងឡាយ តថាគតក្តី អ្នកទាំងឡាយក្តី ដែលអន្ទោលទៅ ត្រាច់រង្គាត់ទៅ អស់កាលជាយូរអង្វែងយ៉ាងនេះ ព្រោះតែមិនបានត្រាស់ដឹង មិនបានចាក់ធ្លុះនូវអរិយវិមុត្តិ ។ ម្ចាស់ភិក្ខុទាំងឡាយ អរិយសីលនោះឯង ដែលបុគ្គលបានត្រាស់ដឹង បានចាក់ធ្លុះហើយ អរិយសមាធិដែលបុគ្គលបានត្រាស់ដឹង បានចាក់ធ្លុះហើយ អរិយបញ្ញាដែលបុគ្គលបានត្រាស់ដឹង បានចាក់ធ្លុះហើយ អរិយវិមុត្តិដែលបុគ្គលបានត្រាស់ដឹង បានចាក់ធ្លុះហើយ កវតណ្ណា គឺ

សេចក្តីប្រាថ្នាក្នុងភព ក៏សូន្យទៅ ខ្សែ គឺតណ្ហា ដែលអាចនាំសត្វអំពីភព
មួយទៅភពមួយក៏អស់ទៅ ភពថ្មីទៀត ក៏មិនមានក្នុងកាលឥឡូវនេះឡើយ ។
ព្រះមានព្រះភាគ ទ្រង់មានព្រះបន្ទូលដូច្នេះហើយ ព្រះសុគតជាសាស្តា លុះ
ទ្រង់មានព្រះបន្ទូលដូច្នេះហើយ ក៏ទ្រង់ត្រាស់ដូច្នេះតទៅទៀតថា

[១១០] ធម៌ទាំងនេះ គឺសីល សមាធិ បញ្ញា និងវិមុត្តិ
ដ៏ប្រសើរ ព្រះគោតមព្រះអង្គមានយស បានត្រាស់ដឹង
ហើយ ព្រះពុទ្ធទ្រង់ត្រាស់ដឹងយ៉ាងនេះហើយ ទើប
សម្តែងធម៌ប្រាប់ចំពោះភិក្ខុទាំងឡាយ ព្រះសាស្តាមាន
ចក្ខុ ទ្រង់ធ្វើនូវព្រះនិព្វានជាទីបំផុត នៃកងទុក្ខ ទ្រង់
បរិនិព្វានហើយ ។

[១១១] បានឮថា ព្រះមានព្រះភាគ ទ្រង់គង់នៅក្នុងកណ្ឌគ្រាមនោះ
ទ្រង់ធ្វើធម្មិកថាជាច្រើន ចំពោះភិក្ខុទាំងឡាយយ៉ាងនេះថា សីលដូច្នេះ សមាធិ
ដូច្នេះ បញ្ញាដូច្នេះ សមាធិដែលអប់រំដោយសីលហើយ រមែងមានផលច្រើន
មានអានិសង្សច្រើន បញ្ញាដែលអប់រំដោយសមាធិហើយ រមែងមានផល
ច្រើន មានអានិសង្សច្រើន ចិត្តដែលអប់រំដោយបញ្ញាហើយ រមែងរួចស្រឡះ
ដោយប្រពៃចាកអាសវៈទាំងឡាយ គឺកាមាសវៈ ភវាសវៈ អវិជ្ជាសវៈ ។

[១១២] គ្រានោះ ព្រះមានព្រះភាគទ្រង់គង់នៅក្នុងកណ្ឌគ្រាមតាម
សមគួរដល់ពុទ្ធអធុរ្យស្រ័យ ហើយទ្រង់ត្រាស់ហៅព្រះអានន្តមានអាយុមកថា
ម្ចាស់អានន្ត មក យើងនឹងទៅកាន់ហត្ថិត្រាម អម្ពត្រាម ជម្ពត្រាម និងកោត-

នគរ ។ ព្រះអានន្ទមានអាយុ ទទួលព្រះបន្ទូលព្រះមានព្រះភាគថា ព្រះករុណា
 ព្រះអង្គ ។ លំដាប់នោះ ព្រះមានព្រះភាគ ទ្រង់ពុទ្ធដំណើរទៅដល់កោគនគរ
 ព្រមដោយភិក្ខុទាំងឡាយច្រើនអង្គ ។ បានឮថា ព្រះមានព្រះភាគ ទ្រង់គង់នៅ
 ក្នុងអានន្ទបេតិយ ជិតកោគនគរនោះ ។ ក្នុងទីនោះឯង ព្រះមានព្រះភាគទ្រង់
 ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ តថាគតនឹងសម្តែងមហា
 ប្រទេសទាំង ៤ នេះ អ្នកទាំងឡាយចូរស្តាប់ ចូរធ្វើទុកក្នុងចិត្តដោយប្រពៃចុះ
 តថាគតនឹងសម្តែងប្រាប់ ។ ភិក្ខុទាំងនោះទទួលព្រះបន្ទូលនៃព្រះមានព្រះភាគ
 ថា ព្រះករុណាព្រះអង្គ ។ ព្រះមានព្រះភាគទ្រង់ត្រាស់ដូច្នេះថា

[១១៣] ម្ចាស់ភិក្ខុទាំងឡាយ ភិក្ខុក្នុងសាសនានេះ គប្បីពោលយ៉ាង
 នេះថា ម្ចាស់អាវុសោទាំងឡាយ ពាក្យនុ៎ះ ខ្ញុំបានស្តាប់ បានទទួលចំពោះ
 ព្រះកត្តនៃព្រះមានព្រះភាគថា នេះជាធម៌ នេះជាវិន័យ នេះជាពាក្យប្រៀន
 ប្រដៅរបស់ព្រះសាស្តា ម្ចាស់ភិក្ខុទាំងឡាយ អ្នកទាំងឡាយ កុំអាលត្រេកអរ
 កុំអាលឃាត់កាសិតរបស់ភិក្ខុនោះឡើយ ។ លុះអ្នកទាំងឡាយ មិនទាន់ត្រេក-
 អរ មិនទាន់ឃាត់ហើយ ត្រូវរៀននូវបទ និងព្យញ្ជនៈទាំងនោះឲ្យចាំល្អ ហើយ
 ស្ទាបស្ទង់មើលក្នុងព្រះសូត្រ ប្រៀបធៀបមើលក្នុងព្រះវិន័យ ។ បទ និង
 ព្យញ្ជនៈទាំងនោះ កាលបើអ្នកទាំងឡាយស្ទាបស្ទង់មើលក្នុងព្រះសូត្រ ប្រៀប
 ធៀបមើលក្នុងព្រះវិន័យទៅហើយ មិនប្រជុំចុះ គឺមិនមានក្នុងព្រះសូត្រផង
 មិនប្រាកដក្នុងព្រះវិន័យផងទេ ។ អ្នកទាំងឡាយគប្បីដល់នូវសេចក្តីចូលចិត្ត
 ក្នុងពាក្យនេះថា នេះមិនមែនជាព្រះពុទ្ធដីការរបស់ព្រះមានព្រះភាគនោះទេ ជា

ពាក្យដែលភិក្ខុនេះរៀនខុសដោយពិត ម្នាលភិក្ខុទាំងឡាយ ព្រោះហេតុនោះ អ្នកទាំងឡាយ ត្រូវចោលពាក្យនេះចេញ ។ បទ និងព្យញ្ជនៈទាំងនោះ កាល បើអ្នកទាំងឡាយ ស្ទាបស្ទង់មើលក្នុងព្រះសូត្រ ប្រៀបធៀបមើលក្នុងព្រះ វិន័យទៅហើយ ក៏ប្រជុំចុះក្នុងព្រះសូត្រផង ប្រាកដក្នុងព្រះវិន័យផង ។ អ្នក ទាំងឡាយ គប្បីដល់នូវសេចក្តីចូលចិត្តក្នុងពាក្យនេះថា នេះជាព្រះពុទ្ធដីការ របស់ព្រះមានព្រះភាគនោះ ដែលភិក្ខុនេះរៀនត្រូវល្អហើយដោយពិត ម្នាល ភិក្ខុទាំងឡាយ អ្នកទាំងឡាយ គប្បីចាំទុកនូវមហាប្រទេសជាបឋមនេះចុះ ។

[១១៤] ម្នាលភិក្ខុទាំងឡាយ ភិក្ខុក្នុងសាសនានេះ គប្បីពោលយ៉ាង នេះថា ព្រះសង្ឃនៅក្នុងអាវាសឯណោះ មានទាំងភិក្ខុជាថេរៈ មានទាំងភិក្ខុជា ប្រធាន ខ្ញុំបានស្តាប់បានទទួលចំពោះមុខព្រះសង្ឃនោះថា នេះជាធម៌ នេះជា វិន័យ នេះជាពាក្យប្រៀនប្រដៅរបស់ព្រះសាស្តា ម្នាលភិក្ខុទាំងឡាយ អ្នក ទាំងឡាយ កុំអាលត្រេកអរ កុំអាលឃាត់នូវភាសិតរបស់ភិក្ខុនោះឡើយ ។ លុះអ្នកទាំងឡាយ មិនទាន់ត្រេកអរ មិនទាន់ឃាត់ ហើយត្រូវរៀននូវបទ និង ព្យញ្ជនៈទាំងនោះឲ្យចាំល្អ ហើយស្ទង់មើលក្នុងព្រះសូត្រ ប្រៀបធៀបមើល ក្នុងព្រះវិន័យ ។ បទ និងព្យញ្ជនៈទាំងនោះ កាលបើអ្នកទាំងឡាយ ស្ទង់មើល ក្នុងព្រះសូត្រ ប្រៀបធៀបមើលក្នុងព្រះវិន័យទៅហើយ មិនប្រជុំចុះក្នុងព្រះ សូត្រផង មិនប្រាកដក្នុងព្រះវិន័យផងទេ ។ អ្នកទាំងឡាយ គប្បីដល់នូវ សេចក្តីចូលចិត្តក្នុងពាក្យនេះថា នេះមិនមែនជាព្រះពុទ្ធដីការរបស់ព្រះមានព្រះ ភាគទេ ជាពាក្យដែលភិក្ខុសង្ឃនោះរៀនខុសដោយពិត ម្នាលភិក្ខុទាំងឡាយ

ព្រោះហេតុនោះ អ្នកទាំងឡាយគប្បីចោលពាក្យនុ៎ះចេញ ។ បទ និងព្យញ្ជនៈ
 ទាំងនោះ កាលបើអ្នកទាំងឡាយ ស្ទង់មើលក្នុងព្រះសូត្រ ប្រៀបធៀបមើល
 ក្នុងព្រះវិន័យទៅហើយ ក៏ប្រជុំចុះក្នុងព្រះសូត្រផង ប្រាកដក្នុងព្រះវិន័យផង ។
 អ្នកទាំងឡាយគប្បីដល់នូវសេចក្តីចូលចិត្តក្នុងពាក្យនេះថា នេះជាព្រះពុទ្ធដីការ
 របស់ព្រះមានព្រះភាគនោះ ដែលព្រះសង្ឃនោះរៀនត្រូវល្អហើយដោយពិត
 ម្ចាស់ភិក្ខុទាំងឡាយ អ្នកទាំងឡាយ គប្បីចាំទុកនូវមហាប្រទេសជាគម្រប់ពីរ
 នេះចុះ ។

[១១៥] ម្ចាស់ភិក្ខុទាំងឡាយ ភិក្ខុក្នុងសាសនានេះ គប្បីពោលយ៉ាង
 នេះថា ភិក្ខុជាថេរៈច្រើនអង្គ នៅក្នុងអាវាសឯណោះ សុទ្ធតែជាពហុស្សត
 ចេះចាំក្នុងគម្ពីរនិកាយ ទ្រទ្រង់ធម៌ ទ្រទ្រង់វិន័យ ទ្រទ្រង់មាតិកា ខ្ញុំបានស្តាប់
 បានទទួលចំពោះមុខព្រះថេរៈទាំងនោះថា នេះជាធម៌ នេះជាវិន័យ នេះជា
 ពាក្យប្រៀនប្រដៅរបស់ព្រះសាស្តា ម្ចាស់ភិក្ខុទាំងឡាយ អ្នកទាំងឡាយ កុំ
 អាលត្រេកអរនឹងភាសិតរបស់ភិក្ខុនោះឡើយ ។ បេ។ បទ និងព្យញ្ជនៈ មិន
 ប្រាកដក្នុងព្រះវិន័យ ។ អ្នកទាំងឡាយ គប្បីដល់នូវសេចក្តីចូលចិត្តក្នុងពាក្យ
 នេះថា នេះមិនមែនជាព្រះពុទ្ធដីការរបស់ព្រះមានព្រះភាគនោះទេ ជាពាក្យដែល
 ព្រះថេរៈទាំងនោះ រៀនខុសដោយពិត ម្ចាស់ភិក្ខុទាំងឡាយ ព្រោះហេតុនោះ
 អ្នកទាំងឡាយ គប្បីចោលពាក្យនុ៎ះចេញ ។ បទ និងព្យញ្ជនៈទាំងនោះ កាល
 បើអ្នកទាំងឡាយស្ទង់មើលក្នុងព្រះសូត្រ ។ បេ។ ប្រាកដក្នុងព្រះវិន័យ ។ អ្នក
 ទាំងឡាយគប្បីដល់នូវសេចក្តីចូលចិត្តក្នុងពាក្យនេះថា នេះជាព្រះពុទ្ធដីការរបស់

ព្រះមានព្រះភាគនោះ ដែលព្រះថេរៈទាំងនោះ រៀនត្រូវល្អហើយដោយពិត ម្ចាស់ភិក្ខុទាំងឡាយ អ្នកទាំងឡាយ គប្បីចាំទុកនូវមហាបទេសជាគម្រប់ ៣ នេះចុះ ។

[១១៦] ម្ចាស់ភិក្ខុទាំងឡាយ ភិក្ខុក្នុងសាសនានេះ គប្បីពោលយ៉ាង នេះថា ភិក្ខុជាថេរៈនៅក្នុងអាវាសឯណោះ ជាពហុសូត្រ ចេះចាំក្នុងធម្មីរ និកាយ ទ្រទ្រង់ធម៌ ទ្រទ្រង់វិន័យ ទ្រទ្រង់មាតិកា ខ្ញុំបានស្តាប់ បានទទួល ចំពោះមុខព្រះថេរៈអង្គនោះថា នេះជាធម៌ នេះជាវិន័យ នេះជាពាក្យប្រៀន ប្រដៅរបស់ព្រះសាស្តា ម្ចាស់ភិក្ខុទាំងឡាយ អ្នកទាំងឡាយ កុំអាលត្រេកអរ កុំអាលឃាត់នូវភាសិតរបស់ភិក្ខុនោះឡើយ ។ លុះអ្នកទាំងឡាយ មិនទាន់ ត្រេកអរ មិនទាន់ឃាត់ហើយ គប្បីរៀននូវបទ និងព្យញ្ជនៈទាំងនោះឲ្យចាំល្អ ហើយស្ទង់មើលក្នុងព្រះសូត្រ ប្រៀបធៀបមើលក្នុងព្រះវិន័យ ។ បទ និង ព្យញ្ជនៈទាំងនោះ កាលបើអ្នកទាំងឡាយស្ទង់មើលក្នុងព្រះសូត្រ ប្រៀបធៀប មើលក្នុងព្រះវិន័យទៅហើយ មិនប្រជុំចុះក្នុងព្រះសូត្រផង មិនប្រាកដក្នុងព្រះ វិន័យផងទេ ។ អ្នកទាំងឡាយគប្បីដល់នូវសេចក្តីចូលចិត្តក្នុងពាក្យនេះ ។ បេ។ ថានេះជាព្រះពុទ្ធដីការរបស់ព្រះមានព្រះភាគនោះ ដែលព្រះថេរៈទាំងនោះរៀន ត្រូវល្អហើយដោយពិត ម្ចាស់ភិក្ខុទាំងឡាយ ព្រោះហេតុនោះ អ្នកទាំងឡាយ គប្បីចាំទុកនូវមហាបទេសជាគម្រប់ ៤ នេះចុះ ។ ម្ចាស់ភិក្ខុទាំងឡាយ អ្នក ទាំងឡាយ គប្បីចាំទុកនូវមហាបទេសទាំង ៤ នេះឯង ។ បានឮថា ព្រះ មានព្រះភាគទ្រង់គង់នៅក្នុងអានន្ទចេតិយ ជិតកោគនគរនោះឯង ទ្រង់ធ្វើធម្មី-

កថាជាច្រើនដល់ភិក្ខុទាំងឡាយយ៉ាងនេះថា សីលដូច្នេះ សមាធិដូច្នេះ បញ្ញាដូច្នេះ សមាធិដែលអប់រំដោយសីលហើយ រមែងមានផលច្រើន មានអានិសង្សច្រើន បញ្ញាដែលអប់រំដោយសមាធិហើយ រមែងមានផលច្រើន មានអានិសង្សច្រើន ចិត្តដែលអប់រំដោយបញ្ញាហើយ រមែងរួចស្រឡះដោយប្រពៃចាកអាសវៈទាំងឡាយ គឺកាមាសវៈ ភវាសវៈ អវិជ្ជាសវៈ ។

[១១៧] គ្រានោះ ព្រះមានព្រះភាគទ្រង់គង់នៅក្នុងកោតនគរ តាមសមគួរដល់ពុទ្ធអធិបតីស្រ័យ ហើយត្រាស់ហៅព្រះអានន្ទមានអាយុមកថា ម្ចាស់អានន្ទ មក យើងនឹងទៅកាន់ក្រុងបាវា ។ ព្រះអានន្ទដ៏មានអាយុ ទទួលព្រះបន្ទូលព្រះមានព្រះភាគថា ព្រះករុណាព្រះអង្គ ។ ទើបព្រះមានព្រះភាគទ្រង់ពុទ្ធដំណើរទៅដល់ក្រុងបាវា ព្រមដោយភិក្ខុសង្ឃជាច្រើន ។ បានឮថា ព្រះមានព្រះភាគទ្រង់គង់នៅក្នុងអម្ពវន (ព្រៃស្វាយ) របស់នាយចុន្ទកម្មារបុត្រ (កូនជាងមាស) ទៀបក្រុងបាវានោះ ។ នាយចុន្ទកម្មារបុត្រ បានឮដំណឹងថា ព្រះមានព្រះភាគស្ដេចមកដល់ក្រុងបាវា ឥឡូវនេះទ្រង់គង់នៅក្នុងអម្ពវន របស់អាត្មាអញ ទៀបក្រុងបាវា ។ គ្រានោះ នាយចុន្ទកម្មារបុត្រ ក៏ចូលទៅគាល់ព្រះមានព្រះភាគ លុះចូលទៅដល់ហើយ ក៏ថ្វាយបង្គំព្រះមានព្រះភាគ ហើយអង្គុយក្នុងទីសមគួរ ។ លុះនាយចុន្ទកម្មារបុត្រ អង្គុយក្នុងទីសមគួរហើយ ព្រះមានព្រះភាគក៏ទ្រង់ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថា ។ លំដាប់នោះ នាយចុន្ទកម្មារបុត្រ កាលដែលព្រះមានព្រះភាគទ្រង់ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថា

ហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន សូម
 ព្រះមានព្រះភាគ មួយអន្លើដោយភិក្ខុសង្ឃ ទទួលកត្តរបស់ខ្ញុំព្រះអង្គ ដើម្បី
 ឆាន់ក្នុងថ្ងៃស្អែក ។ ព្រះមានព្រះភាគក៏ទ្រង់ទទួលនិមន្តន៍ដោយតុណ្ហិភាព ។
 លុះនាយចុន្ទកម្មារបុត្ត បានដឹងច្បាស់ថា ព្រះមានព្រះភាគ ទ្រង់ទទួលនិមន្តន៍
 ហើយ ក៏ក្រោកចាកទីអង្គុយ ថ្វាយបង្គំព្រះមានព្រះភាគ ធ្វើប្រទក្សិណហើយ
 ចេញទៅ ។ លុះកន្លងរាត្រីនោះទៅហើយ ទើបនាយចុន្ទកម្មារបុត្ត ក៏ឲ្យគេ
 ចាត់ចែងខាទនីយភោជនីយាហារមានរសជ័យសា ព្រមទាំងសូករមទ្វារៈដ៏ច្រើន
 ក្នុងផ្ទះរបស់ខ្លួនហើយ ឲ្យគេទៅក្រាបទូលកត្តកាលចំពោះព្រះមានព្រះភាគថា
 បពិត្រព្រះអង្គដ៏ចម្រើន កាលគួរហើយ កត្តសម្រេចហើយ ។ គ្រានោះ
 ព្រះមានព្រះភាគទ្រង់ស្បៀងប្រដាប់បាត្រ និងចីវរ ក្នុងបុព្វណ្ណសម័យ ហើយ
 ស្តេចចូលទៅកាន់លំនៅរបស់នាយចុន្ទកម្មារបុត្ត ព្រមដោយភិក្ខុសង្ឃ លុះ
 ចូលទៅដល់ហើយ ក៏គង់លើអាសនៈដែលគេក្រាលថ្វាយ ។ លុះព្រះមាន
 ព្រះភាគទ្រង់គង់រួចហើយ ក៏ត្រាស់នឹងនាយចុន្ទកម្មារបុត្តថា ម្ចាស់នាយចុន្ទ
 សូករមទ្វារៈណា ដែលអ្នកតាក់តែងហើយ ចូរអ្នកអង្គាសតថាគតដោយសូករ-
 មទ្វារៈនោះចុះ ឯខាទនីយភោជនីយាហារដទៃណា ដែលអ្នកតាក់តែងហើយ
 ចូរអ្នកអង្គាសភិក្ខុសង្ឃដោយខាទនីយភោជនីយាហារនោះចុះ ។ នាយចុន្ទ-
 កម្មារបុត្ត ទទួលព្រះបន្ទូលព្រះមានព្រះភាគ ដោយពាក្យថា ព្រះករុណាព្រះ
 អង្គ ហើយក៏អង្គាសព្រះមានព្រះភាគ ដោយសូករមទ្វារៈដែលខ្លួនតាក់តែង
 ហើយ អង្គាសភិក្ខុសង្ឃដោយខាទនីយភោជនីយាហារដទៃ ដែលខ្លួនតាក់តែង

ហើយ ។ ទើបព្រះមានព្រះភាគទ្រង់ត្រាស់នឹងនាយចុន្ទកម្មារបុត្តថា ម្ចាស់នាយ
 ចុន្ទ សូករមន្ត្រៈណាបស់អ្នកដែលនៅសល់ អ្នកចូរកប់នូវសូករមន្ត្រៈនោះ
 ក្នុងរណ្តៅទៅ ម្ចាស់នាយចុន្ទ ក្នុងលោក (នេះ) ព្រមទាំងទេវលោក មា-
 លោក ព្រហ្មលោក ក្នុងពពួកសត្វ ព្រមទាំងសមណព្រាហ្មណ៍ទាំងមនុស្ស
 ជាសម្មតិទេព និងមនុស្សដ៏សេស តថាគតមិនឃើញបុគ្គលណាមួយ ដែល
 បរិភោគនូវសូករមន្ត្រៈនោះហើយ សូករមន្ត្រៈនោះគប្បីដល់នូវកិរិយារលួយ
 ទៅដោយល្អឡើយ វៀរលែងតែតថាគតចេញ ។ នាយចុន្ទកម្មារបុត្តទទួល
 ព្រះបន្ទូលព្រះមានព្រះភាគថា ព្រះករុណាព្រះអង្គហើយ ក៏កប់សូករមន្ត្រៈ
 ដែលនៅសល់នោះក្នុងរណ្តៅ ហើយចូលទៅគាល់ព្រះមានព្រះភាគ លុះចូល
 ទៅដល់ហើយ ក៏ថ្វាយបង្គំព្រះមានព្រះភាគ ហើយអង្គុយក្នុងទីសមគួរ ។
 លុះនាយចុន្ទកម្មារបុត្ត អង្គុយក្នុងទីសមគួរហើយ ព្រះមានព្រះភាគក៏ទ្រង់ឲ្យ
 ឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយដោយធម្មិកថា ហើយក៏
 ក្រោកចាកអាសនៈស្តេចចេញទៅ ។ លុះព្រះមានព្រះភាគ ទ្រង់ឆាន់កត្តរបស់
 នាយចុន្ទកម្មារបុត្តរួចហើយ ព្រះអាពាធដ៏ខ្លាំងក៏កើតឡើង វេទនាដ៏ក្លៀវក្លា
 កើតអំពីលោហិតប្បក្ខន្ធិកាពាធិ (អាពាធចុះព្រះលោហិត) ជិតនឹងដល់នូវ
 មរណៈ ក៏ប្រព្រឹត្តទៅ ។ បានឮថាព្រះមានព្រះភាគមានព្រះសតិ និងសម្ប-
 ជញ្ញៈ មិនបានលំបាក ទ្រង់អត់សង្កត់នូវវេទនានោះបាន ។ ទើបព្រះមាន
 ព្រះភាគ ទ្រង់ត្រាស់ហៅព្រះអានន្ទដ៏មានអាយុមកថា ម្ចាស់អានន្ទ មក ឃើង
 នឹងទៅកាន់ក្រុងកុសិនារា ។ ព្រះអានន្ទដ៏មានអាយុ ទទួលព្រះបន្ទូលនៃព្រះ

មានព្រះភាគថា ព្រះករុណាព្រះអង្គ ។

[១១៨] ខ្ញុំបានឮថា ព្រះពុទ្ធជាអ្នកប្រាជ្ញ ទ្រង់សោយភត្ត
របស់នាយចុន្ទកម្មារបុត្ត ហើយមានព្រះអាពាធជាទម្ងន់
ជិតនឹងមរណៈ ។ ព្យាធិដ៏ក្លា កើតដល់ព្រះសាស្តា ដែល
សោយភត្ត ដោយសូករមទ្វារៈ ព្រះមានព្រះភាគ ទ្រង់មាន
អាពាធ ចុះព្រះលោហិតរឿយៗ ទើបមានព្រះពុទ្ធតម្រាស់ថា
តថាគត នឹងទៅកាន់ក្រុងកុសិនារា ។

(គាថាទាំងនេះ ព្រះសង្ឃតិកាចារ្យទាំងឡាយ សម្តែងហើយ ក្នុងកាល
ធ្វើសង្ឃតិ) ។

[១១៩] គ្រានោះ ព្រះមានព្រះភាគទ្រង់ចៀសចេញអំពីផ្លូវ ហើយ
ទ្រង់ចូលទៅកាន់ម្លប់ឈើមួយលុះចូលដល់ហើយ ទ្រង់ត្រាស់នឹងព្រះអានន្ទ
មានអាយុថា ម្ចាស់អានន្ទ ចូរអ្នកក្រាលសង្ឃ្យាដិ មានជាន់ ៤ ឲ្យតថាគត
ដោយឆាប់ ម្ចាស់អានន្ទ តថាគតល្អិតល្អៃណាស់ តថាគតអង្គុយចុះសិន ។
ព្រះអានន្ទមានអាយុ ទទួលព្រះបន្ទូលនៃព្រះមានព្រះភាគថា ព្រះករុណាព្រះ
អង្គ ហើយក៏ក្រាលសង្ឃ្យាដិមានជាន់ ៤ ថ្វាយ ។ ព្រះមានព្រះភាគទ្រង់គង់
លើអាសនៈដែលព្រះអានន្ទក្រាលថ្វាយ ។ លុះព្រះមានព្រះភាគគង់រួចហើយ
ទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ ចូរអ្នកទៅដងទឹកមកឲ្យ
តថាគតដោយឆាប់ ម្ចាស់អានន្ទ តថាគតស្រេកទឹកណាស់ តថាគតនឹងឆាន់
ទឹកបន្តិច ។ កាលបើព្រះមានព្រះភាគទ្រង់ត្រាស់យ៉ាងនេះហើយ ព្រះអានន្ទ

មានអាយុ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន
អម្បាញ់មិញនេះ រទេះចំនួន ៥០០ គេបរឆ្លងទៅហើយ ទឹកនោះតិច កង់រទេះ
ក៏កិន ល្អក់រឹកវរ ហូរមក បពិត្រព្រះអង្គដ៏ចម្រើន ស្ទឹងកកុះនៅជិតនេះ
មានទឹកថ្លា មានទឹកមានរសជាតិស្រួល មានទឹកត្រជាក់ មានទឹករង មាន
កំពង់ក៏ស្រួល ជាទីគួរត្រេកអរ ក្នុងស្ទឹងនេះ ព្រះមានព្រះភាគនឹងសោយទឹក
ក៏បាន នឹងស្រង់ព្រះកាយឲ្យត្រជាក់ស្រួលក៏បាន ។ ព្រះមានព្រះភាគ ទ្រង់
ត្រាស់នឹងព្រះអានន្ទមានអាយុជាគម្រប់ពីរជងទៀតថា ម្ចាស់អានន្ទ ចូរអ្នកទៅ
ដងទឹកមកឲ្យតថាគតដោយឆាប់ ម្ចាស់អានន្ទ តថាគតស្រែកទឹកណាស់
តថាគតនឹងឆាន់ទឹកបន្តិច ។ ព្រះអានន្ទមានអាយុ ក៏ក្រាបបង្គំទូលព្រះមាន
ព្រះភាគ ជាគម្រប់ពីរជងទៀតថា បពិត្រព្រះអង្គដ៏ចម្រើន អម្បាញ់មិញនេះ
រទេះចំនួន ៥០០ គេបរឆ្លងទៅហើយ ទឹកនោះតិច កង់រទេះក៏កិន ល្អក់រឹកវរ
ហូរមក បពិត្រព្រះអង្គដ៏ចម្រើន ស្ទឹងកកុះនៅជិតនេះ មានទឹកថ្លា មានទឹក
មានរសជាតិស្រួល មានទឹកត្រជាក់ មានទឹករង មានកំពង់ក៏ស្រួល ជាទីគួរ
ត្រេកអរ ក្នុងស្ទឹងនេះ ព្រះមានព្រះភាគនឹងសោយទឹកក៏បាន នឹងស្រង់ព្រះ
កាយឲ្យត្រជាក់ស្រួលក៏បាន ។ ព្រះមានព្រះភាគ ទ្រង់ត្រាស់នឹងព្រះអានន្ទ
មានអាយុជាគម្រប់បីជងទៀតថា ម្ចាស់អានន្ទ ចូរអ្នកទៅដងទឹក មកឲ្យ
តថាគតដោយឆាប់ ម្ចាស់អានន្ទ តថាគតស្រែកទឹកណាស់ តថាគតនឹងឆាន់
ទឹកបន្តិច ។ ព្រះអានន្ទមានអាយុ ក៏ទទួលព្រះបន្ទូលនៃព្រះមានព្រះភាគថា
ព្រះករុណាព្រះអង្គ ហើយក៏កាន់បាត្រដើរតម្រង់ទៅស្ទឹងនោះ ។ លំដាប់នោះ

ស្ទឹងតូច ដែលកង់កិន ល្អក់រឹកវរ ហូរមកនោះ កាលដែលព្រះអានន្ទមាន អាយុ ចូលទៅដល់ហើយ ក៏ត្រឡប់ទៅជារាងថ្វា មិនល្អក់ហូរមកវិញ ។ ទើប ព្រះអានន្ទ មានអាយុ មានសេចក្តីត្រិះរិះដូច្នេះថា ឱហ្ន៎ ហេតុនេះជាអស្ចារ្យ ពេកណាស់ ឱហ្ន៎ ហេតុនេះចម្លែកពេកណាស់ ស្ទឹងតូចនេះឯងដែលកង់កិន ល្អក់រឹកវរ ហូរមក កាលបើអាត្មាអញចូលមកដល់ ក៏ត្រឡប់ទៅជាទឹករាងថ្វា ស្អាតមិនល្អក់ ហូរមកវិញ ព្រោះព្រះតថាគតមានប្ញទ្ធិធំ មានអានុភាពធំ ។ ព្រះអានន្ទក៏ដងទឹកដោយបាត្រ ចូលទៅគាល់ព្រះមានព្រះភាគ លុះចូលទៅ ដល់ហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន ហេតុនេះជាអស្ចារ្យពេកណាស់ បពិត្រព្រះអង្គដ៏ចម្រើន ហេតុនេះ ចម្លែក ពេកណាស់ បពិត្រព្រះអង្គដ៏ចម្រើន ឥឡូវនេះ ស្ទឹងតូចដែលកង់កិន ល្អក់ រឹកវរ កំពុងហូរមកនោះ កាលដែលខ្ញុំព្រះអង្គចូលទៅដល់ហើយ ក៏ត្រឡប់ ទៅជាទឹករាងថ្វាស្អាត មិនល្អក់ ហូរមកវិញ ព្រោះព្រះអង្គមានប្ញទ្ធិធំ មាន អានុភាពធំ សូមព្រះមានព្រះភាគ ទ្រង់សោយព្រះសុទ្ធរស សូមព្រះសុគត ទ្រង់សោយព្រះសុទ្ធរស ។ លំដាប់នោះ ព្រះមានព្រះភាគក៏ទ្រង់សោយព្រះ សុទ្ធរស ។

[១២០] សម័យនោះឯង មល្លបុត្ត (ព្រះរាជបុត្តនៃមល្លក្សត្រិយ៍) ព្រះនាមបុគ្គសៈ ជាសាវ័ករបស់អាឡារតាបស កាលាមគោត្ត ចេញអំពីក្រុង កុសិនារា ដើរទៅតាមផ្លូវឆ្ងាយ សំដៅទៅកាន់ក្រុងបាវា ។ បុគ្គសមល្លបុត្ត បានឃើញព្រះមានព្រះភាគ គង់ក្រោមម្លប់ឈើមួយ លុះឃើញហើយ ក៏ចូល

ទៅគាល់ព្រះមានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះមាន
 ព្រះភាគ ហើយគង់ក្នុងទីសមគួរ ។ បុគ្គលមូលបុត្ត លុះគង់ក្នុងទីសមគួរ
 ហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន
 ហេតុនេះ អស្ចារ្យពេកណាស់ បពិត្រព្រះអង្គដ៏ចម្រើន ហេតុនេះ ចម្លែកពេក
 ណាស់ បពិត្រព្រះអង្គដ៏ចម្រើន ពួកបព្វជិតតែងនៅដោយវិហារធម៌ដ៏ស្ងប់
 រម្ងាប់ បពិត្រព្រះអង្គដ៏ចម្រើន មានរឿងពីដើមថា អាឡារតាបស កាលាម-
 គោត្ត ដើរទៅកាន់ផ្លូវឆ្ងាយ ហើយចេញអំពីផ្លូវ ចូលទៅអង្គុយសម្រាក នៅ
 ក្នុងវេលាថ្ងៃ ក្រោមម្លប់ឈើមួយ នៅជិតផ្លូវ បពិត្រព្រះអង្គដ៏ចម្រើន កាល
 នោះ មានរទេះចំនួន ៥០០ កន្លងហួសទៅក្បែរៗ នឹងអាឡារតាបស
 កាលាមគោត្ត បពិត្រព្រះអង្គដ៏ចម្រើន គ្រានោះ មានបុរសម្នាក់ដើរមកតាម
 ក្រោយពួករទេះនោះ ចូលសំដៅទៅរកអាឡារតាបសកាលាមគោត្ត លុះចូល
 ទៅដល់ហើយ បានពោលពាក្យនេះនឹងអាឡារតាបសកាលាមគោត្តថា បពិត្រ
 តាបសដ៏ចម្រើន លោកម្ចាស់បានឃើញរទេះចំនួន ៥០០ កន្លងហួសទៅ
 ហើយដែរឬ (អាឡារតាបសឆ្លើយថា) ម្ចាស់អាវុសោ យើងមិនបាន
 ឃើញទេ (បុរសនោះសួរទៀតថា) បពិត្រតាបសដ៏ចម្រើន ចុះលោក
 ម្ចាស់ បានឮសូរសំឡេងដែរឬ ម្ចាស់អាវុសោ យើងមិនបានឮសូរសំឡេងទេ
 បពិត្រតាបសដ៏ចម្រើន ចុះលោកម្ចាស់សឹងលក់ឬអ្វី ម្ចាស់អាវុសោ យើង
 មិនបានដេកលក់ទេ បពិត្រតាបសដ៏ចម្រើន ចុះលោកម្ចាស់មានសញ្ញាដែរឬ
 ម្ចាស់អាវុសោ អើ យើងមានសញ្ញាដែរ បពិត្រតាបសដ៏ចម្រើន លោកម្ចាស់

មានសញ្ញានៅភ្នាក់ព្វក មិនបានឃើញរទេះចំនួន ៥០០ កន្លងហួសទៅក្បែរៗ
 ខ្លួន ទាំងមិនបានឮសូរ បពិត្រលោកម្ចាស់ដ៏ចម្រើន ចុះសង្ឃាដ៏របស់លោក
 ម្ចាស់ ប្រឡាក់ដោយធូលីដែរឬ ម្នាលអារុសោ ប្រឡាក់ដែរ បពិត្រព្រះអង្គ
 ដ៏ចម្រើន គ្រានោះ បុរសនោះ មានសេចក្តីត្រិះរិះដូច្នេះថា ឱហ្ន៎ ហេតុនេះ
 អស្ចារ្យពេកណាស់ ឱហ្ន៎ ហេតុនេះចម្លែកពេកណាស់ ពួកបព្វជិតតែងនៅ
 ដោយវិហារធម៌ដ៏ស្ងប់រម្ងាប់ ព្រោះថា តាបសមានសញ្ញានៅភ្នាក់ព្វក តែមិន
 បានឃើញរទេះចំនួន ៥០០ កន្លងហួសទៅក្បែរៗ ខ្លួន ។ ទាំងមិនបានឮសូរ
 ហើយបុរសនោះ ក៏កើតសេចក្តីជ្រះថ្លាក្រៃលែង ក្នុងអាឡារតាបសកាលាម-
 គោត្ត ហើយចៀសចេញទៅ ។ ព្រះអង្គទ្រង់ត្រាស់ថា ម្នាលបុគ្គសៈ អ្នក
 សម្គាល់ហេតុនោះដូចម្តេច បុគ្គលណាមួយ មានសញ្ញានៅភ្នាក់ព្វក មិនបាន
 ឃើញរទេះចំនួន ៥០០ ដែលកន្លងហួសទៅក្បែរៗ ខ្លួន ទាំងមិនបានឮសូរ
 បុគ្គលណាមួយ មានសញ្ញានៅភ្នាក់ព្វក កាលដែលភ្លៀងកំពុងបង្ករចុះ កាល
 ដែលភ្លៀងកំពុង ធ្វើសំឡេងឈូឆរ កាលដែលផ្ទុកបន្ទោរកំពុងភ្លៀសច្រវាត់
 កាលដែលរន្ទះកំពុងបាញ់ ក៏មិនបានឃើញ ទាំងមិនបានឮសូរ (បណ្តាហេតុ
 របស់បុគ្គលទាំងពីរនោះ) ហេតុណាហ្ន៎ ដែលធ្វើបានដោយកម្រ ឬដែលមាន
 ដោយកម្រជាងគេ ។ បុគ្គសមល្យបុត្តក្រាបបង្គំទូលថា បពិត្រព្រះអង្គដ៏ចម្រើន
 រទេះ ៥០០ ក្តី រទេះ ៦០០ ក្តី រទេះ ៧០០ ក្តី រទេះ ៨០០ ក្តី រទេះ ៩០០ ក្តី
 រទេះ ១០០០ ក្តី ។ បេ។ រទេះ ១ សែនក្តី នឹងធ្វើប្រយោជន៍ដូចម្តេច បុគ្គល
 ណាមួយ មានសញ្ញានៅភ្នាក់ព្វក កាលដែលភ្លៀងកំពុងបង្ករចុះ កាលដែល

ភ្លៀងកំពុងធ្វើសំឡេងឈួរ កាលដែលផ្នែកបន្ទោរកំពុងភ្លឺច្រវ៉ាត់ កាលដែល
រន្ទះកំពុងបាញ់ ក៏មិនបានឃើញ ទាំងមិនបានឮសូរ ហេតុនេះឯងរបស់បុគ្គល
នោះជាហេតុដែលធ្វើបានដោយកម្រផង ដែលមានដោយកម្រផងដោយពិត ។

[១២១] ម្នាលបុគ្គសៈ សម័យមួយ តថាគតនៅក្នុងរោងលានស្រូវ
ទៀបស្រុកអាតុមាឯណោះ ។ ក៏សម័យនោះឯង ភ្លៀងកំពុងបង្ករចុះ ភ្លៀង
កំពុងធ្វើសំឡេងឈួរ ផ្នែកបន្ទោរកំពុងភ្លឺច្រវ៉ាត់ រន្ទះកំពុងបាញ់ មានអ្នក
ស្រែជាបងប្អូននឹងគ្នាពីរនាក់ នឹងគោ ៤ ត្រូវរន្ទះបាញ់ស្លាប់ ជិតរោងលាន
ស្រូវ ។ ម្នាលបុគ្គសៈ កាលនោះឯង ពួកមហាជនចេញចាកស្រុកអាតុមា
ចូលទៅកាន់ទីនៃបុរសអ្នកស្រែពីរនាក់បងប្អូន នឹងគោទាំង ៤ ដែលរន្ទះបាញ់
ស្លាប់នោះ ។ ម្នាលបុគ្គសៈ សម័យនោះឯង តថាគតចេញអំពីលានស្រូវ
ដើរចង្រ្កមទៅក្នុងទីវាល ជិតទ្វាររោងលានស្រូវ ។ ម្នាលបុគ្គសៈ កាលនោះ
មានបុរសម្នាក់ចេញអំពីពួកមហាជននោះ ចូលមករកតថាគត លុះចូលមក
ដល់ហើយ ក៏ថ្វាយបង្គំតថាគត រួចបិទនៅក្នុងទីសមគួរ ។ ម្នាលបុគ្គសៈ លុះ
បុរសនោះបិទនៅក្នុងទីសមគួរហើយ តថាគតក៏និយាយដូច្នេះថា ម្នាលអារុសោ
ពួកមហាជននោះប្រជុំគ្នាអំពីរឿងអ្វី ។ បុរសនោះឆ្លើយថា បពិត្រព្រះអង្គដ៏
ចម្រើន អម្បាញ់មិញនេះ កាលដែលភ្លៀងកំពុងបង្ករចុះ កាលដែលភ្លៀង
កំពុងធ្វើសំឡេងឈួរ កាលដែលផ្នែកបន្ទោរកំពុងភ្លឺច្រវ៉ាត់ កាលដែលរន្ទះ
កំពុងបាញ់ ក៏បាញ់ត្រូវអ្នកស្រែពីរនាក់ជាបងប្អូន នឹងគោទាំង ៤ ស្លាប់ទៅ
ពួកមហាជននោះប្រជុំគ្នា ព្រោះហេតុនេះឯង បពិត្រព្រះអង្គដ៏ចម្រើន ចុះព្រះ

អង្គទ្រង់គង់នៅក្នុងទីណា ។ តថាគតឆ្លើយថា ម្ចាស់អារុសោ តថាគតនៅ
ក្នុងរោងលានស្រូវនេះ ។ បុរសនោះ ក្រាបបង្គំទូលសួរថា ចុះព្រះអង្គបាន
ទ្រង់ទតឃើញឬទេ ។ តថាគតឆ្លើយថា ម្ចាស់អារុសោ តថាគតមិនបាន
ឃើញទេ ។ បពិត្រព្រះអង្គដ៏ចម្រើន ចុះព្រះអង្គបានឮសូរសំឡេងទេ ។ ម្ចាស់
អារុសោ តថាគតមិនបានឮសូរសំឡេងទេ ។ បពិត្រព្រះអង្គដ៏ចម្រើន ចុះ
ព្រះអង្គផ្តល់កុំឬអ្វី ។ ម្ចាស់អារុសោ តថាគតមិនបានលក់ទេ ។ បពិត្រ
ព្រះអង្គដ៏ចម្រើន ចុះព្រះអង្គមានសញ្ញាដែរឬ ។ ម្ចាស់អារុសោ តថាគតមាន
សញ្ញាដែរ ។ បពិត្រព្រះអង្គដ៏ចម្រើន ព្រះអង្គមានសញ្ញានៅក្រាករពួក កាល
ដែលភ្លៀងកំពុងបង្កុះចុះ កាលដែលភ្លៀងកំពុងធ្វើសំឡេងឈូឆរ កាលដែល
ផ្នែកបន្ទោរកំពុងភ្លឺច្រវាត់ កាលដែលរន្ទះកំពុងបាញ់ ទ្រង់មិនបានឃើញ ទាំង
មិនបានឮសូរសំឡេងទេឬ ។ អើអារុសោ ។ ម្ចាស់បុគ្គសៈ គ្រានោះ បុរស
នោះមានសេចក្តីត្រិះរិះយ៉ាងនេះថា ឱហ្ន៎ ហេតុនេះ ជាអស្ចារ្យពេកណាស់ ឱ
ហ្ន៎ ហេតុនេះចម្លែកពេកណាស់ ឱហ្ន៎ ពួកបព្វជិតតែងនៅដោយវិហារធម៌ដ៏
ស្ងប់រម្ងាប់មែន ព្រោះថា បុគ្គលដែលមានសញ្ញានៅក្រាករពួក កាលដែល
ភ្លៀងកំពុងបង្កុះចុះ កាលដែលភ្លៀងកំពុងធ្វើសំឡេងឈូឆរ កាលដែលផ្នែក-
បន្ទោរកំពុងភ្លឺច្រវាត់ កាលដែលរន្ទះកំពុងបាញ់ ឥតបានឃើញទាំងមិនបាន
ឮសូរសោះ ។ បុរសនោះ ក៏កើតសេចក្តីជ្រះថ្លាដោយក្រៃលែងចំពោះតថាគត
ហើយធ្វើប្រទក្សិណ ដើរចេញទៅ ។ លុះព្រះមានព្រះភាគទ្រង់មានព្រះពុទ្ធ-
ដ៏កាយ៉ាងនេះហើយ បុគ្គសមល្លបុត្ត ក៏ក្រាបបង្គំទូលព្រះមានព្រះភាគដូច្នេះ

ថា បពិត្រព្រះអង្គដ៏ចម្រើន សេចក្តីជ្រះថ្លាណាមួយរបស់ខ្ញុំព្រះអង្គ ដែលកើតឡើងក្នុងអាឡារតាបសកាលាមគោត្ត ខ្ញុំព្រះអង្គនេះរោយចោលនូវសេចក្តីជ្រះថ្លានោះ ក្នុងទីមានខ្យល់ច្រើនផង បណ្តែតចោលក្នុងស្ទឹង ដែលមានខ្សែទឹកហូររហ័សផង បពិត្រព្រះអង្គដ៏ចម្រើន ភាសិតរបស់ព្រះអង្គ ច្បាស់ពេកណាស់ បពិត្រព្រះអង្គដ៏ចម្រើន ភាសិតរបស់ព្រះអង្គ ច្បាស់ពេកណាស់ បពិត្រព្រះអង្គដ៏ចម្រើន បុគ្គលផ្ទាល់ឡើងនូវរបស់ដែលគេផ្តាប់ក្តី បើកឡើងនូវរបស់ដែលគេគ្របទុកក្តី ចង្អុលប្រាប់ផ្លូវដល់បុរសដែលវង្វេងផ្លូវក្តី ទ្រោលប្រទីបបំភ្លឺក្នុងទីងងឹត ដោយគិតថា អ្នកមានចក្ខុនឹងបានឃើញរូបក្តី យ៉ាងណាមិញ ធម៌ដែលព្រះមានព្រះភាគ ទ្រង់ប្រកាសដោយអនេកបរិយាយ ក៏យ៉ាងនោះឯង បពិត្រព្រះអង្គដ៏ចម្រើន ខ្ញុំព្រះអង្គសូមដល់នូវព្រះមានព្រះភាគផង ព្រះធម៌ផង ព្រះភិក្ខុសង្ឃផង ថាជាសរណៈ ចាប់ដើមអំពីថ្ងៃនេះតទៅ សូមព្រះមានព្រះភាគ ទ្រង់ជ្រាបនូវខ្ញុំព្រះអង្គ ថាជាឧបាសក ដល់នូវសរណាគមន៍ ស្មើដោយជីវិត ។ គ្រានោះ បុក្ខសមណូបុត្ត ហៅបុរសម្នាក់ថា ម្ចាស់នាយ ចូរអ្នកទៅយកសំពត់ដែលមានសាច់ម្ជុំ ១ គូ មានសម្បុរដូចមាសសិរី ដែលខ្ញុំគួរប្រើប្រាស់ (ម្តងៗ) មកដោយឆាប់ ។ បុរសនោះទទួលបន្ទូលបុក្ខសមណូបុត្តថា ព្រះករុណាម្ចាស់ ហើយក៏ទៅយកសំពត់ដែលមានសាច់ម្ជុំ ១ គូ មានសម្បុរដូចមាសសិរី ដែលគួរប្រើប្រាស់ (ម្តងៗ) នោះ ។ ទើបបុក្ខសមណូបុត្ត បង្ហាត់នូវសំពត់ដែលមានសាច់ម្ជុំ ១ គូ មានសម្បុរដូចមាសសិរី ដែលគួរប្រើប្រាស់ (ម្តងៗ) នោះ ចំពោះ

ព្រះមានព្រះភាគថា បពិត្រព្រះអង្គដ៏ចម្រើន សំពត់ដែលមានសាច់ម្ព័ន្ធ ១ គូ មានសម្បុរដូចមាសសិទ្ធិនេះ ជាសំពត់ដែលខ្ញុំព្រះអង្គប្រើប្រាស់ (ម្តងៗ) បពិត្រព្រះអង្គដ៏ចម្រើន សូមព្រះមានព្រះភាគ ទទួលនូវសំពត់នោះ ដោយ អាស្រ័យនូវសេចក្តីអនុគ្រោះដល់ខ្ញុំព្រះអង្គចុះ ។ ព្រះអង្គទ្រង់ត្រាស់ថា ម្ចាស់ បុគ្គសៈ បើដូច្នោះ អ្នកចូរឲ្យសំពត់១ មកតថាគត ឲ្យសំពត់ ១ ទៅអានន្ទ ចុះ ។ បុគ្គសមល្លបុត្ត ទទួលព្រះបន្ទូលនៃព្រះមានព្រះភាគថា ព្រះករុណា ព្រះអង្គ ហើយក៏ថ្វាយសំពត់ ១ ទៅព្រះមានព្រះភាគ ប្រគេនសំពត់ ១ ទៅ ព្រះអានន្ទមានអាយុ ។ លំដាប់នោះ ព្រះមានព្រះភាគ ទ្រង់ញ៉ាំងបុគ្គសមល្លបុត្ត ឲ្យឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយ ធម្មិកថា ។ គ្រានោះ បុគ្គសមល្លបុត្ត កាលដែលព្រះមានព្រះភាគ ទ្រង់ឲ្យ ឃើញច្បាស់ ឲ្យកាន់យក ឲ្យអាចហ៊ាន ឲ្យរីករាយ ដោយធម្មិកថាហើយ ក៏ក្រោកចាកអាសនៈ ថ្វាយបង្គំព្រះមានព្រះភាគ ធ្វើប្រទក្សិណចេញទៅ ។

[១២២] លុះបុគ្គសមល្លបុត្ត ចេញទៅមិនទាន់យូរប៉ុន្មាន ព្រះអានន្ទ ដ៏មានអាយុ ក៏យកសំពត់ដែលមានសាច់ម្ព័ន្ធ ១ គូ មានសម្បុរដូចមាសសិទ្ធិ ដែលគួរប្រើប្រាស់ (ម្តងៗ) នោះ ទៅបំពាក់ព្រះកាយនៃព្រះមានព្រះភាគ ។ ឯសំពត់ដែលព្រះអានន្ទយកទៅបំពាក់ព្រះកាយនៃព្រះមានព្រះភាគនោះ (ក៏ អាចសម្បុរ) ប្រាកដដូចជាវង្សកេរ្តិ៍ ដែលប្រាសចាកអណ្តាតកេរ្តិ៍ ។ គ្រា នោះ ព្រះអានន្ទដ៏មានអាយុក្រាបបង្គំទូលព្រះមានព្រះភាគដូច្នេះថា បពិត្រព្រះ អង្គដ៏ចម្រើន ហេតុនេះ ជាអស្ចារ្យពេកណាស់ បពិត្រព្រះអង្គដ៏ចម្រើន ហេតុ

នេះចម្លែកពេកណាស់ បពិត្រព្រះអង្គដ៏ចម្រើន ព្រះឆរីវណ្ណរបស់ព្រះតថាគត
 ស្អាតបរិសុទ្ធផ្លូវផងដល់ម៉្លោះ បពិត្រព្រះអង្គដ៏ចម្រើន សំពត់ដែលមានសាច់
 ម័ដ្ឋ ១ គូ មានសម្បុរដូចមាសសិរី ដែលគួរប្រើប្រាស់ (ម្តងៗ) នេះ
 ដែលខ្ញុំព្រះអង្គយកទៅបំពាក់ព្រះកាយនៃព្រះមានព្រះភាគ (ក៏អាចសម្បុរ)
 ប្រាកដដូចជារងើកភ្លើង ដែលប្រាសចាកអណ្តាតភ្លើង ។ ព្រះមានព្រះភាគ
 ទ្រង់ត្រាស់ថា ម្ចាស់អានន្ទ ហេតុនេះយ៉ាងនេះឯង ម្ចាស់អានន្ទ កាយតថាគត
 ស្អាត ឆរីវណ្ណក៏បរិសុទ្ធ ផ្លូវផងក្រៃពេក ក្នុងកាលទាំងពីរ កាលទាំងពីរតើ
 ដូចម្តេច ម្ចាស់អានន្ទ កាលតថាគតបានត្រាស់ដឹងនូវអនុត្តរសម្មាសម្ពោធិ-
 ញាណ ក្នុងរាត្រីណា ១ កាលតថាគតបរិនិព្វានដោយអនុបាទិសេសនិព្វាន-
 ធាតុក្នុងរាត្រីណា ១ ម្ចាស់អានន្ទ កាយតថាគតស្អាត ឆរីវណ្ណក៏បរិសុទ្ធ
 ផ្លូវផងក្រៃពេកក្នុងកាលទាំងពីរនេះឯង ម្ចាស់អានន្ទ ក្នុងយាមជាទីបំផុតនៃ
 រាត្រីនេះឯង បរិនិព្វាននឹងមានដល់តថាគត ក្នុងចន្លោះនៃដើមសាលព្រឹក្ស
 ទាំងគូ ក្នុងសាលវ័នរបស់ពួកមល្លក្សត្រិយ៍ ដែលជាទីចូលទៅក្នុងក្រុងកុសិ-
 នារា ម្ចាស់អានន្ទ មក យើងនឹងទៅកាន់ស្ទឹងកកុធៈ ។ ព្រះអានន្ទដ៏មាន
 អាយុ ទទួលព្រះបន្ទូលព្រះមានព្រះភាគថា ព្រះករុណាព្រះអង្គ ។

[១២៣] បុគ្គសមល្លបុត្ត ថ្វាយនូវសំពត់ មានសាច់
 ម័ដ្ឋមួយគូ មានសម្បុរដូចមាសសិរី (ចំពោះព្រះសាស្តា)
 ព្រះសាស្តា ដែលព្រះអានន្ទនោះថ្វាយ ឲ្យទ្រង់សាងក
 ហើយ ក៏មានសម្បុរដូចព្រះចន្ទល្អរុងរឿង ។

[១២៤] គ្រានោះ ព្រះមានព្រះភាគ ទ្រង់ស្ដេចចូលទៅកាន់ស្ទឹងកកុធៈ ព្រមដោយភិក្ខុសង្ឃជាច្រើន លុះចូលទៅដល់ហើយ ទ្រង់ស្ដេចចុះកាន់ស្ទឹងកកុធៈ ស្រង់ផង សោយផង ហើយស្ដេចត្រឡប់ឡើងវិញ ក៏ចូលទៅរកអម្ពវនៈ លុះចូលទៅដល់ហើយ ទ្រង់ត្រាស់ហៅព្រះចុន្ទកៈមានអាយុមកថា ម្ចាស់ចុន្ទកៈ ចូរអ្នកក្រាលសង្ឃ្យាដ៏មានជាន់ ៤ ឲ្យតថាគតដោយឆាប់ ម្ចាស់ចុន្ទកៈ តថាគតល្អិតល្អៃណាស់ តថាគតនឹងសិន ។ ព្រះចុន្ទកៈមានអាយុទទួលព្រះបន្ទូលព្រះមានព្រះភាគថា ព្រះករុណាព្រះអង្គ ហើយក៏ក្រាលសង្ឃ្យាដ៏មានជាន់ ៤ ថ្វាយ ។ ទើបព្រះមានព្រះភាគ ទ្រង់សម្រេចសីហសេយ្យាផ្សំទៅខាងស្ដាំ ទ្រង់យកព្រះបាទឆ្វេងតម្រួតលើព្រះបាទស្ដាំ ទ្រង់មានព្រះសតិ និងសម្បជញ្ញៈ ធ្វើទុកក្នុងព្រះទ័យនូវឧដ្ឋានសញ្ញា (សេចក្ដីសម្គាល់ថា នឹងក្រោកឡើងវិញ) ។ ឯព្រះចុន្ទកៈមានអាយុ ក៏អង្គុយចំពោះព្រះកក្ក្រនៃព្រះមានព្រះភាគ ក្នុងទីនោះឯង ។

[១២៥] ព្រះពុទ្ធទ្រង់ស្ដេចទៅកាន់ស្ទឹងកកុធៈ ដែលមានទឹកថ្លា មានទឹកមានរសជាតិ មានទឹកស្អាត ព្រះតថាគតជាសាស្ដា ឥតមានបុគ្គលប្រៀបផ្ទឹម ក្នុងលោក ទ្រង់មិនលំបាកព្រះកាយ ស្ដេចចុះ (កាន់ស្ទឹង) ។ ព្រះសាស្ដាទ្រង់ស្រង់ផង ទ្រង់សោយផងនូវទឹកនោះ ហើយគង់ក្នុងទីកណ្តាលនៃពួកភិក្ខុ ដែលគាល់ព្រះមានព្រះភាគជាសាស្ដា ជាមហេសី (អ្នកស្វែងរកគុណធំ) ព្រះអង្គ

ញ៉ាំងធម៌ឲ្យប្រព្រឹត្តទៅក្នុងសាសនានេះ ទ្រង់ស្ដេចចូលទៅ
 កាន់អម្ពវ័ន ។ ទ្រង់ត្រាស់ហៅបុន្ទកកិកុមកថា អ្នកចូរ
 ក្រាលសង្ឃាដ៏មានជាន់ ៤ ឲ្យតថាគតដោយឆាប់ តថាគត
 នឹងសិន ព្រះបុន្ទកកិកុនោះ កាលដែលព្រះសាស្តា មាន
 ព្រះអង្គចម្រើនហើយ ទ្រង់ត្រាស់បង្គាប់ហើយ ក៏ក្រាល
 សង្ឃាដ៏មានជាន់ ៤ ថ្វាយដោយប្រញាប់ ព្រះសាស្តាមិន
 លំបាកព្រះកាយ ទ្រង់ផ្ទុំហើយ ឯព្រះបុន្ទកកិកុ ក៏អង្គុយ
 គាល់ចំពោះព្រះកក្រក្នុងទីនោះ ។

[១២៦] ត្រានោះ ព្រះមានព្រះភាគ បានត្រាស់ហៅព្រះអានន្ទមាន
 អាយុមកថា ម្ចាស់អានន្ទ បើមានបុគ្គលណាមួយ ញ៉ាំងសេចក្ដីក្លៅក្រហាយ
 ស្ដាយក្រោយ ឲ្យកើតឡើង ដល់បុន្ទកម្មារបុត្តថា ម្ចាស់អាវុសោបុន្ទៈ អ្នក
 ពេញហៅជាមនុស្សឥតលាភ អត្តភាពជាមនុស្ស ក៏អ្នកបានដោយអាក្រក់
 ព្រោះព្រះតថាគតសោយបច្ច័មបិណ្ឌបាតរបស់អ្នកហើយទ្រង់បរិនិព្វាន ម្ចាស់
 អានន្ទ អ្នកគប្បីបន្ទោបង្គំសេចក្ដីក្លៅក្រហាយស្ដាយក្រោយ របស់បុន្ទកម្មារ-
 បុត្តយ៉ាងនេះថា ម្ចាស់អាវុសោបុន្ទៈ អ្នកពេញហៅជាមនុស្សមានលាភ
 អត្តភាពជាមនុស្សអ្នកបានដោយប្រពៃហើយ ព្រោះថាព្រះតថាគតទ្រង់សោយ
 បច្ច័មបិណ្ឌបាតរបស់អ្នកហើយ ទ្រង់បរិនិព្វាន ម្ចាស់អាវុសោបុន្ទៈ ពាក្យនេះ
 យើងបានស្តាប់ បានទទួលចំពោះព្រះកក្រក្នុងព្រះមានព្រះភាគ ដូច្នេះថា ចង្កាន់
 បិណ្ឌបាតទាំងពីរនេះ មានផលស្មើៗ គ្នា មានវិបាកស្មើៗ គ្នា មានផលច្រើន

ផង មានអានិសង្សច្រើនផង ក្រែលែងជាងចង្ហាន់បិណ្ឌបាតដទៃ ។ ចង្ហាន់
 បិណ្ឌបាតទាំងពីរ តើដូចម្តេច ។ គឺព្រះតថាគត ទ្រង់សោយចង្ហាន់បិណ្ឌបាត
 ណាហើយ ទ្រង់បានត្រាស់ដឹងនូវអនុត្តរសម្មាសម្ពោធិញ្ញាណ ១ ព្រះតថាគត
 ទ្រង់សោយចង្ហាន់បិណ្ឌបាតណាហើយ ទ្រង់បរិនិព្វានដោយអនុបាទិសេស-
 និព្វានធាតុ ១ ចង្ហាន់បិណ្ឌបាតទាំងពីរនេះឯង មានផលស្មើៗ គ្នា មានវិបាក
 ស្មើៗ គ្នា មានផលច្រើនផង មានអានិសង្សច្រើនផង ក្រែលែងជាងចង្ហាន់
 បិណ្ឌបាតដទៃ បុញ្ញកម្មដែលញ៉ាំងអាយុឲ្យប្រព្រឹត្តទៅ ចុន្ទកម្មារបុត្តមានអាយុ
 ក៏បានសន្សំហើយ បុញ្ញកម្មដែលញ៉ាំងសម្បុរឲ្យប្រព្រឹត្តទៅ ចុន្ទកម្មារបុត្តមាន
 អាយុ ក៏បានសន្សំហើយ បុញ្ញកម្មដែលញ៉ាំងសេចក្តីសុខឲ្យប្រព្រឹត្តទៅ ។ បេ។
 ញ៉ាំងយសឲ្យប្រព្រឹត្តទៅ ។ បេ។ ញ៉ាំងឋានសួគ៌ឲ្យប្រព្រឹត្តទៅ ។ បេ។ ញ៉ាំង
 ការវេជ្ជឲ្យប្រព្រឹត្តទៅ ចុន្ទកម្មារបុត្តមានអាយុ ក៏បានសន្សំហើយ ម្ចាស់
 អានន្ទ អ្នកគប្បីបន្ទោបង់សេចក្តីក្តៅក្រហាយ ស្តាយក្រោយរបស់ចុន្ទកម្មារ-
 បុត្ត យ៉ាងនេះឯង ។ គ្រានោះ ព្រះមានព្រះភាគ ទ្រង់ជ្រាបច្បាស់នូវសេចក្តី
 នេះហើយ ទ្រង់បន្លឺនូវឧទានគាថានេះ ក្នុងវេលានោះថា

[១២៧] បុណ្យរមែងចម្រើនដល់អ្នកឲ្យទាន វេរាមិន
 ចម្រើនដល់បុគ្គលអ្នកសង្គ្រម បុគ្គលអ្នកឈ្លាស (បរិបូណ៌
 ដោយញ្ញាណ) រមែងលះបង់នូវអំពើលាមកបាន បុគ្គល
 នោះក៏បរិនិព្វាន ព្រោះអស់រាគៈ ទោសៈ មោហៈ ។

ពុទ្ធភាណវារទី ៤ ចប់

[១២៨] គ្រានោះ ព្រះមានព្រះភាគ ទ្រង់ត្រាស់ហៅព្រះអានន្ទមាន អាយុមកថា ម្ចាស់អានន្ទ មក យើងនឹងទៅកាន់ត្រើយខាងនាយនៃស្ទឹង ហិរញ្ញវតី នឹងចូលទៅកាន់សាលវ័នរបស់ពួកមល្លក្សត្រ ដែលជាទីចូលទៅ ក្នុងក្រុងកុសិនារា ។ ព្រះអានន្ទមានអាយុ ទទួលព្រះបន្ទូលនៃព្រះមានព្រះភាគ ថា ព្រះករុណាព្រះអង្គ ។ ទើបព្រះមានព្រះភាគទ្រង់ស្ដេចទៅកាន់ត្រើយខាង នាយ នៃស្ទឹងហិរញ្ញវតី នឹងចូលទៅកាន់សាលវ័នរបស់ពួកមល្លក្សត្រ ដែល ជាទីចូលទៅក្នុងក្រុងកុសិនារា ព្រមដោយភិក្ខុសង្ឃជាច្រើន លុះចូលទៅដល់ ហើយ ទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ ចូរអ្នករៀបចំគ្រែ ឲ្យមានក្បាលដំណេកបែរទៅទិសខាងជើង ក្នុងចន្លោះនៃដើមសាលត្រីក្សទាំង គូ ឲ្យតថាគតដោយឆាប់ ម្ចាស់អានន្ទ តថាគតមានកាយល្អិតល្អ្លណាស់ តថាគតនឹងសិន ។ ព្រះអានន្ទមានអាយុ ទទួលព្រះបន្ទូលនៃព្រះមានព្រះភាគ ថា ព្រះករុណាព្រះអង្គ ហើយរៀបចំគ្រែ ឲ្យមានក្បាលដំណេក បែរទៅទិស ខាងជើង ក្នុងចន្លោះដើមសាលត្រីក្សទាំងគូថ្វាយ គ្រានោះ ព្រះមានព្រះភាគ មានព្រះសតិសម្បជញ្ញៈ ទ្រង់សម្រេចសីហសេយ្យា ផ្សេងទៅខាងស្ដាំ ទ្រង់ យកព្រះបាទឆ្វេង តម្រួតលើព្រះបាទស្ដាំ ។

[១២៩] សម័យនោះឯង សាលត្រីក្សទាំងគូ ក៏មានផ្ការីកស្កុះស្កាយ ទាំងអស់ (តាំងពីគល់ដល់ចុង) ដោយអកាលបុព្វ (ផ្កាពុំជួកាល) សាលត្រីក្សទាំងគូនោះ ក៏រោយរាយ បាចសាច (នូវផ្កា) លើសរីរៈព្រះ តថាគត ដើម្បីបូជាព្រះតថាគត សូម្បីមន្ទារវបុស្ស (ផ្កាមន្ទារវៈ) ជាទិព្វ

ក៏ធ្លាក់ចុះមកអំពីអាកាស ផ្កាទាំងនោះ ក៏រោយរាយ បាចសាច លើសរីរៈ
 ព្រះតថាគត ដើម្បីបូជាព្រះតថាគត ។ ទាំងលម្អិតខ្លីមចន្ទន៍ជាទិព្វ ក៏ធ្លាក់ចុះ
 មកអំពីអាកាស លម្អិតទាំងនោះ ក៏រោយរាយ បាចសាចលើសរីរៈព្រះតថាគត
 ដើម្បីបូជាព្រះតថាគត ។ ទាំងតូរ្យតន្ត្រីជាទិព្វ ក៏លាន់ព្រង់អាកាស ដើម្បីបូជា
 ព្រះតថាគត ។ ទាំងចម្រៀងជាទិព្វ ក៏លាន់ព្រង់អាកាស ដើម្បីបូជាព្រះតថាគត ។
 ទើបព្រះមានព្រះភាគ ទ្រង់ត្រាស់នឹងព្រះអានន្ទមានអាយុថា ម្ចាស់អានន្ទ
 សាលព្រឹក្សទាំងគូ មានផ្ការីកស្កុះស្កាយទាំងអស់ (តាំងអំពីគល់ដរាបដល់
 ចុង) ដោយអកាលបុប្ផ រោយរាយ បាចសាចលើសរីរៈតថាគត ដើម្បីបូជា
 តថាគត ទាំងផ្កាមន្ទារវៈជាទិព្វ ធ្លាក់ចុះអំពីអាកាស ផ្កាទាំងនោះ រោយរាយ
 បាចសាច លើសរីរៈតថាគត ដើម្បីបូជាតថាគត ទាំងលម្អិតខ្លីមចន្ទន៍ជាទិព្វ
 ធ្លាក់ចុះអំពីអាកាស លម្អិតទាំងនោះ រោយរាយ បាចសាច លើសរីរៈតថាគត
 ដើម្បីបូជាតថាគត ទាំងតូរ្យតន្ត្រីជាទិព្វក៏លាន់ព្រង់អាកាស ដើម្បីបូជាតថាគត
 ទាំងចម្រៀងជាទិព្វ ក៏លាន់ព្រង់អាកាស ដើម្បីបូជាតថាគត ម្ចាស់អានន្ទ
 ព្រះតថាគតមិនបានឈ្មោះថា បរិសទ្យធ្វើសក្ការៈក្តី គោរពក្តី រាប់អានក្តី
 បូជាក្តី និងកោតក្រែងក្តី ដោយហេតុមានប្រមាណប៉ុណ្ណោះឡើយ ម្ចាស់អានន្ទ
 បុគ្គលណាមួយទោះបីកុក្កុក្តី ភិក្ខុនីក្តី ឧបាសកក្តី ឧបាសិកាក្តី ជាអ្នកប្រតិបត្តិ
 នូវធម៌សមគួរដល់ធម៌ ប្រតិបត្តិដោយសេចក្តីកោតក្រែង ប្រព្រឹត្តតាមធម៌
 បុគ្គលនោះឈ្មោះថា ធ្វើសក្ការៈ គោរព រាប់អាន បូជាតថាគត ដោយគ្រឿង
 បូជាដ៏ឧត្តម ម្ចាស់អានន្ទ ព្រោះហេតុនោះ បរិសទ្យក្នុងសាសនានេះ គប្បី

សិក្សាថា យើងទាំងឡាយ នឹងប្រតិបត្តិនូវធម៌ សមគួរដល់ធម៌ ប្រតិបត្តិ ដោយសេចក្តីកោតក្រែង ប្រព្រឹត្តតាមធម៌ ម្ចាស់អានន្ទ អ្នកទាំងឡាយ គប្បី សិក្សាយ៉ាងនេះឯង ។

[១៣០] សម័យនោះឯង ឧបវាណភិក្ខុមានអាយុបិតនៅចំពោះព្រះ ភក្ត្រនៃព្រះមានព្រះភាគ កំពុងបក់ថ្វាយព្រះមានព្រះភាគ ។ គ្រានោះ ព្រះ មានព្រះភាគ ទ្រង់បណ្តេញឧបវាណមានអាយុថា ម្ចាស់ភិក្ខុ អ្នកចូរចៀស ចេញ អ្នកកុំបិតនៅខាងមុខតថាគតឡើយ ។ គ្រានោះ ព្រះអានន្ទមានអាយុ មានសេចក្តីត្រិះរិះដូច្នេះថា ព្រះឧបវាណមានអាយុនេះ ជាឧបដ្ឋាកធ្លាប់នៅជិត ដើរជិតព្រះមានព្រះភាគ ជាយូរហើយ ទើបតែក្នុងបច្ច័យកាល (នេះ) ព្រះមានព្រះភាគទ្រង់បណ្តេញឧបវាណមានអាយុថា ម្ចាស់ភិក្ខុ អ្នកចូរចៀស ចេញ អ្នកកុំបិតនៅខាងមុខតថាគតឡើយ ដូច្នេះ មានហេតុដូចម្តេច មាន បច្ច័យដូចម្តេច បានជាព្រះមានព្រះភាគ ទ្រង់បណ្តេញឧបវាណមានអាយុថា ម្ចាស់ភិក្ខុ អ្នកចូរចៀសចេញ អ្នកកុំបិតនៅ ខាងមុខតថាគតឡើយ ។ ទើបព្រះអានន្ទមានអាយុ ក្រាបបង្គំទូលព្រះមានព្រះភាគដូច្នេះថា បពិត្រព្រះ អង្គជ័យម្រើន ព្រះឧបវាណមានអាយុ នេះជាឧបដ្ឋាកនៅជិត ដើរជិតព្រះមាន ព្រះភាគជាយូរហើយ ទើបតែក្នុងបច្ច័យកាល (នេះ) ព្រះមានព្រះភាគទ្រង់ បណ្តេញឧបវាណមានអាយុថា ម្ចាស់ភិក្ខុ អ្នកចូរចៀសចេញ អ្នកកុំបិតនៅ ខាងមុខតថាគតឡើយ ដូច្នេះ បពិត្រព្រះអង្គជ័យម្រើន មានហេតុដូចម្តេច មានបច្ច័យដូចម្តេច បានជាព្រះមានព្រះភាគទ្រង់បណ្តេញឧបវាណមានអាយុ

ថា ម្ចាស់ភិក្ខុ អ្នកចូរចៀសចេញ អ្នកកុំបិតនៅខាងមុខតថាគតឡើយ ដូច្នេះ ។

ព្រះអង្គទ្រង់ត្រាស់ថា ម្ចាស់អានន្ទ ទេវតាក្នុងលោកធាតុទាំង ១០ ប្រជុំគ្នា ដើម្បីមើលតថាគតដោយច្រើន ម្ចាស់អានន្ទ សាលវ័នរបស់ពួកមល្លក្សត្រិយ៍ ដែលជាទីចូលទៅក្នុងក្រុងកុសិនារា មានចំនួន ១២ យោជន៍ដោយជុំវិញ មាន កំណត់ត្រឹមណា ប្រទេសនោះ សូម្បីគ្រាន់តែល្មមចាក់ដោយចុងបំផុតនៃ សក់ ដែលទេវតាមានសក្តិធំ មិនបានពាល់ត្រូវមិនមានឡើយ ម្ចាស់អានន្ទ ពួកទេវតាពោលទោសថា ពួកយើងមកអំពីចម្ងាយ ដើម្បីឃើញព្រះតថាគត។

ជាព្រះអរហន្តសម្មាសម្ពុទ្ធកើតឡើងក្នុងលោក មានម្តងៗ ក្នុងបច្ច័យយាម នៃរាត្រីថ្ងៃនេះឯង បរិនិព្វាននឹងមានដល់ព្រះតថាគត ក៏ភិក្ខុមានសក្តិធំនេះ មក ឈររាំងនៅចំព្រះកក្កដនៃព្រះមានព្រះភាគ ពួកយើងមិនបានឃើញព្រះតថាគត ក្នុងបច្ច័យកាលឡើយ ។ ព្រះអានន្ទក្រាបបង្គំទូលសួរថា បពិត្រព្រះមានព្រះភាគ ដ៏ចម្រើន ចុះពួកទេវតាធ្វើទុកក្នុងចិត្តដូចម្តេច ។ ព្រះអង្គទ្រង់ត្រាស់ថា ម្ចាស់ អានន្ទ មានពួកទេវតា (ខ្លះ) សម្គាល់ផែនដីក្នុងអាកាស (និម្មិតផែនដី ក្នុងអាកាស) រំសាយកេសា កន្ទក់កន្ទេញ ផ្គងកំកួនដៃឡើង កន្ទក់កន្ទេញ ផ្គល់ខ្លួនបម្រះននៀលទៅមក បីដូចជាមានជើងដាច់ហើយថា ព្រះមានព្រះភាគ នឹងបរិនិព្វានឆាប់ម្ល៉េះ ព្រះសុគតនឹងបរិនិព្វានឆាប់ម្ល៉េះ ព្រះសម្ពុទ្ធមានចក្ខុក្នុង លោក នឹងសូន្យបាត់ទៅឆាប់ម្ល៉េះ ម្ចាស់អានន្ទ មានពួកទេវតា (ខ្លះ) សម្គាល់ផែនដីក្នុងផែនដី (និម្មិតផែនដីប្រក្រតីឲ្យជាផែនដីទិព្វ) រំសាយកេសា កន្ទក់កន្ទេញ ផ្គងកំកួនដៃឡើង កន្ទក់កន្ទេញ ផ្គល់ខ្លួនបម្រះននៀលទៅមក បី

ដូចមានជើងដាច់ហើយថា ព្រះមានព្រះភាគ នឹងបរិនិព្វានឆាប់ពេកណាស់ ព្រះសុគត នឹងបរិនិព្វានឆាប់ពេកណាស់ ព្រះសម្មាសម្ពុទ្ធមានចក្ខុក្នុងលោក នឹងសូន្យបាត់ទៅឆាប់ពេកណាស់ ឯពួកទេវតាណា ដែលមិនមានរាគៈ ពួកទេវតានោះមានសតិ និងសម្បជញ្ញៈ អត់សង្កត់សេចក្តីសោកបានដោយគិតថា សង្ខារទាំងឡាយមិនទៀង ព្រោះហេតុនោះ បុគ្គលគប្បីបាននូវសេចក្តីទៀងទាត់ ក្នុងខន្ធបរវត្តិនេះអំពីណា ។

[១៣១] ព្រះអានន្ទ ក្រាបបង្គំទូលថា បពិត្រព្រះអង្គដ៏ចម្រើន កាលពីដើម ពួកភិក្ខុនៅចាំវស្សា ក្នុងទិសទាំងឡាយ រួចហើយតែងមកដើម្បីគាល់ព្រះតថាគត យើងខ្ញុំព្រះអង្គតែងបានជួបនឹងពួកភិក្ខុអ្នកចម្រើនដោយចិត្ត ធ្លាប់បានចូលទៅអង្គុយជិតគ្នា បពិត្រព្រះអង្គដ៏ចម្រើន លុះអំណឹះឥតនឹងព្រះមានព្រះភាគទៅ យើងខ្ញុំព្រះអង្គ នឹងលែងបានជួប លែងបានចូលទៅអង្គុយជិតពួកភិក្ខុ អ្នកចម្រើនដោយចិត្តហើយ ។ ព្រះអង្គទ្រង់ត្រាស់ថា ម្ចាស់អានន្ទ សំរេជនីយដ្ឋាន (ទីដែលគួរកើតសង្វេគ) ដែលគួរឃើញរបស់កុលបុត្តអ្នកមានសទ្ធានេះ ៤ កន្លែង ។ សំរេជនីយដ្ឋាន ៤ កន្លែងតើដូចម្តេច ។ ម្ចាស់អានន្ទ សំរេជនីយដ្ឋានដែលគួរឃើញរបស់កុលបុត្ត អ្នកមានសទ្ធាដោយរឭកឃើញថា ព្រះតថាគតប្រសូតក្នុងទីនេះដូច្នេះ ១ ម្ចាស់អានន្ទ សំរេជនីយដ្ឋាន ដែលគួរឃើញរបស់កុលបុត្តអ្នកមានសទ្ធា ដោយរឭកឃើញថា ព្រះតថាគតត្រាស់ដឹងនូវអនុត្តរសម្មាសម្ពោធិញ្ញាណក្នុងទីដូច្នេះ ១ ម្ចាស់អានន្ទ សំរេជនីយដ្ឋានដែលគួរឃើញរបស់កុលបុត្តអ្នកមានសទ្ធា ដោយរឭក

ឃើញថា ព្រះតថាគតបានសម្តែងនូវអនុត្តរធម្មចក្ក ក្នុងទីនេះដូច្នេះ ១ ម្នាល
 អានន្ទ សំវេជនីយដ្ឋានដែលគួរឃើញរបស់កុលបុត្តអ្នកមានសទ្ធា ដោយរព្វក
 ឃើញថា ព្រះតថាគតបរិនិព្វាន ដោយអនុបាទិសេសនិព្វានធាតុ ក្នុងទីនេះ
 ដូច្នេះ ១ ម្នាលអានន្ទ នេះឯង សំវេជនីយដ្ឋានដែលគួរឃើញ ៤ កន្លែង
 របស់កុលបុត្តអ្នកមានសទ្ធា ម្នាលអានន្ទ ពួកភិក្ខុ ភិក្ខុនី ឧបាសក ឧបាសិកា
 អ្នកមានសទ្ធា នឹងមក ដោយរព្វកឃើញថា ព្រះតថាគតប្រសូតក្នុងទីនេះ
 ដូច្នេះក្តី ព្រះតថាគតត្រាស់ដឹងនូវអនុត្តរសម្មាសម្ពោធិញ្ញាណក្នុងទីនេះ ដូច្នេះក្តី
 ព្រះតថាគតសម្តែងនូវអនុត្តរធម្មចក្កក្នុងទីនេះ ដូច្នេះក្តី ព្រះតថាគតបរិនិព្វាន
 ដោយអនុបាទិសេសនិព្វានធាតុក្នុងទីនេះ ដូច្នេះក្តី ម្នាលអានន្ទ ពួកជនណា
 មួយ នឹងបានដើរមកកាន់ទីចារិកនៃចេតិយ ក៏មានចិត្តជ្រះថ្លា បើប្រសិនជាធ្វើ
 មរណកាលទៅ ពួកជនទាំងអស់នោះ លុះមានរាងកាយបែកធ្លាយទៅ ខាង
 មុខបន្ទាប់អំពីសេចក្តីស្លាប់ នឹងចូលទៅកាន់លោក គឺមនុស្សសុគតិ និងឋាន
 សួគ៌ ។

[១៣២] ព្រះអានន្ទក្រាបបង្គំទូលសួរថា បពិត្រព្រះអង្គដ៏ចម្រើន ចុះ
 ខ្ញុំព្រះអង្គទាំងឡាយ ត្រូវប្រតិបត្តិក្នុងមាតុត្រាមដូចម្តេច ។ ព្រះអង្គត្រាស់ថា
 ម្នាលអានន្ទ ត្រូវកុំមើល ។ បពិត្រព្រះមានព្រះភាគ កាលបើមើលហើយ
 គប្បីប្រតិបត្តិដូចម្តេច ។ ម្នាលអានន្ទ ត្រូវកុំនិយាយរក ។ បពិត្រព្រះអង្គដ៏
 ចម្រើន កាលបើនិយាយរកហើយ គប្បីប្រតិបត្តិដូចម្តេចទៀត ។ ម្នាលអានន្ទ
 គប្បីតាំងសតិឲ្យមាំ ។

[១៣៣] បពិត្រព្រះអង្គដ៏ចម្រើន ចុះខ្ញុំព្រះអង្គទាំងឡាយ ត្រូវប្រតិបត្តិ ក្នុងសរីរៈព្រះតថាគត ដូចម្តេច ។ ម្នាលអានន្ទ អ្នកទាំងឡាយកុំខ្វល់ខ្វាយ ដើម្បីបូជាសរីរៈតថាគតឡើយ ម្នាលអានន្ទ អ្នកទាំងឡាយចូរខំព្យាយាមក្នុង ប្រយោជន៍របស់ខ្លួនចុះ ចូរខ្ចីឃ្មាត សង្វាតក្នុងប្រយោជន៍របស់ខ្លួនចុះ កុំ ប្រមាទក្នុងប្រយោជន៍របស់ខ្លួន ចូរមានព្យាយាម មានចិត្តបញ្ជូនទៅ (កាន់ ព្រះនិព្វាន) ចុះ ម្នាលអានន្ទ គង់តែមានខត្តិយបណ្ឌិតក្តី ព្រាហ្មណបណ្ឌិត ក្តី គហបតិបណ្ឌិតក្តី ជ្រះថ្លាក្នុងតថាគត គេនឹងធ្វើការបូជាសរីរៈតថាគតមិន ខាន ។ បពិត្រព្រះអង្គដ៏ចម្រើន ចុះជនទាំងឡាយនោះ គប្បីប្រតិបត្តិក្នុងសរីរៈ ព្រះតថាគតដូចម្តេច ។ ម្នាលអានន្ទ ជនទាំងឡាយតែងប្រតិបត្តិក្នុងសរីរៈ ព្រះចក្រពត្តិរាជ យ៉ាងណាមិញ ជនទាំងនោះ គប្បីប្រតិបត្តិក្នុងសរីរៈតថាគត យ៉ាងនោះដែរ ។ បពិត្រព្រះអង្គដ៏ចម្រើន ចុះជនទាំងនោះ ប្រតិបត្តិក្នុងសរីរៈ ព្រះចក្រពត្តិរាជដូចម្តេច ។ ម្នាលអានន្ទ ជនទាំងឡាយរុំសរីរៈព្រះចក្រពត្តិរាជ ដោយសំពត់ថ្មី លុះរុំដោយសំពត់ថ្មីរួចហើយ ទើបរុំដោយសំឡី លុះរុំដោយ សំឡីរួចហើយ ក៏រុំដោយសំពត់ថ្មី (ថែមទៀត) រុំសរីរៈនៃចក្រពត្តិរាជ ដោយសំពត់ ៥០០ គូ ដោយទំនងនេះហើយ តម្កល់ក្នុងមឈូសមាសដែល ជាក់ប្រេង ហើយគ្របដោយមឈូសមាសដទៃ រួចធ្វើជើងថ្ម ហើយថ្វាយ ព្រះភ្លើង ចំពោះសរីរៈព្រះចក្រពត្តិរាជ ដោយគ្រឿងក្រអូបគ្រប់យ៉ាង ហើយ គេធ្វើស្តូបនៃព្រះចក្រពត្តិរាជក្នុងផ្នូរជុំបែកជា ៤ ម្នាលអានន្ទ ជនទាំងឡាយ ប្រតិបត្តិក្នុងសរីរៈព្រះរាជាចក្រពត្តិយ៉ាងនេះឯង ម្នាលអានន្ទ ជនទាំងឡាយ

ប្រតិបត្តិក្នុងសរីរៈព្រះចក្រពត្តិរាជ យ៉ាងណាមិញ ជនទាំងនោះ គប្បីប្រតិបត្តិ
 ក្នុងសរីរៈតថាគត គប្បីធ្វើស្តុបរបស់តថាគត ក្នុងផ្លូវជំហែកជា ៤ យ៉ាងនោះ
 ចុះ ពួកជនណានឹងលើកឡើងនូវកម្រងផ្កាក្តី គ្រឿងក្រអូបក្តី គ្រឿងលម្អិតក្តី
 ឬនឹងថ្វាយបង្គំ ឬធ្វើចិត្តឲ្យជ្រះថ្លា ក្នុងស្តុបនោះ អំពើនោះ របស់ជនទាំងនោះ
 នឹងនាំមកនូវប្រយោជន៍ និងសេចក្តីសុខអស់កាលយូរ ។

[១៣៤] ម្នាលអានន្ទ ថូបុប្ផាហបុគ្គល (បុគ្គលដែលគួរដល់ស្តុប)
 នេះ មាន ៤ ពួក ។ ថូបុប្ផាហបុគ្គល ៤ ពួក តើដូចម្តេចខ្លះ ។ គឺព្រះតថាគត
 អរហន្តសម្មាសម្ពុទ្ធ ជាថូបុប្ផាហបុគ្គល ១ ព្រះបច្ចេកពុទ្ធ ជាថូបុប្ផាហបុគ្គល
 ១ សាវ័ករបស់ព្រះតថាគត ជាថូបុប្ផាហបុគ្គល ១ ព្រះចក្រពត្តិរាជ ជាថូបុប្ផាហ-
 បុគ្គល ១ ។ ម្នាលអានន្ទ ព្រះតថាគត អរហន្តសម្មាសម្ពុទ្ធ ជាថូបុប្ផាហបុគ្គល
 ព្រោះអាស្រ័យអំណាចប្រយោជន៍ដូចម្តេច ។ ម្នាលអានន្ទ ពួកជនជាច្រើន
 ធ្វើចិត្តឲ្យជ្រះថ្លា ដោយសម្គាល់ថា នេះជាស្តុបរបស់ព្រះមានព្រះភាគអរហន្ត-
 សម្មាសម្ពុទ្ធអង្គនោះ ពួកជនទាំងនោះ លុះធ្វើចិត្តឲ្យជ្រះថ្លាក្នុងស្តុបនោះ លុះ
 ហែកឆ្ងាយរាងកាយទៅខាងមុខ បន្ទាប់អំពីសេចក្តីស្លាប់ រមែងចូលទៅកាន់
 លោក គឺសុគតិ ឋានសួគ៌ ម្នាលអានន្ទ ព្រះតថាគតអរហន្តសម្មាសម្ពុទ្ធ ជា
 ថូបុប្ផាហបុគ្គល ព្រោះអាស្រ័យអំណាចប្រយោជន៍នេះឯង ។ ម្នាលអានន្ទ
 ព្រះបច្ចេកសម្ពុទ្ធ ជាថូបុប្ផាហបុគ្គល ព្រោះអាស្រ័យអំណាចប្រយោជន៍ដូច
 ម្តេច ។ ម្នាលអានន្ទ ពួកជនជាច្រើន ធ្វើចិត្តឲ្យជ្រះថ្លា ដោយសម្គាល់ថា
 នេះជាស្តុបរបស់ព្រះបច្ចេកពុទ្ធអង្គនោះ ពួកជនទាំងនោះ លុះធ្វើចិត្តឲ្យជ្រះថ្លា

ក្នុងស្តូបនោះ លុះបែកធ្លាយរាងកាយទៅ ខាងមុខបន្ទាប់អំពីសេចក្តីស្លាប់ រមែងចូលទៅកាន់លោក គឺសុគតិ ឋានសួគ៌ ម្ចាស់អានន្ទ ព្រះបច្ចេកសម្ពុទ្ធ ជាថ្មបារហបុគ្គល ព្រោះអាស្រ័យអំណាចប្រយោជន៍នេះឯង ។ ម្ចាស់អានន្ទ សាវ័ករបស់ព្រះតថាគតជាថ្មបារហបុគ្គល ព្រោះអាស្រ័យអំណាចប្រយោជន៍ ដូចម្តេច ។ ម្ចាស់អានន្ទ ពួកជនជាច្រើនធ្វើចិត្តឲ្យជ្រះថ្លា ដោយសម្គាល់ថា នេះជាស្តូបនៃសាវ័ករបស់ព្រះមានព្រះភាគ អរហន្តសម្មាសម្ពុទ្ធអង្គនោះ ពួក ជនទាំងនោះ លុះធ្វើចិត្តឲ្យជ្រះថ្លាក្នុងស្តូបនោះ លុះបែកធ្លាយរាងកាយទៅ ខាងមុខបន្ទាប់អំពីសេចក្តីស្លាប់ រមែងចូលទៅកាន់លោក គឺសុគតិ ឋានសួគ៌ ម្ចាស់អានន្ទ សាវ័ករបស់ព្រះតថាគត ជាថ្មបារហបុគ្គល ព្រោះអាស្រ័យ អំណាចប្រយោជន៍នេះឯង ។ ម្ចាស់អានន្ទ ព្រះចក្រពត្តិរាជ ជាថ្មបារហបុគ្គល ព្រោះអាស្រ័យអំណាចប្រយោជន៍ដូចម្តេច ។ ម្ចាស់អានន្ទ ពួកជនជាច្រើន ធ្វើចិត្តឲ្យជ្រះថ្លាដោយសម្គាល់ថា នេះជាស្តូបរបស់ព្រះធម្មរាជ ដែលទ្រង់ធម៌ នោះ ពួកជនទាំងនោះ លុះធ្វើចិត្តឲ្យជ្រះថ្លា ក្នុងស្តូបនោះ លុះបែកធ្លាយរាង កាយទៅ ខាងមុខបន្ទាប់អំពីសេចក្តីស្លាប់ រមែងចូលទៅកាន់លោក គឺសុគតិ ឋានសួគ៌ ម្ចាស់អានន្ទ ព្រះចក្រពត្តិរាជ ជាថ្មបារហបុគ្គល ព្រោះអាស្រ័យ អំណាចប្រយោជន៍នេះឯង ។ ម្ចាស់អានន្ទ ថ្មបារហបុគ្គលមាន ៤ ពួកនេះ ឯង ។

[១៣៥] គ្រានោះ ព្រះអានន្ទមានអាយុ ចូលទៅកាន់វិហារ ក៏តោង នូវឈើមានសណ្ឋានដូចក្បាលស្វា (ត្រដោកទ្វារ) ឈរយំរៀបរាប់ថា ឱ

អាត្មាអញ ជាសេក្ខបុគ្គល មានកិច្ចគួរធ្វើតទៅទៀតនៅឡើយ ក៏ព្រះសាស្តា
 របស់អាត្មាដែលជាអ្នកអនុគ្រោះដល់អាត្មាអញ នឹងទ្រង់បរិនិព្វាន ។ គ្រានោះ
 ព្រះមានព្រះភាគទ្រង់ហៅភិក្ខុទាំងឡាយមកថា ម្ចាស់ភិក្ខុទាំងឡាយ អានន្ទ
 ទៅណា ។ ពួកភិក្ខុក្រាបបង្គំទូលថា បពិត្រព្រះអង្គដ៏ចម្រើន ព្រះអានន្ទមាន
 អាយុ ចូលទៅកាន់រោងសម្រាប់សម្រាកកាយ តោងត្រជាក់ទ្វារ ឈរយំ
 រៀបរាប់ឯណោះថា ឱអាត្មាអញ នៅជាសេក្ខបុគ្គល មានកិច្ចគួរធ្វើតទៅ
 ទៀតនៅឡើយ ព្រះសាស្តារបស់អាត្មា ដែលជាអ្នកអនុគ្រោះដល់អាត្មាអញ
 នឹងទ្រង់បរិនិព្វាន ។ លំដាប់នោះ ព្រះមានព្រះភាគទ្រង់ហៅភិក្ខុ ១ រូបមក
 ថា ម្ចាស់ភិក្ខុ អ្នកចូរទៅហៅអានន្ទ តាមពាក្យតថាគតថា ម្ចាស់អារុសោ
 អានន្ទ ព្រះសាស្តាទ្រង់ត្រាស់ឲ្យហៅអ្នក ។ ភិក្ខុនោះទទួលព្រះបន្ទូលនៃព្រះ
 មានព្រះភាគថា ព្រះករុណាព្រះអង្គ ហើយក៏ចូលទៅរកព្រះអានន្ទមានអាយុ
 លុះចូលទៅដល់ហើយ ក៏និយាយទៅនឹងព្រះអានន្ទមានអាយុដូច្នេះថា ម្ចាស់
 អារុសោអានន្ទ ព្រះសាស្តាទ្រង់ត្រាស់ឲ្យហៅអ្នក ។ ព្រះអានន្ទមានអាយុ
 ទទួលពាក្យរបស់ភិក្ខុនោះថា អើអារុសោ ហើយក៏ចូលទៅគាល់នូវព្រះមាន
 ព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះមានព្រះភាគ ហើយ
 អង្គុយក្នុងទីសមគួរ ។ លុះព្រះអានន្ទមានអាយុ អង្គុយក្នុងទីសមគួរហើយ
 ព្រះមានព្រះភាគទ្រង់ត្រាស់ដូច្នេះថា ម្ចាស់អានន្ទ ឈ្លើយ អ្នកកុំសោយសោក
 កុំខ្សឹកខ្សួលឡើយ ម្ចាស់អានន្ទ តថាគតបានប្រាប់អ្នកជាមុនហើយយ៉ាងនេះ
 ថា សេចក្តីព្រាត់ប្រាស វិនាស ប្រែប្រួល ចាកសត្វ និងសង្ខារ ជាទីស្រឡាញ់

ជាទីគាប់ចិត្តទាំងអស់ តែងមានជាធម្មតា ព្រោះហេតុនោះ បុគ្គលគប្បីបាននូវ
សេចក្តីមិនព្រាត់ប្រាសនោះ ក្នុងខន្ធប្បវត្តិនេះមកអំពីណា ធម្មជាតិណាដែល
កើតហើយ ដែលមានហើយ ដែលបច្ច័យតាក់តែងហើយ មានសេចក្តីទ្រោម
ទ្រុឌទៅជាធម្មតា ធម្មជាតិនោះ បុគ្គលនឹងពោលឃាត់ថា កុំទ្រោមទ្រុឌទៅ
ដូច្នេះ (ដោយហេតុណា) ហេតុនេះមិនមានឡើយ ម្ចាស់អានន្ទ ខ្លួនអ្នកបាន
បម្រើតថាគត មកជាយូរអង្វែងហើយ ដោយកាយកម្ម ប្រកបដោយមេត្តា
នាំមកនូវប្រយោជន៍ និងសេចក្តីសុខ មិនមានចំណែកពីរ ជាកម្មប្រមាណ
មិនបានដោយវចិកម្មប្រកបដោយមេត្តា នាំមកនូវប្រយោជន៍ និងសេចក្តីសុខ
មិនមានចំណែកពីរ ជាកម្មប្រមាណមិនបាន ដោយមនោកម្ម ប្រកបដោយ
មេត្តា នាំមកនូវប្រយោជន៍ និងសេចក្តីសុខ មិនមានចំណែកពីរ ជាកម្ម
ប្រមាណមិនបាន ម្ចាស់អានន្ទ ខ្លួនអ្នកជាបុគ្គលបានធ្វើបុណ្យទុកហើយ ចូរ
ប្រកបព្យាយាមឲ្យរឿយៗ ចុះ នឹងបានជាបុគ្គលមិនមានអាសវៈដោយឆាប់ ។
ទើបព្រះមានព្រះភាគ ទ្រង់ត្រាស់នឹងពួកភិក្ខុថា ម្ចាស់ភិក្ខុទាំងឡាយ ព្រះមាន
ព្រះភាគទាំងឡាយណា ជាអរហន្តសម្មាសម្ពុទ្ធ ដែលមានក្នុងអតីតកាល ពួក
ភិក្ខុជាឧបជ្ឈាករបស់ព្រះមានព្រះភាគទាំងនោះ មានកំណត់ដូច្នេះឯង ដូច
អានន្ទរបស់តថាគតដែរ ម្ចាស់ភិក្ខុទាំងឡាយ មួយទៀត ព្រះមានព្រះភាគ
ទាំងឡាយណា ជាអរហន្តសម្មាសម្ពុទ្ធ នឹងមានមកក្នុងអនាគតកាល ពួកភិក្ខុ
ជាឧបជ្ឈាករបស់ព្រះមានព្រះភាគទាំងនោះ មានកំណត់ដូច្នេះឯង ដូចអានន្ទ
របស់តថាគតដែរ ម្ចាស់ភិក្ខុទាំងឡាយ អានន្ទជាបណ្ឌិតតែងដឹងដូច្នេះថា កាល

នេះ ជាកាលគួរនឹងចូលទៅគាល់ព្រះតថាគត កាលនេះ ជាកាលគួររបស់ពួក
 ភិក្ខុ កាលនេះ ជាកាលគួររបស់ពួកភិក្ខុនី កាលនេះ ជាកាលគួររបស់ពួក
 ឧបាសក កាលនេះ ជាកាលគួររបស់ពួកឧបាសិកា កាលនេះ ជាកាលគួរ
 របស់ព្រះរាជា និងរាជមហាមាត្យ កាលនេះ ជាកាលគួររបស់ពួកតិរិយ
 កាលនេះ ជាកាលគួររបស់ពួកតិរិយសាវ័ក ។

[១៣៦] ម្ចាស់ភិក្ខុទាំងឡាយ អច្ឆរិយពុតធម៌ (ធម៌ជាអស្ចារ្យចម្លែក)
 ទាំងឡាយ ៤ យ៉ាងនេះ មាននៅក្នុងអានន្ទ ។ ធម៌ទាំង ៤ ដូចម្តេចខ្លះ ។
 ម្ចាស់ភិក្ខុទាំងឡាយ បើបរិសទ្យចូលទៅដើម្បីជួបនឹងអានន្ទ ភិក្ខុបរិសទ្យនោះ
 រមែងមានសេចក្តីត្រេកអរ ដោយការបានជួប បើអានន្ទនិយាយធម៌ក្នុងទីនោះ
 ភិក្ខុបរិសទ្យនោះ ក៏មានសេចក្តីត្រេកអរ ដោយភាសិត ម្ចាស់ភិក្ខុទាំងឡាយ
 ភិក្ខុបរិសទ្យ មិនទាន់ឆ្អែតនៅឡើយ ក៏ស្រាប់តែអានន្ទស្ងៀមទៅ ម្ចាស់ភិក្ខុ
 ទាំងឡាយ បើភិក្ខុនីបរិសទ្យចូលទៅដើម្បីជួបនឹងអានន្ទ ភិក្ខុនីបរិសទ្យនោះ
 រមែងមានសេចក្តីត្រេកអរ ដោយការបានជួប បើអានន្ទនិយាយធម៌ក្នុងទីនោះ
 ភិក្ខុនីបរិសទ្យនោះ ក៏មានសេចក្តីត្រេកអរដោយភាសិត ម្ចាស់ភិក្ខុទាំងឡាយ
 ភិក្ខុនីបរិសទ្យមិនទាន់ឆ្អែតនៅឡើយ ក៏ស្រាប់តែអានន្ទស្ងៀមទៅ ម្ចាស់ភិក្ខុ
 ទាំងឡាយ បើឧបាសកបរិសទ្យចូលទៅដើម្បីជួបនឹងអានន្ទ ឧបាសកបរិសទ្យ
 នោះ រមែងមានសេចក្តីត្រេកអរ ដោយការបានជួប បើអានន្ទនិយាយធម៌ក្នុង
 ទីនោះ ឧបាសកបរិសទ្យនោះ ក៏មានសេចក្តីត្រេកអរដោយភាសិត ម្ចាស់ភិក្ខុ
 ទាំងឡាយ ឧបាសកបរិសទ្យមិនទាន់ឆ្អែតនៅឡើយ ក៏ស្រាប់តែអានន្ទស្ងៀម

ទៅ ម្ចាស់ភិក្ខុទាំងឡាយ បើឧបាសិកាបរិសទ្យ ចូលទៅដើម្បីជួបនឹងអានន្ទ ឧបាសិកាបរិសទ្យនោះ រមែងមានសេចក្តីត្រេកអរដោយការបានជួប បើអានន្ទ និយាយធម៌ក្នុងទីនោះ ឧបាសិកាបរិសទ្យនោះ ក៏មានសេចក្តីត្រេកអរ ដោយ ភាសិត ម្ចាស់ភិក្ខុទាំងឡាយ ឧបាសិកាបរិសទ្យមិនទាន់ឆ្អែតនៅឡើយ ក៏ ស្រាប់តែអានន្ទស្ងៀមទៅ ម្ចាស់ភិក្ខុទាំងឡាយ អច្ឆរិយពូតធម៌ទាំងឡាយ ៤ យ៉ាងនេះឯង មាននៅក្នុងអានន្ទ ។ ម្ចាស់ភិក្ខុទាំងឡាយ អច្ឆរិយពូតធម៌ ទាំងឡាយ ៤ យ៉ាងនេះ មាននៅក្នុងព្រះចក្រពត្តិរាជ ម្ចាស់ភិក្ខុទាំងឡាយ បើខត្តិយបរិសទ្យ ចូលទៅដើម្បីគាល់ព្រះចក្រពត្តិរាជ ខត្តិយបរិសទ្យនោះ រមែងមានសេចក្តីត្រេកអរដោយការបានជួប បើព្រះចក្រពត្តិរាជមានព្រះបន្ទូល ក្នុងទីនោះ ខត្តិយបរិសទ្យនោះ ក៏មានសេចក្តីត្រេកអរដោយភាសិត ម្ចាស់ភិក្ខុ ទាំងឡាយ ខត្តិយបរិសទ្យមិនទាន់ឆ្អែតនៅឡើយ ស្រាប់តែព្រះចក្រពត្តិរាជ ស្ងៀមទៅ ។ ម្ចាស់ភិក្ខុទាំងឡាយ បើព្រាហ្មណបរិសទ្យ ។ គហបតិបរិសទ្យ ។ សមណបរិសទ្យ ចូលទៅដើម្បីគាល់ព្រះចក្រពត្តិរាជ សមណបរិសទ្យនោះ រមែងមានសេចក្តីត្រេកអរ ដោយការបានគាល់ បើព្រះចក្រពត្តិរាជ មានព្រះ បន្ទូលក្នុងទីនោះ សមណបរិសទ្យនោះ មានសេចក្តីត្រេកអរ ដោយភាសិត ម្ចាស់ភិក្ខុទាំងឡាយ សមណបរិសទ្យ មិនទាន់ឆ្អែតនៅឡើយ ក៏ស្រាប់តែ ព្រះចក្រពត្តិរាជស្ងៀមទៅ ម្ចាស់ភិក្ខុទាំងឡាយ អច្ឆរិយពូតធម៌ទាំងឡាយ ៤ យ៉ាងនេះ មាននៅក្នុងអានន្ទដូច្នោះឯង ម្ចាស់ភិក្ខុទាំងឡាយ បើភិក្ខុបរិសទ្យ ចូលទៅដើម្បីជួបនឹងអានន្ទ ភិក្ខុបរិសទ្យនោះ រមែងមានសេចក្តីត្រេកអរដោយ

ការបានជួប បើអានន្ទនិយាយធម៌ក្នុងទីនោះ ភិក្ខុបរិសទ្យនោះ ក៏មានសេចក្តី
ត្រេកអរដោយកាសិត ម្នាលភិក្ខុទាំងឡាយ ភិក្ខុបរិសទ្យ មិនទាន់ឆ្អែតនៅ
ឡើយ ក៏ស្រាប់តែអានន្ទស្ងៀមទៅ ម្នាលភិក្ខុទាំងឡាយ បើភិក្ខុនីបរិសទ្យ ។
ឧបាសកបរិសទ្យ ។ ឧបាសិកាបរិសទ្យចូលទៅ ដើម្បីជួបនឹងអានន្ទ ឧបា-
សិកាបរិសទ្យនោះ រមែងមានសេចក្តីត្រេកអរ ដោយការបានជួប បើអានន្ទ
និយាយធម៌ក្នុងទីនោះ ឧបាសិកាបរិសទ្យនោះ ក៏មានសេចក្តីត្រេកអរ ដោយ
កាសិត ម្នាលភិក្ខុទាំងឡាយ ឧបាសិកាបរិសទ្យ មិនទាន់ឆ្អែតនៅឡើយ ក៏
ស្រាប់តែអានន្ទស្ងៀមទៅ ម្នាលភិក្ខុទាំងឡាយ អច្ឆរិយពុតធម៌ទាំង ៤
យ៉ាងនេះឯង មាននៅក្នុងអានន្ទ ។

[១៣៧] លុះព្រះមានព្រះភាគ ទ្រង់ត្រាស់យ៉ាងនេះហើយ ព្រះអានន្ទ
មានអាយុ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន
សូមព្រះមានព្រះភាគ កុំបរិនិព្វាន (ក្នុងនគរកុសិនារា) ជានគរតូច ជានគរ
ទួល ជាសាខានគរនេះឡើយ បពិត្រព្រះអង្គដ៏ចម្រើន មានមហានគរដទៃ គឺ
នគរចម្បារ រាជគ្រឹះ សាវត្ថី សាកេត កោសម្ពី ពារាណសី សូមព្រះមាន
ព្រះភាគ បរិនិព្វានក្នុងនគរទាំងនេះ ខត្តិយមហាសាល ព្រាហ្មណមហាសាល
គហបតីមហាសាល ជាច្រើនក្នុងនគរទាំងនោះ មានសេចក្តីជ្រះថ្លាក្នុងព្រះ
តថាគត គេនឹងធ្វើការបូជាព្រះសរីរៈព្រះតថាគត ។ ម្នាលអានន្ទ អ្នកកុំនិយាយ
យ៉ាងនេះឡើយ ម្នាលអានន្ទ អ្នកកុំនិយាយថា នគរកុសិនារានេះ ជានគរតូច
ជានគរទួល ជាសាខានគរយ៉ាងនេះឡើយ ម្នាលអានន្ទ កាលពីដើមមានព្រះ

ចក្រពត្តិរាជ ព្រះនាមមហាសុទ្ធស្សនៈ ជាធម្មរាជ ទ្រង់ធម៌ ជាឥស្សរៈលើ
 ផែនដី មានសមុទ្រទាំង ៤ ជាទីបំផុត មានជនបទមាំមួន ប្រកបដោយរតនៈ
 ទាំង ៧ ប្រការ ម្ចាស់អានន្ទ ទីក្រុងកុសិនារាមនេះ ជាព្រះរាជធានីឈ្មោះកុសាវតី
 របស់ព្រះមហាសុទ្ធស្សនរាជ មានបណ្តោយ ១២ យោជន៍ អំពីទិសខាងកើត
 ទៅទិសខាងលិច មានទទឹង ៧ យោជន៍ អំពីទិសខាងជើង ទៅទិសខាងត្បូង
 ម្ចាស់អានន្ទ កុសាវតីរាជធានី ជាក្រុងស្តុកស្តម្ភ សម្បូណ៌ពោរពាស (ដោយ
 ទំនិញ) មានជនច្រើន មានមនុស្សដេរដាស ទាំងបរិបូណ៌ដោយភិក្ខុហារ
 ម្ចាស់អានន្ទ រាជធានីឈ្មោះអាឡកមន្ទា របស់ពួកទេវតាជាព្រះរាជធានីស្តុកស្តម្ភ
 សម្បូណ៌ពោរពាស មានជនច្រើន មានយក្ខដេរដាស ទាំងបរិបូណ៌ដោយ
 ភិក្ខុហារ យ៉ាងណាមិញ ម្ចាស់អានន្ទ កុសាវតីរាជធានី ក៏ជាក្រុងស្តុកស្តម្ភ
 សម្បូណ៌ពោរពាស (ដោយទំនិញ) មានជនច្រើន មានមនុស្សដេរដាស
 ទាំងបរិបូណ៌ដោយភិក្ខុហារ យ៉ាងនោះដែរ ម្ចាស់អានន្ទ កុសាវតីរាជធានី
 មិនដែលស្ងាត់ ដោយសូរសំឡេង ១០ យ៉ាង ទាំងថ្ងៃទាំងយប់ គឺសូរសំឡេង
 ដំរី សូរសំឡេងសេះ សូរសំឡេងរថ សូរសំឡេងស្តរ សូរសំឡេងសម្តោរ
 សូរសំឡេងពិណ សូរសំឡេងចម្រៀង សូរសំឡេងរតាំង សូរសំឡេងរនាត
 និងសូរសំឡេងជាគម្រប់ ១០ ថា អ្នកទាំងឡាយចូរស៊ី ចូរផឹក ចូរទំពា
 ម្ចាស់អានន្ទ អ្នកចូរទៅក្នុងក្រុងកុសិនារាម ហើយថ្វាយដំណឹងដល់ពួកមល្លក្សត្រ
 ដែលនៅក្នុងក្រុងកុសិនារាមថា បពិត្រវាសិជ្ជគោត្រទាំងឡាយ ក្នុងបច្ច័យយាម
 នៃរាត្រីថ្ងៃនេះ ព្រះតថាគតនឹងបរិនិព្វាន បពិត្រវាសិជ្ជគោត្រទាំងឡាយ សូម

អ្នកទាំងឡាយអញ្ជើញទៅ បពិត្រវាសិដ្ឋគោត្រទាំងឡាយ សូមអ្នកទាំងឡាយ
អញ្ជើញទៅ កុំឲ្យមានសេចក្តីក្តៅក្រហាយ ស្តាយក្នុងកាលជាខាងក្រោយថា
ព្រះតថាគត ទ្រង់បរិនិព្វានក្នុងគាមកេត្តរបស់យើងទាំងឡាយហើយ យើង
ទាំងឡាយមិនបានឃើញព្រះតថាគត ក្នុងកាលជាបំផុតដូច្នេះឡើយ ។ ព្រះ
អានន្ទមានអាយុ ទទួលព្រះបន្ទូលនៃព្រះមានព្រះភាគថា ព្រះករុណាព្រះអង្គ
ហើយក៏ទ្រង់ស្បង់ ប្រដាប់បាត្រ និងចីវរ មិនមានភិក្ខុជាគម្រប់ពីរ ចូលទៅ
ក្នុងក្រុងកុសិនារា ។ សម័យនោះឯង ពួកមល្លក្សត្រ ដែលនៅក្នុងក្រុង
កុសិនារា កំពុងប្រជុំគ្នាក្នុងសណ្ឋាគារដ្ឋាន (សាលាសម្រាប់បង្រៀនវិជ្ជា
ក្នុងរាជត្រកូល) ដោយកិច្ចនីមួយ ។ ព្រះអានន្ទមានអាយុ ក៏ចូលទៅកាន់
សណ្ឋាគារដ្ឋានរបស់ពួកមល្លក្សត្រ ដែលនៅក្នុងក្រុងកុសិនារានោះ លុះចូល
ទៅដល់ហើយ ក៏ថ្វាយដំណឹងដល់ពួកមល្លក្សត្រ ដែលនៅក្នុងក្រុងកុសិនារា
ថា បពិត្រវាសិដ្ឋគោត្រទាំងឡាយ ក្នុងបច្ច័យយាមនៃរាត្រីថ្ងៃនេះ ព្រះតថាគត
នឹងបរិនិព្វាន បពិត្រវាសិដ្ឋគោត្រទាំងឡាយ សូមអ្នកទាំងឡាយអញ្ជើញទៅ
បពិត្រវាសិដ្ឋគោត្រទាំងឡាយ សូមអ្នកទាំងឡាយអញ្ជើញទៅ កុំឲ្យមាន
សេចក្តីក្តៅក្រហាយ ស្តាយក្នុងកាលជាខាងក្រោយថា ព្រះតថាគត ទ្រង់
បរិនិព្វាន ក្នុងគាមកេត្តរបស់យើងទាំងឡាយហើយ យើងទាំងឡាយមិនបាន
ឃើញព្រះតថាគត ក្នុងកាលជាបំផុតដូច្នេះឡើយ ។ ពួកមល្លក្សត្រ និងពួក
បុត្ររបស់មល្លក្សត្រ និងសុណិសាររបស់មល្លក្សត្រ និងភរិយារបស់មល្ល-
ក្សត្រ លុះឮពាក្យនេះរបស់ព្រះអានន្ទមានអាយុហើយ ក៏កើតទុក្ខតូចព្រះទ័យ

ពោរពេញដោយសេចក្តីទុក្ខក្នុងព្រះទ័យ ខ្លះក៏រំសាយកេសាកន្ធំកក់កន្ត្រាផ្តង
កំភួនដៃ កន្ធំកក់កន្ត្រា ផ្តួលខ្លួនចុះ បម្រះនឿលទៅមក ដូចជាមានជើង
ដាច់ហើយថា ព្រះមានព្រះភាគនឹងបរិនិព្វាន ឆាប់ពេកណាស់ ព្រះសុគតនឹង
បរិនិព្វាន ឆាប់ពេកណាស់ ព្រះសម្មាសម្ពុទ្ធមានចក្ខុក្នុងលោក នឹងបាត់ទៅឆាប់
ពេកណាស់ ។ លំដាប់នោះ ពួកមល្លក្សត្រ និងពួកបុត្តរបស់មល្លក្សត្រ និង
សុណិសារបស់មល្លក្សត្រ និងភរិយារបស់មល្លក្សត្រ កើតទុក្ខ តូចព្រះទ័យ
ពោរពេញដោយសេចក្តីទុក្ខក្នុងព្រះទ័យ ក៏នាំគ្នាចូលទៅរកព្រះអានន្ទមាន
អាយុ ក្នុងសាលវ័នរបស់ពួកមល្លក្សត្រ ដែលជាទីចូលទៅក្នុងក្រុង ។ ទើប
ព្រះអានន្ទមានអាយុមានសេចក្តីត្រិះរិះដូច្នេះថា បើអាត្មាអញនឹងឲ្យពួកមល្ល-
ក្សត្រ ដែលនៅក្នុងក្រុងកុសិនារា ថ្វាយបង្គំព្រះមានព្រះភាគម្នាក់ម្តងៗ ពួក
មល្លក្សត្រដែលនៅក្នុងក្រុងកុសិនារា នឹងថ្វាយបង្គំព្រះមានព្រះភាគមិនទាន់
ហើយស្រេច រាត្រីនេះក៏នឹងភ្លឺឡើងមិនខាន បើដូច្នោះគួរតែអាត្មាអញដាក់ឲ្យ
ពួកមល្លក្សត្រ ដែលនៅក្នុងក្រុងកុសិនារាថ្វាយបង្គំព្រះមានព្រះភាគ តាមវង្ស
នៃត្រកូលៗ ដោយពាក្យថា បពិត្រព្រះអង្គដ៏ចម្រើន មល្លក្សត្រឈ្មោះនេះ
ព្រមទាំងបុត្រភរិយាបរិសទ្យ និងអមាត្យ សូមបង្គោនសិរ្សៈថ្វាយបង្គំព្រះ
បាទានៃព្រះមានព្រះភាគ ។ លំដាប់នោះ ព្រះអានន្ទមានអាយុក៏ដាក់ឲ្យពួក
មល្លក្សត្រ អ្នកក្រុងកុសិនារាថ្វាយបង្គំព្រះមានព្រះភាគ តាមវង្សនៃត្រកូលៗ
ដោយពាក្យថា បពិត្រព្រះអង្គដ៏ចម្រើន មល្លក្សត្រឈ្មោះនេះ ព្រមទាំងបុត្រ
ភរិយា បរិសទ្យ និង អមាត្យ សូមបង្គោនសិរ្សៈថ្វាយបង្គំព្រះបាទានៃព្រះមាន

ព្រះភាគ ។ ទើបព្រះអាននូវមានអាយុឲ្យពួកមល្លក្សត្រ អ្នកក្រុងកុសិនារាថ្វាយ
បង្ខំព្រះមានព្រះភាគ ក្នុងបឋមយាមតាមទំនងនេះ ។

[១៣៨] សម័យនោះឯង មានបរិព្វាជកឈ្មោះសុកទ្ធ នៅក្នុងក្រុង
កុសិនារា ។ សុកទ្ធបរិព្វាជកបានឮដំណឹងថា ព្រះសមណគោតមនឹងបរិនិព្វាន
ក្នុងបច្ឆិមយាមនៃរាត្រីថ្ងៃនេះ ។ គ្រានោះ សុកទ្ធបរិព្វាជក មានសេចក្តីត្រិះរិះ
យ៉ាងនេះថា ពាក្យនេះ អាត្មាអញបានឮមកអំពីពួកបរិព្វាជក ជាមនុស្សចាស់
ទុំ ជាអាចារ្យតៗ គ្នាមក តែងនិយាយថា ព្រះតថាគតអរហន្តសម្មាសម្ពុទ្ធ
ទាំងឡាយ តែងកើតឡើងក្នុងលោកមួយជងមួយកាល ក៏ក្នុងបច្ឆិមយាមនៃ
រាត្រីថ្ងៃនេះ ព្រះសមណគោតមនឹងបរិនិព្វាន មួយទៀត សេចក្តីសង្ស័យនេះ
កើតឡើងដល់អាត្មាអញ ទាំងអាត្មាអញមានសេចក្តីជ្រះថ្លា ក្នុងព្រះសមណ-
គោតមដែរ អាត្មាអញគួរលះបង់នូវសេចក្តីសង្ស័យនេះបានយ៉ាងណា ព្រះ
សមណគោតមអាចនឹងសម្តែងធម៌ដល់អាត្មាអញយ៉ាងនោះបាន ។ គ្រានោះ
សុកទ្ធបរិព្វាជកក៏ចូលទៅរកព្រះអាននូវមានអាយុ ក្នុងសាលវ័នរបស់ពួកមល្ល-
ក្សត្រ ដែលជាទីចូលទៅក្នុងក្រុង លុះចូលទៅដល់ហើយ ក៏និយាយនឹងព្រះ
អាននូវមានអាយុដូច្នេះថា បពិត្រព្រះអានន្តជ័ចម្រើន ពាក្យនេះ ខ្ញុំបានឮមកអំពី
ពួកបរិព្វាជកជាមនុស្សចាស់ទុំ ជាអាចារ្យតៗ គ្នាមក តែងនិយាយថា ព្រះ
តថាគតអរហន្តសម្មាសម្ពុទ្ធទាំងឡាយ តែងកើតឡើងក្នុងលោកមួយជងមួយ
កាល ក៏ក្នុងបច្ឆិមយាមនៃរាត្រីថ្ងៃនេះ ព្រះសមណគោតមនឹងបរិនិព្វាន មួយ
ទៀត សេចក្តីសង្ស័យនេះកើតឡើងដល់ខ្ញុំ ខ្ញុំក៏មានសេចក្តីជ្រះថ្លា ក្នុងព្រះ

សមណគោតមដែរ ខ្ញុំគួរលះបង់នូវសេចក្តីសង្ស័យនេះបានយ៉ាងណា ព្រះ
សមណគោតមអាចនឹងសម្តែងធម៌ដល់ខ្ញុំយ៉ាងនោះបាន បពិត្រព្រះអានន្ទដ៏
ចម្រើន ខ្ញុំសូមឲ្យបានគាល់ព្រះសមណគោតមផង ។ លុះសុក្ខទូបរិព្វាជក
និយាយយ៉ាងនេះហើយ ព្រះអានន្ទមានអាយុ ក៏បានពោលទៅនឹងសុក្ខ-
ទូបរិព្វាជកដូច្នេះថា ម្ចាស់អាវុសោសុក្ខ កុំឡើយ អ្នកកុំបៀតបៀនព្រះតថាគត
ព្រះមានព្រះភាគទ្រង់លំបាកព្រះអង្គណាស់ ។ សុក្ខទូបរិព្វាជកបាននិយាយជា
គម្រប់ពីរដងផង ។ បេ។ សុក្ខទូបរិព្វាជកបាននិយាយនឹងព្រះអានន្ទមានអាយុ
ជាគម្រប់បីដងផងដូច្នេះថា បពិត្រព្រះអានន្ទដ៏ចម្រើន ពាក្យនេះ ខ្ញុំបានឮមក
អំពីពួកបរិព្វាជកជាមនុស្សចាស់ទុំ ជាអាចារ្យតៗ គ្នាមក តែងនិយាយថា
ព្រះតថាគតអរហន្តសម្មាសម្ពុទ្ធទាំងឡាយ តែងកើតឡើងក្នុងលោកមួយដង
មួយកាល ក៏ក្នុងបច្ចុប្បន្ននៃរាត្រីថ្ងៃនេះ ព្រះសមណគោតមនឹងបរិនិព្វាន
មួយទៀត សេចក្តីសង្ស័យនេះកើតឡើងដល់ខ្ញុំ ខ្ញុំក៏មានសេចក្តីជ្រះថ្លាក្នុងព្រះ
សមណគោតមដែរ ខ្ញុំគួរលះបង់នូវសេចក្តីសង្ស័យនេះបាន យ៉ាងណា ព្រះ
សមណគោតមអាចនឹងសម្តែងធម៌ដល់ខ្ញុំយ៉ាងនោះបាន បពិត្រព្រះអានន្ទដ៏
ចម្រើន ខ្ញុំសូមឲ្យបានគាល់ចំពោះព្រះសមណគោតមផង ។ ព្រះអានន្ទមាន
អាយុបានពោលទៅនឹងសុក្ខទូបរិព្វាជក ជាគម្រប់បីដងទៀតដូច្នេះថា ម្ចាស់
អាវុសោសុក្ខ កុំឡើយ អ្នកកុំបៀតបៀនព្រះតថាគត ព្រះមានព្រះភាគទ្រង់
លំបាកព្រះអង្គណាស់ ។ ព្រះមានព្រះភាគទ្រង់ព្រះសណ្តាប់កថាសល្លាបៈនេះ
របស់ព្រះអានន្ទមានអាយុ ជាមួយនឹងសុក្ខទូបរិព្វាជក ។ ទើបព្រះមានព្រះភាគ

ទ្រង់ត្រាស់ហៅព្រះអានន្ទមានអាយុមកថា ម្ចាស់អានន្ទ កុំឡើយ អ្នកកុំឃាត់
 សុក្ខ ម្ចាស់អានន្ទ សុក្ខចូរបានឃើញតថាគតចុះ សុក្ខនឹងស្មានរូសេចក្តី
 ណាមួយនឹងតថាគត គាត់ចង់ដឹងនូវសេចក្តីនោះមែន ទើបគាត់មកសួរតថាគត
 មិនមែនគាត់សួរចង់បៀតបៀនទេ បើសុក្ខនេះសួរហើយ តថាគតសម្តែងធម៌
 ណា គាត់នឹងបានដឹងធម៌នោះឆាប់ភ្លាម ។ ទើបព្រះអានន្ទមានអាយុពោលទៅ
 នឹងសុក្ខបរិព្វាជក ដូច្នេះថា ម្ចាស់អារុសោសុក្ខ ព្រះមានព្រះភាគទ្រង់បើក
 ឱកាសដល់អ្នកហើយ អ្នកចូរទៅចុះ ។ គ្រានោះ សុក្ខបរិព្វាជកក៏ចូលទៅ
 រកព្រះមានព្រះភាគ លុះចូលទៅដល់ហើយ ក៏ពោលពាក្យរាក់ទាក់ សំណេះ
 សំណាល ជាមួយនឹងព្រះមានព្រះភាគ លុះបញ្ចប់ពាក្យដែលគួររីករាយ និង
 ពាក្យដែលគួររឭកហើយ ក៏អង្គុយក្នុងទីសមគួរ ។ លុះសុក្ខបរិព្វាជកអង្គុយ
 ក្នុងទីសមគួរហើយ ក៏ក្រាបបង្គំទូលព្រះមានព្រះភាគដូច្នេះថា បពិត្រព្រះគោតម
 ដ៏ចម្រើន សមណព្រាហ្មណ៍ណា ជាពួកគណៈ ជាគណាចារ្យល្បីល្បាញ
 មានយស អ្នកធ្វើលទ្ធិដូចកំពង់ ដែលជនច្រើនគ្នាគេសន្មតថា ល្អ ដូចយ៉ាង
 គ្រូឈ្មោះបូរណកស្សប មក្ខលិគោសាល អជិតកេសកម្ពល បកុជកថាយនៈ
 សញ្ញយវេលដ្ឋបុត្ត និគណ្ឌនាដបុត្ត ពួកជនទាំងនោះ សុទ្ធតែត្រាស់ដឹងដូចជា
 ពាក្យប្តេជ្ញារបស់ខ្លួនមែន ឬសុទ្ធតែមិនបានត្រាស់ដឹងទេ ឬក៏ត្រាស់ដឹងខ្លះ មិន
 បានត្រាស់ដឹងខ្លះ ។ ព្រះអង្គទ្រង់ត្រាស់ថា ម្ចាស់សុក្ខ ឈ្លើយចុះ ពាក្យ
 ដែលអ្នកនិយាយថា ពួកជនទាំងនោះ សុទ្ធតែត្រាស់ដឹងដូចជាពាក្យប្តេជ្ញារបស់
 ខ្លួនមែន ឬសុទ្ធតែមិនបានត្រាស់ដឹងទេ ឬក៏ត្រាស់ដឹងខ្លះ មិនបានត្រាស់ដឹងខ្លះ

ដូច្នេះនេះ ចូរលើកទុកសិនចុះ ម្ចាស់សុភទ្ធ តថាគតនឹងសម្តែងធម៌ដល់អ្នក
អ្នកចូរស្តាប់ធម៌នោះ ចូរតាំងចិត្តដោយប្រពៃចុះ តថាគតនឹងសម្តែង ។ សុភទ្ធ
បរិព្វាជក ទទួលព្រះបន្ទូលនៃព្រះមានព្រះភាគថា ព្រះករុណាព្រះអង្គ ។ ទើប
ព្រះមានព្រះភាគទ្រង់ត្រាស់ដូច្នេះថា ម្ចាស់សុភទ្ធ អរិយមគ្គមានអង្គ ៨ មិន
មានក្នុងធម្មវិន័យណា សមណៈទី ១ ក្តី មិនមានក្នុងធម្មវិន័យនោះ សមណៈ
ទី ២ ក្តី មិនមានក្នុងធម្មវិន័យនោះ សមណៈទី ៣ ក្តី មិនមានក្នុងធម្ម-
វិន័យនោះ សមណៈទី ៤ ក្តី ក៏មិនមានក្នុងធម្មវិន័យនោះដែរ ម្ចាស់សុភទ្ធ
លុះតែអរិយមគ្គប្រកបដោយអង្គ ៨ មានក្នុងធម្មវិន័យណា សមណៈ (ទី
១) ក្តី ទើបមានក្នុងធម្មវិន័យនោះ សមណៈទី ២ ក្តី មានក្នុងធម្មវិន័យ
នោះ សមណៈទី ៣ ក្តី មានក្នុងធម្មវិន័យនោះ សមណៈទី ៤ ក្តី ក៏មាន
ក្នុងធម្មវិន័យនោះដែរ ម្ចាស់សុភទ្ធ អរិយមគ្គប្រកបដោយអង្គ ៨ មានតែក្នុង
ធម្មវិន័យនេះឯង ម្ចាស់សុភទ្ធ សមណៈ (ទី ១) ក៏មានតែក្នុងសាសនា
នេះ សមណៈ ទី ២ ក៏មានតែក្នុងសាសនានេះ សមណៈទី ៣ ក៏មានតែ
ក្នុងសាសនានេះ សមណៈទី ៤ ក៏មានតែក្នុងសាសនានេះ បរហ្សវាទ (វាទៈ
នៃគ្រូដទៃ) អំពីសំណាក់នៃបុគ្គលដទៃ រមែងសូន្យចាកពួកសមណៈ (នេះ)
ម្ចាស់សុភទ្ធ មួយទៀត ភិក្ខុទាំងនេះ គប្បីនៅដោយប្រពៃ លោកនឹងមិនបាន
សូន្យចាកពួកអរហន្តឡើយ ។

[១៣៩] ម្ចាស់សុភទ្ធ កាលតថាគតមានវ័យ ២៩ ឆ្នាំ បានបួសហើយ
ជាអ្នកស្វែងរកនូវកុសល (សព្វញ្ញតញ្ញាណ) ម្ចាស់សុភទ្ធ កាលណាបើ

តថាគតបួសបានជាង ៥០ ឆ្នាំ ហើយញ៉ាំងប្រទេស គឺវិបស្សនាមគ្គឲ្យប្រ-
ព្រឹត្តទៅជាប្រក្រតី ដើម្បីធម៌ដែលគួរត្រាស់ដឹង គឺអរិយមគ្គ ព្រោះហេតុនោះ
សមណៈ (ទី ១) ខាងក្រៅអំពីសាសនានៃតថាគតនេះ មិនមានឡើយ ។

សមណៈទី ២ ក្តី មិនមាន សមណៈទី ៣ ក្តី មិនមាន សមណៈទី
៤ ក្តី ក៏មិនមានដែរ បរហ័សទៅអំពីសំណាក់នៃបុគ្គលដទៃ រមែងសូន្យចាកពួក
សមណៈ (នេះ) ម្ចាស់សុក្ខ មួយទៀត ភិក្ខុទាំងនេះ គប្បីនៅដោយប្រពៃ
លោកនឹងមិនបានសូន្យចាកពួកអរហន្តឡើយ ។

[១៤០] លុះព្រះមានព្រះភាគ មានព្រះពុទ្ធតម្រាស់យ៉ាងនេះហើយ
សុក្ខទុបវិព្វាជកក៏ក្រាបបង្គំទូលព្រះមានព្រះភាគ ដូច្នេះថា បពិត្រព្រះអង្គដ៏
ចម្រើន ភាសិតរបស់ព្រះអង្គ ច្បាស់ពេកណាស់ បពិត្រព្រះអង្គដ៏ចម្រើន
ភាសិតរបស់ព្រះអង្គពីរោះណាស់ បពិត្រព្រះអង្គដ៏ចម្រើន បុគ្គលផ្លាស់ឡើងនូវ
របស់ដែលគេផ្តាច់ចុះក្តី បើកនូវរបស់ដែលគេគ្របក្តី ចង្អុលប្រាប់ផ្លូវដល់បុរស
ដែលវង្វេងផ្លូវក្តី ទ្រោលប្រទីបបំភ្លឺ ក្នុងទីនឹងតដោយគិតថា អ្នកមានចក្ខុនឹង
បានឃើញរូបក្តី យ៉ាងណាមិញ ធម៌ដែលព្រះមានព្រះភាគ ទ្រង់ប្រកាសដោយ
អនេកបរិយាយ ក៏យ៉ាងនោះឯង បពិត្រព្រះអង្គដ៏ចម្រើន ខ្ញុំព្រះអង្គនេះ សូម
ដល់នូវព្រះមានព្រះភាគផង ព្រះធម៌ផង ព្រះភិក្ខុសង្ឃផង ថាជាសរណៈ
បពិត្រព្រះអង្គដ៏ចម្រើន ខ្ញុំព្រះអង្គគួរបានបព្វជ្ជា គួរបានឧបសម្បទា ក្នុង
សំណាក់នៃព្រះមានព្រះភាគ ។ ព្រះអង្គទ្រង់ត្រាស់ថា ម្ចាស់សុក្ខ បុគ្គល
ណាធ្លាប់ជាអនុត្តរិយ ហើយប្រាថ្នាបព្វជ្ជា ប្រាថ្នាឧបសម្បទាក្នុងធម្មវិន័យនេះ

បុគ្គលនោះរមែងនៅបរិវាសអស់កំណត់ ៤ ខែសិន លុះកន្លង ៤ ខែហើយ ទើបពួកភិក្ខុជាអារទ្ធចិត្ត (អ្នកមានចិត្តត្រេកអរ) ឲ្យបព្វជ្ជា ឲ្យឧបសម្បទា ដើម្បីភិក្ខុការៈបាន តែថា សភាវៈនៃបុគ្គលដែលផ្សេងគ្នា តថាគតដឹងច្បាស់ ហើយ ក្នុងរឿងនេះ ។ បពិត្រព្រះអង្គដ៏ចម្រើន បើពួកបុគ្គលធ្លាប់ជាអន្យតិរិយហើយ ប្រាថ្នាបព្វជ្ជា ប្រាថ្នាឧបសម្បទា ក្នុងធម្មវិន័យនេះ រមែងនៅ បរិវាសអស់កំណត់ ៤ ខែ លុះកន្លង ៤ ខែហើយ ទើបពួកភិក្ខុជាអារទ្ធចិត្ត ឲ្យបព្វជ្ជា ឲ្យឧបសម្បទា ដើម្បីភិក្ខុការៈបាន ខ្ញុំព្រះអង្គនឹងនៅបរិវាស អស់ កំណត់ ៤ ឆ្នាំ លុះកន្លង ៤ ឆ្នាំហើយ សូមពួកភិក្ខុជាអារទ្ធចិត្ត ឲ្យបព្វជ្ជា ឲ្យឧបសម្បទា ដើម្បីភិក្ខុការៈចុះ ។ លំដាប់នោះ ព្រះមានព្រះភាគត្រាស់ហៅ ព្រះអានន្ទមានអាយុមកថា ម្ចាស់អានន្ទ បើដូច្នោះចូរអ្នកបំបួសសុកទូបរិព្វាជក ផងចុះ ។ ព្រះអានន្ទមានអាយុ ទទួលព្រះបន្ទូលនៃព្រះមានព្រះភាគថា ព្រះ ករុណាព្រះអង្គ ។ ទើបសុកទូបរិព្វាជកពោលនឹងព្រះអានន្ទមានអាយុដូច្នេះថា នៃអារុសោអានន្ទ លោកម្ចាស់ពេញហៅជាមានលាភ នៃអារុសោអានន្ទ អត្តភាពជាមនុស្ស លោកម្ចាស់ក៏បានដោយល្អហើយ ព្រោះថាព្រះសាស្តាបាន អភិសេកលោកម្ចាស់ ដោយការអភិសេកជាអន្តេវាសិកក្នុងទីចំពោះព្រះកក្ក្រ ក្នុង សាសនានេះ ។ សុកទូបរិព្វាជកបានបព្វជ្ជា បានឧបសម្បទាក្នុងសម្លាកនៃ ព្រះមានព្រះភាគស្រេចហើយ ។ ឯសុកទូមានអាយុ លុះបានឧបសម្បទារួច ភ្លាម ក៏ចេញទៅតែម្នាក់ឯង មិនប្រមាទ មានព្យាយាមជាគ្រឿងដុតកម្ដៅ កិលេស មានចិត្តស្ទឹងទៅកាន់ព្រះនិព្វាន ពួកកុលបុត្តដែលចេញចាកផ្ទះមក

កាន់ផ្លូវដោយប្រពៃ ដើម្បីអនុត្តរធម៌ណា ក៏បានធ្វើឲ្យជាក់ច្បាស់ដោយ
 បញ្ញាដ៏ខ្ពង់ខ្ពស់ ដោយខ្លួនឯង ក្នុងបច្ចុប្បន្ន ហើយបានដល់នូវអនុត្តរធម៌នោះ
 ជាទីបំផុតនៃមគ្គព្រហ្មចរិយៈ ដោយមិនយូរប៉ុន្មាន ក៏សម្រេចសម្រាន្តនៅ
 ដោយឥរិយាបថទាំង ៤ ក៏ដឹងច្បាស់ថា ជាតិអស់ហើយ មគ្គព្រហ្មចារ្យក៏
 បានអប់រំហើយ សោឡសកិច្ចក៏បានធ្វើហើយ កិច្ចដទៃក្រៅអំពីកិច្ចនេះមិន
 មានឡើយ ។ បណ្តាព្រះអរហន្តទាំងឡាយ សុក្ខទុក្ខមានអាយុ ក៏ជា
 អរហន្តមួយអង្គដែរ ។ សុក្ខទុក្ខនោះ ជាបច្ច័មសក្ខិសាវ័ក របស់ព្រះ
 មានព្រះភាគ ។

ពុទ្ធភាណវារទី ៥ ចប់

[១៤១] គ្រានោះ ព្រះមានព្រះភាគទ្រង់ត្រាស់នឹងព្រះអានន្ទមានអាយុ
 ថា ម្ចាស់អានន្ទ ប្រសិនបើអ្នកទាំងឡាយមានសេចក្តីត្រិះរិះយ៉ាងនេះថា ពាក្យ
 ប្រដៅដែលមានគ្រូប្រព្រឹត្តកន្លងទៅហើយ គ្រូរបស់យើងឈ្មោះថា មិនមាន
 ឡើយ ម្ចាស់អានន្ទ សេចក្តីនេះ អ្នកកុំចូលចិត្តយ៉ាងនេះឡើយ ម្ចាស់អានន្ទ
 ធម៌ណា វិន័យណា ដែលតថាគតសម្តែងហើយ បញ្ញត្តហើយ ដល់អ្នក
 ទាំងឡាយ លុះអំណឹះឥតអំពីតថាគតទៅ ធម៌ និងវិន័យនោះជាគ្រូរបស់អ្នក
 ទាំងឡាយ ម្ចាស់អានន្ទ ក៏ក្នុងកាលសព្វថ្ងៃនេះ ពួកភិក្ខុហៅគ្នាខឹងគ្នាដោយ
 ពាក្យថា អារុសោ អំណឹះឥតនឹងតថាគតទៅ អ្នកទាំងឡាយ កុំហៅយ៉ាង
 នេះទៀតឡើយ ម្ចាស់អានន្ទ ភិក្ខុចាស់ជាង ត្រូវហៅភិក្ខុខ្ចីជាង ដោយនាម
 ក៏បាន ដោយគោត្រក៏បាន ដោយពាក្យថា អារុសោ ក៏បាន ចំណែកភិក្ខុខ្ចីជាង

ត្រូវហៅភិក្ខុចាស់ជាងថា ភន្តេ ក៏បាន ថា អាយស្វា ក៏បាន ម្ចាស់អានន្ទ
 លុះអំណឹះឥតនឹងតថាគតទៅ បើសង្ឃមានប្រាជ្ញានឹងដកសិក្ខាបទ ចូរដក
 សិក្ខាបទដែលតូច និងតូចដោយលំដាប់ចុះ ម្ចាស់អានន្ទ អំណឹះឥតនឹងតថាគត
 ទៅ សង្ឃត្រូវដាក់ព្រហ្មទណ្ឌដល់ឆន្ទភិក្ខុផងចុះ ។ ព្រះអានន្ទក្រាបបង្គំទូល
 សួរថា បពិត្រព្រះអង្គដ៏ចម្រើន ព្រហ្មទណ្ឌតើដូចម្តេច ។ ព្រះអង្គទ្រង់
 ត្រាស់ថា ម្ចាស់អានន្ទ ឆន្ទភិក្ខុចង់ពោលនូវពាក្យណា ពោលនូវពាក្យនោះចុះ
 ប៉ុន្តែពួកភិក្ខុមិនត្រូវនិយាយ មិនត្រូវទូន្មាន មិនត្រូវប្រដៅឆន្ទភិក្ខុនោះឡើយ ។

[១៤២] លំដាប់នោះ ព្រះមានព្រះភាគត្រាស់ហៅភិក្ខុទាំងឡាយមកថា
 ម្ចាស់ភិក្ខុទាំងឡាយ បើសេចក្តីសង្ស័យក្តី សេចក្តីនឿងឆ្ងល់ក្តី ក្នុងព្រះពុទ្ធ
 ឬព្រះធម៌ ឬព្រះសង្ឃ ក្នុងមគ្គ ឬបដិបទា គប្បីមានសូម្បីដល់ភិក្ខុមួយរូប
 ម្ចាស់ភិក្ខុទាំងឡាយ អ្នកទាំងឡាយ ចូរសាកសួរ (តថាគតចុះ) កុំឲ្យអ្នក
 ទាំងឡាយ មានសេចក្តីក្តៅក្រហាយ ស្តាយក្នុងកាលជាខាងក្រោយថា ព្រះ
 សាស្តាមាននៅចំពោះមុខនៃយើងរាល់គ្នាៗ មិនបានជាយកចិត្តទុកដាក់ដើម្បី
 សាកសួរព្រះមានព្រះភាគក្នុងទីចំពោះព្រះភក្ត្រសោះ ។ កាលបើព្រះមានព្រះ
 ភាគ មានព្រះពុទ្ធដីកាយ៉ាងនេះហើយ ភិក្ខុទាំងនោះក៏នៅស្ងៀម ។ ព្រះមាន
 ព្រះភាគ ទ្រង់ត្រាស់នឹងភិក្ខុទាំងឡាយជាគម្រប់ពីរជង ។ បេ។ ព្រះមានព្រះ
 ភាគ ទ្រង់ត្រាស់នឹងភិក្ខុទាំងឡាយជាគម្រប់បីជងថា ម្ចាស់ភិក្ខុទាំងឡាយ បើ
 សេចក្តីសង្ស័យក្តី សេចក្តីនឿងឆ្ងល់ក្តី ក្នុងព្រះពុទ្ធ ឬព្រះធម៌ ឬព្រះសង្ឃ
 ក្នុងមគ្គ ឬបដិបទា គប្បីមាន សូម្បីដល់ភិក្ខុមួយរូប ម្ចាស់ភិក្ខុទាំងឡាយ អ្នក

ទាំងឡាយ ចូរសាកសួរ (តថាគតចុះ) កុំឲ្យអ្នកទាំងឡាយ មានសេចក្តី
ក្តៅក្រហាយ ស្តាយក្នុងកាលជាខាងក្រោយថា ព្រះសាស្តាមាននៅចំពោះមុខ
នៃយើងរាល់គ្នា។ មិនបានជាយកចិត្តទុកដាក់ដើម្បីសាកសួរព្រះមានព្រះភាគ
ក្នុងទីចំពោះព្រះភក្ត្រសោះ ។ ភិក្ខុទាំងនោះ ក៏នៅតែស្ងៀមជាគម្រប់បីដង ។
ទើបព្រះមានព្រះភាគទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ បើ
មានសេចក្តីសង្ស័យ អ្នកទាំងឡាយមិនហ៊ានសាកសួរ (តថាគត) ព្រោះ
សេចក្តីគោរពក្នុងសាស្តា ម្ចាស់ភិក្ខុទាំងឡាយ ភិក្ខុជាសម្មាញ់ចូរប្រាប់ដល់
ភិក្ខុជាសម្មាញ់ផងចុះ ។ លុះព្រះមានព្រះភាគមានព្រះពុទ្ធដីកាយ៉ាងនេះហើយ
ភិក្ខុទាំងនោះក៏នៅស្ងៀម ។ គ្រានោះ ព្រះអានន្ទមានអាយុ ក្រាបបង្គំទូលព្រះ
មានព្រះភាគដូច្នេះថា បពិត្រព្រះអង្គដ៏ចម្រើន ហេតុនេះ ជាអស្ចារ្យពេក
ណាស់ បពិត្រព្រះអង្គដ៏ចម្រើន ហេតុនេះ ចម្លែកពេកណាស់ បពិត្រព្រះ
អង្គដ៏ចម្រើន ខ្ញុំព្រះអង្គមានសេចក្តីជ្រះថ្លាយ៉ាងនេះ ក្នុងភិក្ខុសង្ឃនេះ ព្រោះ
ថា សេចក្តីសង្ស័យក្តី សេចក្តីនឿងឆ្ងល់ក្តី ក្នុងព្រះពុទ្ធ ឬព្រះធម៌ ឬព្រះ
សង្ឃ ក្នុងមគ្គ ឬបដិបទា មិនមានដល់ភិក្ខុ សូម្បីមួយរូប ក្នុងភិក្ខុសង្ឃ
នេះឡើយ ។ ព្រះអង្គទ្រង់ត្រាស់ថា ម្ចាស់អានន្ទ អ្នកនិយាយដោយសេចក្តី
ជ្រះថ្លា ម្ចាស់អានន្ទ ញាណតថាគត ក៏ដឹងពិតក្នុងសេចក្តីនេះថា សេចក្តី
សង្ស័យក្តី សេចក្តីនឿងឆ្ងល់ក្តី ក្នុងព្រះពុទ្ធ ឬព្រះធម៌ ឬព្រះសង្ឃ ក្នុងមគ្គ
ឬបដិបទា មិនមានដល់ភិក្ខុសូម្បីមួយរូប ក្នុងភិក្ខុសង្ឃនេះឡើយ ម្ចាស់អានន្ទ
ព្រោះថា បណ្ឌិតភិក្ខុទាំង ៥០០ រូបនេះ ភិក្ខុណាដែលមានគុណធម៌យ៉ាងទាប

បំផុត ភិក្ខុនោះ គង់ជាសោតាបន្នបុគ្គល មានសភាពមិនធ្លាក់ចុះក្នុងអបាយ ជានិយតបុគ្គល មានការត្រាស់ដឹង ប្រព្រឹត្តទៅក្នុងខាងមុខ ។

[១៤៣] គ្រានោះ ព្រះមានព្រះភាគ ទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ ឈ្មើយចុះ ឥឡូវនេះ តថាគតប្រាប់អ្នកទាំងឡាយឲ្យបាន ដឹង សង្ខារទាំងឡាយ មានសេចក្តីសាបសូន្យជាធម្មតា អ្នកទាំងឡាយ ចូរ ញ៉ាំងកិច្ចទាំងពួងឲ្យសម្រេច ដោយសេចក្តីមិនប្រមាទចុះ ។ នេះជាបច្ច័មវាចា របស់ព្រះតថាគត ។

[១៤៤] លំដាប់នោះ ព្រះមានព្រះភាគទ្រង់ចូលកាន់បឋមជ្ឈាន ចេញ អំពីបឋមជ្ឈាន ហើយចូលកាន់ទុតិយជ្ឈាន ចេញអំពីទុតិយជ្ឈានហើយចូល កាន់តតិយជ្ឈាន ចេញអំពីតតិយជ្ឈាន ហើយចូលកាន់ចតុត្ថជ្ឈាន ចេញអំពី ចតុត្ថជ្ឈានហើយ ចូលកាន់អាកាសានព្វាយតនសមាបត្តិ ចេញអំពីអាកាសា- នព្វាយតនសមាបត្តិហើយ ចូលកាន់វិញ្ញាណព្វាយតនសមាបត្តិ ចេញអំពី វិញ្ញាណព្វាយតនសមាបត្តិហើយ ចូលកាន់អាកិញ្ចព្វាយតនសមាបត្តិ ចេញ អំពីអាកិញ្ចព្វាយតនសមាបត្តិហើយ ចូលកាន់នេវសញ្ញានាសញ្ញាយតន- សមាបត្តិ ចេញអំពីនេវសញ្ញានាសញ្ញាយតនសមាបត្តិហើយ ចូលកាន់ សញ្ញាវេទយិតនិរោធិ (សេចក្តីរលត់នៃសញ្ញា និងវេទនា) ។ គ្រានោះ ព្រះអានន្ទមានអាយុ ពេលទៅនឹងព្រះអនុរុទ្ធមានអាយុដូច្នេះថា បពិត្រអនុរុទ្ធ ដ៏ចម្រើន ព្រះមានព្រះភាគបរិនិព្វានហើយឬ ។ ព្រះអនុរុទ្ធតបថា ម្ចាស់ អាវុសោអានន្ទ ព្រះមានព្រះភាគមិនទាន់បរិនិព្វានទេ ព្រះអង្គទ្រង់ចូលកាន់

សញ្ញាវេទយិតនិរោធ ។ គ្រានោះ ព្រះមានព្រះភាគទ្រង់ចេញចាកសញ្ញាវេទ-
 យិតនិរោធសមាបត្តិហើយ ថយមកចូលកាន់នេវសញ្ញានាសញ្ញាយតន-
 សមាបត្តិវិញ ចេញអំពីនេវសញ្ញានាសញ្ញាយតនសមាបត្តិហើយ ថយមក
 ចូលកាន់អាកិញ្ចញ្ញាយតនសមាបត្តិវិញ ចេញអំពីអាកិញ្ចញ្ញាយតនសមាបត្តិ
 ហើយ ថយមកចូលកាន់វិញ្ញាណញ្ញាយតនសមាបត្តិវិញ ចេញអំពីវិញ្ញា-
 ណញ្ញាយតនសមាបត្តិហើយ ថយមកចូលកាន់អាកាសានញ្ញាយតនសមាបត្តិ
 វិញ ចេញអំពីអាកាសានញ្ញាយតនសមាបត្តិហើយ ថយមកចូលកាន់ចតុត្ថ-
 ជ្ឈានវិញ ចេញអំពីចតុត្ថជ្ឈានហើយ ថយមកចូលកាន់តតិយជ្ឈានវិញ ចេញ
 អំពីតតិយជ្ឈានហើយ ថយមកចូលកាន់ទុតិយជ្ឈានវិញ ចេញអំពីទុតិយ-
 ជ្ឈានហើយ ថយមកចូលកាន់បឋមជ្ឈានវិញ ចេញអំពីបឋមជ្ឈានហើយ ក៏
 ចូលកាន់ទុតិយជ្ឈានទៀត ចេញអំពីទុតិយជ្ឈានហើយ ក៏ចូលកាន់តតិយជ្ឈាន
 ទៀត ចេញអំពីតតិយជ្ឈានហើយ ក៏ចូលកាន់ចតុត្ថជ្ឈានទៀត ។ លុះព្រះ
 មានព្រះភាគទ្រង់ចេញចាកចតុត្ថជ្ឈានហើយ ក៏ទ្រង់បរិនិព្វានក្នុងចន្លោះនោះ ។

[១៤៥] កាលព្រះមានព្រះភាគបរិនិព្វានហើយ ការកក្រើកនៃផែនដី
 ជំគួរស្បើម គួរព្រីរោម ក៏កើតមាន ទាំងផ្កាក៏លាន់ពួគគ្រីកគគ្រេង ព្រមនឹង
 ការបរិនិព្វាន ។

[១៤៦] កាលព្រះមានព្រះភាគបរិនិព្វានហើយ សហម្បតិព្រហ្មក៏
 ពោលនូវគាថានេះ ព្រមនឹងការបរិនិព្វានថា

ព្រះសាស្តា ដែលឥតបុគ្គលប្រៀបស្មើ ប្រាកដដូច្នេះ ព្រះ

តថាគតជាសមុទ្ទបរិបូណ៌ហើយដោយកម្លាំង ទ្រង់បរិនិព្វាន
ហើយ ក្នុងលោកណា ពួកសត្វទាំងអស់ មុខជានឹងដាក់
ចុះនូវរាងកាយក្នុងលោក (នោះ) មិនខានឡើយ ។

[១៤៧] កាលព្រះមានព្រះភាគបរិនិព្វានហើយ ព្រះឥន្ទ្រជាធំជាង
ទេវតា ក៏ពោលនូវគាថានេះ ព្រមនឹងការបរិនិព្វានថា

សង្ខារទាំងឡាយ មិនទៀងហ្ន៎ មានកិរិយាកើតឡើង និង
ការសូន្យទៅជាធម្មតា លុះកើតឡើងហើយ ក៏រលត់ទៅ
វិញ កិរិយារម្ងាប់នូវសង្ខារទាំងនោះបាន ទើបនាំមកនូវ
សេចក្តីសុខ ។

[១៤៨] កាលព្រះមានព្រះភាគបរិនិព្វានហើយ ព្រះអនុរុទ្ធមានអាយុ
ក៏ពោលនូវគាថាទាំងនេះ ព្រមនឹងការបរិនិព្វានថា

ព្រះមុនីនាថអង្គណា ដែលមិនមានតណ្ហា ទ្រង់ប្រារព្ធនូវ
អនុបាទិសេសនិព្វានហើយ ទ្រង់ធ្វើមរណកាល អស្សាស-
បស្សាសៈនៃព្រះមុនីនាថជាតាទិបុគ្គល ដែលមានព្រះទ័យ
ខ្ជាប់ខ្ជួននោះមិនមានហើយ ។ ព្រះមុនីនាថ ទ្រង់អត់សង្កត់
វេទនាបានដោយចិត្តមិនរួញរា សេចក្តីរលត់នៃចិត្តក៏កើត
មាន បីដូចជាការរលត់នៃប្រទីប ។

[១៤៩] កាលព្រះមានព្រះភាគបរិនិព្វានហើយ ព្រះអានន្ទមានអាយុ
ក៏ពោលនូវគាថានេះ ព្រមនឹងការបរិនិព្វានថា

កាលដែលព្រះសម្មាសម្ពុទ្ធ ប្រកបដោយហេតុប្រសើរទាំងពួង
 ទ្រង់បរិនិព្វានហើយ សេចក្តីញាប់ញ័រក្តី សេចក្តីព្រើររោមក្តី
 ក៏កើតមានប្រាកដ ។

[១៥០] កាលព្រះមានព្រះភាគបរិនិព្វានហើយ ភិក្ខុទាំងឡាយណា
 ដែលមិនទាន់ប្រាសចាករាគៈ មាននៅក្នុងទីនេះ ភិក្ខុទាំងនោះ ពួកខ្លះក៏ផ្គងឡើង
 នូវកំភួនដៃហើយកន្ទុកកន្ទេញ ផ្តល់ខ្លួនបម្រះនឿយទៅមក ហាក់ដូចជាមាន
 ជើងងាប់ហើយថា ព្រះមានព្រះភាគ ទ្រង់ប្រញាប់បរិនិព្វានពេកណាស់ ព្រះ
 សុគតទ្រង់ប្រញាប់បរិនិព្វានពេកណាស់ ព្រះសម្មាសម្ពុទ្ធមានចក្ខុក្នុងលោកប្រញាប់
 បាត់ទៅពេកណាស់ ។ ឯពួកភិក្ខុណា ដែលប្រាសចាករាគៈហើយ ភិក្ខុទាំង
 នោះ មានសតិ និងសម្បជញ្ញៈ អត់សង្កត់ដោយគិតថា សង្ខារទាំងឡាយ
 មិនទៀងពិត ព្រោះហេតុនោះ បុគ្គលគប្បីបាននូវសេចក្តីទៀងទាត់ ក្នុង
 ខន្ធប្បវត្តិនេះអំពីណា ។

[១៥១] លំដាប់នោះ ព្រះអនុរុទ្ធមានអាយុ ប្រាប់ពួកភិក្ខុថា ម្ចាស់
 អាវុសោទាំងឡាយ ឈ្មើយ អ្នកទាំងឡាយ កុំសោយសោក កុំខ្សឹកខ្សួល
 ឡើយ ម្ចាស់អាវុសោទាំងឡាយ សេចក្តីនេះ ព្រះមានព្រះភាគទ្រង់បានសម្តែង
 មកអំពីមុនហើយថា សេចក្តីព្រាត់ប្រាស វិនាសប្រែប្រួលចាកសត្វ និងសង្ខារ
 ដែលជាទីស្រឡាញ់ ជាទីគាប់ចិត្តទាំងអស់ តែងមានជាធម្មតា ម្ចាស់អាវុសោ
 ទាំងឡាយ ព្រោះហេតុនោះ បុគ្គលគប្បីបាននូវសេចក្តីមិនព្រាត់ប្រាសនោះ
 ក្នុងខន្ធប្បវត្តិនេះអំពីណា ធម្មជាតិណា ដែលកើតហើយ ដែលមានហើយ

ដែលបច្ច័យតាក់តែងហើយ មានសេចក្តីទ្រុឌទ្រោមជាធម្មតា ធម្មជាតិនោះឯង បុគ្គលនឹងពោលឃាត់ថា កុំទ្រុឌទ្រោមដូច្នេះ (ដោយហេតុណា) ហេតុនេះ មិនមានឡើយ ម្ចាស់អាវុសោទាំងឡាយ ទេវតាទាំងឡាយ នឹងពោលទោស មិនខាន ។ ព្រះអានន្ទសួរថា បពិត្រអនុរុទ្ធដ៏ចម្រើន ចុះពួកទេវតាធ្វើទុកក្នុង ចិត្តដូចម្តេច ។ ព្រះអនុរុទ្ធមានថេរវាចាថា ម្ចាស់អាវុសោអានន្ទ មានពួក ទេវតា (ខ្លះ) ដែលសម្គាល់ គឺនិមិត្តផែនដីក្នុងអាកាស រំសាយសក់កន្ទក់ កន្ទេញផ្កាឡើងនូវកំកួនដៃកន្ទក់កន្ទេញ ផ្តល់ខ្លួនចុះបម្រះនឿលទៅមកបីដូច ជាមានជើងដាច់ហើយថា ព្រះមានព្រះភាគ ទ្រង់ប្រញាប់បរិនិព្វានពេកណាស់ ព្រះសុគត ទ្រង់ប្រញាប់បរិនិព្វានពេកណាស់ ព្រះសម្មាសម្ពុទ្ធមានចក្ខុក្នុងលោក ទ្រង់ប្រញាប់បាត់បង់ពេកណាស់ ម្ចាស់អាវុសោអានន្ទ មានពួកទេវតា (ខ្លះ) ដែលសម្គាល់នូវនិមិត្ត គឺផែនដី លើផែនដី រំសាយសក់កន្ទក់កន្ទេញ ។ បេ។ បាត់ទៅ ។ ពួកទេវតាណា ដែលប្រាសចាករាគៈ ទេវតាទាំងនោះ មានសតិ សម្បជញ្ញៈ អត់សង្កត់ដោយគិតថា សង្ខារទាំងឡាយមិនទៀង ព្រោះហេតុ នោះ បុគ្គលគប្បីបាននូវសេចក្តីទៀងទាត់ ក្នុងខន្ធប្បវត្តិនេះអំពីណា ។ គ្រា នោះ ព្រះអនុរុទ្ធមានអាយុ និងព្រះអានន្ទមានអាយុធ្វើធម្មិកថា អស់រាត្រីដែល នៅសល់នោះ ។ ទើបព្រះអនុរុទ្ធមានអាយុ ពោលនឹងព្រះអានន្ទមានអាយុថា ម្ចាស់អាវុសោអានន្ទ អ្នកចូរចូលទៅកាន់ក្រុងកុសិនារា ហើយថ្វាយដំណឹង ដល់ពួកមល្លក្សត្រិយ៍ អ្នកក្រុងកុសិនារាថា បពិត្រវាសិដ្ឋគោត្រទាំងឡាយ ព្រះមានព្រះភាគបរិនិព្វានហើយ ឥឡូវអ្នកទាំងឡាយ ចូរសម្គាល់នូវកាលគួរ

ចុះ ។ ព្រះអានន្ទមានអាយុទទួលវាចានៃព្រះអនុរដ្ឋមានអាយុថា អើលោក
ម្ចាស់ ហើយក៏ស្ងៀកស្ងៀងកាន់យកបាត្រ និងចីវរក្នុងបុព្វណ្ឌសម័យ មិន
មានភិក្ខុជាគម្រប់ពីរឡើយ ចូលទៅកាន់ក្រុងកុសិនារា ។

[១៥២] ក្នុងសម័យនោះឯង ពួកមល្លក្សត្រិយ៍ អ្នកក្រុងកុសិនារា
កំពុងប្រជុំគ្នា ក្នុងសណ្ឋាគារជ្ជាន ដោយកិច្ចនិម្មយ ។ ទើបព្រះអានន្ទមាន
អាយុ ចូលទៅកាន់សណ្ឋាគារជ្ជានរបស់ពួកមល្លក្សត្រិយ៍អ្នកក្រុងកុសិនារានោះ
លុះចូលទៅដល់ហើយ ថ្វាយដំណឹងដល់ពួកមល្លក្សត្រិយ៍ អ្នកក្រុងកុសិនារា
ថាបពិត្រវាសិដ្ឋទាំងឡាយ ព្រះមានព្រះភាគបរិនិព្វានហើយ ឥឡូវនេះ សូម
ទ្រង់ទាំងឡាយ សម្គាល់នូវកាលគួរចុះ ។ ពួកមល្លក្សត្រិយ៍ ពួកបុត្ររបស់
មល្លក្សត្រិយ៍ ព្រះសុណិសាររបស់មល្លក្សត្រិយ៍ និងភរិយារបស់មល្លក្សត្រិយ៍
ឮពាក្យនេះរបស់ព្រះអានន្ទមានអាយុ ហើយក៏កើតទុក្ខតូចព្រះទ័យ ភ្លេចដោយ
សេចក្តីទុក្ខក្នុងចិត្ត ខ្វះរំសាយសក់ កន្ទក់កន្ទេញ ផ្គង់កំក្លនដៃកន្ទក់កន្ទេញ
ផ្គូផ្គងខ្លួនចុះបម្រះនឿលទៅមក បីដូចជាមានជើងដាច់ហើយថា ព្រះមានព្រះ
ភាគ ទ្រង់បរិនិព្វានឆាប់ពេកណាស់ ព្រះសុគតទ្រង់បរិនិព្វាន ឆាប់ពេកណាស់
ព្រះសម្មាសម្ពុទ្ធមានចក្ខុក្នុងលោក បាត់បង់ទៅឆាប់ពេកណាស់ ។ គ្រានោះ ពួក
មល្លក្សត្រិយ៍ អ្នកក្រុងកុសិនារា បង្គាប់ពួករាជបុរសថា ម្ចាស់នាយ បើដូច្នោះ
ចូរអ្នកទាំងឡាយ ប្រមូលគ្រឿងក្រអូប និងកម្រងផ្កា និងគ្រឿងតុរ្យតន្ត្រីទាំង
អស់ ដែលមានក្នុងក្រុងកុសិនារា ។ ទើបពួកមល្លក្សត្រិយ៍ អ្នកក្រុងកុសិនារា
នាំយកគ្រឿងក្រអូប និងកម្រងផ្កា និងគ្រឿងតុរ្យតន្ត្រីនិងសំពត់ ៥០០ គូ ចូល

ទៅគាល់ព្រះសរីរៈនៃព្រះមានព្រះភាគ ក្នុងសាលវ័នរបស់ពួកមល្លក្សត្រិយ៍ ដែលជាទីចូលទៅក្នុងក្រុង លុះចូលទៅដល់ហើយ ក៏ធ្វើសក្ការៈគោរពរាប់អាន បូជាព្រះសរីរៈនៃព្រះមានព្រះភាគដោយរាជ្យ ចម្រៀង ភ្លេង ប្រគំ ផ្កាកម្រង និងគ្រឿងក្រអូបទាំងឡាយ ហើយធ្វើពិធានសំពត់ តាក់តែងរោងបារាំងយ៉ាង នេះ ពេញអស់ ១ ថ្ងៃនោះ ។ លំដាប់នោះ ពួកមល្លក្សត្រិយ៍ អ្នកក្រុងកុសិនារា មានសេចក្តីត្រិះរិះដូច្នេះថា កាលនេះជ្រុលវេលាហើយ នឹងថ្វាយព្រះភ្លើងព្រះ សរីរៈនៃព្រះមានព្រះភាគ ក្នុងថ្ងៃនេះមិនទាន់ទេ ចាំថ្ងៃស្អែក សឹមយើងនឹង ថ្វាយព្រះភ្លើងព្រះសរីរៈនៃព្រះមានព្រះភាគ ។ លំដាប់នោះ ពួកមល្លក្សត្រិយ៍ អ្នកក្រុងកុសិនារា នាំគ្នាធ្វើសក្ការៈគោរពរាប់អានបូជាព្រះសរីរៈ នៃព្រះមាន ព្រះភាគដោយរាជ្យ ចម្រៀង ភ្លេងប្រគំ ផ្កាកម្រង និងគ្រឿងក្រអូបទាំងឡាយ ហើយធ្វើពិធានសំពត់ តាក់តែងរោងបារាំងទាំងឡាយ ហើយញ៉ាំងថ្ងៃជាគម្រប់ ពីរឲ្យកន្លងទៅទៀត ញ៉ាំងថ្ងៃជាគម្រប់បីឲ្យកន្លងទៅទៀត ញ៉ាំងថ្ងៃជាគម្រប់ បួនឲ្យកន្លងទៅទៀត ញ៉ាំងថ្ងៃជាគម្រប់ប្រាំ ឲ្យកន្លងទៅទៀត ញ៉ាំងថ្ងៃជា គម្រប់ ៦ ឲ្យកន្លងទៅទៀត លុះថ្ងៃជាគម្រប់ ៧ ទើបពួកមល្លក្សត្រិយ៍ អ្នក ក្រុងកុសិនារាមានសេចក្តីត្រិះរិះយ៉ាងនេះថា យើងរាល់គ្នានឹងធ្វើសក្ការៈគោរព រាប់អានបូជាព្រះសរីរៈនៃព្រះមានព្រះភាគដោយរាជ្យ ចម្រៀង ភ្លេង ប្រគំ ផ្កាកម្រង និងគ្រឿងក្រអូបទាំងឡាយ ហើយហែទៅតាមទិសខាងត្បូងក្រៅ ក្រុង ហើយថ្វាយព្រះភ្លើងព្រះសរីរៈនៃព្រះមានព្រះភាគអំពីខាងត្បូងនៃក្រុង ។

[១៥៣] ក្នុងសម័យនោះឯង មល្លក្សត្រិយ៍ ៨ អង្គ ដែលជាប្រធាន

ជម្រះសីសៈហើយ ទ្រង់សំពត់ថ្មី គិតគ្នាថា យើងនឹងលើកព្រះសរីរៈនៃព្រះ
មានព្រះភាគដូច្នេះ តែមិនអាចនឹងលើករួចបាន ។ ទើបពួកមល្លក្សត្រិយ៍អ្នក
ក្រុងកុសិនារា ពោលនឹងព្រះអនុរុទ្ធមានអាយុដូច្នេះថា បពិត្រព្រះអនុរុទ្ធដ៏
ចម្រើន មានហេតុដូចម្តេច មានបច្ច័យដូចម្តេច បានជាមល្លក្សត្រិយ៍ជាប្រធាន
ទាំង ៨ អង្គនេះ ជម្រះសីសៈហើយទ្រង់សំពត់ថ្មី គិតគ្នាថា យើងនឹងលើក
ព្រះសរីរៈនៃព្រះមានព្រះភាគដូច្នេះ តែមិនអាចនឹងលើករួចបាន ។ ព្រះអនុរុទ្ធ
តបថា បពិត្រវាសិដ្ឋទាំងឡាយ បំណងរបស់ទ្រង់ទាំងឡាយផ្សេង បំណង
របស់ពួកទេវតាផ្សេង ។ ពួកមល្លក្សត្រិយ៍សួរទៀតថា បពិត្រលោកម្ចាស់
ដ៏ចម្រើន ចុះបំណងរបស់ពួកទេវតាតើដូចម្តេច ។ ព្រះអនុរុទ្ធតបថា បពិត្រ
វាសិដ្ឋទាំងឡាយ បំណងរបស់ទ្រង់ទាំងឡាយថា យើងរាល់គ្នានឹងធ្វើសក្ការៈ
គោរពរាប់អានបូជាព្រះសរីរៈ នៃព្រះមានព្រះភាគដោយរាជ្យ ចម្រៀង ភ្លេង
ប្រគំ ផ្កាកម្រង និងគ្រឿងក្រអូបទាំងឡាយ ហើយហែទៅតាមទិសខាង
ត្បូងក្រៅក្រុង ហើយថ្វាយព្រះភ្លើងព្រះសរីរៈនៃព្រះមានព្រះភាគ អំពីខាងត្បូង
នៃក្រុង បពិត្រវាសិដ្ឋទាំងឡាយ ឯបំណងរបស់ពួកទេវតាថា យើងរាល់គ្នា
នឹងធ្វើសក្ការៈគោរពរាប់អានបូជាព្រះសរីរៈ នៃព្រះមានព្រះភាគដោយរាជ្យ
ចម្រៀង ភ្លេង ប្រគំ ផ្កាកម្រង និងគ្រឿងក្រអូបទាំងឡាយ ដែលជាទិព្វ
ហើយហែទៅខាងជើងតាមទិសខាងជើងនៃក្រុង ហើយចូលទៅកាន់ក្រុងតាម
ទ្វារខាងជើង ហើយហែទៅត្រង់កណ្តាលតាមទីកណ្តាលនៃក្រុង ហើយចេញ
ទៅតាមទ្វារខាងកើត ហើយថ្វាយព្រះភ្លើងព្រះសរីរៈនៃព្រះមានព្រះភាគ ក្នុង

មកដល់ពន្លឺចេតិយ របស់មល្លក្សត្រិយ៍ ខាងកើតនៃក្រុង ។ ពួកមល្លក្សត្រិយ៍
 ទូលថា បពិត្រលោកម្ចាស់ដ៏ចម្រើន បំណងរបស់ពួកទេវតាយ៉ាងណា ការ
 ថ្វាយព្រះភ្លើងព្រះសរីរៈនៃព្រះមានព្រះភាគ ក៏សូមឲ្យសម្រេចយ៉ាងនោះចុះ ។
 សម័យនោះឯង ក្រុងកុសិនារាពាសពេញដោយផ្កាមន្ទារវៈ ដោយគំនរប្រមាណ
 ត្រឹមជង្គង់រហូតដល់ទីជាចន្លោះនៃផ្ទះ និងទសម្រាប់បង្ហូរនូវគូបៈ និងកន្លែង
 សម្រាប់ចោលនូវសំរាម ។ គ្រានោះ ពួកទេវតា និងពួកមល្លក្សត្រិយ៍ អ្នក
 ក្រុងកុសិនារា នាំគ្នាធ្វើសក្ការៈគោរពរាប់អានបូជាព្រះសរីរៈ នៃព្រះមានព្រះ
 ភាគ ដោយរេបំ ចម្រៀង ភ្លេង ប្រគំ ផ្កាកម្រង និងគ្រឿងក្រអូបទាំងឡាយ
 ជារបស់ទិព្វខ្លះ របស់មនុស្សខ្លះ ហើយហែទៅខាងជើងតាមទិសខាងជើង
 នៃក្រុង ហើយចូលទៅកាន់ក្រុងតាមទ្វារខាងជើង ហើយហែទៅត្រង់កណ្តាល
 តាមទីកណ្តាលនៃក្រុង ហើយចេញទៅតាមទ្វារខាងកើត ហើយថ្វាយព្រះ
 ភ្លើងព្រះសរីរៈនៃព្រះមានព្រះភាគ ក្នុងមកុដពន្លឺចេតិយ របស់ពួកមល្លក្ស-
 ត្រិយ៍ ខាងកើតនៃក្រុង ។ លំដាប់នោះ ពួកមល្លក្សត្រិយ៍អ្នកក្រុងកុសិនារា
 ពោលនឹងព្រះអានន្ទមានអាយុដូច្នេះថា បពិត្រព្រះអានន្ទដ៏ចម្រើន យើងទាំង-
 ឡាយ នឹងប្រតិបត្តិក្នុងព្រះសរីរៈនៃព្រះតថាគតដូចម្តេច ។ ព្រះអានន្ទតបថា
 បពិត្រវាសិដ្ឋទាំងឡាយ ពួកឥស្សរជនប្រតិបត្តិក្នុងសរីរៈនៃព្រះចក្រពត្តិរាជ
 យ៉ាងណា ពួកមហាបពិត្រ គប្បីប្រតិបត្តិក្នុងព្រះសរីរៈនៃព្រះតថាគត យ៉ាង
 នោះចុះ ។ បពិត្រព្រះអានន្ទដ៏ចម្រើន ចុះពួកឥស្សរជនប្រតិបត្តិក្នុងសរីរៈនៃ
 ព្រះចក្រពត្តិរាជដូចម្តេច ។ បពិត្រវាសិដ្ឋទាំងឡាយ ពួកឥស្សរជនរុំសរីរៈនៃ

ព្រះចក្រពត្តិរាជ ដោយសំពត់ថ្មី លុះរុំដោយសំពត់ថ្មីរួចហើយ ទើបរុំដោយសំឡី លុះរុំដោយសំឡីហើយ ក៏រុំដោយសំពត់ថ្មី (ថែមទៀត) រុំសរីរៈនៃព្រះចក្រពត្តិរាជដោយសំពត់ ៥០០ គូ ដោយទំនងនេះ ហើយតម្កល់ក្នុងព្រះមណ្ឌបសមាសដែលដាក់ប្រេង ហើយគ្របដោយមណ្ឌបសមាសដទៃ ហើយធ្វើជើងថ្ម ទើបថ្វាយព្រះភ្លើងនូវសរីរៈនៃព្រះចក្រពត្តិរាជ ដោយគ្រឿងក្រអូបគ្រប់យ៉ាង ហើយគេធ្វើព្រះស្លូបនៃព្រះចក្រពត្តិរាជក្នុងផ្នូរជំបែកជា ៤ បពិត្រវាសិដ្ឋទាំងឡាយ ពួកឥស្សរជនប្រតិបត្តិក្នុងសរីរៈនៃព្រះចក្រពត្តិរាជ យ៉ាងនេះឯង បពិត្រវាសិដ្ឋទាំងឡាយ ពួកឥស្សរជនប្រតិបត្តិក្នុងសរីរៈនៃព្រះចក្រពត្តិរាជ យ៉ាងណាមិញ ពួកមហាបពិត្រគប្បីប្រតិបត្តិក្នុងព្រះសរីរៈនៃព្រះតថាគត គប្បីធ្វើព្រះស្លូបរបស់ព្រះតថាគតក្នុងផ្នូរជំបែកជា ៤ យ៉ាងនោះចុះ ពួកជនណា នឹងលើកឡើងនូវផ្កាកម្រងក្តី គ្រឿងក្រអូបក្តី គ្រឿងលម្អិតក្តី ឬនឹងថ្វាយបង្គំ ឬធ្វើចិត្តឲ្យជ្រះថ្លាក្នុងព្រះស្លូបនោះ អំពើនោះ នឹងនាំមកនូវប្រយោជន៍ នឹងសេចក្តីសុខដល់ជនទាំងនោះ អស់កាលយូរអង្វែង ។ គ្រានោះពួកមល្លក្សត្រ អ្នកក្រុងកុសិនារា បង្គាប់រាជបុរសថា ម្ចាស់នាយ បើដូច្នោះចូរអ្នកទាំងឡាយ ប្រមូលសំឡីរបស់ពួកមល្លជនមក ។ លំដាប់នោះ ពួកមល្លក្សត្រ អ្នកក្រុងកុសិនារា នាំគ្នារុំព្រះសរីរៈនៃព្រះមានព្រះភាគ ដោយសំពត់ថ្មី លុះរុំដោយសំពត់ថ្មីរួចហើយ ទើបរុំដោយសំឡី លុះរុំដោយសំឡីហើយ ក៏រុំដោយសំពត់ថ្មី (ថែមទៀត) រុំព្រះសរីរៈនៃព្រះមានព្រះភាគ ដោយសំពត់ ៥០០ គូ ដោយទំនងនេះ ហើយតម្កល់ក្នុងព្រះមណ្ឌបសមាស

ដែលដាក់ប្រេងហើយគ្របដោយមឈូសមាសដទៃ ហើយធ្វើជើងថ្កូវ ទើប
ថ្វាយព្រះភ្លើងនូវព្រះសរីរៈនៃព្រះមានព្រះភាគ ដោយគ្រឿងក្រអូបគ្រប់យ៉ាង ។

[១៥៤] សម័យនោះឯង ព្រះមហាកស្សបមានអាយុ និមន្តតាមផ្លូវ
ឆ្ងាយ មកអំពីក្រុងបាវា ទៅកាន់ក្រុងកុសិនារា ជាមួយនឹងភិក្ខុសង្ឃជាច្រើន
ប្រមាណ ៥០០ រូប ។ លំដាប់នោះ ព្រះមហាកស្សបមានអាយុចៀសចាក
ផ្លូវ ទៅគង់ក្រោមម្លប់ឈើ ១ ។ ក៏សម័យនោះឯង មានអាជីវកម្មាក់ កាន់
ផ្កាមន្ទារវៈអំពីក្រុងកុសិនារា ដើរតាមផ្លូវឆ្ងាយទៅកាន់ក្រុងបាវា ។ ព្រះមហា
កស្សបមានអាយុបានឃើញអាជីវកនោះ ដើរមកអំពីចម្ងាយ លុះឃើញហើយ
ក៏ពោលទៅនឹងអាជីវកនោះដូច្នេះថា ម្ចាស់អារុសោ អ្នកដឹងដំណឹងព្រះសាស្តា
របស់យើងខ្លះដែរ ។ អាជីវកតបថា អើអារុសោ ខ្ញុំដឹងដែរ ព្រះសមណ-
គោតម បរិនិព្វានទៅ ៧ ថ្ងៃ គម្រប់នឹងថ្ងៃនេះហើយ ផ្កាមន្ទារវៈនេះ ខ្ញុំយក
មកអំពីទីបរិនិព្វានរបស់ព្រះសមណគោតមនោះ ។ បណ្ឌិតភិក្ខុទាំងនោះ ពួក
ភិក្ខុណាដែលមិនទាន់ប្រាសចាករាគៈ ពួកភិក្ខុនោះ ខ្វះក៏ផ្គងកំភួនដៃ កន្ទក់
កន្ទេញ ដួលបម្រះនឿលទៅមក បីដូចជាមានជើងដាច់ហើយថា ព្រះមាន
ព្រះភាគ ទ្រង់បរិនិព្វានឆាប់ពេកណាស់ ព្រះសុគត ទ្រង់បរិនិព្វានឆាប់ពេក
ណាស់ ព្រះសម្ពុទ្ធមានចក្ខុក្នុងលោក ទ្រង់បាត់ទៅឆាប់ពេកណាស់ ។ ឯពួក
ភិក្ខុណាដែលប្រាសចាករាគៈហើយ ពួកភិក្ខុនោះ ក៏មានសតិសម្បជញ្ញៈ អត់
សង្កត់ថា សង្ខារទាំងឡាយមិនទៀង ព្រោះហេតុនោះ បុគ្គលគប្បីបាននូវ
សេចក្តីទៀងទាត់ក្នុងខន្ធប្បវត្តិនេះ មកអំពីណា ។

[១៥៥] សម័យនោះឯង ភិក្ខុបួសចាស់ឈ្មោះសុភទ្ធ អង្គុយក្នុង
 កណ្តាលបរិស្សនោះ ។ លំដាប់នោះ ភិក្ខុបួសចាស់ឈ្មោះសុភទ្ធ ពោលទៅ
 នឹងពួកភិក្ខុទាំងនោះដូច្នេះថា ម្ចាស់អាវុសោទាំងឡាយ ឈ្លើយអ្នកទាំងឡាយ
 កុំសោកសៅ កុំខ្សឹកខ្សួលឡើយ ពួកយើងនឹងបានរួចស្រឡះហើយ ព្រោះថា
 ពួកយើង មហាសមណៈនោះតែងបៀតបៀនថា អំពើនេះគួរដល់អ្នក អំពើ
 នេះមិនគួរដល់អ្នក ក៏ឥឡូវនេះ ពួកយើងនឹងប្រាថ្នាធ្វើនូវអំពើណា នឹងធ្វើ
 អំពើនោះបាន មិនប្រាថ្នាធ្វើនូវអំពើណា នឹងមិនធ្វើអំពើនោះបាន ។ គ្រានោះ
 ព្រះមហាកស្សបហៅភិក្ខុទាំងឡាយមកថា ម្ចាស់អាវុសោទាំងឡាយ ឈ្លើយ
 អ្នករាល់គ្នា កុំសោកសៅ កុំខ្សឹកខ្សួលឡើយ ម្ចាស់អាវុសោទាំងឡាយ
 ពាក្យនេះព្រះមានព្រះភាគ បានសម្តែងជាមុនហើយថា សេចក្តីព្រាត់ប្រាស
 វិនាសប្រែប្រួលចាកសត្វ និងសង្ខារជាទីស្រឡាញ់ ជាទីពេញចិត្តទាំងអស់
 តែងមានជាធម្មតា ម្ចាស់អាវុសោទាំងឡាយ ព្រោះហេតុនោះ បុគ្គលគប្បី
 បាននូវសេចក្តីមិនព្រាត់ប្រាសនោះ ក្នុងខន្ធប្បវត្តិនេះ មកអំពីណា ធម្មជាតិ
 ណា ដែលកើតហើយ មានហើយ ដែលបច្ច័យតាក់តែងហើយ សឹងមាន
 សេចក្តីទ្រុឌទ្រោមទៅជាធម្មតា ធម្មជាតិនោះ បុគ្គលនឹងពោលយាត់ថា កុំ
 ទ្រុឌទ្រោមដូច្នេះ (ដោយហេតុណា) ហេតុនេះ មិនមានឡើយ ។

[១៥៦] សម័យនោះឯង ពួកមល្លក្សត្រ ៤ អង្គ ដែលជាប្រធាន
 ទ្រង់ជម្រះសីសៈ ហើយទ្រង់សំពត់ថ្មីគិតគ្នាថា យើងនឹងឆ្លងនូវជើងថ្មនៃ
 ព្រះមានព្រះភាគ ដូច្នេះ តែមិនអាចនឹងឆ្លងឲ្យឆេះបាន ។ ទើបពួកមល្ល-

ក្សត្រិយ៍ អ្នកក្រុងកុសិនារា បានពោលទៅនឹងព្រះអនុរុទ្ធមានអាយុដូច្នេះថា បពិត្រព្រះអនុរុទ្ធដ៏ចម្រើន មានហេតុដូចម្តេច មានបច្ច័យដូចម្តេច បានជាពួក មល្លក្សត្រិយ៍ ជាប្រធានទាំង ៤ អង្គនេះ ជម្រះសីសៈហើយទ្រង់សំពត់ថ្មីគិត គ្នាថា យើងនឹងឆ្ងល់ជើងថ្ម នៃព្រះមានព្រះភាគ ដូច្នេះ តែមិនអាចនឹងឆ្ងល់ ឲ្យឆេះបាន ។ ព្រះអនុរុទ្ធតបថា បពិត្រវាសិដ្ឋទាំងឡាយ បំណងរបស់ពួក ទេវតាផ្សេងគ្នា ។ បពិត្រលោកម្ចាស់ដ៏ចម្រើន ចុះបំណងរបស់ពួកទេវតាដូច ម្តេច ។ បពិត្រវាសិដ្ឋទាំងឡាយ បំណងរបស់ពួកទេវតាថា ព្រះមហាកស្សប មានអាយុនេះ កំពុងនិមន្តតាមផ្លូវត្រាយចេញអំពីក្រុងបាវា មកកាន់ក្រុងកុសិ- នារា ជាមួយនឹងភិក្ខុសង្ឃជាច្រើន ប្រមាណ ៥០០ រូប ព្រះមហាកស្សប មានអាយុ មិនទាន់បានថ្វាយបង្គំនូវព្រះបាទ នៃព្រះមានព្រះភាគ ដោយដៃ របស់ខ្លួនដរាបណា ជើងថ្មព្រះមានព្រះភាគក៏មិនទាន់ឆេះដរាបនោះ ។ ពួក មល្លក្សត្រិយ៍តបថា បពិត្រលោកម្ចាស់ដ៏ចម្រើន បំណងរបស់ពួកទេវតា យ៉ាងណា ការថ្វាយព្រះភ្លើងនូវព្រះសរីរៈនៃព្រះមានព្រះភាគ ក៏សូមឲ្យ សម្រេចយ៉ាងនោះចុះ ។ គ្រានោះ ព្រះមហាកស្សបមានអាយុ ចូលទៅកាន់ ជើងថ្ម នៃព្រះមានព្រះភាគក្នុងមកុដពន្លឺចេតិយ របស់ពួកមល្លក្សត្រ ទៀប ក្រុងកុសិនារានោះ លុះចូលទៅដល់ហើយ ក៏ធ្វើចិវរឿងស្នាម្នាង ប្រណម្យ អញ្ចលី ធ្វើប្រទក្សិណជើងថ្ម ៣ ជុំហើយ បើកអំពីខាងព្រះបាទ ថ្វាយបង្គំ ព្រះបាទ នៃព្រះមានព្រះភាគ ដោយសិរ្សៈ ។ ឯពួកភិក្ខុទាំង ៥០០ រូបនោះ ក៏ធ្វើចិវរឿងស្នាម្នាងហើយ ប្រណម្យអញ្ចលី ធ្វើប្រទក្សិណ ៣ ជុំ ហើយ

ថ្វាយបង្គំព្រះបាទនៃព្រះមានព្រះភាគ ដោយសិរ្សៈ ។ កាលដែលព្រះមហា
កស្សបមានអាយុ និងពួកភិក្ខុទាំង ៥០០ រូបនោះ ថ្វាយបង្គំព្រះបាទនៃព្រះ
មានព្រះភាគរួចហើយ ជើងថ្កូវព្រះមានព្រះភាគក៏ឆេះឯង ។ ព្រះសិរ្សៈរបស់
ព្រះមានព្រះភាគ ដែលភ្លើងឆេះហើយ អាការណា ទោះព្រះឆ័ត្តិ ព្រះចម្មៈក្តី
ព្រះម៉សៈក្តី ព្រះន្ទារក្តី ព្រះលសិកាក្តី អាការនោះ ក៏ឆេះអស់ មិនមានផេះ
និងកំញមឡើយ សល់នៅតែព្រះសិរ្សៈធាតុសុទ្ធ ។ សប្បិ ឬប្រេង ដែល
ភ្លើងឆេះ ក៏មិនមានផេះកំញម យ៉ាងណាមិញ ព្រះសិរ្សៈរបស់ព្រះមានព្រះ
ភាគដែលភ្លើងឆេះហើយ អាការណា ទោះព្រះឆ័ត្តិ ព្រះចម្មៈក្តី ព្រះម៉សៈក្តី
ព្រះន្ទារក្តី ព្រះលសិកាក្តី អាការនោះ ក៏ឆេះអស់ មិនមានផេះ និងកំញម
ឡើយ សល់នៅតែព្រះសិរ្សៈធាតុសុទ្ធ ក៏យ៉ាងនោះដែរ ។ បណ្ណាសំពត់ទាំង
៥០០ គូនោះ សំពត់ពីរ គឺសំពត់ជាន់ក្នុងបំផុត ១ សំពត់ជាន់ក្រៅបំផុត ១
ក៏ឆេះអស់ ។ លុះសិរ្សៈព្រះមានព្រះភាគ ដែលត្រូវភ្លើងឆេះហើយ ធារទឹក
ក៏បង្ករអំពីអាកាស រំលត់ជើងថ្កូវនៃព្រះមានព្រះភាគ ។ ទាំងមានទឹកខ្ពស់ចេញ
អំពីដើមសាលត្រីក្ស រម្ងត់ជើងថ្កូវនៃព្រះមានព្រះភាគ ។ ទើបពួកមល្លក្សត្រ
អ្នកក្រុងកុសិនារាមរម្ងត់ជើងថ្កូវ នៃព្រះមានព្រះភាគដោយទឹកក្រអូបទាំងពួង ។
គ្រានោះ ពួកមល្លក្សត្រ អ្នកក្រុងកុសិនារា ក៏ធ្វើនូវការបញ្ឈររំលែង រួច
ព័ទ្ធដោយកំពែងផ្ទុំ ហើយធ្វើសក្ការៈ គោរព រាប់អាន ឬជា ព្រះសិរ្សៈធាតុ
របស់ព្រះមានព្រះភាគដោយរាំ ចម្រៀង ភ្លេង ប្រគំ ផ្កាកម្រង និងគ្រឿង
ក្រអូបទាំងឡាយ អស់ ៧ ថ្ងៃ ក្នុងសណ្ឋាគារជាន ។

[១៥៧] ព្រះបាទមាគធអជាតសត្តវេទេហីបុត្ត ទ្រង់បានឮដំណឹងថា ព្រះមានព្រះភាគ ទ្រង់បរិនិព្វានហើយ ក្នុងក្រុងកុសិនារា ។ ទើបព្រះបាទមាគធអជាតសត្តវេទេហីបុត្ត បញ្ជូនរាជទូតទៅកាន់សំណាក់នៃពួកមល្លក្សត្រ អ្នកក្រុងកុសិនារាថា ព្រះមានព្រះភាគ ជាក្សត្រ យើងក៏ជាក្សត្រ យើងគួរបានចំណែកនៃព្រះសរីរធាតុ នៃព្រះមានព្រះភាគដែរ យើងនឹងធ្វើព្រះស្តុបផង ការបូជាផង ចំពោះព្រះសរីរធាតុ នៃព្រះមានព្រះភាគ ។ ពួកក្សត្រលិច្ឆវី អ្នកក្រុងវេសាលី ទ្រង់បានឮថា ព្រះមានព្រះភាគទ្រង់បរិនិព្វានហើយ ក្នុងក្រុងកុសិនារា ។ ទើបពួកក្សត្រលិច្ឆវី អ្នកក្រុងវេសាលី បញ្ជូនរាជទូតទៅកាន់សំណាក់នៃពួកមល្លក្សត្រ អ្នកក្រុងកុសិនារាថា ព្រះមានព្រះភាគ ជាក្សត្រ យើងក៏ជាក្សត្រ យើងគួរបានចំណែកព្រះសរីរធាតុ នៃព្រះមានព្រះភាគដែរ យើងនឹងធ្វើព្រះស្តុបផង ការបូជាផង ចំពោះព្រះសរីរធាតុ នៃព្រះមានព្រះភាគ ។ ពួកក្សត្រសក្យៈ អ្នកក្រុងកបិលវត្ត ទ្រង់បានឮដំណឹងថា ព្រះមានព្រះភាគ ទ្រង់បរិនិព្វានហើយ ក្នុងក្រុងកុសិនារា ។ ទើបពួកក្សត្រសក្យៈ អ្នកក្រុងកបិលវត្ត បញ្ជូនរាជទូតទៅកាន់សំណាក់ នៃពួកមល្លក្សត្រអ្នកក្រុងកុសិនារាថា ព្រះមានព្រះភាគជាញាតិផ្ទាល់របស់យើង យើងគួរបានចំណែកព្រះសរីរធាតុ នៃព្រះមានព្រះភាគដែរ យើងនឹងធ្វើព្រះស្តុបផង ការបូជាផង ចំពោះព្រះសរីរធាតុ នៃព្រះមានព្រះភាគ ។ ពួកក្សត្រថ្មលី អ្នកក្រុងអលូកប្បៈ ទ្រង់បានឮដំណឹងថា ព្រះមានព្រះភាគទ្រង់បរិនិព្វានហើយ ក្នុងក្រុងកុសិនារា ។ ទើបពួកក្សត្រថ្មលី អ្នកក្រុងអលូកប្បៈ បញ្ជូនរាជទូតទៅកាន់

សំណាក់នៃពួកមល្លក្សត្រ អ្នកនៅក្នុងក្រុងកុសិនារាមថា ព្រះមានព្រះភាគ ជា
 ក្សត្រ យើងក៏ជាក្សត្រ យើងគួរបានចំណែកព្រះសរីរធាតុ នៃព្រះមានព្រះ
 ភាគដែរ យើងនឹងធ្វើព្រះស្លូបផង ការបូជាផង ចំពោះព្រះសរីរធាតុនៃព្រះ
 មានព្រះភាគ ។ ពួកក្សត្រកោឡិយៈ អ្នកក្រុងរាមគ្រាម ទ្រង់បានឮដំណឹងថា
 ព្រះមានព្រះភាគ ទ្រង់បរិនិព្វានហើយ ក្នុងក្រុងកុសិនារាម ។ ទើបពួកក្សត្រ
 កោឡិយៈ អ្នករាមគ្រាមបញ្ជូនរាជទូតទៅកាន់សំណាក់នៃមល្លក្សត្រ អ្នកក្រុង
 កុសិនារាមថា ព្រះមានព្រះភាគជាក្សត្រ យើងក៏ជាក្សត្រ យើងគួរបានចំណែក
 ព្រះសរីរធាតុ នៃព្រះមានព្រះភាគដែរ យើងនឹងធ្វើព្រះស្លូបផង ការបូជាផង
 ចំពោះព្រះសរីរធាតុនៃព្រះមានព្រះភាគ ។ ព្រាហ្មណ៍ដែលនៅក្នុងដែនវេជ្ជទីបៈ
 បានឮដំណឹងថា ព្រះមានព្រះភាគ ទ្រង់បរិនិព្វានហើយក្នុងក្រុងកុសិនារាម ។
 ទើបព្រាហ្មណ៍ដែលនៅក្នុងដែនវេជ្ជទីបៈ បញ្ជូនទូតទៅកាន់សំណាក់នៃពួក
 មល្លក្សត្រ អ្នកក្រុងកុសិនារាមថា ព្រះមានព្រះភាគជាក្សត្រ យើងក៏ជា
 ព្រាហ្មណ៍ យើងគួរបានចំណែកព្រះសរីរធាតុ នៃព្រះមានព្រះភាគដែរ យើង
 នឹងធ្វើព្រះស្លូបផង ការបូជាផង ចំពោះព្រះសរីរធាតុនៃព្រះមានព្រះភាគ ។
 ពួកមល្លក្សត្រអ្នកក្រុងបាវា ទ្រង់បានឮដំណឹងថា ព្រះមានព្រះភាគទ្រង់បរិ-
 និព្វានហើយ ក្នុងក្រុងកុសិនារាម ។ ទើបពួកមល្លក្សត្រ អ្នកក្រុងបាវាបញ្ជូន
 រាជទូតទៅកាន់សំណាក់នៃពួកមល្លក្សត្រ អ្នកក្រុងកុសិនារាមថា ព្រះមានព្រះ
 ភាគជាក្សត្រ យើងក៏ជាក្សត្រ យើងគួរបានចំណែកព្រះសរីរធាតុនៃព្រះមាន
 ព្រះភាគដែរ យើងនឹងធ្វើព្រះស្លូបផង ការបូជាផង ចំពោះព្រះសរីរធាតុនៃ

ព្រះមានព្រះភាគ ។ លុះពួកក្សត្រ និងព្រាហ្មណ៍ទាំងនោះ ពោលពាក្យយ៉ាង
នេះហើយ ពួកមល្លក្សត្រអ្នកក្រុងកុសិនារា បានពោលទៅនឹងពួកគណៈទូត
ទាំងនោះដូច្នេះថា ព្រះមានព្រះភាគទ្រង់បរិនិព្វានហើយ ក្នុងគាមកេត្តរបស់
យើង យើងនឹងមិនឲ្យនូវចំណែកព្រះសរីរធាតុនៃព្រះមានព្រះភាគឡើយ ។

[១៥៨] កាលបើពួកក្សត្រ និងព្រាហ្មណ៍ទាំងនោះ ពោលយ៉ាងនេះ
ហើយ ទើបទោណព្រាហ្មណ៍និយាយទៅនឹងពួកគណៈទូតទាំងនោះ ដូច្នេះថា

លោកទាំងឡាយដ៏ចម្រើន សូមស្តាប់ពាក្យរបស់ខ្ញុំមួយ
ម៉ាត់សិន ព្រះពុទ្ធជាម្ចាស់នៃយើង ព្រះអង្គជាខន្តិវាទ
(អ្នកពោលសរសើរគុណនៃខន្តិ) មែនពិត ការប្រហារ
គ្នា (ច្បាំងគ្នា) ព្រោះតែចំណែកនៃព្រះសរីរធាតុរបស់
ឧត្តមបុគ្គលនេះ មិនប្រពៃឡើយ ។ បពិត្រលោក
ទាំងឡាយដ៏ចម្រើន យើងទាំងអស់គ្នា (គួរតែ)
ស្រុះស្រួលគ្នា ព្រមព្រៀងគ្នា រីករាយរកគ្នា ចែកព្រះ
សរីរធាតុឲ្យជា ៨ ចំណែក ព្រះស្តុបទាំងឡាយ សូម
ផ្សាយទៅក្នុងទិសទាំងឡាយចុះ ពួកជនច្រើន គង់ជ្រះថ្លា
ចំពោះព្រះសម្មាសម្ពុទ្ធមានចក្ខុ មិនលែង ។

[១៥៩] ពួកក្សត្រ និងព្រាហ្មណ៍ទាំងនោះ ទទួលពាក្យថា ម្ចាស់
ព្រាហ្មណ៍ បើដូច្នោះ អ្នកចូរចែកព្រះសរីរធាតុនៃព្រះមានព្រះភាគ ឲ្យជា ៨
ចំណែកស្មើគ្នាចុះ ។ ទោណព្រាហ្មណ៍ ក៏ទទួលពាក្យរបស់ពួកគណៈទូតទាំង

នោះ ដោយពាក្យថា អើអ្នកដ៏ចម្រើន អើអ្នកដ៏ចម្រើន ហើយក៏ចែកព្រះសរីរ-
 ធាតុនៃព្រះមានព្រះភាគឲ្យជា ៨ ចំណែកស្មើភាគគ្នា ហើយនិយាយនឹងពួក
 គណៈទូតទាំងនោះដូច្នេះថា លោកទាំងឡាយដ៏ចម្រើន សូមលោកទាំងឡាយ
 ដ៏ចម្រើន ឲ្យតុម្កនេះដល់ខ្ញុំចុះ ខ្ញុំនឹងធ្វើព្រះស្លូបផង ការបូជាផង ចំពោះតុម្ក ។
 ពួកក្សត្រ និងព្រាហ្មណ៍ទាំងនោះ ក៏បានឲ្យតុម្កដល់ទោណព្រាហ្មណ៍ ។

[១៦០] ឯពួកក្សត្រមោរិយៈ អ្នកក្រុងបិប្ផលិវ័ន ទ្រង់បានឮដំណឹង
 ថា ព្រះមានព្រះភាគទ្រង់បរិនិព្វានហើយ ក្នុងក្រុងកុសិនារា ។ ទើបពួកក្សត្រ
 មោរិយៈ អ្នកក្រុងបិប្ផលិវ័ន ក៏បញ្ជូនរាជទូតទៅកាន់សំណាក់នៃពួកមល្លក្សត្រ
 អ្នកក្រុងកុសិនារាថា ព្រះមានព្រះភាគជាក្សត្រ យើងក៏ជាក្សត្រ យើងគួរ
 បានចំណែកព្រះសរីរធាតុ នៃព្រះមានព្រះភាគដែរ យើងនឹងធ្វើព្រះស្លូបផង
 ការបូជាផង ចំពោះព្រះសរីរធាតុនៃព្រះមានព្រះភាគ ។ ពួកមល្លក្សត្រតបថា
 ចំណែកព្រះសរីរធាតុរបស់ព្រះមានព្រះភាគ មិនមានទេ ព្រះសរីរធាតុទាំង-
 ឡាយ របស់ព្រះមានព្រះភាគ យើងចែកគ្នាអស់ហើយ ចូរអ្នកទាំងឡាយ
 នាំយកព្រះអង្គារ (ធុរ្យ) អំពីកន្លែងដែលថ្វាយព្រះភ្លើងនេះទៅចុះ ។ ពួក
 ក្សត្រមោរិយៈទាំងនោះ ក៏នាំយកព្រះអង្គារអំពីកន្លែង ដែលថ្វាយព្រះភ្លើង
 នោះទៅ ។

[១៦១] គ្រានោះ ព្រះបាទមាគធអជាតសត្តវេទេហិបុត្ត ទ្រង់បានធ្វើ
 ព្រះស្លូបផង ការបូជាផង ចំពោះព្រះសរីរធាតុ នៃព្រះមានព្រះភាគ ក្នុងក្រុង
 រាជគ្រឹះ ។ ឯពួកក្សត្រលិច្ឆវី អ្នកក្រុងវេសាលី ក៏បានធ្វើព្រះស្លូបផង ការ

បូជាផង ចំពោះព្រះសរីរធាតុ នៃព្រះមានព្រះភាគ ក្នុងក្រុងវេសាលី ។ ពួក
 ក្សត្រអ្នកក្រុងកបិលវត្ថុ ក៏បានធ្វើព្រះស្តូបផង ការបូជាផង ចំពោះព្រះសរីរ-
 ធាតុនៃព្រះមានព្រះភាគ ក្នុងក្រុងកបិលវត្ថុ ។ ពួកក្សត្របូលី អ្នកក្រុងអលូ-
 កប្បៈ ក៏បានធ្វើព្រះស្តូបផង ការបូជាផង ចំពោះព្រះសរីរធាតុនៃព្រះមាន
 ព្រះភាគ ក្នុងក្រុងអលូកប្បៈ ។ ពួកក្សត្រកោឡិយៈ អ្នករាមគ្រាម ក៏បាន
 ធ្វើព្រះស្តូបផង ការបូជាផង ចំពោះព្រះសរីរធាតុនៃព្រះមានព្រះភាគ ក្នុង
 រាមគ្រាម ។ ព្រាហ្មណ៍អ្នកវេដ្ឋទីបៈ ក៏បានធ្វើព្រះស្តូបផង ការបូជាផង
 ចំពោះព្រះសរីរធាតុនៃព្រះមានព្រះភាគ ក្នុងដែនវេដ្ឋទីបៈ ។ ពួកមល្លក្សត្រ
 អ្នកក្រុងបាវា ក៏បានធ្វើព្រះស្តូបផង ការបូជាផង ចំពោះព្រះសរីរធាតុនៃ
 ព្រះមានព្រះភាគ ក្នុងក្រុងបាវា ។ ពួកមល្លក្សត្រ អ្នកក្រុងកុសិនារា ក៏បាន
 ធ្វើព្រះស្តូបផង ការបូជាផង ចំពោះព្រះសរីរធាតុនៃព្រះមានព្រះភាគ ក្នុងក្រុង
 កុសិនារា ។ ទោណព្រាហ្មណ៍ក៏បានធ្វើព្រះស្តូបផង ការបូជាផង ចំពោះព្រះ
 តុម្ក ។ ពួកក្សត្រមោរិយៈអ្នកក្រុងបិប្ផលិវ័ន ក៏បានធ្វើព្រះស្តូបផង ការបូជា
 ផង ចំពោះព្រះអង្គារ ក្នុងក្រុងបិប្ផលិវ័ន ។ រួមព្រះស្តូបតម្កល់ព្រះសរីរធាតុ
 ទាំងអស់ មាន ៨ ជាគម្រប់ ៩ នឹងព្រះស្តូបដែលតម្កល់ព្រះតុម្ក ជាគម្រប់
 ១០ នឹងព្រះស្តូបដែលតម្កល់ព្រះអង្គារ ឯធាតុនិធាន (ទីបញ្ចុះព្រះធាតុ)
 នេះ ធ្លាប់មានមកហើយយ៉ាងនេះ ។

[១៦២] ព្រះសរីរធាតុរបស់ព្រះសម្មាសម្ពុទ្ធដ៏មានចក្ខុ មានចំនួន ៨ ទោណ
 ព្រះសរីរធាតុ ៧ ទោណ ជនទាំងឡាយ ធ្វើសក្ការៈបូជា ក្នុងជម្ពូទីប ព្រះ

សរីរធាតុរបស់ព្រះសម្មាសម្ពុទ្ធ ជាបុរសដ៏ប្រសើរខ្ពង់ខ្ពស់ ១ ទោណទៀត ពួក
 នាគរាជធ្វើសក្ការបូជា ក្នុងរាមគ្រាម ។ ព្រះទាហៈ (ចង្កឹម) ១ ពួក
 ទេវតានាំយកទៅបូជា ព្រះទាហៈ ១ ទៀត ពួកជនធ្វើសក្ការបូជាក្នុងគន្ធារហ័រ
 ព្រះទាហៈ ១ ទៀត ពួកជនធ្វើសក្ការបូជា ក្នុងដែនរបស់ស្តេចកាលិង្គ ព្រះ
 ទាហៈ ១ ទៀត ពួកនាគរាជនាំយកទៅធ្វើសក្ការបូជា ។ ហេតុតែតេជះនៃ
 ព្រះសរីរធាតុរបស់ព្រះមានព្រះភាគនោះឯង មហាប្រិចពីនេះ ក៏បានប្រដាប់
 ដោយគ្រឿងបូជាវិសេស ឯព្រះសរីរធាតុរបស់ព្រះសម្មាសម្ពុទ្ធមានចក្ខុនេះ គឺពួក
 សត្វដែលធ្លាប់ធ្វើនូវគ្រឿងសក្ការៈ ដ៏លើសលុបទាំងឡាយ បានធ្វើសក្ការៈ
 ដោយល្អហើយយ៉ាងនេះ ។ ស្តេចទេវតា ស្តេចនាគ និងស្តេចមនុស្ស បាន
 បូជាហើយចំពោះព្រះសម្មាសម្ពុទ្ធជាម្ចាស់ ទាំងពួកមនុស្សអ្នកប្រសើរ ក៏បានធ្វើការ
 បូជាព្រះអង្គហើយដូច្នោះដែរ ព្រោះហេតុនោះ អ្នកទាំងឡាយ ចូរផ្ដន្ទាអញ្ជើញ
 ឡើង ថ្វាយបង្គំព្រះពុទ្ធជាម្ចាស់នោះចុះ ព្រោះថា ព្រះពុទ្ធជាម្ចាស់ទាំងឡាយ
 ជាបុគ្គលរកបានក្រ ដោយរយនៃកប្បទាំងឡាយ ។ ព្រះទន្ថទាំង ៤០ គត់ក្ដី
 កេសាក្ដី ព្រះលោមាក្ដី ទាំងអស់ ពួកទេវតាដែលនៅក្នុងចក្រវាលតៗ គ្នា
 នាំយកទៅមួយៗ ម្នាក់ ។

- ក្ដាប់ ត្រូវជា ១កុដរៈ , កុដរៈ ត្រូវជា ១បត្តៈ , បេត្តៈ ត្រូវជា
 ១អាឡុកៈ , អាឡុកៈ ត្រូវជា ១ ទោណៈ , ១ទោណៈ ត្រូវជា ១៦ នាឡិក្ខត្ថ ។
 ២នាឡិក្ខត្ថ ត្រូវជា ១នាឡិក្ខត្ថរបស់អ្នកមគធៈ , ១នាឡិក្ខត្ថរបស់អ្នកមគធៈ ត្រូវជា ១
 គីឡូក្រាម (១ ទោណៈ ត្រូវជា ៨ គីឡូ , ៨ ទោណៈ ត្រូវជា ៦៤ គីឡូក្រាម) ។

អដ្ឋកថា
មហាបរិនិព្វានសូត្រ
និទានកថា

[៦៧] មហាបរិនិព្វានសូត្រ មានពាក្យផ្ដើមថា ឯវង្ខេ សុតំ ដូច្នេះ ។ ពណ៌នាសេចក្ដីតាមលំដាប់បទក្នុងមហាបរិនិព្វានសូត្រនោះដូច្នេះ បទថា ឥន្ទ្រ- ក្រុង សេចក្ដីថា លើក្ដីឈ្មោះថា ឥន្ទ្រក្រុង ព្រោះមានហ្វូង សត្វត្នាតនៅលើ កំពូល ឬមានកំពូលស្រដៀងសត្វត្នាត ។ បទថា អភិយាតុកាមោ បានដល់ ស្ដេចមានព្រះបំណងនឹងចេញទ័ពឈ្ល័យដែនវដ្ឋី ។ បទថា វដ្ឋី បានដល់ ពួកស្ដេចវដ្ឋី ។ បទថា ឯវមហាទ្វិកេ បានដល់ ប្រកបដោយរាជឫទ្ធិដ៏ធំ យ៉ាងនេះ ។ ព្រះបាទអជាតសត្ត ត្រាស់ដល់ការៈដែលស្ដេចវដ្ឋីទាំងនោះ សាមគ្គីគ្នា ដោយព្រះតម្រាស់នេះ ។ បទថា ឯវមហានុភាវេ បានដល់ ប្រកប ដោយអានុភាពច្រើនយ៉ាងនេះ ។ ព្រះបាទអជាតសត្ត ត្រាស់ដល់ការៈដែល ស្ដេចវដ្ឋីទាំងនោះ ទ្រង់សិក្សាហត្ថិសិល្បៈជាដើម ដែលលោកសំដៅយក ពោលថា (ព្រះអានន្ទ្រដ៏មានអាយុ) ក៏បានឃើញពួកលិច្ឆវិកុមារច្រើននាក់ កំពុងធ្វើគ្រឿងក្រោះក្នុងផ្ទះ ជាទីរៀននូវសិល្បៈ កំពុងបាញ់សរតាមរន្ធចន្លាង ដ៏តូច អំពីចម្ងាយឲ្យចេញទៅតៗ គ្នា មិនឲ្យដាច់ឡើយ ។ បទថា ឧប្បជ្ជាមិ គឺ នឹងកាត់ផ្ដាច់ ។ បទថា វិនាសេស្សាមិ គឺនឹងធ្វើឲ្យដល់សេចក្ដីមិនប្រាកដ ។ ក្នុងពាក្យថា អនយព្យសនំ នេះ សេចក្ដីចម្រើនមិនមាន ហេតុនោះ ទើប ឈ្មោះថា អនយ ។ ពាក្យថា អនយ នេះជាឈ្មោះរបស់សេចក្ដីមិនចម្រើន ។

សេចក្តីមិនចម្រើននោះ រមែងកម្ចាត់ចោលនូវប្រយោជន៍ និងសេចក្តីសុខ
 ហេតុនោះ ទើបឈ្មោះថា ព្យសន ។ ពាក្យថា ព្យសន នេះ ជាឈ្មោះនៃ
 សេចក្តីវិនាស មានវិនាសញ្ញាតិជាដើម ។ បទថា អាទានេស្សាមិ ប្រែថា
 នឹងឲ្យដល់ ។

បានឮថា ព្រះបាទអជាតសត្តនោះ ត្រាស់ចំពោះការប្រយុទ្ធយ៉ាងនេះ
 ក្នុងឥរិយាបថមានឈរ និងអង្គុយជាដើម ទើបបញ្ជាក់ទ័ពយ៉ាងនេះថា ពួក
 អ្នកចូរត្រៀមចេញទ័ព ។ ព្រោះហេតុអ្វី ។ បានឮថា ត្រង់តំបន់បង្គន់គ្រាម
 នៃទន្លេគង្គា ព្រះបាទអជាតសត្តទ្រង់មានអំណាចកន្លះយោជន៍ ពួកស្តេច
 លិច្ឆវីមានអំណាចកន្លះយោជន៍ ។ អធិប្បាយថា ក៏ក្នុងតំបន់នេះ ជាទីកន្លែង
 ដែលធ្លាក់នៅខាងក្រោមអំណាចឃុំគ្រង ។ ម្យ៉ាងទៀត ក្នុងទីនោះវត្តដែលមាន
 តម្លៃច្រើនធ្លាក់អំពីជើងភ្នំ ។ កាលព្រះបាទអជាតសត្ត ទ្រង់ជ្រាបដូច្នោះហើយ
 ទ្រង់ព្រះតម្រិះថា ទៅថ្ងៃនេះ ទៅថ្ងៃស្អែកនេះ ទើបត្រៀមភ្លាម ពួកស្តេចលិច្ឆវី
 ទ្រង់មានសាមគ្គីគ្នា ទើបនាំគ្នាទៅមុន ដណ្តើមរបស់មានតម្លៃជាច្រើនអស់ ។
 ព្រះបាទអជាតសត្តស្តេចទៅដល់ក្រោយ ទ្រង់ជ្រាបរឿងនោះហើយ ទ្រង់ខឹង
 ក្រោធ យាងទៅ ។ ស្តេចលិច្ឆវីទាំងនោះ ក៏ធ្វើយ៉ាងនោះឯងសូម្បីក្នុងឆ្នាំត
 មក ។ ព្រោះហេតុនោះ ទើបព្រះបាទអជាតសត្ត ទ្រង់បង់អាឃាតដ៏ខ្លាំងក្លា
 ទ្រង់បានធ្វើយ៉ាងនោះក្នុងគ្រានោះ ។ តពីនោះ ទ្រង់ត្រិះរិះថា ឈ្មោះថា ការ
 ប្រយុទ្ធនឹងគណៈស្តេចជារឿងធ្ងន់ ឈ្មោះថា ការច្បាំងដែលឥតប្រយោជន៍
 សូម្បីតែម្តងក៏មិនត្រូវមាន តែកាលប្រើក្បួននឹងបណ្ឌិតត្រឹមតែម្នាក់ រមែងមិនខុស
 ភ្លាត់ ក៏បណ្ឌិតដូចព្រះសាស្តាមិនមាន ទាំងព្រះសាស្តា ក៏ប្រថាប់នៅក្នុងវិហារ

ជិតៗ នេះឯង ។ ឈ្មើយចុះ អញនឹងបញ្ជូនមនុស្សទៅទូលសួរ បើអញទៅ
 ឯង នឹងមានប្រយោជន៍អ្វី ព្រះសាស្តាក៏នឹងទ្រង់តុណ្ហិកាត កាលមិនជាប្រ-
 យោជន៍ដូច្នេះ ព្រះសាស្តានឹងត្រាស់ថា ព្រះរាជាស្ដេចទៅក្នុងទីនោះ នឹងមាន
 ប្រយោជន៍អ្វី ។ ទើបព្រះរាជាបញ្ជូនវស្សការព្រាហ្មណ៍ទៅ ។ ព្រាហ្មណ៍ទៅ
 ហើយ ក៏ក្រាបទូលសេចក្ដីនោះ ចំពោះព្រះមានព្រះភាគ ។ ដោយហេតុនោះ
 ទើបលោកពោលថា អថ ខោ រាជា ។ បេ។ អាចារ្យស្មារមិ វង្ខី ដូច្នេះ ។

អធិប្បាយ អបរិហានិយធម៌

[៦៨] បទថា ភគវន្តំ វិជយមាណោ សេចក្ដីថា ព្រះថេរៈឈរព័ត
 ថ្វាយព្រះមានព្រះភាគតាមទំនៀម តែព្រះមានព្រះភាគ ទ្រង់នឹងត្រជាក់ ឬទ្រង់
 ក្ដៅ ក៏មិនមែន ។ ព្រះមានព្រះភាគ ទ្រង់ស្ដាប់ពាក្យរបស់ព្រាហ្មណ៍ហើយ
 ទ្រង់មិនប្រឹក្សានឹងព្រាហ្មណ៍នោះ ត្រឡប់មានព្រះបំណងប្រឹក្សានឹងព្រះថេរៈ
 ទើបត្រាស់បទថា កិន្តិ តេ អាណន្ទ សុតំ ដូច្នេះជាដើម ។ បទថា អភិណ្ឌ-
 សន្និទាតា សេចក្ដីថា ប្រជុំគ្នាមួយថ្ងៃ ៣ ដងខ្លះ ប្រជុំគ្នាជាចន្លោះខ្លះ ឈ្មោះថា
 ប្រជុំគ្នារឿយៗ ។ បទថា សន្និទាតតហុលា សេចក្ដីថា កាលមិនឈប់
 សម្រាកថា កាលម្សិលមិញ ក៏ប្រជុំគ្នាហើយ ទាំងថ្ងៃមុនក៏ប្រជុំគ្នាហើយ ថ្ងៃនេះ
 នឹងប្រជុំគ្នាធ្វើអ្វីទៀត ឈ្មោះថា ច្រើនដោយការប្រជុំ ។ បទថា យាវកីវត្ថុ
 ប្រែថា អស់កាលត្រឹមណា ។ បទថា វុឡិយេវ អាណន្ទ វង្ខិនំ ទាដិកម្ពុន្ធ នោ
 បរិហានិ សេចក្ដីថា ព្រោះកាលមិនប្រជុំគ្នារឿយៗ មិនស្ដាប់ដំណឹងដែលមក
 អំពីគ្រប់ទិស គ្រប់ផ្លូវ ក៏មិនដឹងរឿងរីករវៃដែលកើតឡើងអំពីខេត្ត ស្រុក ឬ

និគមឯណោះ ឬក្រុមចោរជួបជុំក្នុងទីឯណោះ ។ សូម្បីពួកចោរដឹងថា ពួក
 ស្តេចនាំគ្នាប្រមាទ ទើបបួនស្រុក និងនិគមជាដើម ធ្វើជនបទឲ្យវិនាស ។
 ពួកស្តេចរមែងសាបសូន្យដោយប្រការដូច្នេះ ។ តែកាលប្រជុំគ្នារឿយៗ ដឹង
 ដំណឹងនោះៗ បន្ទាប់អំពីនោះ ក៏បញ្ជូនកម្លាំងទៅបង្រ្កាបចំណែកដែលមិនមែន
 មិត្ត សូម្បីចោរទាំងឡាយដឹងថា ពួកស្តេចមិនប្រមាទ ពួកយើងក៏មិនអាច
 នឹងប្រមូលគ្នាជាពួកត្រាច់ទៅបាន ហើយក៏បែកគ្នាទៅ ។ ស្តេចទាំងឡាយ
 រមែងចម្រើនដោយប្រការដូច្នេះ ។ ដោយហេតុនោះ ទើបព្រះមានព្រះភាគ
 ត្រាស់ថា សេចក្តីចម្រើនតែងមានប្រាកដដល់ពួកវដ្តិក្សត្រិយ៍ សេចក្តីសាប
 សូន្យមិនមានឡើយ ។ បណ្តាបទទាំងនោះ បទថា វាជិតផ្ទុះ ប្រែថា គប្បី
 ប្រាថ្នា អធិប្បាយថា គប្បីឃើញយ៉ាងនេះថា សេចក្តីចម្រើននឹងមានពិត
 ប្រាកដ ។

គប្បីជ្រាបរិនិច្ឆ័យក្នុងពាក្យថា សមគ្គា ដូច្នេះជាដើមថា កាលស្តេចប្រជុំ
 លាន់ឲ្យឡើង ពួកស្តេចលិច្ឆវីធ្វើការបណ្តោះបណ្តែតថា ថ្ងៃនេះ យើងមានកិច្ច
 ថ្ងៃនេះមានមង្គល ដូច្នេះ ឈ្មោះថា មិនព្រមព្រៀងគ្នាប្រជុំ ។ តែពេលបាន
 ឮសំឡេងស្តេច កំពុងបរិភោគក្តី កំពុងតែងខ្លួនក្តី កំពុងស្ងៀកសំពត់ក្តី បរិ-
 ភោគបានពាក់កណ្តាលក្តី តែងខ្លួនបានពាក់កណ្តាលក្តី កំពុងស្ងៀកសំពត់ក្តី
 ក៏ចូលប្រជុំ ឈ្មោះថា ព្រមព្រៀងគ្នាប្រជុំ ។ ចំណែកចូលប្រជុំហើយ ក៏គិត
 ក៏ប្រឹក្សាគ្នា ធ្វើកិច្ចដែលគួរធ្វើ មិនឈប់ប្រជុំមុនក្រោយ ឈ្មោះថា ព្រម
 ព្រៀងគ្នាលើកលែងប្រជុំ ។ កាលមិនលះការប្រជុំគ្នាយ៉ាងនេះហើយ ពួក
 ដែលទៅមុនមានសេចក្តីគិតយ៉ាងនេះថា ពួកយើងបានឮតែនិយាយគ្នាក្រៅ

ការ ឥឡូវនេះ នឹងនិយាយតែសាច់ការ ។ តែកាលលើកលែងប្រជុំព្រមគ្នា ក៏ឈ្មោះថា ព្រមព្រៀងគ្នាលើកលែងប្រជុំ ។ មួយទៀតបានឮថា សេចក្តីរីករ ឬក្រុមចោរប្រជុំគ្នា នៅខេត្ត ស្រុក ឬនិគម ក្នុងទីឯណោះ កាលសាកសួរ គ្នាថា អ្នកណានឹងទៅធ្វើការបង្រួបបង្រួមមិត្តភក្តិ ក៏ដណ្តើមគ្នា ពោលថា ខ្ញុំមុន ខ្ញុំមុន ហើយនាំគ្នាទៅក្តី ឈ្មោះថា ព្រមព្រៀងលើកលែងប្រជុំ ។ តែកាល ការងាររបស់ស្តេចមួយអង្គ ត្រូវរៀនទៅ ពួកស្តេចដ៏សេស ក៏បញ្ជូនបុត្រ និង បងប្អូនទៅជួយការងាររបស់ស្តេចអង្គនោះ មិននិយាយចំពោះស្តេចដែលជា អាគន្ធកៈថា មេត្តាស្តេចទៅដំណាក់របស់ស្តេចអង្គឯណោះចុះ បើសង្គ្រោះ ព្រមគ្នាទាំងអស់ក្តី និងកាលការងារមង្គល រោគ ឬសុខ ទុក្ខ ដូច្នោះ យ៉ាង ដទៃកើតឡើងដល់ស្តេចអង្គនោះ ក៏នាំគ្នាទៅជួយក្នុងរឿងនោះទាំងអស់ក្តី ឈ្មោះថា ព្រមព្រៀងគ្នាធ្វើកិច្ច ដែលអ្នកវេជ្ជគប្បីធ្វើ ។ គប្បីជាបរិនិច្ឆ័យក្នុង បទថា អប្បញ្ញត្តិ ដូច្នេះជាដើមថា មិនតាំងកាស៊ី ពន្ធ ឬពលី ឬអាជ្ញា ដែលមិនធ្លាប់ធ្វើ ឈ្មោះថា មិនបញ្ញត្តិច្បាប់ដែលមិនបានបញ្ញត្តិ ។ ចំណែក ប្រើច្បាប់ ដែលមានមកពីបុរាណបរេណី ឈ្មោះថា មិនដកច្បាប់ដែលលោក បានបញ្ញត្តិហើយ ។ កាលបុគ្គលត្រូវគេចាប់មកបង្ខំព្យាបាលជាចោរ មិនព្រម វិនិច្ឆ័យ បញ្ជាឱ្យដាក់ទោសដោយដាច់ខាតតែម្តង ឈ្មោះថា មិនកាន់តាម ប្រព្រឹត្តតាមច្បាប់ក្នុងដែនវេជ្ជអំពីបុរាណ ។ កាលស្តេចទាំងនោះបញ្ញត្តិច្បាប់ ដែលមិនទាន់បញ្ញត្តិ ពួកអ្នកដែលត្រូវបៀតបៀនដោយកាស៊ីថ្មីៗ ជាដើមដឹង ថា អាត្មាអញត្រូវបៀតបៀន អ្នកណា នឹងនៅក្នុងដែនរបស់ស្តេចទាំងនេះបាន ហើយក៏នាំគ្នាទៅកាន់ជាយដែន ធ្វើជាចោរខ្លះ ជាបក្ខពួករបស់ចោរខ្លះ ឬន

ជនបទ ។ កាលពួកស្ដេចដកច្បាប់បញ្ញត្តិ មិនរក្សាកាស៊ីជាដើម ដែលមានមកតាមប្រពៃណី ឃ្លាំងក៏សាបសូន្យទៅ តអំពីនោះ កងទ័ព ជីវី សេះ និង រេហ៍ពល កាលមិនបានវត្ថុជាប់ជានិច្ច សូម្បីអ្នកធ្វើការងារដែលជិតស្និទ្ធជាដើម ក៏នឹងសាបសូន្យកម្លាំងចិត្តកម្លាំងកាយ ពួកគេក៏មិនគួរនឹងច្បាំង មិនគួរនឹងធ្វើឲ្យចម្រើនលូតលាស់បាន ។ កាលមិនប្រព្រឹត្តវដ្ដីធម៌ដែលបុរាណធ្លាប់ប្រព្រឹត្ត មនុស្សក្នុងព្រំដែនក៏នឹងនាំគ្នាក្រោធថា ពួកស្ដេចធ្វើកូន ឪពុក ធ្វើបង ប្អូនរបស់អញ ដែលមិនមែនជាចោរ ថាជាចោរ កាប់សម្លាប់គ្នាហើយ នាំគ្នាទៅជាយដែន ធ្វើចោរខ្លះ ធ្វើជាបក្ខពួករបស់ចោរខ្លះ បួនជនបទ ។ ពួកស្ដេចរមែងសាបសូន្យ ដោយអាការយ៉ាងនេះ ។ តែកាលពួកស្ដេចបញ្ញត្តិច្បាប់ដែលបញ្ញត្តហើយ ពួកមនុស្សក៏នឹងនាំគ្នារីករាយត្រេកអរថា ពួកស្ដេចធ្វើតែច្បាប់ដែលមកតាមប្រពៃណី ដូច្នេះហើយ ក៏នឹងនាំគ្នាធ្វើការងារផ្សេងៗ មានកសិកម្ម និងពាណិជ្ជកម្មជាដើម ឲ្យកើតភោគផលបរិបូណ៌ ។ កាលមិនដកច្បាប់ដែលបានបញ្ញត្តិ ហើយរក្សាពន្ធដារជាដើម ដែលមានមកតាមប្រពៃណី ឃ្លាំងក៏ចម្រើន តអំពីនោះ ទ័ពជីវី សេះ និងពលទាហាន កាលបានវត្ថុជាប់ជានិច្ច អ្នកធ្វើការងារដែលជិតស្និទ្ធ សម្បូរដោយកម្លាំងចិត្ត កម្លាំងកាយ ហើយគួរច្បាំងបាន គួរនឹងញ៉ាំងសេចក្ដីចម្រើនបាន ។

គប្បីជ្រាបវិនិច្ឆ័យក្នុងបទថា ទោរាណំ វន្តិធម្មំ នេះ ដូច្នេះ បានឮថា ពួកស្ដេចវដ្ដីពីមុនមិនត្រាស់ថា កាលមនុស្សត្រូវគេនាំមក សម្ដែងថា អ្នកនេះជាចោរ ពួកលោកចូរចាប់ចោរនោះ ហើយប្រគល់ឲ្យមហាមាត្យ ផ្នែកខាងវិនិច្ឆ័យ ។ ចំណែកអមាត្យទាំងនោះ វិនិច្ឆ័យហើយ ប្រសិនបើមិនមែនចោរ

ក៏ដោះលែងទៅ បើជាចោរក៏មិននិយាយពាក្យណាមួយដោយខ្លង់ ហើយ
 ប្រគល់ឲ្យមហាមាត្រដែលជាចៅក្រម ។ មហាមាត្រដែលជាចៅក្រមវិនិច្ឆ័យ
 ហើយ បើមិនមែនចោរ ក៏ដោះលែងទៅ បើជាចោរ ក៏ប្រគល់ឲ្យដល់មហា
 មាត្រ ផ្នែកដែលឈ្មោះថា គណៈវិនិច្ឆ័យ ។ គណៈវិនិច្ឆ័យទាំងនោះ វិនិច្ឆ័យ
 ហើយ បើមិនមែនចោរក៏ដោះលែងទៅ បើជាចោរ ក៏ប្រគល់ឲ្យមហាមាត្រ ៨
 ត្រកូល ។ មហាមាត្រ ៨ ត្រកូលនោះ ក៏ធ្វើយ៉ាងនោះដូចគ្នា ហើយប្រគល់
 ឲ្យសេនាបតី ។ សេនាបតីក៏ប្រគល់ឲ្យដល់ឧបរាជ ឧបរាជក៏ប្រគល់ថ្វាយចំពោះ
 ព្រះរាជា ។ ព្រះរាជាវិនិច្ឆ័យហើយ បើថា មិនមែនចោរ ក៏ដោះលែងទៅ បើថា
 ជាចោរ ក៏នឹងបញ្ជាឲ្យស្មៀនអានច្បាប់បរេណី ក្នុងច្បាប់បរេណីនោះ សរសេរ
 ថា អ្នកណាធ្វើខុសច្បាប់នេះ អ្នកនោះនឹងត្រូវមានទោសយ៉ាងនេះ ។ ព្រះរាជា
 ទ្រង់នាំការធ្វើរបស់អ្នកនោះ មកជៀបនឹងបទច្បាប់នោះហើយ ទ្រង់ដាក់ទោស
 តាមសមគួរដល់កំហុសនោះ ដូច្នោះ កាលពួកស្តេចកាន់វដ្តធម៌ដែលព្រះរាជា
 បុរាណធ្លាប់ប្រព្រឹត្តមក មនុស្សទាំងឡាយ រមែងមិនគិតដៀល ។ ពួកស្តេច
 ទាំងឡាយ រមែងធ្វើការងារតាមប្រពៃណីបុរាណ ស្តេចទាំងនោះ រមែងមិន
 មានទោស រមែងមានទោសតែយើងប៉ុណ្ណោះ ព្រោះដូច្នោះ ទើបមិនប្រមាទ
 ក្នុងការងារ ។ ស្តេចទាំងឡាយ រមែងចម្រើនដោយអាការយ៉ាងនេះ ។ ដោយ
 ហេតុនេះ ទើបព្រះមានព្រះភាគត្រាស់ថា សេចក្តីចម្រើនតែងមានប្រាកដដល់
 ពួកវដ្តក្សត្រ សេចក្តីសាបសូន្យមិនមានឡើយ ។

បទថា សក្ការោន្តិ បានដល់ កាលធ្វើសក្ការៈដល់ស្តេចវដ្តទាំងនោះ យ៉ាង
 ណាមួយ រមែងធ្វើតែល្អៗ ប៉ុណ្ណោះ ។ បទថា គរុក្ការោន្តិ បានដល់ ធ្វើការ

លើកសរសើរភាពជាអ្នកគួរគោរព ។ បទថា មាណ្ឌិ បានដល់ ស្រឡាញ់
ដោយចិត្ត ។ បទថា បូជេន្ទ្រ បានដល់ សម្តែងការគោរព ។ បទថា សោតត្ថំ
មញ្ញន្តិ បានដល់ ទៅប្រណិប័តន៍មួយថ្ងៃ ២-៣ ដង រមែងសម្គាល់ពាក្យរបស់
ស្តេចវដ្តីទាំងនោះថា គួរស្តាប់ គួរជឿ ។ គប្បីជ្រាបរិនិច្ឆ័យក្នុងសេចក្តីនោះ
ដូច្នេះ ។ ជនពួកណាមិនធ្វើសក្ការៈដល់ស្តេចចាស់យ៉ាងនេះ នឹងមិនទៅប្រណិ-
ប័តន៍ស្តេចទាំងនោះ ដើម្បីស្តាប់ឱ្យទាន់ ជនទាំងនោះ ត្រូវស្តេចទាំងនោះបោះបង់
ចោល មិនឲ្យឱ្យទាន់ ដាក់ចិត្តតែខាងលេងសប្បាយ ក៏រមែងសាបសូន្យចាក
ភាពជាព្រះរាជា ។ ចំណែកស្តេចពួកណា បដិបត្តិតាមយ៉ាងនោះ ស្តេចដែល
ចាស់ រមែងទូន្មានប្រពៃណីបុរាណដល់ស្តេចទាំងនោះថា វត្ថុនេះ គួរធ្វើ វត្ថុនេះ
មិនគួរធ្វើ សូម្បីដល់សម័យធ្វើសង្គ្រាម ក៏រមែងសម្តែងឧបាយថា គួរចូល
ទៅយ៉ាងនេះ គួរចេញទៅយ៉ាងនេះ ។ ស្តេចទាំងនោះទទួលឱ្យទាន់ បដិបត្តិតាម
ឱ្យទាន់ អាចរក្សារាជប្រពៃណីបាន ដោយហេតុនោះ ទើបព្រះមានព្រះភាគ
ត្រាស់ថា ម្ចាស់អានន្ទ សេចក្តីចម្រើន តែងមានប្រាកដដល់ពួកវដ្តីក្សត្រ
សេចក្តីសាបសូន្យមិនមានឡើយ ។ បទថា កុលិវត្ថិយោ បានដល់ ស្រីមេផ្ទះ
របស់ត្រកូល ។ បទថា កុលកុមារិយោ បានដល់ ធីតារបស់ស្រីមេផ្ទះទាំង
នោះ អ្នកមិនទាន់បានជាឥស្សរៈ ។ ក្នុងបទថា ឱក្កស្ស បសយ្ហ នេះ បទថា
ឱក្កស្ស ក្តី បសយ្ហ ក្តី នេះជាឈ្មោះនៃអាការកំហែងបង្ខំ ។ សាសនិកជន
សូច្យថា ឱក្កស្ស ដូច្នេះក៏មាន ។ ក្នុងបទទាំងនោះ បទថា ឱក្កស្ស ប្រែថា
អុសទាញ ។ បទថា បសយ្ហ គឺគ្របសង្កត់ ។ កាលស្តេចទាំងនោះធ្វើយ៉ាង

នេះ ពួកមនុស្សក្នុងដែន ក៏នាំគ្នាក្រោធថា ពួកស្ដេចទាំងនេះចាប់កូន និងមែក្នុងផ្ទះរបស់អញខ្លះ ចាប់កូនស្រីដែលអញយកមាត់បីតសម្បោរជាដើម ចិញ្ចឹមជំនាត់មកដោយកម្លាំងញើសឈាម ឲ្យនៅក្នុងផ្ទះរបស់ខ្លួនខ្លះ ហើយចូលទៅក្នុងចុងដែនធ្វើជាចោរខ្លះ ជាបក្ខពួកចោរខ្លះ ប្លន់ជនបទ ។ តែកាលមិនធ្វើយ៉ាងនោះ ពួកមនុស្សក្នុងដែន ក៏ខ្វល់ខ្វាយតិច ធ្វើការងាររបស់ខ្លួន រមែងធ្វើឃ្លាំងឲ្យចម្រើន ។ គប្បីជ្រាបសេចក្ដីចម្រើន និងសេចក្ដីសាបសូន្យ ក្នុងសេចក្ដីនេះ ដោយប្រការដូច្នេះ ។

បទថា វជ្ជិនំ វជ្ជិចេតិយានិ សេចក្ដីថា ទឹកនៃន័ររបស់យក្ខ ឈ្មោះថា ចេតិយ ព្រោះអត្ថថា គេធ្វើយ៉ាងស្អាតក្នុងដែន គឺរដ្ឋរបស់ពួកស្ដេចវជ្ជិ ។ បទថា អត្តន្តរានិ គឺតាំងនៅខាងក្នុងព្រះនគរ ។ បទថា ពាហិរានិ គឺតាំងនៅខាងក្រៅព្រះនគរ ។ បទថា ទិន្ធបុព្វំ ប្រែថា ដែលគេធ្លាប់ថ្វាយ ។ បទថា កតបុព្វំ គឺដែលគេធ្លាប់ធ្វើ ។ បទថា នោ បរិហារេស្សន្តិ សេចក្ដីថា នឹងមិនឲ្យចយចុះ ធ្វើដូចអំពីដើមនុ៎ះឯង ។ ពិតហើយ កាលស្ដេចវជ្ជិដកពលីកម្ម ដែលត្រឹមត្រូវតាមធម៌ ពួកទេវតា រមែងមិនធ្វើការរក្សាដែលចាត់ចែងយ៉ាងល្អ ទាំងមិនអាចនឹងញ៉ាំងទុក្ខ ដែលមិនទាន់កើតឲ្យកើតឡើង ធ្វើរោគក្អក រោគក្នុងក្បាលជាដើម ដែលកើតឡើងហើយឲ្យកម្រើក កាលមានសង្គ្រាមក៏មិនជួយ តែកាលពួកស្ដេចវជ្ជិមិនដកពលីកម្ម ទេវតាទាំងឡាយ រមែងធ្វើការរក្សាដែលចាត់ចែងយ៉ាងល្អ សូម្បីមិនអាចធ្វើសេចក្ដីសុខដែលនៅមិនកើត ឲ្យកើតឡើង តែក៏កម្ចាត់រោគក្អក រោគក្នុងក្បាលជាដើម ដែលកើតឡើងហើយបានផង ជួយក្នុងពេលមានសង្គ្រាមផង គប្បីជ្រាបសេចក្ដីចម្រើន និងសេចក្ដី

សាបសូន្យ ក្នុងសេចក្តីនេះ ដូចពោលមកនេះ ។

គប្បីជ្រាបវិនិច្ឆ័យក្នុងបទថា ធម្មិកា រក្ខាវរណគុត្តិ ដូច្នេះ ឈ្មោះថា អារវណ ព្រោះរារាំងដោយប្រការដែលវត្ថុមិនគួរប្រាថ្នា មិនទាន់មកដល់ ។ ឈ្មោះថា គុត្តិ ព្រោះឃុំគ្រងដោយប្រការដែលវត្ថុ គួរប្រាថ្នាមានហើយ មិនទាន់វិនាស ឈ្មោះថា រក្សាដូចគ្នា ។ ក្នុងពាក្យនោះ ការរក្សាដោយគំនរភ្លើង ជុំវិញ មិនឈ្មោះថា ធម្មិកា រក្ខាវរណគុត្តិ ដើម្បីបញ្ចូលឡើយ តែការធ្វើដោយមិនកាប់ដើមឈើក្នុងព្រៃជិតវិហារ មិនចាប់ម្រឹគដោយអន្ទាក់ មិនចាប់ត្រីក្នុងស្រះបោក្ខរណី ឈ្មោះថា ធម្មិកា រក្ខាវរណគុត្តិ ។ ដោយបទថា កិណ្ឌ អនាគតា ច នេះ លោកសួរសេចក្តីក្នុងចិត្តរបស់ស្តេចវជ្ជីទាំងនោះថា មានចិត្តសន្តានប្រាកដយ៉ាងនេះ ។ គប្បីជ្រាបវិនិច្ឆ័យក្នុងពាក្យនោះដូច្នេះថា ស្តេចវជ្ជីពួកណា មិនប្រាថ្នាការមករបស់ព្រះអរហន្តទាំងឡាយ ដែលនៅមិនទាន់មក ស្តេចវជ្ជីទាំងនោះ ឈ្មោះថា ជាអ្នកមិនមានសង្ខារ មិនជ្រះថ្លា កាលបញ្ចូលមកដល់ហើយ ក៏មិនទៅទទួល មិនទៅសួរសុខទុក្ខ មិនធ្វើបដិសណ្ឋារៈ មិនសួរបញ្ញា មិនស្តាប់ធម៌ មិនឲ្យទាន មិនស្តាប់អនុមោទនា មិនចាត់ចែងទីនៅអាស្រ័យ កាលបើដូច្នោះ សំឡេងតិះដៀលស្តេចវជ្ជីទាំងនោះ ក៏នឹងខ្វេខងាយទៅថា ស្តេចឈ្មោះឯណោះមិនជឿ មិនជ្រះថ្លា កាលបញ្ចូលមកដល់ក៏មិនទទួល ។ បេ។ មិនចាត់ចែងទីនៅអាស្រ័យ ។ ពួកបញ្ចូលស្តាប់រឿងនោះហើយ សូម្បីឆ្លងទ្វារព្រះនគររបស់ស្តេចអង្គនោះ ក៏មិនចូលទៅកាន់ព្រះនគរ ។ ពួកព្រះអរហន្តដែលមិនទាន់មក ក៏រមែងមិនមក ដោយប្រការដូច្នេះ ។ កាលលំនៅជាស្តេច សម្រាប់ព្រះអរហន្តដែលមកហើយមិនមាន

ពួកព្រះអរហន្តដែលមិនទាន់មកដល់ក៏គិតថា ពីមុនអញគិតនឹងមក តែអ្នក
ណាហ្ន៎ នឹងនៅបាន ដោយសេចក្តីមិនត្រេកអររបស់ស្តេចទាំងនេះ ដូច្នេះ
ហើយ ក៏នាំគ្នាចេញទៅ ។ ដោយប្រការដូចពោលមកនេះ កាលពួកព្រះ
អរហន្តដែលមិនទាន់មក ក៏មិនមក ដែលមកហើយ ក៏លំបាកនៅក្នុងអាវាស
នោះ ដែលមិនជាទីនៅសម្រាប់បព្វជិត បន្ទាប់អំពីនោះ ការរក្សារបស់ទេវតា
ក៏មិនមាន កាលបើដូច្នេះ ពួកអមនុស្សក៏បានឱកាស ។ ពួកអមនុស្សក៏
ដេរដាស តែងធ្វើជំងឺដែលមិនទាន់កើត ឲ្យកើតឡើង ។ បុណ្យដែលមានទីតាំង
ដូចការឃើញ ការសួរបញ្ជា ពួកលោកអ្នកមានសីលជាដើម ក៏មិនមកដល់ ។
តែកាលពោលដោយបរិយាយផ្ទុយគ្នា បុណ្យដែលជាចំណែកស ដែលផ្ទុយ
គ្នានឹងបាបចំណែកខ្មៅ តាមដែលពោលហើយ តែងកើតព្រម គប្បីជ្រាប
សេចក្តីចម្រើន និងសេចក្តីសាបសូន្យ ក្នុងសេចក្តីនេះ ដូចពោលមកដូច្នេះ ។

[៦៩] ព្រះមានព្រះភាគ ត្រាស់ពាក្យនេះថា **ឯកមិទាហំ** ក៏ដើម្បី
ទ្រង់ប្រកាសការៈនៃវដ្តសូត្រនេះ ដែលទ្រង់សម្តែងហើយ ដល់ពួកស្តេចវដ្ត
ក្នុងកាលមុន ។ បណ្តាបទទាំងនោះ បទថា **សារន្ទទេ ចេតិយេ** គឺវិហារដែល
មានឈ្មោះយ៉ាងនេះ បានឮថា កាលព្រះពុទ្ធមិនទាន់កើតឡើង លំនៅរបស់
សារន្ទទេយ្យក្នុងទីនោះ បានជាចេតិយ ។ គ្រានោះ ពួកស្តេចវដ្ត ឲ្យសាង
វិហារថ្វាយចំពោះព្រះមានព្រះភាគក្នុងទីនោះ ។ វិហារនោះ ក៏រាប់បានថា
សារន្ទទេចេតិយន្តុះឯង ព្រោះទ្រង់សាងត្រង់ទីសារន្ទទេចេតិយ ។ បទថា
អករណីយា ប្រែថា មិនគប្បីធ្វើ អធិប្បាយថា មិនគួរកាន់យក ។ បទថា
យទិទំ នេះ ត្រឹមតែជានិបាត ។ បទថា **យុទ្ធស្ស** ជាឆ្លើយវិភត្តិ ចុះក្នុងអត្ថ

តតិយាវិកត្តិ សេចក្តីថា បុគ្គលណាមួយ មិនអាចប្រឈមមុខដើម្បីច្បាំងបាន ។
 បទថា អញ្ញត្រ ឧបសាបនាយ បានដល់ វៀរលែងតែការល្អនិលោម
 អធិប្បាយថា ការបញ្ជូនគ្រឿងបណ្តាការ មានដំរី សេះ រថ ប្រាក់ និងមាស
 ជាដើមសង្គ្រោះគ្នា ដោយពោលថា ល្មមហើយ សម្រាប់ការទាស់ទែងគ្នា ពួក
 យើងសាមគ្គីគ្នាឥឡូវនេះចុះ ដូច្នេះ ឈ្មោះថា ការល្អនិលោម ។ ការសង្គ្រោះគ្នា
 យ៉ាងនេះ ក៏អាចជិតជិតគ្នាបាន ដោយការស្ម័គ្រចិត្តល្អតែម្យ៉ាង ។ បទថា
 អញ្ញត្រ មិដុកេនាយ បានដល់ វៀរលែងតែធ្វើឲ្យបែកគ្នាជាពីរចំណែក
 ដោយពាក្យនេះ លោកសម្តែងថា ធ្វើការបំបែកនូវគ្នានឹងគ្នា ទើបចាប់ពួក
 ស្តេចវដ្តីទាំងនោះបាន ។ ព្រាហ្មណ៍យល់អត្ថនៃព្រះតម្រាស់របស់ព្រះមាន
 ព្រះភាគហើយ ទើបពោលពាក្យនេះ ។ សួរថា ក៏ព្រះមានព្រះភាគទ្រង់ជ្រាប
 ថា ព្រាហ្មណ៍បានអត្ថនៃព្រះតម្រាស់នេះឬ ។ ឆ្លើយថា ទ្រង់ជ្រាបបាន ។
 សួរថា កាលទ្រង់ជ្រាបហេតុអ្វី ទើបត្រាស់ ។ ឆ្លើយថា ព្រោះទ្រង់អនុគ្រោះ ។
 បានឮថា ព្រះមានព្រះភាគនោះ ទ្រង់តម្រិះថា សូម្បីកាលតថាគតមិនសម្តែង
 ២-៣ ថ្ងៃ ព្រាហ្មណ៍នឹងទៅចាប់ស្តេចវដ្តីទាំងនោះ តែកាលតថាគតសម្តែង
 ព្រាហ្មណ៍កាលនឹងទម្លាយសាមគ្គី ក៏ត្រូវប្រើវេលាដល់ ៣ ឆ្នាំ នឹងមានជីវិត
 រស់នៅ ត្រឹមតែប៉ុណ្ណេះក៏ប្រសើរហើយ ព្រោះថា ពួកស្តេចវដ្តីរស់នៅបាន
 ត្រឹមនេះ ក៏នឹងធ្វើបុណ្យជាទីពឹងរបស់ខ្លួនបាន ។ បទថា អភិណ្ឌិត្យា ប្រែថា
 ត្រេកអរហើយដោយចិត្ត ។ បទថា អនុមោទិត្យា បានដល់ ត្រេកអរដោយ
 វាចាថា បពិត្រព្រះគោតមដ៏ចម្រើន ពាក្យនេះជាពាក្យសុភាសិតពិត ។ បទថា
 បក្កាមិ បានដល់ ទៅកាន់រាជសម្នាក់ ។ លំដាប់នោះព្រះរាជា (អជាតសត្ត)

ត្រាស់សួរព្រាហ្មណ៍នោះថា អាចារ្យ ព្រះមានព្រះភាគត្រាស់ថា ដូចម្តេច ។

ព្រាហ្មណ៍ទូលថា ព្រះតម្រាស់របស់ព្រះសមណគោតមចង្អុលបង្ហាញថា បុគ្គល
ណាម្នាក់ មិនអាចចាប់ពួកស្តេចវដ្តីបាន តែអាចចាប់បានដោយការល្អនិរោម
១ ដោយការធ្វើឲ្យបែកសាមគ្គី ១ ។ ព្រះរាជាត្រាស់សួរព្រាហ្មណ៍នោះថា ជីវី
សេះ ជាដើមរបស់យើង នឹងវិនាសដោយការល្អនិរោម យើងនឹងចាប់ពួក
ស្តេចវដ្តី ដោយការទម្លាយសាមគ្គីប៉ុណ្ណោះ យើងនឹងធ្វើដូចម្តេច ។ ព្រាហ្មណ៍
ទូលថា បពិត្រមហារាជ បើយ៉ាងនោះ សូមប្រារព្ធដែនវដ្តី លើករឿងឡើង
ត្រាស់ក្នុងទីប្រជុំ បន្ទាប់អំពីនោះ ខ្ញុំព្រះអង្គនឹងទូលថា មហារាជ ព្រះអង្គទ្រង់
ប្រាថ្នាអ្វីដោយសម្បត្តិរបស់ស្តេចទាំងនោះ ស្តេចទាំងនោះចូរធ្វើកសិកម្ម និង
ពាណិជ្ជកម្មជាដើម ចិញ្ចឹមជីវិតចុះ ហើយធ្វើជាគេចចេញទៅ បន្ទាប់អំពីនោះ
ព្រះអង្គគប្បីត្រាស់ថា ហេតុអ្វីហ្ន៎ ទើបព្រាហ្មណ៍នេះ ជំទាស់រឿងដែនវដ្តី
ដែលប្រារព្ធ ។ នៅពេលថ្ងៃ ខ្ញុំព្រះអង្គនឹងបញ្ជូនគ្រឿងបណ្ណាការទៅថ្វាយ
ស្តេចវដ្តីទាំងនោះ សូម្បីព្រះអង្គក៏ចូរឲ្យចាប់ខ្ញុំព្រះអង្គនោះ លើកទោសរបស់
ខ្ញុំព្រះអង្គ មិនធ្វើការឃុំឃាំង និងវាយជាដើម គ្រាន់តែការក្បាលតែម្យ៉ាង
និទេសចេញអំពីព្រះនគរទៅ កាលបើដូច្នោះ ខ្ញុំព្រះអង្គនឹងពោលថា ខ្ញុំព្រះអង្គ
ឲ្យសាងកំផែង និងគូទឹកក្នុងព្រះនគររបស់ព្រះអង្គ ខ្ញុំព្រះអង្គនឹងដឹងដល់ស្ថាន
ទីរឹងមាំ និងទន់ខ្សោយ និងស្ថានទឹកកំ និងជ្រៅ ឥឡូវនេះ ខ្ញុំព្រះអង្គនឹង
ធ្វើព្រះនគរនោះឲ្យតាំងនៅមិនយូរឡើយ ព្រះអង្គស្តាប់ពាក្យនោះ គប្បីត្រាស់
បណ្តេញឲ្យទៅ ដូច្នេះ ។ ព្រះរាជាក៏បានធ្វើគ្រប់ប្រការ ។

ពួកស្តេចលិច្ឆវី ទ្រង់ស្តាប់នូវនិទេសព្រាហ្មណ៍នោះហើយ ត្រាស់ថា

ព្រាហ្មណ៍អ្នកអាង អ្នកទាំងឡាយកុំឲ្យព្រាហ្មណ៍នោះឆ្លងទន្លេគង្គាទៅបាន ។
 បណ្តាស្តេចលិច្ឆវីទាំងនោះ កាលស្តេចលិច្ឆវីពួកខ្លះ ពេលថា បានឮថា
 ព្រាហ្មណ៍នោះត្រូវគេធ្វើយ៉ាងនេះ ព្រោះគេនិយាយប្រារព្ធពួកយើង ស្តេច
 វដ្តីមួយពួកទៀតពេលថា នៃលោកកុំបានឲ្យព្រាហ្មណ៍ចូលមក ។ ព្រាហ្មណ៍
 នោះទៅជួបពួកស្តេចលិច្ឆវី ត្រូវសួរថា លោកបានធ្វើខុសអ្វី ទើបប្រាប់រឿង
 នោះ ។ ពួកស្តេចលិច្ឆវីពេលថា ព្រាហ្មណ៍ធ្វើខុសបន្តិចបន្តួច មិនគួរដាក់ទោស
 ធ្ងន់យ៉ាងនេះ ហើយទើបសួរថា ក្នុងនគរនោះលោកមានតំណែងជាអ្វី ។
 ព្រាហ្មណ៍ឆ្លើយថា ទូលបង្គំ ជាអមាត្យផ្នែកវិនិច្ឆ័យ ។ ស្តេចលិច្ឆវីត្រាស់ថា
 លោកចូរតាំងនៅក្នុងតំណែងនោះចុះ ។ ព្រាហ្មណ៍នោះ ក៏ធ្វើកិច្ចវិនិច្ឆ័យយ៉ាង
 ល្អ ។ រាជកុមារទាំងឡាយ នាំគ្នាសិក្សាសិល្បៈក្នុងសម្ពាភរបស់ព្រាហ្មណ៍
 នោះ ។ ព្រាហ្មណ៍នោះ ទ្រទ្រង់នូវគុណ ថ្ងៃមួយ នាំស្តេចលិច្ឆវីមួយអង្គទៅ
 ទីកន្លែងមួយ សួរថា ក្មេងៗ ធ្វើស្រែឬ ។ ស្តេចលិច្ឆវីមួយអង្គឆ្លើយថា អើ
 ធ្វើស្រែ សួរថា ទីមគោពីរឬ ឆ្លើយថា អើ ទីមគោពីរ ។ ព្រាហ្មណ៍ពេល
 យ៉ាងនេះហើយក៏ត្រឡប់ទៅ ។ បន្ទាប់អំពីនោះ ទើបស្តេចលិច្ឆវីអង្គដទៃសួរ
 ស្តេចលិច្ឆវីអង្គនោះថា អាចារ្យនិយាយអ្វី មិនជឿពាក្យស្តេចលិច្ឆវីអង្គនោះ
 ប្រាប់ គិតថា ស្តេចលិច្ឆវីអង្គនោះ មិនប្រាប់អញ តាមសេចក្តីពិត ក៏បែកគ្នា
 នឹងស្តេចលិច្ឆវីអង្គនោះ ។ សូម្បីក្នុងថ្ងៃដទៃ ព្រាហ្មណ៍ក៏នាំស្តេចលិច្ឆវីមួយ
 អង្គទៅទីកន្លែងមួយសួរថា ទ្រង់សោយជាមួយអ្វី ហើយក៏ត្រឡប់ ។ ស្តេច
 លិច្ឆវីអង្គដទៃមិនជឿ ក៏បែកគ្នាយ៉ាងនោះដូចគ្នា ។ សូម្បីក្នុងថ្ងៃតៗ មក
 ព្រាហ្មណ៍ក៏នាំស្តេចលិច្ឆវីមួយអង្គទៀត ទៅទីកន្លែងមួយ ហើយសួរថា បានឮ

ថា ទ្រង់ត្រីក្រណាស់ឬ ។ ព្រះរាជកុមារ សួរថា អ្នកណានិយាយយ៉ាងនេះ ។
 ព្រាហ្មណ៍ឆ្លើយថា ស្តេចលិច្ឆវីឈ្មោះនោះ ។ ព្រាហ្មណ៍ក៏នាំស្តេចលិច្ឆវីអង្គ
 ដទៃៗ ទៅទីកន្លែងមួយ ហើយសួរថា បានឮថា ទ្រង់ខ្លាចណាស់ឬ ។ ព្រះ
 រាជកុមារសួរថា អ្នកណាពោលយ៉ាងនោះ ។ ព្រាហ្មណ៍ឆ្លើយថា ស្តេចលិច្ឆវី
 ឈ្មោះនោះ ។ ព្រាហ្មណ៍ពោលពាក្យដែលស្តេចលិច្ឆវីមួយអង្គទៀតមិនបាន
 ពោល ចំពោះស្តេចលិច្ឆវីមួយអង្គទៀត ដោយអាការយ៉ាងនេះ ៣ ឆ្នាំ ទើប
 បំបែកស្តេចលិច្ឆវីទាំងនោះចេញអំពីគ្នា ហើយធ្វើដោយប្រការដែលស្តេច
 លិច្ឆវីទាំង ២ ចំណែក មិនដើរផ្លូវមួយជាមួយគ្នា ទើបឲ្យវាយស្តារហៅប្រជុំ ។
 ពួកស្តេចលិច្ឆវីនិយាយគ្នាថា អ្នកជាធំចូរប្រជុំគ្នា អ្នកខ្លាចចូរប្រជុំគ្នាចុះ ហើយ
 ក៏មិនប្រជុំគ្នា ។ ទើបព្រាហ្មណ៍បញ្ជូនដំណឹងថ្វាយព្រះរាជាថា ឥឡូវនេះ ដល់
 វេលាហើយ សូមទ្រង់ឆាប់យាងមកចុះ ។ ព្រះរាជាស្តាប់ហើយ ក៏បញ្ជាឲ្យ
 វាយស្តារហៅពលទាហាន ស្តេចលើកទ័ពចេញទៅ ។ អ្នកនគរវេសាលី ក៏
 វាយស្តារប្រកាសថា ពួកយើងនឹងមិនព្រមឲ្យព្រះរាជាឆ្លងទន្លេគង្គា ។ អ្នកនគរ
 វេសាលីស្តាប់ប្រកាសនោះហើយ ក៏និយាយថា អ្នកជាធំចូរនាំគ្នាទៅចុះ ដូច្នេះ
 ជាដើម ហើយក៏មិនទៅប្រជុំគ្នា ។ អ្នកនគរវេសាលី ក៏វាយស្តារប្រកាសថា
 ពួកយើងនឹងមិនឲ្យព្រះរាជាចូលព្រះនគរ នឹងបិទទ្វារឲ្យជិត មិនទៅប្រជុំសូម្បី
 តែម្នាក់ ។ ព្រះរាជាស្តេចចូលតាមទ្វារដែលបើក ទ្រង់ធ្វើពួកស្តេចវដ្តីទាំងអស់
 ឲ្យដល់សេចក្តីវិនាស ហើយយាងទៅ ។

[៧០] គប្បីជ្រាបវិនិច្ឆ័យក្នុងបទថា អង្គទោ ភគវា អចិន្យក្កន្ត
 ដូច្នេះជាដើម បទថា សន្និទ្ធាតេត្វា សេចក្តីថា ព្រះអានន្តហៅប្រជុំថា លោក

អ្នកមានអាយុទាំងឡាយ ចូរបញ្ជូនលោកអ្នកមានឫទ្ធិ ទៅកាន់វិហារឆ្ងាយៗ ចូរ
 ទៅប្រជុំគ្នាឯងត្រង់វិហារជិតៗ ព្រះមានព្រះភាគ មានព្រះបំណងនឹងប្រជុំពួក
 លោក ។ បទថា អបរិហានិយេ សេចក្តីថា មិនធ្វើហេតុនៃសេចក្តីចម្រើនឲ្យ
 សាបសូន្យ ។ បទថា ធម្មេ ទេសេស្សាមិ សេចក្តីថា តថាគតនឹងពោលឲ្យ
 ជាក់ច្បាស់ ដូចជាលើកព្រះចន្ទ ១ ពាន់ ព្រះអាទិត្យ ១ ពាន់ឡើង ដូចជា
 អុជប្រទីបប្រេង ១ ពាន់ ត្រង់ជ្រុងទាំង ៤ នៃផ្ទះ ។ បណ្តាបទទាំងនោះ បទ
 ថា អភិណ្ឌាសន្និទាតា នេះ ក៏ដូចគ្នាដែលពោលទុកហើយក្នុងការប្រជុំរបស់
 ស្តេចវជ្ជន្ទៈឯង ។ មួយទៀត ព្រោះហេតុដែលមិនប្រជុំគ្នារឿយៗ ភិក្ខុទាំង-
 ឡាយ ក្នុងធម្មវិន័យនេះ មិនបានឮដំណឹង ដែលមកក្នុងទិសផ្សេងៗ តពីនោះ
 សីមារបស់វត្តនោះ ក៏មានការរីករវ ឧបោសថ និងបវារណា ក៏រៀរភិក្ខុទាំង-
 ឡាយក្នុងទីឯណោះ ធ្វើអនេសនកម្ម មានវេជ្ជកម្ម និងទូតកម្មជាដើម ជាអ្នក
 ច្រើនដោយវិញ្ញត្តិ មិនស្គាល់កិច្ចជាដើមថា ចិញ្ចឹមជីវិតដោយអនេសនកម្ម មាន
 ការឲ្យផ្កាជាដើម ។ សូម្បីភិក្ខុអាក្រក់ទាំងឡាយដឹងថា សង្ឃធ្វេសប្រហែស
 ក៏រួមគ្នាជាក្រុម រមែងធ្វើសាសនាឲ្យសាបសូន្យអន់ថយ ។ តែព្រោះប្រជុំគ្នា
 រឿយៗ ភិក្ខុទាំងឡាយរមែងបានឮរឿងនោះៗ ។ បន្ទាប់អំពីនោះ ក៏បញ្ជូនភិក្ខុ
 សង្ឃទៅធ្វើសីមាឲ្យត្រង់ ធ្វើឧបោសថ និងបវារណាជាដើម ឲ្យប្រព្រឹត្តទៅ ។
 បញ្ជូនភិក្ខុដែលរាប់បញ្ចូលក្នុងអរិយវង្ស ទៅក្នុងទីដែលច្រើនទៅដោយពួក
 ភិក្ខុមិច្ឆាជីវៈ ឲ្យពោលអរិយវង្ស ឲ្យពួកព្រះវិនយធរធ្វើនិគ្គហៈភិក្ខុអាក្រក់
 ទាំងឡាយ ភិក្ខុអាក្រក់ទាំងឡាយដឹងថា សង្ឃមិនធ្វេសប្រហែស ពួកយើង
 មិនអាចរួមជាពួកក្រុមបានទេ ក៏ចៀសចេញទៅ ។ គប្បីជ្រាបសេចក្តីសាប

សូន្យ និងសេចក្តីចម្រើន ក្នុងសេចក្តីនេះ ដោយប្រការដូច្នេះ ។

គប្បីជ្រាបវិនិច្ឆ័យក្នុងបទថា សមគ្គា ជាដើមដូច្នេះថា កាលគេវាយសួរ ឬវាយជួនប្រកាសថា សង្ឃចូរប្រជុំគ្នា ព្រោះបំណងនឹងបង្ហាញកតិការវត្ត ព្រោះបំណងនឹងឲ្យឱវាទ ដើម្បីបដិបត្តិព្រះចេតិយ បដិបត្តិទីលានពោធិព្រឹក្ស ឬដើម្បីប្រក់រោងឧបោសថ ធ្វើនូវការបណ្តោះបណ្តោះថា ខ្ញុំមានកិច្ចដោយចីវរ ខ្ញុំដុតបាត្រ ខ្ញុំមានការកសាង ឈ្មោះថា មិនព្រមព្រៀងគ្នាប្រជុំ ។ ចំណែក ភិក្ខុទាំងឡាយ វៀរកិច្ចទាំងអស់នោះប្រជុំគ្នា ដោយការស្រែកប្រកាសតែមួយ ដងប៉ុណ្ណោះ ដោយការដាក់ចិត្តថា ខ្ញុំមុន ខ្ញុំមុន ឈ្មោះថា ព្រមព្រៀងគ្នាប្រជុំ ។ មួយទៀត ប្រជុំគ្នាហើយ គិតប្រឹក្សាគ្នាធ្វើកិច្ចដែលគួរធ្វើ មិនព្រមព្រៀងគ្នា លើកការប្រជុំ មិនឈ្មោះថា ព្រមព្រៀងគ្នាលើកការប្រជុំ ។ បណ្តាភិក្ខុទាំងឡាយដែលលើកការប្រជុំគ្នាហើយយ៉ាងនេះ ពួកភិក្ខុដែលទៅមុន គិតយ៉ាងនេះថា ពួកយើងស្តាប់តែរឿងក្រៅការ ឥឡូវនេះ នឹងនិយាយគ្នាតែសាច់ការ តែកាលលើកការប្រជុំព្រមព្រៀងគ្នា ក៏ឈ្មោះថា ព្រមព្រៀងគ្នាលើកការប្រជុំ មួយទៀត ភិក្ខុទាំងឡាយស្តាប់ថា សីមារបស់វិហារក្នុងទីឈ្មោះឯណោះ រីករវ ឧបោសថ និងបវារណា ក៏វៀរភិក្ខុអាក្រក់ ភិក្ខុអ្នកធ្វើអនេសនកម្ម មានវេជ្ជកម្មជាដើម ក្នុងទីឈ្មោះនោះមានច្រើន កាលភិក្ខុទាំងនោះពោលថា អ្នកណានឹងទៅធ្វើការនិគ្គហៈភិក្ខុទាំងនោះ ទើបនិយាយទទួលថា ខ្ញុំមុន ខ្ញុំមុន ហើយក៏ទៅ ឈ្មោះថា ព្រមព្រៀងគ្នាលើកការប្រជុំ ។ ភិក្ខុទាំងឡាយ ជួបភិក្ខុអាក្រក់ មិនពោលពាក្យណាមួយថា សូមទៅបរិវេណនេះ សូមទៅបរិវេណនោះ ធ្វើវត្តដោយខ្លួនឯងក្តី ជួបភិក្ខុដែលមានបាត្រចីវរចាស់ ស្វែងរកបាត្រ

ចំរើរ ដោយភិក្ខុបារវត្តដើម្បីភិក្ខុនោះក្តី ស្វែងរកគិលានភេសជ្ជៈ ដើម្បីភិក្ខុឈឺ
 ក្តី មិននិយាយចំពោះភិក្ខុឈឺអ្នកមិនមានទីពឹងថា ចូរទៅបរិវេណឯណោះចុះ
 ចូរទៅបរិវេណឯណោះចុះក្តី បដិបត្តិក្នុងបរិវេណរៀងៗ ខ្លួនក្តី មានគម្ពីរនៅ
 សល់សូម្បីមួយ ក៏សង្រ្គោះភិក្ខុអ្នកមានបញ្ញា ឲ្យភិក្ខុនោះលើកគម្ពីរនោះឡើង
 ក្តី ឈ្មោះថា ព្រមព្រៀងគ្នា ធ្វើកិច្ចរបស់សង្ឃ ដែលគប្បីធ្វើ ។

គប្បីជាបរិនិច្ឆ័យក្នុងបទថា អប្បញ្ញត្តំ ដូច្នេះជាដើមថា ភិក្ខុទាំងឡាយ
 បញ្ញត្តកតិការវត្ត ឬសិក្ខាបទថ្មីដែលមិនត្រូវតាមធម៌ឈ្មោះថា បញ្ញត្តបទដែល
 ព្រះពុទ្ធមិនបានបញ្ញត្ត ដូចពួកភិក្ខុក្រុងសាវត្ថី ក្នុងរឿងលាយក្លាប់សន្តត
 ចាស់ ។ ពួកភិក្ខុដែលពោលពាក្យប្រៀនប្រដៅក្រៅធម៌ ក្រៅវិន័យ ឈ្មោះថា
 ដកសិក្ខាបទដែលព្រះពុទ្ធទ្រង់បញ្ញត្តហើយ ដូចពួកភិក្ខុវដ្តបុត្រក្នុងនគរវេសាលី
 កាលព្រះមានព្រះភាគបរិនិព្វានបាន ១០០ ឆ្នាំ ។ ចំណែកពួកភិក្ខុប្រព្រឹត្ត
 កន្លងល្មើសអាបត្តិតូចៗ ឈ្មោះថា មិនសមាទានប្រព្រឹត្តក្នុងសិក្ខាបទទាំងឡាយ
 តាមដែលទ្រង់បញ្ញត្ត ដូចជាភិក្ខុអស្សជិបុនពូសុក ។ ចំណែកភិក្ខុទាំងឡាយ
 មិនបញ្ញត្តកតិការវត្ត ឬសិក្ខាបទថ្មី ពោលពាក្យប្រៀនប្រដៅអំពីធម្មវិន័យ មិន
 ដកនូវសិក្ខាបទតូចៗ ឈ្មោះថា មិនបញ្ញត្តសិក្ខាបទដែលទ្រង់មិនបញ្ញត្ត មិន
 ដកនូវសិក្ខាបទដែលទ្រង់បញ្ញត្តហើយ សមាទានប្រព្រឹត្តក្នុងសិក្ខាបទតាម
 ដែលទ្រង់បញ្ញត្ត ដូចព្រះឧបសេន ព្រះយសកាកណ្ណកបុត្រ និងព្រះមហា
 កស្សប អ្នកតម្កល់បែបផែននេះថា ម្ចាស់អាវុសោ សង្ឃចូរស្តាប់ខ្ញុំ សិក្ខាបទ
 ទាំងឡាយរបស់ពួកយើង ជាចំណែករបស់គ្រហស្ថមាន សូម្បីពួកគ្រហស្ថ
 ទាំងឡាយក៏ដឹងថា វត្ថុនេះគួរដល់សមណសក្យបុត្ត វត្ថុនេះមិនគួរដល់លោក

បើពួកយើងទាំងឡាយដកនូវសិក្ខាបទតូចៗ សោត ក៏នឹងមានអ្នកពោលទោស បានថា សិក្ខាបទដែលព្រះសមណគោតមបញ្ញត្តហើយ ដល់សាវ័កទាំងឡាយ តាំងនៅបានត្រឹមតែប្រមាណមួយផ្សេងក្លែង សាវ័កទាំងនេះ សិក្សាក្នុងសិក្ខា- បទទាំងឡាយ ដរាបដែលព្រះសាស្តារបស់សាវ័កទាំងនេះតាំងនៅ ព្រះ សាស្តារបស់សាវ័កទាំងនេះបរិនិព្វានហើយ ឥឡូវនេះ សាវ័កទាំងនេះ ក៏មិន ព្រមសិក្សាក្នុងសិក្ខាបទទាំងឡាយ ដូច្នេះ ប្រសិនបើការព្រមព្រៀងរបស់ សង្ឃដល់ហើយ សង្ឃមិនគប្បីបញ្ញត្តសិក្ខាបទ ដែលទ្រង់មិនបានបញ្ញត្ត ហើយ មិនគប្បីដកសិក្ខាបទដែលទ្រង់បញ្ញត្តហើយ គប្បីសមាទានប្រព្រឹត្ត ក្នុងសិក្ខាបទទាំងឡាយ តាមដែលទ្រង់បញ្ញត្ត ។ បទថា វុឡិយេវ បានដល់ សេចក្តីចម្រើនដោយគុណ មានសីលជាដើម មិនសាបសូន្យឡើយ ។

បទថា ថេរា បានដល់ អ្នកដល់ភាពជាបុគ្គលរឹងមាំ គឺប្រកបដោយ គុណដែលធ្វើនូវភាពរឹងមាំ ។ ឈ្មោះថា វត្តញ្ញ ព្រោះដឹងរាត្រីច្រើន ។ ឈ្មោះ ថា ចិរច្បព្វធិតា ព្រោះបួសមកយូរ ។ ឈ្មោះថា សង្ឃបិតកោ ព្រោះតាំង នៅក្នុងឋានជាបិតារបស់សង្ឃ ។ ឈ្មោះថា សង្ឃបរិនាយកោ ព្រោះរក្សា សង្ឃ ព្រោះតាំងនៅក្នុងឋានជាបិតា ជាប្រធានបដិបត្តិក្នុងបទ គឺសិក្ខា ៣ ។ ភិក្ខុពួកណា មិនធ្វើសក្ការៈដល់ព្រះថេរៈទាំងនោះជាដើម មិនទៅប្រណិប័តន៍ មួយថ្ងៃ ២-៣ ដង ដើម្បីទទួលឱវាទ ព្រះថេរៈទាំងនោះ រមែងមិនឲ្យឱវាទ មិនពោលរឿងបរេណី មិនឲ្យសិក្សាធម្មបរិយាយ ដែលជាសារៈដល់ភិក្ខុទាំង នោះ ។ ភិក្ខុទាំងនោះ ត្រូវព្រះថេរៈទាំងនោះលះបង់ចោលហើយ រមែងសាប សូន្យចាកគុណទាំងឡាយ មានយ៉ាងនេះជាដើម គឺចាកធម្មក្ខន្ធ មានសីលខន្ធ

ជាដើម និងចាកអរិយទ្រព្យ ៧ ។ ចំណែកភិក្ខុពួកណា ធ្វើសក្ការៈ ទៅ
 ប្រណិប័តន៍ព្រះថេរៈទាំងនោះជាដើម ព្រះថេរៈទាំងនោះ រមែងឲ្យឱ្យវាទដល់
 ភិក្ខុទាំងនោះថា លោកគប្បីឈានទៅយ៉ាងនេះ គប្បីឈានថយយ៉ាងនេះ គប្បី
 សម្លឹងមើលទៅមុខយ៉ាងនេះ គប្បីសម្លឹងមើលទៅខាងនេះ គប្បីបត់ចូលយ៉ាង
 នេះ គប្បីលាចេញយ៉ាងនេះ គប្បីទ្រង់បាត្រ និងចីវរយ៉ាងនេះ រមែងទូន្មាន
 នូវបរវេណី រមែងឲ្យសិក្សាធម្មបរិយាយដែលជាសារៈ ទូន្មានដោយធុត្ថន្ត ១៣
 កថាវត្ថុ ១០ ។ ភិក្ខុទាំងនោះ នៅក្នុងឱវាទរបស់ព្រះថេរៈទាំងនោះ ចម្រើន
 ដោយគុណ មានសីលជាដើម រមែងសម្រេចសាមញ្ញផលដោយលំដាប់ ។
 គប្បីជ្រាបសេចក្តីសាបសូន្យ និងសេចក្តីចម្រើនក្នុងសេចក្តីនេះ ដោយប្រការ
 ដូច្នេះ ។ ការឲ្យកើតទៀត ឈ្មោះថា ភពថ្មី ភពថ្មីនោះ ជាប្រក្រតីរបស់តណ្ហា
 នោះ ហេតុនោះ ទើបតណ្ហានោះ ឈ្មោះថា ហេតុនោះ អធិប្បាយថា ឲ្យ
 កើតទៀត ។ នៃតណ្ហាដែលឲ្យភពថ្មីនោះ ។ គប្បីជ្រាបវិនិច្ឆ័យក្នុងបទថា ន
 វសំ ឥន្ទ្រស្សន្តិ ដូចតទៅនេះ ភិក្ខុពួកណាទទួលបិណ្ឌបាតរបស់ឧបដ្ឋាកហើយ
 អំពីស្រុកមួយទៅស្រុកមួយ ព្រោះហេតុនៃបច្ច័យ ៤ ភិក្ខុទាំងនោះ ឈ្មោះថា
 នៅក្នុងអំណាចរបស់តណ្ហានោះ ។ ចំណែកភិក្ខុដែលមិនបដិបត្តិយ៉ាងនោះ
 ឈ្មោះថា មិននៅក្នុងអំណាចនៃតណ្ហា ។ សេចក្តីសាបសូន្យ និងសេចក្តី
 ចម្រើនក្នុងសេចក្តីនោះ ប្រាកដច្បាស់ហើយ ។ បទថា អារញ្ញកេសុ បានដល់
 ព្រៃចម្ងាយ ៥០០ ជួរឆ្នុយ៉ាងជិត ។ បទថា សាបេត្តា បានដល់ មានតណ្ហា
 មានអាល័យ ។ សូម្បីភិក្ខុមិនទាន់សម្រេចឈានក្នុងសេនាសនៈជិតស្រុក លុះ
 ចេញចាកឈាននោះ បានឮសំឡេងស្រី ប្រុស និងក្មេងស្រីជាដើមជាហេតុ

សាបសូន្យគុណវិសេសដែលភិក្ខុនោះសម្រេចហើយ តែលោកដេកក្នុងព្រៃ លុះ
 ភ្ញាក់ឡើង ក៏បានឮតែសំឡេងរាជសីហ៍ ខ្លា និងសត្វក្លោកជាដើម កាលលោក
 បានបីតិក្នុងព្រៃហើយ ពិចារណាបីតិនោះឯង តាំងនៅក្នុងផលដ៏ប្រសើរ
 ព្រោះដូច្នោះ ទើបព្រះមានព្រះភាគ ទ្រង់សរសើរភិក្ខុអ្នកសម្ងំនៅក្នុងព្រៃ
 ប៉ុណ្ណោះ ក្រែងលែងជាភិក្ខុដែលមិនសម្រេចឈាននៅក្នុងសេនាសនៈស្រុក ។
 ព្រោះដូច្នោះ ព្រះមានព្រះភាគ ទ្រង់អាស្រ័យអំណាចប្រយោជន៍នោះឯង ទើប
 ត្រាស់ថា បើពួកភិក្ខុមានសេចក្តីប្រាថ្នាក្នុងសេនាសនៈទាំងឡាយ ដែលតាំង
 នៅក្នុងព្រៃ ។

បទថា បច្ចុត្តយេវ សតី ឧបជ្ឈបេស្សន្តិ បានដល់ នឹងតាំងសតិទុក
 ខាងក្នុងរបស់ខ្លួន ។ បទថា បេសលា ប្រែថា ដែលគួរស្រឡាញ់ ។ ពួក
 ភិក្ខុម្ចាស់ទឹកនៃនឹង មិនប្រាថ្នាឲ្យសព្វហូចរឹមក្នុងទីនេះ ជាអ្នកមិនមានសទ្ធា
 មិនជ្រះថ្លា រមែងមិនធ្វើសាមីចិកម្ម មានការក្រោកឡើង ឡើងបាត្រ ចីវរ
 ក្រាលអាសនៈ បក់ដោយផ្ចិតស្លឹកត្នោតជាដើម ដល់ពួកភិក្ខុដែលមកដល់
 ហើយ ។ គ្រានោះ សំឡេងតិះដៀលភិក្ខុទាំងនោះ ក៏ខ្វែងខ្វាយទៅថា ពួកភិក្ខុ
 វត្តឯណោះមិនមានសទ្ធា មិនជ្រះថ្លា មិនធ្វើវត្តបដិបត្តិដល់ពួកភិក្ខុអ្នកចូល
 ទៅវត្ត ។ បព្វជិតទាំងឡាយ ស្តាប់រឿងនោះហើយ ក៏កន្លងទ្វារវត្ត មិនព្រម
 ចូលវត្ត ។ ពួកភិក្ខុដែលនៅមិនទាន់មក រមែងមិនមក ដោយប្រការដូច្នោះ ។
 ចំណែកពួកភិក្ខុដែលមកហើយ កាលមិនមានវត្តនៅជាសុខ ពួកភិក្ខុដែលមិន
 ដឹងមកហើយ ក៏គិតមុនថា នឹងនៅ តែក៏ត្រូវត្រឡប់ចេញទៅ ដោយឃើញថា
 ពួកយើងនាំគ្នាមកហើយ តែដោយការមិននាំមកនេះរបស់ភិក្ខុម្ចាស់អាវាស

ទាំងនេះ នរណានឹងនៅបាន ។ កាលបើដូច្នោះ វត្តនោះ ភិក្ខុដទៃៗ ក៏មកនៅ
 មិនបាន ។ បន្ទាប់អំពីនោះ ពួកភិក្ខុម្ចាស់អាវាស កាលមិនបានជួបពួកភិក្ខុ
 អ្នកមានសីល ក៏បណ្តែតបណ្តោយ មិនបានភិក្ខុដែលជួយបន្ទោបង់សេចក្តី
 សង្ស័យ ឬអ្នកឲ្យសិក្សាធម្មបរិយាយ ឬស្តាប់ធម៌ដ៏ពិរោះ ភិក្ខុម្ចាស់អាវាស
 ទាំងនោះ ក៏មិនបានទទួលធម៌ ដែលមិនទាន់បានទទួល មិនបានធ្វើការ
 ស្វាធឡាយធម៌ដែលទទួលហើយ ដូច្នោះ ទើបភិក្ខុម្ចាស់អាវាសទាំងនោះ មាន
 តែសេចក្តីសាបសូន្យទៅតែម្យ៉ាង មិនមានសេចក្តីចម្រើនឡើយ ។ ចំណែក
 ភិក្ខុពួកណាបំណងនឹងឲ្យសព្វហូចារឹមក ភិក្ខុទាំងនោះមានសទ្ធា មានសេចក្តី
 ជ្រះថ្លា ធ្វើការទទួលដល់សព្វហូចារឹមដែលមកហើយជាដើម រៀបចំសេនា-
 សនៈឲ្យ នាំទៅបិណ្ឌបាត បន្ទោបង់សេចក្តីសង្ស័យ បានស្តាប់ធម៌ដ៏ពិរោះ
 កាលដូច្នោះ កិត្តិសព្ទរបស់ភិក្ខុទាំងនោះ ក៏ខ្វែងខ្វាយទៅថា ពួកភិក្ខុក្នុងវត្ត
 ឯណោះ មានសទ្ធាជ្រះថ្លា ដល់ព្រមដោយវត្ត សង្គ្រោះយ៉ាងនេះ ភិក្ខុទាំង-
 ឡាយបានស្តាប់រឿងនោះហើយ សូម្បីឆ្ងាយ ក៏នាំគ្នាទៅ ពួកភិក្ខុម្ចាស់អាវាស
 ធ្វើវត្តដល់អាគន្ធកភិក្ខុទាំងនោះ មកជិតៗ ហើយថ្វាយបង្គំអាគន្ធកភិក្ខុដែល
 ចាស់ជាង ហើយអង្គុយ កាន់យកអាសនៈក្នុងជិតៗ អាគន្ធកៈអ្នកខ្ចីជាង
 ហើយសួរថា លោកម្ចាស់ទាំងឡាយនឹងនៅក្នុងវត្តនេះ ឬនឹងទៅ កាល
 អាគន្ធកៈឆ្លើយថា នឹងទៅ ក៏ពោលថា សេនាសនៈសប្បាយ ភិក្ខុក៏រកបាន
 ងាយ មិនព្រមឲ្យទៅ ។ បើអាគន្ធកៈជាវិនយធរ ក៏ស្វាធឡាយវិន័យក្នុងសម្លាត់
 របស់ព្រះវិន័យធរ បើអាគន្ធកៈ ទ្រទ្រង់ព្រះសូត្រជាដើម ក៏ស្វាធឡាយធម៌
 នោះៗ ក្នុងសម្លាត់របស់ព្រះធម្មធរនោះ នៅក្នុងឱវាទរបស់អាគន្ធកភិក្ខុដែល

ជាព្រះថេរៈ រមែងសម្រេចអរហត្ត មួយអង្វើដោយបដិសម្ពិទ្ធ ។ ពួក
អាគន្ធកក្កុគ្គិតនឹងនៅត្រឹមតែ ២ ថ្ងៃ ទើបពោលថា ពួកយើងនាំគ្នាមក
ហើយក៏នឹងនៅត្រឹមតែ ១០-១២ ថ្ងៃ ព្រោះភិក្ខុទាំងនេះ មានការនៅរួមយ៉ាង
សប្បាយ ។ គប្បីជ្រាបសេចក្តីចម្រើន និងសេចក្តីសាបសូន្យ ដោយប្រការ
ដូច្នេះ ។

[៧១] គប្បីជ្រាបវិនិច្ឆ័យក្នុងសត្តកៈទី ២ ដូច្នេះ ភិក្ខុឈ្មោះថា
កម្មារាម ព្រោះមានការងារជាទីត្រេកអរ ។ ឈ្មោះថា កម្មារត ព្រោះ
ត្រេកអរក្នុងការងារ ។ បទថា កម្មារាមតំ អនុយុត្តា សេចក្តីថា ប្រកប
ហើយ ប្រកបទូទៅហើយ ប្រកបតាមហើយ ។ ក្នុងបទទាំងនោះ ការងារដែល
គប្បីធ្វើ ហៅថា កម្ម ។ គឺអ្វីខ្លះ ។ គឺដូចកាត់ចីវរ ធ្វើចីវរ ជួយគ្នាធ្វើវត្ថុ
មានបំពង់មូល ស្លាកបាត្រ ខ្សែយោគ វត្ថុពន្លឺចង្កេះ ជើងបាត្រ ទ្រនាប់ជើង
និងអម្បោសជាដើម ។ ពិតហើយ ភិក្ខុបង្គំ កាលធ្វើកិច្ចទាំងនេះ រមែងធ្វើ
ពេញ ១ ថ្ងៃវាល់ល្ងាច ។ លោកសំដៅយកសេចក្តីនោះ ទើបហាម ដូច្នេះ ។
ចំណែកភិក្ខុណាធ្វើកិច្ចទាំងនោះ ក្នុងវេលាធ្វើកិច្ចទាំងនោះប៉ុណ្ណោះ ក្នុងវេលា
ឧទ្ទេស ក៏រៀនឧទ្ទេស ក្នុងវេលាស្វាធឡាយ ក៏ស្វាធឡាយ វេលាបោសលាង
ព្រះចេតិយ ក៏ធ្វើវត្ថុលើលានព្រះចេតិយ ក្នុងវេលាមនសិការ ក៏ធ្វើមនសិការ
ភិក្ខុនោះមិនឈ្មោះថា មានការងារជាទីត្រេកអរ ។

គប្បីជ្រាបវិនិច្ឆ័យក្នុងបទថា ន ភស្ការាមា នេះ ដូច្នេះ ភិក្ខុណាកាល
ធ្វើការប្រាស្រ័យចរចា ដោយរឿងមនុស្សស្រី-ប្រុសជាដើម ឲ្យវេលាកន្លង
អស់ថ្ងៃ និងយប់ ជជែកគ្នាដូច្នេះមិនចប់ ភិក្ខុនេះ ឈ្មោះថា មានការជជែកមក

ជាទីត្រេកអរ ។ ចំណែកភិក្ខុណា និយាយធម៌ ដោះស្រាយបញ្ហា ឈ្មោះថា មិនមានការនិយាយមកជាទីត្រេកអរ ភិក្ខុនេះឈ្មោះថា ជជែកគ្នាតិច ជជែកគ្នា មានទីបញ្ចប់ ព្រោះហេតុអ្វី ព្រោះព្រះមានព្រះភាគត្រាស់ថា ម្ចាស់ភិក្ខុទាំងឡាយ អ្នកទាំងឡាយប្រជុំគ្នាហើយ ត្រូវធ្វើកិច្ច ២ យ៉ាង គឺពាក្យប្រកបដោយធម៌ ១ ភាពជាអ្នកស្ងប់ស្ងៀមនៅដីប្រសើរ ១ ។

គប្បីជ្រាបរិនិច្ឆ័យក្នុងបទថា ន **និទ្ទាហមា** នេះ ដូច្នេះ ភិក្ខុណាដើរក្តី អង្គុយក្តី ដេកក្តី ត្រូវបីនិមិត្តៈគ្របសង្កត់ហើយ ក៏លក់បានទាំងអស់ ភិក្ខុនេះឈ្មោះថា មានការដេកលក់ជាទីត្រេកអរ ចំណែកភិក្ខុណា មានចិត្តញាក់ចុះ ភវន្តី ព្រោះការឈឺចាប់តាមផ្លូវករណីកាយ ព្រោះហេតុនោះ ទើបព្រះមានព្រះភាគត្រាស់ថា ម្ចាស់អគ្គិវេស្សនៈ តថាគតត្រឡប់មកអំពីបិណ្ឌបាតក្នុងវេលាបច្ចាកត្ត ហើយក្រាលនូវសង្ឃ្យាដ៏មានជាន់ ៤ ហើយធ្លាប់សិនដោយចំហៀងខាងស្តាំ មានសតិ និងសម្បជញ្ញៈ ចុះស៊ីបកាន់កិរិយាលក់ ក្នុងខែជាទីបំផុតនៃគិម្ហរដូវ ។

គប្បីជ្រាបរិនិច្ឆ័យក្នុងបទថា ន **សង្គណិកាមា** នេះ ដូច្នេះ ភិក្ខុណាមានសម្មាញ់ ១ រូប ២ រូប ៣ រូប ៤ រូប នៅច្របូកច្របល់យ៉ាងនេះ មិនបានទទួលសេចក្តីត្រេកអរតែម្នាក់ឯង ភិក្ខុនេះឈ្មោះថា មានការច្រឡកច្រឡំជាទីត្រេកអរ ។ ចំណែកភិក្ខុណាមានសេចក្តីត្រេកអរ ក្នុងឥរិយាបថទាំង ៤ តែម្នាក់ឯង ភិក្ខុនេះ គប្បីជ្រាបថា មិនមែនជាអ្នកមានសេចក្តីច្រឡកច្រឡំជាទីត្រេកអរ ។ ពួកភិក្ខុដែលប្រកបដោយសេចក្តីប្រាថ្នា ការលើកតម្កើងគុណដែលមិនមាន ជាអ្នកទ្រុស្តសីល ឈ្មោះថា ជាអ្នកប្រាថ្នាលាមកក្នុងពាក្យថា

ន ចាបិច្ឆា នេះ ។

គប្បីជ្រាបវិនិច្ឆ័យក្នុងបាបមិត្តជាដើម ដូច្នេះ ឈ្មោះថា ចាបមិត្ត ព្រោះ
 មានមិត្តអាក្រក់ ។ ឈ្មោះថា ចាបសហាយ ព្រោះមានសម្លាញ់អាក្រក់
 ព្រោះទៅជាមួយគ្នាក្នុងឥរិយាបថទាំង ៤ ។ ឈ្មោះថា ចាបសម្បវន្ត ព្រោះជា
 បុគ្គលអាក្រក់ក្នុងពួកភិក្ខុអាក្រក់ ព្រោះជាអ្នកទោរទន់តាមភិក្ខុអាក្រក់នោះ ។
 បទថា ឱរមត្តកេន បានដល់ មានប្រមាណទាប មានប្រមាណតិច ។ បទថា
 អន្តរា បានដល់ ក្នុងរវាងមិនទាន់សម្រេចជាព្រះអរហន្តនោះ ។ បទថា
 ឱសានំ បានដល់ វៀរសេចក្តីព្យាយាមរួញរាថា ល្មមប៉ុណ្ណឹងហើយ ដោយ
 ហេតុត្រឹមប៉ុណ្ណេះ បានដល់ បញ្ឈប់កិច្ច ។ លោកអធិប្បាយដូច្នេះថា ភិក្ខុ
 ទាំងឡាយមិនដល់ទីបំផុតដោយផល ត្រឹមតែមានសីលបរិសុទ្ធ ត្រឹមតែ
 វិបស្សនា ត្រឹមតែឈាន ត្រឹមតែជាព្រះសោតាបន្ន ត្រឹមតែជាព្រះសកទាគាមី
 ឬត្រឹមតែជាព្រះអនាគាមីត្រឹមណា ភិក្ខុទាំងឡាយ គប្បីប្រាថ្នាតែសេចក្តី
 ចម្រើនតែម្យ៉ាង មិនសាបសូន្យឡើយ ។

[៧២] គប្បីជ្រាបវិនិច្ឆ័យក្នុងសត្តកៈទី ៣ ដូច្នេះ បទថា សទ្ធា បាន
 ដល់ ដល់ព្រមដោយសទ្ធា ។ ក្នុងបទសេចក្តីថា សទ្ធា នោះ សទ្ធាមាន ៤ គឺ
 អាគមនីយសទ្ធា អធិគមសទ្ធា បសាទសទ្ធា ឱកប្បនសទ្ធា ។ បណ្តាសទ្ធា
 ទាំង ៤ នោះ អាគមនីយសទ្ធា រមែងមានដល់ព្រះពោធិសត្វជាសព្វញ្ញ ។
 អធិគមសទ្ធា រមែងមានដល់ព្រះអរិយបុគ្គលទាំងឡាយ ។ កាលបុគ្គលពោល
 ថា ពុទ្ធា ធម្មោ សង្ឃោ ក៏ជ្រះថ្លា ឈ្មោះថា បសាទសទ្ធា ។ ចំណែកការដាក់

ចិត្តជឿ ឈ្មោះថា ឱកប្បនសទ្ធា ។ ការជឿទាំង ២ នេះ លោកប្រាថ្នាយកក្នុង
 ទីនេះ ។ ពិតហើយ ភិក្ខុដែលប្រកបដោយសទ្ធានោះ ជាអ្នកបង្កាន់ទៅក្នុង
 សទ្ធា ក៏ដូចព្រះវត្តលិត្តេរ ។ សេចក្តីពិត ព្រះវត្តលិត្តេរ ជាការធ្វើចេតិយ្យ-
 ណាវត្ត ឬពោធិយ្យណាវត្ត បំពេញវត្តគ្រប់យ៉ាង មានឧបជ្ឈាយវត្ត និង
 អាចរិយវត្តជាដើម ។ បទថា ហិរមនា បានដល់ អ្នកមានចិត្តប្រកបដោយ
 ហិរិ ដែលមានលក្ខណៈខ្ពើមបាប ។ បទថា ឱត្ថប្បិ បានដល់ អ្នកប្រកប
 ដោយឧត្តប្បៈ ដែលមានលក្ខណៈខ្ជាចបាប ។ ក្នុងបទថា ពហុស្សុតា នេះ
 ពហុស្សុតមាន ២ គឺបរិយត្តិពហុស្សុត បដិវេធពហុស្សុត ។ បិដក ៣
 ឈ្មោះថា បរិយត្តិ ។ ការចាក់ធ្លុះសច្ចៈ ឈ្មោះថា បដិវេធ ។ ក្នុងទីនេះ
 លោកបំណងយកបរិយត្តិ ។ ភិក្ខុដែលមានសុតៈច្រើន ឈ្មោះថា ពហុស្សុត ។
 ភិក្ខុពហុស្សុតនេះ មាន ៤ គឺនិស្ស័យមុត្តកៈ បរិសូបដ្ឋាបកៈ ភិក្ខុនោវាទកៈ
 សព្វត្ថពហុស្សុត ។ ក្នុងពហុស្សុត ៤ ពួកនោះ ពហុស្សុត ៣ ពួក គប្បីកាន់
 យកបានតាមន័យ ដែលលោកពោលហើយក្នុងឱវាទវត្ត ក្នុងអដ្ឋកថាវិន័យ
 ឈ្មោះសមន្តប្បាសាទិកា ។ ពួកសព្វត្ថពហុស្សុត ដូចជាព្រះអានន្ទត្ថេរ ។ ពួក
 សព្វត្ថពហុស្សុតនោះ លោកបំណងយកក្នុងទីនេះ ។ ឈ្មោះថា អារទ្ធីវិរយា
 បានដល់ ពួកភិក្ខុដែលប្រាជ្ញសេចក្តីព្យាយាមតាមផ្លូវកាយ និងចិត្ត ។ ក្នុងភិក្ខុ
 ទាំងនោះ ភិក្ខុពួកណា បន្ទោបង់សេចក្តីច្របូកច្របល់ ដោយនៅតែម្នាក់ឯង
 ក្នុងតវិយាបថទាំង ៤ ដោយអារម្ភវត្ថុ ៨ ភិក្ខុទាំងនោះ ឈ្មោះថា ប្រាជ្ញ
 សេចក្តីព្យាយាមផ្លូវកាយ ។ ភិក្ខុពួកណាបន្ទោបង់សេចក្តីច្រឡកច្រឡំតាមផ្លូវ
 ចិត្ត នៅតែម្នាក់ឯង ដោយសមាបត្តិ ៨ មិនព្រមឈរក្នុងកាលកិលេសកើត

ក្នុងខណៈដើរ មិនព្រមអង្គុយ ក្នុងកាលកិលេសកើតក្នុងខណៈឈរ មិនព្រម
 ដេក ក្នុងកាលកិលេសកើតក្នុងខណៈអង្គុយ គ្របសង្កត់កិលេសដែលកើត
 ឡើងហើយ កើតឡើងទៀត ភិក្ខុទាំងនោះ ឈ្មោះថា ប្រាសេសចក្ខីព្យាយាម
 តាមផ្លូវចិត្ត ។

បទថា ឧបដ្ឋិតស្សតិ បានដល់ រព្វកដល់ តាមរព្វកដល់កិច្ចដែលធ្វើ
 ហើយ សូម្បីយូរជាដើម ដូចព្រះមហាគតិម្តអភយត្ថេរ ព្រះទ័យកអភយត្ថេរ
 នឹងព្រះតិបិដកចូឡាកយត្ថេរ បានឮថា ព្រះមហាគតិម្តអភយត្ថេរ ឃើញសត្វ
 ក្អែកកំពុងឈរលើចំពុះទៅរកមធុបាយាសដែលជាមង្គលក្នុងថ្ងៃទី ៥ រាប់អំពី
 ថ្ងៃខួនកើត ក៏ស្រែកយំមានសំឡេង ហុំ ហុំ ។ តមក កាលព្រះថេរៈត្រូវ
 ពួកភិក្ខុសួរថា លោកម្ចាស់ លោករព្វកបានអំពីកាលណា ទើបពោលថា អ្នក
 មានអាយុ តាំងពីស្រែកយំឡើងក្នុងថ្ងៃទី ៥ រាប់អំពីខួនកើត ។ មាតារបស់
 ព្រះទ័យកអភយត្ថេរ បង្ហាត់ខ្លួនចុះបំណងនឹងបើក តាំងអំពីថ្ងៃទី ៩ រាប់អំពី
 ព្រះថេរៈកើត ។ ផ្ទៀងសក់របស់នាងក៏រួច បន្ទាប់អំពីនោះ ផ្កាម្លិះប្រមាណ
 មួយនាឡិ ក៏ធ្លាក់ទៅលើទ្រូងរបស់ទារកធ្វើឲ្យកើតទុក្ខ ។ កាលលោកជាព្រះ
 ថេរៈត្រូវពួកភិក្ខុសួរថា លោកម្ចាស់រព្វកបានតាំងអំពីកាលណា ឆ្លើយថា តាំង
 អំពីថ្ងៃទី ៩ រាប់អំពីខួនកើត ។ ព្រះតិបិដកចូឡាកយត្ថេរពោលថា យើងបិទទ្វារ
 ៣ ខាងក្នុងអនុរាជបុរី ឲ្យមនុស្សចេញទ្វារមួយ ហើយសួរថា លោកឈ្មោះអ្វី
 អ្នកឈ្មោះអ្វី ដល់ពេលល្ងាចក៏មិនសួរទៀតទេ អាចថាឈ្មោះរបស់មនុស្ស
 ទាំងនោះបាន ។ លោកសំដៅយកភិក្ខុបែបនោះ ទើបពោលថា ឧបដ្ឋិតស្សតិ ។
 បទថា បញ្ញវន្តោ បានដល់ ប្រកបដោយបញ្ញា កំណត់ការកើតរលត់របស់

បញ្ចក្ខន្ធជាអារម្មណ៍ ។ ម្យ៉ាងទៀត ដោយពីរបទនេះ លោកពោលដល់ សម្មាសតិ និងវិបស្សនាបញ្ញា ដែលជាហេតុឧបត្ថម្ភដល់វិបស្សនារបស់ពួក ភិក្ខុដែលចម្រើនវិបស្សនា ។

[៧៣] ឥឡូវប្រាប់វិនិច្ឆ័យក្នុងសត្តកៈទី ៤ ដូច្នេះ សម្មោជ្ឈង្គ គឺសតិ ឈ្មោះថា សតិសម្មោជ្ឈង្គ ។ គ្រប់បទទាំងអស់ ក៏ន័យនេះ ។ ក្នុងសម្មោជ្ឈង្គ សតិសម្មោជ្ឈង្គ មានការប្រាកដជាលក្ខណៈ ធម្មវិចយសម្មោជ្ឈង្គ មានការ ជ្រើសរើសជាលក្ខណៈ វិរិយសម្មោជ្ឈង្គ មានការផ្គងចិត្តជាលក្ខណៈ បីតិ- សម្មោជ្ឈង្គ មានការជ្រុតជ្រាបទៅជាលក្ខណៈ បស្សន្ទិសម្មោជ្ឈង្គ មានការ ស្ងប់ជាលក្ខណៈ សមាធិសម្មោជ្ឈង្គ មានការមិនរាយមាយជាលក្ខណៈ ឧបេក្ខាសម្មោជ្ឈង្គ មានការពិចារណាជាលក្ខណៈ ។ បទថា ភាវេស្សន្តិ សេចក្តីថា ភិក្ខុទាំងឡាយតាំងសតិសម្មោជ្ឈង្គដោយហេតុ ៤ តាំងធម្មវិចយ- សម្មោជ្ឈង្គដោយហេតុ ៦ តាំងវិរិយសម្មោជ្ឈង្គដោយហេតុ ៩ តាំងបីតិ- សម្មោជ្ឈង្គដោយហេតុ ១០ តាំងបស្សន្ទិសម្មោជ្ឈង្គដោយហេតុ ៧ តាំង សមាធិសម្មោជ្ឈង្គដោយហេតុ ១០ តាំងឧបេក្ខាសម្មោជ្ឈង្គដោយហេតុ ៥ និងធ្វើឲ្យចម្រើន ។ លោកពោលសម្មោជ្ឈង្គ លាយគ្នាទាំងលោកិយ និង លោកុត្តរ ប្រកបដោយវិបស្សនា និងមគ្គផល ដោយបទនេះ ។

[៧៤] ឥឡូវប្រាប់វិនិច្ឆ័យក្នុងសត្តកៈទី ៥ ដូច្នេះថា សញ្ញាដែល កើតឡើងព្រមនឹងអនិច្ចារុបស្សនា ឈ្មោះថា អនិច្ចសញ្ញា។ សូម្បីក្នុងអនត្ត- សញ្ញាជាដើម ក៏ន័យនេះ ។ ឥឡូវប្រាប់ថា សញ្ញា ៧ នេះ ជាលោកិយ- វិបស្សនាក៏មាន សញ្ញា ២ ក្នុងទីនេះ ជាលោកុត្តរវិបស្សនាក៏មាន ដោយបាលី

ដែលមកថា ការរម្ងាប់នូវសង្ខារទាំងពួង ការលះបង់នូវកិលេសទាំងពួង ការ
អស់ទៅនូវតណ្ហា សេចក្តីនឿយណាយ សេចក្តីរលត់តណ្ហា គឺព្រះនិព្វានណា
ព្រះនិព្វាននុ៎ះ ជាទីស្ងប់ ព្រះនិព្វាននុ៎ះ ជាបរសប្រសើរ ។

[៧៥] គប្បីជ្រាបវិនិច្ឆ័យក្នុងឆក្កៈដូច្នេះ បទថា មេត្តា កាយកម្ម
បានដល់ កាយកម្មដែលគប្បីធ្វើដោយមេត្តាចិត្ត ។ ក្នុងវចីកម្ម និងមនោកម្ម
ក៏មានន័យដូចគ្នា ។ កម្មទាំង ៣ នេះ មកដោយកាតជារបស់ភិក្ខុទាំងឡាយ
សូម្បីក្នុងពួកគ្រហស្ថក៏ប្រើបាន ពិតហើយ សម្រាប់ពួកភិក្ខុ ការបំពេញធម៌
គឺអភិសមាចារដោយមេត្តាចិត្ត ឈ្មោះថា មេត្តាកាយកម្ម ។ សម្រាប់គ្រហស្ថ
កិច្ចមានយ៉ាងនេះជាដើម គឺការទៅថ្វាយបង្គំព្រះចេតិយ ថ្វាយបង្គំពោធិព្រឹក្ស
និមន្តសង្ឃ ការជួបពួកភិក្ខុចូលស្រុក ទៅបិណ្ឌបាត ហើយទទួលបាត្រ
ក្រាលអាសនៈ ដើរតាម លាបប្រេង ឈ្មោះថា មេត្តាកាយកម្ម ។ សម្រាប់
ពួកភិក្ខុ ការទូន្មាន អាចារៈ បញ្ញត្តិ សិក្ខាបទ និងកម្មដ្ឋាន ការសម្តែងធម៌
សូម្បីព្រះត្រៃបិដក ពុទ្ធវចនៈ ដោយមេត្តាចិត្ត ឈ្មោះថា មេត្តាវចីកម្ម ។
ចំពោះគ្រហស្ថ ក្នុងវេលាពោលពាក្យជាដើមថា ពួកយើងទៅថ្វាយបង្គំព្រះ
ចេតិយ ទៅថ្វាយបង្គំពោធិព្រឹក្ស ធ្វើការស្តាប់ធម៌ ឲ្យធ្វើការបូជាដោយផ្កាឈើ
ផ្សែងក្រអូប ទៀន សមាទានប្រព្រឹត្តសុចរិត ៣ ប្រភេទសលាកកត្តជាដើម
ប្រភេទសំពត់ងូតទឹកភ្លៀង ថ្ងៃនេះប្រភេទបច្ច័យ ៤ ដល់សង្ឃ និមន្តសង្ឃ
ថ្វាយរបស់ទំពាជាដើម ក្រាលអាសនៈ តម្កល់ទឹកឆាន់ ទទួលសង្ឃ នាំមក
ឲ្យគង់លើអាសនៈដែលក្រាលទុក កើតឆន្ទៈ ឧស្សាហៈ ធ្វើការខ្វល់ខ្វាយ
ឈ្មោះថា មេត្តាវចីកម្ម ។ ចំពោះភិក្ខុក្រោកឡើងពីព្រឹកព្រលឹម បដិបត្តិសិរៈ

និងធ្វើវត្តត្រង់លានព្រះចេតិយជាដើម អង្គុយលើអាសនៈដែលស្ងាត់ គិតថា សូមភិក្ខុទាំងឡាយក្នុងវត្តនេះបានសុខ កុំមានពៀរ កុំបៀតបៀនគ្នាជាដើម ឈ្មោះថា មេត្តាមនោកម្ម ។ សម្រាប់គ្រហស្ថគិតថា សូមលោកម្ចាស់បានសុខ កុំមានពៀរ កុំបៀតបៀនគ្នា ឈ្មោះថា មេត្តាមនោកម្ម ។ បទថា អារិយេវ រហោ ច បានដល់ ក្នុងទីចំពោះមុខ និងទីកំបាំងមុខ ។ ក្នុងបទនោះ ការរួមគ្នាក្នុងចីវរកម្មជាដើម សម្រាប់ភិក្ខុទាំងឡាយ ឈ្មោះថា មេត្តាកាយកម្មចំពោះមុខ ។ តែសម្រាប់ព្រះថេរៈ សាមិចិក្ខុទាំងអស់ មានការលាងជើង និងបក់ផ្ចិតជាដើម ក៏ឈ្មោះថា មេត្តាកាយកម្មចំពោះមុខ ។ មិនធ្វើការមើលឆ្ងាយក្នុងភិក្ខុទាំងនោះ ហើយរក្សាទុកដាក់វត្ថុ មានគ្រឿងឈើជាដើម ដែលភិក្ខុ ២ ចំណែករក្សាទុកមិនល្អ ដូចដែលខ្លួនរក្សាទុកមិនល្អ ឈ្មោះថា មេត្តាកាយកម្មកំបាំងមុខ ។ ការពោលលើកតម្កើងយ៉ាងនេះថា លោកម្ចាស់ទេវត្តេវ លោកម្ចាស់តិស្សត្តេវ ឈ្មោះថា មេត្តាវចិកម្មចំពោះមុខ ។ ការដែលភិក្ខុសាកសួរដល់អ្នកដែលមិនមាននៅក្នុងវត្ត ពោលពាក្យដែលគួរស្រឡាញ់ថា ព្រះថេរៈទៅណា ព្រះតិស្សត្តេវទៅណា កាលណានឹងមក ដូច្នេះ ឈ្មោះថា មេត្តាវចិកម្មកំបាំងមុខ ការបើកភ្នែកដែលថ្លាផ្ទុះផង ដោយសេចក្តីប្រាថ្នាល្អ និងសេចក្តីព្រួយបារម្ភ សម្លឹងមើលដោយទឹកមុខផ្ទុះផង ឈ្មោះថា មេត្តាមនោកម្មចំពោះមុខ ។ ការតាំងចិត្តថា សូមលោកម្ចាស់ទេវត្តេវ លោកម្ចាស់តិស្សត្តេវ ជាបុគ្គលមិនមានរោគ មិនមានអាពាធ ឈ្មោះថា មេត្តាមនោកម្មកំបាំងមុខ ។ បទថា លាភា បានដល់ បច្ច័យដែលបានមក មានចីវរជាដើម ។ បទថា ធម្មិកា សេចក្តីថា វៀរមិច្ឆាជីវៈ មានការបោកបញ្ឆោតជាដើម កើតដោយ

ភិក្ខុចារវត្ត ដោយធម៌ដែលស្មើ ។ បទថា អន្តមសោ បត្តបរិយាបន្នមត្តម្បី
 សេចក្តីថា ដោយយ៉ាងទាបទីបំផុត សូម្បីត្រឹមតែភិក្ខុ ២-៣ វែក ដែលជាប់
 ក្នុងបាត្រ គឺដែលនៅខាងក្នុងបាត្រ ។ ក្នុងបទថា អប្បជីវិកត្តកោតី នេះ
 បដិវិកត្តមាន ២ យ៉ាង គឺអាមិសបដិវិកត្ត បុគ្គលបដិវិកត្ត ។ ក្នុង ២ យ៉ាង
 នោះ ការបែងចែកដោយចិត្តគិតយ៉ាងនេះថា អញនឹងឲ្យប៉ុណ្ណោះ នឹងមិនឲ្យ
 ប៉ុណ្ណោះ ឈ្មោះថា អាមិសបដិវិកត្ត ។ ការបែងចែកដោយចិត្ត គិតយ៉ាងនេះថា
 អញនឹងឲ្យអង្គឯណោះ មិនឲ្យដល់អង្គឯណោះ ដូច្នេះ ឈ្មោះថា បុគ្គល-
 បដិវិកត្ត ។ ភិក្ខុមិនធ្វើទាំង ២ យ៉ាង បរិភោគបច្ច័យដែលនៅមិនទាន់បាន
 បែងចែក ឈ្មោះថា អប្បជីវិកត្តកោតី ។ ក្នុងបទថា សីលវន្តេហិ សព្វា-
 ចារីហិ សាធារណកោតី នេះ ជាលក្ខណៈរបស់ភិក្ខុអ្នកបរិភោគទូទៅ ។
 ភិក្ខុបានលាភណាៗ ដែលប្រណីត ឲ្យលាភនោះដល់ពួកគ្រហស្ថដោយមុខ គឺ
 ការទាក់លាភដោយលាភក៏មិនមែន បរិភោគដោយខ្លួនឯងក៏មិនមែន ។ កាល
 ទទួល ក៏ចាត់ទុកថា ចូរទូទៅដល់សង្ឃ ឃើញលាភដែលគេវាយជូនហើយ
 បរិភោគដូចរបស់សង្ឃ ។ សួរថា នរណាបំពេញ នរណាមិនបំពេញ
 សារាណីយធម៌នេះ ឆ្លើយថា ភិក្ខុដែលទ្រុស្តសីលមិនបំពេញ ព្រោះភិក្ខុដែល
 មានសីល មិនព្រមទទួលរបស់របរភិក្ខុនោះ ។ ចំណែកភិក្ខុអ្នកមានសីល
 បរិសុទ្ធ បំពេញវត្តមិនដាច់ ។ វត្តក្នុងសេចក្តីនោះ មានឧទាហរណ៍ដូច្នេះថា

ភិក្ខុណា ឲ្យដោយចំពោះដល់មាតាបិតា ឬអាចារ្យ និងឧបជ្ឈាយ៍ជា
 ដើម ភិក្ខុនោះ រមែងឲ្យវត្ថុដែលគួរឲ្យ ភិក្ខុនោះ មិនមានសារាណីយធម៌
 ឈ្មោះថា បដិបត្តិដោយសេចក្តីក្លិន្ទ ។ ពិតហើយ សារាណីយធម៌គួរដល់

បុគ្គលដែលផុតសេចក្តីកង្វល់ប៉ុណ្ណោះ ។ ឯភិក្ខុនោះ កាលឲ្យដោយចំពោះ គប្បីឲ្យដល់ភិក្ខុឈឺ ភិក្ខុអ្នករក្សាភិក្ខុមានជំងឺ ដល់អាគន្ធកភិក្ខុ ភិក្ខុដែល ត្រៀមនឹងទៅ និងភិក្ខុបួសថ្មី អ្នកមិនដឹងការទទួលសង្ឃរាជី និងបាត្រ ។ គួរឲ្យ ដល់ជនទាំងនោះ ចំណែកដ៏សេសមិនឲ្យតិចតួច តាំងពីថេរាសនៈ ហើយគប្បី ឲ្យស្មើដែលភិក្ខុនឹងទទួលបាន ។ កាលចំណែកដែលនៅសល់មិនមាន ត្រាច់ ទៅបិណ្ឌបាតទៀត ឲ្យវត្ថុដែលប្រណីតៗ តាំងពីថេរាសនៈ ហើយបរិភោគ ចំណែកដែលនៅសល់ ។ មិនគួរឲ្យដល់ភិក្ខុទ្រុស្តសីល ព្រោះព្រះបាលីថា

សីលវន្តេហិ ដូច្នេះ ។ សារាណីយធម៌នេះ បំពេញបានលំបាក សម្រាប់បរិស័ទ ដែលមិនទាន់បានសិក្សា បំពេញមិនលំបាកសម្រាប់បរិស័ទ ដែលបានសិក្សា ហើយ ។ ភិក្ខុណាបានរបស់ដោយផ្លូវដទៃ ភិក្ខុនោះ រមែងមិនកាន់យក ។ សូម្បីកាលមិនបានដោយផ្លូវដទៃ ក៏ទទួលតែគួរដល់ប្រមាណប៉ុណ្ណោះ មិន ទទួលច្រើនពេក ។ សារាណីយធម៌នេះ ១២ ឆ្នាំ ទើបបរិបូណ៌ សម្រាប់ភិក្ខុ ដែលត្រាច់បិណ្ឌបាតរឿយៗ ហើយឲ្យរបស់ដែលបានមក ដោយប្រការដូច្នេះ មិនតិចជាងនោះ ។ បើភិក្ខុបំពេញសារាណីយធម៌គ្រប់ឆ្នាំទី ១២ ដាក់បាត្រ ដែលពេញដោយអាហារទុកក្នុងរោងឆាន់ហើយ ទៅស្រង់ទឹក ព្រះសង្ឃត្រូវ សួរថា នុ៎ះបាត្ររបស់អ្នកណា កាលភិក្ខុដទៃឆ្លើយថា របស់ភិក្ខុដែលបំពេញ សារាណីយធម៌ ទើបពោលថា នាំបាត្រនោះមកចុះ ហើយចែកចាយអាហារ ក្នុងបាត្រទាំងអស់ ហើយឆាន់ ដាក់តែបាត្រទទេទុកទីនោះ ភិក្ខុនោះឃើញ បាត្រទទេ កើតទោមនស្សថា ភិក្ខុទាំងឡាយឆាន់មិនបន្សល់ទុកឲ្យអញខ្វះ សារាណីយធម៌ក៏បែក ។ ត្រូវបំពេញ ១២ ឆ្នាំ សាជាថ្មី ។ សារាណីយធម៌

ដូចគ្នានឹងតិច្ចិយបរិវាស កាលដាច់មួយដង ក៏ត្រូវបំពេញជាថ្មី ។ ចំណែក
 ភិក្ខុណាកើតសេចក្តីសប្បាយចិត្តថា នេះជាលាភរបស់អញហ្ន៎ អញបាន
 ដោយល្អហើយហ្ន៎ ដែលអញមិនត្រូវប្រាប់ដល់វត្ថុដែលមាននៅក្នុងបាត្រ
 សព្វហ្ន៎ថា ក៏នាំគ្នាឆាន់ ឈ្មោះថា សារាណីយធម៌នោះពេញហើយ ។ ភិក្ខុ
 ដែលមានសារាណីយធម៌ពេញយ៉ាងនេះហើយ រមែងមិនមានសេចក្តីច្រណែន
 មិនមានសេចក្តីកំណាញ់ ។ ភិក្ខុនោះ រមែងជាទីស្រឡាញ់របស់មនុស្សទាំង-
 ឡាយ និងរមែងរកបច្ច័យបានងាយ ។ របស់ដែលនៅក្នុងបាត្រ ដែលគេ
 ប្រគេនដល់ភិក្ខុនោះ រមែងមិនអស់ទៅ ។ លោករមែងបានតែរបស់ដ៏ប្រសើរ
 ក្នុងទីដែលគេចែករបស់ ។ កាលជួបនូវភ័យ ឬសេចក្តីស្រេកឃ្លាន ពួកទេវតា
 ក៏ជួយខ្វល់ខ្វាយ ។ ក្នុងសេចក្តីនោះ មានរឿងនេះជាឧទាហរណ៍ដូចតទៅនេះ

រឿងភិក្ខុបំពេញសារាណីយធម៌

បានឮថា ព្រះតិស្សត្ថេរ នៅក្នុងលេណគិរី អាស្រ័យមហាគិរីគ្រាម ។
 ព្រះមហាថេរៈ ៥០ អង្គ ទៅកាន់នាគទ្វីប បំណងនឹងថ្វាយបង្គំព្រះចេតិយ
 ត្រាច់បិណ្ឌបាតក្នុងសិរិគ្រាម មិនបានវត្ថុអ្វីមួយឡើយ ក៏នាំគ្នាចេញទៅ ។
 ព្រះថេរៈ កាលចូលទៅជួបព្រះថេរៈទាំងនោះហើយ សួរថា លោកម្ចាស់បាន
 អាហារហើយឬ ព្រះថេរៈទាំងនោះឆ្លើយថា ពួកខ្ញុំនាំគ្នាទៅទីចារិកហើយ ។
 ព្រះថេរៈដឹងថា ព្រះថេរៈទាំងនោះមិនបានអាហារ ទើបពោលថា លោកម្ចាស់
 មេត្តារង់ចាំនៅត្រង់នេះសិន ទម្រាំខ្ញុំមក ព្រះថេរៈទាំងនោះឆ្លើយថា ពួកខ្ញុំមាន
 ដល់ទៅ ៥០ អង្គ មិនបានត្រឹមតែទឹកសើមបាត្រ ។ ព្រះថេរៈនិយាយថា
 លោកម្ចាស់ ធម្មតា ភិក្ខុប្រចាំអាវាស រមែងជាអ្នកអាច កាលមិនបាន ក៏

ស្គាល់ភិក្ខុដែលជាសម្មាញ់ផ្លូវភិក្ខុបារ ។ ព្រះថេរៈទាំងឡាយនាំគ្នាមកហើយ ។
 ព្រះថេរៈក៏ចូលមកស្រុក ។ មហាឧបាសិកាក្នុងស្រុកជិតៗ ក៏រៀបចំទឹកដោះ
 និងអាហាររង់ចាំព្រះថេរៈ ពេលព្រះថេរៈមកដល់ទ្វារស្រុក ក៏ថ្វាយពេញបាត ។
 ព្រះតិស្សត្ថេរនោះ នាំបិណ្ឌបាតទៅកាន់សម្នាក់ព្រះថេរៈទាំងឡាយ ពោលនឹង
 ព្រះសង្ឃត្ថេរថា សូមលោកម្ចាស់ទទួលចុះ ។ ព្រះថេរៈសម្លឹងមើលមុខព្រះ
 ថេរៈដទៃៗ ដោយគិតថា ពួកយើងដល់ប៉ុណ្ណោះមិនបានអ្វីឡើយ តែព្រះថេរៈ
 អង្គនេះទៅតែមួយរំពេចក៏ត្រឡប់មក សេចក្តីនេះដូចម្តេចហ្ន៎ ។ ព្រះតិស្សៈ
 ដឹងដោយអាការដែលសម្លឹងមើលប៉ុណ្ណោះពោលថា លោកម្ចាស់ ពួកលោកកុំ
 កង្វល់ចិត្តឡើយ សូមទទួលបិណ្ឌបាតដែលបានមកដោយស្មើចុះ ហើយក៏ប្រគេន
 អាហារល្មមនឹងសេចក្តីត្រូវការដល់ព្រះថេរៈគ្រប់រូបតាំងពីដើម ខ្លួនឯងក៏បាន
 ឆាន់គ្រប់គ្រាន់ ។ កាលឆាន់ស្រេចហើយ ព្រះថេរៈទាំងឡាយសួរព្រះតិស្សៈ
 នោះថា អ្នកមានអាយុ សម្រេចលោកុត្តរធម៌តាំងពីកាលណា ។ ព្រះតិស្សត្ថេរ
 ឆ្លើយថា លោកុត្តរធម៌របស់ខ្ញុំ មិនមានទេលោកម្ចាស់ ។ ព្រះថេរៈទាំងនោះ
 សួរថា អ្នកមានអាយុបានឈានឬ ។ ព្រះថេរៈឆ្លើយថា សូម្បីយ៉ាងនេះ
 ក៏មិនមាន ។ ព្រះថេរៈទាំងនោះសួរថា អ្នកមានអាយុគួរអស្ចារ្យណាស់ហ្ន៎ ។
 ព្រះតិស្សត្ថេរឆ្លើយថា លោកម្ចាស់ ខ្ញុំបំពេញសារាណីយធម៌ តាំងពីវេលា
 ដែលសារាណីយធម៌របស់ខ្ញុំនោះសម្រេចហើយ សូម្បីមានភិក្ខុមួយសែនរូប
 វត្ថុដែលនៅក្នុងបាតក៏មិនអស់ទៅ ។ ព្រះថេរៈទាំងនោះស្តាប់ហើយ ក៏នាំគ្នា
 ពោលថា សាធុ សាធុ សប្បុរស ធម៌នេះរបស់លោក សមគួរហើយ ។ ក្នុង
 បទថា បត្តតតំ ន វិយតិ របស់ដែលនៅក្នុងបាតមិនអស់ទៅនេះ មានរឿង

ប៉ុណ្ណោះ ។ ម្យ៉ាងទៀត ព្រះថេរៈអង្គនេះឯង ទៅកាន់ទីឲ្យទាននៅគិរិកណ្ណ
មហាបូជាត្រង់ចេតិយបពិត្ន សួរថា ក្នុងទាននេះអ្វីជាវត្ថុដ៏ប្រសើរ ។ ឆ្លើយថា
សំពត់សាដក ២ ផ្ទាំង លោកម្ចាស់ ។ ព្រះថេរៈនិយាយថា សំពត់សាដក
ទាំង ២ ផ្ទាំងនោះ នឹងត្រូវបានដល់ខ្ញុំ ។ អមាត្យបានស្តាប់ដូច្នោះហើយ ទើប
ក្រាបទូលដល់ព្រះរាជាថា ភិក្ខុកំលោះមួយរូបនិយាយយ៉ាងនេះ ។ ព្រះរាជា
ត្រាស់ថា ភិក្ខុកំលោះមានចិត្តគិតយ៉ាងនេះ តែសំពត់សាដកសាច់ល្អិតគួរដល់
ព្រះមហាថេរៈទាំងឡាយ ទើបតាំងទុកដោយបំណងប្រគេនព្រះថេរៈទាំង-
ឡាយ ។ ព្រះរាជាកាលប្រគេនក្នុងកាលភិក្ខុសង្ឃឈររៀងគ្នា សំពត់សាដក
២ ផ្ទាំង ដែលដាក់ទុកជិតៗ ក៏មិនឡើងកាន់ព្រះហស្ត ឡើងតែសំពត់ផ្ទាំង
ដទៃៗ តែក្នុងវេលាដែលថ្វាយភិក្ខុកំលោះ សំពត់សាដក ២ ផ្ទាំងនោះ ឡើង
កាន់ព្រះហស្តរបស់ព្រះរាជា ។ ទ្រង់ដាក់ក្នុងដៃរបស់ភិក្ខុកំលោះនោះ មើល
មុខរបស់អមាត្យ ឲ្យភិក្ខុកំលោះអង្គុយថ្វាយទាន ទ្រង់លះសង្ឃ ហើយប្រថាប់
ជិតភិក្ខុកំលោះ ត្រាស់ថា លោកម្ចាស់ លោកសម្រេចធម៌កាលណា ។ ភិក្ខុ
កំលោះនោះ មិនទូលដល់គុណដែលមិនមានសូម្បីផ្លូវអម ទូលថា ថ្វាយព្រះពរ
លោកុត្តរធម៌របស់អាត្មាកាតមិនមានទេ ។ ព្រះរាជាត្រាស់ថា ពីមុនលោក
ម្ចាស់បាននិយាយទុកមិនមែនឬ ព្រះថេរៈទូលថា ថ្វាយព្រះពរ ពិតហើយ
អាត្មាកាតបំពេញសារាណីយធម៌ តាំងពីវេលាដែលធម៌នោះរបស់អាត្មាកាត
ពេញហើយ វត្ថុដ៏ប្រសើរ ក៏មកដល់ក្នុងស្ថានទីចែក ។ ព្រះរាជាត្រាស់ថា
សាធុ សាធុ លោកម្ចាស់ គុណធម៌នេះរបស់លោកម្ចាស់សមគួរពិត ហើយ
ក៏ស្តេចត្រឡប់ ។ ក្នុងបទថា កាជនីយដ្ឋានេ អគ្គកណ្ណំ ចាបុណាតិ វត្ថុដ៏

ប្រសើរនឹងមកដល់ក្នុងស្ថានទីចែកចាយនេះ មានរឿងដូចពោលមកនេះ ។

ម្យ៉ាងទៀត មនុស្សនៅភាគគ្រាម ក្នុងព្រាហ្មណ៍សិក្សាយនគរ មិនពោលលាដល់ព្រះនាគថេរី នាំគ្នាចៀសចេញទៅ ។ វេលាជិតភ្លឺ ព្រះថេរីនិយាយចំពោះពួកភិក្ខុនីក្រមុំថា ភូមិស្រុកស្ងាត់ពេកណាស់ នាងនាំគ្នាទៅមើលមើល ។ ភិក្ខុនីក្រមុំទាំងនោះទៅមើល ក៏ដឹងថា អ្នកស្រុកនាំគ្នាកៀសខ្លួនទៅអស់ហើយ ទើបមកប្រាប់ដល់ព្រះថេរី ។ ព្រះថេរីនោះស្តាប់ហើយ ក៏ពោលថា ពួកនាងកុំគិតថា អ្នកស្រុកទាំងនោះកៀសខ្លួនទៅឡើយ ចូរធ្វើសេចក្តីព្យាយាមក្នុងការរៀនសូត្របាលីអង្គកថា និងយោនិសោមនសិការរបស់ខ្លួនប៉ុណ្ណោះ វេលាភិក្ខុចារក៏ដណ្តប់សំពត់រួមគ្នា ១២ រូប រួមទាំងខ្លួនឯង ឈរត្រង់គល់ជិតទ្វារស្រុក ទេវតាដែលស្ថិតនៅត្រង់ដើមឈើ ក៏ប្រគេនបិណ្ឌបាតដល់ភិក្ខុនី ១២ រូប ហើយពោលថា បពិត្រអ្នកនាងម្ចាស់ កុំទៅទីដទៃឡើយ សូមនៅទីនេះជានិច្ចចុះ ។ តែព្រះថេរីមានបួនប្រុសឈ្មោះព្រះនាគត្ថេរ ព្រះថេរៈគិតថា មានភ័យធំ អញមិនអាចនៅក្នុងទីនេះបាន នឹងទៅត្រើយនាយ មានភិក្ខុ ១២ រួមទាំងខ្លួន ចេញពីលំនៅរបស់ខ្លួន មកកាន់ភាគគ្រាម ដោយបំណងថា នឹងជួបព្រះថេរី ហើយស៊ីមទៅ ។ ព្រះថេរីជ្រាបថា ពួកព្រះថេរៈនាំគ្នាមកហើយ ទើបទៅសម្អាតរបស់ព្រះថេរៈទាំងនោះ សួរថា មានការអ្វីលោកម្ចាស់ ។ ព្រះថេរៈក៏ប្រាប់រឿងនោះ ។ ព្រះថេរីប្រាប់ថា ថ្ងៃនេះ សូមលោកម្ចាស់ទាំងឡាយនៅក្នុងវត្តនេះមួយថ្ងៃសិនហើយ ស្នែកនេះស៊ីមទៅ ។ ព្រះថេរៈទាំងឡាយក៏នាំគ្នាទៅកាន់វត្ត ។ ស្នែកឡើងព្រះថេរីត្រាច់បិណ្ឌបាត ត្រង់គល់ឈើ ចូលទៅរកព្រះថេរៈនិយាយថា សូមលោកម្ចាស់ធាន់បិណ្ឌបាតនេះចុះ ។ ព្រះថេរៈ

ពោលថា នឹងគួរប្រព្រឹត្តិ ហើយក៏ឈរស្ងៀម ។ ព្រះថេរីពោលថា លោក
 ម្ចាស់ បិណ្ឌបាតនេះ បានមកដោយធម៌ កុំរង្សៀស សូមឆាន់ចុះ ។ ព្រះថេរី
 និយាយថា គួរប្រព្រឹត្តិ ។ ព្រះថេរីចាប់បាតប្រគល់ ក៏បោះទៅក្នុងអាកាស ។ បាត
 ក៏តាំងនៅក្នុងអាកាស ។ ព្រះថេរីក៏ពោលថា ព្រះថេរី ភក្ត្រសូម្បីតាំងនៅក្នុងទី
 កម្ពស់ ៧ ដើមឆ្នោត ក៏ជាភក្ត្រសម្រាប់ភិក្ខុនីនុ៎ះឯង ហើយពោលទៀតថា
 ឈ្មោះថា ភ័យ មិនមែនមានគ្រប់កាល កាលភ័យស្ងប់ ខ្ញុំក៏ពោលដល់
 អរិយវង្ស ត្រូវនាងជាស្រីត្រឡប់ដោយចិត្តថា នៃលោកអ្នកកាន់បិណ្ឌបាតិកដុតឆ្នួត
 ពួកលោកមេត្តាឆាន់អាហាររបស់ភិក្ខុនីបែបនេះឡើយ ចុះ ដូច្នេះ ខ្ញុំមិនអាច
 ជួយបាន ពួកនាងចូរជាអ្នកមិនប្រមាទចុះ ហើយចេញដំណើរទៅ ។ សូម្បី
 រុក្ខទេវតាក៏គិតថា បើព្រះថេរីឆាន់បិណ្ឌបាតអំពីដៃព្រះថេរី អញនឹងមិននាំ
 ព្រះថេរីនោះត្រឡប់ បើព្រះថេរីមិនឆាន់ ក៏នឹងនាំត្រឡប់ ឈរមើលព្រះថេរី
 ទៅ ចុះអំពីដើមឈើនិយាយថា សូមលោកម្ចាស់ ឲ្យបាតមកលោកម្ចាស់
 ហើយទទួលបាតនាំព្រះថេរីមកត្រង់គល់ឈើនោះឯង ក្រាលអាសនៈប្រគេន
 បិណ្ឌបាត ឲ្យព្រះថេរីដែលឆាន់ស្រេចហើយ ប្តេជ្ញាទំនុកបម្រុងភិក្ខុនី ១២ រូប
 ភិក្ខុ ១២ រូប ៧ ឆ្នាំ ។ ក្នុងបទនេះថា ទេវតា ឧស្ស័ក្ក អាបជ្ជន្តិ ទេវតា
 រមែងជួយជ្រោមជ្រែង មានរឿងដូចពោលមកនេះ ។ ពិតហើយ ក្នុងសេចក្តី
 នោះ ព្រះថេរីក៏បានជាអ្នកបំពេញសារណីយធម៌ ។

គប្បីជ្រាបវិនិច្ឆ័យក្នុងបទថា អណ្ណាទិ ដូច្នេះជាដើមថា ភិក្ខុណាមាន
 សិក្ខាបទដាច់ក្នុងខាងដើម ឬទីបំផុត ក្នុងអាបត្តិទាំង ៧ កង សីលរបស់ភិក្ខុ
 នោះ ឈ្មោះថា ដាច់ ដូចសំពត់ដាច់ត្រង់ជាយ ។ ភិក្ខុណា មានសិក្ខាបទដាច់

ត្រង់កណ្តាល សីលរបស់ភិក្ខុនោះ ឈ្មោះថា ធូរ ដូចសំពត់ធូរត្រង់កណ្តាល ។
 ចំណែកភិក្ខុណាមានសិក្ខាបទ ២-៣ សិក្ខាបទដាច់តាមលំដាប់ សីលរបស់ភិក្ខុ
 នោះ ឈ្មោះថា ពព្រុស ដូចមេតោមានពណ៌ខ្មៅ លាយពណ៌ក្រហមជាដើម
 ដោយពណ៌ដែលផ្សេងគ្នា នៅត្រង់ខ្នងខ្លះ ពោះខ្លះ ។ ភិក្ខុណាមានសិក្ខាបទ
 ដាច់ឆ្នោះៗ សីលរបស់ភិក្ខុនោះ ឈ្មោះថា ពពាល ដូចមេតោមានពណ៌
 អុជផ្សេងៗ ក្នុងចន្លោះៗ ។ ចំណែកភិក្ខុណា មានសិក្ខាបទមិនដាច់ សីលទាំង
 នោះរបស់ភិក្ខុនោះ ឈ្មោះថា មិនដាច់ មិនធូរ មិនពព្រុស មិនពពាល ។
 សីលនោះ ឈ្មោះថា ជាអ្នកគ្មានបំណុល ព្រោះធ្វើឲ្យផុតពីភាពជាទាសតណ្ហា
 ត្រឡប់ជាគ្មានបំណុល ឈ្មោះថា វិញ្ញាជនសរសើរហើយ ព្រោះវិញ្ញាជន មាន
 ព្រះពុទ្ធជាដើម ទ្រង់សរសើរហើយ ឈ្មោះថា ដែលកិលេសមិនពាល់ត្រូវ
 ព្រះតណ្ហា និងទិដ្ឋិមិនពាល់ត្រូវហើយ និងព្រះបុគ្គលណា មិនអាចប្រមាទ
 មើលឆ្ងាយថា លោកធ្លាប់ត្រូវអាបត្តិឈ្មោះនេះ ។ លោកហៅថា ប្រព្រឹត្តទៅ
 ដើម្បីសមាធិ ព្រោះញ៉ាំងឧបចារសមាធិ ឬអប្បនាសមាធិឲ្យប្រព្រឹត្តទៅ ។
 បទថា សីលាសាមញ្ញគតា វិហរិស្សន្តិ បានដល់ នឹងមានសីល ស្មើនឹងភិក្ខុ
 អ្នកនៅក្នុងចំណែកនៃទិសនោះឯង ។ ពិតហើយ សីលរបស់ព្រះសោតាបន្ន
 ជាដើម រមែងស្មើនឹងសីលរបស់ព្រះសោតាបន្នជាដើម ពួកដទៃអ្នកនៅក្នុង
 ចន្លោះសមុទ្រក្តី ក្នុងទេវលោកក្តី ។ សេចក្តីផ្សេងគ្នាក្នុងសីល ដែលប្រកប
 ដោយមគ្គផលមិនមាន ។ លោកសំដៅយកប្រការនោះ ទើបពោលពាក្យនេះ ។

បទថា យាយំ ទិដ្ឋិ បានដល់ សម្មាទិដ្ឋិដែលសម្បយុត្តដោយមគ្គ ។
 បទថា អរិយា បានដល់ មិនមានទោស ។ បទថា និយ្យាតិ បានដល់ នាំទុក្ខ

ចេញទៅ ។ បទថា តក្កាស្ស បានដល់ អ្នកធ្វើយ៉ាងនោះ ។ បទថា សត្វ-
 ទុក្ខក្លាយ បានដល់ ដើម្បីការអស់ទុក្ខក្នុងវដ្តៈទាំងពួង ។ បទថា ទិដ្ឋិ-
 សាមញ្ញតតា សេចក្តីថា នឹងជាអ្នកចូលដល់ភាពជាអ្នកមានទិដ្ឋិស្មើគ្នា ។ បទ
 ថា វុឡិយេវ សេចក្តីថា សេចក្តីចម្រើនតែងមានប្រាកដដល់ពួកភិក្ខុ សេចក្តី
 សាបសូន្យមិនមានឡើយ ។ បទថា ឯតនេវ តហុលំ សេចក្តីថា ព្រះមាន
 ព្រះភាគ កាលទ្រង់ប្រទានឱ្យទេវតាទាំងឡាយ ទើបទ្រង់ធ្វើធម្មិកថាយ៉ាង
 នេះឯងរឿយៗ ព្រោះជិតបរិនិព្វាន ។ បទថា ឥតិ សីលំ គឺសីលយ៉ាងនេះ
 សីលប៉ុណ្ណោះ ។ ក្នុងសេចក្តីនោះ គប្បីជ្រាបថា ចតុប្បារិសុទ្ធិសីល ឈ្មោះថា
 សីល ។ ចិត្តកត្តតា ឈ្មោះថា សមាធិ ។ វិបស្សនា ឈ្មោះថា បញ្ញា ។
 គប្បីជ្រាបវិនិច្ឆ័យក្នុងពាក្យថា សីលបរិការវិនោ ដូច្នេះថា ភិក្ខុទាំងឡាយតាំង
 នៅក្នុងសីលណា រមែងកើតសមាធិដែលសម្បយុត្តដោយមគ្គ សមាធិដែល
 សម្បយុត្តដោយផល សមាធិនោះ ដែលសីលនោះអប់រំហើយ រមែងមាន
 ផលច្រើន មានអានិសង្សច្រើន ។ ភិក្ខុទាំងឡាយតាំងនៅក្នុងសមាធិណា
 រមែងកើតបញ្ញា ដែលសម្បយុត្តដោយមគ្គ បញ្ញាដែលសម្បយុត្តដោយផល
 បញ្ញានោះ ដែលសមាធិនោះអប់រំហើយ រមែងមានផលច្រើន មានអានិសង្ស
 ច្រើន ។ ភិក្ខុទាំងឡាយ តាំងនៅក្នុងបញ្ញាណា រមែងកើតមគ្គចិត្ត ផលចិត្ត
 ចិត្តនោះ ដែលបញ្ញានោះអប់រំហើយ រមែងរួចផុតពីអាសវៈទាំងឡាយ ដោយ
 ប្រពៃនោះឯង ។

[៧៦] បទថា យថាភិវន្តំ សេចក្តីថា ឈ្មោះថា ការមិនត្រេកអរ
 ក្រៃលែង សេចក្តីភ័យតក់ស្លុតរបស់ព្រះពុទ្ធជាដើមមិនមាន ។ តែលោក

អធិប្បាយថា តាមសេចក្តីពេញចិត្ត តាមអធ្យាស្រ័យ ។ បទថា អាយាម
 ប្រែថា មកទៅជាមួយគ្នាចុះ បាវៈថា អយាម ក៏មាន អធិប្បាយថា ទៅជា
 មួយគ្នា ។ ព្រះមានព្រះភាគ ត្រាស់ហៅព្រះអានន្ទអ្នកជាប់តាមទៅជិតៗ ថា
 អានន្ទ ។ ចំណែកព្រះថេរៈប្រាប់ភិក្ខុទាំងឡាយថា អ្នកមានអាយុ ចូរត្រៀម
 កាន់បាត្រ ចីវរ ព្រះមានព្រះភាគ ទ្រង់ព្រះបំណងយាងទៅទីឯណោះ ។ រឿង
 ការយាងមកអម្ពលដ្ឋិការីន ងាយយល់ទាំងអស់ហើយ ។

[៧៧] បទថា អថ ខោ អាយស្មា សារីបុត្តោ ដូច្នេះជាដើម លោក
 ពោលពិស្តារហើយ ក្នុងសម្បសាទនីយសូត្រ ។

[៧៨] បទថា វាជលីគាមេ អារសថាគារំ បានដល់ ផ្ទះសម្លាក់
 សម្រាប់អ្នកត្រាច់មក ។ បានឮថា ក្នុងបាដលីគាមេ សម្លាញ់របស់ព្រះរាជា
 ពីរព្រះអង្គនាំគ្នាមកជានិច្ច នាំក្រុមគ្រួសារចេញចាកស្រុក មកសម្រាកមួយ
 ខែខ្លះ កន្លះខែខ្លះ ។ មនុស្សទាំងនោះត្រូវរុកក្នុងជានិច្ច ក៏គិតគ្នាថា ក្នុងវេលា
 ដែលអ្នកទាំងនោះនាំគ្នាមក ក៏មានទីនៅ ដូច្នេះហើយ ទើបសាងសាលាធំ
 កណ្តាលព្រះនគរ សាងទីរក្សាវត្ថុទុកមួយចំណែក សាងទីនៅអាស្រ័យទុក
 មួយចំណែករបស់សាលានោះ ។ មនុស្សទាំងនោះ បានជ្រាបថា ព្រះមាន
 ព្រះភាគយាងមកហើយ ក៏មើលឃើញប្រយោជន៍យ៉ាងនេះថា ពួកយើងក៏
 គប្បីទៅយាងព្រះមានព្រះភាគមក ព្រះអង្គយាងមកដល់ទីនៅរបស់ពួកយើង
 ដោយព្រះអង្គឯង ហើយថ្ងៃនេះ ពួកយើងនឹងអារាធនាព្រះមានព្រះភាគត្រាស់
 សម្តែងមង្គលក្នុងទីសម្រាក ព្រោះដូច្នេះ ទើបនាំគ្នាពោលយ៉ាងនេះ ។ បទថា
 យេនាវសគាថារំ សេចក្តីថា បានឮថា មនុស្សទាំងនោះ មិនដឹងព្រះហឫទ័យ

របស់ព្រះមានព្រះភាគថា ធម្មតាព្រះពុទ្ធទាំងឡាយ មានព្រះអធ្យាស្រ័យពេញ
ចិត្តក្នុងព្រៃ ត្រេកអរក្នុងព្រៃ នឹងទ្រង់ប្រាថ្នា ឬមិនប្រាថ្នាប្រថាប់នៅក្នុងស្រុក
ទើបមិនចាត់ចែងផ្ទះសម្រាក នាំគ្នាគិតថា ឥឡូវនេះ ពួកយើងដឹងព្រះហឫទ័យ
របស់ព្រះមានព្រះភាគហើយ នឹងនាំគ្នាទៅចាត់ចែងជាមុន ដូច្នេះ ទើបនាំគ្នា
ទៅកាន់អាវាសថាគារ ។ បទថា **សព្វសន្តិវត្ថុ** ប្រែថា ក្រាលនូវកម្រាល
គ្រប់យ៉ាង ។

[៧៩-៨០] បទថា **ទុស្សីលោ** បានដល់ បុគ្គលមិនមានសីល ។
បទថា **សីលវិបន្នោ** បានដល់ មានសីលវិបត្តិ មានសំរវៈបែកធ្លាយ ។ បទថា
បមាធាធិការណំ បានដល់ ព្រោះសេចក្តីប្រមាទជាហេតុ ។ ព្រះសូត្រនេះ
ប្រើសម្រាប់គ្រហស្ថ សូម្បីបព្វជិតក៏ប្រើបាន ។ ពិតហើយ គ្រហស្ថចិញ្ចឹម
ជីវិតដោយការប្រឹងប្រែង សិក្សាសិល្បៈ មិនថា ជាកសិកម្ម ពាណិជ្ជកម្ម
ក្លាំងភ្នាត់ទៅដោយការធ្វើបាណាតិបាតជាដើម ក៏មិនអាចធ្វើសិល្បៈនោះៗ ឲ្យ
សម្រេចតាមកាល កាលបើដូច្នេះ ឬសគល់របស់គេក៏វិនាស ។ តែក្នុង
វេលាក្រលំបាក រមែងធ្វើបាណាតិបាត និងអទិន្នាទាន នឹងសាបសូន្យកោតៈ
យ៉ាងធំ ព្រោះអំណាចទោស ។ ចំណែកបព្វជិតទ្រុស្តសីល រមែងដល់សេចក្តី
សាបសូន្យចាកសីលចាកពុទ្ធវចនៈ ចាកឈាន និងចាកអរិយទ្រព្យ ៧ ព្រោះ
សេចក្តីប្រមាទជាហេតុ ។ សម្រាប់គ្រហស្ថនោះ កិត្តិសព្វអាក្រក់ រមែង
ខូចខ្ចាយទៅកណ្តាលបរិស័ទ ៤ ថា អ្នកឯណោះ កើតក្នុងត្រកូលឯណោះ
ទ្រុស្តសីល មានបាបធម៌ លះបង់ទាំងលោកនេះ និងលោកខាងមុខ មិនថ្វាយ
ទាន សូម្បីត្រឹមតែសលាកកត្ត ។ ឬសម្រាប់បព្វជិត កិត្តិសព្វអាក្រក់ក៏ផ្សាយ

ទៅយ៉ាងនេះថា ភិក្ខុឈ្មោះនោះ មិនអាចរក្សាសីលបាន មិនអាចរៀនព្រះ
 ពុទ្ធវចនៈបាន ចិញ្ចឹមជីវិតដោយអនេសនកម្ម មានវេជ្ជកម្មជាដើម ប្រកប
 ដោយអគារវៈ ៦ ។ បទថា អវិសារនោ សេចក្តីថា គ្រហស្ថមានសេចក្តី
 ខ្លាចថា កាលមុននេះ បុគ្គលពួកខ្លះនឹងដឹងរឿងកម្មរបស់អញ ដូច្នោះ ក៏នឹង
 សង្កត់សង្កិនអញ ឬបង្ហាញអញចំពោះរាជត្រកូលក្នុងទីប្រជុំ នៃមនុស្សច្រើន
 ជាប្រាកដ ទើបចូលទៅមិនក្លៀវក្លា សំយុងក ឱនមុខចុះ អង្គុយយកមេដៃភ្លឺដី
 ទោះបីជាអ្នកក្លាហាន ក៏មិនអាចនិយាយចរចាបាន ។ ចំណែកបព្វជិត មាន
 សេចក្តីខ្លាចថា ភិក្ខុជាច្រើនប្រជុំគ្នា អង្គខ្លះនឹងដឹងកម្មរបស់អញពិត ដូច្នោះ
 នឹងរៀនឧបោសថខ្លះ បវារណាខ្លះដល់អញ នឹងទាញអញឲ្យឃ្លាតចាកភេទ
 សមណៈ ទើបចូលទៅរក សូម្បីជាអ្នកក្លាហាន ក៏មិនអាចនិយាយស្តីបាន ។
 ចំណែកភិក្ខុអង្គខ្លះ ទ្រុស្តសីល ក៏ត្រាច់ទៅដូចជាអ្នកមិនទ្រុស្តសីល ភិក្ខុនោះ
 ក៏រមែងជាអ្នកឆ្កាឆ្កងដោយអធ្យាស្រ័យតែម្តង ។ បទថា សម្មទេវា កាលំ
 ករោតិ សេចក្តីថា កាលភិក្ខុដែលទ្រុស្តសីលនោះដេកលើគ្រែសម្រាប់ស្លាប់
 ទីដែលធ្លាប់ប្រព្រឹត្តក្នុងកម្ម គឺទ្រុស្តសីល រមែងមកប្រាកដ ។ ភិក្ខុទ្រុស្តសីល
 នោះ បើកភ្នែកក៏ឃើញលោកនេះ បិទភ្នែកក៏ឃើញបរលោក អបាយ ៤ ក៏
 ប្រាកដដល់ភិក្ខុទ្រុស្តសីលនោះ ។ ភិក្ខុទ្រុស្តសីលនោះ ហាក់ដូចជាត្រូវដោយ
 លំពែង ១០០ ដើម ចាក់ត្រង់ក្បាល លោកនឹងស្រែកថា ជួយផង ជួយផង
 មរណៈទៅ ។ ដោយហេតុនោះ ទើបព្រះមានព្រះភាគត្រាស់ថា សម្មទេវា
 កាលំ ករោតិ វង្វេងក្នុងពេលធ្វើមរណៈកាល ដូច្នេះ បទទី ៥ មានអត្ថន័យ
 យល់ហើយ ។ រឿងអានិសង្ស ក៏គប្បីជ្រាបដោយបរិយាយផ្ទុយគ្នាតាមដែល

ពោលទុកហើយ ។

[៨១] បទថា តហុនេវ រត្ថី ធម្មិយា កថាយ សេចក្តីថា ព្រះមាន ព្រះភាគទ្រង់ឲ្យរីករាយហើយ ឲ្យឃើញច្បាស់ហើយ ឲ្យសមាទានហើយ ឲ្យ អាចហ៊ានហើយ ឲ្យចូលដល់សេចក្តីអស់ និងសេចក្តីសាបសូន្យហើយ រហូត ដល់អស់រាត្រីជាច្រើន ហើយទ្រង់បញ្ជូនទៅដោយធម្មកថា ដែលផុតចាកបាលី យ៉ាងដទៃ និងដោយកថាអនុមោទនា ការថ្វាយផ្ទះសម្លាក ដូចជាទ្រង់នាំឆ្លង អាកាសគង្គា ដូចជាទ្រង់ប្របាច់ផ្ចិតឃ្មុំធំ ទំហំមួយយោជន៍ ឲ្យមហាជនផឹក ទឹកឃ្មុំ ដូច្នោះ ។ បទថា អភិក្កន្តា បានដល់ កន្លងទៅហើយ អស់ទៅ ហើយ ។ បទថា សុញ្ញាគារំ សេចក្តីថា ដែលឈ្មោះថា ផ្ទះស្ងាត់ ដែល ចែកជាចំណែកមួយដទៃផ្សេង មិនមាន ។ តែក្នុងទីនោះឯង ពួកអ្នកស្រុក បាដលិត្រាម ព័ទ្ធទុកដោយកំពែង គឺវាំងននក្នុងចំណែកម្ខាង ហើយចាត់គ្រែ ដោយប្រាថ្នាថា ព្រះសាស្តានឹងទ្រង់សម្រាកក្នុងទីនេះ ។ ព្រះមានព្រះភាគ ទ្រង់សម្រេចសីហសេយ្យាលើគ្រែនោះ ដោយមានព្រះពុទ្ធបំណងថា ផ្ទះ សម្រាកនេះ គឺជាគតប្រើប្រាស់ហើយ ដោយឥរិយាបថទាំង ៤ កុសលនោះ នឹងមានផលច្រើនដល់អ្នកស្រុកបាដលិត្រាមទាំងនោះ ដូច្នោះ ។ លោកសំដៅ យកផ្ទះសម្លាកនោះ ទើបពោលថា សុញ្ញាគារំ ចារិសិ ដូច្នោះ ។

[៨២] បទថា សុនិធរស្សការា បានដល់ ព្រាហ្មណ៍ ២ នាក់ គឺសុនិធរម្នាក់ វស្សការម្នាក់ ។ បទថា មហាមត្តា បានដល់ អមាត្យធំ គឺ មហាមាត្ររបស់ស្តេចនគរមគធៈ ម្យ៉ាងទៀត ឈ្មោះថា មហាមាត្យដែនមគធៈ ព្រោះមហាមាត្រក្នុងដែនមគធៈ ប្រកបដោយឋានន្តរ គឺឥស្សរិយយសធំ ។

បទថា វាជលិគាមេ នគរំ បានដល់ កសាងបាដលិត្រាមធ្វើឲ្យជានគរ ។

បទថា វដ្ឋិនំ បដិពាហាយ បានដល់ ដើម្បីផ្តាច់ផ្លូវ ពង្រីកខ្លួនរបស់រាជវង្ស ដែនវដ្ឋី ។ បទថា សហស្សេវ បានដល់ តែមួយពួក រាប់ជាពាន់ៗ ។ បទថា វត្ថុនិ បានដល់ ទីសាងផ្ទះ ។ បទថា ចិត្តានិ នមន្តិ និវេសនានិ មាបេតុ សេចក្តីថា ចិត្តរបស់មហាមាត្យអ្នកមានវិជ្ជាទាយ មើលផ្ទៃដីបង្កើនទៅ ដើម្បី សាងគ្រឹះស្ថានសម្រាប់ព្រះរាជា និងមហាមាត្ររបស់ព្រះរាជា ។ បានឮថា មហាមាត្រទាំងនោះ ប្រើអានុភាពនៃសិល្បៈរបស់ខ្លួន មើលឃើញខាងក្រោម ផែនដីប្រមាណ ៦០ ហត្ថថា ទីនេះនាគហ្មង់ហែងទុក ទីនេះយក្ខស្ថិតនៅ ទីនេះ ក្មតស្ថិតនៅ មានថ្ម ឬដង្កត់ ។ វេលានោះ អមាត្យទាំងនោះ រាយសិល្បៈ សាងឡើងបាន ដូចប្រឹក្សាជាមួយទេវតាទាំងឡាយ ។ ម្យ៉ាងទៀត ទេវតា ស្ថិតនៅក្នុងរាងកាយរបស់អមាត្យទាំងនោះ បង្កើនចិត្តទៅដើម្បីសាងគ្រឹះស្ថាន ក្នុងទីនោះៗ ពេលគេបោះបង្គោលចុះក្នុងជ្រុងទាំង ៤ ទើបទេវតាទាំងនោះ ស្ថិតត្រង់ផែនដី ។ ទេវតាអ្នកមានសទ្ធា ធ្វើយ៉ាងនោះ ដល់ត្រកូលអ្នកមាន សទ្ធា ទេវតាអ្នកមិនមានសទ្ធា ក៏ធ្វើយ៉ាងនោះដល់ត្រកូលអ្នកមិនមានសទ្ធា ។ ព្រោះហេតុអ្វី ។ ព្រោះអ្នកមានសទ្ធា មានការគិតយ៉ាងនេះថា មនុស្សទាំងឡាយក្នុងលោកនេះ លុះសាងផ្ទះហើយជាដំបូង និងមន្តកិក្ខុសង្ឃឲ្យគង់ ឲ្យ ពោលតែមង្គល កាលបើដូច្នេះ ពួកយើងក៏នឹងបានឃើញអ្នកមានសីល ស្តាប់ ធម្មកថា ការដោះស្រាយបញ្ហា និងអនុមោទនា មនុស្សឲ្យទានហើយនឹងឲ្យ ចំណែកបុណ្យដល់យើង ។ បទថា ភាវត្ថិសេហិ សេចក្តីថា សំឡេងផ្សាយ ទៅថា ពួកមនុស្សក្នុងត្រកូលឯណោះ អាស្រ័យមនុស្សដែលជាបណ្ឌិតម្នាក់

ក្នុងត្រកូលមួយ រមែងជាបណ្ឌិត ឬក៏ក្នុងវិហារឯណោះ អាស្រ័យភិក្ខុដែល
 ជាពហុសូតមួយរូប ក្នុងវិហារមួយ រមែងជាពហុសូតមួយរូប ក្នុងវិហារមួយ
 រមែងជាពហុសូត យ៉ាងណា ។ សំឡេងផ្សាយទៅថា ទេវតាជាន់តាវត្តិវង្ស
 អាស្រ័យសក្កទេវរាជ និងវិស្សកម្មទេវបុត្រ រមែងជាបណ្ឌិត ដូច្នោះដែរ ។
 ព្រោះហេតុនោះ ទើបព្រះមានព្រះភាគត្រាស់ថា តាវត្តិសេហិ អធិប្បាយថា
 រមែងសាង ដូចប្រឹក្សាជាមួយទេវតាជាន់តាវត្តិវង្ស ។ បទថា យាវតា អរិយំ
 អាយតនំ សេចក្តីថា ឈ្មោះថា ដែលជាទីប្រជុំរបស់មនុស្សផៅពង្សអរិយកៈ
 មានប្រមាណប៉ុនណា ។ បទថា យាវតា វណិប្បថោ សេចក្តីថា ឈ្មោះថា
 ស្ថានទីទិញ្ចលក់ដោយគំនរវត្ថុ ដែលពួកឈ្មួញនាំមក ឬស្ថានទីរស់នៅរបស់
 ពួកឈ្មួញទាំងឡាយ មានប្រមាណប៉ុនណា ។ បទថា ឥទំ អគ្គនគរំ សេចក្តី
 ថា អគ្គនគរនេះ នឹងជាក្រុងចម្រើន ជាក្រុងធំ សម្រាប់ពួកអរិយកៈ និងពួក
 ឈ្មួញនោះៗ ។ បទថា បុជគេននំ បានដល់ ទីស្រាយបង្វេចទ្រព្យ ។ លោក
 អធិប្បាយថា ជាទីស្រាយបង្វេចទ្រព្យនៃម្ចាស់ទ្រព្យផ្សេងៗ ។ អធិប្បាយថា
 ជនទាំងឡាយ មិនបានទ្រព្យក្នុងសកលជម្ងឺទ្វីប ក៏នឹងបានក្នុងទីនេះឯង បុគ្គល
 មិនទៅធ្វើជំនួញក្នុងទីដទៃ ក៏នឹងទៅក្នុងទីនេះ ព្រោះដូច្នោះ ពួកគេនឹងស្រាយ
 បង្វេចទ្រព្យ ក្នុងទីនេះប៉ុណ្ណោះ ។ លោកសម្តែងថា ពិតហើយ រាល់ៗ ថ្ងៃ
 មូលតម្លៃនឹងកើតឡើង ៥ សែនយ៉ាងនេះ គឺត្រង់ទ្វារព្រះនគរទាំងបួន ៤ សែន
 ត្រង់កណ្តាល ព្រះនគរ ១ សែន ។

វា សព្វក្នុងបទថា អគ្គតោ វា មានអត្ថស្មើគ្នានឹង ច សេចក្តីថា នឹង
 វិនាសដោយភ្លើងភ្នំ ដោយទឹកភ្នំ ឬដោយការបែកគ្នាជា ២ ចំណែកភ្នំ អធិប្បាយ

ថា ចំណែកមួយវិនាសដោយភ្លើង មិនអាចនឹងរួតបាន ចំណែកមួយស្ទឹង គង្គាក្នុងយកទៅ ចំណែកមួយនឹងវិនាសទៅដោយការបែកគ្នានឹងគ្នារបស់ពួក មនុស្ស អ្នកបែកគ្នាដោយអំណាចបិសុណាវាចា ដែលពោលថា អ្នកនេះមិន និយាយនឹងអ្នកនោះ អ្នកនោះមិននិយាយនឹងអ្នកនេះ ។

[៨៣] កាលព្រះមានព្រះភាគត្រាស់ដូច្នេះហើយ វេលាជិតភ្លឺ ទ្រង់ យាងទៅកាន់ច្រាំងស្ទឹងគង្គា ទ្រង់ជម្រះព្រះកក្កដហើយ ប្រថាប់គង់រង់ចាំកាល ភិក្ខុចារ ។ ចំណែកមហាមាត្យឈ្មោះសុនិធិៈ និងវស្សការ គិតថា ព្រះរាជា របស់ពួកយើង ជាឧបជ្ជាករបស់ព្រះសមណគោតម ព្រះអង្គនឹងត្រាស់សួរ ពួកយើងថា បានឮថា ព្រះសាស្តាទ្រង់យាងទៅបាដលិត្រាម ពួកលោកបាន ចូលគាល់ព្រះអង្គឬទេ កាលក្រាបទូលថា ទូលបង្គំចូលគាល់ ទើបត្រាស់ សួរទៀតថា ពួកលោកបាននិមន្តឬទេ កាលក្រាបទូលថា មិនបាននិមន្ត នឹង លើកទោសពួកយើង មួយទៀតសោត ពួកយើងក៏នឹងសាងព្រះនគរក្នុងទី ដែលមិនទាន់បានសាង ឯក្នុងទីដែលព្រះសមណគោតមយាងទៅហើយ ពួក សត្វកាឡកណ្តី នឹងគេចចេញទៅ ទើបគិតថា ពួកយើងនឹងឲ្យព្រះអង្គត្រាស់ វត្ថុដែលជាមង្គលដល់ព្រះនគរ ដូច្នេះហើយ ទើបចូលទៅគាល់ព្រះសាស្តា ទូលអារាធនា ព្រោះដូច្នេះ ទើបលោកពោលថា អថទោ សុនិធិវស្សការា ជាដើម ។

បទថា បុព្វណ្ឌសមយំ ប្រែថា ក្នុងវេលាព្រឹក ។ បទថា និវាសេត្វា ប្រែថា ទ្រង់ស្ងៀកអន្តរវាសក ចងវត្តពន្ធចង្កេះតាមធម្មទំនៀម ចូលស្រុក ។ បទថា បត្តចីវរមាធាយ ប្រែថា ទ្រង់កាន់បាត្រ និងបីវរ នៅជិតព្រះអង្គ ។

[៨៤] បទថា សីលវន្តេត្ថ កាត់បទជា សីលវន្តេ ឯត្ថ ។ បទថា សញ្ញតេ បានដល់ អ្នកសង្គ្រឹមដោយកាយវាចាចិត្ត ។ បទថា តាសំ ធន្តិណ- មាធិសេ សេចក្តីថា គប្បីឧទ្ទិសបច្ច័យ ៤ ដែលថ្វាយសង្ឃ គឺគប្បីឲ្យចំណែក បុណ្យដល់ទេវតាប្រចាំផ្ទះទាំងនោះ ។ បទថា បូជិតា បូជយន្តិ សេចក្តីថា ទេវតារមែងរក្សាដោយល្អ ដោយបង្គាប់ថា មនុស្សទាំងនេះ សូម្បីមិនមែន ញាតិរបស់យើង ក៏គង់ឲ្យចំណែកបុណ្យដល់ពួកយើងយ៉ាងនេះ ព្រោះដូច្នេះ ពួកលោកចូរចាត់ការរក្សាដោយល្អ ។ បទថា មាធិតា មាធយន្តិ សេចក្តីថា ទេវតាទាំងឡាយ ដែលពួកមនុស្សរាប់អាន ដោយការធ្វើពលីកម្មតាមកាល សមគួរ ទើបរាប់អាន គឺកម្ចាត់អន្តរាយដែលកើតឡើង ដោយឃើញថា មនុស្សទាំងនេះ មិនមែនញាតិរបស់ពួកយើង ក៏គង់ធ្វើពលីកម្មដល់ពួកយើង ក្នុងរវាង ៤ ខែ ៦ ខែ ។ បទថា តតោ នំ បានដល់ តពីនោះ ទេវតាក៏រមែង អនុគ្រោះបុគ្គលបណ្ឌិតនោះ ។ បទថា ឡាសំ បានដល់ ជាក់ទុកត្រង់ទ្រូងឲ្យ ចម្រើនជំធាត់ អធិប្បាយថា រមែងអនុគ្រោះ ដូចមាតាអនុគ្រោះបុត្រដែល កើតពីទ្រូង ព្យាយាមកម្ចាត់អន្តរាយដែលកើតឡើង ដូច្នោះ ។ បទថា កត្រាធិ បស្សតិ ប្រែថា ឃើញវត្ថុដែលល្អ ។

[៨៥] បទថា ឧឡុម្ពំ បានដល់ ពាហនៈដែលគេភ្ជាប់ស្មៅតសាង ទុក ដើម្បីទៅត្រើយនាយ គឺដែ ។ បទថា កុល្លំ បានដល់ ពាហនៈដែលគេ ប្រើវល្លិជាដើមចង គឺក្បូន ។ បទថា អណ្ណាវំ ក្នុងគាថា ថា យេ តវន្តិ អណ្ណាវំ នេះ ជាឈ្មោះនៃទីដែលមានទឹកជ្រៅ និងទូលំទូលាយ ដោយកំណត់យ៉ាង

ជិតបំផុតប្រមាណមួយយោជន៍ ។ ក្នុងបទថា សំ នេះ លោកប្រាថ្នាយក
 ស្ទឹង ។ មានពាក្យអធិប្បាយថា អ្នកដែលឆ្លងស្រះ គឺតណ្ហា ដែលជ្រៅផង
 ជំផង សាងស្ពាន ពោល គឺអរិយមគ្គ លះភក់ គឺរណ្តៅពេញដោយទឹកដែល
 ប៉ះពាល់មិនបានឆ្លងទៅ ចំណែកបុគ្គលនេះ ត្រូវការនឹងឆ្លងស្ទឹង តូចតាចនេះ
 ក៏ត្រូវចងក្បូន ចំណែកបុគ្គលមានបញ្ញា គឺព្រះពុទ្ធ និងពុទ្ធសាវ័ក មិនចាំបាច់
 ប្រើក្បូន ក៏ឆ្លងបាន ។

បឋមកាលាវារ ចប់

អរិយសច្ចកថា

[៨៦] បទថា កោដិគ្គាមោ បានដល់ ស្រុកដែលសាងទុកខាងចុង
 ប្រាសាទរបស់ព្រះបាទមហាបនាទៈ ។ បទថា អរិយសច្ចានំ បានដល់ សច្ចៈ
 ដែលធ្វើឲ្យបានជាព្រះអរិយៈ ។ បទថា អនុពោធា បានដល់ ព្រោះមិន
 ត្រាស់ដឹង គឺមិនដឹង ។ បទថា អប្បដិវេធា ប្រែថា ព្រោះមិនចាក់ធ្លុះ ។ បទថា
 សន្ធាវិតំ បានដល់ អន្ទោលទៅ ដោយចេញពីភពទៅកាន់ភព ។ បទថា
 សំសរិតំ បានដល់ អន្ទោលទៅមកៗ រឿយៗ ។ បទថា មមំ ចេវ តុម្ហាកត្ស
 ប្រែថា ដែលតថាគត និងអ្នកទាំងឡាយ ។ ន័យមួយទៀត គប្បីជ្រាបសេចក្តី
 ក្នុងអត្ថនេះយ៉ាងនេះថា បទថា សន្ធាវិតំ សំសរិតំ ប្រែថា ការស្ទុះទៅ
 អន្ទោលទៅ មានហើយ ដល់តថាគត និងអ្នកទាំងឡាយ ។

[៨៧] បទថា សំសរិតតំ ប្រែថា អន្ទោលទៅ ។ បទថា កវនេត្តិ
 សម្មហតា បានដល់ ខ្សែ គឺតណ្ហាដែលអាចនាំសត្វចាកភព ទៅកាន់ភព

ដែលតថាគត និងអ្នកទាំងឡាយកម្ចាត់ហើយ កាត់ហើយ ធ្វើមិនឲ្យប្រព្រឹត្ត ទៅហើយដោយល្អ ។

[៨៩] បទថា នាធិកា បានដល់ ស្រុកពីរបស់បុត្រនៃឪពុកមា និងអ្វីទាំងពីរ អាស្រ័យស្រះតែមួយ ។ បទថា នាធិកេ បានដល់ ពួកញាតិ ក្នុងស្រុកមួយ ។ បទថា តិញ្ញាការសង្ខេប បានដល់ ផ្ទះសម្នាក់ធ្វើដោយឥដ្ឋ ។ បទថា ឱរម្ពាតិយានំ បានដល់ ចំណែកខាងក្រោម អធិប្បាយថា ធ្វើឲ្យបដិសន្ធិ ក្នុងកាមភពប៉ុណ្ណោះ ។ ម្យ៉ាងទៀត ឱរម្ពាតិយសញ្ញាជនៈ ដែលគប្បីលះ ដោយមគ្គទាំង ៣ ដែលបានឈ្មោះថា ឱរំ ។ ក្នុងសញ្ញាជនៈទាំងនោះ សញ្ញាជនៈ ២ នេះ គឺកាមឆន្ទៈ ព្យាបាទៈ ដែលគ្របសង្កត់មិនបានដោយ សមាបត្តិ ឬលះបង់មិនបានដោយមគ្គ មិនឲ្យទៅកាន់រូបភព និងអរូបភព ខាងលើ ។ សញ្ញាជនៈ ៣ មានសក្កាយទិដ្ឋិជាដើម នាំសត្វដែលកើតក្នុង ភពនោះ ឲ្យមកកើតក្នុងភពនេះទៀត ព្រោះដូច្នោះ ទើបសញ្ញាជនៈទាំង ៣ ឈ្មោះថា ឱរម្ពាតិយសញ្ញាជន ។ បទថា អនាវត្តិធម្មា បានដល់ មានការ មិនត្រឡប់មកដោយបដិសន្ធិជាសភាវៈ ។ ក្នុងបទថា រាគនោសមោហានំ តនុត្តា នេះ គប្បីជ្រាបភាពដែលរាគៈ ទោសៈ មោហៈស្រាលស្មើដោយ អាការទាំង ២ យ៉ាង គឺដោយការកើតឡើងម្តងម្កាល និងមានបរិយុដ្ឋាន- កិលេសតិច ។ កិលេសមានរាគៈជាដើម រមែងមិនកើតឡើងរឿយៗ ដល់ ព្រះសកទាគាមី ដូចបុប្ផជួនឡើយ តែកើតឡើងម្តងម្កាល កាលកើតឡើង មិនកើតឡើងច្រើនដូចបុប្ផជួន កើតឡើងតិចៗ ដូចភាជនៈដាក់ត្រី តែព្រះ មហាសិវត្ថេរអ្នករចនាគម្ពីរទីយនិកាយ ពោលថា ព្រោះព្រះសកទាគាមីនៅ

មានបុត្រធីតា និងនៅមានអ្នកស្និទ្ធ ដូច្នោះ ទើបនៅមានកិលេសក្រាស់ តែ
 ពាក្យនេះ លោកពោលដល់កិលេសក្នុងភពស្រាលស្មើនឹង ។ ពាក្យនោះ ក្នុង
 អង្គកថាលោកជំទាស់ ព្រោះលោកពោលថា ព្រះសោតាបន្ន វៀរភព ៧ ចេញ
 កិលេសដែលស្រាលស្មើនឹងក្នុងភពទី ៨ មិនមាន ចំណែកព្រះសកទាគាមី
 វៀរភពពីរចេញ មិនមានកិលេសស្រាលស្មើនឹងក្នុងភពទាំង ៥ ឯព្រះអនាគាមី
 វៀររូបភព អរូបភព មិនមានកិលេសស្រាលស្មើនឹងក្នុងកាមភព ព្រះខ័ណ្ឌ-
 ស្រព មិនមានកិលេសស្រាលស្មើនឹងក្នុងភពណាមួយឡើយ ។ ពាក្យថា **ឥមំ**
លោកំ នេះ ទ្រង់សំដៅយកកាមាវចរលោក ក្នុងសេចក្តីនេះ មានអធិប្បាយ
 ដូចតទៅនេះថា

បើព្រះអរិយបុគ្គល ដែលសម្រេចសកទាគាមីផល ក្នុងមនុស្សលោក
 ហើយកើតឡើងក្នុងទេវលោក រមែងធ្វើឲ្យជាក់ច្បាស់នូវអរហត្ត ប្រការនេះ ល្អ
 យ៉ាងនេះ តែកាលអាចត្រឡប់មកកាន់មនុស្សលោកហើយ រមែងធ្វើឲ្យជាក់
 ច្បាស់នូវអរហត្ត ចំណែកអរិយបុគ្គលដែលសម្រេចសកទាគាមីផល ក្នុង
 ទេវលោក បើមកកើតក្នុងមនុស្សលោក រមែងធ្វើឲ្យជាក់ច្បាស់នូវអរហត្តបាន
 សេចក្តីនេះ ល្អយ៉ាងនេះ តែកាលអាចទៅកាន់ទេវលោក រមែងធ្វើឲ្យជាក់
 ច្បាស់នូវអរហត្តដោយពិត ។ ការធ្លាក់ទៅដោយមិនមានសល់ ឈ្មោះថា
 វិនិបាត ក្នុងបទថា **អវិនិច្ឆាតធម្មោ** នេះ អធិប្បាយថា ការធ្លាក់ទៅដោយ
 មិនមានសល់របស់ព្រះសោតាបន្ននោះ ជាធម៌មិនអាចប្រព្រឹត្តទៅបាន ហេតុ
 នោះ ព្រះសោតាបន្ននោះ ឈ្មោះថា មានការមិនធ្លាក់ចុះជាធម្មតា គឺមានការ
 មិនធ្លាក់ទៅ ដោយឥតសេសសល់ ក្នុងអបាយ ៤ ជាសកាវៈ ។ បទថា

និយតោ បានដល់ ទៀងដោយធម្មនិយាយ ។ បទថា សម្មោធិបកាយនោ សេចក្តីថា សម្មោធិ ពោល គឺមគ្គ ៣ ក្នុងខាងលើ ជាទីទៅ ជាដំណើរ ជា ទីពឹងអាស្រ័យរបស់បុគ្គលនោះ គឺដែលបុគ្គលនោះ គប្បីសម្រេចពិតប្រាកដ ខាងមុខ ហេតុនោះ បុគ្គលនោះ ឈ្មោះថា មានសម្មោធិជាទីទៅខាងមុខ ។

ដោយបទថា វិហោសាវេសា ទ្រង់សម្តែងថា ម្ចាស់អានន្ទ នោះជា សេចក្តីលំបាកកាយរបស់គាត់ គាត់គិតពិចារណាមើលដោយញ្ញាណគតិ ញ្ញាណឧប្បត្តិ ញ្ញាណអភិសម្បរាយៈរបស់ពួកសត្វនោះៗ ។ តែសេចក្តី លំបាកចិត្ត មិនមានដល់ព្រះពុទ្ធទាំងឡាយ ។ បទថា ធម្មាទាសំ បានដល់ កញ្ចក់ គឺធម៌ ។ បទថា យេន បានដល់ អ្នកប្រកបដោយកញ្ចក់ធម៌ដ៏ទៃណា ។ បទថា វិណាទាយទុគ្គតិវិនិច្ឆ័យនោ នេះ លោកពោលដោយវេវចនៈរបស់នរក ជាដើមប៉ុណ្ណោះ ។ ពិតហើយ នរកជាដើម ឈ្មោះថា អបាយ ព្រោះប្រាស ចាកអយៈ គឺសេចក្តីចម្រើន ឈ្មោះថា ទុគ្គតិ ព្រោះជាទីដំណើរទៅ ជាទីពឹង អាស្រ័យនៃទុក្ខ ឈ្មោះថា វិនិបាត ព្រោះជាទីធ្លាក់ទៅដោយមិនមានសល់ របស់ពួកជនអ្នកធ្វើអាក្រក់ ។ បទថា អវេច្ចប្បសាទេន បានដល់ ដោយ សេចក្តីជ្រះថ្លាដែលមិនញាប់ញ័រ ព្រោះដឹងដល់ព្រះពុទ្ធតុណតាមសេចក្តីពិត នុ៎ះឯង ។ សូម្បីក្នុងពីរបទខាងដើម ក៏ន័យនេះដូចគ្នា ។ ចំណែកសេចក្តី ពិស្តាររបស់ពាក្យថា ឥតិចី សោ ភគវា ជាដើម បានពោលហើយក្នុងគម្ពីរ វិសុទ្ធិមគ្គ ។ បទថា អរិយកន្តោហិ បានដល់ ជាទីប្រាថ្នា ជាទីស្រឡាញ់ ជាទីពេញចិត្តរបស់ព្រះអរិយៈទាំងឡាយ ។ សីល ៥ ឈ្មោះថា ជាទីប្រាថ្នា របស់ព្រះអរិយៈទាំងឡាយ ព្រោះលោកមិនលះបង់សូម្បីក្នុងករណីណា ។ លោក

សំដៅដល់សីល ៥ នោះ ទើបពោលពាក្យនេះ ។ តែក្នុងទីនេះ បានដល់
 សំរេចទាំងអស់ ។ ពាក្យថា សោតាបន្នោហមស្មិ នេះ ជាមាតិកានៃទេសនា
 ប៉ុណ្ណោះ ។ តែសូម្បីព្រះសកទាគាមីជាដើម រមែងព្យាករ ដោយន័យជា
 ដើមថា សកទាគាមីហមស្មិ អញជាសកទាគាមី ដូច្នេះ ។ ការព្យាករណ៍នៃ
 ព្រះអរិយសាវ័កទាំងពួង ក្នុងឋានៈដែលគួរ ដោយមិនខុសសិក្ខាបទ (វិន័យ)
 ដែលព្រះមានព្រះភាគ ទ្រង់អនុញ្ញាតហើយ ។

[៩០] គប្បីជ្រាបវិនិច្ឆ័យក្នុងបទថា វេសាលីយំ វិហរតិ នេះ ដូច្នេះ
 គប្បីជ្រាបសេចក្តីដែលក្រុងវេសាលីជានគរបរិបូណ៌ ។ ដោយន័យដែលបាន
 ពោលហើយក្នុងខន្ធកវិន័យថា តេន ទោ បន សមយេន វេសាលី ឥន្ទ្រាចរ
 ហោតិ ធិតា ច ដូច្នេះ ។ បទថា អម្ពចាលិវនេ បានដល់ ក្នុងព្រៃស្វាយ
 ដែលជាឧទ្យានរបស់នាងអម្ពបាលីគណិកា ។ បទថា សតោ ភិក្ខុវេ សេចក្តី
 ថា ព្រះមានព្រះភាគ ទ្រង់ផ្តើមសតិប្បដ្ឋានទេសនាក្នុងទីនេះដោយពិសេស
 ដើម្បីឲ្យសតិប្រាកដក្នុងការទស្សនាអម្ពបាលីវនេ ។ ក្នុងបទទាំងនោះ ឈ្មោះថា
 សតោ ព្រោះពួកបាន ឈ្មោះថា សម្បជានោ ព្រោះដឹងខ្លួន អធិប្បាយថា
 គប្បីជាអ្នកប្រកបដោយសតិសម្បជញ្ញៈ ។ ខ្ញុំនឹងពោលពាក្យដែលគួរពោល
 ក្នុងពាក្យជាដើមថា កាយេ កាយានុបស្សី ក្នុងមហាសតិប្បដ្ឋានសូត្រ ។

[៩២] បទថា និលា ជាដើមនេះ ពោលរួមពណ៌ទាំងអស់ ។ ឯ
 បទថា និលវណ្ណាជាដើម ជាការសម្តែងចែកពណ៌នោះឯង ។ ក្នុងពាក្យនោះ
 លោកពោលពាក្យនេះទុក ព្រោះពណ៌ទាំងនោះ មិនមែនពណ៌ខៀវជាប្រក្រតី

ព្រោះផ្សំដោយពណ៌ខៀវ ។ បទថា **និលវត្ថុ** សេចក្តីថា សំពត់ធម្មតា សំពត់
សម្បកឈើ និងសំពត់សូត្រជាដើម ។ ឈ្មោះថា ខៀវសម្រាប់សំពត់ទាំង
នោះ ។ បទថា **និលាលង្ការា** បានដល់ ប្រដាប់ដោយមណីខៀវ ផ្កាខៀវ ។
សូម្បីថាបស់ស្តេចលិច្ឆវីទាំងនោះ ក៏រលេចដោយមណីខៀវ ដេរបាក់ដោយ
សំពត់ខៀវ មានទង់ខៀវ ប្រកបដោយទាហានពាក់ក្រោះខៀវ អាភរណៈខៀវ
ទឹមដោយសេះខៀវ សូម្បីផងខ្សែត្រីក៏ខៀវដូចគ្នា ។ សេចក្តីគ្រប់បទ គប្បី
ជ្រាបដោយន័យនេះ ។ បទថា **បដិវន្តេសិ** ប្រែថា ប៉ះ ។ បទថា **ជេ** ក្នុង
ពាក្យថា **កិ ជេ អម្ពចាលិ** ជាពាក្យហៅ ។ លោកអធិប្បាយថា មេអម្ពបាលី
តើហេតុអ្វី បាបៈថា **កិញ្ចុ** ក៏មាន ។ ក្នុងពាក្យនេះក៏មានសេចក្តីដូចគ្នា ។
បទថា **សាហារំ** បានដល់ មួយអន្លើដោយជនបទ ។ បទថា **អន្តុលី** ដោយសុំ
បានដល់ ផ្កាតម្រាមដៃ ។ បទថា **អម្ពកាយ** បានដល់ មាយាស្រី ។ បទថា
យេសំ ជាធម្មវិភត្តិ ចុះក្នុងអត្ថតតិយាវិភត្តិ ។ លោកអធិប្បាយថា ដែលភិក្ខុ
ពួកណាមិនឃើញហើយ ។ បទថា **ឱលោកេន** បានដល់ ចូរមើលចុះ ។
បទថា **អវលោកេន** បានដល់ ចូរមើលរឿយៗ បទថា **ឧបសំហារេន** បានដល់
បង្ហាន់ចូលមក ។ អធិប្បាយថា ពួកអ្នកចូរបង្ហាន់នាំមកប្រៀបធៀបជាមួយ
បរិស័ទរបស់ស្តេចលិច្ឆវីនេះ ដូចជាទេវតាជាន់តាវត្តិឱ្យ ដោយចិត្តរបស់ពួក
អ្នក ចូរមើល ប្រៀបធៀបនឹងពួកទេវតាជាន់តាវត្តិឱ្យថា ស្តេចលិច្ឆវីទាំងនេះ
ក៏ដូចពួកទេវតាជាន់តាវត្តិឱ្យដែលល្អស្អាត គួរជ្រះថ្លា មានពណ៌ផ្សេងៗ គ្នា
មានពណ៌ខៀវជាដើម ដូច្នោះ ។ សួរថា ហេតុអ្វី ទើបព្រះមានព្រះភាគ ទ្រង់

ហាមអាយតនៈខាងក្នុងមានចក្ខុជាដើម កាន់យកនូវនិមិត្តក្នុងអាយតនៈខាងក្រៅ មានរូបជាដើម ដោយសូត្រច្រើនរយសូត្រ តែក្នុងសូត្រនេះ ទ្រង់ត្រឡប់ ប្រកបភិក្ខុទុកក្នុងការកាន់យកនូវនិមិត្តដោយឧស្សាហៈធំ ។ ឆ្លើយថា ព្រោះ ទ្រង់ប្រាថ្នាប្រយោជន៍ ។

បានឮថា ភិក្ខុពួកខ្លះក្នុងក្រុងវេសាលីនោះ មានសេចក្តីព្យាយាមជួរ ថយ ។ ព្រះមានព្រះភាគ កាលទ្រង់ប្រើសម្បត្តិរបស់ទេវតាជាន់តាវត្តិវិញ ល្អងលោម ទើបត្រាស់ដើម្បីឲ្យភិក្ខុទាំងនោះកើតឧស្សាហៈក្នុងសមណធម៌ថា កាលភិក្ខុធ្វើសមណធម៌ដោយសេចក្តីមិនប្រមាទ ក៏បានឥស្សរិយសម្បត្តិបែប នេះដោយឆ័យ ។ ព្រះមានព្រះភាគត្រាស់យ៉ាងនេះ ដើម្បីសេចក្តីជាក់ច្បាស់ នៃអនិច្ចលក្ខណៈក៏បាន ។ សេចក្តីពិត មិនយូរប៉ុន្មានឡើយ ស្តេចលិច្ឆវី ទាំងអស់នេះ ក៏នឹងដល់នូវសេចក្តីវិនាស ដោយអំណាចរបស់ព្រះបាទអជាត- សត្ត ។ ត្រានោះ ព្រះមានព្រះភាគ ត្រាស់ដើម្បីសេចក្តីជាក់ច្បាស់នៃអនិច្ច- លក្ខណៈ ដោយព្រះពុទ្ធបំណងថា ពួកភិក្ខុដែលឈរមើលសិរីរាជសម្បត្តិ របស់ស្តេចលិច្ឆវីទាំងនោះ នឹងបានចម្រើនអនិច្ចលក្ខណៈថា សេចក្តីវិនាសនៃ សិរីសម្បត្តិបែបនោះនឹងប្រាកដហើយ ក៏សម្រេចព្រះអរហត្តព្រមដោយបដិ- សម្មិទា ។ ក្នុងបទថា អធិវាសេតុ សួរថា ហេតុអ្វី ទើបពួកស្តេចលិច្ឆវីទាំង ដែលជឿថា ព្រះមានព្រះភាគទទួលនិមន្តន៍នាងអម្ពបាលីហើយ ទើបនិមន្ត ទៀត ។ ឆ្លើយថា ព្រោះទ្រង់មិនជឿ និងព្រោះជាធម្មទំនៀម ។ ពួកស្តេច លិច្ឆវីទាំងនោះគិតថា ស្រីអ្នកលេងនោះ មិននិមន្ត និយាយថា និមន្ត ។ ឈ្មោះថា ការទៅនិមន្តក្នុងវេលាទៅស្តាប់ធម៌ ជាទំនៀមរបស់មនុស្សនុ៎ះឯង ។

ព្រះមានព្រះភាគទ្រង់មានអាពាធខ្លាំងក្លា

[៩៣] បទថា វេទ្យុវតាមកោ បានដល់ ស្រុកវេទ្យុវៈ ជិតក្រុង វេសាលី ។ មិត្ត គឺមិត្ត ក្នុងបទថា យថាមិត្ត ជាដើម ។ បទថា សន្និដ្ឋា គឺមិត្តដែលត្រឹមតែជួបឃើញគ្នាក្នុងទីនោះៗ ឈ្មោះថា មិត្តដែលធ្លាប់ឃើញ គ្នា មិនមែនមិត្តជិតស្និទ្ធ ។ បទថា សម្ពត្តា បានដល់ មិត្តដែលសេពគប់គ្នា មកដោយល្អ ជាមិត្តជិតស្និទ្ធ អធិប្បាយថា ចូរពួកអ្នកចូលទៅចាំវេស្យាក្នុងទី ដែលពួកភិក្ខុបែបនោះមាន ។ ព្រោះហេតុអ្វី ទើបព្រះមានព្រះភាគត្រាស់យ៉ាង នេះ ។ ព្រោះមានព្រះពុទ្ធបំណងឲ្យភិក្ខុទាំងនោះនៅជាសុខ ។ សេចក្តីពិត សេនាសនៈក្នុងវេទ្យុវត្រាម មិនល្មមដល់ភិក្ខុទាំងនោះ ទាំងភិក្ខុមានតិច ចំណែកជុំវិញក្រុងវេសាលី សេនាសនៈក៏មានច្រើន ទាំងភិក្ខុក៏រកបានងាយ ព្រោះដូច្នោះ ទើបព្រះអង្គត្រាស់យ៉ាងនេះ ។ កាលបើដូច្នោះ ព្រោះហេតុអ្វី ទើបមិនត្រាស់ថា ពួកអ្នកគង់ទៅជាសប្បាយ ។ ដើម្បីទ្រង់អនុគ្រោះភិក្ខុទាំង នោះ ។ បានឮថា ព្រះអង្គទ្រង់ព្រះតម្រិះថា តថាគតនៅបានត្រឹមតែ ១០ ខែ ក៏នឹងបរិនិព្វាន ។ បើភិក្ខុទាំងនេះនឹងទៅឆ្ងាយ ក៏មិនអាចឃើញតថាគត ក្នុង វេលាបរិនិព្វាន បើដូច្នោះ ភិក្ខុទាំងនោះក៏នឹងកើតសេចក្តីក្តៅក្រហាយថា ព្រះ សាស្តាកាលបរិនិព្វាន ក៏មិនប្រទានសូម្បីត្រឹមតែសតិដល់ពួកយើង បើពួក យើងដឹង ក៏មិនគប្បីនៅឆ្ងាយយ៉ាងនេះ មិនត្រាស់ថា ភិក្ខុទាំងឡាយនៅជុំវិញ ក្រុងវេសាលី ក៏នឹងមកស្តាប់ធម៌បានមួយខែ ៨ ដង នឹងបានទទួលឱវាទរបស់ ព្រះមានព្រះភាគ ។

បទថា ឧរោ គឺគ្រោតគ្រោត ។ បទថា អាពាធា បានដល់ រោគដែល ជាសត្រូវ ។ បទថា ពាណ្ឌ ប្រែថា ខ្លាំងក្លា ។ បទថា មរណានិក្ខាបានដល់

អាចឲ្យដល់ការស្លាប់ គឺហៀបនឹងបរិនិព្វាន ។ បទថា សតោ សម្បជានោ អធិវាសេសិ សេចក្តីថា បានដល់តាំងសតិឲ្យមាំ កំណត់ដោយខន្តិញ្ញាណ ។ បទថា អវិហញ្ញមាណោ បានដល់ មិនធ្វើអាការរសាបរសល់ ដោយបណ្តោយ តាមវេទនា មិនត្រូវវេទនាបៀតបៀន ទ្រង់មិនមានទុក្ខក្តៅក្រហាយឡើយ អត់ ទ្រាំបាន ។ បទថា អនាមន្តេត្វា បានដល់ ទ្រង់មិនឲ្យឧបជ្ជាកដឹង ។ បទថា អនបលោកេត្វា គឺទ្រង់មិនលាភិក្ខុសង្ឃ ។ លោកអធិប្បាយថា មិនប្រទាន ឱវាទានុសាសនី ។ បទថា វិរិយេន បានដល់ ដោយសេចក្តីព្យាយាមខាងដើម និងដោយសេចក្តីព្យាយាម ដែលសម្បយុត្តដោយផលសមាបត្តិ ។ បទថា បដិប្បណាមេត្វា ប្រែថា បណ្តេញ ។ សូម្បីជីវិត ក៏ឈ្មោះថា ជីវិតសង្ខារ ក្នុងបទថា ជីវិតសង្ខារនេះ ។ ជីវិតដែលធម៌ណាតាក់តែងដល់ដាច់ ក៏បន្តតាំង នៅ សូម្បីធម៌ដែលជាផលសមាបត្តិនោះ ក៏ឈ្មោះថា ជីវិតសង្ខារ ។ ធម៌ គឺផលសមាបត្តិនោះ លោកបំណងយកក្នុងទីនេះ ។ បទថា អធិដ្ឋាយ បាន ដល់ អធិដ្ឋានឲ្យប្រព្រឹត្តទៅហើយ ។ សេចក្តីសង្ខេបក្នុងសេចក្តីនេះ មាន ដូច្នេះថា តថាគតគប្បីចូលផលសមាបត្តិ ដែលអាចឲ្យជីវិតតាំងនៅបាន ។ សួរថា ព្រះមានព្រះភាគ ទ្រង់មិនចូលផលសមាបត្តិ ក្នុងកាលមុនអំពីនេះឬ ឆ្លើយថា ចូល តែផលសមាបត្តិនោះ ជាខណិកសមាបត្តិ ។ ពិតហើយ ខណិកសមាបត្តិ រមែងគ្របសង្កត់វេទនាចំពោះខាងក្នុងសមាបត្តិបាននោះឯង ។ ពេលចេញចាកសមាបត្តិ វេទនារមែងគ្របសង្កត់រាងកាយទៀត ដូចចកដែល ព្រែកព្រោះឈើ ឬអំបែងធ្លាក់ចុះទៅ ត្រឡប់គ្របទឹកដូចដើម ។ មួយទៀត សមាបត្តិរបស់អ្នកធ្វើពួក ៧ នៃរូប និងពួក ៧ នៃអរូប ឲ្យអស់ឬសគល់

ដុះហើយ ចូលដោយអំណាចនៃមហាវិបស្សនា ឈ្មោះថា រមែងគ្របសង្កត់
បានដោយល្អ ។ ប្រៀបដូចចកដែលបុរសចុះទឹកហើយ យកដៃ និងជើងវាច
ចេញដោយល្អ ដល់វេលាយូរ ទើបនឹងគ្របទឹក យ៉ាងណា អ្នកដែលចេញ
ចាកផលសមាបត្តិនោះ អស់វេលាយូរ ទើបវេទនាកើតឡើង ដូច្នោះ ។ ដូច្នោះ
ទើបព្រះមានព្រះភាគ ដូចជាទ្រង់តាំងវិបស្សនាថ្មីៗ ក្នុងព្រះមហាពោធិបល្ល័ង្ក
ក្នុងថ្ងៃនោះ ទ្រង់ដាក់ចុះដោយអាការ ១៤ ធ្វើពួក ៧ នៃរូប ពួក ៧ នៃអរូប
មិនឲ្យមានឫសគល់ ហើយទ្រង់មិនសោយវេទនា ដោយមហាវិបស្សនា
ចូលសមាបត្តិដោយទ្រង់ប្រាថ្នាថា សូមវេទនាកុំកើតរហូតដល់អស់ ១០ ខែ ។
វេទនាដែលទ្រង់គ្របសង្កត់ដោយសមាបត្តិ ទើបមិនកើតរហូតដល់អស់វេលា
១០ ខែ ។ វេទនាដែលទ្រង់គ្របសង្កត់ដោយសមាបត្តិ ទើបមិនកើតសព្វ
កាល ។ បទថា គិលានា វុដ្ឋិតោ បានដល់ ប្រឈួនហើយជាវិញ ។ បទថា
មនុស្សជាតិវិយ បានដល់ ដូចបុរសដេកផ្លាស់លើលំពែងដែលកើតការវិជ្ជន៍
និងរឹង ។ បទថា ន បក្កាយន្តិ បានដល់ មិនច្បាស់ គឺមិនប្រាកដដោយវាចា
ផ្សេងៗ ។ ដោយបទថា ធម្មាបិ មំ នប្បជិកន្តិ លោកសម្តែងថា ធម៌ គឺ
សតិប្បដ្ឋាន មិនប្រាកដដល់ខ្ញុំព្រះអង្គ ។ តែធម៌ គឺព្រះបាលី ព្រះថេរៈស្ងាត់
ជំនាញល្អហើយ ។ បទថា ឧទាហរតិ បានដល់ មិនប្រទានបច្ច័មឱវាទ ។
ព្រះអានន្តសំដៅយកបច្ច័មឱវាទនោះ ។ បទថា អនន្តរំ អាពាហ៍រំ សេចក្តីថា
ព្រះមានព្រះភាគ ទ្រង់ត្រិះរិះថា តថាគតមិនធ្វើ ២ យ៉ាង ដោយធម៌ ឬបុគ្គល
ហើយនឹងសម្តែងធម៌ប៉ុណ្ណោះ ដល់បុគ្គលដទៃក៏ទេ ឈ្មោះថា ទ្រង់ធ្វើធម៌ឲ្យជា
ខាងក្នុង ។ ទ្រង់ត្រិះរិះថា តថាគត នឹងសម្តែងធម៌ប៉ុណ្ណោះដល់បុគ្គលដទៃ ឈ្មោះ

ថា ទ្រង់ធ្វើធម៌ខាងក្រៅ ។ មួយទៀត ទ្រង់ត្រិះរិះថា តថាគតនឹងសម្តែង
 ដល់បុគ្គលនេះ ឈ្មោះថា ទ្រង់ធ្វើបុគ្គលខាងក្នុង ។ កាលទ្រង់ត្រិះរិះថា
 តថាគតនឹងមិនសម្តែងដល់បុគ្គលនេះ ឈ្មោះថា ទ្រង់ធ្វើបុគ្គលខាងក្រៅ ។
 អធិប្បាយថា ទ្រង់មិនធ្វើយ៉ាងនោះសម្តែង ។ ដោយបទថា អាចរិយមុដ្ឋិ
 ទ្រង់សម្តែងថា ឈ្មោះថា កណ្តាប់ដៃរបស់អាចារ្យ រមែងមានដល់សាស្តា
 ខាងក្រៅព្រះពុទ្ធសាសនា ។ ពួកសាស្តាខាងក្រៅ មិនពោលដល់បុគ្គល
 ណាមួយ ក្នុងវេលាជាកំលោះ ដេកលើគ្រែសម្រាប់ស្លាប់ ក្នុងវេលាបច្ច័មវ័យ
 ក៏ពោលដល់អន្តោវាសិក ដែលទីស្រឡាញ់ពេញចិត្ត ដោយវិធីណា កិច្ចណា
 មួយដែលតថាគតបរិហារ តាំងទុកក្នុងកណ្តាប់ដៃថា តថាគតនឹងពោលពាក្យ
 នេះ ក្នុងវេលាចាស់ជរា ក្នុងវេលាបច្ច័មវ័យ រមែងមិនមានដល់តថាគត
 ដោយវិធីនោះ ។ បទថា អបំ ភិក្ខុសង្ឃ សេចក្តីថា តថាគតប៉ុណ្ណោះនឹង
 បរិហារភិក្ខុសង្ឃ ។ បទថា មមុទ្ទេសិកោ សេចក្តីថា តថាគតជាទីពឹងនៃភិក្ខុ
 សង្ឃនោះ ព្រោះអត្ថថា ភិក្ខុសង្ឃគប្បីអាងតថាគត ហេតុនោះ ភិក្ខុសង្ឃនោះ
 ឈ្មោះថា មានតថាគតជាទីពឹង អធិប្បាយថា ភិក្ខុសង្ឃចូរលើកសរសើរ
 តថាគតប៉ុណ្ណោះ ពេញចិត្តចំពោះតថាគត កាលតថាគតបរិនិព្វានទៅ ឬមិន
 មានពួកភិក្ខុហើយ ឬមានការប្រព្រឹត្តទៅ ឬថា ភិក្ខុសង្ឃណាមួយ នឹងមាន
 សេចក្តីគិតដូចដែលពោលមកនេះ ។ បទថា ន ឯវំ ហោតិ សេចក្តីថា
 សេចក្តីនោះ មិនដូច្នោះ ព្រោះសេចក្តីប្រណែន និងសេចក្តីកំណាញ់ តថាគត
 កម្ចាត់ចេញហើយក្នុងពោធិបល្ល័ង្កនុ៎ះឯង ។ បទថា សកី កាត់ជា សោ កី ។
 បទថា អសីតិកោ ប្រែថា មានអាយុ ៨០ វស្សា ។ ពាក្យនេះ ត្រាស់កាល

ទ្រង់សម្តែងការៈ ដែលដល់បច្ច័យវ័យដោយលំដាប់ ។ បទថា វេទ្យមិស្សកេន
បានដល់ អបដោយឫស្សីសម្រាប់ជួសជុល មានការចងអបកាំកង់ជាដើម ។
បទថា មញ្ញេ បានដល់ ញ៉ាំងអត្តភាពឲ្យប្រព្រឹត្តទៅ ដូចរទេះចាស់ ទៅបាន
ដោយអបឫស្សី ។ លោកសម្តែងថា ព្រះគថាគតសម្រេចឥរិយាបថ ៤
ដោយគ្រឿងចង គឺអរហត្តផល ។ ឥឡូវនេះ កាលទ្រង់សម្តែងសេចក្តីនោះ
ទើបត្រាស់ថា យស្មី អានន្ទ សមយេ ជាដើម ។ បណ្តាបទទាំងនោះ បទថា
សព្វនិមិត្តានំ បានដល់ កលាបៈ មានរូបនិមិត្តជាដើម ។ បទថា ឯកច្ឆានំ
វេទនានំ បានដល់ វេទនាដែលជាលោកិយ ។ ដោយបទថា តស្មាតិហានន្ទ
ទ្រង់សម្តែងថា ព្រោះហេតុដែលសេចក្តីសប្បាយ រមែងមានដោយផល
សមាបត្តិវិហារ ដូច្នោះ សូម្បីពួកភិក្ខុក៏ចូរនៅយ៉ាងនេះ ដើម្បីប្រយោជន៍ដល់
សេចក្តីសុខចុះ ។ បទថា អត្តទីទា សេចក្តីថា ពួកអ្នកចូរធ្វើខ្លួនឲ្យជាទីពឹង
អាស្រ័យ ដូចកោះកណ្តាលមហាសមុទ្រចុះ ។ បទថា អត្តសរណា បានដល់
ចូរជាអ្នកមានខ្លួនជាគតិប៉ុណ្ណោះ កុំមានរបស់ដទៃជាគតិឡើយ ។ សូម្បីក្នុង
បទថា ធម្មទីទា ធម្មសរណា ក៏មានន័យដូចគ្នា ។ បទថា តមតត្ថេ មាន
ធម៌នោះជាកំពូល ត អក្ខរៈត្រង់កណ្តាល លោកពោលដោយបទសន្ធិ ។
លោកពោលអធិប្បាយថា ម្នាលអានន្ទ ពួកភិក្ខុរបស់គថាគតនោះ កាត់ការ
ប្រកបដោយសភាពខ្ពស់បំផុតទាំងអស់ យ៉ាងនេះថា ពួកភិក្ខុទាំងនេះក៏ខ្ពង់ខ្ពស់
ទាំងនេះក៏ខ្ពង់ខ្ពស់ ហើយនឹងនៅក្នុងធម៌ដ៏ប្រសើរយ៉ាងក្រៃលែង គឺក្នុងការៈ
ខ្ពង់ខ្ពស់ បានដល់ នឹងមានធម៌ដ៏ខ្ពង់ខ្ពស់សម្រាប់ភិក្ខុទាំងនោះ ភិក្ខុពួក
ណាមួយ ជាអ្នកប្រាថ្នាការសិក្សា គឺភិក្ខុទាំងអស់នោះ មានសតិប្បដ្ឋាន ៤ ជា

អារម្មណ៍ នឹងមានធម៌ដ៏ប្រសើរ ។ ទ្រង់សរុបទេសនា ឲ្យដល់កំពូល គឺ ព្រះអរហត្តនោះឯង ។

ទុតិយកាលាវារកថា ចប់

អគ្គសាវកបរិនិព្វានកថា

[៩៤] បទថា វេសាលី មិណ្ឌុយ ទាវិសិ ទ្រង់ចូលក្រុងវេសាលី ដើម្បីបិណ្ឌបាត ។ សួរថា ទ្រង់ចូលទៅកាលណា ឆ្លើយថា ក្នុងវេលាទ្រង់ ចេញចាកឧត្តរវេលគាមទៅកាន់ក្រុងវេសាលី ។ បានឮថា ព្រះមានព្រះភាគ ទ្រង់ចាំវស្សាហើយ ចេញចាកវេឡូវគាម ហើយទ្រង់ត្រឡប់តាមផ្លូវដែល យាងមកហើយ ដោយពុទ្ធបំណងថា នឹងយាងទៅកាន់ក្រុងសាវត្ថី ដល់ក្រុង សាវត្ថីដោយលំដាប់ ទ្រង់ចូលកាន់វត្តជេតពន ។ ព្រះធម្មសេនាបតី ធ្វើវត្ត ដល់ព្រះមានព្រះភាគហើយ ចូលកាន់ទិសម្រាកពេលថ្ងៃ ។ កាលពួកអន្ត- វាសិកធ្វើវត្តក្នុងវិហារជេតពននោះ ត្រឡប់ទៅហើយ លោកក៏បោសសម្អាតទិស ម្រាកពេលថ្ងៃ ក្រាលផ្ទាំងស្បែក លាងជើង អង្គុយពត់ភ្នែក ចូលផល សមាបត្តិ ។ កាលលោកចេញអំពីផលសមាបត្តិនោះតាមកំណត់ហើយ កើត បរិវិតក្តយ៉ាងនេះថា ព្រះពុទ្ធទាំងឡាយបរិនិព្វានមុន ឬអគ្គសាវកនិព្វានមុនឬ ។ ក៏ដឹងថា អគ្គសាវកបរិនិព្វានមុន ។ ទើបពិនិត្យមើលអាយុសង្ខាររបស់ខ្លួន ក៏ ដឹងថា អាយុសង្ខាររបស់ខ្លួន នឹងប្រព្រឹត្តទៅបានត្រឹមតែ ៧ ថ្ងៃប៉ុណ្ណោះ ទើប ត្រិះរិះថា អាត្មាអញនឹងបរិនិព្វានក្នុងទីណាឬ ។ ក៏គិតរឿយៗ ថា ព្រះរាហុល បរិនិព្វានក្នុងឋានតាវត្ថិន្យ ព្រះអញ្ញាកោណ្ឌញ្ញៈ ត្រង់ស្រះឆទ្គន្ត អាត្មាអញ

នឹងបរិនិព្វានក្នុងទីណា ។ ក៏កើតសតិប្រាជ្ញាមាតាឡើងថា មាតារបស់អាត្មា
អញ ជាមាតារបស់ព្រះអរហន្ត ៧ អង្គ ក៏មិនជ្រះថ្លាក្នុងព្រះពុទ្ធ ព្រះធម៌ និង
ព្រះសង្ឃ មាតានោះ មានឧបនិស្ស័យឬទេឬ ក៏រកឃើញឧបនិស្ស័យនៃ
សោតាបត្តិមគ្គ ពិចារណាថា មាតានឹងសម្រេចដោយទេសនារបស់អ្នកណា
ក៏ដឹងថា នឹងសម្រេចដោយទេសនារបស់អាត្មាអញ មិនមែនរបស់អ្នកដទៃ
ឡើយ បើអាត្មាអញគប្បីជាអ្នកខ្វល់ខ្វាយតិចសោត មនុស្សទាំងឡាយ ក៏នឹង
ពោលទោសអាត្មាអញថា ព្រះសាវ័បុត្រ ជាទីពឹងបានដល់ជនដទៃ ។ ពិត
ហើយ ក្នុងថ្ងៃទេសនាសមចិត្តសូត្ររបស់លោក ទេវតា ១ សែនកោដិ ក៏
សម្រេចអរហត្ត ទេវតាដែលសម្រេចមគ្គ ៣ រាប់មិនបាន និងក្នុងទីដទៃ
ប្រាកដថា មានការសម្រេចច្រើនណាស់ ម្យ៉ាងទៀត ព្រោះធ្វើចិត្តឲ្យជ្រះថ្លា
ក្នុងព្រះថេរៈ ត្រកូលដល់ ៨០០០០ កើតក្នុងឋានសួគ៌ ឥឡូវនេះ ព្រះថេរៈ
មិនអាចកម្ចាត់សូម្បីត្រឹមតែមិច្ឆាទិដ្ឋិរបស់មាតាបាន ព្រោះដូច្នេះ ទើបដាក់ចិត្ត
ថា អាត្មាអញនឹងដោះមាតាចេញអំពីមិច្ឆាទិដ្ឋិ ហើយនឹងបរិនិព្វានក្នុងបន្ទប់តូច
ដែលអាត្មាអញកើត ត្រិះរិះតទៅទៀតថា អាត្មាអញនឹងលាព្រះមានព្រះភាគ
ទៅក្នុងថ្ងៃនេះឯង ទើបហៅព្រះបុន្ទត្ថេរមកថា បុន្ទ មកយើងនឹងទៅ អ្នកចូរ
ប្រាប់ភិក្ខុបរិស័ទ ៥០០ អង្គ របស់ខ្ញុំថា អារុសោ សូមលោកកាន់បាត្រ និង
ចីវរ ព្រះធម្មសេនាបតី បំណងនឹងទៅនាលកគ្រាម ។ ព្រះថេរៈបានឆ្លើយយ៉ាង
នោះ ។ ភិក្ខុទុកដាក់សេនាសនៈ កាន់បាត្រ ចីវរ មកកាន់សម្លាកព្រះថេរៈ ។
ព្រះថេរៈក៏ទុកដាក់សេនាសនៈ បោសសម្អាតទីសម្រាកពេលថ្ងៃ ឈរត្រង់
ទ្វារ សម្លឹងមើលទីសម្រាកពេលថ្ងៃ ត្រិះរិះថា ឥឡូវនេះ ជាការឃើញគ្រាចុង

ក្រោយ មិនមានការត្រឡប់មក ។ ព្រះថេរៈដែលភិក្ខុ ៥០០ អង្គ ចោមរោម ហើយ ក៏ចូលទៅគាល់ព្រះមានព្រះភាគ ថ្វាយបង្គំហើយ ពោលពាក្យជាគាថា ចំពោះព្រះមានព្រះភាគថា

ធន្នោទានិ ភវិស្សាមិ	លោកនាថ មហាមុនិ
គមនាគមនំ នត្ថិ	បដ្ឋិមា វន្តនា អយំ ។
ជីវិតំ អប្បកំ មយ្ហំ	ឥតោ សត្តាបាមច្ចយេ
និក្ខុបេយ្យាមហំ ធម៌ហំ	ការវោរោមនំ យថា ។
អនុជាធាតុ មេ ភន្តេ (ភគវា)	អនុជាធាតុ សុគតោ
បរិនិព្វានកាលោ មេ	ឱស្សជ្ជោ អាយុសន្ធិរោ ។

បពិត្រព្រះមហាមុនីលោកនាថ ឥឡូវនេះ ខ្ញុំព្រះអង្គកាត់អស់ហើយ មិនមានការទៅការមក នេះជាការថ្វាយបង្គំលាបកបង្គំក្រោយ ជីវិតរបស់ខ្ញុំ ព្រះអង្គតិច តទៅនេះ កន្លងទៅ ៧ ថ្ងៃ ខ្ញុំព្រះអង្គនឹងដាក់ចុះនូវសរីរៈ ដូចដាក់ ការចុះ សូមព្រះមានព្រះភាគ មេត្តាអនុញ្ញាត សូមព្រះសុគតមេត្តាអនុញ្ញាត ដល់ខ្ញុំព្រះអង្គផងចុះ នេះជាវេលាបរិនិព្វាន ខ្ញុំព្រះអង្គដាក់អាយុសន្ធិរហើយ ។

ព្រោះហេតុដែលពួកមិច្ឆាទិដ្ឋិ ពេញចិត្តលើកទោសថា កាលព្រះសាស្តា ត្រាស់ថា ចូរបរិនិព្វានចុះ ក៏ហាក់ដូចជាពណ៌នាគុណនៃសេចក្តីស្លាប់ កាល ត្រាស់ថា កុំបរិនិព្វានឡើយ ក៏ហាក់ដូចជាពោលគុណរបស់វដ្តសង្សារ ព្រោះ ដូច្នោះ ទើបព្រះពុទ្ធទាំងឡាយ មិនត្រាស់ពាក្យទាំងពីរ ។ ដោយហេតុនោះ ទើបព្រះមានព្រះភាគត្រាស់នឹងព្រះថេរៈថា ម្ចាស់សារីបុត្រ អ្នកនឹងបរិនិព្វាន ទីណា ។ កាលព្រះថេរៈក្រាបទូលថា ក្នុងបន្ទប់តូច ឯនាលកត្រាម ដែនមគធៈ

ខ្ញុំព្រះអង្គនឹងបរិនិព្វាន ក្នុងបន្ទប់នោះ ។ ទើបព្រះសាស្តាត្រាស់ថា ម្ចាស់
សារីបុត្រ ឥឡូវនេះ អ្នកសម្គាល់កាលដ៏សមគួរចុះ វេលានេះ ការឃើញភិក្ខុ
ដែលមានសភាពដូច្នេះ សម្រាប់បងប្អូនរបស់អ្នកនឹងរកបានដោយក្រ ព្រោះ
ដូច្នេះ អ្នកចូរសម្តែងធម៌ដល់បងប្អូនទាំងនោះចុះ ។

ព្រះថេរៈដឹងថា ព្រះសាស្តាទ្រង់មានព្រះបំណងនឹងឲ្យអញសម្តែងឫទ្ធិ
ផ្សេងៗ មុននឹងសម្តែងធម៌ ទើបថ្វាយបង្គំព្រះមានព្រះភាគ ហើយហោះកម្ពស់
៧ ដើមត្នោត ត្រឡប់ចុះមកថ្វាយបង្គំ ហើយឈរកណ្តាលអាកាសកម្ពស់ ៧
ដើមត្នោត សម្តែងឫទ្ធិផ្សេងៗ ច្រើនយ៉ាង ហើយសម្តែងធម៌ ។ អ្នកនគរទាំង
អស់ប្រជុំគ្នា ។ ព្រះថេរៈចុះមក ហើយថ្វាយបង្គំព្រះមានព្រះភាគ ក្រាបទូលថា
ដល់វេលាទៅរបស់ខ្ញុំព្រះអង្គហើយ ។ ព្រះមានព្រះភាគប្រថាប់លើធម្មាសនៈ
ទ្រង់ព្រះត្រិះរិះថា នឹងឲ្យសារីបុត្រសម្តែងឫទ្ធិ ហើយទើបក្រោកអំពីធម្មាសនៈ
ស្តេចបែរព្រះភក្ត្រទៅកាន់ព្រះគន្ធកុដិ ហើយប្រថាប់ឈរលើបល្ល័ង្កកែវមណី ។
ព្រះថេរៈធ្វើប្រទក្សិណ ៣ ជុំ ហើយថ្វាយបង្គំក្នុងទិសទាំង ៤ ក្រាបទូលថា
រាប់ថយអំពីកប្បនេះទៅ បាន ១ អសន្ទេយ្យ ១ សែនកប្ប ខ្ញុំព្រះអង្គ ក្រាប
ទៀបបាទមូលរបស់ព្រះអនោមទស្សីសម្មាសម្ពុទ្ធ ប្រាថ្នានឹងជួបព្រះអង្គ សេចក្តី
ប្រាថ្នានោះរបស់ខ្ញុំព្រះអង្គសម្រេចហើយ ខ្ញុំព្រះអង្គឃើញទ្រង់ហើយ នុ៎ះជា
ការឃើញគ្រាដំបូង នេះជាការឃើញគ្រាចុងក្រោយ នឹងមិនមានការឃើញព្រះ
អង្គទៀតឡើយ ហើយផ្តងអញ្ជើញដ៏រុងរឿងដោយទសនខសមោធាន ហើយ
ត្រឡប់ថយក្រោយទៅដរាបផុតទស្សនវិស័យ តាំងពីឥឡូវនេះទៅ ដែល
ឈ្មោះថា ការទៅការមកក្នុងឋានៈណាមួយៗ ដោយអំណាចចុតិបដិសន្ធិមិន

មាន ដូច្នេះហើយ ទើបថ្វាយបង្គំលាទៅ ។ ផែនមហាប្រិច្ចតី ក៏ញ័រដរាបដល់
ទឹកទ្រផែនដី ។ ព្រះមានព្រះភាគក៏ត្រាស់ចំពោះពួកភិក្ខុដែលឈរជុំវិញថា ម្ចាស់
ភិក្ខុទាំងឡាយ ពួកអ្នកចូរទៅតាមបង្កប្រសរបស់ពួកអ្នកចុះ ។ ភិក្ខុទាំងឡាយ
នាំគ្នាទៅដរាបដល់ខ្លោងទ្វារ ។ ព្រះថេរៈពោលថា អាវុសោឈប់ចុះ ពួកអ្នក
ចូរជាអ្នកមិនប្រមាទចុះ ហើយឲ្យភិក្ខុទាំងនោះត្រឡប់វិញ ចំណែកខ្លួនលោក
ក៏ទៅព្រមនឹងបរិស័ទ ។ ពួកមនុស្សក៏នាំគ្នាដើរតាមយំរៀបរាប់ថា ពីមុន
លោកម្ចាស់ចារិកទៅ ក៏ត្រឡប់មក តែលើកនេះទៅបាត់ មិនត្រឡប់មក ។
ព្រះថេរៈពោលថា អាវុសោ ពួកអ្នកកុំប្រមាទ សន្ធារទាំងឡាយយ៉ាងនេះឯង
ហើយឲ្យមនុស្សទាំងនោះត្រឡប់ ។ គ្រានោះ ព្រះសារីបុត្រ អនុគ្រោះមនុស្ស
រហូតដល់អស់ ៧ ថ្ងៃ ក្នុងចន្លោះផ្លូវ ដល់នាលកគ្រាម ក្នុងវេលាល្ងាច ហើយ
ឈប់សម្រាកត្រង់ដើមជ្រៃ ជិតទ្វារស្រុក ។ គ្រានោះ ក្មួយប្រុសរបស់ព្រះ
ថេរៈ ឈ្មោះថា ឧបរេតៈទៅក្រៅស្រុក ជួបព្រះថេរៈចូលទៅរកហើយឈរ
សំពះ ។ ព្រះថេរៈនិយាយជាមួយក្មួយប្រុសថា យាយរបស់ឯងនៅក្នុងផ្ទះឬ ។
ក្មួយប្រុសក៏ឆ្លើយថា ព្រះករុណា ។ ព្រះថេរៈប្រាប់ថា ឯងចូរទៅប្រាប់ថា
អាត្មាមកទីនេះហើយ កាលបើយាយសួរថា ព្រោះហេតុអ្វី ចូរប្រាប់ថា បាន
ឮថា លោកនឹងសម្រាកក្នុងស្រុកនេះមួយថ្ងៃ ចូររៀបចំបន្ទប់តូចដែលអាត្មា
កើត និងចាត់ចែងទីនៅសម្រាប់ភិក្ខុ ៥០០ អង្គ ។ ក្មួយទៅប្រាប់ថា បពិត្រ
លោកយាយ លោកអ៊ំនិមន្តមក ។ យាយសួរថា ឥឡូវនេះនៅឯណា ។ ចៅ
ឆ្លើយថា នៅជិតទ្វារស្រុក យាយក៏សួរថា មកតែមួយអង្គ ឬមានភិក្ខុដទៃមក
ផង ។ ចៅក៏ឆ្លើយថា មានភិក្ខុ ៥០០ អង្គមកផង ។ កាលជីដូនសួរថា មក

ធ្វើអ្វី ។ ចៅក៏ប្រាប់រឿងនោះ ។ ព្រាហ្មណ៍គិតថា ហេតុដូចម្តេចហ្ន៎ ទើបត្រូវ
 បង្គាប់ឲ្យចាត់ស្ថានទីនៅសម្រាប់ភិក្ខុយ៉ាងច្រើនដល់ម៉្លេះ កូនអញបួសតាំងពី
 កំលោះ ចង់មកជាគ្រហស្ថកាលចាស់ ទើបរៀបចំបន្ទប់ដែលលោកបានកើត
 ឲ្យធ្វើទីនៅសម្រាប់ភិក្ខុ ៥០០ អង្គ អុជប្រទីបទុកទទួលព្រះថេរៈ ។ ព្រះថេរៈ
 នឹងភិក្ខុទាំងឡាយ ឡើងទៅកាន់ប្រាសាទ ចូលទៅកាន់បន្ទប់ដែលកើតហើយ
 អង្គុយ និងបញ្ជូនភិក្ខុទាំងឡាយទៅដោយពោលថា ចូរនាំគ្នាទៅកាន់ទីនៅ
 របស់ពួកលោកចុះ ។ ពេលភិក្ខុទាំងឡាយទៅហើយ អាពាធខ្លាំងក្លាក៏កើត
 ឡើងដល់ព្រះថេរៈ ។ រោគចុះឈាមកើត វេទនាហៀបនឹងស្លាប់ ។ កាជនៈ
 មួយត្រង់ កាជនៈមួយនាំចេញ ។ ព្រាហ្មណ៍គិតថា ការប្រព្រឹត្តទៅនៃបុត្រ
 របស់អញ មិនជាទីពេញចិត្ត ក៏ឈរផ្អែកទ្វារបន្ទប់របស់ខ្លួន ។ ស្តេចមហារាជ
 ទាំង ៤ ពិចារណាថា ព្រះធម្មសេនាបតីនៅទីណា ក៏ដឹងថា ដេកលើគ្រែ
 ដែលបរិនិព្វាន ក្នុងបន្ទប់តូចកាលដែលលោកកើតក្នុងនាលកគ្រាម អញនឹង
 ទៅមើលជាបច្ច័យទស្សនៈ ហើយនាំគ្នាមកឈរសំពះ ។ ព្រះថេរៈសួរថា លោក
 ជាអ្នកណា ទេវតាឆ្លើយថា បពិត្រលោកម្ចាស់ ពួកខ្ញុំជាមហារាជ ។ ព្រះ
 ថេរៈ សួរថា មកធ្វើអ្វី ។ ឆ្លើយថា មកជាគិលានុបដ្ឋាក ។ ព្រះថេរៈបញ្ជូន
 ទៅដោយពាក្យថា ឈ្លើយចុះ គិលានុបដ្ឋាកមានហើយ សូមលោកទៅចុះ ។
 កាលស្តេចមហារាជទៅហើយ សក្កទេវរាជជាស្តេចទេវតា ក៏មកដោយន័យ
 នោះដូចគ្នា ។ កាលសក្កទេវរាជយាងទៅហើយ ស្តេចសុយាមៈជាដើម និង
 មហាព្រហ្មក៏នាំគ្នាមក ។ ព្រះថេរៈក៏ពោលនឹងទេវតា និងព្រហ្មទាំងនោះឲ្យ
 ទៅវិញយ៉ាងនោះដូចគ្នា ។

ព្រាហ្មណ៍ឃើញពួកទេវតាមក និងទៅ គិតថា ជនទាំងនោះ ជាអ្នក
 ណាហ្ន៎ ទើបមកថ្វាយបង្គំហើយថ្វាយបង្គំទៀតនូវកូនរបស់អញ ហើយក៏ទៅ
 ទើបទៅកាន់ទ្វារបន្ទប់របស់ព្រះថេរៈ ព្រះសារីបុត្រសួរថា អ្នកណាមក ព្រះ
 ចុន្ទត្រូវប្រាប់រឿងនោះ ហើយពោលថា មហាឧបាសិកាមក ។ ព្រះថេរៈសួរថា
 ហេតុដូចម្តេចទើបមកខុសកាល ។ ព្រាហ្មណ៍ឆ្លើយថា មកសួរសុខទុក្ខកូនឯង
 ហើយសួរថា លោកកូន តើអ្នកណាមកពីដំបូង ។ ព្រះថេរៈឆ្លើយថា
 ឧបាសិកា ស្តេចមហារាជទាំង ៤ មកពីដំបូង ។ ព្រាហ្មណ៍សួរថា លោកកូន
 កូនឯងជាជំនាន់មហារាជទាំង ៤ ឬ ព្រះថេរៈឆ្លើយថា ឧបាសិកា មហារាជ
 ទាំងនោះក៏ដូចក្មេងវត្ត ទ្រង់កាន់ព្រះខ័នរក្សា តាំងពីព្រះសាស្តារបស់អាត្មា
 ទ្រង់ចុះចាប់បដិសន្ធិ ។ ព្រាហ្មណ៍សួរថា កាលមហារាជទាំងនោះ ត្រឡប់ទៅ
 ហើយ អ្នកណាមកទៀត ។ ព្រះថេរៈឆ្លើយថា សក្កទេវរាជ ព្រាហ្មណ៍សួរថា
 កូនឯងជាជំនាន់សក្កទេវរាជទៀតឬ ។ ព្រះថេរៈឆ្លើយថា ឧបាសិកា សក្ក-
 ទេវរាជនោះក៏ដូចសាមណេរកាន់វត្ត កាលព្រះសាស្តារបស់អាត្មាចុះមកអំពី
 តាវត្តិន្យ ក៏ទ្រង់កាន់បាត្រ និងចីវរចុះមក ។ ព្រាហ្មណ៍សួរថា កាលសក្ក-
 ទេវរាជនោះត្រឡប់ហើយ អ្នកណាមានពន្លឺអស្ចារ្យមក ។ ព្រះថេរៈឆ្លើយថា
 ឧបាសិកា អ្នកនោះ ឈ្មោះថា មហាព្រហ្មជាន់សុទ្ធាវាស ទាំងជាអ្នកមានបុញ្ញ
 គុណ ទាំងជាគ្រូរបស់ព្រាហ្មជនដែរ ។ ព្រាហ្មណ៍សួរថា កូនឯងក៏នៅតែជា
 ជំនាន់មហាព្រហ្មនោះទៀតឬ ។ ព្រះថេរៈឆ្លើយថា ពិតហើយឧបាសិកា បាន
 ឮថា ក្នុងថ្ងៃដែលព្រះសាស្តារបស់អាត្មាប្រសូត មហាព្រហ្មទាំង ៤ នេះ យក
 បណ្តាញមាសមកទទួលព្រះមហាបុរស កាលនោះ ព្រាហ្មណ៍គិតថា កូនរបស់

អញមានអានុភាពដល់ម្ល៉េះ ព្រះមានព្រះភាគសាស្តារបស់កូន នឹងមានអានុ-
 ភាពច្រើនប៉ុណ្ណាហ្ន៎ ។ បីតិ ៥ យ៉ាង កើតឡើងផ្សាយពេញសរីរៈយ៉ាង
 ឆាប់រហ័ស ។ ព្រះថេរៈគិតថា មាតារបស់អញកើតបីតិសោមនស្ស ឥឡូវនេះ
 ជាកាលសមគួរដែលនឹងសម្តែងធម៌ ទើបពោលថា មហាឧបាសិកាគិតអ្វី ។
 ព្រាហ្មណ៍ពោលថា កូនរបស់ខ្ញុំមានគុណដល់ម្ល៉េះ ព្រះសាស្តា្តនៃកូនខ្ញុំនឹងមាន
 គុណច្រើនប៉ុណ្ណាហ្ន៎ ដូច្នោះ ទើបម៉ែគិតយ៉ាងនេះ ។ ព្រះថេរៈពោលថា
 មហាឧបាសិកា សម័យព្រះសាស្តា្តនៃយើងប្រសូតក្តី ចេញមហាភិន្ទ្រមណ៍
 ក្តី ត្រាស់ដឹងក្តី ប្រកាសព្រះធម្មចក្កក្តី លោកធាតុ ១ ម៉ឺនក៏ញាប់ញ័រ ដែល
 ឈ្មោះថា អ្នកស្នើដោយសីល សមាធិ បញ្ញា វិមុត្តិ វិមុត្តិញ្ញាណទស្សនៈ
 មិនមាន ហើយពោលព្រះធម៌ទេសនាដែលប្រកបដោយពុទ្ធគុណយ៉ាងពិស្តារ
 ថា **ឥតិបិ សោ ភគវា ...** ជាដើម ។ វេលាចប់ព្រះធម៌ទេសនារបស់បុត្រជា
 ទីស្រឡាញ់ ព្រាហ្មណ៍ក៏តាំងនៅក្នុងសោតាបត្តិផល ហើយពោលនឹងបុត្រថា
 បាឌបតិស្សៈ ហេតុអ្វី ទើបកូនឯងធ្វើយ៉ាងនេះ កូនឯងមិនឲ្យអមតធម៌នេះ
 ដល់ម៉ែអស់កាលមានប្រមាណប៉ុណ្ណោះ ។ ព្រះថេរៈគិតថា ឥឡូវនេះ តម្លៃទឹក
 ដោះ និងបាយច្របាច់ ដែលសារីព្រាហ្មណ៍មាតារបស់អញបានឲ្យ ក៏បានតប
 ស្នងសងដោយហេតុមានប្រមាណប៉ុណ្ណោះ ទើបបញ្ជូនព្រាហ្មណ៍ទៅ ដោយ
 ពោលថា ទៅចុះមហាឧបាសិកា ហើយសួរព្រះចុន្ទថា ជិតភ្នំហើយឬនៅ ។
 ព្រះចុន្ទឆ្លើយថា ជិតភ្នំហើយលោកម្ចាស់ ។ ព្រះថេរៈប្រាប់ថា បើយ៉ាងនោះ
 ចូរប្រជុំភិក្ខុសង្ឃចុះ ។ ព្រះចុន្ទឆ្លើយថា សង្ឃប្រជុំគ្នាហើយ ។ ព្រះថេរៈ
 ពោលថា ចូរលើកខ្ញុំឡើងឲ្យអង្គុយ ។ ព្រះចុន្ទក៏ត្រាហ៍ឡើងឲ្យអង្គុយ ។ ព្រះ

ថេរៈហៅភិក្ខុទាំងឡាយថា អារុសោ លោកទាំងឡាយ នៅជាមួយខ្ញុំមកអស់
 ៤៤ ឆ្នាំ មិនពេញចិត្តក្នុងកាយកម្ម ឬវច្ឆិកម្មរបស់ខ្ញុំ យ៉ាងណា សូមអារុសោ
 អត់នូវទោសនោះផងចុះ ។ ភិក្ខុទាំងឡាយពោលថា លោកម្ចាស់ ពួកខ្ញុំត្រាច់
 ទៅ មិនលះបង់លោកម្ចាស់ ដូចស្រមោលអស់កាលមានប្រមាណប៉ុណ្ណោះ
 ឈ្មោះថា កម្មដែលមិនពេញចិត្ត មិនមានដល់ពួកខ្ញុំ តែសូមលោកម្ចាស់ អត់
 នូវទោសដល់ពួកខ្ញុំផងចុះ ។ កាលពន្លឺអរុណប្រាកដ ព្រះថេរៈញ៉ាំងមហា-
 ប្រិចពីឲ្យញាប់ញ័រ ហើយបរិនិព្វានដោយអនុបាទិសេសនិព្វានធាតុ ។ ទេវតា
 និងមនុស្សជាច្រើន នាំគ្នាធ្វើសក្ការៈក្នុងស្ថានទីបរិនិព្វាន ។

ព្រះបុន្ទកាន់បាត្រថ្មីៗ និងសំពត់ខ្ទប់ព្រះធាតុទៅកាន់វត្តជេតពន នាំព្រះ
 អាននុត្តរចូលគាល់ព្រះមានព្រះភាគ ។ ព្រះមានព្រះភាគ ទ្រង់កាន់សំពត់
 តម្រងទឹកដែលដាក់ព្រះធាតុ ពោលគុណរបស់ព្រះថេរៈ ដោយគាថា ៥០០
 ទ្រង់បង្ហាប់ឲ្យសាងព្រះធាតុចេតិយ បានប្រទានសញ្ញាដល់ព្រះអាននុត្តរដើម្បី
 យាងទៅកាន់ក្រុងរាជគ្រឹះ ។ ព្រះថេរៈក៏ប្រាប់ភិក្ខុទាំងឡាយ ។ ចំណែកព្រះ
 មានព្រះភាគ មានភិក្ខុសង្ឃជាបរិវារ យាងទៅកាន់ក្រុងរាជគ្រឹះ ។ ក្នុងវេលា
 យាងទៅកាន់ក្រុងរាជគ្រឹះនោះ ។ ព្រះមហាមោគ្គល្លានត្ថេរ ក៏បរិនិព្វាន ។ ព្រះ
 មានព្រះភាគទ្រង់កាន់យកព្រះធាតុ របស់ព្រះមហាមោគ្គល្លាននោះ បង្ហាប់ឲ្យ
 សាងចេតិយហើយ ចេញចាកក្រុងរាជគ្រឹះ បែរព្រះភក្ត្រទៅកាន់ស្ទឹងគង្គា
 យាងដល់ស្រុកឧក្កវេលត្រាម ដោយលំដាប់ ។ ត្រង់មាត់ច្រាំងស្ទឹងគង្គា ក្នុង
 ឧក្កវេលត្រាមនោះ ទ្រង់មានភិក្ខុសង្ឃជាបរិវារគង់ក្នុងទីនោះ ទ្រង់សម្តែងព្រះ
 សូត្រដែលជាប់ដោយការបរិនិព្វានរបស់ព្រះសារីបុត្រ និងព្រះមោគ្គល្លាន

ចេញចាកឧក្កវេលត្រាម យាងដល់ក្រុងវេសាលី ។ កាលយាងចូលទៅយ៉ាង
 នោះ គ្រានោះ ព្រះមានព្រះភាគ ក្នុងវេលាព្រឹក ទ្រង់ស្ងៀកស្បង់ កាន់បាត្រ
 និងចីវរ យាងចូលទៅបិណ្ឌបាតក្នុងក្រុងវេសាលី ។ កថាសម្តែងតាមលំដាប់
 ក្នុងរឿងនេះ មានដូចពោលមកដូច្នេះ ។

ក្នុងបទថា **និសីទនំ** នេះ លោកបំណងយកផ្ទាំងស្បែក ។ បទថា
ឧទេនចេតិយំ លោកពោលដល់វត្ត ដែលសាងត្រង់ទីចេតិយរបស់ឧទេនយក្ខ ។
 ក្នុងគោតមកចេតិយជាដើមក៏ន័យនេះដូចគ្នា ។ បទថា **ភាវិតា** ប្រែថា ចម្រើន
 ហើយ ។ បទថា **តហុលីកតា** ប្រែថា ធ្វើរឿយៗ ។ បទថា **យានីកតា**
 ប្រែថា ធ្វើដូចយានដែលទឹមហើយ ។ បទថា **វត្ថុកតា** ប្រែថា ធ្វើដូចផែនដី
 ព្រោះអត្ថថា ជាទីតាំង ។ បទថា **អនុដ្ឋិតា** ប្រែថា តម្កល់ទុកហើយ ។ បទថា
បរិចិតា ប្រែថា សាងទុកដោយជុំវិញ គឺធ្វើឲ្យចម្រើនដោយល្អ ។ បទថា
សុសមារទ្ធា ប្រែថា ចាប់ផ្តើមដោយល្អ ។ ព្រះមានព្រះភាគ កាលត្រាស់
 ដោយមិនកំណត់ ដូចពោលមកដូច្នេះហើយ កាលទ្រង់សម្តែងមិនកំណត់
 ទៀត ទើបត្រាស់ថា **តថាគតស្សទោ** ជាដើម ។

គប្បីជាបរិនិច្ឆ័យរឿងនេះដូច្នេះ បទថា **កប្បំ** បានដល់ អាយុកប្ប ។
 ព្រះតថាគត កាលធ្វើអាយុប្រមាណរបស់ពួកមនុស្ស ក្នុងកាលនោះៗ ឲ្យបរិ-
 បូណ៌ គប្បីតាំងនៅ ។ បទថា **កប្បាវសេសំវា** បានដល់ ច្រើនជាងមួយរយ
 ឆ្នាំ ដែលត្រាស់ថា **អប្បំវា ភិយេ្យា** តិចជាង ១០០ ឆ្នាំ ឬច្រើនជាងនោះ ។
 ចំណែកព្រះមហាសិវត្ថេរពោលថា ឈ្មោះថា ការបន្តិក្នុងឋានៈដែលមិន

សមគួរនៃព្រះពុទ្ធទាំងឡាយ មិនមាន ។ ពិតហើយ ព្រះអង្គទ្រង់គ្របសង្កត់ វេទនាស្ទើរតែស្លាប់ ដែលកើតឡើងក្នុងវេទនាគ្រាម សូម្បី ១០ ខែ បានយ៉ាង ណា ទ្រង់ចូលសមាបត្តិនោះរឿយៗ ទ្រង់គ្របសង្កត់វេទនា បានដល់ ១០ ខែ ក៏គប្បីទ្រង់តាំងនៅបាន រហូតដល់អស់កទ្ធកប្បនេះបាន ដូច្នោះ ។ សួរថា ព្រោះហេតុអ្វី ទើបទ្រង់មិនតាំងនៅ ឆ្លើយថា ព្រោះដែលឈ្មោះថា សរីរៈ ដែលមានចិត្តគ្រប់គ្រង ត្រូវវិរោធិប្បច្ច័យ មានធូញបាក់ជាដើម គ្របសង្កត់ សេចក្តីពិត ព្រះពុទ្ធទាំងឡាយ មិនទាន់ដល់ការៈនៃវិរោធិប្បច្ច័យ មានធូញ បាក់ជាដើម រមែងបរិនិព្វានក្នុងវេលាដែលទ្រង់ជាទីស្រឡាញ់ ជាទីពេញចិត្ត របស់មហាជននោះឯង ។ មួយទៀត កាលព្រះមហាសាវ័កដែលត្រាស់ដឹង តាមព្រះពុទ្ធ បរិនិព្វានហើយ ក៏គប្បីតាំងនៅដូចដង្កត់ឈើមួយដើម ស្តេច យាងទៅជាមួយភិក្ខុកំលោះ និងសាមណេរជាបរិវារ ក៏ត្រូវគេមើលងាយថា ឱ បរិស័ទទាំងឡាយរបស់ព្រះពុទ្ធ ព្រោះដូច្នោះ ទើបទ្រង់មិនតាំងនៅ ។ កាល ត្រូវពេលយ៉ាងនេះ ព្រះអង្គក៏ទ្រង់ពេញព្រះទ័យ ។ បទថា អាយុកប្ប្បា នេះ លោកកំណត់ទុកក្នុងអដ្ឋកថាហើយ ។

ក្នុងបទថា យថា តំ មារេន បរិយុដ្ឋិតចិត្តោ នេះ បទថា តំ ត្រឹមតែ ជានិបាត អធិប្បាយថា បុថុជ្ជនដទៃណា ត្រូវមានបណ្តាលចិត្ត គ្របសង្កត់ចិត្ត មិនអាចដឹងច្បាស់បាន យ៉ាងណា ព្រះអានន្ទក៏មិនអាចដឹងច្បាស់ដូច្នោះដែរ ។ សេចក្តីពិត មានរមែងបណ្តាលចិត្តរបស់បុគ្គលដែលលះវិបល្លាស ៤ មិន ទាន់បាន គ្រប់ៗ ប្រការ ។ ព្រះថេរៈក៏លះវិបល្លាស ៤ មិនទាន់បាន ដោយ ហេតុនោះ ទើបមានគ្របសង្កត់ចិត្តលោក ។ សួរថា មាននោះ កាលបណ្តាល

ចិត្ត ធ្វើយ៉ាងណា ឆ្លើយថា មានសម្តែងអារម្មណ៍ គឺរូប ឬឲ្យបានឮអារម្មណ៍ គឺសំឡេងដែលគួរខ្លាច បន្ទាប់ពីនោះ ពួកសត្វឃើញរូប ឬបានឮសំឡេងនោះ ហើយ ក៏បាត់សតិ ហើយហាមាត់ ។ មានក៏លូកដៃចូលក្នុងមាត់របស់សត្វ ទាំងនោះ ហើយច្របាច់បេះដូង ។ បន្ទាប់ពីនោះ ពួកសត្វក៏សន្លប់ ។ តែ សម្រាប់ព្រះថេរៈ ដូចម្តេចមានអាចសិក្សាដៃចូលក្នុងមាត់ព្រះថេរៈបាន បានតែ សម្តែងអារម្មណ៍ដែលគួរខ្លាច ។ ព្រះថេរៈឃើញមាននោះ ក៏មិនដឹងច្បាស់នូវ ឱកាស គឺនិមិត្ត ។ សួរថា ព្រះមានព្រះភាគកាលទ្រង់ជ្រាប ត្រាស់ហៅដល់ ៣ ដង ដើម្បីប្រយោជន៍អ្វី ។ ឆ្លើយថា ដើម្បីទ្រង់បន្ទោបង់សេចក្តីសោក ដោយ ការលើកទោសទុកខាងមុខថា កាលតថាគត ត្រូវអ្នកអារាធនាថា ព្រះមាន ព្រះភាគមេត្តាតាំងនៅចុះ ។ អ្នកធ្វើមិនល្អយ៉ាងនោះ អ្នកធ្វើខុសយ៉ាង នេះ ។

មារាយាបនកថា

[៩៥] ឈ្មោះថា មានក្នុងបទថា មារោ ទាបិមា នេះ ឈ្មោះថា មាន ព្រោះប្រកបសត្វទុកក្នុងសេចក្តីវិនាស ធ្វើឲ្យស្លាប់ ។ បទថា ទាបិមា ជា វេរចនៈ របស់ពាក្យថា មានន្ទុះឯង ។ ពិតហើយ មាននោះ លោកហៅថា មាន ព្រោះប្រកបដោយបាបធម៌ ។ សូម្បីបទថា កណ្ណា អន្តក ធម្មចិ បមត្តពន្ធ ក៏ជាឈ្មោះរបស់មារនោះដូចគ្នា ។ បទថា ភាសិតា ទោ បនេសា សេចក្តីថា មាននេះ ជាប់តាមមកតាំងពីពោធិមណ្ឌលដ្ឋានក្នុងសប្តាហ៍ទី ៨ តាំងអំពីព្រះ មានព្រះភាគ ទ្រង់សម្រេចសម្មាសម្ពោធិញ្ញាណ ពោលថា ព្រះមានព្រះភាគ ទ្រង់សម្រេចប្រយោជន៍របស់ព្រះអង្គ ដែលព្រះអង្គទ្រង់បំពេញព្រះបារមីមក ដោយលំដាប់ហើយ ទ្រង់បានសម្រេចព្រះសម្ពោធិញ្ញាណហើយ ព្រះអង្គនឹង

ប្រមើលមើលលោកធ្វើអ្វី ទើបអារាធនាថា ឥឡូវនេះ សូមព្រះមានព្រះភាគ
 ទ្រង់បរិនិព្វាននៅក្នុងថ្ងៃនេះចុះ ព្រះអង្គ តែព្រះមានព្រះភាគត្រាស់បដិសេធ
 ដល់មារនោះថា តថាគតនឹងមិនបរិនិព្វាន ដូច្នេះជាដើម ។ មារសំដៅយក
 សេចក្តីនោះ ទើបពោលថា ភាសិតា ទោ បនេសា កន្លែ ជាដើម ។ បណ្តា
 បទទាំងនោះ បទថា វិយត្តា បានដល់ ឈ្លាសដោយមគ្គ ។ ភិក្ខុទាំងឡាយ
 ត្រូវណែនាំយ៉ាងនោះដូចគ្នា ក្បែរក្បែរក៏យ៉ាងនោះ ។ បទថា ពហុស្សុតា ឈ្មោះ
 ថា ពហុស្សុត ព្រោះមានសុត្ថៈច្រើនដោយព្រះត្រៃបិដក ។ ឈ្មោះថា ធម្មធន
 ព្រោះទ្រទ្រង់ធម៌នុ៎ះឯង ។ ម្យ៉ាងទៀត គប្បីជាបអត្តនេះ យ៉ាងនេះថា ជា
 ពហុស្សុតដោយបរិយត្តិ ១ ជាពហុស្សុតដោយបដិវេធិ ១ ឈ្មោះថា ធម្មធន
 ព្រោះទ្រទ្រង់ធម៌ គឺបរិយត្តិ និងបដិវេធិនុ៎ះឯង ។ បទថា ធម្មានុធម្មប្បដិ-
 បន្នា បានដល់ បដិបត្តិវិបស្សនាធម៌ ដែលសមគួរដល់អរិយធម៌ ។ បទថា
 សាមីចិប្បដិបន្នា បានដល់ បដិបត្តិបដិបទាដែលសមគួរ ។ បទថា អនុធម្ម-
 ចារិណោ ប្រែថា មានប្រក្រតីប្រព្រឹត្តធម៌ដ៏សមគួរ ។ បទថា សកំ អាចរិយកំ
 បានដល់ វាទៈអាចារ្យរបស់ខ្លួន ។ បទទាំងអស់មានបទថា អាចិត្តិស្សន្និ
 ជាដើម ជាវេវចនៈនៃគ្នានឹងគ្នា ។ បទថា សហធម្មេន បានដល់ ពាក្យដែល
 មានហេតុមានការណ៍ ។ បទថា សប្បាធិហារិយំ សេចក្តីថា នឹងសម្តែងធម៌
 ដរាបដល់ធម៌ដែលនាំសត្វចេញចាកទុក្ខ ។ បទថា ព្រហ្មចរិយំ បានដល់
 សាសនព្រហ្មចរិយៈទាំងអស់ ដែលសង្គ្រោះដោយសិក្ខា ៣ ។ បទថា ឥន្ទ្រ
 បានដល់ សម្រេចដោយអំណាចឈានជាដើម ។ បទថា ដ៏តំ បានដល់ ដល់

នូវសេចក្តីចម្រើនដែលដល់ព្រមដោយអភិញ្ញា ដូចផ្កាដែលរីកពេញបរិបូណ៌ ហើយជាដើម ។ បទថា **វិគ្គារកំ** សេចក្តីថា បានដល់ ផ្សាយទៅដោយ ប្រតិស្ឋាន នៅក្នុងចំណែកនៃទិសនោះៗ ។ បទថា **ពាហុជញ្ញំ** បានដល់ ជន ជាច្រើនដឹងច្បាស់ ចាក់ធ្លុះការត្រាស់ដឹងរបស់មហាជន ។ បទថា **បុដ្ឋកុតំ** បានដល់ ដល់សេចក្តីក្រាស់ដោយអាការទាំងពួង ។ សួរថា ក្រាស់ដូចម្តេច ឆ្លើយថា ក្រាស់ជាងទេវតា និងមនុស្ស ប្រកាសដោយល្អហើយ អធិប្បាយ ថា ទេវតា និងមនុស្សដែលជាវិញ្ញាជន មានប្រមាណត្រឹមណា ទេវតា និង មនុស្សទាំងអស់នោះ ប្រកាសល្អហើយ ។ បទថា **អប្បោស្សក្តោ** បានដល់ ប្រាសចាកសេចក្តីអាល័យ ។ ព្រះមានព្រះភាគត្រាស់ថា ម្ចាស់មានចិត្ត បាប តាំងពីសណ្តាប់ទី ៨ អ្នកត្រាប់ទៅមក អារាធនាថា សូមព្រះមានព្រះ ភាគ សូមព្រះសុគត បរិនិព្វានឥឡូវនេះចុះ ។ ឥឡូវនេះ តាំងពីថ្ងៃនេះទៅ អ្នកចូរលើកឧស្សាហៈ កុំព្យាយាម ឲ្យតថាគតបរិនិព្វានឡើយ ។

បទថា **សតោ សម្មជាតោ អាយុសង្ខារំ ឱស្សន្ធិ** សេចក្តីថា ព្រះមាន ព្រះភាគ ទ្រង់ធ្វើសតិតាំងមាំដោយល្អ កំណត់ដោយព្រះញាណ ដាក់អាយុ សង្ខារ ។ ក្នុងទីនោះ ព្រះមានព្រះភាគ ទ្រង់មិនបានដាក់អាយុសង្ខារ ដូចយក ដៃចោលដុំដី ។ ទ្រង់ព្រះចិន្តាថា ទ្រង់នឹងចូលសមាបត្តិ មិនដាច់រយៈត្រឹមតែ ៣ ខែប៉ុណ្ណោះ តអំពីនោះ នឹងមិនចូល ។ លោកសំដៅយកសេចក្តីនោះ ទើបពោលថា **ឱស្សន្ធិ** បាវៈថា **ឱស្សន្ធិ** ដូច្នេះក៏មាន ។ បទថា **មហាក្សមិ- ចារោ** បានដល់មហាប្រិច័ត្តិញ្ញាប័ញ្ញវ ។ បានឮថា គ្រានោះ លោកធាតុ ១ ម៉ឺនក៏ញ្ញាប័ញ្ញវ ។ បទថា **ភីសនកោ** បានដល់ កើតសេចក្តីគួរខ្លាច ។ បទថា

នេវទុន្ទភិយោវ ផលីសុ បានដល់ ពួកស្ត្រីទិព្វក៏បន្លឺសំឡេង ផ្ការក៏គ្រហឹមទាំង ក្នុងរដូវប្រាំង ផ្នែកបន្ទោរពុំជួញកាលក៏ដាលច្រវាត់ ។ លោកអធិប្បាយថា ភ្ញៀន ធ្លាក់មួយស្របក់ ។ ក្នុងបទថា ឧទានំ ឧទានេសិ សួរថា ទ្រង់ឧទានព្រោះ ហេតុអ្វី ឆ្លើយថា ព្រោះបានឮថា ឈ្មោះថា បុគ្គលណាម្នាក់ នឹងគប្បីនិយាយ ថា ព្រះមានព្រះភាគ ត្រូវមានជាប់តាមទៅខាងក្រោយៗ រុកក្នុងថា សូមបរិ- និព្វានចុះៗ ទ្រង់ដាក់អាយុសង្ខារមិនមែនព្រោះខ្លាច ទើបទ្រង់បន្លឺព្រះឧទាន ដែលបន្លឺដោយកម្លាំងបីតិ ដើម្បីសម្តែងសេចក្តីនេះថា ឈ្មោះថា ពាក្យឧទាន រមែងមិនមានដល់អ្នកខ្លាចថា សូមមានកុំមានឱកាសឡើយ ។

[៩៦] ក្នុងឧទាននោះ ឈ្មោះថា តុល ព្រោះថ្លឹងកំណត់ដោយការៈ ដែលប្រចក្សរបស់សត្វ មានឆ្កែស្រុក ចចកជាដើមទាំងអស់ ។ កម្មដែលថ្លឹង បាននោះដូចម្តេច ។ បានដល់ កម្មផ្នែកកាមាវចរ ។ ឈ្មោះថា អតុល ព្រោះ ថ្លឹងមិនបាន ។ ឬលោកិយកម្មយ៉ាងដទៃ ដែលប្រៀបដូចនឹងកាមាវចកម្មនោះ មិនមាន ។ កម្មដែលថ្លឹងមិនបាននោះដូចម្តេច បានដល់ កម្មផ្នែកមហគ្គតៈ ។ ម្យ៉ាងទៀត កាមាវចរកម្ម រូបាវចរកម្ម ចាត់ជាតុល អរូបាវចរកម្ម ចាត់ជា អតុល ។ ម្យ៉ាងទៀត កម្មដែលមានវិបាកតិច ឈ្មោះថា តុល ដែលមាន វិបាកច្រើន ឈ្មោះថា អតុល ។ បទថា សម្ពា បានដល់ កម្មដែលធ្វើជាដុំ អធិប្បាយថា ធ្វើជាគំនរដែលជាហេតុកើត ។ បទថា ភវសង្ខារំ បានដល់ កម្មដែលតាក់តែងកតថ្មី ។ បទថា អវស្សន្ធិ បានដល់ ធ្លាក់ចុះ ។ បទថា មុនិ បានដល់ អ្នកប្រាជ្ញ គឺព្រះពុទ្ធ ។ បទថា អជ្ឈត្តរតោ គឺត្រេកអរខាង

ក្នុងពិតប្រាកដ ។ បទថា សមាហិតោ គឺតាំងមាំហើយ ដោយឧបចារសមាធិ
និងអប្បនាសមាធិ ។ បទថា អភិក្ខុ កវចមិវ បានដល់ ទម្លាយកិលេស
ដូចកោះ ។ បទថា អត្តសម្ពា បានដល់ កិលេសដែលកើតហើយក្នុងខ្លួន ។
លោកអធិប្បាយថា ព្រះមុនីទ្រង់រួចផុតពីលោកិយកម្ម ពោល គឺតុលកម្ម និង
អតុលកម្ម ដែលបានឈ្មោះថា សម្ពាៈ ព្រោះអត្ថថា មានវិបាក ថាកវសង្ខារ
ព្រោះអត្ថថា តាក់តែងភព និងទ្រង់ត្រេកអរខាងក្នុងតាំងមាំហើយ ទម្លាយ
កិលេសដែលកើតក្នុងខ្លួន ដូចអ្នកបម្បាំងជំក្នុងសមរភូមិទម្លាយក្រោះ ដូច្នោះ ។
ន័យម្យ៉ាងទៀត បទថា តុលំ បានដល់ ថ្វីង គឺពិចារណា ។ បទថា អតុលត្ថា
សម្ពា បានដល់ ព្រះនិព្វាន និងភព ។ បទថា កវសង្ខារំ បានដល់ កម្មដែល
ទៅកាន់ភព ។ បទថា អវស្សន្ធិ មុនិ សេចក្តីថា ព្រះមុនី គឺព្រះពុទ្ធ ទ្រង់
ពិចារណាដោយន័យជាដើមថា បញ្ចក្ខន្ធមិនទៀង ការរលត់បញ្ចក្ខន្ធ គឺនិព្វាន
ជារបស់ទៀង ទ្រង់ឃើញទោសក្នុងភព និងអានិសង្សក្នុងនិព្វានហើយ ទ្រង់
បន្ទាត់ដោយអរិយមគ្គ ដែលធ្វើអោយអស់កម្ម ដែលលោកពោលយ៉ាងនេះ
ថា កម្មគ្រឿងតាក់តែងភព ដែលជាមូលនៃខន្ធទាំងឡាយនោះ ប្រព្រឹត្តទៅ
ដើម្បីការអស់កម្ម ដូច្នោះ ។ ព្រះអង្គទ្រង់ត្រេកអរខាងក្នុងតាំងមាំហើយ ទ្រង់
ទម្លាយកិលេសដែលកើតក្នុងខ្លួន ដូចជាក្រោះបានយ៉ាងណា ។ សេចក្តីពិត
ព្រះមុនីនោះ ទ្រង់ត្រេកអរខាងក្នុង ដោយអំណាចវិបស្សនា ទ្រង់តាំងមាំដោយ
អំណាចសមថៈ រួមសេចក្តីថា ព្រះអង្គទ្រង់ទម្លាយសំណាញ់ គឺកិលេសទាំង
អស់ ដែលជាគ្រឿងរួបរួមអត្តភាពដូចក្រោះ ដែលបានឈ្មោះថា អត្តសម្ពាៈ
ព្រោះកើតក្នុងខ្លួន ដោយកម្លាំងសមថៈ និងវិបស្សនា តាំងអំពីខាងដើម និង

លះកម្ម ដោយការលះកិលេសយ៉ាងនេះថា កម្មដែលធ្វើដោយមិនមានកិលេស ឈ្មោះថា នៅសល់ ព្រោះមិនមានបដិសន្ធិ ។ គប្បីជ្រាបថា ឈ្មោះថា ការខ្ជាចរបស់បុគ្គលដែលលះកិលេសបានហើយមិនមាន ព្រោះដូច្នោះព្រះមុនី ទ្រង់មិនខ្ជាច ហើយទើបទ្រង់ដាក់អាយុសង្ខារ ព្រោះហេតុនោះ ទើបទ្រង់បន្លឺ ឧទានដើម្បីឲ្យដឹងថា ទ្រង់មិនខ្ជាច ។

[៩៨] បទថា យំ មហាវាតា សេចក្តីថា ដោយសម័យណា ឬក្នុង សម័យណាខ្យល់ជំរំមែនបក់ ។ បទថា មហាវាតា វាយន្តា បានដល់ ធម្មតា ថា ខ្យល់ខក្ខេបក កាលកើតឡើង ក៏បក់កាត់ទឹកកម្រាស់ ៩៦០០០០ យោជន៍ បន្ទាប់ពីនោះ ក៏ធ្លាក់ចុះក្នុងអាកាស កាលទឹកធ្លាក់ចុះ ផែនដីក៏ធ្លាក់ចុះ ។ ខ្យល់ ក៏ទ្រទឹកទុកទៀតដោយកម្លាំងរបស់ខ្លួន ដូចទឹកខាងក្នុងធម្មក្រក ។ តែទឹកនោះ ក៏បាញ់ឡើង ។ កាលទឹកខ្ពស់ឡើង ផែនដីក៏ហើបឡើង ទឹកញ័រហើយ ក៏ធ្វើឲ្យ ផែនដីញ័រយ៉ាងនេះ ។ ការញ័ររបស់ទឹក និងផែនដី រមែងមានមកដរាបដល់ សព្វថ្ងៃនេះ ដោយប្រការដូច្នេះ ។ តែការស្រុតចុះ និងហើបឡើង រមែងមិន ប្រាកដព្រោះជារបស់ក្រាស់ ។

បទថា មហិទ្ធិកោ មហានុភាវោ សេចក្តីថា សមណៈ ឬព្រាហ្មណ៍ ឈ្មោះថា អ្នកមានបូទិច្រើន ព្រោះមានសេចក្តីសម្រេចច្រើន ឈ្មោះថា អ្នក មានអានុភាពច្រើន ព្រោះវត្ថុដែលនឹងបានទទួលច្រើន ។ បទថា បរិត្តា គឺ មានកម្លាំងតិច ។ បទថា អប្បមាណា បានដល់ អ្នកមានកម្លាំង ។ បទថា សោ ឥមំ បឋវី កប្បេតិ សេចក្តីថា លោកធ្វើបូទិឲ្យកើតហើយ កើតសេចក្តី សង្វេគ ដូចព្រះមហាមោគ្គល្លាន ឬកាលទ្រង់សាកល្បង រមែងធ្វើឲ្យផែនដី

ញ័រ ដូចសង្ឃរក្ខិតសាមណេរក្នុងព្រះមហានគតេត្ថរ ។

បានឮថា សាមណេរនោះ ខណៈកោរសក់ប៉ុណ្ណោះ ក៏សម្រេចអរហត្ត
 គិតថា មានភិក្ខុណាមួយទេហ្ន៎ ដែលធ្លាប់សម្រេចអរហត្ត ក្នុងថ្ងៃដែលបួស
 នុ៎ះឯង ហើយធ្វើវេជយ័ន្តប្រាសាទឲ្យញ័រ ។ បន្ទាប់ពីនោះ ក៏ដឹងថា មិនមាន
 ទើបគិតថា អញនឹងធ្វើឲ្យញ័រ រួចឈរលើកំពូលវេជយ័ន្តប្រាសាទ ហើយ
 ប្រើជើងត្រង់ ក៏មិនអាចធ្វើឲ្យញ័រដោយកម្លាំងនៃអភិញ្ញា ។ គ្រានោះ ពួក
 ទេពកញ្ញារបស់សក្កៈ ក៏ពោលនឹងសាមណេរនោះថា កូនសង្ឃរក្ខិត កូន
 ប្រាជ្ញានឹងធ្វើវេជយ័ន្តប្រាសាទឲ្យញ័រ ដោយសីសៈដែលមានកូនស្អុយប៉ុណ្ណោះ
 បាអើយ ប្រាសាទមានឱកាសតាំងនៅល្អហើយ កូនអាចធ្វើឲ្យញ័រដូចម្តេច
 បាន ។ សាមណេរគិតថា ទេវតាទាំងនេះ ចំអកឲ្យកឲ្យអញ តែអញមិនទាន់
 បានអាចារ្យ ព្រះមហានគតេត្ថរអ្នកនៅប្រចាំសមុទ្រ អាចារ្យរបស់អញ នៅទី
 ណាហ្ន៎ ដឹងថា អាចារ្យសាងទីពឹងសម្ងំក្នុងក្នុងមហាសមុទ្រ អង្គុយសម្រាក
 ពេលថ្ងៃ ទើបទៅកាន់ទីនោះថ្វាយបង្គំព្រះថេរៈហើយឈរ ។ បន្ទាប់ពីនោះ
 ព្រះថេរៈនិយាយនឹងសាមណេរនោះថា បាសង្ឃរក្ខិត អ្នកឯងមិនទាន់បាន
 សិក្សា នឹងចូលទៅប្រយុទ្ធឬ ហើយសួរថា បាឯងមិនអាចធ្វើឲ្យវេជយ័ន្តប្រាសាទ
 ញាប់ញ័រឬ ។ ឆ្លើយថា ខ្ញុំព្រះករុណាមិនទាន់បានអាចារ្យ ។ លំដាប់នោះ
 ទើបព្រះថេរៈពោលនឹងសាមណេរនោះថា នែបា កាលបុគ្គលដូចអ្នក ឲ្យញ័រ
 មិនបាន អ្នកដទៃណាហ្ន៎ នឹងឲ្យញ័របាន បាធ្លាប់ឃើញដុំអាចម៍គោអណ្តែត
 នៅលើផ្ទៃទឹកទេ ហើយពោលតទៅថា នែបា មនុស្សទាំងឡាយគេធ្វើនំអំបែង
 គេមិនកាត់ត្រង់ចុងទេ ចូរបាដឹងដោយឧបមារនេះ ។ សាមណេរពោលថា

ប្រាសាទនោះនឹងវិល ដោយអាការត្រឹមតែប៉ុណ្ណោះ ហើយអធិដ្ឋានថា ទឹកចូរ
 មានរហូតដល់ឱកាស ដែលប្រាសាទតាំងនៅ បែរមុខទៅកាន់វេជយ័ន្ត
 ប្រាសាទ ។ ពួកទេពធីតាឃើញសាមណេរហើយ និយាយគ្នាថា សាមណេរ
 អៀនខ្មាសម្តងហើយ នៅតែមកទៀត ។ សក្កទេវរាជត្រាស់ថា ពួកនាងកុំ
 និយាយនឹងបុត្ររបស់យើងឡើយ ឥឡូវនេះ លោកបានអាចារ្យហើយ មួយ
 រំពេចសោះ លោកនឹងធ្វើប្រាសាទឲ្យញ័របាន ។ សាមណេរប្រើម្រាមជើង
 ជាន់កំពូលប្រាសាទ ។ ប្រាសាទក៏ឃ្លេងឃ្លោងទៅទាំង ៤ ទិស ។ ពួក
 ទេវតាស្រែករំពងថា នៃកូន សូមឲ្យប្រាសាទតាំងនៅចុះ ។ សាមណេរដាក់
 ប្រាសាទទុកក្នុងទីដើម ហើយឈរលើកំពូលប្រាសាទ បន្តិចទានថា

ខ្ញុំបួសថ្ងៃនេះ ក៏សម្រេចអាសវក្ខយៈថ្ងៃនេះ ខ្ញុំធ្វើប្រាសាទឲ្យ
 ញ័រថ្ងៃនេះ ឱ ព្រះពុទ្ធ ទ្រង់មានព្រះគុណមហោឡារ ។ ខ្ញុំ
 បួសថ្ងៃនេះ ក៏សម្រេចអាសវក្ខយៈថ្ងៃនេះ ខ្ញុំធ្វើប្រាសាទឲ្យ
 ញ័រថ្ងៃនេះ ឱ ព្រះធម៌ មានព្រះគុណមហោឡារ ។ ខ្ញុំបួស
 ថ្ងៃនេះ ក៏សម្រេចអាសវក្ខយៈថ្ងៃនេះ ខ្ញុំធ្វើប្រាសាទឲ្យញ័រថ្ងៃ
 នេះ ឱ ព្រះសង្ឃ មានព្រះគុណមហោឡារ ។

ពាក្យដែលគប្បីពោល ក្នុងរឿងផែនដីកម្រើក ៦ ប្រការ ក្រៅអំពីនេះ
 លោកបានពោលហើយ ក្នុងមហាបរិនិព្វានសូត្រ ។

ក្នុងហេតុផែនដីញ័រ ៨ ប្រការនេះ ដូចពោលមកនេះ ទី ១ ញ័រ ដោយ
 ធាតុកម្រើក ទី ២ ញ័រដោយអានុភាពរបស់អ្នកមានឫទ្ធិ ទី ៣ និងទី ៤ ញ័រ
 ដោយតេជះនៃបុណ្យ ទី ៥ ញ័រដោយអំណាចនៃញាណ ទី ៦ ញ័រដោយ

អំណាចសាធុការ ទី ៧ ញ្ញវដោយអំណាចភាពជាអ្នកមានករុណា ទី ៨ ញ្ញវដោយការស្រែកយំ ។ កាលព្រះមហាសត្វចុះកាន់ព្រះគភ៌ព្រះមាតា និងប្រសូតនោះ ផែនដីញ្ញវដោយអំណាចនៃបុណ្យរបស់ព្រះអង្គ ។ កាលត្រាស់ដឹងអភិសម្ពោធិញ្ញាណ ផែនដីញ្ញវដោយអំណាចព្រះញាណ ។ កាលប្រកាសព្រះធម្មចក្រ ។ ផែនដីក៏ញ្ញវដោយសាធុការ ។ កាលដាក់អាយុសង្ខារ ផែនដីញ្ញវដោយសេចក្តីករុណា ទ្រាំការកម្រើកញ្ញវនៃចិត្តមិនបាន ក៏ញ្ញាបញ្ញវ ។ កាលបរិនិព្វាន ផែនដីក៏ត្រូវបន្ថែមដោយកម្លាំងការស្រែកយំ ក៏ញ្ញវ ។ សេចក្តីនេះ គប្បីជ្រាបដោយអំណាចទេវតាប្រថាប់ផែនដី ។ តែប្រការនេះ មិនមានដល់បរវិធាតុ ដែលជាមហាក្ខត្រូប ព្រោះមិនមានចេតនានោះឯង ។

បទថា សមេ ក្នុងបទថា សមេ ខោ អានន្ទ អដ្ឋ ហេតុ នេះ ជាការបង្ហាញសេចក្តីដែលទ្រង់សម្តែងមកហើយ ។ ដោយហេតុត្រឹមតែប៉ុណ្ណេះ ព្រះអានន្ទកំណត់ថា ព្រះមានព្រះភាគ ទ្រង់ដាក់អាយុសង្ខារក្នុងថ្ងៃនេះពិត ។

[៩៩] ចំណែកព្រះមានព្រះភាគ ទោះទ្រង់ជ្រាបថា ព្រះអានន្ទកំណត់បាន ក៏មិនប្រទានឱកាស ទ្រង់ប្រមូលហេតុទាំង ៨ ដទៃទៀតចូលផង ទើបត្រាស់ថា អដ្ឋ ខោ សមា ដូច្នេះជាដើម ។ បណ្តាបទទាំងនោះ បទថា អនេកសតំ ឧត្តយបរិសំ បានដល់ បរិស័ទ ដូចសមាគមព្រះបាទពិម្ពិសារ សមាគមព្រះញាតិ និងសមាគមស្តេចលិច្ឆវីជាដើម ។ ពាក្យនេះ ប្រើបានសូម្បីក្នុងចក្រវាលដទៃៗ ។ បទថា សល្លបិតបុព្វំ បានដល់ ធ្លាប់ធ្វើការសន្ទនាប្រាស្រ័យ ។ បទថា សាក្ខា បានដល់ ធ្លាប់ចូលរួមសូម្បីតែការសន្ទនាធម៌ ។ បទថា យាធិសកោ តេសំ វណ្ណោ សេចក្តីថា សមណ-

ព្រាហ្មណ៍ទាំងនោះ សម្បុរសខ្លះ សម្បុរខ្មៅខ្លះ សម្បុរពីរពណ៌ខ្លះ ព្រះសាស្តា
 មានព្រះធីរឿងដូចមាស ។ ពាក្យនេះ លោកពោលអាស្រ័យទ្រង់ទ្រាយ ។
 ទ្រង់ទ្រាយរបស់សមណព្រាហ្មណ៍ទាំងនោះ ប្រាកដត្រឹមតែម្យ៉ាងប៉ុណ្ណោះ ។
 ចំណែកព្រះមានព្រះភាគ មិនមែនដូចជនជាតិមិលក្ខៈ ទាំងទ្រង់មិនពាក់មណី
 កុណ្ឌល គង់ដោយភេទរបស់ព្រះពុទ្ធប៉ុណ្ណោះ ។ សមណព្រាហ្មណ៍ទាំងនោះ
 រមែងឃើញថា ព្រះពុទ្ធអង្គមានទ្រង់ទ្រាយស្មើនឹងខ្លួន ។ បទថា យាធិសកោ
 តេសំ សកោ សេចក្តីថា សមណព្រាហ្មណ៍ទាំងនោះ មានសំឡេងដាច់ខ្លះ
 មានសំឡេងដូចឈើអន្ទង់ខ្លះ មានសំឡេងដូចក្អែកខ្លះ ព្រះសាស្តាមានព្រះ
 សូរសៀងដូចព្រាហ្មប៉ុណ្ណោះ ។ តែពាក្យនេះ លោកពោលសំដៅដល់ភាសា
 ដទៃ ។ សេចក្តីពិត បើក្នុងបរិស័ទនោះ ព្រះសាស្តាគង់លើរាជាសនៈ មាន
 ព្រះបន្ទូល សមណព្រាហ្មណ៍ទាំងនោះ ក៏យល់ថា ថ្ងៃនេះ ព្រះរាជាត្រាស់
 ដោយព្រះសូរសៀងដ៏ពីរោះ ។ តែកាលព្រះមានព្រះភាគត្រាស់ហើយ ស្តេច
 ចៀសទៅ សមណព្រាហ្មណ៍ទាំងនោះ ឃើញព្រះរាជាស្តេចត្រឡប់មកទៀត
 ក៏កើតការពិចារណាត្រឡប់ថា បុគ្គលនេះជាអ្នកណាហ្ន៎ ។ បណ្តាបទទាំងនោះ
 បទថា កោ នុ ទោ អយំ សេចក្តីថា សមណព្រាហ្មណ៍ទាំងនោះ សូម្បីពិចា-
 រណាត្រឡប់យ៉ាងនេះ ក៏មិនដឹងថា បុគ្គលនេះជាអ្នកណា ត្រាស់ដោយភាសា
 មគធៈ ភាសាសីហឡៈ ដោយអាការល្ងាចល្ងាច ក្នុងទីនេះ ឥឡូវនេះ ក៏បាត់
 ទៅមួយរំពេច ជាទេវតា ឬមនុស្ស ។ សួរថា ព្រះមានព្រះភាគ ទ្រង់សម្តែង
 ធម៌ដល់ពួកជនអ្នកមិនដឹងយ៉ាងនេះ ដើម្បីប្រយោជន៍អ្វី ។ ឆ្លើយថា ដើម្បីអប់រំ
 ពិតហើយ កាលបើដូច្នេះ ធម៌ដែលជនទាំងនោះស្តាប់ហើយ ក៏នឹងជាបច្ច័យ

ក្នុងអនាគតនោះឯង ព្រោះហេតុនោះ ទ្រង់ប្រាថ្នាដល់អនាគត ទើបទ្រង់សម្តែង ។
គប្បីជាបហេតុកើតនៃបរិស័ទទាំងឡាយ មានព្រាហ្មណបរិស័ទច្រើនរយជា
ដើម ដោយអំណាចសោណទណ្ឌសមាគម និងក្នុងទ្រព្យសមាគមជាដើម និង
ដោយអំណាចចក្រវាលដទៃ ។

ព្រះមានព្រះភាគទ្រង់នាំបរិស័ទ ៨ នេះ មកដើម្បីអ្វី ដើម្បីសម្តែងភាព
ជាអ្នកមិនខ្ជាប់ ។ បានឮថា ព្រះអង្គនាំបរិស័ទទាំងនេះមក ត្រាស់យ៉ាងនេះថា
អានន្ទ សេចក្តីខ្ជាប់ក្តី សេចក្តីក្លៀវក្លា មិនមានដល់តថាគត^១ ដែលចូលទៅ
រកបរិស័ទទាំង ៨ នេះ ហើយសម្តែងធម៌ តែអ្នកណាហ្ន៎ គួរនឹងឲ្យកើតសេចក្តី
យល់យ៉ាងនេះថា តថាគតឃើញមានតែម្នាក់ហើយ គប្បីខ្ជាប់ អានន្ទ តថាគត
មិនខ្ជាប់ មិនកត់ស្មុត មានសតិសម្បជញ្ញៈ ដាក់អាយុសង្ខារ ដូច្នេះ ។

[១០០-១០១] បទថា អភិកាយតធានិ បានដល់ ហេតុគ្របសង្កត់ ។
គ្របសង្កត់អ្វី គ្របសង្កត់ធម៌ដែលជាសត្រូវខ្លះ អារម្មណ៍ខ្លះ ។ ការពិត ហេតុ
ទាំងនោះ រមែងគ្របសង្កត់ធម៌ដែលជាសត្រូវ ព្រោះការដែលជាបដិបក្ខ
គ្រប់គ្រងអារម្មណ៍ ព្រោះជាបុគ្គលដ៏ក្រៃលែងដោយញាណ ។ ក្នុងបទថា
អដ្ឋត្ថរូបសញ្ញា ដូច្នេះជាដើម បុគ្គលឈ្មោះថា មានសញ្ញាក្នុងរូបខាងក្នុង
ដោយអំណាចបរិកម្មក្នុងរូបខាងក្នុង ។ ពិតហើយ បុគ្គល កាលធ្វើបរិកម្ម
នឹងកសិណក្នុងរូបខាងក្នុង រមែងធ្វើត្រង់សក់ ឬត្រង់ប្រមាត់ ឬត្រង់កែវភ្នែក
កាលធ្វើបរិកម្មក្នុងបីតកសិណ រមែងធ្វើត្រង់ខាញ់ខាប់ ត្រង់សម្បុរស្បែក
ត្រង់ខ្នងដៃ ត្រង់ជើង ឬត្រង់ស្ថានពណ៌លឿងរបស់កែវភ្នែក ។

១- បាលីក្នុងអង្គកថាថា ភយំ វា សារជ្ឈំ វា នត្ថិ ។

កាលធ្វើបរិកម្មក្នុងលោហិតកសិណ ធ្វើត្រង់សាច់ ឈាម អណ្តាត ឬត្រង់
ស្ថានដែលមានពណ៌ក្រហមរបស់កែវភ្នែក ។ កាលធ្វើបរិកម្មក្នុងឱទាត-
កសិណ រមែងធ្វើត្រង់ឆ្អឹង ធ្មេញ ក្រចក ឬត្រង់ស្ថានដែលមានពណ៌សរបស់
កែវភ្នែក តែបរិកម្មនោះ ដែលមានពណ៌ខៀវល្អ លឿងល្អ ក្រហមល្អ សល្អ
ក៏ទេ រមែងមិនបរិសុទ្ធនោះឯង ។ បទថា ឯកោ ពហិទ្វា រូចានិ បស្សតិ
សេចក្តីថា បរិកម្មនោះរបស់បុគ្គលណា កើតឡើងខាងក្នុង តែនិមិត្តកើតខាង
ក្រៅ ។ បុគ្គលនោះ មានសេចក្តីសម្គាល់ថា រូបខាងក្នុងដោយអំណាចបរិកម្ម
ខាងក្នុង និងអប្បនាខាងក្រៅយ៉ាងនេះ ហៅថា ឯកោពហិទ្វា រូចានិ បស្សតិ ។
បទថា បរិត្តានិ បានដល់មិនច្រើន ។ បទថា សុវណ្ណធុត្វល្លានិ ប្រែថា មាន
ពណ៌ល្អ ឬពណ៌អាក្រក់ ។ អភិកាយតនៈនេះ គប្បីជ្រាបថា លោកពោល
ដោយអំណាចបរិត្តារម្មណ៍ ។ បទថា តានិ អភិកុយ្យ សេចក្តីថា បុគ្គលមាន
ក្រពះល្អ បានបាយត្រឹមតែមួយវ៉ែក ទើបគិតថា ល្មមបរិភោគ ឬធ្វើជា ១
តំនូត យ៉ាងណា បុគ្គលដែលក្រៃលែងដោយញាណ មានញាណចាស់ក្លា គិត
ថា គប្បីចូលសមាបត្តិក្នុងអារម្មណ៍បន្តិចបន្តួចប៉ុណ្ណោះ នឹងល្មមឬ ។ នេះមិន
ធ្ងន់សម្រាប់អញ ហើយគ្របសង្កត់រូបទាំងនោះ ចូលសមាបត្តិ អធិប្បាយថា
រមែងឲ្យដល់អប្បនាក្នុងអភិកាយតនៈនោះ ព្រមនឹងធ្វើនិមិត្តឲ្យកើតឡើងនោះ
ឯង ។ ដោយបទថា ជានាមិ បស្សាមិ នេះ លោកពោលដល់ការជញ្ជឹង
គិតនៃបុគ្គលនោះ ។ កាលចេញចាកសមាបត្តិ ការជញ្ជឹងគិតនោះ ក៏មិនមាន
ខាងក្នុងសមាបត្តិ ។ បទថា ឯវសញ្ញី ហោតិ សេចក្តីថា មានសញ្ញាយ៉ាងនេះ
ដោយសញ្ញាក្នុងការព្យកខ្លះ ដោយសញ្ញាក្នុងឈានខ្លះ ។ ពិតហើយ សញ្ញា

ជាគ្រឿងគ្របសង្កត់ រមែងមានដល់បុគ្គលនោះ សូម្បីខាងក្នុងសមាបត្តិ ។ ឯ
សញ្ញាក្នុងការជញ្ជឹងគិត រមែងមាន កាលចេញចាកសមាបត្តិប៉ុណ្ណោះ ។ បទ
ថា អប្បមាណានិ សេចក្តីថា មានប្រមាណដែលចម្រើនហើយ គឺធំ ។
ចំណែកក្នុងបទថា អភិកុយ្យ នេះ ប្រៀបដូចបុរសអ្នកបរិភោគច្រើន បាន
បាយកំពុងបាន ក៏នៅតែគិតថា របស់ដទៃចូរលើកទុក បាយនេះនឹងល្មមដល់
អញឬឬ មិនឃើញបាយនោះថា ច្រើន យ៉ាងណា បុគ្គលដែលក្រែកលែង
ដោយញាណ មានញាណចាស់ក្លាក៏ដូច្នោះដែរ គិតថា នឹងចូលឈានក្នុង
អារម្មណ៍នេះបានឬ អារម្មណ៍នេះមិនមានប្រមាណក៏ទេ ទើបគ្របសង្កត់អា-
រម្មណ៍ទាំងនោះ ចូលឈានដោយគិតថា ក្នុងការធ្វើឯកគ្គតាចិត្ត មិនលំបាក
ដល់អញឡើយ អធិប្បាយថា ឲ្យដល់អប្បនាខាងអារម្មណ៍នោះ ព្រមគ្នានឹង
ចិត្តប្បាទនុ៎ះឯង ។ បទថា អដ្ឋន្តំ រូបសញ្ញី សេចក្តីថា វៀរចាកបរិកម្ម
សញ្ញាក្នុងរូបខាងក្នុង ព្រោះមិនទាន់បាន ឬព្រោះមិនត្រូវការ ។ បទថា ឯកោ
តាហិទ្ធា រូបាទិ បស្សតិ សេចក្តីថា បរិកម្មក្តី និមិត្តក្តី របស់បុគ្គលណាកើត
ឡើងខាងក្រៅតែម្យ៉ាង បុគ្គលនោះមានសេចក្តីសម្គាល់ថា អរូបខាងក្នុង ដោយ
អំណាចបរិកម្ម នឹងអប្បនាខាងក្រៅយ៉ាងនេះ ហៅថា ឯកោ តាហិទ្ធា រូបាទិ
បស្សតិ ។ សេចក្តីដ៏សេស ក្នុងពាក្យនោះ មានន័យដូចពោលហើយក្នុង
អភិកាយតនៈទី ៤ នោះឯង ។ ក្នុងអភិកាយតនៈទាំង ៤ នេះ បរិត្ត-
អភិកាយតនៈ មកដោយអំណាចវិតក្កចរិត អប្បមាណអភិកាយតនៈ មក
ដោយអំណាចមោហចរិត សុវណ្ណអភិកាយតនៈ មកដោយអំណាចទោស-
ចរិត ទុព្វណ្ណអភិកាយតនៈ មកដោយអំណាចរាគចរិត ។ ពិតហើយ អភិ-

កាយតនៈទាំងនេះ ជាសប្បាយរបស់អ្នកមានចរិតទាំងនេះ ។ សូម្បីអភិកាយតនៈជាសប្បាយនោះ ពោលពិស្តារហើយ ក្នុងចរិតនិទ្ទេស ក្នុងវិសុទ្ធិមគ្គ ។

គប្បីជ្រាបវិន័យក្នុងអភិកាយតនៈទី ៥ ជាដើម ដូច្នេះ បទថា **និលានិ** លោកពោលដោយសរុបទាំងអស់ ។ បទថា **និលវណ្ណានិ** លោកពោលដោយពណ៌ ។ បទថា **និលនិធស្សនានិ** លោកពោលជានិទស្សនៈ អធិប្បាយថា ពណ៌ដែលមិនលាយគ្នា ដែលមិនប្រាកដចន្លោះប្រហោង ប្រាកដថា មានពណ៌ខៀវដូចគ្នា ។ ចំណែកបទថា **និលនិភាសានិ** នេះ លោកពោលដោយអំណាចឱកាស អធិប្បាយថា មានពន្លឺពណ៌ខៀវ គឺប្រកបដោយរស្មីខៀវ ។ ដោយបទនេះ លោកសម្តែងដល់វណ្ណៈទាំងនោះបរិសុទ្ធ ។ ពិតហើយ លោកពោលថា អភិកាយតនៈទាំង ៤ នេះ ដោយពណ៌បរិសុទ្ធប៉ុណ្ណោះ ។ បទថា **ឧម្មារបុប្ផំ** សេចក្តីថា ពិតហើយ ផ្កានេះ ស្រស់ស្រទន់ កំពុងឃើញក៏ខៀវទាំងអស់ ចំណែកផ្កាកណ៌ការភ្នំជាដើម ដែលកំពុងឃើញក៏ស ព្រោះដូច្នេះ ទើបលោកកាន់យកផ្កាត្រកៀតនេះប៉ុណ្ណោះ ផ្កាកណ៌ការភ្នំ លោកមិនកាន់យកឡើយ ។ បទថា **ពារាណសេយ្យកំ** ប្រែថា ដែលកើតក្នុងក្រុងពារាណសី បានឮថា ក្នុងក្រុងពារាណសីនោះ ទាំងសម្លឹកទន់ ទាំងអ្នកខារអំបោះ ទាំងជាន់តម្បាញក៏ឈ្ងាស ។ ទឹកក៏ស្អាតល្អ ព្រោះដូច្នេះ ទើបសំពត់នោះ រលោងទាំងពីរខាង គឺក្នុងខាងទាំងពីរក៏រលោង ប្រាកដថា ទន់ល្អ ។ ក្នុងបទថា **បិទានិ** ជាដើម ក៏គប្បីជ្រាបសេចក្តីដោយន័យនេះឯង ។ កាលនឹងកំណត់និលកសិណ រមែងកំណត់និមិត្តក្នុងពណ៌ខៀវ ។ ការធ្វើកសិណក្តី ការបរិកម្មក្តី អប្បនាវិធីក្តី ក្នុងទីនេះ មានជាដើមថា **បុប្ផស្នី វា វត្ថុស្នី វា វណ្ណធាតុយា**

វា ទាំងអស់មានន័យ ដូចពោលដោយពិស្តារហើយ ក្នុងវិសុទ្ធិមគ្គ ។ អភិ-
 កាយតនៈទាំង ៨ នេះ លោកនាំមក ក៏ដើម្បីសម្តែងដល់ភាពជាអ្នកមិនខ្លាច ។
 បានឮថា ព្រះមានព្រះភាគ កាលត្រាស់អភិកាយតនៈទាំងនេះហើយ ទើប
 ត្រាស់យ៉ាងនេះថា អានន្ទ សេចក្តីខ្លាច ឬសេចក្តីភ្លៀវក្លាមិនមានដល់តថាគត
 ដែលកំពុងចូលសមាបត្តិទាំងនេះ និងកំពុងចេញ អ្នកណាហ្ន៎ គួរនឹងកើតការ
 យល់យ៉ាងនេះថា តថាគតឃើញមានតែម្នាក់គប្បីខ្លាច អានន្ទ តថាគតមិនខ្លាច
 មិនតក់ស្លុត មានសតិសម្បជញ្ញៈ ដាក់អាយុសង្ខារ ។

កថាពោលអំពីរឿងវិមោក្ខ មានសេចក្តីងាយយល់ហើយ ។ វិមោក្ខទាំង៨
 នេះ លោកនាំមកដើម្បីភាពជាអ្នកមិនខ្លាចដូចគ្នា ។ បានឮថា ព្រះមានព្រះភាគ
 កាលត្រាស់វិមោក្ខទាំងនេះហើយ ទើបត្រាស់យ៉ាងនេះថា ម្ចាស់អានន្ទ ការ
 ខ្លាច ឬការភ្លៀវក្លា មិនមានដល់តថាគតដែលកំពុងចូលសមាបត្តិទាំងនេះ និង
 កំពុងចេញ ។ បេ។ ដាក់អាយុសង្ខារ ។

[១០២] ឥឡូវនេះ ព្រះមានព្រះភាគ ក៏មិនប្រទានឱកាសដល់ព្រះ
 អានន្ទត្រូវឡើយ ទ្រង់ផ្ដើមទេសនាដទៃទៀត ដោយន័យថា ឯកមិទាហំ ជា
 ដើម ។ បណ្តាបទទាំងនោះ បទថា បឋមាភិសម្ពុទ្ធា បានដល់ ជាអ្នកត្រាស់
 ដឹងគ្រាដំបូងនោះឯង គឺក្នុងសប្តាហ៍ទី ៨ ។ បទថា ឱស្សន្នោ សេចក្តីថា
 លះបង់ ។ បានឮថា កាលពោលយ៉ាងនេះ ទើបពោលថា ព្រោះហេតុនោះ
 ទើបលោកធាតុ ១ ម៉ឺន កម្រើកញាប់ញ័រ ។

បទថា អលំ នេះ ជាពាក្យបដិសេធ ។ បទថា តោធិ បានដល់ ចាក់ធ្លុះ
 ដោយមគ្គញ្ញាណ ៤ ។ ដោយបទថា សទ្ធិហសិ តំ លោកពោលថា អ្នកជឿ

តថាគតពោលយ៉ាងនេះដែរឬ ។ ដោយបទថា តស្មាតិ ហានន្ទ ព្រះមាន
ព្រះភាគទ្រង់សម្តែងថា ព្រោះហេតុដែលអ្នកជឿពាក្យនេះ ដូច្នោះ ទើបប្រការ
នេះ ជាការធ្វើមិនល្អរបស់អ្នក ។

[១០៣-១០៥] ព្រះមានព្រះភាគផ្តើមពាក្យថា ឯកមិទាហំ ជាដើម
ដើម្បីលើកទោសរបស់ព្រះថេរៈតែម្នាក់ ដោយប្រការផ្សេងៗ ដើម្បីបន្ទោបង់
សេចក្តីសោកយ៉ាងនេះថា តថាគតមិនបានហៅអ្នកមកក្នុងទីនេះតែម្យ៉ាង
ប៉ុណ្ណោះទេ ។ សូម្បីក្នុងវេលាដទៃៗ តថាគត ក៏ហៅមកធ្វើនិមិត្តយ៉ាងគ្រោតគ្រោត
អ្នកក៏មិនបានដឹងនូវនិមិត្តនោះ នេះគឺជាសេចក្តីភ្ញាំងភ្ញាតរបស់អ្នកនោះឯង ។

[១០៦-១០៨] បទថា ចិយេហិ មនាបេហិ ការផ្សេងគ្នាដោយជាតិ
ការលះបង់ព្រោះមរណភាពដទៃព្រោះភព ព្រាត់ប្រាសអំពីមាតា បិតា បង
ប្រុស បងស្រីជាដើម ។ បទថា តំ ក្នុងបទថា តំ កុតេត្ថ លត្តា ប្រែថា
ព្រោះហេតុនោះ អធិប្បាយថា ព្រោះត្រូវព្រាត់ប្រាសចាកសត្វ និងសង្ខារ
ដែលជាទីស្រឡាញ់ ដែលពេញចិត្តទាំងអស់ ដូច្នោះ តថាគតបំពេញបារមី
១០ ក្តី សម្រេចសម្ពោធិញ្ញាណក្តី ប្រកាសធម្មចក្រក្តី សម្តែងយមកប្បា-
ដិហារ្យក្តី ចុះអំពីទេវលោកក្តី សរីរៈណាដែលកើតហើយ មានហើយ ត្រូវ
តាក់តែងហើយ មានការវិនាសទៅជាធម្មតារបស់សរីរៈនៃព្រះតថាគតនោះ កុំ
វិនាសទៅឡើយ ។ នុ៎ះមិនមែនជាឋានៈដែលនឹងមានបាន ទាំងអ្នកស្រែកយំ ទាំង
អ្នកកន្ទក់កន្ទេញ ក៏អាចនឹងបានឋានៈយ៉ាងនោះ ។ បទថា បុន បច្ឆាត-
មិស្សតិ សេចក្តីថា វត្ថុដែលតថាគតលះបង់ហើយ បន្ទោបង់ហើយ វត្ថុនោះក៏
នឹងត្រឡប់ប្រាកដទៀតមិនបានទេ ។

បទថា យថាភិក្ខុ ព្រាហ្មណ៍ ឬ គាសិយ គឺសាសនព្រាហ្មណ៍ ដែល
 សង្គ្រោះដោយសិក្ខា ៣ ។ បទថា អនុនិយំ គឺតាំងនៅយូរ ។ បទថា ចិរន្ទ-
 តិកំ បានដល់ តាំងនៅយូរដោយអំណាចកើតយូរ ។ បទថា ចត្តារោ សតិ-
 ប្បដ្ឋានា ជាដើមទាំងអស់ លោកពោលទាំងជាលោកិយ និងលោកុត្តរ ។
 ចំណែកវិនិច្ឆ័យក្នុងពោធិបក្ខិយធម៌ទាំងនេះ លោកពោលក្នុងបដិបទាញាណ-
 ទស្សនវិសុទ្ធិនិទ្ទេស ក្នុងវិសុទ្ធមគ្គដោយប្រការទាំងពួង ។ ពាក្យដ៏សេសក្នុង
 ទីនេះ មានអត្ថន័យយល់ហើយ ។

តតិយកាលាវារកថា ចប់

អធិប្បាយ មហាបទេស ៤

[១០៩] បទថា នាគាវលោកិតំ សេចក្តីថា ឆ្លឹងរបស់មហាជន
 ចុងទល់ចុងតាំងនៅដូចអដ្ឋិរបស់ព្រះបច្ចេកពុទ្ធ ដែលជាប់គ្នាដូចកង្កែប យ៉ាង
 ណា អដ្ឋិរបស់ព្រះសម្មាសម្ពុទ្ធមិនដូច្នោះឡើយ ព្រោះថា អដ្ឋិរបស់ព្រះពុទ្ធជាប់គ្នា
 តែមួយដូចជាដុំមាស ព្រោះដូច្នោះ ទើបក្នុងវេលាក្រឡេកមកក្រោយ មិនអាច
 ងាកព្រះសូរងបាន ។ ស្តេចដ៏បំណងនឹងក្រឡេកមើលខាងក្រោយ ត្រូវងាក
 ទៅទាំងខ្លួនយ៉ាងណា ព្រះមានព្រះភាគ ក៏ទ្រង់ងាកព្រះវរកាយទៅដូច្នោះ ។
 តែពេលព្រះមានព្រះភាគ ប្រថាប់ឈរត្រង់ទ្វារព្រះនគរ ក៏ទ្រង់ព្រះចិន្តាថា នឹង
 ទស្សនាក្រុងវេសាលី ផែនមហាប្រិចពីនេះ ដូចនឹងក្រាបទូលថា បពិត្រព្រះ
 មានព្រះភាគ ព្រះអង្គទ្រង់បំពេញបារមីមកច្រើនសែនកោដិកប្ប ទ្រង់មិនចាំ

បាច់ធ្វើ គឺឆាកព្រះស្កន្ធក្រឡេកមើល ទើបវិលដួចកង់ដី ធ្វើព្រះមានព្រះភាគ
 ឲ្យបែរព្រះកត្តាឆ្ពោះទៅកាន់ក្រុងវេសាលី ។ លោកសំដៅយកសេចក្តីនោះ ទើប
 ពោលថា នាគាវលោកិតំ នេះ ។ សួរថា ការទស្សនាក្នុងក្រុងវេសាលី មិនមែន
 ជាបច្ច័មទស្សនៈតែម្យ៉ាងទេ ការទស្សនាក្នុងក្រុងសាវត្ថី ក្រុងរាជគ្រឹះ ក្រុង
 នាលន្ទា ស្រុកបាដលិត្រាម កោដិត្រាម និងនាទិកត្រាម វេលាស្តេចចេញ
 ចាកទីនោះៗ ទាំងអស់នោះ ក៏ជាបច្ច័មទស្សនៈទាំងអស់មិនមែនឬ ហេតុអ្វីក្នុង
 ទីនោះៗ ទើបមិនជាការទស្សនា ជានាគាវលោក (គឺជាបច្ច័មទស្សនៈ) ។
 ឆ្លើយថា ព្រោះមិនជាអស្ចារ្យ ។ ពិតហើយ ព្រះមានព្រះភាគត្រឡប់មកបែរ
 មើលក្នុងទីនោះ សេចក្តីនោះមិនគួរអស្ចារ្យ ព្រោះដូច្នោះ ទើបមិនឈ្មោះថា
 ទ្រង់ឆាកព្រះវរកាយក្រឡេកមើល ។ មួយទៀត ពួកស្តេចលិច្ឆវី ក្នុង
 វេសាលីជិតវិនាស នឹងវិនាសទៅក្នុង ៣ ឆ្នាំខាងមុខ ព្រោះដូច្នោះ ទើបស្តេច
 លិច្ឆវីទាំងនោះ សាងចេតិយឈ្មោះថា នាគាបលោកិតចេតិយ ជិតទ្វារព្រះ
 នគរ នឹងបូជាចេតិយនោះដោយសក្ការៈ មានគ្រឿងក្រអូប និងផ្កាឈើជាដើម
 សេចក្តីនោះក៏នឹងមានប្រយោជន៍ ដើម្បីសេចក្តីសុខអស់កាលយូរ ព្រោះ
 ដូច្នោះ ទើបឆាកព្រះវរកាយក្រឡេកមើល ដើម្បីអនុគ្រោះស្តេចលិច្ឆវីទាំងនោះ ។

[១១០-១១១] បទថា ឧក្ខុស្សន្តករោ បានដល់ ធ្វើទីបំផុតនៃវដ្តទុក្ខ ។
 បទថា ចក្ខុមា បានដល់ ទ្រង់មានចក្ខុ ដោយចក្ខុ ៥ ។ បទថា បរិនិព្វតោ
 បានដល់ បរិនិព្វានដោយកិលេសបរិនិព្វាន ។

[១១២-១១៦] បទថា មហាបទេសេ បានដល់ ក្នុងឱកាសធំ ឬក្នុង
 ការអាងធំ អធិប្បាយថា ហេតុធំដែលលោកពោលអាងអ្នកធំ ដូចជាព្រះពុទ្ធ

ជាដើម ។

បទថា អនភិណ្ឌិតតំ គឺដែលបុគ្គលត្រេកអរ ឲ្យសាធុការក្នុងកាល
ស្តាប់មុនមិនមាន ។ ពិតហើយ កាលធ្វើយ៉ាងនេះ ខាងក្រោយ ត្រូវតែវាថា
ប្រការនេះមិនសមរម្យ ក៏ឆ្លើយឆ្លងបានថា កាលមុន ប្រការនេះ ជាធម៌
ឥឡូវនេះមិនជាធម៌ឬ ឈ្មោះថា មិនលះបង់លទ្ធិ ។ បទថា ន បដិក្កោសិតតំ
សេចក្តីថា មិនគប្បីពោលមុនយ៉ាងនេះថា បុគ្គលពាលនេះ និយាយអ្វី ។
កាលត្រូវតែវាថា នឹងមិនពោលសូម្បីតែពាក្យដែលគួរពោល ។ ដោយហេតុ
នោះ ទើបព្រះមានព្រះភាគត្រាស់ថា អនភិណ្ឌិតា អប្បដិក្កោសិតា ។ បទថា
បទព្យញ្ជនាធិ បានដល់ ព្យញ្ជនៈ ពោល គឺបទ ។ បទថា សាធុកំ ឧត្ត-
ហោត្វា បានដល់ កាន់យកដោយល្អថា លោកពោលបាលីទុកក្នុងទីនេះ ពោល
សេចក្តីទុកក្នុងទីនេះ ពោលខាងដើម និងខាងចុងទុកក្នុងទីនេះ ។ បទថា
សុត្ត ឧត្តារតត្វាធិ បានដល់ គប្បីសាកសួរក្នុងព្រះសូត្រ ។ បទថា វិនយេ
សន្ធុស្សេតត្វាធិ បានដល់ ប្រៀបធៀបក្នុងព្រះវិន័យ ។ ក្នុងទីនេះ ដែលឈ្មោះ
ថា សូត្រ បានដល់ វិន័យ ។ ដូចដែលលោកពោលថា ហាមទុកក្នុងទីណា
ហាមទុកក្នុងក្រុងសាវត្ថី ហាមទុកក្នុងសុត្តវិភង្គ (សុត្តៈក្នុងទីនេះសំដៅដល់
វិន័យ) ដែលឈ្មោះវិន័យ បានដល់ ខន្ធកៈ ដូច ដែលលោកពោលទុកថា
កោសម្ព័យំ វិនយាតិសារេ ក្នុងរឿងល្មើសព្រះវិន័យ (វិន័យក្នុងទីនេះសំដៅ
ដល់ខន្ធកៈ) ក្នុងក្រុងកោសម្ព័យី ។ កាលបើដូច្នេះ ឈ្មោះថា មិនកាន់យក
វិនយបិដក ។ ឈ្មោះថា កាន់យកព្រះវិន័យយ៉ាងនេះ គឺឧកតោវិភង្គ ឈ្មោះ
ថា សុត្តៈ ខន្ធកៈ បរិវារ ឈ្មោះថា វិន័យ ។ ម្យ៉ាងទៀត កាន់យកបិដកទាំង ២

យ៉ាងនេះ គឺសុត្តន្តបិដក ឈ្មោះថា ព្រះសូត្រ វិនយបិដក ឈ្មោះថា វិន័យ ។
 ម្យ៉ាងទៀត មុនដំបូង មិនកាន់យកបិដកទាំង ៣ យ៉ាងនេះ សុត្តន្តបិដក
 និងអភិធម្មបិដក ឈ្មោះថា សូត្រ វិនយបិដក ឈ្មោះថា វិន័យ ធម្មតា
 ពុទ្ធវចនៈណាមួយ ដែលឈ្មោះថា មិនមែនសូត្រ ក៏មាន គឺជាតក បដិសម្ពិទ្ធ
 និទ្ទេស សុត្តនិបាត ធម្មបទ ឧទាន ឥតិវុត្តកៈ វិមានវត្ថុ បេតវត្ថុ ថេរគាថា
 ថេរីគាថា អបទាន ។

ព្រះសុទិន្ទត្ថេរ ជំទាស់ពាក្យនេះទាំងអស់ថា ព្រះពុទ្ធវចនៈ ឈ្មោះថា
 មិនមែនសូត្រមានឬ ដូច្នេះហើយពោលថា បិដក ៣ ឈ្មោះថា សូត្រ ឯវិន័យ
 ឈ្មោះថា ហេតុ ។ បន្ទាប់អំពីនោះ កាលនឹងសម្តែងហេតុនោះ ទើបនាំសូត្រ
 នេះមកអាងថា ម្ចាស់នាងគោតមី នាងគប្បីជីងនូវធម៌ទាំងឡាយណា ធម៌
 ទាំងនោះ រមែងប្រព្រឹត្តទៅដើម្បីមានតម្រេក មិនប្រព្រឹត្តទៅដើម្បីប្រាសចាក
 តម្រេក ប្រព្រឹត្តទៅដើម្បីប្រកបក្នុងទុក្ខ មិនប្រព្រឹត្តទៅដើម្បីប្រាសចាកទុក្ខ
 ប្រព្រឹត្តទៅដើម្បីសេចក្តីប្រកាន់ មិនប្រព្រឹត្តទៅដើម្បីប្រាសចាកសេចក្តីប្រកាន់
 ប្រព្រឹត្តទៅដើម្បីសេចក្តីប្រាថ្នាច្រើន មិនប្រព្រឹត្តទៅដើម្បីសេចក្តីប្រាថ្នាតិច
 ប្រព្រឹត្តទៅដើម្បីសេចក្តីមិនសន្តោស មិនប្រព្រឹត្តទៅដើម្បីសេចក្តីសន្តោស
 ប្រព្រឹត្តទៅដើម្បីសេចក្តីខ្ជិលច្រអូស មិនប្រព្រឹត្តទៅដើម្បីប្រាសចាកព្យាយាម
 ប្រព្រឹត្តទៅដើម្បីការច្រឡំច្រឡំដោយពួកគណៈ មិនប្រព្រឹត្តទៅដើម្បីសេចក្តី
 ស្ងាត់ចាកពួក ប្រព្រឹត្តទៅដើម្បីការសន្សំ មិនប្រព្រឹត្តទៅដើម្បីប្រាសចាកការ
 សន្សំ ។ ម្ចាស់នាងគោតមី នាងគប្បីជីងដោយចំណែកមួយថា នុ៎ះមិនមែន
 ជាធម៌ នុ៎ះមិនមែនជាវិន័យ នុ៎ះមិនមែនជាពាក្យប្រៀនប្រដៅរបស់ព្រះសាស្តា

ទេ ។ ម្ចាស់គោតមី នាងគប្បីជីងធម៌ទាំងឡាយណា ធម៌ទាំងនេះ រមែង
 ប្រព្រឹត្តទៅដើម្បីប្រាសចាកតម្រេក មិនប្រព្រឹត្តទៅដើម្បីតម្រេក ប្រព្រឹត្តទៅ
 ដើម្បីប្រាសចាកការប្រកបក្នុងទុក្ខ មិនប្រព្រឹត្តទៅ ដើម្បីការប្រកបក្នុងទុក្ខ
 ប្រព្រឹត្តទៅដើម្បីប្រាសចាកសេចក្តីប្រកាន់ មិនប្រព្រឹត្តទៅ ដើម្បីមានសេចក្តី
 ប្រកាន់ ប្រព្រឹត្តទៅដើម្បីសេចក្តីប្រាថ្នាតិច មិនប្រព្រឹត្តទៅ ដើម្បីសេចក្តី
 ប្រាថ្នាច្រើន ប្រព្រឹត្តទៅដើម្បីសេចក្តីសន្តោស មិនប្រព្រឹត្តទៅ ដើម្បីមិន
 សន្តោស ប្រព្រឹត្តទៅដើម្បីប្រាសចាកសេចក្តីព្យាយាម មិនប្រព្រឹត្តទៅដើម្បីសេចក្តី
 ខ្ជិលច្រអូស ប្រព្រឹត្តទៅដើម្បីសេចក្តីស្ងាត់ចាកពួក មិនប្រព្រឹត្តទៅ ដើម្បី
 ច្រឡំច្រឡំដោយពួក ប្រព្រឹត្តទៅដើម្បីប្រាសចាកការសន្សំ មិនប្រព្រឹត្តទៅ
 ដើម្បីការសន្សំ ។ ម្ចាស់នាងគោតមី នាងគប្បីជីងដោយចំណែកមួយថា នុ៎ះ
 ជាធម៌ នុ៎ះជាវិន័យ នុ៎ះជាពាក្យប្រៀនប្រដៅរបស់ព្រះសាស្តាហើយ ។ ព្រោះ
 ដូច្នោះ គប្បីជេញសាកសួរក្នុងព្រះត្រៃបិដក ពុទ្ធវចនៈ ដែលឈ្មោះថា សូត្រ
 គប្បីប្រៀបធៀបក្នុងហេតុ គឺវិន័យ មានរាគៈជាដើម ដែលឈ្មោះថា វិន័យ
 សេចក្តីក្នុងប្រការនេះ មានដូចពោលមកដូច្នេះ ។

បទថា ន ចេវ សុត្តេ ឱតរន្តិ សេចក្តីថា បទព្យញ្ជនៈទាំងនោះ មិនមក
 ក្នុងទីណាមួយ តាមលំដាប់សូត្រ វៀរលែងតែខ្ចាតមកអំពីគុទ្ធស្សន្តរ
 គុទ្ធខម្មគ្គៈ គុទ្ធវិន័យ វេទល្លៈ និងបិដកនៅមានប្រាកដ ។ ពិតហើយ បទ
 ព្យញ្ជនៈដែលមកយ៉ាងនេះ តែមិនប្រាកដក្នុងការកម្ចាត់កិលេស មានរាគៈ
 ជាដើម ក៏គប្បីចោល ។ ដោយហេតុនោះ ទើបព្រះមានព្រះភាគត្រាស់ថា ភិក្ខុ
 ទាំងឡាយ ដូច្នោះ អ្នកគប្បីលះបង់សេចក្តីនោះចេញ ។ គប្បីជ្រាបសេចក្តីក្នុង

ទីគ្រប់កន្លែង ដោយឧបាយនេះ ។ បទថា ឥន្ទ ភិក្ខុវេ ចតុត្ថំ មហាបទេសំ
ធារេយ្យាច សេចក្តីថា អ្នកគប្បីទ្រទ្រង់ចាំនូវឱកាស ជាទីប្រតិស្ឋាននៃធម៌
ទាំង ៤ នេះ ។

ក្នុងទីនេះគប្បីជ្រាបបកិណ្ណកៈដូច្នេះថា ក្នុងព្រះសូត្រ មានមហាបទេស
៤ ក្នុងខន្ធកៈ មានមហាបទេស ៤ បញ្ញាព្យាករណ៍ ៤ សុត្តៈ ១ សុត្តានុលោម
១ អាចរិយវាទ ១ អត្តនោមតិ ១ សង្កឹតិ ៣ ។

ក្នុងបកិណ្ណកៈទាំងនោះ កាលដល់ការវិនិច្ឆ័យធម៌ថា នេះធម៌ នេះវិន័យ
មហាបទេសទាំង ៤ នេះកាន់យកជាប្រមាណ សេចក្តីណាសមក្នុងមហាបទេស
ទាំង ៤ នេះ សេចក្តីនោះគួរកាន់យក សេចក្តីក្រៅនេះ របស់អ្នកកាន់ខុស
មិនគួរកាន់យក ។ កាលដល់ការវិនិច្ឆ័យសេចក្តីដែលគួរ និងមិនគួរថា វត្ថុ
នេះគួរ វត្ថុនេះមិនគួរ មហាបទេស ៤ ដែលត្រាស់ក្នុងខន្ធកៈដោយន័យថា

ម្ចាស់ភិក្ខុទាំងឡាយ របស់ណាដែលតថាគតមិនបានហាមថា របស់នេះ
មិនគួរទេ បើរបស់នោះអនុលោមចូលរបស់មិនគួរ ឃាត់របស់គួរ របស់នោះ
មិនគួរដល់អ្នកទាំងឡាយឡើយ ដូច្នេះជាដើម កាន់យកជាប្រមាណ ។ កថា
វិនិច្ឆ័យមហាបទេសទាំងនោះ ពោលទុកក្នុងអដ្ឋកថា ព្រះវិន័យ ឈ្មោះថា
សមន្តប្បាសាទិកា ដោយន័យដែលពោលទុកក្នុងទីនោះ គប្បីធ្វើសន្និដ្ឋានយ៉ាង
នេះថា វត្ថុណាដែលចូលគ្នាបាននឹងវត្ថុដែលគួរ វត្ថុនោះគួរ ក្រៅពីនោះមិនគួរ ។

ឯកំសព្យាករណីយបញ្ញា ១ វិភជ្ជព្យាករណីយបញ្ញា ១ បដិបុច្ឆា-
ព្យាករណីយបញ្ញា ១ បវេនីយបញ្ញា ១ ទាំងនេះ ឈ្មោះថា បញ្ញាព្យាករណ៍
៤ ។ ក្នុងបញ្ញាព្យាករណ៍ ៤ នោះ ត្រូវសួរថា ចក្ខុមិនទៀងឬ គប្បីព្យាករណ៍

មុនដោយចំណែកតែមួយថា កុរុណា មិនទៀង ។ ក្នុងសោតៈជាដើម ក៏មាន ន័យនេះ ។ នេះឈ្មោះថា ឯកសព្វាករណីយបញ្ញា ។ ត្រូវសួរថា ចក្ខុឬ ឈ្មោះ ថា មិនទៀង ។ គប្បីចែក ហើយព្យាករណ៍យ៉ាងនេះថា មិនមែនចក្ខុប៉ុណ្ណោះ សូម្បីតែសោតៈ ក៏មិនទៀង សូម្បីឃានៈ ក៏មិនទៀង ។ នេះឈ្មោះថា វិភជ្ជ- ព្យាករណីយបញ្ញា ។ ត្រូវសួរថា ចក្ខុយ៉ាងណា សោតៈក៏យ៉ាងនោះឬ សោតៈ យ៉ាងណា ចក្ខុក៏យ៉ាងនោះឬ ដូច្នេះជាដើម ។ ទើបសាកសួរថា លោកសួរ ដោយអត្ថដូចម្តេច កាលគេឆ្លើយថា សួរដោយអត្ថថា ឃើញ ទើបព្យាករថា មិនមែន ។ កាលគេឆ្លើយថា សួរដោយអត្ថថា មិនទៀង ទើបព្យាករថា មែន ។ នេះឈ្មោះថា បដិបុច្ឆាព្យាករណីយបញ្ញា ។ តែត្រូវសួរថា ជីវៈនោះ សរីរៈ នោះឬ ជាដើម គប្បីឈប់ដោយពោលថា សេចក្តីនេះ ព្រះមានព្រះភាគ មិនព្យាករ ។ បញ្ញានេះមិនគប្បីព្យាករ ។ នេះឈ្មោះថា បឋនីយបញ្ញា ។ ដូច្នេះ កាលបញ្ញាមកដល់ដោយអាការនោះ បញ្ញាព្យាករណ៍ទាំង ៤ នេះ កាន់យកជាប្រមាណបាន ។ គប្បីព្យាករបញ្ញានោះ ដោយអំណាចបញ្ញា ព្យាករណ៍ ៤ នេះ ។

បិដក ៣ ដែលលើកឡើងកាន់សង្គតិ ៣ ឈ្មោះថា សុត្តៈ ក្នុងបកិណ្ណកៈ មានសុត្តៈជាដើម ។ សេចក្តីដែលចូលគ្នា បានជាមួយកប្បិយៈ ឈ្មោះថា សុត្តានុលោម ។ អដ្ឋកថា ឈ្មោះថា អាចរិយវាទ ។ បដិភាណរបស់ខ្លួន តាម ការគិតគ្នា ឈ្មោះថា អត្តនោមតិ ។ ក្នុងបកិណ្ណកៈទាំងនោះ សុត្តៈ បុគ្គល ណាជំទាស់មិនបាន កាលជំទាស់សុត្តៈនោះ ក៏ស្មើនឹងជំទាស់ព្រះពុទ្ធជន ។ ចំណែកសេចក្តីដែលចូលជាមួយនឹងកប្បិយៈបាន គួរកាន់យកចំពោះសេចក្តី

ដែលសមនីសុត្តៈប៉ុណ្ណោះ ក្រៅពីនោះមិនគួរកាន់យក ។ សូម្បីអាចរិយវាទ ក៏គួរកាន់យកតែសេចក្តីដែលសមនីសុត្តៈប៉ុណ្ណោះ ក្រៅពីនោះមិនគួរកាន់យក ។ ចំណែកអត្តនោមតិ អន់ជាងគេទាំងអស់ ។ សូម្បីអត្តនោមតិនោះ ក៏គួរកាន់យកតែសេចក្តីដែលសមនីសុត្តៈប៉ុណ្ណោះ ក្រៅពីនោះមិនគួរកាន់យក ។

សង្គីតិមាន ៣ គឺបញ្ចសតិកសង្គីតិ (សង្គាយនាលើកទី ១) សត្តសតិកសង្គីតិ (លើកទី ២) សហស្សិកសង្គីតិ (លើកទី ៣) ។ សូម្បីសុត្តៈដែលមកក្នុងសង្គីតិ ៣ នោះ គួរកាន់យកជាប្រមាណ ។ ក្រៅពីនោះជាការដែលលោកតិះដៀល មិនគួរកាន់យក ។ ពិតហើយ បទព្យញ្ជនៈដែលចូលគ្នាបានក្នុងសុត្តៈនោះ គប្បីជ្រាបថា ចូលគ្នាមិនបានក្នុងព្រះសូត្រនិងប្រៀបធៀបគ្នាមិនបានក្នុងព្រះវិន័យ ។

ចូលកម្មារបុត្តកថា

[១១៧] បទថា កម្មារបុត្តស្ស បានដល់ កូនរបស់ជាងមាស ។ បានឮថា កូនជាងមាសនោះ ជាកុដ្តម្ពិកៈធំ ជាអ្នកស្តុកស្តម្ភ ជាសោតាបន្ន ព្រោះឃើញព្រះមានព្រះភាគគ្រាជំបូនប៉ុណ្ណោះ បានសាងវត្តក្នុងចម្ការស្វាយរបស់ខ្លួនថ្វាយ ។ លោកសំដៅយកចម្ការស្វាយនោះ ទើបពោលថា អម្ពវនេ ។ បទថា សូករមទ្ធុរំ បានដល់ បវត្តម៌សៈ របស់ជ្រកមួយដែលធំបំផុត មិនក្មេងពេក មិនចាស់ពេក ។ បានឮថា បវត្តម៌សៈនោះ ទន់ល្អ ។ អធិប្បាយថា ឲ្យចាត់បវត្តម៌សៈនោះ ធ្វើឲ្យឆ្អិនយ៉ាងល្អ ។ អាចារ្យពួកមួយពោលថា ពាក្យថា សូករមទ្ធុរៈនេះ ជាឈ្មោះរបស់បាយទន់ ដែលផ្សំដោយបញ្ចុកោរស (ទ័រ ធនិ ឃត តក្ក ឆោធិត) និងសណ្តែក ដូចរបស់ឆ្អិនឈ្មោះថា គវៈបាន ទំ

ផ្សំទឹកដោះគោ ។ អាចារ្យពួកខ្លះពោលថា វិធីផ្សំរស ឈ្មោះថា សូករមទ្វរៈ សូករមទ្វរៈនោះ មកក្នុងរសាយតនសាស្ត្រ ។ សូករមទ្វរៈនោះ នាយចុន្ទ តាក់តែងតាមរសាយនវិធី ដោយបំណងថា បរិនិព្វាននឹងមិនមានដល់ព្រះមាន ព្រះភាគ ។ តែពួកទេវតាក្នុងមហាទ្វីបទាំង ៤ ដែលមានទ្វីបតូច ២០០០ ជា បរិវារ ដាក់ឱ្យជាចូលសូករមទ្វរៈនោះ ។ ព្រះមានព្រះភាគ ទ្រង់បន្ទីសីហនាទ នេះថា ឆាហន្តំ ដើម្បីអ្វី ។ ដើម្បីទ្រង់ដោះពាក្យស្តីបន្ទោសរបស់អ្នកដទៃ ។ ពិតហើយ ព្រះមានព្រះភាគ ស្តាប់ពាក្យរបស់ពួកដែលត្រូវការនឹងពោលថា ព្រះមានព្រះភាគមិនប្រទានសូករមទ្វរៈ ដែលព្រះអង្គសោយនៅសល់ ទាំង ដល់ភិក្ខុ ទាំងដល់មនុស្សទាំងឡាយ បង្គាប់ឲ្យកប់ចោលក្នុងរណ្តៅ ធ្វើឲ្យវិនាស អស់ដូច្នេះ ទើបទ្រង់បន្ទីសីហនាទ ដើម្បីដោះពាក្យតិះដៀលរបស់ជនពួកដទៃ ដោយព្រះបំណងថា នឹងមិនមានឱកាសពោលស្តីបន្ទោសបាន ។

[១១៨] បទថា ភុត្តស្ស ច សូករមទ្វរេន សេចក្តីថា អាពាធយ៉ាង ខ្លាំងក្លា កើតឡើងដល់ព្រះអង្គអ្នកសោយ តែមិនមែនកើតព្រោះសូករមទ្វរៈ ដែលសោយជាបច្ច័យ ។ ប្រសិនបើព្រះអង្គមិនសោយ នឹងកើតអាពាធបាន នឹងជាអាពាធដ៏ខ្លាំងក្លាទៀតផង ។ តែព្រោះសោយកោជនដែលស្មិទ្ធ ទើបព្រះ អង្គមានទុក្ខវេទនាជួរថយ ។ ដោយហេតុនោះឯង ទើបព្រះអង្គទ្រង់យាងទៅ បាន ។ បទថា វិរេចមាធា បានដល់ ព្រះអង្គទ្រង់ធ្លាក់ព្រះលោហិតរឿយៗ ។ លោកពោលយ៉ាងនេះថា អរោច ក៏ដើម្បីប្រយោជន៍ដល់បរិនិព្វាន ក្នុងស្ថានទី ដែលព្រះអង្គមានព្រះពុទ្ធបំណង ។ គប្បីជ្រាបសេចក្តីថា ក៏ព្រះធម្មសង្គា- ហកត្ថេរតាំងគាថាទាំងនេះ ។

[១១៩] សព្វថា សង្ឃ ជានិបាត ចុះក្នុងអត្ថថា ជាសំតៀន ។ បទថា អន្តោទកា ប្រែថា មានទឹកថ្លា ។ បទថា សាតោទកា ប្រែថា មានទឹកធ្លាញ់ ។ បទថា សីតោទកា ប្រែថា មានទឹកត្រជាក់ល្អ ។ បទថា សេតោទកា ប្រែថា ប្រាសចាកកក់ ។ បទថា សុបតិទកា ប្រែថា មានកំពង់ល្អ ។

[១២០] បទថា បុគ្គសោ ជាឈ្មោះរបស់បុត្រមល្លក្សត្រនោះ ។ បទថា មល្លបុត្តោ ប្រែថា បុត្ររបស់មល្លក្សត្រ ។ បានឮថា ពួកមល្លក្សត្រផ្លាស់ប្តូរគ្នាគ្រងរាជសម្បត្តិ ។ ដរាបណាវារៈរបស់មល្លក្សត្រពួកណា មិនទាន់មកដល់ ដរាបនោះ មល្លក្សត្រទាំងនោះ ក៏ទៅធ្វើការជួញដូរ ។ ស្តេចបុគ្គសៈនេះ ក៏ធ្វើជំនួញដោយរទេះ ៥០០ ខ្ចីឯង កាលខ្យល់បក់មកខាងមុខ ក៏ទៅខាងមុខ កាលខ្យល់បក់មកពីក្រោយៗ ក៏បញ្ជូនពួករទេះទៅខាងមុខ ខ្លួនឯងបរខាងក្រោយ ។ ក្នុងគ្រានោះ ខ្យល់បក់ទៅខាងក្រោយ ព្រោះដូច្នោះ ទើបគាត់បញ្ជូនពួករទេះទៅខាងមុខ អង្គុយលើយានផ្កករតនៈទាំងអស់ ចេញចាកក្រុងកុសិនារា ធ្វើដំណើរទៅ សំដៅទៅក្រុងបាវា ។ ដោយហេតុនេះ ទើបលោកពោលថា ធ្វើដំណើរផ្លូវឆ្ងាយ អំពីក្រុងកុសិនារា ទៅកាន់ក្រុងបាវា ។

បទថា អាឡារោ ជាឈ្មោះរបស់តាបសនោះ ។ បានឮថា តាបសនោះ មានរាងខ្ពស់ និងល្បឿន ព្រោះហេតុនោះ ទើបលោកមានឈ្មោះថា អាឡារ ។ បទថា កាលាមោ បានដល់ គោត្រ ។ បទថា យត្រ ហិ នាម ស្មើនឹង យោហិ នាម ។ បទថា នេវ ទក្ខតិ ប្រែថា មិនឃើញ ។ តែលោកពោលពាក្យនេះជាអនាគតកាល ព្រោះប្រកបនឹង យត្រ សព្វ ។ ពិតហើយពាក្យបែបនេះ ជាលក្ខណៈសព្វក្នុងឋានៈដូច្នេះ ។ បទថា និច្ឆរន្តិសុ ប្រែថា

សំឡេងឈ្មួញ ។ បទថា អសនិយា ផលនិយា បានដល់ ខ្មារខ្មរ ដូច
រន្ទះទាំង ៩ ។

សេចក្តីពិត រន្ទះមាន ៩ គឺ អសញ្ញា វិចក្កា សតោរា ឥន្ទ្រា
កបិសីសា មច្ឆវិលោលិកា កុក្កជកា ឧណ្ហមណិកា និង សុក្ខាសនិ ។
បណ្តារន្ទះ ៩ នោះ រន្ទះដែលឈ្មោះថា អសញ្ញា ព្រោះបាញ់ដោយមិនឲ្យ
សញ្ញា ។ រន្ទះដែលឈ្មោះថា វិចក្កា ព្រោះបាញ់ជារង្វង់ដូចកងចក្រ ។ រន្ទះ
ដែលឈ្មោះថា សតោរា ប្រាកដដូចក្តោងសំពៅ ដែលត្រជាក់ទុកត្រង់សសរ
ក្តោង ។ រន្ទះដែលឈ្មោះថា ឥន្ទ្រា ព្រោះមានសំឡេងដូចញញ័រធ្លាក់ ។ រន្ទះ
ដែលឈ្មោះថា កបិសីសា ព្រោះដូចស្វាញាក់ចិញ្ចឹម ។ រន្ទះដែលឈ្មោះថា
មច្ឆវិលោលិកា ព្រោះដូចត្រីហូរទឹកភ្នែក ។ រន្ទះដែលឈ្មោះថា កុក្កជកា
ព្រោះប្រាកដដូចមាន់ ។ រន្ទះដែលឈ្មោះថា ឧណ្ហមណិកា ព្រោះមាន
សណ្ឋានដូចយាមនង្គ័ល ។ រន្ទះដែលឈ្មោះថា សុក្ខាសនិ ព្រោះបាញ់បំប៉ើង
ពីក្រោមឡើងលើ ។

បទថា ទេវេ វស្សន្តេ បានដល់ ផ្ការសោះកក្រោះ ក្នុងកាលភ្លៀងធ្លាក់
បន្តិចបន្តួច ។

[១២១] បទថា អាតុមាយំ សេចក្តីថា បានអាស្រ័យស្រុកអាតុមា ។
បទថា ភូសាគារេ បានដល់ រោងលានស្រូវ ។ បទថា ឯត្ថ សោ បានដល់
ពួកមហាជនដែលជំនុំគ្នា ព្រោះហេតុនេះ ។ បទថា ក្វ អហោសិ កាត់បទជា
កុហិ អហោសិ ។ បទថា សោ តំ ភន្តេ កាត់បទជា សោ តុំ ភន្តេ ។ បទថា

សិទ្ធិវណ្ណំ បានដល់ មានពណ៌ដូចមាសសិទ្ធិ ។ បទថា យុគមង្គំ ប្រែថា រលោងទាំងគូ ។ អធិប្បាយថា សំពត់សាច់មង្គ ១ គូ ។ បទថា ធារណីយំ បានដល់ គប្បីប្រដាប់ អធិប្បាយថា គប្បីដណ្តប់ម្តងៗ ។ ស្តេចបុគ្គសៈនោះ ប្រើតែក្នុងថ្ងៃមហោស្រពប៉ុណ្ណោះ ក្នុងវេលាដទៃក៏រក្សាទុក ។ លោកសំដៅ យកគូសំពត់មង្គលខ្លង់ខ្លស់ ទើបពោលយ៉ាងនេះ ។ បទថា អនុកម្សំ ឧទាធាយ បានដល់ អាស្រ័យសេចក្តីករុណាដល់ខ្ញុំ ។ បទថា អច្ឆាធម៌ នេះ ជាពាក្យទន់ភ្លន់ អធិប្បាយថា ចូរឲ្យដល់តថាគតមួយផ្ទាំង អានន្ទមួយផ្ទាំង ។ សួរថា ព្រះថេរៈទទួលសំពត់នោះឬ ឆ្លើយថា លោកទទួល ។ សួរថា ព្រោះ ហេតុអ្វី ឆ្លើយថា ព្រោះមានកិច្ចដល់ទីបំផុតហើយ ។ សេចក្តីពិតព្រះអានន្ទ នោះហាមលោកបែបនោះ បដិបត្តិកិច្ចជាឧបដ្ឋាកក៏ពិត តែកិច្ចឧបដ្ឋាករបស់លោក នោះដល់ទីបំផុតហើយ ព្រោះដូច្នោះ ទើបលោកទទួល ឬថា ជនទាំងឡាយ ណាគប្បីពោលយ៉ាងនេះថា ព្រះអានន្ទ មិនត្រេកអរ លោកឧបដ្ឋាកមកអស់ ២៥ ឆ្នាំ មិនធ្លាប់បានអ្វីអំពីសម្ភាករបស់ព្រះមានព្រះភាគសោះ ព្រោះដូច្នោះ ទើបលោកទទួលដើម្បីកាត់ឱកាសរបស់ជនទាំងនោះ ។ ម្យ៉ាងទៀត ព្រះមាន ព្រះភាគ ក៏ទ្រង់ជ្រាបថា អានន្ទសូម្បីទទួល ក៏នឹងមិនប្រើដោយខ្លួនឯងគង់នឹង បូជាតថាគតប៉ុណ្ណោះ តែបុត្ររបស់មល្លៈក្សត្រ កាលបូជាអានន្ទ ក៏ស្មើនឹង បូជាព្រះសង្ឃផងដែរ កាលបើដូច្នេះ គំនរហុណ្យធំ ក៏នឹងមានដល់បុត្រមល្ល- ក្សត្រនោះ ព្រោះដូច្នោះ ទើបទ្រង់ប្រោស ឲ្យប្រគេនព្រះថេរៈមួយផ្ទាំង ។ ចំណែកព្រះថេរៈក៏ទទួល ព្រោះហេតុនោះដូចគ្នា ។ បទថា ធម្មិយា កថាយ បានដល់ ការពោលអនុមោទនាវត្ថុទាន ។

[១២២] បទថា ភគវតោ កាយំ ឧបនាមិតំ បានដល់ ការពាក់
 ដោយទំនងដូចស្បៀកដណ្តប់ ។ សូម្បីព្រះមានព្រះភាគ ទ្រង់ស្បៀកមួយផ្ទាំង
 ដណ្តប់មួយផ្ទាំង អំពីគូសំពត់នោះ ។ បទថា ហតច្ចុកំ វិយ សេចក្តីថា
 រងឹកភ្លើងដែលប្រាសចាកអណ្តាត រមែងរុះរើខាងក្នុងប៉ុណ្ណោះ តែពន្លឺនៃ
 រងឹកភ្លើងនោះ មិនមានខាងក្រៅយ៉ាងណា គូសំពត់ ក៏ដូច្នោះដែរ ប្រាកដថា
 គ្មានពន្លឺខាងក្រៅ ។ សួរថា ក្នុងបទថា សមេសុ ខោ អាណន្ទ ធ្វីសុ កាលេសុ
 ហេតុអ្វី ទើបកាយរបស់ព្រះតថាគត បរិសុទ្ធយ៉ាងក្រៃលែងយ៉ាងនេះ ក្នុង
 កាលទាំង ២ នេះ ឆ្លើយថា ព្រោះសេចក្តីវិសេសនៃអាហារម្យ៉ាង ព្រោះ
 សោមនស្សមានកម្លាំងម្យ៉ាង ។ ក្នុងកាលទាំង ២ នេះ ពួកទេវតាក្នុងសាកល
 ចក្រវាល ដាក់ឱ្យជាចូលក្នុងអាហារ ។ កោជននោះធ្លាក់ដល់ផ្ទៃ ក៏បង្កើត
 បសន្ធរូប ។ ឥន្ទ្រិយដែលមានចិត្តជាគម្រប់ ៦ ក៏រុះរើក្រៃលែង ព្រោះមាន
 រូប ដែលមានអាហារជាសមុដ្ឋានស្រស់ថ្លា ។ ក្នុងថ្ងៃដែលព្រះអង្គត្រាស់ដឹង
 ទ្រង់រំលឹកថា គំនរកិលេសដែលអាត្មាអញសន្សំមកច្រើនសែនកោដិកប្ប ថ្ងៃ
 នេះអាត្មាអញលះបានហើយហ្ន៎ ទើបកើតសោមនស្សមានកម្លាំងឡើង ។ ចិត្ត
 ក៏ផ្សរផង ។ កាលចិត្តផ្សរផង លោហិតក៏ផ្សរផង ។ កាលលោហិតផ្សរផង
 ឥន្ទ្រិយ មានចិត្តជាគម្រប់ ៦ ក៏រុះរើយ៉ាងក្រៃលែង ។ ក្នុងថ្ងៃបរិនិព្វាន
 ទ្រង់រំលឹកថា ថ្ងៃនេះ ឥឡូវនេះ អាត្មាអញនឹងចូលទៅកាន់នគរ អមតមហា-
 និព្វាន ដែលព្រះពុទ្ធច្រើនសែនព្រះអង្គចូលទៅហើយ ដូច្នេះ ទើបកើតសោម-
 នស្ស មានកម្លាំងឡើង ។ ចិត្តក៏ផ្សរផង កាលចិត្តផ្សរផង លោហិតក៏ផ្សរផង
 កាលលោហិតផ្សរផង ឥន្ទ្រិយមានចិត្តជាគម្រប់ ៦ ក៏រុះរើយ៉ាងក្រៃលែង ។

គប្បីជ្រាបថា ព្រះវរកាយរបស់ព្រះតថាគតបរិនិព្វានយ៉ាងក្រៃលែង មានក្នុង កាលទាំង ២ នេះ ដោយអាហារ និងសោមនស្សមានកម្លាំង ដោយប្រការ ដូច្នេះ ។ បទថា ឧបវត្ថុនេះ បានដល់ ក្នុងសាលវ័នត្រង់គល់ខាងកើត ។ បទ ថា អន្តរេ យមកសាលានំ គឺត្រង់ចន្លោះសាលព្រឹក្សទាំងគូ ។

[១២៣] គាថាថា សិទ្ធិវណ្ណំ ជាដើម លោករចនាក្នុងពេលសង្គ្រាមនា ។

[១២៤] គប្បីជ្រាបរិនិច្ឆ័យក្នុងគាថាថា ឆ្មាត្វា ច បិវិត្វា ច ដូច្នេះ ជាដើម បានឮថា ក្នុងកាលនោះ កាលព្រះមានព្រះភាគចុះស្រង់ទឹក អណ្តើក ត្រីខាងក្នុងស្ទឹង និងជួរព្រៃមាត់ច្រាំងទាំង ២ ក៏មានពណ៌ដូចមាសដែរ ។ បទថា អម្ពវនំ បានដល់ ចម្ការស្វាយត្រង់ឆ្នេរស្ទឹងនោះឯង ។ បទថា អាយ- ស្មនំ ចុន្ទកំ សេចក្តីថា បានឮថា ក្នុងខណៈនោះ ព្រះអានន្ទត្ថេរពូតសំពត់ ស្រង់ទឹកហាលទុក ។ ព្រះចុន្ទត្ថេរក៏នៅក្នុងទីជិត ។ ព្រះមានព្រះភាគត្រាស់ ហៅចុន្ទភិក្ខុមកហើយ ។

[១២៥] សូម្បីគាថានេះថា គន្ធាន តុទ្ធោ នទិកំ កកុដំ លោករចនា ក្នុងកាលសង្គ្រាមនោះឯង ។ បណ្តាបទទាំងនោះ បទថា បវត្តាភគវា វេន ធម្មេ សេចក្តីថា ព្រះមានព្រះភាគទ្រង់ប្រកាសព្រះធម៌ក្នុងសាសនានេះ អធិប្បាយ ថា ទ្រង់ប្រកាសធម៌ ៨៤០០០ ព្រះធម្មក្ខន្ធ ។ បទថា បមុទេ និសីទិ បានដល់ អង្គុយត្រង់ព្រះកក្ក្រព្រះសាស្តា ។ ដោយពាក្យត្រឹមតែប៉ុណ្ណេះ ព្រះថេរមក ដល់ហើយ ។ គ្រានោះឯង ព្រះមានព្រះភាគត្រាស់ចំពោះព្រះអានន្ទដែលមក ដល់ហើយយ៉ាងនេះ ។

[១២៦] បទថា តេ អលាភា បានដល់ លាភ ពោល គឺអានិសង្ស ទាន ជាលាភរបស់អ្នកដទៃ មិនមែនលាភរបស់លោក ។ បទថា ទុល្លទ្ធំ បាន ដល់ ការបានអត្ថភាពជាមនុស្សដោយបុណ្យវិសេស ក៏ចាត់ថា បានដោយក្រ ។ បទថា យស្ស តេ ស្មើនឹង យស្ស តវ ប្រែថា បុគ្គលណា ។ ក្រៅអំពីបាយ ឬវត្ថុសៅហ្មងយ៉ាងក្រៃលែង បុគ្គលណានឹងដឹងបាន ព្រះតថាគតសោយ បិណ្ឌបាតពេលក្រោយយ៉ាងណាហើយទ្រង់បរិនិព្វាន ទានណាមួយ ឈ្មោះថា លោកឲ្យដោយពិត ។ បទថា លាភា បានដល់ ជាលាភ គឺអានិសង្សក្នុងការ ឲ្យទាន ដែលមានក្នុងបច្ចុប្បន្ន ឬប្រព្រឹត្តទៅក្នុងសម្បទាយភព ។ បទថា សុលទ្ធំ បានដល់ ការបានអត្ថភាពជាមនុស្ស គឺលោកបានមកល្អហើយ ។ បទថា សមសមដលា ប្រែថា មានផលស្មើៗ គ្នា ដោយអាការទាំងពួង ។ សួរថា ព្រះតថាគតសរសើរបិណ្ឌបាតណា ដែលនាងសុជាតាថ្វាយហើយ ត្រាស់ដឹង បិណ្ឌបាតនោះ ព្រះអង្គសោយក្នុងវេលាដែលនៅមានរាគៈ ទោសៈ និងមោហៈ តែបិណ្ឌបាតនេះ ដែលនាយចុន្ទថ្វាយហើយ ព្រះអង្គសោយក្នុង វេលាដែលប្រាសចាករាគៈ ទោសៈ មោហៈ មិនមែនឬ តើហេតុអ្វីទើបបាន ជាបិណ្ឌបាតទាំងពីរនេះ មានផលស្មើៗ គ្នា ឆ្លើយថា ព្រោះស្មើគ្នា ដោយការ បរិនិព្វាន ស្មើគ្នាដោយការចូលសមាបត្តិ និងស្មើគ្នាដោយការរព្វកដល់ ។ ពិតហើយ ព្រះមានព្រះភាគសោយបិណ្ឌបាត ដែលនាងសុជាតាថ្វាយហើយ ទ្រង់បរិនិព្វានដោយសុបាទិសេសនិព្វានធាតុ និងសោយបិណ្ឌបាត ដែល នាយចុន្ទថ្វាយហើយ ទ្រង់បរិនិព្វានដោយអនុបាទិសេសនិព្វានធាតុ រួមសេចក្តី ថា មានផលស្មើគ្នា ដោយការបរិនិព្វាន ។ ក្នុងថ្ងៃដែលព្រះអង្គត្រាស់ដឹង

ព្រះអង្គទ្រង់ចូលសមាបត្តិរាប់បាន ២ លាន ៤ សែនកោដិ សូម្បីក្នុងថ្ងៃ
 បរិនិព្វាន ទ្រង់ក៏ចូលសមាបត្តិទាំងអស់នោះ ។ រួមសេចក្តីថា មានផលស្មើ
 គ្នាដោយសមាបត្តិស្មើគ្នា ។ ក្នុងកាលតមក នាងសុជាតាបានជ្រាបថា ឮមក
 ថា បុគ្គលដែលអញឃើញនោះ មិនមែនរុក្ខទេវតា ជាព្រះពោធិសត្វ បានឮ
 ថា ព្រះពោធិសត្វនោះ ឆាន់បិណ្ឌបាតនោះហើយ ត្រាស់ដឹងអនុត្តរសម្មា-
 សម្ពោធិញ្ញាណ ព្រះអង្គតាំងនៅបានដោយបិណ្ឌបាតនោះ ៧ សព្វហ៍ ។
 កាលនាងបានស្តាប់ដូច្នេះ ក៏រឭកបានថា ជាលាភរបស់អញហ្ន៎ ទើបកើតបីតិ
 សោមនស្សយ៉ាងខ្លាំង ។ លុះតមក នាយចុន្ទបានស្តាប់ថា បានឮថា បិណ្ឌ-
 បាត គ្រាចុងក្រោយបង្អស់ដែលអញបានថ្វាយ អញបានកំពូលធម៌ហើយ
 បានឮថា ព្រះសាស្តាសោយបិណ្ឌបាតរបស់អញ ទ្រង់បរិនិព្វានដោយអនុ-
 បាទិសេសនិព្វានធាតុ រឭកបានថា ជាលាភរបស់អញហ្ន៎ ទើបកើតសោម-
 នស្សដ៏ខ្លាំងក្លា គប្បីជ្រាបថា មានផលស្មើគ្នាដោយការរឭកដល់ ស្មើគ្នាយ៉ាង
 នេះ ដោយប្រការដូច្នេះ ។

បទថា យសសំវត្ថុនិកំ បានដល់ ប្រព្រឹត្តទៅដើម្បីបរិវារ ។ បទថា
 អធិបតេយ្យសំវត្ថុនិកំ បានដល់ ប្រព្រឹត្តទៅដើម្បីភាពជាធំ ។

[១២៧] បទថា សញ្ញាមនោ បានដល់ អ្នកមានការសង្រួមដោយការ
 សង្រួមក្នុងសីល អធិប្បាយថា តាំងនៅក្នុងសំវារៈ ។ បទថា វេរំ ន ចីយតិ
 បានដល់ មិនបង្កពៀរទាំង ៥ ។ បទថា កុសលោ ច ជហានិចាបកំ សេចក្តី
 ថា បុគ្គលដែលឈ្លាសបរិបូណ៌ដោយបញ្ញា រមែងលះបាបអកុសលដ៏លាមក
 ដោយមិននៅសល់ដោយអរិយមគ្គ ។ បទថា រាគនោសមោហក្ខយា និពុតោ

សេចក្តីថា អ្នកឈ្លាសនោះ លះអកុសលដ៏លាមកនេះ ហើយនិព្វានដោយ
កិលេសនិព្វាន ព្រោះអស់កិលេស មានរាគៈជាដើម ដូច្នោះ ព្រះមានព្រះភាគ
កាលទ្រង់ពិចារណាលើញទុក្ខិការបស់នាយចុន្ទ និងទុក្ខិណាយ្យសម្បត្តិ
របស់ព្រះអង្គ ទើបទ្រង់បន្ទីព្រះឧទាន ដោយប្រការដូច្នេះ ។

ចតុត្ថកាលាវារ ចប់

ពោលអំពីដើមរាំងទាំងគ្រប់

[១២៨] ក្នុងបទថា មហាតា ភិក្ខុសង្ឃន សន្តិ នេះ ចំនួនរបស់ភិក្ខុ
ទាំងឡាយកំណត់ពិតមិនបាន ។ ពេលបានជ្រាបថា ចាប់ផ្តើមតាំងពីព្រះអង្គ
ទ្រង់គ្របសង្កត់វេទនានៅឯវេជ្ជវគ្គាម មិនយូរឡើយ ព្រះមានព្រះភាគក៏នឹង
បរិនិព្វាន បណ្តាភិក្ខុដែលមកពីទីនោះៗ មិនមាន សូម្បីតែភិក្ខុមួយរូប ដែល
ឈ្មោះថា ចៀសទៅ ព្រោះដូច្នោះ ទើបភិក្ខុសង្ឃមានចំនួនរាប់មិនបាន ។ បទ
ថា ឧបវត្ថុធំ មល្លាធំ សាលវែង សេចក្តីថា ព្រះមានព្រះភាគ ទ្រង់យាងចាក
ត្រើយម្ខាងនៃស្ទឹងហិរញ្ញវតី ឆ្ពោះកាន់សាលវែងទ្បាន ដូចចេញអំពីត្រើយ
ស្ទឹងកលម្ពនទី ទៅកាន់ថ្មបារាមតាមផ្លូវទ្បារវត្តរបស់ព្រះរាជមាតា ។ សាលវែង
នោះ នៅក្នុងក្រុងកុសិនារា ដូចថ្មបារាមរបស់ក្រុងអនុរាជបុរី ។ ផ្លូវចូលព្រះនគរ
តាមទ្បារទិសទុក្ខិណាពីថ្មបារាម បែរមុខទៅទិសខាងកើត ចៀងទៅទិសឧត្តរ
យ៉ាងណា សាលវែងអំពីព្រះរាជឧទ្បាន បែរមុខទៅទិសខាងកើត ចៀងទៅ
ទិសខាងជើង ក៏យ៉ាងនោះ ដូច្នោះ ទើបសាលវែងនោះ លោកហៅថា ឧបវត្ថុធំ
គឺផ្លូវកោង ។ បទថា អន្តរេយមកសាលាធំ ឧត្តរសីសកំ សេចក្តីថា បានឮ

ថា ដើមសាលត្រីកម្មយជ្ឈរនៅខាងសីសៈព្រះដំណេក មួយជ្ឈរនៅខាងចុងព្រះ
 បាទ ។ ក្នុងជ្ឈរដើមសាលត្រីក្សនោះ ដើមសាលត្រីក្សជំទង់មួយដើម នៅជិត
 ខាងផ្នែកព្រះសីសៈ មួយដើមនៅជិតព្រះបាទ ។ ម្យ៉ាងទៀត លោកពោលថា
 ដើមសាលត្រីក្សដែលឈរ ដើមប្រកៀកគ្នានឹងគ្នាដោយឫស ដើម ប្រគាប
 មែក និងស្លឹក ឈ្មោះថា យមកសាល ។ ដោយបទថា មញ្ចកំ បញ្ញាបេហិ
 លោកពោលថា បានឮថា ព្រះនែនបន្ទុក្នុងព្រះរាជឧទ្យាននោះមាន ទ្រង់សំដៅ
 ដល់ព្រះនែននោះ ទ្រង់ត្រាស់ឲ្យក្រាល ។ ព្រះថេរៈក៏រៀបចំព្រះនែននោះថ្វាយ ។
 បទថា កិលន្តោស្មិ អាណន្ទ និងជ្ជិស្សាមិ សេចក្តីថា សេចក្តីពិត ក្នុងពាក្យ
 នេះថា ត្រកូលជីវីឈ្មោះ គោចរី កលាបៈ គង្គេយ្យៈ បិដ្ឋលៈ បព្វតេយ្យកៈ
 ហេមវតៈ តម្កៈ មន្ទាកិនី ឧបាសថ ឆទ្គន្ត ជាគម្រប់ ១០ ទាំងនេះ ជាកំពូល
 របស់ជីវីទាំងឡាយ កម្លាំងយ៉ាងណាបស់ព្រះតថាគត មានកម្លាំងស្មើនឹងកម្លាំង
 របស់ជីវីប្រក្រតី ១ ពាន់កោដិ ដោយន័យគុណបន្ថែមនឹង ១០ យ៉ាងនេះ គឺ
 កម្លាំងរបស់ជីវីប្រក្រតី ដែលហៅថា ជីវីគោចរី ១០ ស្មើនឹងកម្លាំងរបស់ជីវី
 ត្រកូលកលាបៈ ១ ជាដើម កម្លាំងទាំងអស់នោះ ក៏អស់ទៅ ដូចទឹកដែលដាក់
 ក្នុងធម្មក្រក តាំងអំពីវេលាដែលសោយបិណ្ឌបាតរបស់នាយចុន្ទ ។ តាំងអំពី
 នគរបាវាដល់នគរកុសិនារា ចម្ងាយផ្លូវ ៣ គារុត ។ ក្នុងចន្លោះនេះ ព្រះមាន
 ព្រះភាគទ្រង់ឈប់សម្រាក ២៥ ដង ទ្រង់យាងមកដោយឧស្សាហ៍ធំ ស្តេច
 ចូលកាន់សាលវ័ន ក្នុងវេលាល្ងាចព្រះអាទិត្យទៀបអស្គន្តត ។ ព្រះរោគក៏មក
 បៀតបៀនការមិនមានរោគ ដោយប្រការដូច្នេះ ។ ដូចទ្រង់សម្តែងសេចក្តីនេះ
 កាលត្រាស់ព្រះវាចា ឲ្យកើតសេចក្តីសង្ខេបដល់សត្វលោកទាំងពួង ទើបត្រាស់

ថា កិលន្តោស្មី អាណន្ទ និងជ្ជិស្សាមិ ម្នាលអាណន្ទ តថាគតល្អិតល្អៃណាស់
តថាគតនឹងសិន ដូច្នេះ ។

សួរថា ព្រោះហេតុអ្វី ទើបព្រះមានព្រះភាគ យាងមកក្នុងទីនេះ ដោយ
ឧស្សាហៈធំ មិនអាចទៅបរិនិព្វានក្នុងទីដទៃ ។ ឆ្លើយថា មិនអាចទៅបរិនិព្វាន
ក្នុងទីដទៃក៏មិនមែន តែទ្រង់យាងមកក្នុងទីនេះដោយហេតុ ៣ ប្រការ ។ ពិត
ហើយ ព្រះមានព្រះភាគទ្រង់ជ្រាបសេចក្តីនេះថា កាលតថាគតបរិនិព្វានក្នុងទី
ដទៃ អត្ថប្បត្តិ គឺហេតុកើតឡើងរបស់មហាសុទ្ធស្សនសូត្រនឹងមិនមាន តែ
កាលបរិនិព្វានក្នុងនគរកុសិនារា រហូតដល់បានសម្តែងសម្បត្តិ ដែលតថាគត
គប្បីសោយក្នុងទេវលោក ដែលសោយហើយក្នុងមនុស្សលោក ប្រដាប់
ដោយកាណារ ២ ជនជាច្រើនស្តាប់ធម៌របស់តថាគតហើយ នឹងសម្គាល់
កុសលថា គួរធ្វើ ។ មួយទៀត ទ្រង់ឃើញសេចក្តីដទៃទៀតថា កាលតថាគត
បរិនិព្វានក្នុងទីដទៃ សុភទ្ធនឹងមិនបានចូលគាល់ ព្រោះសុភទ្ធនោះ ជាពុទ្ធ-
វេនេយ្យ មិនមែនជាសាវកវេនេយ្យឡើយ សាវកទាំងឡាយមិនអាចណែនាំ
សុភទ្ធនោះបាន ។ តែតថាគតបរិនិព្វាន ក្នុងនគរកុសិនារា សុភទ្ធនោះ
ក៏នឹងចូលគាល់សួរបញ្ហាបាន និងទីបំផុតការឆ្លើយបញ្ហា សុភទ្ធក៏តាំងនៅក្នុង
សរណៈ បានបញ្ចូលឧបសម្បទាក្នុងសម្មាភិប្បត្តិ ទទួលកម្មជ្ជានហើយ នឹង
សម្រេចអរហត្ត ជាបច្ច័មសាវកក្នុងកាលតថាគតនៅមានជីវិត ។ ទ្រង់ឃើញ
មួយប្រការទៀតថា កាលតថាគតបរិនិព្វានក្នុងទីដទៃ នឹងកើតជម្លោះ វិវាទគ្នា
យ៉ាងធំ ក្នុងវេលាចែកព្រះធាតុ ឈាមក៏នឹងហូរដូចស្ទឹង តែកាលតថាគត
បរិនិព្វានក្នុងនគរកុសិនារា ទោណព្រាហ្មណ៍នឹងរម្ងាប់វិវាទនោះ ហើយចែក

ព្រះធាតុទាំងឡាយ ។ គប្បីជ្រាបថា ព្រះមានព្រះភាគ យ៉ាងមកក្នុងទីនេះ ដោយព្រះឧស្សាហៈធំយ៉ាងនេះ ក៏ដោយហេតុ ៣ ប្រការនេះ ។

ក្នុងបទថា សីហសេយ្យំ ដំណេកមានយ៉ាង ៤ គឺ កាមភោគិសេយ្យា មេតសេយ្យា សីហសេយ្យា តថាគតសេយ្យា ។ ក្នុងសេយ្យាទាំង ៤ នោះ សេយ្យាដែលត្រាស់ថា ម្ចាស់ភិក្ខុទាំងឡាយ ពួកអ្នកបរិភោគកាម ច្រើនតែដេក ផ្អៀងទៅខាងឆ្វេង នេះឈ្មោះថា កាមភោគិសេយ្យា ព្រោះថា សត្វអ្នក បរិភោគកាម ឈ្មោះថា ដេកផ្អៀងខាងស្តាំដោយច្រើនមិនមាន ។ សេយ្យា ដែលត្រាស់ថា ម្ចាស់ភិក្ខុទាំងឡាយ ប្រេតច្រើនតែដេកផ្លូវ^១ នេះឈ្មោះថា មេតសេយ្យា ព្រោះថា មានសាច់ និងឈាមតិច ពួកប្រេតត្រូវគ្រោងឆ្អឹងរារាំង មិនអាចដេកផ្អៀងបាន ទើបដេកផ្លូវតែម្យ៉ាង ។ សេយ្យាដែលត្រាស់ថា ម្ចាស់ ភិក្ខុទាំងឡាយ សីហមិត្តរាជ សម្រេចការដេកដោយខាងៗ ស្តាំ ។ បេ។ រមែង ត្រេកអរ ដោយការមិនភ្លាំងភ្លាត់ និងឃ្លៀងឃ្លាតនៃកាយនេះ នេះឈ្មោះថា សីហសេយ្យា ព្រោះថា ជាសត្វមានអំណាចច្រើន សីហមិត្តរាជ ដេកដាក់ ជើងមុខទាំងពីរទុកម្ខាង ដាក់ជើងក្រោយទាំងពីរទុកម្ខាង ស៊ីកកន្ទុយទុកត្រង់ គល់ភ្លៅ កំណត់ទីជើងមុខក្រោយ និងកន្ទុយ ដាក់ក្បាលលើជើងមុខទាំង ២ ដេកពេលថ្ងៃ កាលភ្ញាក់ ក៏ភ្ញាក់ដោយមិនតក់ស្លុត ងើបក្បាល ពិនិត្យជើងមុខ ជាដើម បើដាក់ខុសកន្លែងបន្តិច ក៏ទោមនស្សថា នេះមិនសមគួរដល់ជាតិ និង សេចក្តីក្លៀវក្លាបស្ម័គ្រ ក៏ដេកក្នុងទីនោះទៀត មិនចេញទៅចាប់ចំណី តែ កាលឃើញមិនខុសកន្លែង ក៏ត្រេកអរថា នេះសមគួរដល់ជាតិ និងសេចក្តី

១- បិដកខ្មែរ ប្រែថា មនុស្សស្លាប់ ។

ក្បែរការបស់ខ្លួន ហើយក្រោកឡើង រលាស់បែបរាជសីហ៍ រលាស់កេសរ
 គឺសំណុំរោមត្រង់ក បន្ទីសីហនាទ ៣ ដង ហើយចេញទៅចាប់ចំណី ។ ឯ
 សេយ្យក្នុងឈានទី ៤ លោកហៅថា តថាគតសេយ្យ ក្នុងសេយ្យទាំង
 នោះ ក្នុងទីនេះ សំដៅដល់សីហសេយ្យ ព្រោះថា សីហសេយ្យនេះ ជា
 កំពូលសេយ្យ ព្រោះជាតិវិយាបច្ច័យដោយអំណាច ។ បទថា ចានេ ន
 ចានំ បានដល់ យកព្រះបាទឆ្វេងត្រួតលើព្រះបាទស្តាំ ។ បទថា ឧច្ឆាឆាយ
 បានដល់ តម្រួតលើគ្នា គឺជាកំហួសគ្នាទៅបន្តិច ។ កាលយកកព្រះបាទត្រួត
 លើកព្រះបាទ ឬយកជង្គង់ត្រួតលើជង្គង់ នឹងកើតវេទនាឡើង ចិត្តមិនមាន
 អារម្មណ៍តែមួយ ការដេកមិនសប្បាយ តែកាលតម្រួតលើគ្នា ឲ្យហួសគ្នា
 បន្តិច វេទនានឹងមិនកើត ចិត្តមានអារម្មណ៍តែមួយ ការដេកនឹងសប្បាយ
 ព្រោះដូច្នេះ ទើបដេកយ៉ាងនេះ ។ តែក្នុងទីនេះ ព្រោះទ្រង់ចូលដល់អនុដ្ឋាន-
 សេយ្យ ទើបលោកមិនពោលថា ទ្រង់មិនសិការដល់ឧដ្ឋានសញ្ញា ។ ក្នុង
 ទីនេះ គប្បីជ្រាបអនុដ្ឋាន ការមិនក្រោកឡើងដោយអំណាចព្រះវរកាយ ។ តែ
 ព្រះមានព្រះភាគ ទ្រង់មិនមានឱកាសនៃកវន្តចិត្ត ផ្តល់កំហុតដល់អស់រាត្រី
 នោះឡើយ ពិតហើយ ក្នុងបឋមយាម មានការសម្តែងធម៌ប្រាសពួកមល្យក្សត្រ
 ក្នុងមជ្ឈិមយាមប្រាសសុកទ្ធ ក្នុងបច្ឆិមយាមទ្រង់ឲ្យឱវាទភិក្ខុសង្ឃ ក្នុង
 វេលាទៀបភ្លឺ ទ្រង់បរិនិព្វាន ។

[១២៩] បទថា សព្វដាលិដុល្លា សេចក្តីថា ដើមសាលព្រឹក្សទាំងគូ
 មានផ្ការីកស្កុះស្កាយដេរជាសទៅតាំងពីគល់រហូតដល់ចុង មិនមែនមានតែដើម
 សាលព្រឹក្សទាំងគូប៉ុណ្ណោះ សូម្បីដើមឈើទាំងអស់ ក៏បញ្ចេញផ្កាស្កុះស្កាយ

ដូចគ្នា ។ មិនមែនតែក្នុងឧទ្យាននោះតែម្យ៉ាងប៉ុណ្ណោះទេ សូម្បីក្នុងចក្រវាលទាំង
 ១ ម៉ឺន ឈើផ្កាក៏ចេញផ្កា ឈើផ្លែក៏ចេញផ្លែ ។ ក្នុងដើមឈើគ្រប់ដើម ឈូក
 ថ្នាំងចេញផ្កាអំពីថ្នាំង ឈូកមែកចេញផ្កាអំពីមែក ឈូកវល្លិចេញផ្កាអំពីវល្លិ
 ឈូកអាកាសចេញផ្កាត្រង់អាកាស ទណ្ឌបទុមក៏ទម្លុះផែនដីកឡើងមក ។
 មហាសមុទ្រទាំងអស់ ដេរជាសទៅដោយឈូក ៥ ពណ៌ ព្រៃហិមពាន្តទំហំ
 ៣០០០ យោជន៍ បានជាទឹករាយក្រៃលែងពេកដូចកន្ទុយក្លោក ដែលត្រជាក់
 ជាប់គ្នាជាផ្ទាំង ដូចកម្រង និងចង្កោមផ្កាជាប់គ្នាមិនមានចន្លោះ ដូចផ្កាប្រដាប់
 សីសៈ ដែលចងជ្រៀតគ្នាយ៉ាងល្អ និងដូចប្រអប់ដែលមានផ្កាឈើពេញ ។
 បទថា តេ តថាគតស្ស សរីរំ ឱកិរន្តិ សាលព្រឹក្សទាំងគូនោះ ត្រូវក្នុងទេវតា
 អង្រួនដើម មែក និងប្រគាប រោយចុះកាន់ព្រះសរីរៈព្រះមានព្រះភាគ គឺរោយ
 ផ្កាចុះលើព្រះសរីរៈ ។ បទថា អដ្ឋោកិរន្តិ រោយរោយចុះ ហាក់ដូចជន់លិច ។
 បទថា អភិប្បកិរន្តិ បានដល់ បាចសាចចុះញយៗ គឺរឿយៗ ។ បទថា
 ទិព្វានិ បានដល់ ដែលកើតក្នុងនន្ទបុគ្គលណី ផ្កាមណ្ឌារៈទាំងនោះ មាន
 ពណ៌ដូចមាស មានស្លឹកប្រមាណប៉ុនឆត្រស្លឹកឈើ ។ ជាប់រេណូប្រមាណ ១
 នាឡិច្ចំ មិនមែនផ្កាមណ្ឌារៈតែម្យ៉ាងប៉ុណ្ណោះទេ ដែលជាទិព្វនោះ សូម្បីផ្កា
 ដទៃក៏ជាទិព្វ ដូចផ្កាបារិច្ឆត្តកៈ គឺផ្ការលួសផ្កាដើម ដែលទេវតានៅត្រង់
 កណ្តាប់ចក្រវាលក្តី ស្ថានតាវត្តិន្យក្តី ក្នុងព្រហ្មលោកក្តី ដាក់ពេញប្រអប់មាស
 នាំចូលទៅ រមែងធ្លាក់ចុះត្រង់អាកាស ។ បទថា តថាគតស្ស សរីរំ
 សេចក្តីថា មិនខ្ចាត់ខ្ចាយចេញក្នុងចន្លោះ មករោយរោយចំពោះព្រះសរីរៈនៃ
 ព្រះតថាគត ដោយត្របកកេសរ និងល្អងរេណូ ។ បទថា ទិព្វានិចិ ចន្ទន-

ចុល្លានិ បានដល់ លម្អិតខ្លីមច្ឆន្ទន៍ដែលធ្វើសម្រេចហើយរបស់ពួកទេវតា ។
 មិនមែនតែលម្អិតខ្លីមច្ឆន្ទន៍ ដែលជាប់របស់ទេវតាប៉ុណ្ណោះទេ ជាប់របស់នាគ គ្រុឌ
 និងមនុស្សផងដែរ ។ មិនមែនលម្អិតខ្លីមច្ឆន្ទន៍តែម្យ៉ាងប៉ុណ្ណោះទេ នៅមាន
 លម្អិតគន្លងជាតិដែលជាទិព្វទាំងអស់ ដូចជាក្រស្នា និងចន្ទន៍ក្រហមជាដើម ។
 លម្អិតហរតាល កម្រងប្រាក់ និងមាស ដែលអប់ដោយក្លិនទិព្វទាំងអស់
 ដែលទេវតានៅត្រង់កណ្តាប់ចក្រវាលជាដើម ដាក់ពេញប្រអប់ប្រាក់ និង
 ប្រអប់មាសនាំចូលទៅ មិនរាត់រាយចេញក្នុងចន្លោះ រោយចុះកាន់ព្រះសរីរៈ
 របស់ព្រះតថាគតដូចគ្នា ។ បទថា **ទិព្វានិបិ តុរិយានិ** បានដល់ គ្រឿង
 ប្រគំរបស់ពួកទេវតា ។ មិនមែនតែគ្រឿងប្រគំទាំងនោះទេ នៅមានគ្រឿង
 ប្រគំរបស់ពួកទេវតាក្នុងចក្រវាល ១ ម៉ឺន នាគ គ្រុឌ មនុស្ស មានប្រភេទខ្សែ
 ពាសស្បែកក្រាស់ និងប្រហោងគ្រប់ប្រភេទ គប្បីជ្រាបថា ប្រជុំគ្នាក្នុង
 ចក្រវាលតែមួយ បន្ទីក្នុងអាកាស ។ បទថា **ទិព្វានិបិ សង្គីតានិ** សេចក្តីថា
 បានឮថា ពួកទេវតាដែលមានអាយុវែង ឈ្មោះថា វរុណ ទេវតាវរុណទាំង
 នោះ ជ្រាបថា ព្រះមហាបុរសកើតក្នុងដែនដីមនុស្ស នឹងបានជាព្រះពុទ្ធ ហើយ
 ផ្ដើមក្រងកម្រងផ្កាដោយបំណងថា នឹងកាន់ទៅក្នុងថ្ងៃបដិសន្ធិ ។ ទេវតានោះ
 កំពុងក្រងកម្រងផ្កា ជ្រាបថា ព្រះមហាបុរសកើតក្នុងគភ៌របស់មាតា ត្រូវ
 សួរថា ពួកលោកក្រងកម្រងផ្កា ដើម្បីអ្នកណា ឆ្លើយថា នៅមិនទាន់សម្រេច
 ហើយប្រាប់ថា ពួកយើងក្រងស្រេចហើយ នឹងយកទៅក្នុងថ្ងៃស្ដេចប្រសូត
 ហើយជ្រាបថា ទ្រង់ប្រសូតចាកព្រះគភ៌ហើយ គិតថា នឹងទៅក្នុងថ្ងៃស្ដេច
 ចេញមហាភិនេស្តមណី ក៏បានជ្រាបថា ព្រះមហាបុរសទ្រង់គ្រប់គ្រងផ្ទះ ២៩

វស្សា ហើយថ្ងៃនេះ ក៏ស្ដេច ចេញមហាភិនេស្តមណ៍ ហើយគិតថា នឹងទៅ
 ក្នុងថ្ងៃត្រាស់ជីង ក៏ជ្រាបថា ទ្រង់ធ្វើសេចក្ដីព្យាយាមជំរុញតដល់អស់ ៦
 វស្សា ថ្ងៃនេះក៏ត្រាស់ជីងហើយ គិតថា នឹងទៅក្នុងថ្ងៃប្រកាសធម្មចក្រ ក៏
 ជ្រាបទៀតថា ប្រថាប់ត្រង់ពោធិមណ្ឌលដ្ឋាន ៧ សព្វហ៍ ស្ដេចទៅកាន់ឥសិ-
 បតនមិត្តទាយវន ប្រកាសព្រះធម្មចក្រហើយ ក៏គិតថា នឹងទៅថ្ងៃដែលទ្រង់
 សម្ដែងយមកបាដិហារ្យ ក៏ជ្រាបថា ថ្ងៃនេះ ទ្រង់ធ្វើយមកបាដិហារ្យរួចហើយ
 គិតថា នឹងទៅក្នុងថ្ងៃស្ដេចចុះអំពីទេវលោក ជ្រាបថា ថ្ងៃនេះ ស្ដេចចុះអំពី
 ទេវលោកហើយ គិតថា នឹងទៅថ្ងៃទ្រង់ដាក់អាយុសង្ខារ ជ្រាបថា ថ្ងៃនេះ
 ទ្រង់ដាក់អាយុសង្ខារហើយ គិតថា នៅធ្វើមិនទាន់ស្រេច ក៏គិតនឹងទៅក្នុងថ្ងៃ
 បរិនិព្វាន ជ្រាបថា ថ្ងៃនេះ ព្រះមានព្រះភាគទ្រង់ផ្ទុំដោយសីហសេយ្យរាជ្យៀងស្ដាំ
 ត្រង់ចន្លោះសាលត្រីក្សទាំងគូមានព្រះសតិសម្បជញ្ញៈ នឹងបរិនិព្វានវេលាជិតភ្នំ
 មានសំឡេងសួរថា ពួកលោកក្រុងកម្រងផ្កាដើម្បីអ្នកណា ក៏ពោលថា នៃ
 លោក ថ្ងៃនេះឯង ព្រះមហាបុរសទ្រង់បដិសន្ធិ ក្នុងព្រះគភ៌របស់មាតា ថ្ងៃនេះ
 ក៏ចេញចាកព្រះគភ៌របស់មាតា ថ្ងៃនេះក៏ស្ដេចចេញមហាភិនេស្តមណ៍ ថ្ងៃ
 នេះក៏បានត្រាស់ជាព្រះពុទ្ធ ថ្ងៃនេះក៏ប្រកាសព្រះធម្មចក្រ ថ្ងៃនេះក៏សម្ដែង
 យមកបាដិហារ្យ ថ្ងៃនេះក៏ស្ដេចចុះចាកទេវលោក ថ្ងៃនេះក៏ទ្រង់ដាក់អាយុ
 សង្ខារ ជ្រាបថា ថ្ងៃនេះក៏ស្ដេចនឹងបរិនិព្វាន ព្រះអង្គគប្បីទ្រង់តាំងនៅត្រឹមមួយ
 ហុតបបរ ក្នុងថ្ងៃទី ២ ឬមិនមែនទេ ប្រការនេះ មិនសមគួរដល់ព្រះអង្គ
 ដែលទ្រង់បំពេញបារមី ១០ ហើយសម្រេចភាពជាព្រះពុទ្ធ អញត្រូវតែកាន់
 យកកម្រងផ្កាដែលធ្វើមិនទាន់ស្រេចមក កាលមិនបានឱកាសខាងក្នុងចក្រ-

វាល ក៏បានបំពាក់លើកណ្តាប់ចក្រវាល ហែទៅតាមកណ្តាប់ចក្រវាល យក
 ដៃផ្គុំនឹងដៃឲ្យក្រពុំ ច្រៀងប្រារព្ធព្រះរតនត្រ័យ ប្រារព្ធមហាបុរិសលក្ខណៈ
 ៣២ ព្រះធម្មណ្ណវិញ្ញី ៦ បារមី ១០ ជាតក ៥៥០ ពុទ្ធាណា ១៤ ក្នុងទី
 បំផុតនៃព្រះពុទ្ធគុណនោះៗ ក៏ត្រូវលះបង់ទៅ ។ លោកអាស្រ័យសង្គីតនោះ
 ទើបពោលពាក្យនេះថា **ធិត្វានិបិ សង្គីតានិ អន្តលិកេ វត្ថុន្តិ តថាគតស្ស**
បូជាយ ចម្រៀងជាទិព្វ ក៏លាន់ឮឯអាកាស ដើម្បីបូជាតថាគត ដូច្នេះ ។

ឯព្រះមានព្រះភាគ ផ្ទុំផ្សំខាងស្តាំ ចន្លោះដើមសាលព្រឹក្សទាំងគូ ទ្រង់
 ឃើញឧស្សាហៈយ៉ាងធំ របស់បរិស័ទដែលប្រជុំគ្នាតាំងពីលើផែនដី រហូត
 ដល់កណ្តាប់ចក្រវាល និងតាំងពីកណ្តាប់ចក្រវាលរហូតដល់ព្រហ្មលោក ទើប
 ត្រាស់ប្រាប់ព្រះអានន្ទ ។ ដោយហេតុនោះ ទើបលោកពោលថា **អថទោ**
ភគវា អាយស្មន្តំ អានន្តំ ។ បេ។ តថាគតស្ស បូជាយ ។ កាលទ្រង់សម្តែង
 មហាសក្ការៈយ៉ាងនេះហើយ កាលនឹងទ្រង់សម្តែងភាពដែលព្រះអង្គជាអ្នក
 ដែលបរិស័ទមិនសក្ការៈ ដោយមហាសក្ការៈទាំងនោះ ទើបត្រាស់ថា **ន ទោ**
អានន្ទ ឯត្ថាវតា ជាដើម ។ លោកអធិប្បាយទុកយ៉ាងនេះថា ម្ចាស់អានន្ទ
 តថាគតក្រាបទៀបបាទមូលរបស់ព្រះពុទ្ធព្រះនាមថាទីបង្គំ សមោធានធម៌ ៨
 ប្រការ កាលនឹងធ្វើអភិវិហារ មិនមែនធ្វើអភិវិហារដើម្បីប្រយោជន៍ដល់ផ្កា
 កម្រងគ្រឿងក្រអូប តូរ្យតន្ត្រី និងចម្រៀង មិនមែនបំពេញបារមីទាំងឡាយ
 ដើម្បីប្រយោជន៍ដល់វត្ថុទាំងនោះឡើយ ព្រោះដូច្នេះ តថាគតមិនឈ្មោះថា
 គេបូជាហើយ ដោយការបូជាទាំងនេះឡើយ ។ សួរថា ព្រោះហេតុអ្វី ព្រះ
 មានព្រះភាគទ្រង់សរសើរវិបាក ដែលសូម្បីព្រះពុទ្ធាណា ក៏កំណត់មិនបាន

នៃការបូជា ដែលបុគ្គលកាន់យកត្រឹមតែផ្កាកប្បាសមួយផ្កា រព្វកដល់ព្រះ
 ពុទ្ធគុណបូជាហើយទុកក្នុងទីដទៃ ក្នុងទីនេះ បែរជាទ្រង់ជំទាស់ការបូជាធំ
 យ៉ាងនេះ ។ ឆ្លើយថា ព្រោះដើម្បីទ្រង់អនុគ្រោះបរិស័ទ ១ ដើម្បីប្រាថ្នានឹង
 ឲ្យព្រះសាសនាតាំងនៅអស់កាល ១ ។ ពិតហើយ ព្រះមានព្រះភាគ បើមិន
 ជំទាស់យ៉ាងនោះសោត ក្នុងអនាគត ពុទ្ធបរិស័ទក៏មិនបំពេញសីល ក្នុងឋានៈ
 ដែលសីលមកដល់ នឹងមិនឲ្យសមាធិបរិបូណ៌ ក្នុងឋានៈដែលសមាធិមកដល់
 មិនឲ្យកាន់បន្ទប់ គឺ វិបស្សនា ក្នុងឋានៈដែលវិបស្សនាមកដល់ បបួលហើយ
 បបួលទៀត នូវឧបជ្ជាក ធ្វើការបូជាតែម្យ៉ាង ។ ពិតហើយ ឈ្មោះថា អាមិស
 បូជានោះ មិនអាចនឹងធ្វើព្រះសាសនាឲ្យតាំងនៅ សូម្បីត្រឹមមួយថ្ងៃ ឬត្រឹម
 មួយហុតបបរ ។ ពិតហើយ វិហាររាប់ពាន់ ដូចមហាវិហារ ចេតិយរាប់ពាន់
 ចេតិយ ដូចមហាចេតិយ ក៏តម្កល់ព្រះសាសនាទុកមិនបាន ។ បុណ្យអ្នក
 ណាធ្វើទុក ក៏ជារបស់បុគ្គលនោះឯង ។ ចំណែកសម្មាសម្ពុទ្ធិបត្តិ ឈ្មោះថា
 ការបូជាដែលសមគួរដល់ព្រះតថាគត ។ សេចក្តីពិត បដិបត្តិបូជានោះ ឈ្មោះ
 ថា តាំងនៅហើយ អាចញ៉ាំងព្រះសាសនាទុកបាន ព្រោះដូច្នេះ ព្រះមាន
 ព្រះភាគ កាលទ្រង់សម្តែងបដិបត្តិបូជានោះ ទើបត្រាស់ថា យោ ទោ អានន្ត
 ជាដើម ។ បណ្តាបទទាំងនោះ បទថា ធម្មានុធម្មប្បដិបន្នោ បានដល់ បដិបត្តិ
 បុព្វភាគប្បដិបទា ដែលជាធម៌សមគួរ ។ បដិបទានុវត្តន៍ លោកហៅថា សាមីចិ
 គឺប្រពៃក្រៃលែង ព្រោះជាបដិបទាដែលសមគួរ ។ ឈ្មោះថា សាមីចិប្ប-
 ដិបន្នោ ព្រោះបដិបត្តិធម៌ដ៏ប្រពៃក្រៃលែង ។ ឈ្មោះថា អនុធម្មចារី ព្រោះ
 ប្រព្រឹត្តបំពេញធម៌ដ៏សមគួរ ពោល គឺបុព្វភាគប្បដិបទានោះឯង ។ សីល

អាចារ្យបញ្ញត្តិ ការសមាទានធុត្ថង សម្មាបដិបទា រហូតដល់គោត្រកុញ្ញាណ
 គប្បីជ្រាបថា បុព្វភាគប្បដិបទា ។ ព្រោះដូច្នេះ ភិក្ខុតាំងនៅក្នុងអគារវៈ ៦
 កន្លងព្រះបញ្ញត្តិ ចិញ្ចឹមជីវិតដោយអនេសនា ភិក្ខុនេះ ឈ្មោះថា មិនបដិបត្តិ
 ធម៌សមគួរដល់ធម៌ ចំណែកភិក្ខុណាមិនកន្លងសិក្ខាបទ ដែលទ្រង់បញ្ញត្ត
 ហើយដល់ខ្លួនទាំងអស់ ដែលកម្រិតព្រំដែន និងជាខ្សែបន្ទាត់របស់ព្រះជិនស្រី
 សូម្បីមានប្រមាណតិច ភិក្ខុនេះ ឈ្មោះថា បដិបត្តិធម៌សមគួរដល់ធម៌ ។
 សូម្បីក្នុងភិក្ខុនី ក៏ន័យនេះដូចគ្នា ។ ឧបាសកណាធ្វើពៀរវេរា ៥ អកុសល
 កម្មបថ ១០ ប្រព្រឹត្តសិបស្នន ឧបាសកនេះ ឈ្មោះថា មិនបដិបត្តិធម៌សមគួរ
 ដល់ធម៌ ។ ចំណែកឧបាសក បដិបត្តិឲ្យបរិបូណ៌ក្នុងសរណៈ ៣ សីល ៥
 សីល ១០ រក្សាឧបាសកមួយខែ ៨ ដង ថ្វាយទាន បូជាដោយគ្រឿងក្រអូប
 បូជាដោយមាលា ទំនុកបម្រុង មាតាបិតា ទំនុកបម្រុងសមណព្រាហ្មណ៍
 ឧបាសកនេះ ឈ្មោះថា ជាអ្នកបដិបត្តិធម៌សមគួរដល់ធម៌ សូម្បីក្នុងឧបាសិកា
 ក៏ន័យនេះ ដូចគ្នា ។ បទថា បរមាយ ឫដាយ ប្រែថា ដោយការបូជាដ៏ឧត្តម ។
 ព្រះមានព្រះភាគទ្រង់សម្តែងថា ពិតហើយ ឈ្មោះថា និរាមិសបូជានេះ អាច
 តម្កល់ព្រះសាសនារបស់តថាគតទុកបាន ។ ពិតហើយ បរិស័ទ ៤ នេះ នឹង
 បូជាតថាគតដោយការបូជានេះត្រឹមណា សាសនារបស់តថាគត ក៏នឹងរុងរឿង
 ដូចព្រះចន្ទក្នុងថ្ងៃ ១៥ កើត អណ្តែតក្នុងលម្អ ដូច្នោះ ។

[១៣០] បទថា អបសានេសិ ប្រែថា ចូរចេញទៅ ។ បទថា អបេហិ
 ប្រែថា ចូរចៀសចេញទៅ ។ ដោយព្រះតម្រាស់តែមួយព្រះឱស្ឋប៉ុណ្ណោះ ព្រះ
 ថេរៈក៏ដាក់ជូតស្លឹកត្នោត ហើយឈរក្នុងចំណែកម្ខាង ។ ព្រះមានព្រះភាគ

ទ្រង់សំដៅយក ភាពដែលព្រះអង្គមិនមានឧបដ្ឋាកប្រចាំក្នុងបឋមពោធិកាល ទើបត្រាស់ពាក្យនេះថា ឧបដ្ឋាកោ ជាដើម ។ កាលព្រះថេរៈទូលយ៉ាងនេះថា បពិត្រព្រះអង្គដ៏ចម្រើន ព្រះឧបវាណមានអាយុ ។ ព្រះអានន្ទកំណត់ភាព ដែលព្រះឧបវាណមានកំហុសថា ឈ្លើយចុះ អញនឹងក្រាបទូលសេចក្តីដែល ព្រះឧបវាណនោះមិនមានកំហុស ទើបព្រះមានព្រះភាគត្រាស់ថា យេកុយ្យេន អានន្ទ ជាដើម ។ បណ្តាបទទាំងនោះ បទថា យេកុយ្យេន នេះ លោកពោល សំដៅយកអសញ្ញីសត្វ និងអរូបទេវតាត្រូវព្រងើយ ។ បទថា អប្បដោ បាន ដល់ មិនប៉ះពាល់ ឬមិនបានពាល់ត្រូវ ។ បានឮថា ក្នុងទីជិតព្រះមានព្រះភាគ ទេវតាអ្នកមានសក្តិធំ និម្មិតអត្តភាពដ៏ល្អិតក្នុងឱកាសប៉ុនចុងរោមទ្រាយ ១០ អង្គៗ ។ ខាងមុខនៃទេវតា ១០ អង្គៗ នោះ មានទេវតា ២០ អង្គៗ ។ ខាង មុខទេវតា ២០ អង្គៗ មានទេវតា ៣០ អង្គៗ ខាងមុខទេវតា ៣០ អង្គៗ មាន ទេវតា ៤០ អង្គៗ ខាងមុខទេវតា ៤០ អង្គៗ មានទេវតា ៥០ អង្គៗ ខាងមុខ ទេវតា ៥០ អង្គ មានទេវតាលយរគាល់ ៦០ អង្គៗ ទេវតាទាំងនោះ ជ្រៀត គ្នានឹងគ្នាដោយដៃជើង ឬសំពត់ ។ មិនមានហេតុដែលនឹងគប្បីពោលថា ចេញ ទៅកុំជ្រៀតបៀតខ្ញុំ ។ ទេវតាទាំងឡាយក៏ដូចគ្នា នឹងដែលត្រាស់ថា ម្ចាស់ សារីបុត្រ ឯពួកទេវតាទាំងនោះ មានចំនួន ១០ អង្គខ្លះ ២០ អង្គខ្លះ ៣០ អង្គ ខ្លះ ៤០ អង្គខ្លះ ៥០ អង្គខ្លះ ៦០ អង្គខ្លះ ឈរក្នុងឱកាស ល្មមចាក់ដោយចុង ម្ជុលបាន តែមិនជ្រៀតបៀតដល់គ្នានឹងគ្នាឡើយ ។ បទថា ឱវារេន្តោ គឺឈរ បាំង ។ បានឮថា ព្រះថេរៈរាងកាយធំដូចជាកូនដំរី ដណ្តប់សំពត់បង្កកូល ក៏មើលទៅដូចជំនួសម្លើមណាស់ ។ បទថា តថាគតស្ស ទស្សនាយ សេចក្តី

ថា ទេវតាទាំងឡាយ កាលមិនបានឃើញព្រះកក្កដាព្រះមានព្រះភាគ ទើប
 តិះដៀលយ៉ាងនេះ ។ សួរថា ទេវតាទាំងនោះ មិនអាចមើលឆ្លុះព្រះថេរៈឬ ។
 ឆ្លើយថា មិនអាចទេ ។ ព្រោះថា ពួកទេវតាអាចមើលឆ្លុះពួកបុប្ផជនបាន តែ
 មើលមិនអាចមើលឆ្លុះព្រះខ័ណ្ឌស្រពបានឡើយ ទាំងមិនអាចចូលទៅជិតផង ។
 ព្រោះព្រះថេរៈមានអានុភាពច្រើន មានអំណាចច្រើន ។ សួរថា ព្រោះហេតុ
 អ្វី ទើបព្រះថេរៈមានអំណាចច្រើន អ្នកដទៃមិនជាព្រះអរហន្តឬ ឆ្លើយថា
 ព្រោះលោកជាអារក្ខទេវតានៅក្នុងចេតិយរបស់ព្រះពុទ្ធកស្យប ។ បានឮមក
 ថា កាលព្រះវិបស្សីសម្មាសម្ពុទ្ធបរិនិព្វានហើយ ជនទាំងឡាយបាននាំគ្នាសាង
 ព្រះចេតិយមួយបញ្ចុះព្រះសារីរធាតុ ដែលដូចគ្នានឹងដុំមាស ។ ពិតហើយ
 ព្រះពុទ្ធដែលមានព្រះជន្មាយុវែងវែងមែនមានព្រះចេតិយតែមួយប៉ុណ្ណោះ មនុស្ស
 ទាំងឡាយប្រើឥដ្ឋមាសបណ្តោយ ១ ហត្ថ ទទឹងមួយចំអាម កម្រាស់ ៨ ធ្មាប់
 សាងព្រះចេតិយនោះ ភ្ជាប់ដោយហរិតាល និងមនោសិលាជំនួសដីឥដ្ឋ លាយ
 ដោយប្រេងល្ងជំនួសទឹក ហើយស្ថាបនាប្រមាណមួយយោជន៍ ។ តពីនោះ
 កុម្មទេវតាក៏មួយយោជន៍ តពីនោះ អាកាសដ្ឋកទេវតា តពីនោះ ឧណ្ណវលា-
 ហកទេវតា តពីនោះ ក៏អញ្ជរវលាហកទេវតា តពីនោះ ទេវតាជាន់ចាតុម្ភហរាជ
 តពីនោះ ទេវតាជាន់តាវត្តិន្យ ស្ថាបនាមួយយោជន៍ ។ ទើបព្រះចេតិយមាន ៧
 យោជន៍ ដោយប្រការដូច្នេះ ។

កាលមនុស្សកាន់យកផ្កាកម្រង គ្រឿងក្រអូប និងសំពត់ជាដើមមក
 អារក្ខទេវតាទាំងឡាយ ក៏នាំគ្នាកាន់ផ្កាឬជាព្រះចេតិយ ទាំងដែលមនុស្សទាំង
 នោះក៏បានឃើញ ។ កាលនោះ ព្រះថេរៈនេះ ជាព្រាហ្មណ៍មហាសាល កាន់

សំពត់លឿងមួយផ្ទាំងទៅ ។ ទេវតាក៏ទទួលសំពត់អំពីដៃព្រាហ្មណ៍នោះ ទៅ
 បូជាព្រះចេតិយ ។ ព្រាហ្មណ៍ឃើញដូច្នោះ ក៏មានចិត្តជ្រះថ្លា តាំងសេចក្តី
 ប្រាថ្នាថា ក្នុងអនាគតកាល អញក៏សូមបានជាអារក្ខទេវតាក្នុងព្រះចេតិយរបស់
 ព្រះពុទ្ធមានអានុភាពបែបនេះ ដូច្នេះហើយ បុតិអំពីអត្តភាពនោះ ក៏ទៅកើត
 ក្នុងទេវលោក ។ កាលព្រាហ្មណ៍នោះអន្ទោលនៅ ក្នុងមនុស្សលោក និង
 ទេវលោក ព្រះកស្សបដ៏មានព្រះភាគ ទ្រង់កើតឡើងលោក ហើយបរិនិព្វាន ។
 ព្រះសរីរធាតុរបស់ព្រះអង្គ ក៏មានតែមួយកន្លែងប៉ុណ្ណោះ ។ មនុស្សទាំងឡាយ
 នាំព្រះសារីរធាតុនោះ សាងព្រះចេតិយមួយយោជន៍ ។ ព្រាហ្មណ៍ជាអារក្ខ-
 ទេវតាក្នុងព្រះចេតិយនោះ កាលព្រះសាសនាអន្តរធានទៅ ក៏កើតក្នុងឋានសួគ៌
 ក្នុងសាសនារបស់ព្រះមានព្រះភាគនៃយើង បុតិអំពីឋានសួគ៌នោះហើយ ក៏
 បដិសន្ធិក្នុងត្រកូលធំ ចេញបួសហើយ សម្រេចអរហត្ត ។ គប្បីជាបថា
 ព្រះថេរៈមានអំណាចច្រើន ព្រោះជាអារក្ខទេវតា ក្នុងព្រះចេតិយមកហើយ
 ដោយប្រការដូច្នេះ ។

ដោយបទថា ទេវតា អានន្ទ ឧជ្ឈាយន្តិ ព្រះមានព្រះភាគទ្រង់សម្តែង
 ថា ម្ចាស់អានន្ទ ពួកទេវតាគិះដៀល មិនមែនបុត្រតថាគតមានកំហុសអ្វីដទៃ
 ទេ ។ ព្រោះហេតុអ្វី ទើបព្រះអានន្ទទូលថា បពិត្រព្រះមានព្រះភាគដ៏ចម្រើន
 ចុះពួកតេវតា ធ្វើទុកក្នុងចិត្តដូចម្តេច សេចក្តីថា បពិត្រព្រះមានព្រះភាគ ព្រះ
 អង្គត្រាស់ថា ពួកទេវតាគិះដៀល ពួកទេវតានោះដូចម្តេច ទើបធ្វើទុកក្នុងចិត្ត
 នឹងបញ្ឈប់បរិនិព្វានរបស់ព្រះអង្គឬ ។ កាលបើដូច្នោះ ព្រះមានព្រះភាគ កាល
 នឹងទ្រង់សម្តែងការៈដែលពួកទេវតាទាំងនោះ បញ្ឈប់មិនបានថា តថាគត

មិនពោលហេតុនៃការបញ្ឈប់ ទើបត្រាស់ថា សន្តានន្ទ ជាដើម ។ បណ្តាបទ
 ទាំងនោះ បទថា អាកាសេ បឋវី សញ្ញិនិយោ បានដល់ និម្មិតផែនដីក្នុង
 អាកាស មានការសម្គាល់ក្នុងអាកាសនោះថា ជាផែនដី ។ បទថា កន្ទន្តិ ប្រែ
 ថា ស្រែកយំ ។ បទថា ឆិទ្ធានំ វិយ បឋតន្តិ បានដល់ រលំដួលចុះដូច
 ដាច់ត្រង់ពាក់កណ្តាលខ្លួន ។ បទថា វិវដ្តន្តិ បានដល់ ដួលចុះ រមៀលទៅ ។
 ម្យ៉ាងទៀត រលំប្រមៀលទៅទីខាងមុខ ទីខាងក្រោយ ទីខាងឆ្វេង ទីខាងស្តាំ
 ហៅថា បម្រះននៀល ។ បទថា សន្តានន្ទ ទេវតា បឋវីយំ បឋវីសញ្ញិ-
 និយោ សេចក្តីថា បានឮថា ពួកទេវតាមិនអាចទប់ខ្លួនបានលើផែនដីប្រក្រតី ។
 ពួកទេវតា រមែងលិចចុះក្នុងផែនដីនោះ ដូចហត្ថកព្រហ្ម ។ ដោយហេតុនោះ
 ទើបព្រះមានព្រះភាគត្រាស់ថា ម្ចាស់ហត្ថកៈ អ្នកចូរនិម្មិតនូវអត្តភាពយ៉ាង
 គ្រោតគ្រោត ។ ព្រោះដូច្នោះ លោកសំដៅយកពួកទេវតាដែលនិម្មិតផែនដី
 ក្នុងផែនដី ទើបពោលថា ពួកទេវតាមានការសម្គាល់ក្នុងផែនដីថាជាផែនដី ។
 បទថា វិគរាតា បានដល់ ពួកទេវតាដែលជាព្រះអនាគាមី និងព្រះ
 ខ័ណ្ឌាស្រព ដែលមានទោមនស្សលះបានហើយ ដូចគ្នានឹងសសរថ្ម ។

[១៣១] បទថា វស្សំ វុត្តា សេចក្តីថា បានឮថា គ្រាពុទ្ធភាស ភិក្ខុ
 ប្រជុំគ្នា ២ ពេល គឺ ជិតចូលវស្សាដើម្បីទទួលកម្មដ្ឋាន ១ ចេញវស្សា
 ហើយដើម្បីប្រាប់នូវគុណវិសេសដែលកើត ព្រោះការប្រកបរបៀយៗ នូវព្រះ
 កម្មដ្ឋាន ដែលទទួលមកហើយ ១ ។ គ្រាព្រះពុទ្ធភាស យ៉ាងណា សូម្បីក្នុង
 កោះសីហឡៈក៏ដូច្នោះ ។ ភិក្ខុដែលនៅខាងត្រើយទន្លេគង្គាឯណោះ ប្រជុំគ្នា
 ក្នុងលោហប្រាសាទ ភិក្ខុដែលនៅខាងត្រើយទន្លេគង្គាមួយទៀត ក៏ប្រជុំគ្នាក្នុង

តិស្សមហាវិហារ ។ ក្នុងភិក្ខុទាំង ២ ពួកនោះ ភិក្ខុដែលនៅខាងត្រើយទន្លេគង្គា ឯណោះ កាន់យកអំបោសសម្រាប់បោសសំរាមចោលហើយ ប្រជុំគ្នាក្នុង មហាវិហារ ឬក៏បាយអព្រះចេតិយ ចេញវស្សាហើយ ក៏មកប្រជុំគ្នាត្រង់ លោហប្រាសាទ ធ្វើវត្តនៅក្នុងទីដែលសប្បាយ ចេញវស្សាហើយក៏មកសូត្រ បាលី និងអដ្ឋកថា ដែលខ្លួនជំនាញហើយក្នុងសាលារៀននិកាយទាំង ៥ ក្នុង លោហប្រាសាទ ។ ពិចារណាដល់ភិក្ខុដែលរៀនបាលី ឬអដ្ឋកថាខុសភ្លាត់ថា លោករៀនក្នុងសម្លាក់អ្នកណា ឲ្យកាន់យកឲ្យត្រង់ ។ ចំណែកភិក្ខុដែលនៅ ម្ខាង ទន្លេគង្គាទៀត ក៏ប្រជុំគ្នាក្នុងតិស្សមហាវិហារ បណ្តាភិក្ខុដែលប្រជុំគ្នា ២ ពេលយ៉ាងនេះ ភិក្ខុពួកណារៀនកម្មដ្ឋានមុនចូលវស្សា ទៅហើយត្រឡប់មក ប្រាប់គុណវិសេស លោកសំដៅយកភិក្ខុបែបនោះ ទើបពោលថា បុព្វេ កន្លៃ វស្សុវត្ថុ ជាដើម ។ បទថា មនោការវិនិយេ បានដល់ ឲ្យចម្រើនហើយ អប់រំ ហើយដោយចិត្ត អធិប្បាយថា ភិក្ខុពួកណាចម្រើន កត្តានូវមនោមនៈ បន្សាត់កិលេសដូចផ្លុលី មានរាគៈជាដើមចោល ភិក្ខុបែបនោះ ។ បានឮថា ព្រះថេរៈដល់ព្រមដោយវត្ត ជួបភិក្ខុចាស់ ក៏មិនព្រមអង្គុយ ក្រោកទៅទទួល ឆត្រ បាត្រ បីវរ និងគោរពតាំងប្រគេន កាលលោកអង្គុយក្នុងទីនោះហើយ ក៏ធ្វើវត្ត រៀបចំសេនាសនៈប្រគេន ជួបភិក្ខុបុរសថ្មី ក៏មិននៅអង្គុយស្ងៀម ចូលទៅជិតៗ ព្រះថេរៈនោះ ប្រាសចាកការមិនសាបសូន្យនៃវត្តបដិបត្តិនោះ ទើបពោលយ៉ាងនេះ ។ គ្រានោះ ព្រះមានព្រះភាគ ទ្រង់ព្រះតម្រិះថា អានន្ទ គិតថា អញនឹងមិនបានជួបភិក្ខុដែលគួរត្រេកអរ ឈ្លើយចុះ តថាគតនឹងប្រាប់ ស្ថានទីនឹងជួបភិក្ខុដែលគួរត្រេកអរដល់អានន្ទ ដែលគេមិនចាំបាច់ ត្រូវត្រាច់ចរ

ទៅមក ក៏នឹងអាចជួបភិក្ខុដែលគួរត្រេកអរបាន ដូច្នេះ ទើបត្រាស់ថា ចត្តាវិ
 មានិ ជាដើម ។ បណ្ណាបទទាំងនោះ បទថា សទ្ធស្ស សេចក្តីថា វត្ថុទាំងអស់
 មានចេតិយន្តណាវត្ថុជាដើម ដែលលោកធ្វើតាំងពីព្រឹក រមែងប្រាកដដល់
 កុលបុត្រ ដែលមានចិត្តជ្រះថ្លាក្នុងព្រះពុទ្ធជាដើម ដែលបរិបូណ៌ដោយវត្ថុ ។
 បទថា ធន្សនីយានិ បានដល់ គួរនឹងឃើញ គឺគួរទៅដើម្បីឃើញ ។ បទថា
 សំវេននីយានិ បានដល់ ឲ្យកើតសេចក្តីសង្វេគ ។ បទថា ថាវានិ បានដល់
 ហេតុ ឬស្ថានទី ។ បទថា យេ ហិ កេនិ នេះ លោកពោលដើម្បីសម្តែងដល់
 ការចារិកទៅក្នុងចេតិយដែលមានប្រយោជន៍ ។ បណ្ណាបទទាំងនោះ ដោយ
 បទថា ចេតិយចារិកំ អាហិណ្ឌុន្តា លោកសម្តែងថា ភិក្ខុណាបោសលាន
 ព្រះចេតិយ ក្នុងទីនោះ សម្អាតអាសនៈ ស្រោចទឹកដើមពោធិ៍ ហើយត្រាច់ទៅ
 ក្នុងភិក្ខុទាំងនោះ មិនចាំបាច់ត្រូវពោលឡើយ ។ ពួកភិក្ខុដែលចេញពីវត្តទៅ
 ដោយគិតថា នឹងទៅថ្វាយបង្គំព្រះចេតិយក្នុងវត្តឯណោះ មានចិត្តជ្រះថ្លា សូម្បី
 ធ្វើកាលកិរិយាតាមផ្លូវ ក៏នឹងទៅកើតក្នុងសួគ៌ដោយមិនមានអន្តរាយឡើយ ។

[១៣២] ដោយបទថា អធស្សនំ អានន្ទ ទ្រង់សម្តែងថា ការមិន
 ឃើញមាតុគ្រាមសោះឡើយ ជាការបដិបត្តិដ៏សមគួរក្នុងទីនេះ ពិតហើយ ភិក្ខុ
 បើកទ្វារ អង្គុយលើសេនាសនៈ ដរាបណាដែលមិនទាន់ឃើញមាតុគ្រាមមក
 ឈរត្រង់មុខទ្វារ ដរាបនោះ ភិក្ខុនោះរមែងមិនកើតលោភៈ ចិត្តមិនញាប់ញ័រ
 ដោយចំណែកមួយប៉ុណ្ណោះ ។ តែកាលឃើញ ទាំង ២ យ៉ាងនោះ រមែងកើត
 មាន ។ ដោយហេតុនោះ ទើបព្រះមានព្រះភាគត្រាស់ថា អធស្សនំ អានន្ទ
 ដោយបទថា ធន្សនេ បន ភគវា សតិ កងំ ព្រះអានន្ទទូលសួរថា កាល

ឃើញក្នុងទីដែលភិក្ខុចូលទៅទទួលភិក្ខុជាដើម ភិក្ខុនឹងបដិបត្តិដូចម្តេច គ្រានោះ ព្រះមានព្រះភាគត្រាស់ថា បុរសឈរកាន់ដាវ ពោលថា បើលោកនិយាយនឹងយើង យើងនឹងកាត់ក្បាលលោកឲ្យជាប់ក្នុងទីនេះ ឬយក្ខន្ធឈរពោលថា បើលោកនិយាយនឹងយើង យើងនឹងពន្លះសាច់លោកស្ម័គ្រក្នុងទីនេះ យ៉ាងនេះល្អជាង ព្រោះការវិនាស មានការនិយាយនោះជាបច្ច័យ រមែងមានតែក្នុងអត្តភាពមួយប៉ុណ្ណោះ មិនបានទៅសោយទុក្ខ ដែលកំណត់មិនបានក្នុងអបាយកម្មទាំងឡាយ ចំណែកកាលមានការចរចាប្រាស្រ័យជាមួយមាតុគ្រាម ការស្និទ្ធស្នាលក៏មាន កាលមានការស្និទ្ធស្នាល ឱកាសក៏មាន ភិក្ខុដែលមានចិត្តត្រូវរាគៈគ្របសង្កត់ ក៏ដល់ការវិនាសសីល ត្រូវទៅពេញក្នុងអបាយកម្ម ព្រោះដូច្នេះ ទើបព្រះមានព្រះភាគត្រាស់ថា អនាធារោ ដូច្នេះ ។ សមដូចលោកពោលថា

បុគ្គលចរចាជាមួយនឹងជន ដែលមានដាវក្នុងដៃក្តី ចរចាជាមួយនឹងបិសាចក្តី ប៉ះពាល់នឹងអាស្ស័រិស ហើយត្រូវអាស្ស័រិសចឹកស្លាប់ក្តី (ប្រសើរជាង) មិនគួរចរចាជាមួយនឹងមាតុគ្រាម តែមួយនឹងមួយឡើយ ។

បទថា អាលបន្នេ បន សេចក្តីថា បើមាតុគ្រាមសួរ ថ្ងៃសូមសីលប្រាថ្នានឹងស្តាប់ធម៌ សួរបញ្ញា ឬក៏មានកិច្ចកម្ម ដែលបព្វជិតត្រូវធ្វើដល់មាតុគ្រាមនោះៗ ក៏និយាយនឹងភិក្ខុដែលមិននិយាយក្នុងវេលានោះយ៉ាងនេះថា ភិក្ខុអង្គនេះត្អូញទេដឹង ថ្ងៃទេដឹង ឆាន់រួចហើយ អង្គុយបិតមាត់ ព្រោះដូច្នេះ ភិក្ខុគប្បីនិយាយដោយពិត ។ ព្រះអានន្ទទូលសួរថា បពិត្រព្រះអង្គ កាលភិក្ខុ

និយាយយ៉ាងនេះ គប្បីបដិបត្តិយ៉ាងណា ។ លំដាប់នោះ ព្រះមានព្រះភាគ ទ្រង់សំដៅយកព្រះឱវាទដែលថា ម្ចាស់ភិក្ខុទាំងឡាយ អ្នកទាំងឡាយ ចូរមក ចូរតាំងចិត្តឲ្យដូចជាមាតា ក្នុងពួកស្រីល្អមជាមាតា ចូរតាំងចិត្តឲ្យដូចជាបងប្អូន ស្រី ក្នុងពួកស្រីល្អមជាបងប្អូនស្រី ចូរតាំងចិត្តឲ្យដូចជាកូនស្រី ក្នុងពួកស្រី ល្អមជាកូនស្រី ។ ទើបត្រាស់ថា ម្ចាស់អានន្ទ គប្បីតាំងសតិ ដូច្នេះ ។

[១៣៣] បទថា អព្យាវដា បានដល់ មិនពាក់ព័ន្ធ មិនខ្វល់ខ្វាយ ។ បទថា សនត្ថេ យជេ បានដល់ ព្យាយាមក្នុងព្រះអរហត្ត ដែលជាប្រយោជន៍ ដ៏ខ្ពង់ខ្ពស់ ។ បទថា អនុយុត្តា បានដល់ ចូរប្រកបរឿយៗ ដើម្បីសម្រេច អរហត្តនោះ ។ បទថា អប្បមត្តា បានដល់ មិននៅប្រាសចាកសតិ ។ ឈ្មោះ ថា អ្នកមានព្យាយាម ព្រោះប្រកបដោយធម៌ដែលជាគ្រឿងដុតកិលេស គឺ សេចក្តីព្យាយាម ឈ្មោះថា មានខ្លួនបញ្ចូនទៅ គឺមានចិត្តបញ្ចូនទៅ ព្រោះជា អ្នកមិនមានអាល័យក្នុងកាយ និងជីវិត ។ ដោយបទថា កងំ បន ភន្តេ ព្រះ អានន្ទទូលសួរថា ជនទាំងនេះ មានក្សត្របណ្ឌិតជាដើម នឹងគប្បីបដិបត្តិដូច ម្តេច ជនទាំងនោះនឹងសាកសួរខ្ញុំព្រះអង្គដោយពិតថា លោកម្ចាស់អានន្ទ យើងខ្ញុំនឹងបដិបត្តិក្នុងស៊ីវៈ របស់ព្រះតថាគតដូចម្តេច ខ្ញុំព្រះអង្គគប្បីឆ្លើយ ប្រាប់ពួកជនទាំងនោះដូចម្តេច ។ បទថា អហានេន វត្ថេន បានដល់ សំពត់ ថ្មីដែលធ្វើក្នុងដែនកាសិ មិនជ្រាបប្រេង ព្រោះសាច់ម៉ដ្ឋ តែសំពត់សម្លៀកប្រើ ព្រោះដូច្នោះ ទើបលោកពោលថា វិហានេន កប្បាសេន ។ បទថា អយសាយ បានដល់មឈ្នួសមាស ។ មឈ្នួសមាស លោកបំណងយកថា អយសំ ក្នុងទីនេះ ។

[១៣៤] សួរថា ក្នុងបទថា រាជា ចក្ខុវត្ថុ ហេតុអ្វី ទើបព្រះមានព្រះ
 ភាគអនុញ្ញាតការសាងសង់ស្នាក់នៅប្រះរាជា ដែលនៅគ្រប់គ្រងផ្ទះសុគតហើយ
 ទ្រង់មិនអនុញ្ញាតសម្រាប់ភិក្ខុដែលមានសីល ឆ្លើយថា ព្រោះមិនគួរអស្ចារ្យ ។
 ពិតហើយ កាលទ្រង់អនុញ្ញាតស្នាក់នៅសម្រាប់ភិក្ខុ បុគ្គលក៏មិនមានឱកាស
 សម្រាប់ស្នាក់នៅទាំងឡាយ ក្នុងកោះសីហឡៈ សូម្បីក្នុងទីដទៃៗ ក៏ដូចគ្នា ព្រោះ
 ដូច្នោះ ស្នាក់នៅទាំងនោះ មិនគួរអស្ចារ្យ ព្រោះហេតុនោះ ទើបទ្រង់មិនអនុញ្ញាត ។
 ស្តេចចក្រពត្តិកើតតែមួយព្រះអង្គប៉ុណ្ណោះ ដោយហេតុនោះ ទើបស្នាក់នៅរបស់
 ព្រះអង្គអស្ចារ្យ ។ ចំណែកភិក្ខុបុគ្គលអ្នកមានសីល នឹងធ្វើសក្ការៈសូម្បីយ៉ាងធំ
 ដូចយ៉ាងភិក្ខុដែលបរិនិព្វាន ក៏គួរដូចគ្នា ។

[១៣៥] ចំណែករោងមូល លោកប្រាថ្នាយកថា វិហារក្នុងបទថា
 វិហារ នេះ ។ ចូលទៅកាន់វិហារនោះ ។ បទថា កបិសីសំ បានដល់
 គ្រជោកទ្វារ ដែលតាំងនៅក្នុងត្រង់ចុងសន្ទុះទ្វារ ។ បទថា រោធិមាធា
 អដ្ឋាសិ សេចក្តីថា បានឮថា ព្រះអានន្តគិតថា ព្រះសាស្តាត្រាស់ស្មានទីនៅ
 ដែលឲ្យកើតសេចក្តីសង្វេគដល់អញ ត្រាស់ការចារិកទៅក្នុងចេតិយថា មាន
 ប្រយោជន៍ ត្រាស់ឆ្លើយបញ្ហារឿងដែលនឹងគប្បីបដិបត្តិក្នុងមាតុគ្រាម ត្រាស់
 ប្រាប់ការបដិបត្តិក្នុងសរីរៈរបស់ព្រះអង្គ ត្រាស់បូជារហបុគ្គល ៤ ពួក ថ្ងៃ
 នេះ ព្រះមានព្រះភាគបរិនិព្វានពិត ។ កាលលោកគិតយ៉ាងនេះហើយ ក៏កើត
 ទោមនស្សយ៉ាងខ្លាំងក្លា ។ គ្រានោះ លោកបរិវិតក្តយ៉ាងនេះថា ឈ្មោះថា
 ការយំក្នុងទីជិតព្រះមានព្រះភាគមិនជាសុខ អញនឹងទៅក្នុងទីដទៃមួយ បន្ទោ
 បង់សេចក្តីសោកឲ្យជួរស្បើយខ្លះ ។ លោកបានធ្វើយ៉ាងនោះ ។ ដោយហេតុ

នោះ ទើបលោកពោលថា ព្រះអានន្ទឈរឃើញ ។ បទថា អបាត្វា វត្តម្ហិ
 កាត់បទជា អបាត្វា វត្ត អម្ហិ ។ បាវៈថា អបា វត្តម្ហិ ដូច្នេះក៏មាន ។ បទថា
 យោ មម អនុកម្មកោ ប្រែថា បុគ្គលណា អនុគ្រោះទូន្មាននូវអាត្មាអញ ។
 បានឮថា ចាប់តាំងពីថ្ងៃស្អែកនេះ ឥឡូវនេះ អញនឹងថ្វាយទឹកសម្រាប់លាង
 ព្រះភក្ត្រដល់អ្នកណា និងលាងព្រះបាទដល់អ្នកណា នឹងបដិបត្តិសេនាសនៈ
 ដល់អ្នកណា នឹងទទួលបាត្រ និងចីវររបស់អ្នកណា ចារិកទៅ ។ បទថា
 អាមន្តេសិ បានដល់ មិនឃើញព្រះថេរៈក្នុងចន្លោះ ទើបត្រាស់ហៅ ។ បទថា
 មេត្តេន កាយកម្មេន បានដល់ ដោយកាយកម្ម មានការថ្វាយទឹកលុបព្រះ
 ភក្ត្រជាដើម ដែលបដិបត្តិទៅដោយអំណាចចិត្តមានមេត្តា ។ បទថា ហិរេន
 បានដល់ ដែលធ្វើទៅដើម្បីសេចក្តីចម្រើននៃប្រយោជន៍ ។ បទថា សុខេន
 បានដល់ ដែលធ្វើទៅដោយអំណាចសុខកាយ សុខចិត្ត ។ អធិប្បាយថា មិន
 មានទុក្ខកាយទុក្ខចិត្ត ។ បទថា អន្ធយេន បានដល់ មិនធ្វើឲ្យជា ២ ចំណែក ។
 លោកអធិប្បាយថា ធ្វើចំពោះមុខ មិនធ្វើកំបាំងមុខ ១ ធ្វើកំបាំងមុខ មិនធ្វើ
 ចំពោះ ១ មិនធ្វើបែងចែកយ៉ាងនោះ ។ បទថា អប្បមាណេន បានដល់
 វៀរចាកប្រមាណ ។ ទ្រង់សម្តែងថា ពិតហើយ ចក្រវាលគង់តូច ភវគ្គព្រហ្ម
 ក៏ទាប ព្រោះកាយកម្មដែលអ្នកធ្វើមក ។ បទថា មេត្តេន វចីកម្មេន បានដល់
 វចីកម្ម មានការប្រាប់វេលាលុបព្រះភក្ត្រជាដើម ដែលបដិបត្តិទៅដោយ
 អំណាចនៃចិត្តប្រកបដោយមេត្តា ។ ម្យ៉ាងទៀត សូម្បីស្តាប់ឱ្យហើយ ទូល
 ថា សាធុ ភន្តេ ចាត់ជាមេត្តាវចីកម្មដូចគ្នា ។ បទថា មេត្តេន មនោកម្មេន
 សេចក្តីថា ដោយមនោកម្ម ដែលបដិបត្តិត្រឹកត្រលឹម ហើយអង្គុយលើ

អាសនៈដ៏ស្ងាត់ ហើយបដិបត្តិយ៉ាងនេះថា សូមព្រះសាស្តា ព្រះអង្គកុំមាន
 រោគ កុំមានទុក្ខបៀតបៀន សូមទ្រង់នៅជាសុខចុះ ។ ដោយបទថា កត-
 បុព្វោសិ ទ្រង់សម្តែងថា អ្នកជាបុគ្គលដល់ព្រមដោយអភិនិហារ (បុណ្យ
 ចាស់) រហូតអស់ ១ សែនកប្ប ។ ដោយបទថា កតបុព្វោម្ហិ ទ្រង់សម្តែង
 ថា ដោយហេតុមានប្រមាណប៉ុណ្ណេះ អ្នកកុំដាក់ចិត្តប្រមាទដោយពិត ចូរ
 ប្រកបសេចក្តីព្យាយាមរឿយៗ អ្នកប្រកបសេចក្តីព្យាយាមរឿយៗ យ៉ាងនេះ
 ហើយ នឹងជាអ្នកមិនមានអាសវៈដោយឆាប់ នឹងសម្រេចអរហត្ត ក្នុងវេលា
 សង្គាយនាធម៌ ការប្រតិបត្តិ ដែលអ្នកធ្វើចំពោះព្រះពុទ្ធ ដូចតថាគតឈ្មោះថា
 តតផលមិនមាន ។ កាលត្រាស់យ៉ាងនេះហើយ ទ្រង់ផ្ដើមពណ៌នាគុណរបស់
 ព្រះអានន្ទ ដូចជាផ្សាយទូទៅទាំងមហាបរិវី ដូចជាផ្សាយទូទៅទាំងអាកាស
 ដូចជាលើកឡើងកាន់កំពូលចក្រវាលគីរី ដូចជាលើកភ្នំសិនេរុ ដូចជាចាប់
 អង្រួនដើមព្រីងធំ ត្រានោះឯង ទើបព្រះមានព្រះភាគ ត្រាស់ហៅភិក្ខុទាំង-
 ឡាយ ។ ក្នុងព្រះបាលីនោះ ព្រោះហេតុអ្វី ទើបព្រះមានព្រះភាគមិនត្រាស់
 ថា យេបិទេ ភិក្ខុវេ ឯត្ថរហិ ។ ព្រោះព្រះពុទ្ធអង្គដទៃៗ មិនមាន ។ តែគប្បី
 ជ្រាបពាក្យនោះ ដោយព្រះបាលីនេះថា ព្រះពុទ្ធអង្គដទៃៗ ក្នុងចន្លោះនៃ
 ចក្រវាលមិនមាន យ៉ាងណា ។ បទថា បណ្ឌិតោ ប្រែថា វាងវៃ ។ បទថា
 មេធាវី បានដល់ ឈ្លាសក្នុងធម៌មានខន្ធ ធាតុ និងអាយតនៈជាដើម ។

[១៣៦] បទថា ភិក្ខុបរិសា អានន្ទំ ទស្សនាយ សេចក្តីថា ជន
 ទាំងឡាយណា ប្រាថ្នានឹងគាល់ព្រះមានព្រះភាគ ចូលទៅរកព្រះថេរៈ ជន
 ទាំងឡាយណាមក បានឮគុណរបស់ព្រះថេរៈថា បានឮថា ព្រះអានន្ទគួរ

ជ្រះថ្លាសព្វទីកន្លែង គួរសរសើរ ជាពហុស្មត អ្នកល្អក្នុងសង្ឃ លោកសំដៅ
 យកជនទាំងនោះ ទើបពោលថា ភិក្ខុបរិស័ទចូលទៅជួបព្រះអានន្ទ ។ ក្នុងបទ
 ទាំងពួង ក៏មានន័យដូច្នេះ ។ បទថា **អត្ថមនា** ឈ្មោះថា មានចិត្តជារបស់ខ្លួន
 គឺមានចិត្តត្រេកអរ ព្រោះឃើញសមដោយការស្តាប់មក ។ បទថា **ធម្មំ** បាន
 ដល់ ធម៌ គឺ បដិសណ្ឋារៈ បែបនេះថា អ្នកមានអាយុ ល្មមអត់ទ្រាំបានឬ
 ល្មមប្រព្រឹត្តទៅបានឬ លោកចូរធ្វើកិច្ចដោយយោនិសាមនសិការ ចូរបំពេញ
 អាចរិយវត្ថុ និងឧបជ្ឈាយវត្ថុ ។ ក្នុងធម៌ គឺបដិសណ្ឋារៈនោះ មានការធ្វើ
 ដែលផ្សេងគ្នាក្នុងភិក្ខុនីទាំងឡាយដូច្នេះថា ភិក្ខុនីទាំង ៤ ពួក លោកសមាទាន
 ប្រព្រឹត្តតុធម៌ ៨ ខ្លះទេ ។ កាលឧបាសកទាំងឡាយមក មិនធ្វើបដិ-
 សណ្ឋារៈយ៉ាងនេះថា អ្នកមិនមានអាពាធសីសៈ ឬអវយវៈណាមួយទេ ។
 តែនឹងធ្វើបដិសណ្ឋារៈយ៉ាងនេះថា ឧបាសកទាំងឡាយ សរណៈ ៣ ដូចម្តេច
 អ្នករក្សាសីល ៥ រក្សាសីលឧបាសកមួយខែ ៨ ដង ចូរធ្វើវត្ថុ គឺការទំនុក
 បម្រុងមាតាបិតា ចូរបដិបត្តិសមណព្រាហ្មណ៍ អ្នកតាំងនៅក្នុងធម៌ ។ ក្នុង
 ឧបាសិកាទាំងឡាយ ក៏មានន័យដូចគ្នា ។

ឥឡូវនេះ កាលទ្រង់ធ្វើការប្រៀបធៀបនឹងស្តេចចក្រពត្តិ ចំពោះព្រះ
 អានន្ទត្ថេរ ទើបត្រាស់ថា **ចត្តារោមេ ភិក្ខុវេ** ជាដើម ។ បណ្តាបទទាំងនោះ
 បទថា **ទត្ថិយា** បានដល់ ជាតិជាក្សត្រដែលបានទទួលមុទ្ធាភិសេក និងមិន
 បានទទួលមុទ្ធាភិសេក ។ បានឮថា ក្សត្រទាំងនោះ ស្តាប់ពាក្យពណ៌នាគុណ
 របស់ស្តេចចក្រពត្តិនោះថា ធម្មតាស្តេចចក្រពត្តិល្អ គួរសរសើរ គួរជ្រះថ្លា
 សព្វរទៅបានតាមអាកាស ឡើងគ្រងរាជសម្បត្តិ ទ្រទ្រង់ធម៌ ជាធម្មរាជា

ដូច្នេះ រមែងសប្បាយចិត្ត ក្នុងកាលបានឃើញ សមដោយបានឮព្រះគុណ ។
 បទថា ភាសតិ បានដល់ ទ្រង់ធ្វើបដិសណ្ឋារៈថា នៃបា ដូចម្តេចហៅថា
 បំពេញរាជធម៌ ដូចម្តេចហៅថា រក្សាបវេណី ។ តែក្នុងព្រាហ្មណ៍ទាំងឡាយ
 ទ្រង់ធ្វើបដិសណ្ឋារៈយ៉ាងនេះថា លោកអាចារ្យដូចម្តេច ឈ្មោះថា បង្រៀន
 មន្ត ពួកសិស្សក៏រៀនមន្ត ពួកលោកចូរធ្វើទុក្ខណាសំពត់ ឬគោក្រហម ។
 ក្នុងគហបតីទាំងឡាយ ទ្រង់ធ្វើបដិសណ្ឋារៈយ៉ាងនេះថា នៃបា ពួកអ្នកមិន
 ត្រូវបៀតបៀនដោយអាជ្ញា ឬដោយពន្ធអាករអំពីព្រះរាជាមានទេឬ ភ្លៀងធ្លាក់
 ត្រូវតាមរដូវកាលទេឬ ស្រូវអង្ករសម្បូរទេឬ ។ ក្នុងសមណៈទាំងឡាយ ក៏
 ទ្រង់ធ្វើបដិសណ្ឋារៈយ៉ាងនេះថា លោកម្ចាស់ បរិក្ខារសម្រាប់បព្វជិតរកបាន
 ងាយទេឬ ពួកលោកកុំប្រមាទក្នុងសមណធម៌ឡើយ ។

មហាសុទ្ធស្សនសុត្តន្តសោតកថា

[១៣៧] បទថា ខុទ្ទកនគរកេ បានដល់ នគរតូច ដែលចង្អៀត ជា
 នគរដែលត្រូវរីកចម្រើន ។ បទថា ខុទ្ធផ្តលនគរកេ បានដល់ នគរដែលមាន
 ផែនដីមិនរាបស្មើ ។ បទថា សាខនគរកេ បានដល់ នគរតូច ដូចជាសាខា
 របស់នគរធំដទៃ ដូចមែកតូចៗ របស់ដើមឈើទាំងឡាយ ដូច្នោះ ។ បទថា
 ខត្តិយ មហាសាលា បានដល់ ព្រះមហាក្សត្រជាខត្តិយមហាសាល ។ ក្នុង
 បទទាំងពួងក៏ន័យនេះ ។ បណ្តាមហាសាលទាំងនោះ ដែលឈ្មោះថា ខត្តិយ-
 មហាសាល បានដល់ ពួកក្សត្រដែលរក្សាទ្រព្យរយកោដិខ្លះ ពាន់កោដិខ្លះ
 ចំណាយកហាបណៈប្រចាំថ្ងៃ មួយថ្ងៃ ១ រទេះ ពេលល្ងាចកហាបណៈចូល
 មកវិញមួយថ្ងៃ ២ រទេះ ។ ដែលឈ្មោះថា ព្រាហ្មណមហាសាល បានដល់

ពួកព្រាហ្មណ៍ដែលមានទ្រព្យ ៨០ កោដិ ចំណាយកហាបណៈទៅមួយថ្ងៃ ១ កុម្ភៈ ពេលល្ងាចទទួលចូលមកវិញ មួយថ្ងៃ ១ រទេះ ។ ដែលឈ្មោះថា គហបតីមហាសាល បានដល់ ពួកគហបតីដែលមានទ្រព្យសម្បត្តិ ៤០ កោដិ ចំណាយកហាបណៈរៀងរាល់ថ្ងៃ មួយថ្ងៃ ៥ អម្ពណៈ ពេលល្ងាចទទួល ចូលមកវិញ មួយថ្ងៃ ១ កុម្ភៈ ។ បទថា មា ហោរំ អានន្ទ អវច បានដល់ អានន្ទ អ្នកកុំនិយាយយ៉ាងនោះ ។ ព្រះមានព្រះភាគត្រាស់ថា អ្នកមិនគួរ និយាយថា នគរនេះតូច សេចក្តីពិត តថាគតមកកាន់នគរនេះ ដោយឧស្សាហ៍ ធំ ដោយការប្រឹងប្រែងធំ ឈរ អង្គុយ ច្រើនជន ក៏ដើម្បីនឹងពោលដល់ សម្បត្តិរបស់នគរនេះដោយពិត ទើបត្រាស់ថា ភូតបុព្វំ ជាដើម ។

បទថា សុភិក្ខុ បានដល់ បរិបូណ៌ដោយរបស់ទំពា និងរបស់បរិភោគ ។ បទថា ហត្ថិសន្នេន សេចក្តីថា កាលដំរើមួយស្រែកឡើង ដំរី ៨៤០០០ ក៏ ស្រែកតាម ដូច្នោះ ទើបកុសាវតីរាជធានី មិនស្ងាត់នូវសំឡេងដំរី ។ សំឡេង សេះក៏ដូចគ្នា ។ សត្វទាំងឡាយក្នុងរាជធានីនេះ មានបុណ្យ មានរថដែលទឹម ដោយសេះសិន្ធព ៤ តាមគ្នានឹងគ្នា សញ្ជរទៅក្នុងផ្លូវថ្នល់ ដូច្នោះ ទើប ឈ្មោះថា មិនស្ងាត់ដោយសំឡេងរថ ។ មួយទៀត គ្រឿងប្រគំ មានស្ត្រ ជាដើម ក្នុងនគរនោះ ក៏គោះរណ្តំគ្នាជានិច្ច ដូច្នោះ ទើបឈ្មោះថា មិនស្ងាត់ អំពីសំឡេងស្ត្រជាដើម ។ បណ្តាបទទាំងនោះ បទថា សម្មសន្នោ បានដល់ សំឡេងរតាំង ។ បទថា តាលសន្នោ បានដល់ សំឡេងរនាតដែលគោះ ដោយដៃ និងរនាតរាងបួនជ្រុង ។ អាចារ្យខ្លះពោលថា កូដភេរិសន្នោ សំឡេង ស្ត្រឈ្មោះកូដ ដូច្នោះក៏មាន ។ បទថា អសថ បិវថ ទានថ ប្រែថា ចូរស៊ី ចូរ

ជីក ចូរទំពា ។ ក្នុងរឿងនេះ មានសេចក្តីសង្ខេបដូច្នេះថា កុសាវតីរាជធានី មិនស្ងាត់ចាកសំឡេងទី ១០ នេះថា អញ្ជើញបរិភោគចុះលោកដ៏ចម្រើន មាន សំឡេងមិនដាច់ឡើយ ។ ព្រះមានព្រះភាគទ្រង់សម្តែងថា ក្នុងនគរដទៃៗ មានសំឡេងបែបនេះថា ពួកអ្នកចូរចោលសំរាម ចូរកាន់ចប ចូរកាន់កញ្ជើ យើងនឹងទៅ ១ រនោច ពួកអ្នកចូរកាន់ទែអង្ករ ចូរកាន់កញ្ចប់បាយ ចូររៀប ខែល និងអាវុធ ដូច្នេះ យ៉ាងណា ក្នុងកុសាវតីនេះ មិនមានសំឡេងបែប នេះឡើយ ។ កាលត្រាស់ថា មិនស្ងាត់ដោយសូរសំឡេង ១០ យ៉ាង ដូច្នេះ ហើយ ទ្រង់បញ្ចប់មហាសុទ្ធសូតទាំងអស់ថា ម្ចាស់អានន្ទ កុសាវតី រាជធានី ព័ទ្ធជុំវិញដោយកំពែង ៧ ជាន់ ទើបត្រាស់ថា គច្ច ភ័ អានន្ទ ដូច្នេះជាដើម ។ បណ្តាបទទាំងនោះ បទថា អភិក្កម៥ សេចក្តីថា ពួកលោក ចូរឈានមកខាងមុខ ។ សួរថា ពួកមល្លក្សត្រនៃក្រុងកុសិនារា ទ្រង់មិនជ្រាប ថា ព្រះមានព្រះភាគយាងមកទេឬ ឆ្លើយថា ទ្រង់ជ្រាប ។ ធម្មតា ក្នុងស្ថានទី ដែលព្រះពុទ្ធទាំងឡាយស្តេចយាងទៅ រមែងកោលាហលច្រើន ទាំងដែលស្តេច មិនទាន់មក ក៏ព្រោះទ្រង់ប្រជុំគ្នាដោយករណីយ៉ាងណាមួយ ។ ព្រះមានព្រះ ភាគទ្រង់ជ្រាបថា ពួកមល្លក្សត្រទាំងនោះមកហើយ នឹងត្រូវរៀបចំឱកាស ទី ឈរ ទីអង្គុយ ប្រគេនដល់ភិក្ខុសង្ឃ ទើបបញ្ជូនព្រះអានន្ទទៅកាន់សម្លាក់ របស់មល្លក្សត្រទាំងនោះ សូម្បីក្នុងវេលាដែលមិនគួរ ។ នោ អក្ខរៈ ក្នុងបទ ថា អម្ពាភំ ច នោ នេះ ត្រឹមតែជានិបាត ។ បទថា អយាវិនោ បានដល់ ដែលកើតទុក្ខ ។ បទថា ចេតោទុក្ខសមប្បិទោ បានដល់ អ្នកពោរពេញដោយ ទោមនស្ស ។ បទថា កុលបរិវត្តសោ កុលបរិវត្តសោ បេចត្វា សេចក្តីថា

ពួកមល្លក្សត្រជាត្រកូលៗ គឺសង្ខេបថា ត្រកូលជាចំណែកៗ ដោយនៅថ្នល់ តែមួយរួមគ្នា និងប្រកដ្ឋវតែមួយរួមគ្នា ។

[១៣៨] បទថា សុកទ្កោ នាម បរិព្វាជកោ បានដល់ បរិព្វាជក អ្នកស្មៀកដណ្តប់សំពត់ អំពីត្រកូលឧទិច្ចព្រាហ្មណមហាសាល ។ បទថា កន្លែងនោះ បានដល់ ធម៌ គឺសេចក្តីឆ្លើយឆ្លង ។ សួរថា ព្រោះហេតុអ្វី ទើប សុកទ្ធបរិព្វាជកនោះ មានការគិតយ៉ាងនេះ ក្នុងថ្ងៃនោះ ។ ឆ្លើយថា ព្រោះ មានឧបនិស្ស័យយ៉ាងនោះ ។ បានឮថា អំពីមុនមានបងប្អូន ២ នាក់ ក្នុងការ បំពេញបុណ្យ ។ បងប្អូន ២ នាក់នោះ បានធ្វើស្រែរួមគ្នា ក្នុង ២ នាក់នោះ បងប្រុសគិតថា អញនឹងថ្វាយទានស្រូវដ៏ប្រសើរមួយឆ្នាំ ៩ ដង ។ រដូវ សាបព្រោះ ថ្វាយគ្រាប់ដ៏ប្រសើរ ។ ក្នុងរដូវស្រូវដើម ប្រឹក្សានឹងប្អូនប្រុសថា នឹងបកស្រូវដើមថ្វាយ ។ ប្អូនប្រុសប្រាប់ថា បងត្រូវការនឹងឲ្យស្រូវខ្ចីវិនាសឬ ។ បងប្រុសដឹងថា ប្អូនប្រុសមិនយល់ព្រម ទើបចែកស្រែគ្នា បកស្រូវដើមដែល ជាចំណែករបស់ខ្លួន រម្ងាស់យកទឹកដោះ ផ្សំដោយទឹកដោះថ្លា និងទឹកអំពៅ ។ ក្នុងរដូវស្រូវលឺងអំបុកបាន ក៏ឲ្យធ្វើអំបុកថ្វាយ ។ ក្នុងវេលាច្រូត ក៏បានថ្វាយ បាយដ៏ប្រសើរ ។ ក្នុងវេលាចងកណ្តាប់ ក៏បានថ្វាយបាយដ៏ប្រសើរ ។ ក្នុង វេលារៀបកណ្តាប់ជាដើម ក៏បានថ្វាយបាយដ៏ប្រសើរ ។ ក្នុងវេលាជញ្ជូន ទុកក្នុងលាន ក៏បានថ្វាយបាយដ៏ប្រសើរ ។ ក្នុងវេលាបោកបែនក៏បានថ្វាយ បាយដ៏ប្រសើរ ។ ក្នុងវេលាជញ្ជូនដាក់ជង្រក ក៏បានថ្វាយបាយដ៏ប្រសើរ ។ បានថ្វាយទានដ៏ប្រសើរ ក្នុងស្រូវមួយឆ្នាំ ៩ ដង ដូចពោលមកនេះ ។ ឯប្អូន ប្រុសធ្វើស្រែសម្រេចហើយ ទើបថ្វាយ ។ ក្នុងបងប្អូន ២ នាក់នោះ បងប្រុស

កើតជាព្រះអញ្ញាកោណ្ឌញ្ញត្ថេរ ។ ព្រះមានព្រះភាគ ទ្រង់ពិចារណាមើលថា តថាគតនឹងសម្តែងធម៌ប្រោសដល់អ្នកណាមុនឬ? ទើបទ្រង់ព្រះចិន្តាថា កោណ្ឌញ្ញៈ បានថ្វាយទានដ៏ប្រសើរ ក្នុងស្រូវមួយឆ្នាំ ៩ ដង តថាគតនឹងសម្តែងធម៌ដ៏ ប្រសើរនេះដល់កោណ្ឌញ្ញៈ ទើបទ្រង់សម្តែងប្រោសមុនអ្នកដទៃទាំងអស់ ។ លោកតាំងនៅក្នុងសោតាបត្តិផល មួយអន្លើដោយព្រហ្ម ១៨ កោដិ ។ ចំណែក បួនប្រសយ័តយូរក្នុងការគិតយ៉ាងនេះ ក្នុងវេលាព្រះសាស្តាបរិនិព្វាន ព្រោះ ថ្វាយទានខាងក្រោយ ទើបបានជាអ្នកមានសេចក្តីប្រាថ្នានឹងគាល់ព្រះសាស្តា ។

បទថា មា ភគវន្តំ វិហោវេសិ សេចក្តីថា បានឮថា ព្រះថេរៈយល់ថា ដែលឈ្មោះថា អនុត្តរិយទាំងនោះ ឃើញដល់អត្តាទាំងអស់ កាលព្រះមាន ព្រះភាគត្រាស់ច្រើន ដើម្បីប្រយោជន៍ដល់ការដោះស្រាយបញ្ហានោះ ក៏ទ្រង់ នឹងលំបាកទាំងផ្លូវកាយ និងវាចា ព្រោះថា ដោយប្រក្រតី ព្រះមានព្រះភាគ ទ្រង់លំបាកហើយ ទើបពោលយ៉ាងនេះ ។ បរិព្វាជក ក៏តាមចិត្តព្រះថេរៈដោយ គិតថា ភិក្ខុអង្គនេះ មិនឲ្យឱកាសដល់អញដែលត្រូវការប្រយោជន៍ តាមចិត្ត លោកចុះ ទើបពោល ២-៣ ដង ។ បទថា អស្សោសិ ទោ សេចក្តីថា កាលព្រះថេរៈឈរនិយាយនៅជិតទ្វារវាំងនន ព្រះមានព្រះភាគ ទ្រង់បានឮ ដោយព្រះសោតតាមប្រក្រតី ។ កាលឮហើយ ទើបត្រាស់ថា អលំ អានន្ទ ជាដើម ព្រោះព្រះអង្គយាងមកដោយឧស្សាហ៍ធំ ដើម្បីប្រោសសុភទ្ធីន្ត្រៈឯង ។ សព្វថា អលំ ក្នុងបទថា អលំ អានន្ទ នោះ ត្រឹមតែជានិបាត ប្រើក្នុងអត្ថថា បដិសេធ ។ បទថា អញ្ញាបេក្ខោ វ ប្រែថា ជាអ្នកប្រាថ្នានឹងដឹង ។

បទថា អត្តញ្ញីសុ បានដល់ ដឹងដូចដែលម្ចាស់លទ្ធិទាំងនោះប្តេជ្ញា ។

លោកអធិប្បាយថា ប្តេជ្ញានោះ របស់ម្ចាស់លទ្ធិទាំងនោះ ជានិយ្យានិកសោត
 ពួកគេទាំងអស់ក៏ដឹងទូទៅ បើប្តេជ្ញារបស់ពួកគេ មិនមែនជានិយ្យានិកសោត
 ពួកគេក៏មិនដឹង ព្រោះដូច្នោះ ប្តេជ្ញារបស់ម្ចាស់លទ្ធិទាំងនោះ ជានិយ្យានិក
 ឬមិនជានិយ្យានិក ។ សេចក្តីនៃបញ្ហានោះ មានយ៉ាងនេះប៉ុណ្ណោះ ។ គ្រានោះ
 ព្រះមានព្រះភាគទ្រង់បដិសេធថា កុំឡើយ ព្រោះមិនជាឋានៈណាមួយ ព្រោះ
 មិនមានឱកាសណាមួយ ដោយការត្រាស់ដល់សេចក្តីដែលប្តេជ្ញារបស់ម្ចាស់
 លទ្ធិទាំងនោះ មិនមែនជានិយ្យានិក ទើបទ្រង់សម្តែងធម៌តែម្យ៉ាង ។ ព្រះមាន
 ព្រះភាគយាងមកដោយព្រះពុទ្ធបំណងថា នឹងសម្តែងធម៌ប្រាសពួកមល្យក្សត្រ
 ពេលបឋមយាម សម្តែងធម៌ប្រាសសុភទ្ធពេលមជ្ឈិមយាម ទូន្មានភិក្ខុសង្ឃ
 ពេលបច្ច័មយាម បរិនិព្វានក្នុងវេលាជិតភ្លឺ ។

បទថា សមណោបិ ភត្ត ឆ ឧបលត្តតិ សេចក្តីថា ក្នុងធម្មវិន័យនោះ
 មិនមានសូម្បីសមណៈទី ១ គឺព្រះសោតាបន្ន សមណៈទី ២ គឺព្រះសក-
 ទាគាមី សមណៈទី ៣ គឺព្រះអនាគាមី សមណៈទី ៤ គឺព្រះអរហន្ត ក៏មិន
 មានក្នុងធម្មវិន័យនោះ ។ ព្រះមានព្រះភាគ ត្រាស់ដោយមិនកំណត់ទេសនា
 ខាងដើម ឥឡូវនេះ កាលទ្រង់កំណត់សាសនារបស់ព្រះអង្គ ទើបត្រាស់ថា
ឥមស្មី ខោ ជាដើម ។ បទថា សុញ្ញា បរហ្សវាទា សមណោភិ សេចក្តីថា
 បរហ្សវាទ គឺលទ្ធិរបស់ម្ចាស់លទ្ធិដទៃ សូន្យទេចាកសមណៈ ១២ ពួក
 គឺបុគ្គលផ្តើមវិបស្សនា ដើម្បីប្រយោជន៍ដល់មគ្គ ៤ រួមជា ៤ ពួក បុគ្គលតាំង
 នៅក្នុងមគ្គជា ៤ ពួក បុគ្គលតាំងនៅក្នុងផលជា ៤ ពួក ។ បទថា **ឥមេ ច**
សុភទ្ធ សេចក្តីថា ភិក្ខុទាំង ១២ ពួកនេះ ។ ក្នុងបទថា **សម្មា វិហរេយ្យំ** ព្រះ

សោតាបន្ន ប្រាប់ឋានៈដែលខ្លួនសម្រេចដល់អ្នកដទៃ ធ្វើអ្នកដទៃនោះ ឲ្យជា
 សោតាបន្ន ឈ្មោះថា នៅដោយប្រពៃ ។ ក្នុងព្រះសកទាគាមីជាដើម ក៏មាន
 ន័យដូច្នេះ ។ ភិក្ខុតាំងនៅក្នុងសោតាបត្តិមគ្គ ធ្វើអ្នកដទៃឲ្យជាអ្នកតាំងនៅក្នុង
 សោតាបត្តិមគ្គ ក៏ឈ្មោះថា នៅដោយប្រពៃ ។ ក្នុងបុគ្គលដែលតាំងនៅក្នុង
 មគ្គដ៏សេស ក៏មានន័យដូច្នេះ ។ ភិក្ខុផ្ដើមវិបស្សនា ដើម្បីសោតាបត្តិមគ្គ
 កំណត់កម្មដ្ឋានដែលខ្លួនស្ងាត់ជំនាញ ធ្វើអ្នកដទៃឲ្យជាអ្នកផ្ដើមវិបស្សនាដើម្បី
 សោតាបត្តិមគ្គក៏ឈ្មោះថា នៅដោយប្រពៃ ។ ក្នុងភិក្ខុផ្ដើមវិបស្សនាដើម្បីមគ្គ
 ដ៏សេសក៏មានន័យដូច្នេះ ។ លោកសំដៅយកសេចក្ដីនេះ ទើបពោលថា សម្មា
 វិហារេយ្យំ ។ បទថា អសុញ្ញោ លោកោ អរហន្តោ អស្ស រសេចក្ដីថា គប្បី
 មិនមានរវាងចន្លោះដូចព្រៃបបួស និងព្រៃរាំងភ្នំ ដូច្នេះ ។

[១៣៩] បទថា ឯកុនតីស វយសា បានដល់ ទ្រង់មានព្រះជន្មាយុ
 ២៩ វស្សាដោយវ័យ ។ បទថា យំ ក្នុងបទថា យំ បព្វជ្ជី នេះ ត្រឹមតែជា
 និបាត ។ បទថា កី កុសលានុឯសី បានដល់ ទ្រង់ស្វែងរកថា អ្វីជាកុសល
 លោកប្រាថ្នាសព្វញ្ញតញ្ញាណថា កុសល គឺអ្វីក្នុងបទថា កី កុសលានុឯសី
 នោះ អធិប្បាយថា ទ្រង់ស្វែងរកសព្វញ្ញតញ្ញាណនោះ ។ ដោយបទថា
 យតោ អហំទ្រង់សម្ដែងថា ចាប់ផ្ដើមតាំងពីកាលណា តែចន្លោះនេះ គឺជាគត
 បួសមកលើស ៥០ វស្សា ។ បទថា ញាយស្ស ធម្មស្ស បានដល់ ធម៌
 គឺអរិយមគ្គ ។ បទថា បទេសវត្ថុ ប្រព្រឹត្តទៅក្នុងប្រទេស គឺក្នុងផ្នូរនៃ
 វិបស្សនា ។

បទថា ឥតោ តហិទ្ធា ខាងក្រៅសាសនារបស់គាត់ ។ បទថា សមណោបិ
នត្ថិ សេចក្តីថា សមណៈអ្នកបំពេញវិបស្សនា អ្នកនៅក្នុងផ្លូវនៃវិបស្សនាមិន
មាន លោកអធិប្បាយថា សមណៈទី ១ ជាសោតាបន្នមិនមាន ។

[១៤០] បទថា យេ ឯត្ថ សេចក្តីថា ភិក្ខុពួកណា ដែលព្រះសាស្តា
អភិសេកដោយអន្តេវាសិកាភិសេក ចំពោះព្រះភក្ត្រក្នុងសាសនានេះ ជាលោក
របស់ភិក្ខុទាំងនោះ ភិក្ខុទាំងនោះ បានឈឺហើយ ។ បានឮថា ក្នុងលទ្ធិខាងក្រៅ
អាចារ្យនិយាយជាមួយនឹងអន្តេវាសិកណាថា ចូរឲ្យបព្វជ្ជាបុគ្គលនេះ ចូរឲ្យ
ឱវាទប្រៀនប្រដៅបុគ្គលនេះ អន្តេវាសិកនោះ រមែងជាចំណែកដែលអាចារ្យ
តាំងទុកក្នុងឋានៈរបស់ខ្លួន ព្រោះដូច្នោះ សេចក្តីទាំងនេះថា ចូរបំបួសបុគ្គល
នេះ ចូរឲ្យឱវាទប្រៀនប្រដៅបុគ្គលនេះ ជាលោករបស់អន្តេវាសិកនោះ ។ សុភទ្ធ
បរិព្វាជកកាន់លទ្ធិខាងក្រៅនោះឯង ទើបពោលចំពោះព្រះថេរៈយ៉ាងនេះ ។
បទថា អលត្ថ ទោ ប្រែថា បានហើយដូចម្តេច ។ បានឮថា ព្រះថេរៈនាំ
សុភទ្ធនោះ ទៅក្នុងទីមួយកន្លែង យកទឹកអំពីកុណ្ឌីស្រោចសីសៈ ប្រាប់តប-
បញ្ចកកម្មដ្ឋាន កោរសក់ និងពុកមាត់ ឲ្យគ្រងសំពត់កាសាយៈ ឲ្យសរណៈ
ហើយនាំទៅកាន់សម្លាកព្រះមានព្រះភាគ ។ ព្រះមានព្រះភាគ ឲ្យឧបសម្បទា
ហើយ ត្រាស់ប្រាប់កម្មដ្ឋាន ។ លោកទទួលកម្មដ្ឋានហើយ អធិដ្ឋានចង្រ្គម
ក្នុងទីមួយកន្លែងនៃឧទ្យាន ប្រារព្ធសេចក្តីព្យាយាម ជម្រះវិបស្សនា សម្រេច
អរហត្ត ព្រមដោយបដិសម្បទា ហើយមកថ្វាយបង្គំព្រះមានព្រះភាគ អង្គុយ
ចុះ ។ លោកសំដៅយកឧបសម្បទាកម្មនោះ ទើបពោលថា អច្ច្របសម្បទោ
ទោ បន ជាដើម ។ ព្រះសុភទ្ធនោះ បានជាបច្ច័មសក្ខីសាវ័ករបស់ព្រះមាន

ព្រះភាគនោះឯង ។ ពាក្យរបស់ព្រះសង្ឃតិកាចារ្យថា ក្នុងបណ្ណាសាវ័កទាំង
 នោះ អង្គណាបព្វជ្ជា កាលព្រះមានព្រះភាគទ្រង់នៅមានព្រះជន្ម ខាងក្រោយ
 បានឧបសម្បទា រៀនកម្មដ្ឋានសម្រេចអរហត្តក្ខី បានឧបសម្បទាកាលព្រះមាន
 ព្រះភាគទ្រង់នៅមានព្រះជន្ម ខាងក្រោយរៀនកម្មដ្ឋានសម្រេចអរហត្តក្ខី រៀន
 កម្មដ្ឋានកាលព្រះមានព្រះភាគ ទ្រង់នៅមានព្រះជន្ម ខាងក្រោយសម្រេច
 អរហត្តក្ខី គ្រប់អង្គនោះ ក៏ឈ្មោះថា បច្ចិមសក្ខីសាវ័ក ។ ចំណែកសុក្ខនេះ
 បព្វជ្ជាឧបសម្បទា រៀនកម្មដ្ឋាន សម្រេចអរហត្ត កាលព្រះមានព្រះភាគទ្រង់
 នៅមានព្រះជន្ម ។

បញ្ចមភាណវារកថា ចប់

បច្ចិមតុន្តវចន

[១៤១] ឥឡូវនេះ ដើម្បីសម្តែងការប្រទានឱ្យទេវតាភិក្ខុសង្ឃ ដែល
 ទ្រង់ផ្ដើម ទើបពោលពាក្យថា អថ ខោ ភគវា ជាដើម ។ បណ្ណាបទទាំងនោះ
 បទថា ទេសិភោ បញ្ញត្តោ សេចក្តីថា ទាំងធម៌ ក៏ទ្រង់សម្តែងហើយ បញ្ញត្ត
 ហើយ ទាំងវិន័យក៏ទ្រង់សម្តែងបញ្ញត្តហើយ អធិប្បាយថា ឈ្មោះថា ទ្រង់
 បញ្ញត្ត បានដល់ តែងតាំងហើយ ។ បទថា សោ វោ មមច្ចយេន បានដល់
 ធម៌ និងវិន័យនោះ នឹងជាសាស្តារបស់អ្នកទាំងឡាយ អំណឹះឥតអំពើតថាគត
 ទៅ ។ ពិតហើយ តថាគតនៅមានព្រះជន្មនេះឯង សម្តែងឧកតោវិក្កវិន័យ
 ព្រមទាំងខន្ធកៈ បរិវារដល់អ្នកទាំងឡាយ ក្នុងវត្តដែលចាត់ទុកដោយអំណាច
 កងអាបត្តិទាំង ៧ ថា នេះអាបត្តិស្រាល នេះអាបត្តិធ្ងន់ នេះសតេកិច្ចាបត្តិ

នេះអាតកិច្ចាបត្តិ នេះអាបត្តិដែលជាលោកវដ្តៈ នេះជាបណ្ណតិវដ្តៈ នេះអាបត្តិ
 ចេញបានក្នុងសម្មាភ័ក្ត្រល នេះអាបត្តិចេញបានក្នុងសម្មាភ័គណៈ នេះអាបត្តិ
 ចេញបានក្នុងសម្មាភ័សង្ឃ ។ វិនយបិដកទាំងអស់នោះ កាលតថាគត
 បរិនិព្វានហើយ នឹងធ្វើកិច្ចរបស់សាស្តាដល់ពួកអ្នកឲ្យសម្រេច ។ ម្យ៉ាងទៀត
 តថាគតនៅមានព្រះជន្មនេះឯង ក៏ចែកធម៌ទាំងនេះ សម្តែងសុត្តន្តបិដក ដោយ
 អាការនោះថា ទាំងនេះជាសតិប្បដ្ឋាន ៤ សម្មប្បធាន ៤ ឥទ្ធិបាទ ៤ ឥន្ទ្រិយ ៥
 ពល ៥ ពោជ្ឈង្គ ៧ អរិយមគ្គមានអង្គ ៨ សុត្តន្តបិដកទាំងអស់នោះនឹងធ្វើ
 កិច្ចជាសាស្តាដល់អ្នកទាំងឡាយឲ្យសម្រេច ។ ម្យ៉ាងទៀត តថាគតមានព្រះ
 ជន្មតាំងនៅនេះឯង ចែកធម៌ទាំងនេះ គឺខន្ធ ៥ អាយតនៈ ១២ ធាតុ ១៨
 សច្ចៈ ៤ ឥន្ទ្រិយ ២២ ហេតុ ៩ អាហារ ៤ ផស្សៈ ៧ វេទនា ៧ សញ្ញា ៧
 សញ្ញេតនា ៧ ចិត្ត ៧ ក្នុងចិត្តនោះ ធម៌ប៉ុណ្ណោះជាកាមាវចរ ប៉ុណ្ណោះជារូបាវចរ
 ប៉ុណ្ណោះជាអរូបាវចរ ប៉ុណ្ណោះជាបរិយាបន្ន គឺធម៌ដែលទាក់ទងគ្នា ប៉ុណ្ណោះជា
 អបរិយាបន្ន គឺធម៌ដែលមិនទាក់ទងគ្នា ប៉ុណ្ណោះជាលោកិយ ប៉ុណ្ណោះជា
 លោកុត្តរ ហើយសម្តែងអភិធម្មបិដក ជាសមន្តប្បដ្ឋាន ២៤ ប្រដាប់មហា-
 បដ្ឋានអនន្តន័យ អភិធម្មបិដកទាំងអស់ កាលតថាគតបរិនិព្វានហើយ នឹងធ្វើ
 កិច្ចជាសាស្តាដល់អ្នកទាំងឡាយឲ្យសម្រេច ។

ម្យ៉ាងទៀត ព្រះពុទ្ធរូបនេះទាំងអស់នេះ ដែលតថាគតកាសិតហើយ ពោល
 ហើយ តាំងអំពីត្រាស់ដឹង ដរាបដល់បរិនិព្វាន មានច្រើនប្រភេទយ៉ាងនេះ គឺ
 បិដក ៣ និកាយ ៥ អង្គ ៩ រួមជា ៨៤០០០ ព្រះធម្មក្ខន្ធ ។ ព្រះធម្មក្ខន្ធ
 ៨៤០០០ នេះ តាំងនៅដោយប្រការដូច្នេះ ។ ព្រះមានព្រះភាគ កាលទ្រង់

សម្តែងហេតុជាច្រើនយ៉ាងនេះថា តថាគតនឹងបរិនិព្វានតែម្នាក់ឯង មួយវិញ
 ទៀត តថាគតឥឡូវនេះ ក៏ទូន្មានប្រៀនប្រដៅតែម្នាក់ឯងដូចគ្នា កាលតថាគត
 បរិនិព្វានហើយ ព្រះធម្មកូន ៨៤០០០ នេះ នឹងទូន្មានប្រៀនប្រដៅអ្នកទាំង-
 ឡាយ ទ្រង់ឲ្យឱ្យដឹងថា ធម្មវិន័យនោះ នឹងជាសាស្តារបស់អ្នកទាំងឡាយ
 កាលតថាគតបរិនិព្វានទៅហើយ កាលទ្រង់សម្តែងចារិតក្នុងអនាគតកាល
 ទើបត្រាស់ថា យថា ទោ បន ជាដើម ។ បណ្តាបទទាំងនោះ បទថា
 សមុទាចរន្តិ បានដល់ រមែងពោល រមែងហៅ ។ បទថា នាមេន វា
 គោត្តន វា បានដល់ ភិក្ខុបួសមុន គប្បីហៅនវកៈភិក្ខុដោយឈ្មោះយ៉ាងនេះ
 ថា តិស្សៈ នាគៈ ឬដោយគោត្រយ៉ាងនេះថា កស្សបគោត្រ ឬដោយវាទៈថា
 អារុសោ យ៉ាងនេះថា អារុសោតិស្សៈ អារុសោកស្សប ។ បទថា កន្តេតិ វា
 អាយស្មាតិ វា បានដល់ គប្បីហៅយ៉ាងនេះថា កន្តេ តិស្ស អាយស្មា
 តិស្ស ។ បទថា សម្មហានតុ បានដល់ កាលបំណង ចូរដក អធិប្បាយថា
 ប្រសិនបើប្រាថ្នា ក៏គប្បីដកចេញ ។ សួរថា ព្រោះហេតុអ្វី ព្រះមានព្រះភាគ
 មិនត្រាស់ដោយចំណែកតែមួយថា ចូរដកចេញ តែត្រាស់ដោយពាក្យជា
 វិកប្ប ឆ្លើយថា ព្រោះទ្រង់ឃើញកម្លាំងរបស់ព្រះមហាកស្សប ។ ពិតហើយ
 ព្រះមានព្រះភាគទ្រង់ឃើញថា កាលត្រាស់ថា ចូរដកចេញ ព្រះមហាកស្សប
 នឹងមិនដកក្នុងវេលាធ្វើសង្គាយនា ព្រោះដូច្នោះ ទើបត្រាស់ដោយពាក្យជា
 វិកប្បន្ទុះឯង ។ រឿងតូច នឹងតូចដោយលំដាប់ មកក្នុងបញ្ចសតិកសង្កតិ
 ដោយន័យជាដើមថា បណ្តាព្រះថេរៈទាំងនោះ ព្រះថេរៈពួកខ្លះ ពោលយ៉ាង
 នេះថា វៀរបារាជិក ៤ ចេញក្រៅពីនោះ ក៏ជាអាបត្តិតូចៗ ។ វិនិច្ឆ័យក្នុងរឿង

អាបត្តិតូច នឹងតូចដោយលំដាប់នេះ បានពោលហើយក្នុងអដ្ឋកថា ឈ្មោះ សមន្តប្បាសាទិកា ។ អាចារ្យពួកខ្លះពោលថា ព្រះនាគសេនស្គាល់អាបត្តិតូច នឹងតូចតាមលំដាប់ ព្រោះត្រូវព្រះបាទមិលិន្ទត្រាស់សួរថា បពិត្រព្រះនាគសេន អាបត្តិតូច តើដូចម្តេច អាបត្តិតូចតាមលំដាប់ តើដូចម្តេច ទូលឆ្លើយថា មហា បពិត្រ ទុក្ខជាអាបត្តិតូច ទុក្ខាសិតជាអាបត្តិតូចតាមលំដាប់ ។ ចំណែកព្រះ មហាកស្សបត្ថេរ កាលមិនដឹងអាបត្តិតូច អាបត្តិតូចដោយលំដាប់នោះ ទើប ប្រកាសថា អ្នកដ៏មានអាយុទាំងឡាយ សូមសង្ឃស្តាប់ខ្ញុំ សិក្ខាបទទាំងឡាយ របស់ពួកយើង ដែលជាចំណែករបស់គ្រហស្ថក៏មាន សូម្បីគ្រហស្ថទាំងឡាយក៏ដឹងថា សិក្ខាបទនេះ គួរដល់លោកទាំងឡាយ ដែលជាសមណសក្យបុត្រ សិក្ខាបទនេះ មិនគួរដល់លោកទាំងឡាយ ដែលជាសមណសក្យបុត្រ បើយើងដកសិក្ខាបទតូច នឹងតូចដោយលំដាប់ចេញ មនុស្សទាំងឡាយ ក៏នឹងពោលថា សិក្ខាបទដែលព្រះសមណគោតមបញ្ញត្តទុកដល់សាវ័កទាំងឡាយនោះ បានត្រឹមតែមួយផ្សេងភ្លើង សាវ័កទាំងនេះ សិក្សាក្នុងសិក្ខាបទទាំងឡាយដរាបដែលព្រះសាស្តាតាំងនៅ កាលព្រះសាស្តារបស់សាវ័កទាំងនេះបរិនិព្វានហើយ ក៏រើរុះរើសិក្ខាបទ បើកម្មមានកាលសមគួរដល់សង្ឃហើយ សង្ឃមិនគប្បីបញ្ញត្តសិក្ខាបទ ដែលទ្រង់មិនបានបញ្ញត្ត មិនគប្បីដកសិក្ខាបទ ដែលទ្រង់បញ្ញត្តទុកហើយ គប្បីសមាទានប្រព្រឹត្តក្នុងសិក្ខាបទទាំងឡាយ ដែលទ្រង់បញ្ញត្តទុកហើយ នេះជាញត្តិ ។ លោកប្រកាសកម្មវាចាដូចពោលមកនេះ ។ សេចក្តីនោះ មិនគួរកាន់យកយ៉ាងនេះ ព្រះនាគសេនពោលយ៉ាងនោះ ដោយប្រាជ្ញានឹងមិនឲ្យបរវាទីមានឱកាស ។ ព្រះមហា-

កស្សបត្ថេរប្រកាសកម្មវាចានេះ ក៏ដោយបំណងមិនឲ្យដកអាបត្តិតូច និងតូច
ដោយលំដាប់ ដូច្នេះឯង ។ សូម្បីរឿងព្រហ្មទណ្ឌ លោកក៏បានវិនិច្ឆ័យហើយ
នៅក្នុងអដ្ឋកថាព្រះវិន័យ ឈ្មោះសមន្តប្បាសាទិកា ព្រោះមកហើយក្នុងបាលី
សង្ឃីតិ ។

[១៤២] បទថា កង្ខារ គឺជួរកែវជាតិ ។ បទថា វិមត្តិ គឺមិនអាចនឹង
វិនិច្ឆ័យបាន ។ សេចក្តីសង្ខេបក្នុងសេចក្តីនេះ យ៉ាងនេះថា បុគ្គលណាគប្បីកើត
សេចក្តីសង្ស័យថា ជាព្រះពុទ្ធ ឬមិនមែនព្រះពុទ្ធឬ ជាព្រះធម៌ ឬមិនមែនព្រះ
ធម៌ ជាព្រះសង្ឃ ឬមិនមែនព្រះសង្ឃ ជាមគ្គ ឬមិនមែនមគ្គ ជាបដិបទា
ឬមិនមែនបដិបទា តថាគតនឹងពោលសេចក្តីនោះដល់អ្នកទាំងឡាយ ម្នាល
ភិក្ខុទាំងឡាយ អ្នកចូរសួរ ដូច្នេះ ។ បទថា សត្តតារវេនាថិ ន បុច្ឆេយ្យាថ
សេចក្តីថា បើពួកអ្នកមិនសួរដោយសេចក្តីគោរពក្នុងសាស្ត្រាយ៉ាងនេះថា ពួក
យើងឬសក្តីសម្លាប់នៃព្រះសាស្ត្រា សូម្បីបច្ច័យ ៤ ក៏ជាបសព្វព្រះសាស្ត្រា
នៃពួកយើង ក៏មិនគួរនឹងធ្វើការសង្ស័យ អស់កាលមានប្រមាណប៉ុណ្ណោះ ក្នុង
ថ្ងៃនេះ មិនគួរនឹងធ្វើការសង្ស័យក្នុងកាលខាងក្រោយ ។ បទថា សហាយ-
កោថិ ភិក្ខុវេ សហាយកស្ស អាវោចេតុ ទ្រង់សម្តែងថា បណ្តាអ្នកទាំង-
ឡាយ បុគ្គលណាសេពគប់គ្នានឹងភិក្ខុណា បុគ្គលនោះចូរប្រាប់ភិក្ខុនោះថា ខ្ញុំ
នឹងប្រាប់ដល់ភិក្ខុមួយរូប អ្នកទាំងឡាយស្តាប់ពាក្យភិក្ខុនោះហើយ នឹងអស់
ការសង្ស័យគ្រប់រូប ។ បទថា ឯវំ បសន្នោ សេចក្តីថា ខ្ញុំជឿយ៉ាងនេះ ។ បទថា
ញាណមេវ សេចក្តីថា ធ្វើភាពជាអ្នកអស់សេចក្តីសង្ស័យឲ្យប្រចក្ស ឈ្មោះ
ថា សេចក្តីដឹងនូវឯងរបស់តថាគត ក្នុងសេចក្តីនេះ មិនមែនត្រឹមតែការជឿ ។

បទថា សមេសញ្ញា អានន្ទ សេចក្តីថា បណ្ណាភិក្ខុទាំង ៥០០ រូប ដែលអង្គុយ
ខាងក្នុងវាំងនននេះ ។ បទថា យោ បន្ទិមកោ សេចក្តីថា ភិក្ខុណាទាប
បំផុតដោយគុណ ។ លោកពោលសំដៅដល់ព្រះអានន្ទត្រូវប៉ុណ្ណោះ ។

[១៤៣] បទថា អប្បមាទេន សម្បាទេន សេចក្តីថា ចូរញ៉ាំងកិច្ច
ទាំងពួងឲ្យសម្រេចដោយសេចក្តីមិនប្រាសចាកសតិ ដូច្នោះ ព្រះមានព្រះភាគ
ទ្រង់ផ្តល់គ្រែបរិនិព្វាន ប្រទានព្រះឱវាទ ដែលប្រទាន ៤៥ វស្សា រួមចូលក្នុង
បទ គឺសេចក្តីមិនប្រមាទតែម្យ៉ាងប៉ុណ្ណោះ ។ ពាក្យនេះថា បន្ទិម វាចា ជា
ពាក្យរបស់ព្រះសង្ឃតិកាចារ្យទាំងឡាយ ។

[១៤៤] បន្ទាប់អំពីនេះទៅ ដើម្បីនឹងសម្តែងសេចក្តីដែលព្រះមាន
ព្រះភាគ ទ្រង់ធ្វើបរិកម្មក្នុងបរិនិព្វាន ទើបពោលពាក្យថា អថ ខោ ភគវា
បឋមជ្ឈានំ ជាដើម ។ បណ្ណាបទទាំងនោះ បទថា បរិនិព្វតោ ភន្តេ សេចក្តី
ថា ព្រះអានន្ទឃើញព្រះមានព្រះភាគចូលនិរោធសមាបត្តិ មិនមានអស្សាស-
បស្សាសៈ ទើបសួរថា ព្រះមានព្រះភាគបរិនិព្វានហើយឬ ។ ព្រះអនុរុទ្ធច្នើយ
ថា នៅទេអាវុសោ ។ ព្រះថេរៈជ្រាបរឿងនោះ ។ បានឮថា ព្រះថេរៈចូល
សមាបត្តិនោះៗ ព្រមជាមួយព្រះសាស្តានុវង្ស ទើបដឹងថា ព្រះមានព្រះភាគ
ចេញចាកនេវសញ្ញានាសញ្ញាយតនៈ ហើយប្រព្រឹត្តទៅ ឥឡូវនេះ ចូលនិរោធសមាបត្តិ
ឈ្មោះថា ការធ្វើកាលកិរិយាខាងក្នុងនិរោធសមាបត្តិមិនមាន ។
ក្នុងព្រះបាលីនេះថា គ្រានោះឯង ព្រះមានព្រះភាគ ទ្រង់ចេញចាកសញ្ញាវេទ-
យិតនិរោធចូលនេវសញ្ញានាសញ្ញាយតនៈ ។ បេ។ ចេញចាកតតិយជ្ឈាន
ចូលចតុត្ថជ្ឈាន ព្រះមានព្រះភាគទ្រង់ចូលបឋមជ្ឈានក្នុងឋានៈ ២៤ ទុតិយជ្ឈាន

ក្នុងឋានៈ ១៣ តតិយជ្ឈានក៏ដូចគ្នា ចូលចតុត្ថជ្ឈានក្នុងឋានៈ ១៥ ។ សួរថា ចូលដូចម្តេច ឆ្លើយថា គឺចូលបឋមជ្ឈានក្នុងឋានៈទាំង ២៤ នេះ មានអសុក ១០ អាការ ៣២ កសិណ ៨ មេត្តា ករុណា មុទិតា អានាបានសូត្រិ បរិច្ឆេទកាសជាដើម ។ តែវៀរអាការ ៣២ និងអសុក ១០ ចូលទុតិយជ្ឈានក្នុងឋានៈដ៏សេស ១៣ និងចូលតតិយជ្ឈានក្នុងឋានៈ ១៣ នោះដូចគ្នា ។ មួយទៀត ចូលចតុត្ថជ្ឈានក្នុងឋានៈទាំង ១៥ នេះ គឺកសិណ ៨ ឧបេក្ខាព្រហ្មវិហារ អានាបានសូត្រិ បរិច្ឆេទកាស អរូប ៤ ។ ពោលដោយសង្ខេបមានប្រមាណប៉ុណ្ណេះ ។ តែព្រះមានព្រះភាគជាធម្មសាមី ស្តេចចូលព្រះនគរ គឺបរិនិព្វាន ទ្រង់ចូលសមាបត្តិទាំងអស់ រាប់បាន ២៤ សែនកោដិ ហើយសោយសុខក្នុងសមាបត្តិទាំងនោះ ដូចបុគ្គលទៅកាន់ប្រទេសដទៃ បានឱបក្រសោបជនដែលញាតិ ដូច្នោះ ។ ក្នុងពាក្យនេះថា ព្រះមានព្រះភាគ ទ្រង់ចេញចាកចតុត្ថជ្ឈាន លំដាប់មក ទ្រង់បរិនិព្វាន គឺក្នុងលំដាប់ទាំង ២ គឺក្នុងលំដាប់នៃឈាន ក្នុងលំដាប់នៃបច្ចវេក្ខណញ្ញាណ ។ ព្រះមានព្រះភាគចេញចាកឈានហើយ ចូលកាន់កវ្ល័ង្ក ហើយបរិនិព្វានក្នុងចន្លោះនោះ ឈ្មោះថា ចន្លោះឈាន ក្នុងលំដាប់ ២ នោះ ។ ព្រះមានព្រះភាគ ទ្រង់ចេញចាកឈានហើយ ពិចារណាអង្គឈានទៀត ចូលកាន់កវ្ល័ង្ក ហើយបរិនិព្វានក្នុងចន្លោះនោះឯង ឈ្មោះថា ចន្លោះបច្ចវេក្ខណញ្ញាណ ។ ទាំង ២ នេះ ក៏ឈ្មោះថា ចន្លោះទាំងនោះ ។ ព្រះមានព្រះភាគចូលឈាន ទ្រង់ចេញចាកឈាន ពិចារណាអង្គឈានហើយ បរិនិព្វានដោយកវ្ល័ង្កចិត្ត ជាអព្យាក្រឹត ជាទុក្ខសច្ច ។ សត្វពួកណាមួយ មិនថា ព្រះពុទ្ធ ឬព្រះសាវ័ក យ៉ាងទាប ស្រមោចខ្មៅ

ស្រមោចក្រហម ត្រូវធ្វើកាលកិរិយាដោយកវ៌្គចិត្តដែលជាអព្យាក្រឹត ជា
ទុក្ខសច្ចទាំងអស់នោះឯង ។

[១៤៥] រឿងផែនដីធំញ័រជាដើម មានន័យដូចពោលហើយនោះឯង ។

[១៤៦] បទថា ភូតាបានដល់ សត្វទាំងឡាយ ។ បទថា អប្បជិ-
បុគ្គលោ បានដល់ ប្រាសចាកបុគ្គលដែលប្រៀបធៀបបាន ។ បទថា ពល-
ប្បត្តោ គឺអ្នកដល់ទសពលញ្ញាណ ១០ ។

[១៤៧] បទថា ឧប្បាទវយធម្មិនោ បានដល់ មានការកើត និង
រលត់ជាសភាវៈ ។ បទថា តេសំ រូបសមោ សេចក្តីថា ការរម្ងាប់សង្ខារ
ទាំងនោះ គឺព្រះនិព្វានដែលមិនមានបច្ច័យតាក់តែងមែនពិតជាសុខ ។

[១៤៨] បទថា នាហុ អស្សាសបស្សាសោ គឺមិនកើតអស្សាស-
បស្សាសៈ ។ បទថា អនេដោ ឈ្មោះថា អនេជ ព្រោះមិនមានកិលេស
ជាគ្រឿងញាប់ញ័រ គឺតណ្ហា ។ បទថា សន្តិមារត្ត បានដល់ ប្រារព្ធអាស្រ័យ
សំដៅយកអនុបាទិសេសនិព្វាន បទថា យំ កាលមករិ សេចក្តីថា បុគ្គលណា
បានធ្វើកាលកិរិយា លោកអធិប្បាយថា អារុសោ ព្រះពុទ្ធជាមុនី គឺសាស្តា
នៃយើងអង្គណា ទ្រង់ប្រារព្ធសន្តិថា តថាគតនឹងដល់សន្តិ ទ្រង់ធ្វើកាលកិរិយា
ហើយ ឥឡូវនេះ ព្រះពុទ្ធជាមុនីអង្គនោះ មានចិត្តតាំងមាំ មិនមានអស្សាស-
បស្សាសៈ គឺមិនមានការប្រព្រឹត្តទៅ ។ បទថា អសល្លិទេន គឺដោយចិត្តមិន
រួញរា រីករាយល្អហើយ ។ បទថា វេទនំ អដ្ឋាវសយិ ទ្រង់គ្របសង្កត់
វេទនាហើយ គឺមិនរសាប់រសល់ ប្រព្រឹត្តទៅតាមអំណាចរបស់វេទនា ។ បទ

ថា វិមោក្ខោ បានដល់ រួចផុត មិនជាប់ជំពាក់ ដោយធម៌ណាមួយ ដល់ការមិន
មានបញ្ញត្តិ ដោយប្រការទាំងពួង ដូចគ្នានឹងការរលត់ នៃភ្លើងដែលឆេះ
សន្លាសន្លៅ ។

[១៤៩] លោកពោលថា តទាសិ សំដៅយកផែនដីញាប់ញ័រ ដែល
លោកពោលទុកក្នុងខាងដើមយ៉ាងនេះថា មហាប្រិចពី ញាប់ញ័រព្រមជាមួយ
នឹងបរិនិព្វាន ។ ពិតហើយ ការញ័រនៃផែនដីនោះ ធ្វើឲ្យកើតការព្រើររោម និង
គួរតក់ស្លុត ។ បទថា សព្វាការវារូបេតេ ប្រែថា ចូលដល់ហេតុដ៏ប្រសើរ
ទាំងពួង ។

[១៥០] បទថា អវិភាគា បានដល់ បុប្ផជន ព្រះសោតាបន្ន និង
ព្រះសកទាគាមី ។ ពិតហើយ បុប្ផជន ព្រះសោតាបន្ន និងព្រះសកទាគាមី
ទាំងនោះ លះទោមនស្សមិនទាន់បាន ព្រោះដូច្នោះ លោកទាំងនោះផ្ដងដែរទាំង
ពីរយំរៀបរាប់ ដាក់ដៃទាំងពីរទុកលើសីសៈស្រែកយំ ។ រឿងទាំងអស់ គប្បី
ជ្រាបដោយន័យមុននុ៎ះឯង ។

[១៥១] បទថា ឧដ្ឋាយន្តិ គឺទេវតាលើកទោស ពោលថា លោក
ម្ចាស់ទាំងឡាយ មិនអាចអត់ទ្រាំសូម្បីចំពោះខ្លួនឯងបាន នឹងល្អងលោមជន
ដ៏សេសបានដូចម្ដេច ។ បទថា កងំ ភូតា បន កន្តេ អនុរុទ្ធ សេចក្ដីថា
លោកម្ចាស់ដ៏ចម្រើន ពួកទេវតាគិតដូចម្ដេច ។ ព្រះអនុរុទ្ធកំណត់ថា ទេវតា
ទាំងនោះ នឹងបញ្ឈប់បរិនិព្វានរបស់ព្រះសាស្ដាបានឬ ។ តមក ដើម្បីសម្ដែង
ការប្រព្រឹត្តទៅនៃទេវតាទាំងនោះ ទើបព្រះថេរៈពោលថា សន្តារុសោ ជាដើម ។
ពាក្យនោះ មានសេចក្ដីដូចពោលទុកហើយនោះឯង ។

បទថា រត្តាវសេសំ គឺរាត្រីដែលនៅសល់វេលាបន្តិចបន្តួច ព្រោះបរិនិព្វាន ក្នុងវេលាជិតភ្លឺ ។ បទថា ធម្មិយា កថាយ គឺមិនមានធម្មកថា ដែលបែក ចេញទៅយ៉ាងដទៃ ។ តែព្រះថេរៈទាំងពីរ ញ៉ាំងវេលាឲ្យកន្លងទៅ ដោយកថា ដែលសម្បយុត្តដោយមរណៈបែបនេះថា អារុសោទាំងឡាយ មច្ចុរាជនេះ មិន ខ្មាសចំពោះព្រះសាស្តា ដែលមិនមានបុគ្គលប្រៀបក្នុងលោក ព្រមទាំងទេវ- លោកក៏នឹងចាំបាច់ពោលទៅថ្វីថ្នាំ នឹងខ្មាសចំពោះលោកិយមហាជន ។ កាល ព្រះថេរៈទាំងពីរពោលកថានោះ អរុណក៏រះឡើងដោយត្រឹមតែមួយភ្លែតប៉ុណ្ណោះ ។ បទថា អថទោ សេចក្តីថា កាលអរុណរះ ព្រះថេរៈក៏ពោលចំពោះព្រះថេរៈ ។

[១៥២] បទថា តេន ករណីយេន សេចក្តីថា ករណីយណ យ៉ាងនេះ គឺគប្បីចាត់ចែងសក្ការៈ មានផ្កាកម្រង និងគ្រឿងក្រអូបជាដើម ក្នុងទីបរិនិព្វានដូចម្តេចហ្ន៎ ។ នឹងគប្បីចាត់ចែងទីអង្គុយសម្រាប់ភិក្ខុសង្ឃដូច ម្តេច ។ នឹងគប្បីចាត់ចែងខាងនិយកោជនីយៈដូចម្តេច ដែលបុគ្គលដឹងរឿង ព្រះមានព្រះភាគបរិនិព្វានហើយ គប្បីធ្វើពួកមល្លក្សត្រ ប្រជុំគ្នាដោយករណី ដូច្នោះ ។

បទថា សព្វព្វា តាឡាវចរំ បានដល់ គ្រឿងតូរ្យតន្ត្រីគ្រប់ប្រភេទ ។ បទថា សន្និទាតេន សេចក្តីថា វាយសួរហៅប្រជុំ មល្លក្សត្រទាំងនោះបាននាំ គ្នាធ្វើយ៉ាងនោះ ។ បទថា មណ្ឌលមាលេ បានដល់ កម្រងពិធានសំពត់ ។ បទថា បដិយាទេន្តា ប្រែថា រៀបចំ ។ បទថា ទក្ខិណោន ទក្ខិណំ គឺទិសា- ភាគ ផ្នែកខាងត្បូងនៃព្រះនគរ ។ បទថា ពាហិរេន ពាហិរំ បានដល់ មិនចូល ទៅខាងក្នុងព្រះនគរ នាំទៅខាងក្រៅ ដោយខាងក្រៅព្រះនគរនុ៎ះឯង ។ បទ

ថា ធិត្ថុណាតោ នគរសង្ឃ សេចក្តីថា តម្កល់ទុកក្នុងស្ថានទីដូចគ្នា នឹងទ្វារផ្នែក
ខាងត្បូងនៃក្រុងអនុរាជបុរៈ ធ្វើសក្ការៈរាប់អានហើយ នឹងធ្វើឈាបនកិច្ច ក្នុង
ស្ថានទីដូចគ្នានឹងវត្តជេតពន ។

[១៥៣] បទថា អដ្ឋ មល្លចាមោក្ខា បានដល់ ពួកមល្លក្សត្រ
មជ្ឈិមវ័យបរិបូណ៌ដោយកម្លាំង ។ បទថា សីសំ ឆ្លាត្វា បានដល់ ជម្រះ
សីសៈឆ្លុតទឹកហើយ ។ បទថា អាយស្មន្តំ អនុរុទ្ធំ សេចក្តីថា ព្រះថេរៈតែ
មួយរូប ប្រាកដថា ជាអ្នកមានទិព្វចក្ខុ ព្រោះដូច្នោះ កាលព្រះថេរៈអង្គជំទៃៗ
មានពួកមល្លក្សត្រទាំងនោះ ក៏ហៅសួរចំពោះព្រះថេរៈ ដោយបំណងថា ព្រះ
អនុរុទ្ធត្ថេរនេះ នឹងប្រាប់ដល់ពួកយើងបានច្បាស់លាស់ ។ បទថា កងំ បន
កន្តេ ទេវតានំ អធិប្បាយោ សេចក្តីថា ពួកមល្លក្សត្រសាកសួរថា លោក
ម្ចាស់ កាលមុនពួកយើងដឹងសេចក្តីប្រាថ្នារបស់ពួកយើង តែបំណងរបស់ពួក
ទេវតាដូចម្តេច ។ ព្រះថេរៈកាលសម្តែងបំណងរបស់ពួកមល្លក្សត្រប៉ុណ្ណោះ
ទើបពោលថា តុម្ហាកំ ទោ ជាដើម ។ ពាក្យថា ចេតិយរបស់ពួកមល្លក្សត្រ
ឈ្មោះមកុដពន្លនៈនេះ ជាឈ្មោះរបស់សាលាមន្តិល ជាកន្លែងតាក់តែងព្រះ
កាយរបស់ពួកមល្លក្សត្រ ។ សាលានេះ លោកហៅថា ចេតិយ ព្រោះអត្ថថា
កសាងយ៉ាងស្អាត ។ ក្នុងបទថា យាវ សន្និសមលសង្គដិរា នេះ ទីតាំងផ្ទះ
ឈ្មោះថា សន្និ អណ្តូង កម្ចាត់គំនរលាមក គឺរណ្តៅលាមក ឈ្មោះថា
សមល ទីចាក់សំរាមឈ្មោះថា សង្គដិរ ។ បទថា ធិព្វេហិ ច មាណុសកេហិ ច
នច្ចេហិ សេចក្តីថា រឡាំ ការរាំរបស់ពួកទេវតាមានក្នុងខាងលើរបស់ពួកមនុស្ស
មានខាងក្រោម ។ ក្នុងការប្រៀងជាដើមក៏ន័យនេះ ។ មួយទៀត ក្នុងចន្លោះ

ពួកទេវតា ក៏មានពួកមនុស្ស ក្នុងចន្លោះពួកមនុស្ស ក៏មានទេវតា ទាំងទេវតា និងមនុស្ស បាននាំគ្នាទៅសក្ការៈបូជា ដោយប្រការដូចពោលមកនេះ ។ បទ ថា មជ្ឈេន មជ្ឈំ នគរស្ស ហិរិក្ខា សេចក្តីថា កាលព្រះសិវៈរបស់ព្រះមាន ព្រះភាគត្រូវគេនាំមកយ៉ាងនេះ ភរិយារបស់ពន្ធុលសេនាបតី ឈ្មោះថា មល្លិកា ជ្រាបថា គេនាំព្រះសិវៈរបស់ព្រះមានព្រះភាគមក ក៏គិតថា អញនឹងឲ្យគេនាំ គ្រឿងប្រដាប់ឈ្មោះមហាលតាបសាធន៍ ដូចគ្នានឹងគ្រឿងប្រដាប់របស់នាង វិសាខា ដែលអញរក្សាទុកមិនបានប្រើប្រាស់មកតាំងពីស្វាមីរបស់អញស្លាប់ ទៅ នឹងបូជាព្រះសាស្តាដោយមហាលតាបសាធន៍នេះ ដូច្នេះហើយ ឲ្យធ្វើ ការសម្អាតមហាលតាបសាធន៍នោះ ជម្រះដោយទឹកក្រអូប ហើយដាក់ទុកជិត ទ្វារ ។ បានឮថា គ្រឿងប្រដាប់នោះ មាននៅក្នុងស្ថានទី ៣ កន្លែង គឺនៅផ្ទះ របស់ស្រ្តីទាំងពីរនោះ (នាងវិសាខា និងនាងមល្លិកា) និងផ្ទះរបស់ចោរ ឈ្មោះថា ទេវនាទិយៈ ។ នាងមល្លិកានោះពោលថា កាលព្រះសិវៈរបស់ ព្រះសាស្តាមកដល់ទ្វារហើយ បាទាំងឡាយ ចូរដាក់ព្រះសិវៈរបស់ព្រះ- សាស្តាចុះហើយ ពាក់គ្រឿងប្រដាប់នេះលើព្រះសិវៈរបស់ព្រះសាស្តា ។ គ្រឿងប្រដាប់នោះ ពាក់តាំងពីព្រះសិវសាដរាបទល់ផ្ទៃព្រះបាទ ព្រះសិវៈ របស់ព្រះមានព្រះភាគដែលមានព្រះឆរីវណ្ណដូចមាស ប្រដាប់ដោយមហា- លតាបសាធន៍ ដែលធ្វើដោយរតនៈ ៧ ប្រការ ក៏រុងរឿងក្រៃពេក ។ នាង មល្លិកានោះឃើញដូច្នេះហើយ ក៏មានចិត្តថាផ្ទុះផងធ្វើសេចក្តីប្រាថ្នាថា បពិត្រ ព្រះមានព្រះភាគ ខ្ញុំព្រះអង្គត្រាច់ទៅក្នុងវង្គសង្សារដរាបណា ដរាបនោះ សូម កិច្ចដោយគ្រឿងប្រដាប់ កុំបែកអំពីខ្ញុំព្រះអង្គ សូមឲ្យសិវៈដូចគ្នានឹងគ្រឿង

ប្រដាប់ដែលពាក់ហើយជានិច្ចចុះ ។ គ្រានោះ ពួកស្ដេចមល្លបាមោក្ខ លើក
ព្រះមានព្រះភាគ ព្រមដោយគ្រឿងមហាលតាបសាធន៍ ដែលធ្វើដោយរតនៈ
៧ ប្រការ ចេញផ្លូវទ្វារទិសបូព៌ា ដាក់ព្រះសរីរៈរបស់ព្រះមានព្រះភាគចូល
ក្នុងមកុដពន្លឺចេតិយរបស់ពួកមល្លក្សត្រ ផ្លូវខាងទិសបូព៌ានៃព្រះនគរ ។

[១៥៤] បទថា វារាយ កុសិនារំ សេចក្ដីថា ព្រះមហាកស្សបដើរ
ផ្លូវឆ្ងាយដោយបំណងថា នឹងត្រាច់ទៅបិណ្ឌបាតក្នុងនគរបារា ហើយនឹងទៅ
កាន់នគរកុសិនារា ។ ក្នុងពាក្យថា គង់ក្រោមម្លប់ឈើនេះ តើហេតុអ្វី ទើប
លោកមិនពោលថា សម្រាកពេលថ្ងៃ ។ ព្រោះលោកមិនអង្គុយ ដើម្បីនឹង
សម្រាកពេលថ្ងៃ ។ សេចក្ដីពិត ពួកភិក្ខុបរិវាររបស់ព្រះថេរៈសុទ្ធតែចម្រើន
ដោយសេចក្ដីសុខ មានបុណ្យច្រើន លោកធ្វើដំណើរដោយជើងលើផែនដី ដែល
ដូចផ្ទាំងថ្មដ៏ក្ដៅ ក្នុងវេលាថ្ងៃត្រង់ មានការលំបាក ។ ព្រះថេរៈឃើញភិក្ខុទាំង
នោះ ក៏គិតថា ភិក្ខុទាំងឡាយមានការលំបាក ទាំងទីដែលត្រូវទៅ ក៏នៅឆ្ងាយ
នឹងសម្រាកបន្តិចបន្តួចម្ខាងសេចក្ដីលំបាក ពេលល្ងាចដល់នគរកុសិនារា នឹង
ចូលគាល់ព្រះទេសពល ទើបឆៀងចូលចុះអំពីផ្លូវ ក្រាលសង្ឃ្រាជីត្រង់គល់
ឈើមួយកន្លែង ហើយយកទឹកអំពីកុណ្ឌីលាបដៃ និងជើងឲ្យត្រជាក់ ហើយ
អង្គុយចុះ ។ សូម្បីពួកភិក្ខុបរិវាររបស់លោក ក៏អង្គុយត្រង់គល់ឈើ ញ៉ាំង
យោនិសោមនសិការក្នុងកម្មដ្ឋាន អង្គុយសរសើរគុណព្រះរតនត្រ័យ ដូច្នោះ
ទើបលោកមិនពោលថា សម្រាកពេលថ្ងៃ ព្រោះអង្គុយដើម្បីបន្ទោបង់សេចក្ដី
ហត់នឿយ ។ បទថា មណ្ឌារវបុប្ផំ គហេត្វា បានដល់ យកឈើដោតផ្កា
មណ្ឌារវៈ ប៉ុន្តែថាសធំ កាន់មកដូចត្រ ។ បទថា អន្ទសា ទោ បានដល់

ឃើញអាជីវកដើរមកពីចម្ងាយ ។ កាលឃើញហើយ ព្រះថេរៈគិតថា នុ៎ះផ្កា
មណ្ឌារវៈ ប្រាកដនៅក្នុងដៃរបស់អាជីវកនេះ ផ្កាមណ្ឌារវៈនោះ មិនប្រាកដ
ក្នុងដៃលើរបស់មនុស្សឡើយ មានចំពោះកាលអ្នកមានឫទ្ធិខ្លះ ដែលលោក
សម្តែងឫទ្ធិ និងចំពោះកាលព្រះសព្វញ្ញពោធិសត្វស្តេចចុះកាន់ព្រះគភ៌របស់
ព្រះមាតាជាដើម តែថ្ងៃនេះ អ្នកមានឫទ្ធិណាមួយ ក៏មិនបានសម្តែងឫទ្ធិនេះ
ព្រះសាស្តារបស់យើង ទ្រង់ក៏មិនចុះកាន់ព្រះគភ៌របស់ព្រះមាតា ទ្រង់មិនបាន
ប្រសូត ថ្ងៃនេះ ព្រះអង្គក៏មិនបានត្រាស់ដឹង មិនបានប្រកាសធម្មចក្រ មិនបាន
សម្តែងយមកប្បាដិហារ្យ មិនបានស្តេចចុះចាកទេវលោក ទ្រង់មិនបានដាក់
អាយុសង្ខារ តែព្រះសាស្តារបស់យើងទ្រង់ព្រះជរា ស្តេចនឹងបរិនិព្វានដោយ
ពិត ។ លំដាប់នោះ ព្រះថេរៈកើតចិត្តគិតថា នឹងសួរអាជីវក ទើបត្រិះរិះថា
បើអញអង្គុយសួរនឹងមិនគោរពក្នុងព្រះសាស្តា ដូច្នេះហើយ ទើបក្រោកឡើង
ដណ្តប់បង្ហូរក្បាលច្រវែនពណ៌ផ្ទៃមេឃដែលព្រះទេសពលប្រទាន ប្រៀបដូចស្តេច
ដ៏រុងរឿង ចៀសចេញអំពីទីឈរ ដណ្តប់ស្បែកកែវមណីដូច្នោះ លើកអញ្ចូលី
ដ៏រុងរឿងដោយទេសនាសមោធានទុកលើសីសៈ បែរមុខត្រង់ចំពោះអាជីវក
ដោយគារវៈដែលធ្វើក្នុងព្រះសាស្តាពោលសួរថា អ្នកមានអាយុ លោកជ្រាប
ដំណឹងព្រះសាស្តារបស់យើងដែរឬ ។ សួរថា ព្រះមហាកស្សប ដឹងការ
បរិនិព្វានរបស់ព្រះសាស្តា ឬមិនដឹង ទើបសួរ ។ អាចារ្យពួកមួយពោលថា
ការដឹងរបស់ព្រះខ្ញុំណាស្រពទាំងឡាយ ត្រូវទាក់ទងនឹងអារជ្ជនៈការនឹក ព្រះ
មហាកស្សបមិនដឹង ទើបសួរ ព្រោះលោកមិនបាននឹក ។ ព្រះថេរៈច្រើន
ដោយសមាបត្តិ ញ៉ាំងជីវិតឲ្យប្រព្រឹត្តទៅ ដោយការច្រើនទៅដោយសមាបត្តិ

ជានិច្ច ក្នុងទីនោះពេលយប់ ទិសម្រាកពេលថ្ងៃ ទីពឹងសម្ងំ និងមណ្ឌបជាដើម ចូលស្រុកនៃត្រកូល ក៏ចូលសមាបត្តិគ្រប់មុខផ្ទះ ចេញចាកសមាបត្តិហើយ ទើបទទួលភិក្ខុ បានឮថា ព្រះថេរៈធ្វើសេចក្តីតាំងចិត្តយ៉ាងនេះថា ដោយ អត្តភាពចុងក្រោយនេះ អញនឹងអនុគ្រោះមហាជន ជនពួកណាថ្វាយភិក្ខុ ឬ ធ្វើសក្ការៈដោយគ្រឿងក្រអូប ... និងផ្កាជាដើមដល់អញ ទានរបស់ជនទាំង នោះ ចូរមានផលច្រើន ដូច្នេះ ព្រោះដូច្នេះ ទើបលោកមិនដឹង ព្រោះច្រើន ទៅដោយសមាបត្តិ ដូច្នេះ ។ អាចារ្យពួកមួយពោលថា លោកមិនដឹង ទើប សួរ ។ ពាក្យនោះមិនគួរកាន់យក ។ ព្រោះថា មិនមានហេតុដែលនឹងមិន ដឹងក្នុងសេចក្តីនោះ ។ បរិនិព្វានរបស់ព្រះសាស្តាបានកំណត់ទុកច្បាស់ហើយ ដោយនិមិត្តទាំងឡាយ មានលោកធាតុ ១ ម៉ឺនញាប់ញ័រជាដើម ព្រះថេរៈ បានដឹង តែសួរដើម្បីឲ្យកើតសតិដល់ភិក្ខុទាំងឡាយ ដោយគិតថា ក្នុងបរិស័ទ របស់ព្រះថេរៈ ភិក្ខុពួកខ្លះ ក៏ធ្លាប់ឃើញព្រះមានព្រះភាគ ពួកខ្លះ ក៏មិនធ្លាប់ ឃើញ បណ្តាភិក្ខុទាំងនោះ ភិក្ខុពួកណាធ្លាប់ឃើញហើយ ភិក្ខុទាំងនោះក៏នៅតែ ចង់ឃើញ ភិក្ខុពួកណាមិនធ្លាប់ឃើញ ភិក្ខុទាំងនោះ ក៏ចង់ឃើញដូចគ្នា បណ្តា ភិក្ខុទាំងនោះ ភិក្ខុពួកណាមិនធ្លាប់ឃើញ ភិក្ខុទាំងនោះក៏ទៅ ព្រោះអន្ទះសាចង់ ឃើញក្រែកលែងណាស់ សួរថា ព្រះមានព្រះភាគនៅទីណា ជ្រាបថា បរិនិព្វាន ហើយ ក៏មិនអាចទប់ស្ការតិឲ្យតាំងមាំបាន ចោលបាត្រ ចីវរ ស្លៀកសំពត់ តែមួយផ្ទាំងខ្លះ ស្លៀកមិនល្អខ្លះ ដណ្តប់មិនល្អខ្លះ គក់ទ្រូងស្រែកទ្រហោយំ ក្នុងទីនោះ មនុស្សទាំងឡាយនឹងសម្តែងទោសដល់អញថា ពួកភិក្ខុដែលកាន់ បង្ស្យកូលចីវរកង្កែបធុត្តង្គី ដែលមកជាមួយព្រះមហាកស្សប ស្រែកយំដោយខ្លួន

ឯង ដូចមនុស្សស្រី ភិក្ខុទាំងនោះនឹងល្អងលោមពួកយើងបានដូចម្តេច ព្រៃធំ
នេះគង់នឹងសូន្យទេ កាលភិក្ខុទាំងឡាយស្រែកយំខ្លាំងៗ ក្នុងទីនេះ ដែល
ឈ្មោះថា ទោសគង់នឹងមិនមាន ព្រោះដឹងរឿងជាមុន សូម្បីមានការសោក
សៅ ក៏គង់នឹងជួរស្រាលខ្លះ ដូច្នេះ ។

បទថា អដ្ឋ សត្តាហំ បរិនិព្វានោ សមណោ គោតមោ ប្រែថា រាប់
ដល់ថ្ងៃនេះ ព្រះសមណគោតមបរិនិព្វានបាន ៧ ថ្ងៃហើយ ។ បទថា តតោ
មេ ឥន្ទ បានដល់ ផ្កាមន្ទារវៈនេះ ខ្ញុំរើសមកហើយអំពីទីបរិនិព្វានរបស់ព្រះ
សមណគោតមនោះ ។

[១៥៥] បទថា សុកទ្ធោ នាម វុឡបព្វជិតោ សេចក្តីថា ពាក្យថា
សុកទ្ធ ជាឈ្មោះរបស់ភិក្ខុនោះ តែព្រោះភិក្ខុនោះ បួសឯចាស់ ទើបលោក
ហៅថា វុឡបព្វជិត ។ ព្រោះហេតុអ្វី ទើបសុកទ្ធភិក្ខុនោះ ពោលយ៉ាងនេះ ។
ព្រោះអាឃាតក្នុងព្រះមានព្រះភាគ ។ បានឮថា សុកទ្ធភិក្ខុនេះ ធ្លាប់ជាជាង
ការកាត់ក្នុងក្រុងអាតុមានគរ ដែលមកក្នុងខន្ធកៈ បួសក្នុងវេលាចាស់ ជ្រាប
ថា កាលព្រះមានព្រះភាគស្តេចចេញចាកនគរកុសិនារា ទៅកាន់អាតុមានគរ
ព្រមនឹងភិក្ខុ ២៥០ រូប ។ ព្រះមានព្រះភាគ ស្តេចកំពុងមក ទើបគិតថា នឹងធ្វើ
យាគូទានថ្វាយក្នុងវេលាស្តេចមក ទើបហៅបុត្រ ២ នាក់ ដែលត្រៀមខ្លួននឹង
បួសជាសាមណេរ ប្រាប់ថា នែបា បានឮថា ព្រះមានព្រះភាគព្រមទាំងព្រះ
ភិក្ខុសង្ឃជាច្រើន ចំនួន ២៥០ អង្គ យាងមកកាន់អាតុមានគរ ចូរទៅកាន់កាំបិត
កោរ នាឡិ និងទែហើយ ទៅគ្រប់លំដាប់ផ្ទះ ចូរប្រមូលអំបិលខ្លះ ប្រេងខ្លះ
អង្ករខ្លះ ខាទនីយៈខ្លះ យើងនឹងធ្វើយាគូ ថ្វាយដល់ព្រះមានព្រះភាគ ដែល

យាងមក ។ បុត្រ ២ នាក់នោះ ក៏បានធ្វើយ៉ាងនោះ ។ ពួកមនុស្សឃើញ ក្មេងទាំងនោះ មានសំឡេងពីរោះ មានការវាងវៃ ខ្លះប្រាថ្នានឹងឲ្យធ្វើ ខ្លះប្រាថ្នា នឹងមិនឲ្យធ្វើ តែក៏ឲ្យធ្វើគ្រប់គ្នា សួរថា នែបា បាទនឹងទទួលក្នុងវេលាធ្វើឬ ។

ក្មេង ២ នាក់នោះប្រាប់ថា ពួកខ្ញុំមិនត្រូវការអ្វីដទៃ តែឪពុករបស់ខ្ញុំប្រាថ្នានឹង ថ្វាយយាគូទាន ក្នុងវេលាដែលព្រះមានព្រះភាគយាងមក ។ ពួកមនុស្សបាន ស្តាប់ដូច្នោះហើយ ក៏មិនជំទាស់ ព្រមឲ្យវត្ថុដែលក្មេងទាំង ២ នាក់នោះអាច នាំទៅបានទាំងអស់ ដែលមិនអាចនាំទៅបាន ក៏បញ្ជូនបុរសឲ្យនាំទៅ ។ គ្រា ព្រះមានព្រះភាគទ្រង់មកកាន់អាតុមានគរ ទ្រង់ក៏ចូលទៅកាន់រោងលានស្រូវ ក្នុងវេលាល្ងាច សុភទ្ធកិក្ខុក៏ទៅកាន់ចន្លោះស្រែក ហៅមនុស្សមកប្រាប់ថា ឧបាសកឧបាសិកាទាំងឡាយ ខ្ញុំមិនបានទទួលអ្វីៗ យ៉ាងដទៃអំពីសម្អាតរបស់ លោកទាំងឡាយ អង្គរជាដើម ដែលកូនរបស់អាត្មានាំមក ក៏គ្រប់ល្មមដល់ សង្ឃ ពួកលោកចូរឲ្យត្រឹមតែអ្នកមកជួយកិច្ចការចុះ ។ សួរថា ពួកខ្ញុំនឹងធ្វើ យ៉ាងណាលោកម្ចាស់ ។ សុភទ្ធកិក្ខុនិយាយថា ពួកលោកចូរកាន់យកវត្ថុនេះៗ ហើយឲ្យកាន់គ្រឿងឧបករណ៍ទាំងអស់ ឲ្យធ្វើជើងក្រានជិតវិហារ ខ្លួនឯង ស្លៀកកាសាវៈខ្មៅមួយផ្ទាំង ដណ្តប់មួយផ្ទាំង ហើយប្រាប់ថា ចូរធ្វើវត្ថុនេះ សញ្ជឹងគិតរហូតអស់ ១ យប់ លះបង់ទ្រព្យមួយសែន ឲ្យគេរៀបចំយាគូ សម្រាប់បរិភោគ និងទឹកឃ្មុំ ដុំស្ករអំពៅ ។ យាគូដែលគប្បីបរិភោគ ហើយ ហុត ឈ្មោះថា យាគូសម្រាប់បរិភោគ ។ របស់ មានទឹកដោះថ្នាំ ទឹកឃ្មុំ ទឹកអំពៅ ត្រី សាច់ ផ្កា ផ្លែឈើ និងរសជាដើមណាមួយ ឈ្មោះថា របស់ ទំពា ដាក់របស់ទំពាទាំងអស់ចូលក្នុងយាគូនោះ ។ គន្លងជាតិដែលក្រអូប ដែល

គេប្រើលាបក្បាល សម្រាប់អ្នកត្រូវការលេងកីឡាក៏មាន ។ លុះវេលាព្រឹក
 ព្រលឹម ព្រះមានព្រះភាគបដិបត្តិព្រះសិវកិច្ចហើយ មានភិក្ខុសង្ឃចោមរោម
 យាងទៅកាន់អាតុមានគរ ដើម្បីត្រាច់បិណ្ឌបាត ។ មនុស្សទាំងឡាយ ក៏ប្រាប់
 ដល់សុក្ខភិក្ខុនោះថា ព្រះមានព្រះភាគទ្រង់កំពុងយាង ចូលស្រុកបិណ្ឌបាត
 លោករៀបចំយាតូទុកដើម្បីអ្នកណា ។ សុក្ខភិក្ខុនោះ ស្លៀកដណ្តប់សំពត់
 កាសាវៈខ្មៅទាំងនោះ យកដៃម្ខាងចាប់វែក និងបោក លុតជង្គង់ខាងស្តាំចុះ
 លើផែនដី ថ្វាយបង្គំដូចព្រហ្មទូលថា បពិត្រព្រះអង្គដ៏ចម្រើន សូមព្រះមាន
 ព្រះភាគ មេត្តាទ្រង់ទទួលយាតូរបស់ខ្ញុំព្រះអង្គចុះ ។ លំដាប់នោះ ព្រះមាន
 ព្រះភាគ ត្រាស់សួរ និងទ្រង់ស្តាប់ពាក្យនោះហើយ ទ្រង់តិះដៀល សុក្ខ-
 វុឌ្ឍបព្វជិតនោះ ។ ព្រោះរឿងនោះ ទ្រង់បញ្ញត្ត ២ សិក្ខាបទ គឺសិក្ខាបទ
 ពោលអំពីការបំបួលក្នុងវត្តជាអកប្បិយៈ និងសិក្ខាបទដោយការរក្សាគ្រឿង
 កាំបិតកោរ ដោយន័យដែលមកក្នុងខន្ធកៈថា ព្រះតថាគត សូម្បីទ្រង់ជ្រាប
 ក៏ទ្រង់សួរដូច្នេះជាដើម ហើយត្រាស់ថា ម្ចាស់ភិក្ខុទាំងឡាយ ពួកភិក្ខុដែល
 ស្វែងរកកោដន កន្លងទៅដល់ច្រើនកោដិកប្ប ពួកអ្នកបរិភោគកោដន ដែល
 ជាអកប្បិយៈរបស់ពួកអ្នក ដែលកើតឡើងមិនប្រកបដោយធម៌ នឹងត្រូវទៅ
 កើតក្នុងអបាយទាំងឡាយ ច្រើនសែនអត្តភាព ចូរចៀសទៅ ដូច្នេះហើយ
 ទ្រង់យាងទៅដើម្បីភិក្ខុ សូម្បីភិក្ខុមួយរូប ក៏មិនបានទទួលរបស់ណាមួយ
 ឡើយ ។ សុក្ខភិក្ខុទោមនស្ស ក៏បង់អាឃាតក្នុងព្រះមានព្រះភាគថា ព្រះ
 មានព្រះភាគនេះយល់ថា តថាគតដឹងគ្រប់វត្ថុយ៉ាង ទើបត្រាច់ទៅ បើទ្រង់
 មិនប្រាថ្នានឹងទទួល ក៏គួរបញ្ជូនមនុស្សឲ្យទៅប្រាប់ ដែលឈ្មោះថា អាហារ

ដែលឆ្លិនហើយនេះ កាលនឹងតាំងនៅយូរបាន គប្បីតាំងនៅបានត្រឹមតែ ៧ ថ្ងៃ ពិតហើយ របស់នេះនឹងគប្បីជារបស់ដែលអញរៀបចំទុកមួយជីវិត ព្រះអង្គ ក៏ទ្រង់ធ្វើឲ្យវិនាសអស់ ព្រះមានព្រះភាគនេះ ទ្រង់មិនមានបំណងល្អចំពោះ អញឡើយ ។ កាលព្រះទេសពលទ្រង់នៅមានព្រះជន្មនៅឡើយ ទើបមិនអាច ពោលពាក្យណាមួយបាន ។ បានឮថា សុភក្កកុំកុំនោះគិតយ៉ាងនេះថា ព្រះ មហាបុរសនេះ ឬសអំពីត្រកូលខ្ពស់ បើអញនិយាយអ្វីទៅ ក៏ទ្រង់នឹងគំរាម យើងតែម្នាក់ ។ លុះបានឮថា ព្រះមានព្រះភាគអង្គនេះ បរិនិព្វានហើយក្នុង ថ្ងៃនេះ ក៏ត្រេកអរដូចបានខ្យល់ដកដង្ហើម ទើបពោលយ៉ាងនេះ ។ ព្រះថេរៈ ស្តាប់ពាក្យនោះហើយ មិនបានសម្គាល់ថា ដូចជាត្រូវប្រហារត្រង់ហឫទ័យ ដូចជាមេឃប្រាសចាកពពកដាច់ធ្លាក់លើអំបែងក្បាល ។ តែព្រះថេរៈកើត ធម្មសង្វេគ ។ ព្រះមានព្រះភាគបរិនិព្វានបានត្រឹមតែ ៧ ថ្ងៃ ថ្ងៃនេះ ព្រះសរីរៈ របស់ព្រះអង្គ មានព្រះធីវីវណ្ណដូចមាស ក៏កំពុងតាំងនៅ ។ មន្ទិលចម្រូង ចម្រាសដ៏ធំកើតឡើងរហ័សយ៉ាងនេះ ក្នុងព្រះសាសនាដែលព្រះមានព្រះភាគ ទ្រង់នាំមកដោយទុក្ខលំបាក បុរសអាក្រក់នេះ កាលធំធាត់ បានអ្នកដទៃបែប នោះជាបក្ខពួក ក៏អាចនឹងធ្វើព្រះសាសនាឲ្យសាបសូន្យបាន ។ លំដាប់នោះ ព្រះថេរៈគិតថា បើអញឲ្យបុរសចាស់នេះស្លៀកសំពត់ចាស់ យកដេរោយ សីសៈ បណ្តេញចេញទៅ មនុស្សទាំងឡាយ ក៏នឹងនាំគ្នាលើកទោសពួក យើងថា កាលព្រះសរីរៈរបស់ព្រះសមណគោតមតាំងនៅ នៅឡើយ ពួក សាវ័កក៏វិវាទគ្នា ព្រោះដូច្នេះ ទើបអញអត់សង្កត់ទុកសិន ឯធម៌ដែលព្រះ ដ៏មានព្រះភាគសម្តែងហើយនោះ ប្រៀបដូចផ្កាលើទាំងឡាយ ដែលត្រូវខ្យល់

រមែងខ្ចាត់ខ្ចាយទៅ យ៉ាងណា សិក្ខាបទ ១-២ សិក្ខាបទ ក្នុងវិន័យ ក៏នឹង
 វិនាស បញ្ញាវារៈ ១-២ វារៈ ក្នុងសូត្រក៏នឹងវិនាស ភូមិដទៃ ១-២ ភូមិ
 ក្នុងអភិធម្មក៏នឹងវិនាស ក្នុងកាលកន្លងទៅ ដោយអំណាចបុគ្គលអាក្រក់បែប
 នេះ ក៏ដូច្នោះដែរ ។ កាលឫសគល់វិនាសទៅយ៉ាងនេះ ពួកយើងក៏នឹងដូច
 ជាបិសាច ។ ព្រោះដូច្នោះ យើងចាំបាច់ត្រូវសង្គាយនាព្រះធម៌វិន័យ បើដូច្នោះ
 ធម៌នេះ វិន័យនេះ ក៏នឹងរឹងមាំដូចផ្កាឈើដែលរក្សាទុកដោយអំបោះដ៏ស្ងួត ក៏
 ដើម្បីប្រយោជន៍យ៉ាងនេះ ព្រះមានព្រះភាគទ្រង់មកទទួលអញ្ញាហូតដល់អស់
 ផ្លូវចម្ងាយ ៣ គាវុត ប្រទានឧបសម្បទាដោយឱវាទ ៣ ប្រការ ទ្រង់ប្តូរចីវរ
 អំពីព្រះវរកាយ ត្រាស់បដិបទាប្រៀបដូចដួងចន្ទ ដូចជាគ្រឿងក្នុងអាកាស
 ទ្រង់លើកតម្កើងអញ្ញជាកាយសក្ខី (មានវិហារធម៌ស្មើដោយព្រះអង្គ) ទ្រង់
 ប្រគល់ភាពជាសកលសាសនាទាយាទ ៣ ដងថា កាលភិក្ខុដូចអញ្ញតាំងនៅ
 ភិក្ខុអាក្រក់នេះ នឹងមិនបានសេចក្តីចម្រើនក្នុងព្រះសាសនា ។ អធម៌មិនរុង
 រឿង ធម៌ក៏នឹងមិនសាបសូន្យអន់ថយ អវិនយមិនរុងរឿង វិន័យក៏នឹងមិន
 សាបសូន្យអន់ថយ ចំណែកអធម្មវាទីមិនមានកម្លាំង ចំណែកធម្មវាទីក៏នឹងមិន
 ខ្សោយកម្លាំង ចំណែកអវិនយវាទីមិនមានកម្លាំង ចំណែកវិនយវាទីក៏នឹងមិន
 ខ្សោយកម្លាំងត្រឹមណា អញ្ញក៏នឹងសង្គាយនាធម៌ និងវិន័យត្រឹមនោះ ។ តពី
 នោះ ពួកភិក្ខុបុរាណភិក្ខុដែលជាសភាគគ្នា ប្រហាក់ប្រហែលនឹងខ្លួន ក៏នឹង
 ពោលវត្ថុដែលគួរ និងមិនគួរបាន បើដូច្នោះ ភិក្ខុអាក្រក់នេះឯងក៏ជួបនូវនិគ្គហៈ
 មិនអាចឆើបក្បាលបានទៀត ព្រះសាសនាក៏នឹងរឹងមាំ និងផ្សាយទូទៅ ។
 ព្រះថេរៈគិតថា អញ្ញកើតចិត្តគិតយ៉ាងនេះហើយ មិនអាចប្រាប់ដល់បុគ្គលណា

មួយ បានត្រឹមតែល្អងលោមភិក្ខុសង្ឃ ។ ព្រោះហេតុនោះ ទើបលោកពោល
ថា អដទោ មហាកស្សនោ អាយស្មា ។ បេ។ នេតំ ហំ វិជ្ជតិ ដូច្នេះ ។

[១៥៦] បទថា ចិត្តកំ បានដល់ ជើងថ្នល់ ដែលធ្វើដោយឈើចន្ទន៍
ប្រដាប់ដោយរតនៈពិរពាន់ ។ បទថា អាសិម្បេស្សាម បានដល់ នាំគ្នាដុត
ភ្លើង ។ បទថា ន សក្កោន្តិ គឺជនទាំងឡាយ ៨ នាក់ខ្លះ ១៦ នាក់ខ្លះ កាន់គប់
ភ្លើងជាតួៗ ដើម្បីឆ្កែភ្លើង បក់ដោយស្លឹកត្នោត បាញ់ខ្យល់ដោយស្នប់ សូម្បី
ធ្វើការណ៍នោះៗ ក៏មិនអាចធ្វើឲ្យភ្លើងឆេះបាន ។ គប្បីជ្រាបវិនិច្ឆ័យក្នុងបទថា
ទេវតានំ អធិប្បាយោ នេះ ដូច្នេះថា បានឮថា ទេវតាទាំងនោះ ជាទេវតា
ឧបជ្ឈាករបស់ព្រះថេរៈនុ៎ះឯង ។ សេចក្តីពិត ព្រោះចិត្តជ្រះថ្លាក្នុងព្រះអសីតិ-
មហាសាវ័ក ឧបជ្ឈាក ៨០០០០ ត្រកូល របស់ព្រះមហាសាវ័កទាំងនោះ ក៏
ទៅកើតក្នុងស្ថានសួគ៌ ។ លំដាប់នោះ ពួកទេវតាអ្នកមានចិត្តជ្រះថ្លាក្នុងព្រះ
ថេរៈ ហើយកើតក្នុងសួគ៌ មិនឃើញព្រះថេរៈក្នុងសមាគមនោះ គិតថា ព្រះ
ថេរៈប្រចាំត្រកូលរបស់ពួកយើងទៅទីណាហ្ន៎ ក៏ឃើញលោកធ្វើដំណើរត្រង់
ចន្លោះផ្លូវ ទើបនាំគ្នាអធិដ្ឋានថា កាលព្រះថេរៈប្រចាំត្រកូលរបស់ពួកយើងមិន
ទាន់បានថ្វាយបង្គំព្រះសរីរៈរបស់ព្រះមានព្រះភាគ សូមជើងថ្នល់កុំឆេះឡើយ
ដូច្នេះ ។ ពួកមនុស្សស្តាប់រឿងនោះហើយ គិតថា បានឮថា ព្រះមហាកស្សប
ពោលថា នៃភិក្ខុ យើងនឹងថ្វាយបង្គំព្រះបាទរបស់ព្រះទេសពល ព្រមនឹងភិក្ខុ
៥០០ រូប ដូច្នេះហើយ ទើបមក កាលមកមិនទាន់ដល់ជើងថ្នល់ ក៏មិនឆេះ
អ្នកដឹកច្រើន ភិក្ខុនោះដូចម្តេច ខ្មៅ ស ខ្ពស់ ទាប កាលភិក្ខុដូច្នេះតាំងនៅ
ហេតុដូចម្តេច ទើបព្រះទេសពលបរិនិព្វាន ដូច្នេះហើយ ពួកខ្លះ កាន់គ្រឿង

ក្រអូប និងផ្កាជាដើម ដើរបញ្ចាស់ផ្លូវ ពួកខ្លះ ធ្វើផ្លូវឲ្យស្អាតល្អ ឈរទន្ទឹង មើលផ្លូវ ។

បទថា អថទោ អាយស្មា មហាកស្សនោ យេន កុសិណា ។ បេ។ សិរសា វន្តិ សេចក្តីថា បានឮថា ព្រះថេរៈធ្វើប្រទក្សិណជើងថ្កូវបណ្តើរ រំព្រក កំណត់ថា ត្រង់នេះព្រះសិរសា ត្រង់នេះព្រះបាទ ។ តពីនោះ ព្រះថេរៈក៏ឈរ ជិតព្រះបាទទាំងពីរចូលចតុត្ថជ្ឈាន ដែលជាបាទនៃអភិញ្ញា ចេញចាកឈាន ហើយ អធិដ្ឋានថា សូមព្រះយុគលបាទរបស់ព្រះទេសពល ដែលប្រកប ដោយចក្កលក្ខណៈ ព្រមដោយកាំ ១០០០ ប្រតិស្ឋានហើយ សូមញែកគូ សំពត់ ៥០០ គូ ព្រមនឹងជាន់សម្លី មឈូសមាស និងជើងថ្កូវដែលសម្រេច អំពីឈើចន្ទន៍ចេញជា ២ ប្រហោង ប្រតិស្ឋានលើសីសៈរបស់ខ្ញុំព្រះអង្គផង ចុះ ។ ដំណាលគ្នានឹងចិត្តអធិដ្ឋាន ព្រះបាទទាំងគូ ក៏ជ្រែកសំពត់ ៥០០ គូ ទាំងនោះជាដើមផុសចេញមក ដូចព្រះចន្ទ ១៥ កើត ចេញចាកចន្លោះវាល- ហកៈ ដូច្នោះ ។ ព្រះថេរៈលូកដៃទាំង ២ ដូចផ្កាបទុមក្រហមដែលរីកហើយ ចាប់ព្រះយុគលបាទរបស់ព្រះសាស្តា ដែលមានព្រះឆរីវណ្ណដូចមាស ដរាប ដល់កព្រះបាទទុកមាំហើយ ប្រតិស្ឋានទុកលើសិរីដ្ឋប្រសើររបស់ខ្លួន ដោយ ហេតុនោះ ទើបលោកពោលថា បើកអំពីខាងព្រះបាទ ថ្វាយបង្គំព្រះបាទនៃ ព្រះមានព្រះភាគដោយសិរី ។ មហាជនឃើញសេចក្តីអស្ចារ្យដូច្នោះហើយ បន្ទីសីហនាទង្គិចហ្នឹងឡើងព្រមគ្នា បូជាដោយផ្កាកម្រង និងគ្រឿងក្រអូបជា ដើម ហើយថ្វាយបង្គំតាមសេចក្តីពេញចិត្ត ។ លុះព្រះថេរៈ មហាជន និងភិក្ខុ ទាំង ៥០០ រូបនោះថ្វាយបង្គំហើយ ក៏មិនមានកិច្ចដែលនឹងត្រូវអធិដ្ឋានទៀត ។

ដោយអំណាចអធិដ្ឋានតាមប្រក្រតីប៉ុណ្ណោះ បាតព្រះយុគលបាទរបស់ព្រះមាន
 ព្រះភាគមាន មានពណ៌ដូចទឹកលក់ ផុតពីដែរបស់ព្រះថេរៈហើយ មិនធ្វើ
 ឈើចន្ទន៍ជាដើមណាមួយឲ្យកម្រើក ប្រតិស្ថាននៅក្នុងទីដើម ។ ពិតហើយ
 កាលព្រះយុគលបាទរបស់ព្រះមានព្រះភាគចេញមក ឬចូលទៅ សរសៃសម្បី
 ក្តី សរសៃសំពត់ក្តី ដំណក់ប្រេងក្តី ចម្រៀកឈើក្តី មិនឃ្លាតចាកទីឡើយ
 ទាំងអស់តាំងនៅដូចដើមនុ៎ះឯង ។ តែកាលព្រះយុគលបាទ របស់ព្រះតថាគត
 តាំងឡើងហើយក៏បាត់ភ្លាមទៅ ដូចព្រះចន្ទ និងព្រះអាទិត្យអស្គន្តត មហាជន
 នាំគ្នាស្រែកយំយ៉ាងទ្រហឹង គួរករុណាក្រែកលែងជាងកាលបរិនិព្វានទៅទៀត ។
 បទថា សមយេវ ភគវតោ ចិតតោ បន្ទូលី នេះ លោកពោលដោយ
 អំណាចមើលមិនឃើញបុគ្គលណាមួយ ដែលព្យាយាមនឹងឆ្លូលភ្លើង ។ ជើង
 ថ្កូវនោះ ឆេះភ្លាមនោះឯងដោយជុំវិញ ដោយអានុភាពរបស់ទេវតា ។ បទថា
 សរីរានេវ អវសិស្សីសុ សេចក្តីថា កាលមុនបានឈ្មោះថា សរីរៈ ក៏ព្រោះ
 តាំងនៅដោយគ្រោងឆ្អឹងតែម្យ៉ាង ឥឡូវនេះ លោកពោលថា សរីរៈទាំងអស់
 ខ្ចាត់ខ្ចាយទៅហើយ ។ អធិប្បាយថា ព្រះធាតុទាំងឡាយ ក៏ដូចផ្កាម្លិះក្រពុំ
 ដូចកែវមុក្តាដែលថ្លៃហើយ និងដូចកម្ទេចមាសនៅសល់ ។ ពិតហើយ សរីរៈ
 របស់ព្រះពុទ្ធដែលមានព្រះជន្មាយុវែងទាំងឡាយ រមែងជាប់គ្នាជាដុំដូចនឹងដុំ
 មាស ។ ចំណែកព្រះមានព្រះភាគ ទ្រង់អធិដ្ឋានព្រះធាតុ ឲ្យបែកជាបំណែក
 ថា តថាគតនៅបានមិនយូរ ក៏នឹងបរិនិព្វាន សាសនារបស់តថាគតមិនទាន់
 ផ្សាយច្រើនទៅក្នុងទីទាំងពួងទេ ព្រោះដូច្នោះ កាលតថាគតបរិនិព្វានហើយ
 មហាជនកាន់យកព្រះធាតុ សូម្បីទំហំប៉ុនគ្រាប់ស្ពៃ ធ្វើចតិយក្នុងទីនៅរៀងៗ

ខ្លួន ប្រតិបត្តិ ចូរមានស្មគិជាទីទៅក្នុងខាងមុខ ។ សួរថា ព្រះធាតុណា
 របស់ព្រះអង្គ បែកជាបំណែក ព្រះធាតុណាមិនបែកជាបំណែក ។ ឆ្លើយថា
 ព្រះធាតុ ៧ នេះ គឺព្រះចង្កូមកែវ ៤ ព្រះអក្ខរធាតុ គឺឆ្អឹងដងកាំបិត ២ ព្រះ
 ឧណ្ឌិស្ស គឺឆ្អឹងថ្កាស ១ មិនបែកជាបំណែក ក្រៅអំពីនោះបែកជាបំណែក ។
 បណ្តាព្រះធាតុទាំងនោះ ព្រះធាតុខ្នាតតូចៗ ទាំងអស់មានទំហំប៉ុនគ្រាប់ស្ពៃ ។
 ព្រះធាតុខ្នាតកណ្តាលមានទំហំប៉ុនគ្រាប់អង្ករបាក់ពាក់កណ្តាល ព្រះធាតុខ្នាតធំ
 មានទំហំប៉ុនគ្រាប់សណ្តែកបាយមួយចំហៀង ។ បទថា ឧទកធារា សេចក្តី
 ថា ផ្ទារទឹកទំហំប៉ុនកង្កែប ទំហំប៉ុនស្នូងជើងក្តី ទំហំប៉ុនដើមត្នោតក្តី ធ្លាក់អំពី
 អាកាសមករម្ងាត់ ។ បទថា ឧទកំ សាលតោបិ នេះ លោកពោលសំដៅ
 យកដើមសាលត្រីក្សដែលដុះជុំវិញ ។ ផ្ទារទឹកចេញពីចន្លោះដើម និងចន្លោះ
 ប្រគាបនៃដើមសាលត្រីក្សទាំងនោះរម្ងាត់ភ្លើង ។ ជើងថ្មរបស់ព្រះមានព្រះ
 ភាគខ្នាតធំ ។ ផ្ទារទឹកទំហំប៉ុនយាមនង្គ័ល ជ្រែកដីដោយជុំវិញ ដូចកម្រងកែវ
 ផលិតផុសឡើងរម្ងាត់ជើងថ្ម ។ បទថា តន្តោនកេន បានដល់ ទឹកក្រអូប
 ច្រើនប្រភេទ ដែលគេដាក់ក្នុងក្តមមាស ក្តមប្រាក់ឲ្យពេញនាំមក ។ បទថា
 ឆិញ្ចាបេសុំ សេចក្តីថា ពួកមល្លក្សត្រូវរម្ងាត់ជើងថ្ម ឆាយដោយដំបង ៨ កំណាត់
 ដែលធ្វើដោយមាស និងប្រាក់ ។ កាលភ្លើងកំពុងរងរះជើងថ្មនោះ អណ្តាត
 ភ្លើងក៏បាញ់ឡើងអំពីចន្លោះមែក ប្រគាប ស្លឹកនៃដើមសាលត្រីក្ស ដែលដុះជុំ
 វិញ ។ ស្លឹក មែក ឬផ្កាមិនរងរះឡើយ ។ ស្រមោចក្រហមក្តី ស្វាក្តី សត្វតូចៗ
 ក្តី ត្រាច់ទៅតាមចន្លោះអណ្តាតភ្លើង ។ ធម្មតាក្នុងផ្ទារទឹក ដែលធ្លាក់អំពី
 អាកាសក្តី ក្នុងផ្ទារទឹកដែលចេញពីដើមសាលត្រីក្សក្តី ក្នុងផ្ទារទឹកដែលញែក

ផែនដីចេញមកក្តី គួរកាន់យកជាប្រមាណ ។ រម្ងាប់ជើងថ្មរយ៉ាងនេះហើយ ពួក
ស្តេចមល្លៈក៏ឲ្យប្រោះព្រំដោយគន្លងជាតិ ៤ ប្រភេទ ត្រង់សណ្ឋាគារ រោយផ្កា
មានលាជជាគម្រប់ ៥ ប្រក់ពិតានសំពត់ទុកខាងលើ រំលេចដោយផ្កាយមាស
ជាដើម ព្យួរកម្រងក្រអូប កម្រងផ្កា និងកម្រងកែវ ឲ្យព័ទ្ធជុំវិញនន និងកន្ទេល
ផែនសងខាង តាំងពីសណ្ឋាគារដរាបដល់មង្គលសាលា ដែលប្រដាប់សីសៈ
ពោល គឺមកុដពន្លឺនៈ ហើយប្រក់ពិតានសំពត់ខាងលើ បន្តោងដោយផ្កាយ
មាសជាដើម ព្យួរកម្រងក្រអូប កម្រងផ្កា និងកម្រងកែវក្នុងទីនោះ ឲ្យលើកទង់
៥ ពណ៌ ដែលមានដងជាមណី និងឫស្សី ព័ទ្ធទង់ជ័យ និងទង់ជ្វាលាដោយជុំ
វិញ តម្កល់ដើមចេក និងក្អមទឹកតាមដងផ្លូវទាំងឡាយដែលប្រោះទឹក ហើយ
ពង្រីកផ្លូវ អុដប្រទីបមានដង តម្កល់មឈូសមាស ព្រមដោយព្រះធាតុទាំង-
ឡាយ លើកដំរីដែលប្រដាប់ហើយ បូជាដោយផ្កាកម្រង និងគ្រឿងក្រអូប
ជាដើម លេងសាធុកឡា នាំចូលទៅខាងក្នុងព្រះនគរ តម្កល់លើបល្ល័ង្កដែល
ធ្វើដោយរតនៈ ៧ ប្រការក្នុងសណ្ឋាគារ បាំងស្ងួតច្រកទុកខាងលើ ។ លុះធ្វើ
ដូច្នេះហើយ គ្រានោះ ពួកមល្លក្សត្រអ្នកនគរកុសិនារា ឲ្យទាហានកាន់លំពែង
ធ្វើជារបងការពារ ឲ្យទាហានកាន់ផ្ទះជាកំពែងព័ទ្ធត្រង់សណ្ឋាគារ បូជាព្រះ
សរីរៈរបស់ព្រះមានព្រះភាគ ដោយការលេងរាំបាំ ច្រៀង ការប្រគំ ផ្កាកម្រង
គ្រឿងក្រអូប អស់ ៧ ថ្ងៃ បណ្ឌិតគប្បីជ្រាបដូចពោលមក ដូច្នេះ ។ បណ្ឌា
បទទាំងនោះ បទថា សត្តបញ្ញា ករិទ្ធា បានដល់ ចាត់ពួកបុរសកាន់លំពែង
ឡោមព័ទ្ធ ។ បទថា ធនុទាគារ បានដល់ ចាត់ពួកដំរីរៀងលំដាប់ពោងទល់
គ្នា ព័ទ្ធជុំវិញជាមុន តពីនោះ ចាត់ពួកសេះ រៀងលំដាប់កន្លែងកទល់គ្នា បន្ទាប់

អំពីនោះ ចាត់ពួករថរៀងលំដាប់ ចុងស្មៅតកង់រថទល់គ្នា ចាត់ពលថ្ងៃរជ័យ រៀងលំដាប់ដៃទល់ដៃតគ្នាព័ទ្ធជុំវិញទៀត ។ ចាត់ពួកផ្ទុរៀងលំដាប់តគ្នាព័ទ្ធជុំវិញ ។ ពួកមល្លក្សត្រចាត់រក្សារហូតដល់អស់ទីប្រមាណ មួយយោជន៍ ដោយជុំវិញ ៧ ថ្ងៃ ធ្វើដូចជាកូនគោពាក់ក្រោះ ដោយប្រការដូច្នេះ ។ លោក សំដៅយកសេចក្តីនោះ ទើបពោលថា ធនុទាការំ បរិក្ខុទាបេត្វា ដូច្នេះ ។ សួរថា ព្រោះហេតុអ្វី ទើបពួកមល្លក្សត្រទាំងនោះបានធ្វើដូច្នេះ ។ ឆ្លើយថា ក្នុង ២ សប្តាហ៍ដំបូងនេះ មល្លក្សត្រទាំងនោះ ធ្វើឱកាសដែលឈរ និងអង្គុយ សម្រាប់ភិក្ខុសង្ឃ ចាត់ចែងរបស់ទំពា របស់ឆាន់ប្រគេន មិនបានឱកាស លេងសាធុកីឡា ។ បន្ទាប់អំពីនោះ មល្លក្សត្រទាំងនោះគិតគ្នាថា ពួកយើងនឹង លេងសាធុកីឡារហូតអស់ ១ សប្តាហ៍នេះ ។ សេចក្តីដែលបុគ្គលណាមួយ ដឹងថា ពួកយើងប្រមាទ ហើយមកកាន់យកព្រះធាតុទាំងឡាយចេញទៅ មិន ជាឋានៈ ដែលនឹងប្រព្រឹត្តទៅបាន ព្រោះដូច្នេះ ពួកយើងនឹងត្រូវតាំងកងរក្សា ហើយលេងកីឡា ដោយហេតុនោះ ទើបមល្លក្សត្រទាំងនោះ ធ្វើដូច្នេះ ។

ការចែកព្រះធាតុ

[១៥៧] បទថា អស្សោសិ ទោ រាជា សេចក្តីថា ព្រះបាទអជាតសត្ត ទ្រង់ជ្រាបហើយ ។ បានឮថា ពួកអមាត្យរបស់ព្រះរាជាគិតតាំងអំពីដំបូងថា ធម្មតាថា ព្រះសាស្តាបរិនិព្វានហើយ បុគ្គលណាមួយ ក៏មិនអាចនាំព្រះអង្គ មកបាន តែមិនមានអ្នកស្នើដូចព្រះរាជារបស់យើង ដោយសទ្ធារបស់បុព្វជន បើព្រះរាជាអង្គនេះនឹងទ្រង់ស្តាប់ដោយទំនងនេះ ហឫទ័យរបស់ទ្រង់នឹងត្រូវ បែក តែពួកយើងគួរប្រុងប្រយ័ត្នរក្សាព្រះរាជា ដូច្នេះ ។ ទើបអមាត្យទាំងនោះ

នាំមឈូសមាស ៣ ដាក់មធុរសពេញ នាំទៅកាន់រាជសម្លាក្រាបទូលថា
 បពិត្រទេវៈ ពួកខ្ញុំព្រះអង្គយល់សប្តិឃើញព្រះអង្គ គួរស្ងៀកសំពត់សម្បក
 ឈើពីរជាន់ ហើយផ្គុំក្នុងមឈូស ដែលពេញដោយមធុរស ៤ យ៉ាង ទុក
 តែប្រហោងដកដង្ហើម ដើម្បីកម្ចាត់ការយល់សប្តិនោះចេញ ព្រះរាជាស្តាប់
 ពាក្យរបស់ពួកអមាត្យអ្នកប្រាថ្នាល្អ ទ្រង់ត្រាស់ថា នែបា យកមកចុះ ទ្រង់
 បានធ្វើយ៉ាងនោះ ។ លំដាប់នោះ អមាត្យម្នាក់ដោះគ្រឿងប្រដាប់ ហើយ
 រម្ងាយសក់ឲ្យបែរមុខទៅទិសដែលព្រះសាស្តាបរិនិព្វាន ផ្គង់អញ្ជូលទូលព្រះ
 រាជាថា ព្រះអង្គ ដែលឈ្មោះថា សត្វអ្នករួចផុតអំពីសេចក្តីស្លាប់មិនមានទេ
 ព្រះមានព្រះភាគអង្គនោះ ទ្រង់ជាអ្នកចម្រើនជន្មាយុ ជាចេតិយដ្ឋាន ជាបុញ្ញកេត្ត
 ជាព្រះទ័នអភិសេក ជាសាស្តាដែលយើងទាំងឡាយ បរិនិព្វានហើយ ក្នុងនគរ
 កុសិនារា ព្រះរាជាទ្រង់ស្តាប់ហើយ ក៏ដល់នូវវិសញ្ញីភាព គឺសន្ធឹក បញ្ចេញ
 ចំហាយក្តៅក្នុងមឈូសដែលពេញដោយមធុរស ៤ យ៉ាង លំដាប់នោះ ពួក
 អមាត្យក៏លើកព្រះអង្គឡើងអំពីមឈូសទី ១ នោះ ឲ្យផ្គុំក្នុងមឈូសទី ២ ។
 ទ្រង់ដឹងខ្លួនឡើង ត្រាស់សួរថា នែបា ពួកអ្នកនិយាយអ្វីហ្ន៎ ។ អមាត្យក្រាប
 ទូលថា បពិត្រមហាបា ព្រះសាស្តាបរិនិព្វានហើយ ។ ព្រះរាជាទ្រង់ក៏
 វិសញ្ញីភាពម្តងទៀត បញ្ចេញចំហាយក្តៅក្នុងមឈូសដែលមានមធុរស ៤
 យ៉ាង ។ លំដាប់នោះពួកអមាត្យនាំគ្នាលើក ព្រះរាជាឡើងអំពីមឈូសទី ២
 នោះ ហើយឲ្យផ្គុំក្នុងមឈូសទី ៣ ។ ព្រះរាជាទ្រង់ដឹងខ្លួនឡើងត្រាស់សួរថា
 នែបា ពួកអ្នកនិយាយអ្វីហ្ន៎ ។ អមាត្យក្រាបទូលថា ព្រះសាស្តាបរិនិព្វាន
 ហើយ ។ ព្រះរាជាក៏ទ្រង់វិសញ្ញីភាពទៀត ។ គ្រានោះ ពួកអមាត្យនាំគ្នាលើក

ព្រះអង្គឡើងឲ្យស្រង់ទឹក យកក្អមទឹកក្ដៅស្រោចលើព្រះសិរ្ស ។ ព្រះរាជា
 ទ្រង់ចាំបានហើយ ក្រោកចាកទីប្រថាប់រម្ងាយព្រះកេសា ដែលមានពណ៌ដូច
 កែវមណី អប់ដោយគ្រឿងក្រអូបទម្លាក់សក់ទៅលើព្រះបិដ្ឋិ ដែលមានពណ៌
 ដូចផែនមាស យកព្រះហស្តគក់ទ្រូង ចាប់ទ្រូងដែលមានពណ៌ដូចផ្ទៃបាស
 មាស ហាក់បីដូចជាចាក់ដោយម្រាមព្រះហស្តដ៏មូលស្រឡូន ដែលមានពណ៌
 ដូចពន្លកកែវពពាល ទ្រង់ទូញយំ យាងចុះទៅក្នុងចន្លោះផ្លូវ ដោយកេទរបស់
 អ្នកវិកលចរិត ទ្រង់មាននាងរំពៃដែលតែងខ្លួនហើយជាបរិវារ ស្ដេចចេញចាក
 ព្រះនគរទៅកាន់ចម្ការស្វាយរបស់ពេទ្យជីវក ទេសស្ថានទីដែលព្រះមានព្រះភាគ
 គង់សម្ដែងធម៌ បរិទេវនាការដែលៗ ថា ព្រះមានព្រះភាគជាសព្វញ្ញ គង់
 សម្ដែងធម៌ទីនេះ មិនមែនឬ ទ្រង់បន្ទោបង់សេចក្ដីសោករបស់ខ្ញុំព្រះអង្គ ព្រះ
 អង្គទ្រង់នាំសេចក្ដីសោករបស់ខ្ញុំព្រះអង្គចេញទៅ បពិត្រព្រះមានព្រះភាគ ខ្ញុំ
 ព្រះអង្គមកកាន់សម្លាករបស់ព្រះអង្គហើយ តែឥឡូវនេះ ព្រះអង្គមិនប្រទាន
 សូម្បីពាក្យឆ្លើយឆ្លងដល់ខ្ញុំព្រះអង្គ និងត្រាស់ពាក្យជាដើមយ៉ាងនេះថា បពិត្រ
 ព្រះមានព្រះភាគ ខ្ញុំព្រះអង្គស្ដាប់មកក្នុងវេលាដទៃ មិនមែនឬថា ក្នុងវេលា
 បែបនោះ ព្រះអង្គមានកិត្តិសង្ឃៗក្នុងជាបរិវារ ស្ដេចចារិកទៅក្នុងភាគផែន
 ដីជម្ពូទីប តែឥឡូវនេះ ខ្ញុំព្រះអង្គក៏បានតែស្ដាប់រឿងដែលមិនសមគួរមិនគួរ
 ដល់ព្រះអង្គឡើយ ហើយទ្រង់រំលឹកព្រះគុណ របស់ព្រះមានព្រះភាគដោយ
 គាថាប្រមាណ ៦០ ទ្រង់ព្រះតម្រិះថា អ្វីៗ រមែងមិនសម្រេចបានដោយបរិ-
 ទេវនាការរបស់អញ អញនឹងឲ្យនាំព្រះបរមធាតុរបស់ព្រះទេសពលមក ។ ទ្រង់
 ស្ដាប់មកយ៉ាងនេះហើយ កាលទ្រង់បាត់វិសញ្ញីភាពជាដើមហើយ ក៏បញ្ជូនទូត

ទៅ ។ លោកសំដៅយករឿងនោះ ទើបពោលថា អថ ខោ រាជា ជាដើម ។
 បណ្តាបទទាំងនោះ បទថា ទ្វតំ ទាហសិ បានដល់ ទ្រង់បញ្ជូនទូត និង
 បណ្តាការទៅ ។ ព្រះបាទអជាតសត្ត្ត្រង្គព្រះតម្រិះថា បើពួកមល្លក្សត្រឲ្យ ក៏
 ជាការល្អ បើគេមិនឲ្យអញនឹងត្រូវនាំមកដោយឧបាយ គឺនាំមកឲ្យខាងតែបាន
 ដូច្នេះហើយ ទ្រង់ចាត់កងទ័ព ៤ ពួក យាងចេញទៅដោយព្រះអង្គឯង ។
 សូម្បីពួកស្តេចលិច្ឆវីជាដើម ក៏បញ្ជូនទូតទៅ យាងចេញទៅដោយព្រះអង្គឯង
 ព្រមដោយកងទ័ព ៤ ពួក ដូចព្រះបាទអជាតសត្ត្ត្រង្គព្រះ ។ បើមានពាក្យ
 សួរថា បណ្តាស្តេចទាំងនោះ មល្លក្សត្រអ្នកនគរបារា មានចម្ងាយជិតជាងគេ
 ទាំងអស់ នៅក្នុងនគរបារាចម្ងាយ ៣ គាវុត អំពីនគរកុសិនារា សូម្បីព្រះ
 មានព្រះភាគស្តេចយាងទៅនគរបារាហើយ ស្តេចក៏យាងទៅកាន់នគរកុសិនារា
 បើដូច្នោះ ព្រោះហេតុអ្វី ទើបពួកមល្លក្សត្រនគរបារា ស្តេចមិនមកជាមុន ។
 ឆ្លើយថា ព្រោះថា ពួកស្តេចទាំងនោះ មានបរិវារច្រើន កាលធ្វើកិច្ចចំពោះ
 បរិវារដ៏ច្រើន ទើបមកតាមក្រោយ ។ បទថា តេ សង្ឃេ គណេ ឯតទរោច្ចំ
 សេចក្តីថា ពួកស្តេច និងព្រាហ្មណ៍ទាំងអស់នោះ រួមជាអ្នកនគរ ៧ នគរ នាំ
 គ្នាមកហើយ ប្រកាសពាក្យដាច់ខាតថា ពួកស្តេចមល្លៈនឹងឲ្យព្រះបរមធាតុ
 ដល់ពួកយើង ឬក៏ច្បាំង ។ ហើយតាំងទ័ព ឡោមព័ទ្ធនគរកុសិនារា ពួកស្តេច
 មល្លៈក៏បានពោលពាក្យឆ្លើយឆ្លងទៅថា ព្រះមានព្រះភាគស្តេចបរិនិព្វានក្នុង
 គាមកេត្តរបស់ពួកយើងនេះ ។ បានឮថា ស្តេចទាំងនោះ ត្រាស់យ៉ាងនេះថា
 ពួកយើងមិនបានបញ្ជូនដំណឹងរបស់ព្រះសាស្តា ពួកយើងទៅក៏មិនបាននាំ
 ដំណឹងមក តែព្រះសាស្តាស្តេចមកដោយព្រះអង្គឯង ទ្រង់បញ្ជូនដំណឹងទៅ

ត្រាស់បង្គាប់ឲ្យហៅពួកយើង ទោះបីពួកលោក ក៏មិនឲ្យរតនៈដែលកើតក្នុង
 គាមកេត្តរបស់ពួកលោកដល់ពួកយើងដែរ ធម្មតាថា រតនៈ ដែលស្មើដោយ
 ពុទ្ធរតនៈមិនមានក្នុងលោក ព្រមទាំងទេវលោក ពួកយើងបានរតនៈដ៏ឧត្តុង្គ
 ឧត្តមបំផុតបែបនេះនឹងមិនព្រមឲ្យ ពួកលោកប៉ុណ្ណោះឬ ដែលផឹកទឹកដោះ
 របស់មាតា ពួកយើងមិនបានផឹកឬ ។ ពួកលោកប៉ុណ្ណោះជាកូនប្រុស ពួក
 យើងមិនមែនជាកូនប្រុសទេ គឺដូចតែគ្នា ក៏ធ្វើអហង្គរបញ្ចូនសាសន៍ឆ្លើយ
 ឆ្លងគ្នា ប្រើមានគំរាមដល់គ្នានឹងគ្នា ។ កាលបើមានការច្បាំងគ្នា ចំណែកពួក
 មល្លក្សត្រក្រុងកុសិនារា គួរបានជ័យជម្នះ ។ ព្រោះហេតុអ្វី ព្រោះពួកទេវតា
 ដែលនាំគ្នាមកដើម្បីបូជាព្រះបរមធាតុ ត្រូវជាបក្ខពួករបស់មល្លក្សត្រក្រុង
 កុសិនារាទាំងអស់ ។ តែក្នុងព្រះបាលីមកត្រឹមតែប៉ុណ្ណោះថា មល្លក្សត្រក្រុង
 កុសិនារាពោលថា ព្រះមានព្រះភាគ បរិនិព្វានក្នុងគាមកេត្តរបស់ពួកយើង
 ពួកយើងនឹងមិនព្រមឲ្យចំណែកនៃព្រះសរីរៈរបស់ព្រះមានព្រះភាគ ដូច្នេះ ។

[១៥៨] បទថា ឯវំ វុត្ថេ នោណោ ព្រាហ្មណោ សេចក្តីថា ទោណ-
 ព្រាហ្មណ៍ស្តាប់រឿងវិវាទរបស់ក្សត្រ និងព្រាហ្មណ៍ទាំងនោះហើយ ត្រិះរិះថា
 ពួកស្តេចទាំងនេះបង្កវិវាទគ្នាក្នុងស្ថានទីព្រះមានព្រះភាគបរិនិព្វាន ។ ជាការ
 មិនសមគួរ ។ ការឈ្លោះគ្នានេះ គួរនឹងល្មមប៉ុណ្ណឹងហើយ អញនឹងម្ចាស់
 វិវាទនោះចេញ ដូច្នេះហើយ ក៏ទៅពោលសេចក្តីនេះដល់ពួកគណៈ ស្តេចទាំង
 នោះ ។ សួរថា ពោលដូចម្តេច ឆ្លើយថា ទោណព្រាហ្មណ៍ ឈរក្នុងទីទួល
 បានពោលគាថា ដែលឈ្លោះថា នោណាគ្គជិត (ការបន្ធូរបន្ថយទោណ-
 ព្រាហ្មណ៍) ប្រមាណ ២ កាណាវា ។ បណ្ណាកាណាវាទាំង ២ នោះ កាណាវា

មុន ពួកស្ដេចទាំងនោះមិនដឹង សូម្បីតែមួយបទ ។ ចប់ភាណវារទី ២ ពួកស្ដេចទាំងអស់និយាយគ្នាថា អ្នកដ៏ចម្រើននោះ មើលទៅដូចជាសំឡេងរបស់លោកអាចារ្យនេះៗ ហើយ ក៏នាំគ្នាស្វាត់សំឡេង ។ បានឮថា ក្នុងភាគផែនដី ជម្ពូទីប អ្នកដែលកើតក្នុងផ្ទះរបស់ត្រកូលដោយច្រើន ឈ្មោះថា មិនជាសិស្សរបស់ទោណព្រាហ្មណ៍នោះ មិនមានឡើយ ។ គ្រានោះ ទោណព្រាហ្មណ៍ដឹងថា ស្ដេចទាំងនោះ ស្តាប់ពាក្យរបស់ខ្លួនហើយនៅស្ងៀម ទើបបានពោលពាក្យដដែល បានពោល ២ គាថានេះថា សុណន្ត កោន្តោ ជាដើម ។

បណ្ណាបទទាំងនោះ បទថា អម្ព្យាគំ តុន្តោ ប្រែថា ព្រះពុទ្ធរបស់ពួកយើង ។ បទថា អហុ ខន្តិវាទោ សេចក្ដីថា ព្រះអង្គសូម្បីមិនទាន់សម្រេចពុទ្ធកម្មិ ទ្រង់បំពេញបារមីទាំងឡាយ ទ្រង់មិនធ្វើសេចក្ដីក្រោធក្នុងអ្នកដទៃៗ បានធ្វើតែខន្តិតម្យាង ទ្រង់សរសើរខន្តិតម្យាង សម័យសោយព្រះជាតិ ជាខន្តិវាទិតាបស សម័យជាធម្មបាលកុមារ សម័យជាស្ដេចដ៏រឹងមាំ សម័យជាស្ដេចនាគឈ្មោះក្សិទ្តត្ថ សម័យជាស្ដេចនាគឈ្មោះចម្បយ្យកៈ សម័យជាស្ដេចនាគឈ្មោះសង្ខបាល សម័យជាមហាកប្បិ និងក្នុងជាតកដទៃៗ ជាច្រើន ។ នឹងចាំបាច់ពោលទៅថ្វីឥឡូវនេះ ព្រះពុទ្ធនៃយើងទ្រង់សម្រេចលក្ខណៈ ភាពជាបុគ្គលមិនញាប់ញ័រ មាំក្នុងឥដ្ឋារម្មណ៍ និងអនិដ្ឋារម្មណ៍ មានព្រះវាទៈក្នុងរឿងខន្តិ ។ ការដែលពួកយើងមកកាប់សម្លាប់គ្នា ក្នុងហេតុរឿងចែកព្រះសិរីរបស់ព្រះអង្គដែលជាឧត្តមបុគ្គល ដូចពោលមកនេះ មិនល្អឡើយ ។ បទថា ន ហិ សាធុយំ កាត់បទជា ន ហិ សាធុ អយំ ។ បទថា សិរីរកាគេប្រែថា និមិត្តនៃចំណែករបស់ព្រះសិរីៈ អធិប្បាយថា ហេតុចំណែកនៃព្រះបរម-

ធាតុ ។ បទថា សិយ សម្មបរាភោ លោកអធិប្បាយថា ការប្រហារគ្នាដោយ
 អាវុធមិនល្អឡើយ ។ បទថា សព្វេវ ភោន្តោ សហិតា សេចក្តីថា នៃលោក
 ដ៏ចម្រើនទាំងឡាយ ពួកលោកទាំងអស់ចូររួមគ្នា កុំបែកគ្នាឡើយ ។ បទថា
 សមគ្គា បានដល់ ចូរជាអ្នកព្រមព្រៀងគ្នា និយាយពាក្យជាមួយគ្នា សាមគ្គីគ្នា
 តាមផ្លូវកាយ និងវាចាចុះ ។ បទថា សម្មោទមាណា បានដល់ ចូរជាអ្នក
 រីករាយរកគ្នានឹងគ្នា សូម្បីតាមផ្លូវចិត្តចុះ ។ បទថា ករោមជ្ជ ភាគេ សេចក្តី
 ថា ចូរបែងចែកព្រះសរីរៈរបស់ព្រះមានព្រះភាគជា ៨ ចំណែក ។ បទថា
 ចក្ខុមតោ បានដល់ ព្រះពុទ្ធទ្រង់មានចក្ខុដោយចក្ខុ ៥ ។ ទោណព្រាហ្មណ៍
 បានពោលហេតុជាច្រើន ឲ្យយល់ថា មិនមែនពួកលោកតែម្នាក់ដែលជ្រះថ្លា
 សូម្បីមហាជនក៏ជ្រះថ្លា ជនទាំងនោះ ដែលឈ្មោះថា មិនគួរនឹងបានចំណែក
 ព្រះសរីរៈមិនមាន សូម្បីតែម្នាក់ ។

[១៥៩] បទថា តេសំ សង្ខារំ គណារំ បដិស្សនាវិទ្យា សេចក្តីថា
 ព្រោះពួកគណៈដែលមកប្រជុំគ្នាអំពីទីនោះៗ ទាំងនោះ ព្រមស្តាប់ គឺយល់
 ព្រម ទើបទោណព្រាហ្មណ៍ បែងចែកព្រះសរីរៈរបស់ព្រះមានព្រះភាគជា ៨
 ចំណែក ស្មើៗ គ្នា ។ លំដាប់សេចក្តីក្នុងរឿងនោះ មានដូច្នេះ បានឮថា ព្រោះ
 ស្តេចទាំងនោះយល់ព្រម ទើបទោណព្រាហ្មណ៍បង្គាប់ឲ្យបើកមឈូសមាស ។
 ស្តេចទាំងឡាយក៏មកឈរ ត្រង់មឈូសមាសនោះ ទាំងនាំគ្នាមើលឃើញព្រះ
 បរមធាតុទាំងឡាយ មានពណ៌ដូចមាស នាំគ្នាយំរៀបរាប់ថា បពិត្រព្រះមាន
 ព្រះភាគជាសព្វញ្ញ អំពីមុនខ្ញុំព្រះអង្គទាំងឡាយបានឃើញព្រះសរីរៈ របស់
 ព្រះអង្គមានពណ៌ដូចមាស ប្រដាប់ដោយមហាបុរិសលក្ខណៈ ៣២ ប្រការ

វិចិត្តដោយព្រះពុទ្ធរស្មី មានពណ៌ ៦ ប្រការ ល្អរុងរឿងដោយអនុព្យញ្ជនៈ
 ៨០ ប្រការ តែឥឡូវនេះ ក៏នៅសល់តែព្រះបរមធាតុ មានពណ៌ដូចមាស
 បពិត្រព្រះមានព្រះភាគ ការណ៍នេះមិនសមគួរដល់ព្រះអង្គឡើយ ។ សម័យ
 នោះ សូម្បីទោណព្រាហ្មណ៍ដឹងថា ស្តេចទាំងនោះធ្វេសប្រហែស ក៏កាន់យក
 ព្រះចង្កូមកែវខាងស្តាំ រក្សាទុកក្នុងសំពត់ជួតក្បាល ។ តមកខាងក្រោយ ទើប
 បែងចែកជា ៨ ចំណែកស្មើៗ គ្នា ព្រះបរមធាតុទាំងអស់ រួមបាន ១៦ នាឡិ
 ដោយនាឡិតាមប្រក្រតី ស្តេចមួយនគរៗ បាន ២ នាឡិគ្រប់គ្នា ។ ចំណែក
 ទោណព្រាហ្មណ៍កាលកំពុងបែងចែកព្រះបរមធាតុនេះឯង សក្កទេវរាជជាស្តេច
 ទេវតាពិចារណាមើលថា អ្នកណាហ្ន៎យកព្រះចង្កូមកែវខាងស្តាំរបស់ព្រះមាន
 ព្រះភាគ ដែលជាបច្ច័យនៃការត្រាស់រឿងសច្ចៈ ៤ ដើម្បីទ្រង់ប្រាថ្នាកាត់
 សេចក្តីសង្ស័យរបស់លោក ព្រមទាំងទេវលោក ក៏ទ្រង់ឃើញថា ព្រាហ្មណ៍
 កាន់យកទៅ ។ ទ្រង់ត្រិះរិះថា សូម្បីព្រាហ្មណ៍ ក៏មិនអាចធ្វើសក្ការៈដ៏គួរដល់
 ព្រះចង្កូមកែវបាន ចាំបាច់យើងនឹងកាន់យកព្រះចង្កូមកែវនោះ ហើយទ្រង់កាន់
 យកអំពីសំពត់ជួតក្បាល ដាក់ក្នុងប្រអប់មាសនាំទៅកាន់ទេវលោក ប្រតិស្ឋាន
 ក្នុងព្រះចូឡាមណីចេតិយ ។ ចំណែកព្រាហ្មណ៍ លុះបែងចែកព្រះបរមធាតុ
 ហើយ មិនឃើញព្រះចង្កូមកែវ តែព្រោះខ្លួនកាន់យកដោយកិរិយានៃចោរ ទើប
 មិនអាចនឹងសួរថា អ្នកណាយកព្រះចង្កូមកែវរបស់យើងទៅ ។ ឃើញតែការ
 លើកទោសក្នុងខ្លួនឯងថា អ្នកឯងប៉ុណ្ណោះ បែងចែកព្រះបរមធាតុមិនមែនឬ
 ហេតុដូចម្តេចអ្នកឯងមិនដឹងថា ព្រះបរមធាតុរបស់ខ្លួនមាន ឬមិនមាន ។ គ្រា
 នោះ ព្រាហ្មណ៍គិតថា នាឡិមាសនេះ ក៏មានគតិដូចព្រះបរមធាតុ អញនឹងធ្វើ

នាឡិមាសដែលវាល់ព្រះបរមធាតុរបស់ព្រះតថាគត ជាសច្ចបហើយ ទើប
ទូលថា លោកដ៏ចម្រើនទាំងឡាយ មេត្តាប្រទាននាឡិមាសនេះដល់ខ្ញុំចុះ ។

[១៦០] ពួកស្តេចមោរិយៈ ក្រុងបិប្ផលិវ័ន ក៏បញ្ជូនទូតទៅត្រៀម
ការច្បាំង លើកចេញទៅ ដូចព្រះបាទអជាតសត្តជាដើម ។

[១៦១] ព្រះបាទអជាតសត្ត ទ្រង់បានសាងព្រះសច្ចប បញ្ចុះព្រះ
សរីរៈរបស់ព្រះដ៏មានព្រះភាគ និងធ្វើបុណ្យដ៏ធំក្នុងក្រុងរាជគ្រឹះ ។ សួរថា
ទ្រង់ធ្វើដូចម្តេច ឆ្លើយថា ទ្រង់ធ្វើតាំងពីក្រុងកុសិនារា រហូតដល់ក្រុងរាជគ្រឹះ
មានចម្ងាយផ្លូវ ២៥ យោជន៍ ។ ក្នុងចន្លោះនោះ ទ្រង់ឲ្យធ្វើផ្លូវទទឹង ៨ ឧសកៈ
ពង្របដ៏ឲ្យរាបស្មើ បង្គាប់ឲ្យធ្វើការបូជាក្នុងផ្លូវ ២៥ យោជន៍ ដូចដែលពួក
ស្តេចមល្លៈបង្គាប់ឲ្យធ្វើការបូជាចន្លោះមកុដពន្លឺនចេតិយ និងសណ្ឋាគារ ទ្រង់
ពង្រីកទៅក្នុងចន្លោះផ្សារក្នុងទីគ្រប់កន្លែង ដើម្បីអនុគ្រោះដល់មនុស្សលោក
ទ្រង់ឲ្យការពារព្រះបរមធាតុ ដែលបញ្ចុះក្នុងមឈូសមាស ដោយរបងលំពែង
ឲ្យមនុស្សប្រជុំគ្នាជាបរិមណ្ឌល ៥០០ យោជន៍ ក្នុងដែនរបស់ព្រះអង្គ ។
មនុស្សទាំងនោះទទួលព្រះបរមធាតុ លេងសាធុកីឡា ចេញចាកក្រុងកុសិនារា
ឃើញផ្កាមានពណ៌ដូចមាសក្នុងទីណាៗ ក៏បេះផ្កាទាំងនោះក្នុងទីនោះៗ បូជាព្រះ
បរមធាតុក្នុងចន្លោះលំពែង កាលផ្កាទាំងនោះអស់ហើយ ក៏ធ្វើដំណើរតទៅ
កាលកន្ទុយរទេះមកដល់ស្ថាននៃនីម^(១) ក៏នាំគ្នាលេងសាធុកីឡាមួយកន្លែងៗ ៧
ថ្ងៃ កាលមនុស្សទទួលព្រះបរមធាតុនាំគ្នាមក ដោយអាការយ៉ាងនេះ វេលាក៏
កន្លងទៅ ៧ ឆ្នាំ ៧ ខែ ៧ ថ្ងៃ ។ ពួកមនុស្សមិច្ឆាទិដ្ឋិនាំគ្នាតិះដៀលថា តាំងអំពី

១- សេចក្តីថា ប្រវែង ១ រទេះ ទ្រង់ឈប់ ៧ ថ្ងៃៗ ហើយលេងសាធុកីឡា ។

ព្រះសមណគោតមបរិនិព្វាន ពួកយើងក៏ក្រវល់ក្រវាយ ដោយការលេង
សាធុក៏ឡា ដោយពលការ ការងាររបស់ពួកយើងវិនាសទៅអស់ហើយ ក៏
អាក់អន់ចិត្តទៅកើតក្នុងអបាយប្រមាណ ៨៦០០០ នាក់ ។ ពួកព្រះខ្ញុំណាស្រព
ពួកហើយ ឃើញថា មហាជនក្ដៅក្រហាយចិត្ត កើតក្នុងអបាយ ហើយ
ត្រិះរិះថា នឹងឲ្យសក្កទេវរាជធ្វើឧបាយ នាំព្រះបរមធាតុមក ដូច្នេះ ទើបនាំគ្នា
ទៅកាន់សម្លាកសក្កទេវរាជនោះ ទូលប្រាប់រឿងនោះ ហើយទូលថា បពិត្រ
មហាវាជ សូមទ្រង់មេត្តាធ្វើឧបាយ នាំព្រះបរមធាតុមកចុះ ។ សក្កទេវរាជ
ត្រាស់ថា បពិត្រលោកម្ចាស់ ដែលឈ្មោះថាបុប្ផជនដែលមានសទ្ធាស្មើដោយ
ព្រះបាទអជាតសត្តមិនមាន ព្រះអង្គទ្រង់មិនជឿខ្ញុំទេ តែខ្ញុំនឹងសម្ដែងវត្ថុដែល
គួរក៏យខ្លាច ។ ដូចមានដែលគួរក៏យខ្លាច នឹងប្រកាសឲ្យលាន់ឮ នឹងធ្វើជាអ្នក
ជំងឺញ័រទេទ្រើត ដូចមនុស្សខ្លាចចូល សូមលោកម្ចាស់ទូលថា មហាបពិត្រ
ពួកអមនុស្សគេក្រោធខឹង មេត្តាឲ្យនាំព្រះបរមធាតុទៅដោយរហ័ស ដោយ
ឧបាយយ៉ាងនេះ ព្រះរាជាក៏នឹងទ្រង់ឲ្យនាំព្រះបរមធាតុទៅ ។ គ្រានោះឯង
សក្កទេវរាជក៏បានធ្វើវត្ថុគ្រប់យ៉ាងដូចពោលនោះ ចំណែកព្រះថេរៈទាំងឡាយ
ក៏ចូលទៅគាល់ព្រះរាជាទូលថា ថ្វាយព្រះពរ ពួកអមនុស្សគេក្រោធខឹង មេត្តា
ឲ្យនាំព្រះបរមធាតុទៅចុះ ។ ព្រះរាជាត្រាស់ថា បពិត្រលោកម្ចាស់ ចិត្តរបស់
ញោមមិនទាន់អស់សេចក្ដីត្រេកអរ តែបើដូច្នោះ ក៏នឹងឲ្យគេនាំព្រះបរមធាតុ
ទៅ ។ ក្នុងថ្ងៃទី ៧ មនុស្សទាំងឡាយ ក៏នាំព្រះបរមធាតុមកដល់ ។ ព្រះ
រាជាទ្រង់ទទួលព្រះបរមធាតុមកដោយអាការយ៉ាងនោះ ទ្រង់សាងព្រះសប្បុរ
ក្នុងក្រុងរាជគ្រឹះ និងទ្រង់ធ្វើមហាម្ម គឺបុណ្យធំ ។ សូម្បីពួកស្ដេចដទៃៗ ក៏នាំ

ទៅតាមសមគួរដល់កម្លាំង រឿងៗ ខ្លួន សាងព្រះសច្ចបក្កុនស្ថាន រឿងៗ ខ្លួន ហើយធ្វើការបូជាធំ ។ បទថា ឯវមេតំ ភូតបុព្វំ សេចក្តីថា ការចែកព្រះ បរមធាតុ និងការសាងព្រះសច្ចប ១០ កន្លែងនេះ ធ្លាប់មានមកហើយក្នុង ជម្ពូទ្វីប ដោយប្រការដូច្នេះ ។ ខាងក្រោយ ទើបព្រះសន្តិភិកាចារ្យទាំងឡាយ ពោលទុក ។

កាលនាំគ្នាស្ថាបនាព្រះសច្ចបដូច្នេះហើយ ព្រះមហាកស្សបត្ថេរយេញ អន្តរាយរបស់ព្រះបរមធាតុទាំងឡាយ ទើបចូលទៅគាល់ព្រះបាទអជាតសត្ត ទូលថា បពិត្រមហារាជ ទ្រង់គួររក្សាព្រះបរមធាតុទុកដោយឧបាយយ៉ាងនេះៗ ព្រះបាទអជាតសត្តត្រាស់ថា សាធុ លោកម្ចាស់ កិច្ចដោយការរក្សាព្រះ បរមធាតុរបស់ព្រាហ្ម ចូរលើកទុកសិន តែព្រាហ្មនឹងនាំព្រះបរមធាតុដ៏សេស មកបានដូចម្តេច ។ ព្រះថេរៈទូលថា ថ្វាយព្រះពរ ការនាំព្រះបរមធាតុមក មិនមែនការរបស់មហាបពិត្រ តែជាការរបស់ពួកអាត្មា ។ ព្រះរាជាត្រាស់ ថា សាធុ សូមលោកម្ចាស់នាំព្រះបរមធាតុមកចុះ ព្រាហ្មនឹងរក្សាទុក ។ ព្រះ ថេរៈរៀនទុកត្រឹមតែព្រះធាតុ ដែលរាជត្រកូលនោះៗ បិទបាំង ព្រះធាតុដ៏សេស នាំមក ។ ចំណែកព្រះបរមធាតុទាំងឡាយក្នុងរាមគ្រាម ពួកនាគនាំគ្នាឡើង មកថែរក្សា ។ ព្រះថេរៈត្រិះរិះថា ការអន្តរាយរបស់ព្រះបរមធាតុទាំងនោះមិន មាន តទៅក្នុងអនាគតកាល មនុស្សទាំងឡាយ នឹងរក្សាក្នុងព្រះមហាចេតិយ នាមហាវិហារលង្កាទ្វីប ដូច្នេះហើយ មិននាំព្រះបរមធាតុទាំងនោះមក នាំមក ពីនគរទាំង ៧ ដ៏សេស ប្រតិស្ថានទុកក្នុងទិសខាងកើត ចៀងខាងត្បូងនៃក្រុង រាជគ្រឹះ អធិដ្ឋានថា ថ្មណាមាននៅក្នុងទីនេះ ថ្មនោះចូរអន្តរធានទៅ ចូរមានដី

ស្អាតល្អ ចូរទឹកកុំជ្រាបឡើងមកដល់ ដូច្នេះ ។ ព្រះរាជាបង្គាប់ឲ្យជីកទីនោះ កកាយដីចេញអំពីទីនោះ រៀបឥដ្ឋជំនួស ត្រាស់បង្គាប់ឲ្យសាងចេតិយសម្រាប់ ព្រះអសីតិមហាសាវ័ក ។ អាចារ្យពួកខ្លះពោលថា បើមានមនុស្សសួរថា ព្រះ រាជាបង្គាប់ឲ្យសាងអ្វីក្នុងទីនេះ ឆ្លើយថា ឲ្យសាងព្រះចេតិយសម្រាប់ព្រះមហា សាវ័កទាំងឡាយ ។ តែក្នុងទីនោះ ជម្រៅ ៨០ ហត្ថ ទ្រង់ឲ្យក្រាលកម្រាល លោហៈខាងក្រោម សាងប្រអប់ដែលធ្វើដោយឈើចន្ទន៍លឿងជាដើម និងព្រះ សច្ចបទុកមួយកន្លែងៗ ៨ ។ គ្រានោះ ព្រះរាជាដាក់ព្រះបរមធាតុរបស់ព្រះមាន ព្រះកាគក្នុងប្រអប់ចន្ទន៍លឿង ទ្រង់ដាក់ប្រអប់ចន្ទន៍លឿងនោះ ក្នុងប្រអប់ ចន្ទន៍លឿងមួយទៀត ហើយទ្រង់ដាក់ប្រអប់ចន្ទន៍លឿងនោះ ក្នុងប្រអប់ចន្ទន៍ លឿងមួយទៀត ដូចពោលមកដូច្នេះ ជាការទ្រង់រួមប្រអប់ ៨ ក្នុងប្រអប់ តែមួយ ដោយឧបាយយ៉ាងនោះឯង ទ្រង់ដាក់ប្រអប់ទាំង ៨ នោះក្នុងព្រះ សច្ចបចន្ទន៍លឿង ៨ ទ្រង់ដាក់សច្ចបចន្ទន៍លឿងទាំង ៨ ក្នុងប្រអប់ចន្ទន៍ ក្រហម ៨ ទ្រង់ដាក់ប្រអប់ចន្ទន៍ក្រហមទាំង ៨ ក្នុងព្រះសច្ចបចន្ទន៍ក្រហម ៨ ទ្រង់ដាក់សច្ចបចន្ទន៍ក្រហមទាំង ៨ ក្នុងប្រអប់ភ្នក ទ្រង់ដាក់ប្រអប់ភ្នកទាំង ៨ ក្នុងសច្ចបភ្នក ៨ ហើយទ្រង់ដាក់សច្ចបភ្នកទាំង ៨ ក្នុងប្រអប់រតនៈ ៨ ទ្រង់ ដាក់ប្រអប់រតនៈ ៨ ក្នុងសច្ចបរតនៈ ៨ ទ្រង់ដាក់សច្ចបរតនៈ ៨ ចូលក្នុង ប្រអប់មាស ៨ ទ្រង់ដាក់ប្រអប់មាស ៨ ក្នុងសច្ចបមាស ៨ ទ្រង់ដាក់ សច្ចបមាស ៨ ក្នុងប្រអប់ប្រាក់ ៨ ទ្រង់ដាក់ប្រអប់ប្រាក់ ៨ ក្នុងសច្ចបប្រាក់ ៨ ទ្រង់ដាក់សច្ចបប្រាក់ ៨ ក្នុងប្រអប់មណី ៨ ទ្រង់ដាក់ប្រអប់មណី ៨ ក្នុង សច្ចបមណី ៨ ទ្រង់ដាក់សច្ចបមណី ៨ ក្នុងប្រអប់កែវទទឹម ៨ ហើយទ្រង់

ដាក់ប្រអប់កែវទទឹម ៨ ក្នុងសច្ចបកែវទទឹម ៨ ទ្រង់ដាក់សច្ចបកែវទទឹម ៨
 ក្នុងប្រអប់កែវមកិត ៨ ហើយទ្រង់ដាក់ប្រអប់កែវមកិត ៨ ក្នុងសច្ចបកែវ
 មកិត ៨ ទ្រង់ដាក់សច្ចប^(១) កែវមកិត ៨ ក្នុងប្រអប់កែវផលិក ៨ ហើយ
 ទ្រង់ដាក់ប្រអប់កែវផលិក ៨ ក្នុងសច្ចបកែវផលិក ៨ ។

ចេតិយកែវផលិកមានមុនចេតិយទាំងអស់ កាន់យកជាប្រមាណនៃចេតិយ
 ក្នុងចូបារាម ។ លើចេតិយកែវផលិកនោះ បញ្ញាឲ្យសាងផ្ទះធ្វើដោយរតនៈ ។
 លើផ្ទះរតនៈនោះ ឲ្យសាងផ្ទះធ្វើដោយមាស លើផ្ទះមាសនោះ ឲ្យសាងផ្ទះ
 ដោយប្រាក់ លើផ្ទះប្រាក់នោះឲ្យសាងផ្ទះធ្វើដោយស្ពាន់ លើផ្ទះស្ពាន់នោះ
 រោយគ្រាប់ខ្សាច់ធ្វើដោយរតនៈទាំងអស់ រោយផ្កាទឹក ផ្កាគោក ១០០០ ផ្កា
 ឲ្យសាងជាតក ៥៥០ ជាតក ព្រះអសីតិមហាថេរៈ ព្រះបាទសុទ្ធោទនមហារាជ
 ព្រះនាងមហាមាយាទេវី សហជាតទាំង ៧ ទាំងអស់ដូចពោលមកនេះ ធ្វើ
 ដោយមាសទាំងអស់ ។ បន្លាប់ឲ្យតម្កល់ក្នុងទឹកពេញ ដែលធ្វើដោយមាស
 នឹងប្រាក់ មួយមុខៗ ៥០០ ក្នុង ឲ្យលើកទង់មាស ៥០០ ឲ្យធ្វើប្រទីបមាស
 ៥០០ ប្រទីបប្រាក់ ៥០០ ទ្រង់ដាក់សរសៃសំពត់សម្បកឈើទុកក្នុងប្រទីប
 ទាំងនោះ ដាក់ប្រេងក្រអូប ។ គ្រានោះ ព្រះមហាកស្សបអធិដ្ឋានថា កម្រងផ្កា
 កុំស្វិត ក្លិនក្រអូបកុំបាត់ ប្រទីបកុំរលត់ ហើយឲ្យចារឹកអក្សរទុកក្នុងជំបារ
 មាសថា ក្នុងអនាគតកាល ព្រះរាជកុមារព្រះនាមថា អសោក នឹងគ្រប់គ្រង
 រាជសម្បត្តិ ជាព្រះបាទអសោកមហារាជ ទ្រង់នឹងធ្វើព្រះបរមធាតុទាំងនេះ
 ឲ្យផ្សាយទៅ ដូច្នេះ ។

១- សច្ចបក្នុងទីនេះ ប្រហែលជាកោដិទេដីន៍ ទើបអាចដាក់ក្នុងប្រអប់បាន ។

ព្រះរាជាទ្រង់យកគ្រឿងប្រដាប់ទាំងអស់បូជា ទ្រង់បិទទ្វារហើយស្ដេច
ចេញទៅ ។ ព្រះរាជាកាលបិទទ្វារស្ដាន់ហើយ ទ្រង់ប្រថាប់ត្រាកូនសោត្រង់
ខ្សែចង ទ្រង់ដាក់ដុំកែវមណីមួយដុំធំនៅត្រង់ទីនោះឯង ឲ្យចារឹកអក្សរថា ក្នុង
អនាគតកាល ស្ដេចផែនដីដែលក្រីក្រ ចូរកាន់យកកែវមណីនេះ ធ្វើសក្ការៈ
ព្រះបរមធាតុទាំងឡាយហោង ។

សក្កទេវរាជ ហៅវិស្វកម្មទេវបុត្រមក បង្គាប់ដោយព្រះតម្រាស់ថា
នែបា ព្រះបាទអជាតសត្ត ទ្រង់រក្សាព្រះបរមធាតុហើយ អ្នកចូរតាំងកងទ័ព
រក្សាការណ៍នោះចុះ ។ វិស្វកម្មទេវបុត្រមកប្រកបបូបយន្តមានសរីរៈ ជារូប
ឈើ កាន់ព្រះខ័នពណ៌កែវផលិក ក្នុងបន្ទប់ព្រះបរមធាតុ កម្រឹកខ្លួនបាន
រហ័សដូចខ្យល់ ។ វិស្វកម្មទេវបុត្រប្រកបបូបយន្ត ហើយធ្វើស្មៀតគន្លឹះត្រង់
ទីតែមួយប៉ុណ្ណោះ យកសិលាព័ទ្ធដោយជុំវិញ ដោយអាការដូចផ្ទះសាងអំពីឥដ្ឋ
ខាងលើបិទដោយផ្ទាំងសិលាតែមួយ រោយធូលី ហើយធ្វើផែនដីឲ្យរាប ហើយ
ប្រតិស្ឋានសប្បបង្គំលើទីនោះ ។ កាលការរក្សាព្រះបរមធាតុសម្រេចរៀបរយ
យ៉ាងនេះហើយ ឯព្រះថេរៈតាំងនៅដរាបដល់អស់អាយុ ក៏បរិនិព្វាន ចំណែក
ព្រះរាជាក៏ស្ដេចទៅតាមយថាភក្ក ពួកមនុស្សទាំងនោះ ក៏ស្លាប់ទៅ ។

ក្រោយមក កាលអសោកកុមារគ្រប់គ្រងរាជសម្បត្តិ ជាព្រះធម្មរាជា
ព្រះនាមថា អសោក ទ្រង់ទទួលព្រះបរមធាតុទាំងនោះហើយ ទ្រង់បានធ្វើព្រះ
ធាតុឲ្យផ្សាយទៅ ។ សួរថា ទ្រង់ធ្វើឲ្យផ្សាយទៅដូចម្តេច ឆ្លើយថា ព្រះបាទ
អសោកនោះ អាស្រ័យនិគ្រោធសាមណេរ ក៏ជ្រះថ្លាក្នុងព្រះសាសនា ឲ្យសាង
វិហារ ៨៤០០០ ហើយត្រាស់សួរភិក្ខុសង្ឃថា ញោចឲ្យសាងវិហារ ៨៤០០០

ហើយ នឹងបានព្រះបរមធាតុមកអំពីណា ។ ភិក្ខុសង្ឃទូលថា ថ្វាយព្រះពរ
 ពួកអាត្មាកាតបានឮមកថា ទីរក្សាព្រះបរមធាតុមាន តែមិនដឹងថានៅទីណា ។
 ព្រះរាជាឲ្យរើព្រះចេតិយក្នុងក្រុងរាជគ្រឹះក៏មិនឃើញ ទ្រង់ឲ្យធ្វើព្រះចេតិយវិញ
 ល្អដូចមុន ហើយទ្រង់នាំបរិស័ទ ៤ គឺភិក្ខុ ភិក្ខុនី ឧបាសក ឧបាសិកា ទៅកាន់
 ក្រុងវេសាលី ក្នុងទីនោះក៏មិនបាន ក៏ទៅកាន់ក្រុងកបិលពស្ថ ក្នុងទីនោះក៏មិន
 បាន ហើយទៅកាន់រាមគ្រាម ពួកនាគក្នុងរាមគ្រាមក៏មិនព្រមឲ្យរើព្រះចេតិយ ។
 ចប់ដែលធ្លាក់ត្រូវព្រះចេតិយ ក៏ត្រូវបាក់បែកជាកំណាត់តូចធំ ដោយអាការ
 យ៉ាងនេះ ក្នុងទីនោះក៏មិនបាន ក៏ទៅកាន់ក្រុងអលូកប្បៈ វេដ្ឋទីបៈ បាវា
 កុសិនារា ក្នុងទីគ្រប់កន្លែង ដូចពោលមកនេះ រើព្រះចេតិយហើយ ក៏មិនបាន
 ព្រះបរមធាតុឡើយ កាលធ្វើចេតិយទាំងនោះឲ្យល្អដូចដើមហើយ ក៏ត្រឡប់
 ទៅកាន់ក្រុងរាជគ្រឹះទៀត ទ្រង់ប្រជុំបរិស័ទ ៤ ហើយត្រាស់សួរថា អ្នកណា
 ធ្លាប់បានឮថា ទីកប់ព្រះបរមធាតុក្នុងទីឈ្មោះនោះមានដែរទេ ។ ក្នុងទីប្រជុំ
 នោះ ព្រះថេរៈមួយរូបអាយុ ១២០ ឆ្នាំ ពោលថា អាត្មាកាតក៏មិនដឹងថា ទី
 រក្សាព្រះបរមធាតុនៅត្រង់ទីនោះ តែកាលពីអាត្មាកាតអាយុ ៧ ឆ្នាំ ព្រះមហា
 ថេរៈបិតា ឲ្យអាត្មាកាន់ហិបកម្រងផ្កា ពោលថា មកនេះសាមណេរ ចន្លោះ
 គុម្មឈើត្រង់ទីនោះ មានសប្បបច្ចុ យើងនាំគ្នាទៅទីនោះចុះ ហើយបូជា លោក
 និយាយថា សាមណេរ គួរពិចារណាទីត្រង់នេះ ។ ថ្វាយព្រះពរ អាត្មាដឹង
 ត្រឹមប៉ុណ្ណេះ ព្រះរាជាត្រាស់ថា ទីនេះឯង ហើយឲ្យកាប់គុម្មឈើ ហើយនាំ
 សប្បបច្ចុ និងធូលីចេញ ហើយទ្រង់ឃើញទីគំនរឬកបាយអរ បន្ទាប់អំពីនោះ
 ទ្រង់ទម្លាយបាយអ និងដុតដួលហើយ ស្តេចចូលកាន់បរិវេណតាមលំដាប់ ទត

ឃើញខ្សាច់រតនៈ ៧ ប្រការ និងរូបឈើកាន់ដាវដើរជុំវិញ ស្តេចបង្គាប់ឲ្យពួក
មនុស្សចេះមន្តខ្មោចមក សូម្បីឲ្យធ្វើការសែនបួងសួងហើយ ក៏មិនឃើញទី
បំផុតខាងដើមខាងចុងឡើយ ទើបទ្រង់នមស្ការទេវតាទាំងឡាយ ហើយត្រាស់
ថា ខ្ញុំទទួលព្រះបរមធាតុទាំងនេះហើយ បញ្ចុះនៅក្នុងវិហារ ៨៤០០០ នឹងធ្វើ
សក្ការៈ សូមទេវតាកុំធ្វើអន្តរាយដល់ខ្ញុំឡើយ ។

សក្កទេវរាជ ស្តេចចារិកទៅទ្រង់ឃើញព្រះបាទអសោកនោះហើយ ហៅ
វិស្សកម្មទេវបុត្រមកប្រាប់ថា នែបា អសោកធម្មរាជ ទ្រង់នឹងនាំព្រះបរមធាតុ
ទៅ ព្រោះដូច្នេះ ចូរចុះកាន់បរិវេណ ទម្លាយរូបឈើចេញ វិស្សកម្ម-
ទេវបុត្រនោះ ក៏កាឡាខ្លួនជាក្មេងអ្នកស្រុក ទុកជុក ៥ កញ្ចប់ ឈរកាន់ផ្ទះត្រង់
ព្រះកត្តរបស់ព្រះរាជា ហើយទូលថា ខ្ញុំនឹងនាំទៅ មហារាជ ។ ព្រះរាជា
ត្រាស់ថា នាំទៅចុះបា ។ វិស្សកម្មទេវបុត្រចាប់ផ្ទុំ បាញ់ត្រង់ទីចំណង់តុក្កតា
យន្តនោះឯង ធ្វើឲ្យគ្រប់យ៉ាងអន្តរធានទៅ ។ គ្រានោះ ព្រះរាជាទ្រង់កាន់ត្រា
កូនសោរ ដែលជាប់នៅត្រង់ខ្សែចង ទតឃើញដុំកែវមណី និងឃើញអក្សរ
ចារឹកថា ក្នុងអនាគតកាល ស្តេចផែនដីដែលក្រីក្រ ចូរកាន់យកកែវមណីនេះ
ហើយធ្វើសក្ការៈព្រះបរមធាតុទាំងឡាយ ទ្រង់ក្រោធថា មិនគួរនិយាយមើល
ងាយព្រះរាជាដូចអញថា ស្តេចផែនដីក្រីក្រ ដូច្នេះហើយ ទ្រង់គោះដដែលៗ
ឲ្យទ្វារបើក ស្តេចចូលទៅខាងក្នុងផ្ទះប្រទីបដែលអុជ កាលពី ២១៨ ឆ្នាំមុន
នៅតែឆេះយ៉ាងនោះឯង ផ្កាយក្បាលរំដួលនាំមកដាក់ខណៈនោះឯង កម្រាល
ផ្កាដូចក្រាលខណៈនោះឯង គ្រឿងក្រអូបដូចគេកិនដាក់ កាលអម្បាញ់មិញ
នេះឯង ។ ព្រះរាជាទ្រង់កាន់ដំបារមាស ទ្រង់អានថា តទៅក្នុងអនាគតកាល

កុមារព្រះនាមថា អសោកនឹងគ្រប់គ្រងរាជសម្បត្តិ ជាព្រះធម្មរាជាព្រះនាមថា អសោក ទ្រង់នឹងធ្វើព្រះបរមធាតុទាំងនេះ ឲ្យផ្សាយទៅកាន់ទីច្រើន ដូច្នេះ ហើយ ត្រាស់ថា លោកដ៏ចម្រើនទាំងឡាយ លោកម្ចាស់មហាកស្សបត្ថេរ ឃើញខ្ញុំហើយ ទ្រង់លើកព្រះហស្តឆ្វេងទះនឹងព្រះហស្តស្តាំ ។ ព្រះរាជាវៀរ ត្រឹមតែព្រះបរមធាតុដែលបិទបាំងក្នុងទីនោះ ទ្រង់ធ្វើព្រះបរមធាតុដ៏សេសទាំង អស់មកហើយ បិទទ្វារព្រះបរមធាតុដូចដើម ទ្រង់ធ្វើទីគ្រប់កន្លែងឲ្យជាប្រក្រតី ដូចដើម ហើយឲ្យប្រតិស្ឋានបាសាណាចតិយខាងលើ ទ្រង់បញ្ចុះព្រះបរម- ធាតុក្នុងវិហារ ៨៤០០០ ទ្រង់ថ្វាយបង្គំព្រះមហាថេរៈ ហើយត្រាស់សួរថា លោកម្ចាស់ ព្រាហ្មជាទាយាទក្នុងព្រះពុទ្ធសាសនាហើយឬនៅ ព្រះមហាថេរៈ ទូលថា ថ្វាយព្រះពរមហាបពិត្រ នៅជាមនុស្សខាងក្រៅនៃព្រះសាសនា នឹង ជាទាយាទដូចម្តេចទៅ ។ ព្រះរាជាត្រាស់សួរថា ព្រាហ្មបរិបាកទ្រព្យ ៩៦ កោដិ ឲ្យសាងវិហារដល់ទៅ ៨៤០០០ នៅមិនទាន់ជាទាយាទ អ្នកដទៃណា ហ្ន៎នឹងជាទាយាទ ។ ព្រះថេរៈពោលថា ថ្វាយព្រះពរមហាបពិត្រ បានឈ្មោះ ថា ជាបច្ចុយទាយក បុគ្គលណាបំបួសបុត្រ ឬធីតារបស់ខ្លួន ទើបបុគ្គលនេះ ឈ្មោះថា ជាទាយាទរបស់ព្រះសាសនា ។ ទើបទ្រង់ឲ្យព្រះឱរស និងព្រះធីតា បួស ។ គ្រានោះ ព្រះថេរៈទាំងឡាយទូលព្រះរាជាថា ថ្វាយព្រះពរ ឥឡូវនេះ មហាបពិត្រជាទាយាទក្នុងព្រះសាសនាហើយ ។

បទថា ឯវេមតំ ភូតបុព្វំ សេចក្តីថា ការកប់ព្រះបរមធាតុក្នុងអតីតកាល នេះ ធ្លាប់មានមកហើយក្នុងដែនដីដ៏ធំទូលំ ដោយប្រការដូច្នេះ ។ ការកសាង ដែលធ្វើសង្គ្រាមនាលើកទី ៣ ក៏បានរចនាបទនេះ ។

មហាវគ្គ មហាបរិនិព្វានសូត្រ

៨៧៩

[១៦២] គាថាជាដើមថា អដ្ឋនោណំ ចក្កមតោ សរីរំ ជាដើមនេះ
ព្រះថេរៈអ្នកសីហឡទ្ធិប ពោលទុកហើយនោះឯង ។^{១៣៣}

មហាបរិនិព្វានសូត្រ ចប់

សូត្រទី ៣ ចប់



ក្បាលទី ១០
សុត្តន្តបិដក ចាលីប្រ - ១៥
សន្ធិកចង្អុលប្រាប់មាតិកា

មាតិកា	លេខទំព័រ
មហាសីហនាទស្សត្រដ៏៨	២
អដ្ឋកថាមហាសីហនាទស្សត្រ	២៦
អចេលកស្សបកថា	២៦
ការសាកសួរ	៣១
មគ្គប្រកបដោយអង្គ ៨ ដ៏ប្រសើរ	៣៣
សម្បទា ៣ យ៉ាង	៤០
ចោដ្ឋចានស្សត្រដ៏៩	៥១
អដ្ឋកថាចោដ្ឋចានស្សត្រ	៩០
បោដ្ឋបាទបិព្វាជកកថា	៩០
អភិសញ្ញានិរោធកថា	៩៦
អហេតុកសញ្ញាប្បទានិរោធកថា	១០០
អត្តសញ្ញា	១០៩
ចិត្តហត្ថិសារីបុត្តកថា	១១៣
ឯកសិកធម្មកថា	១១៥
សុកស្សត្រដ៏១០	១២២
អដ្ឋកថាសុកស្សត្រ	១៥៥
សុកមាណាពកថា	១៥៥
សីលកុន្ធ	១៥៩

កេរដ្ឋសូត្រទី ១១		១៦២
អដ្ឋកថាកេរដ្ឋសូត្រ		១៧៨
កេរដ្ឋគហបតិបុត្តកថា		១៧៨
ឥទ្ធិបាជិហារ្យកថាជាដើម		១៧៩
ភិក្ខុស្វែងរកទីរួមគ្នាហាតុរូប		១៨២
លោហិច្ឆសូត្រទី ១២		១៨៨
អដ្ឋកថាលោហិច្ឆសូត្រ		២០៥
សាស្តា ៣ ពួកដែលគួរចោទ		២០៨
សាស្តាដែលមិនគួរចោទ		២១០
តេរិជ្ជសូត្រទី ១៣		២១២
អដ្ឋកថា តេរិជ្ជសូត្រ		២៣៩
ឧបមាអំពីស្នឹងអចិន្ត្រៃយ៍		២៤៥

សុត្តន្តបិដក ចាលីប្រ - ១៦

មហាបទានសូត្រទី ១		២៥៤
អដ្ឋកថា មហាបទានសូត្រ		៣៤០
កប្បដែលមានព្រះត្រាស់ និងមិនមានព្រះត្រាស់		៣៤៦
អធិប្បាយការកំណត់អាយុជាដើម		៣៥០
និយាម ៥ យ៉ាង		៣៨១
បុព្វនិមិត្តក្នុងថ្ងៃប្រសូត		៣៩៣
ពោលអំពីមហាបុរិសលក្ខណ ៣២ ប្រការ		៣៩៧
អត្ថរបស់ គតិ សព្វ		៣៩៨
អធិប្បាយអំពីទេវទូត		៤២០

ព្រហ្មយាចនកថា	៤៣៦
មហានិទានសូត្រទី២	៤៦៧
អដ្ឋកថា មហានិទានសូត្រ	៤៩៥
ទំហំត្រី គ្រុឌ នឹងរាហូអសុរិន្ទ	៥០៤
អធិប្បាយ វិញ្ញាណដ្ឋតិ ៧	៥៤៤
ពោលអំពីវិមោក្ខ ៨	៥៥១
មហាបរិនិព្វានសូត្រទី៣	៥៥៦
អដ្ឋកថា មហាបរិនិព្វានសូត្រ	៧០៤
និទានកថា	៧០៤
អធិប្បាយ អបរិហានីយធម៌	៧០៦
រឿងភិក្ខុបំពេញសារាណីយធម៌	៧៣៦
ព្រះមានព្រះភាគទ្រង់មានអាពាធខ្លាំងក្លា	៧៥៨
អគ្គសាវកបរិនិព្វានកថា	៧៦៣
មារាយាចនកថា	៧៧៤
អធិប្បាយ មហាបទេស ៤	៧៩០
ចុន្ទកម្មារបុត្តកថា	៧៩៧
បិណ្ឌបាតពីរមានផលស្មើគ្នា	៨០៤
ពោលអំពីដើមរាំងទាំងគូ	៨០៦
កម្លាំងព្រះតថាគត	៨០៧
ដំណេក ៤ យ៉ាង	៨០៩
មហាសុទ្ធសុទ្ធសុត្តទេសនាកថា	៨២៩
បច្ឆិមពុទ្ធវចន	៨៣៧
ការចែកព្រះធាតុ	៨៦២

ការកប់ព្រះធាតុ

.....

៨៧០



